
जिनकी प्रतिभा ने रामकथा को भारत तथा निकटवर्ती देशों के साहित्य में एक 
अत्यन्त महत्त्वपूर्ण स्थान दिलाया और भारतीय संस्कृति का एक उज्ज्वल 
प्रतीक बना दिया 
उन 
आदिकवि वाल्मीकि 
को रामकथा की दिग्विजय का प्रस्तुत विवरण सश्रद्धा समर्पित है। 
त्वदीयं वस्तु वाल्मीके तुभ्यमेव समर्पष्यते 

प्रकाशकीय 


हिन्दी-विभाग इलाहाबाद विश्वविद्यालय के गौरव स्वर्गीय फादर कामिल बुल्के की 


बहुमूल्य शोध कृति रामकथा विगत कई वर्षों से अप्राप्य रही है, जिसके लिए हम क्षमा 
प्रार्थी हैं। ४ 


रामकथा का यह संस्करण प्रकाशित करते हुए हमें सन्‍्तोष का अनुभव हो रहा है। 
भविष्य में हमारी चेष्या रहेगी कि रामकथा उसके पाठकों के लिए प्राप्य होती रहे। 


इस अवसर पर हम डॉ० कामिल बुल्के शोध-संस्थान रांची के निदेशक आदरणीय 
विलियम द्वायर के प्रति हार्दिक कृतज्ञता ज्ञापित करते हैं जिनके घैर्य और प्रोत्साहन के 
फलस्वरूप हम रामकथा का यह संस्करण प्रकाशित कर सके हैं। 


विजय दशमी १९९३ राजेन्द्र कुमार वर्मा 


अध्यक्ष : हिन्दी-विभाग 
इलाहाबाद विश्वविद्यालय 
इलाहाबाद 


परिच्यय 


प्राचीन भारत के समान ही आधुनिक यूरोप ज्ञान सम्बन्धी खोज के क्षेत्र में अग्रसर 
रहा है। यूरोपीय विद्वान ज्ञान तथा विज्ञान के रहस्यों के उद्घाटन में निरंतर यत्नशील रहे 
हैं। उनकी इस खोज का क्षेत्र यूरोप तक ही सीमित नहीं रहा बल्कि संसार के समस्त 
भागों पर उनकी दृष्टि पड़ी। इस महत्त्वपूर्ण ग्रंथ के लेखक फादर बुल्के को हम इन्हीं 
विद्याव्यसनी यूरोपीय अन्वेषकों की श्रेणी में रख सकते हैं। भारतीय विचारधारा समझने 
के लिए इन्होंने संस्कृत तथा हिन्दी भाषा और साहित्य का पूर्ण परिश्रम के साथ अध्ययन 
किया | प्रयाग विश्वविद्यालय से हिंदी में एम० ए० की परीक्षा पास करने के उपरान्त आप 
ने डी० फ़िल्‌ू० के लिए 'रामकथा का विकास” शीर्षक विषय चुना। प्रस्तुत ग्रंथ उनका 
थीसिस ही है जिस पर उन्हें प्रयाग विश्वविद्यालय से डी० फिल्‌० की उपाधि मिली है। 


सुयोग्य लेखक ने इस ग्रंथ की तैयारी में कितना परिश्रम किया है यह पुस्तक के 
अध्ययन से ही समझ में आ सकता है| रामकथा से सम्बन्ध रखने वाली किसी भी सामग्री 
को आप ने छोड़ा नहीं है। ग्रंथ चार भागों में विभक्त है। प्रथम भाग में “प्राचीन रामकथा 
साहित्य” का विवेचन है। इसके अन्तर्गत पाँच अध्यायों में वैदिक साहित्य और रामकथा 
वाल्मीकिकृत रामायण, महाभारत की रामकथा, बौद्ध रामकथा तथा जैन रामकथा संबंधी 
सामग्री की पूर्ण परीक्षा की गई है | द्वितीय भाग का संबंध रामकथा की उत्पत्ति से है और 
इसके चार अध्यायों में दशरथ जातक की समस्या, रामकथा के मूल प्लोत के सम्बन्ध में 
विद्वानों के मत, प्रचलित वाल्मीकीय रामायण के मुख्य प्रक्षेपों तथा रामकथा के प्रारंभिक 
विकास पर विचार किया गया है। ग्रंथ के तृतीय भाग में 'अर्वाचीन रामकथा साहित्य का 
सिंहावलोकन” है। इसमें भी चार अध्याय हैं। पहले और दूसरे अध्याय में संस्कृत के 
धार्मिक तथा ललित साहित्य में पाई जाने वाली रामकथा सम्बन्धी सामग्री की परीक्षा है। 
तीसरे अध्याय में आधुनिक भारतीय भाषाओं के रामकथा सम्बन्धी साहित्य का विवेचन 
है। इसमे हिंदी के अतिरिक्त तमिल, तेलुगु, मलयालम, कन्नड़, बंगाली, काश्मीरी, सिंहली 
आदि समस्त भाषाओं के साहित्य की छान-बीन की गई है। चौथे अध्याय में विदेश में 
पाये जाने वाले रामकथा के रूप का सार दिया गया है और इस सम्बन्ध में तिब्बत , 
खोतान, हिंदेशिया, हिंदचीन, श्याम, ब्रह्मदेश आदि में उपलब्ध सामग्री का पूर्ण परिचय 
एक ही स्थान पर मिल जाता है। अंतिम तथा चतुर्थ भाग में रामकथा सम्बन्धी एक-एक 
घटना को लेकर उसका पृथक्‌-पृथक्‌ विकास दिखलाया गया है। घटनाएँ कांडक्रम से ली 
गई हैं अत: यह भाग सात कांडों के अनुसार सात अध्यायों में विभक्त है। उपसंहार में 
रामकथा की व्यापकता, विभिन्न रामकथाओं की मौलिक एकता, प्रक्षिप्त सामग्री की 
सामान्य विशेषताएँ, विविध प्रभाव तथा विकास का सिंहावलोकन है। 


इस संक्षिप्त परिचय से ही स्पष्ट हो गया होगा कि यह ग्रंथ वास्तव में रामकथा 
सम्बन्धी समस्त सामग्री का विश्वकोष कहा जा सकता है। सामग्री की पूर्णता के अतिरिक्त 
विद्वान लेखक ने अन्य विद्वानों के मत की यथास्थान परीक्षा की है तथा कथा के विकास 
के सम्बन्ध में अपना तर्कपूर्ण मत भी दिया है। वास्तव में यह खोजपूर्ण रचना अपने ढंग 
की पहली ही है और अनूठी भी है। हिन्दी क्या किसी भी यूरोपीय अथवा भारतीय भाषा 








में इस प्रकार का कोई दूसरा अध्ययन उपलब्ध नहीं है | अतः हिंदी में 
विषय पर ऐसे वैज्ञानिक अन्वेषण के 
हैं। आशा है कि भविष्य में उनकी 


इस लोकप्रिय 
प्रस्तुत करने के लिए विद्वान लेखक वधाई के यात्र 
की लेखनी से इस प्रकार के अन्य 
आवेंगे। प्रस्तुत अध्ययन का उत्तरार्ध 'राम 
चाहिए | प्रयाग विश्वविद्यालय हिन्दी परिषद्‌ को इस बहुमूल्य कृति के प्रकाशन पर गर्व 
होना स्वाभाविक है | 


नवम्बर, १९५० 


खोजपूर्ण ग्रथ प्रकाश में 
म-भक्ति का विकास' तो शीप्र ही प्रकाशित होना 


--धीरेन्द्र वर्मा 


ल्तिल्वेजद्दल्त 


प्रथम संस्करण 


भारत तथा निक्रटवर्ती देशों के साहित्य में रामकथा की अद्वितीय व्यापकता एशिया 
के सांस्कृतिक इतिहास का एक अत्यन्त महत्त्वपूर्ण तत्त्व है। इस रामकथा का अध्ययन 
अनेक दृष्टिकोणों से किया जा सकता है। प्रस्तुत निबन्ध में इसकी उत्पत्ति तथा कथावस्तु 
के विकास की रूपरेखा अंकित करने का प्रयत्न किया गया है। इस सीमित परिधि के 
दृष्टिकोण से प्राचीन तथा अर्वाचीन रामकथा-साहित्य का निरूपण और विश्लेषण क्रमश: 
प्रथम तथा तृतीय भाग में किया गया है। 

रामकथा की उत्पत्ति तथा मूलम्नोत के सम्बन्ध में अनेक भ्रामक धारणाएँ विद्वन्मंडली 
में प्रचलित हो गई हैं। इनका निरूपण तथा खंडन द्वितीय भाग का विषय है। यद्यपि 
निबन्ध के इस भाग में किसी सर्वथा नवीन निष्कर्ष का प्रतिपादन नहीं है, किन्तु विवेच्य 
विषय से सम्बन्ध रखने वाली समस्त प्रकाशित सामग्री का मौलिक रूप से वर्गीकरण तथा 
स्पष्टीकरण किया गया है। 

चतुर्थ भाग में वाल्मीकि रामायण की कथावस्तु के क्रमानुसार रामकथा के विभिन्न 
कथांग के विकास का अलग-अलग वर्णन किया गया है। इसके लिए प्रथम तथा तृतीय 
भागों में निरूपित प्राचीन तथा अर्वाचीन रामकथा-साहित्य का तुलनात्मक अध्ययन 
आवश्यक था। यह साहित्य अत्यन्त विस्तृत है और इस प्रकार का तुलनात्मक अध्ययन 
प्राय: सर्वधा मौलिक है; अत: इसमें त्रुटियाँ अवश्य रह गई होंगी। इनके लिए मैं विद्वानों 
से विनयपूर्वक क्षमा प्रार्थना करता हूँ। 

राम-भक्ति के पल्‍लवित होने के साथ-साथ रामकथा का विकास अपनी अंतिम 
परिणति पर पहुँच गया था। अत: पन्द्रहवीं शताब्दी के बाद के संस्कृत साहित्य का पूरा 
निरूपण अनावश्यक था । इसी प्रकार आधुनिक आर्य-भाषाओं का रामकथा साहित्य प्रस्तुत 
निबन्ध के दृष्टिकोण से अपेक्षाकृत कम महत्त्व रखता है। वास्तव में यह साहित्य 
प्रधानतया रामकथा न होकर राम-भक्ति-साहित्य सिद्ध होता है। इसका (विशेषकर हिन्दी 
राम-साहित्य का) समुचित अध्ययन राम-भक्ति की उत्पत्ति और विकास के पूरे विश्लेषण 
के पश्चात्‌ ही संभव हो सकेगा। आशा है कि एकाध वर्ष की खोज के बाद मैं 'रामभक्ति' 
(उत्गत्ति और विकास) नामक ग्रंथ प्रकाशित कर सकूँगा। तत्पश्चात्‌ हिन्दी साहित्य की 


राम-भक्ति-शाखा की रचनाओं का कथा तथा भक्ति दोनों दृष्टिकोणों से विस्तृत तुलनात्मक 


अध्ययन करने का मेरा विचार है। 

प्रस्तुत निबन्ध प्रयाग विश्वविद्यालय द्वारा डी० फिल्‌ ० द हक." "5. के लिए स्वीकृत हुआ 
है| परीक्षकों के सुझाव के अनुसार मैंने कई स्थलों पर भावों का किचित्‌ स्पष्टीकरण किया 
है तथा निरीक्षक के इच्छानुसार 'संहार' नामक अंतिम अध्याय पुन: लिखकर अधिक 
विस्तार में प्रस्तुत किया है। 

निबन्ध के तृतीय भाग की सामग्री एकत्र करने में बहुत से भारतीय तथा विदेशी 
विद्वानों से सहायता मिली है। इसके सम्बन्ध में निम्नलिखित विद्वान्‌ विशेष रूप से मेरे 


्ख्जँ 


धन्यवाद के पात्र हैं---डॉ० राजेन्द्र हाजरा (पौराणिक साहित्य), श्री एस० तिस्मलसामी 
आयंगर (तमिल); रेवरेण्ड टी० रायण और सी० सत्यनारायण (तेलुगु), डॉल बी० के 
नारायण पिल्‍ले (मलयालम); श्री एच० लोवो (कन्नड); शी प्रह्लाद प्रधा" (उडिया), श्वी 
एन० के० भागवत (मराठी); श्री मनसुखलाल झावेरी (गुजराती), ला एफ०७ सारटिनी 
और सुश्री एस० कार्पेलेज (हिंदचीन) | 

मैं पूज्य डॉ० धीरेन्द्र वर्मा के प्रति अपनी हार्दिक कृतज्ञता प्रकट करना चाहता हू, ये 
मुझे कई वर्षों से हिन्दी के अध्ययन में प्रोत्साहन देते आ रहे है| उनकी प्रेरणा से मे 
रामकथा की खोज में प्रवृत्त हुआ था और उनके विद्वत्तापूर्ण परामर्णों के फलस्वरूप 
निवन्ध को प्रस्तुत रूप दे सका हूँ | अपने निरीक्षक डॉ० माताप्रसाद गुप्त के प्रति अपना 
आभार प्रदर्शन करना मैं अपना कर्त्तव्य समझता हूं। उन्होंने मुझ अपना बहुमूल्य समय 
देने में कभी संकोच नहीं किया और निवन्ध के प्रत्येक अंण को यथास'भव परिपृ्ण बनाने 
के लिए समय-समय पर अनेक सुझाव दिये हैं| 

डॉ० रघुवंश का भी में अत्यन्त आभारी हूँ जिन्होंने समस्त पराण्डुलिपि पढने का कष्ट 
उठाया है। श्री रामसिंह तोमर ने प्रूफ देखने का भार स्वतः लेकर इस पुस्तक के शीघ्र 
प्रकाशित होने में सहयोग दिया है उसके लिए मैं उनका सदा आभारी राहूँगा। 


रॉची --कामिल बुल्के 

द्वितीय संस्करण 

'रामकथा'” के प्रकाशन के बाद बहुत से पाठकों ने पत्र लिखकर मुझे प्रोत्साहन दिया 
है और प्रश्न पूछ-पूछ कर द्वितीय संस्करण की तैयारी में मेरा पथप्रदर्शन भी किया है। मैं 
उन सबों के प्रति आभार प्रकट करना अपना प्रथम कर्त्तव्य समझता हूँ। 

द्वितीय संस्करण में निम्नलिखित परिवर्द्धा विशेष रूप से उल्लेखनीय हैं। आदिकवि 
बाल्मीकि विषयक समस्त सामग्री का निरूपण किया गया है। रावण तथा हनुमान - 
सम्बन्धी सभी वृत्तान्तों का अनुशीलन करने के पश्चात्‌ दोनों के चरित्र का विकास 
अपेक्षाकृत विस्तारपूर्वक प्रस्तुत किया गया है। परशुराम, शबरी, त्रिजटा, मंदोदरी, 
विभीषण, इन्द्रजित्‌, शत्रुघ्न आदि पात्रों से सम्बन्ध रखनेवाली सामग्री का भी संकलन 
किया गया है। रामकथा साहित्य में अहल्या तथा सौदास की पौराणिक कथाओं का 
रामायणीय आधिकारिक कथावस्तु से सम्बन्ध स्थापित किया गया है, अत: मैंने इन दोनों 
कथाओं के विकास की रूपरेखा अंकित की है। प्रथम संस्करण में जैन रामकथा का 
समुचित ध्यान रखा गया था; प्रस्तुत संस्करण में पठमचरियं के कथानक के समस्त 
महत्त्वपूर्ण प्रसंगों का निरूपण दिया गया है। डॉ० दलसुख मालवणिया ने प्रकाशन के पूर्व 
ही पउमचरियं की अपनी फाइल और डॉ० वी० एम० कुलकर्णी ने वम्बई विश्वविद्यालय 
द्वारा स्वीकृत अपना अप्रकाशित शोध-प्रवन्ध (दि स्टोरी आँव राम इन जैन लिटरेचर) मेरे 
पास भेजा है---इसके लिए मैं इन दोनों विद्वानों का आभारी हूँ। प्रथम संस्करण की 
अपेक्षा सेरीराम तथा रामकेर्ति के विभिन्न प्रसंगों का अधिक ध्यान रखा गया है। डॉ० 
एफ० मारटिनी (पैरिस) विशेष रूप से मेरे धन्यवाद के पात्र हैं---उन्होंने रामकेर्ति के 
अविकल फ्रेंच अनुवाद की अपनी पाण्डुलिपि मुझे निरीक्षणार्थ प्रदान की है। 

द्वितीय संस्करण के लिए पर्याप्त मात्रा में नितान्त नयी सामग्री भी मिल गई है। डॉ८ 
वी० राघवन्‌ (मद्रास) ने इस दिशा में मेरी सबसे अधिक सहायता की है---तत्वसंग्रह 
रामायण, उदात्तराघव तथा अनके अप्राप्य प्राचीन राम-नाटकों का परिचय उनके सौजन्य 
से प्राप्त हुआ है। इसके अतिरिक्त निम्नलिखित रचनाओं का प्रथम संस्करण में परिचय 
नहीं दिया गया था--धर्मखंड, बृहत्कोशलखंड, उल्लाघराघव, राघवोल्लास, गोविन्द 
रामायण , रामायण मसीही और ब्रह्मचक्र। 

वाल्मीकि रामायण से भिन्न विविध कथाओं की व्यापकता. दिखलाने के उद्देश्य से 
क्षेत्रीय भाषाओं की सामग्री का अधिक ध्यान रखा गया है। विहार राष्ट्रभाषा-परिषद्‌ की 
अनुवाद-समिति के सदस्य की हैसियत से मैंने रंगनाथ रामायण तथा कंबरामायण के 
हिन्दी अनुवाद का प्रस्ताव रखा था। फलस्वरूप इन दोनों रचनाओं का हिन्दी रूपान्तर 
तैयार हो सका। मैं डॉ० भुवनेश्वरनाथ मिश्र “माधव” का आभारी हूँ जिन्होंने प्रकाशन के 
पूर्व ही कंबरामायण के हिन्दी अनुवाद के निरीक्षण की मुझे अनुमति दी है। 
'विद्यासंग्रहणेषु त्यक्तलज्ज: सुखी भवेत' के अनुसार मैंने क्षेत्रीय भाषाओं की सामग्री के 
संकलन की धुन में बहुत से भद्र लोगों को कष्ट दिया है; इसके लिए मैं यहाँ पर 
विनयपूर्वक क्षमा-याचना करता हूँ। मैं विशेष रूप से निम्नलिखित विद्वानों के प्रति अपना 
आभार प्रकट करना चाहता हूँ---श्री एन० वी० राजगोपालन्‌, एम० ए्‌० (तमिल), रेव० 


पी० डेटियेन एस० जे० (बंगाली), श्री कृष्णचरण साहु, एम० ए० (उड़िया), श्री 
गोपालकृष्ण भट्ट, एम० ए० (कन्नड), सुश्री दुर्गा भागवत (मराठी), डॉ० शैलजा 
करंदीकर (मराठी) | 

श्री राघवप्रसाद पाण्डेय, एम० ए० ने पाण्डुलिपि पढ़ी है तथा भाषा को सुबोधगम्य 
बनाने में अमूल्य योगदान दिया है। श्री उमाशंकर शुक्ल (हिन्दी विभाग, प्रयाग 
विश्वविद्यालय) के प्रति पूरा आभार प्रकट करने में अपने को असमर्थ पा रहा हूँ। आपने 
मेरे लिए प्रूफ देखने की सुविधा का प्रवंध किया और स्वयं भी प्रूफ-रीडिंग का कार्य विशेष 
सतर्कता से संपन्न किया | प्रस्तुत द्वितीय संस्करण के परिष्कृत रूप का समस्त श्रेय उन्हीं को 
है। पुस्तक की सुन्दर रूप-सज्जा के लिए श्री बालकृष्ण दूबे, एम० ए०, श्री सतीश चंद्र 
तथा टेकनिकल प्रेस के अन्य सभी कर्मचारी मेरे धन्यवाद के पात्र हैं। 


रॉची --कामिल बुल्के 
है इधर कक 


तृतीय संस्करण 


पिछले वर्षों में रामकथा विषयक कई शोध-प्रबन्ध प्रकाशित हुए हैं। पत्रिकाओं में भी 
इसके विषय में लेख छपते रहे हैं। इस सामग्री के अनुशीलन के फलस्वरूप “रामकथा' के 
प्रस्तुत संस्करण में यत्र-तत्र परिवर्धन किया गया है। मैंने सहायक पुस्तकों की सूची में तथा 
पादटिप्पणियों में उपयोगी सामग्री का निर्देश किया है। 

मैसूर विश्वविद्यालय द्वारा पी-एच० डी० उपाधि के लिए स्वीकृत डॉ० टी० एस्न० 
कृष्णमूर्ति के शोध प्रवन्ध--ए डीटेल्ड स्टडी ऑव दि उत्तरकाण्ड ऑव दि वाल्मीकि 
रामायण---में मुझे कन्नड कवि कावेंपु के दो उल्लेखनीय प्रसंग (दे० अनु० ६१० अ तथा 
७४१) मिले। डॉ० मूर्ति ने अपना अप्रकाशित शोध-प्रवन्ध मुझे उपलब्ध किया, इसके लिए 
में उनका आभारी हूँ। 


राॉची --कामिल बुल्के 

७, रामकथा का मूलस्रोत 
क----ए० वेबर का मत 
ख----एच ० याकोबी का मत 
ग--दिनेशचन्द्र सेन का मत 
घ--उपसंहार 
परिशिष्ट (१) रामकथा का ऐतिहासिक आधार 
(२) वानर और राक्षस 
(३) रामकथा का भूगोल 
८. प्रचलित वाल्मीकिकृत रामायण के मुख्य प्रक्षेप 
क--उत्तरकाण्ड 
ख---वालकाण्ड 
ग----अवतारवाद 
(१) सामग्री का निरूपण; (२) तर्क 
९. रामकथा का प्रारंभिक विकास 
क---रामकथा-सम्बन्धी गाथाएँ और आख्यान-काव्य 
ख---आदिरामायण की उत्पत्ति 
ग---आदिरामायण का विकास 
(१) प्रक्षेप; (२) वालकाण्ड तथा उत्तरकाण्ड; 
(३) अवतारवाद 
घ---रामकथा का व्यापक प्रसार 

तृतीय भाग 


अर्वाचीन रामकथा-साहित्य का सिंहावलोकन 
१०. संस्कृत धार्मिक साहित्य में रामकथा 
क--रामभक्ति की उत्पत्ति और विकास 
ख---पौराणिक साहित्य 
(१) हरिवंश; (२) महापुराण; (३) उपपुराण 
ग---साम्प्रदायिक रामायण 
(१) योगवासिष्ठ; (२) अध्यात्म रामायण; 
(३) अद्भुत रामायण; (४) आनन्द रामायण; 
(५) तत्त्वसंग्रह रामायण; (६) कालनिर्णय रामायण; 
(७) गौण रामायण 
घ---अन्य धार्मिक साहित्य 
(१) जैमिनि भारत; (२) सत्योपाख्यान; (३) धर्मखंड; 
(४) हनुमत्संहिता; (५) वृहत्कोशल खंड 
परिशिष्ट | “हिन्दुत्व” में उल्लिखित रामायण 
११९. संस्कृत ललित साहित्य में रामकथा 
क--महाका व्य 
(१) रघुवंश; (२) रावणवह (सेतुबंध) ; 
(३) भट्टिकाव्य; (४) जानकीहरण; 
(५) अभिनन्दकृत रामचरित, (६) रामायण- 
मंजरी तथा दशावतारचरित; (७) उदारराघव; 
(८) उत्तरकालीन महाकाव्य : जानकी परिणय; 
रामलिंगामृत; राघवोल्लास; रामरहस्य | 
ख---नाटक 
(१) प्रतिमा नाटक तथा अभिषेक नाटक; 
(२) महावीरचरित तथा उत्तररामचरित; 
(३) उदात्तराघव; (४) कुन्दमाला; 
(५) अनर्घराघव; (६) वालरामायण; 
(७) महानाटक; (८) आश्चर्यचूड़ामणि; 
(९) अप्राप्य प्राचीन नाटक; (१०) प्रसन्नराघव; 
(११) उल्लाघराघव; (१२) गौण नाटक; 
(१३) उत्तरकालीन नाटक 

ग काव्य 
कि ए्लेष-काव्य; (२) नीतिकाव्य (२) विलोमकाव्य; 
(४) चित्रकाव्य; (५) श्ृंगारिक खंडकाव्य 
(६) अन्य स्फुट काव्य 
घ--कथा-साहित्य 
१२. आधुनिक भारतीय भाषाओं में रामकथा 
क--द्वाविड़ भाषाओं के साहित्य में रामकथा 
(१) तमिल; ( ) तेलुगु; ( ) मलयालम 
(४) कन्नड़; (५) आदिवासी कथाएँ 
व---आर्य भाषाओं के साहित्य में रामकथा 
(१) सिंहली; (२) काश्मीरी ; (३) असमिया; 
(४) बंगाली; (५) उड़िया; (६) हिन्दी; 
(७) मराठी; (८) गुजराती ; (९) उर्दू-फ़ारसी 
१३. विदेश में रामकथा 
क---तिव्वत-खोतान 
ख--हिन्देशिया 
ग--हिंदचीन; स्याम; वर्मा 
+--पाश्चात्य वृत्तान्त 


चतुर्थ भाग 


रामकथा का विकास 
१४. बएलकछएरू 


*--वाल्मीकि रामायण का 
(क) कथावस्तु; (ख) 
' पीलकाण्ड की उत्पति 
२--वालकाण्ड का विकास 
(क) दशरथ की वशावली : (ख) दशरथ के विवाह: 
ग) दशरथ की संतति ' 


वालकाण्ड 


(ल) नवीन साम्री... पोडार; (3) परशुराम: 


रै--अवतारवाद 
'क) दशरथ-यज्ञ; ( ) 


अवतारवाद का 
(ग) अवतार के कारण बक, 


वर; शाप 

४--राम का बालचरित रू... पट 
(क) जन्म; (ख) बाललीला; (ग) प्रारंभिक कृत्य 

५---राम-सीता-विवाह < शजिक 
(क) धनुर्भग; (ख) सीतास्वयंवर; (ग) विवाहोत्सव; 
(घ) पूर्वानुराग; (ड)) एकपलत्नीबव्रत 

६---सीता की जन्मकथा «#.... दक 
(क) जनकात्मजा; (ख) भूमिजा; (ग) सीता और 
लंका---रावणात्मजा ; पद्मजा ; रक्तजा; अग्निजा; फल 
अथवा वृक्ष से उत्पन्न; (घ) दशरथात्मजा 


अयोध्याकाण्ड 
१---वाल्मीकि रामायण का अयोध्याकाण्ड .«. २०२ 
(क) कथावस्तु; (ख) विश्लेषण : तीनों पाठों में 
विभिन्नता ; प्रक्षेप 
२---अयोध्याकाण्ड का विकास «« . कई 


(क) राम की चित्रकूट-यात्रा; (ख)अंधमुनि-पुत्र-वध; 
(ग) भरत की चित्रकूट-यात्रा; (घ) राम का चित्रकूट में निवास 
३---राम का निवर्सिन »«. ३१५ 
(क) वनवास के विविध कारण; (ख) कैकेयी की वसरप्रा्ति; 
(ग) कैकेयी का दोषनिवारण; (घ) मंथरा 


अरण्यकाण्ड 
१---वाल्मीकि रामायण का अरण्यकाण्ड «>>» परेड 
(क) कथावस्तु; (ख) विश्लेषण : तीनों पाठों में 
विभिन्नता ; प्रक्षेप 
२---अरण्यकाण्ड का विकास .... ऊैरेइ 


(क) दण्डकारण्य-प्रवेश; (ख) लक्ष्मण का संयम; 
(ग) शूर्पणखा; (घ) जटायु; (ड) सीता की खोज; 
(च) शबरी 
३--सीताहरण 
(क) कारण; (ख) मूलहूप; (ग) कनकमृग 
(घ) माया सीता 
'६..मामीधि किष्किंधाकाण्ड ... ३६७ 
- रामायण का 
है।< एन (ख) विश्लेषण तीनों पाठों में विभिन्नता 
प्रक्षेप 

२---किछ्किंधाकाण्ड का विकास 
(क) हनुमान्‌-सुग्रीव से भेंट; (ख) वालि-सुग्रीव-चरित ; 


(ग) राम की बल-परीक्षा; (घ) वालिवध; (ड.) राम की वर्षा- 


कालीन साधना; (च) वानरों का प्रेषण 
१८. सुन्दरकाण्ड 
१--वाल्मीकि रामायण का सुन्दरकाण्ड 
(क) कथावस्तु; (ख) विश्लेषण : तीनों पाठों में विभिन्नता; 
प्रक्षेप 
२-->सुन्दरकाण्ड का विकास 
(क) लंका में हनुमान्‌ का प्रवेश; (ख) सीता-रावण-संवाद; 
(ग) त्रिजटा-चरित; (घ) सीता-हनुमान्‌-संवाद; (ड) लंका- 
दहन; (च) हनुमान्‌ का प्रत्यावर्तन 
१९. युद्धकाण्ड 
१---वाल्मीकि रामायण का युद्धकाण्ड 
(क) कथावस्तु; (ख) विश्लेषण : तीनों पाठों में विभिन्नता; 
प्रक्षेप 
२---युद्धकाण्ड का विकास 


 (क) वानरस-सेना का अभियान; (ख) विभीषण की शरणागति; 


(ग) सेतुबंध; (घ) लंका का अवरोध; (डः) नागपाश; 
(च) हनुमान्‌ की हिमालय-यात्राएँ; (छ) कुंभकर्ण-वध; 
(ज) इंद्रजित-चरित; (झ) रावण-वध; (ज) अग्निपरीक्षा; 
(ट) वापसी यात्रा; (5) नवीन सामग्री 
२०. उत्तरकाण्ड 

१---वाल्मीकि रामायण का उत्तरकाण्ड 
कथावस्तु; (ख) विश्लेषण : तीनों पाठों में विभिन्नता; 
उत्तरकाण्ड की उत्पत्ति 

२--5उत्तरकाण्ड का विकास 
(क) शत्रुन्न-चरित; (ख) सौदास की कथा; (ग) शम्बूक- 
वध; (घ) राम का अश्वमेध; (डः) नवीन सामग्री : राम 
की यात्राएँ और विहार; सीता द्वारा रावण-वध 

३---रावण-चरित 


(क) वंशावली; (ख) तपश्चर्या और वरप्रात्ति; (ग) विवाह रा 


और संतति; (घ) विवाहोोत्तर-चरित : विजययात्राएँ; 
शिवभक्ति; शाप; पराजय 

४---हनुमच्चरित 
(क) जन्मकथा और बालचरित : वायुपुत्र; आंजनेय ; 
रुद्रावतार; राम के पुत्र; विष्णु के अंशावतार; (ख) चरित्र- 
चित्रण का विकास : पराक्रम; बुद्धिमत्ता; चिरंजीवत्व; 
ब्रह्मचर्य ; रामभक्ति ; देवत्व 
५---सीता-त्याग 
(क) सीता-त्याग का अभाव; (ख) सीता-त्याग के विविध 
कारण : लोकापवाद; धोबी; रावण का चित्र; परोक्ष 
कारण; (ग) अवास्तविक सीता-त्याग 
६--कुश-लव-चरित 
(क) कुशलवचरित का विकास; (ख) कुश-लव की जन्म- 
कथा : यमल कुश-लव; वाल्मीकि द्वारा कुश की सृष्टि; 
(ग) कुश-लव-युद्ध 
७---रामकथा का निर्वहण 
(क) प्राचीन सुखांत रामकथा; (ख) दुःखान्त रामकथा; 
(ग) अर्वाचीन सुखांत रामकथा 
२१. उपसंहार 
१--रामकथा की व्यापकता 
२--विभिन्न रामकथाओं की मौलिक एकता 
३--प्रक्षिप्त सामग्री की सामान्य विशेषताएँ 
४---विविध प्रभाव 
(क) जैनी रामकथाओं का प्रभाव; (ख) शैव प्रभाव; 
(ग) शाक्त प्रभाव; (घ) कृष्णकथा का प्रभाव 
५--विकास का सिंहावलोकन 
परिशिष्ट 
क---रामकथा-साहित्य की तालिका 


ख--सहायक ग्रंथ 
ग---अनुक्रमणिका 

प्रथम भाग 
प्राचीन रामकथा-साहित्य 


अध्याय ९ 
वेदिक साहित्य और रामकथा 


क--वैदिक साहित्य में रामकथा के पात्र 

१. वैदिक साहित्य में रामकथा के अनेक पात्रों के नाम मिलते हैं। इसके आधार पर 
वैदिक काल में रामकथा के प्रचलन का प्रश्न उठाया जा सकता है। इस समस्या का 
समाधान करने से पहले उन स्थलों का विश्लेषण करना उचित होगा जहाँ उपर्युक्त पात्रों 
का उल्लेख मिलता है। सीता-सम्बन्धी सामग्री सब से महत्वपूर्ण होने के कारण दूसरे 
परिच्छेद में अलग संकलित है। प्रस्तुत पहले परिच्छेद में रामायण के अन्य पात्रों के 
उल्लेख दिये जाते हैं।' 


इक्ष्वाकु 

२. ऋग्वेद में इक्ष्वाकु का एक वार उल्लेख हुआ है (१०, ६०, ४), लेकिन उस 
सूक्त में इक्ष्वाकु का नाममात्र दिया गया है; इससे इतना ही प्रतीत होता है कि वह कोई 
राजा थे। यस्थेक्ष्वाकुरुप ब्रते रेवान्‌ मरायूयेधते (यस्य इक्ष्वाकु: उप ब्रते रेवान्‌ मरायी 
एधते)--जिसकी सेवा में धनवान्‌ और प्रतापवान्‌ इक्ष्वाकु की वृद्धि होती है। 

अथव्वविेद में भी एक बार इक्ष्वाकु का नाम आया है; इस मंत्र में ज्वर से छुटकारा 
पाने के लिए कुछ पौधे से प्रार्थना की जाती है। इसके अंतर्गत यह वाक्य मिलता है: त्वा 
वेद पूर्व इक्ष्वाको यं (१९, ३९, ९)--तू, जिसको इक्ष्वाकु पूर्वकाल में जानता था। इससे 
इतना ही पता चलता है कि इस मंत्र के रचनाकाल में इक्ष्वाकु एक प्राचीन वीर माने 
जाते थे। 


दशारथ 


३. वैदिक साहित्य में दशरथ का एक बार उल्लेख हुआ है। ऋग्वेद (६८ १२६, ४) 
की एक दानस्तुति में अन्य राजाओं के साथ-साथ दशरथ की भी प्रशंसा की गई है: 
चत्वारिंशद्शरथस्य शोणा: सहस्रस्थाग्रे श्रेणि नयन्ति-अर्थात्‌ “दशरथ के चालीस भूरे रंग 
के घोड़े, एक हजार घोड़ों के दल का नेतृत्व ले रहे हैं।' 


इक्ष्वाकु से सम्बन्ध रखने वाले स्थलों के समान उपर्युक्त उद्धरण से भी राजा दशरथ 
का कोई विशेष परिचय नहीं मिलता । 


१. यहाँ रामायण की आधिकारिक क्थावस्तु से सीधा संबंध रखने वाले पाज्नों का अभिप्राय है | 
विश्वामित्र, अगस्त्य, वसिष्ठ और भरद्वाज ऋग्वेद के ऋषि हैं। बालकांड और उत्तरकांड की विविध 
अंतरकथाओं के पात्रों के नाम वैदिक साहित्य में मिलते हैं। उनका यहाँ पर उल्लेख नहीं होगा । 


हे प्राचीन रामकथा साहित्य 


मध्य एशिया की एक आर्यजाति का नाम मितत्नि था। इनके एक राजा दशरथ का 
नाम सुरक्षित है, जिसका शासनकाल १४०० ई० पूर्व के लगभग माना जाता है।' 
राम 

४. राम दाशरथि, परशुराम और बलराम, इन तीनों का उल्लेख पहले पहल 
रामायण और महाभारत में हुआ है। फिर भी वैदिक साहित्य से अनेक राम नामक 
व्यक्तियों का परिचय मिलता है। इनका उल्लेख करने से पहले तैत्तिरीय आरण्यक (५८, 
८, १३) के एक स्थल का उद्धरण देना है। यहाँ “राम” शब्द का प्रयोग *पुत्र' के अर्थ में 
हुआ है। प्रवर्ग्ग (सोमयज्ञ के पहले की एक विधि विशेष) का अनुषछान करने वाले के 
नियम यों दिए जाते हैं : । 

संवत्सरं न मांसमश्नीयात्‌। न रामामुपेयात्‌। न मृन्मयेन पिबेत्‌। 

नास्य राम उच्छिष्टं पिवेत्‌। 

तेज एवं तत्संश्यति ॥ 

“वह एक वर्ष तक मांस का भक्षण न करे। स्त्री) का भोग न करे | मिट्टी के बर्तन से 
पानी न पिए | उसका पुत्र उच्छिष्ट न पिए।| इसी तरह उसका (यजमान का) तेज पुंजीभूत 
होता जाता है|” सायण के अनुसार “राम” का अर्थ यहाँ “रमणीय पुत्र” होता है, जो सर्वथा 


समीचीन प्रतीत होता है। कालक्रम के अनुसार वैदिक साहित्य के विभिन्न रामों का परिचय 
नीचे दिया जाता है। 


(१) राम, ऋग्वेद का एक राजा 
ऋग्वेद में 'राम” का एक बार उल्लेख हुआ है| उसका नाम अन्य प्रतापी यजमानों के 
साथ प्रयुक्त होने के कारण प्रतीत होता है कि वह कोई राजा हुआ होगा : 
प्र तद्दुःशीमे पृथवाने वेने प्र रामे वोचमसुरे मघवस्तु। 
ये युक्‍त्वाय पञ्च शतास्मयु पथा विश्नाब्येषाम्‌॥ (१०, ९३, १४) 
'मैंने दुशीम पृथवानू, वैन और राम (असुर*) इन यजमानों के लिए यह (सूक्त) 
गाया है। इन्होंने पाँच सौ (घोड़े अथवा रथ) जुतवाए (जिससे) उनका मुझ पर अनुग्रह 
चारों ओर फैल गया है।' 


(२) राम माग्विय, श्यापर्णीय ब्राह्मण 

ऐतरेय ब्राह्मण (७, २७-३४) में राम मार्गयेय और जनमेजय के विषय में एक 
कथा मिलती है, जिससे इतना ही परिचय मिलता है कि श्यापर्ण कुल के ब्राह्मण और 
जनमेजय के समकालीन थे। उनका रामायण की कथा से कोई सम्बन्ध नितांत असंभव 


१.  दे० दिनेशचन्द्र सेन : दि बंगाली रामायणूस, पृ० ३९। 

२. “रामा” का अर्थ यहाँ पत्नी हो सकता है। अन्य स्थलों पर वह वेश्या के अर्थ में प्रयुक्त हुआ है 
(तित्ति० संहिता ५, ६, ८, ३; काठक० सं० २२, ७; जैमिनि उपनिषद्‌ ब्राह्मण (४, ११, ५, १०)। 
अथव॑विद (१, २, ३, १), तैत्ति० ब्रा० (२, ४, ४, १) और कौशिक सूत्र (२६, २२-२४) में 
'रामा” एक पौधे का नाम भी है, जिस पर सायण की टीका यों है-'भूज्शराजाख्या ओषधि:!| 


३. “असुर” यहाँ पर राम की उपाधि प्रतीत होता है। यह लुड्विग का मत है। अन्य विद्वानों के अनुसार 
असुर का अलग उल्लेख होना चाहिएं। 


वैदिक साहित्य और रामकथा ३ 


है। सायण, “मार्गवेथ” की व्युत्पत्ति ' मृगु' से मानते हैं, वेबर इसका संबंध मार्गव (मनु की 
एक जाति १०, १६) से जोठडते हैं। 


(३) राम औपतस्विनि 


शतपथ ब्राह्मण में “अंसुग्रह” नामक यज्ञ के तत्त्व पर विचार-विनिमय होने पर अन्य 
आचार्यों के मतों के साथ-साथ राम औपतस्विनि के मत का भी उल्लेख होता है हें हे 
१, ७)। इससे यह पता चलता है कि वह उपतस्विन्‌ के पुत्र और याज्ञवल्क्य के 
समकालीन थे । 


(४) राम क्रातुजातेय 


जैमिनीय उपनिषद्‌ ब्राह्मण के दो स्थलों पर राम क्रातुजातेय वैयाप्रपद्य का उल्लेख 
मिलता है। दोनों बार उसका नाम दार्शनिक शिक्षा देने वालों की एक नामावली में दिया 
जाता है। दोनों स्थलों पर वह शंग शात्यायनि आत्रेय का शिष्य है और शंख वाशभ्रव्य का 
शिक्षक (जै० उप० ब्रा० ३, ७, ३, २; ४, ९, १, १)। 

इन विभिन्न रामों से यह निष्कर्ष निकाला जा सकता है कि प्राचीनतम वैदिक काल से 
ही राजाओं और ब्राह्मणों दोनों में 'राम” नाम प्रचलित था। 
अश्वपति 

५. शतपथ ब्राह्मण (१०, ६, १, २) और छान्दोग्य उपनिषद्‌ (५, ११, ४) में 
अश्वपति कैकय का उल्लेख मिलता है। दोनों ग्रन्थों में प्रसंग एक ही है---कई ब्राह्मण 
आत्मा और ब्रह्म के विषय में दार्शनिक विवेचन कर रहे हैं। 'वैश्वानर” के तत्त्व के संबंध 
में वे किसी निश्चय पर नहीं पहुँचते। उनमें से एक यह प्रस्ताव करते हैं, “अश्वपति कैकेय 
वैश्वानर तत्त्वतः जानते हैं। उनके यहाँ चलें |” प्रस्ताव स्वीकृत होने पर वे वहाँ जाते हैं 
और अश्वपति उनको वैश्वानर के तत्त्व के सम्बन्ध में शिक्षा देते हैं। 

अश्वपति केकय देश के राजा थे और इतने विद्वान थे कि वह ब्राह्मणों को भी 
सिखलाते थे, इतना ही परिचय उपर्युक्त स्थलों से मिलता है। इस प्रसंग में रामायण के 
अन्य पात्रों से किसी सम्बन्ध की सूचना नहीं होती। फिर भी शतपथ ब्राह्मण और 
छान्दोग्य उपनिषद्‌ में जनक वैदेह का भी उल्लेख हुआ है; इससे सम्भवतः यह निष्कर्ष 
निकाला जा सकता है कि दे दोनों समकालीन विद्वान्‌ राजा थे। 
जनक 

६. कालक्रम के अनुसार जनक का पहला परिचय हमें कृष्णयजुर्वेदीय तैत्तिरीय 
ब्राह्मण में प्राप्त होता है। सावित्राग्नि-यज्ञ का फल बतलाने के लिए एक आख्यान दिया 
जाता है जिसमें जनक वैदेह देवताओं से मिलते हैं। देवता उपर्युक्त यज्ञ के अनेक 
परिणामों का वर्णन करते हैं (३, १०, ९) | 

इससे विस्तृत परिचय नहीं मिलता, लेकिन आगे चलकर शतपथ ब्राह्मण में 'जनक 
वैदेह” का चार भिन्न प्रसंगों में उल्लेख हुआ है। जनक के साथ-साथ याज्ञवल्क्य का भी 
चारों स्थलों पर उल्लेख हुआ है। जनक इतने विद्वान्‌ तत्त्वज्ञ के रूप में सामने आते हैं कि 
वे याज्ञवल्क्य को भी शिक्षा देते हैं और स्वयं ब्राह्मण बन जाते हैं। बाद के बृहदारण्यक 
उपनिषद्‌ में स्थिति बदल गई है | उसमें याज्ञवल्क्य ही जनक को शिक्षा देते हैं। 


ड प्राचीन रामकथा साहित्य 


शतपथ ब्राह्मण का पहला प्रसंग (११९, ३, १, २-४) जैमिनि ब्राह्मण मे भा लता 
है (१, १९) | इसमें जनक वैदेह अग्निहोत्र के विषय में याज्ञवल्क्य से प्रश्न पूछते £ और 
उचित उत्तर पाने पर उनको १०० गायों का पुरस्कार देते है | 

दूसरे प्रसंग में (श० ब्रा० ११, ४, ३, २०) मित्रविंद यज्ञ का गोतम राषरूगण क॑ पास 
से जनक वैदेह के पास जाने का उल्लेख है। जनक अनेक वेदांग-विद्‌ ब्राह्मणों में यह यज्ञ 
न पाकर उसे याज्ञवल्क्य में पाते हैं और उनको एक सहस््र गायों का पुरस्कार देते है | 

तीसरे प्रसंग में जनक के व्राह्मण वनने की कथा है (श० ब्रा० ११, ६, २, १-१०) | 
जनक तीन ब्राह्मणों से मिलते हैं, जिनमें से एक याज्ञवल्क्य हैं। जनक तीनों से अग्निद्दोत्र 
की विधि पूछते हैं| तीनों में याज्ञवल्क्य का उत्तर सब से अच्छा होने पर भी पूरा न हा छे, 
इसलिए जनक विस्तारपूर्वक अग्निहोत्र रहस्य समझाते हैं। अंत में याजवल्क्य से एक वर 
पाकर जनक याज्ञवल्क्यथ से यथारुचि प्रश्न पूछने का अधिकार चाहते हैं। 'इस समय से 
लेकर” यही परिच्छेद का अंतिम वाक्य है, “जनक ब्राह्मण ही थे।' 

चौथा प्रसंग शतपथ ब्राह्मण को छोडकर अन्यत्र भी पाया जाताहे (श० ब्रा० ११, 
६, ३, १ आदि; जैमिनि ब्राह्मण २, ७६-७७, बृहदारप्यक उप० ३, १, १ २)। जनक 
याजकों को वहुत दक्षिणा देकर एक यज्ञ का प्रबंध करते हैं और सब से विद्वान्‌ ब्राह्मण 
को १००० गायों का पुरस्कार देने की प्रतिज्ञा करते हैं। इस पर शाल्क्य याज्ञवल्कय से 
प्रश्न पूछते हैं और अधिक जिज्ञासा प्रकट करने के कारण मर जाते हैं। यह वृत्तान्त 
किंचित्‌ परिवर्तन सहित जैमिनि ब्राह्मण और बृहदारण्यक उपनिषद्‌ में भी मिलता है। 

इस प्रसंग को छोड़कर बृहदारण्यक में जनक और याज्ञवल्क्य के संबंध में एक और 
विस्तृत वृत्तान्त मिलता है (बू० आ० उप० ४, १, १ से ४, ४, ७ तक) जिसमें 
याज्ञवल्क्य ब्रह्म, परलोक और आत्मा के विषय में जनक को शिक्षा देते हैं। अंत में जनक 
याज्ञवल्क्य के प्रति अपने आपको तथा अपनी प्रजा को समर्पित करते हैं। 

बृहदारण्यक उपनिषद्‌ में दो अन्य स्थलों पर भी जनक का उल्लेख हुआ है। एक 
स्थल में जनक गायत्री के विषय में वुडिल आश्वतरास्वि से कुछ कहते हैं (५, १४, ८) । 
दूसरा स्थल अधिक महत्त्वपूर्ण है। इसमें गार्ग्य बालाकि और अजातणशन्नु का वार्तालाप 
दिया जाता है जो बृहदारण्यक उपनिषद्‌ (२, १, १) के अतिरिक्त किंचित्‌ परिवर्तित रूप 
में कौषीतकी उपनिषद्‌ (४,१) और शांखायन आरण्यक (६, १) में भी मिलता है। 
गार््य वालाकि अजातशत्रु! काशी के राजा के यहाँ जाकर कहते हैं--'क्या मैं ब्रह्म के 
विषय में कथन करूँ?” अजातशत्रु के उत्तर में जनक से ईर्ष्या आभासित है: “इस वचन 
के लिए मैं एक सहस्न दूँगा क्योंकि सव के सब “जनक (वैदेह) जनक (प्रिता, संरक्षक) 
ही हैं” कह कर उनके यहाँ दौड कर जाते हैं।' 

उपर्युक्त उद्धरणों से स्पष्ट है कि रामायण के अन्य पात्रों की अपेक्षा जनक वैदेह का 
वैदिक साहित्य में कहीं अधिक उल्लेख होता है। अर्वाचीन रामकथा-साहित्य में वैदिक 
जनक तथा रामायण के जनक अभिन्न माने जाते हैं। वास्तव में दोनों की अभिन्नता सिद्ध 
करने के लिए प्रमाण नहीं दिए जा सकते हैं। स्वीकार करना पड़ता है कि वैदिक साहित्य 


में कहीं भी इसका उल्लेख नहीं मिलता कि सीता जनक की पुत्री है अथवा राम उनके 
जामाता हैं | 


१. यह अजातशत्रु (काशी के राजा) मगध के राजा (४९१ ई० पू०) से भिन्न है। 


वैदिक साहित्य और रामकथा (्‌ 


प्रस्तुत प्रश्न एक अन्य कारण. से और जटिल बन जाता है। बाल्मीकि रामायण में 
दो भिन्न राजाओं का उल्लेख है जिनका नाम जनक है---.एक मिथि का पुत्र है तथा दूसरा 
हस्वरोमा का पुत्र और सीता का पिता (रा० १, ७१) । जातकों में भी अनेक जनक 
नामक राजाओं का उल्लेख है (दे० महाजनक जातक ५३९) | महाभारत में सीता जनक 
की पुत्री तो मानी जाती है लेकिन जहाँ-जहाँ जनक का स्वतन्त्र उल्लेख होता है, वहाँ 
रामकथा से किसी सम्बन्ध का निर्देश मात्र भी नहीं मिलता। इसके अतिरिक्त इसमें कई 
भिन्न जनक नामक राजाओं का उल्लेख होता है---जनक, इंद्रद्युम्न का पुत्र (३, १३३, 
४); जनक देवराति (१२, २९८, ४); जनक धर्मध्वज (१२, ३०८, ४); जनक कराल 
१९, दें११ ६ जी) | 
वाल्मीकि. रामायण, महाभारत तथा पुराणों में 'जनक” मिथिला देश के राजवंश का 
नाम भी माना जाता है : 
जनकानां कुले जाता राघवानां कुले वधू (गौ० रा० ५, ३६, २०) 
सीतापि सत्कूले जाता जनकानां महात्मनाम्‌ (रा० ७, ४५, ४) 
इदं धनुर्वरं ब्रह्मज्जनकैरभिपूजितम्‌ (रा० १, ६७, ८) 
तस्य पुत्रो मिथिनाम जनको मिथिपुत्रक:। 
प्रथभमो जनको राजा जनकादप्युदावसु:॥ (रा० १, ७१, ४) 
भो भो राजन्‌ जनकानां वरिष्ठ (महाभारत ३, १३३, १६) 
वंशों जनकानां (वायुपुराण ८९, २२) 
अतः निष्कर्ष यह है कि मिथिला का कोई भी राजा जनक के नाम से पुकारा जा 
सकता है। वैदिक साहित्य के जनक तथा सीता के पिता, इन दोनों की अभिन्नता असंभव 
तो नहीं है, लेकिन उपर्युक्त विश्लेषण पर ध्यान देने से यह अत्यन्त संदिग्ध प्रतीत होती 
है। विष्णुपुराण (४, ५, ३०), वायुपुराण (८९, १५) , ब्रह्माण्डपुराण (३, ६४, १५), 
पंद्पुराण (पाताल खण्ड ५७, ५) आदि में सीता के पिता, जनक, का नाम सीरध्वज भी 
बताया जाया है। जनक के भ्राता कुशध्वज का उल्लेख वाल्मीकि रामायण में किया गया है 
(दे० १,७१, १३) | 


ख---वैदिक साहित्य में सीता 


७. वैदिक साहित्य से दो भिन्न सीताओं की सूचना मिलती है। पहली सीता कृषि 
की एक अधिषछात्री देवी है, जिसका उल्लेख ऋग्वेद से लेकर सारे वैदिक साहित्य में 
अनेक स्थलों पर होता रहा है। दूसरी सीता का परिचय हमें तैत्तिरीय ब्राह्मण से प्राप्त 
होता है, जहाँ सीता सावित्री, सूर्य की पुत्री, और सोम राजा का उपाख्यान किंचित्‌ 
विस्तारपूर्वक दिया गया है। इस सीता का उल्लेख इस स्थान को छोड़कर वैदिक साहित्य 
में और कहीं नहीं मिलता। पहले इस उपाख्यान का थोड़ा विश्लेषण किया जायगा और 
बाद में सीता, कृषि की अधिष्ठात्री देवी, से सम्बन्ध रखने वाली सामग्री पर विचार किया 
जायगा | 

इसके अतिरिक्त सीता” शब्द (अर्थात्‌ लांगलपद्धति) का वैदिक साहित्य में अनेक 
बार उल्लेख हुआ है। लेकिन उन स्थलों पर सीता में व्यक्तित्व का आरोप नहीं किया गया 
है। अत: प्रस्तुत विषय के दृष्टिकोण से महत्त्वपूर्ण न होने के कारण उन स्थलों का 


दर प्राचीन रामकथा- साहित्य 


विश्लेषण आवश्यक है | 


सीता सावित्री 


८. सीता सावित्री की कथा हमें कृष्णयजुर्वेद के तैत्तिरीय ब्राह्मण में मिलती है (२, 
३, १०) | किसी काम्य प्रयोग का प्रभाव दिखलाने के उद्देश्य से सीता सावित्री और सोम 
राजा का उपाख्यान उद्धृत किया गया है। इसमें सीता और श्रद्धा दोनों प्रजापति की 
पुत्रियाँ मानी जाती हैं। सायण के अनुसार प्रजापति यहाँ पर सविता अर्थात्‌ सूर्य का 
पर्यायवाची शब्द मः7 जाना चाहिए। प्रस्तुत उपाख्यान में सीता सोम राजा के प्रेम को 
'स्थागर नामक अंगराग के द्वारा प्राप्त करती है, यद्यपि सोम पहले सीता की बहन श्रद्धा से 
प्रेम करते थे। इस कथा का मूल रूप ऋग्वेद के सूर्यासूक्त में विद्यमान है (१०, ८५), 
जहाँ सूर्या, सूर्य की पुत्री, का सोम के साथ विवाह वर्णित है। इस सूक्त में सोम से 
स्पष्टतया चंद्रमा का अभिप्राय है और अनेक विद्वानों के अनुसार सूर्या से उषा निर्दिष्ट है। 
ऋग्वेद की इस कथा का उल्लेख दोनों ऋग्वेदीय ब्राह्मणों में मिलता है-'प्रजापति ने सोम 
राजा को अपनी पुत्री सूर्य्या सावित्री को दे दिया! (ऐत० ब्रा० ४, ७; कौ० ब्रा० १८, १) | 
इसके अतिरिक्त तैत्तिरीय संहिता (२, ३, ५) तथा काठक (११, २) और मैत्रायणी 
(२, २, ७) संहिताओं के समानान्तर स्थलों पर प्रजापति की तैंतीस पुत्रियों का सोम राजा 
के साथ विवाह वर्णित है। इनमें से केवल रोहिणी का नाम दिया गया है। तैत्तिरीय 
ब्राह्मण में इस कथा का परिवर्तित रूप इंस प्रकार है: 


'प्रजापति ने सोम राजा की और इसके पश्चात्‌ तीनों वेदों की सृष्टि की थी। सोम 
राजा ने इन (वेदों) को हस्तगत किया। 

सीता सावित्री सोम राजा को (पतिस्वरूप) चाहती थी (लेकिन) वह (सोम राजा) 
श्रद्धा (सीता की बहन) को चाहते थे। 

सीता ने अपने पिता प्रजापति के पास जाकर कहा, आपको नमस्कार, मैं आपके पास 
आई हूँ और आपकी शरण लेती हूँ॥ १॥ मैं सोम राजा की (पतिस्वरूप) कामना करती 
हूँ। वह श्रद्धा को चाहते हैं। 

प्रजापति ने उसके लिए स्थागर (नामक सुगंधित द्रव्य को .पीसकर) अलंकार (अर्थात्‌ 
अंगराग) तैयार किया | पूर्व दिशा की ओर दशहोतृ (मंत्र पढ़कर), दक्षिण की ओर 
चतुर्होतृ, पश्चिम की ओर पंचहोतृ, उत्तर की ओर षड़होतूु, और ऊपर की ओर से 


१. कल्पसूत्रों को छोड़कर निम्नलिखित स्थलों पर 'सीता” शब्द का उल्लेख हुआ है : 
(१) ऋग्वेद १, १४०, ४। 
(२) अथवविद ११, ३, १२। 
(३) थजुर्वेदीय संहिताओं में अश्वमेघ के वर्णन के अंतर्गत जहाँ क्षेत्र तैयार करने के 
लिए हल द्वारा सीताएँ खींची जाती हैं। 
काठक सं० २०, ३ | 
कपिछल सं० ३२, ५-६ | 
मैत्रायणी सं० ३, २, ४-५। 
तैत्तितिय सं० ५, २, ५, ५। 
(४) शतपथ ब्राह्मण १३, ८, २, ६-७ (श्राद्ध के वर्णन में सीताएँ खींचने का उल्लेख) | 











वैदिक साहित्य और रामकथा न्‍ 


सप्तहोतु पढ़कर तथा संभार और (देव) पत्नी मन्त्रों से (उस अंगराग को अभिमन्त्रित 
करके उन्होंने उससे सीता का) मुख अलंकृत किया ॥ २॥ ह 

(इसके अनन्तर) वह सोम राजा के पास आई। सीता को देखकर (और प्रेम के 
वशीभूत होकर) उन्होंने कहा, मेरे पास आइए। सीता ने कहा, मेरे साथ भोग कीजिए 
(लेकिन पहले प्रतिज्ञा कीजिए कि) सदा मेरे ही साथ भोग करेंगे और जो (वस्तु) आपके 
हाथ में है (उसको मुझे दे दीजिए) | सोम राजा ने सीता को तीनों वेद दे दिए। इसी तरह 
स्त्रियाँ भोग के कारण (पुरुषों को) पराजित करती हैं। 

यदि कोई (पुरुष) चाहता हो कि मैं प्रेमिका का प्रिय बन जाऊँ॥ ३|॥ अथवा यदि 
कोई (स्त्री) चाहती हो कि जिससे मैं प्रेम करती हूँ वह मुझसे प्रेम करे (तो वह 
निम्नलिखित प्रयोग करे)-इस स्थागर अलंकार को तैयार करके पूर्व दिशा की ओर 
दशहोतृ (मंत्र) पढ़कर, दक्षिण की ओर चतुहोतृ, पश्चिम की ओर पंचहोतृ, उत्तर की 
ओर षड़्होतृ, ऊपर की ओर से सप्तहोतृ पढ़कर, तथा संभार और, (देव) पत्नी मन्त्रों से 
(इस अंगराग को अभिमन्त्रित करके और इससे ) अपने मुख को अलंकृत करके वह प्रियतम 
के पास जाए। वह अवश्य प्रेम करने लगेगा ॥ ४॥' 

९. सीता सावित्री की इस कथा का वाल्मीकि रामायण से कोई प्रत्यक्ष सम्बन्ध नहीं 
प्रतीत होता है। फिर भी सम्भव है कि अनसूया के अंगराग का वृत्तांत इस उपाख्यान से 
प्रभावित हुआ हो | अत्रि की पत्नी सीता को माला, वस्त्र और आभूषणों के अतिरिक्त एक 
अनश्वर (असंक्लिष्ट) अंगराग भी प्रदान करती हैं, जिससे सीता का शरीर दिव्य सौन्दर्य 
को प्राप्त होता है| (रा० २, ११८): 

इदं दिव्य वरं माल्यं वस्त्रमाभरणानि च। 
: अंगरागं च वैदेहि महाहमनुलेपनम्‌॥ १८॥ 
मया दत्तमिदं सीते तब गात्राणि शोभयेत्‌ । 
अनुरूपमसस्लिष्टं नित्यमेव भविष्यति॥ १९॥ 
अंगरागेण दिव्येन लिप्तांगी जनकात्मजे। 
शोभयिष्यसि भर्तिं यथा श्रीर्विष्णुमव्ययम्‌॥ २०॥ 
अध्यात्म रामायण में भी इस अंगराग का उल्लेख है (२, ९) : 
अंगरागं च सीतायै ददोौं दिव्यं शुभानना। 
न त्यक्ष्यते5ड्गरागेण शोभा त्वां कमलानने॥ ८९॥ 
रामचरितमानस में इसका उल्लेख नहीं है। गोस्वामी तुलसीदास संभवत: तैत्तिरीय 
ब्राह्मण के उपाख्यान से परिचित थे और उसे सीता की मर्यादा के विरुद्ध समझकर 
उन्होंने इस अंगराग के विषय में जानबूझकर कुछ नहीं कहा | वे लिखते हैं : 
दिव्य वसन भूषन पहिराए। 
जे नित नूतन अमल सुहाए॥ (३, ४, ३) 

१०. सीता सावित्री की कथा के एक दूसरे प्रभाव की कल्पना की जा सकती है।' 

सहाभारत और वाल्मीकि रामायण के समय से लेकर परशुराम और बलराम की कथाएँ 


१. दे० ए० वेबर: आन दि रामायण (पृ० २०, २१)। 
एम० मोनियेर विलियम्स : इंडियन विज़डम (पृ० ३६०) और ब्राह्मनिज्म (पृ० ११० टिप्पणी) । 
एच० याकोबी : डस रामायण, (पृ० १३७) | 

भी प्रचलित थीं | इसीलिए रामायण के नायक को निर्दिष्ट करने के लिए किसी | विशेषण 
की आवश्यकता का अनुभव होने लगा था। पहले महाभारत तथा रामायण में 'राम 


दाशरथि” का प्रयोग हुआ | आगे पलकर रामभद्र के अतिरिक्त 'रामचन्द्र' नाम चल पड़ा। 

भवभूति के महावीरचरित ('चन्दमुह रामचन्द' दे० अंक 

(७, १८) में इस नाम का 

रचनाओं में रामचन्द्र सब से लोकप्रिय नाम बन गया 

उपाधि क्यों मिली है? इस प्रश्न को सुलझाने के लिए 
लिया है। यद्यपि डाक्टर वेबर 

लेकिन “रामचन्द्र" नाम 


डाक्टर वेबर ने सीता सावित्री के 
की कल्पना को निर्मूल सिद्ध करने का मैं 


का कारण वाल्मीकि रामायण में दढूँढ़ना 

अधिक स्वाभाविक प्रतीत होता है। 
राम के सौन्दर्य तथा लोकप्रियता की अभिव्यंजना के लिए वाल्मीकि ने बहुत से 
व्पलों पर चन्द्रमा से राम की तुलना की ः के ह 


(रामं) चंद्रमिवोदितम्‌ (२, ४४, २ २) 
कह; पूर्णचन्रमिवोदितम्‌ (६, ३३, ३२) 


? (8, 8. ४४) 


) पूर्णचन््रानन 
(राम) सोमवत्मियदर्शन: (१, १, १८) 
(राम) लोककान्त: शशी यथा ( 


+, रे४, २८) 
(६५ २ रेड, ३५) 


श रामचन्द्रमसं दृष्टवा ग्रस्तं 
| पर हि रामचन्द्र | न न न्द्र हे ९ | ) | 

ने का अंकित" .. तथा रूपक मात्र हैं। आगे चलकर 'रामचन्द्र' 

आ रहा है। "जा के रूप में चल पड़ा और आज तेक चला 


डावणराहुणा (६, ९ ण््ड, ३२) 


मे के शील 
का उपाख्यान रामकथा कर कमल व] हो थे। तब शा थी. जोर शा 
प्रतिविंबित : खेत की सीता ु अगराग हे 
केफमों अर्थात्‌ लांगलपद्धति में पडी 
+ी अधिणात्री देवी, दोनों का उद्गम ४ है| इसी तरह सीता 

कल्पना की है, स्वयं स्वीकार करते हैं कि यह कल्पना के अतिरिक्त और कुछ नहीं है। यह 
भी ध्यान देने योग्य बात है कि राम सोमवंशी न होकर सूर्यवंशी ही हैं, अतः उनका सोम 
से कोई प्राचीन सम्बन्ध बहुत सम्भव नहीं है। 


सीता कृषि की अधिषात्री देवी 

११. प्रारंभिक वैदिक काल में जिन देवताओं का उल्लेख है वे अधिकतर प्रकृति के 
देवता हैं अर्थात्‌ 'प्रभावशाली प्राकृतिक दृश्यों और शक्तियों में देवताओं की कल्पना क' 
ली गईहै १ कार्यक्षेत्र के अनुसार वे तीन वर्गों में विभक्त हैं-ुलोक, अंतरिक्ष और पृथ्वी 
* देवता। ऋग्वेद में इन्द्र (२५० सूक्त), अग्नि (२०० सूक्त) और स्तोम अर्थात्‌ सोम-लता 
के मादक रस का देवता (१०० से अधिक सूक्त) सर्वप्रधान हैं। फिर भी सूर्य, चौ, वायु, 
उपा, वरुण, मित्र, पर्जन्य आदि बहत से देवताओं का उल्लेख हुआ है। इन सबका 
कार्यक्षेत्र विस्तृत था और आर्यों का कुशलक्षेम इन्हीं पर निर्भर माना जाता था | 

इनके अतिरिक्त एक दूसरे प्रकार के देवताओं की कल्पना की गई जिनका बह 
बहुत सीमित माना जाता था। इनमें क्षेत्रपति, वास्तोष्पति (घर का बराक आर्यो 
रा (उपजाऊ भूमि) प्रधान हैं। धार्मिक चेतना में इनका स्थान गौण था, 


क्षेत्रतति आदि 
का कुशल-क्षेम पहले प्रकार के देवताओं पर निर्भर माना जाता था। सीता, हे 
हले प्रकार के दे पर आर में कृषि की 


कैषि-संबंधी देवताओं के कम महत्त्व का एक और कारण यह है कि पे 

अपेक्षा पशु-पालन प्रधान रहा होगा। ऋग्वेद के सबसे प्राचीन अंश में री 

केवल एक ही सूक्त में कृषि सम्बन्धी शब्दों का प्रयोग है और यह णुर्त व | और 

मय का माना जाता है| वह ऋग्वेद का एकमात्र स्थल है जहाँ सीता में व्यक्तित्व कर 
का आरोप किया गया है। इस सीता, कृषि की अधिषात्री देवी, और सीता सांवि का 

अन्तर यह है कि एक तो इसमें देवत्व का आरोप है और दूसरे इसका बल को! 


आम नराबर होता रहा | यद्यपि वैदिक साहित्य में उनसे सम्बन्ध रखने का केवल दो 
शिकार एँ मिलती हैं, फिर भी इनका प्रयोग कृषि-सम्बन्धी काया है बल ते ्ञ 
दो नई प्रार्थनाएँ और पितृमेध के अवसरों पर भी होने लगा। गृहासतरों में हा यहाँ पर 
उल्लेख | मिलती हैं। ऋग्वेद से लेकर गृह्यसूत्रों तक इन सै स्थलों का 

_ होगा और महत्व के अनुसार इन पर न्यूनाधिक व्चार किया जायगा | 


( 4 ) ऋग्वेद का सूक्त ( ४, ५७ ) हा कक कै हे हि 
सीता ०५ ' ऋग्वेद के सूक्त प्राय: एक ही देवता से सम्बन्ध रखते की किन पक शो 
“कक मे है उसमें कृषि सम्बन्धी अनेक देवताओं से प्रार्थन् 

है पूछ 
> मलाद; हिन्दुस्तान की पुरानी सभ्यता, पृ० ४१ 
' ईन देवताओं का रूप कौन सा था, इस पर यहाँ पर विचार के 
रे. >र्विवाद हे कि वैदिक साहित्य में ये देवता अधिकतर प्रकृति के पुवहा बाइक कं में और 
की | नही ४, ५७ | इसमें 'समा” शब्द प्रयुक्त हुआ है जो १ 
हों नहीं मिलता | दे० ज० अ० ऑ०सो० १७,प१० <८५-६ | इसका लेता है कि उनका स्थांत 
आदि देवताओं की कल्पना पुरानी नहीं है। इससे केवल यह कम कर को यार धीरे- 

कि कैत गौण था। आगे दिखलाया जायगा कि उनकी और विशेष 
बढ़ता रहा | 


का ३ 

जिस समय धुब- सकता है। इतना ह्दी 


० प्राचीन रामकथा- साहित्य 


सम्भव है कि ये प्रार्थनाएँ अनेक स्वतन्त्र मंत्रों के अवशेष हैं जो एक ही सूक्त में संकलित 
हो जाने पर बाद में चौथे मंडल के अन्तर्गत रखे गए। पहले तीन छंदों का देवता क्षेत्रपति 
है, चौथे छंद का देवता शुन (एक देवता जिसके द्वारा कार्य सुखपूर्वक सम्पन्न होता हैं और 
जो अगले छन्द के शुन से भिन्न है--शुनाख्यो वायिवंद्रयोरन्‍्यतम: सुखकृद्देव:--सायण) , 
पाँचवें और आठवें छंदों के देवता शुनासीर हैं (शीनक के अनुसार ये इन्द्र और वायु डे 
लेकिन यास्क के अनुसार वायु और आदित्य समझना चाहिये); छठें और सातवें छद की 
देवी सीता है| सारे सूक्त का भावानुवाद इस प्रकार है-- 

हितकारी क्षेत्रपति के साथ हम गौ और अश्व के लिए पुष्टकारक (अन्न) प्राप्त करते 
हैं। वह (क्षेत्रपति) हम लोगों को उक्त प्रकार का (अन्न) प्रदान करे ॥ १ ॥ 

हे क्षेत्रपति ! जिस तरह से धेनु दूध देती है, इसी तरह तू प्रचुर मात्रा में हम लोगों 
को मधुस्नावी और घृतसदृश जल प्रदान कर। ऋत के स्वामी (उक्त प्रकार के दान से) हम 
पर कृपा करें | २॥ 

खेत की ओषधियाँ हमारे लिए मधुयुक्त हों। दुलोक, जल-समूह और अंतरिक्ष हम 
लोगों के लिए मधुयुक्त हों। क्षेत्रपति हमारे लिए मधुयुक्त हों। हम लोग (शत्रुओं से) 
भयरहित होकर (क्षेत्रपति की) शरण लेते रहें | ३ ॥ 

(बैल आदि) वाहन सुख से रहें | कृषक सुख से रहें। हल सुख से जोतें। (हल की) 
रस्सियाँ सुख से वाँधी जाएँ | अंकुश को सुख से ऊपर उठा-उठा कर चलाओ ॥ ४॥ 

हे शुनासीर ! तुम दोनों हमारी इस स्तुति से प्रसन्न हो जाओ | जो जल तुम दोनों ने 
आकाश में बनाया है, उससे इसको (भूमि को) सींचते रहो ॥ ५॥ . 

हे सौभाग्यवती ! (कृपा दृष्टि से) हमारी ओर अभिमुख हो । है सीते ! तेरी हम वन्दना 
करते हैं जिससे तू हमारे लिए सुन्दर धन और फल देने वाली होवे॥ ६॥ 

इन्द्र सीता को ग्रहण करे, पूषा (सूर्य) उसका संचालन करे। वह पानी से भरी 
(सीता) प्रत्येक वर्ष हमें (धान्‍्य) प्रदान करती रहे ॥ ७॥ 

सुन्दर हल सुखपूर्वक हमारे लिए भूमि को जोतें, कृषक वाहनों के पीछे-पीछे सुख से 
चलें | पर्जन्य मधुर जल द्वारा (परथ्वी को सिक्त करें) | हे शुनासीर ! हम लोगों को सुख 
प्रदान करो ॥ ८ ॥१ 

प्रस्तुत विषय के दृष्टिकोण से इस सूक्त का महत्त्व यह है कि इसमें सीता के प्रति सब 
से प्राचीन प्रार्थना सुरक्षित है। सीता के प्रति जो दूसरी प्रार्थना वैदिक साहित्य में मिलती है 
उसकी अधिकांश सामग्री इस सूक्त से ली गई है। तीनों ऋग्वेदीय गृह्यसूत्रों में भी 
'कृषिकर्माणि” परिच्छेद के अंतर्गत इस सूक्त का उल्लेख हुआ है | 


१. अवार्ची सुभगे भव सीते वंदामहे त्वा। 
यथा नः सुभगाससि यथा नः सुफलाससि ॥ ६॥ 
इंद्र: सीतां निभृज्नातु तां पूषानु पच्छतु | 
सा न: पयस्वती दुहामुत्तरामुत्तरां समाम्‌ ॥७॥ 
सायण के अनुसार “इंद्र: सीतां...” का अर्थ है-'इंद्र: सीता सीताधारकाछां निगृह्लातु” और *'सा न...' 
का अर्थ, 'द्यौ: पयस्वत्युदकवती ', जो चिन्त्य प्रतीत होता है। 

२. इस सूक्त के अनुवाद के लिए लुड्विग, ग्रासमैन, विलसन और सायण के अतिरिक्त पं० रामगोविन्द 
द्विवेदी के हिन्दी भाष्य से सहायता मिली है। (वैदिक पुष्पमाला, १, भागलपुर) | 

(२) सीरा युंजंति 
१३. सीता के नाम से जो दूसरी प्रार्थना वैदिक साहित्य में मिलती है वह 'सीरा , 
युंजंति” मन्त्र का एक अंश है। यह मन्त्र यजुर्वेदीय संहिताओं में भी मिलता है और 
अथव॑बेद में भी। यजुर्वेद में इसका प्रयोग कृषि को छोड़कर एक दूसरे प्रसंग में हुआ 
है जो मौलिक नहीं प्रतीत होता। अत: पहले अथवबंबिद के प्रसंग का विश्लेषण किया जाता 
है। 
अथव॑बेद के मंत्र जीवन की भिन्न-भिन्न आवश्यकताओं के लिए लिखे गए हैं। उद्देश्य 
के अनुसार वे अनेक वर्गों में विभाजित किए जाते हैं, 'भेषज्यानि' रोग से छुटकारा पाने 
के लिए, “आयुष्याणि' स्वास्थ्य और दीर्घ आयु के लिए, “पौष्टिकानि' व्यापार-कृषि- 
पशुपालन आदि में सफलता प्राप्त करने के लिए, “अभिचारिकाणि' शत्रुओं और भूतों के 
नाश के लिए। 
प्रस्तुत 'सीरा युंजंति' मंत्र 'पौष्टिकानि!” मंत्रों में से एक है (अथर्ववेद, ३, १७) | इसमें 
कृषि के विभिन्न कार्यों की सफलता के लिए अनेक देवताओं से प्रार्थना की जाती है। ढाई 
छंद को छोडकर इस मंत्र की सारी सामग्री ऋग्वेद के दो सूक्तों से ली गई है ॥! 
सीरा युंजंति कवियो युगा वि तन्वते पृथक्‌। धीरा देवेषु सुम्नयो॥ १॥ 
'देवताओं से अनुग्रह प्राप्त करने की आशा में धीर चतुर (कृषक) हलों को जोडते हैं 
और जुओं को अलग-अलग करके दोनों ओर फैलाते हैं।' 
युनक्त सीरा वि युगा तनोत कृते योनौ वपतेह बीजम्‌। 
विराज: श्नुष्टि: सभरा असच्नो नेदीय इत्सृण्य: पकक्‍वमा यवनू॥ २॥ 
'हलों को जोड़ो, जुओं को फैलाओ और बने हुए खेत में यहाँ पर बीज बोओ। अन्न 
की उपज हमारे लिए भरी पूरी होवे और धान्य हँसुए के लिए उत्तरोत्तर बढ़ता जाय ।' 
लांगलं पवीरवत्सुशीमं॑ सोमसत्सरु। 
उ दिद्वपतु गामविं प्रस्थावद्रथवाहनं पीबरीं च॒ प्रफर्व्यम्‌॥ ३॥ 
'अच्छा फाल वाला, बहुत सुख देने वाला, चिकना मूठवाला हल, गौ, भेड़, शीघ्रगामी 
रथ कप हृष्पुष्ट सुन्दरी उत्पन्न करे (अर्थात्‌ कृषि के द्वारा हर प्रकार का सुख मिल 
जाय) ।' 
। इन्द्र: सीता निगृह्लातु तां पूषाभि रक्षतुः 
सा नः पयस्वती दुहामुत्तरामुत्तरां समाम्‌॥ ४॥ 
“इन्द्र सीता को ग्रहण करे (दबावे), पूषा (सूर्य) उसकी रखवाली करे। वह पानी से 
भरी (सीता) प्रत्येक वर्ष हमें (धान्य) प्रदान करती रहे।' 
शुनं सुफाला वि तुदन्तु भूमिं शुनं कीनाशा अनु यन्तु वाहान्‌। 
शुनासीरा हविषा तोशमाना सुपिप्पला ओषधी: कर्तमस्मै॥ ५॥ 


१. छंद ३, ९, ५ (उत्तरार्द्ध)/-नई सामग्री। 
छनन्‍्द १ और २-ऋग्वेद १०, १०१। सूक्त के रचयिता ऋत्विजों को यज्ञ के लिए प्रोत्साहित करते 
हुए यज्ञ की तुलना कृषि के विभिन्न कार्यों से करते हैं (हल जोतना, बीज बोना, फसल लुनना) | 
शेष छन्‍्द-ऋग्वेद ४, ५७। हि 


है। 


१२ प्राचीन रामकथा- साहित्य 


'हे हवि से चूनेवाले शुनासीर! (फाल और हल)! इस मनुष्य के लिए सुन्दर 
फलवाली (जी आदि) ओषधियाँ उत्पन्न करो |' 

' शुनं वाहा: शुन नर: शुन कृषतु लांगलम्‌। 
शुनं वरत्रा बध्यंतां शुनमष्ट्रामुदिंगय ॥ ६॥ 

“वाहन सुख से रहें। कृषक सुख से रहें। हल सुख से जोतें | (हल की) रस्सियाँ सुख 
से बाँधी जाएँ| अंकुश को सुख से ऊपर उठा-उठा कर चलाओ |' 

शुनासीरेह सम मे जुषेथाम्‌ | 
यद्दिवि चक्रथुः पयस्तेनेमामुप सिंचतम्‌॥ ७॥ 

'हे शुनासीर ! (वायु और आदित्य) तुम दोनों यहीं पर मेरी विनय स्वीकार करो, जो 
जल तुम दोनों ने आकाश में बनाया है, उससे इस भूमि को सींचते रहो |! 

सीते वन्दामहे त्वार्वाची सुभगे भव। 
यथा नःसुमना असो यथा नः सुफला भुव:॥ ८॥ 

'हे सीता! तेरी हम वंदना करते हैं, हे सौभाग्यवती ! (कृपादृष्टि से) हमारी ओर 
अभिमुख हो; जिससे तू हमारे लिए हिताकांक्षिणी होवे और जिससे तू हमारे लिए सुन्दर 
फल देने वाली होवे | 

घृतेन सीता मधुना समकक्‍ता विश्वैर्देवेरनुमता मरुदूभि:। 
सा नः सीते पयसाभ्याववृत्स्वोर्जस्वती घृतवत्पिन्वमाना ॥ ९॥ 

'घी और मधु से सानी हुई सीता विश्वदेवताओं और मरुतों से अनुमोदित (रक्षित) 
होवे। हे सीता! ओजस्विनी और घी से सींची हुई, तू जल (दूध) के साथ हमारे पास 
विद्यमान रहे |" 

मंत्र के अंतिम छंदों से स्पष्ट है कि उच्चारण के साथ-साथ खेत की सीता में घी और 
मधु का सिंचन किया जाता था। काठक गृद्यसूत्र में जहाँ गोयज्ञ के अंत में इस “सीरा 
युंजंति” मंत्र का प्रयोग है, भाष्यकार इस सिंचन का स्पष्ट उल्लेख करते हैं : 

कर्मणि समाप्ते घृतेन सीतेति चतुर्मृहीतेनाज्यस्य प्रदानम्‌ । 
अर्थात्‌ कार्य समाप्त होने पर 'घृतेन सीता” आदि कहकर चार वार घी डाला जाता 


१४, यजुर्वेद | यजुर्वेद उन मंत्रों का संग्रह है जिन्हें अध्वर्यु और उसके सहायक 
विविध यज्ञों में पढ़ते थे। कृष्ण यजुर्वेद की चारों संहिताओं में मंत्रों के साथ कुछ गद्य भी 
मिलाया गया है। शुक्ल यजुर्वेद की एकमात्र बाजसनेयि संहिता में केवल मंत्र दिये गये हैं 


१. यास्क के अनुसार 'शुनासीरी” से वायु और आदित्य का अभिप्राय है, जैसे आगे ७वें छंद में। तब 
अनुवाद इस प्रकार होगा-'हे हवि से उत्तेजित शुना और सीर'। 

२. पं० जयदेव जी शर्मा (अजमेर, आर्य साहित्य मंडल) का अनुवाद-'हे सीते! (सा) वह तू 
(ऊर्जस्वंती) पुष्टिकारक अन्न देनेहारी और घृतवत्‌ दूध आदि पदार्थों से (पिन्वमाना) सब को तृषप्त 
करती हुई (पयसा) पुष्टिकारक अन्न और जल सहित (न: अभि-आ-ववृत्स्व) हमारे पास विद्यमान 
रह!| सारे मंत्र के अनुवाद के लिए हछ्विटनी और वेबर के अतिरिक्त पं० क्षेमकरणदास द्विवेदी 
(अथर्ववेदभाष्यम्‌, लूकरगंज, प्रयाग) की सहायता ली गई है । 








वेदिक साहित्य और रामकथा १३ 


और उनसे सम्बन्ध रखने वाला गद्य शतपथ ब्राह्मण में संकलित है। इन सब रचनाओं में 
'अग्निचयन! के वर्णन के अंतर्गत उपर्युक्त “सीरा युंजंति” मंत्र किंचित्‌ पाठभेद सहित 
उद्धृत है। 

'अग्निचयन! में हमें उन मंत्रों और कर्मों का विस्तृत वर्णन मिलता है जो अग्नि की 
वेदी के निर्माण के लिए आवश्यक समझे जाते थे। यह प्रसंग यजुर्वेद का सब से दार्शनिक 
अंश है। इसमें यज्ञ के तत्त्व और महत्त्व के सम्बन्ध में अनेक सिद्धान्तों का प्रतिपादन 
किया गया है। वेदी के क्षेत्र को तैयार करने के लिए हल द्वारा विशेष युक्ति के अनुसार 
सीताएँ खींची जाती थीं। उस समय “सीता युंजंति” मंत्र पढ़ा जाता था, जिसमें सीता के 
प्रति निम्नलिखित प्रार्थना मिलती है : 


'हे कामधेनु सीता ! मित्र, वरुण, इन्द्र, आश्विन, पूषण, प्रजा और ओषधियाँ, (इन 
सबों) का मनोरथ पूरा कर | 


घी और मधु से सानी हुई सीता विश्वदेवताओं और मझरुतों से अनुमोदित (रक्षित) 
होवे। हे सीता! ओजस्विनी और घी से सींची हुई, तू जल (दूध) के साथ हमारे पास 
विद्यमान रह |" 


आगे चलकर श्रौत सूत्रों में 'अग्निचयन' का वर्णन तो मिलता है, लेकिन एकाध सूत्रों 
को छोड़कर प्रस्तुत मन्त्र का उल्लेख नहीं मिलता |* 


१५. तैत्तिरीय आरण्यक। कृष्णयजुर्वेद के तैत्तितीय आरण्यक में हनें पहले पहल 
उपर्युक्त सामग्री का पितृमेध के अवसर पर प्रयोग मिलता है। अन्त्येष्टि के पश्चात्‌ जलाई 
हुई हड्डियाँ एक घड़े (अस्थिकुम्भ) में रखी जाती थीं और उपयुक्त समय पर गाड़ी भी 
जाती थीं। इस क्रिया के अनन्तर हल द्वारा उस स्थान पर (जिसे श्मशान कहते थे) अनेक 
सीताएँ खींची जाती थीं।* साथ-साथ 'सीरा युंजंति' मंत्र के छंद पढ़े जाते थे | इस कार्य की 
समाप्ति पर सीताओं की ओर देखते हुए पुरोहित कहते थे : 


'हे सीता ! तेरी हम वंदना करते हैं, हे सौभाग्यवती! (कृपादृष्टि से) हमारी ओर 
अभिमुख हो, जिससे तू हमारे लिए सुन्दर धन और फल देने वाले होवे।' 


ऐसा प्रतीत होता है कि आगे चल कर यह प्रयोग सीमित रहा, क्योंकि केवल दो 
गृह्मसूत्रों में पितृुमेध के अंतर्गत इस प्रार्थना का उल्लेख है। 


प्रस्तुत विषय समाप्त करने के पहले हम गृह्यसूत्रों की सामग्री पर भी दृष्टि डालेंगे।'* 
ये सूत्र श्रुति के अंग तो नहीं हैं, फिर भी इनका वैदिक साहित्य से घनिछ तम्बन्ध है और 
इनका सूत्रपात वैदिक काल के अन्त में हुआ था। 


१. दे० तैतिरीय सं० : ४,२,५,५-६;; काठक सं० : १६, १२; मैत्रायणि पं० : १, ७, १२; कपिछल _ 
सं० : २५, ३२; शतपथ ब्रा० ७, २, २। हे 
२. दे० कात्यायन श्रीत सू० : १७, २, १० और वैतान सूत्र २८, २९। 
३.  दे० तैत्तिरीय आर० : ६, ६। शतपथ ब्राह्मण में भी इस क्रिया का “वर्णन मिलता है (१३, ८) 
लेकिन वहाँ किसी मन्त्र का उल्लेख नहीं है। 
४. धर्म और शुल्वसूत्रों में सीता का उल्लेख नहीं मिलता। 


१४ प्राचीन रामकथा- साहित्य 


(३) गृह्य सूत्र है ह 

१६. वैदिक साहित्य -की अपेक्षा गृह्यसूत्र में सीता से सम्बन्ध रखने वाली सामग्री 
कहीं अधिक विस्तृत है|! इससे स्पष्ट है कि वैदिक काल के अन्त में कृषि का महत्त्व बढ़ने 
लगा था। यह सामग्री प्रायः विविध कृषि-कर्मों के वर्णन में मिलती हैं। इसका विश्लेषण 
करने के पहले इन स्थलों का उल्लेख करना है जहाँ कृषि को छोड़कर किसी दूसरे प्रसग 
में सीता से सम्बन्ध रखने वाली सामग्री मिलती है। 

ऊपर कहा गया है कि तैत्तिरीय आरण्यक में पितृमेध के अवसर पर सीता से 
प्रार्था की जाती थी। कृष्णयजुर्वेद के आग्निवेश्य और बोधायन गृह्मसूत्रों में भी इसी 
प्रसंग में, सीता से इस प्रार्थना का उल्लेख है |* इन दोनों सूत्रों में इस स्थल को छोडकर 
सीता से सम्बन्ध रखने वाली अन्य सामग्री नहीं मिलती | 

काठक गृद्यसूत्र में 'सीरा युंजंति” मंत्र का “गोयज्ञ” के अवसर पर एक नया प्रयोग 
हुआ है। अन्य सूत्रों में इस गोयज्ञ का और पशुपालन से सम्बन्ध रखनेवाले अनेक कार्यों 
का वर्णन अवश्य मिलता है। लेकिन अन्यत्र इसी प्रसंग में सीता का उल्लेख नहीं मिलता | 
गोयज्ञ नई व्याई गायों के स्वास्थ्य आदि के लिए किया जाता है। इसमें काठक गृहपसूत्र के 
अनुसार दो सीताएँ खींची जाती हैं, “सीरा युंजंति' मंत्र पढ़ा जाता और अन्त में सीता में 
घी डाला जाता है |* 

१७. उक्त स्थलों को छोड़कर सीता का उल्लेख केवल कृषि कार्यों के वर्णन में हुआ 
है| इन कृषि सम्बन्धी कार्यों में सीता का स्थान समझने के लिए हमें स्मरण रखना चाहिए 
कि वह कृषि की एकमात्र अधिछात्री देवी नहीं है। इन विविध यज्ञों और कार्यो में सीता 
के साथ-साथ अन्य देवताओं का भी बराबर उल्लेख होता है। इसके अतिरिक्त “आग्रयण' 
(अथवा नवयज्ञ) के अवसर पर केवल इन्द्र, अग्नि, विश्वदेवता और द्यौपृथिवी का 
उल्लेख हुआ है| फिर भी इसी एक यज्ञ को छोड़कर कृषि के अन्य यज्ञों में सीता से अवश्य 
प्रार्थना की जाती थी। अत: कृषि की एकमात्र अधिष्ात्री देवी न होने पर भी सीता का 
स्थान प्रधान माना जाना उचित है। इन विविध कृषिकर्मों का परिचय नीचे दिया जाता है। 

“लांगलयोजनम्‌” का वर्णन चारों वेदों के गृह्सूत्रों" में मिलता है जिनमें से 
शुक्लयजुर्वेद का पारस्कर गृह्मसूत्र और अथर्ववेद का कौशिक सूत्र सब से अधिक विस्तार 


१. निम्नलिखित गृद्यसूत्रों में सीता, कृषि की अधिष्ठात्री देवी, का कोई उल्लेख नहीं है। सामवेद के 
खदिर और जैमिनि सूत्र और कृष्णयजुर्वेद के आपस्तम्ब, हिरण्यकेशिनू, भारद्वाज, वैखानस और 
वाराह गृह्मसूत्र | जहाँ “सीता” अर्थात्‌ लांगलपद्धति का शब्द मात्र आया है उन स्थलों का यहाँ पर 
उल्लेख नहीं किया गया है। 

२. दे० अग्निवेश्य गृ० सू०, ३, ८ (लोष्टचिति) और बोघायन ग्ृ० सू०, पितृमेध 
(एमशानकरणम्‌) । के ह की आल > पक लक ली अप 

३. दे० काठक गृह्मसूत्र ७१, १-६ (दयानन्द महाविद्यालय संस्कृत ग्रन्थमाला ९) 

४. दे० ऋग्वेद के शांखायन गृ० सू० : ४, १३; कौषीतक; शांबव्यकृत: ३, १३ और आशवलायन ग्रृ० 
सृ० : २, ९०, देन्‍्ढ 
सामवेद का गोभिल गृ० सू० : ४, ४, २७-२९ 
शुक्लयजुर्वेद का पारस्कर गृ० सू० : २, १३ 
कृष्णयजुर्वेद का मानव गृ० सू०, २, १०, ७ 
अथव॑विद का कौशिक गृ० सू० : २० 
मानव गृ० सू० में इस कर्म के दो भिन्न भाग माने जाते हैं कर्षणसामग्रीकरणम्‌) और 
कक चार आकासकतों हैं, आयोजन (कर्षणसामग्रीकरणम्‌) और 


विकिभकवीकील नील... की... कील नल लकलककील का. 


>-+5ी-3%++अवआ_े+तन-न-ननन कक »+»++मन-..32स्‍अनभनभगनगभगनागन 


वैदिक साहित्य और रामकथा १५ 


में जाते हैं। लोग खेत ही पर अनेक देवताओं! को स्थालीपाक आदि चढ़ाया जाता है। हल 
द्वारा सीताएँ खींची जाती हैं और साथ-साथ 'सीरा युंजंति” मन्त्र पढ़ा जाता है और अन्त 
में ब्राह्मणों को भोजन दिया जाता है। 

'सीतायज्ञ' का उल्लेख तीन सूत्रों) में मिलता है। पारस्कर गृह्मसूत्र में इसका विस्तृत 
वर्णन किया गया है। लोग खेत के उत्तर या पूर्व में किसी जोते हुए शुद्ध स्थल पर (या 
गाँव में) आग जलाते हैं और स्थालीपाक तैयार करते हैं। घृत की आहुति करते समय 
इन्द्र, सीता और उर्वरा से प्रार्थना की जाती है। इसके अनन्तर सीता, यजा (यज्ञ की 
देवी), समा (भक्ति की देवी) और भूति (धन की देवी) को स्थालीपाक चढ़ाया जाता है। 
अन्त में सीता की रक्षा करने वाले भूतों को (सीतागोप्तृ) भी दर्भ की बलि चढ़ाई जाती 
है| स्त्रियाँ भी बलि चढ़ाती हैं और कार्य समाप्त होने पर ब्राह्मणों को भोजन दिया जाता 


हे 


आहुति करते समय सीता से जो प्रार्थना की जाती है, उसका अर्थ यह है : 

“इन्द्रपत्नीर सीता का में आह्वान करता हूँ, जिसके तत्त्व में वैदिक और लौकिक 
(दोनों प्रकार के) कार्यों की विभूति निहित है। वह (सीता) सब कार्यों में निरन्तर मेरी 
सहायता किया करे । स्वाहा ।' 

इसके पश्चात्‌ उर्वरा के प्रति यह प्रार्थना पढ़ते थे--“अति प्रशंसित उर्वरा (उपजाऊ 
भूमि) का मैं इस यज्ञ में आह्वान करता हूँ, जो अश्व, गाय (आदि संपत्ति प्रदान करने) 
वाली है, जो प्राणियों का नित्य पालन करती है, जिसके चारों ओर खलियानों की माला 
(सुशोभित) है। वह स्थिर रहने वाली (उर्वरा) निरन्तर मेरी सहायता किया करे। स्वाहा | 

काठक गृह्मयसूत्र के अनुसार इस यज्ञ में केवल “सीरा युंजंति' मन्त्र की यह प्रार्थना 
पढ़ी जाती है-'घी और मधु से सानी हुई सीता, विश्वदेवताओं और मछरुतों से रक्षित 
होवे। सीता! ओजस्विनी और घी से सींची हुई तू जल के साथ हमारे पास रह।! 
भाष्यकार देवपाल लिखते हैं कि कार्तिक शुक्ल की द्वादशी में यह सीतायज्ञ आर्यों में 
प्रसिद्ध है, यत्र वीरणादिमयी सीता कुमारी देवता विरच्यते---'जब खस आदि (सुगन्धित 
घास) से सीता कुमारी देवी की मूर्ति बनाई जाती है।'! 


'लांगलयोजनम्‌” और 'सीतायज्ञ' के अतिरिक्त निम्नलिखित कृषिकर्मों का उल्लेख 
मात्र मिलता है-बीजवपनीय यज्ञ, प्रलववन (धान्य के लुनने पर), खलयज्ञ, तन्त्रीयज्ञ (धान्य 
के साफ किए जाने पर), पर्य्ययण (धान्य के घर पहुँचने पर)५। इन संब अवसरों पर 


१. पारस्कर गृ० सू० में ८ देवता, गोभिल गृ० सू० में ९ देवता और मानव ग्ृ० सू० में १२ देवता हैं। 
इनके नाम प्रत्येक सूत्र में भिन्न हैं, लेकिन इन्द्र और सीता सर्वत्र पाये जाते हैं। 

२. दे० पारस्कर गृ० सू० (२, १७) काठक ग्ृ० सू० (७१, ७) और गोभिल गृ० सू० (४, ४, ३०)। 

३. कीथ अनुमान करते हैं कि “इन्द्रपत्नी' विशेषण का कारण यह है कि ऋग्वेद में (८, २१, ३) इन्द्र 
को “उर्वरापति” कहते हैं। 

४. दे० पारस्कर गृ० सू०: २, १७, ४-“यस्याभिवे वैदिकलौकिकानां भूतिर्भवति कर्मणाम्‌। इन्द्रपत्नी 
मुपह्नये सीतां सा मे त्वनपायिनी भूयात्कर्मणि कर्मणि स्वाहा |! है 

५. बीजवपनीय के लिए दे० काठक गृ० सू० (७१, ८), गोभिल गृ० सू० (४, ४, ३०) और मानव 
गृ० सू० (२, १०, ७) | शेष यज्ञों का उल्लेख केवल गोभिल (वही) और मानव गृ० सू० (वही) 
में मिलता है। 








१६ प्राचीन रामकथा सार. 
जय २, 


जन 


अन्य सब त्योहारों पर भी (सांवत्सरेषु पर्वसु) उन्हीं देवताओं की पूजा होनी चाहि च्रि 
इससे हम अनुमान कर सकते हैं कि इन कृषि के अधिछाता देवताओं का महत्त्व बस: । 
बढ़ता रहा और कृषकों के धार्मिक जीवन में इनका स्थान उत्तरोत्तर व्यापक होता जा . रे 
था| इनमें से सीता को प्रधान समझना चाहिए| यह प्रस्त्त विश्लेषण से संभवत - स्य ह जे 
जाता है| रे 
१८. उपर्युक्त सामग्री के अतिरिक्त कौशिक सूत्र के तेरहवें अध्याय में सीता से 

विस्तृत प्रार्था की गई है उसका उद्धरण हमने अन्त तक छोड रखा है। कौशिक सूज ! 
इस अध्याय की सामग्री सामबेद के अदूभुतब्राह्मण से मिलती-जुलती है। अनेक विल क्षण 
घटनाओं पर अपशकुन के निवारण आदि के लिए जो कर्मकांड आवश्यक समझा जाता रे 
था उसका इस अदूभुताध्याय में वर्णन है। सीता सम्बन्धी सामग्री 'लांगलो संसर्गे' अ र्थात 
दो हलों के उलझ जाने के प्रसंग में आ गई है। ऐसे अवसर पर पुरोडाश तैयार करजे, हर 
पुरोहित को जंगल में पूर्व की ओर एक सीता खींचनी पड़ती थी और उसमे आग 
जलाकर आहुति करते समय उसे सीता से यह प्रार्थना करनी पड़ती थी : 

वित्तिरसि पुष्टिरसि प्राजापत्यानां? त्वाहं मयि 

पुष्टिकामों जुहोमि स्वाहा॥ 

कुमुद्दती पुष्करिणी सीता सर्वांगशोभनी। 

कृषि: सहस्रप्रकारा प्रत्यष्टा श्रीरियं मयि॥ 

उर्वी त्वाहुर्मनुष्या: श्रियं त्वा मनवो विदु:। 

आशये5न्नस्य नो धेह्ाानमीवस्य शुष्मिण:॥ 

पर्जन्यपत्नि* हरिण्यभिजितास्यभि नो वेद। 

कालनेत्रे हविषा नो जुषस्व तृप्ति नो धेहि ह्विपदे चतुष्पदे॥ 

याभिदेवा असुरानकल्पयन्यानून्‌ गंधर्वान्‌ राक्षसंश्च । 

ताभिनों अद्य सुमना उपागहि सहल्लापोष॑ं मुमगे रराणा॥ 

हिरण्यस्त्रक्‌ पुष्करिणी श्यामा सर्वांशशोभिनी॥ 

कृषि्हि रण्यप्रकारा प्रत्यष्टा श्रीरियं मयि॥ 

अशिविभ्यां देवि सह संविदाना इन्द्रेण राधेन 

सह पुष्टया न आगहि॥ 

विशत्त्वा रासान्तां प्रदिशो5नु सर्वहोरात्रार्धभासमासा 


आर्तवा ऋतुभि: सह॥ 


इन्द्र, सीता आदि उनके देवताओं को बलि चढ़ाई जाती थी | मानव ग्ृह्मसूत्र के अ-् 


१. भाष्यकार देवपाल लिखते हैं कि यह पूजा कृषकों के लिए है--“कृषिवृत्तिजीवनै :” | 
२. यह ए० वेबर का पाठ है। दे० अबहैंडलूंगन बर्लिनर एकाडेमी, १८५७, पृ० ३७०-७३॥। ब्लुमफील्ड 
के अनुसार 'प्राज्ञापत्यानां? होना चाहिए | (दे० जर्नल अमेरिकन ओरियेन्टल सोसाइटी, भाग १४) | 
३. अथवीद में पृथिवी को पर्जन्यपत्नी कहा गया है (१२, १, ४२) | 

भरत्रीदिवानामुत मर्त्यानां भर्त्री प्रजानामुत मनुष्याणाम 
हस्तभिरित्तरासै : क्षेत्रसाराधिभि: सह ॥ 
हिरण्यैरश्वैरा गोभि प्रत्यष्टा श्रीरियं मयि॥ 
' (हे सीता) तू प्रजापति की संतति को धन और पुष्टि (देने वाली) है, मैं पुष्टि की 
कामना करके तुझको आहुति देता हूँ। स्वाहा | 
हे कुमुदों और पुष्करों' से सुसज्जित सर्वागशोभिनी सीता, इस सहस्रप्रकारा कुँषि 
की श्री निरन्तर मेरे साथ रहे। 
मनुष्य तुझको उर्वी कहते हैं, बुद्धिमान्‌ तुझको श्री मानते हैं, हमको स्वास्थ्यकर और 
शक्तिप्रद अन्न प्रचुर मात्रा में दे। 
हे विजयिनी हिरण्यमयी पर्जन्यपत्नी ! हम पर कृपा कर | हे कालनेत्रे ! हवि से प्रसन्न 
हो जा और द्विपदों तथा चतुष्पदों के लिए हमको तृप्ति दे। 
जिन (शक्तियों) से देवतागण असुरों, यातुओं, गन्धर्वों और राक्षसों का नियन्त्रण 
करते हैं, उन (शक्तियों) के साथ आज प्रसन्न होकर हमारे पास आ और हमको सहम्नविध 
पुष्टि प्रदान कर | 
हे श्यामा ! हिरण्यमयी माला धारण करने वाली, पुष्करों से सुसज्जित सर्वागशोभिनी, 
इस हिरण्यमयी कृषि की श्री निरन्तर मेरे साथ रहे । 
हे देवी! तू आशिवनों, इन्द्र और राध (नक्षत्र) के साथ संघबद्ध है, पुष्टि (कारक 
अन्न) के साथ हमारे पास आ। 
सब दिशाओं में वैश्य तेरी देख-रेख करते हैं। दिन, रात, अर्द्धमास, पूर्णमास और 
ऋतुएँ (सब तेरी देख-रेख करती हैं) | 
“मनुष्यों और देवताओं, दोनों का तू पालन करती है। विविध आसन से युक्त हाथी, 
क्षेत्रसारथि, हिरण्य, अश्व, गोधन, यह (सारी) सम्पत्ति निरन्तर मेरे साथ रहे।' 
इस प्रार्थना में सर्वाद्भशोभिनी, हिरण्यमयी माला धारण करने वाली, काललनेत्रा, 
एयामा, हिरण्यमयी पर्जन्यपत्नी सीता का मानवीकरण अत्यन्त स्पष्ट है | 
१९. ऋग्वेद से लेकर गह्मसूत्रों तक उपर्युक्त सीता-संबंधी सामग्री देख कर हम 
निस्संकोच कह सकते हैं कि इस सीता का व्यक्तित्व शताब्दियों तक कृषि करने वाले आर्यों 
की धार्मिक चेतना में जीता रहा। महाभारत आदि में भी इसके अनेक प्रमाण मिलते हैं। 
द्रोणपर्व के जयद्रथवध पर्व के अंतर्गत ध्वजवर्णन नामक अध्याय में (७, ८०) कृषि की 
अधिछात्री देवी, सब बीजों को उत्पन्न करने वाली सीता का उल्लेख हुआ है: 
मद्रराजस्य शल्यस्य ध्वजाप्रे5ग्निेशिखामिव | 
सोवर्णी प्रतिपश्याम सीतामप्रतिमां शुभाम्‌॥ १८॥ 
सा सीता? भ्राजते तस्य रथमास्याय मारिष। 
सर्ववीजविरूढेव यथा सीता श्रिया वृता॥ १९॥ 


१.  वेबर के अनुसार इसका अनुवाद है, “बालियों से सुसज्जित!। दिलाई 
२. सीता का अर्थ यहाँ पर “लांगल का अग्रभाग” होता है। पद्मपुराण में भी 'सीता' इस अर्थ में प्रयुक्त 
है (दे० पातालखंड, अध्याय ५७)। (0 (0 ५२7 


ल्‍ः 
प्र 








कल है प्राचीन रामकथा - साहित्य 


हरिवंश के द्वितीय भाग में दुर्गा की एक लम्बी स्तुति के अंतर्गत कहा गया है, “तू 
कृषकों के लिए सीता है तथा प्राणियों के लिए धरणी : 

कर्षकाणां च सीतेति भूतानां धरणीति च (२, ३२, १४) | 

बौद्ध अभिधर्म महाविभाषा के चीनी अनुवाद में यों लिखा है : 

'यदि कृषक बीज बोने के बाद शरत्काल में प्रचुर शस्य प्राप्त करता है, तब वह 
कहता है, यह (शस्य) श्री, सीता और समा इन देवियों का वरदान है।” 

वाल्मीकि रामायण पर भी सीता, कृषि की अधिछात्री देवी, का प्रभाव पड़ा है। 
यद्यपि. इसका रामायण में कोई स्पष्ट उल्लेख नहीं है फिर भी अयोनिजा सीता के जन्म 
और तिरोधान के जो वृत्तान्त मिलते हैं, वे संभवत: इस वैदिक सीता के व्यक्तित्व से 
प्रभावित हैं| इसका विश्लेषण निबन्ध के चतुर्थ भाग में किया जायगा। 


ग-वैदिक साहित्य में रामकथा का अभाव 

२०. विस्तृत वैदिक साहित्य की बहुसंख्यक रचनाओं में जहाँ कहीं रामकथा के पात्रों 
के नाम मिलते हैं, उन सब स्थलों का उल्लेख और महत्त्वानुसार उनके प्रसंग का वर्णन 
प्रस्तुत अध्याय के पहले दो परिच्छेदों में किया गया है। सारी सामग्री का सिंहावलोकन 
करने पर वैदिक साहित्य और रामकथा के सम्बन्ध के विषय में हम किस निष्कर्ष पर 
पहुँच सकते हैं, इसका इस अन्तिम परिच्छेद में निर्णय करना है । 

ऋग्वेद में इक्ष्वाकु, दशरथ और राम, इन तीनों का एक-एक बार उल्लेख हुआ है। 
वे प्रभावशाली ऐतिहासिक राजा थे, इतना ही परिचय इन स्थलों से मिल सकता है। 
. इनका पारस्परिक सम्बन्ध असम्भव नहीं है, लेकिन इसका कोई निर्देश नहीं मिलता। आगे 
चलकर इनका वैदिक साहित्य में और कहीं उल्लेख नहीं हुआ है। ऋग्वेद में सीता का भी 
एक बार उल्लेख हुआ है। लेकिन इस सीता का रामायण के उपर्युक्त अन्य ऐतिहासिक 
. पात्रों से सम्बन्ध असम्भव ही है, क्योंकि उसका व्यक्तित्व ऐतिहासिक न होकर सीता 
अर्थात्‌ लांगलपद्धति के मानवीकरण का परिणाम है।|* इस सीता का उल्लेख वैदिक काल 
के प्रारम्म से लेकर अन्त तक बराबर होता रहा है | 


ब्राह्मणों से राम मार्गेय, राम औपतस्विनी तथा राम क्रातुजातेय इन तीनों का 
परिचय मिलता है। इनके ऐतिहासिक होने में संदेह नहीं किया जा सकता है, लेकिन 
उनका रामायण के राम से कोई भी सम्बन्ध संभव प्रतीत नहीं होता । 


ब्राह्मणों तथा प्राचीन उपनिषदों में अश्वपति और जनक का पहले पहल उल्लेख 
मिलता है। अश्वपति का रामायण के पात्रों से कोई सम्बन्ध निर्दिष्ट नहीं हुआ है। इतना 
ही प्रतीत होता है कि वे ऐतिहासिक राजा थे, जो सम्भवत: जनक के समकालीन थे। 
ब्राह्मणों के जनक और रामायणीय जनक की अभिन्नता की समस्या का निर्णय करना 
असम्भव प्रतीत होता है| इसका उल्लेख ऊपर हो चुका है। रामायण का रचयिता सीता 
के पिता जनक का प्रसिद्ध वैदिक जनक से सम्बन्ध जोड़ता है, यह स्पष्ट है और 


१, दे० ज० रा० ए० सो०: १९०७, पृ० १०२। महाविभाषा का रचनाकाल तीसरी शताब्दी ई० पूर्वार्द्ध 
माना जाता है (दे० कर्न मेन्युअल आँव बुद्धिज्म पृ० १२१)। 

२. तैत्तिरीय ब्राह्मण की सीता सावित्री का भी रामायण की कथावस्तु से कोई सम्बन्ध नहीं है। इसका 

उल्लेख ऊपर हो चुका है। 

स्वाभाविक भी है। लेकिन इस अभिन्नता के लिए वैदिक साहित्य से कोई प्रमाण नहीं 
निकाला जा सकता | जनक के सारे वृत्तांत में रामकथा का कोई भी संकेत विद्यमान नहीं 
हे । 

इस तरह हम देखते हैं कि वैदिक रचनाओं में रामायण के एकाध पात्रों के नाम 
अवश्य मिलते हैं, लेकिन न तो इसके पारस्परिक सम्बन्ध की कोई सूचना दी गई है और 
न इनके विषय में रामायण की क्थावस्तु का किंचित्‌ भी निर्देश किया गया है। जनक 
और सीता का बार-बार उल्लेख होने पर भी दोनों का पिता-पुत्री-सम्बन्ध कहीं भी निर्दिष्ट 
नहीं हुआ है | 

अत: वैदिक काल में रामायण की रचना हुई थी अथवा रामकथा सम्बन्धी गाथाएँ 
प्रसिद्ध हो चुकी थीं, इसका निर्देश समस्त विस्तृत वैदिक साहित्य में कहीं भी नहीं पाया 
जाता | अनेक ऐतिहासिक व्यक्तियों के नाम रामायण के पात्रों के नामों से मिलते हैं; इससे 
इतना ही निष्कर्ष निकाला जा सकता है कि ये नाम प्राचीनकाल में भी प्रचलित थे। 


अध्याय २ 
वाल्मीकिकृत रामायण 


२१. वाल्मीकिकृत रामायण के पूर्व रामकथा-सम्बन्धी आख्यान प्रचलित थे। इसका 
आभास महाभारत के द्रोणपर्व और शांतिपर्व के संक्षिप्त राम-चरित से तथा अन्य निर्देशों 
से भी मिलता है दि० नीचे अनु० ४४, ४५, १३०) । ये आख्यान आजकल अप्राष्य हैं 
और इस प्रकार वाल्मीकिकृत रामायण रामकथा की प्राचीनतम विस्तृत रचना सिद्ध होती 
है। प्रबन्ध के द्वितीय भाग में वाल्मीकि रामायण के मूल स्वरूप पर विचार किया जायगा 
तथा चौथे भाग में प्रचलित रामायण की कथावस्तु के साथ-साथ प्रत्येक कांड का 
विश्लेषण किया जायगा। प्रस्तुत अध्याय के प्रथम परिच्छेद में रामायण के भिन्न भिन्न पाठों 
की समस्या पर प्रकाश डाला गया है। इसके वाद रामायण के रचनाकाल पर विचार किया 
गया है। अंति परिच्छेद में आदि-कवि वाल्मीकि से सम्बन्ध रखने वाली सामग्री एकत्र की 
गई है | 
कर---वाल्मीकिकृत रामायण के तीन पाठ 


. २२. वाल्मीकिकृत रामायण का पाठ एकरूप नहीं है। आजकल इस रचना के तीन 
पाठ प्रचलित हैं : 
(१) दाक्षिणात्य पाठ: गुजराती प्रिंटिंग प्रेस (बम्बई), निर्णय सागर प्रेस (बम्बई) 
तथा दक्षिण के संस्करण । यह पाठ अपेक्षाकृत अधिक प्रचलित और व्यापक है । 
| (२) गौडीय पाठ : गोरेसियो (पैरिस) तथा कलकत्ता संस्कृत सिरीज के संस्करण | 
(३) पश्चिमोत्तरीय पाठ: दयानन्द महाविद्यालय (लाहौर) का संस्करण, जो 
आजकल साधु आश्रम, होशिआरपुर (पंजाब) से प्राप्त है| 
प्रत्येक पाठ में बहुत से श्लोक ऐसे मिलते हैं जो अन्य पाठों में नहीं पाये जाते। 
दाक्षिणात्य तथा गौडीय पाठों की तुलना करने पर देखा जाता है कि प्रत्येक पाठ में इलोकों 
की एक-तिहाई संख्या केवल एक ही पाठ में मिलती है। इसके अतिरिक्त जो एलोक तीनों 
पाठों में पाए जाते हैं उनका पाठ भी एक नहीं है और इनका क्रम भी बहुत स्थलों पर 
भिन्न | | 
इन पाठान्तरों का कारण यह है कि वाल्मीकिकृत रामायण प्रारंभ में मौखिक रूप से 
प्रचलित था और बहुत काल के बाद भिन्न-भिन्न परम्पराओं के आधार पर स्थायी लिखित 
रूप धारण कर सका। फिर भी कथानक के दृष्टिकोणों से तीनों पाठों की तुलना करने पर 
सिद्ध होता है कि कथावस्तु में जो अंतर पाए जाते हैं वे गौण हैं। मैंने इस दृष्टिकोण से 
तीनों पाठों की विस्तृत तुलना की है।* 
इस तुलना से स्पष्ट है कि उत्तरकांड की रचना बहुत बाद में हुई थी। इस कांड में 
तीनों पाठों में कोई महत्त्वपूर्ण अंतर नहीं मिलता। केवल दाक्षिणात्य पाठ में सीतात्याग का 


१.  दे० एच० याकोबी : इस रामायण, पृ० ३। 
२. दे० सी० बुल्के: दि जनेसिस आँव दि वाल्मीकि रामायण रिसेन्शन्स। ज० ऑ० ई० भाग ५, ६० 
६६-९४ | ह 

कारण यह बताया जाता है कि भृगु ने अपनी पत्नी की हत्या के कारण विष्णु को शाप 
दिया था। यदि उत्तरकांड प्रारंभ से रामायण का एक अंग होता तो अन्य कांडों की तरह 
इस कांड के तीन पाठों में भी अंतर पाये जाते | 

उपर्युक्त तीन पाठों की प्राचीनतम हस्तलिखित प्रतियों के आधार पर बड़ौदा 
विश्वविद्यालय के ऑरियेंटल इन्स्टिट्यूट द्वारा रामायण का एक वैज्ञानिक (क्रिटिकल) 
संस्करण सन्‌ १९६० ई० से प्रकाशित हो रहा है। वह अब तक समाप्त नहीं है। अत: 
प्रस्तुत प्रबंध में रामायण के संदर्भ निम्नलिखित संकेताक्षरों द्वारा प्रचलित संस्करणों के 
अनुसार दिये गये हैं-रा० अथवा दा० रा० अर्थात्‌ दाक्षिणात्य पाठ (गुजराती प्रिंटिंग 
प्रेस), गौ० रा० अर्थात्‌ गौडीय पाठ (कलकत्ता संस्कृत सिरीज) तथा प० रा० अर्थात्‌ 
पश्चिमोत्तरीय पाठ (लाहौर संस्करण) | 


उदीच्य पाठ 


२३. पाठों की तुलना से एक परिणाम यह भी निकलता है कि गौडीय तथा 
पश्चिमोत्तरीय पाठ अपेक्षाकृत बहुत निकट प्रतीत होते हैं। इन दोनों में दाक्षिणात्य पाठ के 
बहुत से आर्ष प्रयोग एक ही तरह से सुधारे गये हैं और बहुत से अन्य स्थलों पर भी 
दोनों का पाठ दाक्षिणात्य संस्करण से भिन्न होते हुए भी एक है| अत: जो एलोक तीनों में 
पाए जाते हैं वहाँ दाक्षिणात्य पाठ अपेक्षाकृत प्राचीन और मौलिक माना जाना चाहिए। 
ऐसा प्रतीत होता है कि प्रारंभ में आदि रामायण के दो पाठ धीरे-धीरे भिन्न होने लगे 
थे-उदीच्य तथा दाक्षिणात्य | जहाँ गौडीय तथा पश्चिमोत्तरीय पाठ दाक्षिणात्य पाठ से भिन्न 
होते हुए भी आपस में समान है वहाँ उदीच्य पाठ मानना अनुचित न होगा। आर्ष प्रयोगों 
की अपेक्षाकृत कमी के अतिरिक्त, निम्नलिखित विषय उदीच्य पाठ के अपने ही प्रतीत 
होते हैं (ये केवल गौडीय तथा पश्चिमोत्तरीय पाठों में पाये जाते हैं) : 

१. एक तीसरी अनुक्रमणिका, जिसमें सात कांडों की सामग्री का उल्लेख मिलता है 
(दे० गौ० रा० १, ४ तथा प० रा० १, ३) | दाक्षिणात्य पाठ में केवल दो अनुक्रमणिकाएँ 
दी गई हैं। 

२. शान्‍्ता दशरथ की पुत्री का स्पष्ट उल्लेख (दे० गौ० रा० १, १० तथा प० रा० 
१,९) | 

३. भरत तथा शन्रुघ्न की यात्रा तथा राजगृह में निवास दो सर्गों में वर्णित है। (दे० 
गौ० रा० १, ७९-८० तथा प० रा० २, १-२) | दाक्षिणात्य पाठ में इसका उल्लेख मात्र 
किया गया है। 

४. ब्राह्मण कैकेयी को शाप देता है। (दे० गौ० रा० २, ८, ३३ आदि तथा प० रा० 
२, ११, २३७ आदि) | 

५. सीता जनक तथा मेनका की पुत्री हैं। (दे० गौ० रा० ३, ४ तथा प० रा० ३, 
२)। 

६. सम्पाति का अपने पुत्र सुपाश्व को बुलाना (दे० गौ० रा० ४, ६२ तथा प० रा० 
४, ५५) | 

७. केशरी का दिग्गज धवल का वध करना और वरस्वरूप हनुमान को प्राप्त करना 
(दे० गौ० रा० ५, ३ तथा प० रा० ४, ५८) | 

८. राम के प्रति तारा का शाप| (दे० गौ० रा० ४, २० १५-१६ प० रा० ४, १६, 
३५-४०) | 

९. निकषा का विभीषण से अनुरोध करना कि वह रावण को समझावे (दे० गौ० 
रा० ५, ७६ तथा प० रा० ५, ७५) | 

१०, दशरथ तथा सागर की मैत्री (दे०” गौ० रा० ५, ९४, २१-२२ तथा प० रा० 
५, ९६, ४६-६८) | 

११. कुम्भकर्ण रावण से कहता है-नारद ने मुझसे कहा था कि देवताओं ने विष्णु 
के एक अवतार द्वारा रावण-वध की आयोजना की थी। (दे० गौ० रा० ६, ४०-४१, प० 
रा० ६, ४१-४२) | 

१२. हनुमान-कालनेमि का वृत्तान्त तथा हनुमान का गन्धर्वों से युद्ध करना (दे० 
गौ० रा० ६, ८२-८३ तथा प० रा० ६, ८१) | 

उदीच्य पाठ जो सम्भवत: पहली शताब्दी ई० से दाक्षिणात्य पाठ से भिन्न होने लगा 
था, बाद में पुन: दो पाठों में विभक्त होने लगा, अर्थात्‌ गौडीय तथा पश्चिमोत्तरीय | डॉ० 
लेवि का अनुमान है कि कम से कम ५०० ई० से ये दोनों पाठ भिन्न होने लगे थे। 


गौडीय पाठ 

२४. गौडीय पाठ के निम्नलिखित वृत्तान्त अन्य दो पाठों में नहीं मिलते : 

(१) विभीषण रावण से अलग होने के बाद पहले कैलास पर अपने भाई वैश्ववण से 
मिलता है और बाद में राम की शरण लेता है। (दे० गौ० रा० ५, ८९) | 

(२) ओषधि के लिए जाते समय भरत से हनुमान की भेंट (दे० गौ० रा० ६, ८२, 
९० आदि) | 

(३) सीताहरण के पूर्व जटायु राम से अपने सम्बन्धियों के यहाँ जाने की आज्ञा 
लेकर घर जाता है। (दे० गौ० रा० ३, २३, ३-१०) | 


 पश्चिमोत्तरीय पाठ 


२५. पश्चिमोत्तरीय पाठ तथा गौडीय पाठ बहुत निकट हैं, यह उपर्युक्त उदीच्य पाठ 
के विश्लेषण से स्पष्ट है। फिर भी पर्याप्त सामग्री पश्चिमोत्तरीय तथा दाक्षिणात्य पाठ, 


: दोनों में मिलती है। इसका कारण यह होगा कि बाद में पश्चिमोत्तरीय पाठ को परिपूर्ण 


बनाने के उद्देश्य से प्रचलित तथा व्यापक दाक्षिणात्य पाठ का सहारा लिया गया है। इस 
तरह वर्षा-ऋतु का एक विस्तृत वर्णन दाक्षिणात्य तथा पश्चिमोत्तरीय दोनों पाठों में मिलता 
है| दि० दा० रा० ४, २८, १४-५२, और प० रा० ४, २१); यह वर्णन त्रिष्ठुभ में है। 

ब्रह्मास्त्र द्वारा द्रुमकुल्य का विनाश भी दाक्षिणात्य तथा पश्चिमोत्तरीय पाठ में मिलता 
है दि० दा० रा० ६, २२, तथा प० रा० ५, ९६) | अनेक तवृत्तान्त केवल पश्चिमोत्तरीय 
पाठ में ही पाए जाते हैं। उदाहरणार्थ : 

(१) कैकेयी का एक ब्राह्मण से विद्याबल प्राप्त करना, जिसके द्वारा वह संग्राम में 
अपने पति की रक्षा करने में समर्थ हुई। दे० प० रा० २, ११, ४२ आदि) | 





१.  जूर्नल ऐसिएटिक, पैरिस : १९१८, एृ० १ आदि | 


| अपर 

(२) हनुमन्मंगल : एक पूरा सर्ग जिसमें वानर हनुमान्‌ की वीरता की प्रशंसा करते 
हैं। दे० प० रा० ४, ५९) | 

(३) समुद्र का राम और लक्ष्मण को एक कवच और अस्त्र प्रदान करना। (दे० प० 
रा० ५, ९९)। 

(४) नागपाश के अवसर पर नारद का आना और राम को उनके नारायणत्व का 
स्मरण दिलाना | (दे० प० रा० ६, २७) | 

(५) मन्दोदरी-केश-ग्रहण : विभीषण के द्वारा पता चलता है कि रावण होम कर रहा 
है। यदि यह यज्ञ पूर्ण हो सका तो रावण अजेय सिद्ध हो जायगा। वानर रावण के 
यज्ञस्थल पर पहुँच कर उसका ध्यान भंग करने में असमर्थ हैं। अन्त में अंगद मन्दोदरी 
को केशों से खींच कर उसे रावण के पास ले आता है। इस पर रावण उत्तेजित हो जाता 
है और यज्ञ समाप्त नहीं हो पाता। (दे० प० रा० ६, ८२) | 
दाक्षिणात्य पाठ 

२६. जो श्लोक तीनों पाठों में मिलते हैं, उनके लिए दाक्षिणात्य पाठ साधारणतया 
अधिक प्राचीन माना जाना चाहिए। इसका उल्लेख ऊपर हो चुका है। फिर भी इस पाठ 
में भी बहुत प्रक्षेप पाये जाते हैं। निम्नलिखित वृत्तान्त न तो गौडीय पाठ में मिलते हैं और 
न पश्चिमोत्तरीय पाठ में : 

(१) रामादि की जन्मतिथि (चैत्रे नावमिके तिथो) तथा उसी अवसर पर राशियों 
के संगम| (दे० दा० रा० १, १८, ८ आदि) । 

(२) बालकांड की अनेक पौराणिक कथाएँ : कश्यप की तपस्या जिसके फलस्वरूप वह 
हरि को वामनावतार में पुत्र-स्वरूप प्राप्त कर सका (२९, १०-१७); जहनु का गंगा को 
पीना (४३, ३४-४१); विष्णु का मोहिनी रूप धारण कर अमृत ले जाना (४५, ४०- 
झुक; विष्णु का कूमवतार वर्णन (४५, २७-३२ ); इन्द्र का ब्राह्मण के रूप में विश्वामित्र 
से अन्न मॉगना (६५, ३-१०); सगर के जन्म की कथा (७०, २८-३७) | 

(३) कैकेयी की माता के अपने पति द्वारा त्यक्त किये जाने की कथा (२, ३५) | 

(४) सीता की यमुना से प्रार्थना (२, ५५, १३-२१) | 

(५) वाल्मीकि से राम, लक्ष्मण और सीता की भेंट (२, ५६, १६-१७) | 

(६) अकंपन का रावण को जनस्थान की घटनाओं का हाल देना और रावण का 
मारीच के पास जाना (३, ३१)। 

(७) राक्षसी अयोमुख का वृत्तान्त (३, ६९, ११-१८ )। 

(८) सुग्रीव का लक्ष्मण को शान्त करने के लिए तारा को उनके पास भेजना (४, 
३३, २५-६२) । 

(९) लंका देवी से हनुमान का युद्ध (५, ३, २०-५१) | 

(१०) सुग्रीव-रावण-युद्ध (६, ४० तथा ६, ४१, १-१०) | 

(११) अगस्त्य का राम को सूर्यस्तव देना (६, १०५) | 

(१२) तारा तथा अन्य वानर-पत्नियों को अयोध्या ले जाने की राम से सीता की 
प्रार्था (६, १२३, २३-३८) | 


२४ प्राचीन रामकथा- साहित्य 


ख--रामायण का रचनाकाल 


२७. एक शताब्दी के पूर्व रामायण पहले पहल पश्चिम में विख्यात होने लगा उस 
समय अनेक विद्वानों का मत था कि इसकी रचना अत्यन्त प्राचीन काल में हुई थी-ए० 
एलेगेल के अनुसार ११वीं श० ई० पू० तथा जी० गोरेसियो के अनुसार लगभग श्रवीं 
श॒० ई० पू०|! इस मत के प्रतिक्रियास्वकूप जी० टी० छ्लीलर तथा डॉ० वेबर ने रामायण 
पर यूनानी तथा बौद्ध प्रभाव मान कर उसकी रचना अपेक्षाकृत अर्वाचीन समझी है| इन 
दोनों के मते का खंडन निबन्ध के द्वितीय भाग में किया जायगा | 

आगे चलकर रामायण के रचनाकाल के विषय में लिखते हुए विद्वान्‌ प्राय: आदि 
रामायण. (वाल्मीकि की प्रामाणिक रचना) तथा प्रचलित बाल्मीकि रामायण का अलग 
अलग रचना-काल निर्धारित करते हैं। 

रामायण के भिन्न-भिन्न पाठों की तुलना करने पर स्पष्ट है कि उत्तरकाण्ड बाद का 
लिखा हुआ है। वास्तव में उत्तरकाण्ड तथा बालकांड दोनों वाल्मीकिकृत रचना में विद्यमान 
नहीं थे, इसके लिए द्वितीय भाग में प्रमाण दिये जायेंगे (दे० ८वाँ अध्याय) | वाल्मीकिकृत 
आदि रामायण (कांड २-६) तथा प्रचलित वाल्मीकि रामायण में जो अन्तर पाया जाता 
है, इसके लिए बहुत काल की आवश्यकता है। छोटे-मोटे प्रक्षेपों को छोड़कर प्रस्तुत 
प्रचलित वाल्मीकि रामायण का वर्तमान रूप (१-७ कांड) कम से कम दूसरी शताब्दी 
ई० का है, यह बहुसंख्यक विद्वानों का मत है । 

एम० विंटरनित्स इस प्रश्न का विस्तृत विश्लेषण करने के बाद एच० याकोबी के 
परिणाम पर पहुँचते हैं। एच० याकोवी पहली अथवा दूसरी शताब्दी ई० को प्रचलित 
रामायण का काल मानते हैं, एम० विंटरनित्स दूसरी शताब्दी ई० अधिक समीचीन 
समझते हैं | सी०. वी० वैद्य* इसका काल दूसरी श० ई० पू० तथा दूसरी शताब्दी ई० के 
बीच में मानते हैं, यद्यपि वह पहली श० ई० पू० अधिक संभव समझते हैं| कालिदास के 
समय में रामायण ने अपना प्रचलित रूप धारण कर लिया था तथा महाभारत के 
आरण्यक-पर्व के रचनाकाल में बालकांड तथा उत्तरकाण्ड की कुछ सामग्री प्रचलित हो गई 
थी | अत: अधिक संभव है कि प्रचलित रामायण का रूप दूसरी श० ई० के बाद का नहीं 
है+ | आदि रामायण प्रचलित रामायण से इतना भिन्न है कि इस महत्त्वपूर्ण विकास के लिए 
कई शताब्दियों की आवश्यकता प्रतीत होती है। अत: वाल्मीकिकृत रचना कम से कम 
तीसरी श० ई० पू० की होगी | कई विद्वान्‌ वाल्मीकि का काल और प्राचीन मानते हैं। 


१. दे? ए० डब्लू० एलेगेल: जर्मन ओरियन्टल जर्नल, भाग ३, पृ० ३७९ | जी गोरेसियो : रामायण 
भाग १० भूमिका | 

२. जी० टी० द्वीलर: हिस्द्री आऑव इंडिया, भाग २ (लन्दन १८६९) | ए० वेबर : आन्‌ दि रामायण 
(बम्बई १८७३) । 

३. एच० याकोबी: डस रामायण, पृ० १०० | एम० विंटरनित्स : हि० इं० लि० भाग १, पृ० ५००, 
५१७। ह 

४. सी० वी० वैद्य: दि रिडिल आँव दि रामायण, पृ० २० और ५१। 

५. किन्तु इसके बाद भी पौराणिक कथाओं तथा अन्य प्रक्षेपों का सम्मिश्रण हुआ होगा। अत: इन 
अर्वाचीन अंशों के कारण समस्त बालकाण्ड का समय चौथी श० ई० निर्धारित करना तर्कसंगत नहीं 
है| दे० डब्लू० किर्फल : रामायण बालकाण्ड उण्ड पुराण। 

प्रामाणिक वाल्मीकिकृत रामायण में बौद्ध धर्म की ओर निर्देश नहीं मिलता। अतः: 
इसकी रचना बुद्ध के पूर्व ही अथवा पाँचवीं श० ई० पू० में हुई होगी। यह एम० 
मोनियेर विलियम्स तथा सी० वी० वैद्य का प्रधान तर्क प्रतीत होता है'| लेकिन प्राचीन 
बौद्ध साहित्य तथा जातकों की सामग्री के विश्लेषण के स्पष्ट है कि तिपिटक के रचनाकाल 
में रामकथा सम्बन्धी स्फुट आख्यान-काव्य प्रचलित हो चुका था, लेकिन रामायण की 
रचना नहीं हो पाई थी ( दे० नीचे अनु० ८२)। 

डॉ० याकोवी रामायण का रचनाकाल पाँचवीं श० ई० से पूर्व, छठी और आठवीं 
श० ई० पू० के बीच में मानते हैं'। ए० ए० मैकडोनेल ने अपने संस्कृत साहित्य के 
इतिहास (लंदन १९०५, पृ० ३०९) में याकोबी के तर्क स्वीकार कर रामायण को बुद्ध के 
पूर्व का माना था। बाद में उन्होंने छन्दःशास्त्र की दृष्टि से पाली गाथाओं तथा रामायण के 
एलोकों की तुलना के आधार पर माना है कि वाल्मीकि रामायण की रचना चौथी शताब्दी 
ई० पू० के मध्य में हुई थी। उनके अनुसार रामायण दूसरी श० ई० के अंत तक अपना 
वर्तमान रूप धारणकर चुका था ((दे० इन० रि० ए०, भाग १०, पृ० ५७५) | ए० बी० 
कीथ डॉ० याकोबी के ग्रन्थ के बीस वर्ष बाद उनके तर्कों का विस्तृत विश्लेषण तथा 
खण्डन करके आदि 'सैमायण की रचना चौथी शताब्दी ई० पूर्व में रखते हैंर। 
एम० विंटरनित्स प्राय: ए० बी० कीथ से सहमत हैं, लेकिन वे वाल्मीकि को तीसरी 
शताब्दी ई० पू० का मानते हैं*। अत: अधिक संभव प्रतीत होता है कि वाल्मीकि ने 
लगभग ३०० ई० पू० अपनी अमर रचना की सृष्टि की है। इस निर्णय की पुष्टि इससे 
भी होती है कि पाणिनि में रामायण, वाल्मीकि अथवा रामायण के प्रमुख पात्रों दशरथ, 
राम, लक्ष्मण, भरत, हनुमान, सुग्रीव, विभीषण आदि का उल्लेख नहीं होता। लेकिन 
उनके समय में राम-कथा प्रचलित हुई होगी क्‍योंकि सूत्रों में कैकेयी (७, ३, २), कौशल्या 
(५, १, १५५) तथा शूर्पणखा (६, २, १२२) की ओर संकेत मिलते हैं। गणपाठ में 
परिवर्द्ध। होता रहा, अत: गणपाठ के उल्लेखों पर तर्क आधारित नहीं किया जा 
कब ; इसमें रामकथा के मुख्य पात्रों के नाम (राम, लक्ष्मण, भरत, रावण आदि) 
आये हैं। 


बाः-अप रिकॉ् वाल्मीकि 


२८. युद्धकाण्ड की फलश्रुति (दे० रा० ६, १२८, १०५) को छोड़कर प्रामाणिक 
वाल्मीकिकृत रामायण में वाल्मीकि की ओर से कहीं भी संकेत नहीं मिलता | इस फलश्रुति 
में तथा बालकाण्ड, उत्तरकाण्ड और महाभारत में वाल्मीकि को रामायण का रचयिता 
माना गया है। इस प्राचीन परम्परा के विरोध में कोई भी युक्तिसंगत तर्क नहीं दिया जा 
सकता है। किन्तु यह अवश्य मानना पड़ेगा कि इस महान्‌ कवि के जीवनवृत्त के सम्बन्ध 
में प्रामाणिक सामग्री का नितान्त अभाव है। 


एम० एम० विलियम्स: इण्डियन एपिक पोइटद्री (लन्दन १८६३) पूृ० ३। 

दे० एच० याकोबी : डस रामायण, पृ० १०१ आदि ।| 

दे० ज० रा० ए० सो० १९१५ (पृ० २३१८-२८), दि एज आँव्‌ दि रामायण। 
दे० हि० इ० लि० भाग १, पृ० ५१६। 

२६ प्राचीन रामकथा- साहित्य 


(अ) आदिकवि से भिन्न तीन अन्य वाल्मीकि 

२९, तैत्तिरीय प्रातिशाख्य में एक वैयाकरण वाल्मीकि! का उल्लेख है जो निश्चित 
रूप से आदि कवि से भिन्न है। यह ए० वेबर* तथा एच० याकोबी'* आदि विशेषज्ञों की 
राय है। इससे इस बात का पता चलता है कि “वाल्मीकि” नाम प्राचीन काल में प्रचलित 
था| अत: हमें कोई आश्चर्य नहीं होना चाहिए यदि अन्यत्र भी वाल्मीकि नामक व्यक्तियों 
का उल्लेख मिल जाए। 

महाभारत के उद्योगपर्व में गरुड़वंशी विष्णुभक्त सुपर्ण पक्षियों की सूची में वाल्मीकि 
का भी नाम आया है। सुपर्ण वंश संभवत: सपत्तसिन्धु की एक यायावर आर्य जाति थी!। 
महाभारत में इनके सम्बन्ध में कहा गया है कि ये कर्म से क्षत्रिय थे-कर्मणा क्षत्रिया: (दे० 
५, ९९, ६) | सुपर्ण वाल्मीकि तथा आदिकवि वाल्मीकि की अभिन्नता के पक्ष में कोई भी 
प्रमाण नहीं मिलता | अभिन्नता के विरोध में यह तर्क दिया जा सकता है कि सुपर्ण वंश 
महाभारत में विष्णुभक्त माना गया है (दे० ५, ९९, ८) किन्तु कवि वाल्मीकि के विषय 
में कहा गया है कि उन्होंने शिव की शरण ली थी (दे० आगे अनु० ३३) | अत: अधिक 
संभव यही प्रतीत होता है कि सुपर्ण वाल्मीकि तथा आदिकवि भिन्न ही हैं। 

महाभारत में केवल द्रोणपर्व (११८, ४८) तथा शांतिपर्व (२००, ४) के अन्तर्गत 
वाल्मीकि को स्पष्ट शब्दों में कवि माना गया है। इसके अतिरिक्त शांतिपर्व (५७, ४०) में 
भार्गव कवि का तथा अनुशासन पर्व (१८, ८-१०) में एक वाल्मीकि का उल्लेख है 
जिसके विषय में कहा है कि उनका यश श्रेष्ठ होगा। महाभारत के अन्य पर्वों में बहुत से 
स्थलों पर महर्षि वाल्मीकि का उल्लेख है; उदाहरणार्थ-आदि पर्व ५०, १४; सभापर्व ७, 
१४; वनपर्व ८३, १०२; उद्योग पर्व ८१, २७। विशेषज्ञों (हॉप्किन्स, सुककणकर) के 
अनुसार द्रोण पर्व का वर्तमान रूप बहुत ही परिवर्द्धित है और शांति पर्व तर्था अनुशासन 
पर्व निश्चित रूप से अर्वाचीन हैं| डॉ० एस० के० दे ने पूना संस्करण में द्रोण पर्व की 
रामकथा को प्रक्षिप्त माना है। अत: बहुत संभव है कि महाभारत के व्यासों ने अपेक्षाकृत 
अर्वाचीन काल में कवि वाल्मीकि का परिचय प्राप्त किया है और ये बहुसंख्यक स्थल 
आदि-कवि वाल्मीकि से भिन्न किसी अन्य वाल्मीकि नामक ऋषि से सम्बन्ध रखते हों। जो 
कुछ भी हो इन स्थलों पर जीवन-वृत्त विषयक सामग्री नहीं मिलती। इस प्रकार हमें 
आदिकवि से भिन्न तीन अन्य वाल्मीकियों का पता मिल गया है-वैयाकरण वाल्मीकि, 
सुपर्ण वाल्मीकि तथा महर्षि वाल्मीकि | 


(आ) बालकाण्ड और उत्तरकाण्ड 

३०. बालकाण्ड के रचनाकाल के समय तक आदिकवि वाल्मीकि तथा प्राचीन 
ऋषिवर वाल्मीकि की अभिन्नता सर्वमान्य होने लगी थी तथा वाल्मीकि को रामायण की 
घटनाओं का समकालीन माना गया था | 





१. मद्रास विश्वविद्यालय द्वारा प्रकाशित तैत्तिरीय प्रातिशाख्य में (सन्‌ १९३०) तीन स्थलों पर वाल्मीकि 
का उल्लेख है--_५, ३६; ९, ४; १८, ६। 

२. दे० ऑन दि रामायण, पृ० १७ टिप्पणी | 

२. दे० इस रामायण, पृ० ६६ टि०। 
दे० ए०सी० दास, ऋग्वेदिक इण्डिया, पृ० ६५ और १४८। 


वाल्मीकिकृत रामायण २७ 


बालकाण्ड के प्रारम्भ में रामायण की उत्पत्ति की कथा मिलती है। तपस्वी (सर्ग १, 
१), मुनि (२, ४), महर्षि (४, ४) वाल्मीकि नारद से रामकथा का सार सुन लेते हैं; 
अनन्तर वह, श्लोक का आविष्कार करने के बाद, ब्रह्मा के आदेश से रामकथा को 
एलोकबद्ध करते हैं और अपनी इस रचना को अपने दो कुशीलव शिष्यों को सिखलाते हैं। 
ये दोनों सर्वत्र रामायण गाते हैं और एक बार उसे अयोध्या के राजमहल में भी राम और 
उनके भाइयों को सुनाते हैं। (दे० बालकाण्ड, सर्ग १-४) | 

उत्तरकाण्ड के अनुसार लक्ष्मण परित्यक्ता सीता को वाल्मीकि के आश्वम के पास 
जंगल में छोड़ते समय उनको सान्त्वना देते हुए कहते हैं--वाल्मीकि के यहाँ आश्रय लेना, 
वे ब्राह्मण तथा दशरथ के सखा हैं- 

राज्ञों दशरथवस्यैव पितुर्मे मुनिपुंगव:॥ १६॥ 
सखा परमको विप्रो वाल्मीकि: सुमहायशा:॥ (सर्ग ४७) 

बाद में सीता वाल्मीकि के आश्रम में लव और कुश को जन्म देती हैं (दे० सर्ग 
६६); वे वाल्मीकि से रामायण सीख लेते हैं और उनका आदेश पाकर उसे राम के 
यज्ञस्थल पर सुनाते हैं (दे० सर्ग ९३-९४) | रामायण सुन लेने के बाद राम सीता को 
बुला भेजते हैं और वाल्मीकि सीता को ले आकर सभा के सामने सीता के सतीत्व का 
साक्ष्य देते हैं। इस अवसर पर वाल्मीकि अपना परिचय देकर कहते हैं कि मैं प्रचेता का 
दसवाँ पुत्र हूँ। मैंने हजारों वर्ष तक तप किया है: 

प्रचेतसो5ह॑ दशमः  पुत्रो राघवनन्दन। 
न स्मराम्यनृतं वाक्यमिमो तु तब पुत्रकौ॥ १८॥ 
बहुवर्ष सहस्नाणि तपश्चर्या मया कृता॥ (सर्ग ९६) 
इसके अतिरिक्त वह इस बात पर बल देते हैं कि मैंने कभी पाप नहीं किया है: 
मानस कर्मणा वाचा भूतपूर्व न किल्विषम्‌। (वही, श्लोक २०) 
इससे स्पष्ट है कि वाल्मीकि के दस्यु होने की जो कथा बाद में प्रचलित हो गई है वह 
उत्तकाण्ड के रचयिता को मान्य नहीं है। 

३१. बालकाण्ड (२, ३) के अनुसार वाल्मीकि का आश्रम तमसा तथा गंगा के 
समीप ही स्थित है। तमसा यहाँ पर अयोध्या काण्ड (सर्ग ४५-४६) की तमसा से भिन्न 
गंगा की कोई उपनदी है। उत्तरकांड के प्रसंगों से पता चलता है कि वह नदी गंगा के 
दक्षिण में ही थी, क्योंकि लक्ष्मण और 'सीता अयोध्या से आकर गंगा पार करने के बाद 
ही वाल्मीकि के आश्रम के निकट पहुँचते हैं (दे० सर्ग ४७) | शत्रुघ्न के विषय में कहा 
जाता है कि वाल्मीकि आश्रम से पश्चिम की ओर जाते हुए वह “यमुनातीरम्‌' पर 
उतरते हैं (सर्ग ६६, १५)। बाद में एक अन्य परम्परा प्रचलित होने लगी, जिसके 
अनुसार वाल्मीकि का आश्रम गंगा के उत्तर में माना जाता था; रामायण के टीकाकार 
कतक तथा गोविन्दराज उपर्युक्त “यमुनातीरम्‌” के स्थान पर “गंगातीरम्‌' शुद्ध मानते 


हैं। 


१.  दाक्षिणात्य रामायण (उत्तरकाण्ड १११, ११) में वाल्मीकि को एक अन्य स्थल पर भी प्रचेता का 
पुत्र कहा गया है, किन्तु यह उल्लेख अन्य पाठों में नहीं मिलता। 


२८ प्राचीन रामकथा- साहित्य 


रामायण के दाक्षिणात्य पाठ! के एक प्रक्षेप के अनुसार जो अन्य दो पाठों में नहीं 
मिलता, राम, लक्ष्मण और सीता चित्रकूट के निकट ही वाल्मीकि के आश्रम में पहुँचते है: 
इति सीता च रामस्य च लक्ष्मणश्च कृतांजलि:। 
अभिगम्याश्रमं सर्वे वाल्मीकिमभिवादयन्‌ ॥ १६॥ (अयोध्याकांड, सर्ग ५६) 

. इसके अनुसार अध्यात्म रामायण (२, ६), आनन्द रामायण (१, ६), 
रामचरितमानस (२, १२४) आदि बहुसंख्यक अर्वाचीन रामकथाओं में वाल्मीकि का 
आश्रम यमुना के पार चित्रकूट के पास ही स्थित है। आजकल भी यह बाँदा जिले में 
माना जाता है। 


(इ) भार्गव वाल्मीकि 
३२. प्रचलित वाल्मीकि रामायण में भार्गव च्यवन का दो प्रसंगों में उल्लेख हुआ 

है-बालकाण्ड में सगर की कथा के अंतर्गत (सर्ग ७०, ३२) तथा उत्तरकाण्ड में लवणवध 
के वृत्तान्त में (सर्ग ६०-६४) | इन स्थलों पर भार्गव च्यवन तथा वाल्मीकि के किसी 
सम्बन्ध का संकेत नहीं मिलता, किन्तु फिर भी उत्तरकाण्ड के रचनाकाल के समय तक 
वाल्मीकि का सम्बन्ध भार्गवों से जोड़ा गया था, क्योंकि वाल्मीकि को प्रचेता का दसवाँ पुत्र 
माना गया है| बाद में वाल्मीकि को भार्गव की उपाधि मिल गई है। महाभारत में 
रामचरित के रचयिता भार्गव का जो उल्लेख है वह वाल्मीकि ही प्रतीत होता है क्‍योंकि 
जिस श्लोक का उल्लेख है वह प्रचलित रामायण के दाक्षिणात्य पाठ के एक एलोक से 
मिलता-जुलता है : 

श्लोकश्चायं पुरा गीतो भागविण महात्मना। 

' आख्याते रामचरिते नृपतिं प्रति भारत॥ ४०॥ 

राजानं प्रथम विन्देत्‌ ततो भार्या ततो धनम्‌। 

राजन्यसति लोकस्य कुतो भार्या कुतो धनम्‌॥ ४१॥ (शांतिपर्व ५७) 

अराजके धनं नास्ति नास्ति भार्याप्यराजके। 

इदमत्याहित॑ं चान्यत्कुत: सत्यमराजके॥ ११॥ (अयोध्याकाण्ड ६७ ) 


परवर्ती रचनाओं में वाल्मीकि को बहुधा. भार्गवर मोना गया है; उदाहरणार्थ 
विष्णुपुराण (३, ३, १८) और मत्स्यपुराण (१२, ५१) । ऐसा प्रतीत होता है कि भार्गव 
च्यवन तथा वाल्मीकि के वृत्तान्तों के सम्मिश्रण से वाल्मीकि को भार्गव की उपाधि मिल 
गई हो | “वाल्मीकि” की व्युत्पत्ति प्राय: “'वल्मीक' से मानी जाती है; अत: यह कथा प्रचलित 
होने लगी कि वाल्मीकि वास्तव में वल्मीक (दीमकों की बाँबी) से निकला था। अब ध्यान 


१. केवल पश्चिमोत्तरीय पाठ (दे० २, १०५, १४) में भरत के वाल्मीकि आश्रम होकर चित्रकूट 
पहुँचने का उल्लेख है। 

२. प्रचेता तथा वरुण एक हैं (दे० कुमारसंभव २, ११); ऋग्वेद (६, ६५ और १०, १६) में भूगु का 
नाम वारुणि माना गया है तथा शतपथ ब्राह्मण में इसका स्पष्ट उल्लेख है कि भृगु वरुण के पुत्र हैं 
(दे० ११, ६, १, १) । भागवतपुराण में कहा गया है कि वरुण की पत्नी चर्षणी से दो पुत्र, भृगु 
तथा वाल्मीकि उत्पन्न हुए थे (दे० ६, १८, १)। 

३. रामायण के पश्चिमोत्तरीय पाठ के अंतिम श्लोक में वाल्मीकि को भार्गव की उपाधि दी गई है (दे० 
७, १२२, ३१) | 

देने योग्य है कि भार्गव च्यवन के विषय में इस प्रकार की कथा व्यापक रूप से प्रचलित 
थी। महाभारत के आरण्यक पर्व के अनुसार भृगु के पुत्र च्यवन तपस्या करते हुए इतने 
समय तक निश्चल खड़े रहे कि उनका शरीर वल्मीक से आच्छादित हो गया था। राजपुत्री 
सुकन्या ने उनको अंधा बना दिया और बाद में उससे विवाह भी कर लिया (अध्याय 
१२२) । यह वृत्तान्त भागवतपुराण (९, ३) स्कंदपुराण (आवन्त्य खंड, चतुश्शीतिलिंग 
माहात्म्य, अध्याय. २० और प्रभास खंड, प्रभासक्षेत्र माहात्म्य, अध्याय २८१), 
देवीभागवतपुराण (६ ,२-३) और पद्मपुराण (पातालखंड,अध्याय १५) में भी मिलता है। 
वाल्मीकि तथा च्यवन दोनों के विषय में माना गया है कि वे वल्मीक से निकले थे; 
इसी कारण दोनों की कथाओं का सम्मिश्रण स्वाभाविक प्रतीत होता है।.एक ओर से 
वाल्मीकि को भार्गव की उपाध्चि दी गई है तथा दूसरी ओर च्यवन: का संबंध रामकथा से 
जोड़ा गया। कृत्तिवास रामायण में तो वाल्मीकि को च्यवन का पुत्र बना दिया गया है। 
अश्वघोष अपने बुद्धचरित में कहते हैं कि जिस काव्य की रचना करने में च्यवन समर्थ 
नहीं थे, उसकी वाल्मीकि ने सृष्टि की : 
वाल्मीकिरादी च ससर्ज पं 
जग्रन्थ यन्न च्यवनो महर्षि:' ॥ १, ४३॥ 
(ई) दस्यु वाल्मीकि 
३३. एक परम्परा के अनुसार वाल्मीकि पहले डाकू थे और दीर्घकालीन तपस्या के 
पश्चात्‌ ही रामायण की रचना करने में समर्थ हुए; इस कथा की प्राचीनता के सम्बन्ध में 
सन्देह है। स्कंदपुराण में इसका पहले पहल विकसित रूप मिलता है; इस पुराण की 
अधिकांश सामग्री आठवीं शताब्दी ई० के बाद की है, और इसमें बहुत से प्रक्षेप जोड़े गए 
हैं जिनका रचनाकाल अज्ञात है? | फिर भी महाभारत के अनुशासन पर्व में प्रस्तुत कथा 
का एक प्रकार से प्रथम आभास विद्यमान है। वाल्मीकि युधिछिर से कहते हैं कि किसी 
विवाद में मुनियों ने मुझको ब्रह्मघ्न कहा था। इस कथन मात्र से मैं पापी बन गया था। 
मैंने शिव की शरण ली और उन्होंने मुझको पाप से मुक्त करके कहा--“तेरा यश श्रेष्ठ 
होगा“. 
वाल्मीकिश्चाह भगवान्युधिष्ठिरमिदं वच:। 
विवादे साग्निमुनिर्त्रहमघ्]नो वै भगवानिति॥ ८॥ 
उक्त: क्षणेन चाविष्टस्तेनाधर्मण भारत । 
सो5हमीशानमनघममोघं शरणं गत:॥ ९॥ 
मुक्तश्चास्मि ततः पापैसततो दुःखबविनाशन:। 
आह मां त्रिपुरघ्नो वै यशस्ते5ग्य्रं भविष्यति ॥ १०॥ (अध्याय १८) 
इस उद्धरण में एक वाल्मीकि की चर्चा है, जिसके बारे में कहा जाता है कि उनका यश 
श्रेष्ठ होगा; अत: उसे आदिकवि मानना युक्तियुक्त ही है। उनको अग्निहोतू मुनियों के शाप 





१. ई० ए० जॉन्स्टन का संस्करण (कलकत्ता १९३५); ई० बी० कावेल के संस्करण में पाठ इस प्रकार 
है-“वाल्मीकिनादश्च ससर्ज पद्यम्‌”। 


२. दे० आर० सी० हाजरा, पुराणिक रेकार्ड्स, पू० १६५। 

से ब्रह्महत्या का दोष लगा था; आगे चल्लकर उनका वास्तव में ब्रह्मघ्न तथा दस्यु माना 
जाना अनुशासन पर्व के इस प्रसंग का स्वाभाविक विकास प्रतीत होता है | 


३४. स्कंदपुराण में वाल्मीकि के विषय में चार कथाएँ सुरक्षित हैं। बैष्णबखंड के 
वैशाखमासमाहात्म्य में एक व्याध का वृत्तान्त मिलता है, जिसका नाम नहीं दिया गया है। 
वह रामनाम का जप करने के फलस्वरूप यह वरदान प्राप्त कर लेता है कि वह अपने 
अगले जन्म में वल्मीक नामक क्रषि के कूल में उत्पन्न होगा तथा वाल्मीकि का नाम 
धारण कर यशस्वी बन जाएगा | कृणु नामक तपस्वी के शरीर के चारों ओर वल्मीक बन 
गया था जिससे उसका नाम वल्मीक ही पड़ा था | व्याध उसी वलमीक के पुत्र के रूप में 
प्रकट हुआ, वाल्मीकि के नाम से विख्यात होने लगा और दिव्य रामकथा की रचना करने 
में समर्थ हुआ (दे० अध्याय २१) | 

प्रस्तुत कथा में वाल्मीकि अपने पूर्वजन्म में ही व्याध थे तथा उनके पिता के शरीर 
में वाल्मीक बन गया था। स्कंदपुराण की अन्य कथाएँ लोकप्रसिद्ध वृत्तान्त के अधिक 
निकट हैं, किन्तु उनमें रामनाम-जप का उल्लेख नहीं है। अवंतीखंड के आवन्त्य 
क्षेत्रमाहात्म्य (अध्याय २४) में अग्नि शर्मा की कथा वर्णित है। वह डाकू था; किसी दिन 
सात ऋषियों से उसकी भेंट हुई वह उनको मार डालना ही चाहता था कि ऋषियों ने उसे 
उसके परिवार से यह पूछने भेजा कि “क्या तुम लोग मेरे पाप-फल के भागी बनने के 
लिए तैयार हो ?” इस पर परिवार ने इन्कार किया | अग्नि शर्मा ऋषियों के पास लौटा 
और उनका परामर्श हृदयंगम कर ध्यान तथा मंत्रजप करने लगा। १३ वर्ष के बाद सात 
ऋषि फिर उस स्थल पर पहुँचे और उन्होंने उसके शरीर के चारों ओर वाल्मीक बना 
हुआ देख लिया। तब उन्होंने उसको निकालकर उसका नाम वाल्मीकि रखा और उसको 
रामायण लिखने का आदेश दिया । 


नागरखंड में लोहजंघ नामक हट्विज की कथा मिलती है (दे० अध्याय १२ ४) | वह 
पितृमातृपरायण होने के कारण अकाल के समय अपने ह०म का पालन करने के लिए 
दस्यु बन जाता है। सप्तर्षियों से भेंट होती है तथा अन्य वृत्तान्तों की भाँति उसका परिवार 
उसके पाप का भागी बनने से इनकार करता है। वह ऋषियों के पास लौटता है और वे 
उसको “जाटघोट” मंत्र पढ़ाकर चले जाते हैं| बाद में सप्तर्षि उस जगह होकर लौटते हैं: 
वे लोहजंघ को कुमंत्र द्वारा भी संसिद्धि-प्राप्त पाते हैं तथा उसका शरीर वलमीक से 
समावृत्त देखकर उसे वाल्मीकि नाम देते हैं| 


प्रभासखंड के प्रभासक्षेत्रमाहात्मय (दे० अध्याय २९८) में निम्नलिखित कथा है| 
शमीमुख नामक ब्राह्मण का पुत्र वैशाख चोरी द्वारा अपने परिवार का पालन-पोषण करता 
था। सप्तर्षियों से भेंट होने पर वह अपने परिवार से सुन लेता है कि वे उसके दोष के 
भागी नहीं बनना चाहते हैं। इस पर वह वैरागी बनकर हजारों वर्ष तक तपस्या और 
जप करता है तथा उसका शरीर वल्मीक से समावृत्त हो जाता है। सप्तर्षि लौटते हैं 
कक उसका नाम वाल्मीकि रखकर भविष्यवाणी करते हैं कि वह रामायण की रचना 
गा: 
स्वच्छन्दा भारती देवी जिद्डाग्रे ते भविष्यति। 
कृत्वा रामायणं काव्यं ततो मोक्ष गमिष्यसि॥ 

३५. उपर्युक्त कथाओं का सबसे प्रचलित रूप! अध्यात्म रामायण के अयोध्याकांड 
(सर्ग ६, श्लोक ४२-८८) में मिलता है। राम, लक्ष्मण और सीता निर्वासित होकर 
चित्रकूट के पास पहुँचे, उन्होंने अपना निवास-स्थल निश्चित करने के लिए वाल्मीकि का 
परामर्श माँगा, वाल्मीकि ने राम की स्तुति करने के पश्चात्‌ रामनाममाहात्म्य दिखलाने के 
उद्देश्य से अपनी कथा सुनाई : 

अहं पुरा किरातेषु किरातै: सह वर्धितः। 

जन्ममात्रह्विजत्वं मे शूद्राचाररत: सदा॥ ६५॥ 
“मैं पहले किरातों के साथ रहा करता था और निरन्तर शूद्रों के आचरण में रत रहने के 
कारण मेरा ब्राह्मणत्व जन्म मात्र का था। शूद्रा के गर्भ से मेरे बहुत से पुत्र उत्पन्न हुए। 
चोरों के कुसंग से मैं भी चोर बन गया था और सदा धनुष-बाण धारण किये रहता था। 
एक दिन मैंने सात मुनियों को जाते देखा और उनके वस्त्र इत्यादि छीनने के उद्देश्य से 
उन्हें घोर वन में रोक लिया। मुनियों ने कहा कि जिन कुटुम्बियों के लिए तुम नित्य पाप 
संचय करते हो उनसे जाकर पूछ लो कि वे तुम्हारे अधर्म के भागी बनने के लिए तैयार 
हैं कि नहीं। मैंने जाकर पूछा और मुझे उत्तर मिला--“यह पाप तो तुम्हीं को लगेगा; हम 
केवल धन के ही भोगने वाले हैं।” यह सुनकर मुझे वैराग्य उत्पन्न हुआ और मैंने उन 
मुनियों की शरण ली। है राम ! मुनियों ने आपस में परामर्श किया और आपके नामाक्षरों 
को उलटा कर मुझसे कहा--तुम इसी स्थान पर एकाग्रचित्त होकर निरन्तर “मरा” का जप 
करो (एकाग्रमनसात्रैव मरेति जप सर्वदा) । मैंने ऐसा ही किया। निश्चल खड़ा रहने के 
फलस्वरूप मेरे ऊपर वल्मीक बन गया। एक सहल्न युग बीतने पर वे ऋषि लौटे और 
उन्होंने मुझको निकलने का आदेश देकर कहा---“हे मुनिवर ! तुम वाल्मीकि हो। इस 
समय तुम वल्मीक से निकले हो, अत: तुम्हारा दूसरा जन्म हुआ।” 

रामचरितमानस के कई स्थलों पर उपर्युक्त कथा की ओर संकेत मिलते हैं : 

जान आदि कवि नाम प्रतापू। 
भयउ सुद्ध करि उलटा जापू॥ ५॥ (बालकाण्ड, दोहा १९) 
उलटा नामु जपत जगु जाना। | 
बालमीकि भए ब्रह्म समाना॥ ८॥ (अयोध्याकाण्ड, दोहा १९४) 
गनिका अजामिल व्याध गीध गजादि खल तारे घना (छंद) (उत्तरकाण्ड, दोहा 
१३०) 

३६. तत्त्वसंग्रह रामायण में जो दस्यु वाल्मीकि की कथा मिलती है इसमें कई 
अलौकिक घटनाओं का सत्रिवेश किया गया है। जब व्याध अपने परिवार की ओर से 
निराश होकर सप्तर्षियों के पास पहुँचा, तो वे व्याध को राम की महिमा समझाने लगे। 
उस समय एक आकाशवाणी सुनाई दी और सप्तर्षियों को आदेश मिला कि वे व्याध को 
“'म-रा” मंत्र सिखावें | इसके बाद व्याध तपस्या करने लगा और उसके शरीर के चारों ओर 
वल्मीक बनने लगा। यह देखकर इन्द्र घबराने लगे किन्तु बृहस्पति ने उनको समझाया कि 
वह तपस्वी महर्षि बनकर रामायण की रचना करने वाला है। बहुत समय बीत जाने पर 


१. मद्रास कैटालॉग (आर ३८१४) में जैमिनी रामायण की पुष्पिका इस प्रकार है--इति जैमिनीरामायणे 
रामनाममाहात्म्ये व्याधस्य सप्तर्षिदर्शनम्‌ | 

जब सप्तर्षि लौटे तब देवता भी आ पहुँचे और विष्णु ने वाल्मीकि को आशीर्वाद दिया कि 
वह रामायण के रचयिता बन जायेंगे। इस पर वाल्मीकि ने नारायण की स्तुति की तथा 
वह जाकर तमसा नदी के तट पर रहने लगे। वहीं पर उन्होंने नारद से रामकथा सुनकर 
रामायण लिखने का निर्णय किया (दे० अयोध्याकाण्ड, २२-३०) !। 

३७. आनन्द रामायण के राज्यकाण्ड (अध्याय १४) में जो विस्तृत कथा मिलती है, 
उसमें वाल्मीकि के तीन पहले जन्मों का वर्णन किया गया है। पहले जन्म में वह स्तंभ 
नामक ब्राह्मण है, द्वितीय जन्म में वह व्याध है; तीसरे जन्म में वह कृणु का पुत्र है और 
तपस्या करने के पश्चात्‌ वाल्मीकि बन जाता है। इस वृत्तान्त की अधिकांश सामग्री 
अध्यात्म रामायण तथा स्कंदपुराण के वैष्णव खंड की कथाओं से ली गई है। आनन्द 
रामायण के वृत्तान्त का सारांश इस प्रकार है: शाकल नगर का निवासी, श्रीवत्सगोत्र का 
स्तंभ नामक ब्राह्मण महापापी था। एक वेश्या में आसक्त होने के कारण वह नित्यक्रिया 
छोड़कर शूद्रवत्‌ आचार किया करता था| फिर भी किसी दिन उसके यहाँ एक ब्राह्मण का 
आतिथ्य-सत्कार हुआ और उसी पुण्य के फलस्वरूप उसका उद्धार संभव हुआ। स्तंभ 
अपनी मृत्यु-शय्या पर उस गणिका का स्मरण करते-करते चल बसा; इसी कारण से उसे 
व्याध का जन्म मिला और वह वेश्या भिल्लिनी के रूप में प्रकट होकर उसकी पत्नी बन 
गई । किसी दिन इस व्याध ने पंपातीर के पास शंख नामक ब्राह्मण का सर्वस्व लूट लिया। 
बाद में यह देखकर कि पथरीली जमीन पर चलने में ब्राह्मण को बहुत कष्ट हो रहा है 
उसने उनको उनके जूते लौटाए। ब्राह्मण ने आशीवद दिया और व्याध को यह भी 
बतलाया की पूर्वजन्म में ब्राह्मण के आतिथ्यसत्कार के पुण्य के फलस्वरूप उसे आज जूते 
लौटाने की सदृबुद्धि उत्पन्न हो गई है। इसके बाद ब्राह्मण ने भविष्य का उद्घाटन 
किया--“कृणु नामक मुनि घोर तपस्या करेंगे; उनके नेत्रों से वीर्य बह जायगा, जिसे एक 
साँपिन खाकर गर्भवती होगी। उस सर्पिणी से तुम्हारा जन्म होगा, किरात लोग तुम्हारा 
पालन करेंगे और तुम भी किरात बन जाओगे | तुमने आज जो मेरे उपानह लौटाए इस 
पुण्य के प्रभाव से सात मुनियों से तुम्हारी भेंट होगी। उनके आशीर्वाद से तुम वाल्मीकि 
बनकर रामकथा लिखोगे।” ऐसा ही हुआ; व्याध सर्पिणी के गर्भ से जन्म लेकर किरातों 
द्वारा पाला गया | यहाँ से लेकर अध्यात्म रामायण की उपर्युक्त समस्त कथा प्राय: एक ही 
शब्दावली में दुहराई जाती है। अंत में रामायण की उत्पत्ति के विषय में कहा गया है कि 
शंभु ने ब्रह्मा को रामचरित सुनाया था; नारद ने उसे ब्रह्मा से सुन लिया और बाद में 
उसे वाल्मीकि को सुनाया। तब क्रौंचचध के अवसर पर श्लोक की उत्पत्ति के पश्चात्‌ 
वाल्मीकि ने शतकोटिविस्तरम्‌” रामायण की रचना की | 


३८. कृत्तिवासीय रामायण में अध्यात्म रामायण की कथा का किंचित परिवर्द्धित 
रूप पाया जाता है। व्याध का नाम रत्नाकर है और वह च्यवन का पुत्र माना जाता 
है--च्यवन मुनिर पुत्र नाम रत्नाकर। सात मुनियों के स्थान पर ब्रह्मा और नारद से भेंट 
होने का वर्णन है। वैराग्य उत्पन्न होने के बाद रत्नाकर ब्रह्मा के कहने पर नदी में नहाने 
जाता है। नदी पर उसकी दृष्टि पड़ते ही वह सूख जाती है। तब ब्रह्मा रत्नाकर को 
रामनाम का जप करने का परामर्श देते हैं किन्तु उसका पापी मुँह इस पावन नाम का 





१. तत्वसंग्रह रामायण के उत्तरकांड में वाल्मीकि विषयक एक अन्य कथा मिलती है जो सीतात्याग के 
परोक्ष कारणों से सम्बन्ध रखती है। (दे० चतुर्थ भाग, अनु० ७२९) | 


वाल्मीकिकृत रामायण ३३ 


उच्चारण करने में असमर्थ है। इस पर रत्नाकर को “म-रा” जपने का परामर्श दिया 
जाता है। 

तोरवे रामायण (१, २) के अनुसार भरद्वाज ने क्रॉंच नामक वन में रहने वाले 
व्याध को आशीर्वाद दिया। बाद में उस व्याध ने बहुत समय तक तपस्या की और ब्रह्मा 
ने परमर्थित्व प्रदान किया। वह वल्मीक (बाँबी) से निकला, जिससे वह वाल्मीकि कहलाने 
लगा | 

एक अन्य कथा के अनुसार शिव और नारद से व्याध की भेंट होती है! | डे पोलिये 
के अनुसार वाल्मीकि दो ऋषियों के कहने पर वारह वर्ष तक तपस्या करके “भावी 
रामायण” लिखने में समर्थ हुए*। डब्लू० क्रूकर ने इसं कथा का एक और रूप पाया था; 
इसके अनुसार परमेश्वर ने गुरु नानक को वाल्मीकि के पास भेजा था, गुरु नानक के 
अनुरोध पर वाल्मीकि ने अपनी पत्नी से पूछा--क्या तुम मेरे लिए प्राण देने को तैयार 
हो ? नकारात्मक उत्तर सुनकर वाल्मीकि तपस्वी के रूप में चंडालगढ़ (चुनार, उ० प्र०) 
के गदा पहाड़ पर निवास करने लगे। वह स्थान बाद में भंगेयों का तीर्थ-स्थान बन गया। 
बलरामदास के उत्तरकाण्ड में वाल्मीकि की पत्नी का नाम धर्मवती है। 

३९. उपर्युक्त कथा में वाल्मीकि तथा भंगियों का जो सम्बन्ध सूचित किया गया है 
वह कई शताब्दियों से चला आ रहा है। भक्तमाल (कवित्त-७२) में वाल्मीकि को श्वपच 
कहा गया है तथा गोस्वामी तुलसीदास भी अपनी विनय पत्रिका में लिखते हैं--.-स्वपच- 
खल-भिल्ल-जमसनादि हरि लोकगत नामबल (दे० ४६, ९)।| आजकल उत्तर भारत के 
हिन्दू भंगी अपने को वाल्मीकि के भक्त मानकर उनकी पूजा करते हैं* | पंजाब में यह 
कथा प्रचलित है कि जब तक नागरिक भंगियों की ओर देखने से इनकार करते थे तब 
तक वाल्मीकि की लाश प्रति-दिन बनारस में दिखाई पड़ती थी*। मुसलमान भंगी अपने 
को लालबेगी कहकर पुकारते हैं, उर्दू लिपि में बाल्मीकि को आसानी से लालबेग पढ़ा जा 
सकता हे। डॉ० हरदेव बाहरी६ ने कई कथाओं का संकलन किया है, जिनमें लालबेग की 
उत्पत्ति वाल्मीकि से जोड़ी जाती है। एक कथा के अनुसार ब्रह्मा ने वाल्मीकि को अपने 
सिंहासन के सामान झाड़ने का कार्य सौंपा था। एक दिन ब्रह्मा ने वाल्मीकि को एक कपड़ा 
भेंट दिया था जिसे वाल्मीकि ने घर जाकर एक कोने में रख दिया:-। उसमें से एक बच्चा 
निकलते देखकर वाल्मीकि ब्रह्मा के पास दौड़े। ब्रह्मा ने समाचार सुनकर कहा--.“'तुम बूढ़े 
हो चले हो; तुम्हारे मरने के बाद यह बालक भंगियों का गुरु बन जायगा”। वाल्मीकि ने 
उसका पालन किया और वह बाद में लालबेग के नाम से विख्यात हुआ | 


१. दे० इं० ए० भाग ३१, पृ० २३५। 

२. दे० मिथॉलॉजी डेस इंदू, भाग १, पृ० १७८ । इस वृत्तान्त में वाल्मीकि को ब्रह्मा का अवतार माना 
गया है। दे० आगे अनु० ३९। 

३. दे० ट्राइब्स एंड कांस्ट्स, भाग १, पृ० २६२-३। 
कलककत्ते में अनुसूचित जातियों द्वारा हर साल आशिवन पूर्णिमा (कार्तिकस्नानारंभ) के दिन वाल्मीकि 
की जयन्ती घूमधाम से मनाई जाती है। 

५. दे० आर» सी० टेंपल, लेजंड्स आँव दि पंजाब, भाग १, पूृ० ४२९ और ईं० एँ०, भाग २७, पूृ० 
१्हर | | 

६. दे० लाल बेग की उत्पत्ति; जनपद (बनारस) भाग १, अंक ३, पृ० १९-२१। 

ब्रह्मा और वाल्मीकि का सम्बन्ध अपेक्षाकृत प्राचीन है। सारलादास के उडिया 
महाभारत! के अनुसार वाल्मीकि का जन्म इस प्रकार हुआ था: ब्रह्मा किसी समय 
गंगातट के मनुमेखला नामक स्थान पर तपस्या करने गये थे। वहाँ आठ देवकन्याओं को 
स्नान के पश्चात्‌ गंगा से निकलते देखकर ब्रह्मा का वीर्यपात हुआ था। उन्होंने वीर्य का 
एक अंश मेरु पर्वत पर फेंक दिया जिससे मेरुशूल ऋषि की उत्पत्ति हुई; शेष वीर्य नदी के 
बालू पर फेंका ग्या और उससे वाल्मीकि उत्पन्न हुए। उड़िया में वालू को बालि कहते हैं; 
संभव है बालि और वाल्मीकि का सादृश्य इस कथा की कल्पना में सहायक हुआ हो | इस 
कथा में वाल्मीकि एक तपस्वी के तेज से उत्पन्न होता है। श्री रघुराज सिंह की 
रामरसिकावली में भी ऐसा माना गया है। वाल्मीकि की कथा के अन्तर्गत कहा है कि 
एक मुनिराज की तपश्चर्या में किसी अप्सरा के विघ्त डालने के फलस्वरूप उस मुनि का 
वीर्यपात हुआ था | उर्वषी ने वीर्य एक कुम्भ में रख दिया और उससे अगस्त्य और वसिष्ठ 
का जन्म हुआ | किन्तु तेज का कुछ अंश घास पर गिर गया और उससे एक शिशु उत्पन्न 
हुआ, जिसे एक किरातिनी ने अपना लिया : 
रेत शेष रहिगो कुश माही । 
ताते एक शिशु भयो तहाँ ही॥ 
ताहि किरातिनि लैं घर आई। 
अपनी विद्या सकल पढ़ाई॥ 
भंगियों द्वारा जो वाल्मीकि की पूजा होती है, इसकी प्राचीनता तो संदिग्ध है; फिर 
भी इसमें सन्देह नहीं है कि पाँचवीं शताब्दी ई० तक राम की भाँति वाल्मीकि को भी 
विष्णु का अवतार माना गया है। विष्णु धर्मोत्तर पुराण की रचना पॉचवीं श० ई० में हुई 
थी; इसके प्रथम खण्ड में लिखा है कि त्रेता युग के अन्त में विष्णु वाल्मीकि के रूप में 
जन्म लेकर रामायण लिखने वाले थे (दे० अध्याय ७४, २८) | इस रचना के तृतीय खण्ड 
में कई स्थलों पर* वाल्मीकि की पूजा का उल्लेख हुआ तथा प्रतिमालक्षणम्‌ के अंतर्गत 
वाल्मीकि की मूर्ति के विषय में लिखा हैः 
गौरस्तु कार्यो वाल्मीकिर्जरामंडलदुर्दश :। 
तपस्यभिरत: शान्तो न कृशो न च पीवर:॥ ६४॥ (खंड ३, अध्याय ८५) 
बृहद्धर्म पुराण (१३वीं शत०) के मध्य खण्ड (अध्याय ११) में सती विष्णु को यह 
वरदान देती हैं कि वह वाल्मीकि के रूप में महाकाव्य की रचना करें| 
इस श्रकार हम देखते हैं कि हिल्दचीन में जो वाल्मीकि मंदिर में वाल्मीकि की मूर्ति 
तथा उनके विष्णु-अवतार होने का शिलालेख मिला है वह भारत में प्रचलित विश्वास पर 
आधारित है (दे० आगे अनु० ३२३) | 
(उ) संहार 
४०. प्रस्तुत विवेचन का निष्कर्ष यह है कि वैयाकरण वाल्मीकि तथा सुपर्ण वाल्मीकि 
के अतिरिक्त महाभारत के प्राचीनतम पर्वों में जिन महर्षि वाल्मीकि की चर्चा है वह 
आदि-कवि वाल्मीकि से भिन्न प्रतीत होते हैं। 
00 नीपकली:- ८4 6० विलजललिकि 
१. दे० सभा पर्व, १० २५० | प्रकाशक-राधारमण पुस्तकालय, कटक, १९५२ | 
२. दे० अध्याय ११८, ८; ११९, ५; १२०, ५। ११८वें अध्याय मे कहा गया है कि “'विद्याकामो5थ 
वाल्मीकि व्यासं वाष्यथ पूजयेत्‌ |” 


वाल्मीकिकृत रामायण ३५ 


रामायण के बालकाण्ड से पता चलता है कि लगभग प्रथम शताब्दी ई० पू० से 
आदि-कवि वाल्मीकि तथा महर्षि वाल्मीकि की अभिन्नता सर्वमान्य होने लगी थी तथा' 
वाल्मीकि को रामायण की घटनाओं का समकालीन बना दिया गया था। उत्तरकाण्ड के 
रचनाकाल में वाल्मीकि का अयोध्या के राजवंश से घनिष सम्बन्ध स्थापित किया गया 
था। वाल्मीकि दशरथ के सखा माने गए; उनके आश्रम में सीता के पुत्र उत्पन्न हुए और 
उनके शिष्य बन गए तथा राम के अश्वमेध के अवसर पर वाल्मीकि ने सीता के सतीत्व 
का साक्ष्य दिया। उस समय तक उनको ब्राह्मण की उपाधि भी मिल गई थी और वह 
प्रचेता के दसवें पुत्र माने जाने लगे| बाद में उनको विष्णु का अवतार भी माना गया है। 

वाल्मीकि नाम की व्युत्पत्ति के आधार पर यह प्रसिद्ध होने लगा कि तपस्या करते 
समय उनका समस्त शरीर वल्मीक से समावृत हो गया था। दूसरी ओर महाभारत के 
अनुसार भार्गव च्यवन के विषय में भी इस प्रकार की कथा प्राचीन काल से ही प्रचलित 
थी। इससे संभवत: च्यवन और वाल्मीकि के तृत्तान्तों का सम्मिश्रण हुआ और वाल्मीकि 
को भार्गव की उपाधि मिल गई।| 

महाभारत के अनुशासन पर्व में वाल्मीकि को किसी विवाद में एक बार “ब्रह्मघ्न” कहे 
जाने का उल्लेख है। क्‍या वाल्मीकि की इस निन्दा के वृत्तान्त में उनकी नीच जाति 
प्रतिध्वनित है ? क्या इसीलिए रामायण के उत्तरकाण्ड में उनके हजारों वर्ष तक तपस्या 
करने पर इतना बल दिया गया है? यह कष्ट-कल्पना नहीं कही जा सकती है। बालकाण्ड 
में इसका स्पष्ट उल्लेख है कि वाल्मीकि के शिष्य कुशीलब ही थे और कुशीलवों का 
समाज में कोई विशेष आदर नहीं था, जैसे कि उसके नाम ही से (कु-शील) प्रतीत होता 
है! | जो कुछ भी हो अनुशासन पर्व के इस प्रसंग से उन कथाओं का विकास, हुआ होगा 
जिनमें तपस्या करने के पूर्व वाल्मीकि के दस्यु होने का वर्णन है। उन कथाओं के मूल रूप 
में रामनाम का उल्लेख नहीं है; रामभक्ति के पल्‍लवित होने के पश्चात्‌ ही वाल्मीकि का 
यह वृत्तान्त रामनाम के गुणगान में परिणत कर दिया गया है। 


१.  अर्थशात्त्र में लिखा है कि शूद्रों का धर्म है--ट्विजाति की सेवा, वार्ता, शिल्प तथा कुशीलव-कर्म 
(शूद्रास्प ब्िजातिशुश्रुषा वार्त्ता कारु कुशीलवकर्म, प्रकरण १, पद ३) | गणिकाध्यक्ष नामक प्रकरण 
में इसका उल्लेख है कि आठ वर्ष तक राजा के लिए कुशीलव-कर्म करने से वेश्या पुत्र अपने को 
मुक्त कर सकता है (प्रकरण ४३, २) | बाद में कुशीलवों ने राम के पुत्रों के नाम कुश और लव 
रखकर अपने ही नाम की एक नयी व्ुत्पत्ति की कल्पना की है। 


अध्याय ३ 


महाभारत की रामकथा 


क--महाभारत और रामायण 

४१. रामायण में महाभारत के वीरों का निर्देश भी नहीं मिलता। दूसरी ओर 
महाभारत में न केवल रामकथा का वरन्‌ वाल्मीकिकृत रामायण का भी उल्लेख पाया 
जाता. है। इससे स्पष्ट है कि रामायण की रचना के पश्चात्‌ ही महाभारत को अपना 


वर्तमान रूप मिला है| फिर भी बहुत संभव है कि भारत (अर्थात्‌ महाभारत का. 
प्राचीनतम रूप) रामायण के पूर्व उत्पन्न हुआ था। चतुर्विशतिसाहस्ली भारतसंहिता [([दे० 


१, १, ६१) तथा शतसहस्रम (दे० १, ५६, १३. ३२) महाभारतम्‌, इन दो सोपानों का 
महाभारत ही में उल्लेख मिलता है। प्राय: समस्त विद्वानों की सम्मति से रामायण का 
रचनाकाल भारत तथा महाभारत के बीच में माना जाता है! | शांखायन आदि सूत्रों तथा 
पाणिनि में भारत के विषय में निर्देश मिलते हैं, रामायण के विषय में नहीं। अत: ऐसा 
प्रतीत होता है कि भारत की रचना रामायण से पूर्व हो चुकी थी। यह निर्विवाद है कि 
भारत तथा रामायण स्वतन्त्र रूप से उत्पन्न हुए---भारत पश्चिम में तथा रामायण पूर्व में। 
दोनों के सम्पर्क के पश्चात्‌ भारत ने महाभारत का रूप धारण कर लिया है* | 


महाभारत में रामकथा के जो विभिन्न रूप मिलते हैं, उनका निरूपण अगले परिच्छेद ' 
में किया जायगा। यहाँ पर महाभारत में रामायण तथा वाल्मीकि-सम्बन्धी उल्लेखों पर 


विचार किया जाता है। 
आरण्यकपर्व में भीम हनुमान के विषय में कहते हैं कि वह रामायण में प्रसिद्ध हैं: 
भ्राता मम गुणश्लाध्यो बुद्चिसत्ववलान्वित:। 
रामायणे5तिविख्यात: शूरो वानरपुंगव:॥ ११॥ (अध्याय १४७) 
स्वगरिहणपर्व में भी रामायण का स्पष्ट उल्लेख मिलता है : 
बेदे रामायणे पुण्ये भारते भारतर्षभ। 
आदी चान्‍न्ते च मध्ये च हरि: सर्वत्र गीयते ॥ ९३॥ (अध्याय ६) 
यह श्लोक हरिवंशपुराण में दुहराया गया. है दि० ३, १३२, ९४) | महाभारत में 


वाल्मीकि का अनेक स्थलों पर तपस्वी तथा महर्षि के रूप में उल्लेख मिलता है [दि० 


ऊपर अनु० २९) | इसके अतिरिक्त वाल्मीकि को कवि भी माना गया है। रामचरित्र के 
रचयिता भार्गव कवि विषयक एलोक ऊपर उद्धृत हुआ है (दे० अनु० ३२), एक अन्य 
स्थल पर वाल्मीकि नामक कवि का भी स्पष्ट उल्लेख हुआ है: 

अपि चाय पुरा गीतः श्लोको वाल्मीकिंना भुवि। 


पीडाकरममित्राणां यत्सात्कर्तव्यमेव तत्‌॥ ४८॥ (द्रोणपर्व, अध्याय ११८) 





१.  दे० पी० वी० काणे, ऐनल्स आँव दि भण्डारकर ऑरियेंटल रिसर्च इन्स्टिट्यूट। भाग ४७, पृ० २० 
और २९। 

२. दे० ई० डब्लू० हॉप्किस--दि ग्रेट एपिकू, पृू० ५८ आदि; बी० एस० सुकठणकर : ऐनल्स भंडारकर 
इन्स्टिट्यूट, भाग १८, पृ० १-७६; एम० विंटरनित्स : हि० इं० लि० भाग १, पृ० ५०० आदि। 





महाभारत की रामकथा ३७ 


इस श्लोक का उत्तरार्द्ध रामायण के उदीच्य पाठ' से उद्धुत है (दे० गौ० रा० ६, 
६०, २४ तथा प० रा० ६, ५९, २९) | शांतिपर्व में गोविन्द की महिमा गाने वालों का 
जो उल्लेख किया गया है इसमें असित, देवल तथा मार्कण्डेय के साथ-साथ वाल्मीकि का 
भी नाम लिया गया है (दे० अध्याय २००, ४) | इससे स्पष्ट है कि महाभारत के रचयिता 
वाल्मीकिकृत रामायण से अभिनज्ञ थे। इसके अतिरिक्त रामोपाख्यान वाल्मीकि रामायण पर 
निर्भर है दिे० आगे अनु० ४८) तथा नलोपाख्यान के अन्तर्गत भी सुदेव का स्वगत 
भाषण रामायण से उद्धुत किया गया है*।| फिर भी महाभारत के प्राचीनतम पर्व न तो 
रामायण और न कवि वाल्मीकि का उल्लेख करते हैं। इन पर्वों में केवल रामकथा के 
पात्रों की ओर निर्देश किया गया है। ऐसा प्रतीत होता है कि भारत के कवि रामकथा 
और उसके प्रधान पात्रों से परिचित थे | बाद में महाभारत के रचयिताओं ने वाल्मीकि की 
रचना से परिचय प्राप्त किया था। 


ख--महाभारत में रामकथा 


४२. महाभारत में रामकथा का चार स्थलों पर वर्णन किया जाता है। रामोपाख्यान 


इनमें सब से विस्तृत और महत्त्वपूर्ण होने के कारण इसका तृतीय परिच्छेद में अलग 
विश्लेषण किया जायगा। 


इन चार रामकथाओं के अतिरिक्त रामकथा तथा रामकथा के पात्रों का उपमाओं 
आदि के लिए लगभग पचास स्थलों पर उल्लेख हुआ है ।* युद्ध-सम्बन्धी पर्वों में द्रोणपर्व 
सब से अर्वाचीन है। इसमें रामकथा के १४ उल्लेख मिलते हैं लेकिन अन्य युद्ध-संबंधी 
पर्वों में (भीष्म, कर्ण तथा शल्य पर्व में) कुल मिलाकर केवल पाँच उल्लेख किए गए हैं। 
आरण्यक पर्व में रामकथा का दो बार वर्णन हुआ है और इसके अतिरिक्त रामकथा की 
ओर पंद्रह संकेत मिलते हैं। यह पर्व अपेक्षाकृत अर्वाचीन है और कथाओं तथा उपाख्यानों 
का भंडार है। नलोपाख्यान, रामोपाख्यान, सावित्री की कथा आदि---ये सब आरण्यक पर्व 
में सम्मिलित किए गए हैं। इस पर्व में राम के अवतार होने का भी उल्लेख मिलता है 
(दि० अनु० ४६) | 


(१) आरण्यक पर्व की रामकथा (३, १४७, २८-३८) 


४३. रामोपाख्यान के अतिरिक्त आरण्यक पर्व में एक रामकथा और उद्धुत है। भीम- 
हनुमान्‌ के संवाद के अंतर्गत हनुमान्‌ ग्यारह एलोकों में वनवास और सीताहरण से लेकर 
अयोध्या के प्रत्यागमन्‌ तक सारी रामकथा संक्षेप में कहते हैं। इसमें रामावतार तथा राम 


का ११००० वर्ष तक राज्य करने का उल्लेख है। वालकांड और उत्तरकांड की सामग्री, 
लंकादहन तथा सीता की अग्निपरीक्षा का कोई उल्लेख नहीं है। 


१. दा०» रा० में इसका रूप किंचित्‌ भिन्न हे दे० ६, ८१, २८)। तीनों पाठों में इसके पहले---'न 
हन्तव्या: स्त्रिय:...” आता है; यह वाक्यांश महाभारत की बहुत सी उदीच्य हस्तलिपियों में भी पाया 
जाता है। पूना संस्करण ने उसे प्रक्षिप्त माना है। 

२. दे० वी० एस० सुकठणकर : दि नल एपिसोड ऐंड दि रामायण। ए वाल्यूम आँव ईस्टर्न ऐण्ड इंडियन 
स्टडीज, पृ० २९४-२३० ३ | 

३. इडब्लू० हार्षिस: जर्नल अमेरिकन ओरियेण्टल सोसाइटी, भाग ५० (१९३०), पृ० ८५-१० ३। 


कट प्राचीन रामकथा साहित्य 


(२) द्रोणपर्व की रामकथा 

४४, द्रोणपर्व तथा शांतिपर्व की रामकथा षोडशराजोपाख्यान के अतर्गत मिलती है। 
पुत्र के मरण के कारण शोकातुर सृञ्जय को सान्त्वना देने के उद्देश्य से नारद ने उनको 
सोलह राजाओं की कथा सुनाई थी। ये राजा महान्‌ होते हुए भी अपने-अपने समय पर 
सबके सब मर गये थे (स॒ चेन्ममार सूंजय) । द्रोणपर्व में अभिमन्युवध के कारण 
शोकसंतप्त युधिछ्िर को थैर्य देने के लिए व्यास उनको षोडशराजोपाख्यान सुनाते हैं। 
द्रोगपपर्व का यह षोडशराजकीय वास्तव में शांतिपर्व पर निर्भर है| पूना के प्रामाणिक 
संस्करण में उसे क्षेपक मानकर परिशिष्ट में दिया गया है। (दे० परिशिष्ट १, न० ८, पं० 
४३७-४८२ और गोरखपुर संस्करण ७, अध्याय ५९) 

इन सोलह राजाओं में से एक राम भी थे। नारद राम की महिमा का वर्णन करते 
हुए अयोध्याकांड से लेकर युद्धकांड के अन्त तक रामकथा की रूपरेखा खींचते है । प्रसंग 
के अनुसार रामकथा की अपेक्षा रामराज्य की समृद्धि तथा राम की महिमा को अधिक 
महत्त्व दिया गया है। वनवास से लेकर अयोध्या के प्रत्यागमन तक सारी कथा का वर्णन 
१० एलोकों में समाप्त किया जाता है। इसके अनन्तर राम का अभिषेक, राम के गुणों की 
उत्कृष्टता, रामराज्य में दुष्टों का अभाव, राम का ११००० वर्ष का शासनकाल तथा 
उनकी मृत्यु (च चेन्ममार सूंजय) --इन सब का वर्णन २१ एश्लोकों में दिया जाता है। 
इस रामकथा में भी न तो बालकांड तथा उत्तरकांड की सामग्री सम्मिलित है और न सीता 
की अग्निपरीक्षा का उल्लेख किया गया है| राम सब प्राणियों, ऋषियों, देवताओं तथा 
मनुष्यों से महान्‌ कहे जाते हैं, फिर भी रामावतार का कहीं भी उल्लेख नहीं मिलता | 
(३) शांति पर्व की रामकथा (१२, २९, ४६-५५) 

४५. प्रसंग द्रोणपर्व के समान है लेकिन यहाँ पर कु कृष्ण युधिक्विर को षोडशराजो- 
पाख्यान सुनाते हैं। द्रोणपर्व तथा घांतिपर्व की रामकथा का अन्तर यहद्द ह्टे कि णांतिपर्व 
में रामकथा की सामग्री नहीं के बराबर है। केवल रामराज्य तथा राम की महिमा का 
वर्णन किया गया है। फिर भी चौदह वर्ष के वनवास का उल्लेख किया गया है जिससे 
स्पष्ट है कि लेखक रामकथा से अनभिन्ञ नहीं था। उसने प्रसंग के अनुसार (महान होते 
हुए भी मर जाना--स चेन्ममार सृञज्जय, दे” श्लोक ५५) केवल राम तथा उनकी 
महिमा पर ध्यान दिया है। यहाँ पर भी रामावतार का संकेत नहीं मिलता किन्तु राम के 
अश्वमेध तथा १०००० वर्ष तक राज्य करने का उल्लेख किया गया है : 

दशाश्वमेधाउजारूथध्यानाजहार निर्गलान्‌॥ ५३॥ 
दश वर्षसहस्राणि रामो राज्यमकारयत्‌ू॥ ५४ ॥ 


(४) महाभारत में रामावतार 
४६. आरण्यकपर्व में तीन स्थलों पर रामावतार का स्पष्ट उल्लेख किया गया है। 
भीम-हनुमान-संवाद में हनुमान यों कहते हैं: 
अब दाशरथिवीरो रामोनाम महाबल:। 
विष्णुर्मानुष्यरूपेण चचार वसुधामिमाम्‌॥ २८॥ (३, १४७) 
रामोपाख्यान में ब्रह्मा देवताओं से कहते हैं कि “विष्णु मेरे आदेश के अनुसार 
अवतार लेकर रावण की हत्या करेंगे! : 





महाभारत की रामकथा २३९ 


तदर्थमवतीर्णो5सौ मन्नियोगाच्चतुर्भुज: । 
विष्णु: प्रहरतां श्रेष्ठ: स कर्मतत्करिष्यति॥ ५॥ (३, २६०) 
आरण्यकपर्व के अन्तिम अध्याय में कहा गया है कि विष्णु ने दशरथ के गृह में रह 
कर रावण का वध किया है : 
विष्णुना बसता चापि गृहे दशरथस्य बै। 
दशप्नीवो हतश्छन्नं संयुगे भीमकर्मणा॥ १८॥ (३, २९९) 
इसके अतिरिक्त दशरथ के विषय में कहा जाता है कि वह मयस्य जेता नमुचेश्च हन्ता 
(३, २६, ९) है। इससे भी राम के अवतार होने का,पता चलता है | 
उपर्युक्त उद्धरण महाभारत के पूना संस्करण में मिलते हैं। बम्बई के निर्णयसागर प्रेस 
से प्रकाशित महाभारत में इसी आरण्यकपर्व के अन्तर्गत रामावतार के दो और उल्लेख 
किए गए हैं (दे० ३, ९९, २४ और ३, १५१, ७) | 
आरण्यकपर्व के अतिरिक्त रामावतार का उल्लेख शांतिपर्व में दो बार मिलता है। 
वाल्मीकि के विषय में कहा गया है कि उन्होंने गोविन्द की महिमा का वर्णन किया है: 
असितो देवलस्तात वाल्मीकिश्च महातपा:। 
सार्कण्डेयश्च गोविन्दे कथयत्यदूभुतं महत्‌॥ ४॥ (१२, २००) 
हरि अपने अवतारों का वर्णन करते हुए कहते हैं : 
संधी तु समनुप्राप्ते त्रेतायां द्ापरस्य च। 
रामो दाशरथिर्भूत्वा भविष्यामि जगत्पति:॥ ७८॥ (१२, ३२६) 
प्रचलित स्वर्गारोहणपर्व में जो रामावतार का संकेत किया गया है, वह पूना संस्करण 
में प्रक्षिपत माना गया है: 
बेदे रामायणे पुण्ये भारते भरतर्षभ। 
आदी चान्ते च मध्ये च हरि: सर्वत्र गीयते॥ २३॥ (१८, ६) 
इस प्रकार हम देखते हैं कि महाभारत के रचयिता रामावतार से परिचित थे, यह 
आरण्यकपर्व तथा शांतिपर्व के प्रामाणिक उद्धरणों से असंदिग्ध है। साथ-साथ उत्तरकांड 
का किंचित्‌ परिचय भी मिला होगा क्‍योंकि रामोपाख्यान में रावण की कथा का वर्णन 
मिलता है तथा शांतिपर्व में शम्बूकवध का उल्लेख हुआ है : 
श्रूयते शम्बुके शूद्े हते ब्राह्मणदारक:। 
जीवितो धर्ममासद्य रामात्सत्यपराक्रमात्‌॥ ६२॥ (१२, १४९) 


ग-रामोपाख्यान 


४७. रामोपाख्यान का प्रसंग इस प्रकार है: द्रौपदी के हरण तथा उसको पुनः प्राप्त 
करने के पश्चात्‌ युधिछिर अपने दुर्भाग्य पर शोक प्रकट कर इस प्रकार कहते हैं--अस्ति 
नून॑ मया कश्चिदल्पभाग्यतरो नरः; क्या मुझसे भी कोई अधिक अभागा है ? (३, २५७, 
१०) इस पर मार्कण्डेय राम का उदाहरण देकर युधिछ्ठिर को धैर्य बँधाने का प्रयत्न करते 
हैं। युधिछविर के रामचरित सुनने की इच्छा प्रकट करने पर मार्कण्डेय रामोपाख्यान सुनाते 
हैं। पूना के प्रामाणिक संस्करण में इस रामचरित का विस्तार ७०४ एलोकों का है, जिसमें 
से पूरे २०० श्लोक युद्ध के वर्णन के लिए प्रयुक्त हुए हैं। 


० प्राचीन रामकथा- साहित्य 


रामोपाख्यान का आधार 

४८. इस विस्तृत रामचरित तथा वाल्मीकिकृत रामायण का क्या सम्बन्ध है ? डॉ० 
वेबर इस समस्या के सम्बन्ध में किसी निर्णय तक पहुँचने में असमर्थ हैं! इनके अनुसार 
निम्नलिखित चार संभावनाएँ हैं : 

१. रामोपाख्यान रामायण का आधार है। 

२. रामोपाख्यान एक ऐसे रामायण पर निर्भर है जो प्रचलित रामायण का पूर्व रूप 
है। 

३. रामोपाख्यान वाल्मीकि रामायण का स्वतन्त्र संक्षिप्त रूप है| 

४, रामोपाख्यान तथा रामायण दोनों किसी एक सामान्य मूलम्रोत के स्वतंत्र विकास 
माने जा सकते हैं। 

ई० हाप्किन्स तथा ए० लूड्विग का मत है कि रामोपाख्यान रामकथा का एक स्वतंत्र 
रूप है, जो रामायण को छोड़कर किसी अन्य प्राचीन रामचरित पर निर्भर है।२ 
रामोपाख्यान तथा रामायण में जो अन्तर पाये जाते हैं, वे यह सिद्ध करते हैं कि 
रामोपाख्यान रामायण का संक्षिप्त रूप नहीं हो सकता। यह इस मत का मुख्य तर्क है। 
डॉ० याकोबी का प्रत्युत्तर यह है कि रामोपाख्यान के रचयिता ने रामायण की किसी 
हस्तलिपि का सहारा नहीं लिया है, लेकिन अपने प्रदेश में प्रचलित रामायण उसे कंठस्थ 
रहा होगा। इस कथा का संक्षिप्त वर्णन करने में छोटे-मोटे अंतर सहज ही आ गए होंगे। 
अत: डॉ० याकोबी का मत है कि रामोपाख्यान वाल्मीकिकृत रामायण के किसी प्राचीन 
रूप का स्वतंत्र संक्षेप मात्र है। अधिकांश विशेषज्ञ डॉ० याकोबी का पक्ष लेते हैं।र 
- महाभारत के सम्पादक डॉ० मुकठणकर ८६ स्थल उद्धृत करते हैं जिनमें रामोपाख्यान 
तथा रामायण में शाब्दिक साम्य मिलता है। दूसरी ओर रामोपाख्यान में अनेक प्रसंग 
(इंद्रजित्‌ का यज्ञ, काक का वृत्तान्त आदि) रामायण के बिना समझ में नहीं आ सकते हैं, 
जिससे सिद्ध होता है कि रामोपाख्यान का वृत्तान्त मौलिक नहीं है। इसके अतिरिक्त 
महाभारत में रामायण तथा कवि वाल्मीकि का उल्लेख हुआ है (दे० ऊपर अनु० ४१) । 
अत: रामायण को रामोपाख्यान का आधार मानने में कोई आपत्ति नहीं होनी चाहिए। 


रामोपाख्यान तथा रामायण की तुलना 
४९, दोनों वृत्तान्तों की तुलना सुबोधगम्य रखने के लिए वाल्मीकिकृत रामायण के 
काण्डों के अनुसार सामग्री का विभाजन किया जाता है। 


बालकांड। रामोपाख्यान में केवल निम्नलिखित प्रसंगों का उल्लेख हुआ है (दे० 
अध्याय २५८, २६०, २६१) : 


१. ए० वेबर: ऑन दि रामायण, पृष्ठ ६५ | 

२. ई० इब्लू हाफ़िन्स: दि ग्रेट एपिक, पृष्ठ ६३ आदि। ए० लुडूविग: ऊबर डस रामायण, पृष्ठ ३० 
आदि। द 

२. एच० याकोबी: डस रामायण, पृष्ठ ७३| एम० विंटरनित्स: हिस्द्री ऑव इंडियन लिटरेचर, भाग १, 
पृष्ठ ३२८४, एच० ओल्डेनवर्ग :डइस महाभारत, पृष्ठ ५४ आदि | बी० एस ० सुकठणकर : रामोपाख्यान 
एंड महाभारत, काणे कामेमोरेशन वाल्यूम, पृ० ४७२-८८ | 

राम तथा उनके भाइयों का जन्म (लेकिन पुत्रेष्टि यज्ञ तथा पायस का उल्लेख नहीं 
है) | 
सीता, जनक की पुत्री (कहीं भी अयोनिजा का उल्लेख नहीं है) | 
ब्रह्मर्षि, देवता आदि रावण से संत्रस्त होकर ब्रह्मा की शरण लेते हैं। ब्रह्मा रामावतार 
का रहस्य प्रकट करते हैं। ब्रह्मा के आदेश के अनुसार देवता विष्णु की सहायता के लिए 
क्रक्षों तथा वानरों की स्त्रियों से पुत्र उत्पन्न करते हैं । 
चारों भाइयों की शिक्षा तथा विवाह (३ श्लोक), सीता को छोड़कर अन्य पत्नियों के 
नाम नहीं मिलते। 
अयोध्याकांड। इस कांड की सारी सामग्री ३४ एलोकों में संक्षेप में दी गई है 
(अध्याय २६१) | गुह तथा अत्रि का उल्लेख नहीं होता | कैकेयी को केवल एक वर मिला 
था | मन्थरा के विषय में कहा जाता है कि वह एक गंधर्व दुन्दुभी का अवतार है। 
अरण्यकांड। रामोपाख्यान इस कांड की सामग्री अपेक्षाकृत अधिक विस्तार से देता है 
(दे० अध्याय २६१-२६३) | इसमें कोई भी महत्त्वपूर्ण परिवर्तन नहीं हुआ है। विराध, 
सुतीक्ष , अगस्त्य, अयोमुखी तथा शबरी, इनसे सम्बन्ध रखने वाली सामग्री का अभाव है। 
किफ्किंधाकांड। राम-सुग्रीव की मैत्री, वालिवध तथा वानरों का प्रेषण और उनका 
पूर्व, पश्चिम तथा उत्तर की दिशा से प्रत्यागमन---अर्थात्‌ किष्किंधाकांड के प्रथम ४७ सर्गों 
की सामग्री | इसमें निम्नलिखित परिवर्तन मिलते हैं (दे० अध्याय २६ ४) : 
सुग्रीव के साथ सख्य करने के लिए राम के बल की परीक्षा नहीं होती। 
वालि तथा सुग्रीव के केवल एक दनन्‍्द्रयुद्ध का उल्लेख हुआ है। 
सुन्दरकांड। किष्किंधाकांड के अन्तिम भाग (सर्ग ४८-६७) तथा सुन्दरकांड के प्रथम 
६० सर्ग, अर्थात्‌ हनुमान्‌ और उसके साथियों की यात्रा का समस्त वृत्तान्त रामोपाख्यान 
का रचयिता स्वयं वर्णन नहीं करता। हनुमान्‌ राम के पास लौटकर उसे सुनाते हैं। 
रामोपाख्यान (अध्याय २६५-२६६) तथा रामायण की इस सामग्री में कोई महत्त्वपूर्ण 
अन्तर नहीं है | रामोपाख्यान की एक विशेषता यह है कि इसमें अविंध्य को अधिक महत्त्व 
दिया जाता है। 
रामायण में सीता हनुमान्‌ से अविंध्य का उल्लेख करती हैं और इसके बाद अविंध्य 
के विषय में और कुछ नहीं कहा जाता है। 
अविंध्यो नाम मेधावी विद्वान्राक्षसपुंगव:। 
धृतिमाउछीलवान्वूद्धों रावणस्थ सुसंमत:॥ १२॥ 
रासक्षयमनुप्राप्तं रक्षसां प्रत्यचोदयत्‌। 
न च तस्य स दुष्टात्मा श्रूणोति बचन हितम्‌॥ १३॥ (सुन्दरकांड, सर्ग २७) 
रामोपाख्यान में त्रिजटा सीता को सान्त्वना देकर अविंध्य का संदेश सुनाती है--राम, 
सुग्रीव के साथ मैत्री करके शीघ्र आने वाले हैं, रावण नलकूबर के शाप के कारण सीता 
का संतीत्व नष्ट करने में असमर्थ है। 
अविंध्यो नाम मेधावी वृद्धो राक्षसपुंगव:। 
स रामस्य हितान्वेषी.................- ॥ (अध्याय २६४, ५५ आदि) 

इसके अतिरिक्त सीता हनुमान्‌ से अर्विध्य के इस संदेश का उल्लेख करती है 
(अध्याय २६६) | इन्द्रजीत के वध के बाद अरविध्य रावण को सीता की हत्या करने से 
रोकता है (अध्याय २७३); रामायण में सुपाश्व को यह कार्य सौंपा जाता है (युद्धकांड, 
सर्ग ९२) | 

रावण के पश्चात्‌ विभीषण तथा अविंध्य सीता को राम के पास ले जाते हैं (अध्याय 
२७५) | 

युव॒कांड। युद्ध की सामग्री ३२३ एश्लोकों में समाप्त की गई है (अध्याय २६७ 
२७५) | इस सामग्री में अपेक्षाकृत अधिक परिवर्तन किए गए हैं। युद्धकांड की सामग्री की 
जटिलता को ध्यान में रखकर यह स्वाभाविक कहा जा सकता है। दोनों वृत्तान्तों की 
तुलनात्मक तालिका इस प्रकार है-- 

सर्ग १-४० : अध्याय २६७; 

रावण की सभा, राम का मायामय सिर, रावण-सुग्रीव युद्ध, इन सबका रामोपाख्यान 
में अभाव है। सेतुबंध के वृत्तान्त में समुद्र राम को स्वप्न में दर्शन देता है और सहायता 
की प्रतिज्ञा करता है| राम का समुद्र में बाण मारना आदि, इसका रामोपाख्यान में उल्लेख 
नहीं हुआ है। 

सर्ग ४१-४३ : अध्याय २६८; 

अंगद का दूतत्व, लंका-अवरोध, पहला युद्ध | 

सर्ग ४४-५८; 

पहला शरबंध, दन्द्रयुद्ध । रामोपाख्यान में इस सामग्री का अभाव है। 

सर्ग ५९ : अध्याय २६९; 

दन्द्रयुद्ध । राम-रावण युद्ध | 

सर्ग ६०-६८ : अध्याय २७०, २७१; 

रामोपाख्यान के अनुसार कुम्भकर्ण का वध लक्ष्मण द्वारा किया जाता है। 

सर्ग ६९-७९ : 

द्वन्द्रयुद्ध तथा लंकादहन | रामोपाख्यान में इस सामग्री का अभाव है | 

सर्ग ८०-९२ : अध्याय २७२-२७३; 

रामायण में इन्द्रजितू एक मायासीता की हत्या करता है। रामोपाख्यान में इसका 
उल्लेख नहीं है। नागपाश का तवृत्तान्त रामायण में दो वार मिलता है। रामोपाख्यान में 
केवल एक वार और इसमें विभीषण राम और लक्ष्मण को प्रज्ञास्त्र से स्वस्थ कर देता है 
तथा राम को कुबेर का भेजा हुआ जल देता है। इस जल से आँखें धोकर राम अदृश्य 
प्राणी देख सकते हैं (अंतर्हितानां भूतानां दर्शनार्थम्‌; दे” २७३, १०)। हनुमान्‌ के 
ओषधीपर्वत ले आने का रामोपाख्यान में उल्लेख नहीं होता। 

सर्ग ९३-९८ 


द्न्द्रयुद्ध, जिनका उल्लेख रामोपाख्यान में नहीं है। 


महाभारत की रामकथा ४३ 


सर्ग ९९-१११ : अध्याय २७४; 

रामोपाख्यान में लक्ष्मण के शक्ति लगने का तवृत्तान्त नहीं मिलता। इसमें रावण माया 
द्वारा राम और लक्ष्मण का रूप धारण किए हुए मायामय राक्षसों को उत्पन्न करता है। 
राम इनकी हत्या करते हैं और इसके बाद ब्रह्मास्त्र द्वारा रावजण को इस तरह जलाते हैं 
कि राख भी शेष नहीं रहती (न च भस्मापष्यदृश्यत; दे० एलोक ३१) 

सर्ग ११५२-१२८ : अध्याय २७५; 

इस सामग्री में अंतर यह है कि रामोपाख्यान में सीता की अग्निपरीक्षा नहीं होती। 

उत्तरकांड। रामोपाख्यान राम के अयोध्या में प्रत्यागमन तथा उनके अभिषेक पर 
समाप्त होता है, लेकिन उत्तरकांड की कुछ सामग्री रामोपाख्यान के प्रारंभ में दी गई है। 
रावणवंश, रावण और उनके भाइयों की तपस्या तथा वरप्राप्ति, वैश्रावण की हार, रावण 
का पुष्पक पर अधिकार प्राप्त करना--इनका संक्षेप में वर्णन किया गया है (अध्याय 
२५८-२५९) । रामोपाख्यान में विश्ववा की तीन पत्नियों का उल्लेख है- 

पुष्पोतकटा---कुभकर्ण और रावण की माता। 

मालिनी---विभीषण की माता | 

राका---खर तथा शूर्पणखा की माता । 


रामायण में कैंकसी (सुमाली की पुत्री) रावण, कुंभकर्ण, शूर्पणखा तथा विभीषण की 
माता मानी जाती है। 

बोद्ध रामकथा 


५०, प्राचीन काल से बौद्धों ने रामकथा अपनाई है और उसे जातक-साहित्य मे 
स्थान दिया है| जातक एक ऐसी कथा है जिसमें महात्मा बुद्ध अपने असंख्य पूर्वजन्मो मे 
मनुष्य अथवा पशु के रूप में भाग लेते हैं। इस उपाय के द्वारा बौद्ध धर्मोपदेशक प्रचलित 
कथाओं और लोकप्रिय आख्यानों को अपनाने में समर्थ हुए हैं| प्राचीन बौद्ध साहित्य में 
रामकथा-सम्बन्धी तीन जातक सुरक्षित हैं, जिनमें से दशरथ-जातक सबसे अधिक प्रसिद्ध 
और महत्त्वपूर्ण है, इस कारण इसका वर्णन यहाँ पहले किया गया है। है 


दशरथ-जातक 

५१, दशरथ-जातक को लेकर बहुत वादविवाद हुआ है, क्योंकि कई विद्वानों का मत 
यह है कि इसमें रामकथा का मूलरूप सुरक्षित है। निवन्ध के द्वितीय भाग में इस 
विवादग्रस्त विषय का पूरा विश्लेषण किया जाएगा। यहाँ पर इतना ही कहना पर्याप्त है 
कि यंह जातक जिस जातकदूठवण्णना में पाया जाता है। वह पाँचवीं शताब्दी ई० की 
एक सिंहली पुस्तक का पाली अनुवाद है| इस सिंहली पुस्तक में जो कथाएँ पाई जाती हैं, 
वे प्राचीन पाली गाथाओं की टीका के रूप में लिखी गई हैं। 

प्रत्येक जातक में पहले “वर्तमान कथा” (पच्चुप्पन्न वत्थु) दी जाती है जिसमें यह 
बतलाया जाता है कि किस अवसर पर महात्मा बुद्ध ने इस जातक को कहा है । 

इसके बाद “अतीत कथा” (अतीतवत्थु) उद्धृत है, जिसे वास्तविक जातक मानना 
चाहिए | 
अन्त में महात्मा बुद्ध “जातक का सामंजस्य” (समोधान) प्रस्तुत करते हैं जिसमें 
वह वर्तमान कथा और अतीत कथा के पात्रों की अभिन्नता प्रकट करते हैं। 

गाथाएँ प्रायः अतीत कथा ही में मिलती हैं, लेकिन वे कभी वर्तमान कथा और कभी 
समोधान में भी विद्यमान हैं| इनके लिए एक टीका जोड़ी गई है जिसमें गाथा के प्रत्येक 
शब्द का अर्थ दिया गया है। 

पाली जातकट्ठवण्णना! के दशरथ-जातक की रामकथा का संक्षेप इस प्रकार है : 

वर्तमान कथा: महात्मा बुद्ध ने यह जातक जैतवन में कहा । किसी ग्रृहसथ का पिता 
मर गया था। इस पर उसने शोक के वशीभूत होकर अपना सारा कर्तव्य छोड़ दिया। यह 
जान कर बुद्ध ने उससे कहा कि प्राचीन काल के पंडित लोग (पोराणक पंडिता) अपने 
पिता के मरण पर किंचित्‌ भी शोक नहीं करते थे। इसके अनन्तर दशरथ के मरने पर 
राम के धैर्य का उदाहरण देने के लिए महात्मा बुद्ध ने दशरथ-जातक सुनाया | 

अतीत कथा: दशरथ महाराज वाराणसी में धर्मपूर्वक राज्य करते थे। इनकी ज्येष्छा 
: महिषी के तीन संतान थीं: दो पुत्र (राम-पंडित और लक्खण) और एक पुत्री (सीता 
देवी) | इस महिषी के मरने के पश्चात्‌ राजा ने एक दूसरी को ज्येछा के पद पर नियुक्त 





१.  दे० फॉसूबाल: दि जातक, भाग ४, १२३; न० ४६१ 

किया। (अग्गमहेसिट्ठाने ठपेसि) | उसके भी एक पुत्र (भरत कुमार) उत्पन्न हुआ 
राजा ने उसी अवसर पर उसको एक वर दिया। जब भरत की अवस्था सात वर्ष 
रानी ने अपने पुत्र के लिए राज्य माँगा। राजा ने स्पष्ट इनकार कर दिया। के 
रानी अन्य दिनों भी पुनःपुनः इसके लिए अनुरोध करने लगी तब राजा ने ल्षेने 
षड़्यन्त्रों के भय से अपने दोनों पुत्रों को बुलाकर कहा--यहाँ रहने से तुम्हारा अनर्थ 
की संभावना है। किसी अन्य राज्य या वन में जाकर रहो और मेरे मरने के बाद 
राज्य पर अधिकार प्राप्त करो”| तब राजा ने ज्योतिषियों को बुलाकर उनसे अपनी 
की अवधि पूछी | वारह वर्ष का उत्तर पाकर उन्होंने कहा---'हे पुत्रो, बारह वर्ष के बार 
आकर (राज) छत्र को उठाना”| पिता की वंदना करके दोनों भाई चले जाने वाले अं 
कि सीता देवी भी पिता से विदा लेकर उसके साथ हो लीं। तीनों के साथ-साथ बे 
अन्य लोग भी चल दिए। उनको लौटाकर तीनों हिमालय पहुँच गये और वहाँ आश्रम 
बनाकर रहने लगे | 

नौ वर्ष के बाद दशरथ पुत्रशोक के कारण मर जाते हैं। रानी भरत को राजा बनाते 
में असफल होती है, क्योंकि अमात्य और भरत भी इसका विरोध करते हैं। तब भर्रत 
चतुरंगिणी सेना लेकर राम को ले आने के उद्देश्य से वन को चले जाते हैं। आश्रम 
पड़ोस में सेना छोड़कर भरत थोड़े अमात्यों के साथ राम के पास जाते हैं। उस समय 
अकेले ही हैं। भरत उनसे पिता के देहान्त का सारा वृत्तान्त कह कर रोने लगते हैं। रा 
पंडित न तो शोक करते और न रोते हैं (रामपंडितो नेव सोचि न रोदि) । 

संध्या समय लक्खण और सीता लौटते हैं। पिता का देहान्त सुनकर दोनों अत्यन्त 
शोक करते हैं| इस पर रामयंडित उनको चघैर्य देने के लिए अनित्यता का धर्मोपदेश सुनाते 
हैं'। उसे सुनकर सबों का शोक मिट जाता है (निस्सोका अहोसि) । 

वाद में भरत के बहुत अनुरोध करने पर भी रामपंडित यह कहकर वन में रहने की 
निएचय प्रकट करते हैं--'मेरे पिता ने मुझे वारह वर्ष की अवधि के अन्त में राज्य 
का आदेश दिया है। अब लौटकर मैं उनकी आज्ञा का पालन नहीं कर सकूँगा। मैं तीन 
वर्ष के बाद लौट आऊंगा! | 

जब भरत भी शासनाधिकार अस्वीकार करते हैं तब रामपंडित अपनी तृण की 
पादुकाएँ (तिणपादुका) देकर कहते हैं, 'मेरे आने तक ये शासन करेंगी'। 

खडाउओं को लेकर भरत, लक्ष्मण और सीता अन्य लोगों के साथ वाराणसी लौटते 
हैं। अमात्य इन पादुकाओं के सामने राजकार्य करते हैं। अन्याय होते ही पादुकाएँ एक 
दूसरे पर आघात करती हैं (परिहण्णन्ति) और ठीक निर्णय होने पर वे शांत रहती हैं| 

तीन वर्ष व्यतीत होने पर रामपंडित लौटकर अपनी बहन सीता से विवाह करते हैं। 
सोलह सहमस्न वर्ष तक धर्मपूर्वक राज्य करने के बाद वे स्वर्ग चले जाते हैं। 

समोधान : इसमें पहले राम के १६००० वर्ष तक शासन करने के विषय में एक 
गाथा उद्धृत है और इसके बाद में महात्मा बुद्ध जातक का सामंजस्य यों बैठाते हैं---उस 
समय महाराज सुद्धोदन महाराज दशरथ थे; महामाया (बुद्ध की माता) राम की माता, 
यशोधरा (राहुल की माता) सीता, आनन्द भरत थे और मैं रामपंडित था । 


है, रामपंडित का सारा उपदेश गाथाओं में है। इसका विश्लेषण निबन्ध के द्वितीय भाग में किया जायगा 
(दे० अनु ० ६९ आदि)। 


४६ प्राचीन रासकथा साहित्य 


अनामक॑ जातकम्‌ 
५२. तीसरी शताब्दी ई० में अनामकं जातकम्‌ का कांग-सेंग-हुई द्वारा चीनी भाषा से 
अनुवाद हुआ था। मूल भारतीय पाठ अप्राप्य है। चीनी अनुवाद लियेऊ तू त्सी किंग 
नामक पुस्तक में सुरक्षित है (दे० चीनी तिपिटक का तैशों संस्करण नं० १०२) । इस 
जातक में किसी भी पात्र के नाम का उल्लेख नहीं हुआ है, लेकिन राम और सीता का 
वनवास, सीता-हरण, जटायु का वृत्तान्त, वालि और सुग्रीव का युद्ध, सेतुठन्ध, सीता की 
अग्निपरीक्षा, इन सबों के संकेत मिलते हैं। इसमें एक महत्त्वपूर्ण अन्तर यह हैं कि राम 
की विमाता के कारण पिता द्वारा वनवास नहीं दिया जाता। वे अपने मामा के आक्रमण 
की तैयारियाँ सुनकर स्वेच्छा से अपना राज्य छोड़ देते हैं। वालिवध का वृत्तान्त भी बदल 
गया है--राम के धनुषसंधान को देखते ही वालि भयभीत होकर भागता है और उसका 
आगे चल कर कोई उल्लेख नहीं है। यह परिवर्तन स्वाभाविक है| राम ने अर्थात्‌ 
बोधिसत्त्व ने वालि का वध किया है, इसकी कल्पना बौद्धों के लिए असह्य हुई होगी। 
अनामकं जातकम्‌ का वृत्तान्त इस प्रकार है! : 
किसी समय बोधिसत्त्व एक महान्‌ राजा था। वह सदैव चार गुणों से (दान, 
प्रियवचन, न्याय, समदर्शिता) समस्त जीवों की रक्षा करता था। उसका मामा भी राजा हो 
गया था । वह निर्लज्ज, लोभी, निर्दयी तथा दुष्ट था। बोधिसत्त्व का राज्य छीनने के लिए 
उसने एक सेना तैयार की । 
बोधिसत्त्व के राज्य-संचालकों ने भी सेना एकत्र की। बोधिसत्त्व ने सेना का निरीक्षण 
करके कहा--'केवल अपने स्वार्थ के लिए मैं असंख्य मनुष्यों का जीवन नष्ट करूँगा। यदि 
' मैं बाहर चला जाऊँ तो समस्त देश की रक्षा हो जायगी”। 
मंत्रियों को राज्यभार सौंपकर वह अपनी रानी के साथ वन चला गया। उसके सामा 
ने राज्य में प्रवेश कर देश पर अधिकार कर लिया | जनता को इससे बहुत कष्ट हुआ | 


बोधिसत्त्व पहाड़ी वन में निवात्त करता था। समुद्र में दुष्ट नाग रहता था। उसने ऋषि 
“ का छद॒म-वेष धारण कर लिया। जिस समय राजा फल लेने गया था, नाग रानी का 
अपहरण कर भाग निकला । समुद्र की ओर उसका पथ दो घाटियों के तंग रास्ते से था । 
पहाड़ी पर एक विशाल पक्षी रहता था| उसने अपने पंख फैला कर रास्ता रोक लिया । 
नाग ने पक्षी को मारा और उसका दाहिना पंख तोड़ डाला | अन्त में वह समुद्र में स्थित 
अपने द्वीप को लौट गया। 
फल तोड़कर राजा लौटा | अपनी रानी को न पाकर वह बहुत दुखी हुआ और धनुष- 
बाण लेकर रानी की खोज में पर्वतों में इधर-उधर घूमने लगा। एक नदी के श्लोत पर 
पहुँच कर राजा ने एक बड़े बन्दर को देखा जो उदास और खिन्न था | पूछने पर बन्दर ने 
कहा “मैं राजा था। मेरे चाचा ने मेरा राज्य छीन लिया है। अब मेरा कोई साथी नहीं 
रहा / राजा ने भी अपना सब वृत्तान्त कहा | पारस्परिक सहायता के लिए वचनबद्ध होकर 
दोनों ने मैत्री कर ली। दूसरे दिन बन्दर ने अपने चाचा से युद्ध किया | राजा (बोधिसत्त्व) 
ने धनुष-बाण संधाना जिसे देखते ही बन्दर का चाचा मारे डर के भाग निकला | 





१. अंग्रेजी अनुवाद, दे० चीन रामायण: सरस्वती बिहार ग्रन्थमाला ८ (१९३८ ई०) | फ्रेंच अनुवाद, : 
दे० बुलेटिन एकाल फ्रासेस एक्सट्रेम ओरियन : भाग ४ (१९०४) पृ० ६९८-७०१ | 


वौद्ध रामकथा ४७ 


बन्दर ने अपने साथियों को बोधिसत्त्व की रानी की खोज लगाने की आज्ञा दी। एक- 
एक कर वे सभी चल पड़े। बन्दरों ने एक आहत पक्षी देखा | पक्षी ने बताया कि एक नाग 
ने रानी को चुराया है। 


कपिराज ने अपनी सेना को समुद्र पार करने में असमर्थ पाया। इंद्र ने छोटे बन्दर 
का रूप धारण कर कहा---प्रत्येक बन्दर को पर्वत का एक-एक टुकड़ा लाने की आज्ञा दो। 
समुद्र पर इस प्रकार एक मार्ग बन जायगा और आप द्वीप में पहुँच जायेंगे । 


बन्दरों ने ऐसा करके समुद्र पार किया | सब बन्‍्दरों ने नाग-द्वीप को घेर लिया। नाग 
ने एक विषैला घना कुहरा उत्पन्न किया जिससे सभी पृथ्वी पर गिर पड़े। छोटे बन्दर 
(इन्द्र) ने एक दैवी औषधि सबकी नाकों में लगाई और सब स्वस्थ हो कर जाग पड़े। 


अब नाग ने आँधी और बादल से सूर्य छिपा लिया। बिजली चमकने लगी। छोटे 


वन्दर (इन्द्र) ने बतलाया कि बिजली ही नाग है। इस पर राजा ने एक बाण से नाग को 
मार गिराया | 


छोटे बन्दर ने रानी को मुक्त किया । राजा अपने मामा का देहान्त सुनकर अपने देश 
चला गया। राजा ने रानी से कहा---'पति से अलग, दूसरे के घर निवास करने पर लोग 
स्‍त्री के आचरण पर सन्देह करते हैं। तुम्हें स्वीकार करने में परम्परा ने अनुसार कहाँ तक 
औचित्य है ?” रानी ने उत्तर दिया---'मैं एक नीच की गुफा में रही, किन्तु फिर भी मैं 
इसमें पंकज की तरह रही। यदि मुझमें सतीत्व है, तो पृथ्वी फट जाय”। पृथ्वी फटी और 
रानी ने कहा, “मेरा सतीत्व प्रमाणित हुआ ।' राजा और रानी के प्रभाव के कारण सब वर्ण 
अपने-अपने धर्म का पालन करने लगे। बुद्ध ने भिक्षुओं से कहा, “तब मैं राजा था, गोपा 


रानी थी, देवदत्त मामा था और मैत्रेय इन्द्र था'। बोधिसत्त्व के आचरण में शांति की 
पारमिता असीम है। 


दशरथकथानम्‌ 


५३. चीनी तिपिटक के अन्तर्गत त्सा-पौ-त्संग-किंग नामक १२१ अवदानों का संग्रह 
है | यह संग्रह ४७२ ई० में चीनी भाषा में अनूदित हुआ था। अप्राप्य मूल भारतीय ग्रंथ 
की रचना दूसरी शताब्दी ई० के बाद हुई थी, क्‍योंकि इसमें राजा कनिष्क अनेक कथाओं 
के प्रधान पात्र माने गए हैं। इसमें एक दशरथकथानम्‌ भी मिलता है, जिसकी विशेषता 
यह है कि इसमें सीता या किसी भी राजकुमारी का कोई भी उल्लेख नहीं हुआ है। 
कथावस्तु यों है : ह 

प्राचीन काल में जब कि मनुष्य की आयु दस सहस्न वर्ष होती थी, जम्बू द्वीप में 
दशरथ नाम का एक राजा राज्य करता था। उसकी प्रधान महिषी के राम नामक एक पुत्र 
उत्पन्न हुआ। दूसरी रानी के भी एक पुत्र उत्पन्न हुआ जिसका नाम रामण (लोमन- 


लक्ष्मण) था। राम में नारायणीय शक्ति थी। तीसरी रानी से भरत और चौथी से शत्रुघ्न 
उत्पन्न हुए | 


१. दे० चीनी तिपिटक: तैशो संस्करण, नं० २०३। फ्रेंच अनुवाद : दे० सिल्वान लेवी, एल्वम केर्न, पृ० 
२९७ आदि /। अंग्रेजी अनुवाद : दे० चीन रामायण, सरस्वती बिहार ग्रन्थमाला ८| हिन्दी अनुवाद : 
दे० ना० प्र० प०, वर्ष ५४, पृ० २८६-८९। 


टी हा प्राचीन रामकथा साहित्य 


तीसरी रानी पर राजा का अत्यधिक प्रेम था। एक दिन राजा ने फहल्ा “तुम्हारी 
किसी भी इच्छा की पूर्ति के लिए मैं अपना संपूर्ण धन और कोष देने में सकोच नहीं 
करूँगा |” रानी ने उत्तर दिया---'मुझे इस समय कोई आवश्यकता नहीं है।' राजा बीमार 
पड़े। उन्होंने राम का राज्याभिषेक करवाया। राम को राजपद पर आसीन होते देखकर 
छोटी रानी ने ईर्ष्यावश राजा से -कहा--.'मैं अब आपके दिए हुए वर की पूर्ति चाहती हूँ। 
राम गद्दी से उतार दिए जाएँ और मेरे पुत्र का राज्याभिषेक हो, यही मेरी इच्चछ्छा है।' यह 
सुनकर राजा दुखित हुआ | राजधर्म के अनुसार वह अपने वचन को नहीं लोड सकता था। 
इस समय रामण (लक्ष्मण) ने राम से अपनी शक्ति और साहस दिखलाने की प्रार्थना की। 
राम ने कहा---'अपने पिता की आज्ञा भंग कर कोई भी पुत्र पितृ-भक्त नहीं कहला 
सकता | 

तव दशरथ ने दोनों पुत्रों को वनवास दे दिया और १२ वर्ष बाद लौटने की आज्ञा 
दी | भरत उस समय विदेश में थे। दशरथ की मृत्यु के पश्चात्‌ भरत लौटे। उन्हे अपनी 
माता के कार्यों से घृणा हो गई। वह सेना के साथ उस पर्वत पर गए, जहाँ रास निवास 
करते थे| भरत ने राम से कहा---'मैं आपसे राजधानी लौटने और शासन का भार ग्रहण 
करने की प्रार्थना करता हूँ।' राम ने कहा---'वनवास के लिए पिता की आज्ञा हो चुकी है। 
उसे तोड़ने पर मैं आज्ञाकारी पुत्र नहीं कहलाया जाऊंगा ।' 

तब भरत ने राम की चमड़े की खड़ाउएँ माँगीं और अयोध्या लौट गए। खडाउओं 
को राजसिंहासन पर रखकर भरत शासन की देख-भाल करने लगे । प्रति दिन प्रात: और 
संध्या वह पादुकाओं की पूजा करते थे और उनसे आज्ञा लेते थे। 

धीरे-धीरे वनवास की अवधि समाप्त हुई। राम अपने देश को लौट आए | भरत ने 
राम से राज्यभार ग्रहण करने की प्रार्थना की | पहले राम ने अस्वीकार किया परन्तु भरत 
के बहुत आग्रह करने पर राम ने राज्यभार स्वीकार किया। सब लोग अपने-अपने धर्म का 
पालन करने लगे | सर्वत्र शान्ति और समृद्धि का राज्य था। 


अन्य बौद्ध साहित्य 

. ७४. ऐसा प्रतीत होता है कि आगे चलकर बौछ्धों में रामकथा की लोकप्रियता घटने 
लगी। अबवदान-शतक (दूसरी श० ई०), दिव्यावदान (चीनी अनुवाद २६५ ई०) 
आर्यशूर की जातकमाला, कल्पद्ुम-अवदान, रत्नावदानमाला, हद्ार्विशति अवदान ड्न 
सबों में रामकथा सम्बन्धी सामग्री नहीं मिलती। लंकावतारसूत्र के प्रथम अध्याय में 
लंकपति रावण और महात्मा बुद्ध का धर्म के विषय में वार्तालाप दिया गया है, परन्तु 
इसमें रामकथा का निर्देश भी नहीं पाया जाता है। खोतानी रामायण तथा एयाम के राम- 
जातक और ब्रह्मचक्र में बुद्ध अपने पूर्वजन्म में राम थे, ऐसा कहा जाता है, लेकिन 
वास्तव में ये रचनाएँ बौद्ध साहित्य के अंग नहीं हैं। इनका उल्लेख निवन्ध के तृतीय भाग में 
किया जायेगा (दे० अनु० ३१२, ३२७, ३२८) | 


अध्याय ५ 
जेन रामकथा 


क--जैन रामकथा की सामान्य विशेषताएँ 

५५. बौद्धों की भाँति जैनियों ने भी रामकथा अपनाई है। अन्तर यह है कि जैन 
कथा-ग्रन्थों में हमें एक अत्यन्त विस्तृत रामकथा साहित्य मिलता है। बौद्ध महात्मा बुद्ध 
को राम का पुनरवतार मानते हैं। इसी तरह जैनियों ने रामकथा के पात्रों को अपने धर्म 
में एक महत्त्वपूर्ण स्थान दिया है। राम (या पद्म), लक्ष्मण और रावण न केवल जैन- 
धर्मावलम्बी माने जाते हैं लेकिन तीनों को जैनियों के त्रिषष्टि महापुरुषों में भी रखा गया 
है। इन त्रिषष्टि महापुरुषों का वर्णन इस प्रकार है: २४ तीर्थंकर (जैन धर्मोपदेशक), १२ 
चक्रवर्ती (भारत के ६ खंडों के सम्राट) तथा ९ बलदेव, ९ वासुदेव और ९ प्रतिवासुदेव | 
इनकी जीवनियाँ जैन धर्म में महाभारत, रामायण तथा पुराणों का स्थान लेती हैं। 

त्रिषष्टि महापुरुषों का विस्तृत वर्णन संभवत: पहले-पहल त्रिषष्टिलक्षण-महापुराण में 
मिलता है। इस रचना के दो भाग हैं, जिनसेनकृत आदिपुराण (नवीं श० ई०) तथा 
गुणभद्रकृत उत्तरपुराण (८९७ ई०), लेकिन नवीं शताब्दी से बहुत पहले इन जीवनियों 
की सामग्री तैयार हो चुकी थी, विशेष करके तिलोयपण्णति (पाँचवीं श० ई०) में। 
पउमचरियं (चौथी श० ई०) में कहा गया है कि पद्मचरित अर्थात्‌ रामचरित विमल 
सूरि के पूर्व 'नामावलियनिवद्धं' (१.८) था। 

प्रत्येक कल्प के त्रिषष्टि महापुरुषों में से नौ बलदेव, नौ वासुदेव और नौ प्रतिवासुदेव 
होते हैं। ये तीनों सदैव समकालीन रहते हैं। राम, लक्ष्मण और रावण क्रमश: आठवें 
बलदेव, वासुदेव और प्रतिवासुदेव माने जाते हैं'| बलदेव (बलभद्र) और वासुदेव 
(नारायण) किसी राजा की भिन्न-भिन्न रानियों के पुत्र हैं। वासुदेव अपने बड़े भाई बलदेव 
के साथ प्रतिवासुदेव (प्रतिनारायण) से युद्ध करते हैं और अन्त में प्रतिवासुदेव का वध 
करते हैं| इसके बाद वह दिग्विजय करके भारत के तीन खण्डों पर अधिकार प्राप्त करते 
हैं और इस प्रकार अर्द्धचक्रवर्ती बन जाते हैं। मरने पर वासुदेव को प्रतिवासुदेव-वध के 
कारण नरक जाना पड़ता है। नौ वासुदेवों में लक्ष्मण और कृष्ण विशेष रूप से उल्लेखनीय 
हैं। बलदेव अपने भाई की मृत्यु के कारण शोकाकुल होकर जैन दीक्षा लेकर मोक्ष प्राप्त 
करते हैं (जैसे राम और बलराम) | प्रतिवासुदेव सदैव वासुदेव का विरोध करते हैं तथा 
वासुदेव के चक्र से मारे जाते हैं (जैसे रावण और जरासंध) | 

५६. जैन रामकथा की एक दूसरी विशेषता यह है कि इसमें वानर और राक्षस दोनों 
'वेद्याधर-वंश की भिन्न-भिन्न शाखाएँ माने जाते हैं*। प्राचीन वौद्ध-गगाथाओं (दे० जातक 


१.  दे० एम० विंटरनित्स: हि० इं० लि०, भाग १, पृष्ठ ४९७। एच वान्‌ ग्लाजनैप : डेर जैनिज़मुस , 
बर्लिन, १९२५, पृष्ठ २४७। हरिसत्य भट्टाचार्य : नारायण, प्रतिनारायण एंड बलभद्र, दि जैन 
एन्टीक्वेरी, भाग ८, पृष्ठ ३६। 

२. एच लुड्डर्स: जर्मन ओरियेण्टल सोसाइटी जर्नल, भाग ९३ (१९३९), पृष्ठ ८९ आदि। एच० 
पाकोबी : इनसाइक्लोपीडिया आँव रिलिजन एंड एथिक्स : ब्राह्मनिज़्म | ए० चक्रवर्ती : दि जैन गज़ेट 
भाग २२ (१९२६), प० ११७। 


५० प्राचीन रामकथा साहित्य 
५१०, ४३६) तथा महाभारत के कई स्थलों पर विद्याघर का अर्थ है (आकाशगामी तथा 
कामरूपी) ऐंद्रजालिक | अलौकिक शक्ति से विभूषित माने जाने के कारण कथासरित्सागर 
(अत: बृहत्कथा में भी), रामायण! तथा महाभारत (दे०. १, ५१, ९) में विद्याधर 
देवयोनियों के अन्तर्गत रखे गए हैं| फिर भी रामायण तथा महाभारत से ते किसी भी 
कथा में कोई महत्त्वपूर्ण भाग नहीं लेते। कथासरितूसागर तथा जैन कथा साहित्य में 
इनका बहुत उल्लेख होता है। विद्याधरों की उत्पत्ति जैन-ग्रन्थों के अनुसार इस प्रकार है-... 
श्री ऋषभ (जैन-धर्म-संस्थापक) ने तपस्या करने के उद्देश्य से अपने सौ पुत्रों में से भरत 
को ही अपना राज्य सौंपा था और दीक्षा ली थी। बाद में नमि और विनमि उनके पास 
पहुँचे और राज्यलक्ष्मी माँगने लगे। उनको विविध -विद्याएँ मिल गई तथा वेतादय 
(रविषेण के अनुसार विजयार्ध) पर्वत पर, अर्थात्‌ विन्ध्य प्रदेश में अपना राज्य स्थापित 
करने का परामर्श दिया गया। ये दो राजकुमार विद्याधरों के पूर्वज है (दे० पउमचरियं, 
पर्व ३)। जैनियों के अनुसार विद्याधर मनुष्य ही माने जाते हैं। उन्हें कामरूपत्व, 
आकाशगामिनी आदि अनेक विद्याएँ सिद्ध होती हैं। इससे उनका नाम विद्याघर पड़ा। 
वानर-वंशी विद्याधरों की ध्वजाओं, महलों तथा छलतों के शिखर पर वानरों के चिह्न 
विद्यमान थे, अत: वे वानर कहलाए (दे० पउमचरियं ६, ८९) | 

«७. जैन रामकथा की एक तीसरी विशेषता यह है कि उसमें प्रारंभ से ही उन 
लौकिक ग्रन्थों का उल्लेख मिलता है, जिनमें राम का शिकार करना, रावण आदि का 
मांसाहारी होना, कुम्भकर्ण की छः महीने की निद्रा, रावण के राक्षस तथा सुग्रीव के वानर 
होने आदि की असत्य कथाएँ पाई जाती हैं। इससे स्पष्ट है कि जैन रामकथा वाल्मीकि 
रामायण के वाद उत्पन्न हुई है। जैन रामकथा के दो भिन्न रूप प्रचलित है। एवेताम्बर 
सम्प्रदाय में तो केवल विमलसूरि की रामकथा का प्रचार है, लेकिन दिगम्बर सम्प्रदाय में 
इसके दो रूप मिलते हैं, अर्थात्‌ विमलसूरि तथा गुणभद्र दोनों की रामकथा प्रचलित हैं, 
यद्यपि विमलसूरि की परम्परा को अधिक महत्त्व मिला है। इन दो रूपों का अलग-अलग 


परिचय नीचे दिया जाता है। 


ख-.-विमलसूरि की परम्परा 

५८. विमलसूरि ने पउमचरियं लिखकर पहले-पहल लोकप्रिय रामकथा को जैन धर्म 
के साँचे में ढालने का प्रयत्न किया है |! कवि का कहना है कि यह पद्मचरित आचार्यो की 
परम्परा से चला आ रहा था, नामावलीवद्ध था (१, ८) और साधु-परम्परा 
(साहुपरम्पराएँ; ११८, १०२) द्वारा लोकप्रसिद्ध हो गया था। इसका अर्थ यह हो सकता 
है कि रामचरित केवल नाम के रूप में रहा होगा अर्थात्‌ “उसमें कथा के प्रधान-प्रधान 
पात्रों, उनके माता-पिताओं, स्थानों और भवान्तरों आदि के नाम ही होंगे। वह पलल्‍्लवित 
कथा के रूप में न होगा और उसी की विमलसूरि ने विस्तृत चरित के रूप में रचना की 
होगी” (नाथूराम प्रेमी, जैन साहित्य और इतिहास, पृ० २८०) | फिर भी कवि का कहना 
है कि नारायण तथा बलदेव की कथा पूर्वगत (पुच्बगए; ११८, ११८) में वर्णित थी और 


१. निम्नलिखित स्थलों पर विद्याधरों का उल्लेख है--१, १७, ५. २२. २४; २, ९४, १२; ४, ६७, 
अर हक पर २१० १६९ ५, १९, २०६ ५ ५६, ४६. 'धट ६, ६५. इंटर ६. छह, ६५. ७, 
२६, ८ | 

२. पउमचरियं, भवनगर १९१४| एच० याकोबी का संस्करण। 


जैन रामकथा ५१ 


मैंने वही कथा अपने गुरु से सुनी थी। वह पूर्वगत आजकल अप्राप्य है। 

विमलसूरि का काल असंदिग्ध नहीं है। जैन परम्परा के अनुसार (पउमचरियं ११८, 
१०२) पउमचरियं ७२ ई० की है, लेकिन भाषा के आधार पर डॉ० याकोबी आदि 
, विद्वान्‌ पठमचरियं को तीसरी अथवा चौथी शताब्दी ई० की रचना मानते हैं! | यह ग्रन्थ 
शुद्ध जैन महाराष्ट्री में लिखा है। इसका संस्कृत रूपान्तर रविषेणाचार्य ने ६६० ई० में 
किया है, जो पदूमचरित'* के नाम से प्रसिद्ध है। हिन्दी खड़ी बोली के इतिहास में इस 
पड्मचरित का महत्त्वपूर्ण स्थान है, क्योंकि सं० १८१८ में दौलतराम ने इसका भाषा में 
अनुवाद किया था| 

रविषेण ने मौलिकता का किंचित्‌ भी प्रदर्शन नहीं किया है। उनकी समस्त रचना 
पउमचरियं का पल्‍लवित छायानुवाद मात्र प्रतीत होती है। दोनों रचनाओं का कथानक 
एक ही है। आगे चलकर जैन कवियों ने रविषेण का अनुकरण किया है, उनकी रचनाओं 
में प्रायः कथानक का कोई भी महत्त्वपूर्ण परिवर्तन दृष्टिगोचर नहीं है। विमलसूरि तथा 
रविधेण की रामकथा परंपरा की मुख्य रचनाएँ निम्नलिखित तालिका में दी जाती हैं। इस 
विस्तृत साहित्य से जैनियों में रामकथा की लोकप्रियता का अनुमान किया जा सकता है। 
संघदासकृत बसुदेबह्िण्डि में जो संक्षिप्त रामकथा मिलती है, वह विमलसूरि की अपेक्षा 
वाल्मीकि के अधिक निकट है, अत: इसका परिचय कथा-साहित्य के अन्तर्गत दिया 
जायगा (दे० आगे अनु० २५३) | हस्तिमल्‍लकृत मैथिलीकल्याण तथा अंजनापवबनंजय 
नाटक का परिचय संस्कृत ललित साहित्य नामक अध्याय में दिया जायगा (दे० अनु० 
२३९) | 
५९. (१) प्राकृत- 

(१) विमलसूरिकृत पठमचरियं (तीसरी-चौथी श० ई०) | 

(२) शीलाचार्यकृत चउपन्नमहापुरिसचरिय के अंतर्गत रामलक्खणचरियम (नवीं श० 
ई०) | यह रामकथा विमलसूरि की परम्परा के अनुसार होते हुए भी वाल्मीकीय कथा से 
प्रभावित है। 

(३) भद्रेश्वर्कृत कहावली (११वीं श० ई०) के अंतर्गत रामायणम्‌। 

(४) भुवनतुज्ग सूरि कृत सीयाचरियं तथा रामलक्खणचरियं। 


(२) संस्कृत-- 

(१) रविषेणाकृत पद्मचरित (६७८ ई०) । प्राचीनतम जैन संस्कृत ग्रन्थ । 

(२) हेमचन्द्रकृत त्रिषष्टिशलाकापुरुषचरित (१२वीं श० ई०) के अंतर्गत जैन 
रामायण । कलकत्ता सं० १९३० | 

(३) हेमचन्द्रकृत योगशास्त्र की टीका के अंतर्गत सीतारावणकथानकम्‌ | 

(४) जिनदासकृत रामायण अथवा रामदेवपुराण (१५वीं श०)। दे० एम० 
विंटरनित्स; हि० इं० लि०, भाग २, पृ० ४९६ | ह 


१. एच० याकोबी: इन० रि० ए०, भाग ७ और मार्डर्न रिव्यू १९१४ दिसम्बर | ए० कीथ: हिस्टरी 
सं० लि०, पृष्ठ ३४ | ए० सी० वूलनर : इन्ट्रोडक्शन टु प्राकृत | 
२. दे० मानिक चन्द्र जैन ग्रन्थमाला, नं० २९-३१; पद्मचरितम्‌; बम्बई, वि० सं० १९८५। 


५र्‌ प्राचीन रामकथा- साहित्य 


(५) पदह्मदेवविजयगणिकृत रामचरित (१६वीं श० ई०) | दे० राजेन्द्र लाल : ४. 5. 
नोरिसस संस्कृत मैन्युस्क्रिप्टस, भाग १०, पृ० १३४ और भंडारकर ; शियोंर्ट हटंटशसइओ 
पुृ० ८२ | 

( ५) सोमसेनकूत रामचरित ( १६वीं श० ई० ) : इसकी हस्तलिपि जैन सिद्धांत 
भवन, आरा में सुरक्षित है। 

(७) आचार्य सोमप्रभकृत लघुत्रिषष्टिशलाकापुरुषचरित । 

(८) मेघविजयगणिवरकृत लघुत्रिषष्टिशलाकापुरुषचरित्र | (१७वी श० 5०) | 

इन रचनाओं के अतिरिक्त जिनरत्नकोष में धर्मकीर्ति , चन्द्रकीर्ति , चन्द्रसागर, श्वीचन्द्र, 
पद्मनाभ आदि द्वारा रचित विभिन्न पद्मपुराण अथवा रामचरित्र नामक पग्रन्थो का उल्लेख 
है। सीताचरित्र के तीन रचयिताओं के नाम मिलते हैं--ब्रह्मनेमिदत्त, शातिसूरि तथा 
अमरदास | अधिकांश सामग्री अप्रकाशित है । 

दसवीं शताब्दी के हरिषेणकृत कथाकोष में रामायणकथानकम्‌ (नं० ८४८) तथा 
सीताकथानकम्‌ (नं० ८९ ) पाया जाता है। इस अंतिम रचना में विमलसूरि के अनुसार 
सीता की अग्निपरीक्षा वर्णित है, लेकिन रामायणकथानकम्‌ (५७ एलोक) अधिकांश में 
वाल्मीकीय कथा पर निर्भर है। रामचन्द्र मुमुक्षुकृत पुण्याश्रवकथाकोष (१३३१ ई०; हिन्दी 
अनुवाद, निर्णयसागर प्रेस, १९०७ ई०) में जो लव-कुश की कथा मिलती है, वह भी 
विमलसूरि की परम्परा पर निर्भर है। हरिभद्रकृत धूत्तख्यानम्‌ (८वीं श० ई०) तथा 
अमितगतिकृत धर्मपरी क्षा ( १३ वीं श० ई० ) में वाल्मीकि रामायण में वर्णित हर _सान्‌ के 
समुद्रलंघन जैसी घटनाओं को ३५७४३ और हास्यास्पद बताया शाया है। ई ने एवरकृत 
शत्रुंजय माहात्म्य के नवें सर्ग में रामकथा कम के अनुसार है, किन्तु कैकेयी राम 
और लक्ष्मण दोनों के वनवास का वर माँग लेती है (१४वीं श० ई०)। 


(३) अपअंश--- 

(१) स्वयंभूदेवकृत पउमचरिउ अथवा रामायणपुराण (८वीं श० ई०)। भारतीय 
विद्या भवन, बम्बई, सं० २००९ | 

(२) रइधू अथवा रयधू पद्मपुराण अथवा बलभद्रपुराण (१५वीं श० ई०) | दे० 
हरिवंश कोछड़, अपभ्रंश साहित्य, पृ० ११६ तथा रामसिंह तोमर, प्राकृत और अपभ्रंश 
साहित्य, पृ० १५४ | 
(४) कन्नड़-- 

(१) नागचन्द्र (अभिनव पम्प) कृत पम्परामायण या रामचन्द्र-चरितपुराण (११वीं 


श० ई०) | यह रचना कन्नड़ भाषा के कई रामचरितसम्बन्धी ग्रन्थों का आधार है (दे० 
इं० हि० क्वा०, भाग २५, पृ० ५७४-९४) | 


(२) कुमदेन्दुकुत रामायण (१६वीं श० ई०) | 
(३) देवप्पकृत रामविजयचरित (१६वीं श० ई०)। 

(४) देवचन्द्रकृत रामकथावतार (१८वीं श० ई०) | 
(५) चन्द्रसागर वर्णीकृत जिनरामायण (१९वीं श० ई०)। 


६०. विमलसूरि की कथा तथा वाल्मीकि रामायण की तुलना करने पर स्पष्ट हो 
जाता है कि मुख्य कथावस्तु की दृष्टि से दोनों में कोई महत्त्वपूर्ण अन्तर नहीं है। रामकथा 
के विभिन्न प्रसंगों में जो अंतर विमलसूरि की रचना में मिलते हैं, इनका विश्लेषण प्रवन्ध 
के चतुर्थ भाग में किया जायगा। विमलसूरि ने राम को पउम (पद्म) कहा और तदनुसार 
अपनी रचना का नाम पउमचरियं (पद्मचरित) रखा है। जैन साहित्य में कृष्ण के भाई 
बलराम को भी राम कहा जाता था। संभवत: विमलसूरि ने इसलिए राम का नाम वदल 
दिया। यद्यपि वह उन्हें राम, राहव (राघव), रामदेव आदि भी कहते हैं। पद्म नाम का 
कारण यह है कि अपराजिता ने “पउमसरिसमुहं'” (२५,७) पुत्र को उत्पन्न किया और 
दशरथ ने 'पउमुप्पलदलच्छो' (पद्मकमल दल नेत्र वाले; २५,८) पुत्र को देख कर उसका 
नाम 'पउम” रखा। समस्त कथानक को छह भागों मे विभक्त कर पउमचरियं का सार 
नीचे दिया गया है। 


रावण-चरित (पर्व १-२०) 


राजा सेणिय (श्रेणिक) किसी दिन महावीर के प्रधान शिष्य गोयम (गौतम) से 
रामकथा का यथार्थ रूप जानने की इच्छा प्रकट करता है। इस पर गोयम पउमचरियं 


सुनाता है | प्रारंभ में विद्याधर लोक, राक्षसवंश तथा वानरवंश का वर्णन दिया जाता है! | 


रावण-चरित वाल्मीकि के उत्तरकाण्ड से सम्बन्ध रखते हुए भी पर्याप्त मात्रा में भिन्न 
है। राक्षस-राजा रत्नश्ववा तथा केकसी की चार सन्‍्तान हैं---दशमुख (रावण), भानुकर्ण 
(कुम्भकर्ण) , चन्द्रनखा (सूर्पणखा) और विभीषण | जब रत्नश्नवा ने पहले-पहल अपने पुत्र 
को देखा था, तब शिशु माला एहने हुए शा; इस माला में पिता को बालक के दश सिर 
दिखाई पड़े और इसीलिए शिशु का नाम दशमुख रखा गया (दे० ७, ९६) | अपने मौसेरे 
भाई वैश्वमण (वैश्वणव) का विभव देखकर दशमुख अपने भाइयों के साथ तप करने जाता 
है तथा विभिन्न विद्याएँ प्राप्त कर लेता है। अनन्तर मन्दोदरी तथा अन्य ६००० विद्याधर- 
कन्याओं के साथ रावण के विवाह का वर्णन किया गया है| बाद में रावण वैश्वरमण तथा 
यम को परास्त करता है और पुष्यक प्राप्त कर लंका में प्रवेश करता है (पर्व ८) | 

रावण-वालि संघर्ष का वृत्तान्त इस प्रकार है। रावण वालि के पास दूत भेजकर 
उसकी बहन श्रीप्रभा को पत्नीस्वरूप माँगता है तथा वालि को आकर प्रणाम करने का 
आदेश देता है। वालि जिनवरेंद्र को छोड़कर किसी को प्रणाम करने से इनकार करता है 
और अपने भाई सुग्रीव को राज्य देकर जैन दीक्षा लेने जाता है (पर्व ९) | सुग्रीव रावण 
को प्रणाम करता है तथा श्रीप्रभा का रावण के साथ विवाह सम्पन्न हो जाता है। बाद में 
वालि द्वारा रावण की पराजय के तवृत्तान्त को सर्वथा नवीन रूप दिया गया है, जिसमें 
वालि रामायणीय कथा के शिव का स्थान लेकर रावण द्वारा उठाए हुए पर्वत को अपने 
येर के अँगूठे से दबा देता है (दे० आगे अनु० ६५५) | 





रे ऊपर इसका उल्लेख हो चुका है कि राक्षस तथा वानर, दोनों विद्याधर-वंश की भिन्न-भिन्न शाखाएँ हैं 
(दे० ऊपर अनु० ५६) | 


पड प्राचीन रामकथा साहित्य 

रावण की बहुत सी विजय-यात्राओं का वर्णन किया गया है, जिनमे वह सहस्रकिरण, 
नलकूबर, इन्द्र, वदण आदि को परास्त करता है (दे० आगे ६५२) | ध्यान देने योग्य है 
कि यम, इन्द्र, बरण आदि देवता न होकर साधारण राजा माने जाते हैं। खरदूषण किसी 
विद्याधर वंश का राजकुमार है, जो रावण की बहन चन्द्रनखा से विवाह करता है। आगे 
चलकर उनकी पुत्री अनंगकुसुमा तथा उनके पुत्र शम्बूक का उल्लेख होगा | 

रावण का चरित्र-चित्रण वाल्मीकि रामायण से बहुत भिन्न हे---वह एक घर्म-भीर 
जैनी है, जो जिन-मन्दिरों का जीर्णोद्धार करता है तथा ऐसे यज्ञों पर रोक लगाता है, 
जिनमें पशुओं को मारा जाता है (पर्व ११)। वह नलकूबर की पत्नी उपरभा का प्रेम 
प्रस्ताव अस्वीकार करता है (पर्व १२) तथा अनन्तवीर्य का धर्मोपदेश सुनकर ब्रत लेता है 
कि वह विरक्त .परनारी के साथ रमण नहीं करेगा (दे० आगे अनु० ५४२) | 

हनुमच्चरित का पर्याप्त विस्तार के साथ वर्णन किया गया है। वह पवजय तथा 
अंजना सुन्दरी के पुत्र हैं (दे० आगे अनु० ६६९), वरुण के विरुद्ध रावण की सहायता 
करते हैं तथा चन्द्रनखा की पुत्री अनंगकुसुमा को पत्नी के रूप में प्राप्त कर लेते है, इसके 
अंतिरिक्त वे और बहुत से विवाह करते हैं दि० आगे अनु ० ६९९) | 

रावण-चरित के अन्त में जिंनवर्रों, तीर्थंकरों, बलदेवों, वासुदेवों और प्रतिवासुदेवों की 
नामावलियाँ दी गई हैं (दे० पर्व २०) | 
राम और सीता का जन्म और विवाह (पर्व २१-३२) 

.. रामायण की आधिकारिक कथावस्तु का वर्णन जनक तथा दशरथ की वंशावली से 

प्रारंभ होता है (पर्व | १-२२) | दगत्् कै अफ्राजिता तथा सुमित्रा के साथ विवाह के 
उल्लेख के अनन्तः कथा मिलती है। किसी दिन नारद ने दशरथ के पास 
पहुँचकर 2कचार दिया कि विभीषण उनको इसीलिए मारना चाहता है कि एक नैमित्तिक 
ने कहा है--“सागर के मार्ग से आकर दशरथ का पुत्र जनक की पुत्री सीता के कारण 
रावण को युद्ध में मारेगा।” इसके बाद नारद ने जनक को भी सावधान किया। दोनों 
राजा अपना-अपना राज्य छोड़ कर पृथ्वी पर भ्रमण करने लगे। मंत्रियों ने दशरथ तथा 
जनक के प्रतिरूप बनवाकर उन्हें उनके-उनके महल में रखवा दिया। बाद में विभीषण ने 
दशरथ की मूर्ति का सिर कटवाया (पर्व २३)! | परदेश में दशरथ तथा जनक कैकेयी के 
स्वयंवर में पहुँचे, स्वयंवरा ने दशरथ के गले में माला डाल दी। इस पर अन्य राजाओं के 
साथ युद्ध हुआ, जिसमें कैकेयी ने बड़े कौशल से दशरथ का रथ हॉका। विवाह सम्पन्न 
होने के पश्चात्‌ दोनों राजा अपनी-अपनी राजधानी लौटे | घर पहुँचकर दशरथ ने कैकेयी 
को एक वर दिया किन्तु कैकेयी ने कहा---अवसर आने पर माँग लूँगी। दशरथ की सनन्‍्तति 
इस प्रकार बताई जाती है--राम अथवा पद्म अपराजिता (कौशल्या) से जन्म लेते हैं, 
लक्ष्मण सुमित्रा से और भरत तथा शत्रुघ्न, दोनों ही कैकेयी से। [रविषेण के अनुसार 
: शत्रुघ्न सुप्रभा नामक दशरथ की एक चतुर्थ महिषी के पुत्र हैं, जैन लेखक प्राय: रविषेण 
का अनुसरण करते हैं|। 

राजा जनक की विदेहा नामक महारानी के एक पुत्री सीता और एक पुत्र भामंडल 


१.  रविषेण के अनुसार विभीषण दशरथ तथा जनक, दोनों की मूर्तियों का सिर कटवाता है (दे० पर्व 
२३, ५६) | 

उत्पन्न हुआ | राम म्लेच्छों के विरुद्ध जनक की सहायता करते हैं, जिसके फलस्वरूप राम 
तथा सीता का वाग्दान हुआ; बाद में सीता-स्वयंवर के अवसर पर राम ने धनुष चढ़ाया 
और राम-सीता का विवाह सम्पन्न हुआ। इसके बाद दशरथ को वैराग्य हुआ | उस समय 
कैकेयी ने अपने वर के बल पर भरत के लिए राज्य माँग लिया। यह सुनकर राम, 
लक्ष्मण और सीता दक्षिण की ओर चले जाते हैं। पश्चात्तापिनी कैकेयी के अनुरोध पर 
भरत वन में जाकर राम से राज्य को स्वीकार करने का अनुरोध करते हैं। राम के 
इनकार करने पर वह अयोध्या लौटकर स्वयं राज्य-भार ग्रहण करते हैं, बाद में भरत 
किसी मुनि के समक्ष यह प्रतिज्ञा करते हैं कि राम के प्रत्यागमन पर मैं दीक्षा ग्रहण 
कछगा | 


वनअभ्रमण (पर्व ३३-४२) 


यद्यपि पर्व ३३ के प्रारंभ में चित्रकूट का उल्लेख है, फिर भी पउमचरियं का यह 
अंश वाल्मीकीय तृत्तान्त से नितान्त भिन्न है। इसमें राम अथवा लक्ष्मण द्वारा निम्नलिखित 
राजाओं की पराजय का वर्णन मिलता है--वज्कर्ण के विरोधी सिंहोदर (पर्व ३३); 
म्लेच्छों का राजा, जिसने कल्याणमालिनी के पिता को कारावास में रखा था (३४); भरत 
के विरोधी अतिवीर्य (३७) | कई अवसरों पर लक्ष्मण को कन्याएँ विवाह में दी जाती हैं, 
वह सबों को स्वीकार कर कहते हैं कि लौटते समय उन्हें ले जाऊँगा। इस प्रकार वज्कर्ण 
८ कन्याओं को तथा सिंहोदर आदि राजा ३०० कन्याओं को प्रदान करते हैं। इनके 
अतिरिक्त लक्ष्मण वनमाला, रतिमाला तथा जितपद को भी प्राप्त कर लेते हैं। 

कपिल नामक ब्राह्मण (पर्व ३५) और देवभूषण तथा पद्मभूषण नामक मुनियों (पर्व 
३९) से भी भेंट का वर्णन किया गया है। राम की आज्ञा से राजा सुरप्रभ ने वंश पर्वत 
पर बहुत से कम बनवाए, जिससे इसका नाम रामगिरि रखा गया (पर्व ४०) | 
वण्डकारण्य में प्रवेश करने के पश्चात्‌ एक मुनिवर ने सीता से निवेदन किया कि वह 
जटायु की रक्षा करें (दे० आगे अनु० ४७२) | 
सीता-हरण और खोज (पर्व ४३-५३) 


सीताहरण का कारण विमलसूरि के अनुसार इस प्रकार है--शम्बूक ने (चन्द्रनखा 
तथा खरदूषण का पुत्र) सूर्यहास खंग की सिद्धि के लिए १२ वर्ष तक साधना की थी। 
उसकी साधना सफल हुई और >खंग प्रकट हुआ | लक्ष्मण संयोग से वहाँ पहुँचते हैं। खंग 
को देखकर वह उसे उठाते हैं और पास के बाँस को काट कर शम्बूक का सिर भी काट 
लेते हैं। चन्द्रनखा अपने मृत पुत्र को देखकर विलाप करते-करते वन में फिरने लगती है। 
राम और लक्ष्मण के पास पहुँचकर वह उनसे उनकी पत्नी बनने का प्रस्ताव करती है । 
असफल होकर वह पति के पास लौट कर. अपने पुत्र के वध का समाचार सुनाती है। 
रावण को भी सूचना भेजी जाती है। इतने में लक्ष्मण अकेले ही खरदूषण की सेना को 
रोक लेते हैं। रावण पहुँचकर और सीता को देखकर उन पर आसक्त हो जाता है। वह 
अवलोकनी विद्या से जानता है कि लक्ष्मण ने राम को बुलाने के लिए उन्हें सिंहनाद का 
संकेत बताया है। अत: वह सिंहनाद करके और इस प्रकार राम को लक्ष्मण के पास भेज 
कर सीता का हरण करने में सफल होता है। 

सीता-हरण के बाद राम और सुग्रीव के सख्य का वर्णन किया जाता है। सुग्रीव की 
विपत्ति वाल्मीकीय रामायण के वृत्तान्त से भिन्न है। साहसगति ने सुग्रीव का रूप धारण 
कर उसकी पत्नी और राज्य को छीन लिया था। राम साहसगति को मारकर सुग्रीव को 
उसका राज्य लौटाते हैं। सुग्रीव राम के प्रति अपनी १३ कन्याओं को समर्पित करते है, 
किन्तु सीता के वियोग में दु:खित राम को उनकी संगति में सुख नहीं मिलता | सुग्रीव की 
आज्ञा से विद्याधर सीता की खोज करने जाते हैं। खोजते हुए सुग्रीव रत्नजटी से सुनता है 
कि रावण ने सीता का हरण किया है। यह सुनकर सब विद्याधर रावण से डर कर युद्ध 
करने से इनकार करते हैं। तब उनको अनन्तवीर्य का वह कथन स्मरण आता है, जिसमे 
उसने रावण से कहा था कि जो कोटि-शिला उठा सकेगा, उससे तेरी मृत्यु होगी। अत 
विमान पर चढ़कर सब वहाँ जाते हैं और लक्ष्मण कोटि-शिला उठाते हैं। लेकिन विद्याधर 
अब भी रावण से डरते हैं और हनुमान्‌ को रावण के पास भेजने की सलाह देते है कि 
वह विभीषण की सहायता से रावण को समझायें | हनुमान्‌ इस यात्रा में अपने नाना महेन्द्र 
को परास्त करते हैं (क्योंकि महेन्द्र ने उसकी माता अंजना को अपने घर से निकाला था) 
और दधिमुख नगर के राजा की तीन कन्याओं से भेंट करते हैं, जिनका विवाह साहसगति 
को मारने वाले से निश्चित हुआ । लंका के पास पहुँचकर वह विभीषण द्वारा निर्मित 
प्राचीर॑ पार कर पहले वज्मुख का वध करते हैं, और अनन्तर उसकी कन्या लंकासुन्दरी 
को परास्त कर उसके साथ रात भर क्रीड़ा करते हैं। तव वह लंका में प्रवेश कर विभीषण 
तथा सीता से मिलते हैं| बाद में वह लंका में उद्यानों तथा महलों का विध्वंस करने लगते 
हैं और इन्द्रजित्‌ द्वारा बाँधे जाकर रावण के सामने उपस्थित किए जाते हैं। वह रावण 
को धमकाकर अपने बन्धनों को तोड़ते हैं और रावण का महल ध्वस्त करके सीता का 
सन्देश राम के पास ले जाते हैं। 


युद्ध (पर्व (५४-७७) 
वाल्मीकीय वृत्तान्त को दृष्टि में रखकर युद्धकाण्ड की घटनाओं के वर्णन में 
निम्नलिखित परिवर्तन उल्लेखनीय हैं-- 


(१) सेतुबन्ध के स्थान पर समुद्र नामक राजा की कथा दी गई है---वह वानरों की 
सेना रोक लेता है तथा नल द्वारा पराजित होकर लक्ष्मण को अपनी चार कनन्‍्याओं को 
समर्पित करता है (पर्व ५४) | 


(२) विभीषण के अनुरोध करने पर कि सीता को लौटाया जाय, रावण ने उसे नगर 
से निकालने का आदेश दिया। इस पर विभीषण ने अपनी समस्त सेना के साथ हंसद्दीप में 
राम की शरण ली। उसी समय सीता के भाई भामंडल भी युद्ध में भाग लेने के लिए राम 
के पास आ पहुँचे (पर्व ५५) | 


हर (३) राम और लक्ष्मण के स्थान पर सुग्रीव और भामण्डल इन्द्रजित्‌ के नागपाश में 
बाँधे गए तथा गरुड़केतु लक्ष्मण द्वारा मुक्त हुए (पर्व ६०) | 


(४) लक्ष्मण को रावण की शक्ति लगने पर द्रोणमेघ की कन्या विशल्या उनकी 
चिकित्सा करती है और अनन्तर लक्ष्मण तथा विशल्या का विवाह सम्पन्न हो जाता है। 
दोनों के पूर्वजन्म की कथा भी वर्णित है, जिसके अनुसार वे पहले पुनर्वसु तथा अनंगशरा 
थे (पर्व ६१-६४) | 

(५) रावण सामन्‍्त नामक दूत को भेजकर सन्धि का प्रस्ताव करता है। रावण राम 
को अपने राज्य का एक अंश तथा ३००० कनन्‍्याओं को इस शर्त पर देने को तैयार है कि 
वह सीता को त्याग दें और कुम्भकर्ण, इन्द्रजित्‌ तथा मेघवाहन को मुक्त कर दें (पर्व 
६५) | 

(६) रावण बहुरूपा नामक विद्या को सिद्ध करने के लिए शांतिनाथ के मन्दिर में 
साधना करने लगता है। वानर सैनिकों के द्वारा ध्यान भंग किए जाने के निष्फल प्रयत्न के 
वाद रावण अपनी साधना में सफलता प्राप्त करता है (पर्व ६६-६८) | 

(७) बहुरूपा विद्या सिद्ध करने के पश्चात्‌ रावण फिर सीता से मिलने गया तथा 
उसने धमकी दी कि अब राम का वध करके मैं तुम्हारे साथ अवश्य ही रमण करूँगा। 
सीता ने उत्तर दिया कि मेरा जीव राम के जीवन पर अवलंबित है और वह मूर्च्छा 
खाकर पृथ्वी पर गिर गईं। राम के प्रति सीता का अटल प्रेम देखकर रावण पछताने लगा 
और उसने संग्राम में राम तथा लक्ष्मण को हराकर उन्हें सीता को लौटाने का संकल्प 
किया (पर्व ६९) | 

(८) लक्ष्मण (नारायण) ही रावण (प्रतिनारायण) का वध करते हैं (पर्व ७३) | 

(९) कुम्भकर्ण तथा रावण के पुत्र इन्द्रजित्‌ तथा मेघवाहन, जो युद्ध में कैदी हो गए 
थे, रावण-वध के पश्चात्‌ मुक्त किए जाते हैं। वे विरक्त होकर तपस्या करने जाते हैं। 
मन्दोदरी, चन्द्रनखा आदि ८००० युवतियाँ भी महल को छोड़कर साधना का जीवन 
अपनाती हैं (पर्व ७५) | 

(१०) लंका में प्रवेश कर राम सर्वप्रथम सीता से मिलने जाते हैं। देवता दोनों का 
मिलन देखकर पुष्पवृष्टि करते हैं तथा सीता के निर्मल चरित्र का साक्ष्य देते हैं; राम के 
किसी सन्देह अथवा सीता की अग्निपरीक्षा की ओर संकेत मात्र भी नहीं मिलता है (पर्व 
७६) | 

(११) राम-लक्ष्मण अब रावण के महल में ठहरते हैं तथा उन कन्याओं को बुला 
भेजते हैं, जिनके साथ उनकी मँगनी हो चुकी है। लंका में ही उनके साथ विवाह सम्पन्न 
हो जाता है। इसके बाद राम-लक्ष्मण के छः: वर्ष तक लंका में निवास करने का उल्लेख 
किया गया है (पर्व ७७) | 


उत्तरचरित (पर्व ७८-११८) 


नारद लंका में राम के पास पहुँचकर पुत्र-वियोग के कारण दु:खित अपराजिता की 
दशा का वर्णन करते हैं, जिससे राम तथा लक्ष्मण साकेत लौटने का निश्चय करते हैं (पर्व 
७८) | उनके आगमन के पश्चात्‌ भरत को वैराग्य हुआ; वे दीक्षा लेकर निर्वाण प्राप्त 
कहते हैं (पर्व ८०-८४) | अनन्तर लक्ष्मण के राज्याभिषेक तथा विद्याधर राजाओं पर 
विजय का वर्णन किया गया है। लक्ष्मण की १६००० पत्नियाँ (जिनमें से विशल्या आदि 
८ पटरानियाँ हैं) तथा राम की ८००० पत्नियाँ बताई जाती हैं, जिनमें से सीता, 
प्रभावती, रतिनिभा तथा श्रीदामा प्रधान हैं (पर्व ८५-९१) | सीता-त्याग की कथा वाल्मीकि 
से बहुत भिन्न नहीं है (दे० आगे अनु० ७१८) | सीता के पुत्रों के नाम लवण (अथवा 
अनंग-लवण) तथा अंकुश (अथवा मदनांकुश) माने गए हैं (पर्व ९७) | वे नारद के 
भड़काने पर अयोध्या में राम और लक्ष्मण से युद्ध करने आते हैं (दे० आगे अनु० 

७४६) | इस युद्ध के बाद सुग्रीव, हनुमानू, विभीषण आदि के अनुरोध पर राम सीता को 
बुला भेजते हैं, किन्तु वह सीता से सतीत्व का प्रमाण चाहते हैं। सीता-अग्नि-परीक्षा में 
सफल होकर दीक्षा लेती हैं और स्वर्ग में इन्द्र वन जाती हैं दि० आगे अनु० ६०१९ और 
७५३) | ँ 

रामकथा का निर्वदण इस प्रकार है--किसी दिन दो देवता बलभद्र (राम) और 
. नारायण (लक्ष्मण) का स्नेह परखने के लिए लक्ष्मण को विश्वास दिलाते हैँ कि राम का 
देहान्त हुआ है। इस पर लक्ष्मण शोकातुर होकर मरते हैं और नरक जाते है| लक्ष्मण की 
अन्त्येष्टि के पश्चात्‌ राम विरक्त होकर दीक्षा लेते हैं और १७००० वर्ष तक साधना 
करके निर्वाण प्राप्त करते हैं| अन्त में लक्ष्मण, रावण तथा सीता के सम्बन्ध में कहा जाता 
है कि उनको भी अनेक वार जन्म लेने के बाद मुक्ति मिल जायगी (पर्व ११०-११८) । 

६१. परवर्ती जैन रामकथाओं का सबसे महत्त्वपूर्ण परिवर्तन यह है कि हवा रंभद्रकृत 
उपदेशपद, भद्रेश्ववकृत कहावली, हेमचन्द्रकूत जैनरामायण तथा देवविजयगणिकृत 
रामचरित में रावण का चित्र सीता के परित्याग का कारण माना गया है (दे० आगे 
अनु० ७२२) | हेमचन्द्रकृत सीता-राबण कथानकम्‌ में कैकेयी अपने एक दूसरे वर के 
बल पर राम-लक्ष्मण-सीता के लिए १४ वर्ष तक वनवास माँग लेती है | हेमचन्द्र की इस 
रामकथा में उत्तरचरित का अभाव है | 


ग--गुणभद्र की परम्परा 

६२. जैन रामकथा का दूसरा रूप हमें पहले-पहल गुणभद्रकृत उत्तरपुराण में मिलता 
है। गुणभद्र जिनसेन के शिष्य तथा कर्नाटक प्रान्त के निवासी थे। इन्होंने अपने गुरू के 
आदिपुराण के अंतिम १६२० श्लोक रचकर उसे समाप्त कर दिया और इसके बाद 
उत्तरपुराण अर्थात्‌ त्रिषश्टिलक्षणमहापुराण का द्वितीय भाग भी लिखा है| इस उत्तरपुराण 
के अन्तर्गत आठवें नलदेव, नारायण तथा प्रतिनारायण (अर्थात्‌ राम-लक्ष्मण रावण) का 
चरित्र ६७वें तथा ६८वें पर्व में १११७ एलोकों में वर्णित है (दे० स्यादवाद ग्रन्थमाला, 
नं० ८, इन्दौर, सं० १९७५) | यह रामकथा विमलसूरि तथा वाल्मीकि के कथानक से 
बहुत भिन्न है, इसकी मुख्य विशेषता यह है कि इसमें सीता को रावण तथा मंदोदरी की 
औरत पुत्री माना गया है। सीता-जन्म का यह रूप पहले-पहल संघदास के वसुदेवहिण्डि में 
प्रस्तुत किया गया है (दे० आगे अनु० ४१२) | 

गुणभद्र का आधार बहुत कुछ अज्ञात है। किन्तु वह विमलसूरि तथा संघदास की 
रचनाओं अथवा उनकी परम्परा से अवश्य परिचित थे। जिनसे अपने आदिपुराण में कवि 
परमेश्वर की गद्य-कथा का उल्लेख करते हैं और उसे अपनी रचना का आधार मानते हैं। 
गुणभद्र जिनसेन की रचना पूरी करते हैं। अत: बहुत संभव है कि वह भी कवि परमेश्वर 
की कथा पर निर्भर रहे हों। कवि परमेश्वर की रचना अप्राप्य है लेकिन तिव्बती रामायण 
तथा अन्य ग्रन्थों में भी सीता मन्दोदरी की पुत्री मानी जाती है। अत: रामकथा का यह 
रूप संभवत: जनसाधारण में प्रचलित हुआ होगा और कवि परमेश्वर या गुणभद्र ने उसे 
जैन-धर्म के ढाँचे में ढालकर अपनी रचना में स्थान दिया होगा। श्री नाथूराम प्रेमी! 
गुणभद्र की रामकथा के आधार के विषय में यह लिखते हैं--हमारा अनुमान है कि 





१. दे० नाथूराम प्रेमी : जैन साहित्य और इतिहास, पृष्ठ २८२। 

गुणभद्र से बहुत पहले विमलसूरि ही के समान किसी अन्य आचार्य भी जैनधर्म के 
अनुकूल सोपपत्तिक और विश्वसनीय स्वतन्त्र रूप से रामकथा लिखी होगी और 
गुणभद्राचार्य को गुरु-परम्परा द्वारा मिली होगी।' गुणभद्र की गुरु-परम्परा के दो और नाम 
कन्नड भाषा के कवि चामुण्डराय की रचना में मिलते हैं। चामुण्डराय त्रिषष्टिलक्षण- 
सहापुराण के लेखकों की निम्नलिखित सूची देते हैं---कूचि भट्टारक, नन्दिमुनीश्वर, 
कविपरमेश्वर, जिनसेन, गुणभद्र | गुणभद्र की रामकथा अन्य जैन रचनाओं में भी ज्यों की 
त्यों मिलती है। 

६३. संस्कृत--गुरुभद्रकृत उत्तरपुराण (नवीं श० ई०)' 

कृष्णदास कविकृत पुण्यचन्द्रोदबपुराण (१६वीं० श० ई०) 
प्राकृत--पुष्पदन्तकृत महापुराण, संधियाँ ६९-७९ (१०वीं श० ई०) 
कन्नड--चामुण्डरायकृत तज्रिषष्टिशलाकापुरुषपुराण (१०वीं श० ई०) 
वबंधुवर्मा का जीवनसंबोधन (१२०० ई०) 
नागराजकृत पुण्याश्रवकथासार (१३३१ ई०) 

पुण्यचंद्रोदयपुराण छोड़कर उपर्युक्त रचनाओं में रामकथा के अतिरिक्त अन्य ६३ 
महापुरुषों के चरित भी मिलते हैं। गुणभद्र की रामकथा का संक्षिप्त कथानक इस प्रकार 
है: 

६४. दशरथ (वाराणसी के राजा) के चार पुत्र उत्पन्न होते हैं---राम सुबाला के गर्भ 
से, लक्ष्मण कैकेयी के गर्भ से और बाद में जब दशरथ अपनी राजधानी को साकेतपुर 
स्थापित कर चुके हैं तब भरत और शत्रुघ्न, किसी अन्य रानी के गर्भ से, जिसका नाम 
नहीं दिया जाता है। दशानन विनमि विद्याधर वंश के पुलस्त्य का पुत्र है। किसी दिन वह 
अमितवेग की पुत्री मणिमती को तपस्या करते देखता है और उस पर आसक्त होकर 
उसकी साधना में विघ्न डालने का प्रयत्न करता है। मणिमती निदान करती है: “मैं उसकी 
पुत्री होकर उसे मारझरूँगी | मृत्यु के बाद वह रावण की रानी मंदोदरी के गर्भ में आती है। 
उसके जन्म के बाद ज्योतिषी रावण से कहते हैं कि वह आप का नाश करेगी। अतः 
रावण ने भयभीत होकर मारीचि को आज्ञा दी कि वह उसे कहीं छोड़ दे। कन्या को एक 
मंजूषा में रखकर मारीचि उसे मिथिला देश में गाड़ आता है। हल की नोक से उलेझ 
जाने के कारण वह मंजूषा दिखलाई पड़ती है और लोगों द्वारा जनक के पास ले जाई 
जाती है। जनक मंजूषा को खोल कर एक कन्या को देखते हैं और उसका नाम सीता 
रखकर उसे पुत्री की तरह पालते हैं। बहुत समय के बाद जनक अपने .यज्ञ की रक्षा के 
लिए राम और लक्ष्मण को बुलाते हैं। इस यज्ञ के समाप्त होने पर राम और सीता का 
विवाह होता है। इसके बाद राम सात अन्य कुमारियों से विवाह करते हैं और लक्ष्मण 


पृथ्वी देवी आदि १६ राज-कन्याओं से। दोनों दशरथ से आज्ञा लेकर वाराणसी में रहने 
लगते हैं। ह 


१. भारतीय ज्ञानपीठ काशी का संस्करण (सन्‌ १९५४)। मल्लिषेणकृत महापुराण (११वीं श० ई०) 
. प्रकाशित नहीं है। १३०० ई० के आशाधर कृत “त्रषष्टिस्मृतिशास्त्रम्‌” (मानिकचन्द जैन ग्रन्थमाला 


नं० ३६) में जिनसेन तथा गुणभद्र का सार मिलता है। रामकथा ८१ श्लोकों में समाप्त की जाती 
है। ह 


६० प्राचीन रामकथा साहित्य 
नारद से सीता के सौंदर्य का वर्णन सुनकर रावण उसे हर लाने का सकल्प करता है। 
सीता का मन जाँचने के लिए शूर्पणखा भेजी जाती है लेकिन सीता का सतीत्व देख कर 
वह रावण से यह कह कर लौटती है कि सीता का मन चलायमान करना असभव है। जब 
राम और सीता वाराणसी के निकट चित्रकूट वाटिका में विहार करते हैं तब मारीचि स्वर्ण 
मृग का रूप धारण कर राम को दूर ले जाता है। इतने में रावण राम का रूप धारण कर 
सीता से कहता है कि मैंने मृग को महल भेजा है और उनको पालकी पर चढने की आज्ञा 
देता है| यह पालकी वास्तव में पुष्पक है, जो सीता को लंका ले जाता है| रावण सीता का 
स्पर्श नहीं करता है क्‍यों कि पतित्रता के स्पर्श से उसकी आकाशगामिनी विद्या नझ् हो 
जायेगी | 
दशरथ को एक स्वण द्वारा मालूम हुआ कि रावण ने सीता का हरण किया है ओर 
वह राम के पास यह समाचार भेजते हैं। इतने में सुग्रीव और अणुमान वालि के विरुद्ध 
सहायता .माँगने के लिए पहुँचते हैं। हनुमान्‌ लंका जाते हैं और सीता को सान्त्वना देकर 
लौटते हैं। इसके वाद लक्ष्मण द्वारा वालि का वध होता है और सुग्रीव अपने राज्य पर 
अधिकार प्राप्त करता है। सेतु-वन्ध का प्रसंग छोड़ दिया गया है; वानरों और राम की 
सेना विमान से लंका पहुँचाई जाती है। युद्ध के अपेक्षाकृत विस्तृत वर्णन के अन्त मे 
लक्ष्मण चक्र से रावण का सिर काटते हैं। राम परीक्षा लिये बिना सीता को स्वीकार करते 
हैं। इसके बादर लक्ष्मण राम के साथ ४२ वर्ष तक दिग्विजय-यात्रा करते हैं और आर 
चक्रवर्ती बनकर अयोध्या लौटते हैं। अनन्तर दोनों का सम्मिलित अभिषेक सम्पन्न हो 
जाता ड्ठै | लक्ष्मण की १६,००० और राम की ८ +0200 रानियाँ बताई जाती है | कद्ठ किक. 
बाद राम तथा लक्ष्मण, अपने भाइयों भरत तथा शत्रुघ्न को राज्य देकर वाराणसी चले 
आए | सीता के विजयराम आदि आठ पुत्र उत्पन्न होते हैं (सीता-त्याग का उल्लेख नहीं 
मिलता) | लक्ष्मण एक असाध्य रोग से मरकर रावणवध के कारण नरक जाते हैं। राम 
लक्ष्मण के पुत्र पृथ्वीचन्द्र को राज्य-यद पर और सीता के कनिछ पुत्र अजितंजय को 
युवराज पद पर अभिषिक्त कर सुग्रीव, अणुमान, विभीषण आदि पाँच सौ राजाओं सका 
१८० पुत्रों के साथ साधना करने जाते हैं; ३९५ वर्ष बीत जाने पर राम को केवलज्ञान 
उत्पन्न हुआ | सीता भी अनेक रानियों के साथ दीक्षा लेती हैं। अन्त में राम तथा अणमान 
की मोक्ष-प्राप्ति का उल्लेख किया गया है; सीता स्वर्ग में पहुँचती हैं तथा लक्ष्मण के 
सम्बन्ध में कहा जाता है कि नरक से निकल कर वह भी संयम धारण करेंगे तथा मोक्ष 


प्राप्त कर सकेंगे | 





द्वितीय भाग 
रामकथा की उत्पत्ति 


अध्याय ६८ 
दशरथ-जातक की समस्या 


६५. दशरथ-जातक में रामकथा का जो रूप विद्यमान है, उसे अनेक विद्धान्‌ 
रामायण की कथा का मूलरूप समझते हैं। डॉ० वेबर ने पहले-पहल इस मत का 
प्रतिपादन किया था। यद्यपि डॉ० याकोबी ने इसका खंडन किया था, फिर भी आधुनिकतम 
काल तक दिनेशचन्द्र सेन आदि डॉ० वेबर का मत मानते .चले आ रहे हैं।! प्रस्तुत 
अध्याय में इस विवादग्रस्त विषय से सम्बन्ध रखने वाली सामग्री का पूरा विश्लेषण करना 
अनुचित नहीं होगा। 

दशरथ-जातक पाली जातकट्ठवण्णना में सुरक्षित है। इस पुस्तक की प्रामाणिकता 
पर पहले परिच्छेद में प्रकाश डाला गया है और इसके बाद के दो परिच्छेदों में दशरथ- 
जातक की गाथाओं और गद्य का अलग-अलग विश्लेषण किया गया है। अध्याय के अन्त 
में रामायण और बौोद्ध-साहित्य के पारस्परिक प्रभाव पर विचार किया जायगा। 


क---पाली जातकट्ठवण्णना की प्रामाणिकता 


६६. बौद्ध तिपिटक (बौद्ध धर्म की श्रुति) तीसरी शताब्दी ई० पू० मगध देश में 
पाली भाषा में लिपिबद्ध किया गया था। इसके द्वितीय पिटक (सुत्तपिटक) के पाँचवें 
भाग का नाम खुदक-निकाय है। इसी खुदक-निकाय के अन्तर्गत जातकों की गाथाएं दी 
गई हैं और तीसरी शताब्दी ई० पू० से सुरक्षित हैं।* इन गाथाओं के साथ-साथ प्रास्म्भ 


१. दे०--ए० वेबर : आन दि रामायण। 
दिनेशचन्द्र सेन : दि बंगाली रामायन्स, पृ० ७ आदि। 
ग्रियर्सन : ज० रा० ए० सो ०, १९२२, पृ० १३२५-२९ | ३ 
डब्लू ० स्टुटरहाइम : राम लेगेन्डन उंड राम-रेलिफ़्स इन इंडोनेशियन; पृ० १०५। 
जे० चिलुस्की : इंडियन हिस्टॉरिकल क्वार्टली, भाग १५, पृ० २८९ | 
डी० ए० नरसिंहाचार का मत है कि इस प्रश्न का निर्णय करना असंभव है (वही, पृ० ५८० ) । 
निम्नलिखित विद्वान्‌ एच० याकोबी के अनुसार दशरथ-जातक में रामकथा का विकृत छूप देखते 
हैं--एम ० मोनियेर विलियम्स : इंडियन विजडम, पूृ० ३१६ टि० | 
सी० वी० वैद्य : दि रिडिल आँव दि रामायण, पृ० ७३। 
एम० विंटरनित्स : हि० इं० लि०, भाग १, पृ० ५०८। 
सी० लैस्सन ने पहले-पहल इस मत का प्रतिपादन किया था। दे० इंडियन एन्टीक्वेरी, भाग रे 
(१८७४) , पृ० १०२-३ | 

२. दे० टी० डब्लू० रिजडेविड्स : बुद्धिस्ट इंडिया, पृ० १८३। 
एम० विंटरनित्स : हि० इं० लि० भाग २, पृ० ११५। । 
फिर भी इन गाथाओं में कहीं-कहीं परिवर्द्धन हुआ है। दे० इंडियन हिस्टॉरिकल क्वार्टरली; भाग ४, 
9० ११-९१ २। * 


.... अब अल शशमर्शशता शतक! 7 जी 


रामकथा की उत्पत्ति 


और अवोधगम्य है प्रचलित 
पष्तक का _* हैं| वर्तमान पाली आई होगी, क्योंकि इसके बिना 
अनुवाद है सिंहली पाँचवी ना बहुत-सी गायाएँ "५ 
अप्राय है ! भूल सिंहली अर पांचवीं शताब्दी ४. ७ . 
आधार पर अपनी | इसके अज्ञात्‌ ह केवल गाथाएँ ३० की एक सिंहली 
। रचना की है ! का कहना है कि मैंने याए पाली में टी गर्ड थीं 
. अनुराधप्र ि की नि २ हे 
बा और प्रामाणिक हैं कि गायाओं 3४४७७ 
ई हैं के है| ये कथाएँ की 
संभावना या तेक अस्थिर गयाएं पाँचवीं रे ० कं जातकों का गला 
आधार है। इस गद्य को रिम्पता के आधार * बहुत कम 
अवैज्ञानिक पर कै तीसरी श० ्ई द् कारण इनमें परिवर्तन 6 पर लिपिबद्ध 
विरोध है। वास्तव पे अनेहूप सम्कन्ध ४० की अखंड परम्परा अरे परिवर्द्धन की 
२ असंगति दिखलाई _शकट्टवष्णना में में किसी सिद्धान्त का प० . सके 
है, निससे तयए में मिलता है। है। एक स्थलों पर शोध शगपादन करनों 
ख्‌ सर है कि जातक़ों है। गाथा तो जातक (नं० २ ५ ओ और गद्य में 
“>वेशरथ- के गद्य की जैक ही है लेकिन ३) और 
जातक की गाथाएँ परामाणिकता संदि _ गच दोनों ग्रन्थों र 
६७, दशरथ- ] ता संदिग्ध ५ +९ दर में भिन्न 
माना जाना ७७... के में जो है| चर 
महत्तपूर्ण की | इसके + किक कर, मिकथा मिलती ३ 
वाओं ते कोई यह है कि तीसरे परिच्छेद.. के. रामायणीय 
किया विशेष सम्दन्ध , पके की प्छ्द दिए जाएँगे। को विकृत 
ये गाया गया है। ..* गेहीं रखती |... *याएँ गाय... | हमारे तकों का छ्प 
जैलक्रिया स्वाभाविक | #र्तुत परिच्छेट में दी गर्ड 5 जा का एके 
५ गति में तीन "जद में उक्त गाधा३ और पुरानी 
8 भागों के थाओं का अलग 


गाथा 
5 अनुराधपुर जज कप 5 पेर्णित “राजा दशरथ मर 
२... है फिहती ॥ ... पेपर न मिलते-जुलते 2 है अंडा 
ं है | राम है रखती है | 


लक्ष्मण से कहते हैं : 


गतिकर्‌ -कथा 
॥ पर निर्भर है; इसका 

भरतो दुःखमाचए्टे स्वर्गतिं पृथिवीपते:॥ १५॥ 

जलक्रियार्थ तातस्य गमिष्यामि महात्मन:॥ २०॥ 

सीता पुरस्तादू ब्रजतु त्वमेनामभितो ब्रज। 

अहं पश्चाद्‌ गमिष्यामि गतिहॉंषा सुदारुणा॥ २१॥ 

(रा० २, १०३) 
पाली जातकट्ठवण्णना में इस गाथा को एक भिन्न अर्थ देने का प्रयत्न किया गया है! 
प्रसंग निम्नलिखित है: 

लक्ष्मण और सीता की अनुपस्थिति में भरत ने वनवासी राम के पास आकर उनके: 


दशरथ के देहान्त का समाचार सुनाया है। शाम को लक्ष्मण और सीता वन से लौटते हैं 


इसके बाद वृत्तान्त का अनुवाद इस प्रकार है-- 

'राम पंडित ने सोचा, ये दोनों जवान हैं और मेरे समान बुद्धिमान नहीं हैं। सहसा 
पिता का मरण सुनने पर इस (समाचार) का शोक उनके लिए असह्य होगा और न जाने 
उनका हृदय विदीर्ण हो जाए। किसी उपाय से मैं दोनों को पानी में उतरने के लिए कहूँगा 
और फिर समाचार सुनाऊंगा। तब सामने का जलाशय दिखलाकर राम ने कहा--तुम 
दोनों अधिक देर से आए हो। यह तुम्हारा दण्ड है, इस पानी में उतर कर वहाँ खड़े रहो। 
तब उन्होंने अर्द्धगाथा सुनाई : 

“लक्ष्मण और सीता दोनों जल में उतरें'। 

राम के इसी शब्द को सुनकर दोनों पानी में उतर कर खड़े रहे | इसंके अनन्तर गाथा 
का उत्तरार्द्ध सुनाकर राम ने उनको समाचार दिया। 

'झरत कहते हैं: राजा दशरथ मर गए । 

पिता के देहान्त का समाचार सुनकर दोनों मूर्छित होकर गिर पड़े | राम ने उनसे फिर 
यही कहा और वे पुनः मूर्छित हो कर गिर गए। जब दोनों तीसरी बार मूर्छित हो कर 
गिरे तब अमात्यों ने उनंको उठाया और जल से निकाल स्थल पर विठाया | 

इस उद्धरण से स्पष्ट है कि जातक का प्रसंग मौलिक नहीं है। लेखक संभवत: 
रामायण में उल्लिखित जलक्रिया से अपरिचित था और इसलिए उसने यह कष्ट कल्पना 


की होगी | 
६९. अनित्यता का उपदेश (गाथा २-१२ ) 
केन रामप्यभावेन सोचितब्ब॑ न सोचसि। 
पितरं कालकतं सुत्वा न तं पसहते दुखं॥ २॥ 
'हे राम ! शोक का कारण होते हुए भी आप किस बैर्य के बल पर शोक नहीं करते | 
पिता का देहान्त सुनने पर भी आप दुःख के वशीभूत नहीं होते |' 
य॑ं न सक्‍का पालेतुं पोसेन लपतं बहुं। 
स किस्स विज्मु मेधावी अत्तानं उपतापये॥ ३॥ 
'बहुत विलाप करने पर भी जो रखा नहीं जा सकता, उसके लिए बुद्धिमान्‌ शोक 


नहीं करता | नली 
दहरा च हि वृद्धा च ये वाला ये च पंडिता | 


अड्ढा चेव दलिद्दा च सब्बे मच्चुपरायना॥ ४॥ 


६४ रामकथा की उत्पत्ति 


“बालक और वृद्ध, मूर्ख और पंडित, धनी और दरिद्र सबों का मरण निश्चित है।' 
फलानमिव पक्‍कानां निच्छे पपतना भयं। 
एवं जातान॑ मच्चानं निच्च मरणतो भयं॥ ५॥। 

“जिस तरह से पक्के फलों के गिरने का नित्य भय होता है, उसी तरह जन्म लिये 

हुए मनुष्यों को मरण का भय बना रहता है |” 
सायमेके न दिस्संति पातो दिटूठा बहुज्जना। 
पातो एके न दिस्संति सायं दिटूठा बहुज्जना॥ ६ ॥ 

'बहुत से लोग, जो प्रातःकाल दृष्टिगत होते हैं, इनमें कई सायंकाल नहीं दिखलाई देते 
हैं और बहुत से लोग, जो सायंकाल दृष्टिगत होते हैं, इनमें से कई प्रात काल नहीं 
दिखलाई देते हैं ।' 

परिदेवयमानो चे कंचिदत्थं उदब्बहे | 
सम्मूल्हो हिंसमत्तानं कयिर चेन॑ विचक्खणो || ७॥ 

“अपने आप को दुख़ देने वाले मूर्ख को यदि विलाप करने से कुछ अर्थ प्राप्त होता, 

तो बुद्धिमान्‌ भी यही करता | 
किसो विवण्णों भवति हिंसमत्तानमत्तनो। 


न तेन पेता पालेति निरत्था परिवेदना॥ ८॥ 

अपने आप को दुख देने से वह केश और विवर्ण हो जाता है 

पुनर्जीवित नहीं होते, (अतः) विलाप निरर्थक है।' 
यथा सरणमादित्तं वारिना परिनिब्बये। 
एवमपि धीरो सुतवा मेधवी पंडितो नरो। 
खिपमुप्पतितं सोक॑ वातो तूलं व धंसये॥ ९॥ 

'मित्त प्रकार जलता हुआ घर पानी के द्वारा बुझाया जाता है, उसी प्रकार धीर, 
श्रुतिमान, बुद्धिमान्‌ और पंडित शीघ्र ही अपने शोक का उसी भाँति उन्मूलन करते हैं, 
जिस भाँति पवन कपास को छितराता है ।' 

एको व मच्चो अच्चेति एको व जायते कुले। 
सञ्मोगपरमा त्वेव संभोगा सब्बपाणिनं ॥ १० ॥ 


'मनुष्य अकेला मर जाता है और अकेला कुल में जन्म लेता है। सब प्राणियों का 
सुख एक दूसरे के सम्बन्ध पर निर्भर रहता है (अथवा सव प्राणियों के सुख का उद्देश्य है, 
उनका संयोग या मैत्री) ।' 


तस्सा ही धीरस्स बहुस्सुतस्स 
सम्पस्सतो लोकमिमं परं च। 
अज्ञाय धर्म्म हृदयं मन च। 
सोका महंतापि न तापयंति॥ ११॥ 
अत: जो इहलोक और परलोक (का यथार्थ रूप) देखने वाले और धर्म को जानने 


। इससे मृत 

वाले' धीर और श्वुतिमान्‌ मनुष्य होते हैं, इनका हृदय और मन महान्‌ शोक से भी संतप्त 
नहीं होता | 


सोहं दस्सं च भोक्‍्खं च भरिस्सामि च नातके। 
सेसं संपालयिस्सामि किच्चमेवं विजानतो॥ १२॥ 

'सो में (दान) दूँगा और (स्वयं भी धन का) उपभोग करूँगा तथा अपने संबंधियों 
का भरण-पोषण करूँगा। दूसरों का भी (अथवा जो जीवित हैं, उनका) मैं पालन 
करूँगा---यही बुद्धिमान्‌ का कर्तव्य है।' 

इस उपदेश की प्रथम गाथा में राम से यह प्रश्न किया जाता है कि पिता का 
मरण सुनकर आप किस घैर्य के बल पर शोक नहीं करते। इसके बाद की गाथाओं में* 
शोक की व्यर्थता पर एक उपदेश उद्धृत किया गया है। जातक के गद्य के अनुसार ये राम 
के शब्द हैं लेकिन इस सारे उपदेश में कहीं भी रामकथा की ओर किंचित्‌ भी निर्देश नहीं 
मिलता | डॉ० विंटरनित्स का कहना है कि रामायण में राम अपने पिता के देहान्त का 
समाचार सुनकर अत्यन्त शोक करते हैं (रा० २, १०३, १ आदि) और केवल बाद में 
भरत को सांत्वना देते हैं (रा० २, १०५, १५-४२) | जातक में राम किंचित्‌ भी शोक 
नहीं करते। इसमें बौद्ध प्रभाव स्पष्ट है। डॉ० विंटरनित्सरे अनुमान करते हैं कि पुरानी 
गाथाओं में भी राम अत्यन्त शोकातुर दिखलाए गए थे और बौद्धों ने उन गाथाओं को 
नया रूप दिया है। राम के शोक से सम्बन्ध रखने वाली गाथाएँ छोड़ दी गई हैं, इतना ही 
हम स्वीकार कर सकते हैं। लेकिन गाथाओं का वर्तमान रूप बौद्धों द्वारा निर्मित है, यह 
मानने की कोई आवश्यकता नहीं होती। मृत सम्बन्धियों के कारण शोक करना व्यर्थ है, 
यह कोई विशेष बौद्ध धारणा नहीं है। महाभारत के अनेक स्थलों पर 'शोकापनोदनम्‌' के 
अंतर्गत प्रस्तुत गाथाओं से मिलते-जुलते श्लोक पाए जाते हैं। भगवद्‌गीता में लिखा है 
जातस्य हि धुवो मृत्युर्धुव॑ जन्म मृतस्य च। 
तस्मादपरिहार्येडर्थ न त्वं शोचितुमहसि ॥ (२, २७) 

इस प्रकार के और बहुत से उदाहरण दिए जा सकते हैं। अत: जातक की गाथाओं 
की शिक्षा बौद्धों की अपनी नहीं है। जलक्रिया संबंधी गाथा की तरह ये गाथाएँ भी बौद्धों 
द्वारा ज्यों की त्यों अपना ली गई होंगी। फिर भी उन गाथाओं में से केवल एक ही 
रामायण में मिलती है : 

यथा फलानां पक्‍वानां नान्‍्यत्र पतनादू भयम्‌। 
एवं नरस्य जातस्य नान्यत्र मरणाद्‌ भयम्‌॥। (रा० २, १०५, १७) 


अतः: हमें मानना पड़ेगा कि दशरथ-जातक की गाथाएँ वाल्मीकि-रामायण पर निर्भर 
नहीं हो सकतीं। इनका मूलस्रोत कोई प्राचीन आख्यान रहा होगा 


१. अथवा-'और इसका (इहलोक और परलोक का) तत्त्व जानने वाले | 

२. गाथा ११ से उपदेश समाप्त प्रतीत होता है। गाथा १२ का न तो कोई पूर्वापर सम्बन्ध है और न 
इसमें रामकथा की ओर निर्देश मिलता है। जातक में यह गाथा उपदेश का अंश मानी जाती है। 

२. दे० हि० इं० लि०: भाग १।पृ० ५०८। 

४. डॉ० लूडर्स (दे० गैटिंगन, जर्नल, १८९७, पृष्ठ १३०) के अनुसार यह पाली में था; डॉ० याकोबी 
मूल रूप को संस्कृत में मानते हैं। 


६६ रामकथा की उत्पत्ति 
७१. राम का राज्य-काल (गाथा १३) 
दस वस्ससहस्सानि सद्ठि बस्ससतानि च । 
कंबुग्रीव महाबाहु रामो रज्जमकारयि॥ १३॥ 
.कंबुग्रीव महाबाहु राम ने सोलह सहम्न वर्ष तक राज्य किया ।' 
वाल्मीकि रामायण, महाभारत और हरिवंश, तीनों में इस गाथा का सस्कृत रूप 
पाया जाता है। रामायण में : 
दशवर्षसहस्राणि दश वर्ष शतानि च। 
अभ्रातृभि: सहित श्रीसान्‌ रामो राज्यमकारयत्‌ ॥। 
(६, १३१, १०६ दक्षिण संस्करण) 
दशवर्ष सहस्नाणि दशवर्षशतानि च 
रामो राज्यमुपासित्व ब्रह्मलोकं प्रयास्यति॥ (१, १, ९७ ) 
महाभारत में-- 
दशवर्ष सहस्राणि दशवर्षशतानि च। 
राज्यं कारितवान्रामस्ततस्तु त्रिदिवं गत:॥ (३, १४७, ३८) 
श्यामो युवा लोहिताक्षों मत्तवारणविक्रम:॥ 
दश वर्ष सहस्नाणि रामो राज्यमकारयतू॥ (१२, २९, ५ & ) 
हरिवंश में- 
दशवर्ष सहस्नाणि दशवर्षशतानि च 
अयोध्याधिपतिर्भूत्वा रामो राज्यमकारयत्‌॥ (१, ४१, १५१) 
इन उद्धरणों से स्पष्ट है कि पाली गाथा और संस्कृत श्लोक का मूलस्रोत एक ही है। 
- यह पाली गाथा दशरथ-जातक के समोधान में दी जाती है। यह समोधान, इस एक गाथा 
को छोड़कर, गद्य में ही लिखा गया है--इससे डॉ० याकोबी अनुमान करते है कि यह 
गाथा कहीं से उद्धृत की गई है। इस जातक की वर्तमान कथा में ' पोराणकपंडिता * का 
उल्लेख है, अत: प्रस्तुत गाथा का मूलम्नोत कोई प्राचीन काव्य रहा होगा और बहुत संभव 
है कि यह 'वाल्मीकिकृत” रामायण ही हो | डॉ० याकोबी का यह अनुमान चिंत्य अवश्य 
है। जातक की अधिकांश गाथाओं का मूलम्नोत वाल्मीकिकृत रामायण नहीं हो सकती; यह 
ऊपर दिखलाया गया है, अत: इस गाथा के विषय में भी हम निश्चयपूर्वक नहीं कह 
सकते हैं कि रामायण ही इसका मूलम्रोत है| फिर भी इसमें सन्देह नहीं है कि यह किसी 
प्राचीन राम-सम्बन्धी उपाख्यान या गीत से बौद्धों द्वारा अपनाई गई है! | जातक में जो 
'पोराणकपंडिता” का उल्लेख मिलता है इससे इस निर्णय की पुष्टि होती है। 
७२. दशरथ-जातक की गाथाओं का विश्लेषण ऊपर किया जा चुका है। इनमें कहीं 
भी बीद्धों द्वारा कल्पित सामग्री हो, यह मानने की कोई भी आवश्यकता नहीं है। इसके 
अतिरिक्त पहली गाथा के प्रसंग-परिवर्तन से स्पष्ट है कि इनका मूलस्रोत बौद्ध साहित्य को 





१. डॉ० लूडर्स का मत है कि मूल पाली में ही था: “दशरथ-जातक की गाथा १३ रामायण आदि के 
संस्कृत श्लोक का अनुवाद है, इसके लिए कोई प्रमाण नहीं दिया जा सकता है |”! 


दशरथ-जातक की समस्या ६७ 


छोड़कर ब्राह्मण धर्म के वातावरण में निर्मित पुराने आख्यान-साहित्य में और राम 
सम्बन्धी प्राचीन गीतों में दूँढना चाहिए। 


ग---दशरथ्‌-जातक की रामकथा 


(अ) डॉ० वेबर का मत 

७३. डॉक्टर वेबर' के अनुसार दशरथ-जातक में रामकथा का पूर्व-रूप रक्षित है। 
इसके अतिरिक्त वे पाँचवीं शताब्दी ई० की दो अन्य बौद्ध रचनाओं में इस कथा के 
प्राचीनतम तत्त्व पाते हैं। 

धम्मपद की टीका: में निम्नलिखित कहानी मिलती है। यह ज्यों की त्यों पाली 
जातकटूठवण्णना में भी उद्धृत है (दे० न० ६ देवधम्म॑ं जातक) | 

वाराणसी के राजा) के दो पुत्र थे---महिसास (क) और चन्द | उनकी माता के मरने 
पर राजा ने फिर विवाह किया। नई महिषी के सूर्य नामक एक पुत्र उत्पन्न हुआ। इसी 
अवसर पर राजा से उसको एक वर भी मिला। जब सूर्य युवावस्था को प्राप्त हुआ तब 
रानी ने वर के बल पर अपने पुत्र के लिए राजसिंहासन का अधिकार माँगा। राजा ने 
स्पष्ट अस्वीकार किया। लेकिन महिषी के षड़यन्त्रों से भयभीत होकर उन्होंने अपने पुत्रों 
को यह कह कर वनवास दिया--'मेरे मरने के बाद लौट कर राज्य पर अधिकार प्राप्त 
करना | सूर्य अपने दोनों भाइयों के साथ स्वेच्छा से चला गया। 

राजा के मरने के पश्चात्‌ तीनों बनारस लौटते हैं। महिसासक राजा बन जाते हैं, 
चंद उपराजा और सूर्य सेनापति। 


यह संक्षेप में धम्मपद टीका की कथा है| डॉ० वेबर के अनुसार यह दशरथ-जातक 
का प्रथम रूप है। आगे चलकर वह बुद्धघोष की सुत्तनिषात-टीका* में वर्णित शाक्य तथा 
कोलिय वंशों की उत्पत्ति की कथा में (२, १३) दशरथ-जातक का द्वितीय रूप देखते हैं। 
इस कथा के चार भाग हैं, जिनमें से पहले दो भाग हमारे विषय से सम्बन्ध रखते हैं। 

७४. (१) शाकयों की उत्पत्ति : वाराणसी की पटरानी की नौ संतानें थीं---चार पुत्र 
और पाँच पुत्रियाँ। उसके मर जाने के बाद अंबट्ठ राजा ने नया विवाह किया और 
अपनी युवती पत्नी को पटरानी बनाया (अग्गमहेसि टूठाने ठपसि) । नई पटरानी के 
पुत्र उत्पन्न होने पर राजा ने उसको एक वर दिया और उसने अपने. पुत्र के लिए 
राजसिंहासन माँगा। राजा ने पहले अस्वीकार किया फिर भी उसने अपने नौ पुत्र-पुत्रियों 
को यह कह कर वनवास दिया, "मेरी मृत्यु के पश्चात्‌ आओ और राज्य पर अधिकार 
प्राप्त करो!” बहुत से लोग उनके साथ चल दिए और सबों ने वन में एक नगर बसाया। 
नगर को “कपिलवत्थु” नाम दिया गया, क्योंकि उसी स्थान पर कपिल नामक तपस्वी 
तपस्या करते थे। राजसन्तान से विवाह करने योग्य वन में कोई नहीं था, इसलिए चारों 


१. दे० ए० देवर : आन दि रामायण। 

२. दे० एच० सी० नार्मन: कमेंटरी ऑन धम्मपद, भाग ३, ७३; बर्लिनगेम, हार्व्ड ओरियेंटल सीरिज, 
भाग २९, पृ० ३०९। 

३. देवधम्म जातक में इनका नाम “ब्रह्मदत्त' भी दिया जाता है। 
दे० इंडिशा स्टुडियन: भाग ५, पृ० ४१२ आदि। एच० स्मिथ: समुत्त-निपात कामेंटरी 
(परमत्थजोतिका) पाली टेक्स्ट सोसाइटी, १९१६। 









६८ 


जजकुमार अपनी बहनों से ही विवाह 
पिया अविवाहित रह कर सवों की माता मानी 
कथा है| 


(२) कोलियों की उत्पत्ति : कुछ समय बाद 
गया। इस पर वह वन 


करने के लिए वाध्य क्राा। जउ्येष्ा क ल्‍- 
गी जाने लगी। यही शाक्यों को उत्पत्ति 


5 आह ४ इह 

अविवाहित पिया को कि के हट 

के किसी एकात स्थान ५ इसी वगे थे गाशत नील 

कर गा लो राजा राम भी, अपने पत्र को राज्य >ेकर , बन में 

आए थे और धीय प॑ का सेवन कर हों' गए हे इक: धो द्वारा पिया की 

९! भग 4 2 | २७ 4 मय ६ ! 

चिकित्सा करके, राम ने इससे विवाह किया और ३ कु पृत्र उत्पन्न [ का ऐ। ( ? ९ हा 7 लं ) | 

उसने रे ज्यो की 
राजकुमारियों मे अपने पुत्री 4 

| 


की कथा है 


हे ५ राजकमार भिक्ष बन गा ; थे | वे अपने 
जातक की अभिलाषा करते ु 
के सुनाकर, उनकी बंतार से व 


संसार  ९| तब महात्मा बुद्ध उनकी 
जप डॉ ० वेवर के अनुसार + आसक्ति की दूर करते है ! 
की टीकाओं में विमाता हो की श का इ विकास रस प्रकार हआर२__ धम्मपद और 
है, भाई-बहन का विवाह ५ श्यांके फारण 5 कक गा जाता 
का विवाह होता और राम के एजसंतति को बनवा स॒ दिया 
पशरथ-जातक में विमाता के गम का भी उल्लेख टोता है। 
दशरथ ! लक्ष्मण 


भा३-वहन फ॑ विवाह के साथ-सॉर्थ 
हैं और राम / पराए न होकी: 


पेदेल जाता & ते अयोध्या बन जाती है, वन ं 
वृत्तान्त होते हैं | इन ह परिवर्तन और राम तेथा सीता भाई-बहन 
औ. वेतर ; के अतिरिक्त सीताहरण 
रामायण में ! हु छह) . नो के ३ सीताह 


ते तक कोई तान नहीं डॉ० वेबर में 
फेथा ९ भैतान नहं होती, डॉ० 
ओीलिय वेशों की अयोध्या हक है ' जिसमें वनवास के बाद ही उर्नर्की 
या फे ज़ोस । गधानियाँ फ्रेमश. भी पीद्ध कथाओं के कारण .हुआ | शार्व 
वध की इक ऊपिलकत्यु और कफोलनगर थीं , दोनों ४ 
वसा विष “देल गया है कि सीता-हरण 
रे आधार यूनानी कवि होमर 


| जातक न० ५२३५६ | (४१०: 
ह 3दघोषकृत मुत्तनिपात टीका पीरिज' 
(४५० ई०) । दे० हार्वई ओरियेंटल सीर्टि' 

७६. श्री दिनेशचन्द्र सेन भी दशरथ-जातक में रामकथा का आधार और पूर्वरूप 
देखते हैं'। वह दशरथ-जातक को छठी शताब्दी ईसा पूर्व का मानते हैं, रामायण में 
एकाध पाली गाथाओं का संस्कृत अनुवाद पाते हैं और अन्तरंग प्रमाण भी देते हैं-- 
“रामायण और बौद्ध कथा की तुलना करने पर स्पष्ट है कि विश्वकवि वाल्मीकि ने कितने 
कौशल से इस अपरिष्कृत बौद्ध-कथा को उत्कर्ष की सीमा तक पहुँचाया है।” इस तर्क का 
इस तरह प्रत्युत्तर दिया जा सकता है: रामायण तथा बौद्धकथा की तुलना करने पर 
स्पष्ट है कि बौद्धों ने रामायण के कारुणिक कथानक को शोक की व्यर्थता के एक उपदेश 
मात्र में बदल दिया है।' 

७७. डॉ० वेबर तथा श्री दिनेशचन्द्र सेन जातकों की गाथाओं और गद्य, इन दोनों 
की प्रामाणिकता में कोई भेद नहीं मानते यद्यपि दोनों के रचनाकाल में शताब्दियों का 
अन्तर है| यह तर्क दशरथ-जातक के विषय में विशेष महत्त्वपूर्ण है क्योंकि इसमें प्राय: 
समस्त कथा गद्य में ही दी गई है। पहली गाथा का जो प्रसंग दशरथ-जातक में दिया गया 
है, वह मौलिक नहीं है और अन्य गाथाओं का मूल म्लोत भी कोई पुराना रामायण से 
मिलता-जुलता उपाख्यान रहा होगा, यह सम्भवतः: गाथाओं के उपर्युक्त विश्लेषण से स्पष्ट 


हो गया है। 
इसके अतिरिक्त डॉ० वेबर के मत का खंडन करने के लिए निम्नलिखित तर्क दिए 


जा सकते हैं: 

(१) दशरथ-जातक की रामकथा की अन्तरंग समीक्षा करने पर वह रामायण की 
कथा का विकृत रूप मात्र सिद्ध होती है (दे० अगला परिच्छेद) | 

(२) डॉ० वेबर का मत इस धारणा पर निर्भर प्रतीत होता है, 'जिस कथा में 

कम पात्र, कम घटनाएँ, कम तत्त्व मिलते हैं, वह निस्सन्देह पूर्वकृत होगी'। 

ऐसी धारणा निर्मूल है। इसका प्रमाण दशरथ-कथानम्‌ में मिलता है। यह कथा एक संग्रह 
में पाई जाती है, जिसकी रचना दूसरी श० ई० के बाद हुई थी। इस दशरथ-कथानमू में 
सीता का या किसी राजकुमारी का कोई भी उल्लेख नहीं है। 

रामकथा का यह रूप दूसरी श० ई० के बाद भी बौद्ध जगत्‌ के किसी प्रदेश में 
प्रचलित रहा होगा। अत: डॉ० वेबर के अनुसार रामकथा के विकास के विभिन्न सोपान 
निर्धारित करने की युक्ति अत्यन्त अनुपयोगी सिद्ध होती है। दशरथ-कथानम्‌ के 
रचनाकाल में वाल्मीकि रामायण भारतवर्ष में प्रसिद्ध हो चुका था| फिर भी डॉ० वेबर 
की युक्ति के अनुसार दशरथ-कथानम्‌ के वृत्तान्त में इन सब रचनाओं के पहले की 


रामकथा का रूप विद्यमान है। 

(३) रामकथा का विकसित छूप, जो वाल्मीकि रामायण में भी पाया जाता है, वह 
प्राचीन काल में ही बौद्धों में प्रचलित था। इसके संकेत पाली जातकट्दुवण्णना की अन्य 
गाथाओं से मिलते हैं (दिं० नीचे, अनु० ८ ३) | अनामक जातकमू्‌ में भी रामकथा का 
विकसित रूप मिलता है दि० अनु० ५२) | इस जातक का र ५४ ई० में चीनी भाषा में 


अनुवाद हुआ था| 
१.  दे० दि बंगाली रामायन्स, प० ७ आदि। 


७9० रामकथा की उत्पत्ति 


बौद्ध 


इसकें अतिरिक्त अश्वघोष, अभिधर्म महाविभाषा आदि प्राचीन « गैद्ध ग्रन्थों में 


वाल्मीकि रामायण के निर्देश मिलते हैं | 

७८, अश्वधोष। बुझचरित महाकाव्य से पता चलता है कि अश्वघोष (दूसरी 
शताब्दी ई० पूर्वार्छ) न केवल ब्राह्मण रामकथा से लेकिन वाल्मीकिकृत रामायण के पाठ 
से भी परिचित थे और इससे अपनी सारी रचना में प्रभावित हुए हैं! । 

राम का आज्ञापालन (९,२५), उनका वन से लौटनार (९, ६७), दशरथ का 
पुत्रवियोग के कारण शोक (८, ७९, ८१ )--इन सब में रामकथा के किसी निश्चित रूप 
की ओर निर्देश नहीं है। लेकिन वनवासी राम से वामदेव की भेंट (९, ९), वाल्मीकि (९१, 
४८) तथा सारथि सुमंत्र (६, ३६; ८, ८) का उल्लेख---यह रामायणीय रामकथा विशेष 
करके अयोध्याकांड) से सम्बन्ध रखता है | 

इसके अतिरिक्त अश्वघोष के सौन्दरनन्द में वाल्मीकि को सीता के दोनों पुञ्रों का 
शिक्षक बताया गया है। इससे यह ध्वनि निकलती है कि अश्वधोष उत्तरकांड की कथावस्तु 
से अभिन्ञ थे। 

बुद्चरित के अनेक स्थलों पर रामायण की कथावस्तु से बहुत कुछ समानता 

मिलती है। सिद्धार्थ के बिना छंदक के कपिलवस्तु में लौटने का सारा वर्णन समंत्र के 
प्रत्यागमन से प्रभावित हुआ है| कवि स्वयं दोनों वृत्तान्तों की तुलना करते हैं... 


त्वामरण्ये परित्यज्य सुमंत्र इब राघवं। (६, २६) 
और 
मुमोक्ष वाष्पं पथि नागरो जन: पुरा रथे दाशरथेरिवागते (८, ८) 


१.  दे० सी० डब्लू० गर्नर: अश्वघोष एंड दि रामायण ।| जर्नल एंड प्रोसीडिंग्स एसियाटिक सोसाइटी , 
भाग २३, पृ० ३२४७-६७ | 
ए० बी० कीथ : संस्कृत लिटरेचर, पृ० ५९। 
एम० विंटरनित्स : हि० इं० लि०, भाग १, ४९० और भाग २, २६२। 
कावेल : दि बुद्धचरित ऑव अश्वघोष, भूमिका, पृ० १२। 
ई० एच० जान्स्टन : बुद्धचरित, भूमिका | 

२. राम के वन से लौटने का एक अन्य उल्लेख भी मिलता है। 
महीं विप्रकृतामनार्यैसतपोवनादेत्य ररक्ष राम:। (९,५५९) | 
'पृथ्वी को अनायोँ से पीड़ित देखकर राम ने वन से लौट कर उसकी रक्षा की |” इसमें दशरथ-जातक 
तथा रामायण को छोड़कर रामकथा के किसी अन्य रूप की ओर निर्देश है। यह संभवत: अनामकं 
जातकम्‌ हुआ होगा। 

३. रामायण (५, ९-११) में रावण की सोती हुई पत्नियों का जो चित्र अंकित किया गया है, इससे 
अश्वधोष सिद्धार्थ के शयनागार के वर्णन में प्रभावित प्रतीत होते हैं (५, ४८-६२) । गजेन्द्रमृदिता: 
फुल्ला लता इव महावने। (रा० ५, ९, ४७) 
गजभग्ना इव कर्णिकारशाखा | (बु० ५, ५१) 
इस प्रकार के अनेक उदाहरण मिलते हैं, जिनसे स्पष्ट है कि दोनों वर्णनों का मूल-स्लोत एक है। यह 
वर्णन बुद्धधरित का एक आवश्यक अंश माना जाना चाहिए परन्तु रामायण में यह अनावश्यक 
लगता है। अत: इस वृत्तान्त का मूल-स्रोत बुद्धचरित ही है और यद्द रामायण में प्रक्षिप्त है---यह 
कोवेल और विंटरनित्स का तर्क है। कीयथ मानते हैं कि अश्वघोष इसमें रामायण का अनुकरण करते 
हैं। यह अन्तिम मत अधिक समीचीन प्रतीत होता है। 

गौतमी के विलाप में (८, ५१-५८), जो राजमहल और वनवास का विरोध चित्रित 
किया गया है, वह रामायण में दशरथ (२, १२, ९७-१०१; २, ५८, ५-९) और 
कौशल्या के विलाप (२, ४३, १-२०) का स्मरण दिलाता है। दोनों में वनवासी पुत्र के 
पैदल जाने, भूमि पर शयन करने आदि का उल्लेख हुआ है। 

प्रलंबबाहुर्मृग राजविक्रमो महर्षभाक्ष: कनकोज्ज्वलद्ुति:। 

विशालवक्षा घनदुन्दुभिस्वनस्तथाविद्योष्प्याश्रमवासमर्हति ॥ (बुद्धचरित ८, ५३) 

नागराजगतिर्वीरो महाबाहुर्धनुर्धर :। 

बनमाविशते नून॑ सभार्य: सलक्ष्मण:॥ (रा० २, ४३, ६) 

शुचौ शयित्वा शयने हिरण्यमये प्रबोध्यमानो निशि तूर्यनिस्वनै:। 

कथ्थ बत स्वप्स्यति सो5्यमे ब्रती पटैकदेशांतरिते महीतलै॥ (बु० ८, ५८) 

दुःखस्यानुचितो दुःखं सुमंत्र शयनोचित:। 
भूमिपालात्मजो भूमौ शेते कथमनाथवत्‌॥ (रा० २, ५८, ६) 

७९. तीसरी श० ई० उत्तरार्द्ध की अभिधर्ममहाविभाषा में रामायण का उल्लेख 
किया गया है। यह रचना चीनी कप वाद में 3 -ह है।! इसमें लिखा है--“रामायण 
नामक ग्रन्थ में १२००० एलोक हैं। ये केवल दो विषयों से सम्बन्ध रखते हैं, (१) रावण 
द्वारा सीता का हहण और (२) राम द्वारा सीता की पुनआप्ति तथा (अयोध्या में) 
प्रत्यागमन | बौद्ध ग्रन्थ इतने सरल नहीं होते। इनमें अपरिमित प्रकार की रचनाएँ मिलती 
हैं और इनके अर्थ असंख्य होते हैं।' 

इसके अतिरिक्त तीन बौद्ध रचनाएँ और मिलती हैं, जिनसे पता चलता है कि 
रामायण का बीदढा्धों में पर्याप्त प्रचार था*| कुमारलातकृत कल्पनामंडितिका में (तीसरी 
श॒० ई० का अंत) महाभारत और रामायण का उल्लेख हुआ है। वसुबन्धु (चौथी श० 
ई०) की जीवनी में भी यह कहा गया है कि वसुबन्धु रामायण की कथा सुना करते थे। 
सद्धर्मस्मृत्युपाख्यानसूत्र में रामायण का दिग्वर्णन उद्धृत है। यह रचना पहली शताब्दी ई० 
की मानी जाती है। इसका छठी शताब्दी में चीनी भाषा में अनुवाद हुआ था। 


(आ) दशरथ-जातक की अनन्‍्तरंग समीक्षा 

८०. रामकथा का जो रूप पाली दशरथ-जातक के गद्य में मिलता है, वह या तो 
रामायण ही पर अथवा रामायण से मिलती-जुलती किसी अन्य रामकथा पर निर्भर है 
यह दशरथ-जातक की अन्‍न्तरंग परीक्षा से सिद्ध होता है | 

रामायण में कैकेयी ने वर के बल पर राम के लिए चौदह वर्ष तक वनवास माँग 
लिया था, अत: दशरथ के मरने के बाद राम का वन में रहना स्वाभाविक और आवश्यक 
है। लेकिन दशरथ-जातक में इसके लिए कोई समीचीन कारण नहीं मिलता। दशरथ ने 


है, दे० केर्न : मेन्युल आँव बुद्धिज्म, पृ० १२१, ज० रा० ए० सो०, १९०७, पृ० ९९-१० ३। 
डर तीनों रचनाएँ केवल चीनी अनुवाद में सुरक्षित हैं। 

दे० एम० विंटरनित्स : हि० इं० लि०, भाग २, पृ० २६९। 

ए० बी० कीथ : संस्कृत लिटरेचर, पृ० ८ (भूमिका), ५६। 

के० वतानबे : ज० रा० ए० सो ०, १९०७, पृ० ९९-१० ३। ' 

एस० लेवी : जूर्नल अज़ियटिक, १९१८, पृ० १ आदि। 
३. दे० एच० याकोबी: वही पृ० ८५। सी० वी० वैद्य: वही, पृ० ७३। 

रामकथा की उत्पत्ति 


णम और लक्ष्मण से कहा था कि वे उनकी /त्यु के पश्चात्‌ लौटें। तब उन्होंने ज्योतिषियों 
गा ४8 था। यह समझ कर कि मैं बारह वर्ष तक जीता रहेंगा, उन्होंने 
अपने पुत्रों मे अन्त में आने के लिए कहा था। फिर दोनों को एक ही 
वर्ष के बाद लौटते हैं? 
रामायण की कथा सीता अपने पति के साथ जाना स्वाभाविक है। 
३५४ शंका. सके लिए कोई ऐसा कारण नहीं को दि, स्वाभा 
कोई आशंका नहीं थी में 


है। सीता को विमाता के पड्यंत्रों की 
तथा सीता कस हक भर लक्ष्मण के प्ताथ राजधानी 
७ जीता का तीन वर्षों वियोग के वाद विवाह होता है। 
रामायण के सीताहरण के श्चात्‌ दोनों का संयोग प्रतिबिंबित है। 


श्राह्मण रामकथा पर निर्भर है 
है आरण स्पष्ट हैं। एऐक तो दशरथ-जातक 
में अस्तुत है, वह शतादियों गो अस्थिर 

लिपिवद्ध किया ४४ तेक 


फारण पंडित ए गर अत 3 
बौद्ध | द्ध जातक की शैली मु जचोव व्वाभाविक भा | पे के है | 


/ जो कथाओं हे बरसों बोकर बताना: को 
नैरन्तर होता रहता है। न में अत्यन्त नोकप्रिंय है और जिसका 


का भेय हैः जो अनेक आगे 
+ भाई: फे अन्य ओ में 
भी बौद्ध सार मे न हत्त्वपूर्ण ७ शिलआ जा 
भी किन्ता अतकाल के हि है ५३६) | *ैस्तुत थे (दे+ ऊपर 
मणि (नम ज्योतिषियों इसमें 
हम आए 00 अल 
कि | 
वाल्मीकीय के फेथा का शरथ-जातक में आंतरिक 
_गायण में जो अंतर पाए है आधार होना सिे  भगति मिलती है , वह 
घ--पाली ' *ै भी उपनुक्त कारणों से हो! सरी ओर जातक तथा 
4९ ऊपर के वह... रामायण _भाविक प्रतीत होते हैं। 
गवाओ कह तो बाकी बता है देशरथ 
अनु० ७२) | पेकता कक जि को हत । प्र ही और इस जात्व। की 
शक ! भते पे गाथाएँ पुराने नी आस्थानको प्रचलित 


वाल्मीकिकृत 
जख्यानकात्य “र निर्भर होंगी ददि० 

अब प्रश्न यह उठता है कि पाली तिपिटक की गाथाओं में जो थोड़ी सी रामकथा 
सम्बन्धी सामग्री सुरक्षित है, क्या वह रामायण का आधार माने जाने के लिए पर्याप्त है ? 
इस प्रश्न को सुलझाने से पहले दशरथ-जातक को छोड़कर अन्य रामकथा से सम्बन्ध 
रखने वाली सामग्री का निरूपण करना है, जो पाली तिपिटक में मिलती है। 

८३. रामकथा संबंधी गाथाएँ। दशरथ-जातक की गाथाओं को छोड़ कर पाली 
जातकट्ठवण्णना में दो गाथाएँ और मिलती हैं, जिनमें राम और सीता का उल्लेख हुआ 
है। इनसे पता चलता है कि गाथाओं के कवि वाल्मीकीय रामकथा से परिचित थे । 

जयद्दविस-जातक (नं० ५१३) की गाथा १७ के अनुसार राम का वनवास हिमालय 
प्रदेश में न होकर दण्डकारण्य में है। एक माता अपने पुत्र से कहती है : 

यं दण्डकारण्णगतस्स माता 
रामस्सका सोत्थानं सुगत्ता 
त॑ ते अहं सोत्थानं करोमि॥ 

“जिस तरह से दण्डकारण्यवासी राम की सुन्दर माता ने (अपने पुण्य द्वारा पुत्र का) 
कल्याण किया है, इस तरह मैं तेरा कल्याण (सोत्थानं स्वस्त्ययन) करती हूँ।”” लेकिन 
दशरथ-जातक के अनुसार राम के निर्वासन के समय उनकी माता का देहान्त हुआ था। 
बेस्संतर जातक (न० ५४७) में मदुदी वेस्सतर की पत्नी कहती है: 

अवरुद्धस्सहं भरिया राजापुतस्स सिरीमतों | 
त॑ चाहं नातिमण्णमि रामनि सीता बनुब्बता॥ (गाथा ५४१) 

मैं एक प्रतापवान्‌ निर्वासित राजकुमार की भार्या हूँ। अनुगामिनी सीता जिस तरह से 
राम का आदर करती थीं, इस तरह मैं इनका आदर करती हूँ।' इससे यह ध्वनि निकलती 
है कि वनवास के समय राम और सीता का सम्बन्ध भाई-बहन का न होकर पति-पत्नी 
का था। 

८४, सामजातक। सामजातक (नं० ५४०) का तृत्तान्त* रामायण की अंधमुनि- 
पुत्रवध सम्बन्धी कथा (दे० २, ६३ -४) का एक अन्य रूप मात्र है। बौद्ध जगत्‌ में इस 
जातक की लोकप्रियता का प्रमाण यह है कि साँची और अमरावती के स्तूपों पर 
तत्सम्बन्धी चित्र अंकित किए गए हैं। पाली जातकट्ठवण्णना के अतिरिक्त यह जातक 
महावस्तु (२, २०९) में श्यामक जातकम्‌ के नाम पर और चरियापिटक (३, १३) में 

सुबण्णसामचरियम के नाम पर पाया जाता है। लेकिन इन दोनों का वृत्तान्त बहुत संक्षिप्त 
है और इसका आधार स्पष्टतया सामजातक ही है। 

दूसरी ओर रामायण के अतिरिक्त अंध-मुनि-पुत्र के वध की कथा रघुवंश (नवाँ 
सर्ग) आदि में भी मिलती है। परन्तु वे वृत्तान्त रामायण की तत्सम्बन्धी कथा पर निर्भर 
हैं और सामजातक से कोई सीधा सम्बन्ध नहीं रखते | अतः: यहाँ पर पाली जातक और 


रामायण की कथा की. तुलना पर्याप्त है। सामजातक का संक्षिप्त वृत्तान्त इस प्रकार है- 


निषादों के कुल में उत्पन्न दुकूलक और पारिका हिमालय प्रदेश के किसी आश्रम में 
तपोमय जीवन बिताते हैं। विवाहित होकर भी वे ब्रह्मचारी ही रहते हैं। बोधिसत्व 


दे० जे० शार्पेटिये : वियेना ओरियेन्टल जर्नल, भाग २७, पृ० ९४; भाग २४, पृ० २३९७। 
एच० ओल्डेनबेर्ग : जातक स्टुडियन, जर्नल गेटिंगन सोसाइटी, १९१८, पृ० ४५६ आदि | 
एम० विंटरनित्स : हि० इं० लि०, भाग १, पृष्ठ ५० ६; भाग २, पृष्ठ १४७ आदि। 


दिनेशचन्द्र सेन: वही, पृष्ठ १५ आदि | 

ब हक रामकथा की उत्पत्ति 
पान 'डीलिक और पारिका दोनों को एक हो कै जौर साम कहलाते है। शाम के १६ 
'जंत है| साम के १६वें 
एक सर्प अन्चा कर देता 3 | उप्ती सम य री | साम 
लगते हैं। हट । मय म॑ मम 


ह काशी के राजा 
- पिता के भाग्य पर > “हुचने पर उसे तनिक भी क्रोध 
। पर वह फ्‌्ट - फूट कर रोने :+ 
| सुनकर दुकूलक पास आकर उनके ९ फूट-फूट फर रोने लगता +4 
शरीर के पास बा पा का रोने लगते ि की के वध का समाचार देता है जिसे 
करते हैं ता है। माता- न से राजा दोनों को पत्र के + म्रत 
विलाप करते । > धि ऐ८४ + 
_ हुए शपथ (सच्चक्रिया) 
पत्ती भक्त था तो विष अप 
न में ड ताम पर ' ती विष लप्त 
/» ले मूर्छित हुआ था। है जा के और का टपक्रिया' करता है। वनदेवी 
वाद साम माता-पिता की सेवा गत करता हुआ कहता 


रामायण फी में राजधर्म + हैं, वे दोनों लो सके ने सुख 
पिता का विलाप 3. आते मुनि-पुत्र ४ -य . अपदेश देता है। कक मर की 
पनर्जीवित नहीं होता फ़ै हृदयस्पर्शी तथा अधिक हो द 

जा सकता। “डे फिर भी दोनों | कफेणाजनक होता आता है, उसके माता: 
वृत्तान्तों प्प्ता पारस्परिक ता छ और 


रेक शा ल अन्त में वह 
वध संदिग्ध नहीं कहा 


-4| 
आय 
हि 
४7४? 
-ए 
थ्ये 
"्स 
-क 


० बे, बडी 
ह हा । ट + श्लोक से बहुत मिलती- 


के अय॑ 
क्‍ कंदमूलफल कालकतो 
॥२५०२०४ यो; 
ऐसा प्रतीत भा शरियमिवातिधिण (गा० ८५) 
की है । यह कह के कलणा 'पमिवातिथिम 
केथा में उसे ला णमकथा के सरत्र ॥ (रा० २, ६४ ३४) 


एक पे स्वतंत्र 
८५, [४ स्वतंत्र ख््प में वैत्तान्त में इस 
इसकी प्रचलित फेथा 
इस 22६ गाथाओ [के । यह ७... मिला है ॒चेलित था रन का प्राचीन रूप 
प्रकार में राजकुमार जातक बी चल 
र हैर बज कुमार ला ् पे कर रामायण 
७-० न और लोकप्रिय था । 
आ है। कथावस्तु 
हुईं वस्तु देने 
ता सिसि न मानते हैं। 
हि० & पान (४, हू. इृषू:; 


९ ० इ० लि०, भाग २, पृष्ठ 

से इनकार नहीं करूँगा | देश की भलाई का ध्यान न रखते हुए उसने एक अलौकिक हाथी 
दान में दिया । दंड-स्वरूप उसको वनवास दिया गया। उसकी पतिभक्त पत्नी मद्दी और दो 
पुत्र उसके साथ गए | वह चार घोड़ों के रथं में चले हे पथ में एक ब्राह्मण भिखारी ने रथ 
भाँगा | वेस्सन्तर ने उसे निस्संकोच दे दिया। अन्त में चारों एक कुटी में पहुँच कर वहीं 
निवास करने लगे| तव सक (शक्र) एक कुरूप ब्राह्मग के वेश में दिखाई पड़े और उन्होंने 
वेस्सन्तर के दोनों पुत्रों को दास के रूप में माँगा और प्राप्त किया। तत्पश्चात्‌ ब्राह्मण नें 
पत्नी को भी माँग लिया। इस पर ब्राह्मण अपना परिचय देता है और कथा आननदपूर्वक 


समाप्त होती है । 
इस जातक में अनेक स्थलों पर रामकथा से मिलते-जुलते प्रसंग मिलते हैं--राम के 
समान वेस्सन्तर का वनवास के पहले दान देना,कौशल्या का तथा वेस्संतर की माता का 
विलाप, वन और कुटी का वर्णन । मद्दी और सीता, दोनों अपने पति के साथ वन जाने के 
लिए अनुरोध करती हैः 
अग्गिं निज्जालयित्वान एकजालसमाहितम्‌। 
तत्थ मे मरणं सेय्यो यं चे जीवे तया विना॥ (गाथा ७३ ) 
यदि मां दुःखितामेवं वन नेतुं न चेच्छसि । 
विषमग्निं जल॑ वाहमास्थास्ये मृत्युकारणात्‌ ॥ (रा० २, २९, २१) 
लेकिन दोनों रचनाओं में कहीं भी अक्षरश: एकरूपता नहीं मिलती। जो समानता 
मिलती है, वह संभवत: वस्तु के सादृश्य के कारण उत्पन्न हुई है। इस जातक 
तथा रामायण के पारस्परिक प्रभाव के प्रमाण नहीं दिए जा सकते हैं। इतना ही असंदिग्ध 
है कि बेस्संतर जातक का रचयिता रामकथा से परिचित था। (दे० ऊपर अनु० ८२३ में 
उद्धृत गाथा ४५१), लेकिन वह रामायण भी जानता था, इसके लिए वेस्संतर जातक में 


कोई आधार नहीं मिलता | 

८६. संबुला जातक। संबुला जातक (नं० ५१९) में पतिभक्त संबुला का वृत्तान्त 
दिया गया है। अपने कुछरोगी पति राजकुमार सोत्यिसेन के साथ वनवासी बन कर वह 
उसकी सेवा में अपना जीवन बिताती है। किसी दिन एक दानव संबुला को वन में देखता 
है और उसे अपनी पत्नी बनाना चाहता है। संबुला अस्वीकार करती है और सक्‍क (शक्र) 
द्वारा बचाई जाती है। इस घटना का वृत्तान्त सुनक सोत्यिसेन अपनी पत्नी के सतीत्व 
है। यह देखकर संबुला एक सच्चकिरियम्‌' (सच्चक्रिया) द्वारा अपने पति 


पर संदेह करता 

को निरोग कर देती है। 
तथा म॑ सच्च पालेतु पालयिस्सति चे मम 
यथानं नाभिजानामि अज्जं पियतरं तया 


रतेन सच्चवज्जेन व्याधि ते वूपसम्मति (उपशमति) । (गाथा २७) 
इसके बाद दोनों राजधानी लौट जाते हैं। कृतघ्न सोत्यिसेन अन्य स्त्रियों के साथ 
अपनी पत्नी को दुःख देता है| अन्त में अपने पिता के कहने पर वह संबुला 


विलास करके अप 28 
से क्षमा माँगता है और दोनों का जीवन सुखमय बन जाता है। 
संबुला और सीता, दोनों वनवासी पति की सेवा करती हैं। संबुला की 


सच्चक्रिया सीता की अग्निपरीक्षा के समय की शपथ का समर दिलाती है। दानव और 
रावण , दोनों की धमकी में भी शाब्दिक समानता मिलती है: 'यदि तुम मेरी महिषी बनने 
के लिए सहमत नहीं हुईं तो तुम मेरा प्रात: का भोजन (पातरासाय--प्रातराश) बन 
जाओगी ।' 


हि] 








रामकथा की उत्पत्ति 
७६ 


मजूजे भक्खा भविस्ससि ॥ (गाथा १०) 


तु मासाभ्यां भर्तारें मामनिच्छतीम्‌ । हक, बा 
मम त्वं प्रातराशार्थे पूदाश्छेल्यंति . खंडश: न शक के का हि हे 
५ एक ४ उप ए, 
महासुतसोम जातक । इस जातक (नं० ५३७ )) मे एक गाथा पा ६ पा ॥ 
जिसमें 'महासत्तो” (वोधिसत्व) एक * पोरिसाद' (पुरुषाद) को भर्स्सना देकर कहते है 
पंच पंच नखा खत्तियेन पजानता | 
अभक्खं राजा भक्खेसि तत्मा अधम्मिको उुव॥ (गाथा ५८) 
पंच इंर. ते वालि की उक्ति का स्मरण है 
पंख भक्ष्या राधव॥ (रा० ४, १७, २९; मनु० ५, १७) 
८८, आदिच्चुपट्ठान तिक | इस जातक (नं० १७५ ) 
है। वह श्राह्मणों को परोसा जाने वाला 
उपासना करता 


में किसी वानर की कथा 
है कम 8५ पाने के लिए उनके समान सूर्य की 
भी ठप में एक रह , उदूत है, जिसका 
महाभारत में कहीं लाए सही विलता | 4०, लत है. जिस 


दशरथ-जातक की समस्या ७७ 

इसके अतिरिक्त बेस्संतर जातक की कथावत्यु रामायण के वृत्तान्त से कि च मिलती- 
जुलती है। संबुला तथा महासुतसोम जातक में एक-एक गाता पाई जाती है, जिसका 
रूपान्तर रामायण में भी मिलता है। सामजातक का वृत्तान्त संभवतः दशस्थ द्वात अंध- 
मुनि-पुत्र-वध की कथा का आधार माना जा सकता है। 

इस सामग्री की अल्पता का ध्यात रखकर यह निमश्लंकोच कहा जा सकता है कि 
समस्त रामायण का आधार पाली गाथाओं में ढूँढ़ना व्यर्थ है। रामायण रामकशा सम्बन्धी 
आख्यान-काव्य पर निर्भर है और इस आख्यान-काव्य की थोड़ी-सी सामग्री पाली गाथाओं 
में आ गई है। इसका अर्थ यह है कि जिस समय पाली तिपिटक बनता रहा (चौथी 
शताब्दी ई० पू०), उस समय रामकया के विषय में पर्याप्त मात्रा में आख्यान-काव्य की 
रचना हो चुकी थी। क्या आगे बढ़कर यह भी कहा जा सकता है कि रामायण की भी 
रचना हो चुकी थी ! 

उपर्युक्त सामग्री से ऐसा प्रतीत नहीं होता। सामजातक के अतिरिक्त पाली तिपिटक 
में केवल पाँच गाथाओं में रामायण के एलोकों से शाब्दिक समानता पाई जाती है। यदि 
रामायण जैसे महाकाव्य की रचना हुई होती तो गाथाओं के कवि इससे कहीं अधिक 
प्रभावित हुए होते। इसके अतिरिक्त रामायण की अपेक्षा पाली तिपिटक की सामग्री पुराने 
आख्यान-काव्य की रौली और छंद से कहीं अधिक निकट है। सामजातक के वृत्तान्त में 
भी संभवत: अंध-मुनि-पुत्र-वध की कथा का प्राचीन रूप सुरक्षित है। 

तिपिटक के ५४७ जातकों में यक्‍्ख, दानव, नाग, रक्खस, बन्दर और अन्य असंख्य 
पशु आदि के विषय में कितनी ही कहानियाँ मिलती हैं परन्तु कहीं भी राक्षस रावण 
अथवा हनुमान्‌ आदि रामायण के अन्य कपियों का उल्लेख नहीं हुआ है ॥! 

निष्कर्ष यह है कि तिपिटक के रचनाकाल में रामकथा सम्बन्धी स्फुट आख्यान-काव्य 
प्रचलित हो चुका था लेकिन रामायण की रचना उस समय नहीं हो पाई थी। 


ड॒. रामायण पर बौद्ध प्रभाव 
९०. पिछले परिच्छेद के निर्णय के अनुसार पाली तिपिटक की रचना रामायश के 
पहले हुई थी। अतः रामायग पर बौद्ध धर्म का प्रभाव पड़ना असम्भव नहीं कहा जा 
सकता है। कई विद्वान्‌ इस प्रभाव को आवश्यकता से अधिक महत्त्व देते हैंर | 
दशरथ-जातक में एक प्राचीन बौद्ध कथा हा है, जिसमें बौद्ध आदर्श के 
अनुसार बैर्य्यवान्‌ राम शोक पर विजय प्राप्त करते हैं। रामायण इस कथा मे निर्भर है 
और इसी तरह रामायण की मूलम्नोत बौद्ध ही है। डॉँ० वेबर के इस मत का निरूपण 
तथा खंडन प्रस्तुत अध्याय में हो चुका है। यहाँ पर इसका उल्लेख मात्र पर्याप्त है। 
श्री दिनेशचन्द्र सेन का अनुमान है कि वाल्मीकि ने एक विशेष उद्देश्य से दशरथ- 
जातक का सरल दृत्तान्त विकसित कर दिया है। बौद्ध तपस्या और भिक्षुपन की 
१. कई जातकों में मिथिला के जनक नामक राजाओं का उल्लेख पाया जाता है (मखादेव जातक, नं० 
९; महाजनक जातक नं० ५३४; निमिजातक नं० ५४१) | 
इनका सम्बन्ध वैदिक साहित्य की जनक सम्बन्धी सामग्री से संदिग्ध नहीं है लेकिन इन जातकों 
में रामकथा का निर्देशमात्र भी नहीं पाया जाता। 
पा दे० एच० पाकोबी : वही, १० ८८ | 
एम० विंटरनित्स : वही, भाग १, १० ५० ९। 
दिनेशचन्द्र सेन : वही, १० २३ । 





७८ रामकथा की उत्पत्ति 
प्रतिक्रियास्वरप आदिकवि ने रामायण में हिन्दू ग्रृहत्थ जीवन का आदर्श अपने पाठकों के 
सामने रखा है। 
ह्लीलर! भी रामायण का उद्देश्य बौद्धों से जोड़ते हैं। इनके अनुसार रामायण का 
: समस्त काव्य ब्राह्मण और बौद्ध दोनों धर्मों के संघर्ष का प्रतीक है| राक्षसों से बौद्धों का 
अभिप्राय है | लंका पर जो आक्रमण का वर्णन किया जाता है, उसमें सिंहल द्वीप के बौद्धों 
के प्रति वाल्मीकि का विरोध और द्वेष प्रकट हुआ है। 
इस मत के विरुद्ध कहना पड़ता है कि एक तो लंका और सिंहल द्वीप की अभिन्नता 
संदिग्ध है दि० आगे अनु ० ११३) | दूसरे, यदि वाल्मीकि ने राक्षसों के वर्णन में बौद्धों 
का चित्रण करना चाहा तो स्वीकार करना पड़ेगा कि उन्हें अपने अभिप्राय को छिपाने में 
पूर्णतया सफलता मिली है। राक्षस ब्राह्मणों के विरोधी अवश्य हैं, लेकिन वे स्वयं भी यज्ञ 
करते हैं और नंरभक्षी भी कहे जाते हैं। रामायण में जो राक्षसों का चित्रण मिलता है, 
उसमें उनके बौद्ध होने का कोई भी निर्देश नहीं मिलता | 
समस्त रामायण में महात्मा बुद्ध का एक बार उल्लेख हुआ है। जाबालि वृत्तान्त के 
अन्तर्गत, राम बुद्ध को चोर और नास्तिक कहते हैं, 
यथा हि चोर: स तथा हि बुद्धस्तथागतं नास्तिकमत्र विधि (रा० २, १०९, ३४) 
ह्ीलर के अनुसार जाबालि बौद्ध धर्म के प्रतिनिधि हैं और राम उनके विरुद्ध ब्राह्मण 
धर्म का पक्ष लेते हैं। लेकिन जाबालि बौद्ध धर्म का पक्ष न लेकर लोकायत दर्शन का 
प्रतिपादन करते हैं और राम इसका खंडन करते हुए नास्तिकों के प्रसंग में बुद्ध का 
उल्लेख मात्र करते हैं। इसके अतिरिक्त जाबालि का सारा तवृत्तान्त निश्चित रूप से क्षेपक 
है और जिस अंश में बुद्ध का उल्लेख हुआ, वह इस वृत्तान्त के अन्तर्गत एक नया क्षेपक 
प्रतीत होता है (दे० आगे अनु० ४३१) | बुद्ध सम्बन्धी श्लोक न तो गौडीय पाठ में 
मिलता है और न पश्चिमोत्तरीय पाठ में। अत: आदिरामायण में न तो बुद्ध का कोई 
उल्लेख हुआ था और न बौद्ध धर्म के प्रत्यक्ष प्रभाव का कहीं भी असंदिग्ध निर्देश मिलता 
था| ह 
: रामायण पर बौद्ध धर्म के परोक्ष प्रभाव के प्रश्न के विषय में इतना निएचयात्मक 
उत्तर नहीं दिया जा सकता। रामायण की अपेक्षा महाभारत में कहीं अधिक कटु भाव 
उग्र गाता , घोर युद्ध, अदमनीय विद्वेष आदि दिखलाई देते हैं| इसका कारण यह हो 
सकता है कि महाभारत की रचना पश्चिम भारत में हुई थी और रामायण की कौशल 
में, जहाँ सभ्यता तथा संस्कृति का विकास आगे बढ़ उुका था। परन्तु इसके एक अन्य 
कारण की कल्पना की जा सकती है। 
रामायण के रचनाकाल में कोशल में बौद्ध धर्म का पर्याप्त प्रचार ै 
यह असंभव नहीं है कि वाल्मीकि ब्राह्मण धर्म के वातावरण में रहते हे भी परोदी मन 
से बौद्ध आदर्श से प्रभावित हुए थे। सीता का हिंसा के विरुद्ध भाषण (सैर परश्राणाभि- 
हिंसनम्‌ आदि, दे० रा० ३, ९), जो बौद्ध अहिंसा का स्मरण दिलाता है, प्रक्षिप्त माना 
जा सकता है (दे० आगे अनु० ४५७) | लेकिन राम का अत्यन्त शांत और कोमल 
3० उनकी का आदि हा महा किचित करना पड़ता है कि वे मुनि पहले 
, क्षत्रिय बाद में | अत: इनके चरित्र-चित्रण में किंचित परोक्ष बौद्ध प्रभाव 
कल्पना नहीं प्रतीत होती है। के के अनाव' पबगी कप 
७छ 
१. दे० जे० टी० ह्वीलर: दि हिस्द्री ऑव इंडिया, भाग २, पृ० ७४ (भूमिका) और पृ० २२७ 
आदि न 


अध्याय ७ 


रामकथा का मूल स्रोत 


९१. आदिकवि वाल्मीकि के पूर्व रामकथा संबंधी आख्यान-काव्य प्रचलित हो चुका 
था और इसके आधार पर वाल्मीकि ने रामायण लिखा है, इसके सम्बन्ध में आजकल 
बहुत मतभेद नहीं है। लेकिन अनेक विद्वानों की धारणा है कि वाल्मीकि ने पहले-पहल दो 
अथवा तीन नितान्‍्त स्वतन्त्र आख्यान एक ही कथासूत्र में ग्रथित करके रामकथा की सृष्टि 
की है | प्रस्तुत अध्याय में इन विद्वानों के मत का निरूपण तथा खंडन किया गया है। 


क--.ए० वेबर का मत 


९२. डॉ० वेबर के अनुसार रामकथा का मूलरूप बौद्ध दशरथ-जातक में सुरक्षित 
है। इस कथा में सीताहरण तथा रावण से युद्ध का कोई उल्लेख नहीं मिलता। डॉ० वेबर 
का अनुमान है कि सीताहरण की कथा का मूल श्लोत संभवत: होमर में वर्णित पैरिस द्वारा 
हेलेन का हरण है और लंका में जो युद्ध हुआ, उसका आधार संभवत: यूनानी सेना द्वरा 
त्राय का अवरोध है।॥! 

इस मत के अनुसार रामकथा के दो प्रधान मूलम्नोत होते हैं। दशरथ-जातक तथा 
होमर का काव्य | पिछले अध्याय में दशरथ-जातक की समस्या का पूरा विश्लेषण करने 
पर इस निर्णय पर पहुँचा गया है कि दशरथ-जातक की रामकथा वाल्मीकीय रामकथा का 
विकृत रूप मात्र है। अत: यहाँ पर केवल डॉ० वेबर के दूसरे मूलम्नोत पर विचार करना 
पर्याप्त होगा। । 

दशरथ-जातक रामकथा का एक आधार है, इससे अब तक कई विद्वान सहमत हैं 
लेकिन होमर के काव्य को रामायण अथवा रामकथा का एक आधार मानने के लिए डॉ० 
वेबर को छोड़कर कोई भी तैयार नहीं है? | प्रारम्भ से ही प्रायः सब विद्वानों ने इसका 
विरोध किया है।* यवनों, पह्लवों तथा शकों आदि का समस्त प्रामाणिक रामायण में 
कहीं भी उल्लेख नहीं. हुआ है। होमर के काव्य में नावों को बहुत महत्त्व दिया गया है। 
यदि वाल्मीकि इससे परिचित होते तो उन्होंने सेना को समुद्र के पार पहुँचाने के कि सेतु 
के स्थान पर नावों का सहारा अवश्य लिया होता | होमर तथा वाल्मीकि की रचना में जो 
साम्य मिलता है (स्त्री का हरण तथा धनुष संधान), वह इतना सामान्य और साधारण है 
कि जब तक अन्य विशेषताओं में कोई साम्य नहीं मिलता तब तक पारस्परिक प्रभाव 
मानने की आवश्यकता नहीं है। डॉ० वेबर ने बौद्ध साहित्य में होमर के अन्य वृत्तान्त भी 


ह ए० वेबर : ऑन दि रामायण, पृ० ११ आदि। 

२. दे० के० टी० तेलांग : रामायण कॉपीड फ्रॉम होमर, बम्बई १८७३। 
एम० मोनियर विलियम्स : इंडियन विज़डम, पृ० ३१६ टि० १। 
एच० याकोबी : वही, पृू० ९४ आदि। 
ए० ए० मैकडॉनल : संस्कृत लिटरेचर, पृ० ३०८। 

हे. दे० एच० याकोबी : वही, पृ० ८६, १२७ टि०। 
ए० ए० मैकडॉनल : वही, पृ० ३११। 
ए० बी० कीथ: संस्कृत लिटरेचर, पृ० ४३॥ 


ही रामकथा की उत्पत्ति 


दिखलाए हैं उद्धरण पहले-पहल महाबंश तथा बुद्धघधोष की रचना में विद्यमान 
हैं। ये दोनों 8 दाम हु गे , अत: इनकी रचना वाल्मीकि से आठ शताब्दियों 


के बाद हुई थी। इनसे वाल्मीकि के मूलम्नोत के लिए कोई प्रमाण नहीं मिल सकता | 


ख-..एच ० याकोबी का मत 
९३. डॉ० वेबर की भाँति डॉँ० याकोबी भी रामकथा के दो प्रधान आधार मानते हैं। 
उनका कहना है कि रामायण की रामकथा स्पष्टतया दो स्वतन्त्र भागों के संयोग से उत्पन्न 
हुई है। प्रथण भाग अयोध्या की घटनाओं से सम्बन्ध रखता है और इसमें दशरथ प्रधान 
नायक हैं। द्वितीय भाग में दण्डकारण्य तथा रावणवध सम्बन्धी कथा मिलती है, इसका 
मूलम्नोत वेदों की देवता सम्बन्धी कथाएँ प्रतीत होती हैं। बहुत से विद्वान्‌ डॉ० याकोबी के 
इस मत का आज-काल भी समर्थन करते हैं! । 
डॉ० याकोबी रामायण का प्रथम भाग, अर्थात्‌ अयोध्या की घटनाएँ, 
ऐतिहासिक मानते हैं। यह भाग किसी निर्वासित इक्ष्वाकुवंशीय न्भ्जा मार की कथा पर 
निर्भर है। मूलकथा संभवत: इस प्रकार थी--कोई राजकुमार घर से निर्वासित होकर 
इक्षुमति के तट को छोड़कर सरयू के तटवर्ती कोशलदेश पर अधिकार प्राप्त करता है। 
बाद में जब इक्षुमति पर उसके निवास का स्मरण न रहा तब अयोध्या से ही निर्वासित 
माना गया | 
रामायण के द्वितीय भाग का आधार निर्धारित करने के लिए डॉ० याकोबी वैदिक 
साहित्य का सहारा लेते हैं। वैदिक साहित्य में जो रामकथा सम्बन्धी सामग्री मिलती है, 
उसका लिखते हि त निरूपण तथा विश्लेषण निक्तश्व के प्रथम अध्याय में किया गया है । निष्कर्ष 
गह्य है: कक: अदिकत काल में न तो रामायण था और न रामकथा सम्बन्धी गाथाएँ प्रचलित 
थीं। डॉ० याकोबी इस निर्णय से असहमत नहीं हैं। लेकिन यह स्वीकार करते हुए भी कि 
सीता, कृषि की अधिछात्री देवी, का वैदिक साहित्य में न तो कोई चरित्र-चित्रण मिलता 
है, न इनके विषय में कोई कथावस्तु ही मिलती है और न इनकी ऐतिहासिकता का ही 
कोई प्रमाण है; फिर भी वैदिक सीता के व्यक्तित्व से रामायण की सीता विकसित हुई 
और वैदिक साहित्य में रामकथा के द्वितीय भाग का सूत्रपात मिलता है, यही डॉ० याकोबी 
* तथा कुछ अन्य विद्वानों का मत है [२ 
९४. डॉ० याकोबी की धारणा यह हे कि रामायण के प्रधान पात्रों का प्रतिबिंब 
वैदिक साहित्य के देवताओं में देखा जा सकता है। उनके नाक कई की सीता 
तथा वैदिक सीता की अभिन्नता असंदिग्ध है। इसके अतिरिक्त गृह्मसूत्रों में सीता 
'पर्जन्यपत्नी” तथा इन्द्रपतती कही. गई हैं। इससे स्पष्ट है कि राम इन्द्र का एक अन्य रूप 
मात्र है| वैदिक काल के पशुपालन करने वाले आर्यों के देवता “इन्द्र” बाद के कृषकों के 
लिए परिवर्तित होकर “राम” बन गए हैं | पूर्व भारत में वह 'राम दाशरथि” के रूप में तथा 
पश्चिम में “बलराम” के रूप में स्वीकृत किए गए थे। बलराम और इन्द्र दोनों मद्यप हैं। 
यह विशेषता उनकी मौलिक अभिन्नता की ओर निर्देश करती है| राम दाशरथि और इन्द्र 
की अभिन्नता को प्रमाणित करने के लिए डॉ० याकोबी इन्द्र के दो प्रसिद्ध कार्यों का 
प्रतिबिम्ब रामायण में देखते हैं| 


है चंद्रभान : वैदिक साहित्य में रामकथा का बीज | नागरीप्रचारिणी पत्रिका, वर्ष ५५, पृ० ३०१- 
३०५ | 
२. दे० रमेशचन्द्र दत्त : ए हिस्ट्री ऑव सिविलाइजेशन इन एन्शन्ट इंडिया, पृ० २११। 


एस० के० बेलवलकर | उत्तररामचरित, भूमिका, पृ० ५९। 


रामकथा का मूल ल्लोत ८१ 


इन्द्र का सबसे महत्त्वपूर्ण कार्य वृत्रासुर का वध वैदिक साहित्य में प्रसिद्ध है (ऋग्वेद 
हे ' ३२) | इन्द्र इस वृत्रासुर को (जो ऋग्वेद में 'अहि' कहा गया है) मारते हैं और पर्वतों 
में रोका हुआ पानी विमुक्त कर देते हैं। सायण के अनुसार वृत्र का अर्थ मेघ है, जिसमें 
पानी वृत्र ही के द्वारा रोका जाता है! | इन्द्र और जा का यह वृत्तान्त राम और रावण के 
युद्ध के रूप में प्रतिबिंबित होता है। अतः रावण और वृत्र का मूलरूप एक है। इसके अन्य 
लक्षण भी मिलते हैं--रावण के पुत्र मेघनाद की उपाधि इन्द्रजित है और उसका भाई 
कुम्भकर्ण एक गुफा में रहकर वृत्र का स्मरण दिलाता है। 

इन्द्र का दूसरा कार्य पणियों द्वारा चुराई हुई गायों की पुनआप्ति है (ऋग्वेद २, 
१२) | देवशुनी सरमा, रसा नदी को पार करके इन गायों का पता लगाती है (ऋग्वेद १०, 
१०८) | वैदिक काल के पशुपालन करने वाले आरयोँ के लिए गायों का जो स्थान था, वही 
कऊँषकों के लिए खेतों की सीता का था। फलस्वरूप गायों का हरण सीताहरण में बदल 
गया। जिस तरह से सरमा इन्द्र की सहायता करती है, उसी तरह हनुमान्‌ राम के लिए 
सीता की खोज करते हैं। 

९५. आजकल हनुमान्‌ विशेषकर गाँवों में लोकप्रिय हैं। इनका रामायण में जो 
चरित्र-चित्रण हुआ है, वह इस लोकप्रियता का एक मात्र कारण नहीं हो सकता। अत: 
डॉ० याकोबी अनुमान करते हैं कि हनुमान्‌ कृषिसम्बन्धी कोई देवता थे, संभवत: वर्षाकाल 
का अधिछाता देवता। वह तो वायु का पुत्र है*, बादलों के समान कामरूपी है और 
आकाश में उड़ता है। वह दक्षिण की ओर से, जहाँ से वर्षा आती है, सीता अर्थात्‌ कृषि 
के सम्बन्ध में शुभ समाचार लिये राम के पास पहुँचता है। इसके अतिरिक्त इन्द्र का एक 
नाम 'शिप्रवत्‌' (ऋग्वेद ६, १७, २) है। निरुक्त में लिखा है--शिप्रेहनू नासिके वा, अतः 
इससे इन्द्र और हनुमान्‌ इन दोनों वर्षा-देवताओं का सम्बन्ध निर्दिष्ट होता है। 
लक्ष्मण राम के सहायक मात्र हैं। वे कहीं भी घटनाओं की प्रगति को बदलने की 
चेष्टा नहीं करते | फिर भी उनका वैदिक देवता मित्र से सम्बन्ध असम्भव नहीं है क्योंकि 
वे तो सुमित्रा के पुत्र ही हैं। 

रामायण के अन्य पात्रों और घटनाओं के विषय में डॉ० याकोबी बहुत ढूँढ़ने पर भी 
. वैदिक साहित्य में कोई समानता न पा सके। 

९६. डॉ० याकोबी के इस मत के विरुद्ध हम सामान्य रूप से कह सकते हैं कि इसमें 
कल्पना प्रधान है, लेकिन इस कल्पना को प्रमाणित करने के लिए तर्क कम दिए जाते हैं। 

रामायण की सीता के वृत्तान्त पर हम भी वैदिक सीता के व्यक्तित्व का प्रभाव मानते 
हैं। लेकिन दोनों में जो भिन्नता है, वह समानता की अपेक्षा कहीं अधिक महत्त्वपूर्ण है। 

राम और इन्द्र की अभिन्नता बहुत चिन्त्य है। रावणवध और वृत्रवध तथा सीताहरण 
और गायों के चुराए जाने में जो थोड़ी सी समानता है, वह इस अभिन्नता को प्रमाणित 
करने के लिए पर्याप्त नहीं है। वैदिक काल के अन्त में सीता अवश्य एक बार पर्जन्यपत्नी 
और एक बार इन्द्रपत्ती कही गई है, लेकिन इस कारण इन्द्र और राम का मूलरूप एक 
मानना नितानत अनावश्यक है*| वैदिक साहित्य में बहुत सी कथाएँ और वृत्तान्त मिलते 
हैं, जिनसे स्पष्ट है कि साधारण प्रवृत्ति यह है कि जो देवता और पात्र प्रारम्भ में भिन्न थे 


१. एक अन्य मत के लिए दे० विंटरनित्स : वही, भाग १, पृ० ८३। 
२. इससे उनका नाम “मारुति” भी है। यह नाम वृत्र के विरुद्ध इन्द्र तथा मारुतों के संघ का स्मरण 
दिलाता है। 


३... दे० एच० ओल्डेन्बेर्ग: डी रलिगियोन डेस वेद, पृ० ५७ टि० | 


हन रामकथा की उत्पत्ति 
उनसे सम्बन्ध रखने वाली घटनाएँ बाद में मिला दी जाती हैं। डॉ० याकोवी हमको 
विपरीत दिशा में ले जाना चाहते हैं। फिर यदि राम े और इन्द्र का मूलहूप एक हैं, तब 
यह समझना कठिन हो जाता है कि राम के चित्रण में इन्द्र के अत्यन्त स्पष्ट व्यक्तित्व की 
असंख्य विशेषताओं का लोप क्‍यों हो गया है! | रावण और वृत्रासुर में अत वध किए जाने के 
अतिरिक्त कोई विशेष समानता नहीं है। वृत्र ऋग्वेद में कहीं भी इंद्रजित्‌ क॑ अत्यन्त 
अनुपयुक्त नाम से विभूषित नहीं किया जाता है। यदि हमको मेघनाद को इन्द्रजित्‌ अर्थात्‌ 
रामजित्‌ समझना है तो यह नाम भी उचित नहीं है। 

हनुमान्‌ के सम्बन्ध में भी डॉ० याकोबी का यह अनुमान ठीक है कि उनकी व्यापक 
लोकप्रियता का एकमात्र कारण उनका रामायण में चरित्र-चित्रण नहीं हो सकता।| इसका 
कारण यही प्रतीत होता है कि प्राचीन यक्ष-पूजा के साथ हनुमान्‌ का सम्बन्ध स्थापित 
किया गया है (दे० अनु० ७१०) : वर्षाकाल के किसी अधिष्ठाता देवता अथवा इंद्र से 
हनुमान्‌ की अभिन्नता का कहीं भी प्रमाण क्‍या, संकेत मात्र भी नहीं मिलता | 

इन सब आपत्तियों को ध्यान में रख कर हम निस्संकोच कह सकते हैं कि रामायण 
की उत्पत्ति और इसके मूलरूप के सम्बन्ध में डॉ० याकोबी का मत समीचीन नहीं प्रतीत 
होता | 

९७. ई० हॉपकिन्स के अनुसार महाभारत के शान्तिपर्व में जो रामकथा मिलती है, 
इससे डॉ० याकोबी के मत की पुष्टि होती है। इस कथा में जो राम का चरित्र मिलता है 
वह किसी प्राचीन देवता सम्बन्धी आख्यान पर निर्भर होगा | बाद में इससे सीता, कृषि की 
अधिष्ठात्री देवी की कथा जोड़ दी गई है और अन्त में वाल्मीकि ने रावण, हनुमान्‌, लंका 
आदि के वृत्तान्त लेकर उसे और बढ़ाया है | 

राम का व्यक्तित्व इन्द्र की कथाओं से विकसित हुआ हो, यह तो शांतिपर्व के प्रसंग 
के विरुद्ध है। वहाँ १६ राजाओं के संक्षिप्त वृत्तान्त दिए जाते हैं--सब महान्‌ थे, लेकिन 
सबके सब मर गए। अतः सूंजय को अपने पुत्र की मृत्यु के कारण शोक नहीं करना 
चाहिए | । 

इसके अतिरिक्त शॉतिपर्व के वृत्तान्त में एक वाक्य मिलता है, जिससे स्पष्ट है कि वह 
विकसित रामकथा पर निर्भर है: द 

स चतुर्दशवर्षाणि बने प्रोष्य महातपा:। 
दशाश्वमेधां जारूध्यानाजहार निरर्गलानू॥ (म० भा० १२, २९, ५३) 
इसमें चौदह वर्ष-तक वनवास के बाद अश्वमेधों का स्पष्ट उल्लेख है। ई० हॉपकिन्स 
के अनुसार वनवास का, अभिप्राय यहाँ वानप्रस्थाश्रम से है। लेकिन एक तो चौदह वर्ष 
रामंकथा का स्मरण दिलाता है और दूसरे वनवास के बाद ही अश्वमेध का उल्लेख है। 
अत: यहाँ राम के वानप्रस्थ बनने का अर्थ असंभव है। 

९८, डॉ० वान नेगेलैन के अनुसार भी रामकथा वैदिक साहित्य की सामग्री से 
विकसित हुई है। वास्तव में उनका मत कंष्टकल्पना के अतिरिक्त और कुछ नहीं है। अतः: 
उसका विस्तृत निरूपण यहाँ अनावश्यक है |१ सार यह है कि पुरूरवा- (ऋग्वेद १०, 
९५) आदि अप्सराओं का मनुष्यों के साथ विवाह रामकथा का बीज है। सीता के सौंदर्य 


है, दे० वॉन नेगेलाइन : वियेना ओरियेन्टल जर्नल, भाग १६, पृष्ठ २४८। 

२. * ई० इब्लू हॉ्फिस: ज० अ० ऑ०सो०,भाग ५०, पृष्ठ ८५ आदि। 

हे. दे० वान नेगेलाइन : वियेना ओरियेंटल जर्नल, भाग १६, पृष्ठ २२६। एम० विंटरनित्स : वही, 
भाग १, पृष्ठ ५१६। 

और उनके अलौकिक जन्म का उल्लेख उनके अप्सरा होने का निर्देश है। सीता पृथ्वी के 
मानवीकरण का परिणाम है। राम और पृथु वैन्य (ऋग्वेद १, ११२, १५ आदि) अभिन्न 
हैं। पृथु पृथिवी का पुंलिंग मात्र है। इत्यादि | 


९९. राम-हुवास्त्र | डों० याकोबी ने अपने उपर्युक्त मत के प्रतिपादन के पश्चात्‌ आगे 
चलकर है: ६ मान किया है कि इरानीय राम-हुवास्त्र तथा भारतीय इन्द्र-राम का मूल-स्नोत 
एक है | वह स्वयं स्वीकार करते हैं कि “अवेस्ता” के देवताओं के अस्पष्ट और 
घुँघले व्यक्तित्व के कारण इस प्रश्न का निर्णय असंभव है |! 

राम-हुवास्त्र (हवास्त्र) को उल्लेख “जेंद अवेस्ता” में प्राय: वायु तथा मिश्र के साथ 
होता हैर | राम का अर्थ है “शांति, विश्वाम'; हुवास्त्र का अर्थ है 'चरागाह'; राम-हुवास्त्र 
का अर्थ है “चरागाह में विश्वाम |) प्रारम्भ में वायु तथा मिश्र से राम-ह॒वास्त्र (अर्थात्‌ 
चरागाह में विश्राम) के लिए प्रार्थना की जाती थी। बाद में राम-हुवास्त्र स्वयं देवता बन 
गया। वायु दो प्रकार का माना जाने लगा, एक भला और एक बुरा। राम-हुवास्त्र तथा 
अच्छा वायु अभिन्न है इस राम-हुवास्त्र के नाम पर एक पूरा यश्त जेंद अवेस्ता में 
मिलता है। इसका रचनाकाल चौथी श० ई० मर माना जाता है * इस यश्त में भी राम- 
हुवास्त्र का कोई स्पष्ट व्यक्तित्व अंकित नहीं है और इस देवता की उत्पत्ति ध्यान में 
रखकर हम निस्संकोच कह सकते हैं कि ईरानीय राम-हुवास्त्र तथा भारतीय राम-दाशरथि 
का कोई सम्बन्ध नहीं होता। 

१००, यहाँ एक अन्य राम नामक देवता का उल्लेख असंगत नहीं होगा। एक 
असिरियन देवता का नाम है रम्मन अथवा रम्मानु, (हीबू में इसका नाम रिमोन है तथा 
सिरियन में हदाद) | रमानु की धातु का अर्थ है मेघगर्जन और वह वज्रपात, आँधी तथा 
वृष्टि का देवता माना जाता था। 

हीत्रू में 'राम” धातु का अर्थ है ऊँचा, श्रे्ठ । बाइबिल में इस धातु से अनेक नगरों के 
नाम तथा दो-तीन व्यक्तियों के नाम भी मिलते हैं |* 


रअ--दिनेशचन्द्र सेन का मत 


१०१. डॉ० वेबर तथा डॉ० याकोबी की भाँति दिनेशचन्द्र सेन भी रामकथा के दो 
प्रधान मूल-स्रोत मानते हैं|: एक तो दशरथ-जातक जो उत्तर भारत में प्रचलित था तथा 
दूसरे रावण-सम्बन्धी आख्यान जो मुख्यतया दक्षिण में प्रचलित थे। इन दोनों के संयोग से 
रामकथा उत्पन्न हुई है। एक तीसरा लेकिन गौण आधार हनुमान्‌-सम्बन्धी सामग्री है, 
जिसमें प्राचीन वानर-पूजा का अवशेष देखा जा सकता है। 


है. दे० एच० याकोबी: वही, पृष्ठ १३६। 

२. दे० सेक्रेड बुक्स ऑफ दि ईस्ट, भाग २३ और ३१। 

३. दे० वही, भाग ३१, पृष्ठ २२३, छंद १५। 

४. दे० डारमेस्टटेर : एटुड इरानियेन (भाग २, १९३) और ले जेंड अवेस्ता (भाग २, ३०९) | 

ध्‌ ई० एम० कांगा: दि एज आँव यश्तस, ए वाल्यूम आँव ईस्टर्न एंड इंडियन स्टडीज़, पृष्ठ १३४- 
४०। 

६. दे० ए० उंगनड: वैबीलोनियन-एसिरियन डिक्शनरी। 


आर० डुसो: ले देकुवेर्ट द रास शकरा (पेरिस १९४१) और ले रलिजियो द वैबिलोनी ए 
दासिरी (पेरिस १९४५) पृ० ९८। 

७. दे० एफ० विगुरु: दिकसियोनेर द ला बिबल, पेरिस । 

दे दे० दिनेशचन्द्र सेन : वही, पृष्ठ ३, ७, २६-४१, ५९ । 


८४ रामकथा की उत्पत्ति 
दशरथ-जातक रामकथा का पूर्व रूप तथा आधार नहीं हो सकता है, इसके प्रमाण 
पिछले अध्याय में दिए गए हैं। यहाँ दिनेशचन्द्र सेन के दो अन्य आधारों पर विचार किया 
जायेगा | 
रावण-सम्वन्धी स्वतन्त्र आख्यान प्रचलित थे, जिनका प्रधान विषय था, रावण की 
धार्मिकता, तपस्या तथा महत्त्व | इस मत को सिद्ध करने के लिए बौद्ध तथा जैन साहित्य 
का सहारा लिया जाता है। जैन रामकथा में (दिनेशचन्द्र सेन केवल हेमचन्द्र का उल्लेख 
करते हैं) राक्षसवंश तथा वानरवंश का जो विस्तृत वर्णन मिलता है, यह इस बात को पुष्ट 
करता है कि राम की अपेक्षा राक्षस तथा वानर अधिक लोकप्रिय थे। लंकाबतार सूत्र में 
रावण तथा बुद्ध का धर्म के विषय में संवाद उद्धृत है और इस ग्रंथ में कहीं भी रावण- 
राम युद्ध की ओर निर्देश मात्र भी नहीं मिलता। अत: रावण (लंका का राजा) रामकथा 
की उत्पत्ति के पहले प्रसिद्ध हो चुका था। धर्मकीर्ति (६ठी श० ई०) भी आदर्श बौद्ध 
राजा रावण को रामायण के दोषारोपण से बचाने का प्रयत्न करता है। यही संक्षेप में 
दिनेशचन्द्र सेन का तर्क है | 
१०२. सबसे पहले कहना है कि रावण जैनियों के अनुसार जैन-धमावलम्बी था और 
बौद्धों के अनुसार बौद्ध था। अत: दोनों में से कम से कम एक धारणा भ्रामक है। 
जैनियों के साहित्य में रावण की कथा स्वतन्त्र रूप से नहीं मिलती। रावण का 
उल्लेख केवल रामकथा में ही किया जाता है और जैन रामकथा स्पष्टतया वाल्मीकीय 
रामकथा पर निर्भर है दि० ऊपर अनु० ५७) | अत: जैन साहित्य में रामकथा का मूल 
प्नोत ढूँढ़ना व्यर्थ है। 
बौद्ध लंकावतार सूत्र (अथवा सद्धर्म-लंकावतार सूत्र) के विषय में दिनेशचन्द्र सेन 
का तर्क अधिक महत्त्वपूर्ण है। यह रचना दूसरी श० ई० की मानी जाती थी और इसका 
प्रथम अध्याय (जिसमें लंकापति रावण तथा बुद्ध का संवाद मिलता है) प्रामाणिक माना 
जाता था। लेकिन आजकल इसके प्रमाण मिलते हैं कि लंकावतार सूत्र चौथी शताब्दी ई० 
का है और उसका प्रथम अध्याय प्रक्षिप्त है [! मूल भारतीय पाठ अप्राप्य है। गणभद्र ने 
उसका ४४३ ई० में अनुवाद किया था। इस चीनी अनुवाद में रावण-वुद्ध संवाद नहीं 
मिलता और रावण का कोई उल्लेख नहीं है। ५१३ ई० में इस रचना का पुन धीनी 
भाषा में अनुवाद किया गया है, और इस छठी शताब्दी के अनुवाद में एक नथा प्रथम 
अध्याय मिलता है जिसमें रावण धर्म के विषय में चुद्ध से प्रश्ण करता है। इस अध्याय घः 
प्रक्षिप्त होने के अंतरंग प्रमाण भी मिलते हैं। अन्य अध्यायों में गद्य और पद्य का सम्बन्ध 
ऐसा है कि पद्य गद्य का अर्थ दुहराता है, तथा सारी रचना बुद्ध तथा बोधिसत्व महामति 
के संवाद के रूप में है। उनमें कहीं भी रावण का उल्लेख नहीं मिलता | केवल प्रथम 
अध्याय में पद्य गद्य का अर्थ नहीं दुहराता और इसमें कोई ऐसी सामग्री नहीं है, जो सूत्र 
को समझने के लिए आवश्यक हो | डी० टी० सुजुकि का अनुमान है कि रामकथा की 
लोकप्रियता के कारण लंकावतार सूत्र का सम्बन्ध इससे जोड़ा गया है। लंकावतार का 
अर्थ है का लंका में अवतार। लंका दक्षिण में मानी जाती थी। इसके अतिरिक्त 
रामकथा कोई भी निर्देश नहीं मिलता | 
रावण सिंहल द्वीप का राजा हुआ हो, इसके लिए भी वहाँ के प्राचीनतम ग्रंथों में 
कोई प्रमाण नहीं पाया जाता | दीपबंश (चौथी श० ई०) तथा महावंश (पाँचवीं श० ई०) 


है; एम० विंटरनित्स : वही, भाग २, पृ० ३२३७। 
डी० टी० सुजुकि: स्टडीज इन दि लंकावतार सूत्र, लन्दन, १९३० | 

सिंहल द्वीप के सबसे प्राचीन ऐतिहासिक काव्य हैं। इनमें रामकथा का निर्देश मिलता है 
(दे० महावंश ६४, ४२) | लेकिन सिंहल द्वीप के राजा रावण का कहीं भी उल्लेख नहीं 
पाया जाता है | 


१०३. वाल्मीकि के पहले हनुमान्‌ के विषय में आख्यान-काव्य प्रचलित रहा होगा 
और वाल्मीकि ने उसका प्रयोग अपनी रामकथा के लिए किया होगा, दिनेशचन्द्र की इस 
धारणा के लिए कोई प्रमाण नहीं मिलता। यह अनुमान मात्र ही है। वैदिक साहित्य में 
हनुमान्‌ का कहीं भी उल्लेख नहीं हुआ है। बौद्ध तिपिटक के जातकों में भी हनुमान्‌ का 
नाम नहीं आया, अत: उनके विषय में रामकथा के पहले स्वतन्त्र आख्यान प्रचलित थे, 
यह बहुत संदिग्ध है। समुग्ग-जातक (जातक नं० ४३६) में एक वायुस्स पुत्त"' नामक 
विद्याधर का उल्लेख मिलता है, जो ऐंद्रजालिक था लेकिन इसके सम्बन्ध में न तो हनुमान्‌ 
का उल्लेख हुआ है और न किसी अन्य वानर का | 

'हनुमान्‌” शब्द संभवत: एक द्रविड शब्द का संस्कृत रूपांतर है (आण-नर, मन्दि- 
कपि) जिसका अर्थ है 'नरकपि'। इसी कारण अनुमान किया गया है कि वृषाकपि तथा 
हनुमान्‌ दोनों किसी प्राचीन द्रविड़ देवता के नाम का रूपांतर हैं।* इस अनुमान का 
आधार निर्मूल है। वृषाकपि का अर्थ नरकपि न होकर वाराह अथवा एकश्रृंग वाराह होता 
है। महाभारत में वृषाकपि को अनेक आर्य देवताओं (विष्णु, शिव, इंद्र आदि) से अभिन्न 
माना गया है।३ ऋग्वेद (दे० १०, ८६) में जो वृषाकपि का उल्लेख है, वह संभवत: एक 
सूर्य देवता है, जिसका प्रतीक वाराह था * अत: ऋग्वेदीय वृषाकपि का द्रविड़ सभ्यता के 
साथ कोई भी संबंध प्रमाणित नहीं होता। यह अवश्य बहुत ही संभव है कि “हनुमान्‌' 
नाम एक द्रविड़ शब्द का संस्कृत रूपान्तर है और इसका अर्थ नरकपि है। कारण यह है 
कि रामायण के अन्य वानरों की तरह हनुमान्‌ भी वानर-गोत्रीय आदिवासी थे (दे० आगे 
अनु० ११०) । वह एक प्राचीन द्राविड़ देवता थे; इसके लिए संकेत भी नहीं मिलता। 
रामायण में हनुमान्‌ की शक्ति के वर्णन में अतिशयोक्ति का सहारा तो लिया गया है; फिर 
भी उनके देवता होने का कहीं भी उल्लेख नहीं हुआ है* | 


घ-.-उपसंहार 

१०४, उपर्युक्त मतों की सामान्य विशेषता यह है कि रामकथा का मूल स्रोत 
निर्धारित करने के लिए दो अथया तीन स्वतंत्र कथाओं की कल्पना की जाती है। दशरथ- 
जातक के विषय में डॉ० वेबर का मत संभवत: इस प्रवृत्ति का मूल कारण है। 

पिछले अध्याय से स्पष्ट हो गया होगा कि दशरथ-जातक का तृत्तान्त ब्राह्मण रामकथा 
का विकृत रूप मात्र है और प्रस्तुत अध्याय के विश्लेषण के आधार पर हम कह सकते हैं 
कि रामकथा के पूर्व रावण अथवा हनुमान्‌ के विषय में स्वतंत्र आख्यानों का कोई भी 
प्रमाण नहीं मिलता। ऐसा प्रतीत होता है कि रामकथा के कारण ही दशरथ, रावण, 
हनुमान्‌ आदि प्रसिद्धि प्राप्त कर सके। आगे चलकर भी इनका उल्लेख प्राय: केवल 


है; अन्यत्र भी वायुस्स पुत्त का अर्थ ऐंद्रजालिक है। दे० जर्मन ओरियेन्टल जर्नल। भाग ९३, पृ० 


८९ | 
२. एफ० ई० पार्गीटर : ज० रो० ए० सो०, १९११, पृ० ८०३ और १९१३, पृ० ३९६। 
३. जर्नल ओरियेंटल इंस्टिट्यूट (बड़ौदा), भाग ८, पृ० ४१-७१ | 
४. दे० श्री क्षेत्रेश चट्टोपाध्याय, इलाहाबाद युनिवर्सिटी स्टडीज़, भाग १, पृ० ९७-१५६ | 
ऐ 


परवर्ती रचनाओं में हनुमान्‌ तथा वृषाकपि का सम्बन्ध अवश्य जोड़ा गया है (दे० ब्रह्मपुराण, 
१5, ९) | 


८६ रामकथा की उत्पत्ति 
रामकथा विषयक सामग्री में मिलता है। यदि कहीं इनका स्वतनन उल्लेख होता है तो या 
निश्चित रूप से एक अपेक्षाकृत अर्वाचीन रचना अथवा किसी प्रक्षेप में है, जैः 
लंकावतार जूत्र में। 


श़मायण की अंतरंग समीक्षा करने पर बहत से विद्वान इस परिणाम पर पहुँचते 
अयोध्याकाण्ड की घटनाएँ अत्यन्त स्वाभाविक है दिंगु दण्डकारण्य तथा लंका नह र्वः 
घटनाएँ अलौकिक और काल्पनिक प्रतीत होती हैं। वास्तव में ग्मकथा के इन दो भागों * 
_न्तर अवश्य पाया जाता है, लेकिन इसे भैमझने के लिए र तकथा के भिन्न. भिन्न आधा 
मानने की आवश्यकता नहीं है। परमायण के इस द्वितीय भाग का प्रधान विषय 7 
. स्त्रीहहण और उसके ००४ के के | हल से राम के निर्वासन के समान यह भी एव 
अत्यन्त साधारण घटना प्रतीत होती | अत: कथावस्तु के दृष्टिकोण से दो भागों में कोः 
मौलिक अंतर नहीं है। लेकिन इन दोनों भागों के वर्णन में अंतर का हे जाना एक प्रका 
अनिवार्य था। लोकप्रिय नायक को विकट जंगलों में निवास करना पड के. एक करू 
तीक्ष करना पड़ता है, एक करू 
आदिवासी राजा उसकी पत्नी हर लेता है और नायक असभ्य जातियों की सहायता रे 
पैद्ध करके उसे पुनः प्राप्त करता है | इस कथानक के 'गव्यात्मक वर्णन में अतिशयोत्ति 
*ा प्रयोग कितना स्वाभाविक था | प्रतिनायक की क्रूरता, सहायकों की वीरता, युद्ध व 
5४० आटि अंकित करने के लिए किसी भी । कह ले 
श॒ 


देश अथवा भाषा का कवि अनिवार्य रूप 
| सहारा लेता है। कवि यह मे 
के दो सर्वथां भिन्न भाग मानने की कोई झाइप नही यान में श् कर रामका 


: 


परिशिष्ट १ 


रामकथा का ऐतिहासिक आधार 


डॉ० याकोवी केवल अयोध्याकांड की घटनाओं के लिए ऐतिहासिक आधार 


१ ० प्‌ पर 
मानते हैं। लेकिन अयोध्याकांड तथा रामायण के अन्य कांडों के कथानक में कोई मौलिक 
अध्याय के विश्लेषण से स्पष्ट 


अन्तर मानने की आवश्यकता नहीं है। यह संभवत: प्रस्तुत अ 
हो चुका है। अत: समस्त रामायण की प्रधान कथा-वस्तु वे लिए ऐतिहासिक आधार 
मानने में कोई आपत्ति नहीं होनी चाहिए, यही अनेक विद्वानों का मत है |! वाल्मीकि- 
रामायण पढ़ कर ऐसा प्रतीत होता है कि कवि को अपने कथानक की ऐतिहासिकता के 
विषय में कोई संदेह नहीं है। फिर भी डॉ० सुनीतिकुमार चाटुर्ज्या का कहना है कि राम 
की ऐतिहासिकता प्राचीन भारत के किसी भी गंभीर विद्यार्थी को स्वीकार्य नहीं है| 

है, जिसके 


१०६. डॉ० वेवर के अनुसार रामायण का समस्त काठ एक रूपक मात्र हैं, 
द्वारा दक्षिण की ओर आर्य सभ्यता और कृषि का प्रचार दिखलाया जाता है। प्रधान पात्र 
सीता, जिसका हरण और पुनआप्ति काव्य की कथा-वस्तु है, कोई व्यक्ति न 
होकर, खेत की सीता (लांगलपद्धति) का मानवीकरण मात्र है, जिसे आर्य कृषि का प्रतीक 
की अधिछात्री देवी और रामायण की सीता अभिन्न 


मानना चाहिए | वैदिक सीता, कृषि की हे 
ओर निर्देश करते हैं। 


है। रामायण में सीता के जन्म और तिवेधान संबंधी वृत्तान्त इसकी 
खेत समझना चाहिए | भवभूति के 


उसकी बहन उर्मिला के नाम का अर्थ लहँरात हुआ 

उत्तररामचरित में भी उसके पिता जनके का एक विशेषण सीरध्वज' मिलता है, जो 
कृषि से संवंध रखता है। (डॉ 5 बेलवलकर* उसके पुत्र का भी उल्लेख करते हैं--कुश 
एक घास का नाम है और लव लुनने से आता है) | आदिवासियों के आक्रमणों से इस 
सीता, आर्य कृषि के प्रतीक, की रक्षा राम पर निर्भर है। डॉ० वेबर के अनुसार राम 
दाशरथि और बलराम हिलभूत) की संबंध स्वयंसिद्ध है| प्रारंभ में ये एक थे, बाद के 
विकास में वे दो भिन्न-भिन्न पात्रों के हूप +# प्रसिद्ध हों गएं। राम' की बनता हेमंत ऋतु 
का प्रतीक है, जब प्रकृति और विशेष कृषि का कार्य स्थगित होता है इसके 
अतिरिक्त महाभारत में जहाँ रामराज्य का वर्णन है, वहाँ इस बात की विशेष उल्लेख 


नम. 


सकी 
१... दे० एम० मोनियेर विलियम्स: इंडियन एपिक पोइड्री, 7० <। 


एस० के० बेल्वलकर : वही, १० ४० | 
एम० नारायण शास्त्री : ई० ९०, काम र५ै-ई० ८-२७ | 
रे. दे० ज० ए० सो० बं०, भी १६ (१९५०) #&2£ ७६ वध 
३. दे० ए० वेबर : वही, पृ० १४ आदि और हिस्द्री ऑफ इंडियन लिटरेचर, ३० १९२। ०० 
वेबर का मत अंशतः निम्नलिखित ग्रन्थों में मिलता है 
रमेशचन्द्र दत्त: वही, १० २१९ । 
ए० बी० कीथ : संस्कृत लिटरेंचर, ३९ ४३। 
जे० पिक्फर्ड : महावीर घरिते, लन्‍्दन, १८७९, 
ड़ उत्तररामचरित : ० ५५९ | 
| ह आम नहीं हो सकती | हेमनत में अवश्य होती है। 








पृ० ८ (भूमिका) । 


कर किंतु भारतवर्ष में म्रीष्मकाल में कृषि 


८८ रामकथा की उत्पत्ति 


मिलता है कि कृषि की असाधारण उतन्नति हुई थी। वास्तव में महाभारत के द्रोणपर्व और 
शांतिपर्व में रामराज्य का वर्णन किया जाता है| इस वर्णन के अनेक श्लोक रामायण में 
मिलते हैं (दे० रा० ६, १२८ ) | शांतिपर्व (अध्याय २९) में कृषि का उल्लेख हुआ है: 
कालवर्षाश्च पर्जन्या: सस्यानि रसवन्ति च। 
नित्यं सुभिक्षमेवासीद्रामे राज्य प्रशासति ॥ ४८ ॥ 


“नित्यपुष्पफलाश्चैव पादपा निरुपद्रवा: | 
सर्वा व्रोणदुधा गावो रामे राज्यं प्रशासति॥ ५२॥ 

'पर्जन्य यथासमय जल बरसाकर शस्य उत्पन्न करता था। इससे राम के राज्यशासन 
के समय किसी भाँति का दुर्भिक्ष नहीं पड़ता था “वृक्ष सदा फल-फूलों से युक्त रहते थे, 
गाएँ घड़े परिमाण दूध देती थीं ।' 

१०७, डॉ० वेबर का उपर्युक्त मत बहुत समीचीन नहीं प्रतीत होता है। राम दाशरथि 
और बलराम की अभिन्नता के लिए वे कोई प्रमाण नहीं दे सके हैं। इस अभिन्नता के 
विरुद्ध यह कहा जा सकता है कि भारत में ये दोनों भिन्न ही माने जाते हैं। वैदिक साहित्य 
में अनेक राम नामक व्यक्तियों का उल्लेख हुआ है, जिससे स्पष्ट है कि 'राम” नाम 
अर्चालित हो चुका था (दे० ऊपर अनु० ४) | 

इसके अतिरिक्त राम की दक्षिण की यात्रा के फलस्वरूप रावण और वालि के स्थान 
पर उनके भाई विभीषण और सुग्रीव तो राजा बनाए जाते हैं, लेकिन दक्षिण की सभ्यता 
या कृषि में कोई महत्त्वपूर्ण परिवर्तन हुआ हो, यह रामायण में कहीं भी नहीं दिखलाया 

जाता |! अत: हमें मानना पड़ेगा कि जिस उद्देश्य की पूर्ति दिखलाने के लिए यह काव्य 
लिखा गया है, वह पूरा न हो सका। यदि सचमुच कवि के मन में कृषि तथा कृषि संबंधी 
देवताओं का विचार सर्वोपरि था तो यह समझ में नहीं आता कि कृषि को इतना कम 
महत्त्व क्यों दिया गया |* वास्तव में रामकथा तथा कृषि का कोई विशेष सम्बन्ध मानने की 

कोई आवश्यकता नहीं है| यह भी स्मरण रखने योग्य है कि आर्यों के आगमन के पहले 
ही कृषि भारतवर्ष तथा दक्षिण में विद्यमान थी | 

१०८, जे० टी० दछ्वीलर मानते हैं कि रामकथा ब्राह्मय और बौद्ध धर्म दोनों के संघर्ष 
का प्रतीक है। दिनेशचन्द्र सेन का भी विश्वास है कि वाल्मीकि ने बौद्ध भिक्षुपन की 
प्रतिक्रिया स्वरूप गृहस्थ जीवन का आदर्श पाठकों के सामने रखने के उद्देश्य से रामायण 
लिखा था (इन दोनों मतों के खंडन के लिए दे० ऊपर अनु० ९०) | 


रामायण की परवर्ती प्रतीकवादी व्याख्याएँ संभवत: साहित्य में प्रयुक्त रूपकों से 
विकसित हुई हैं। रामकथा-विषयक रूपकों के कुछ उदाहरण निम्नलिखित हैं : 
तीर्त्वा मोहार्णवं हत्वा रागद्वेषांश्च राक्षसान्‌ । 
शान्तिसीतासमायुक्त आत्मरामो विराजते॥ ५०॥ 
(शंकराचार्यकृत आत्मबोध) 


है, ए० ए० मैकूडानल : वही, पृ० ३११ | एच० याकोबी : वही, प्र० १२९। 
२ ई० डब्लू० हॉप्किस : एपिक मिथोलॉजी, पृ० ११-१२। 


रामकथा का मूल स्त्नोत ८९ 


दशेन्व्रियाननं घोरं यो मनोरजनीचरम्‌। 
विवेकशरजालेन शमं नयति योगिनाम्‌॥ 


(सात्वत संहिता, अ० १२, १५१) 
दर्पोदग्रदशेन्त्रियाननमनो नकतंचराधिणछिते 
देहे5स्मिन्भवर्सिधुना परिगते दीनान्दशामास्थित:। 
अद्यत्वेहनुमत्समेन गुरुणा प्रख्यापितार्थ: पुमान्‌। 
लंकारुझविदेहराजतनयान्यायेन लालप्यते॥ ७२॥ 
(संकल्पसूर्योदय, अं० १) 
आनन्दरामायण के विलाखकांड के देहरामायण नामक तृतीय सर्ग में रामकथा की 
समस्त घटनाओं छा प्रतीकात्मक अर्थ प्रतिपादित किया गया है--मनोदुर्वृत्तिघातश्च 
ताटिकाया वधो5त्र सः:; मनोवेगस्य यो भंग: स धनुर्भग उच्यते; अविवेकवध: प्रोक्तश्चात्र 
वालिवधस्त्वया; अज्ञानतरणोपय : सेतुबंधो महोदधौ; मदस्य निग्रहस्तत्र कुंभकर्णवधस्त्वया; 
तत्राहंकारघातश्च रावणस्य वधस्त्वया; हृदयाकाशगमनम्‌ अयोध्यागमनं पुनः। तुलसी 
साहब ने भी अपने घटरामायन में रामकथा को शरीर के अन्दर ही अवतारित कर दिया 
है--घट में रावन राम जो लेखा। भरत सन्नगुन दसरथ पेखा'” (घटरामायण, पृ० 
११) | बलरामदास की उड़िया ब्रह्माण्डभूगोल देहरामायण, घटरामायण आदि की श्रेणी में 
आता है। 


येदातोरे सुब्बराव के अनुसार रामायण का अर्थ दार्शनिक है!, रामायण के 
भौगोलिक स्थान सचमुच योगशास्त्र के चक्र हैं। ई० मूर भी रामकथा में एक दार्शनिक 
शास्त्र का प्रतिपादन देखते हैं ।* 

इतना ही निश्चित है कि ये कल्पनाएँ आदिकवि के मन से कोसों दूर थीं। इनमें 
इतना ही तत्त्व है कि ऐतिहासिक घटनाओं के साथ-साथ कवि निश्चित रूप से आज्ञाकारी 
राम, पतिव्रता सीता, भ्रातृ-भक्त लक्ष्मण आदि का आदर्श अपने पाठकों के सामने रखना 
चाहता था। इसी तरह राम नैतिकता के प्रतीक बन गए हैं तथा रावण अधर्म का, लेकिन 
सारी कथा में रूपक अथवा प्रतीक मात्र देखने के लिए कोई समीचीन कारण नहीं है। 


१०९, रामकथा का ऐतिहासिक आधार मानते हुए भी एम० वेंकटरत्नम्‌ का विश्वास 
है कि यह वास्तव में मिस्र देश के रैमसेस नामक राजा का इतिहास है |* रैमसेस के विषय 
में आधुनिकतम खोज के आधार पर जो कुछ ज्ञात हुआ है, उससे स्पष्ट है कि वाल्मीकि- 
रामायण से उस राजा का कोई संबंध नहीं हो सकता। मित्र देश की प्राचीनतम पौराणिक 
कथाओं के अनुसार नू (आकाश) तथा गेब ([प्रथ्वी) के संयोग से रा अथवा रे। (सूर्य) 
उत्पन्न हुआ | रैमसेस का अर्थ है---'रा ने उसे जन्माया” (मस धातु का अर्थ है जन्म 
लेना) | रैमसेस (१२९८-१२३२ ई० पू०) मित्र देश के महान्‌ सम्राटों में से एक है। 


दे० क्वार्टली जर्नल मिथिक सोसाइटी : भाग २२, पृ० ५१४। 
दे० ई० मूर : द हिन्दू पंथेयॉन, पृ० ३२९ टि०। 

दे० वेंकटरत्नम्‌ : राम दि ग्रेटेस्ट फेरो ऑव ईजिप्ट, १९३४ | 
जे० वान्डिवे : ला रलिजियाँ एजिपशियेन, पेरिस, १९४४ | 
दे० एटुडस : भाग १७३ (१९२२) , पृ० १४७। 


सदर ७छ. (७ >(. ४७० 











के े रामकथा की उत्पत्ति 


अपने शासनकाल के पूर्वार्द्ध में उसको हिटेटसंघ के विरुद्ध युद्ध करना पड़ा। 

विजय कादेश (सीरिया) में हुई थी (१२९४ ई० पू०), लेकिन इसके पश्चात्‌ भी ९ पहली 

जे जा के लक रहा | अंत में रैमसेस ने विजय प्राप्त कर एक हिटैट की २.७... ८ 
वाह किया और इसके बाद १२३२ ई० पू० तक एक विशाल शांतिपूर्वक 

शासन किया |! कि. की और कम की अल शांतिपूर्वक 


है ए० मोरे: हिस्टवार दि लोरियन, पेरिस, १९३६, भाग २, पृ० ५४७ आदि। 





परिशिष्ट २ 


वानर ओर राक्षस 


१५१०. रामकथा के वानर, कक्ष और राक्षस विंध्य प्रदेश तथा मध्य-भारत की 
आदिवासी अनार्य प्रजातियाँ थीं। इसके विषय में प्राय: मतभेद नहीं है। यद्यपि वाल्मीकि- 
रामायण में इन आदिवासियों को वास्तव में वानर, ऋक्ष आदि कहा गया है, फिर भी 
आदि-काव्य के अनेक स्थलों से पता चलता है कि प्रारंभ में ये सब मनुष्य ही माने जाते 
थे! | रामायण के वानर मनुष्यों की तरह बुद्धि-सम्पन्न हैं, मानवीय भाषा बोलते हैं, कपड़े 
पहनते हैं, घरों में निवास करते हैं, विवाह-संस्कार को मान्यता देते हैं और राजा के 
शासन के अधीन रहते हैं। इससे स्पष्ट है कि कवि की दृष्टि में वे निरे वानर नहीं हैं। 
उनकी अपनी-अपनी संस्कृति और सामाजिक व्यवस्था है। वास्तव में वे वानर, ऋते आदि 
जनजातियाँ थे। 'वानर' नाम की उत्पत्ति की समस्या सुलझाने के लिए अनेक अनुमान 
प्रस्तुत किए गए हैं। सी० वैद्य के अनुसार वानर जाति के लोग सचमुच वानर के 
समान दिखलाई पड़ते थे और इससे उनका यह नाम पड़ा ।* अन्य विद्वान्‌ जैन रामायणों 
के अनुसार मानते हैं कि वानर, कक्ष आदि नाम उन जातियों की ध्वजा के कारण 
उत्पन्न हुए--'जिस जाति की ध्वजा पर बन्दर का चिह्न था, वह वानर जाति कहलाती 
थी, जिसकी ध्वजा पर रीछ का चिह्न था, वह रीछ कहलाती थी, जैसा आजकल रूसियों 
की ध्वजा पर रीछ तथा अंग्रेज जाति की ध्वजा पर सिंह का चिह्न होने से उन देशों के 
वीरों को ब्रिटिश लॉयन्स और रस्सियन बयर्स कहते हैं। जैनों की राम-रावण-कथा में 
वानर चिह्लांकित ध्वजा मुकुटधारी जाति वानरवंशीय कही गई है।र यह मत असंभव नहीं 
कहा जा सकता है, फिर भी जैनियों ने अनेक स्थलों पर रामकथा में अनेक चिंत्य परिवर्तन 
किये हैं। अत: जैन साहित्य का उपयोग करने में हमें सतर्क रहना चाहिए (दे० ऊपर, 
पाँचवाँ अध्याय) | सब से स्वाभाविक अनुमान यह है कि आजकल के आदिवासियों के 
समान उन जातियों के विभिन्न कुल विभिन्न पशुओं और वनस्पतियों की पूजा करते थे। 
जिस कुल के लोग जिस पशु या वनस्पति की पूजा करते थे, वे उसी के नाम से पुकारे 
जाते थे। इस पशु अथवा वनस्पति को आजकल के विद्वान्‌ 'टोटम” कहते हैं। आधुनिक 
भारत के आदिवासियों में ऐसे 'टोटम'” या गोत्र विद्यमान्‌ हैं, जिनका उल्लेख रामायण में 
हुआ है, अर्थात्‌ वानर्‌, ऋष्ष (जाम्बवान) और गीध (जटायु, सम्पाति और रावण)। 
आर० वी० रसेल* के अनुसार बंदर और रीछ तेरह सर्वाधिक प्रचलित टोटमों में 
सम्मिलित हैं। 


हैं दे० रामायण ६, ६६, ५ और जी० रामदास, दि ऐबॉरिजिनल ट्राइबूस इन दि रामायण, मैन इन 


इंडिया, भाग ५, पृ० २८-५५ और ऐबॉरिजिनल नेम्स इन दि रामायण, जर्नल बिहार-उड़ीसा 
रिसर्च सोसाइटी, भाग ११, पृ० ४१-५३। 


दे० सी० वी० वैद्य: वही, पृ० १५३। 
३. दे० शिवनन्दन सहाय : तुलसीदास, पृ० ४१६। 
दे० दि ट्राइब्स एण्ड कास्ट्स आँव दि सेंट्रल प्रॉविसेस, भाग १, पृ० ९०॥ 

प्र रामकथा की उत्पत्ति 

छोटानागपुर में रहने वाली उराँव! तथा मुण्डा१ जातियों में तिग्गा, हलमान, बजरग 
और गड़ी नामक गोत्र मिलते हैं; इन सब का अर्थ बन्दर ही है। इसी प्रकार रेद्दी', वरई, 
वसोर, भैना और खंगारर जातियों में भी वानर-ज्द्योतक गोत्र मिलते हैं। सिहभूस की 
भुइया जाति हनुमान्‌ के वंशज होने का दावा करती है; वे अपने को पवनवंश कहकर 
पुकारते हैं 'हनुमान्‌” नाम वास्तव में एक द्राविड़ शब्द “आणमंदि' अथवा 'आण-मंति का 
संस्कृत रूपान्तर मात्र प्रतीत होता है; अण्‌ का अर्थ है नर, और मंद का अर्थ है कपि 
(दे० ऊपर अनु० १०३) | 

ऋक्ष-सूचक गोत्र रेद्दी: वरई, गदबा, केवत, सुध" आदि जातियों में मिलते है| इसी 
प्रकार भैना<, उराँव* और विहोर१" जातियों में गिद्ध या गिधि गोत्र प्रचलित है | ध्यान देने 
योग्य है कि उराँव, असुर तथा खरिया आदि आदिम जातियों की भाषा में 'रावना' का 
अर्थ गीध ही है।!! हाल में मुझे पता चला कि राँची जिले के रयडीह थाने के कटकयाँ 
गाँव में एक “रावना” नामक परिवार अब तक विद्यमान है। यह गोत्र कम प्रचलित है; 
इसके स्थान पर प्राय: “गिधि” नाम चलता है। निष्कर्ष यह है कि 'हनुमान्‌” की तरह 
“रावण” का नाम भी एक वास्तविक अनार्य नाम का संस्कृत रूपान्तर ही प्रतीत होता है। 
इसके अतिरिक्त रायपुर जिले में रहने वाले गोंड अपने को रावण के वंशज मानते हैं |१२ 
उराँव भी मानते हैं कि रावण से उनकी जाति की उत्पत्ति हुई थी'१ और इसीलिए उनको 
“उराँव” नाम मिला था [४ इन सब बातों को ध्यान में रखकर स्पष्ट है कि आदिवासियों का 
रामकथा के साथ संबंध अवश्य ही है तथा यही अधिक संभव प्रतीत होता है कि रामायण 
के वानर-ऋक्ष-गीध वास्तव में वानर-क्रक्ष-गीध-गोत्रीय आदिवासी थे । 
| १११. वैदिक साहित्य, विशेष करके अथर्ववेद में रक्षस्‌ राक्षस, पिशाच आदि भूतों 
का उल्लेख मिलता है। ये मनुष्य के शत्रु हैं, इनके विरुद्ध अथ्ववेद में बहुत से मंत्र दिए 
गए हैं। इसी तरह राक्षस एक प्रकार से अनिष्ट, अशुभ, हिंसा और पाप का प्रतीक बन 


दे० शरच्चंद्र राय: दि उराओंस आँव छोटानागपुर (राँची, १९१५), पृ० २२। 

दे० एन्साइक्लोपीडिया मुँडारिका (किलि, गोत्र शब्द के अंतर्गत) | 

दे० सी० वॉन फूरर-हाइमेंडार्फ: दि रेहीस ऑव दि बाइसन हिल्स, पृ० ३२९। 

बरई, बसोर, भैना, खंगार के लिए दे० आर० वी० रसेल, वही, क्रमश: भाग २ , पृ० १९४; पृ० 

२१०; पू० २२८; भाग ३, पृ० ४४१। गा 

दे० डॉल्टन: एथनॉलॉजी आँव बंगाल, पृ० १४० | 

दे० सी० वॉन फूरर-हाइमेंडार्फ : वही | 

बरई, गदबा, केवत और सुध के लिए दे० आर० वी० रसेल : वही, क्रमश: भाग २, पृ० १९४; 

भाग३, पृ० १०; पृ० ४२४; भाग ४, पृ० ५१५ | 

ढ दे० आर० वी० रसेल : वही, भाग २, पृ० २२८ | 

ु दे० पी० डेहों : रेलिजन एण्ड कस्टम्स आँव दी उराओंस, मेम्वायर्स ऑव दि एसियाटिक सोसाइटी 
आँव बंगाल, भाग १, पृ० १६० | 

१०. दे० शरच्चंद्र राय: दि बिहॉर्स, (राँची, १९२५), पृ० ९१। 

११. इडब्लू० झबेन: उबर दि लितेरातूर देर वोरारिशे स्तेम्मे इंदियेंस (बेलिन १९५२), पृ० ४४। 

१२. दे० आर० वी० रसेल: वही, भाग १, पृ० ४०२ । 

१३. दे० पी० डेहों: वही, पृ० १२२। 

१४. दे० शरच्चन्द्र राय: दि उराओंस, पृ० १४ 

रामकथा का मूल त्गेत 5 पे 


गया था और बाद में रावण के ऋ्रर और हिसात्मक अनुयायियों को भी यह नाम मिला। 
रामायण में राक्षमों का जो वर्णन किया जाता है, वह ऋग्वेद में अनार्य दस्युओं के 
वर्णन से बहुत कुछ मिलता है। उनके मनुष्य होने का स्पष्ट उल्लेख मिलता है (दे० ६, 
३७, ३३) | कवि वास्तविक नामों से अपरिचित था। अत: जो नाम मिलते हैं, वे सब के 
सब वर्णनात्मक है---कुभकर्ण, मेघनाद, दशग्रीव, विभीषण, प्रहस्त (लंबे हाथ वाला) 
इत्यादि | 

११२. यह सब होते हुए भी रामायण में कवि ने अद्भुत रस तथा अतिशयोक्ति का 
बार-वार सहारा लिया है और इस कारण रामकथा को काल्पनिक ठहराने के लिए 
समालोचकों को आधार अवश्य मिलता है। रावण के दस सिर थे, हनुमान्‌ समुद्र लाँघते हैं 
और आकाश में उड़कर ओषधि-पर्वत ले आते हैं, इस प्रकार के कथन बहुतायत से पाए 
जाते हैं। फिर भी रावण का केवल एक सिर था, ऐसा वर्णन भी रामायण के कई स्थलों 
पर मिलता है|! दशग्रीव नाम पहले रूपक के रूप में प्रयुक्त हुआ होगा (दशग्रीव अर्थात्‌ 
जिसकी ग्रीवा दश अन्य साधारण ग्रीवाओं के समान बलवान हो) और बाद में वस्तुत: 
दशग्रीव धारण करने वाले प्राणी के अर्थ में लिया जाने लगा। 

अथर्ववेद में एक दशास्य (दशमुख) ,, दशशीर्ष ब्राह्मण का उल्लेख है।* इसका प्रभाव 
भी रावण के स्वरूप की कल्पना पर पडा, यह असंभव नहीं कहा जा सकता है। उद्धरण 
इस प्रकार है : 

ब्राह्मणों जज्ञे प्रथमो दशशीर्षो दशास्य:। 
स सोम॑ प्रथम: पपो स चकारारसं विषम्‌ ॥ 
(अथर्ववेद ४, ६, १) 

हनुमान्‌ के समुद्रतंघन की कथा संभवत: किसी आश्चर्यजनक लंघन के आधार पर 
उत्पन्न हुई है। जब स्पेन की सेना को मेक्सिको से हटना पड़ा तब अलवाराडो नामक 
सिपाही एक अत्यन्त चौड़ा नाला लॉघने में समर्थ हुआ था। यह टेखकर मेक्सिको निवासी 
बोल उठे 'यह सचमुच सूर्य का पुत्र है'। इसी तरह हनुमान्‌ की कथा भी उत्पन्न हुई होगी, 
यह सी० वी० वैद्य का अनुमान है।* मेरा अपना अनुमान है कि समुड्लंघन का वर्णन 
क्षेपक ही हैं (दे० आगे अनु० ५३१)। 





न 


उदा० ५, सर्ग १०, २२ और ४२, दे० चिन्ताहरण चक्रवर्ती : इं० हि० क्वा०, भाग १, ६० 
७७९ और एस० एन० व्यास, ज० आऑ० इं०, भाग ४, पृ० १। 

कै इस उद्धरण के लिए मैं डॉ० वासुदेव शरण अग्रवाल का आभारी हूँ। 

कक दे० वही, पृष्ठ १६० | 


परिशिष्ट ३ 
रामकथा का भूगोल 


११३. वाल्मीकि दक्षिण तथा मध्य भारत के भूगोल से अपरिचित थे, इसका प्रमाण 
रामायण को पढ़कर मिलता है। अत: रामायण के भूगोल के विषय में जो विस्तृत 
साहित्य प्रकाशित हो चुका है और हो रहा है, वह अधिकांश अनुमान और कल्पना के 
आधार पर निर्भर है। 

सिंहलद्वीप का सबसे प्राचीन नाम “टप्रोवाने” है, जो यूनानियों में प्रचलित था। अशोक 
के शिलालेखों में भी यह “तम्बपम्नि” के नाम से पुकारा जाता है। इसके बाद सिंहल नाम 
प्रचलित होने लगा। इतना ही निश्चित है कि संस्कृत काव्य में सिंहल तथा लंका भिन्न-भिन्न 
देश समझे जाते थे | भवभूति, मुरारि, राजशेखर आदि सिंहलदेश को लंका से भिन्न मानते 
हैं| वाराहमिहिर की बृहत्‌-संहिता में भी दोनों का अलग उल्लेख है। ऐसा प्रतीत होता है 
कि बौद्ध साहित्य में पहले-पहल सिंहल के लिए लंका नाम प्रयुक्त होने लगा था ([दे० 
दीपवंश ९, १) और संभवत: दसवीं शताब्दी ई० से इसका प्रयोग व्यापक होने लगा ॥ 

अधिकांश आधुनिक लेखक रामायण को लंका तथा किष्किन्धा दोनों को मध्य भारत 


में रखते हैं ।* 


१. दे० एच० याकोबी : वही, पृ० ९०-९३ | 

२. दे० एम० बी० कीवे: ई० हि० क्वा०, भाग ४, पृ० ६९३-७०२ | 
हीरालाल : झा कामेमोरेशन वाल्यूम,पृ० १५१-६१; कोशोत्सव-स्मारकग्रंथ, पृ० १५। 
राय कृष्णदास : राम-वनवास्त का भूगोल, ना० प्र० प०, वर्ष ५४, अंक १ और ३ $ अधष्यमूक- 
किष्किंधा की भौगोलिक अवस्थिति, वही, भाग ५२, अंक ४| इस साहित्य के सिंहावलोकन के 
'लिए दे० एपिक एण्ड पुरानिक स्टडीज़ | भंडारकर इंस्टिट्यूट, पू० १३७-८ | 





अध्याय ८ 


प्रचलित वाल्मीकिकृत रामायण के मुख्य प्रक्षेप 


११४, रामकथा के प्रारंभिक विकास की रूपरेखा अंकित करने के पूर्व प्रचलित 
बाल्मीकि-रामायण की अंतरंग समीक्षा द्वारा मुख्य प्रक्षिप्त अंशों का पता लगाना है। यही 
प्रस्तुत अध्याय का विषय है। चतुर्थ भाग में प्रत्येक कांड के विश्लेषण के साथ-साथ गौण 
प्रक्षेपों का भी उल्लेख किया जायगा | 


क--उत्तरकाड 
११५. रामायण के प्रायः समस्त समालोचक उत्तरकांड को प्रक्षिप्त मानते हैं और 
इसके लिए भिन्न-भिन्न तर्क प्रस्तुत करते हैं।! सबसे महत्त्वपूर्ण प्रमाण इस प्रकार है: 
(१) वाल्मीकिकृत रामायण के तीन प्रचलित पाठों की तुलना करने से स्पष्ट होता है 
कि उत्तरकांड की रचना अन्य कांडों के पश्चात्‌ हुई थी (दे० ऊपर अनु० २२-२६) | 
(२) युद्धकांड के अंत में जो फलश्रुति मिलती है, उससे यह प्रमाणित होता है कि 
इसके रचनाकाल तक रामायण की परिसमाप्ति यहीं मानी जाती थी (रामायणमिदं 
कृत्स्नं, दे० ६, १२८, ११७) | 
(३) बालकांड के प्रथम सर्ग में एक अनुक्रमणिका मिलती है, जिसमें केवल 
अयोध्याकांड से लेकर युद्धकांड तक के विषयों का उल्लेख किया जाता है। बाद में इस 
अनुक्रमणिका की अपूर्णता का अनुभव हुआ और फलस्वरूप एक दूसरी अनुक्रमणिका की 
रचना की गई, जिसमें बालकांड की सामग्री के साथ-साथ उत्तरकांड का भी निर्देश मिलता है : 
स्वराष्ट्रंजनं चैब वैदेह्याश्व विसर्जनम्‌॥ २८॥ 
अनागतं च॒ यर्किंचिद्रामस्य वसुधातले। 
तच्चकारोत्तरे काब्ये वाल्मीकिर्भगवानूषि:॥ २९॥ 
(बड़ौदा संस्करण, सर्ग ३) 
इसके अगले* सर्ग में भी उत्तरकाण्ड का उल्लेख है : 
प्राप्तराज्यस्य रामस्य वाल्मीकिर्भगवानृषि: 
चकार चरितं कृत्स्ने विचित्रपदमात्मवान्‌॥ १॥ 
कृत्वा तु तन्महाप्राज्ञ: सभविष्यं सोत्तरम्‌ । 
(बड़ौदा सं०, सर्ग ४) | 


१. दे० एच० याकोबी : डस रामायण, पृ० २८ आदि, ६४ | 
हृदयनारायण सिंह : क्‍या उत्तरकांड वाल्मीकि-रचित है ? 
नागरीप्रचारिणी पत्रिका : १७, पृ० २५९-२८९। 
ज० आऑ० रि०; भाग १८, पृ० १५७। 
के जिस एलोक में रामायण का विस्तार २४००० श्लोक बताया गया था, उसे बड़ौदा के प्रामाणिक 
संस्करण में प्रक्षिप्त माना गया है। 


परिशिष्ट ३ 


रामकथा का भूगोल 


११३. वाल्मीकि दक्षिण तथा मध्य भारत के भूगोल से अपरिचित थे, इसका प्रमाण 
रामायण को पढ़कर मिलता है। अत: रामायण के भूगोल के विषय में जो विस्तृत 
साहित्य प्रकाशित हो चुका है और हो रहा है, वह अधिकांश अनुमान और कल्पना के 
आधार पर निर्भर है। 

सिंहलद्वीप का सबसे प्राचीन नाम “टप्रोवाने” है, .जो यूनानियों में प्रचलित था। अशोक 
के शिलालेखों में भी यह “तम्बपम्नि” के नाम से पुकारा जाता है। इसके बाद सिंहल नाम 
प्रचलित होने लगा | इतना ही निश्चित है कि संस्कृत काव्य में सिंहल तथा लंका भिन्न-भिन्न 
देश समझे जाते थे। भवभूति, मुरारि, राजशेखर आदि सिंहलदेश को लंका से भिन्न मानते 
हैं। वाराहमिहिर की बृहतू्‌-संहिता में भी दोनों का अलग उल्लेख है। ऐसा प्रतीत होता है 
कि बौद्ध साहित्य में पहले-पहल सिंहल के लिए लंका नाम प्रयुक्त होने लगा था [दि० 
दीपवंश ९, १) और संभवत: दसवीं शताब्दी ई० से इसका प्रयोग व्यापक होने लगा |! 

अधिकांश आधुनिक लैखक रामायण को लंका तथा किष्किन्धा दोनों को मध्य भारत 


में रखते हैं ।* 


हर दे० एच० याकोबी : वही, पूृ० ९०-९३ | 

२. दे० एम० बी० कीवे: ई० हि० क्वा०, भाग ४, पृ० ६९३-७०२ | 
हीरालाल : झा कामेमोरेशन वाल्यूम, पृ० १५१-६१; कोशोत्सव-स्मारकग्रंथ, पृ० १५। 
राय कृष्णदास्त : राम-वनवास का भूगोल, ना० प्र० प०, वर्ष ५४, अंक १ और ३; ऋष्यमूक- 
किष्किंधा की भौगोलिक अवस्थिति, वही, भाग ५२, अंक ४। इस साहित्य के सिंहावलोकन के 
'लिए दे० एपिक एण्ड पुरानिक स्टडीज़ | भंडारकर इंस्टिट्यूट, पू० १३७-८ | 








अध्याय ८ 


प्रचलित वाल्मीकिकृत रामायण के मुख्य प्रक्षेप 


११४. रामकथा के प्रारंभिक विकास की रूपरेखा अंकित करने के पूर्व प्रचलित 
बाल्मीकि-रामायण की अंतरंग समीक्षा द्वारा मुख्य प्रक्षिप्त अंशों का पता लगाना है। यही 
प्रस्तुत अध्याय का विषय है। चतुर्थ भाग में प्रत्येक कांड के विश्लेषण के साथ-साथ गौण 
प्रक्षेपों का भी उल्लेख किया जायगा | 


क---5उत्तरकाड 


११५. रामायण के प्राय: समस्त समालोचक उत्तरकांड को प्रक्षिप्त मानते हैं और 
इसके लिए भिन्न-भिन्न तर्क प्रस्तुत करते हैं।! सबसे महत्त्वपूर्ण प्रमाण इस प्रकार है: 
(१) वाल्मीकिकृत रामायण के तीन प्रचलित पाठों की तुलना करने से स्पष्ट होता है 
कि उत्तरकांड की रचना अन्य कांडों के पश्चात्‌ हुई थी (दे० ऊपर अनु० २२-२६) | 
(२) युद्धकांड के अंत में जो फलश्रुति मिलती है, उससे यह प्रमाणित होता है कि 
इसके रचनाकाल तक रामायण की परिस्माप्ति यहीं मानी जाती थी (रामायणमिदं 
कृत्स्नं, दे० ६, १२८, ११७) | 
(३) बालकांड के प्रथम सर्ग में एक अनुक्रमणिका मिलती है, जिसमें केवल 
अयोध्याकांड से लेकर युद्धकांड तक के विषयों का उल्लेख किया जाता है। बाद में इस 
अनुक्रमणिका की अपूर्णता का अनुभव हुआ और फलस्वरूप एक दूसरी अनुक्रमणिका की 
रचना की गई, जिसमें बालकांड की सामग्री के साथ-साथ उत्तरकांड का भी निर्देश मिलता है : 
स्वराष्ट्रंजनं चैब वैदेह्याश्व विसर्जनम्‌॥ २८॥ 
अनागतं च॒ यत्किचिद्रामस्य वसुधातले। 
तच्चकारोत्तरे काब्ये वाल्मीकिर्भगवानृषि:॥ २९॥ 
(बड़ौदा संस्करण, सर्ग ३) 
इसके अगले* सर्ग में भी उत्तरकाण्ड का उल्लेख है: 
प्राप्तराज्यस्य रामस्य वाल्मीकिर्भगवानृषि: 
चकार चरितं कृत्स्नं विचित्रपदमात्मवान्‌॥ १॥ 
कृत्वा तु तन्महाप्राज्ञ: सभविष्यं सोत्तरम्‌। 
(बड़ौदा सं०, सर्ग ४) | 


है दे० एच० याकोबी : डस रामायण, पृ० २८ आदि, ६४। 
हृदयनारायण सिंह : क्‍या उत्तरकांड वाल्मीकि-रचित है ? 
नागरीप्रचारिणी पत्रिका : १७, पृ० २५९-२८९। 
ज० आऑ० रि०; भाग १८, पृ० १५७। ह 
२. जिस एलोक में रामायण का विस्तार २४००० एइलोक बताया गया था, उसे बड़ौदा के प्रामाणिक 
संस्करण में प्रक्षिप्त माना गया है। 


* >> बल पई 

इन दो उद्धरणों से स्पष्ट है कि बालकांड की इस भूमिका के रचनाकाल में 
उत्तरकाण्ड की सृष्टि प्रारंभ हो चुकी थी। फिर भी सीतात्याग को छोड़कर किसी अन्य 
विषय का उल्लेख न होने के कारण ऐस़ा प्रतीत होता है कि उत्तरकाण्ड उस समय अपना 
वर्तमान रूप और विस्तार नहीं प्राप्त कर पाया था। इस तर्क की पुष्टि इससे भी होती है 
कि बाद में वाल्मीकि-रामायण के उदीच्य पाठ में एक तीसरी अनुक्रमणिका जोडी गई है, 
जिसमें स्तात कांडों की स्रामग्री का ध्यान रखा जाता है (दे० ऊपर अनु० २३) | 

(४) उत्तरकाण्ड की रचना-शैली अन्य प्रामाणिक कांडों की शैली से सर्वथा भिन्न है। 
प्रारंभिक ३३ सर्गों में रावण तथा हनुमान्‌ की कथाओं के बाद ही रामचरित का वर्णन 
आगे बढ़ा दिया गया है और तब भी असंगत अंतर्कधथाओं के कारण कथानक में कोई 
प्रवाह नहीं है (दे० नृग, निमि, ययाति, एवेत, इन्द्र, इल आदि के वृत्तान्त) | शेष सामग्री, 
जो आधे से भी कम है, रामचरित से संबंध तो रखती है, लेकिन इसमें भी एकता का 
अभाव खटकता है। सीतात्याग, शत्रुघ्न-चरित, शम्वूक-वध, राम का अश्वमेध, सीता का 
तिरोधान आदि में कोई विशेष संबंध नहीं है। इसके अतिरिक्त उत्तरकांड में वर्णित 
अवतारवाद की व्यापकता भी इस कांड को बाद की रचना सिद्ध करती है। 

(५) उत्तरकांड तथा अन्य कांडों में पारस्परिक विरोधी बातें भी मिलती हैं। 
उदाहरणार्थ युद्धकांड के अंतिम सर्ग में सुग्रीव, विभीषण आदि के चले जाने का स्पष्ट 
उल्लेख हुआ है। फिर भी उत्तरकांड में पुनः इनके प्रस्थान का वर्णन किया जाता है (दि० 
सर्ग ४०) | 

उत्तरकांड में वेदवती का वृत्तान्त दिया जाता है (दे० सर्ग १७)। इसके अनुसार 
सीता अपने पूर्वजन्म में वेदवती ही थी। यदि यह वृत्तान्त प्रक्षिप्त न होता तो इसका 
उल्लेख रामायण के अन्य कांडों में, जहाँ सीता-जन्म का प्रसंग आया है, अवश्य किया 
जाता | 

. (६) वाल्मीकिकृत रामायण के इन अंतरंग प्रमाणों के अतिरिक्त एक बात और 
ध्यान देने योग्य है| महाभारत का रामोपाख्यान रामायण के किसी प्राचीन रूप पर निर्भर 
है दि० ऊपर अनु० ४८) | इसके प्रारंभ में रावणचरित की कुछ सामग्री अवश्य मिलती 
है किंतु वह आदिरामायण की तरह रामाभिषेक तथा रामराज्य की स्तुति पर समाप्त 
होती है। आदिरामायण तथा रामोपाख्यान के कारण एक काव्य-परम्परा चल पड़ी और 
शताब्दियों तक चलती रही, जिसके अनुसार राम-चरित का वर्णन उनके अभिषेक पर 
समाप्त किया जाता है| 

उदाहरणार्थ--रावणवह, भट्टिकाव्य, कुमारदासकृत जानकीहरण, अभिनन्दकृत 
रामचरित, भासकृत अभिषेक नाटक, मुरारि का अनंर्घराघव, राजशेखर का 
बालरामायण, कम्बनकृत प्राचीनतम तमिल रामायण, तेलुगु दिवषद रामायण तथा 
जावा का रामायण ककविन्‌। 


ख--बालकांड 


११६. उत्तरकांड की भाँति वालकांड भी आविरामायण का अंग नहीं था। डॉ० 
याकोबी! की यह धारणा सिद्ध करने के लिए निम्नलिखित प्रमाण दिए जा सकते हैं : 


१. दे० एच० याकोबी : वही, पृ० ५० आदि | 











प्रचलित वाल्मीकिकृत रामायण के मुख्य प्रक्षेप कल 


(१) रामायण की पहली अनुक्रमणिका (सर्ग १) में बालकांड की सामग्री का सर्वथा 
अभाव है। इस अभाव को पूरा करने के उद्देश्य से एक दूसरी अनुक्रमणिका की रचना कर 
ली गई है (दे० ऊपर अनु० ११५)। सुन्दरकाण्ड के ३१वें सर्ग में हनुमान्‌ सीता को 
रामायण का सार सुनाते हैं। उसमें दशरथ तथा राम के परिचय के पश्चात्‌ तुरंत 
अयोध्याकांड की क्थावस्तु प्रारंभ हो जाती है। रामायण के आमुख के विषय में आगे 
विचार किया गया है--दे ० अनु ० १३६। 

(२) वालकांड की शैली उत्तरकांड की शैली से बहुत कुछ मिलती-जुलती है। इसका 
प्रायः आधा भाग रामचरित से सम्बन्ध नहीं रखता। सगर-कथा, समुद्रमंथन, विश्वामित्र 
की कथा आदि तवृत्तान्त पुराणों की शैली पर लिखे गए हैं।! रामायण के प्रामाणिक कांडों 
में कहीं भी ऐसी पौराणिक कथाएँ नहीं मिलतीं। 

(३) बालकांड में जो सामग्री रामचरित से सम्बन्ध रखती है इसका आगे चलकर 
प्रामाणिक कांडों में कहीं भी उल्लेख नहीं मिलता | यही नहीं, बल्कि इससे विरोधी बातें भी 
पाई जाती हैं| बालकांड में लक्ष्मण और उर्मिला का विवाह वर्णित है, लेकिन अयोध्याकांड 
आदि में कहीं भी उर्मिला का उल्लेख नहीं होता (यद्यपि तीनों निवर्सितों का प्रस्थान 
विस्तार से चित्रित किया गया है), वरन्‌ अरण्यकांड में लक्ष्मण को अविवाहित भी कहा 
जाता है (अकृतदार दे० ३, १८, ६) | 

अयोध्याकांड में भरत की अवस्था के विषय में कहा जाता है: 

बाल एव तु मातुल्यं भरतो नायितस्त्ववा। (२, ८, २८) । 

लेकिन वालकांड में युधाजित्‌ मिथिला में पहुँचकर कहते हैं कि कैकय भरत को 
सस्त्रीक देखना चाहते. हैं। इसके बाद चार भाइयों के विवाह का वर्णन किया जाता है, 
लेकिन मिथिला में युधाजित्‌ का और उल्लेख नहीं होता। बालकांड के अन्तिम सर्ग में 
दशरथ भरत को युधाजित्‌ के साथ राजगृह भेज देते हैं और इसके बाद बहुत समय बीत 
जाने का उल्लेख है (बहूनूृतूनू दे” १, ७७, २५) | फिर भी रामाभिषेक की तैयारी के 
समय भरत को बालक कहा गया है। 


ग---अवतार वाद 


११७. रामकथा के विकास के दृष्टिकोण से प्रचलित वाल्मीकिकृत रामायण की सब 
से महत्त्वपूर्ण प्रक्षिप्त सामग्री अवतारवाद से संबंध रखती है। अगले अध्याय में 
अवतारवाद की उत्पत्ति और रामकथा के विकास में उसके महत्त्व पर विचार किया 
जाएगा | प्रचलित रामायण में इसके विस्तार तथा इसे प्रक्षिप्त मानने के कारण पर विचार 
करना ही इस परिच्छेद का उद्देश्य है? प्रस्तुत विश्लेषण की विशेषता यह है कि इसमें 


ई. दे० वी० लेस्नी : उबर डस पुराण-आर्टिगे गेप्रेग डेस बालकांड; जर्मन ओरिपधेन्टल जर्नल, भाग 
६७, पृ० ४९७-५०० | 

५ “म दे० एच० याकोबी : वही, पृ० १३८। 
ई० डब्लू० हाप्किन्स : एपिक मिथोलॉजी, पृ० २११। 
जे० म्यूर: ओरिजिनल संस्कृत टेक्स्ट्स; (दूसरा संस्करण); भाग ४, पृ० ४४९१-९१; और नोट 
डी। 
महाराष्ट्रीय : श्री रामायण समालोचना; दूसरा भाग, पू० २४५-५० | 

रामायण की अवतारवादी समस्त सामग्री के साथ-साथ उसकी भिन्न-भिन्न पाठों में 
उपस्थिति अथवा अभाव का उल्लेख भी किया जाता है | 
(१) सामग्री का निरूपण 
११८, बालकांड। (१) पुत्रेष्टियज्ञ (सर्ग १५-१८); इसमें विष्णु का अवतार लेना 
विस्तार से वर्णित है | ये सर्ग बालकांड के प्रक्षेप हैं दे० आगे अनु० ३३३) | 
(२) परशुराम राम से कहते हैं कि मैं आप को विष्णु मानता हूँ। आप से पराजय 
पाना कोई लज्जा की बात नहीं है। ये श्लोक तीनों पाठों में पाए जाते हैं। 
अक्षय्यं मधुहन्तारं जानामि त्वां सुरेश्वरम्‌॥ १७॥ 
न चेयं तव काकुत्स्थ ब्रीडा भवितुमहति। 
त्वया जैलोक्यनाथेन यदहं विमुखीकृत:॥ १९॥ (सर्ग ७६) 
यद्यपि वालकांड स्वयं प्रक्षिप्त है, फिर भी इसमें केवल इन दो स्थलों पर राम के 
अवतार होने का उल्लेख है। दाक्षिणात्य पाठ में राम के दिव्य तेज के विषय में जो 
वाक्यांश--दिव्येन स्वेन तेजला (१८, ९) मिलता है वह गौडीय पाठ में अपने मूल रूप 
में सहजेन च तेजसा (२२, १०) सुरक्षित है । 
मूल वालकांड के रचनाकाल में राम अवतार नहीं माने जाते थे, इसके बालकांड में 
स्पष्ट प्रमाण मिलते हैं। राम का उत्कर्ष प्रथम सर्ग का वर्ण्य विषय है, फिर भी इसमें 
उनके अवतार होने का उल्लेख नहीं है, केवल विष्णु से उनकी तुलना की जाती है 
(विष्णुना सदृशो वीर्स्ये--एलोक १८) और अन्त में कहा जाता है कि राम अपना राज्य 
भोग कर ब्रह्मलोक जायेंगे--- 
रामो राज्यमुपासित्वा ब्रह्मलोक॑ प्रयास्यति। (एइलोक ९७) 

. यदि कवि राम को विष्णु का अवतार मानता होता तो उनकी इहलीला समाप्त होने 
पर उनके ब्रह्मलोक जाने का उल्लेख नहीं करता | इस तर्क की संगति इससे स्पष्ट है कि 
उदीच्य पाठ में “ब्रह्मलोकं” के स्थान पर “किष्णुलोकं'” रखा गया है (दे० बड़ौदा संस्करण 
के पाठान्तर) | 

विश्वामित्र राम से ताटका के वध करने का अनुरोध कर विष्णु द्वारा भृगुपत्नी के 
वध का उदाहरण देते हैं (२५, २१) तथा सिद्धाश्रम के विषय में कहते हैं कि विष्णु ने 
वहाँ तप किया था | द 
इह राम महाबाहो विष्णुर्देवनमस्कृत :। 
वर्षाणि सुबहूनीह तथा युगशतानि च॥ २॥ 
तपश्चरणयोगार्थमुवास सुमहातपा:। (सर्ग २९) 
इससे स्पष्ट है कि विश्वामित्र राम के अवतार होने से अनभिनज्ञ हैं। 
११९, अयोध्याकांड। प्रथम सर्ग के ३५ प्रारम्भिक एलोक प्रक्षिप्त हैं (दे० आगे 
अनु० ४३१) | इनमें राम के अवतार होने का उल्लेख है : 
स हि देवैरुदीर्णस्य रावणस्य वधार्थिभि:। 
अर्थितो मानुषे लोके जज्ञे विष्णु; सनातन:॥ (१, ७) 
यह श्लोक तीनों पाठों में मिलता है। इसके अतिरिक्त अयोध्याकांड में अन्यत्र 
रामावतार का निर्देशमात्र भी नहीं मिलता। 'लोकनाथ” (११०, २) राम के लिए प्रयुक्त 

हुआ है लेकिन यह राजा की भी उपाधि है और जिस सर्ग में यह शब्द प्रयुक्त हुआ है, 
वह भी प्रछ्षिप्त है (दे० आगे अनु० ४३१)। हें 
१२०. अरण्यकाण्ड। (१) राम के पराक्रम का वर्णन करते हुए अकपन कहते हैं कि 
राम समस्त लोकों का नाश कर सब की पुन: सृष्टि करने में समर्थ हैं-- 
संहृत्य वा पुनर्लोकान्विक्रमेण महायशा:। 
शकत्त: श्रेष्ठ: स पुरुष: ख्रष्टुं पुनरपि प्रजा:॥ २६ ॥| (सर्ग ३१) 
यह प्रसंग दाक्षिणात्य पाठ मात्र में विद्यमान है। 
(२) दाक्षिणात्य पाठ में लक्ष्मण राम के दिव्य तथा मानवीय पराक्रम का उल्लेख 
करते हैं--दिव्यं च मानुषं चैवमात्मनश्च पराक्रमम्‌ (६६, १९) हि 
लेकिन गौडीय तथा पश्चिमोत्तरीय पाठों में राम के दिव्य तथा मानुषिक अल्त्रों का 
उलेख है-- 
दिव्यं त्वं सानुषं चास्त्रमात्मनश्च पराक्रम्‌ 
(गौ० रा० ३, ७१, १६) 
(३) दाक्षिणात्य पाठ में शबरी को देववर कहती है--त्वयि देवबरे राम पूजिते 
पुरुषर्षभ (दा० रा० ३, ७४, १२) | परन्तु अन्य पाठों में इस श्लोक का सर्वथा अभाव है। 
(४) एक अन्य स्थल पर (जो तीनों पाठों में मिलता है) राम सारा जगत्‌ नष्ट करने 
की धमकी देते हैं (दे० दा० रा० ३, ६४, ७०), लेकिन इसमें उनके अवतार की ओर 
निर्देश देखना अनावश्यक है। यह तो उनको दिए हुए दिव्य अल्त्रों का प्रभाव माना जा 
सकता है। 
. १२१. किछ्किंधाकांड। इस कांड में अवतार सम्बन्धी कोई सामग्री नहीं मिलती। 
सुग्रीव तो लक्ष्मण से राम के विषय में “तस्य देवस्य' शब्द का प्रयोग करते हैं (३६, ६), 
* लेकिन इसमें अवतारवाद की भावना देखना व्यर्थ है। आदरार्थ इस शब्द का राजाओं, 
ब्राह्मणों आदि के लिए प्रयोग होता है। 

१२२. सुन्दरकांड। (१) दाक्षिणात्य तथा पश्चिमोत्तरीय पाठ के अनुसार हनुमान्‌ 
अशोकवन में प्रवेश करने के पहले देवताओं की तथा राम-लक्ष्मण और सीता की स्तुति 
करते हैं--- 

नमो5स्तु रामाय सलक्ष्मणाय देन्ये च तस्थै जनकात्मजायै। 
नमोस्तु रव्रेच्बयमानिलेभ्यो नमोस्तु चन्द्राग्निमरुद्गणेभ्य:। 
(दा० रा० ५, १३, ५७) 

(१) न केवल इस दीर्घ छन्‍्द का, लेकिन सारे प्रसंग (दा० रा० ५, १३, ५४-६७) 
का गौडीय पाठ में अभाव है। 

(२) हनुमान्‌-रावण संवाद का एक अंश (दा० रा० ५, ५१, ३९-४५) गौडीय तथा 
पश्चिमोत्तरीय पाठों में नहीं मिलता। इसमें हनुमान्‌ राम के विषय में कहते हैं कि वह 
विष्णुतुल्यपराक्रम, सर्वलोकेश्वर, लोकत्रयनाथ आदि हैं। 

१२३. युद्धकांड। उत्तरकांड के बाद इसमें अवतारवादी सामग्री सबसे अधिक मिलती 


है। यह अस्वाभाविक भी नहीं प्रतीत होता है क्‍योंकि युद्धकांड सबसे अधिक विस्तृत है 
तथा इसमें अपेक्षाकृत अधिक प्रक्षेप भी जोड़े गए हैं। 





रा 





१०० रामकथा की उत्पत्ति 

(१) रावण से युद्ध न करने का अनुरोध करते हुए मंत्री कहता है : 

लंघनं च समुद्रस्य दर्शनं च हनूमत:। 
वध तु रक्षसां युद्धे क: कुर्यान्‍्मानुषों युधि। 
| (दा० रा० ३४, २२; अन्य पाठों में भी है) 
डॉ० याकोबी के अनुसार यह सर्ग एक विस्तृत प्रक्षेप (सर्ग २३-४०) में आया है (दे० 
आगे अनु० ५६२) | 

(२) सुग्रीव विभीषण से कहते हैं कि राम और लक्ष्मण गरुड़ पर अधिछित है : 

गरुडाधिछितावेताबुभी राघवलक्ष्मणी। (दा० रा० ५०, २२) 
यह एलोक अन्य दोनों पाठों में नहीं मिलता । 

(३) सर्ग ५९ अनेक कारणों से प्रक्षिप्त माना जाता है दि० आगे अनु० ५६३)। 
इसमें दो स्थलों पर कहा गया है कि लक्ष्मण तब संज्ञा प्राप्त करते हैं जब वह अपने विष्णु 
का अंश होने का स्मरण करते हैं (दे० दा० रा० ६, ५९, ११०, १२० तथा अन्य पाठों 
के समानान्तर स्थल) | 

(४) मंदोदरी-विलाप तीनों पाठों में मिलता है। दाक्षिणात्य पाठ में इसका विस्तार 
१२६ एलोकों का है, गौडीय पाठ में ८२ का तथा पश्चिमोत्तरीय पाठ में केवल ६३ का। 
तीनों झें झल्ल को विष्णु का अवतार कहा गया है, लेकिन दाक्षिणात्य पाठ के जिन एलोकों 
में इसका उल्लेख हुआ है, वे अन्य पाठों में नहीं मिलते और अन्य पाठों के अवतार- 
सम्बन्धी एलोक दाक्षिणात्य में नहीं पाये जाते हैं| उदाहरणार्थ-- 

गौडीय पाठ में-- 

अथवा रामरूपेण विष्णुश्व स्वयमागत:। 
तद नाशाय मार्याभि: प्रविश्यानुपलक्षित:॥ (९५, ९) 
 दाक्षिणात्य पाठ में : 
अथवा रामरूपेण कृतान्त: स्वयमागत:। 
मायां तब विनाशाय विधायाप्रतितर्कितामू॥ (१११, ९) 
इससे यह ध्वनि निकलती है कि स्वतंत्र रूप से तीनों पाठों में अवतारवादी सामग्री बाद में 
आ गई है। 

(५) अग्निपरीक्षा के समय देवता आकर. राम की विष्णुरूप में स्तुति करते हैं (दे० 
दा० रा० सर्ग ११७ तथा अन्य पाठों के समानान्तर स्थल) | इस सर्ग के प्रक्षेप होने में 
कोई संदेह नहीं है दि० आगे अनु० ५६५) | इसमें सीता और लक्ष्मी की अभिन्नता का 
भी उल्लेख है (दे० शलोक २७) | 

४ कप पाठ में दशरथ राम से कहते हैं कि वह पुरुषोत्तम ही हैं (दे० 
११९, ९७/- 





इदानीं च विजानामि यथा सौम्य सुरेश्वरे:। 
वधार्य॑रावणस्येहटई पिहित॑ पुरुषोत्तमम्‌। 

गौडीय पाठ में इस श्लोक नें अवतार का उल्लेख नहीं है-- 
इदानीं च विजानामि यथा सौम्य सुरेश्वरैः॥ १८॥ 
बधार्य रावणस्येह त्व॑ बनवासाय दीक्षित:। (सर्ग १०४) 

दोनों की तुलना करने से स्परू है कि किसी तरह श्लोक को बदल कर अवतारवादी 
सामग्री जोडी गई है। 

इसके वाद दशरथ लक्ष्मण को भी संबोधित करके राम को पुरुषोत्तम, अक्षर ब्रह्म 
आदि मानते हैं। यह अंश तीनों पाठों में तो मिलता है, लेकिन वह राम-दशरथ-सवाद का 
अनुकरण मात्र प्रतीत होता है दिे० ११९, २७-३५) | 

(७) दाक्षिणात्य तथा पश्चिमोत्तरीय पाठ की फलश्रुति में विष्णु और राम की 
अभिन्नता मानी जाती है-- 

प्रीयते सततं राम: स हि वि' |: सनातन:। 
आदिदेवो महाबाहुहीरिनारायण: प्रभु:॥ (दा० रा० १२८, १६ ७) 

गौडीय पाठ में यह एलोक नहीं मिलता। 

(८) उपर्युक्त उद्धरणों के अतिरिक्त कुछ और सामग्री का उल्लेख करना है, जो 
दाक्षिणात्य पाठ में नहीं मिलती-- 

पश्चिमोत्तरीय पाठ में, नागपाश के वृत्तान्त में, नारद राम के पास पहुँचकर उनको 
उनके नारायणत्व का स्मरण दिलाते हैं (दे० प० रा० ६, २७, ७-४१) | 

गौडीय तथा पश्चिमोत्तरीय पाठों में एक सर्ग मिलता है, जिसमें रावण से अनुरोध 
किया गया है कि वह राम से युद्ध न करे क्‍योंकि राम मनुष्य नहीं हैं (दे० गौ० रा० सर्ग 
३३, प० रा० सर्ग ३०)। 

गौडीय तथा पश्चिमोत्तरीय पाठों में कुम्भकर्ण का एक भाषण उद्धृत है, जिसमें वह 
कहता है कि नारद ने उसे विष्णु के एक अवतार द्वारा रावण-वध का रहस्य बतलाया था 
(दे० गौ० रा० सर्ग ४० / 3० रा० सर्ग ४१) | 

१२४. उत्तरकांड। उत्तरकांड में राम के अवतार होने का उल्लेख निम्नलिखित सर्गों 
में मिलता है--८, १७, २७, ३०, ५१, ७६, ९८, १०४, १०६, ११०, १११, रे७ प्र० 
२-४, ५९ प्र० २-३ | 

इसके अतिरिक्त नागरिकों की राम के प्रति दृढ़ भक्ति का उल्लेख किया जाता है 
(दे० दा० रा० १०७, १६ और ३७ प्र० ३) | 

दाक्षिणात्य पाठ के एक प्रक्षिप्त सर्ग (३७ प्र० ३) में जो अन्य पाठों में नहीं मिलता, 
सीता को भो लक्ष्मी का अवतार कहा गया है। 


(२) तर्क 


१२५. उपर्युक्त सामग्री के निरूपण से स्पष्ट है कि प्रामाणिक कांडों की अवतारवादी 
सामग्री, जो तीनों पाठों में मिलती है, नहीं के बराबर है। और जो सामग्री तीनों पाठों में 
मिलती है, वह एक एसे आंश में पाई जाती है, जो स्पष्टतया प्रक्षिप्त है। 

अवतारवाद को बाद की भावना मानने के लिए यही सबसे महत्त्वपूर्ण तर्क प्रतीत 
होता है। फिर भी इसके अतिरिक्त और प्रमाण दिये जा सकते हैं। 

१२६. रामायण के प्रधान पात्र राम के अवतार होने से परिचित नहीं है। इस तकक॑ 
के विरुद्ध संभवत: कहा जा सकता है कि यह आवश्यक नहीं है कि वे राम को अवतार 
समझें | फिर भी उत्तरकालीन राम-काव्य में प्राय: सब पात्र राम को अवतार मानकर जन 
प्रार्था करते हैं, जिससे स्पष्ट है कि इस तर्क में कुछ तत्त्व है| | 

सीता अपने-आपको साधारण स्त्री मानती हैं और अपने इस जन्म के हो का 
कारण पूर्वजन्म के किये हुए पाप समझती हैं (दे० रा० ५, २५, १८; ६, ११३, ३६-३ हल 
७, ४८, र३े-४) | यही नहीं, राम का अवतार होना भी उनसे छिपा हुआ है। वह राम की 
तुलना विष्णु ये करती' हैं (६. ३२६, रेढ८: ५. ३८. ६०] कि | राक्षसों के प्रति राम की 
हिंसात्मक प्रवृत्ति देखकर वह राम के परलोक के विषय में चिंतित हैं (३, ९, १२) और 
जब रावण उनसे अनुरोध करता है किवह राम, साधारण मनुष्य को, छोड़ दें (दे७ ३ 
४८, १४), तो वह उत्तर नहीं देतीं कि राम साधारण मनुष्य नहीं हैं। युद्ध के समय भी 
वह राम को अमर नहीं समझतीं। 

लक्ष्मण भी राम को सान्त्वना देते हुए कहते हैं: 

प्राप्यसे त्वं महाप्राज्ञ मैथिलीं जनकात्मजां। 
यथा विष्णुर्महाबाहुर्वलिं बद्वा महीमिमां॥ (३, ६१, २४) 

हनुमान्‌ राम की तुलना विष्णु से करते हैं (५, ३४, २९; ५, ३७, २४) और राम 
से कहते हैं कि जिस तरह विष्णु गछड़ पर आरुूढ़ होते हैं, इसी तरह आप मेरी पीठ पर 
चढिए-- 

मम पृष्ठं समारुह्म राक्षसं शास्तुमहसि ॥ १२२॥ 
विष्णुर्यथा गरुत्मन्तमारुह्यामरवैरिणम्‌॥ (६, ५९) 

राम का दूत वनकर हनुमान्‌ रावण से कहते हैं कि मैं विष्णु की ओर से नहीं आया 

हूँ, वल्कि राम की ओर से-- 

विष्णुना नास्मि चोदित:॥ १३॥ 

केनचिद्रामकार्येण आगतो$स्मि तवान्तिकम्‌॥ १९॥ (रा० ७५, ५० ) 
इसी तरह और उदाहरण दिए जा सकते हैं। अगस्त्य राम को विष्णु का धनुष देते हुए 
राम और विष्णु की अभिज्नता से परिचित नहीं हैं-- 

इदं दिव्यं महच्चापं हेमवज़विभूषितम्‌। 

वैष्णव पुरुषव्याप्र निर्मितं विश्वकर्मणा॥ ३२॥ (३, १२) 

१२७. उपर्युक्त तर्क राम पर भी लागू होता है। राम न केवल नारायण तथा 
मधुसूदन (दे० २, ६, ३. ७) से प्रार्थना करते हैं, विधाता के विरुद्ध अपराध करने से 
डरते हैं दि० २, २२, १४), अधर्म और परलोक के भय से राज्याधिकार नहीं प्राप्त 
करते (२, ५३, २६), वरन्‌ वह अपने-आप को साधारण मनुष्य समझ कर विश्वास करते 
हैं कि पूर्वजन्म के किए हुए पापों का मुझे इसी जन्म में फल भोगना है : 

पूर्व मया नूनमभीफ़्ितानि पापानि..... (३, ६३, ४) 
कि मया दुष्कृतं कर्म कृतमन्यत्र जन्मनि। (६, १०१, १८) 





प्रचलित वाल्मीकिकृत रामायण के मुख्य प्रक्षेप हम 
पवणवध के बाद राम सीता से कहते है 


या त्वं विरहिता नीता चलचितेन रक्षसा। 
दैवसंपादितो दोषो मानुषेण मया जितः॥ ५॥ (६, ११५) 
इसके अतिरिक्त अवतारवाद की भावना की नवीनता ब्रह्मा के प्रति राम के उक्ति से 
स्पष्ट है-.*मैं तो अपने-आप को मनुष्य, दशरथ का पुत्र समझता हूँ। वास्तव में मैं कौन हूं, 
कहाँ से आया हूँ, इसे आप मुझसे कहिए' 
आत्मानं मानुषं मनन्‍्ये राम॑ दशरथात्मजम्‌। 
सो5हं यश्च यतश्चाहं भगवांस्तद्‌ ब्रवीतु मे॥ (६, ११७, ११) 

१२८. ऊपर इसका उल्लेख हुआ है कि रामायण के अनेक पात्र राम ५; तुलना 
स्प् से करते हैं। इनका अर्थ यह है कि वे राम और विष्णु को भिन्न समझते हैं। अन्य 
स्थलों पर भी कवि स्वयं इस तुलना का प्रयोग करते हैं (१, ७८, २९; ६, ५९, ६२ ५) 
अथवा अन्य पात्रों द्वारा करवाते हैं: अनसूया (२, ११८, २०), देवता (३, २३, २९; रे, 
२४, २२; ३, ३०, ३२), अयोध्या-निवासी (२, २, ४३) । न केवल राम की वरन्‌ अन्य 
पात्रों की भी तुलना विष्णु से की जाती है। उदाहरणार्थ : रावण (७, २०, ५), अतिकाय 
(६, ७१, ८), इन्द्रजितू (६, ७३, ७) , हनुमान्‌ (६, ५६, ३८) | 

दूसरी ओर राम की तुलना अन्य देवताओं से भी की जाती है--इन्द्र; ब्रह्मा (१, ९, 
१३; १, ७८, २५; २, ३०, २७; २, ९९, २८; ३, २३, ४; ४, २६, २ आदि), रुद्र 
४, १६, ३८ आदि) , बृहस्पति (१, १, ३२; १, १, ३९; २, २, ३० आदि, कुबेर या 

वैश्ववण (२, १६, ८; १, १, १९; २, १६, ४६ आदि) , वरुण (३, ३७, ३ आदि), धर्म 
(९, ९५ 4९) , कामदेज (३, ३४, ६ आदि), अग्नि (५, ३९, ५३), यम (२, १, २९), 
पजन्य (२, 8,.३९३ २ क. र९) | 

विष्णु तथा इन्द्र से जो तुलना की गई है, उससे स्पष्ट है कि आदिरामायण में विष्णु 

अपेक्षा इन्द्र का स्थान ऊँचा माना गया था। राम की तुलना विष्णु से १८ बार की 
गाती है, इन्द्र से ७७ बार। कई स्थलों परः राम तथा लक्ष्मण की तुलना क्रमशः इन्द्र तथा 
विष्णु से की गई है, जिससे स्पष्ट है कि विष्णु की अपेक्षा इन्द्र श्रेष्ठ माने जाते हैं (६, 
3९ , १२; ६, ३३, २८; ३, ६८, २८) | एक उदाहरण पर्याप्त होगा-- 
ततो राममभिक्रम्य सौमित्रिरभिवाद्य च। 
तस्थौ अआतृसमीपस्थ: शक्रस्ययेंद्रानुजो यथा॥ (६, ९१, ४) 
इस उद्धरण में वैदिक साहित्य के अनुसार विष्णु इन्द्र के अनुज माने जाते हैं। वैदिक 
के अनुसार भी प्रामाणिक आदिरामायण में इन्द्र सर्वश्रेष्ठ देवता थे। राम की 
विजय इन्द्र की सहायता से होती है दे० ६, १०२), यह भी इन्द्र की श्रेता सूचित 
करता है। 
अरण्यकांड में इसका एक ज्वलंत उदाहरण और मिलता है। इन्द्र शरभंग से बातचीत 
करते हुए और राम को आते देख कर साथ के देवताओं से कहते हैं-'राम इधर आ रहे : 
हैं। उनके यहाँ आने के पूर्व ही हम लोग यहाँ से चले जाएँ, क्योंकि राम मुझको देखने के 


योग्य नहीं हैं। जब राम रावण पर विजय प्राप्त करेंगे तब उनकी मुझसे भेंट होगी” (दे० 
खाक जे |, कर) | 

गौडीय पाठ इससे अधिक संक्षिप्त है : 
यास्याम्यहमयं रामो यावन्मां नाभिभाषते। 
कृतार्थमेनमचिराद्‌ द्रष्टास्म्यहमरिंदमम्‌ ॥ (गौ० रा० ३, ९, १७) 
इस वृत्तान्त से जो ध्वनि निकलती है, वह विष्णु-नारायण-अक्षर ब्रह्म के अवतार राम (६, 
११७) की भावना से कितनी दूर है। 


अध्याय ९ 
रामकथा का प्रारंभिक विकास 


क-रामकथा-संबंधी गाथाएँ और आख्यान-काव्य 


१२९. वैदिक साहित्य में आख्यान, इतिहास तथा पुराण मिलते हैं। ये ब्राह्मणों के 
अर्थवाद के एक आवश्यक अंग समझे जाते थे। प्राचीन काल से धार्मिक संस्कारों तथा 
यज्ञों के अवसर पर ऐतिहासिक तथा पौराणिक इन्हें सुनाते थे! | अर्वाचीन वैदिक साहित्य 
में ये पाँचवें वेद कहे जाते हैं--अथर्वर्ण चतुर्थम, इतिहास-पुराणं पंचमम्‌ (छान्दोग्य उप० 
के हैं; है) | 


आख्यानों के गद्य के साथ जो पद्च दिया जाता था, उसे गाथा कहा गया है। प्रारंभ से 
ही दानस्तुति-स्वरूप “नारांशंसी' गाथाओं का उल्लेख मिलता है (दे० ऋग्वेद १०, ८५, ६) 
और इसके विषय में कहा जाता है कि ये झूठी हैं ('गाथानृतं नारांशंसी', दे” काठक 
संहिता १४, ५)। इस नारांशंसी गाथा-साहित्य के रचयिता तथा रक्षक राजदरबारों में 
रहनेवाले सूत थे। इनके अतिरिक्त कुशीलव जनसाधारण में इन गीतों का प्रचार करते 
थेर| 

१३०. वाल्मीकि के पूर्व रामकथा संबंधी गाथाएँ प्रचलित हो चुकी थीं। इसका प्रमाण 
हमें बौद्ध तिपिटक में मिलता है। एक ओर रामकथा सम्बन्धी गाथाएँ रामायण पर नहीं 
निर्भर हो सकती हैं और दूसरी ओर बौद्ध गाथाओं में जो रामकथा संबंधी सामग्री मिलती 
है, वह रामायण के आधार के लिए पर्याप्त नहीं है। अत: रामायण तथा रामकथा-विषयक 
वौद्ध गाथाएँ दोनों प्राचीन रामकथा संबंधी आख्यान-काव्य पर निर्भर हैं दि० ऊपर अनु० 
८९) | दशरथ-जातक की वर्तमान कथा में जो 'पौराणिक पंडिता” शब्द आया है, इससे भी 
इस निर्णय की पुष्टि होती है। इसके अतिरिक्त हरिवंश के एक श्लोक में रामकथा के इस 


मूलस्नोत का उल्लेख मिलता है। रामकथा के अत्यन्त संक्षिप्त वर्णन के पश्चात्‌ इस प्रकार 
लिखा है- 


गाथा अप्यन्न गायंति ये पुराणविदो जना:। 
रामे निबद्धतत्त्वार्था माहात्म्यं तस्य धीमतः॥ (१, अध्याय ४१, १४९। 


इसमें अवश्य रामायण की ओर निर्देश देखा जा सकता है। फिर भी इसमें रामायण 
के पूर्व की प्राचीन गाथाओं का निर्देश देखना अधिक स्वाभाविक प्रतीत होता है। वाल्मीकि 
के दाक्षिणात्य पाठ में इसका उल्लेख किया गया है कि नारद से कथावस्तु सुनने के बाद 
वाल्मीकि ने इसका अन्वेषण किया--ब्यक्तमन्वेषते भूयों यद्‌ वृत्तम्‌ (१, ३, १) । अन्य 
पाठों (गौ० रा० १, ३, १ तथा प० रा० १, ४, १) में तत्संबंधी श्लोक अधिक स्पष्ट है 
और लोक में प्रचलित सामग्री के संकलन की ओर निर्देश करता है-- 


१. दे० शतपथ ब्राह्मण : १३, ४, ३; शांखायन गृ० सू०: १, २२, ११ आदि। 
२. दे० एम० विंटरनित्स: हि० इं० लि० भाग १, पृ० ३१४। 

श्र॒त्वा पूर्व काव्यबीजं देवर्षेनरिदादृषि: 
लोकादन्विष्य भूयश्व चरितं चरिततब्रत:। 
१३१. इस राम-सम्वन्धी गाथा-साहित्य की उत्पत्ति इक्ष्वाकु वंश में हुई थी। रामायण 
में लिखा है: 
इक्ष्वाकूणामिदं तेषां राज्ञां वंशे महात्मनाम्‌। 
महदुत्पन्नमाख्यानं रामायणमिति श्रुतमू। (रा० १, ५, ३) 
राम इक्ष्वाकुवंशीय थे। अत: इक्ष्वाकुवंश के सूतों ने इनके विषय में गाथाएँ तथा 
व्याख्यान सुनाये होंगे। इसी तरह राम का चरित्र लेकर स्फुट आख्यान-काव्य का एक 
विस्तृत साहित्य बढ़ने लगा।! महाभारत के द्रोणपर्व तथा शांतिपर्व में जो संक्षिप्त राम 
चरित मिलता है, वह इस प्राचीन आख्यान-काव्य पर निर्भर प्रतीत होता है। साथ साथ 
महाभारत में रामकथा की उपस्थिति इस बात को प्रमाणित करती है कि राम सम्बन्धी 
आख्यान-काव्य का प्रचार कोशल प्रदेश तक ही सीमित नहीं था वरन्‌ पश्चिम की ओर 
भी फैलने लगा था, जहाँ महाभारत की रचना हुई थी। पाली तिपिटक के रचनाकाल 
(चौथी शताव्दी ई० पू०) में इस रामकथा-सम्बन्धी आख्यान-काव्य का पर्याप्त प्रचार हो 
चुका था (दे० ऊपर अनु० ८९) | दूसरी ओर विस्तृत वैदिक साहित्य में रामकथा सम्बन्धी 
गाथाओं का कहीं भी निर्देश नहीं मिलता [दि० ऊपर अनु० २०) | अत: वैदिक काल के 
बाद और चौथी श० ई० घू० के पहले, संभवत: छठी श० में इस रामकथा सम्बन्धी 
आख्यान-काव्य की उत्पत्ति हुई थी। वास्तव में इसका निश्चित रचनाकाल निर्धारित करने 
के लिए कोई आधार नहीं मिलता | 


ख--आदिरामायण की उत्त्पत्ति 


१३२. जिस दिन किसी कवि ने रामकथा-ल्श्णियक स्फुट आख्यान-काव्य का संकलन 
कर उसे एक ही कथा-सुद्न झें झीछित करने का प्रयास किया था, उस दिन रामायण उत्पन्न 
हुआ ६ दह काँदे कौन था? प्राचीनतम परम्परा वाल्मीकि को आदिकवि मानती है। 
युदछ्धकांड की फलश्रुति में लिखा है: 

आदिकाव्यमिदं चार्ष पुरा वाल्मीकिना कृतम्‌ ॥ १०५॥ (सर्ग १२८) 
कालिदास ने भी वाल्मीकि को आद्य कवि की उपाधि प्रदान की है---कवेराद्यस्य शासनात्‌ 

(रघुवंश १५, ४१) | वाल्मीकि द्वारा श्लोक की सृष्टि की कथा (दि० बालकांड सर्ग २) में 
इतना ऐतिहासिक सत्य अवश्य ही होगा कि वाल्मीकि ने इस छन्‍्द को परिष्कृत किया है | 

वास्तव में वाल्मीकि के पूर्व किसी कवि ने एक आदिरामायण की रचना की है, 
इसके लिए कोई तर्कसंगत प्रमाण नहीं मिलता। बुद्धचरित में रामकथा के प्रसंग में जो 
च्यवन का उल्लेख हुआ है, इसके विषय में ऊपर विचार किया गया है (दे० अनु० ३२)। 
पतंजलि के महाभाष्य में जिस प्राचीन गाथा का संस्कृत रूपान्तर मिलता है, इसका 
मौलिक प्रसंग रामकथा से संबंध नहीं रखता है और इसमें किसी प्राचीन रामायण का 
अवशेष देखना अनावश्यक है (दे० ऊपर अनु० ८८) | 


१. ध्यान देने योग्य है कि वाल्मीकि का आदिरामायण सूतों की सम्पत्ति न बनकर काव्योपजीवी 
कुशीलवों द्वारा पहले जनता में लोकप्रियता प्राप्त करने लगा और बाद में दरबारों में प्रवेश कर 
सका | ऐसा ही बालकांड के चतुर्थ सर्ग से प्रतीत होता है। 

१३३. आदिरामायण के विषय में एक अन्य प्रश्न यह है कि इसमें राम के चरित्र 
का कितना अश वर्णित था। पिछले अध्याय से स्पष्ट है कि आदिरामायण में न तो 
उत्तरकांड था, न बालकाड और न अवतारवाद | कई विद्वान्‌ और आगे बढ़कर मानते हैं 
कि राम, रावण तथा हनुमान्‌ के विषय में पहले स्वतन्त्र आख्यान-काव्य प्रचलित थे और 
इनके सयोग से रामायण की उत्पत्ति हुई है। सातवें अध्याय में यह दिखलाने का प्रयत्न 
किया गया है कि इस मत को सिद्ध करने के लिए कोई समीचीन प्रमाण नहीं दिए जा 
सकते है। अत: आदिरामायण के लिखे जाने में जो भिन्न-भिन्न सोपान माने जाते हैं, इनके 
लिए भी कोई आधार नहीं मिलता |! इस मत के अनुसार रामायण के विकास के प्रथम 
सोपान में राम को हिमालय प्रदेश में निर्वासित किया जाता है तथा सीता और लक्ष्मण 
उनके साथ जाते है। द्वितीय सोपान में वनवास का स्थान गोदावरी के तट पर माना जाता 
है और राम आदिवासियों के आक्रमणों से तपस्वियों की रक्षा करते हैं। तृतीय सोपान में 
दक्षिण के निवासियों को अधीन करने के आर्यो के प्रारंभिक प्रयत्नों का वर्णन मिलता है। 
अन्तिम सोपान सिंहलद्वीप की जानकारी के कारण उत्पन्न हुआ। इसमें राम द्वारा सिंहल 
की विजययात्रा का वर्णन रामायण में जोड़ा गया है। राम के कारण दक्षिण अथवा लंका 
के निवासी आर्यो के अधीन हो गए थे, इसकी ओर रामायण में कोई निर्देश नहीं है। 
इसके अतिरिक्त लंका तथा सिंहल की अभिन्नता भी अत्यन्त संदिग्ध है (दे० ऊपर अनु० 
११३) | 

इसी तरह आदिरामायण के न तो भिन्न-भिन्न मूलस्नोत और न इसके लिखने में 
उपर्युक्त सोपान मानने की कोई आवश्यकता प्रतीत होती है। अतः आदिरामायण 
रामसम्बन्धी स्फुट आख्यान काव्य के आधार पर लिखा गया है और इसमें अयोध्याकांड से 
लेकर खुद्धकांड तक की कबाठस्तु दिद्यमान थी। इसका अर्थ यह नहीं है कि प्रचलित 
वाल्मीकिकृत रामायण के इन पाँच कांडों में आदिरामायण का झूल रूप सुर्खक्षित है॥ 
इनमें भी बहुत से प्रक्षेप तथा परस्पर विरोधी बातें पायी जाती हैं। प्रक्षेप जोड़ने की प्रवृत्ति 
प्रारम्भ ही से विद्यमान थी, यह रामायण के भिन्न-भिन्न कांडों की तुलना से स्पष्ट है (दे० 
ऊपर अनु० २२-२६) और शताब्दियों तक बनी रही (यह मध्यकालीन टीकाकारों के 
साक्ष्य से ज्ञात है) | निबन्ध के चतुर्थ भाग में प्रत्येक कांड के विकास और प्रक्षिप्त सामग्री 
पर विचार किया जायगा। द 

आदिरामायण के विस्तार के विषय में अभिधर्म महाविभाषा में कहा जाता है कि 
रामायण में १२००० एलोक मिलते हैं (दे० ऊपर अनु० ७९) | अत: आदिरामायण के 
विकास में एक ऐसा समय हुआ, जब इसका विस्तार आजकल प्रचलित रामायण का 
आधा था। 

राय कृष्णदासः ने रामायण के प्रक्षेपों का अध्ययन करने के बाद रामायण के 

विकास के ये तीन सोपान निर्धारित किये हैं--- (१) ३००० श्लोक वाला आदिरामायण 
अर्थात्‌ वाल्मीकि रचित रामायण का सर्वप्रथम रूप; (२) ६००० श्लोकों वाला आर्ष 
रामायण, जिसमें बालकांड तथा उत्तरकांड की कथाएँ नहीं थीं; (३) काव्य रामायण 
अर्थात्‌ रामायण का विद्यमान २४००० एलोक वाला संस्करण। यद्यपि यह वर्गीकरण 


१. देखिए सी० लैस्सन: इंडिशे आलटरतुम्सकुंडे, १८७४, भाग २, पृ० ५०५। 
२. राय कृष्णदास : वाल्मीकिकृत आदिरामायण, भारती (वाराणसी) नं० ६, पृ० १०५-१३१। 


. 


९०८ रामकथा की उत्पत्ति 
रामायण के क्रमिक विकास पर आधारित है फिर भी वाल्मीकि द्वारा रचित काव्य ब 
एलोक-संख्या निर्धारित करना असंभव-सा प्रतीत होता है| इसमें कोई संदेह नहीं है कि यह 
संख्या अपेक्षाकृत कम ही रही होगी । 


१३४. आदिरामायण क्षत्रियों की सम्पत्ति थी। इसमें आदर्श क्षत्रिय सत्यसंघ राम की 
महिमा प्रतिपादित की गई थी | मोक्ष तथा वैराग्य के स्थान पर आदर्श अंतगति स्वर्ग माना 
जाता था और इसे प्राप्त करने के लिए ब्राह्मणों की सहायता की आवश्यकता नहीं होती 
थी। बाद में सारे काव्य को ब्राह्मण ढाँचे में ढाल कर सर्वथा नवीन रूप दिया गया है| यह 
डॉ० रूबेन का मत है! | इसके लिए कोई समीचीन प्रमाण नहीं दिया गया है| डॉ० रूबन 
के उदाहरण (क्रष्यश्रृंग तथा विश्वामित्र की कथा, उत्तरकांड के अश्वमेध) स्पष्टतया प्रक्षेप 
हैं। इनसे इतना ही ज्ञात होता है कि रामायण के अर्वाचीन प्रक्षेपों में ब्राह्मणों का प्रभाव 
स्पष्ट है। इस सामग्री से आदिरामायण के रूप के विषय में कोई तर्क नहीं लिया जा 
सकता है। फिर भी डॉ० रूबेन के इस मत में कुछ तत्त्व है। रामकथा सम्बन्धी आख्यान- 
काव्य क्षत्रिय इक्ष्वाकु वंश में उत्पन्न हुआ और इसका बहुत काल तक इन क्षत्रियों के 
दरबारों तथा जनता में भी (दे० अनु० १३०) प्रचार रहा था | 

वाल्मीकि ने उस स्फुट आख्यान-काव्य को एक ही प्रवन्ध-काव्य में संकलित करके 
लगभग ३०० ई० पू० में आदिरामायण की रचना की है| यह रचना बहुत कुछ प्राचीन 
आख्यान-काव्य से मिलती-जुलती रही होगी । बाद के प्रक्षेपों की भावधारा स्पष्टतया भिन्न है 
दि० आगे अनु० १३८) | 

१३५. आदिरामायण की भाषा के विषय में भी संदेह किया गया है। मूल रचना की 
भाषा प्राकृत रही होगी। बाद में पहली शताब्दी ई० से इसका संस्कृत रूपान्तर चल पड़ा |२ 
डॉ० याकोवी ने अकाट्य तर्कों से इस मत का खंडन किया है| आजकल कोई भी इस मत 
का प्रतिपादन नहीं करता १ डॉ० याकोवी के मुख्य तर्क इस प्रकार हैं: 

(अ) भारत. में प्राकृत मूलरामायण तथा इसके संस्कृत रूपान्तर के विषण में कोई 
उल्लेख नहीं मिलता। 

(आ) यदि केवल पहली श० ई० में रामायण का संस्कृत में अनुवाद किया गया 
था, तो आर्ष प्रयोग कैसे संभव होते ? 

(इ) प्राकृत साहित्य की मुख्य विशेषता है--श्रृंगार तथा अद्भुत्‌ रस का बाडुल्‍य 
(दे० कथासरित्सागर) | इसके अतिरिक्त पाली तथा प्राकृत की शैली बहुत अपरिष्कृत है। 
अतः: प्राकृत-साहित्य उपर्युक्त कारणों से संस्कृत काव्य का आधार तथा आदर्श होने के 
नितान्त अनुपयुक्त सिद्ध होता है। 

१३६. आठवें अध्याय में वालकांड को प्रक्षिप्त सिद्ध किया गया है| डॉ० याकोबी* के 
अनुसार आदिरामायण का प्रारंभ बालकांड के निम्नलिखित श्लोकों में सुरक्षित है: 


१. इडब्लू० झबेन: स्टुडियन चूर टेक्स्ट गेशिहटे डेस रामायण, पृष्ठ ६९। 

२. बर्थ: बुलेटीन दे रलिज़ियॉन दे लिन्द, पृू० २८८ आदि। ए० बी० कीथ : इंडियन एंटीक्वेरी, भाग 
२३, पृ० ५२ आदि | 

३. दे० एच० याकोबी: जर्मन ओरियेंटल जर्नल, भाग ४८, पृ० ४०७-४१७ | 

४. दे० एच० याकोबी : डस रामायण, पृ० ५० आदि। 

रामायण की स्तुति धर्ग ६. हैंड 

कोशल तथा अयोध्या की स्तुति ५, ५-६ 

दशरथ की स्तुति ५, ९: ६, २-४ 

दशरथ के पुत्रों का उल्लेख १८, १६. २१ (उत्तरार्ध, २२) 

पुत्रों की स्तुति १८, २५ (अथवा अयोध्या १, ५) 

राम की श्रेछठता १८, २४. २६. १२ (अथवा अयोध्या १, ६.८) 


इस भूमिका के वाद काव्य की मुख्य कथावस्तु का वर्णन प्रारंभ होता था (अयोध्या ० 
१, ३६) | डॉ० याकोबी का यह अनुमान निराधार नहीं था। पश्चिमोत्तरीय पाठ के 
चौदहवें सर्ग की कथावस्तु इस प्रकार है--दशरथ तथा उनकी पतियों का परिचय; उनके 
चार पुत्रों का जन्म, शिक्षा तथा वयस्क हो जाने पर विवाह; चारों भाइयों का प्रेम; 
ननिहाल से बुलावा आने पर भरत का प्रस्थान; राम तथा सीता का बहुत समय तक 
विहार | सर्ग का अन्तिम एलोक (३३) बालकाण्ड के अंतिम श्लोक से मिलता-जुलता है 
(प० रा० १, ७२, १६) | अत: इसके बाद अयोध्याकांड प्रारंभ होता था। 

यह सर्ग अपने में पूर्ण है। इसका पिछले अथवा अगले सर्गों से कोई सम्बन्ध नहीं है। 
सर्ग ९ में अश्वमेध तथा सर्ग १०-१३ में पुत्रेष्टि यज्ञ का वर्णन है। सर्ग १४ में पुनः कथा 
का प्रारंभ मिलता है और दशरथ तथा उनकी पत्नियों का परिचय दिया जाता है। सर्ग 
१५ में वानरों की उत्पत्ति और सर्ग १६ में चारों भाइयों का जन्म वर्णित है। 

यह सब ध्यान में रख कर इसमें संदेह नहीं रह जाता कि यह (सर्ग १४) वाल्मीकि 
रामायण का कोई प्राचीन आमुख है (दे० रायकृष्णदास, आर्ष रामायण का आमुख, ना० 
प्र०, प० वर्ष ६७, अंक ३, पृ० १४२) । 
ग--आदिरासमायण का विकास 
१. प्रक्षेप 


१३७. आदिरामायण का विकास समझने के लिए उसके प्रचार की रीति को ध्यान 
में रखना परमावश्यक है। बालकांड (सर्ग ४) तथा उत्तरकांड में लिखा है कि वाल्मीकि ने 
अपने शिष्यों को रामायण सिखला कर उसे राजाओं, ऋषियों तथा जनसाधारण को सुनाने 
का आदेश दिया : 

कृत्स्न॑ रामायण काव्यं गायतां परया मुदा॥ ४॥ 
ऋषिवाटेषु पुण्येषु ब्राह्मणावसथेषु च। 
रथ्यासु राजमार्गेषु पार्थिवानां गृहेषु च॥ ५॥ (उत्तरकांड ९३) 
इससे ज्ञात होता है कि रामायण मौखिक रूप से प्रचलित था। कुशीलव सारे देश में 
उसे गाकर सुनाते थे और इस प्रकार अपनी जीविका चलाते थे। वे काव्योपजीवी ही थे; 
रामायण उनको कंठस्थ था और वे उसे अपने पुत्रों को सिखलाते थे। रामायण का कोई 
ग्रंथ प्रचलित नहीं था और प्राचीन फलश्रुति श्रवणफल-स्तुति ही है: 
श्रुत्वा रामायणमिदं दीर्घमायुश्व विन्दति। (६, १२८, १०९) 
बाद में रामायण के पढ़ने तथा लिखने का भी उल्लेख मिलता है : 

११० 
रामायणमिवं हृत्स्न॑ श्रृण्वल: पठत: सदा॥ ११६॥ 
भकक्‍्त्या रामस्य ये चेमां संहितामृषिणा कृताम्‌। 
ये लिखन्तीह च॒ नरास्तेषां वासस्त्रिविष्टपे॥ १२०॥ (६, १२८) 
लेकिन फलश्रुति का यह अन्तिम अंश गौडीय पाठ में नहीं मिलता | टीकाकार कतक 
ने भी उसे प्रक्षिप्त माना है| 


कुशीलव रामायण को गाते-गाते अपने श्रोताओं की रुचि का भी ध्यान रखते होंगे | 
जिन गायकों में काव्यकौशल था वे लोकप्रिय अंशों को बढ़ाते थे और इसी तरह 
आदिरामायण का कलेवर बढ़ने लगा | 

१३८. चतुर्थ भाग में इन प्रक्षेपों का निरूपण किया जायगा, अत: यहाँ इनकी 


सामान्य विशेषताओं का उल्लेख पर्याप्त है | 
(१) बहुत से प्रक्षेप पुनरुक्ति मात्र से उत्पन्न के हैं। एक ही घटना का वर्णन दुहराया 
जाता है अथवा मूल घटना के समान अन्य घटनाओं की कल्पना कर ली जाती 


है | उदाहरणार्थ : 

रावण का मारीछ के यहाँ जाना (३, सर्ग ३१ और ३५)। 

रावण के गुप्तचरों का दृत्तान्त (६, २० और २५-३०) | 

सीता की गंगा तथा यमुना से प्रार्था (२, ५२ और ५५) | 

आश्रमों में आगमन | अत्रि, वाल्मीकि, शरभंग, सुतीक्षण, अगस्त्य के आश्चमों का 
उल्लेख आदिरामायण में नहीं मिलता था | 

विराध, अयोमुखी आदि राक्षसों का वध | 


राम के मायामय सिर का वृत्तान्त (६, ३१) मायामयी सीता-वध के वृत्तान्त (६, 
८१) का अनुकरण मात्र है। 


(२) अद्भुत रस की सामग्री : 
लंकादहन, जिसमें हास्य रस का भी समावेश है। 
ओषधिपर्वत का ले आना (इसका दो बार वर्णन होता है; दे० अनु० ५६४) | 
अग्निपरीक्षा | 
(३) करुणात्मक स्थलों की पुनरुक्ति : 
विलाप दि० अरण्यकाण्ड, सर्ग ६०, ६२ और ६३) | 
हनुमान्‌ का सीता से विदा लेना (५, ५८-६०) | 
हनुमान्‌ द्वारा सीता से भेंट का वर्णन (५, ६६-६८) | 
(४) काव्यात्मक तथा अलंकारपूर्ण वर्णन: 
गंगा का वर्णन (२, ५०)। 


१, दे० एच० याकोबी: डस रामायण, पृ० ६२-३। 

वर्षा ऋतु का वर्णन (४, २८)।| 

शरद्‌ ऋतु का वर्णन (४, ३०)। 
(५) रामायण को ज्ञान का भण्डार बनाने की प्रवृत्ति : 

नीति का उपदेश (२, १००) 

जावालि का लोकायत दर्शन प्रस्तुत करना (२, १०८)। 

दिग्वर्णन (४, ४०-४३) | 
(६) आदर्शवाद का प्रभाव : 

राम का वालि-वध को न्यायसंगत सिद्ध करने का प्रयतल (४, १७-१८) | 
(२) बालकांड और उत्तरकांड 


१३९. आदिरामायण की क्थावस्तु न केवल बीच के प्रक्षेपों के कारण बढ़ने लगी 
वरन्‌ राम कौन थे, सीता कौन थीं, इनका विवाह कब और कैसे हुआ आदि नितानन्‍्त 
स्वाभाविक प्रश्न थे। जनसाधारण की इस जिज्ञासा को सन्तुष्ट करने के लिए बालकांड की 
रचना की गई। 


यह बाद की रचना ही है, अत: इसमें एक नवीन वातावरण का आ जाना 
आशएचर्य-जनक नहीं है। इसकी शिथिल शैली पर आदिकवि की छाप नहीं है। राम के 
वालचरित के अतिरिक्त उसकी मुख्य नवीन सामग्री पौराणिक कथाएँ (जिनमें ब्राह्मणों का 
प्रभाव स्पष्ट है) और अवतारवाद की भावना ([दे० पुत्रेष्टि-यजज्ञ तथा परशुराम का 
वृत्तान्त) है। आठवें अध्याय में दिखलाया गया है कि अवतारवाद मूल बालकांड का अंश 
नहीं हो सकता | उत्तरकांड में यह अवतारवाद अत्यन्त व्यापक है। इससे स्पष्ट है कि यह 
कांड बालकांड के बहुत बाद रचा गया है। उत्तरकांड में रामायण के प्रतिनायक रावण 
का पूर्वचरित संकलित है और इसके बाद राम का उत्तरचरित दिया जाता है--सीता- 
त्याग और सीता का भूमि-प्रवेश, राम का अश्वमेध तथा स्वर्गरोहण। इस कांड में भी 
बहुत सी पौराणिक कथाएँ उद्धृत हैं और ब्राह्मणों की श्रेष्ठा बहुत से स्थलों पर 
प्रतिपादित है (दे० शम्बूक वध, अश्वमेध) | चतुर्थ भाग में बालकांड और उत्तरकांड, दोनों 
के विकास की रूपरेखा अंकित करने का प्रयत्न किया जायगा [दे० आगे अनु० ३३३ 
और ६१८) | 


यहाँ स्मरण दिलाना अनुचित नहीं होगा कि रामकथा के विकास में आदिरामायण 
के प्रक्षेप अर्थात्‌ बालकांड, उत्तरकांड, अवतारवाद मूल आदिरामायण के प्रामाणिक अंशों 
से कम महत्त्वपूर्ण नहीं हैं। द्वितीय अध्याय में दिखलाया गया है कि दूसरी शताब्दी ई० से 
लेकर रामायण अपना प्रचलित रूप धारण कर चुका था और उस समय से लेकर कवियों 
तथा जनसाधारण ने प्रामाणिक तथा प्रक्षिप्त सामग्री में कोई अन्तर नहीं माना है। इस 
सामग्री की सबसे महत्त्वपूर्ण भावना अवतारवाद ही है| इसकी उत्पत्ति पर किंचित्‌ प्रकाश 
डालना अपेक्षित है। 

(३) अवातरवाद 
१४०. अवतारवाद' की भावना हमें पहले-पहल शतपथ ब्राह्मण में मिलती है। 

प्रारंभ में विष्णु की अपेक्षा प्रजापति को इस सम्बन्ध में अधि महत्त्व दिया जाता था। 
शतपथ ब्राह्मण के अनुसार प्रजापति ने ही मत्स्य दि० १, ८, १, १), कूर्म (७, ५, १, 
५; १४, १, २, ११) तथा वाराह (१४, १, २, ११) का अवतार लिया था। प्रजापति के 
वाराह का रूप धारण करने की तथा तैत्तिरीय संहिता (७, १, ५, १), तैत्तिरीय ब्राह्मण 
(१, १, ३, ६), तैत्तितीय आरण्यक (१०, १, ८) तथा काठक संहिता (८, १) में भी 
प्रारंभिक रूप में विद्यमान है| रामायण के दाक्षिणात्य पाठ में इसका उल्लेख है : 

ततः समभवदू ब्रह्मा स्वयंभूरदेवतै: सह ॥ ३॥ 

स वराहस्ततो भूत्वा प्रोज्जहार बसुंधराम्‌। 

(अयोध्या काण्ड, सर्ग ११०) 
अन्य दो पाठों में इस स्थल पर परवर्त्ती भावना के अनुसार विष्णु का नाम लिया गया है 
(दि० गौ० रा० २, ११९ और प० रा० २, ११३) | 

शतपथ ब्राह्मण के अतिरिक्त तैत्तिरीय आरण्यक में भी कूर्म को प्रजापति का अवतार 
माना गया है। दि० १, २३, ३) | महाभारत में समुद्र-मंथन के प्रसंग में कूर्मराज का 
उल्लेख तो हुआ है किंतु इसमें कहीं भी किसी देवता की ओर निर्देश नहीं मिलता । 
सुरासुर कूर्मराज से निवेदन करते हैं कि वे मन्दराचल के आधार बनने की कृपा करें : 
ऊचुश्च कूर्मराजानमकूपारं सुरासुरा:। 
गिरेरधिष्ठानमस्य भवान्भवितुमरहति ॥ १०॥ 
(आदिपर्व, अध्याय १६) 
रामायण के उदीच्य पाठ में समुद्र-मंथन के वृत्तान्त में कूर्म का उल्लेख नहीं है 
दि० गौ० रा० १, ४६; प० रा० १, ४१) किंतु दाक्षिणात्य पाठ के एक प्रक्षेप में इस 
है पर विष्णु के वाराह अवतार लेने की कथा मिलती है (दे० रा० १, ४५, २७- 
३२) | 
मत्स्य अवतार तथा प्रजापति का संबंध महाभारत में उल्लिखित है : 


2, दे० एच० याकोबी : इनकारनेशन, इन्साइक्लोपी डिया ऑँव रिलीजन एण्ड एथिक्स, भाग ७। 
काणे : हिस्टरी आँव धर्मशास्त्र, जिल्द २, भाग २, पूृ० ७१७ आदि | 
एम० मोनियेर विलियम्स : ड्० विज़डम । पू० केश्छ आऑलि | 
एच० राय चौधरी : अर्ली हिस्द्री ऑँव वैष्णव सेक्‍्ट, पृ० ९६। 
ज़ेन्द अवेस्ता में भी अवतारवाद की भावना विद्यमान है | 
बहराम यश्त (रचनाकाल चौथी श० ई० पू०) में विजय के देवता वरश्रघध्त के दस अवतारों का 
वर्णन है (दे० सेक्रेड बुक्स आँव दि ईस्ट, भाग २३, पृ० २३६) | अधिक संभव है कि वरघश्रघ्त 
(वृत्रध्त) का सम्बन्ध इंद्र से है। फारसी में वरश्रघ्त का नाम बहराम है; इनके दस अवतार संभवत: 
राशिचक्र के नक्षत्रों से संबद्ध हैं दि० जे० सी० कोयाजी; कल्ट्स एंड लेजेंड्स आँव एंसियन्ट ईरान 
एंड चाइना, बम्बई १९३६, पृ० ४५) | जेन्द अवेस्ता के आठवें यश्त में एक नक्षत्र के अधिष्ठाता 
देवता का भी उल्लेख है, जो मनुष्य, वृषभ तथा अश्व के रूप में प्रकट हो जाता है और वह 
अनावृष्टि के अपदेवता को परास्त करता है। 

अहं प्रजापतिब्रह्मा मत्परं नाधिगम्पते। 
मत्स्यरूपेण यूयं च मयास्मान्मोक्षिता भयात्‌॥ ४८॥ 
(आरण्यक पर्व, अध्याय १८५) 
विष्णुपुराण में भी मत्स्य, कूर्म तथा वाराह तीनों को प्रजापति का अवतार माना 
गया है : 

तोयान्त :स्थां महीं ज्ञात्वा जगत्येकार्णबीकृते। 

अनुमानत्तदुद्धारं कर्तुकाम: प्रजापति:॥ ७॥ 

अकरोत्स्वतनूमन्यां कल्पादिषु यथा पुरा। 

मत्स्यकूर्मादिकां तहह्ाराहं॑ बपुरास्थिता॥ ८॥ (१, अध्याय ४) 


किंतु विष्णुपुराण में विष्णु तथा ब्रह्मस्वरूप नारायण की अभिन्नता का प्रतिपादन 
किया जाता है; अत: इसी चतुर्थ अध्याय में विष्णु के रूप में वाराह की स्तुति की गयी है 
तथा एक अन्य अध्याय में कूर्म को भी विष्णु का ही अवतार माना गया है (दे० १, ९)। 

इस प्रकार हम देखते हैं कि मत्स्य, कूर्म तथा वाराह अवतार प्रारंभ में प्रजापति से 
संवंध रखते थे किंतु बाद में विष्णु का महत्त्व बढ़ जाने के कारण तीनों विष्णु के ही 
अवतार माने जाने लगे। महाभारत के नारायणीय उपाख्यान (दे० १२, ३२६, ७२ तथा 
१२, ३३७, ३६) तथा हरियंशपुराण (दे० १, ४१) में वाराह तथा विष्णु का संबंध मान 
लिया गया है। आगे चलकर तीनों का नाम लेकर एक-एक महापुराण की सृष्टि हुई, 
जिसमें विष्णु से उनकी अभिन्नता प्रतिपादित है (दे० मत्स्य, कूर्म तथा वाराहपुराण) | 

१४१. अन्य मुख्य अवतारों के प्राचीनतम उल्लेख इस प्रकार हैं। बामनावतार तथा 
नूसिंह अवतार प्रारंभ से ही विष्णु से ही संबंध रखते हैं। बामनाबतार का उल्लेख 
तैत्तिरीय संहिता (२, १, ३, १), शतपथ ब्राह्मण (१, २, ५,५), तैत्तिरीय ब्राह्मण (१, 
७, १७) और ऐतरेय ब्राह्मण (६, ३, ७) में हुआ है। यह अवतार ऋग्वेद की एक कथा 
से विकसित माना जाता है (दे० ऋग्वेद १, २२ और शतपथ ब्राह्मण १, २, ५, १)। 
नारायणीय उपाख्यान (दे० महाभारत १२, ३२६, ७५) तथा हरिवंशपुराण (दे० १, 
४१) में इसका विष्णु के अन्य अवतारों के साथ उल्लेख हुआ है। नृसिंहावतार की कथा 
पहले-पहल तैत्तिरीय आरण्यक के परिशिष्ट (१०, १, ६) में मिलती है। नारायणीय 
उपाख्यान (दे० १२, ३२२६, ७३ और ३३७, ३६) तथा हरिवंशपुराण (दि० १, ४१) में 
इसका उल्लेख है तथा विष्णुपुराण में नुसिंह की कथा वर्णित है (दे० १, १६) | 

परशुराम-विषंयक प्रारंभिक कथाओं में इनके अवतार होने का निर्देश नहीं मिलता 

- (उदा० दे० महाभारत ३, ११५-११७), किंतु नारायणीय उपाख्यान (दे० १२, ३२६, 
७७) , हरिवंशपुराण (१, ४१, ११२-१२०) तथा विष्णुपुराण (१, ९, १४३) में उनको 
विष्णु का अवतार माना गया है। 

१४२. प्रस्तुत सिंहावलोकन का निष्कर्ष यह है कि ब्राह्मणों में तथा अन्य प्राचीन 
साहित्य में अवतारवाद विद्यमान है किन्तु उन ग्रन्थों के रचनाकाल में न तो अवतारों की 
विशेष पूजा की जाती थी और न इसमें विष्णु का प्राधान्य था। कृष्णावतार के साथ-साथ 
अवतारवाद के विकास में एक महत्त्वपूर्ण परिवर्तन प्रारंभ हुआ--उस समय से लेकर 
अवतारवाद भक्ति-भाव से ओतप्रोत होने लगा। 


११४ रामकथा की उत्पत्ति 
वासुदेव कृष्ण भागवतों के इच्टदेव थे। प्रारम्भ में उनका तथा विष्णु का कोई भी 
सुदेव के 3 
संबंध नहीं था| डॉ० हेमचन्द्र राय चौधरी! का अनुमान है कि संभवत: तीसरी शताब्दी 
ई० पू० से वासुदेव कृष्ण और विष्णु की अभिन्नता की भावना उत्पन्न हुई थी। 
अवतारवाद के इस विकास का कारण प्रायः बौद्ध धर्म से जोड़ा जाता है।? बौद्ध धर्म 
तथा भागवत सम्प्रदाय का भ्क्तिमार्ग, दोनों समान रूप से ब्राह्मण साहित्य के कर्मकाण्ड 
तथा यज्ञ-प्रधान धर्म की के आ. प्रतिक्रिया के रूप में उत्पन्न और विकसित हुए। इसके फलस्वरूप 
धर्म के क्षेत्र में ब्राह्मणों का एकाधिकार लुप्त हो गया था। बौद्ध धर्म का अधिकाधिक 
प्रसार देखकर ब्राह्मणों ने भागवतों को अपनी ओर आकर्षिीत करने के उद्देश्य से भागवतों 
के इष्टदेव वासुदेव कृष्ण को विष्णु-नारायण का अवतार मान लिया है ।* 
इससे अवतारवाद को बहुत प्रोत्साहन मिला। साथ-साथ विष्णु का भी महत्त्व बढ़ने 
लगा। इस तरह अवतारवाद की सारी भावना धीरे-धीरे विष्णु-नारायण में केन्द्रीभूत होने 
लगी और वैदिक साहित्य के अन्य अवतारों के कार्य विष्णु में ही आरोपित किए गए | 
१४३. एक ओर तो अवतारवाद की भावना फैलती जा रही थी; दूसरी ओर कई 
शताब्दियों से राम का आदर्श चरित्र भारतीय जनता के सामने रहा था। रामायण की 
लोकप्रियता के साथ-साथ राम का महत्त्व भी बढ़ता रहा। उनकी वीरता के वर्णन में 
>77“ 26 मात्रा भी बढ़ने लगी। रावण पाप और दुष्टता का प्रतीक बन गया और 
राम पुण्य और सदाचरण का। अत: इस विकास की स्वाभाविक परिणति यह हुई कि 
९४ की भाँति राम भी विष्णु के अवतार माने जाने लगे। राम तथा. विष्णु की अभिन्नता 
धारणा कब उत्पन्न हुई , इसका ठीक समय निर्धारित करना असंभव है। फिर भी 
अवतारवाद उत्तरकाण्ड में इतना व्याप्त है कि इसे उत्तरकाण्ड की अधिकांश सामग्री के 
पूर्व का मानना चाहिए। अंत: बहुत संभव है कि पहली शताब्दी ई० पू० से ही रामावतार 
की भावना प्रचलित होने लगी थी। रामायण के प्रक्षेपों के अतिरिक्त दे० ऊपर अनु० 
११७-१२४), महाभारत (दे० ऊपर अनु० ४६) तथा वायु, ब्रह्माण्ड, विष्णु, मत्स्य 
हरिवंश आदि प्राचीनतम पुराणों में अवतारों की तालिका में । आल । 
आया तालिका में राम दाशरथि का भी नाम 
१४४, अवतारवाद के विकास में छठी या सातवीं शताब्दी ई० से बुद्ध 
० से महात्मा बुद्ध भी 
विष्णु के अवतार माने हल लगे [* प्राचीन साहित्य तथा पुराणों में ८०० ई० तक 
कक की संख्या तथा नामों में भी एकरूपता नहीं मिलती। नारायणीय उपाख्यान में 
"कम ६ अवतारों की सूची इस प्रकार है--वाराह, नूसिंह, वामन, भार्गव राम, 
दाशरथि राम और वासुदेव कृष्ण (दे० महाभारत १२, ३२६, ७२-९२) | इसी उपाख्यान 


१. दे० अलीं हिस्टरी आँव दि वैष्णव सेक्‍्ट, पृ० ६३। 

२. दे० एच० चौधरी, वही, पृ० ६३ | 
एम० मोनियेर विलियम्स, वही, पृ० ३२८ | 
सी० वी० वैद्य, वही, पृ० २५। 

३. तैत्तिरीय आरण्यक (१०, १, ६) में वासुदेव तथा विष्णु की अभिन्नता का प्राचीनतम उल्लेख 
मिलता है। 

४, ः श ० सी० हाजरा: एनल्स भंडारकर इंस्टिट्यूट, भाग १८, पृ० ३२१॥। काणे : वही, पृ० 

के एक अन्य स्थल पर केवल चार अवतारों का उल्लेख है अर्थात्‌ वाराह, नृसिंह, वामन 
तथा मनुष्यावतार (दे० ३३७, ३६) बिष्णुपुराण के एक स्थल पर प्रजापति के मत्स्य, 
कूर्म और वाराह अवतारों का उल्लेख है (दे० १, ४, ७-८); एक अन्य स्थल पर 
आदित्य, भार्गव, राम तथा कृष्ण नामक विष्णु के चार अवतारों की सूची दी गयी है (दे० 
१, ९, १४३-१४४) | इसके अतिरिक्त उस पुराण में वाराह (१, ४, १२ आदि), कूर्म 
(१, ९, ८८), मोहिनी (१, ९, १०९), नृसिंह (१, १६), राम दाशरथि (४, ४) तथा 
कृष्ण (भाग ५) सबका संबंध विष्णु से ही माना गया है तथा उनकी कथाओं का 
न्यूनाधिक विस्तार के साथ वर्णन किया गया है। हरिबंशपुराण में चार बार विष्णु के 
अवतारों की सूची मिलती है, किन्तु निम्नलिखित तालिका से स्पष्ट है कि उसमें एकरूपता 
का अभाव है : 


(१) पौष्कर, वाराह, नृसिंह, वामन, दत्तात्रेय, परशुराम, राम, कृष्ण, वेदव्यास, 
कल्किरे (दे० १, ४१)। 

(२) वामन, नृसिंह, परशुराम, वाराह, मोहिनी, राम, कृष्ण (दे० २, २२) | 

(३) वाराह, नृसिंह, वामन, परशुराम, कृष्ण (दे० २, ४८) | द 

(४) वाराह, नृसिंह, वामन, राम, कृष्ण (दे० २, ७१)। 

भागवतपुराण में अवतारों-की सूचियों में दो बार बाईस और एक बार इक्कीस 
अवतारों के नाम गिनाए गए हैं, किन्तु वहाँ भी न तो नामों में एकरूपता मिलती है और 
न क्रम में दे० १, २; २, ७; ११, ४)। 

विष्णु के दस मुख्य अवतारों की भावना तथा उनके निश्चित क्रम की परम्परा 
(मत्स्य से कल्कि तक) ८०० ई० से ही सर्वमान्य होने लगी ।* 


घ--रामकथा का व्यापक श्रसार 


१४५७. रामकथा-विषयक गाथाओं से लेकर वाल्मीकि रामायण के प्रचलित रूप तक 
रामकथा के प्रारंभिक विकास की रूपरेखा अंकित करने का प्रयत्न प्रस्तुत अध्याय में किया 
गया है। यह उत्तरोत्तर विकास ही रामकथा की लोकप्रियता का प्रमाण है। निबन्ध के 
अन्तिम अध्याय में इसके समस्त विकास के सिंहावलोकन के साथ-साथ रामकथा की 
सामान्य विशेषताओं पर भी विचार किया जायगा। यहाँ रामकथा के प्रारंभिक व्यापक 
प्रसार की ओर संकेत करना है। 


महाभारत की सामग्री से स्पष्ट है कि रामकथा न केवल कोशल प्रदेश में प्रचलित 
थी वरन्‌ इसका प्रचार पश्चिम की ओर भी हो चुका था। हरिवंश से ज्ञात होता है 
कि रामायण की कथा को लेकर प्राचीन काल से नाटकों का अभिनय भी हुआ करता 
था: 


१. नारायणीय उपाख्यान में जो दस अवतारों की सूची मिलती थी, उसे पूना के प्रामाणिक संस्करण ने 
प्रक्षिपत माना है; दे० अध्याय ३२६, ९५ तथा ३२६, ७१ की टिप्पणियाँ । 

२. यह कल्कि का प्राचीनतम उल्लेख प्रतीत होता है। किन्तु हरिवंश का प्रामाणिक संस्करण अब तक 
नहीं तैयार हो सका। 

३. आर० सी० हाजरा, पुराणिक रेकार्डस, पृ० ८८ और इं० हि० क्‍्वा०, भाग ११, पृ० १२०-२७। 


रामकथा की उत्पत्ति 


रामायण महाकाव्यमुद्धिश्य नाटक कृतम्‌ | 
जन्म विष्णोरमेयस्य राक्षसेंद्रवधेप्सया ॥ ६ ॥ 

(विष्णुपर्व, अध्याय ९३/ ; 
रामकथा की लोकप्रियता का एक और महत्त्वपूर्ण प्रमाण बौद्ध तथा जैन साहित्य से 
मिलता है। बौद्धों ने ईस्वीं सन्‌ के कई शताब्दियों पहले राम को बोधिसत्व मानकर 
रामकथा की लोकप्रियता और आकर्षकता का साक्ष्य दिया है (दे० चौथा अध्याय 9 
जैनियों ने भी वाल्मीकि की रचना को मिथ्या कहकर रामकथा के एक नये रूप में राम 
को अपनाने का प्रयत्न किया है (दे० पॉचवाँ अध्याय) | 

इसी तरह रामकथा प्रारम्भ से ही भारत की संस्कृति में इतनी फैल गई कि रास ने 
उस समय के तीन प्रचलित धर्मों में एक निश्चित स्थान प्राप्त किया--ब्राह्मण धर्म में 
विष्णु के अवतार, वौद्ध धर्म में वोधिसत्व तथा जैन धर्म में आठवें बलदेव के रूप में। 
आगे चलकर साहित्य की प्रत्येक शाखा में, अन्य भारतीय भाषाओं के साहित्य में, भारत 
के निऋटवर्ती देशों में सर्वत्र रामकथा का प्रभाव स्पष्ट दिखलाई पड़ता है। का 


तृतीय भाग 
अर्वाचीन रामकथा-साहित्य का सिंहावलोकन 


अध्याय १० 
संस्कृत धार्मिक साहित्य में रामकथा 
क-रामभक्ति की उत्पत्ति और विकास 


१४६. अर्वाचीन रामकथा-साहित्य में अवतारवाद की उत्तरोत्तर बढ़ती हुई व्यापकता 
के साथ-साथ भक्ति-भावना भी उत्पन्न हुई और धीरे-धीरे विकसित होने लगी। अत: राम- 
भक्ति की उत्पत्ति और विकास पर किंचित्‌ प्रकाश डालना अपेक्षित है। 

भारतीय भक्तिमार्ग का सूत्रपात और विकास राम-भक्ति के शताब्दियों पूर्व हुआ था। 
वेदों में इसका वीजारोपण हुआ और भागवतधर्म में वह पल्‍लवित हुआ। बौद्धधर्म तथा 
जैनधर्म की भाँति भागवतों का भक्तिमार्ग भी कर्मकांड तथा यज्ञ-प्रधान ब्राह्मण धर्म की 
प्रतिक्रिया के रूप में उत्पन्न हुआ था। लेकिन इसमें वेदों की निन्‍्दा को स्थान नहीं मिला 
और इस प्रकार बाद में ब्राह्मण तथा भागवत धर्म के समन्वय से वैष्णव धर्म की उत्पत्ति 
सम्भव हो सकी। इसमें भागवतों के देवता वासुदेव-कृष्ण प्राचीन वैदिक देवता विष्णु के 
अवतार माने गए हैं और भक्ति-भावना इन्हीं विष्णु-नारायण-वासुदेव-कृष्ण में केन्द्रीभूत 
होकर उत्तरोत्तर विकसित होने लगी। विष्णु के अन्य अवतार भी माने जाने लगे, जिनमें 
से रामावतार भारतीय संस्कृति के दृष्टिकोण से सबसे महत्त्वपूर्ण है (दे० ऊपर अनु० 
१४३) | फिर भी भक्तिमार्ग के इतिहास में; भागवतधर्म तथा पांचरात्र के साहित्य में; 
हांडिल्य-भक्ति सूत्र; नारदीय भक्ति-शास्त्र; रामानुज, निम्बार्क, मध्व तथा वल्लभाचार्य के 
सम्प्रदायों में कृष्णावतार को प्राय: एकाधिकार मिला है॥! 

१४७. प्राचीन रामकथा-साहित्य के निरूपण से ज्ञात हुआ है कि रामायण के प्रक्षिप्त 
अंशों में तथा महाभारत के कई स्थलों पर रामावतार का उल्लेख मिलता है | युद्धकाण्ड के 
एक प्रक्षिप्त सर्ग में सीता को भी लक्ष्मी का अवतार बताया गया है। (दे० सर्ग ११७, 
२७), लेकिन प्राचीन राम-साहित्य में कहीं भी राम-भक्ति का निरूपण नहीं मिलता। 
हरिवंश तथा प्राचीन पुराणों में भी राम-भक्ति का उल्लेख नहीं हुआ है। अत: रामावतार 
की भावना के बहुत काल बाद राम-भक्ति तथा राम-पूजा का आविर्भाव हुआ है। सर 
रामगोपाल भण्डारकर का कहना है कि यद्यपि ईसवी सन्‌ के प्रारम्भ से राम विष्णु के 
अवतार माने गये थे, किन्तु उनकी विशेष रूप से प्रतिछा ग्यारहवीं शताब्दी के लगभग ही 


१. भक्तिमार्ग के विकास के लिए दे०-- 
इनसाइक्लोपीडिया ऑव रिलीजन एण्ड एथिक्स, “भक्तिमार्ग! | 
हेमचन्द्र राय चौधरी : अर्ली हिस्टरी आँव वैष्णव सेक्ट। 
बलदेव प्रसाद मिश्र : तुलसी दर्शन, पृ० ४१। 


>> हनन 


१९८ अवरचिीन रामकथा-साहित्य का सिंहावलोकन 
भारम्भ हुई थी॥ डॉ० श्राडर का भी निर्णय यह है कि जिन वैष्णव है! ह+ २१०0६. में ल 
वा राधा की एकांतिक शा प्रतिपादित की गई है, थे अवचिीन हैं और पांचरात्र 
भमाणिक साहित्य के _जुकरण से उत्पन्न हुई है।र फिर भी गुप्तकाल में विष्णु के अन्य 
अवतारों की भ्राँति राम की भी पूजा 


भचलित थी। बविष्णुधर्मोत्तर पुराण' तथा 
वराहमिहिर वृहत्सहिता* में राम-मूर्ति के निर्माण के लिए नियम मिलते हैं| वाकाटक 


आल्वारों कि राम-भक्ति का पललवन दक्षिण भारत में हुआ है। तमिल 
आल्वारों की रचना नालायिर-प्रबन्ध में भगवान्‌ 


। वान्‌ विष्णु तथा उनके अवतारों के 
५ तथा आत्म-समर्पण की भावना का हृदयस्पर्शी निरूपण मिलता की" 
स्तोत्रों मे अवतार टैष्ण को अधि मह्त्त दिया गया है प्राचीनतम _ लकी 
हे ई०) “राम का उल्लेख है और परवर्ती आल्वारों में निकल मिलता है ( 
० ० 

3048 >लशेखर की रचना में सम्भवत: प्रौढ़ रामभक्ति का प्राचीनतम निरूपण 
हे 00 शा हक पता | फिर अधिकांश पद कृष्णावतार सम्बन्धी 
कीमल औ.  "आ अँश रामावतार ते सम्बन्ध है और इसमें राम 

| बे प्र्ह्लि का हि और भक्ति अंकित की गई ड भा 
गा मं गव्यात्मक तथा भावात्मक निरूपण के अतिरिक्त वैष्णव 
_॥ रामपूजा का प्रतिपादन भी किया गया 
पहले-पहल रामानुज में हुई ३ कि 
एमभक्ति पर नहीं रे आओ 2 न हुई है। आग जे ही आला मं 
077०. ०मक नहीं लिखा है, ज्तु अपने औभाष्य में उन्होंने विभरवी अधथात अवतार में 


श<+ 


नर ८० ० २० 


है 2 ०5 
अं 
अदा 
कल 


एज, पृ० ४१७ (बम्बई १९५४) | 

की भूर्तिकत्ा में भागे 
१, पृ० ५ 'मकथा (राजस्थान भारती, बीकानेर, 
'मैथिलीशरण " के ह आम हे शैलालेखों व है आ मैं रामकथा की अभिव्यक्ति 
संबंधी दृश्य / 6० ८५५ | और रामायण 
मंदिर मे 'मैथिलीशरण अभिनन्दन ग्रन्थ, स्करनाथ देवगढ़ और इलोरा के र 


२० ८०६) | # शामलों जी 
ए "बन्धित दृश्य मैथिलीशरण 'जुल्नाल २० मजूमदार . शाम 
० ५ थ राव: घिजा धा्ह पड अप प्रन्य, पृ० ८१४) | 

वैष्णवस | ६ 


है चिम आल्वार शठकोप की रचना 
मन (तिरुणावै) का. संस्कृत बम्बई के वेंकरेएवर 
_ भाषा परिषद्‌ दाता 


“वर प्रेस द्वारा तथा नवम आल्वार 
प्रकाशित 4 '“ते-हिन्दी न्‍ बिहार- 
ः जर्नल श्री वेंकरेशवर ओरियेंदल .. (१६७)। वाद 'गोदा-मीतावली, पटना की बिह 
! ही हे (१९४२), प० १६६। 





पस्कृत धार्मिक साहित्य में रामकथा ११९ 
राम तथा कृष्ण का विशेष उल्लेख किया है (श्रीभाष्य र२, रे, ४९ )। उनके सम्प्रदाय में 
निम्नलिखित राम-सम्बन्धी वैष्णव संहिताओं का उल्लेख मिलता है, जिनमें राम के प्रति 
दास्य भक्ति का प्रतिपादन किया गया है--अगस्त्य-संहिता, कलिराधव, बृहद्‌ 7 और 
राधवीय संहिता'| तीन रामभक्ति सम्बन्धी साम्प्रदायिक उपनिषदें सुरक्षित हैं- 
पमपूर्वतापनीय , रामोत्तरतापनीय तथा रामरहस्योपनिषद्‌ * | तीनों 
हैं तथा इनमें राम-यंत्र, राम-मंत्र, सीता-मत्र आदि का उल्लेख है। राम परमपुरुष 

के सीता मूल प्रकृति मानी जाती हैं। उत्तरतापनीय (२, १८) तथा रामरहस्योपनिषद्‌ 

' १९) में अद्वैत भक्ति भी प्रतिपादित की गई 6: 
सदा रामो5हमस्मीति तत्त्वत: प्रवदन्ति ये। 

न ते संसारिणो नून॑ राम एवं न संशयः! ं 


स्वनिवृत्यर्थन' रावण ने मुक्ति प्राप्त करने के उद्देश्य 

फेरते क्‍ ) ; राम और लक्ष्मण सीता की खोज के मिस 

४ उंपनिदक के. सुग्रीव ने सीता को ले आने की आज्ञा दी थी। निम्नलिखित बल के हज 
५३ में भी राम का उल्लेख हआ है-_कलिसतरण कृष्ण (जि राम 


कैष्णावतार के समय गोपिकाएँ बनने का आशएवासन देते ) "मम अमर कक कोई 


शक नहीं त्रिपाद-विभति-महानारायण तथा मुक्तिकोपनिषद्‌ | २९ 
ए किया गया है । किन शक न 
तेथा ने रचनाओं में प्राय: ठेदांत तथा भक्ति का समन्वय करने ह पा हारी के 
जप मे को परमत्रह्म से अभिन्न माना गया है। मु सि. सच्चिदानन्द, दे 
जेध्याय राम की स्तुति करने के पश्चात्‌ (राम तले परमात्मा5  स्विक निरूपण पद हे नह 
न्‍् स्वरूप कक व पु 


के , ४) उनसे निवेदन करते हैं कि वह खपत लि पर राम 
रूपं ज्ञातुमिच्छामि तत्त्वतो राम मुक्तये (९ / हा की साधना करने की 

उपदेश मुक्ति का साधन बताते हैं तथा हनुमान्‌ को तिर्गण 

शश देते हैं-...अनामगोजं मम रूपमीदृ्श भजस्व (कह [ के एक शार्फि सीतोपनिषद्‌ 
प्रकाशित" लाइब्रेरी वुलेटिन (भाग १९, ४९ *। हा धीगशक्ति, भोगशर्ति हा 
आदि के हुई है, जिसमें सीता को प्रकृति, साक्षा5 के रचना-काले निर्धारित के 
असंभव रूप में चित्रित किया गया है। इन सर ग्रत्यो कार 
शताब्दी अतीत होता है| डॉ० वेबर ने रामतापनीय अमर 
था| स्तोओं नाना है। इस समय से लेकर राम-भर्ति- के ही बह 
मिलता नों के अतिरिक्त रामोपासना के विषय ने बी हैं; जैसे 
(राजेन्न 2 में से एकाध हस्तलिपि के न दर कर्वलिकानत हि ५. ०४ 


5 डॉ 
० श्राडर : वही, न० २६, १०१, (३३ शा 
० ै + न । ु पु० ८० 
ज कंगात उपनिषद्‌ (अडयार) और दयसन, सेकजिंग उपनिषदृ्स 
ए० वेबर : मेम्वायर बर्लिन एकाडेमी, १८ ४, 


></ ६. ४७० 


पृ० २८३ | 








१२० अरवचीन रामकथा- साहित्य का सिहावलोकन 


रामार्चनपद्धति . (हरप्रसाद शास्त्री, संस्कृत कैटालॉग, भाग १, प्ृ० ३२३) और 
रामपूजापद्धति (वही) | हे 

भगवदूगीता के अनुकरण पर रचित अनेक रामगीता. नामक ग्रन्थों का उल्लेख 
मिलता है, जिनमें वेदान्त के आधार पर राम के परमत्रह्मत्व का प्रतिपादन किया गया है। 
मद्रास से प्रकाशित (सन्‌ १९०२) श्रीरामगीता गुरुज्ञानवासिछ तत्त्वलारायण का भाग 
माना जाता है। गीता की भाँति इसमें भी १८ अध्याय हैं, जो राम-हनुमान्‌ संवाद के रूप 
में प्रस्तुत किए गए हैं। सगुण-भक्ति के विषय में कहा की (अध्याय ११) कि सात्त्विक भक्त 
परम पद प्राप्त करते हैं; राजभक्त सालोक्य वी. के भोगों के पश्चात्‌ ब्राह्मण के रूप में 
जन्म लेते हैं तथा तामसभक्त, जो आर्थिक लाभ के कारण राम का आश्चय लेते 
हैं (वित्तार्थ भजंति मामू) नरक जाते हैं शक +-अ वाद में कुत्ते आदि के रूप में प्रकट होते 
हैं (श्वादिजन्म प्रपद्चन्ते) | कलकत्ता संस्कृत कॉलेज में एक रामगीता सटीका (केटालॉग 
भाग ४, नं० २९०) सुरक्षित है, जो स्कंदपुराण के निर्वाणखंड का अंश माना जाता है 
और जिसके तीन अध्यायों में राम का परत्रह्मत्व प्रतिपादित है। हरप्रसाद शास्त्री के 
संस्कृत कैटालॉग में भी (भाग १, नं? ३१ ४) एक रामगीताटीका का उल्लेख है, जो 
उपर्युक्त रामगीता सटीका से भिन्न है| 

१४९. इन सब रचनाओं का अब तक विश्लेषण नहीं हुआ है। राम-भक्ति के विकास 
में उनका क्‍या महत्व है, उनका रामानन्द की रचनाओं से क्‍या सम्बन्ध है आदि प्रश्नों 
पर खोज की अपेक्षा है। इतना ही स्पष्ट है कि दर्शक की दृष्टि से रामानन्द का सम्बन्ध 
रामानुज सम्प्रदाय से ही रहा है। उनकी प्रामाणिक रचनाओं अर्थात्‌ बैष्णबमताब्जभास्कर 
तथा श्री रामार्चनपद्धति से पता चलता है कि भक्ति के क्षेत्र में उन्होंने (रामानुज के) 
विष्णु-लक्ष्मी के स्थान पर राम-सीता को अपना आराध्य माना है तथा उनके प्रति दास्य 
भक्ति का ही प्रचार किया है। भक्तमाल के कथनानुसार रामानन्द के गुरु राघवानन्द ने 
चारों वर्णों और आश्रमों के लिए भक्ति का द्वार खोल दिया था। रामानन्द के शिष्यों की 
परम्परागत सूची देखकर यह विश्वास दृढ़ हो जाता है कि रामानन्द भी अत्यधिक उदार 
थे। उनके हिन्दी पदों की प्रामाणिकता असंदिग्ध नहीं है किन्तु उनसे प्रेरणा पाकर कई 
शिष्यों ने राम-भक्ति के प्रचार में हिन्दी का उपयोग किया है! | रामावत सम्प्रदाय के प्रचार 
के कारण राम-भक्ति जनसाधारण में फैलने लगी; आगे चलकर गोस्वामी तुलसीदास ने 
इस राम-भक्ति को अपने अमर रामचरितमानस में एक काव्यात्मक तथा ह्ृदयग्राही रूप 
दिया है। 

राम-भक्ति के विकास के साथ-साथ रामकथा को भक्ति के साँचे में ढालने की 
आवश्यकता का भी अनुभव हुआ; फलस्वरूप बहुत से साम्प्रदायिक रामायणों की सृष्टि 
होने लगी, जिनमें अध्यात्मरामायण, आनन्दरामायण, अद्भुतरामायण प्रमुख हैं (दे० 
आगे अनु० १७५-१७७) | अध्यात्मरामायण का स्पष्ट उद्देश्य है शंकराचार्य के सुप्रसिद्ध 
वेदान्त के आधार पर राम-भक्ति का प्रतिपादन करते हुए वाल्मीकीय रामकथा को किंचित्‌ 
परिवर्तन के साथ प्रस्तुत करना। इसका रचना-काल संभवत: १५वीं शताब्दी ई० है। 
यद्यपि इसकी रचना रामानन्दी सम्प्रदाय के बाहर हुई होगी, फिर भी अध्यात्मरामायण 


१.  दे० बदरीनारायण श्रीवास्तव का रामानन्द-सम्प्रदाय (प्रयाग, सन्‌ १९५७ ई०)। 


संस्कृत धार्मिक साहित्य में रामकथा १२१ 


शीघ्र ही इस सम्प्रदाय में प्रतिछ्ा पाने लगा और उसे रामचरितमानस का मुख्य आधार- 
ग्रन्थ बनने का गौरव भी प्राप्त हुआ है। 

१५०. भारतीय भक्ति-मार्ग के इतिहास में कृष्ण तथा बाद में कृष्ण और राधा का 
स्थान निर्विवाद रूप से प्रधान है। अत: राम-भक्ति पर कृष्ण-भक्ति का प्रभाव पड़ जाना 
स्वाभाविक था। राम के प्रति दास्य-भक्ति के अतिरिक्त माधुर्य भक्ति का भी प्रतिपादन 
किया गया है और इस माधुर्य भक्ति के आधार पर रसिक सम्प्रदाय का संभवतः १५वीं 
श० ई० में प्रवर्तन हुआ था। डॉक्टर भगवती प्रसाद सिंह ने इस रसिक साधना के विकास 
की रूपरेखा अंकित की है।॥! 

यहाँ केवल रामकथा पर क्ृष्ण-लीला का प्रभाव विचारणीय है। वाल्मीकि रामायण, 
उत्तररामचरित, जानकीहरण, हनुमन्नाटक आदि में जो राम-सीता के संयोग श्रृंगार का 
वर्णन हुआ है, वह न तो कृष्ण-लीला के अनुकरण पर हुआ है और न माधुर्य-भक्ति-भाव 
की प्रेरणा से। 

अध्यात्मरामायण की बाल-लीला पर कृष्ण की बाल-लीला का प्रभाव सुस्पष्ट है; 
आनन्दरामायण, सत्योपाख्यान आदि में जो राम-सीता की विलास-क्रीड़ाओं का विस्तृत 
वर्णन किया गया है, वह भी कृष्ण-लीला से प्रभावित है, किन्तु कृष्ण-कथा के अनुकरण की 
चरम सीमा यह है कि भुशुण्डीरामायण (दे० आगे अनु ० १८०), महारामायण (अनु० 
१८१), हनुमत्संडिता (अनु० १९०), बृहत्कोशल खंड (अनु० १९१), संगीत-रघुनन्दन 
(अनु० २५०) आदि ग्रन्थों में राम की रासलीला की भी कल्पना कर ली गई है। विवाह 
के पूर्व तथा विवाह के पश्चात्‌ राम अयोध्या के आस-पास रासलीला करते हैं तथा 
वनवास के समय चित्रकूट में भी। आगे चलकर कृपानिवास, मधुराचार्य आदि रसिक 
सम्प्रदाय के आचार्यों ने रामकथा में एक और परिवर्तन कर दिया है--“वास्तव में न तो 
सीता कर हरण हुआ और न स्वयं ब्रह्म राम ने एक तुच्छ राक्षस के वध के लिए धनुष- 
बाण ही धारण किया”! |* “वनयात्रा के समय राम, लक्ष्मण और सीता सहित चित्रकूट से 
आगे नहीं गये । वे स्वयं ब्रह्म रूप में अपनी आह्लादिनी शक्ति सीता जी के साथ चित्रकूट 
में विहार करते रहे। इस विहार-लीला में कैंकर्य और व्यवस्था लक्ष्मण जी करते थे, जो 
जीव तत्त्व के प्रतिनिधि थे। चित्रकूट से आगे लक्ष्मी, नारायण और शेष उनके वेष में गये 
थे और परात्पर ब्रह्म की आज्ञा से उन्होंने ही रावण का वध कर सीतारूप लक्ष्मी का 
उद्धार किया था। चित्रकूट में राम का यह विलास तव तक चलता रहा, जब तक 
विभीषण को राज्य देकर नारायण, लक्ष्मी और शेष सहित पुनः चित्रकूट नहीं लौट आये। 
कृपानिवास जी ने स्वरचित रामायण में यह कथा विस्तारपूर्वक लिखी है। मधुराचार्य जी ने 
राज्याभिषेक के अनन्तर सीता-वनवास की घटना को इसी प्रकार राम की प्रकाशलीला 
माना है |'”९ 

रसिक-सम्प्रदाय में राम के बहुत से विवाहों का उल्लेख किया गया है (दे० आगे 


अनु० ४०४) | बाल-लीला के वर्णन में राम द्वारा दैत्यों का मारा जाना भी करृष्ण-कथा का 
प्रभाव माना जा सकता है (दे० अनु ० ३८०) | 


१.  दे० राम-भक्ति में रसिक सम्प्रदाय, पृू० ७६ आदि। 
२. दे० वही, पृ० २८२। 
३. दे० वही, पृ० २९७। 


१२२ अर्वाचीन रामकथा -साहित्य का सिंहावलोकन 


ऐसा प्रतीत होता है कि राम-भक्ति की मधुर उपासना प्रधानतया मध्यदेश में 
विकसित हुई, किन्तु बंगाल में भी इस प्रकार का विकास हुआ है । 

जगतराम राय के अद्भुतरामायण के एक कांड का नाम रामरास ही रखा गया है 
दि० आगे अनु० २८७); उसी लेखक के आत्मबोध नामक ग्रंथ के १२वें अध्याय में राम 
को रसराज कहकर पुकारा गया है| बंगीय सहजिया सम्प्रदाय में यह नाम कृष्ण के लिए 
प्रयुक्त होता है। बंगीय साहित्य परिषद्‌ पत्रिका में रामरास-विषयक ब्रजबुली के दो पदों का 
प्रकाशन हुआ है; इनका रचना-काल अनिश्चित है।! आसाम के गीतिरामायण में माना 
गया है कि राम ने चित्रकूट में एक मायामय अयोध्या की सृष्टि करके चैत्रचतुर्दशी का पर्व 
मनाया था (दे० अनु० ४४०) | 


ख---पोराणिक साहित्य 
(१) हरिवंश 


१५१, हरिवंश का रचना-काल ४०० ई० के लगभग माना जाता है।* इसमें एक 
संक्षिप्त रामचरित मिलता है, जिसमें रामावतार के उल्लेख के बाद वनवास से लेकर 
रावण-वध तक रामकथा की मुख्य घटनाओं का वर्णन दिया गया है। अनन्तर रामराज्य 
की प्रशंसा की गई है। इस वृत्तान्त में दशरथ के यज्ञ का अथवा अयोनिजा सीता का कहीं 
उल्लेख नहीं छुआ है।* 

हरिवंश के दो स्थलों पर रामायण का (दे० २, ९३, ६; ३, १३२ , ९५) तथा दो 
स्थलों पर वाल्मीकि के काव्य का निर्देश मिलता है---गीत॑ च वाल्मीकिमहर्षिणा हैं... कु, 
६) और सरस्वती च वाल्मीके (२, २, १८) | अवतारों की चार तालिकाओं में राम का 
नाम भी दिया गया है (दे० ऊपर अनु० १४४) | इसके अतिरिक्त अन्य स्थलों पर भी 
राम अथवा रामकथा का उल्लेख किया गया है (उदा०-१, १५, २६; १, ५४, २६: २, 

६०, ३५; ३, ७६, २४) | 
(२) प्रधान महापुराण 
१५२. पौराणिक साहित्य के काल-निर्णय के विषय में प्रस्तुत निबन्ध में डॉ० राजेन्द्र 

हाजरा की पुस्तक* तथा उनके अन्य लेखों का सहारा लिया गया है। उनके अनुसार 
प्राचीनतम महापुराण कालक्रमानुसार निम्नलिखित हैं--मार्कण्डेय, ब्रह्माण्ड,विष्णु, वायु, 
मत्स्य, भागवत तथा कूर्मपुराण | ह 

'सार्कण्डेय, ब्रह्माण्ड तथा मत्त्यपुराण में रामचरित का कहीं वर्णन नहीं किया गया। 
अन्य अवतारों के साथ ब्रह्माण्ड तथा मत्स्यपुराण में राम का नाम भी लिया गया है (दे० 
मत्स्यपुराण अध्याय ४७; ब्रह्माण्डपुराण ३, अध्याय ७३) | इसके अतिरिक्त ब्रह्माण्ड के 


१.  दे० भाग २, पृ० १२५-१२६। बंगीय साहित्य के उपर्युक्त उद्धरणों के लिए मैं श्री देवीपाद 
भट्टाचार्य (यादवपुर विश्वविद्यालय) का आभारी हूँ। 

२. आर० सी० हाजरां: इण्डियन कल्चर, भाग २, पृ० २३७ और न्यू इंडियन एंटिक्वेरी, भाग १, पू० 

है 92 

दे० १, ४१, १२१-५५ | हरिवंश के संदर्भ गीता प्रेस, गोरखपुर के संस्करण के हैं। 

४. आर० सी० हाजरा: पुरानिक रेकारईस ऑन हिन्दू राइट्स एंड कस्टम्स, ढाका १९४० | 


ल्‍्प 


संस्कृत धार्मिक साहित्य में रामकथा श्र 


मैथिल वंश के वर्णन में सीता के अलौकिक जन्म का उल्लेख दिया गया है [दि० ३ 
अध्याय ६४, १५) | इस पुराण का काल चौथी शताब्दी ई० माना जाता है। 

१५३. विष्णुपुराण (चौथी शताब्दी ई०) में भी अयोनिजा सीता का उल्लेख मिलता 
है। (४, अध्याय ५) और रामकथा का संक्षिप्त रूप भी उद्धृत किया गया है (४, अध्याय 
४) | हरिवंश की रामकथा की अपेक्षा इसमें कुछ अधिक सामग्री मिलती है, विशेषकर 
ताटकावध, अयोनिजा सीता तथा राम आदि चार भाइयों के पुत्रों का उल्लेख | एक अन्य 
स्थान पर लवणासुर-वध का वर्णन किया गया है (१, १२, ४)।| 

१५४. वायुपुराण (पाँववीं श० ई०) की रामकथा विष्णुपुराण की रामकथा से भिन्न 
नहीं है (दे० राम-चरित, अध्याय ८८, १९१-२०० तथा अयोनिजा सीता का जन्म, 
अध्याय ८९, २२) | 


१५५. भागवतपुराण (छठी अथवा सातवीं श० ई०) के राम-चरित में पौराणिक 
साहित्य में पहले-पहल सीता लक्ष्मी का अवतार मानी गई हैं; सीता-स्वयंवर के अवसर 
पर राम धनुष तोडते हैं; राम ही शूर्पणखा को विरूपित करते हैं तथा धोवी के कारण 
सीता-त्याग का वर्णन किया गया है (द्वे० स्कध ९, अध्याय १०-११) । इस पुराण में एक 
दूसरी अत्यन्त संक्षिप्त रामकथा (२, ७, २३-२५) मिलती है, जिसमें समुद्र राम को देख 
कर उन्हें तुरन्त मार्ग देता है (दे० आगे अनु० ५७३)। 

१५६. कूर्मपुराण (सातवीं श० ई०) में रामकथा सम्बन्धी निम्नलिखित सामग्री पाई 
जाती है (वेंकटेश्वर प्रेस संस्करण) -- 

राक्षस-वंश-वर्णन (पूर्व विभाग, अध्याय १९) | 

सूर्यवंश के वर्णन के अंतर्गत राम-चरित का वर्णन, जिसमें सीता को जनकात्मजा 
माना गया है और रावण-युद्ध के पश्चात्‌ राम द्वारा शिवलिंग की स्थापना का उल्लेख है 
(पूर्वविभाग;, अध्याय २१)। 

पतिव्रतोपाख्यान में माया-सीता के हरण का वृत्तान्त (उत्तरविभाग, अध्यार” ३४)। 

(३) गौण महापुराण 

१५७. शेष महापुराणों में प्राचीन सामग्री के साथ-साथ बहुत से प्रक्षेप भी पाए जाते 
है। कई महापुराणों का अनेक बार रूपान्तर भी किया गया है। अन्तिम रूपान्तर का काल 
हॉ० राजेन्द्र हाजरा के अनुसार दिया गया है। 

वाराहपुराण (रचना-काल लगभग ८०० ई०) में पूरी रामकथा तो मिलती ही नहीं 
किन्तु एक स्थल पर दुर्जयकृत श्रीरामस्तवन (अध्याय १२) उद्धृत है और एक अन्य 
स्थल पर इसका उल्लेख किया गया है कि वसिष के परामर्श से दशरथ ने राम-द्धादशी-ब्रत 
का पालन किया था, जिसके फलस्वरूप उनको रामादि पुत्र प्राप्त हुए (दे० अध्याय ४५) | 
अध्याय १६३ (रचना-काल ८००-१००० ई०) में वाराह-मूर्ति की कथा भी मिलती है 

(दे० आगे अनु० ७८०) 

प्रचलित अग्निपुराण की रचना ८०० ई० के पश्चात्‌ हुई है, लेकिन इसकी बहुत 

कुछ सामग्री और बाद की माननी चाहिए |! अग्निपुराण की रामकथा वाल्मीकि रामायण 





१. आरण० सी० हाजरा : इंडियन हि० क्वा०, भाग १२, पृ० ६८३ आदि। 

के सात कांडों का संक्षेप मात्र है (दे० अग्निपुराण, अध्याय ५-११); इसमें राम का मंथरा 
पर अत्याचार करना वनवास का कारण बताया गया हे तथा राम द्वारा माल्यवत्‌ पर्वत पर 
चातुर्मास्य यज्ञ करने का उल्लेख है | 

लिंगपुराण (रचना-काल दसवीं शताब्दी के पूर्व) के इक्ष्वाकुवंश-वर्णन के अन्तर्गत 
राम-चरित का अत्यन्त संक्षिप्त रूप दिया गया है ([पूर्वार्ध ६६, ३५-३६); अंबरीष 
उपाख्यान में राम तथा उनके भाइयों के अवतारत्व का उल्लेख मिलता है (दे० अनु० 
३६१) | 

अपेक्षाकृत अर्वाचीन वामनपुराण (३७, ८-१२) में वेदवती तीर्थ के प्रसंग में रावण 
द्वारा अपमानित वेदवती की सीता के रूप में उत्पत्ति का उल्लेख है | 

भविष्यपुराण का वर्तमान रूप अवचिीन है। इसके प्रतिसर्ग पर्व में दशरथ की 
वंशावली (दे० आगे अनु० ३३६) के अतिरिक्त हनुमान्‌ की जन्मकथा, हनुमान्‌-रावण- 
मल्लयुद्ध तथा ह तुमान्‌ की रामभक्ति विषयक सामग्री मिलती हे दे ० आगे अनु ० ६७१, 
६६८ और ७०४) | ः 

१५८. प्राचीन नारदीयपुराण अप्राप्य है; प्रचलित नारदीयमहापुराण दसवीं श० ई० 
का माना जाता है लेकिन बाद में इसमें बहुत से प्रक्षेपय जोड दिए गए हैं।? पूर्वखंड में एक 
संक्षिप्त राम-चरित के वाद (वालकाण्ड से युद्धकांड तक) राम द्वारा द्रविड़ देश में ब्राह्मणों 
से बाँधे हुए विभीषण की मुक्ति की कथा दी गई है (द्वे० अध्याय ७९) तथा उत्तरकांड में 
वालकांड से उत्तरकांड तक समस्त बाल्मीकीय रामायण की संक्षिप्त रामकथा दी गई है, 
जिसमें राम-लक्ष्मणादि नारायण-संकर्षणादि के अवतार बताए गए हैं (दे० अध्याय ७५ )। 

१५९. ब्रह्मपुराण की अधिकांश सामग्री भिन्न-भिन्न अन्य पुराणों से ली गई है। 
२१३वें अध्याय का राम-चरित ज्यों का त्यों हरिदंश के ४१वें अध्याय से उद्धृत किया 
गया है। १७६वें अध्याय में रादणर्चारेत के अन्तर्गत रावण की तपस्या के वर्णन के बाद 
एक संक्षिप्त रामकथा भी पाई जाती है, जिसमें रावण द्वारा अमरावती से चुराई हुई 
वासुदेवप्रतिमा का वृत्तान्त दिया गया है। रावण-वध के बाद राम ने समुद्र को यह मूर्ति 
समर्पित कर दी, लेकिन बाद में कृष्ण ने उसे पुरुषोत्तम-क्षेत्र में स्थापित किया । ब्रह्मपुराण 
की शेष रामकथा-सम्बन्धी सामग्री गौतमी माहात्म्य (अध्याय ७०-१७५) के अन्तर्गत 
मिलती है। यह माहात्म्य प्रारम्भ में एक स्वतन्त्र ग्रन्थ था, जिसकी रचना १०वीं शताब्दी 
में अथवा इसके बाद हुई थी |१ इसमें भिन्न-भिन्न तीर्थों का महत्त्व दिखलाने के लिए बहुत 
सी कथाओं का संकलन किया गया है। रामतीर्थ-माहात्म्य (अध्याय १२३) में रामकथा का 
वर्णन मिलता है, जिसकी निम्नलिखित विशेषताएँ हैं: कैकेयी द्वारा देव-दानव-युद्ध 
में तीन वरों की प्राप्ति; श्रवणकुमार-वध के प्रायश्चित्त स्वरूप दशरथ का अश्वमेध- 
यज्ञ करना तथा उसमें आकाश-वाणी द्वारा उसे पुत्रोत्पत्ति का आश्वासन दिया 
जाना; वनवास के समय गौतमी-तट पर राम के पिंडदान द्वारा नरक से दशरथ की 
मुक्ति। 

सहम्न-कुंड माहात्म्य (दे० अध्याय १५४) में सीता-त्याग का उल्लेख है और इसके 


१. आर० सी० हाजरा: इंडियन कल्वर, भाग ३, पृ० ४७७ | 
२. वही, भाग २, पृ० २३५। 

बाद वियोगी राम के गौतमी-तट के सहमस्न-कुंड पर तपस्या करने का वर्णन किया गया है। 

किष्किघा-तीर्थ-माहात्म्य (अध्याय १५७) में रावणवध के वाद अयोध्या की यात्रा 
करते हुए गौतमी-तट पर राम के पाँच दिन तक निवास तथा शिवलिंग-पूजा का उल्लेख 
किया गया है। 

१६०. गरुड़पुराण का रचना-काल प्तम्भवत: दसवीं शताब्दी ई० है, लेकिन इसमें जो 
रामायण, महाभारत तथा हरिबंश का वर्णन किया गया है उसे बहुत अर्वाचीन प्रक्षेप 
मानना चाहिए |! गरुड़पुराण की रामकथा की विशेषता यह है कि इसमें राम स्वयं 
शूर्पणखा को विरूप कर देते हैं तथा अयोध्या लौटने के बाद पितृकर्म के लिए गयाशिर 
जाते है (दे० अध्याय १४३, वेंकटेश्वर संस्करण) | 

१६१. स्कंदपुराण की अधिकांश सामग्री की सृष्टि आठवीं शताब्दी के बाद हुई है, 
लेकिन इसमें बहुत से प्रक्षेप मिलते हैं, जिनका रचना-काल अज्ञात है। वेंकटेश्वर प्रेस के 
संस्करण में निम्नलिखित रामकथा विषयक सामग्री पाई जाती है। 

(१) माहेश्वरखंड 

(अ) केदारखंड 

अध्याय ८----रावण-चरित के बाद रामावतार-वर्णन तथा राम द्वारा रावण-वध | 

(आ) माहेश्वरखंड 

अध्याय ६--गौतम-पत्नी की कथा (दे० आगे अनु० ३४५) | 
(२) वैष्णवखंड 

(अ) कार्तिकेयमाहात्म्य 

अध्यप्य २०-२०--अवतारकारण के वर्णन के ऊंठर्गत दृन्दा-शाप तथा धर्मदत्त और 
कलहा की कथा | धर्मदत्त का उनर्जन्म में दशरथ होना । 

(आ) वैशाखमासमाहात्म्य 

अध्याय २१-- वाल्मीकि की जन्म-कथा | 

(३) अयोध्यामाहात्म्य 

अध्याय ६----राम का स्वधामगमन। 


(३) ब्राह्मखंड 
(अ) सेतुमाहात्म्य 
अध्याय. २- "एफ संक्षिप्त राम-चरित, जिसमें सेतुबन्ध का विशेषरूप से वर्णन किया 
गया ८ | 


अध्याण <-- समुद्रबंधन के पूर्व शिवप्रतिछा का वर्णन । 
अध्याय. २२ -सीता की अग्निपरीक्षा; अग्नि द्वारा सीता के सतीत्व की प्रशंसा। 
अध्याय. २७---रावणवध के बाद ब्रह्महत्या के प्रायश्चित्त के लिए राम द्वारा कोटितीर्थ 





१. आर० सी० हाजरा: पुरानिक रेकाईस, पृ० १४४ और एनल्स भं० ओ० रि० इ०, भाग १९, पृ० 
६८-७५ | 
२. दे० आर०» सी० हाजरा---पुरानिक रेकाईस, पृ० १६५। 

पर शिवलिंग की स्थापना | 
अध्याय. ३०--विभीषण द्वारा सेतु को तोड़ने के लिए राम से प्रार्थना | 
अध्याय. ४४-४७--रामोपाख्यान पर आधारित एक संक्षिप्त राम-चरित; रावणवध के 
द प्रायश्चित्त-स्वरूप राम द्वारा रामेश्वर-लिंग की स्थापना; हनुमान्‌ का शिवलिंग 
ले आने के लिए कैलाश भेजा जाना तथा मुहूर्त बीत जाने की आशंका से 
राम द्वारा सैकत लिंग की स्थापना | 
(आ) धमरिण्यखंड 
अध्याय ३०-३१--एक संक्षिप्त काल-निर्णय रामायण (दे० आगे० अनु० १७९) | 
अध्याय ३२-३५--राम द्वारा धर्मरिण्य की तीर्थ-यात्रा | 
(४) काशीखंड। इसमें रामकथा का अभाव है। 
(५) अबंतीखंड। (अ) आवन्त्य क्षेत्रमाहात्म्य 
अध्याय २१--शिवलिंग ले आने के उद्देश्य से हनुमान्‌ की लंका-यात्रा | 
अध्याय २४---वाल्मीकि की जन्मकथा | 
(आ) चतुरशीलिहिंसमाहात्त्य हि 
अध्याय ७९---हनुमान्‌ का चरित; इसमें हनुमान्‌ को रुद्रावतार माना गया है । 
(इ) रेवाखंड 
अध्याय ८३--ब्रह्महत्यादोष के निवारण के लिए हनुमान्‌ की तपस्या । 


अध्याय १३६--अहल्योद्धार की कथा; राम से उद्धार पाने के पश्चात्‌ अहल्या नर्मदा 
तीर्थ पर शिव की पूजा करने जाती हैं। 


अध्याय १६८--रावणादि भाइयों की तपस्या तथा शिव द्वारा वरदान | 
(६) नागरखंड 

अध्याय २०---लक्ष्मण का स्वामिद्रोह तथा तपस्या | 

अध्याय ९६-९८--शनि से दशरथ द्वारा वर प्राप्ति; दशरथ-इन्द्र की मैत्री; दशरथ का 
कार्तिकेयपुर में पुत्र के लिए तपस्या करना | चार पुत्रों तथा एक पुत्री का जन्म | 


अध्याय ९९-१०३-राम का स्वगरिहण; विभीषण को राम द्वारा धर्मोपदेश; राम 
द्वारा सेतुभंग; अनेक तीर्थों में राम द्वारा शिवप्रतिष्ठा | 


अध्याय १२४--वाल्मीकि की कथा । 
अध्याय २०८--अहल्योद्धार; अहल्या की तीर्थयात्रा तथा शिवपूजा | 
(७) प्रभासखंड। प्रभासक्षेत्रमाहात्म्य । 
.. अध्याय १११-११३--रामेश्वर-तीर्थ में राम-लक्ष्मण द्वारा शिवप्रतिष्ठा | 

अध्याय १२३--रावण द्वारा रावणेश्वर-तीर्थ में शिवप्रतिष्ठा | 
अध्याय १७१--दशरथेश्वर में दशरथ द्वारा शिवप्रतिष्ा (पुत्रप्राप्ति के उद्देश्य से) | 

अध्याय २७८---वाल्मीकि की कथा | 
१६२. पद्मपुराण के खंडों का अलग-अलग रचना-काल माना जाता है। पाताल 

खंड, जिसमें बहुत-सी रामकथा-सम्बन्धी सामग्री मिलती है, बारहवीं शताब्दी का माना 
जाता है। उत्तरखण्ड अपना वर्तमान रूप १५०० ई० के लगभग प्राप्त कर सका। इसमें 
भी राम-चरित का पूरा वर्णन किया गया है।' 

पातालखण्ड का एक गौडीय पाठ सुरक्षित है, जिसमें प्रारम्भ के २८ अध्यायों में 
कालिदासकृत रघुवंश से बहुत कुछ मिलती-जुलती कथा दी गई है।* आनन्दाश्रम संस्करण 
के पातालखण्ड में रामाश्वमेघ का विस्तृत वर्णन किया गया है (दे० अध्याय १-६८) | इस 
वर्णन की निम्नलिखित विशेषताएँ उल्लेखनीय हैं: 

--रावण की तपश्चर्या तथा वरप्राप्ति (अध्याय ७)। 

--एक राम-चरित, जिसमें मुख्य घटनाओं की सब तिथियों का उल्लेख है। यह 

स्कन्दपुराण से उद्धुत किया गया है (अध्याय ३६, ६-८०) | 

--हनुमान्‌ की वीरता का वर्णन (अध्याय ४४) | 

--राम तथा शिव के अभेद का प्रतिपादन (अध्याय ४५-४६) | 

--धोबी-कथन के फलस्वरूप सीता-त्याग (अध्याय ५५-५८) | 

--कुश-लव की उत्पत्ति तथा उनका राम की सेना से युद्ध करना (अध्याय ५९- 

६६) | 
--राम-सीता का सम्मिलन, जिसमें रामकथा सुखांत बना दी गई है (अध्याय ६७- 
६८) | 

पातालखंड के १००वें अध्याय में राम द्वारा बाँधे हुए विभीषण की मुक्ति की कथा 
दी गई है (दे० ऊपर अनु० १५८) तथा ११२वें अध्याय में एक 'पुराकल्पीय-रामायण' 
का विवरण भी दिया गया है। उस रामकथा में दशरथ की चार पत्नियों (कौशल्या, 
सुमित्रा, सुरूपा तथा सुवेषा) का उल्लेख है; बाल-लीला का किंचित्‌ वर्णन किया गया है; 
सीता-स्वयंवर में इन्द्र, रावण आदि के असफल प्रयत्न के पश्चात्‌ राम के धनुर्भग करने 
का उल्लेख मिलता है; शिव के दिए हुए अजगव धनुष पर वानर>-सेना के समुद्र को पार 
करने की कथा दी गई है तथा कुंभकर्ण-वध रावण-वध के पश्चात्‌ माना गया है। १४१ रेवें 
अध्याय में राम शिव से शिव-भक्ति का वरदान माँगते हुए दिखलाए गए हैं (भक्तिरस्तु 
स्थिरा त्वयि--श्लोक १७९) । 

सृष्टिखंड में कोई विस्तृत राम-चरित नहीं मिलता है। केवल निम्नलिखित प्रसंगों का 
वर्णन किया गया है : 

अध्याय २८ : राम द्वारा दशरथ का श्राद्ध तथा लक्ष्मण का स्वामिद्रोह (दे० अनु० 
४६२) | 

अध्याय ३५ : शम्बूक-वध की कथा। 

अध्याय ३६-३८ : राम-अगस्त्य-संवाद, जिसमें वाल्मीकीय उत्तरकांड (सर्ग ७९-८३) 


१. आर० सी० हाजरा: इण्डियन कल्चर, भाग ४, पृष्ठ ७३ आदि। 

२. दे० ढाका विश्वविद्यालय की हस्तलिपि नं० १६२३। 

३. दे० महाराष्ट्रीय : श्री रामायण समालोचना, भाग २, पृ० ३६८ | राजा आरण्यक ने यह राम-चरित 
लोमश क्रषि से सुना था। 

के पाँच सर्गों की सामग्री उद्धृत की गई है । 

अध्याय ३९ : राम का विभीषण को धर्मोपदेश देना तथा मथुरा में वामन की प्रतिछा 
करना | 

अध्याय ५१ : अहल्या की कथा | 

उत्तरखंड में वृन्दा-शाप (अध्याय १६ और १०५), रामरक्षास्तोत्र (अध्याय ७४) 
तथा शम्बूक-वध-कथा (अध्याय २३०) के अतिरिक्त राम-चरित का एक पूरा वृत्तान्त भी 
मिलता है (दे० अध्याय २६९-२७१) | प्रारम्भ में रामावतार-कारण के वर्णन में स्वयंभू 
मनु की तपस्या का उल्लेख है, जिसके फलस्वरूप वह तीन जन्मों में विष्णु को पुत्र के रूप 
में प्राप्त कर सके| शेष कथा वाल्मीकि रामायण के सात कांडों का संक्षिप्त रूप मात्र है। 
अन्तर यह कि इसमें अवतारवाद अधिक व्यापक है। राम के अपनी माता को अपना 
विष्णु-हूप दिखलाने का वर्णन किया गया है; राम और सीता विष्णु और लक्ष्मी के 
पूर्णावतार माने जाते हैं तथा लक्ष्मण, भरत और शत्रुघ्न क्रमानुसार अनन्त, सुदर्शन और 
पांचजन्य के अंशावतार कहे गए हैं| इस कथा के अनुसार राम ने शूर्पणखा को विरूप 
किया था। 

१६३. ब्रह्मवैवर्तपुराण की रचना संभवत: ७०० ई० के पूर्व हुई थी, लेकिन उसका 
वर्तमान रूप सोलहवीं शताब्दी ई० का है।* इसमें वेदवती-वृत्तांत के वर्णन के बाद 
सीताहरण की कथा दी गई है, जिसमें अग्नि द्वारा एक मायामय सीता की सृष्टि करने का 
उल्लेख किया गया है (दे० प्रकृतिखण्ड, अध्याय १४) | यह कथा श्रीमद्देवीभागबत के 
वृत्तान्त से अभिन्न है (स्कंध ९, अध्याय १६) | 

कृष्ण-जन्म खण्ड में अहल्योद्धार के वर्णन के प्रसंगवश एक संक्षिप्त रामकथा 
(अध्याय ६२) मिलती है, जिसमें शूर्पणखा के कुब्जा के रूप में प्रकट होने का वृत्तान्त 
पाया जाता है तथा हनुमान्‌ को रुद्र का अंशावतार माना गया है। इसी खण्ड (अध्याय 
५६) में जय विजय के तीन जन्मों का भी उल्लेख है। 


(४) उपपुराण 

१६४, विष्णुधर्मोत्तरपुराण की रचना संभवत: पाँचवीं शताब्दी के लगभग कश्मीर में 
हुई थी १ इसमें लवण-वध की कथा के बाद (खण्ड ६, अध्याय २००) भरत के गंधर्वों के 
विरुद्ध युद्ध का विस्तृत वर्णन किया गया है (अध्याय २०२-२६९) | इसके अंतर्गत एक 
रावण-चरित मिलता है, जिसमें राम-लक्ष्मण-भरत-शत्रुघ्न क्रमानुसार नारायण-संकर्षण- 
प्रदुम्न-अनिरुद्ध के अवतार बताए गए हैं (दे० अध्याय २१२) | 

१६५. नृसिंहपुराण (४००-५००)४ में छः: अध्याय मिलते हैं; जिनमें ' वाल्मीकि 
रामायण के प्रथम छ: काण्डों की कथा किंचित्‌ परिवर्तन सहित संक्षेप में दी गई है 
(अध्याय ४७-५२) | अवतारवाद को अधिक महत्त्व दिए जाने के कारण राम नारायण के 





१. उत्तरखंड की इस कथा के गौडीय पाठ के लिए दे० जर्नल एसियाटिक प्तोसाइटी बंगाल, १८४२, पू० 
११२०-२८ | 

२. दे० आर० सी० हाजरा: पुराणिक रेकार्डस, पृ० १६६ और एनल्स ओ० इं०, भाग १९, पृ० ७६। 

दे० आर० सी० हाजरा: स्टडीज इन दि उपपुराण, भाग १, पृ० २१२। 

आरण० सी० हाजरा : वही, भाग १, पृ० २४२। 

पूर्णाववार तथा लक्ष्मण शेष के अवतार बताए गए हैं। अहल्या अपने पति के शाप से 
'पाषाणभूता” कही गई है। सीता के स्वयंवर के बाद अन्य क्षत्रिय राजाओं के राम पर 
आक्रमण का वर्णन किया गया है। सीता-हरण का ऐसा रूप प्रस्तुत किया गया है, जिसमें 
रावण सीता का स्पर्श नहीं करता (दे० आगे अनु० ५०२) | रावणवध के पश्चात्‌ राम के 
यज्ञों का तथा उनके स्वर्गारोहण का उल्लेख किया गया है। सीता-त्याग का कोई भी निर्देश 
नहीं मिलता है। यवणवंश का वर्णन वृत्तान्त के आरम्भ में दिया गया है (अध्याय ४७) | 

१६६. वह्लिपुराण की सं० १६४६ की एक हस्तलिपि लन्दन में सुरक्षित है।! इसमें 
एक अत्यन्त विस्तृत रामकथा मिलती है, जिसमें बालकांड से लेकर युद्धकाण्ड तक समस्त 
रामायण की कथावस्तु का वर्णन दिया गया है। प्रारम्भ में रामावतार और सीता-हरण के 
कारण (भूगु और पृथ्वी का शाप) तथा रावण-कुम्भकर्ण की जन्म-कथा (मधुकैटभ, 
हिरण्यकशिपु-हिरण्याक्ष) का उल्लेख किया गया है। 'पाषाणभूता' अहल्या का (पृ० १८२ 
अ) तथा हनुमान्‌ के मूषिका-रूप में लंका प्रवेश का भी उल्लेख मिलता है। शेष कथा 
(प० २६६ आ) में किसी मौलिकता का नाम भी नहीं है। 

१६७. शैव स्कन्‍्दपुराण को छोडकर उपर्युक्त पुराणों तथा उपपुराणों में जो रामकथा 
मिलती है, उस पर साम्प्रदायिकता का प्रभाव कम पड़ा है। अन्य शैव तथा शाक्त 
उपपुराणों में इस साम्प्रदायिकता की गहरी छाप स्पष्ट है। राम शिव अथवा देवी भक्त के 
रूप में दिखाई पड़ते हैं तथा शिव अथवा देवी के प्रसाद से रावण पर विजय प्राप्त करने 
में समर्थ माने जाते हैं। 

वेंकटेश्वर प्रेस द्वारा प्रकाशित शिवमहापुराण की रुद्र संहिता (१४वीं श०)'* में 
रामकथा सम्बन्धी निम्नलिखित सामग्री मिलती है। 

सृष्टिखण्ड-नारद-मोह की कथा (अध्याय ३-४) | 

सतीखण्ड---सती द्वारा राम की परीक्षा तथा राम का सती से कहना कि शंकर की 
आज्ञा से मैंने अवतार लिया है (अध्याय २४-२६) | 

युद्धखण्ड--वृन्दा-शाप की कथा (अध्याय २३)। 

इसके अतिरिक्त शतरुव्रसंहिता (१४वीं श० ई०) में शिव के वीर्य से हनुमान्‌ के 
जन्म की कथा (अध्याय २०) भी दी गई है तथा उमासंहिता में राम द्वारा शिवपूजा तथा 
उनसे वरप्राप्ति का वर्णन मिलता है (अध्याय ३) | 

गणपति कृष्णजी प्रेस के शिवपुराण के संस्करण में, धर्मसंहिता के अन्तर्गत एक 
संक्षिप्त रामकथा उद्धुत की गई है (अध्याय १३-१४), तथा ज्ञानसंहिता के अन्तर्गत 
वनवास के समय सीता द्वारा दशरथ के लिए पिंडदान का वर्णन किया गया है (अध्याय 
३०) और सागर को पार करने के लिए राम द्वाग्न शिव से सहायता की प्रार्थना का 
उल्लेख है (अध्याय ५७) | 


१. इण्डिया ऑफिस लाइब्रेरी कैटालॉग, पृ० १२९४।| डॉ० हाजरा के अनुसार यह प्रामाणिक 
आग्नेयपुराण है, जिसका वर्तमान वैष्णव रूप पाँचवीं श० ई० का है। दे० ज० आऑ० इं०, भाग ५, 
30 8 ९११०९ ६ 

२. दे० आँवर हेरिटेज (कलकत्ता), भाग १, पृ० ६५। शिवपुराण सम्बन्धी डॉ० हाजरा का निबन्ध। 

१६८, श्रीमव्वेबीभागवतपुराण' के नवरात्रमाहात्म्य की रामकथा के अनुसार संस के 
शूर्पणखा को विरूप किया था| शेष कथा रामायणीय कथा से बहुत कुछ मिलती-जुलती है। 
अन्तर यह है कि सीता-हरण के बाद नारद की शिक्षा के अनुसार राम रावण पर विजय 
प्राप्त करने के उद्देश्य से नवरात्रोपवास करते हैं। इसके अन्त में 'सिंहारूढ़ा देवी भगवती” 
राम को दर्शन देकर रावण पर विजय का आश्वासन देती हैं। अनन्तर राम विजया-पूजा 
करके वानर-सेना सहित समुद्र की ओर प्रस्थान करते हैं (दे० स्कंध ३, अध्याय २८- 
३०) | इस पुराण के नवें स्कंध में वेदवती-वृत्तान्‍्त तथा छाया-सीता की कथा (अध्याय 
१६) तथा समस्त रामकथा का संक्षेप (अध्याय २५, १०-२१) भी मिलता है | 

१६९. डॉ० राजेन्द्र हाजरा के अनुसार महाभागवतपुराण (गुजराती प्रिंटिंग प्रेस, 
बम्बई, १९१३) की रचना दसवीं-ग्यारहवीं शताब्दी के लगभग पूर्व बंगाल अथवा पश्चिम 
कामरूप में हुई थी। इसमें एक रामोपाख्यान मिलता है (अध्याय ३७-४९), जिसकी 
कथावस्तु वाल्मीकीय रामकथा से बहुत भिन्न नहीं है। इसकी निम्नलिखित विशेषताएं हैं। 
विभीषण धर्मदेव के अवतार हैं। जब देवता रावण-वध करने के लिए विष्णु से अवतार 
लेने की प्रार्थना करते हैं, विष्णु उनसे कहते हैं कि जब तक देवी लंका में निवास करती 
हैं, में रावण को पराजित नहीं कर सकता | अनन्तर सब मिलकर कैलास पर देवी के पास 
जाते हैं| देवी सीता-हरण के कारण लंका को छोड़ देने की प्रतिज्ञा करती हैं तथा शिव 
हनुमान्‌ का रूप धारण कर राम की सहायता करने का वचन देते हैं। युद्ध के वर्णन में 
राम के देवी से प्रार्थना करने का अनेक स्थलों पर उल्लेख है; अन्त में राम देवी से 
अमोघ शस्त्र ग्रहण कर रावण को मारने में समर्थ होते हैं दि० अध्याय ४७, ६६ ) । ब्रह्मा 
भी राम की विजय के लिए देवी की मृण्मयी मूर्ति बनाकर उनकी पूजा करते हैं। इस. 
वृत्तान्त में सीता मंदोदरी के गर्भ से उत्पन्न मानी गई हैं (दे० अध्याय ४२, ६ ४) | इस 
पुराण में अन्यत्र मायासीता के हरण तथा नारद-शाप, दोनों का उल्लेख हुआ है (दि० 
अध्याय ११, १०७-११२) । 

१७०. बृहदधर्मपुराण (१३वीं श० ई०)१ की रामकथा महाभागवत (देवी) पुराण से 
बहुत भिन्न नहीं है। इसमें महाभागवतपुराण की उपर्युक्त विशेषताओं के अतिरिक्त सीता- 
हरण का वृत्तान्त नृतिहपुराण की कथा से मिलता-जुलता है, तथा हनुमान्‌ विडाल का रूप 
धारण करके लंका में प्रवेश करते हैं (दे० पूर्वलंड, अध्याय १८-२२) | रामकथा के मेक 
के पश्चात्‌ रामायणोत्पत्ति का वृत्तान्त दिया गया है, जिसमें श्लोकोत्पत्ति आदि के बाद 
रामायण के उत्कर्ष-वर्णन के प्रसंग में रामायण के महाभारत तथा पुराणों का वीज होने 
का उल्लेख किया गया है (दे० पूर्वखंड, अध्याय २५-३०) | मध्यखंड (अध्याय ११) में 
वाल्मीकि को विष्णु का अवतार माना गया है । 

१७१. सौरपुराण (९५०-१०५० ई०)* में पौलस्त्य-संतति (अध्याय ३०, १४-१९) 
तथा सूर्यवंश (अध्याय ३०, ४८-६९) का किंचित्‌ वर्णन किया गया है। इसके अन्तर्गत 





१, रचना-काल ११ वीं अथवा १२वीं शताब्दी ई० | दे० ज० ऑ० रि० / भाग २१, पृ० ६८ । 

२. दे० इं० हि० क्‍्वा०, भाग २८ (१९५२), पृ० १७-२८ । | 

३. आर० सी० हाजरा: स्टडीस इन दि उपपुराणस, भाग २, पृ० ३९६। इस रचना के अनुसार संदर्भ 
दिये गये हैं | 

४. आरण० सी० हाजरा : न्यू इंडियन एंटिक्वेरी, भाग ६, ११२० । 

की रामकथा में राम को “महादेवपरायण' कहा गया है तथा शंकर के प्रसादस्वरूप राम के 
अपना पद प्राप्त करने का उल्लेख किया गया है। जनक ने गौरी को संतुष्ट करके सीता 
को (जो पार्वती के अंश से उत्पन्न हुई हैं) प्राप्त किया था, ऐसा कथन भी मिलता है। 
जी १७२. कालिकापुराण (दसवीं-ग्यारहवीं श० ई०) | डॉ० हाजरा! ने इस पुराण के 
वेंकटेश्वर संस्करण के आधार पर इसकी कथावस्तु का विश्लेषण किया ४। रामकथा 
विषयक सामग्री निम्नलिखित है-सीता की जन्मकथा (अध्याय ३८; दे० आगे अनु० 
४०९) ; हनुमान्‌ की एक जन्मकथा से मिलती-जुलती सामग्री (अध्याय ४८-५३; दे० आगे 
|] ६४७); राम की विजय के लिए ब्रह्मा द्वारा दुर्गा की पूजा (अध्याय ६२, २०- 
३८) | 

१७३. दो अपेक्षाकृत अर्वाचीन पुराणों में रामकथा विषयक किंचित्‌ सामग्री मिलती 
है| आदिपुराण? का वर्ण्य विषय वसुदेव-विवाह से लेकर यमलार्जुन-वृत्तान्त तक कृष्ण- 
चरित है। ““नन्ददृष्ट स्वप्न वर्णन” नामक १६वें अध्याय में कुष्ण-जन्म के पश्चात्‌ नन्द के 
एक स्वप्न का विवरण है, जिसमें एक संक्षिप्त रामकथा के अतिरिक्त इसका भी उल्लेख 
किया गया है कि नन्‍्द ने पूर्व-जन्म में भक्तिपूर्वक भगवान्‌ से प्रार्थना की थी, जिसके 
फलस्वरूप रामावतार में तथा अब कृष्णावतार में उनको भगवान्‌ के पिता हो जाने का 
वरदान प्राप्त हुआ था। आदिपुराण का राम-चरित वाल्मीकीय रामकथा के अनुरूप है; 
इसकी एक विशेषता यह है कि कनक-मृग को देखकर राम स्वयं कहते हैं कि यह अवश्य 
ही कोई मायावी राक्षस है। ह 

कल्किपुराणरे की संक्षिप्त रामकथा (अंश ३, ३, २६-५८) की विशेषता है कि 
इसमें राम-सीता के पूर्वानुराग की झलक मिलती है (दे० आगे अनु० ४०३) | एक अन्य 
स्थल पर इसका उल्लेख है कि सीता ने अशोकभवन में रुक्मिणीव्रत किया था, जिसके 
फलस्वरूप वह राम से पुन: मिल सकीं (दे० ३, १७, ४०) | 


ग--साम्प्रदायिक रामायण 
योगवासिष्छ 


१७४. योगवासिष्ठ रामायण वास्तव में साम्प्रदायिक रामायण नहीं है, लेकिन इसका 
उल्लेख यहाँ अन्य साम्प्रदायिक रामायणों के साथ अधिक सुविधाजनक है। एम० 
विंटरनित्स तथा एस० एन० दासगुप्त योगवासिष्ठ को आठवीं शताब्दी ई० का मानते हैं* 
लेकिन डॉ० वी० राघवन्‌ के अनुसार उसकी रचना १९०० ई० और १२५० ई० के बीच 
में हुई थी५। इस ग्रन्थ का मुख्य विषय वसिछ-रामचन्द्र-संवाद है, जिसमें वसिष्ठ राम को 
मोक्ष-प्राप्ति पर एक विस्तृत उपदेश देते हैं। वाल्मीकि ने अरिषिनेमि को यह संवाद सुनाया 
१. स्टडीस इन दि उपणुशणूस, भाग २, पृ० १९४| 

बम्बई से सं० १९८६ में प्रकाशित। रचना-काल १३वीं तथा १६वीं शताब्दी के बीच | दे० हाजरा, 

स्टडीस इन दि उपपुराणूस, पृ० २८८। 
रे. जीवानन्द विद्यासागर, कलकत्ता, १८९० | डॉ० हाजरा (वही, पृ० ३०८) के अनुसार इसकी रचना 

१७०० ई० के पूर्व हुई थी। 
४... दे० क्रमश: हि इं० लि० भाग ३, पु० ४४३ और हि० इं० फिलॉसफी, भाग २, पृ० २३०। 
५. दे० जर्नल आऑव ओरियेण्टल रिसर्च, भाग १३, पृ० १००-१२८। शिवप्रसाद भट्टाचार्य इसे 

अभिनन्द (१०वीं श० ई०) की रचना मानते हैं। दे० इं० हि० क्‍्वा० , भाग २४, पृ० २०१-१२। 





अर्वाचीन रामकथा- साहित्य का सिंहावलोकन 
१२३२ 
तथा पोगवाधिठ में अगस्त्य सुतीक्षण की शिक्षा के लिए वाल्मीकि-अरिषघ्टनेमि-संवाद 
थात 


दुहराते हैं। कक 
इसके प्रारम्भ में रामावताः के चार कारण बताए जाते हैं--सनत्कुमार, भृगु, वृन्दा 

देवशर्मा ब्राह्मण के शाप (5० वैराग्य प्रकरण, सर्ग १, ६०) | तब राम के जीवनन्‍्मुक्त 
ते विद्याभ्यास करने तथा उनकी तीर्थ-यात्रा का वर्णन है (सर्ग ३)। अनन्तर राम के 
सोलह वर्ष की अवस्था में विरक्त हो जाने की कथा दी गई है (सर्ग ५)। विश्वामित्र के 


कहने पर वसिष्ठ ने एक विस्तृत उपदेश दिया, जिसके फलस्वरूप राम निर्लिप्त होकर 
अपने कर्तव्य के पालन के लिए तत्पर हुए | 
अन्तिम प्रकरण में काकभुशुण्डी के जन्म तथा उसके सुमेरु पर निवास की कथा दी 
गई है। इस कथा में राम तथा भुशुण्डी का कोई विशेष सम्बन्ध नहीं सूचित किया गया है 
० निर्वाण प्रकरण, पूर्वार्ध, सर्ग १४-२४) । आगे कर चलकर समस्त रामकथा का 
सिंहावलोकन भी किया गया है (दे० निर्वाण प्रकरण, पूर्वार्ध, सर्ग १२८, ६८-७३) | 


अध्यात्म रामायण 

१७५. साम्प्रदायिक रामायणों में अध्यात्म रामायण निर्विवाद रूप से सबसे 
महत्त्वपूर्ण है। इसके रचना-काल तथा रचयिता के विषय में खोज की अपेक्षा है। इस ग्रन्थ 
की रामानन्द सम्प्रदाय में बहुत प्रतिछा है और इसका प्रभाव आनन्द रामायण, 
रामचरितमानस तथा एकनाथ के मराठी रामायण आदि पर प्रत्यक्ष है। एकनाथ ने (१६वीं 
श॒० ई०) आध्यात्म समायण की एक आधुनिक रचना कहा है। अत: इसकी प्राचीनता में 
बहुत सन्देह है।' सबसे अधिक संभव यह है कि इसकी रचना १४वीं अथवा १५वीं 
शताब्दी में हुई थी। रामानन्द को भी इसके रचयिता सिद्ध करने का प्रयत्न किया गया 
है।र अध्यात्म रामायण में रामानुन्र द्वारा प्रतिपादित समुच्चयवाद का स्पष्ट शब्दों में 
विरोध किया गया है और विशिष्टाद्रैत का कहीं भी समर्थन नहीं हुआ। अत: ऐसा प्रतीत 
होता है कि इसकी रचना श्री सम्प्रदाय तथा रामावत सम्प्रदाय से अलग रहते हुए किसी 
स्वतंत्र दार्शनिक कवि द्वारा हुई थी। 

राम-भक्ति के विकास में इस ग्रन्थ का अधिक महत्त्व है; रामकथा के विकास में 
इसका स्थान अपेक्षाकृत गौण है। इसका मुख्य उद्देश्य है वेदान्त दर्शन के आधार पर राम- 
भक्ति का प्रतिपादन। प्रस्तुत निबन्ध के दृष्टिकोण से इसकी निम्नलिखित विशेषताएँ 
उल्लेखनीय हैं-- 

_ समस्त रचना पार्वती-शंकर-संवाद के रूप में दी गई है। नारद ने ब्रह्मा से इस 

संवाद को सुना था। 


--अवतारवाद की व्यापकता : राम, सीता तथा लक्ष्मण के परब्रह्म, मूल-प्रकृति 
(योगमाया) तथा शेष के अवतार होने का निरन्तर उल्लेख किया गया है। 


३०5४० वसिष्ठ, जनक, कौशल्या, कुम्भकर्ण, रावण आदि रामावतार के रहस्य से 
परिचित हैं। ५ 


१. दे० कलकत्ता संस्कृत सीरीज, भाग ११, भूमिका | 
२. दे० दि आथरशिप आँव दि अध्यात्म रामायण, जर्नल गंगानाथ झा रिसर्च इंस्टीट्यूट, भाग १, पृ० 
२१५-३९ | 

--बालकांड में भागवत का अनुकरण (दे० राम का कौशल्या को अपना विष्णुरूप 
दिखलाना तथा राम की वाल-लीला, सर्ग ३)। 

--अहल्योद्धार के अनन्तर केवट का वृत्तान्त, जिसे तुलसीदास ने अयोध्याकाण्ड में 
रखा है (दे० १, ६) | 

--युवराज-अभिषेक के पूर्व राम-नारद-संवाद (दे० २, १) तथा मंथरा में सरस्वती 
का प्रवेश (दे० २, २) | 

--राम-नाम-माहात्म्य दिखलाने के लिए वाल्मीकि का अपनी आत्म-कथा सुनाना 
(दे० २, ६) | ह 

--मायामयी सीता के हरण का तृत्तान्त (दे० ३, ७) | 

--लक्ष्मण का १२ वर्ष तक उपवास करना [दे० ३, ४ तथा ६, ८)। 

--राम द्वारा सेतु-बंध के पूर्व शिवलिंग की स्थापना (६, ४) | 

--कालनेमि का तृत्तान्त (६, ६) | 

--रावण का शुक्र के परामर्श के अनुसार यज्ञ करना तथा अंगद द्वारा उसका भंग 
किया जाना (६, १०) ! 

--रावण के नाभिदेश में स्थित अमृत का उल्लेख (६, ११, ५३) | 

--वैकुण्ठ जाने के उद्देश्य से रावण के सीताहरण करने का उल्लेख (७, ४, ९) | 


अद्भुत रामायण 


१७६. ऐसा प्रतीत होता है कि अद्भुत रामायण अथवा अदुभुतोत्तरकाण्ड की रचना 
अध्यात्म रामायण के कुछ काल बाद हुई |! भुमिका में समस्त वृत्तान्त वाल्मीकि-भारद्वाज- 
संवाद के रूप में प्रस्तुत किया गया है (दे० सर्ग १)। इसकी कथावस्तु तीन भागों में 
विभाजित की जा सकती है। 


(अ) अवतार के कारण (सर्ग २-८) 
नारद तथा पर्वत द्वारा विष्णु को दिया हुआ शाप रामावतार का कारण बताया गया 
है। इल के. के अमुसार अंवरीष की पुत्री श्रीमती को भी शाप दिया जाता है। वह 
जानकी बनकर राक्षस द्वारा चुरायी जायेगी [सर्ग २-४)। 
अनन्तर सीता के अवतार के कारण के विषय में एक नई कथा दी गई है। इसके 
अनुसार नारद ने वर्ग में अपमानित किए जाने के कारण लक्ष्मी को शाप दिया था, 
जिसके फलस्वरूप वह मंदोदरी की पुत्री बन गई (दे० सर्ग ५-८ तथा आगे अनु० 
२७३) | 
१. दे० वी० राघवन : म्युसिक इन दि अद्भुत रामायण, जर्नल म्युसिक एकेडमी, भाग १६, पृ० ६६। 
जी० ग्रियर्सन : आन दि अद्भुत रामायण, बुलेटिन स्कूल ओरियन्टल स्टडीस, भाग ४, पृ० ११। 
प्रस्तुत परिचय वेंकटेश्वर प्रेस संस्करण पर निर्भर है। 

(आ) वाल्मीकीय राम-चरित (सर्ग ९-१६) ः 
इसमें परशुराम के तेजोभंग से लेकर रावण-वध के बाद अयोध्या में प्रत्यागमन तक 
समस्त रामकथा का संक्षिप्त वर्णन किया गया है। इस रामकथा के अनुसार राम ने 
परशुराम को तथा सीता-हरण . के बाद हनुमान्‌ को अपना विष्णुरूप दिखलाया था। इसके 
अधिकांश सर्गों (११-१५) में राम तथा हनुमान्‌ का भक्ति के विषय में एक विस्तृत संवाद 
है। सेतुबंध के प्रसंग में कहा है कि लक्ष्मण ने समुद्र सुखाया तथा राम ने उसे अपने 
आँसुओं से फिर भर दिया था (दे० आगे अनु० ५७३) | 


(इ) सहस्रमुखरावण-वध (सर्ग १७-२७) 
इस अन्तिम भाग में देवी-माहात्म्य का प्रत्यक्ष अनुकरण किया गया है। देवी का रूप 
धारण कर सीता द्वारा पुष्कर-निवासी सहम्नस्कंथध रावण का वध इसका वर्ण्य विषय है । 
(दे० आगे अनु० ६३९) | 
आनन्द रामायण 
१७७, आनन्द रामायण! की रचना अध्यात्म रामायण के बाद तथा एकनाथ 
(१६वीं श० ई०) के पूर्व हुई थी। अत: बहुत सम्भव है कि यह १५वीं शताब्दी में लिखा 
गया हो। इसमें अनेक स्थलों पर अध्यात्म रफ्म्छण के उद्धरणर मिलते हैं तथा बहुत सी 
विचित्र रूथएअओें को भी स्थान दिया गया है। १२२५२ श्लोकों के इस विस्तृत ग्रन्थ की 
* कथावस्तु , का यहाँ अत्यन्त संक्षिप्त निरूपण किया जाता है। इसमें शिव-पार्वती-संवाद का 
वर्णन है, जिसके अन्तर्गत द्वितीय काण्ड के तृतीय सर्ग से रामदास-विष्णुदास का उपसंवाद 
मिलता है। 
(१) सुएरकाण्ड (१३ सर्ग) 
दशरथ-कौशल्या-विवाह का वृत्तान्त, जिसके अन्तर्गत रावण द्वारा कौशल्या-हरण की 
कथा मिलती है। देव-दानव युद्ध में कैकेयी की वर-प्राप्ति | श्रवण-वध | दशरथ-यज्ञ तथा 
कैकेयी के पायस का एक काक द्वारा चुराया जाना तथा अंजनी-पर्वत पर फेंका जाना (सर्ग 
१) | 
इसके बाद के सर्गों में राम-जन्म से लेकर उत्तरकाण्ड के प्रथम ४० सर्गों तक की 
समस्त वाल्मीकीय रामकथा का वर्णन। निम्नलिखित वृत्तान्त उल्लेखनीय है: 
बाललीला-वर्णन (सर्ग २) तथा अहल्योद्धार के अनन्तर नाविक का वृच्तान्त (सर्ग ३, 
२४-२८) । दोनों वृत्तान्त अध्यात्म रामायण से लिये गए हैं। 
सीता-स्वयंवर में रावण की उपस्थिति (सर्ग ३) । 
अग्निजा सीता की जन्म-कथा (सर्ग ३, १८८ आदि) | 
वृन्दा-शाप तथा कलहा-धर्मदत्त का कैकेयी-दशरथ के रूप में अवतार (सर्ग ४) | 
है आओ के बाद सीता का रूप धारण कर उमा का राम की परीक्षा करना (सर्ग 
७) | 


१.  दे० गोपाल नारायण (बम्बई) का संस्करण। 
२.  दे० महाराष्ट्रीय : श्री रामायण समालोचना, भाग २, पृ० ४२५.| 

रावण का शिव से आत्मलिंग तथा पार्वती को प्राप्त करने तथा दोनों को खो बैठने 
की कथा (सर्ग ९)। 

ऐरावण तथा मैरावण का राम-लक्ष्मण को पाताल ले जाना तथा हनुमान्‌ द्वारा. उनकी 
मुक्ति (सर्ग ११) 

सुलोचना की कथा (सर्ग १९, २०५ आदि)। 

मुक्ति प्राप्त करने के उद्देश्य से रावण के सीता-हरण करने का उल्लेख (सर्ग १३, 
११९ आदि) | 


(२) यात्राकांड (९ सर्ग) 

वाल्मीकि रामायण की उत्पत्ति (दे० १, २-१२ आदि) तथा वाल्मीकि द्वारा 
शतकोटिश्लोक रामायण की रचना का उल्लेख (सर्ग १-२) | 

इसके बाद आनन्द रामायण की अधिकांश सामग्री नवीन है। इस कांड के अन्तर्गत 
चारों दिशाओं में राम की तीर्थ-यात्रा का वर्णन मिलता है। 


(३) यागकांड (९ सर्ग) । 
राम के एक अश्वमेध का वर्णन। 


(४) विलासकांड (९ सर्ग)। क्‍ 
शंकरकृत रघुवीर-स्तव (सर्ग १); सीता का नख-शिख वर्णन, सीतालंकार, जल-क्रीड़ा, 
सीता-राम-दिनचर्या (सर्ग २-६) 
एकपत्नीत्रत रखने के पुरस्कारस्वरूप अगले अवतार में बहुत-सी पत्नियों को प्राप्त 
करने का राम को आश्वासन (सर्ग ७, १-२८) 


राम का कामपीड़िता देवपत्नियों को कृष्णावतार के समय गोपिकाएँ बनने का 
आश्वासन देना (सर्ग ७, २९ आदि) 


कृष्णावतार के समय सत्यभामा तथा कुब्जा बन जाने का गुणवती तथा पिंगला को 
राम द्वारा आश्वासन (सर्ग ८) 


सीता सहित राम की कुरुक्षेत्र-यात्रा (सर्ग ९)। 
(५) जन्मकांड (९ सर्ग)। 

राम द्वारा सीता-त्याग की कथा (सर्ग १-३, दे० आगे अनु० ७३३) | 

कुश-जन्म तथा वाल्मीकि द्वारा लव की सृष्टि (सर्ग ४) 

कुश-लव का राम-सेना से युद्ध करना; सीता की शपथ से प्रथ्वी देवी का प्रकट होना 
तथा राम से भयभीत होकर पृथ्वी का सीता को लौटा देना, उर्मिला, मांडवी तथा 
श्रुतकीर्ति के दो-दो पुत्र उत्पन्न होना (सर्ग ६-९) 
(६) विवाहकांड (९ सर्ग)। 

राम-लक्ष्मण आदि के आठ पुत्रों के भिन्न-भिन्न विवाहों का वर्णन | 

(७) राज्यकाण्ड (२४ सर्ग) 

राम के राज्यशासन के इस विस्तृत वृत्तान्त में कई विजय-यात्राओं का तथा राजनीति 
का वर्णन किया गया है। इसकी मुख्य विशेषता यह है कि इस पर कृष्ण-लीला का गहरा 
प्रभाव पड़ा है| राम को देखकर स्त्रियाँ प्रायः कामातुर हो जाती हैं और राम उनको 
कृष्णावतार में उनकी लालसा पूरी करने की प्रतिज्ञा करते हैं (दे० शतनारीवर-प्रदान, सर्ग 
४; द्विज-कन्याचतुष्टय-वरदान, सर्ग ११; षोडश सहसल्ल स्त्रियों को वरदान, सर्ग १२; राम- 
दासी को राम का ताम्वूल-रस खाने के पुरस्कारस्वरूप राधा बन जाने का वरदान, (सर्ग 
२१) | इसके अतिरिक्त कई स्थलों पर कृष्ण तथा रामोपासकों का विरोध आभासित है 
(दे० सर्ग ३) तथा रामावतार की श्रेछठता का प्रतिपादन किया गया है (सर्ग २०) | 

शतस्कंध रावण द्वारा राम की पराजय तथा सीता द्वारा उसके वध की कथा में (सर्ग 
४, ८८ आदि) तथा चंडी का रूप धारण कर सीता द्वारा मूलकासुर-वध के तवृत्तान्त में 
शाक्‍त सम्प्रदाय का प्रभाव स्पष्ट छे। सर्ग १४ में वाल्मीकि के पूर्वजन्मों की विस्तृत कथा 
मिलती है। 


(८) मनोहरकांड (१८ सर्ग) 
इस कांड में रामकथा-सम्बन्धी सामग्री नहीं मिलती 
विधि, रामनाममाहात्म्य, चैत्रमहिमा, रामकवच आदि हैं| 


(९) पूर्णकांड (९ सर्ग) 

इस अन्तिम कांड में सोमवंशी राजाओं के आक्रमण 
संधि के वर्णन के अतिरिक्त कुश के अभिषेक तथा रामादि 
गई है। 


तत्त्वसंग्रह रामायण 


१७८. तैत्त्वसंग्रह रामायण की रचना संभवत: १७वीं श० ई० में राम ब्रह्मानन्द 
द्वारा हुई थी। मेरा निवेदन स्वीकार कर डॉ० राघवन ने इस अत्यन्त विस्तृत रामायण की 
हस्तलिपि का निरीक्षण किया तथा इसकी कथावस्तु का निरूपण एनल्स ऑव ओरियन्टल 
रिसर्च (मद्रास ० १९५३) में प्रकाशित किया | रामकथा के अतिरिक्त इस रचना में रामायण 
के प्रमुख पात्रों के विषय में प्रचलित कथाओं का संग्रह हुआ है तथा रामकथा के तत्त्व 
(अर्थात्‌ राम के परमत्रह्मत्व) पर प्रकाश डाला गया है; अत: इसका नाम तक्‍्त्वसंग्रह 
रामायण रखा गया है। राम ब्रह्मानन्द ने एक रामायण तत्त्व दर्पण की भी रचना की है; 
इसका मुख्य उद्देश्य है राम के परत्रह्मतत्त्व का प्रतिपादन | तत्त्वसंग्रह रामायण की भूमिका 
में राम को विष्णु के अतिरिक्त निम्नलिखित देवताओं का अवतार माना गया है: (१) 
शिव; (२) ब्रह्मा; (३) हरि-हर; (४) त्रिमूर्ति; (५) परब्रह्म | बाद में रामायण के गायत्री- 
स्वरूप का भी स्पष्टीकरण हुआ। इसके बाद पार्वती-संवाद के रूप में समस्त रामकथा का 
वर्णन किया गया है। इस रचना की एक विशेषता यह है कि इसमें राम की दास्य भक्ति 
के अतिरिक्त अट्ठेत रामोपासना का भी उल्लेख हुआ है। अद्बैत उपासना (दे० ऊपर अनु० 
१४८) का राममंत्र इस प्रकार है---रामो$5हम्‌ (दे०” बालकाण्ड, अध्याय १९-२२), कई 
तीर्थों का महत्त्व सिद्ध करने के उद्देश्य से उनका सम्बन्ध राम के साथ जोड़ा गया है; 


| इसके वर्ण्य विषय रामोपासना- 


तथा युद्ध और अनन्तर उनसे 
दि के वैकुण्ठारोहण की कथा दी 

अर्थात्‌ वाराणसी (२, २०), गया (२, २१), गोदावरी (३, १७) , धनुष्कोटि (६, २५), 
रंगनाथ (७, १२-१४) | 


इस रचना के निम्नलिखित प्रसंग धर्मखण्ड (दे० आगे १८९) पर आधारित हैं: 
“सीता-स्वयंवर में शिव की उपस्थिति; कैकेयी का पश्चात्ताप; सीता-हरण (हस्तरेखा 
दिखलाने के लिए सीता लक्ष्मण द्वारा खींची हुई रेखा का उल्लंघन कर रावण के पास 
जाती हैं) ; अशोकवन में रावण-सीता-संवाद के समय हनुमान्‌ का प्रकट होना तथा रावण 
पर प्रहार करना; मृत्यु द्वारा मायासीता का रूप धारण करना। 


तत्त्वसंग्रह रामायण के कुछ अन्य प्रसंग उल्लेखनीय हैं! : 
--वाल्मीकि की कथा का एक किंचित्‌ परिवर्तित रूप तथा गंगातट पर उनकी तपस्या 
के फलस्वरूप सीता को अपने आश्रम में शरण देने की वर-प्राप्ति (२, २२-३०; ७, ६) | 


--सुतीक्ष्ण के आश्रम से विदा लेते समय सीता भूमि देवी से रत्नजटित पादुकाओं 
का एक जोड़ा ग्रहण करती हैं; उन्हें पहनकर राम पाद-पीड़ा तथा भूख से मुक्त होंगे (३, 
६) | 


--मायासीता का तवृत्तान्त, जिसके अनुसार वास्तविक सीता राम के वक्षस्थल में छिप 
जाती हैं (३, १३)। 


--रावण तथा जटायु का युद्ध (दे० आगे ४७०) | 
--राम का सुग्रीव को अपना विश्वरूप दिखाना (४, ३)। 


--हनुमान्‌ की जरा +था, जिसके अनुसार पार्वती उनकी माता मानी जाती हैं (४, 
१२) | 


--सीता द्वारा शतानन रावण का वध (७, १-२) | 

--जनक के पूर्वजन्म की कथा (७, ३) | 
कालनिर्णय रामायण 

१७९. रामायणों का एक ऐसा वर्ग मिलता है, जिसकी विशेषता यह है कि इसमें 
रामकथा की प्रधान घटनाओं की तिथियाँ दी गई हैं। 

स्कन्‍्दपुराण (दे० ब्राह्मखण्ड के अन्तर्गत धर्मारण्यखण्ड, तीसवाँ अध्याय) तथा 
पदूमपुराण (दे० पातालखंड, छत्तीसवाँ अध्याय) में सम्भवतः इस प्रकार की सबसे प्राचीन 
रामकथा सुरक्षित है। पद्मपुराण में लोमश ऋषि इस रामचरित के वक्ता माने जाते हैं। 
अग्निवेश के नाम से इस प्रकार का एक अन्य रामायण प्रचलित हैं, जिसके अनेक 
संस्करण मिलते हैं, उदाहरणार्थ : 

अग्निवेश-रामायण ([वेंकटेश्वर प्रेस, विस्तार : १०५ श्लोक) 

समयादर्श-रामायण (लक्ष्मी नारायण प्रेस, विस्तार : १०३ श्लोक) 

समयनिरूपण-रामायण (वेंकटेश्वर प्रेस, विस्तार : ४५ श्लोक) 


१... संभवत: इनमें से अनेक धर्मखण्ड पर आधारित हैं। दुर्भाग्यवश धर्मखण्ड की पूरी प्रतिलिपि मेरे पास 
नहीं है। 


१३८ अर्वाचीन रामकथा-साहित्य का सिंहावलोकन 


राजेन्द्रलाल मित्र के कैटालॉग में अग्निविशकृत रामायणसार (भाग ७, पृ० ५८) 
तथा रामायणरहस्य व रामहदयम्‌ (भाग ८, पृ० १२५) का उल्लेख किया गया है। इस 
रचना का विस्तार २७७ श्लोक बताया गया है। तंजौर कैटालॉग में अग्निवेशकृत ५०० 
एल्लोकों के विस्तार के रामजातकम्‌ का उल्लेख है (दे० नं० ९४८८) अग्निवेश रामायण 
में कथा के दृष्टिकोण से कोई विशेषता नहीं है। घटनाओं की तिथियों के अतिरिक्त राम 
तथा सीता की अवस्था का भी ध्यान रखा गया है। विवाह के समय राम तथा सीता की 
अवस्था क्रमानुसार १५ तथा ६ वर्ष की थी, वनवास के समय २७ और 2१८ वर्ष की, 
राज्याभिषेक के समय ४२ और ३३ वर्ष की | 

लोमश तथा अग्निवेशकृत रचनाओं के अतिरिक्त निम्नलिखित कालनिर्णय रामायणों 
का उल्लेख मिलता है: 

अब्द-रामायण (दे० कल्याण का रामायणांक, प्रृ० ३०४) 

व्यासकृत रामायणतात्पर्यदीपिका (मद्रास कैटालॉग, आर, १५१८) 

रामावतारकालनिर्णायसूलखिका (मद्रास कैटालॉग, डी, १९०९) 

श्रीनिवासराघवकूत रामायणसंग्रह (मद्रास कैटालॉग, आर, २२३४ वी) 


गौण रामायण 

१८०. अर्वाचीन रामकथा-साहित्य में बहुसंख्यक रामायणों के नामों का उल्लेख 
मिलता है--- रामायणादेव नाना संति रामायणानि हि (दे० आनन्द रामायण 
मनोहरकांड, सर्ग ८, ६२) | ये नाम संभवत: अधिकांश कल्पित हैं और यदि उनकी "या 
भी हुई हो तो इसमें बहुत संदेह नहीं है कि ये ग्रंथ अपेक्षाकृत अर्वाचीन ही हैं। 

इनमें से भुशुण्डीरामायण्य का सबसे अधिक उल्लेख किया जाता है| इसके दो अन्य 
नाम भी प्रचलित हैं, मूलरामायण” और आदिरामायण | अयोध्या के श्रावण कंज तथा 
लक्ष्मण किले में और अन्यत्र भी इसकी हस्तलिपि सुरक्षित होने का आश्वासन दिया जाता 
है। इनमें चार खण्ड (पूर्व, दक्षिण, पश्चिम तथा उत्तर) बताए जाते हैं, जिसके प्रथम 
खण्ड में अवतार, वाल-चरित, रास-क्रीड़ा, सीता-स्वयंवर का वर्णन किया गया है | प्रस्तुत 
लेखक इस रचना का अब तक निरीक्षण न कर सका | डॉ० भगवतीप्रसाद सिंह को इसकी 
पूरी प्रति मिल गई है। बड़ौदा के ओरियेंटल इंस्टिट्यूट में इसके तीन खण्डों (दक्षिण, 
पश्चिम, उत्तर) की अर्वाचीन हस्तलिपियाँ विद्यमान हैं। जयपुर में दो रामायण हैं, जिनके 
वक्ता भुशुण्डी ही हैं; एक आदिरामायण (त्रह्मा-भुशुण्डी-संवाद), जो बड़ौदा के आदि 
रामायण तथा डॉ० भगवतीप्रसाद सिंह के भुशुण्डी रामायण से अभिन्न प्रतीत होता है और 
दूसरा ब्रह्मरामायण (भुशुण्डी-गरुड़-संवाद), जिसमें भी राम-रासलीला का वर्णन है। 
इण्डिया ऑफिस से जो चित्रकूट-माहात्म्य मुझे मिला है, इसमें इसके आदिरामायण का 
एक अंश होने का उल्लेख किया गया है (दे० इण्डिया ऑफिस कैटालॉट नं० ३७०४) | 
चित्रकूट-माहात्म्य की हस्तलिपि में रचना अथवा लिपि काल का उल्लेख नहीं है , लेकिन 
यह मैकेंजी महोदय के संग्रह की है, अत: कम से कम डेढ़ सौ साल पुरानी है। इसमें 
भरत-अत्रि-संवाद भुशुण्डी द्वारा शांडिल्य को सुनाया जाता है। चित्रकूट तथा उसके आस- 
पास के तीर्थों के वर्णन के अतिरिक्त इसके माहात्म्य का रहस्योद्घाटन भी किया गया है। 


१. प्रकाशित मूलरामायण वाल्मीकिकृत रामायण का प्रथम सर्ग मात्र है। 

चित्रकूट के साँतानक वन में एक सरोवर है, जिसके मध्य में एक रम्य मण्डप बना हुआ 
है, जहाँ एक वेदिका पर सीता और उनकी सखियों के साथ राम नित्य रास-क्रीड़ा करते हैं 
(दे० अध्याय ४ और ५) | डॉ० भगवतीप्रसाद अपने “रामभक्ति में रसिक सम्प्रदाय” में 
भुशुण्डी रामायण के कथानक के विषय में लिखते हैं--“रावण द्वारा भेजे गए राक्षस, 
वाल्यावस्था में ही राम को समाप्त करने का प्रयत्न करते हैं, किन्तु वे स्वयं मारे जाते हैं। 
उनके डर से दशरथ राम को गुप्त स्थान पर भेज देते हैं। सरयूपार गोपप्रदेश में गोपेन्द्र 
सुखित और उनकी स्त्री मांगल्या राम का पालन-पोषण करते हैं। विवाह के पूर्व अयोध्या 
में प्रमोदवन में देवावतार गोपियों और अपनी पराशक्ति सीता के साथ राम रासलीला 
करते हैं। मिथिला पहुँचकर एक पक्षी द्वारा वे सीता के पास अपना चित्र भेजते हैं। चित्र- 
दर्शन से सीता उन्हें प्राप्त करने के लिए उत्कंठित होती हैं। दशरथ के अश्वमेध यज्ञ में 
विजित राजाओं की सहस्लनों कन्‍्याओं को वे स्वीकार करते हैं। चित्रकूट में गोप-गोपिकाओं 
के साथ रास-क्रीडा का आयोजन होता है। इसी प्रकार की अनेक श्रृंगारी लीलाओं के 
वर्णन इसमें आए है। सीता के अतिरिक्त 'सहजा' सखी का राम की पत्नी के रूप में 
उल्लेख | सहजा जनकवंशी कन्या कही गई है। ४४ सीता, ज्ञानपरक भक्ति और सहजा, 
प्रेमाभक्ति की प्रतीक मानी गई है।'” (दे० पृ० ९७)। 


१८१. महारामायण का उल्लेख श्री रामदास गौड़ कृत 'हिन्दुत्व” में किया गया है 
(दे० आगे अनु० १९२) | इसके पाँच अध्याय (४८-४२) अयोध्ण में संवत्‌ १९८५ में 
छपे हैं। इनका वर्ण्य-विषय इस प्रकार है---रामचरणों की ४८ रेखाओं का वर्णन और 
उनके समस्त सृष्टि के उत्पत्ति-स्थान होने का उल्लेख (अध्याय ४८); रामोपासकों के 
संस्कारों का वर्णन, जिनमें से एक धनुर्बाण संस्कार माना गया है (अध्याय ४९); राम के 
निरक्षरातीत ब्रह्म होने का तथा उनकी सखीभाव से उपासना की जाने का उल्लेख 
(अध्याय ५०); सीता की तैंतीस शक्तियों की नामावली तथा उनके कार्य-टर्णन (अध्याय 
५१); रामनाम के महत्त्व वर्णन के प्रसंग में रम्‌ धातु से राम नाम की य्ुत्पत्ति का 
प्रतिपादन तथा राम की रास-क्रीड़ा का उल्लेख (अध्याय ५२) | संभव है यह महारामायण 
भुशुण्डी रामायण से अभिन्न हो | 


१८२. मंत्ररामायण (वेंकटेश्वर प्रेस) के प्रारम्भ में रामरक्षास्तोत्र उद्धृत किया गया 
है किन्तु इसका मुख्य उद्देश्य है रामायण के बेदमूलत्व का प्रतिपादन | वेदों में ही रामकथा 
निहित है, यह विश्वास एक प्रसिद्ध श्लोक द्वारा व्यक्त किया जाता है, जिसे रामायण का 
पाठ करने के पूर्व भक्तगण उच्चरित करते हैं; इसका आशय यह है कि राम के प्रकट होने 
के साथ-साथ वेद भी रामायण के रूप में प्रकट हुए : 


वेदवेद्ये परे पुंसि जाते दशरथात्मजे। 
वेद: प्राचेतसादासीत्‌ साक्षाव्रामायणात्मना॥ . 
मंत्ररामायण में नीलकण्ठ ने वैदिक मंत्रों का एक संग्रह प्रस्तुत किया है जिनका परोक्ष 
अर्थ रामकथा से सम्बन्ध रखता है। इस प्रकार उन्होंने बालकाण्ड से लेकर, उत्तरकाण्ड 
तक की समस्त कथा वैदिक मंत्रों में देखने का प्रयास किया है| उदाहरणार्थ वह ऋग्वेद के 


दसवें मण्डल का ९०वें सूक्त, जिसमें इन्द्र की स्तुति की गई है, रामकथा का सारांश 
समझते हैं। इस सूक्त के ऋषि वम्र वाल्मीकि का बोध कराते हैं; इन्द्र राम का; रुद्रगण 


१४० अर्वाचीन रामकथा-साहित्य का सिंहावलोकन 


हनुमान्‌ जया उनके साथियों का, आदि | मंत्र रामायण का रचयिता अपने समालोचकों को 
लक्ष्य करते हुए लिखता है---“नैष स्थाणोरपराधो तदेनमन्धो न पश्यति”” (पृ० २६) | 


मंत्ररामायण के प्रथम एंलोक में रामायण के गायत्री-स्वरूप का उल्लेख किया गया है। 
गायत्रीरामायण!' , विद्यारण्यकृत रामायणरहस्य (श्री शंकर गुरुकुल पत्रिका, भाग २), 
तत्त्वसंग्रहरामायण (बालकांड, सर्ग ५), गोविन्दराज की भूषण नामक टीका* आदि में 
रामायण के गायत्री-स्वरूप का प्रतिपादन किया गया है। तर्क यह है कि रामायण के 
२४००० एलोकों में से प्रत्येक सहम्न के प्रथण श्लोक का पहला अक्षर उद्धृत करने से 
गायत्री मंत्र बन जाता है--प्रतिश्लोकसहस्रादी मंत्रवर्णा: समुद्धृता: (दे० रामायणरहस्य, 
६३) | वास्तव में कोई भी गायत्री रामायण प्रत्येक सहम्न समूह का प्रथम एलोक उद्धृत 
नहीं करता। विद्यारण्य ने वाल्मीकि रामायण के प्रथम सर्ग को भी गायत्री-स्वरूप 
प्रतिपादित किया है (दे० रामायणरहस्य, ४७-५९) | 

१८३. वेदान्त रामायण (लहरी प्रेस, बनारस सं० १९६४) में परशुराम के जन्म 
तथा चरित्र का वर्णन #िब्यय कक है। वाल्मीकि ने राम के संदेह का निवारण करने के लिए 
जइंत्त कया को सुनाथा था। राम ने पूछा था कि परशुराम ने क्‍यों क्षत्रियों का नाश किया था 
और क्षत्रियवंश का लोप क्यों नहीं हुआ। 

१८४. उपर्युक्त प्राप्प रचनाओं के अतिरिक्त संस्कृत हस्तलिपि-सूचीपत्नों में और बहुत 
से ग्रन्यों का उल्लेख किया गया है| ये अधिकांश १७वीं शताब्दी अथवा इसके बाद की 
रचनाएँ प्रतीत होती हैं। श्री रामदास गौड़ ने अपने हिन्दुत्व नामक ग्रन्थ में बस्ती-निवासी 
पं० धनराज शास्त्री की दी हुई टिप्पणियों के आधार पर उन्नीस रामायणों की कथावस्तु 
का संक्षिप्त परिचय दिया है (दे० प्र० १३७ आदि) | उस्तुत अध्याय के परिशिष्ट में उन 
रामायणों के नाम उद्धृत किए जाएँगे । 


घ-अन्य धार्मिक साहित्य 
जैमिनि-भारत 
(अ) जैमिनीय अश्वमेध 


१८५. ऐसी अनेक रचनाएँ मिलती हैं, जो जैमिनि-भारत का आंश मानी जाती हैं | 
इस ग्रंथ की रचना भागवतपुराण के बाद तथा १३वीं श० ई० के पूर्व हुई थी, उयोकि 
जैमिनीय अश्वमेध' में भागवतपुराण का उल्लेख किया गया है तथा इसका *३वीं 
शताब्दी में कन्नड़ भाषा में अनुवाद हुआ था| इसका मुख्य विषय युधिछ्िर के अश्बनेच 
का वर्णन है। इसमें कुशलवोपाख्यान (अध्याय २५-३६) भी दिया गया है, जिसकी 
कथावस्तु इस प्रकार है--धोवी के कथन के फलस्वरूप सीता-त्याग, कुश-लव का जन्म 
तथा यज्ञाशछव के कारण राम-सेना से युद्ध, अनन्तर राम और सीता का सम्मिलन| यह 
सुखान्त रामकथा पद्मपुराण के पातालखंड के वृत्तान्त से बहुत कुछ मिलती-जुलती है 
(दे० अध्याय ५५-६८) | रा 

१. के० एस० रामस्वामी शास्त्री अपने “स्टडिस इन दि रामायण” नामक ग्रंथ में इस गायत्री रामायण के 
दो रूप उद्धृत करते हैं (दे० परिशिष्ट ४) | 
..दे० गायत्र्याश्च स्वरूप तद्रामायणमनुत्तमम्‌ (७, १११ / हर्ट) | 
३. दे वेंकटेश्वर प्रेस का संस्करण | 
दे० एम० विंटरनित्स : वही, पृ० ५८४। 


संस्कृत धार्मिक साहित्य मे रामकथा १४९१ 


(आ) मैरावणचरित (मद्रास मैनुस्क्रिप्ट, कैटालॉग, डी २०८२) अथवा हनुमद्विजय 
(वही, डी १२२१०) । 

१८६. यह एक स्वतन्त्र रचना प्रतीत होती है, फिर भी अध्यायों की पुष्पिका में इसे 
जैमिनि-भारत का एक अश माना गया है। इसमें मैरावण पर रुद्रांश हनुमान्‌ की विजय 
का वर्णन अगस्त्य द्वारा राम को सुनाया जाता है। मेघनाद-वध के बाद मैरावण राम तथा 
लक्ष्मण को पाताल ले जाता है और हुनमान्‌ अपने पुत्र मत्स्ययाज की सहायता से मैरावण 
का वध करके दोनों को छूड़ाते हैं। 

(इ) सहस्रमुखरावणचरित्रम्‌ (मद्रास कैटालॉग, डी० २०९८) 

१८७. यह रचना जैमिनि भारत के आश्रमवासपर्व का एक अंश मानी जाती है। 
इसकी कथावस्तु उपर्युक्त अद्भुत रामायण के वृत्तान्त से मिलती-जुलती प्रतीत होती है। 
रावण पर सीता की विजय के विषय में एकाध और हस्तलिपियों का पता मिला है-- 
सीताविजय (वही, आर ९९४ और आर, १४८) जो बासिष्छोत्तर रामायण का एक 
भाग माना जाता है और जिसमें सीता का शतस्कंध रावण पर विजय का वर्णन किया 
गया है। इस प्रकार की एक और हस्तलिपि का उल्लेख है, जिसका शीर्षक है 
शतमुखराबवणचरित्र्म्‌ (वही, आर ६४७ वी) | 
सत्योपाख्यान 

१८८. सत्योपाख्यान (वेंकटेश्वर प्रेस) में वाल्मीकि-मार्कण्डेय-संवाद वर्णित है। इसकी 
कथावस्तु से पता चलता है कि इसकी रचना अध्यात्म रामायण के बहुत बाद हुई थी, 
जब रामकथा तथा राम-भक्ति पर कृष्ण-लीला का गहरा प्रभाव पड़ने लगा था। संक्षेप में 
इसका वर्ण्य विषय इस प्रकार है: राम-लक्ष्मण आदि के विष्णु-शेष-सुदर्शन और शंख के 
अवतार होने के उल्लेख के वाद (अध्याय १-२) मंथरा-कैकेयी-संवाद दिया गया है, 
जिसमें दशरथ-कैकेयी के विवाह की कथा मिलती है (अध्याय ३-९); अनन्तर मंथरा के 
पूर्वजन्म की कथा का वर्णन किया गया है, जिसके अनुसार वह दैत्य विरोचन की पुत्री थी 
और विष्णु की आज्ञा से इन्द्र द्वारा वज्र से मारी गई थी (अध्याय १०-१५) | पूर्वार्द्ध के 
शेष अध्यायों (१६-४९) में राम की वाल-लीला का विस्तार से वर्णन किया गया है। 
इसके निम्नलिखित वृत्तान्त उल्लेखनीय हैं: 

देवताओं का अयोध्या में आगमन तथा दशरथ द्वारा उनका स्वागत (अध्याय 

१७-२२) | 

--काकभुशुण्डी का राम की रोटी (शुष्कलि) चुराना, बाद में उनका राम से क्षमा 

माँगना, राम में निश्चल भक्ति की प्रार्थना करना तथा उनके द्वारा गरुड़ को रामतत्त्व 

सिखलाने का उल्लेख (अध्याय २६) । 

_-रत्नालका और उसके पति का वृत्तान्त, अगले जन्म में उनको नन्‍्द और यशोदा 

बनने का आश्वासन (अध्याय २९-३०) | 

--नवमीमाहात्म्य (अध्याय ३१-३५) | 

--राम का गुह से मृगया की शिक्षा पाना (अध्याय ४३) | 

उत्तरार्द्ध में सीता स्वयंवर का वर्णन किया गया है, जिसमें प्रहस्त की उपस्थिति का 
उल्लेख भी है। राम-सीता-विवाह के बाद उनकी तीर्थयात्रा का उल्लेख हुआ है तथा 


जलविहार, वनविहार, सीता की मानलीला, होलिकोत्सव आदि का श्रृंगारात्मक वर्णन 
किया गया है। 


१४२ अर्वाचीन रामकथा साटित्य का सिंहावलोकन 


धर्मखण्ड के 
१८९, धर्मखण्ड की कई हस्तलिपियाँ मद्रास के राजकीय ओरियेंटल पुस्तकालय में 
सुरक्षित हैं| यह रचना स्कन्दपुराण का एक अंश मानी जाती है तथा तत्त्व सग्रह रामायण 
(दे० ऊपर अनु० १७८) के मुख्य आधार ग्रन्थों में से एक है। इसका रच- काल १५- 
१६वीं शताब्दी प्रतीत होता है। यह एक शैव ग्रन्थ है; अत: इसकी रामकथा में शिव को 
विशेष रूप से महत्त्व दिया गया है। वह पार्वती के साथ सीता ्वयंवर में उपस्थित होकर 
राम को धनुष तोड़ने का आदेश देते हैं। इस रचना के कई स्थलों पर शिव और राम की 
अभिन्नता का भी प्रतिपादन किया गया है। राम के वनवास के लिए प्रस्थान हा के 
पश्चात्‌ शिव ब्राह्मण का रूप धारण कर उनसे मिलते हैं; संवाद में राम सुस्पष्ट शब्द में 
अपने तथा शिव में अभेद व्यक्त करते हैं--“शिवं मां प्रतिजानीहि नावयर रन्तरं द्विज” 
(अध्याय ३८) | अन्यत्र कहा गया है कि राम ने हनुमान्‌ को भेजते समय उनसे कहा--- 
'तुम शिव के अवतार हो; मैं स्वयं शिव हूँ” (अध्याय ९८) | धर्मखण्ड की रामकथा की 
अन्य निम्नलिखित विशेषताएँ उल्लेखनीय हैं: 
--कैकेयी का पश्चात्ताप (अध्याय ३८) | 
--सीताहरण का वृत्तान्त (अध्याय ८१) | 
--अशोकवन में रावण-सीता-संवाद के समय हनुमान्‌ का प्रकट होना तथा रावण को 
भगा देना (अध्याय १०५) | 
-मैत्यु द्वारा मायामयी सीता का रूप धारण करना (अध्याय १३०) | 
इन प्रसंगों का निरूपण आवश्यकतानुसार प्रबन्ध के चतुर्थ भाग में किया जायेगा | 
हनुमत्संहिता 
१९०. हनुमत्संहिता की संवत्‌ १७१५ की एक हस्तलिपि का उल्लेख राजेन्द्रलाल 
मित्र के कैटालॉग में किया गया है दि०- भाग ७, पृ० २५०) | इस रचना का 
महारासोत्सव के नाम से प्रकाशन भी हुआ है (लखनऊ, सन्‌ १९०४) 
इसमें हनुमान्‌-अगस्त्य-संवाद के रूप में सरयू-तट पर राम की रासलीला तथा 
जलविहार का वर्णन किया गया है। विशेषता यह है कि सीता अपने शरीर से १८१०८ 
नारियों की सृष्टि करती हैं तथा इनके साथ रास करने के लिए राम, कृष्ण की भाँति, इतने 
हो रूप धारण कर लेते हैं| इसका विस्तार ३६० श्लोक का है। 
परमकथा पर कृष्णलीला का यह प्रभाव अपेक्षाकृत अवचिीन है। फिर भी, 
हनुमत्संहिता की सं० १७१५ की इस हस्तलिपि से पता चलता है कि गोस्वामी तुलसीदास 
के जीवन-काल में ही इसका सूत्रषात अवश्य हुआ था। 
बृहत्कोशल खण्ड 
१९१. राजेन्द्रलाल मित्र ने बृहत्कोशल की एक हस्तलिपि (लिपि-काल सं० 
१७१४) ० विवरण दिया है (दे० वही, भाग ७, पृ० ५२), जिसे उन्होंने बेतिया 
(चम्पारण) में देखा है और उसका विस्तार ३०७२ एलोकों का बताया है | सं० २००१ में 
लाहौर के श्री रोशनलाल अग्रवाल ने हिन्दी टीका सहित इसकी १८० प्रतियाँ छपवायीं। 
यह हिन्दी “रसवर्द्धिनी” टीका श्री रामवल्लभाशरण महाराज की लिखी हुई है। 


संस्कृत धार्मिक साहित्य मे रामकथा १४३ 


वेदव्यासकृत वृहत्कोशलखण्ड ब्रह्मररामायण' का अंश माना जाता है और इसके 
पन्द्रह अध्यायों का कथानक तीन भागों में विभक्त किया जा सकता है: 


(१) विवाह के पूर्व राम की लीला (अध्याय १-५) 

प्रारम्भ में यज्ञोपवीत संस्कार तथा विद्याभ्यास के पश्चात्‌ सखारास का वर्णन किया 
गया है। राम के सखा (जिनमें रुद्र भी शामिल हैं) स्‍त्री का रूप धारण कर राम के साथ 
रासलीला का आयोजन करते है (अध्याय १)। अनन्तर गोपिकाओं, देवकन्याओं तथा 
राजकन्याओं के साथ रास का वर्णन किया गया है। किसी अवसर पर राम को देखकर 
गोपियों का मन आकर्षित हुआ और वे उनको पतिस्वरूप प्राप्त करने के उद्देश्य से तप 
तथा पार्वती की पूजा करने लगीं। पिता की आज्ञा लेकर राम शिकार करने के बहाने 
यमुना तट पर पहुँचते हैं। शिव की आज्ञा से निकुंभ आँधी उत्पन्न करता है, जिससे गोधन 
भाग जाता है तथा गोप उसका पीछा करते-करते चले जाते हैं। इतने में राम गोपियों के 
पास पहुँचकर उनके साथ वसनन्‍्तोत्सव मनाते हैं तथा रासलीला भी करते हैं। इसमें लक्ष्मी, 
सरस्वती, उमा आदि मालिन का रूप धारण कर भाग लेती हैं। अन्त में गोपियों को विदा 
कर राम अपने सखाओं को योगनिद्रा से जगाकर अयोध्या लौटते हैं (अध्याय २) | अगले 
अध्याय में दशरथ राम को दही का कर वसूल करने के लिए गोपों के यहाँ भेज देते हैं, 
जो राम को अपनी पुत्रियाँ समर्पित करते हैं। राम सबसे विवाह कर उनको अयोध्या ले 
आते हैं। अनन्तर सान्‍्तानिक वन की लताओं से देबकन्याएँ प्रकट होकर राम के साथ 
विविध विलास करती हैं तथा अन्त में उनकी रासलीला का भी विधान होता है (अध्याय 
: ३)। अब देवता अयोध्या पहुँचकर राम से निवेदन करते हैं कि वह उनकी कन्याओं को 
भी विवाह में ग्रहण करें। इसके बाद दशरथ राम को शम्बरासुर का वध करने के लिए 
भेज देते हैं। राम उसका वैजयन्त नामक पुर घेर कर उसके पुत्र का वध करते हैं तथा 
शम्बरासुर द्वारा हरण की हुई राज, गंधर्व, किन्नर, यक्ष आदि कन्याओं को मुक्त कर सब 
- को अयोध्या ले आते हैं तथा उनके साथ भी रासक्रीड़ा करते हैं (अध्याय ४-५) | 


(२) राम-सीता का विवाह (अध्याय ६-७) 


एक तपस्विनी से राम के कार्यों का वर्णन सुनकर अधष्टवर्षीय सीता विरह से व्याकुल 
होने लगती हैं। महेश्वर जनक को स्वप्न में दिखाई पडते हैं तथा परामर्श देते हैं कि 
स्वयंवर का आयोजन किया जाए---जो उनका धनुष चढ़ाने में समर्थ हो, वही सीता का 
पति बनने योग्य है। बहुत से राजा असफल होकर जनक से युद्ध करते हैं; किन्तु पराजय 
के बाद वे अपनी पुत्रियों को जानकी की सखी बनने के लिए मिथिला में ले आते हैं। 
सीता राम का रूप धारण कर अपनी सखियों के साथ रासलीला करती हैं (अध्याय ६) | 
नारद राम के पास जाकर सीता के वियोग का वर्णन करते हैं तथा उनके स्वयंवर का 
समाचार सुनाकर चले जाते हैं। शिव की प्रेरणा से विश्वामित्र राम तथा लक्ष्मण को 
मिथिला ले जाते हैं। जहाँ राम धनुष तोड़कर सीता तथा कन्या-दान प्राप्त करते हैं (भरत, 
लक्ष्मण तथा शत्रुघ्न का विवाह भी उल्लिखित है) | 


१. जयपुर वाले ब्रह्मरामायण में भुशुण्डी-गरुड़-संवाद है। यहाँ पर केवल सूत-शौनक-संवाद का उल्लेख 
है। 


१४४ अर्वाचीन रामकथा-साहित्य का सिंहावलोकन 


(३) विवाह के पश्चात्‌ राम की लीला (अध्याय ८-१५) 

विवाह के बाद राम सीता तथा असंख्य कन्याओं के साथ विश्वकर्मा निर्मित प्रासाद में 
निवास करते हैं, समय-समय पर विविध उत्सव मनाते हैं और वन में जाकर रासलीला 
करते हैं। इन सब रासलीलाओं का विवरण यहाँ अनावश्यक है; क्रम इस ब्रका- है... 
गोपकन्या, देवकन्या, गंधर्वकन्या, किन्नरसुता, विद्याधरकन्या, सिद्धकुमारी, राजकन्या, 
साध्यसुता, गुह्मयक देवकन्या, यक्षकन्या, नागकन्या-रास | राम-रासलीला के वर्णन में कृष्ण 
की रासलीला का स्पष्ट अनुकरण किया गया है--उदाहरणार्थ, राम का वड्धत से रूप 
धारण करना, अन्तर्धान हो जाना, सीता की मान-लीला आदि | अन्तिम अध्याय में नगर 
की वधुएँ भी आकर राम के होलिकोत्सव में भाग लेती हैं; दशरथ एक दूती द्वारा समझाते 
हैं कि पुरांगगाओं के साथ विहार करना अनुचित है और राम उनको उनके घर भेज देते 
हैं। इस रचना में राम की श्रृंगार-चेष्टाओं का खुला वर्णन किया गया हैं; अत: इस बात 
पर बल दिया जाता है कि सबों को यह रामलीला नहीं सुनानी चाहिए--लीलेयं नहि 
लोकसंग्रहपरा गुप्तेति (अध्याय १५, १८९) | हु 


परिशिष्ट 


“हिन्दुत्व में उल्लिखित रामायण' 


१९२. महारामायण 
शंकर-पार्वती संवाद 
विस्तार-- ३ ५०,००० पएलोक 
विशेषता--कनकभवन विहारी राम की ९९ रासलीलाओं का वर्णन। 


१९३. संवृत रामायण 
नारद-कृत 
विस्तार--२४,० ० ० एलोक 
विशेषता-- स्वायंभुव-शतरूपा की तपस्या तथा दशरथ-कौशल्या के रूप में उनका 
आविभवि । 


१९४, लोमश रामायण 
लोमश ऋषि-कृत * 
विस्तार---३२,० ० ० एलोक 
विशेषता---राजा कुमुद और वीरमती के दशरथ और कौशल्या के रूप में जन्म लेने 
की कथा | जालंधर शाप के फलस्वरूप रामावतार | 


१९५. अगस्त्य रामायण 
अगस्त्य-कृत 
विस्तार--१६,० ० ० एलोक | 
विशेषता-- भानुप्रताप अरिमर्दन की कथा तथा राजा कुन्तल और सिंधुमती के दशरथ 
और कौशल्या के रूप में जन्म लेने का तवृत्तान्त | 


१९६. संजुल रामायण 
सुतीक्षण-कृत 


१. दे० ऊपर, अनु० १८४। 

२. ध्यान देने योग्य है कि लोमश ऋषि का उल्लेख रामकथा के वक्ता के रूप में अन्यत्र भी मिलता है। 
महाभारत में जो प्रक्षिप्त परशुराम-तोजोभंग का वर्णन पाया जाता है (दे० आगे अनु० ३५१), 
उसके वक्ता लोमश ही हैं। पद्मपुराण के पाताल खण्ड में आरण्यक का कहना है कि मैंने लोमश से 
रामकथा सुनी थी (दे० अध्याय ३६) | रामचरितमानस में भी भुशुण्डी कहते हैं कि मुझे यह कथा 
लेमश क्रषि से मिली थी (दे० उत्तरकाण्ड, ११३) | रसिक सम्प्रदाय में एक लोमश संहिता प्रचलित 
है, जिसमें मुनि पिप्पलाद-लोमश का संवाद है (दे० राम-भक्ति साहित्य में मधुर उपासना, पृ० 
१४८) सत्योपाख्यान में लोमश द्वारा अयोध्यावासियों को मंथशा की कथा सुनाने का उल्लेख है 
(दे० भाग १, अध्याय १०)। 


१४६ अर्वाचीन रामकथा- साहित्य का सिंहावलोकन 


विस्तार--१,२०,००० श्लोक 
विशेषता--भानुप्रताप--अरिमर्दन की कथा तथा शवबरी के प्रति राम द्वारा नन्नधा- 
भ्क्ति-विवरण | 


१९७, सौपदाय रामायण 
अत्रि ऋषि-कृत 
विस्तार--६२,००० श्लोक 
विशेषता---वाटिकाप्रसंग | 


१९८, रामायण महामाला 
श्वि-पार्वती-संवाद 
विस्तार--५६,००० एलोक 
विशेषता--भुशुण्डी द्वारा गरुड़-विमोह-निवारण | 


१९९, सौहार्द रामायण 
शरभंग ऋषि-कृत 
विस्तार--४०,० ०० श्लोक 
विशेषता--राम-लक्ष्मण के वानरी भाषा समझने और बोलने का उल्लेख | 


२००. रामायण मणिरत्न 
वसिष्ठ-अरुन्धती-संवाद 
विस्तार--३६,००० श्लोक 
विशेषता-_मिथिला तथा अयोध्या में राम का वसन्तोत्सव आदि मनाना। 


२०१, सीर्य्य-रामायण 
हनुमान्‌-सूर्य-संवाद 
विस्तार--६२,० ०० शएलोक 


विशेषता--शुक-चरित्र तथा शुक का रजक बन जाना और इसके कारण सीता-त्याग 
होना | 


२०२. चान््-रामायण 
हनुमान्‌-चंद्रमा-संवाद 
विस्तार--७५ ,० ० ० श्लोक 
विशेषता--केवट की पूर्व-जन्म-कथा | 


२०३. मैन्द-रामायण 
' मैन्द-कौरव-संवाद 
विस्तार--५२ ,००० एलोक 
विशेषता---वाटिका प्रसंग 


संस्कृत धार्मिक साहित्य मे रामकथा १४७ 


२०४. स्वायंभुव-रामायण 
ब्रह्मा-नारद-संवाद 
विस्तार-- १८ ,० ० ० एइलोक 
विशेषता --मंदोदरी के गर्भ से सीता का जन्म | 
२०५. सुब्रह्म-रामायण 
विस्तार -- ३२,००० एलोक | 
२०६. सुवर्चस रामायण 
सुग्रीव-तारा-संवाद 
विस्तार-- १५ ,० ० ० एलोक 
विशेषता---सुलोचना की कथा। धोवी-धोविन का संवाद तथा रावण के चित्र के 


कारण शान्‍्ता की चुगली। शान्ता के प्रति सीता का शाप तथा उसको 
पक्षी-योनि की प्राप्ति। महारावण-वध। 


२०७. देव-रामायण 
इुन्द्र-जयन्त-संवाद 
विस्तार--१,० ०, ० ० ० एलोक | 


२०८. श्रवण-रामायण 
इन्द्र-जनक-संवाद 
विस्तार-- १ ,२५,० ० ० एलोक 
विशेषता--मंथरा की उत्तपत्ति। चित्रकूट में भरत की यात्रा के समय जनक का 
आगमन | 
२०९, दुरंत रामायण 
वसिष्ठ-जनक-संवाद 
विस्तार---६१ ,० ० ० एलोक 
विशेषता--भरत की महिमा का वर्णन 


२१०. रासमायण-चम्पू 
शिव-नारद-संवाद 
विस्तार--१५,० ०० एलोक 
विशेषता---शीलनिधि राजा के यहाँ स्वयंवर | 


अध्याय ११ 


संस्कृत ललित साहित्य में रामकथा 


२११. प्रचलित वाल्मीकीय रामायण में आदिकाव्य के विषय में कहा गया है कि यह 
कवियों का आधार सिद्ध होगा (परं कवीनामाधारम्‌, दे० बालकाण्ड, सर्ग ४, श्लोक 
२७) । बृहद्धर्मपुराण में भी रामायण समस्त काव्यों, इतिहास, पुराण आदि का मूल श्लोत 
माना गया है: 

रामायणं महाकाब्यमादौ वाल्मीकिना कृतम्‌ | 
तन्मूलं सर्वकावब्यानामितिहासपुराणयों:॥ २८॥ 
संहितानां च सर्वासां मूल रामायणं मतम्‌। 
तदेवादर्शमाराध्य बेदव्यासो हरे कला॥ २९॥ 
चक्रे महाभारताख्यातमितिहासं पुरातनम्‌। 


(पूर्वभाग---अध्याय २५) 
बृहद्धर्मपुराण के इस अध्याय में रामायणोत्पत्ति का भी विस्तृत वर्णन किया गया है। 
विधि ने सरस्वती को कविताशक्ति बनने का वरदान दिया था (भव त्वं कविताशक्ति: 
कवीनां वदनेषु ह; दे” एलोक ४६) | सरस्वती ने क्रौंच के विलाप से शोकाकुल वाल्मीकि 
को देखकर उनके मुख में प्रवेश किया, जिसके फलस्वरूप वाल्मीकि ने एलोक की सृष्टि की 
थी: 
कविताशक्तिरूपा च विद्यारूपा सरस्वती। 
तस्य शोकापनोदाय महर्षेर्मुखमाययो ॥ (वही, श्लोक ६४) 
अनन्तर विधि ने रामायण की रचना करने के लिए वाल्मीकि को प्रोत्साहित करते 
हुए कहा कि अन्य कवि तुम्हारा अनुकरण करेंगे : 
कृते त्वया महाकाव्ये भाव्यर्थ रामचेष्िते। 
लोकेष्वनुचरिष्यन्ति कवयो5न्ये सदुक्तय:॥ (वही, श्लोक ८०) 


बृहद्धर्मपुराण के इस कथन की सार्थकता में किसी सन्देह का अवकाश नहीं है। 
रामायण न केवल संस्कृत साहित्य का प्रथम महाकाव्य है, जिसकी शैली से अन्य कवि 
प्रभावित हुए हैं, वरन्‌ उसकी कथावस्तु भी समस्त साहित्य के भिन्न-भिन्न अंगों में व्यापक 
हो सकी! | कवियों ने स्वयं इस बात का अनुभव किया है। प्रसन्न-राघव की प्रस्तावना में 
नट सूत्रधार से पूछता है--'ये सब कवि क्‍यों रामचन्द्र का पुनःपुन: वर्णन करते हैं।' इस 
पर सूत्रधार कहता है कि यह कवियों का दोष न होकर गुणों का दोष है, जिन्होंने राम ही 


१.  रामक्था-सम्बन्धी काव्यों के रचनाकाल तथा उनकी साहित्यिक समालोचना के लिए दे०: 
एम० विंटरनित्स : हि० इं० लि० , भाग ३। 
एस० के० दे: हिस्टरी ऑव संस्कृत काव्य लिटरेचर | 
ए० वी० कीथ : हि० सं० लि० और संस्कृत ड्रामा | 

में अपने लिए एकमात्र आश्रय बनाया है, जिसके फलस्वरूप कवित्वरूपी वृक्ष रामप्रशंसा- 
रूपी फल के बिना किसी महत्त्व का नहीं हो पाता है। 


नट--कथं पुनरमी कवय: सर्वे रामचंद्रमेव वर्णयन्ति। 
सूत्रधार--नायं कवीनां दोष :। यत: 
स्वसूक्तीनां पात्र रघुतिलकमेक कलयतां 
कबीनां को दोष: स तु गुणगणानामबगुण:। 
यदेतैनिश्शेजैरपरगुणलुब्यैरिब जग-- 
त्यसाबेकश्चक्रे सततसुखसंबासबसति:॥ १२॥ 


अपि च। भो: 
बीज यस्य चिरार्जितं सुचरितं प्रज्ञा नवीनो5ड्कुर: 
काण्ड: पंडितसंडलीपरिचय: काब्यं नबः पललब:। 
कीर्ति: पुष्पपरम्परा परिणत: सो5यं कवित्वद्वुम: 
कि वन्ध्य: क्रियते बिना रघुकुलोत्तंसप्रशंशाफलम्‌॥ १३॥ 
क--महाकानज्य 


२१२. रामकथा सम्बन्धी प्राचीन महाकाव्यों में कथानक के दृष्टिकोण से कोई 
महत्त्वपूर्ण परिवर्तन नहीं मिलता। उनकी एक विशेषता यह है कि उनमें वाल्मीकि की 
रचना की अपेक्षा श्रृंगार को अधिक स्थान दिया गया है। पहले यह श्रृंगारिक वर्णन राक्षसों 
के विषय में किया गया है (दे० सेतुबंध, सर्ग १०; भट्टिकाव्य, सर्ग ११)। लेकिन आगे 
चलकर कुमारदास ने कुमारसम्भव के अनुकरण पर राम-सीता के संभोग श्रृंगार का वर्णन 
भी किया है, जो अश्लीलता की सीमा तक पहुँच गया है। अपेक्षाकृत अर्वाचीन राम 
काव्यों में भी श्रृंगारात्मक वर्णनों का अभाव नहीं है। उदाहरणार्थ लक्ष्मणाध्वारि कृत 
रामविहारकाव्यम्‌ (१२ सर्ग, १७वीं शताब्दी) के दसवें सर्ग में सीता तथा राम के उद्यान- 
विहार तथा ग्यारहवें सर्ग में उनकी जलक्रीड़ा तथा मधुपान का वर्णन किया गया है। 
धनंजय-कृत राघवपाण्डवीय के १५वें सर्ग में कपि-सेना के श्रृंगार तथा जलक़ीड़ा का 
चित्रण किया गया है। न्‍ 


कालिदासकृत रघुवंश (४०० ई० के लगभग) 

२१३. रघुवंश के नवें सर्ग में दशरथ के राज्य के वर्णन के अन्तर्गत मुनिपुत्र-वध का 
उल्लेख मिलता है (श्लोक ७३-८२) | अनन्तर समस्त राम-चरित का छ: सर्गो में वर्णन 
किया गया है (दे० सर्ग १०-१५); कथानक वाल्मीकिकृत रामायण पर निर्भर है। 
सीतात्याग, लवणवध, कुश-लव-जन्म, शम्बूक-वध, लक्ष्मण-मरण तथा स्वर्गारोहण के 
उल्लेख से स्पष्ट है कि कालिदास प्रचलित उत्तरकांड की कथावस्तु से परिचित थे ([दे० सर्ग 
९४-१५) | अयोनिजा सीता के अलौकिक जन्म की कथा तो मिलती है लेकिन कहीं भी 
सीता के लक्ष्मी के अवतार होने की ओर निर्देश नहीं किया गया है। काकजयंत- का 
वृत्तान्त भरत के चित्रकूट से चले जाने के बाद दिया गया है। वाल्मीकि रामायण में इसका 
उल्लेख भरत के आने के पहले किया गया है। अहल्या के विषय में कहा गया है कि वह 
वास्तव में शिला बन गई थी। वाल्मीकि के अनुसार रावण ने ब्रह्मा को अपने शीर्षों को 

समर्पित कर दिया था | कालिदास के अनुसार उसने शिव को उन्हें समर्पित किया था। शेष 
. कथा वाल्मीकि से भिन्न नहीं है| 
रावणवह अथवा सेतुबन्ध (५५०-६०० ई०) 

२१४. महाराष्ट्री प्राकृत में लिखित रावणबह! की रचना राजा प्रवरसेन अथवा उनके 
दरबार के किसी कवि द्वारा हुई थी। इसका रचनाकाल प्राय: छठी शताब्दी ई० माना 
जाता है। डॉ० सुशील कुमार दे उस रचना को पाँचवीं शताब्दी की मानते हैं। इसके 
रचयिता के विषय में एक भ्रामक धारणा प्रचलित है कि कालिदास ने उसे लिखा था। 
प्रवरसेन प्रायः कश्मीर के राजा माने जाते हैं। यद्यपि यह असंभव नहीं कहा जा सकता है 
कि वाकाटक वंश के प्रवरसेन द्वितीय (शासनकाल ५वीं शताब्दी का मध्य) सेतुबन्ध के , 
रचयिता हैं, किन्तु इसके विरोध में जो तर्क दिए जाते हैं, वे अत्यन्त महत्त्वपूर्ण दें ।' 

रावणवह के पन्द्रह सर्गों में वाल्मीकिकृत युद्धकाण्ड की कथावस्तु का अलंकृत शैली में 
वर्णन मिलता है। कथानक में कोई महत्त्वपूर्ण परिवर्तन नहीं किया गया है। समुद्र-बन्धन 
के वर्णन में मछलियों के द्वारा सेतु को नष्ट करने का उल्लेख है। आगे चलकर इस घटना 
के विषय में अनेक कथाओं की कल्पना कर ली गई है (दे० अनु० ५७८) | रावणवह की 
एक अन्य विशेषता यह है कि “कामिनीकेलि' नामक दसवें सर्ग में राक्षसियों का संभोग 
वर्णन मिलता है। इसका मूलम्नोत सम्भवत: पउमचरियं है। बाद में इस वर्णन का 
अनुकरण भद्िटकाब्य, जानकी-हरण, अभिनन्दन कृत रामचरित, कम्बकृत तमिल 
रामायण, रामलिंगामृत तथा जावा के प्राचीनतम रामायण आदि में किया गया है (दे० 
आगे अनु० ६११) | 


भट्टिकाव्य अथंवा रावणवध (५००-६५०) 
२१५. भट्टकाव्य की रचना कच्छ में छठी अथवा सातवीं शताब्दी में हुई थी। 


इसके २२ सर्गों में व्याकरण के नियमों के निरूपण के साथ-साथ वाल्मीकिकृत रामायण के 


प्रथम छ: काण्डों की कथावस्तु का किंचित्‌ परिवर्तन सहित वर्णन किया गया है। इसकी 
निम्नलिखित विशेषताएँ उल्लेखनीय हैं: न किया गया ह। इ 


दशरथ के शैव होने का उल्लेख (सर्ग १, ३) | 


पुत्रेष्टि-यज्ञ में कोई देवता प्रकट नहीं होते वरन्‌ दशरथ की पत्नियाँ हुतोच्छिष्ट खाती 
हैं (सर्ग १, १३) | 


हा बला और अतिबला के स्थान पर जया तथा विजया नामक विद्याओं का उल्लेख है 
(सर्ग २, २१) | 


केवल राम तथा सीता के विवाह का उल्लेख किया गया है (सर्ग २, ४३) | 


राम तथा लक्ष्मण दोनों खरदूषण तथा १४,००० राक्षसों का वध करते हैं (सर्ग ३, 
३३) | 


लक्ष्मण का सीता को शाप देना (सर्ग ५, ६०) | 


१. राजकमल प्रकाशन ने डॉ० रघुवंश का हिन्दी अनुवाद प्रकाशित किया है। 
२. दे० दि क्लॉसिकल एज, पृ० १८२-१८४। 

सीता-हरण के पश्चात्‌ राम पहले-पहल जटायु से मिलते हैं (सर्ग ६, ४१)। 

राक्षसियों का संभोग-वर्णन (सर्ग ११)। 

गौडीय तथा पश्चिमोत्तरीय पाठों के अनुसार विभीषण की माता उससे अनुरोध 
करती है कि वह रावण को समझावे (सर्ग १२, १); रावण की केवल एक ही सभा का 
वर्णन है, जिसमें रावण विभीषण पर पाद-प्रहार करता है (सर्ग १२, ७६) | 

ब्रह्मा के स्थान पर शिव राम को उनके नारायणत्व का स्मरण दिलाते हैं (सर्ग २३, 
१६) | 
जानकीहरण (८०० ई० के लगभग) 

२१६. सम्पूर्ण जानकीहरण बहुत समय तक अप्राप्य था। अब वह हिन्दी अनुवाद 
सहित प्रकाशित हो गया है (मित्र प्रकाशन, इलाहाबाद १९६७) । इस ग्रन्थ की पुष्ििका में 
कवि का नाम नहीं है। उसके पिता के विषय में कहा है कि उसका नाम मानित था और 
कि वह लंकानरेश कुमारमणि का सेनानी था| कवि बचपन से व्याधिग्रस्त और अनाथ था 
क्योंकि उसका पिता युद्ध में मारा गया था। सिंहलद्वीप की एक अपेक्षाकृत अवचिन 
दंतकथा के अनुसार कुमारदास छठी शताब्दी ई० में वहाँ के राजा थे। आधुनिक 
समालोचक इस कथा पर विश्वास न रखकर जानकीहरण के रचयिता को आठवीं शताब्दी 
के अन्त का और नवीं शताब्दी के प्रारम्भ का कवि मानते हैं। जानकीहरण की कथावस्तु 
वाल्मीकिकृत रामायण के प्रथम छ: कांडों पर निर्भर है। कथानक में अहल्या के शिला 
(सर्ग ६, १४) बन जाने के अतिरिक्त कोई अन्य परिवर्तन नहीं किया गया है किन्तु 
अंधमुनि-पुत्र का वध प्रथम सर्ग में वर्णित है (दे० आगे, अनु ० ४३३) | यद्यपि केवल राम 
के विवाह का वर्णन किया गया है, किन्तु अन्य भाइयों के विवाह का भी निर्देश मिलता है 
(दे० सर्ग ९)। प्रथम सर्ग में दशरथ-राज्यवर्णन के अन्तर्गत उनके हिमालय में मृगया 
खेलने तथा मुनि-पुत्र का वध करने का किंचित्‌ विस्तार सहित वर्णन किया गया है (दे० 
सर्ग १, ४५-९०) | इस रचना की सबसे बड़ी विशेषता यह है कि इसके २० सर्गो में 
श्रुद्धरात्मक वर्णनों को पर्याप्त स्थान दिया गया है। उदाहरणार्थ : दशरथ और उनकी 
पत्नियों के विहार, जलक्रीड़ा आदि का वर्णन (सर्ग ३); राम तथा सीता के पूर्वानुराग का 
वर्णन (सर्ग ७, १-३४) ; मिथिला में विवाह के पश्चात्‌ राम तथा सीता का संभोगवर्णन, 
जिसमें कुमारसंभव का प्रभाव स्पष्ट है (समस्त सर्ग ८); सेतुबंध के अनुकरण पर युद्ध के 
पूर्व राक्षमों की केलि का वर्णन (सर्ग १६) | 


अभिनन्दकृत रामचरित (नवीं शताब्दी) 

२१७. गौडीय पालवंश के युवराज हारवर्ष की प्रेरणा से अभिनन्द ने नवीं शताब्दी 
ई० पूर्वार्द्ध में रामचरित की रचना की थी। इसके ३६ सर्गो में राम-लक्ष्मण के प्रश्नवण 
पर्वत के वर्षा-निवास (दे० रामायण ४, २७) से कुंभ-निकुंभ-वध तक (दे० वही ६, ७७) 
की वाल्मीकीय रामकथा का वर्णन मिलता है। भीम नामक कवि ने चार सर्गों का 
परिशिष्ट लिखकर युद्धकांड की कथावस्तु पूरी की है। इस राम-चरित में निम्नलिखित 
विशेषताएँ हैं : 

वर्षा ऋतु के पश्चात्‌ सुग्रीव अपने आप राम के पास आता है और लक्ष्मण को भेज 
देने की आवश्यकता नहीं होती (सर्ग ५)। 


१५२ अर्वाचीन रामकथा-साहित्य का सिंहावलोकन 


अभिज्ञानस्वरूप राम हनुमान्‌ को अँगूठी के अतिरिक्त एक नूपुर और स्तनोत्तरीय भी 
देते हैं तथा दिलीप, रघु, अज, दशरथ की वंशावली भी सिखलाते हैं (सर्ग ८) । 

हनुमान्‌ आदि के गुफा में प्रवेश करने की वाल्मीकिकृत किष्किन्धाकाण्ड की कथा में 
(दे० रा० ४, ५०-५२) बहुत कुछ परिवर्तन किया गया है | कंदरा के प्रवेश-पथ पर सोते 
हुए दुर्दम नामक राक्षस का अंगद द्वारा वध किया जाता है। भीतर जाकर हनुमान्‌ एक 
वानर-वरसुन्दरी का प्रेम-प्रस्ताव दो बार अस्वीकार करते हैं। स्वयंप्रभा के गुफा में निवास 
करने का कारण भी रामायण में दिये हुए वृत्तान्त से कुछ भिन्न है (सर्ग १०-१२) 

रावण के संभोग का भी विस्तृत वर्णन किया गया है (दे० 'दशाननपानकेलिवर्णनम्‌ ! 
नामक १८वाँ सर्ग) | 

वाल्मीकि रामायण के गौडीय पाठ के अनुसार रावण का विभीषण पर पादप्रहार 
करने का तथा विभीषण के राम की शरण लेने के पहले अपने भाई कुबेर के पास जाने 
का उल्लेख हुआ है (दे० सर्ग २३, ८७ तथा सर्ग २४, १३५) | 
रामायणमंजरी तथा दशावतारचरित (११वीं श० ई०) 

२१८. कश्मीर-निवासी क्षेमेन्द्र ने १०३७ ई० में वाल्मीकिकृत रामायण के 
पश्चिमोत्तरीय पाठ का ५३८६ श्लोकों में संक्षेप किया था और अपनी रचना का नाम 
रामायणमंजरी रखा था। इसमें क्षेमेन्द्र ने किसी मौलिकता का प्रदर्शन नहीं किया है, 
लेकिन दशावतारचरितम्‌ नामक अपने एक अन्य ग्रन्थ में, जिसकी रचना १०६६ ई० में 
हुई थी, उन्होंने २९४ छन्‍्दों के रामावतार-वर्णन में रामकथा का एक नवीन रूप प्रस्तुत 
किया था। 

इसकी विशेषता यह है कि समस्त कथा का वर्णन रावण के दृष्टिकोण से किया गया 
है। प्रारम्भ में रावण की तपस्या, वरप्राप्ति, अत्याचार आदि का कुछ चित्रण मिलता है 
(छन्द १-६९) | अनन्तर रावण लक्ष्मी के अवतार पद्मजा सीता को पुत्री स्वरूप ग्रहण 
करता है (दे० छन्‍्द ७०-१०४ और आगे अनु० ४१८) | 

१०५वें छन्‍्द से रामायण की कथावस्तु का प्रारम्भ होता है| एर्पणखा रावण के पास 
आकर अपने विरूपीकरण तथा खरदूषण-वध का वृत्तान्त सुनाती है। इस पर रावण 
मारीच के यहाँ जाकर उससे जन्म से लेकर वनवास तक की विष्णुअवतार राम की कथा 
सुनता है (१०५-१३०) | 

अनन्तर रावण मारीच की सहायता से सीता को हर लेता है (१३१-१५१) | इसके 
बाद सुकेतु नामक गुप्तचर मारीच-वध से लेकर (सुग्रीव-सख्य, वानरों का प्रेषण, हनुमान्‌ 
का समुद्रलंघन, अशोकवाटिका-भंजन आदि) | लंकादहन तक की कथा रावण को सुनाता 
है (१५२-१९४) | 

तुकेतु तथा विभीषण, दोनों रावण से सीता को लौटा देने का अनुरोध करते हैं। 
विभीषण रावण की दुर्बुद्धि देखकर राम की शरण लेता है| अनन्तर रावण एक गुप्तचर से 
विभीषण-अभिषेक, सेतुबन्ध तथा राम के त्रिकूटागमन की कथा (२०७-२१३) तथा 
प्रतिहारपति से नागपाश द्वारा राम-लक्ष्मण के बन्धन तथा कुम्भकर्ण को जगाने का वृत्तान्त 
सुनता है (२१४-२२३) । प्रतिहारपति-रावण-संवाद के बाद कवि द्वारा शेष राम-चरित का 
वर्णन किया गया है। कुम्भकर्ण-बंध से लेकर राम के स्वर्गरोहण तक की समस्त 
वाल्मीकीय कथा संक्षेप में दी गई है। 

उदारराघव (१४वीं श० ई०) 


२१९. उदारराघव की रचना १४वीं श० ई० के मध्य साकल्यमल्ल नामक कवि 
द्वारा हुई थी। कवि के अन्य नाम भी प्रचलित हैं-. मल्लाचार्य, कविमल्‍ल और 
मल्लयाचार्य | इस रचना का विस्तार १८ सर्गों का बताया जाता है लेकिन इसके केवल नौ 
सर्ग सुरक्षित तथा प्रकाशित है, जिनमें शूर्पणखा-विरूपीकरण तक का वर्णन मिलता है। 
कथानक वाल्मीकि रामायण के अनुसार है। 

अवतारवाद के विषय में कुछ परिवर्तन किया गया है। राम विष्णु के पूर्णावतार माने 
गए हैं तथा लक्ष्मण-भरत-शन्नुघ्त क्रमश: शेष-सुदर्शन-शंख के अंशावतार। सीता वन-गमन 
के लिए राम से अनुरोध करते हुए कहती हैं कि मैंने बहुत से रामायण सुने हैं लेकिन 
उनमें राम कहीं भी सीता के बिना वन नहीं जाते हैं : । 

रामायणानीह पुरातनानि पुरातनेभ्यो बहुशः श्रुतानि। 
न क्‍वापि वैदेहसुतां विहाय रामो बन॑ यात इति श्रुतं मे॥ 
(सर्ग ५, ४८) 
सारी रचना की शैली कृत्रिम और अत्यधिक अलंकुत है तथा इसमें वाल्मीकि के 
काव्य की अपेक्षा श्रृंगार को अधिक स्थान दिया गया है; उदाहरणार्थ--मिथिला की स्त्रियों 
का वर्णन (सर्ग ३); वनवास के समय वनविलास का प्रसंग (सर्ग ९, ३३); शूर्पणखा का 
वृत्तान्त (दे० आगे अनु० ४६३) | 


उत्तरकालीन महाकाव्य 


२२०. पन्द्रहवीं शताब्दी से लेकर बहुत सी रचनाओं का उल्लेख मिलता है जो 
अधिकांश अप्रकाशित ही हैं। किन्तु ऐसा प्रतीत होता है कि उन परवर्ती काव्यों का 
कथानक की दृष्टि से कोई विशेष महत्त्व नहीं है। वामन भट्टवबवाण (अभिनव बाणभट्ट) का 
रघुनाथचरित (३० सर्ग) १५वीं शताब्दी का है; रामपाणिवाडकृत राघवीय (२० सर्ग) 
अट्टारहवीं श० ई० की रचना है और अड्यांर लाइब्रेरी द्वारा प्रकाशित है। १८०० ई० के 
लगभग रघुनाथ उपाध्याय ने रामविजय महाकाब्य लिखा, जो १९३२ ई० में वाराणसी 
में प्रकाशित भी हुआ था। त्रिवेन्द्रम संस्कृत सीरिज में प्रकाशित रघुवीरचरित (१७ सर्ग) 
का रचयिता अज्ञात है।! उदाहरणार्थ यहाँ पर चार अर्वाचीन रचनाओं की कथावस्तु का 
परिचय दिया जाता है। 


२२१. चक्रकविकृत जानकी-परिणय* (१७वीं श० ई०) वाल्मीकीय बालकाण्ड के 
अनुसार दशरथ-यज्ञ से लेकर परशुराम-तेजोभंग तक की प्रधान घटनाओं का ८ सर्गों में 
वर्णन किया गया है। अहल्या के शिला बन जाने के उल्लेख के अतिरिक्त कथानक में कोई 
भी परिवर्तन नहीं किया गया है। छठे सर्ग में दशरथ की मिथिला-यात्रा के वर्णन में उनकी 
विलासक्रीड़ाओं का किंचित्‌ विस्तार सहित चित्रण किया गया है। जानकीहरण तथा कंब- 
कृत तमिल रामायण में भी दशरथ की इस यात्रा का विस्तृत वर्णन मिलता है | 


१.  दे० सुशील कुमार दे (हिस्टरी आँव संस्कृत लिटरेचर, पृ० ६३०) | डॉ० आप्टे मल्लिनाथ को इसका 
रचयिता मानते हैं। 
२.  निवेन्द्रम संस्कृत सीरिज (सन्‌ १९१३) में प्रकाशित । 

२२२. रामलिंगामृत की रचना बनारस-निवासी अद्वैत नामक कवि द्वारा सन्‌ १६०८ 
ई० में हुई थी ।! हिन्दी साहित्य के दृष्टिकोण से इसका महत्त्व यह है कि इसकी रचना 
उस समय हुई थी कि जब गोस्वामी तुलसीदास वाराणसी में विद्यमान थे। अत: 
रामलिंगामृत की कृथावंस्तु अपेक्षाकृत विस्तार से दी जाती है । 


सर्ग १--उपोद्घात 

मंगलाचरण के पश्चात्‌ गोकुल की दो गोपिकाओं का संवाद उद्धृत है। दोनों में से 
एक का जन्म रघुकुल में हुआ था, जिससे उसे रामकथा की विशेष जानकारी है| अपनी 
सखी के अनुरोध से वह रघुवंशीय गोपिका राम-चरित का वर्णन करती है (१-२४) | 
कथानक रावण-चरित से प्रारम्भ होता है। जय-विजय भृगु द्वारा दिए हुए शाप के 
फलस्वरूप राक्षसयोनि प्राप्त कर रावण तथा कुम्भकर्ण बन जाते हैं। प्रह्लाद के विभीषण 
बन जाने का भी उल्लेख है। अनन्तर रावण तथा कुम्भकर्ण की शिवाराधना और वरप्राप्ति 
तथा देवताओं द्वारा विष्णु से अवतार लेने की प्रार्थना का वर्णन मिलता है (२०-६४) | 


सर्म २--रामबाललीला (१-७०) 

रामादि भाइयों का जन्म, जातकर्म, स्तनपान, राम का अपनी माता को अपना 
विश्वरूप दिखलाना, वाललीला, वनक्रीड़ा, अध्ययन, यज्ञोपवीत-संस्कार तथा विश्वामित्र के 
राम और लक्ष्मण को ले जाने का वर्णन । 
सर्ग ३--रावणपराभव (१-६४) 

दोनों भाइयों का विश्वामित्र के साथ सीतास्वयंवर में पहुँचना, सीता-सखियों द्वारा 
राम के सौन्दर्य का वर्णन, राजाओं, देवताओं तथा राक्षसों की उपस्थिति, रावण का धनुष 
को चढ़ाने का प्रयत्न, राम द्वारा धनुर्भग | 


सर्ग ४--सीतास्वयंवर (१-१०३) 
दशरथ के कौशल्यादि के साथ आने के बाद विवाहोत्सव का वर्णन दिया गया है। 
राम को देखने की स्त्रियों की उत्सुकता के वर्णन में कालिदास आदि कवियों का अनुकरण 
किया गया है| उदाहरणार्थ एक शार्दूलविक्रीडित छन्द उद्धृत किया जाता है : 
काचिन्मंगलघोषहुष्टहुदया गेहात्सखीसंवृत्ता 
ब्यग्रा व्यस्तसमस्तभूषणगणान्सीघ्र' दध राघ्वगा 
सीताराममुखारविंद-ज-रसोन्मत्ता गलन्मालती 
केशे कंकतिका चलत्कुचयुगा द्वारोध्वभागे स्थिता॥ ८६॥ 
इन्द्र आदि देवगण के आगमन तथा इन्द्र की आज्ञा से विश्वकर्मा द्वारा निर्मित 
एक दिव्य नगर का उल्लेख है, जिनमें लक्ष्मी सीता को रामावतार का रहस्य बताती 
हैं। 
सर्ग ५--रामारण्यगमनं (१-६३) 
मिथिला से प्रस्थान तथा मार्ग में परशुराम तेजोभंग के वर्णन के बाद राम की 
अवस्था १५ वर्ष की तथा जानकी की ६ वर्ष की बताई जाती है, यद्यपि चौथे अध्याय में 


१. इसकी हस्तलिपि लन्दन में सुरक्षित है। दे० इण्डिया ऑफिस कैटालॉग नं० ३९२० | 
२. शीघ्र के स्थान पर 'सीघ्र' ही लिखा है। 

सीता की १६ वर्ष की अवस्था का उल्लेख हुआ था। अनन्तर वाल्मीकि के अनुसार राम 
के निर्वासन का वर्णन किया गया है (२५-६३)। 


सर्ग ६--रामारण्यगमनं (१ ८१) 

इसमें भगवान्‌ माया मनुष्य हरि (छन्द ४) के पंचवटी में निवास का वर्णन है, जहाँ 
खग, मृग, व्याप्र आदि अपने “स्वभाव वैर' का परित्याग कर रहते थे (छन्‍्द ५)। 

शूर्पणखा के विरू्पीकरण के उल्लेख के वाद नारद द्वारा रावण के पास जाकर सीता 
के सौंदर्य के वर्णन की कथा मिलती है, जिसके फलस्वरूप रावण मारीच की सहायता से 
सीता का हरण करता है। सीता की खोज के वर्णन में शिलामयी अहल्या का उद्धार और 
केवट के राम चरण धोने के आग्रह की कथा दी गई है। कबंधवध के उल्लेख के बाद 
सीता को प्राप्त करने के लिए राम की शिव-पूजा का वर्णन किया गया है: 

सीतासंगमनार्थाय रामो लिंगस्य पूजनं। 
चक्रे तेन महादेव: सीताशुद्धि चकार ह॥ ७९॥ 

अन्त में वानरों से राम के सख्य करने का उल्लेख मात्र मिलता है। 
सर्ग ७---रामविभीषणदर्शन (१-६२) 

इसमें हनुमान सीता के पास जाकर उनको एक अंगूठी के अतिरिक्त राम का एक 
पत्र देते हैं। लंकादहन के उल्लेख के बाद हनुमान्‌ राम को सीता का समाचार देते हैं। 
अनन्तर अंगद के दूतकार्य का वर्णन किया गया है, जिसमें महानाटक के रावण-अंगद- 
संवाद का अनुकरण स्पष्ट है। अन्त में सेतुबंध तथा विभीषणागमन का उल्लेख किया गया 
है। 
सर्ग ८--युद्धकांड (१-६१) 

इसमें राक्षसों की केलि के वर्णन के बाद अहीमहीरावण राम-लक्ष्मण को पाताल ले 
जाते हैं| हनुमान्‌ मकरध्वज की सहायता से दोनों को छुड़ाते हैं। 

सर्ग के अन्त में कुम्भकर्ण-वध, लक्ष्मण को शक्ति लगने का तथा लक्ष्मण-इन्द्रजित्‌- 
युद्ध का उल्लेख मात्र मिलता है। 


सर्ग ९---अहीरावणमहीरावणवध (१-४५) 


इस सर्ग की कथावस्तु शीर्षक के अनुसार नहीं है, इसमें सुलोचना की कथा तथा बुद्ध 
के लिए रावण के प्रस्थान का वर्णन मिलता है। 


सर्ग १०---शिवलिंग वर्णन (१-८३) 

रणक्षेत्र में राम को देखने पर रावण का एक विस्तृत भाषण दिया गया है (१-२५), 
जिसमें वह राम को राक्षसवंश का नाश करने के लिए विष्णु का अवतार मानता है, विष्णु 
द्वारा वध किये जाने के कारण अपने भाग्य की प्रशंसा करता है, राम द्वारा की हुई 
शिवपूजा को उनकी विजय का कारण मानता है और साथ-साथ रामनाम के सामर्थ्य का 
वर्णन करता है, जिसके स्मरण मात्र करने से वानरसेना समुद्र को पार करने में समर्थ हो 
सकीः। 

अनन्तर राम रावण को अपना शिव-रूप दिखलाते हैं तथा शिवलिंग का वर्णन करते 
हैं। रावण के सर्वत्र राम के रूप को देखने का भी उल्लेख हुआ है (६४) | 

सर्ग ११--रावणवध (१-८१) 

रावण-वध के बाद सीता की अग्निपरीक्षा का उल्लेख नहीं है, लेकिन रावण-वध 
सुनकर सीता के आनन्द तथा मंदोदरी के विलाप का उल्लेख किया गया है; अनन्तर 
विभीषण के अभिषेक का वर्णन मिलता है | 


सर्ग १९--रामराज्याभिषेक (१-७५) 

प्रारम्भ में राम आदि की अयोध्या-यात्रा का और अनन्तर राम के आगमन से 
अयोध्यावासियों के आनन्द का वर्णन किया गया है। कैकेयी राम से मिलकर कहती है कि 
देवेन्द्र की प्रेरणा से मैंने आपको रावण का वध करने के लिए वन भेजा था | सर्ग के अन्त 
में राम का अभिषेक वर्णित है। 


सर्ग १३--श्री जानकीरामक्रीडाह्लिक (१-५२) 
राम और सीता के संभोगवर्णन के बाद (१-२०) प्रात: श्रृंगार, भोजन आदि का 
उल्लेख किया गया है। सभा में नारद राम की स्तुति करते हैं : 
श्रीराम जगदाधार ब्रह्मानन्द सुखप्रद। 
त्वन्नामस्मरणेनैव तरिष्ये भवसागरं॥ 
अन्त में गर्भवती सीता की दोहद का उल्लेख है। 


सर्ग १४-... 

३८ छन्दों के इस सर्ग में (जिसका कोई नाम नहीं रखा गया है) वाल्मीकि आश्रम 
में कुश-लव के जन्म और शिक्षा का वर्णन है। (सीता-त्याग का उल्लेख नहीं है) | नारद 
से समाचार पाकर राम सेना-सहित आश्वम जाते हैं तथा युद्ध के वाद सीता और कश-लव 
के साथ अयोध्या लौटते हैं दे० आगे अनु० ७४६) | श्र 


सर्ग १५--कुम्भगर्भवध (१-३४) 

इसमें सीता द्वारा कुम्भकर्ण के पुत्र कुम्भगर्भ के वध का वर्णन किया गया है (दि० 
आगे अनु० ६४१) | 
सर्ग १६--श्रीरंगवर्णन (१-१४) 


इस सर्ग में श्रीरंग-मूर्ति की कथा के अतिरिक्त राम द्वारा उसके पूजन का वर्णन 
किया गया है। 


सर्ग १७--.श्रीरामस्य स्वरूपवर्णन (१-८०) 

वशिष्ठ की आज्ञा से राम द्वारा अश्वमेध-यज्ञ , जिसमें देवता आकर राम तथा सीता 
की स्तुति करते हैं (१-३३) | अनन्तर सरयूतीर्थ माहात्म्यसहित राम-सीता और अयोध्या- 
समाज का परलोकगमन वर्णित है (३४-५६) | अन्त में अद्वैतमंजरी मिलती है, जिसमें 
जीव, ब्रह्म, ईश्वर, माया आदि का निरूपण किया गया है (५७-८०) | 


सर्ग १८--खिल (१-९०) 
इसमें रामकथा नहीं मिलती | रामपूजा-विधि तथा रामकीर्ति के निरूपण के पश्चात्‌ 


राम-शंकर की तथा राम-कृष्ण की अभिन्नता का प्रतिपादन किया गया है | 
अन्त में रचना-काल (शक १५३०), ग्रन्थकार (अद्बैत) आदि का उल्लेख है | 


संस्कृत ललित साहित्य में रामकथा १५७ 


२२३. राघबवोल्लास' महाकाव्य की रचना भी एक अद्दैत नामक संन्याती द्वारा 
वाराणसी में ही हुई थी; संन्यास लेने के पूर्व कवि का नाम मुरारि था (दे० १२, १००)। 
संभव है यह रामलिंगामृत के रचयिता से अभिन्न हो। इस महाकाव्य की हस्तलिपि लन्दन 
में सुरक्षित है (दे० इण्डिया ऑफिस कैटालॉग, नं० ३९१५) | इसके तीन प्रारम्भिक सर्ग 
अप्राप्य हैं। शेष नौ सर्गों में लगभग १००० छन्‍्द हैं (प्रायः इन्द्रवज़ा) | लिपिक का नाम है 
मानसाहि कायस्थ तथा लिपि-काल सन्‌ १६२५ ई०। इस काव्य की विशेषता है कवि की 
कोमल रामभक्ति जो इसे राम का सौंदर्य बारम्बार अंकित करने के लिए प्रेरित करती है 
तथा राम की स्तुति प्राय: सब पात्रों द्वारा करवाती है। रामचरितमानस की भाँति मर्यादित 
श्रृंगार इस काव्य की एक अन्य विशेषता है---राम-सीता-पूर्वानुराग का वर्णन करते हुए 
कहीं भी सीता का नखशिख वर्णन नहीं दिया गया है| कथानक रामजन्म से प्रारम्भ होकर 
विवाह के पश्चात्‌ अयोध्या में प्रत्यागमन पर समाप्त हो जाता है। 


सर्ग ४---राम का जन्म; राम सौंदर्य-वर्णन; चतुर्भुज-दर्शन | संक्षिप्त बाललीला। 


सर्ग ५--विश्वामित्र द्वारा रामावतार की व्याख्या। दशरथ की मूर्छा; राम द्वारा शरीर की 
नश्वरता का उपदेश | 


सर्ग ६--ताड़का; सुबाहु; मारीच | विश्वामित्र द्वारा राम-नाम-महिमा का वर्णन। 
पाषाणभूता अहल्या का उद्धार। 


सर्ग ७---अहल्या द्वारा राम की स्तुति | जनकपुर में आगमन | 
सर्ग ८--सीता का पूर्वानुराग (दे० आगे अनु० ४०३) , धनुर्भग | 
सर्ग ९--दशरथ का स्वागत | 

सर्ग १०-१ १--विवाह | 


सर्ग १२--कौतुकलीला (सीता राम के ललाट पर केसर का तिलक लगाती है); विदाई; 
परशुराम का तेजोभंग; अयोध्या में आगमन। 


२२४, मोहन स्वामी कृत रामरहस्य अथवा रामचरित की एक हस्तलिपि लन्दन में 
सुरक्षित है (लिपिकाल सन्‌ १७५० ई०; दे० इण्डिया ऑफिस कैटालॉट, नं० ३९१७) | 
इस रचना के तेरह क्रीड़ोयकरणों की अधिकांश सामग्री ज्यों-की-त्यों अध्यात्म-रामायण से 
उद्धुत की गई है। द्वितीय उपकरण में सुमंत्र द्वारा स्वायंभू मनु तथा उनकी पत्नी की 
तपस्या का वर्णन मिलता है, जिसके फलस्वरूप वे तीन जन्मों में विष्णु को पुत्र के रूप में 
प्राप्त करने का वरदान पाते हैं| दोनों अब दशरथ-कौशिल्या हैं और आगे चलकर वसुदेव- 
देवकी तथा कलियुग में हरित्रत-देवप्रभा के रूप में जन्म लेंगे। सूर्यवंश-वर्णन से लेकर 
रामचन्द्र स्वर्गरोहण तक के इस कथानक में कहीं भी मौलिकता का नाम नहीं है। 
विशेषता यह है कि विवाह के पश्चात्‌ अयोध्या में पहुँचकर नवदम्पति का संभोग-वर्णन के 
रूप में महानाटक का समस्त द्वितीय अंक उद्धृत किया गया है। अंगद के कार्य-वर्णन में 
भी महानाटक से एक विस्तृत अंश (अंक ८, ४-२०) ले लिया गया है। 


१.  दे० राघवप्रसाद पांडेय, तुलसीदासकालीन राघवोल्लास काव्य, राष्ट्रववि मैथिलीशरण गुप्त अभिनन्दन 
ग्रन्थ, पृ० ७०२। 

ख--नाटक 

२२५. रामकथा को लेकर नाटकों के अभिनय की प्रथा प्राचीन काल से चली आ 
रही है। इसका निर्देश नवें अध्याय में उद्धृत किये हुए हरिबंश के एक श्लोक में मिलता है 
दि० अनु० १४५) | इन प्राचीन नाटकों का लोप हुआ है, लेकिन आगे चलकर भी राम -: 
सम्बन्धी नाटकों की रचना होती रही । यह इस परिच्छेद में वर्णित सामग्री से स्पष्ट है।' 
महाकाव्यों की अपैक्षा रामकथा सम्बन्धी नाटकों में कथानक के दृष्टिकोण से अधिक 
परिवर्तन किया गया है तथ अनेक नये पात्रों की सृष्टि भी की गई है, जिससे रामायण की 
आधिकारिक कथावस्तु (वनवास, सीताहरण, रावणवध) को अपेक्षाकृत कम स्थान मिल 
सका है।* दसवीं शताब्दी के पूर्व के नाटकों में से केवल उत्तररामचरित और कुन्दमाला में 
उत्तरकाण्ड संबंधी साममी कर उर्फ स्किक जया है और दोनों में नाटक को सुखान्त बनाने 
के लिए सीता के भूमिप्रवेश की कथा बदल दी गई है। रामकथा का यह महत्त्वपूर्ण 
परिवर्तन कथासरित्सागर, जैमिनीय अश्वमेध, पद्मपुराण तथा आनन्द-रामायण में भी 
मिलता है। छलितराम और रामानन्द नामक नाटक भी उत्तररामचरित से सम्बन्ध रखते 
हैं किन्तु दोनों अप्राप्य हैं। प्रतिमानाटक, मैथिलीकल्याण, दूतांगद, उन्मत्त-राघव जैसे 
नाटकों को छोड़कर प्रायः सब अन्य रामकथा विषयक नाटक रामाभिषेक पर ही समाप्त 
हो जाते हैं। 

प्रत्येक नाटक की विशेषताओं का अलग-अलग विवरण किया जायेगा। यहाँ रामकथा 
सम्बन्धी नाटकों की सामान्य विशेषताओं की ओर निर्देश करना है। रामायण की 
आधिकारिक कथावस्तु को अपेक्षाकृत कम महत्त्व मिलने के अतिरिक्त इन नाठकों में 
निम्नलिखित विशेषताएँ पाई जाती हैं : 


(१) विस्तृत वर्णन और संवाद, जिससे कहीं-कहीं नाटक की गति में रुकावट पड़ी है। 


(२) आदर्शवाद का प्रभाव। उदाहरणार्थ : वालिवध का महावीरचरित, अनर्घराघव 
तथा महानाटक में परिवर्तित रूप; प्रतिमानाटक, महावीरचरित, अनर्घराघव 
तथा बालरामायण में कैकेयी का दोषनिवारण; छलितराम में सीतात्याग का तथा 
कृत्या-रावण में सीताहरण का नवीन रूप | 


(३) श्रृंगार की व्यापकता। उदाहरणार्थ : बालरामायण में रावण का विरह-वर्णन, 
मैथिलीकल्याण में राम-सीता के पूर्वानुराग का चित्रण (अंक १-४) तथा 
महानाटक में राम-सीता का संभोग-वर्णन, जो अश्लीलता की सीमा तक पहुँच 
गया है- (अंक २) | 


(४) अद्भुत-रस का प्रवेश । उदाहरणार्थ : प्रसन्नराघव (अंग ६), आश्चर्य-चूड़ामणि, 
अदूभुत दर्पण | 


१. रामकथा संबंधी नाटकों की साहित्यिक समालोचना के लिए दे० एस० लेवी : ल थेआत्र इंडियेन, पृ० 
२६७ आदि | 

२. संभवत: इन परिवर्तनों को ध्यान में रखकर आनन्दवर्धन अपने ध्वन्यालोक में कहते हैं कि रामायण 
जैसी सिद्धरस कथाओं में स्वेच्छा से रसविरोधी परिवर्तन नहीं करना चाहिए (दे ३, ११ की वृत्ति) | 
इस संदर्भ में वह यशोवर्मा कृत रामाभ्युदय का यह उद्धरण देता है-कथामार्गे न चातिक्रम:। 








संस्कृत ललित साहित्य में रामकथा १५९ 


(५) पात्रों का अन्य पात्रों का रूप धारण का लेना | उदाहरणार्थ : महावीरचरित तथा 
अनर्घराघव में शूर्पणखा मंथरा का रूप धारण कर लेती है; उदात्तराघव में 
सुग्रीव को धोखा देने के उद्देश्य से एक राक्षस हनुमान्‌ के रूप में उनके पास 
आता है तथा अन्तिम अंक में कई छठद्ावेशी राक्षस भरत और राम से छल- 
कपट करने का निष्फल प्रयास करते हैं; बालरामायण में मायामय, शूर्पणखा 
तथा एक परिचारिका क्रमश: दशरथ, कैकेयी तथा मंथरा का रूप धारण कर 
लेते हैं; महानाटक में रावण अपने हाथ में अपने दस शीर्ष लिये हुए राम के द 
रूम में सीता के पास जाता है; आश्चर्य-चूड़ामणि में रावण और उसका सारथि 
राम तथा लक्ष्मण का रूप धारण कर सीता का हरण करते हैं और शूर्पणखा 
सीता के रूप में राम के पास जाती है। 


प्रतिमानाटक तथा अभिषेकनाटक 


२२६. सम्भव है कि प्रतिमानाटक तथा अभिषेकनाटक भासकृत न होकर किसी 
दक्षिण भारत-निवासी अन्य कवि द्वारा कालिदास के बहुत कुछ बाद रचित हुए हों॥! 


प्रतिमानाटक में कालिदास हि के अनुसार राम की वंशावली (दिलीप, रघु, अज, 
दशरथ) तथा अभिषेकनाटक में सीता के हर लक्ष्मी ०“ के अवतार होने के उल्लेख से भी 
उपर्युक्त मत की पुष्टि होती है। फिर भी दोनों नाटकों को यहाँ पहला स्थान दिया गया है। 

भास के नाम पर सन्‌ १९४१ में प्रकाशित यज्ञफल* एक अपेक्षाकृत अर्वाचीन रचना 
है। इसके सात अंकों में राम के बालचरित तथा विवाह का वर्णन किया गया है। दशरथ 
राम-विवाह के पूर्व ही राम को युवराज बनाने की इच्छा प्रकट करते हैं और इसके लिए 
उनकी तीनों रानियाँ अपनी सहमति देती हैं (अंक २)। रावण (माया द्वारा अदृश्य 
रहकर) राम को अयोध्या में देखने आता है (अंक ३)। विश्वामित्र की यज्ञ-क्षा के 
पश्चात्‌ मिथिला में राम तथा सीता के पूर्वानुराग का चित्रण किया गया थ है (अंक ६)। 
अंतिम अंक में, जनक के यज्ञ के पश्चात्‌ परशुराम मिथिला पहुँचते हैं किन्तु राम में 
देवत्व के लक्षण देखकर उन्हें श्रद्धापूर्वक अपना धनुष अर्पित करते हैं। 

प्रतिमानाटक के सात अंकों में वाल्मीकीय अयोध्याकांड की कथावस्तु तथा सीताहरण 
का वर्णन किया गया है| प्रथम अंक में राम को वनवास दिये जाने की कथा मिलती है। 
इसकी विशेषता यह है कि शत्रुघ्न उस समय अयोध्या में उपस्थित हैं| 

द्वितीय अंक में दशरथ के मरण का वर्णन है, इसके अनुसार मृत्यु-शय्या पर पड़े हुए 
दशरथ को उनके पूर्वजों (दिलीप-रघु-अज) के दर्शन होते हैं, जो उनको परलोक ले जाने 
आए हैं। 

तृतीय अंक में भरत के प्रत्यागमन का वर्णन है। प्रतिमागृह में अयोध्या के मृत 
राजाओं की मूर्तियों को देखकर भरत जान जाते हैं कि दशरथ की मृत्यु हुई है और वे 
राज्य-सिंहासन ठुकराकर राम के पास जाने का संकल्प करते हैं। इसमें भरत को लक्ष्मण 
का अनुज बताया गया है। 


१. दे० एस० कुप्पुस्वामी की आश्चर्यचूड़ामणि की भूमिका (कलामनोरमा सिरीज, मद्रास)। 
२. दे० ए० डी० पुसलकर : भास, ए स्टडी (दिल्ली, १९६८)। 


१६० अर्वाचीन रामकथा-साहित्य का सिंहावलोकन 


चतुर्थ अंक में वाल्मीकि के अनुसार भरत की चित्रकूट-यात्रा का वर्णन मिलता है 
तथा पंचम अंक में सीता-हरण का एक सर्वथा नवीन रूप प्रस्तुत किया गया है (दे० आगे 
अनु० ४९५) | 

छठे अंक के अनुसार भरत सुमंत्र से सीताहरण का समाचार सुनकर कैकेयी को 
भर्त्ना देते हैं, जिस पर कैकेयी अपने निर्दोष होने का प्रमाण देती है| महर्थषिशाप की रक्षा 
करने के लिए वशिष्ठ वामदेव आदि से परामर्श लेकर कैकेयी ने राम को वनवास दिलाया 
था (दे० आगे अनु० ४५२) | अनन्तर भरत रावण के विरुद्ध सेना-संचालन की आज्ञा 
देते हैं। 

रावण-वध के बाद जनस्थान के आश्रम में भरत आदि से राम की भेंट का वर्णन 
अन्तिम अंक में किया गया है। उस वृत्तान्त के अनुसार राम का अभिषेक भी जनस्थान में 
हुआ था, जिसके बाद सब पुष्पक से अयोध्या लौट गए। 

२२७, अभिषेक नाटक में वालिवध से लेकर रामाभिषेक तक की वाल्मीकीय कथा 
का अपेक्षाकृत कम परिवर्तन सहित वर्णन किया गया है। सेतुबन्ध के स्थान पर समुद्र 
विभक्त हो जाता है और सेना समुद्रतल से पार उतरती है (अंक ४) | राम तथा लक्ष्मण 
दोनों के मायामय शीर्ष सीता को दिखलाए जाते हैं (इस परिवर्तन का महानाटक, जावा 
के प्राचीन रामायण तथा मलय के सेरी राम में अनुकरण किया गया है)। सीता की 
अग्निपरीक्षा के समय अग्निदेव प्रकट होकर सीता के लक्ष्मी होने का रहस्योद्घाटन करते 
हें : 

इमां भगवतीं लक्ष्मीं जानीहि जनकात्मजाम्‌। 
सा भवन्‍न्तमनुप्राप्ता मानुषीं तनुमास्थिता ॥ २८॥ (अंक ६) 
प्रतिमानाटक में राम को मनुष्य के रूप में देखा गया था, इस नाटक में राम के 
विष्णुत्व का अनेक स्थलों पर उल्लेख है। राम का अभिषेक लंका में आयोजित है (अंक 
६) । 
भवभूति-कृत महावीरचरित तथा उत्तररामचरित 


२२८. कन्नौज के दरबार के वातावरण में रहने वाले भवभूति ने आठवीं शताब्दी ई० 
पूर्वार्द्ध में महावीरचरित तथा उत्तररामचरित की रचना की थी | 

महावीरचरित के सात अंकों में राम-सीता-विवाह से लेकर रामाभिषेक तक की कथा 
का वर्णन किया गया है। इसमें निम्नलिखित परिवर्तन मिलते हैं : 

विश्वामित्र के आश्रम में राम-लक्ष्मण सीता-उर्मिला से मिलते हैं| आश्रम में रावण 
के दूत के आ जाने का तथा धनुर्भग का भी वर्णन किया गया है (अंक १)। 

विवाह के पश्चात्‌ परशुराम के मिथिला ही में आने का वर्णन है (अंक २) | 

कैकेयी का एक जाली पत्र लेकर शूर्पणखा मंथरा के रूप में मिथिला पहुँचती है। इस 
पत्र में कैकेयी वर के बल पर राम का वनवास माँगती है, जिसके फलस्वरूप राम भरत 
को अपनी पादुकाएँ देकर मिथिला ही से सीता तथा लक्ष्मण के साथ वन के लिए प्रस्थान 
करते हैं (अंक ४) | 

माल्यवान्‌ की प्रेरणा से वालि राम को मार्ग में रोक लेता है और दन्‍्द्रयुद्ध में राम 
द्वारा मारा जाता है। 


संस्कृत ललित साहित्य में रामकथा १६१ 


२२९. उत्तररामचरित के सात अंकों में वाल्मीकीय उत्तरकांड की सामग्री का एक 
नवीन रूप प्रस्तुत है। 


लोकापवाद के कारण सीतात्याग का वर्णन इस प्रकार है। सीता-सहित अपने वनवास 
के चित्रों का दर्शन करने तथा गर्भवती सीता को गंगातट के आश्रमों कों दिखलाने का 
आश्वासन देने के पश्चात्‌ राम सीता के विषय में लोकापवाद की कथा दुर्मुख से सुनते हैं 
तथा सीता का त्याग करने का निश्चय करते हैं (अंक १)। 


कुश-लव के जन्म की तथा शम्बूक-वध की कथा दोनों वाल्मीकि से कुछ भिन्न हैं 
(दे० आगे अनु० ७४१ और ६२९) | राम-सेना से कुश-लव के युद्ध करने का भी वर्णन 
किया गया है (दे० आगे अनु० ७४८) | इस पुद्ध के पूर्व वाल्मीकि-आश्रम में जनक तथा 
कौशल्या की भेंट चतुर्थ अक में वर्णित है। कथा के दृष्टिकोण से नाटक की सबसे अधिक 
महत्त्वपूर्ण विशेषता अंतिम अंक में मिलती है। वाल्मीकि के आश्रम में राम तथा अयोध्या 
की जनता के सामने सीता-चरित्र-सम्बन्धी (त्याग, कुश-लव-जन्म आदि) एक वाल्मीकिकृत 
नाटक का अभिनय वर्णित है, जिसके फलस्वरूप समस्त प्रेक्षकगण सीता की निर्दोषिता पर 
विश्वास करते हैं और सीता तथा कुश-लव के साथ राम अयोध्या लौटते हैं। रामकथा के 
इस सुखान्त निर्वहण की उत्पत्ति और विकास का २०वें अध्याय में विश्लेषण किया 
जायगा (दे० अनु० ७५४-७५७) | 


उदात्तराघव 


२३०. उदात्तराघव' की रचना संभवत: ८वीं शताब्दी ई० में अनंगहर्ष मायुराज 
(मात्रराज) द्वारा हुई थी। इसके ६ अंकों में राम के निर्वासन से लेकर रावण-वध के बाद 
उनके अयोध्या में प्रत्यागम तक की कथा प्रस्तुत की गई है। कथानक की विशेषताओं में 
से सीताहरण का नवीन रूप प्रमुख है (दे० अनु० ४९२) | इसके अतिरिक्त कई राक्षस 
और असुर राम के पक्ष वाले पात्रों का रूप धारण करते हैं। चतुर्थ अंक में एक राक्षस 
हनुमान्‌ का रूप धारण कर सुग्रीव को रावण द्वारा सीता-वध का समाचार देता है; इस 
पर सुग्रीव अंगद को राज्य सौंपकर चिता में प्रवेश करना चाहते हैं किन्तु वास्तविक 
हनुमान्‌ ठीक समय पर पहुँचकर उनको बचाते हैं| अन्तिम अंक में एक राक्षस वशिष्ठ का 
शिष्य बनकर भरत को सन्देश देता है कि लक्ष्मण युद्ध में मारे गए हैं। अनन्तर एक 
असुर नारद के रूप में पहुँचकर कहता है कि राम का भी देहान्त हुआ है और अन्त में 
एक राक्षसी सीता का रूप धारण कर उन दोनों के कथन का समर्थन करती है। भरत 
सरयू में डूब कर मरने पर हैं किन्तु हनुमान्‌ शुभ समाचार ले कर आते हैं और उनको 
रोकते हैं। हनुमान्‌ से पता चलता है कि एक असुर ने सुमंत्र का रूप धारण कर राम का 
समाचार दिया था कि भरत मरणासत्न हैं। तृतीय अंक में एक तपस्वी राम के पास जटायु 
का पत्र लेकर आते हैं; जटायु ने अपनी चोंच की कलम बना कर इस पत्र को अपने रक्त 
से एक पत्ती पर लिखकर कहा कि राम को अपना शोक भुलाकर रावण से बदला लेना 


चाहिए | 


१. प्रस्तुत परिचय डॉक्टर राघवन्‌ के दिए हुए संक्षेप पर निर्भर है। उनको उदात्तराघव की एक 
हस्तलिपि प्राप्त हुई है। 


4 है अर्वाचीन रामकथा- साहित्य का सिंहावलोकन 


कुन्दमाला 

२३१. डॉ० कालीकुमार दत्त! कुन्दमाला के रचयिता तथा रचनाकाल के विषय में 
समस्त उपलब्ध सामग्री का अध्ययन करने के बाद इन निष्कर्षों पर पहुँचते है--(१) कवि 
का नाम धीरनाग, वीरनाग, नागय्य अथवा रविनाग न हो कर दिडनाग ही है; (२) 
रचनाकाल पाँचवीं शताब्दी का प्रारम्भ है; (३) कुन्दमाला उत्तररामचरित से पहले की 
रचना है [१ 

कुन्दमाला की कथावस्तु उत्तररामचरित से मिलती-जुलती है। वह सीतात्याग से 
आरम्भ होती है और राम-सीता-मिलन पर समाप्त हो जाती है। तृतीय अंक में राम तथा 
लक्ष्मण वाल्मीकि-आश्रम के पास गौतमी के तट पर एक कुन्दमाला देखते हैं, जिसकी 
बनावट सीता के कौशल का स्मरण दिलाती है। आगे बढ़कर उन्हें सीता के चरण-चिह्न भी 
दिखलाई पढ़ते हैं । 

चतुर्थ अंक के प्रारम्भ में बताया जाता है कि राजसेना को निकट जानकर वाल्मीकि 
ने अपने तपोबल द्वारा आश्रम की स्त्रियों को अदृश्य हो जाने का वरदान दिया है। इसी 
तरह सीता अदृश्य होकर राम से मिलती हैं, राम सीता की छाया को जल में देखकर 
विरह के कारण मूछ्छित हो जाते हैं | 

अन्तिम अंक में कुश-लव के रामायणगान के पश्चात्‌ सीता सभा में शपथ खाती हैं, 
जिसके फलस्वरूप पृथ्वी 'देवी प्रकट होकर सीता की निर्दोषिता का साक्ष्य देती हैं। इस पर 
राम सीता को स्वीकार करते हैं तथा पृथ्वी देवी अन्तर्द्धान हो जाती हैं। 


मुरारिकृत अनर्घराघव 


२३२. अनर्घधराघव की रचना ९०० ई० के लगभग मुरारि द्वारा हुई थी। इसकी 
कथावस्तु विश्वामित्र के आगमन से लेकर अयोध्या में रामाभिषेक तक का तजृत्तान्त है। 
तृतीय अंक में रावणदूत शौष्कल के मिथिला में आकर रावण की ओर से सीता को माँगने 
का उल्लेख है। महावीरचरित में भी रावण का एक दूत विश्वामित्र के आश्वम में सीता को 
रावण की ओर से माँगता है। अनर्घराघव में वाल्मीकीय कथा के जो अन्य परिवर्तन 
मिलते हैं, वे सब महावीरचरित पर निर्भर हैं। उदाहरणार्थ, शूर्पणखा का मंथरा के वेष में 
कैकेयी के एक जाली पत्र के बल पर राम का निवर्सिन माँगना (अंक ४), परशुराम का 
मिथिला ही में आगमन (अंक ४) तथा राम-वालि-द्वन्द्र-युद्ध (अंक ५) | 


राजशेखर-कृत बालरामायण 


२३३. रामकथा-सम्बन्धी सबसे विस्तृत नाटक बालरामायण की रचना १०वीं 
शताब्दी में हुई थी। इसके १० अंकों में सीतास्वयंवर से लेकर रामाभिषेक तक की कथा 
भवभूति तथा मुरारि के अनुकरण पर वर्णित है। फिर भी कथानक के दृष्टिकोण से 
राजशेखर ने मौलिकता का भी प्रदर्शन किया है। 


रावण स्वयं प्रहस्त के साथ सीता के स्वयंवर में पहुँचकर धनुष-परीक्षा करना 
अस्वीकार करता है तथा सीता के पति को अपना शत्रु घोषित कर लौटता है (अंक १)। 


१.  दे० कालीकुमार दत्त: कुन्दमाला (संस्कृत कालेज, कलकत्ता १९६४) । 
२. एच० डी० संकालिया (कुन्दमाला एंड उत्तररामचरित; ज० आऑ० इं०; भाग १५, पृ० ३२२-३ ३४) 
भी दिड्नाग को कालिदास का समकालीन मानते हैं। 


संस्कृत ललित साहित्य में रामकथा १६३ 


अनन्तर वह परशुराम से सहायता के लिए निष्फल प्रार्थना करता है (अंक २) तथा लंका 
में पहुँचकर सीता के विरह के कारण अत्यन्त व्याकुल हो जाता है। उसका मन वहलाने के 
लिए सीता-स्वयंवर में अन्य राजाओं के प्रयत्नों के बाद राम की सफलता का अभिनय 
किया जाता है (अंक ३)। बाद में सीता और उनकी धात्रेयिका (दूध-बहम) की 
कठपुतलियाँ बनवाकर तथा उनके मुँह में सारिकाएँ स्थापित करके माल्यवान्‌ द्वारा विरही 
रावण को सान्‍्त्वना देने का एक और निष्फल प्रयत्न किया जाता है (अंक ५) | 
भवभूति तथा मुरारि के अनुसार परशुराम मिथिला में आते हैं; किन्तु लक्ष्मण ही 
विष्णु के धनुष पर प्रत्यंचा चढ़ाते हैं (अंक ४) | राम के निवर्सिन की कथा कुछ भिन्न है। 
अयोध्या में दशरथ तथा कैकेयी की अनुपस्थिति का अवसर पाकर मायामय, शूर्पणखा 
तथा एक परिचारिका क्रमश: दशरथ, कैकेयी तथा मंथरा का रूप धारण कर लेते हैं और 
राम को निर्वासित करने में सफल होते हैं (अंक ६) | 
सेतुबन्ध के अवसर पर सीता के मायामय शीर्ष का प्रसंग और रावणपुत्र सिंहनाद 
तथा एक प्रभंजनी नामक राक्षसी के वध का वर्णन मिलता है (अनु० ५७९); मछलियों 
द्वारा सेतु को नष्ट करने के प्रयत्न का भी उल्लेख होता है (अंक ७) | त्रिजटा सीता के 
साथ अयोध्या जाती है (अंक १०) | 
महानाटक अथवा हनुमन्नाटक 
२३४. महानाटक के प्रथम रूप की रचना संभवत: दसवीं शताब्दी में हुई है। 
लेकिन इसमें १४वीं शताब्दी तक प्रक्षेप जोड़े गए हैं, जिसके फलस्वरूप आजकल दो बहुत 
भिन्न पाठ प्रचलित हैं---दामोदर मिश्र का तथा (बंगाल में) मधुसूदन का। दामोदर मिश्र 
का पाठ मूल रचना के अधिक निकट और प्राचीन है।र 
इस नाटक के स्वरूप को लेकर बहुत वाद-विवाद हुआ है। इतना ही निश्चित है कि 
इसकी रचना रंगमंच पर अभिनय करने के उद्देश्य से नहीं हुई थी। अधिक सम्भव है कि 
इसका पाठ यात्राओं में किया जाया करता था। दामोदर मिश्र के १४ अंकों के अनुसार, 
इसके कथानक में निम्नलिखित विशेषताएँ हैं : 
अंक १. सीतास्वयंवबर : सीतास्वयंवर में रावण का एक दूत उपस्थित है तथा 
परशुराम मिथिला ही में आकर पराजित होते हैं। 
अंक २. रामजानकीविलास : इसमें विवाह के अनन्तर राम और सीता का संभोग 
वर्णन किया गया है, जो अश्लीलता की सीमा तक पहुँच गया है। 
अंक ३. मारीचागमन : राम के वनगमन के समय भरत के अयोध्या में विद्यमान 
होने का उल्लेख है (छंद ५) तथा अहल्योद्धार का वृत्तान्त अगस्त्याश्रम से 
पंचवटी की ओर जाते समय वर्णित किया गया है (२०)। सीता के 
रक्षणार्थ भूमि पर धनुष से रेखा खींचकर राम लक्ष्मण को साथ लेकर, 
मायामृग को मारने जाते हैं (२७) | 
अंक ४. सीताहरण : राम तथा लक्ष्मण मृग का शिकार करने के लिए साथ-साथ 
चले जाते हैं। 


१. दे० एस० के० दे: दि प्राब्लेम आँव दि महानाटक, इं० हि० क्वा०, भाग ७, पृ० ५३७ आदि। 
२. ए० एस्टलेर: दि एलटेस्टे वार्सियोन डस महानाटक, जर्मन ओरियेन्टल सोसाइटी, १९३६। | 


१६४ अर्वाचीन रामकथा- साहित्य का सिहावलोकन 
अंक ५. बालिवध: महावीरचरित आदि के अनुसार वालि सस्‍्वय राम को 
ललकारता है। इसमें हनुमान्‌ को रुद्रावतार माना गया है (३३); अगले 
अंक में भी इसे “रुद्रांश!” कहा गया है । 
अंक ६. हनुमद्विजय : इसमें सीता हनुमान्‌ को तीन अभिन्ञान देती चूडामणि, 
काक की कथा तथा राम द्वारा सीता को तिलक प्रदान (३९) 
अंक ७. सेतुबंध : राम के बाण चलाने का उल्लेख नहीं है | 
अंक ८. अंगदाधिक्षेपण : अपने पिता के वध के कारण राम से बैर रखकर अंगद 
रावण को युद्ध में प्रवृत्त करने के उद्देश्य से रावण का अपमान करता है 
(छन्द २) | 
अंक ९. मंत्रिवाक्य : लंका की सभा का वर्णन | 
अंक १०. रावणप्रपंच : रावण पहले राम तथा लक्ष्मण के मायामय शीर्ष सीता को 
दिखलाता है (अभिषेक नाटक के अनुसार); अनन्तर रावण राम का रूप 
धारण कर तथा अपने दस मायामय शीर्ष हाथ में लेकर सीता को ठगने 
का प्रयत्न करता है। 
अंक ११. कुम्भकर्णबध : इसमें अंगद द्वारा राक्षसी प्रभंजनी के वध का भी उल्लेख 
है। 
अंक १२. इन्द्रजितृबध : 
अंक १३. लक्ष्मणशक्तिभेद : इसमें हनुमान्‌ को हटाने के लिए ब्रह्मा द्वारा नारद को 
भेज देने का उल्लेख है। इस तरह रावण लक्ष्मण को आहत करने का 
अवसर पाता है और उनकी चिकित्सा के लिए रावण के वैद्य सुषेण को 
लंका से लाया जाता है। ओषधि-पर्वत के आनयन के वृत्तान्त में भरत 
हनुमान्‌ को बाण मार कर गिराते हैं दि० आगे अनु ० ५८८)। 
अंक १४. श्रीरामविजय : प्रारम्भ में लोहिताक्ष नामक रावणदूत के राम के पास 
आने का वर्णन है। रावण राम से संधि का प्रस्ताव करता है तथा 
जामदग्न्य के परशु के लिए सीता को लौटाना चाहता है | राम इस ,प्रस्ताव 
को अस्वीकार करते हैं। रावणवध के वाद अंगद अपने पिता के वध का 
प्रतिकार लेने के लिए समस्त सेना को ललकारता है, जिस पर एक 
आकाशवाणी द्वारा कहा जाता है कि कृष्णावतार में वालि व्याध के रूप में 
राम-कृष्ण का वध करेगा। (७५) | 
शक्तिभद्रकृत आश्चर्यचूडामणि 


२३५. दक्षिण भारत का यह नाटक नवीं शताब्दी का माना जाता है, लेकिन इसकी 
इतनी प्राचीनता बहुत संदिग्ध है|! इसमें. शूर्पणखा के आगमन से लेकरु सीता की 
अग्निपरीक्षा तक की कथा का सात अंकों में वर्णन मिलता है| इसकी विशेषता यह है कि 
राम तथा सीता के पास मुनियों से प्राप्त एक अँगूठी तथा चूडामणि है, जिनके स्पर्शमात्र से 
छद्मवेषी राक्षत अपना वास्तविक रूप धारण कर लेते हैं। इससे नाटक का नाम 
आश्चर्यचूडामणि रखा गया है। (अंक ३, छन्द ८) | 


१. सुशील कुमार दे: हिस्टरी आँव काव्य लिटरेचर, पृ० ३०२। 

राम का रूप धारण करने वाला रावण, लक्ष्मण का रूप धारण करने वाले अपने 
सारथि की सहायता से, सीता को हर लेता है। इतने में शूर्पणखा सीता के रूप में राम से 
बातचीत करती है तथा मारीच राम के रूप में लक्ष्मण से। 


राम-सम्बन्धी प्राचीन अप्राप्प नाटक 


२३६. काव्यशास्त्र-विषयक ग्रन्थों के उद्धरणों से अनेक प्राचीन रामकथा सम्बन्धी 
अप्राप्प नाटकों का पता चलता है। क्षेमेन्द्रक््र कनकजानकी के कई उद्धरण 
कविकण्ठाभरण में मिलते हैं। इसकी कथावस्तु सीता त्याग से सम्बन्ध रखती है, ऐसा 
अनुमान किया जा सकता है। क्षीरस्वामीकृत अभिनब-राघब (दसवीं श०) का उल्लेख 
हेमचन्द्र के शिष्यों द्वारा हुआ है। रामचन्द्र (हेमचन्द्र के शिष्य) के दो नाटक अप्राप्य हैं, 
अर्थात्‌ रघुबिलास तथा राघवाभ्युदय (१२वीं श०) | 

कुछ अन्य अप्राष्य प्राचीन नाटकों के विषय में डॉ० राघवन्‌ ने निम्नलिखित सामग्री 
एकत्र की है |! रामाभ्युदय तथा स्वप्नदशानन को छोड़कर सबों के रचयिता अज्ञात हैं। 

(१) यशोवर्मन की रामाभ्युदय (८वीं श० पूर्वार्द्ध) इसका कथानक (६ अंक) 
वाल्मीकि रामायण के अनुसार है। वह शूर्पणखा-विरूपीकरण से प्रारम्भ होकर राम- 
अभिषेक पर समाप्त हो जाता है। 

(२) रामानन्द की रचना सन्‌ ९०० ई० के पूर्व हुई थी। कथावस्तु उत्तररामचरित 
से सम्वन्ध रखती है। शारदातनय एक अन्य रामानन्द नामक नाटक का उल्लेख करते हैं 
जिसमें विभीषण का परिचय सीता-हरण के पूर्व ही मिलता है--- 

प्रागेब सीताहरणादू यद्‌ विभीषणवर्णनम्‌ (दे० भावप्रकाश ८) 
छलितराम (नवीं शताब्दी) का कथानक रावण-वध के पश्चात्‌ राम के 
अयोध्या में आगमन से प्रारम्भ होकर उनके अश्वमेध-यज्ञ पर समाप्त हो जाता है। सीता- 
त्याग का कारण अयोध्या की जनता का अपवाद नहीं है; लवण दो राक्षसों को राम के 
पास भेज देता है, जो राम के अन्तरंग सखा बनकर उनको सीता के प्रति उकसाते हैं। 
लवण के इस छल-कपट से नाटक का नाम छलितराम ही रखा गया है। 

लव-कुश-युद्ध का वर्णन भी मौलिक है; लक्ष्मण लव को कैदी बनाकर उनको राम के 
दरबार में ले जाते हैं। लव अश्वमेध-मण्डप में सुवर्णमयी सीता को देखकर अपनी माता 
सीता को पहचानता है। इससे राम को पता चलता है कि सीता जीवित हैं| 

(४) कृत्यारावण की रचना सम्भवतः नवीं शती पूर्वार्द्ध में हुई थी। इसमें सीताहरण 
से लेकर सीता की अग्नि-परीक्षा तक की कथा सात अंकों में प्रस्तुत की गयी है। शीर्षक 
रावण की कृत्या (माया) की ओर निर्देश करता है। मायामृग के अतिरिक्त राक्षसी माया 
का परिचय हमें शूर्पणखा के विभिन्न रूपों से तथा सीता के सामने राम-वध के प्रदर्शन से 
मिलता है। कथानक का मुख्य परिवर्तन सीताहरण का एक नवीन रूप है, जिसमें सीता 

लक्ष्मण के प्रति कटु शब्दों का प्रयोग नहीं करतीं; शूर्पणखा ही सीता का रूप धारण कर 
लक्ष्मण की भर्त्सना करती है (दे० आगे अनु० ४९६) | छठे अंक में दारुणिका राक्षसी को 


१. डॉ० राघवन : सम ओल्ड लोस्ट राम प्लेज (अन्नामलाई १९६१ ई०) 
२. दे० इं० हि० क्वा०, भाग ३०, पृ० २३७९-८१ | 

सीता का वध करने का आदेश दिया जाता है। दारुणिका सीता को आत्महत्या के लिए 
प्रेरित करने के उद्देश्य से उनके सामने एक मायामय राम का वध करवाती है। अपने 
स्वामी की हत्या देखकर सीता अग्नि में प्रवेश करने का निश्चय करती हैं (इस निश्चय 
का समाचार राम को दिया जाता है; नाट्यदर्पण में, जो सीता-विपत्ति-श्रवण का उद्धरण 
मिलता है, वह इस प्रसंग की ओर निर्देश करता है) | 

(५) जानकीराघब एक श्रृंगार रस प्रधान नाटक है जिसके सात अंकों में सीता- 
स्वयंवर से लेकर रामाभिषेक तक की समस्त रामकथा को प्रस्तुत किया गया है। रावण को 
सीतास्वयंवर में उपस्थित माना गया है। 

(६) राघवाभ्युदय का कथानक अरण्यकाण्ड की घटनाओं से प्रारम्भ होकर सीता 
की पुनआप्ति पर समाप्त हो जाता है। युद्ध के प्रारम्भ में राबण का संधिप्रस्ताव इस 
नाटक की विशेषता है; रावण के आदेश पर जालिनी नामक राक्षसी सीता का रूप धारण 
कर लेती है और रावण उसे ही राम को समर्पित करना चाहता है। यह प्रस्ताव सुनकर 
राम किंकर्तव्यविमूढ़ हो जाते हैं क्योंकि वह विभीषण को लंका का राजा बनाने की प्रतिज्ञा 
कर चुके हैं। उसी समय इन्द्र के रूप में एक दूसरा राक्षस रावण का प्रस्ताव स्वीकार 
करने के लिए राम से अनुरोध करता है। अन्त में लक्ष्मण रावण की माया का 
रहस्योद्घाटन करते हैं। 

(७) मायापुष्पक के प्रारम्भ में अंधमुनि का शाप मनुष्य का रूप धारण कर रंगमंच 
पर आता है। प्राप्त उद्धरणों से पता नहीं चलता कि रावण किस तरह एक मायावी 
पुष्पक-विमान का उपयोग करता है| यह १०वीं शताब्दी से पहले की रचना है। 

(८) स्वप्नदशानन का रचयिता भीमट है। उसके पाँच नाटकों में से स्वप्त-दशानन 
ही श्रेष्ठ कहा जाता है| यह भी १०वीं शताब्दी से पहले की रचना है | 

(९) मारीचवंचित के पाँच अंकों में रावणवध तक की रामकथा प्रस्तुत की गई है। 

(१०) रामविक्रम के द्वितीय अंक में इसका वर्णन किया गया है कि जनक को 
किस प्रकार राम-सीता के वनवास का समाचार मिला था। 

(११) राघवानन्द। रचनाकाल १०वीं शताब्दी से पहले श्रृंगारप्रकाश में इसके दो 
उद्धरण हैं। " 

(१२) अभिजातजानकी। इसका तृतीय अंक सेतु-निर्माण से सम्बन्ध रखता है। 

(१३) उपर्युक्त नाटकों के अतिरिक्त डॉ० राघवन्‌ निम्नलिखित अंकों का भी 
उल्लेख करते हैं : 

अयोध्याभरत, कैंकयीभरत, दशरथांक, प्रावृडंक, विभीषणनिर्भत्सनांक, शकत्यंक, 
संपात्यंक। अब तक इसका पता नहीं चल सका कि थे अंक किन-किन नाठढकों के हैं। 
सम्पात्यंक में मायावती नामक राक्षसी अंगद-हनुमानादि वानरों को धोखे में डालने का 
प्रयत्त करती है। रामायण ककविन, भट्टिकाव्य तथा तिव्बती रामायण में स्वयंप्रभा वानरों 
को भुलाने का प्रयत्न करती है (दे० अनु० ५२६); सम्पात्यंक की मायावती संभवत: 
स्वयंप्रभा से अभिन्न है| 
जयदेवकृत प्रसन्नराघव 


२३७. महादेव के पुत्र जयदेव ने १२वीं अथवा १३वीं शताब्दी में प्रसन्नराघव की 
रवना की थी, जिसमें सीता-स्वयंवर से लेकर राम के रावण-वध के बाद अयोध्या में 

प्रयागमन तक की कथा का सात अंकों में वर्णन किया गया है। इस रचना पर मुरारि कृत 
अनर्घराघव का स्पष्ट प्रभाव पड़ा है। कथानक के दृष्टिकोण से इसमें निम्नलिखित 
विशेषताएँ मिलती हैं : 

सीतास्वयंवर में रावण तथा बाणासुर की उपस्थिति और उनके धनुष-संधान के 
निष्फल प्रयत्न | उस अवसर पर रावण का सीताहरण करने का संकल्प प्रकट करना (अंक 
१) | 

धनुर्भग के पूर्व राम और सीता का मिथिला के चंडिकायतन में मिलना (अंक २) | 
मिथिला में पहले परशुराम के दूत और बाद में परशुराम का आगमन (अंक ४) | 

विविध नदियों (यमुना, गंगा, सरयू, गोदावरी) का मानवीकरण तथा उनका सागर के 
तट पर मिलकर अपने भूमिभाग से सम्बन्ध रखने वाली रामकथा सुनाना (अंक ५) | 

विद्याधर रत्नशेखर का विरह-व्याकुल राम को लंका की घटनाएँ इन्द्रजाल द्वारा 
दिखलाना (अंक ६) | 


उललाघराधघव 


२३८. गुजरात के निवासी सोमेश्वर ने उल्लाघराघव की रचना १३वीं शती ई० 
पूर्वार्द में की थी। इसकी अपूर्ण हस्तलिपि भण्डारकर इंस्टिट्यूट (पूना) में सुरक्षित है; 
कैटालॉग में इसका नाम रामायणनाटक रखा गया है। सम्पूर्ण नाटक बड़ौदा के ऑरियेंटल 
सीरिज में प्रकाशित हुआ है (१९६१) | उल्लाघराघव में वाल्मीकीय बालकांड के अन्त से 
लेकर युद्धकाण्ड के अन्त तक का कथानक आठ अंकों में प्रस्तुत किया गया है। प्रथम अंक 
में राम-सीता-विवाह के पश्चात्‌ मिथिला से प्रस्थान का वर्णन किया गया है तथा इसके 
बाद कंचुकी हरिदत्त परशुराम के तेजोभंग की कथा सुनाते हैं। एक अपवाद को छोड़कर 
वाल्मीकीय कथानक में कहीं भी परिवर्तन नहीं किया गया है। अन्तिम अंक के प्रारम्भ में 
राम की पुष्पक-यात्रा को प्रस्तुत किया गया है। अनन्तर लवण का एक गुप्तचर मुनि का 
रूप धारण कर अयोध्या में यह समाचार फैलाता है कि रावण राम-लक्ष्मण का वध करने 
के बाद अयोध्या पर आक्रमण करने आ रहा है। सेना को बुलाया जाता है तथा 'कीशल्या 
और सुमित्रा अग्नि में प्रवेश करने की तैयारियाँ कर रही हैं| पुष्पक के पहुँचने पर भरत 
विभीषण पर बाण चलाना चाहते हैं किन्तु वसिछ उनको रोकते हैं। यह प्रसज्ञ उदात्तराघव 
के पछ अंक का स्मरण दिलाता है (दे० ऊपर अनु० २३०) किन्तु उल्लाघराघव पर 
अनर्घराघव का सर्वाधिक प्रभाव पड़ा है।॥! 


राम-सम्बन्धी गौण नाटक 


हस्तिमलल कृत मैथिलीकल्याण तथा अंजनापवनंजय 

२३९. जैन कवि हस्तिमल्‍ल ने १२९० ई० के लगभग सीता-विवाह-सम्बन्धी 
मैथिलीकल्याण की रचना की थी।₹ इस श्रृंगारात्मक नाटक के प्रथम चार अंकों में राम 
तथा सीता के पूर्वानुराग का वर्णन किया गया है। दोनों स्वयंवर के पूर्व मिथिला के 
कामदेवमन्दिर में (अंक १) और माधवी वन में (अंक २) मिलते हैं; अनन्तर दोनों के 


१.  माणिक चन्द्र दिगम्बर जैन ग्रन्यथमाला, नं० ५। 
२. माणिक चन्द्र दिगम्बर जैन ग्रन्थमाला, नं० ५। 

विरह-वर्णन तथा चन्द्रकान्तधर-ग्रृह में अभिसारिका सीता का भी चित्रण किया गया 
है (अंक ३-४) | अन्तिम अंक का वर्ण्य विषय धनुर्भग तथा राम-सीता-विवाह (अंक ५) 
है। ' 
अंजनापबनंजय! विमलसूरि की रामकथा पर निर्भर है| इसके सात अंकों में अंजना- 
पवनंजय के चरित्र का इस प्रकार वर्णन किया गया है-.- 
अंक १. अंजना के स्वयंवर की तैयारियाँ। 
अंक २. स्वयंवर; पवनंजय-अंजना-विवाह; युद्ध के लिए पवमंजय का प्रस्थान | 
अंक ३. पवनंजय का रात्रि के समय अंजना से मिलना तथा प्रात: छिपकर युद्धक्षेत्र 
में लौट जाना | 
अंक ४. गर्भवती अंजना का अपने मायके महेन्द्रपुर भेजा जाना। 
अंक ५. वरुण की पराजय के बाद पवनंजय घर के रास्ते में अंजना के विषय में 
सुनते हैं। वह तुरन्त ही महेन्द्रपुर के लिए प्रस्थान करते हैं। वहाँ पहुँचने के 
पूर्व पता चलता है कि अंजना ने मायके न जाकर मातंगमालिनी वन में 
प्रवेश किया है| पवनंजय उसकी खोज करने जाता है। 
अंक ६. गंघर्वराजा मणिझूड़ ने अंजना के प्राण बचाकर उसको अपने राज्य में 
पल दी है, जहाँ हनुमान्‌ का जन्म हुआ है। पवनंजय तथा अंजना का 
लन | 


अंक ७. पवनंजय का यौवराज्याभिषेक तथा विजयार्ध पर्वत का राज्य उसको सौंपा 
जाना | 

विमलसूरि के पउमचरियं में इस बात को पर्याप्त महत्त्व दिया गया है कि पवर्न॑जय 
अंजना के साथ विवाह करने के पश्चात्‌ २२ वर्ष तक उसके प्रति उदासीन ही रहा तथा 
युद्ध-क्षेत्र में अचानक इस प्रकार उसके प्रति आकर्षित हुआ कि रात के समय छिपकर 
अंजना से मिलने आया था (दे० आगे अनु० ६६९) | हस्तिमल्‍ल ने इस अस्वाभाविक 
प्रसंग को छोड़कर तथा अंजना के स्वयंवर का वर्णन कर (जिसका मउमचरियं में उल्लेख 
नहीं होता) मौलिकता का प्रदर्शन किया | 


सुभट्टकृत दूतांगद द 

२४०, १३वीं शताब्दी की इस रचना में सुभट्ट ने अंगद के दूतत्व का प्रथम दो 
अंकों में वर्णन किया है। विशेषता यह है कि एक माया-मैथिली आकर अंगद के सामने ही 
रावण की गोद में बैठ जाती है, जिससे अंगद अत्यन्त क्रुद्ध हो जाता है। अन्त में रावण 
की पराजय के पश्चात्‌ राम के विजयोत्सव का चित्रण किया गया है। 
भास्करभट्टकृत उन्मत्तराघव 


२४१. भास्करभट्‌ट (१४वीं शताब्दी) के उन्मत्तराघव (निर्णयसागर प्रेस, बम्बई सन्‌ 
१९२५ ई०) नामक प्रेक्षणक में विक्रमोर्वशीय के चतुर्थ अंक का स्पष्टतया अनुकरण किया 
गया है । 


१, माणिक चन्द्र दिगम्बर जैन ग्रंथमाला नं० ४३। 

दुर्वासा के शाप से सीता के मृग रूप में बदल जाने पर राम का सर्वत्र सीता को 
ढूँढना तथा अगस्त्य की सहायता से उनको पुनः प्राप्त करना इस रचना का वर्ण्प विषय 
है। 


विरूपाक्षकृत उन्मत्तराघव 


२४२. भास्करभट्‌ट की भाँति विख्पाक्षदेव ने १५वीं शती के प्रारम्भ में एक 
उन्मत्तराघव नामक प्रेक्षणक लिखा है; उसमें भी विप्रलम्भ श्रृंगार प्रधान रस है (अड्यार 
सन्‌ १९४६ ई०) | सीताहरण का वर्णन वाल्मीकीय कथा के अनुसार है; किन्तु कनकमृग 
मारने के बाद सीता को न पाकर राम उन्मत्त हो जाते हैं और लक्ष्मण अकेले ही जाकर 
वानरों की सहायता से रावण को मार डालते हैं तथा सीता को राम के सामने उपस्थित 
करते हैं। 


व्यासमिश्रदेवकृत रामाभ्युदय 

२४३. व्यासमिश्रदेव ने १५वीं शताब्दी पूर्वार््ध में रामाभ्युदय की रचना की थी, 
जिसके दो अंकों में लंका का युद्ध, सीता की अग्निपरीक्षा, पुष्पक में अयोध्यागमन तथा 
राम का अभिषेक वर्णित है। 


उत्तरकालीन नाटक 


२४४. पन्द्रहवीं शताब्दी के पश्चात्‌, विशेष कर सत्रहवीं में, विस्तृत रामकथा 
सम्बन्धी नाटक-साहित्य की सृष्टि हुई है। अधिकांश सामग्री अब तक अप्रकाशित है [दे० 
मद्रास तथा तंजूर संस्कृत कैटालॉग) | 

ऐसा प्रतीत होता है कि इन नाटकों में अद्भुत रस को उत्तरोत्तर महत्त्व दिया गया 
है। उदाहरणार्थ यहाँ दो रचनाओं का उल्लेख किया जाता है। 

निर्णयसागर से प्रकाशित सत्रहवीं शताब्दी के दक्षिण निवासी महादेवकृत अद्भुतदर्पण 
(दस अंक) में राम को एक ऐंद्रजालिक द्वारा .दर्पण के माध्यम से लंका की घटनाएँ 
दिखलाई जाती हैं। 

उसी काल के जानकी-परिणय (जिसकी रचना दक्षिणनिवासी रामभद्र दीक्षित द्वारा 
हुई थी) में इतने पात्र एक दूसरे का रूप धारण कर लेते हैं कि समस्त नाटक हास्यप्रधान 
बन गया है। सीता का हरण करने के उद्देश्य से विराध राम का रूप धारण का लेता है 
तथा शूर्पणखा राम को रोकने के उद्देश्य से सीता का रूप धारण करती है। दोनों आश्रम 
के पास पहुँच कर एक दूसरे को नहीं पहचानते हैं और फलस्वरूप विराध शूर्पणखा को ले 
जाता है। इस प्रकार के और अनेक वृत्तान्त मिलते हैं। अन्त में छद्मवेशी शूर्पणखा राम- 
वध का झूठा समाचार लेकर हनुमान्‌ के पूर्व ही अयोध्या में पहुँच जाती है तथा भरत 
और शत्रुघ्न को आत्महत्या के लिए प्रेरित करती है। 


ग--.स्फुट काव्य 
पइलेषकाव्य 


२४५. (१) संस्कृत साहित्य का प्रथम विस्तृत श्लेषकाव्य रामकथा से सम्बन्ध रखता 
है। संध्याकर नन्दि ने बारहवीं शताब्दी के प्रारम्भ में रामचरित की रचना की थी। इसके 

२२० आयहछिन्दों में समस्त रामकथा की प्रधान घटनाओं का वर्णन एलेषात्मक शब्दों में 
किया गया है, जिसमें साथ-साथ बंगीय राजा रामपाल का चरित्र भी वर्णित है। इसमें 
वाल्मीकि रामायण के कथानक से कोई भिन्नता नहीं है| इस रचना के अतिरिक्त 
निम्नलिखित राम सम्बन्धी एलेषकाव्यों का उल्लेख मिलता है | 

(२) दिगम्बर जैन धनंजयकृत राघवपाण्डवीय (बारहवीं श० पूर्वार्छ), जिसके १८ 
सर्गों में रामायण तथा महाभारत की कथा का वर्णन किया गया है । पुत्रेष्टिपज्ञ का अभाव 
(सर्ग ३), वालिवध के पश्चात्‌ सुग्रीव द्वारा अपनी पुत्री कल्याणी का राम को अर्पित 
करना (सर्ग ९), लक्ष्मण द्वारा कोटेशिला का ऊपर उठाना (सर्ग १२)--यह सब जैनी 
रामकथा के अनुसार है (दे० ऊपर अनु० ६०) | 

(३) कविराज माधव भट्ट अथवा कविराज पंडित कृत राघवपाण्डवीय (१२वीं 
शताब्दी उत्तरार्द्ध) । जिसके १३ सर्गों में रामायण तथा महाभारत की कथा वर्णित है। 

(४) हरदत्त सूरि-कृत राघवनैषधीय, जिसमें राम तथा नल का चरित्रवर्णन मिलता 
है। 

(५) चिदम्वर कृत राघवपाण्डवयादवीय (१६०० ई० के लगभग), जिसमें 
रामायण, महाभारत तथा भागवतपुराण की कथा का साथ-साथ वर्णन किया गया है| 

(६) गंगाधर महाडकर-कृत संकटनाशनस्तोत्र (१८वीं शती), जो राम तथा कृष्ण से 
सम्बन्ध रखता है। 


नीति-काव्य 
२४६. राम कवि कृत सन्नीति रामायण १५वीं श० का है। प्रत्येक एलोक का 
पूर्वार्द्ध नीति-वाक्य है, उत्तरार्द्ध रामकथा विषयक है। इस प्रकार सात काण्डों में समस्त 
रामकथा प्रस्तुत की गई है) (दे ० जर्नल त्रावांकुर युनिवर्सिटी ओरियेण्टल मैनुस्क्रिप्ट 
लाइब्रेरी, भाग ७, अंक १-२) | 
एक उदाहरण इस प्रकार है : 
धर्मार्थसाधक कुर्यात्‌ व्यापारं स्वकुलोचितम्‌ | 
इक्ष्वाकुवंशजो5 रक्षत्‌ क्षोणीं दशरथो5खिलाम्‌ ॥ 


विलोम-काव्य 

२४७. (१) सूर्यदेवकृत रामकृष्णविलोमकाव्य (सन्‌ १५४० के लगभग) | इसके ३६ 
छन्दों में अक्षरों का स्वाभाविक क्रम राम से सम्बन्ध रखता है तथा विपरीत क्रम (दाहिने 
से बाएँ) कृष्ण से। 

(२) वेंकटाध्वारिन्‌-कृत यादवराघवीय (१७वीं श० पूर्वार्छ)। इसके ३०० छन्दों में 
अक्षरों के स्वाभाविक क्रम से रामकथा तथा विपरीत क्रम से कृष्ण-कथा का वर्णन किया 
गया है (दे० मद्रास कैटालॉग नं० डी ११८९१) | 


(२) राघवयादवीय। इसका विस्तार ६४ छन्दों का है तथा कथावस्तु उपर्युक्त 
यादवराघवीय के समान है (दे० मद्रास कैटालॉग नं० डी ७१५८ तथा इण्डिया ऑफिस 
कैटालॉग नं० ७१३३) | 

चित्रकाव्य 

२४८. (१) कृष्णमोहनकृत रामलीलामृत के १२० छन्दों में विश्वामित्र-आगमन से 
लेकर रावण-वध तक की रामकथा का वर्णन किया गया है। इस अपेक्षाकृत आधुनिक 
काव्य में सम्बन्ध, पद्मबन्ध, सोपान, गोमूत्र आदि चित्रालंकारों का व्यापक प्रयोग मिलता 
है। (दे० हरप्रसाद शास्त्रीकृत संस्कृत कैटालॉग, भाग १, नं० ३१७)। 

(२) आन्ध्रदेश निवासी वेंकटेशकृत चित्रबंधरामायण का भी उल्लेख मिलता है। ६ 
सर्गो में विभक्त इसका विस्तार ६२० छन्द है (दे० तंजूर कैटालॉग नं० ३७७२) | 
श्रृंगारिक खण्डकाव्य 

२४९. राम सम्बन्धी श्रृंगारिक खण्डकाव्य की सृष्टि विशेष कर मेघदूत तथा 
गीतगोविन्द के अनुकरण पर हुई है। 

मेघदूत के अनुकरण पर रचित निम्नलिखित ग्रन्थों का उल्लेख मिलता है। 

(१) हंससंदेश अथवा हंसदूत--- इसके रचयिता के कई नाम पाए जाते हैं; 
वेंकटदेशिक, वेंकटनाथ, वेदान्ताचार्य और श्ी वेदान्तातेशिक। उन्होंने १३वीं शती ई० में 
हंससंदेश को लिखकर राम-काज्य के एक नवीन रूप का प्रवर्तन किया। इसमें यह कल्पना 
की गयी है कि लंका से हनुमान्‌ के लौटने के बाद विरही राम ने एक राजहंस को अपना 
दूत बनाया और उसे लंका का मार्ग समझाकर सीता के लिए अपना संदेश दिया। 

(२) भ्रमरदूत--- (१७वीं श० ई०) | नैयायिक रुद्र वाचस्पति अथवा रुद्रन्यायपंत्रानन 
कृत | कथावस्तु हंससंदेश जैसी है, किन्तु हंस के स्थान पर भ्रमर को सम्बोधित किया जाता 
है। 

(३) कपिदूत---इसमें हनुमान को भेजा जाता है (दे० ढाका यूनिवर्सिटी मैनुस्क्रिप्ट, 
नं० ९७५वी) | 

(४) कोकिलसंदेश---वेंकटाचार्यकृत ३०० छन्दों की १७वीं शती की रचना ([दे० 
तंजूर कैटालॉग नं० ३८६२) | 

(५) चंद्रदूत--कृष्णचन्द्र तकलिंकार की रचना (दे० हरप्रसाद शास्त्री, नोटिसेस, 
भाग २, पृ० १५३) | 

(६) बातदूत--- (१९वीं श० ई०) | न्यायपंचानन कृष्णनाथ भटूटाचार्यकृत | विरहिणी 
सीता वायु को दूत बनाकर अशोकवन से राम के पास संदेश भेजती है। 

(७) नित्यानन्द शास्त्री कृत हनुमदूदूत इसका प्रमाण है कि बीसवीं श० ई० तक इस 
प्रकार की रचनाओं का क्रम चलता रहा। इसमें राम द्वारा सीता के पास संदेश भेजने का 
वर्णन है। यह मेघदूत के पदों के चतुर्थ चरण की समस्यापूर्तिपरक रचना है | 

२५०. गीतगोविन्द के अनुकरण पर भी बहुत से राम-सीता-विषयक काब्यों 
की रचना हुई है। उदाहरणार्थ-- (१) रामगीतगोविन्द (वेंकटेश्वर प्रेस) | यह काव्य भूल 
से जयदेवकृत माना जाता है| इसमें गीतगोविन्द का स्पष्टतया अनुकरण किया गया: 

यदि हरिस्मरणे सरसं मनो यदि विलासकलासु कुतूहलम्‌। 
मधुरकोमलकान्तपदावलीं श्रूणु तदा जयदेवसरस्वतीम्‌ ॥३॥ 
(गीतगोविन्द, सर्ग १) 


१७२ अर्वाचीन रामकथा- साहित्य का सिंहावलोकन 


यदि रामपदाम्बुजे रतियींदि बा काव्यकलासु कौतुकम्‌ | 

पठनीयमिदं तदौजसा रुचिरं श्रीजयदेवनिर्भितम्‌ ॥ ४ ॥ 
(रामगीतगोविन्द, सर्ग १) 
प्रस्तुत रचना के छ: सर्गों (२४ गीत) में विष्णु-अवतार राम के जन्म से लेकर 
रावण-वध के पश्चात्‌ अयोध्या में राम के अभिषेक तक समस्त रामकथा को संक्षेप में 
प्रस्तुत किया गया है। गीतगोविन्द का अनुकरण होते हुए भी सीता के सौन्दर्य का वर्णन 
नहीं हुआ; श्रृंगारात्मक स्थल अत्यन्त मर्यादित हैं तथा समस्त काव्य शुद्ध राम-भक्ति से 

ओतप्रोत है| कथानक की निम्नलिखित विशेषताएँ उल्लेखनीय हैं : 

--जन्म के पश्चात्‌ राम का अपना विष्णु-रूप दिखलाना | 

--मिथिला में ही परशुराम का तेजोभंग | 

--कैकेयी दशरथ-रथ का भग्न अक्ष सँभालती है। 

--कई स्थलों पर रामचरितमानस का सादृश्य | विवाह में देवता लोग उपस्थित हैं 
तथा जनक राम के चरण धोते हैं; जयन्त सीता के पैर पर चोंच मारता है: 
शक्रसूनुरगमत्‌ खगाकृति:॥ २॥ विददार पदांगुष्ठम्‌ (सर्ग ४) ; पंपासर के तट पर 
नारद-राम-संवाद | 

(२) गीतराघव के नाम से दों रचनाएँ प्रचलित हैं, एक हरिशंकरकृत तथा अन्य 
प्रभाकरकृत दि० हरप्रसाद शास्त्री, नोटिसस, भाग २, प_० ४३) | 

(३) जानकीगीता। श्रीहर्प्याचार्य कृत | हरिनाथ कृत एक राम-विलास नामक रचना 
का उल्लेख मिलता है, जो संभवत: जानकीगीता से अभिन्न हो |! 

(४) संगीतरघुनन्दन | इस १८वीं श० की विश्वनाथ सिंह की रचना में गीतगोविन्द 
के अनुकरण के साथ-साथ सीता-राम की युग्मभक्ति का भी प्रतिपादन किया गया है। इसमें 
रामचन्द्र के गृहरास (सर्ग २), वसन्‍्त रास (सर्ग ३) आदि का भी वर्णन मिलता है (दे० 
हरप्रसाद शास्त्री, नोटिसस, भाग ३, नं० ३२४) | 

(५) राघवगीतम्‌ या रामगीतम्‌ (१८वीं श० ई०) | इसका रचयिता श्रीकृष्ण भट्ट 
जयपुर के राजा के आश्रय में रहता था तथा हिन्दी साहित्य के इतिहास में लाल कवि के 
नाम से प्रसिद्ध है। राघवगीतम्‌ के कारण उसे राजा की ओर से रामरासाचार्य की उपाधि 
मिली थी। इस रचना के १२ सर्गो में प्रमुख रूप से राम, सीता तथा सीता की सखियों 

(ग्रामवधूटियों ) के चित्रकूट-रासलीला का वर्णन है (दे० नागरी प्रचारिणी पत्रिका, वर्ष 
७१, अंक ३-४, पृ० २९३-३०६) | 
अन्य स्फुट काव्य 

२५१. उपर्युक्त रचनाओं के अतिरिक्त साहित्यदर्पण के रचयिता विश्वनाथ कृत 
राघवविलास, मुद्गलभट्ट कृत रामार्याशतक, कृष्णेन्द्रकरूत आर्यारामायण आदि का 
उल्लेख भी मिलता है, जिनमें रामकथा के दृष्टिकोण से नई सामग्री नहीं मिलती, लेकिन 
जिनसे रामकथा की लोकप्रियता तथा समस्त काव्य में व्यापकता का प्रमाण मिलता है। 


सोमेश्वर कृत रामशतक मानता है कि अहल्या वास्तव में पाषाण बन गयी थी। रचना 
१३वीं शताब्दी की है तथा बड़ौदा के ऑरियेंटल सीरिज में प्रकाशित है (१९६५) | 


१. दे० मोनियोर विलियम्स : इंडियन विज़डम, पृ० ३६८ । 








संस्कृत ललित साहित्य में रामकथा १७३ 


घर-कथा-साहित्य 


२५२. दशकुमारचरित, वासवदत्ता, हर्षचरित, कादम्बरी आदि की आख्यायिका-शैली 
में किसी विस्तृत राम-सम्बन्धी रचना की सृष्टि नहीं हो पाई है। कारण यह होगा कि इस 
शैली की रचनाओं का कथानक कल्पित माना जाता था। फिर भी कथा-साहित्य की सबसे 
प्राचीन रचना, गुणाद॒यकृत बृहत्कथा में (जिसकी रचना संभवत: प्रथम श० ई० पूर्व! हुई 
थी) रामकथा भी वर्णित थी, ऐसा अनुमान किया जा सकता है। इस अनुमान का आधार 
यह है कि बृहत्कथा के जो दो विस्तृत रूपान्तर मिलते हैं, इनमें रामकथा भी सम्मिलित 
की गई है, अर्थात्‌ जैनियों का बसुदेबहिण्डि (पाँचवीं श० ई० अथवा इसके पूर्व) तथा 
सोमदेवकृत कथासरित्सागर। गुणाद॒य की रचना का संक्षेप क्षेमेन्द्र तथा बुधस्वामी द्वारा 
भी किया गया है। वुधस्वामी के बृहत्कथा-श्लोक संग्रह (लगभग ८०० ई०) में रामकथा 
नहीं मिलती, लेकिन क्षेमेन्द्र की बृहत्कथा-मंजरी में रामकथा अति संक्षिप्त रूप में वर्णित 
है। 

२५३. बसुदेवषह्टिण्डि (वसुदेव-भ्रमण) अथवा वसुदेवचरियं में संघदास ने जैन 
महाराष्ट्री गद्य में वृहत्कथा का जैनी रूप प्रस्तुत किया है*| इसमें जो संक्षिप्त रामकथा 
मिलती है, वह जैनी रामकथा से प्रभावित होते हुए भी वास्तव में गौण परिवर्तनों के साथ 
वाल्मीकीय कथा ही है। रामकथा के विकास की दृष्टि से वसुदेवहिण्डि की रामकथा 
इसलिए महत्त्वपूर्ण है कि इसमें पहले-पहल सीता का जन्म लंका में माना गया है। 

कथानक रावण की अत्यन्त संक्षिप्त कथा से प्रारम्भ होता है---वंशावली (दो कूर्म 
पुराण से सम्बन्ध रखती है); लंका में प्रवास; मन्दोदरी से विवाह। अनन्तर दशरथ तथा 
उनकी संतति का उल्लेख हुआ--कौशल्या के पुत्र राम, सुमित्रा के पुत्र लक्ष्मण तथ कैकेयी 
के पुत्र भरत तथा शत्रुघ्न | इसके बाद मन्दोदरी तथा रावण की पुत्री सीता की जन्म-कथा 
का वर्णन किया गया है, जिसके अनुसार परित्यक्ता बालिका जनक की दत्तक पुत्री बन 
जाती है (दे० अनु० ४१२) | सीता स्वयंवर में किसी धनुष की चर्चा नहीं है; सीता बहुत 
से राजाओं में से राम को चुनती हैं; अन्य भाइयों के विवाह का भी संकेत मिलता है। 
राम के १२ वर्ष के निर्वासन के वर्णन में मंथरा तथा कैकेयी के दो वरों का उल्लेख है 
(दे० अनु ० ४४७) | भरत दशरथमरण के बाद अयोध्या पहुँच कर राम के पास जाते हैं। 
उसी अवसर पर कैकेयी पश्चात्ताप करते हुए राम से राज्य स्वीकार करने का निवेदन 
करती है। शूर्पणखा का विरूपीकरण, मारीच का कनक-मृग बनना, सीताहरण, जटायु- 
रावण-युद्ध, सुग्रीव से मैत्री, वालिवध, ,हनुमान्‌ का सीता का पता लगाना, सेतुबंध, 
विभीषण की शरणागति, रावण-वध के बाद विमानों पर अयोध्या का प्रत्यागमन,यह सब 
वाल्मीकि की कथा के अनुसार ही वर्णित है। जैनी रामकथा का प्रभाव इसमें परिलक्षित है 
कि लक्ष्मण ही रावण का वध करते हैं तथा उसी अवसर पर देवताओं द्वारा आठवें 
वासुदेव घोषित किए जाते हैं। इसके अतिरिक्त संघदास विमलसूरि के अनुसार वानरों 
और राक्षसों को विद्याधर की पदवी देते हैं; भरत तथा शत्रुघ्न को सहोदर भाई मानते हैं 
तथा कैकेयी के पश्चात्ताप का उल्लेख करते हैं। 


१. दे० एल० ऐल्सदॉर्फ: प्राच्य विद्या का १९वाँ अन्तर्राष्टरीय अधिवेशन, पृ० २४६। ह 
२. दे० जैन आत्मानन्द सभा (भावनगर) का संस्करण; भाग २, पृ० २४०-२४६ और वी० एम० 
कुलकर्णी : दि रामायण वर्सियन आँव संघदास; ज० ऑ० इं०, भाग २, पृ० १२८-१३८। 


१७४ . अर्वाचीन रामकधा- साहित्य का सिंहावलोकन 


सीताजन्म के नवीन रूप के अतिरिक्त दो अन्य स्थलों पर संघदास का वृत्तान्त 
मौलिक प्रतीत होता है--सुग्रीव का निमंत्रण स्वीकार कर भरत की सेना युद्ध में मे भाग 
लेती है दे० आगे अनु० ५६७); कैकेयी के दो वरों के लिए दो भिन्न अवसरों की 
कल्पना कर ली गई है (दे० अनु० ४४७) | 

परवर्ती जैन राम-साहित्य पर संघदास का प्रभाव पड़ा है क्‍योंकि गुणभद्र उत्तरपुराण 
में रावण की वंशावली तथा सीता की जन्म-कथा बहुत कुछ वसुदेवहिण्डि की रामकथा के 
अनुसार है। 


२५४. सोमदेव ने ग्यारहवीं शताब्दी में कथासरित्सागर की रचना की थी। इसमें दो 
स्थलों पर रामकथा का वर्णन किया गया है। चौदहवीं लंबक की तरंग १०७ के अन्तर्गत 
वनवास से लेकर रावणवध के बाद राम की अयोध्या-यात्रा तक की अत्यन्त संक्षिप्त कथा 
मिलती है (१२-२६) | इसमें वाल्मीकीय कथानक से कोई भिन्नता नहीं पाई जाती है, 
लेकिन कथासरित्साशर की अन्य रामकथा में इसका एक सर्वथा नवीन रूप प्रस्तुत किया 
गया है। अलंकारवती लंबक में कांचनप्रभा नामक विद्याधरी विरहव्याकुल नरवाहन को 
सान्त्वना देने के उद्देश्य से रामकथा का वर्णन करती है (दे० निर्णयसागर प्रेस संस्करण ९, 
५१,५८-११२) | 

प्रारम्भ में विष्णु के अंशावतार राम के निवर्सन, सीताहरण तथा रावणवध का 
अत्यन्त संक्षिप्त वर्णन है दे० ५९-६५) | अनन्तर धोबी-वृत्तान्त से मिलती-जुलती सीता- 
त्याग की कथा दी गयी है (६६-७१), जिका वर्णन निबंध के बीसवें अध्याय में किया 
जायेगा (दे० अनु० ७१९) | 

शेष वृत्तान्त की निम्नलिखित विशेषताएँ हैं : 


--वाल्मीकि के आश्रम में सीता की परीक्षा, जिसमें पृथ्वी देवी प्रकट होकर सीता को 
टिट्टिभसर के उस पार पहुँचाती हैं दि० आगे अनु० ६०१) | 


लव के जन्म के बाद कुश के अलौकिक जन्म की कथा (दे० आगे अनु० ७४३)। 
“लव और कुश का राम-सेना से युद्ध दि० आगे अनु० ७४७) | 


--राम तथा सीता का सम्मिलन, जिसके कारण यह रामकथा सुखान्त है (दे० आगे 
अनु० ७५६) | 


२५५. रामकथा को लेकर पन्द्रहवीं शताब्दी के बाद एक विस्तृत चम्पू-साहित्य की 
सृष्टि की गई है, जिसकी अधिकांश सामग्री अप्रकाशित है। सबसे प्राचीन तथा सबसे 
प्रचलित राम-सम्बन्धी चम्पू की रचना ग्यारहवीं शताब्दी में विदर्भ के राजा भोज द्वारा हुई 
थी | इस चम्पूरामायण में कहीं भी कथानक के दृष्टिकोण से परिवर्तन नहीं किया गया है। 
इसका आधार वाल्मीकि रामायण का दाक्षिणात्य पाठ है। यह निम्नलिखित वृत्तान्तों से 
स्पष्ट है--अयोमुखी का विरूपीकरण (पृ० २५०; चौखम्बा विद्या भवन संस्करण ः 
१९५६); लंकादेवी-हनुमान्‌-संवाद (पृ० ३२१ ); विभीषण की पुत्री अनला का उल्लेख 
(प० ३४२); सुग्रीव-रावण-द्वन्द्युद्ध (० ५८४) | इसके केवल पाँच कांड भोजकृत हैं; 
लक्ष्मण भट्‌ट ने युद्धकाण्ड रचकर इस ग्रंथ को समाप्त किया था | कालिदास के रघुवंश का 
भी इस रचना पर प्रभाव पड़ा है। 


संस्कृत ललित साहित्य में रामकथा १७५ 


दिवाकर कृत अमोघराघव चम्पू (१३वीं श० ई०) के अतिरिक्त वेंकटाध्वरिन्‌ का 
उत्तररामचरितचंपू (१६वीं श० ई०) उल्लेखनीय है। इससें वाल्मीकि के उत्तरकाण्ड के 
आधार पर रावण तथा हनुमान्‌ के चरित्र का वर्णन है। 


२५६. वासुदेव ने सत्रहवीं शताब्दी ई० उत्तरार्द्ध में रामकथा को लिखकर वाल्मीकि 
रामायण के प्रथम ६ काण्डों की कथा संक्षिप्त रूप से गद्य में लिखी थी। इसमें महाभारत 
के रामोपाख्यान के अनुसार मंथरा एक दुदंभी नामक गंधर्वी का अवतार है। कथानक 
वाल्मीकीय कथा से भिन्न नहीं है, लेकिन उसमें अहल्या के वास्तव में पत्थर बन जाने का 
उल्लेख किया गया है। पिटर्सन की संस्कृत हस्तलिपियों की सूची में एक अन्य रामकथा 
सम्बन्धी गद्य रचना का नाम मिलता है अर्थात्‌ अनन्तभट्ट कृत रामकल्पद्दुम। 








अध्याय १२ 


आधुनिक भारतीय भाषाओं में रामकथा 


क-द्राविड़ भाषाओं के साहित्य में रामकथा 
तमिल रामायण विििदीलिक, 

१५७, द्राविड़ भाषाओं का रमकथा-सम्बन्धी सबसे प्राचीन ; के से 
_तायण है, जिसकी रचना बारहवीं शताब्दी ई० में हुई थी।! इसमें पार के 
_यण के प्रथम छ: काण्डों की समस्त कथावस्तु स्वतन्त्र रूप में वर्णित है ् हित 
नये वृत्तान्त भी जोड़े गए हैं। ऐसा कहा जाता है कि कवर के पूर्व ओट्टक्कूतन 


के 
गा बाद में ओट्टक्कृतन द्वारा हुईं थी।९ तमिल उत्तरकांड में राम धोबी के कथन 
जरण सीता का परित्याग करते हैं, शेष कथानक 

है। 


ः "चना के मंगलाचरण आदि से ज्ञात होता है कि वह शैव थे।* उत्होंते 
अपने कात्य के प्रारम्भ में कहा है कि मैं वाल्मीकि 


पर 
तथा दो अन्य कवियों के हक 
लिख रहा हूँ। इन दोनों में से एक _ अत कवि कुमारदास प्रतीत होते हैं, क्योंकि बमिल 

वाल्मीकीय रामायण से भिन्न वृत्तान्त जानकीहरण (८वीं राताब्दी ई०) तथा त 

रामायण दोनों में मिलते हैं प्रतंगो 

ह न्‍म वाल्मीकि रामायण में दाक्षिणात्य पाठ से परिचित थे; यह निम्नलिखित 

स्पष्ट है। 

'पुद्रमंथन के समय विष्णु का मोहिनी-रूप तरण करना (१, ९ और अनु० ३३२ ० 
अयोगुख्ची का वृत्तान्त (३, १० और ६): लक्ष्मण-तारा-संवाद (४, हक 
अनु० हा ०) 2मक॒ल्य का विनाश (६, ६ और अनु० ५्‌छ४ड, २) हि सुग्रीव- अन]० 
५६), .” » और . 3० ५८४) ; वानरियों अयोध्या-यात्रा (६, ३७ और 
३] | रणभूमि में 'उकर्ण-विभीषण-संवाद (६, १ ५) का प्रसंग संभवत: रामार्यी 
० मं भी विद्या पर लिखा गया है, किन्तु पह प्रसंग अध्यात्म रामायण, रंगनाथ 

पमान है अत तल जा भ। कम्बर का आधार निश्चित करना असम्भव है। 

१. एस० में प्यार 
बारे ४५%  हना है कि पातवीं श७ ई० में वाल्मीकि रामायण का कब मदर 
+९५६, पृ७ ३७ ३)। बाद अग्रा् है (दे० हिस्टरी ऑव तमिल लैंग्विज एण्ड लि 
बी 

कथानक के दृष्टिकोण से कम्ब-रामायण के निम्नलिखित प्रसंग विशेष रूप से 
उल्लेखनीय डे ! 

(१) राम-लक्ष्मण के विश्वामित्र के साथ मिथिला में प्रवेश का स्वतन्त्र वर्णन किया 
गया है। मिथिला नगर के विस्तृत वर्णन के पश्चात्‌ राम और सीता के एक-दूसरे को 
देखने का तथा फलस्वरूप रात में दोनों के विरह का भी चित्रण किया गया है (बालकांड, 
सर्ग १०)। इसके बाद जनक द्वारा राम का ल्वागततथा सीता-स्वयंवर वर्णित है (सर्ग 
के ४ ं यह प्रसंग बहुत कुछ जानकीहरण के वृत्तान्त से मिलता-जुलता है (दे० अनु० 

०२) | 

(२) कम्बर के बालकांड में दशरथ की मिथिला 
गया है। दशरथ के साथ सेना, अन्तथुर की रमणियाँ आदि भी हैं। उनके विलास का 
विस्तृत चित्रण किया गया है--पुष्पचयन, जलक़ीड़ा, आपानकेलि आदि | जानकीहरण में 
भी दशरथ का अपनी पत्नियों के साथ विहार विस्तारपूर्वक वर्णित है | 

(३) सीताहरण के वृत्तान्त में रावण सीता को स्पर्श करने के भय से पृथ्वी खोदकर 
भूमिभाग के साथ-साथ उन्हें ले जाता है (अरण्यकाण्ड, सर्ग ८) | | 

(४) युद्धकाण्ड में नारायणावतार राम से युद्ध मे करने का अनुरोध करते हुए 
विभीषण रावण को नृसिंहावतार की कथा सुनाता है। किसी भी अन्य रामकथा में ऐसा 
वर्णन नहीं मिलता (सर्ग ३) | 

राक्षत जनक का रूप धारण कर लेता 


(५) महोदर की आज्ञा से मरुत नामक एक रा 
और रावण को पतिस्वरूप स्वीकार करने का मीता मे अनुरोध करता है। इस 


“यात्रा का पाँच सर्गो में वर्णन किया 


मायाजनक व्यक्ति का अन्यत्र उल्लेख नहीं है (सर्ग १६ )। > 
संभोग (६) सेतुबन्ध तथा जानकीहरण के अनुकरण पर युद्ध पूर्व राक्षस-रा का 
स्थलों पर वाल्मीकि रामायण से 


फम्ब-रामायण की कथावस्तु के और से 
स्तु के और बहुत ् 
२४५ * पाई जाती है। उदाहरणार्थ--इचद्ध का विडाल का रूप धारण ० ४ हा 
९); इन्द्र तथा अहल्या के प्रति गौतम का शाप (अनु० ३४६ 3 हक सो 
(अनु रण (अनु० ४५४); निद्रादेवी का मानवीकरण (अनु० ४६१); शर्मा क्ष दि 
से अस्थिकंकाल ४५९) ; हनुमान्‌ के आभूषणों का उल्लेख (अनु० ५१९ ); 
द्वारा प्रदत्त का प्रक्षेपण (अनु० ५१७); राम (अु ० ५२५ 
त्त अतिज्ञान; स्वयंप्रभा (अनु० ५९६ तथा 
पर. विभीषण की पुत्री के रूप त्रिजटा का उल्लेख (अनु० ५४७); मन्‍्दोदरी का 
५्ट बम (अनु ० ५४४) ; लक्ष्मण मात्र का नागपाश (अनु? ५८६ 
द्वारा पराजित होना; मायासीता-वध के पश्चाठ 
ं ह ० ५८९) तथा 
रण कर लंका में प्रवेश करना दि० अनु० ५४: ) हमरा महा ५. कल हे 
६०९)| ० १६३) के वर्णन में मौलिकता; सह 
8३... रन न मिशिभिभिशभशि वि शीश किक सब बज अल ॥; 
ऑफ परिवर्तनों के लिए पाठक अनु० ३९५, ४ रै। ४३४, ४६४ और ५६ * भी देख लें। 














१७८ अर्वाचीन रामकथा-साहित्य का सिंहावलोकन 


तेलुगु रामायण 
(अ) द्विपद रामायण 


२५८. तेलुगु साहित्य का सबसे महत्त्वपूर्ण रामकथा-विषयक ग्रन्थ रंगनाथकृत द्विपद 
रामायण है, जिसकी रचना १४वीं शताब्दी में हुई थी। इसके रचयिता के विषय में 
मतभेद है, क्योंकि रंगनाथ कवि गोनबुद्ध रेड्डी के आश्वित थे और उनकी रचना का श्रेय 
उनके आश्रयदाता गोनबुद्ध राजु को दिया गया है। फिर भी यह रंगनाथ रामायण के नाम 
से प्रसिद्ध है| 

लोकप्रिय द्वितद नामक छन्द तथा सरल भाषा के कारण इस रामायण का तेलुगु 
जनसाधारण में बहुत प्रचार है, यद्यपि मोल्लकृत रामायण इससे अधिक प्रचलित है। द्विपद 
रामायण के छ: काण्डों में वाल्मीकि रामायण के प्रथम छ: काण्डों की का वर्णन 
किया गया है। इसका प्रधान आधार वाल्मीकि रामायण का दाक्षिणात्य पाठ है | राम की 
जन्मतिथि का उल्लेख; बालकांड की पौराणिक कथाएँ; कैकेयी के अपने पति द्वारा 
: अपमानित किए जाने की कथा, अकंपन, अयोमुखी तथा लंकादेवी के वृत्तान्त; रावण- 

सुग्रीव-युद्ध; अगस्त्य द्वारा राम को सूर्यस्तव-प्रधान; ये समस्त प्रसंग जो केवल दाक्षिणात्य 
पाठ में मिलते हैं, रंगनाथ रामायण में विद्यमान हैं दे० अनु० २६)। समुद्रलंघन के 
वृत्तान्त में मैनाक, सुरसा और सिंहिका का क्रम दि० अनु० ५३१) तथा रावण की 
द्वितीय सभा का वर्णन (दे० अनु० ५५७) दाक्षिणात्य के अनुसार ही है। 

फिर भी वाल्मीकि रामायण के अन्य पाठों की निम्नलिखित सामग्री रंगनाथ रामायण 
में विद्यमान है | 

उदीच्य पाठ--यज्ञदत्त का नाम (दे० अनु० ४३३); दशरथ-सागर की मैत्री का 
वर्णन, रावण-मंदोदरी-संवाद, नारद-कुम्भकर्ण-संवाद और कालनेमि-वृत्तान्त दि० अनु० 
५५८) | 

पश्चिमोत्तरीय पाठ--कैकेयी के विद्याबल प्राप्त करने की कथा (दि० अनु ० ४३०); 
नारद-वाक्य, कुम्भकर्ण-वाक्य और मन्दोदरी के केश-ग्रहण का वैत्तान्त (दे० अनु० ५६०) | 

गौडीय पाठ--भरत-हनुमान्‌-संवाद (दे० ५५९) | द 

इसके अतिरिक्त द्विपद रामायण के कुछ प्रसंग वाल्मीकि रामायण के किसी भी पाठ 
में नहीं मिलते; उदाहरणार्थ : 

(१) इन्द् ने मुर्गे का रूप धारण कर रात्रि में ही बाँग दी और इस प्रकार गौतम को 
भ्रम में डाला दि० अनु ० ३४५) । 

(२) सीता-स्वयंवर के अवसर पर जनक कहते हैं कि यज्ञ के लिए हल चलाते समय 
मैंने सीता को एक मंजूषा में पाया था।॥! 

(३) मंथरा के वैर के कारण (दे० अनु० ४५४) | 

(४) लक्ष्मण के जागरण के तवृत्तान्त में निद्रादेवी का मानवीकरण (दे० अनु० 
४६१) | 


१.  दे० बालकांड, अध्याय ३२। प्रस्तुत ग्रंथ के समस्त सन्दर्भ बिहार राष्ट्रभाषा परिषद्‌ द्वारा प्रकाशित 
रंगनाथ रामायण के हिन्दी अनुवाद के अनुसार दिए गए हैं। 

(५) शूर्पणखा के पुत्र जम्बुमालि की कथा (दे० अनु० ६३२) | 
(६) राम की सहायता करने जाने के पूर्व लक्ष्मण द्वारा कुटी के चारों ओर सात 
रेखाएँ खींची जाने का वृत्तान्त (दे० अनु० ४९८) | 
(७) हनुमान्‌ के आभूषणों का उल्लेख (दे० अनु० ५१२)। 
(८) समुद्र-मंथन के समय वालि-सुग्रीव द्वारा देवताओं की सहायता तथा तारा की 
उत्पत्ति (दे० अनु० ५१५) | 
(९) नल द्वारा वर-मप्राप्ति दे० अनु० ५७५) तथा हनुमान्‌ से उसका संघर्ष (दे० 
अनु० ५७६) | 
(१०) सेतु-निर्माण में गिलहरी की सहायता (दे० अनु० ५७७) | 
(११) रावण के छत्र-चामरों पर बाण चलाने का वृत्तान्त (दे० अनु० ५८४)। 
(१२) सुलोचना के सहगमन की कथा (दे० अनु० ५९४) | 
(१३) रावण की नाभि में अमृत की स्थिति (दे० अनु० ५९८) | 
(१४) अयोध्या की वापसी यात्रा में शिवप्रतिका (दे० अनु० ५८०)। 
(१५) सेतु-भंग का वृत्तान्त (दे० अनु० ६०७) | 
(१६) हनुमान्‌ का राम के पत्तल में भोजन करना (अनु० ७०७) | 


(आ) अन्य रामायण 


२५९. तेलुगु रामसाहित्य! की सर्वप्रथम रचना तिक्‍्कन्न कृत निर्वचनोत्तर रामायण 
(निर्वचन का अर्थ है गद्यविहीन) है। इसकी कथावस्तु वाल्मीकि के उत्तरकाण्ड के अनुसार 
है और यह १३वीं श० ई० की मानी जाती है। रंगनाथ रामायण में उत्तरकाण्ड की 
कथावस्तु का अभाव है। अतः काचविभुदु तथा विट्ठलराजु ने द्विषद छन्द में 
उत्तररामायण की रचना करके प्रचलित रामायण की कथा पूरी की थी। इसके अतिरिक्त 
ककटि पापराजु (१८वीं श०) ने भी एक उत्तररामायण नामक चम्पू की रचना की है। 

२६०. चौदहवीं शताब्दी का भास्कर, रामायण सबसे अधिक कलात्मक तथा 

साहित्यिक माना जाता है। यह वाल्मीकि रामायण का संस्कृत-गर्भित तेलुगु में स्वतन्त्र 
अनुवाद कहा जाता है, किन्तु इसमें रंगनाथ रामायण के कुछ तवृत्तान्तों का समावेश किया 
गया है, उदाहरणार्थ---अहल्या का शिला बन जाना; मंथरा वैर का कारण, जम्बुकुमार की 
कथा , भास्कर के अतिरिक्त उनके पुत्र,मित्र, शिष्प आदि अनेक व्यक्तियों ने इस रामायण 
के कुछ अंश लिखे हैं। 
. २६१. १६वीं श० ई० की निम्नलिखित रचनाएँ उल्लेखनीय हैं--रामभद्र कृत 
राम्धाभ्युदयम्‌ (चम्पू), पिंगलि सूरनार्य कृत राघवपांडबीयं (एलेषकाव्य) और कंदुकूरि 
रुद्रकृत सुग्रीव-विजयमु | तेलुगु जनसाधारण का सबसे लोकप्रिय रामायण मोलल रामायण 
है, जिसकी रचना लगभग १६०० ई० में एक मोल्ल नामक कुम्हारिन कुमारी द्वारा हुई 
थी। यह बहुत संक्षिप्त है और भक्तिभाव से ओत-प्रोत है किन्तु कथानक वाल्मीकि 
रामायण के अनुसार है। 


१. दे० डॉ० चावलि सूर्यनारायण मूर्ति : हिन्दी और तेलुगु के मध्यकालीन राम साहित्यों का तुलनात्मक 
अध्ययन (१९६६) । 








१८० अवाधीन रामकथा- साहित्य का सिहावलोकन 


२६२. सत्रहवीं श० ई० में कट्ट वरदराजु ने एक विस्तृत ट्विषद रामायण की रचना 
की सम्पादक का कहना है कि कटट वरदराज़ प्राय: वाल्मीयीय कथा ही शस्तृत करते 
हैं (दे० श्री रामायणमु आँव कट्‌ट वरदराजु, मद्रास यूनिवर्सिटी, १९५०, भूमिका) | एक 
ही परिवर्तन का उदाहरण दिया जाता है---पाषाणभूता अडल्या का उद्घार। इस शताब्दी 
का रघुनाथ रामायण पूरा उपलब्ध नहीं है , 

२६३. अठारहवीं शताब्दी की रबनाएँ वाल्मीक रामायण के आधार पर जिखी गयी 
हैं-चम्पू शैली में रचित गोपीनाथ रामायण, ट्विंपद छन्‍्द का एकोजी रामायण तथा ठेठ 
तेलुगु का अच्च तेलुगु रामायण | अन्तम रचना का लेखक कुचिमंच तिम्म कवि ह 


मलयालम रामायण 


२६४. यचयि मलयालम साहित्य की प्राचीनतम रहता रामचरित से सम्बन्ध रखती 
है, किन्तु मलयाली कवियों ने रामकथा के वर्णन में किसी मौलिकता का प्रदर्शन नहीं 
किया है| १७वीं शताब्दी तक निम्नलिखित राम-सम्बन्धी रचनाओं का उल्लेख मिलता है। 

रामचरितम्‌ : दक्षिण तिरुवांकुर की एक सुसंस्कृत उपभाषा में लिखने वाले राम 
नामक कवि ने चौदहवीं शताब्दी में रामचरितम्‌ की रचना की थी, जो मलयालम साहित्य 
का प्राचीनतम सुरक्षित ग्रन्थ है। इस रचना का वास्तविक नाम है इरामचरित। एक 
दन्तकथा के अनुसार इसके रचयिता तिरुवांकुर के एक राजा थे, लेकिन इसके लिए कोई 
प्रमाण नहीं ।मेिलता |! अपनी रचना के प्रारम्भ में कवि ने वाल्मीकि का उल्लेख किया है 
और अपने काव्य के बहुत से स्थलों पर वाल्मीकि का अक्षरश: अनुर्कैद भी किया है। 
इसकी कथावस्तु केवल वाल्मीकि के युद्धकाण्ड से सम्बन्ध रखती है। अग्यिपिल्ले आशन का 
रामकथाप्पाद्दु भी उसी समय का माना जाता है और वह इरामचरित की भाँति राम- 
रावण-युद्ध मात्र प्रस्तुत करता है। 

२६५. कण्णश्श रामायण: पन्द्रहवीं शताब्दी उत्तरार्द्ध की यह कण्णएश पणिक्कर 
कृत रचना वाल्मीकि रामायण का अनुवाद मात्र है; कण्णश्श ने प्रचलित रामायण के 
अनेक अनावश्यक वृत्तान्त छोड़ दिये हैं । 

२६६. लगभग १५०० ई० में पुनम्‌ नंपूतिरि ने रामायण चम्पू मणिप्रवालम्‌ शैली में 
लिखा है। इस शैली में संस्कृत मिश्रित मलयालम का प्रयोग किया जाता है। 

२६७, अध्यात्म रामायण ; इसकी रचना १५७५ और १६५० के बीच में 
एषुत्तच्छन द्वारा हुई थी ।* यह ग्रंथ मलयालियों में सवसे अधिक लोकप्रिय रामायण है 

२६८, केरल वर्मा रामायण : राजा वीर केरल वर्मा की यह रचना भी वाल्मीकि 
रामायण का स्वतंत्र अनुवाद है। 


कन्नड़ रामायण 


२६९, ११वीं शताब्दी ते कन्नड़ भाषा में एक विस्तृत जैन रामकथा-साहित्य की सृष्टि 
होने लगी थी। इसका उल्लेख ऊपर (अनु० ५९ और ६२) हो चुका है। उस जैन राम- 
साहित्य की अपेक्षा ब्राह्मण कन्नड़ राम साहित्य अर्वाचीन है। १६वीं शताब्दी में तोरवे 


१. दे० आर० नारायण पणिक्कर : भाषा साहित्य चरित्रमू, भाग १, १७२। 
२. दे० सी० ए० मेनोन: उषुतच्छन एण्ड हिज एज । यूनिवर्सिटी ऑँव मद्रास, १९४० | 





आधुनिक भारतीय भाषाओं में रामकथा १८१९ 


निवासी नरहरि ने अपना रामायण लिखा था, जो तोरबे रामायण के नाम से प्रसिद्ध है।' 
इस रचना के अतिरिक्त नरहरि कृत मैरावण कालग (मैरावण का युद्ध) का भी जक्लोख 
मिलता ह, जिसकी चार संधियों में हनुमान द्वारा मभेरावण-वध की कथा मिलती है | 

तोरवे रामायण के बाद कन्नड भाषा में रामकथा विषयक एक अत्यन्त समृद्ध साहित्य 
की सृष्टि हई किन्तु इसमें रामकथा के विकास की दृष्टि से कोई महत्त्वपूर्ण सामग्री नहीं 
मिलती है ।* सोलहवीं शताब्दी का जैमिनी भारत कर्नाटक में अत्यन्त लोकप्रिय है; इसकी 
रचना संस्कृत जैमिनी भारत के आधार पर लक्ष्मीश नामक कवि द्वारा हुई थी (दे० अनु० 
१८५) | इसमें सीता वनवास का अत्यन्त करुणापूर्ण चित्र अंकित किया गया है। 

तोरवे रामायण के छ: काण्डों में बालकांड से लेकर युद्धकाण्ड तक की वाल्मीकीय 
कथा का वर्णन किया गया है। वाल्मीकि रामायण के तीन पाठों में से यह रचना 
दाक्षिणात्य पाठ से अधिक साम्य रखती है, यह निम्नलिखित प्रसंगों से स्पष्ट है: लक्ष्मण 
सीता के नूपुर मात्र पहचान लेते हैं (अनु> ४६२); लंकादेवी की पराजय (अनु० ५३५ ); 
रावण की दो सभाएँ (५६८, ३); रावण-सुग्रीव-युदध (अनु ५८४) | वाल्मीकि रामायण 
के अन्य पाठों की भी कुछ सामग्री तोरवे रामायण में 'मिलती है किन्तु इसका आधार 
आनन्द रामायण प्रतीत होता है; यह सामग्री इस प्रकार है--कालनेमि का वृत्तान्त (अनु० 
५८७); हिमालय-यात्रा के समय हनुमान्‌-भरत के परस्पर दर्शन (अनु 6 ५७८ ) ई मन्दोदरी- 
केशग्रहण (अनु० ५९७) | उदीच्य पाठों का एक अन्य प्रसंग अर्थात्‌ शरणागति के पूर्व 
विभीषण का अपनी माता से भेंट करना आनन्द राजायण में नहीं मिलता किन्तु यह 
रंगनाथ तथा भावार्थ रामायण में भी विद्यमान है जिससे स्पष्ट है कि यह दक्षिण भारत में 
पर्याप्त मात्रा में प्रचलित था। 

अन्य मध्यकालीन रचनाओं की भाँति समस्त 7<वय रामायण भक्ति भाव से ओत- 
प्रोत है; उदाहरणार्थ अतिकाय तुलसी-माला आदि एहने वैष्णव-भक्त के रूप में धइत में 
आ पहुँचते हैं तथा लक्ष्मण द्वारा मारे जाने पर एक्ते भ्राप्त कर लेते हैं (दे० ६, संधि 
६४) | 

तोरवे रामायण के अनेक प्रसंग केवल आनन्द रामायण में मिलते हैं; उदाहरणार्थ 
राग का शिव-धनुष के नीचे दब जाना दि” “४75 ३९७); इन्द्र की माला के कारण 
दाले की अजेयता (अनु ५२२); लंकादहन के :रन में ब्रह्मा का हनुमान्‌ से अनुरोध 
करना, हनुमान्‌ का तभी अपनी पूँछ बढ़ाणा बन 7रना जब स्त्रियों के कपड़े माँगे जा रहे 
ट, रावण की दाढी जल जाना दि० अनु» ५०-' | इतके अतिरिक्त निम्नलिखित सामग्री 

आर० नरसिंहाचार्य के अनुसार नरहरि १५-५० <> के लगभग जीवित थे (दे० कर्णाटक कवि 
चरिते, भाग २, पृ० १४२) | इ० पी० रेस ऊ अनुसार तोरवे रामायण की रचना १५६० के 
लगभग ट्ड़ थी। नरहरिं अपने को कुमार वास कह रउते हैं। एक अन्य मत के अनुसार कूदि का 
वास्तविक नाम अज्ञात है; वे अपने गांव के देदता नरसिंह के अनन्य भक्त थे, इसी से उनका नाम 
नरहरि माना गया है। 


२. दे० श्री हिरण्मय: कन्नड़ साहित्य में "गज -यसारा, मैश्चलिलीशरण गुप्त अभिनन्दन ग्रन्थ, ५० 
७५१। 
९... ये प्रसंग प्राय: आनन्द रामायण पद जम्र « ८ भावार्थ रामायण में भी पाये जाते हैं, दे” अनु< 


२३०४ | 

आनन्द रामायण तथा तोरवे रामायण दोनों में मिलती है यद्यपि यह अन्यत्र भी पाई जाती 
है: पाषाणभूता अहल्या तथा सह्न-भगवान्‌ इन्द्र को दिया हुआ शाप (अनु० ३४६); 
सीता के स्वयंवर में पराजित राजाओं के साथ राम का युद्ध (अनु० ४०२); चित्रकूट में 
कैकेयी का पश्चात्ताप (अनु० ४५३); लक्ष्मण का संयम (अनु० ४६१); वालि की मुक्ति- 
प्राप्ति(अनु ० ५२०); सीता-रावण-संवाद के समय मन्दोदरी की उपस्थिति (अनु० ५४३); 
अंगद का अपनी पूँछ को कुण्डल बनाकर उस पर रावण-सभा में बैठ जाना तथा बाद में 
रावण पर प्रहार करना (अनु० ५८५); सेतु-भंग का उल्लेख (अनु ६०७); लक्ष्मण द्वारा 
शूर्पणखा के पुत्र का वध (अनु० ६३२); हनुमान्‌ का राम का उच्छिष्ट खाना (अनु० 
७० ७) | 

इससे स्पष्ट है कि नरहरि आनन्द रामायण के वृत्तान्त से परिचित थे। फिर भी तोरवे 
रामायण में बहुत ऐसी सामग्री भी मिलती है जो न तो वाल्मीकि और न आनन्द रामायण 
में विद्यमान है; उदाहरणार्थ रघुवंश के अनुसार दशरथ की वंशावली (अनु० ३३६); 
राम-परशुराम के संघर्ष का रूप (अनु० ३५१); जटायु के मर्म-स्थान का वृत्तान्त (अनु० 
४७०); मायासीता की कथा (अनु० ५०४); वालि-सुग्रीव-अंजना की जन्म-कथा (अनु० 
५१४); समुद्रलंघन के पश्चात्‌ तृणविन्दु से हनुमान्‌ की भेंट (अनु० ५३१); सेतु पर 
मछलियों का आक्रमण (अनु० ५७८); रावण-सभा में पहुँचकर अंगद का रावण को 
पहचानने में असमर्थ होना (अनु० ५८५); माया-सीता-वध की सच्चाई की परीक्षा के 
लिए हनुमान्‌ का लंका में प्रवेश करना (अनु० ५९१) | यह सामग्री किसी-न-किसी रूप में 
अन्य रामकथाओं में भी पाई जाती है किन्तु तोरवे रामायण की निम्नलिखित सामग्री 
अन्यत्र नहीं मिलती है। 

अंधमुनि पुत्र का ताण्डव नाम (अनु० ४३३); अत्रि द्वारा जयंत को शाप (अनु० 
४३९) ; विष्णु-माया के अवतार के रूप में मंथरा का उल्लेख (अनु० ४५४) ; जाबालि का 
वन में राम से मिलने आना (अनु० ४७६); अभिज्ञान स्वरूप चित्रकूट में राम-सीता की 
जलक्रीड़ा का उल्लेख (अनु० ५२५); हनुमान्‌ का लंका जाकर अंगद को राम के पास ले 
आना (अनु० ५८५); कुम्भकर्ण के जीवरत्न का उल्लेख (अनु० ५८९, ८); ओषधि 
पर्वत का अपने आप अन्तर्द्धान हो जाना (अनु० ५८७); विभीषण के स्पर्श मात्र से 
माया-सीता के शव का ओझल हो जाना (अनु० ५९१) | 


आदिवासी कथाएँ 

२७०. आदिवासियों का साहित्य सुरक्षित न रह सका, केवल उनकी कुछ दन्तकथाएँ 
मिलती हैं। उन कथाओं में रामकथा का मूल रूप ढूँढ़ना व्यर्थ है। ऊपर (दे० अनु० 
११०) यह दिखलाने का प्रयास किया गया है कि रामायण के वानर, क्रक्ष, राक्षल आदि 
वास्तव में आदिवासी ही हैं। यहाँ पर उदाहरणार्थ कुछ आदिवासी कथाओं का उल्लेख 
किया जाता है, जिनका विवरण आवश्यकतानुसार चतुर्थ भाग में दिया जाक्ना। कई 
जातियों में शबरी-विषयक दन्तकथाएँ प्रचलित हैं दि० आगे अनु० ४८०) बोंडो जाति में 
सीता-त्याग के विषय में धोबी वृत्तान्त का विकृत रूप पाया जाता है (दे० अनु० ७२० 
पाद-टिप्पणी) | उराँव जाति में लंका-दहन की कथा का एक नवीन रूप प्रचलित है (दे० 
अनु० ५५२) | 

२७१. बिहार और बंगाल की संथाल नामक आदिवासी जाति में प्रचलित रामकथा! 
की विशेषताएँ इस प्रकार हैं: 
(१) गुरु की आज्ञानुसार आम खाकर दशरथ की पत्नियों का गर्भवती हो जाना 
दि० अनु० ३५४)। 
(२) कैकेयी के गर्भ से भरत और शत्रुघ्न का जन्म। 
(३) रावणवध के बाद लौटकर राम ने संथालों के यहाँ रहकर एक शिव-मन्दिर 
बनाया तथा उसमें वे नित्यप्रति सीता के साथ पूजा करने आते थे। 
इसके अतिरिक्तर सीता की खोज करते समय राम गिलहरी और बेर को वरदान 
तथा बगुले को दण्ड देते हैं (दि० अनु० ४७४); लक्ष्मण हनुमान्‌ से भेंट होने पर उनसे 
दवल्द्-युद्ध करते हैं (दे० अनु० ५१२); हनुमान्‌ राम-बाण के सहारे प्मुद्र पार करते हैं 
(दे० अनु० ५३१) तथा लंका-दहन के बाद अपना ही मुँह जलाकर काला कर लेते हैं 
(दे० अनु ० ५५२) | 
२७२. शरच्चंद्र राय कृत “दि विहॉर्स' नामक ग्रन्थ में इस जाति में प्रचलित एक 
रामकथा उद्धृत है (पृ० ४०५-४२७), जिसमें भगवान्‌ के अवतार राम के जन्म से 
लेकर रावण तथा कुम्भकर्ण के वध तक का तृत्तान्त संक्षेप में वर्णित है। इसकी 
निम्नलिखित विशेषताएँ उल्लेखनीय हैं : 
(१) दशरथ की सात पत्नियों का उल्लेख | 
(२) दशरथ का ब्राह्मण (अर्थात्‌ विश्वामित्र) के साथ पहले भरत-शन्रुघ्न को भेज 
देना तथा ब्राह्मण को इस धोखे का पता लगना। इस वृत्तान्त कृत्तिवास में भी 
मिलता है। (दे० आगे अनु० ३८८)। 
(३) सीता का आँगन को लीपने के लिए शिव का धनुष उठाना | 
(४) लक्ष्मण के १२ वर्ष तक के उपवास का कुछ परिवर्तित रूप। इसके अनुसार 
लक्ष्मण केवल मिट्टी खाते थे | दे० आगे अनु ० ४६१) | 
(५) सीता-हरण के पहले राम की सहायता करने जाते समय लक्ष्मण का सीता को 
राई के दाने देना, उनके द्वारा सीता का रावण को भस्मीभूत करना [दे० आगे 
अनु० ४९८) | 
(६) सीता की खोज में राम का बेर वृक्ष तथा गिलहरी को वर प्रदान करना और 
बगुले को दंड देना। (दे० आगे अनु० ४७४) | 
(७) हनुमान्‌ का शुक के रूप में लंका में प्रवेश करना | 
(८) राम-लक्ष्मण का हनुमान्‌ के पुच्छ पर समुद्र पार करना (दे० आगे अनु० 
५७२३) | 
(९) लक्ष्मण द्वारा रावण-वध | 
(१०) रावण-वध के पश्चात्‌ लक्ष्मण द्वारा कुम्भकर्ण के वध का उल्लेख | 
१. दे० गोपाल लाल वर्मा, संथाली लोक-गीतों में श्रीराम, सारंग (दिल्ली, ७ फरवरी १९६०, पृ० ४३- 
४५ | 
* हूं, ह मित्र 'संताली' सीता की खोज (राँची आकाशवाणी द्वारा प्रसारित ५-११-५७) | 


१८४ अर्वाचीन रामकथा- साहित्य का सिंहावलोकन 


२७३. मुण्डा जाति में एक दन्तकथा प्रचलित है जिसमें बिहॉर जाति की उपर्युक्त 
रामकथा के अनुसार सीता की खोज का कुछ वर्णन किया गया है। बगुला राम की 
सहायता करना अस्वीकार करता है और राम दण्डस्वरूप उसकी गर्दन खींचते हैं। बेर वृक्ष 
राम को सीता की साड़ी के कुछ टुकड़े देता है और अमरत्व का वरदान प्राप्त करता है। 
गिलहरी सीता का मार्ग बताती है और राम उसकी पीठ पर तीन रेखाएँ खींचते हैं।॥' 

२७४. डॉ० डल्ल्यू० रूबेन ने छोटा नागपुर की असुर नामक जाति में प्रचलित 
दन्तकथाओं का संकलन किया है|* उनकी रचना से पता चलता है कि अन्य आदिवासी 
जातियों की भाँति असुरों के यहाँ भी सीता की खोज करते समय राम के बगुले को दण्ड 
देने की कथा प्रचलित है (दे० आगे अनु० ४७४) | इसके अतिरिक्त उनके यहाँ हनुमान्‌ 
के अपने ही बाण पर समुद्र पार करने की कथा (दे० अनु ० ५३१) तथा आदिवासियों के 
मनोविज्ञान के अनुसार लंकादहन का एक परिवर्तित रूप भी मिलता है (दे० अनु० 
५५२, १४) | 

२७५. नर्मदा घाटी की परधान जाति) में एक दन्तकथा प्रचलित है जिसमें सीता 
लक्ष्मण के संयम की परीक्षा लेती है और लक्ष्मण खरे ही उतरते हैं (दे० अनु० ४६२) | 

२७६. मध्यप्रदेश की बैगा-भूमिया नामक जाति में प्रचलित एक दन्तकथा में सीता 
कृषि की अधिए्ात्री देवी से सम्बन्ध रखती हैं (दे० ऊपर अनु० ११-१९) | इसके अनुसार 
माता जानकी के हाथ में छ: उँगलियाँ भी थीं; उन्होंने छठी उँगली काट कर भूमि में रोप 
दी थी | कुछ समय के बाद उससे एक बाँस पैदा हुआ जिसके कांडों की गाँठों के बीच सब 
प्रकार के बीज छिपे हुए थे। उस जाति के यहाँ हनुमान्‌ की एक जन्मकथा भी मिलती है 
जिसमें हनुमान्‌ शिव के वीर्य से उत्पन्न माने जाते हैं (अनु ० ६७३) ४ 

२७७. टी० बी० नायक ने आदिवासियों में प्रचलित रामायण-विषयक दन्तकथाओं 
का सर्वेक्षण किया है| उनके निबन्ध में एक भिलोदी रामायण की चर्चा है जिसकी 
रचना लगभग बीस साल पहले एक समाज-सेवक द्वारा हुई थी। इस रामायण में कथानक 
की दृष्टि से कोई विशेष परिवर्तन नहीं किया गया है। टी० बी० नायक मध्यप्रदेश की 
आगारिया जाति में प्रचलित सहम्न-स्कंध-रावण के वध की कथा का भी उल्लेख करते हैं 
(दे० आगे अनु० ६३९) | 

२७८. भारत के उत्तर-पूर्व क्षेत्रों में रामकथा का निम्नलिखित विकृत रूप प्रचलित 
है: किसी राजा की पुत्री उसके हाथ की सूजन से पैदा हुई थी। एक आठ सिर वाले 
राक्षस ने उस पुत्री का हरण किया था, जिस पर उस राक्षस को मार कर राजा अपनी 
पुत्री को घर ले आया। बाद में एक अन्य राक्षस उसे समुद्र पार ले गया। राजा उसकी 
खोज में निकला और असफल होकर उसने वानरों के राजा की सहायता माँगी। वानर- 
राजा राजकुमारी का पता लगाने के लिए उस राक्षस के गाँव में जा पहुँचा। राक्षस ने 


दे० एम० सी० मित्र: जर्नल आँव डिपार्टमेंट आँव लेटर्स कलकत्ता, भाग ४, पृ० ३०३-३०४। 

दे० आइसनएमीडे एण्ड डेमोनेन इन इण्डियन (लाइदन, १९३९, पृ० ७८)। 

दे० शामराव हिवाले : दि परधान्स आँव दि अपर नर्मदा बैली। 

दे० एस० फुक्स : दि गोंड एण्ड भूमिया ऑब ईस्टर्न मंडला, बम्बई (१९६०), पृ० ४२१-४२२। 
दे० बुलेटिन आँव दि ट्राइबल रिसर्च इंस्टीट्यूट (छिन्दवारा), भाग १, अंक २। रामकथा एमॉग दि 
प्रिमिटिफ ट्राइब्स | 


2 ले दूत शक शक 

उसे पकड़ कर उसकी मूँछ जलाने का प्रयत्न किया। इस पर वानर-राजा ने गाँव में इधर- 
उधर दौड़ कर सब घरों में आग लगा दी और लोगों की घबराहट से लाभ उठाकर वह 
राजकुमारी के साथ भाग निकला और उसे उसके पिता के घर ले गया। राजा ने वानर- 
राजा को एक सुनहला महल भेंट में दिया। उस महल में प्रवेश करते ही उस वानर के बाल 
गिर गये, उसके चमडे का रंग बदलकर गोरा हो गया तथा वह प्रथम अंग्रेज बन गया |! 


ख-.आर्य भाषाओं के साहित्य में रामकथा 


२७९. आधुनिक आर्य-भाषाओं के राम-साहित्य की रचना १४-१५वीं शताब्दी से 
प्रारम्भ होती है लेकिन अधिकांश इसके बाद ही हुई है, जब राम-भक्ति के आविर्भाव और 
प्रचार के साथ-साथ रामकथा का विकास भी अन्तिम परिणति पर पहुँच चुका था। अतः 
रामकथा के दृष्टिकोण से इस साहित्य का महत्त्व गौण है। फिर भी, भिन्न-भिन्न तृत्तान्तों की 
व्यापकता दिखलाने के उद्देश्य से इसका किंचित्‌ निरूपण अपेक्षित है। पहले एक सिंहली 
वृत्तानत और इसके बाद काश्मीरी रामायण का परिचय दिया जाता है, क्योंकि सम्भव है 
कि दोनों का आधार सिंहल द्वीप तथा कश्मीर में प्रचलित प्राचीन रामकथा हो | प्राचीनतम 
असमिया रामायण १४वीं शताब्दी का माना जाता है, अतः पूर्वी राम-साहित्य का उल्लेख 
हिन्दी-राम-साहित्य के पहले किया जाता है। अन्त में अन्य आर्य भाषाओं के साहित्य का 
भी महत्त्वानुसार वर्णन किया गया है। मैथिली तथा पंजाबी राम-साहित्य का उल्लेख हिन्दी 
राम-साहित्य के सिंहावलोकन में किया गया है। सिंधी में केवल आधुनिक काल में ही 
राम-कथा-विषयक सामग्री मिलती है। अत: इसका वर्णन छोड़ दिया गया है। नेपाली-राम- 
साहित्य की सबसे महत्त्वपूर्ण रचना भानुभट्टकृत रामायण है; यह अध्यात्म रामायण का 
पद्यानुवाद है, जो सन्‌ १८५२ ई० में पूरा हुआ था। इसके '[र् ही रघुनाथ उपाध्याय ने 
रामायण सुन्दरकाण्ड लिखा था। अधिकांश समालोचक केवल वाल्मीकि रामायण तथा 
अपने प्रान्तीय साहित्य की तुलना करके सर्वत्र मौलिकता देखते हैं। इस तरह श्री 
दिनेशचन्द्र सेन लक्ष्मण के १४ वर्ष तक के उपवास को एक मौलिक बंगाली वृत्तान्त 
मानते हैं।* वास्तव में वाल्मीकि से भिन्न ये अधिकांश कथाएँ पन्द्रहवीं शताब्दी से पूर्व 
बहुत व्यापक रूप से प्रचलित थीं और अनेक प्रान्तों तथा विदेश में भी किंचित्‌ परिवर्तन 
सहित पाई जाती हैं। 


सिंहली रामकथा क्‍ 

२८०. सिंहल द्वीप में एक कोहोम्वा 'यक्कम' नामक धार्मिक विधि है, जिसका 
सूत्रपात ५वीं शताब्दी ई० पू० का माना जाता है, लेकिन जिसका साहित्य में पहला वर्णन 
१५वीं शताब्दी ई० का है।* इस विधि के समय काव्यात्मण कथाओं का पाठ होता है, 
जिनमें से सिंहल के प्रथम राजा विजय तथा नाग-राजकुन्परी कृवेणी की और सीतात्याग 
की कथा, ये दो प्रधान हैं। 


१. दे० वेरियर एलवित, मिथूस आँव दि नॉर्थ ईस्टर्न फांटियर "वैक्षेण, १० १३१-१३२॥। 


दे० दिनेशचन्द्र सेन : वही, प्रू० १७६, जहाँ इस उपवाश ऊे तिष्य में लिखा है--ए प्युर्ली बंगाली 
टेल। 
३. दे० ज० रॉ० ए० सो० (१९४६, पृ० १४-२२, १:५७-०१) तथा एलफाबेटिकल गाइड दु 


सिंगालीज फोकलॉर (इं 6 ए० भाग ४५, सप्नने०। | 


श्ट अर्वाचीन रामकथा-साहित्य का सिंहावलोकन 


सिंहली रामकथा में राम अकेले हीं वनवास करते हैं; उनकी अनुपस्थिति में सीता का 
हरण होता है| वालि हनुमान्‌ का स्थान लेता है; वह लंका का दहन करके सीता को राम 
के पास ले जाता है। रावण-चित्र के कारण सीतात्याग के उल्लेख के बाद (दे० आगे 
अनु० ७२४) सीता के पुत्र के जन्म का तथा वाल्मीकि द्वारा दो बालकों की सृष्टि का 
वर्णन किया गया है। अन्त में इन तीनों का राम सेना से युद्ध करने का भी उल्लेख 
मिलता है (दे० आगे अनु० ७४५ और ७५१) | 


काश्मीरी रामायण 
.. २८१. काश्मीरी रामायण अर्थात्‌ रामावतारचरित की रचना १८वीं शताब्दी के 
अन्त में दिवाकर प्रकाश भट्ट द्वारा हुई थी। यद्यपि इसक्रा आधार कई शताब्दियों से चली 
आई हुई परम्परा हो सकती है, किन्तु आधुनिक काल में लिपिबद्ध होने के कारण इसमें 
राम्स्ख्थः के विकास के अन्तिम सोपान के लक्षण स्पष्ट दिखलाई देते हैं। यह काश्मीरी 
रामायण की निम्नलिखित विशेषताओं से प्रतीत होता है: 
(१) समस्त काव्य का शिव-पार्वती-संवाद के रूप में प्रस्तुत किया जाना (दे० नं० 
२)१ | 
(२) अवतारवाद की व्यापकता: राम पूर्णावतार माने जाते हैं तथा लक्ष्मण, भरत 
और शत्रुघ्न क्रमश: शेष, शंख और सुदर्शन के अवतार (दे० नं० १३) | 
(३) अयोध्याकांड के वृत्तान्त के प्रारम्भ में नारद का राम के पास आकर राम को 
उनके अवतार होने का स्मरण दिलाना (दे० नं० ८)। 
यद्यपि काश्मीरी रामायण में दशरथ-यज्ञ से लेकर सीता के भूमि-प्रवेश तथा राम के: 
स्वर्गरोहण तक की समस्त कथा बहुत कुछ वाल्मीकि रामायण के अनुसार है, किन्तु 
इसमें बहुत से परिवर्तन तथा परिवर्द्धन भी किए गए हैं। कथानक के दृष्टिकोण से इनमें से 
चार दृत्तान्त अधिक महत्त्वपूर्ण हैं: 
१) मंदोदरी के गर्भ से सीता का जन्म (न० २४) | 
२) रावण के चित्र के कारण सीता का त्याग (न० ६३) | 
३) वाल्मीकि द्वारा कुश की सृष्टि (न० ६९) | 
४) कुश-लव का राम-सेना से युद्ध (न० ७१) | 
ये वृत्तान्त अन्यत्र भी पाये जाते हैं। इनके विकास का विश्लेषण निबन्ध के चतुर्थ 
भाग में किया जायेगा (दे० आगे १४वाँ और २०वाँ अध्याय) | इनके अतिरिक्त काश्मीरी 
रामायण में कुछ और विशेषताएँ मिलती हैं, जिनका निरूपण महत्त्वानुसार चतुर्थ भाग में 
किया जायगा | इनका यहाँ उल्लेख मात्र पर्याप्त है : 
(१) राम का दशरथ के लिए पिंडदान करना (न० १८)। 
(२) वनवास के समय अहल्या से भेंट (न० १९) | 
(३) सीता के कहने पर रावण का जटायु को पत्थर खिलाना (न० २४) । 
(४) नारद का लंका में सीता की खोज करते हुए हनुमान्‌ को रावण-चरित सुनाना 
(न० २९)। 


( 
( 
( 
( 


१. दे० दि काश्मीरी रामायण, जी० ए० ग्रियर्सन का संस्करण, कलकत्ता १९३०। 


आधुनिक भारतीय भाषाओं में रामकथा १८७ 


(५) नल की कथा जिसमें उसके फेंके हुए पत्थरों के पानी पर तैरने का कारण 
बताया गया है (न० ३९)। 
(६) युद्ध के समय निराश रावण की कैलास-यात्रा (न० ४७) | 


असमिया साहित्य में रामकथा 


२८२. भारत की प्रादेशिक आर्य भाषाओं का प्राचीनतम राम-साहित्य असमिया, 
बंगाली तथा उड़िया में सुरक्षित है। तीनों भाषाओं में एक-एक रामायण सर्वाधिक 
लोकप्रियता प्राप्त कर सका; असमिया में माधव कंदली का, बंगाली में कृत्तिवास का तथा 
उडिया में बलरामदास का रामायण। इनमें से १४वीं शताब्दी ई० के अन्त का माधव 
कंदली कृत रामायण सबसे प्राचीन है; अत: यहाँ पर पहले असमिया राम-साहित्य का 
सिंहावलोकन प्रस्तुत किया गया है।' 

असमिया, बंगाली तथा उड़िया राम-साहित्य की एक सामान्य विशेषता यह है कि वह 
प्रायः वाल्मीकि के गौडीय पाठ पर आधारित है; इसके अतिरिक्त इस साहित्य में कछ ऐसे 
वृत्तान्त भी विद्यमान हैं जो प्रचलित वाल्मीकि रामायण में नहीं मिलते और अन्यत्र भी 
दुर्लभ हैं। कुछ ही उदाहरण यहाँ पर्याप्त होंगे। दशरथ के प्रति शनि के वरदान की कथा 
कृत्तिवास, बलरामदास तथा माधवदेव के बालकाण्ड में समान रूप से मिलती है (दे० 
अनु० ४७२) | सारलादास का महाभारत, कृत्तिवास॒ रामायण तथा माधवदेव का 
बालकाण्ड तीनों दशरथ की ७०० से अधिक पत्नियों का उल्लेख करते हैं (दे० अनु० 
३४०) ; सुपार्श्व द्वारा सीता का हरण करते हुए रावण को चुनौती देने का वृत्तान्त माधव 
कंदली तथा कृत्तिवास दोनों में पाया जाता है (दे० अनु० ५००); माधवदेव का बालकांड 
विशेषरूप से कृत्तिवात रामायण से प्रभावित हुआ। सारलादास तथा बलरामदास की 


रामकथा कृत्तिवास के रामायण से साप्य रखती है है अनु० २९२-२५३) । 
२८३. असमिया राम-साहित्य का मुख्य ग्रंथ प्रचलित भांधवकेदली सारण है! 


वस्तुत: वह तीन लब्धप्रतिछ कवियों द्वारा लिखा गया है। पाँच ही काण्ड (अयोध्या से युद्ध 
तक) माधवकंदलीकृत माने जाते हैं; शंकरदेवं नें इसके उत्तरकाण्ड की रचना की है तथा 
शंकरदेव के शिष्य माधवदेव ने आदिकांड लिखा है। माधवकंदलीकृत पाँच कांडों में 
वाल्मीकीय रामायण के गौडीय पाठ को प्रामाणिक माना गया है; यह निम्नलिखित प्रसंगों 
से स्पष्ट है---राम की कुश-पादुकाओं का उल्लेख (दे० अनु० ४३६); सीता की जन्म-कथा 
में मेनका का वृत्तान्त दे० अनु० ४०९) ; राम के प्रति तारा का शाप (दे० अनु० 
७२६); विभीषण पर रावण का पाद-प्रहार दे० अनु० ५६८); शरणागति के पूर्व 
विभीषण द्वारा अपनी माता से तथा अपने भाई कुबेर से भेंट (दे० अनु० ५६८); 
कालनेमि का वृत्तान्त (दे० अनु० ५८७); समुद्रलंघन के वर्णन में सुरसा का प्रथम स्थान 
में उल्लेख (दे० अनु० ५३१); सम्पाति के पास सुपाश्व का आगमन (दे० अनु० ५२७) | 
माधवकंदली की रचना में वर्णित थोड़े ही वृत्तान्त वाल्मीकि रामायण में नहीं मिलते हैं। 
जैसे : 


१. ऐस्पेक्ट्स ऑव ओल्ड असामीस लिटरेचर (गौहाटी युनिवर्सिटी, १ ९५२) ; उ० च० लेखारु, 
असमिया रामायण साहित्य (१९४८) | विष्णुकान्त शास्त्री, असमिया में राम-साहित्य (मैथिलीशरण 
गुप्त अभिनन्दन ग्रन्थ, पृ० ८३१-३९)। 


१८८ अर्वाचीन रामकथा-साहित्य का सिंहावलोकन 


(१) सीताहरण के समय सुपार्श्व का रावण को रोकना (दे० अनु० ५००) | 
(२) हनुमान का लंका की वाटिका का विध्वंस करने के पूर्व वृद्ध ब्राह्मण के रूप में 
रावण से भेंट करना (दे अनु० ५५२) | 
(३) नल को दिये हुए वरदान का यह स्पष्टीकरण कि उसके स्पर्श से पत्थर नहीं 
डूबेंगे दे” अनु० ५७५) | 
शंकरदेव ने अपने उत्तरकाण्ड के सीता-वनवास से लेकर राम के स्वर्गारोह॒ण तक की 
वाल्मीकीय कथा किसी उल्लेखनीय परिवर्तन के बिना प्रस्तुत की है। सर्ग १४ में अगस्त्य 
रावण-चरित का किंचित्‌ वर्णन करते हैं किन्तु वाल्मीकीय उत्तरकांड के प्रारम्भ का विस्तृत 
रावण-चरित छोड़ दिया गया है। शंकरदेव ने इसका स्पष्ट उल्लेख किया है कि भक्ति-मार्ग 
का प्रचार मेरा उद्देश्य है। 
माधवदेवकृत असमिया बालकांड की सबसे वड़ी विशेषता यह है कि वह कृत्तिवासीय 
रामायण पर आधारित है। निम्नलिखित वृत्तान्त कृत्तिवास तथा असमिया वालकांड दोनों 
में विद्यमान हैं: सूर्यवंश का वर्णन; कैकेयी का स्वयंवर; सुमित्रा का सिंहल के राजा की 
पुत्री के रूप में उल्लेख; पायस के विभाजन के समय सुमित्रा की प्रतिज्ञा; गुह्ठ और बालक 
राम की मैत्री; सीता के पूर्वानुराग की कथा। रामादि के जन्म के पूर्व रानियों के स्वप्न की 
कल्पना संभवत: कालिदास के रघुवंश पर निर्भर है (दे० अनु० ३७५) | सीताजन्म [दि० 
अनु० ४१०) तथा अहल्या (अनु० ३४६) के विषय में माघवदेव का असमिया 
बालकाण्ड मौलिक प्रतीत होता है | 
२८४. यद्यपि असमिया साहित्य में राम की अपेक्षा कृष्ण को अधिक महत्त्व दिया 
गया है, फिर भी आसाम के कवि रामकथा की उपेक्षा नहीं कर सके; यह असमियणा राम- 
साहित्य की निम्नलिखित तालिका से स्पष्ट है: 
१४वीं शताब्दी ई० 
(१) हरिहर विप्रकृत लबकुशर युद्ध (सीता-त्याग से उनके पाताल-प्रवेश तक की 
कथा) | इस रचना की एक विशेषता यद है कि वास्तविक त्याग के पूर्व ही राम 
ने स्वप्न देखा था जिसमें उन्होंने लोकापवाद के कारण सीता को वनवास दिया 
था। (दे० आगे अनु० ७१७) | 
(२) माधवकंदलीकृत रामायण। 


१६वीं शताब्दी ई० 


(१) दुर्गावरकृत गीतिरामायण। इसमें माश्वकंदली के आधार पर रामकथा के चुने 
हुए प्रसंगों को, विशेषकर अरण्यकाण्ड की घटनाओं को, भावपूर्ण गीतों में 
प्रस्तुत किया गया 5। कथानक की दृष्टि से सीता द्वारा पिंडदान का प्रसंग (दि० 
अनु० ४३५) ठथा चित्रकूट में एक मायामय अयोध्या की सृष्ति दि० अनु० 
४४०) उल्लेबनीय है| 

(२) अनन्तकदती कत जीवस्तुति-रामायण, सहीरावण-बध, पातालरू“ड रामायण, 
सीतार पातात प्रवेश नाटक। अनन्तकंदर्ती ने स्वयं लिखा है- '“माधवकंदली 
ने राम की सामास्य कथा लिखकर रामभक्ति को कम महत्त्त दिया था; ये 
दृ्शीलिये & यथा लिखता हूँ कि पाठझ राम को परबव्रह्म के जय में स्वीकार 


०-००२० ी" 


#* 

(३) शंकरदेवकृत उत्तरकाण्ड और रामविजय नाटक (अथवा सीता-स्वयंवर) 
रामविजय में विश्वामित्र के आगमन से प्रारम्भ होकर राम-विवाह के बाद 
अयोध्या में प्रत्यावर्तन तक की कथा वर्णित है। सीता-स्वयंवर के अवसर पर 
राजाओं का राम पर आक्रमण (अनु० ४०२) तथा अयोध्या के मार्ग में राम- 
परशुराम का द्न्द्रयुद्ध पर-्यरागत कथानक के मुख्य परिवर्तन हैं। (अनु० 
३५१) | 

(४) माधवदेव कत बालकाण्ड तथा रामभावबना नाटक 
(५) अनन्त ठाकर आता का श्रीरामकीर्तन | 
१७वीं तथा १९वीं शताब्दी 

(2?) धरनंजयऊुत गणकचरित (हनुमान्‌ के लंका प्रवेश विषयक खण्डकाव्य, दे० 
यु० प५डेर)। 

(२) गंगारामदास कृत सीतावनवास। 

(३) भवयदेव विप्र का श्रीरामचन्त्र अश्वमेध | 

(४) श्रीचन्द्र भारती कृत महीरावणवध। 

(५) रघुनाथ मंहत कृत कथारामायण (क्थावाचक की गद्यशैली में) तथा अद्भुत 
रामायण (इसमें हनुमान्‌ के पराक्रम के अतिरिक्त रामकथा के निर्वहण का एक 
नया रूप प्रस्तुत किया गया है (दे० अनु० ७५७) | 

बंगाली साहित्य में रामकथा 
(अ) कृत्तिवास रामायण 

२८५. कृत्तिवास ओझा ने बंगाली साहित्य के प्रथम एवं सर्वाधिक लोकप्रिय रामायण 
अथवा श्रीरामपांचाली* की रचना १०वीं श० ई० के अन्त में पयार छन्द में की थी। 
इसका पाठ अनिश्चित है इसमें न केवल बहुत सी प्रक्षिप्त सामग्री मिलती है बल्कि 
कृत्तिवास की मूल भाषा को भी कथाकार और लिपिकार बदलते रहे हैं। क्षेपकों का पता 
लगाना दुः्साध्य है क्योंकि इस रचना की कोई भी हस्तलिपि २०० वर्ष से अधिक पुरानी 
नहीं है। राक्षसों की रामभक्ति से सम्बन्ध रखने वाले अंश सर्वसहमति से प्रक्षिप्त माने 
जाते हैं। ये अंश संभवत: १८वीं श० ई० में कविचन्द्र द्वारा लिखे गये हैं। कृत्तिवास का 
प्रथम संस्करण श्रीरामपुर मिशन प्रेस द्वारा सन्‌ १८०३ ई० में प्रकाशित किया ग़या था; 
इसमें अद्भुतायार्य के रामायण के बहुत से अंश जोड़ दिए गए थे। बाद में बंगीय 
साहित्य-परिषद्‌ ने अयोध्याकाण्ड (सन्‌ १९०० ई०) तथा उत्तरकाण्ड (सन्‌ १९०३ ३०) 
का सम्यादन किया था तथा सन्‌ १९३६ ई० में नलिनीकान्त भट्टशाली ने आदिकाण्ड 
सम्पादित किया था । सम्पूर्ण कृत्तिवास रामायण के प्रामाणिक संस्करण की अपेक्षा है रे 


१. दे० सुकुमार सेन, बांगाला साहित्येर इतिहास, भाग १ (सन्‌ १९४८); दिनेशचन्द्र सेन, दि बंगाली 
रामायणूस (१९२०) और हिस्द्री ऑव बंगाली लैंग्विज ऐंड लिटरेचर (१९२१)। 

२. पांचाली का अर्थ यहाँ पर आख्यान-काव्य है। 

३. . इसके अभाव में प्रस्तुत ग्रन्थ के समस्त सन्दर्भ पूर्णचन् दे द्वारा सम्पादित तथा चक्रवर्ती, चटर्जी ऐंड 
कं० द्वारा प्रकाशित कृत्तिवास रामायण के चतुर्थ संस्करण (कलकत्ता, सन्‌ १९४९) की ओर निर्देश 
करते हैं। इस संस्करण में प्रत्येक कांड अध्यायों में विभाजित है। 








१, 


कै 


हे ९० 


अर्वाचीन रामकथा- साहित्य का सिंहावलोकन 


प्रचलित कृत्तिवास रामायण के कथानक की मुख्य विशेषताएँ इस प्रकार है : 
(१) कृत्तिवास रामायण वाल्मीकीय रामायण के गौडीय पाठ पर निर्भर है। 


(३) 


निम्नलिखित सामग्री दाक्षिणात्य पाठ में नहीं मिलती किन्तु वह गौडीय बाढ़ 
तथा कृत्तिवास रामायण, दोनों में समान रूप से पाई जाती है---दशरथ की पुत्री 
शान्ता का उल्लेख (दे०” आगे अनु० ३४३); सीता की जन्मकथा में एक 
अफप्सरा का. उल्लेख (दे० आगे अनु० ४०९); शापमोहिता कैकेयी दो 
दोषनिवारण (दे० अनु० ४५१); राम के प्रति तारा का शाप (दे० अनु० 
७२६), केसरी द्वारा धवल-वध तथा सम्पाति के पुत्र सुपार्श्व का प्रस्ताव दि० 

अनु० ५१०); सरमा-वाक्य (दे० अनु० ५२९); निकषा-वाक्य (दे० अनु० 

५५८); सभा में रावण द्वारा विभीषण पर पाद-पअहार ददे० अनु० ५६ ८; 
कालनेमि का वृत्तान्त (दे० अनु० ५८७); विभीषण की कैलास-यात्रा दि० 

अनु० ५६८); भरत-हनुमान-संवाद (दे० अनु० ५८८); विभीषण-निकषा-संवाद 
(दे० अनु ० ५६८) | 

कृत्तिवास का प्रारम्भिक कथानक पल्मपुराण-पातालखंड के गौडीय पाठ से 

प्रभावित है|! कृत्तिवास के बालकांण्ड के पूर्वार्द्ध में रघुवंश के राजाओं का 

इतिहास प्रस्तुत किया गया है। निम्नलिखित सामग्री बंगीय पातालखंड तथा 
कृत्तिवास दोनों में मिलती है--हरिश्चन्द्र, सौदास, दिलीप, रघु, अज-इन्दुमती 

की कथा; दशरथ-जटायु की मित्रता (दे० अनु० ४७२); दशरथ द्वारा शनि से 

वर-प्राप्ति' (अनु० ४७२); अन्ध मुनि पुत्र का नाम सिन्धु (अनु० ४ ३३); 

मंथरा तथा दुंदुभी की अभिन्नता (दे० ४५४); अहल्या का शापवश शिला बन 
जाना [दे० ३४६)। 

रामभक्ति के प्रभाव के कारण भी परम्परागत कथानक में बहुत कुछ परिवर्तन 
तथा परिवर्द्धन किया गया है; उदाहरणार्थ--वाल्मीकि के उद्धार की कथा (दि० 

ऊपर अनु० ३८); वामदेव के प्रति वसिछठ का शाप (दे० अनु० ३८ ४) ; केवट 
का वृत्तान्त दे० आगे अनु० ४३२); हनुमान्‌ के वक्षस्थल पर राम-नाम 
अंकित होने की कथा (दे० अनु० ७०६) | राक्षसों की राम-भक्ति का भी अनेक 
स्थलों पर उल्लेख किया गया है। रावण का पुत्र वीरबाहु रणभूमि में राम को 
विष्णु-चिह्नों से आभूषित देखकर अपना धनुष फेंक देता है तथा राम की स्तुति 
करने लगता है (दे० युद्धकाण्ड, अध्याय ५४) | विभीषण का पुत्र तरणी-सेन 
वैष्णव तिलक लगाये रणक्षेत्र में आता है; उसके शरीर, रथ तथा पताका पर 
राम-नाम अंकित है (दे० ६, ५३) | रावण भी रणक्षेत्र में राम के सामने 
नतमस्तक होकर उनके अवतारत्व तथा दयालुता में विश्वास प्रकट करता है 
(दे० ६, १०५) | रामजन्म के वर्णन में शुक-सारण की राम-भक्ति का उल्लेख 
मिलता है (दे० अनु ० ३७५) । नागपाश के वृत्तान्त में कृष्णभक्ति की भी झलक 
मिलती है (दे० अनु० ५८६) | 


दे० ऊपर अनु० १६२, जहाँ इसका उल्लेख हुआ है कि उस गौडीय पाठ तथा कालिदास के रघुवंश 


. का गहरा सम्बन्ध है। 


यह प्रसंग स्कंदपुराण के नागर खण्ड में भी वर्णित है (दि० ऊपर अनु० १६१) | 

(४) कृत्तिबवासीय कथानक पर शैब तथा शाक्त सम्प्रदायों की भी गहरी छाप है। 
हनुमान्‌ शिव के अवतार माने जाते हैं (दे० अनु० ६७० ) तथा महीरावण की 
कथा में राम तथा शिव की अभिन्नता का उल्लेख किया गया है (दे० अनु० 
३६२) । सेतुबंध के वृत्तान्त में राम द्वारा शिवप्रति्ा का उल्लेख है (दे० अनु० 
५८०) | लंकावरोध के पश्चात्‌ पार्वती रावण की सहायता करने के लिए शिव 
से अनुरोध करती हैं (दे० ६, १४) | लंका-देवी का दृत्तान्त बदल दिया गया 
है-चामुंडा ही हनुमान को लंका में प्रवेश करने से रोक देती है (दे० अनु० 
५३७) | राम की विजय भी उनकी देवी-पूजा का परिणाम माना गया है (दे० 
अनु० ७८५) | 


(५) कृत्तिवास रामायण के निम्नलिखित प्रसंग वाल्मीकि रामायग में नहीं मिलते हैं 
किन्तु ये अन्य रामकथाओं में विद्यमान हैं--राम तथा लक्ष्मण के स्थान पर 
भरत तथा शरत्रुघ्त को विश्वामित्र के साथ भेजने का दशरथ का भ्रयत्न (दे० 
अनु० ३८८); सीता का पूर्वानुराग (दे० अनु० ४०३); कैकेयी द्वारा दो भिन्न 
अवसरों पर वरप्राप्ति दे० अनु० ४४७); राम के निर्वासन के पूर्व राम-ग्रुहक 
की मैत्री दे० अनु० ३८४); सीता द्वारा दशरथ को पिण्डदान (दे० अमर ध 
४३५) ; लक्ष्मण का राम की सहायता करने जाने के पूर्व कुटी के चारों ओर 
रेखाएँ खींचना (दे० अनु० ४९८); तारा का शाप कि वालि भिल्‍ल के रूप ह 
कृष्णावतार में राम का वध करेंगे (दे० अनु० ५२० ); नल की वरप्राप्ति 
कथा तथा हनुमान्‌ू-नल-कलह (दे० अनु० ५७५ और ५७ दीएलक्ष्मणः का 
संयम जिसके बल पर वह इन्द्रजित्‌ को हराने में समर्थ हुए (दे० अनु० 
४६१); भस्मलोचन (अनु० ६१३) तथा महीरावण की कथा (दे० अनु० 
६१४) ; सेतुभंजन का वृत्तान्त दि० अनु० ६०७); मन्दोदरी से विभीषण का 
विवाह (दे० अनु० ५७२); रावण-चित्र के कारण सीतात्त्याग (दे० अनु० 
७२३) ; कुश-लव का युद्ध (दे० अनु० ७४९) | 

(६) कृत्तिवासीय कथानक के कुछ वृत्तान्त बंगाल में ही पाये जाते हैं---.राम-सीता 
विवाह के अवसर पर चन्द्रमा का नृत्य (अनु० ४०० ); हनुमान्‌ का लंका से 
ब्रह्ासत्र ले आना (अनु० ५९८); राम का मन्दोदरी को आशीर्वाद देना जिसके 
फलस्वरूप रावण की चिता जलती रहती है (दे० अनु० ५९९); सीता के प्रति 
मन्दोदरी तथा अन्य राक्षसियों के शाप (दे० अनु० ६०२) | 


(आ) सत्रहवीं शताब्दी का बंगाली राम-साहित्य 


२८६. बंगाली राम-साहित्य पर कृत्तिवास की श्रीरामपंचाली की सबसे गहरी छाप है। 
फिर भी परवर्ती राम-साहित्य पर अन्य तत्त्वों का भी प्रभाव पड़ गया। वास्तव में सत्रहवीं 
शताब्दी की रामकथा विषयक-सामग्री तीन वर्गों में विभक्त की जा सकती है: (१) 
रामलीला पदावलियाँ; (२) अद्भुत रामायण के अनुवाद; (३) अध्यात्म रामायण के 
अनुवाद | े 

राधाकृष्ण भक्ति के प्रभाव से १६वीं शताब्दी के अन्त में श्रीरामपांचाली का कीर्तन 
के तौर पर गान हुआ करता था . इसके फलस्ल्रूप सत्रहवीं शताब्दी में बहुत से रामलीला- 

विषयक पदों की रचना होने लगी। इन रामलीला पदावलियों पर राधा-क्रृष्ण पदावलियों 
का सुस्पष्ट प्रभाव है| 


संस्कृत अदूभुत रामायण (दे० अनु० १७६) में सीता देवी- का छप धारण कर 
लंकापति के बड़े भाई सहस्न-स्कंध रावण का वध करते हैं, संभवत: इसी कारण बंगाल में 
अद्भुत रामायण इतना लोकप्रिय सिद्ध हुआ था। निम्नलिखित रचनाएँ अद्भुत रामायण 
पर आधारित मानी जाती हैं : 

(१) वड़ नित्यानन्द आचार्य (अदुभुताचार्य) का आश्चर्य रामायण अथवा 
अद्भुताश्चर्य रामायण। यह रचना बहुत समय तक बंगाल में अत्यन्त प्रसिद्ध 
थी। 

(२) रामेश्वर दत्त का अदूभुत रामायण, जिस पर कृत्तिवास का भी प्रभाव पड़ा है। 

(३) वर्दवान में सुरक्षित एक हस्तलिपि जिसका रचयिता भूल से कृत्तिवास ही माना 
जाता है। 

(४) चन्द्राववी की रामायण गाथा। इसमें कैकेयी की पुत्री कुकुआ की चर्चा है, 
जिसके अनुरोध से सीता रावण का चित्र खींचती हैं और इसके परिणामस्वरूप 
परित्यक्त की जाती हैं दे० अनु० ७२३) | 

सत्रहवीं शताब्दी की दो रचनाएँ अध्यात्म रामायण पर आधारित हैं--द्विंज 

भवानीनाथ कृत श्रीरामपांचाली अथवा अध्यात्म रामायण पांचाली तथा द्विज श्री लक्ष्मण 
का अध्यात्म रामायण जिसका अब तक केवल आदिकाण्ड मिल सका है। 


(इ) अर्वाचीन बंगाली राम-साहित्य 

२८७. परवर्ती बंगाली राम-साहित्य में अद्भुत रामायण पर आधारित बहुत सी 
रचनाओं का उल्लेख मिलता है। अद्भुत रामायण की भाँति रामानम्दकृत रामलीला के 
विस्तृत बालकाण्ड में अम्बरीष की पुत्री श्रीमती के स्वयंवर का वर्णन मिलता है। संभव है 
यह रामानन्द वास्तव में रामानन्द घोष हैं जिन्होंने १८वीं शताब्दी में एक रामायण लिखा 
है | श्रीरामपांचाली के रचयिता रामानन्द यति संभवत: इसी रामानन्द घोष से अभिन्न हैं। 

जगतरामराय (१८वीं श०) के अद्भुत रामायण में युद्धकाण्ड तथा उत्तरकाण्ड 
(जिसका नाम रामरास उत्तरकाण्ड भी रखा गया है) के बीच में एक पुष्करकाण्ड मिलता 
है जिसमें सहस्नस्कंध रावण का सीता के द्वारा वध वर्णित है। १९वीं शताब्दी का 
कमललोचन दत्तकृत रामभक्तिरसामृत अद्भुत रामायण पर आधारित है; इसके 
अतिरिक्त उस शताब्दी में ही अद्भुत रामायण का चार बार बंगाली में अनुवाद हुआ 
है---पद्य में हरिमोहन गुप्त द्वारकानाथ कुण्डू द्वारा तथा गद्य में कृष्णकान्त न्यायभूषण तथा 
दुर्गाचरण वंद्योपाध्याय द्वारा | 

२८८. अठारहवीं शताब्दी के शंकर चक्रवर्ती (कविचन्द्र) विशेष रूप से उल्लेखनीय 
हैं| उनकी अध्यात्म रामायण पांचाली विष्णुपुरी रामायण के नाम से विख्यात है। इसी 
रचना के कुछ अंश कृत्तिवास रामायण में स्थान पा चुके हैं, उदाहरणार्थ : अंगदेर रायबार 
(अंगद के दूतकार्य का वर्णन तथा तरणीसेन-वध) । 

२८९. अर्वाचीन बंगाली राम-साहित्य की एक अन्य विशेषता रायबार नामक 
रचनाओं का बाहुल्‍य है। १८वीं शताब्दी के निम्नलिखित ग्रन्थ उल्लेखनीय हैं : 

फकिर रामकविभूषण का अंगद रायबार | 

रामचन्द्र का विभीषणेर रायबार। 

रामनारायण (द्विज राम) का विभीषणेर खोट्टा रायबार। 
काशीराम का कालनेमिर रायबार | 

द्विज तुलसी का अंगद रायबार | 

हाराधन दास का अंगद रायबार | 


२९०. साहित्यिक दृष्टिकोण से कृत्तिवास के पश्चात्‌ रघुनन्दन गोस्वामी का 
रामरसायन (१८३१ ई०) सर्वश्रेष्ठ माना जाता है। इसका प्रधान आधार वाल्मीकि 
रामायण है; फिर भी इस पर कुृष्णलीला का भी स्पष्ट प्रभाव पड़ा है। १९वीं तथा २०वीं 
शताब्दी में बंगाली में वाल्मीकि रामायण का अनुवाद अथवा रामकथा पर आधारित 
मौलिक ग्रन्थों की रचना होती रही। जगत्‌ मोहन राम का रामायण (१८३८ ई०) विशेष 
रूप से उल्लेखनीय है। २०वीं शताब्दी में राजशेखर वसु ने वाल्मीकि रामायण को गद्य में 
प्रस्तुत किया है किन्तु इस शताब्दी का सर्वाधिक लब्धप्रतिछ राम-काव्य माइकल मधुसूदन 
दत्तकृत मेघनादबध ही है। 
उडिया 

२९१. उड़िया साहित्य! के प्राचीनतम रामकथा-कार १५वीं शताब्दी के सिद्धेश्वर 
परिडा हैं। उन्होंने अपनी इष्टदेवी सारला चंडी के कारण अपना नाम सारलादास ही रखा 
था और वे इसी नाम से विख्यात हैं। उनकी रचनाओं में से महाभारत तथा (चण्डीपुराण 
प्रकाशित हैं| उनका रामायण अप्राप्य है; अतः उनके महाभारत ही के आधार पर अगले 
अनुच्छेद में सारलादास की रामकथा की ख्परेखा प्रस्तुत की जायेगी। बिलंका रामायण 
की रचना १७०० ई० के लगभग सिद्धेश्वर दास द्वारा हुई थी। सिद्धेश्वर परिडा 
(सारलादास) तथा सिद्धेश्वर दास के नाम-सादृश्य के कारण विलंका रामायण को 
सारलादासकृत माना गया है, जो भ्रामक है। विलंका रामायण का प्रधान वर्ण्य विषय है 
सीता द्वारा (पूर्व-खण्ड में) सहस्नस्कन्ध रावण-वध तथा (उत्तर खंड में) लक्षस्कंध रावण- 
वध | यह उत्तर खण्ड नितान्त अप्रामाणिक तथा अर्वाचीन है (दे० आगे अनु० ६३९- 
६४०) | 

उड़िया साहित्य के सब से प्रसिद्ध रामायण की रचना उत्कल-वाल्मीके बलरामदास 
द्वारा १६वीं शताब्दी के प्रारम्भ में हुई थी। इस ग्रन्थ के कई नाम प्रचलित हैं: जगमोहन 
रामायण (रचयिता का दिया हुआ), दाण्डि रामायण (छन्द के नाम पर) और बलरामदास 
रामायण (लेखक के नाम पर) | यद्यपि वाल्मीकि रामायण इसका प्रधान आधार है, फिर 
भी इसमें रामकथा के विकास की दृष्टि से बहुत से परिवर्तन मिलते हैं। (दे० नीचे अनु० 
रत! | 

बलरामदास की रामकथा-विषयक अन्य रचनाएँ निम्नलिखित हैं-- 


(१) दो संदेश काव्य | कान्तकोइलि (३४ छन्द) में अशोकवन की विरहिणी सीता 
एक कोयल को सम्बोधित कर अपने हरण के बाद की घटनाओं का वर्णन करती हैं। 


१.  दे० कृष्णचरण साहु: उड़िया राम लिटरेचर (राँची विश्वविद्यालय, १९६४; अप्रकाशित) । 





काकपोइ (३४ छन्‍्द) में वह एक काक को सम्बोधित कर अशोकवन में अपने दख़ का 
वर्णन करती हैं और राम के पास एक लिखित संदेश भेजती हैं । 

(२) दो वारहमासे | सीतांक बारमासी भावना में अशोकवन में रहने वाली सीता 
राम के साथ अपने अतीत जीवन का स्मरण करती हैं| बारमासी का विषय वही है 
किन्तु इसमें वह कान्हु को सम्बोधित करती हैं | 

(३) ब्रह्माण्ड भूगोल में समस्त रामकथा को शरीर में अवतारित किया गया है (दि० 
ऊपर अनु० १०८) | 

(४) हनुमनत चउतीसा। ३४ छन्‍्दों में सीता-हनुमान-संवाद | 

(५) कर्णदान (२४० छन्द) | इसकी कथावस्तु आगे अनु ० ६५८ में देख लें । 

नीलाम्बरदास कृत ठिका रामायण (१६वीं श० ई०) में समस्त रामकथा का वर्णन 
है| निम्नलिखित वृत्तान्त बलरामदास रामायण में नहीं मिलते---महीरावण की कथा, रावण 
के चित्र के कारण सीता त्याग, लव-कुश-युद्ध | अर्जुनास का रामविभा (राम विवाह) 
सोलहवीं शताब्दी उत्तरार्द्ध की रचना है। 

सत्रहवीं शताब्दी की पाँच रामकथा-विषयक रचनाएँ उल्लेखनीय हैं--.- 

(१) धनंजय का सर्गबद्ध रघुनाथ-विलास। 


(२) शंकरदास कृत बारमासी कोइलि। इसमें बारहमासे की शैली में बनवासी राम 
के प्रति कौशल्या का विरह वर्णन है। 


(३) महेश्वरदास कृत टीका रामायण। शीर्षक का कारण यह है कि यह रचना एक: 
प्रकार से बलरामदास की टीका है | इसमें राम-सुग्रीव भेंट के विषय में एक कथा है, जो 
सेरी राम तथा रामकेर्ति के वृत्तान्तों से साम्य रखती है। (दे० आगे अनु ० ५१२) 

(४) कान्हुदास का रामरसामृतसिनन्‍्ध | 

(५) हलधरदास कृत अध्यात्म रामायण का उड़िया अनुवाद | 

अठारहवीं शताब्दी का राम-साहित्य अपेक्षाकृत समृद्ध है। दो रचनाओं का वर्ण्य 
विषय है सहत्न-स्कन्ध रावण का वध, अर्थात्‌ सिद्धेश्वरदास कृत बिलंका रामायण और 
वारानिधिदास कृत विलंका खण्ड। विचित्र रामायण नामक दो रचनाएँ मिलती हैं; एक 
विश्वनाथ खुँटिया की तथा दूसरा भुइंआ माधवदास की। भुइंआ माधवदास सिद्धेश्वरदास 
को अपना गुरु मानते हैं; उनके कथानक की कई विशेषताएँ हैं---दशरथ की २१ 
पटरानियों का उल्लेख (दे० अनु० ३४०), शान्ता की जन्मकथा (अनु० ३४३), 
डाकिनियों से वानर-सेनापतियों का जन्म (अनु० ३५७) , लक्ष्मण द्वारा शूर्पणखा के पुत्र 
जयासुर का वध (अनु० ६३२), रामकथा के निर्वहण का किंचित्‌ परिवर्तित रूप (अनु० 
७५३) | उसी शताब्दी में उपेन्द्र भंग ने रामलीलामृत, षोल पोइ (सोलह छन्‍्द), वैदेहीश 
बिलास तथा अवना-श्स-तरंग की रचना की है। वैदेहीश विलास वाल्मीकि, अध्यात्म 
रामायण, भोजकृत चम्पूरामायण, महानाटक आदि पर आधारित एवं पाण्टित्यपूर्ण है। 
इसके अतिरिक्त निम्नलिखित काव्य ग्रन्थों का उल्लेख मिलता है: रामदास का 
रामरसामृत; गोपीनाथ कविभूषण कृत रामचन्द्र विहार (८० सर्ग); त्रिपुरारिदास का 
रामकृष्णकेलिकल्लोल  (श्लेष काव्य); ब्रजबंधु सामन्‍्तराय का रामलीलामृत काब्य 
ईशवरदासकृत रामलीला; लक्ष्मीधरदासकृत अंगदपड़ि (अंगद के दूत कार्य का वर्णन) 

मागुणी पट्ठनायक का रामचन्द्र बिहार। गोवर्धनदासकृत पचीसा पोई (युद्धकाण्ड 
विषयक) ; शिशु ईश्वरदासकृत नलराम चरित। उस शताब्दी में तेलेंगा गोपाल, नरहरि 
कविचन्द्र, सूर्यमणि-च्याउ पट्नायक तथा सारलादास' ने अध्यात्म रामायण का अनुवाद 
किया है और हरिहर कवि के पुत्र चनममालीदास ने भोजकृत चम्पू रामायण अनूदित कर 
उसका नाम खुचित्र रामायण रखा है। १८वीं शताब्दी में नाट्य-साहित्य का प्रवर्तन हुआ 
था; वैश्य सदाशिव की रामलीला तथा रघुनाथदास का छन्द रामायण उल्लेखनीय हैं। 

१९वीं तथा २०वीं शताब्दी में भी रामकथा-विषयक रचनाओं की सृष्टि होती रही।र 
१९वीं शताब्दी में कृष्णचरण पट्नायककृत रामायण, भुवनेश्वर कविचन्द्र का सीतेश 
बिलास, केशव पट्टनायक (केशव हरिचन्दन) का नृत्यरामायण (केशव रामायण) तथा 
केशव त्रिपाठी का पूर्ण रामायण उल्लेखनीय हैं। हलिआ रामायण हल चलाते समय के 
गीतों का संकलन है। नाट्य-साहित्य की तीन रामलीला नामक रचनाएँ मिलती हैं, जिनके 
लेखक पीताम्बर राजेन्द्र, अनंग नरेन्द्र तथा विक्रम नरेन्द्र हैं। 

२९२. सारलादास ने अपने महाभारत में बहुत से स्थलों पर रामकथा-विषयक 
सामग्री का समावेश किया है तथा आदि, वन और उद्योग पर्वों में समस्त रामायण का 
संक्षिप्त रूप भी प्रस्तुत किया है।* वन-पर्व की रामकथा अगस्त्य द्वारा विलंका के राजा को 
सुनाई जाती है। सारलादास की रामकथा की निम्नलिखित विशेषताएँ उल्लेखनीय हैं: 

(१) रामकथा तथा कृष्णकथा के पात्रों की अभिन्नता का प्रतिपादन; उदा० राम ८ 
कृष्ण; सीता > द्रौपदी; अंगद - जारा (दे० आगे० अनु० ५२१); अंजना ८ 
कुन्ती; सुग्रीव - अर्जुन; वालि > कर्ण; लक्ष्मण 5 बलराम; वालि ८ भीम; 
सुग्रीव ८ दुःशासन | लक्ष्मण तथा भरत भी राम के अन्तरंग सखा होने के नाते 
अर्जुन से अभिन्न माने गये हैं। 

(२) अवतारवाद का एक नया रूप जिसके अनुसार विष्णु राम में, इन्द्र भरत में, 
ब्रह्मा शत्रुघ्न में तथा ईश्वर (महादेव) लक्ष्मण में अवतरित माने जाते हैं (दे० 
वन पर्व, पृ० २२८, आदि पर्व, पृ० १९७) । 

(३) लक्षशिर, सहस्रशिर, शतशिर दशशिर रावणों का उल्लेख जो विभिन्न कल्पों में 
राम द्वारा मारे जाते हैं। 

(४) बंगाल में प्रचलित रामकथा का सादृश्य। कृत्तिवास में विद्यमान निम्नलिखित 
सामग्री सारलादास रामायण में भी है: दशरथ की ७५० पत्नियों का उल्लेख 
(अनु ३४०), दशरथ की पुत्री शान्ता का वृत्तान्त दे० अनु० ३४३); दशरथ 
का विश्वामित्र के साथ भरत तथा शत्रुघ्न को भेज देने का प्रयास (दे० अनु० 
३८८); सीता द्वारा पिंडदान (दे० अनु० ४३५); नल-हनुमानू-कलह ([दे० 
अनु० ५७६) | 


यह सारलादास महाभारत के रचयिता से भिन्न हैं, इनका काल अनिश्चित है।. 

दे० देजीप्रसन्न पश्चनायक, उड़िया में राम साहित्य, राष्ट्रकवि मैथिलीशरण गुप्त अभिनन्दन ग्रन्थ, पृ० 
७७०-७७७ | हे 

३. दे० शाघधारमण पुस्तकालय (कटक १९५२) का संस्करण तथा कृष्णचरण साहु, रामकथा इन 
'सारलादास महाभारत, जर्नल आँव हिस्टॉरिकल रिसर्च (राँची), भाग १, पृ० ५०-५९ । 


न । न*0 

(५) सारतादास के निम्नलिखित वृत्तान्त रामकथा के विकास की दृष्टि से महत्त्व 
रखते हैं: लक्ष्मण द्वारा शूर्पणखा के पुत्र का वध (दे० अनु० ६३२); वालि 
तथा सुग्रीव का अहल्या की सन्‍्तान के रूप में उल्लेख (दे० अनु० ५-१ ४); 
हनुमान्‌ का रुद्राववार माना जाना (दे० अनु० ६७२); हनुमान्‌ के वच्र-कौपीन 
का उल्लेख (दे० अनु० ६९७) ; ब्रह्मा के वीर्य से वाल्मीकि की उत्पत्ति (दे० 
अनु० ३९); अर्जुन के गर्व-निवारण की दो कथाएँ (दे० अनु० ६८५) ; रावण- 
वध के बाद राम का वानरों के साथ किष्किन्धा होकर पैदल ही अयोध्या वापस 
जाना [दे० अनु० ६०६) | 


२९३. बलरामदास के रामायण की निम्नलिखित विशेषताएँ महत्त्वपूर्ण हैं: 


(१) वह मुख्यतया वाल्मीकि रामायण के गौडीय पाठ पर निर्भर है। बलरामदास की 
निम्नलिखित सामग्री इसका प्रमाण है---दशरथ की पुत्री शान्ता का उल्लेख; 
सीता की जन्म-कथा में मेनका का प्रसंग; शापदोषमोहिता कैकेयी का दोष- 
निवारण; राम की कुश-पादुकाओं की चर्चा; राम के प्रति तारा का शाप; जटायु 
गरुड़ का पुत्र है; सम्पाति से वानरों की भेंट के प्रसंग से सुपा्श्व का आगमन; 
विभीषण पर रावण का पाद-प्रहार; हनुमान्‌ की हिमालय-यात्रा के वर्णन में 
कालनेमि तथा भरत का उल्लेख | 


(२) समस्त ग्रन्थ शिव-पार्वती-संवाद के रूप में प्रस्तुत किया गया है। 


(३) बलरामदास का अवतारवाद अनिश्चित है। पुत्रेष्टि-णज्ञ के वर्णन के अनुसार 
चारों भाई तो विष्णु के अवतार हैं किन्तु अन्यत्र लक्ष्मण को शेष का अवतार 
माना गया है तथा भरत, शत्रुघ्न को क्रमश: चक्र और शंख का | अरण्यकाण्ड में 
बलरामदास लक्ष्मण को रुद्र, भरत को सूर्य तथा शत्रुघ्न को चन्द्र मानता है। 
अनुसूया लक्ष्मण को शूलधारी कहती है। उत्तरकाण्ड में सीता तथा सरस्वती की 
अभिन्नता का उल्लेख है तथा यह भी कहा जाता है कि स्वर्ग में राम तथा सीता 
नारायण और लक्ष्मी के रूप में मिलते हैं किन्तु एक अन्य स्थल पर राम, सीता 
और लक्ष्मण क्रमश: जगन्नाथ, सुभद्रा तथा बलभद्र भी माने गये हैं (दे० अनु० 
३६२) | 


(४) सारलादास की रामकथा की भाँति बलरामदास रामायण भी बंगाली रामकथा से 
सादृश्य रखता है| दशरथ के प्रति शनि का वरदान ; सीता का पू्वनुराग ; राम- 
गुह-बंधुत्व; केवट-प्रसंग; विभीषण-मन्दोदरी-विवाह; यह सब सामग्री कृत्तिवास 
तथा बलरामदास दोनों में मिलती है (दे० अनु० २८५) | 


(५) वाल्मीकि कथानक के निम्नलिखित परिवर्तन रामकथा के विकास की दृष्टि से 
उल्लेखनीय हैं : 


माता-सीता का वृत्तान्त (अनु० ५०५); वेदवती की कथा (अनु० ४१०); नारद-मोह 
की कथा (अनु० ३७३); रावण का सीता-स्वयंवर देखने आना (अनु० ३९७); सुरभि के 
अवतार, मंथरा का वैर (अनु० ४५४); सीता के प्रति लक्ष्मण का शाप (अनु० ४८९); 
राम का थुनियों को गोपी बन जाने का वरदान देना (दे० अनु० ७८७) | अन्य 





आधुनिक भारतीय भाषाओं में रामकथा हक 


हिन्दी साहित्य में रामकथा 
(अ) गोस्वामी तुलसीदास की रामकथा 


२९४. गोस्वामी तुलसीदास की समस्त रचनाएँ उनके इष्टदेव राम से सम्बन्ध रखती 
हैं, लेकिन इनमें से रामचरितमानस सबसे अधिक लोकप्रिय प्रमाणित हुई है। इसी एक 
रचना के द्वारा हिन्दी प्रदेश में रामभक्ति की घारा फैल गई और आज तक प्रवाहित होती 
रही | अत: रामभक्ति के विकास में रामचतिमानस का महत्त्व अद्वितीय है। 

रामकथा के विकास के दृष्टिकोण में रामचरितमानस तथा तुलसीदास की अन्य 
रचनाओं में कोई महत्त्वपूर्ण परिवर्तन नहीं मिलते। ऐसा प्रतीत होता है कि प्रारम्भ में 
तुलसीदास वाल्मीकि रामायण से अधिक प्रभावित थे और अपनी बाद की रचनाओं में 
अन्य रामकया साहित्य से भी। मिथिला की वाटिका में राम और सीता के परस्पर दर्शन 
का उल्लेख रामाज्ञाप्रश्न तथ जानकी-मंगल में नहीं है, लेकित वह रामचरितमानस हा 
गीतावली में मिलता है। मिथिला में रावणदूत के आगमन का उल्लेख रामाज्ञात्रस्‍्न में 
नहीं मिलता, लेकिन रामचरितमानस तथा गीतावली में पाया जाता है! रामाज्ञाप्ररन, 
जानकी-मंगल तथा गीतावली के अनुसार परशुराम तथा राम की भेंट बारात का वापता 
में होती है, किन्तु रामचरितमानस तथा कविताबली में परशुराम के मिथिला में आगमन 
का वर्णन किया गया है। 

चित्रकूट में जनक के आगमन का वर्णन तथा सेतुवंध के समय शिवप्रतिष्ठा का 
उल्लेख केवल रामचरितमानस में मिलते हैं, रामाज्ञाप्रश्न तथा गीतावली में नहीं। 

वाल्मीकि रामायण के अनुसार ही सीतात्याग तथा लव-कुश की कथा रामाज्ञाअ्रन 
तथा गीतावली में दी गई है। रामचरितमानस में इन प्रसंगों का उल्लेख नहीं मिलता | 

गीतावली की समस्त रचना में कृष्ण-काव्य का प्रभाव अत्यन्त स्पष्ट है। इस कारण 
उत्तरकाण्ड में राम-सीता के दोलोत्सव, वसंतविहार आदि का वर्णन भी किया गया है। इस 
रचना में वाल्मीकि रामायण के गौडीय पाठ के अनुसार राम की शरण लेने के पूर्व 
विभीषण के अपने भाई कुबेर के पास जाने का वर्णन भी किया गया है। 


अत: विषय-निर्वाह मात्र के दृष्टिकोण से इन ग्रन्थों का रचना-क्रम इस प्रकार प्रतीत 
होता है : रामाज्ञाप्रश्न, जानकीमंगल, गीतावली' , रामचरितमानस, कवितावली | 


२९५. हिन्दी रामसाहित्य में रामचरितमानस सबसे अधिक महत्त्वपूर्ण है, इसलिए 
रामकथा के विकास के दृष्टिकोण से इसके कथानक की विशेषताओं का उल्लेख अपेक्षित 
है। आध्यात्मिक विचारों के दृष्टिकोण से इस पर अध्यात्म-रामायण का सबसे अधिक 
प्रभाव पड़ा, लेकिन कथानक में भी अध्यात्म-रामायण का प्रभाव स्पष्ट है। अध्यात्म- 
रामायण की भाँति रामचरितमानस शिव-पार्वती के संवाद के रूप में प्रस्तुत किया गया 
है। अध्यात्म-रामायण की दार्शनिक व्याख्याएँ तथा भक्ति सम्बन्धी अंश (स्तोत्र आदि) 


१. कालक्रम निर्धारित करने के लिए विषय-निर्वाह के अतिरिक्त शैली, बहि साक्ष्य आदि का भी ध्यान 
' रखना आवश्यक है। इस प्रकार के सर्वतोमुखी अध्ययन के पश्चात्‌ डॉ० माताप्रसाद गुप्त का विचार 


है कि गीतावली की रचना रामचरितमानस के बहुत बाद हुई थी। दे० तुलसीदास, तृतीय सं०, पृ० 
२७६॥। 

प्रायः सबके सब किंचित्‌ परिवर्तन सहित रामचरितमानस में भी मिलते हैं। अन्तर यह है 
कि रामचरितमानस में शास्त्रीय प्रतिपादन को इतना स्थान नहीं दिया गया है। अतः 
रामचरितमानस का प्रधान आधार अध्यात्म-रामायण सिद्ध होता है। 


प्रस्तुत निबन्ध के दृष्टिकोण से रामचरितमानस के निम्नलिखित वृत्तान्त उल्लेखनीय 


(१) अवतारहेतु : जयविजय की कथा; जालंधर की पत्नी वृन्दा का शाप; नारद-मोह; 
मनु-शतरूपा की तपस्या; प्रतापभानु की कथा। इन कथाओं का तुलनात्मक 
अध्ययन १४वें अध्याय में किया जायगा (दे० अनु० ३६६-३७३) | 

(२) अध्यात्म-रामायण के अनुसार राम का अपनी माता को अपना विष्णुरूप 
दिखलाना तथा उनकी बाललीला का कुछ वर्णन (दे० अध्यात्म-रामायण १, ३, 
४४-५३) | बाद में भगवद्गीता (११, ७) तथा भागवतपुराण (१०, ७, ३५- 
३७) के अनुकरण पर वालक राम का अपनी माता के सामने अपना विराट्‌ 
रूप प्रकट करना। राम के जन्मोत्सव के अवसर पर शिव तथा भुशुण्डी का 
मानव रूप धारण कर अयोध्या का भ्रमण करना | 

(३) मिथिला की वाटिका में राम तथा सीता का परस्पर दर्शन, (दे० आगे अनु० 
४०३) तथा मिथिला में ही परशुराम का तेजोभंग (दे० आगे अनु० ३५१) | 

(४), अयोध्या में तथा पम्पासरोवर के तट पर नारद का आगमन | नारद का स्थान 
अपेक्षाकृत महत्त्वपूर्ण है दि० आगे अनु ० ४४३ और ४७६) | 

(५) राम के निर्वा(स्न॒ के लिए सरस्वती का अयोध्या भेजा जाना (दे० अध्यात्म- 
रामायण २, ३, ४४-४६) | ह 

(६) अयोध्याकाण्ड में केवट का वृत्तान्त : अध्यात्म तथा आनन्द रामायण दोनों में 

.... इसका उल्लेख अहल्योद्धार के अनन्तर हुआ है। 

(७) चित्रकूट की यात्रा करते हुए राम की एक तापस के द्वारा वन्दना। श्री रामचन्द्र 
शुक्ल का अनुमान है कि “इस ढंग से कवि ने अपने को ही तापस रूप में राम 
के पास पहुँचाया है! | 

(८) भरत-राम-मिलाप के समय चित्रकूट में जनक का आगमन । 

(९) मायान्सीता का वृत्तान्त (दे० अनु० ५०५) | 

(१०) सेतुबन्ध के समय शिव--प्रतिष्ठा (दे० अध्यात्म रामायण ६, ४) | 


(११) हनुमान्‌ की हिमालय-यात्रा के वर्णन में हनुमान्‌ द्वारा कालनेमि-वध तथा भरत 
से उनकी भेंट का वृत्तान्त | 


(ये दोनों कथाएँ वाल्मीकिकृत रामायण के गौडीय पाठ में पाई जाती हैं) । 
(१२) रावण-होम की कथा (दे० अध्यात्म रामायण ६, १०)। 
(१३) भुशुण्डी-चरित। (दे० आगे अनु० ३८१)। 
२९६. रामचरितमानस के बहुत से संस्करणों में प्रक्षेप मिलते हैं, जिनमें से कथानक 
के दृष्टिकोण से निम्नलिखित वृत्तान्त उल्लेखनीय हैं--बालक राम और हनुमान्‌ की संगति; 


१.  दे० हिन्दी साहित्य का इतिहास, पू० १४८ | दे० आगे अनु० ४३२। 

छुलोचना की कथा; अहिरावण-वध तथा लव-कुश-काण्ड के अन्तर्गत सीता-त्याग, लवकुश 
का जन्म तथा रामस्सेना से युद्ध | 


(आ) अन्य हिन्दी राम-साहित्य 

२९७. हिन्दी रामकथा साहित्य में तुलसीदास का एक प्रकार से एकाधिकार है-- 
“तुलसी की प्रतिभा और काव्यकला इतनी उत्कृष्ट प्रमाणित हुई कि उनके बाद किसी भी 
कवि की रामचरित सम्बन्धी रचना उनके मानस की समानता में प्रसिद्धि प्राप्त न कर 
हकीकत “मानस के सामने कोई भी प्रवन्ध-काव्य आदर की दृष्टि से न देखा गया॥! 
अत: यहाँ पर अन्य हिन्दी राम-साहित्य का सिंहावलोकन मात्र प्रस्तुत किया गया है।* 
अन्त में दो अपेक्षाकृत महत्त्वपूर्ण प्रबन्ध काव्यों की कथानक सम्बन्धी विशेषताओं की 
सूची भी दी गयी है (दे० अनु ० ३०२-३० ३) । प्रारम्भिक हिन्दी साहित्य के विषय में डॉ० 
अमरपाल सिंह का तुलसीपूर्व राम-साहित्य (रचना प्रकाशन, इलाहाबाद १९६८). और 
राम की माधुर्य भक्ति के सम्बन्ध में डॉ० भगवतीप्रसाद सिंह का शोध-प्रबन्ध, रामभक्ति में 
रसिक सम्प्रदाय (बलरामपुर, सं० २०१४) विशेष उपयोगी हैं। 

२९८. तुलसीदास के पूर्व का हिन्दी-राम-साहित्य अधिक विस्तृत नहीं है। सर्वप्रथम 
विष्णुदास कृत “भाषा वाल्मीकि रामायण' का उल्लेख होना चाहिए। यह १५वीं शताब्दी 
के मध्य की रचना है। इसका कथानक वाल्मीकि के अनुसार ही है, किन्तु यह हिन्दी 
चौपाइयों में वाल्मीकि रामायण का प्राचीनतम अनुवाद है| रामानन्द के कुछ भक्तिविषयक 
पद सुरक्षित हैं तथा सूरदास ने सूरसागर में वाल्मीकि रामायण के क्रमानुसार रामकथा के 
मार्मिक स्थलों पर लगभग १५० पदों की रचना की है।* इनमें केवट व|त्तान्त 
रामचरितमानस की भाँति वनवास की कथा में रखा गया है (अध्यात्म रामायण में यह 
वृत्तान्त अहल्योद्धार के अनन्तर ही मिलता है) और राम की सहायता करने जाने के पूर्व 
लक्ष्मण के द्वारा कुटी के चारों ओर रेखा खींचने का उल्लेख हुआ है । (पृथ्वीराजरासो' के 
द्वितीय समय में दशावतार कथा के अन्तर्गत रामकथा विषयक लगभग १०० छन्‍्द मिलते 
हैं,/ जिनमें लंका युद्ध के वर्णन को सर्वाधिक महत्त्व दिया गया है। ईश्वरदास"५ (१६वीं 
शताब्दी पूर्वार्छ) के भरत-मिलाप में अयोध्याकाण्ड की कथावस्तु का दोहा-चौपाइयो में 
वर्णन किया गया है और इसमें भरत को आदर्श दास्य भक्त के रूप में चित्रित किया गया 
है। इनके “रामजन्म” तथा “अंगदपैज” भी सुरक्षित है; ये सब एक ही विस्तृत ग्रन्थ के 
अंश प्रतीत होते हैं, जिसमें रामचरितमानस का पूर्वाभास मिलता है | 

२९९. तुलसीदास के समकालीन कवियों में रामसाहित्य के विकास की दृष्टि से 
अग्रदास तथा नाभादास प्रमुख हैं। उनकी रचनाओं से पता चलता है कि तुलसीदास के 


१. डॉ० रामकुमार वर्मा, हिन्दी साहित्य का आलोचनात्मक इतिहास, पृ० ३४४ | 

२. द्र॒ष्य्य 'हिन्दी साहित्य कोश” में “हिन्दी राम-साहित्य” शीर्षक लेख तथा डॉ० माता प्रसाद गुप्त का 
“रामकाव्य” (हिन्दी साहित्य, द्वितीय खंड, भारतीय हिन्दी परिषद, प्रयाग, १९५९; पृ० ३००-३३१) | 

३. दे० ना० प्र० सभा संस्करण; दूसरा खंड, नवम स्कंध, पद ४६०-६१३॥। 
कुछ संस्करणों में रामावतार-विषयक केवल ३८ छन्द मिलते हैं। दे० विपिनविहारी त्रिवेदी, 
पृथ्वीराजरासो में रामकथा, मैथिलीशरण गुप्त अभिनन्दन ग्रन्थ, पृ० ६७७। 

५. दे० ना» प्र० पत्रिका, वर्ष ६१ (सं० २०१३), अंक १ और हिन्दुस्तानी भाग २४, अंक ३, पृ० 
११७। 

समय में राम की माधुर्यभक्ति का प्रचलन हुआ था। कई अनुसन्धानकर्ताओं की यह 
धारणा निराधार है कि प्राचीन संस्कृत रामसाहित्य के श्रृंगारात्मक वर्णनों में राम की 
मधुरोपासना का सूत्रपात देखा जा सकता है (दे० अनु० १५०) | राम की मधुरोपासना के 
विषय में कोई प्राचीन रचना उपलब्ध नहीं है; इसके अभाव में यह मानना पड़ेगा कि 
उपासना की यह पद्धति सम्भवत: १५वीं शताब्दी ईस्वी में कृष्णभक्ति के अनुकरण पर 
चलायी गयी है। अग्रदास के अष्टयाम में राम की रासक्रीड़ा का वर्णन है। इनकी 
“चदावली” तथा “ध्यानमंजरी/” में मँजी हुई भाषा के भक्तिपूर्ण पद मिलते हैं| अग्रदास के 
शिष्य नाभादास ने भी राम-सीता-चरित को लेकर “अष्टयाम' की रचना की है। 

भक्तिकाल की कुछ अन्य रचनाएँ इस प्रकार हैं : 

(१) रामचन्रिका दे० आगे अनु० ३०२) | 
(२) सोढ़ी मेहरबान का “आदिरामायण' (हिन्दी मिश्रित पंजाबी) | 
(३) संस्कृत महानाटक पर आधारित ह्ृदयरामकृत हनुमन्‍नाटक (सन्‌ १६२३ ई०) 
कवित्त-सवैये में है और उन्‍नीसवीं शताब्दी तक लोकप्रिय रही । 
४) लालदास कृत अवध बिलास। 
) राजस्थानी में एक विस्तृत जैनी राम साहित्य मिलता है। समयसुन्दर की 
सीताराम चौपाइ विशेष रूप से उल्लेखनीय है। जैनेतर रचनाओं में 
लक्ष्मणायण १६वीं शताब्दी का है तथा नरहरिदास के अवतारचरित का 
रामावतार विषयक अंश रामचरितमानस और रामचन्द्रिका पर निर्भर है। 
३००. रीतिकाल का रामसाहित्य महत्त्वपूर्ण न होते हुए भी भक्तिकाल की अपेक्षा 
अधिक विस्तृत है। यहाँ पर उन रचनाओं की नामावली देने की अपेक्षा, रीतिकालीन 
रामसाहित्य की सामान्य विशेषताओं का उल्लेख किया जायेगा : 
(१) श्रृंगार की व्यापकता तथा कृष्णकाव्य की गहरी छाप उस साहित्य की प्रथम 
विशेषता है; विशेष रूप से रसिक सम्प्रदाय की रचनाओं में जहाँ राम तथा 
सीता की श्रृंगारमय चेष्टाओं का खुलकर वर्णन किया गया है ।१ 

(२) रीतिकाल में प्रसिद्ध संस्कृत रामकाव्यों का अनुवाद भी हुआ है, उदाहरणार्थ 
वाल्मीकि रामायण, जैमिनीपुराण, रामाश्वमेध (पद्मपुराण), अध्यात्म रामायण, 
योगवासिछ्ठ आदि के अनुवाद | 

(३) विश्वनाथ सिंह, केशव कवि, भगवन्त राय खीची, मनियार सिंह, गणेश, खुमान 

आदि कवियों ने हुमद्भक्तिपरक रचनाओं की सृष्टि की है । 


१. रचनाकाल संवत्‌ १६७७ तथा १६८३ के बीच में। इस रचना की सं० १७३८ की एक हस्तलिपि 
बीकानेर के भारतीय विद्यामन्दिर, शोध प्रतिष्ठान में सुरक्षित है। राजस्थानी में जैनी रामसाहित्य की 
विस्तृत सूची के लिए दे० श्री अगरचन्द नाहटा, राजस्थानी भाषा में रामकथा सम्बन्धी ग्रन्थ । 
मैथिलीशरण गुप्त अभिनन्दन ग्रन्थ, पू० ८४०-८४३। 

२. गोविन्द रामायण के लिए दे० नीचे अनु० ३०३॥। डॉ० गोपीवल्लभ नेमा ने नागरी प्रचारिणी पत्रिका 
(वर्ष ६९, अंक ३, पृ० ३९५) में कृपानिवास कृत रामरसामृतसिंधु नामक विस्तृत प्रबन्ध काव्य का 
परिचय दिया है। 

३. दे० डॉ० लक्ष्मी सागर वार्ष्णेय, ईस्ट इण्डिया कम्पनी-कालीन राम-काव्य, राष्ट्रववि मैथिलीशरण गुप्त 
अभिनन्दन ग्रन्थ, पू० ८२१-८२६। 

(४) प्रारम्भिक हिन्दी नाट्य साहित्य में कृष्णकथा की अपेक्षा रामकथा को अधिक 
महत्त्वपूर्ण स्थान मिला है। 

(५) खडी बोली गद्य की प्राचीनतम प्रौढ़ रचनाओं में से तीन ग्रन्थ रामसाहित्य से 
सम्बन्ध रखते हैं: रामप्रसाद निरंजनी का भाषा योगवासिष्ठ (१७४१ ई०); 
दौलतराम का पद्मपुराण (सन्‌ १६६१ ई०; जैनी रामकथा) तथा स़दल मिश्र 
का रामचरित (सन्‌ १८०७ ई०; अध्यात्म रामायण का अनुवाद, दे० सदल 
मिश्र ग्रन्थावली, बिहार-राष्ट्रभाषा-परिषद्‌) । 

३०१. आधुनिक काल में रामकथा विषयक गद्य तथा नाटक साहित्य उपेक्षणीय नहीं 
हैं, फिर भी इस काल का राम-काव्य कहीं अधिक महत्त्वपूर्ण होता है। पुरानी धारा के 
कवियों ने रामभक्तिपरक मुक्तक काब्य के अतिरिक्त प्रबन्ध काव्यों की भी रचना की है; 
उदाहरणार्थ रसिकविहारी का रामरसायन, रघुनाथदास का विश्रामसागर (रामायण 
खण्ड) , रघुराजसिंह का रामस्वयंवर, वाघेली केंवरि का अवधविलास, बलदेव प्रसाद मिश्र 
का कोशल किशोर तथा मैथिली में चन्दा झा का रामायण। सन्‌ १९०० ई० के बाद भी 
यह धारा प्रवाहित होती रही; उदाहरण : शिवरत्न शुक्ल का श्रीरामावतार, वंशीधर शुक्ल 
का राम मैया तथा रामनाथ ज्योतिषी का श्रीरामचन्द्रोदय | 

खड़ी बोली का रामकाव्य अपेक्षाकृत समृद्ध है। निम्नलिखित महाकाव्य साहित्यिक 
मूल्य रखते हैं: रामचरित उपाध्याय का रामचरित चिन्तामणि (सन्‌ १९२० ई०); 
मैथिलीशरण गुप्त का साकेत (सन्‌ १९२९ ई०), अयोध्या सिंह उपाध्याय का बैदेही 
वनवास (१९३९ ई०), बलदेव प्रसाद मिश्र कृत साकेत सन्त (१९४६ ई०), केदारनाथ 
मिश्र कृत कैकेयी (१९५० ई०), बालकृष्ण शर्मा नवीन कृत ऊर्म्मिला (१९५७) | इन 
महाकाव्यों की तीन प्रमुख विशेषताएँ इस प्रकार हैं: 

(१) मूलभूत दृष्टिकोण---अवतारवाद को कम महत्त्व दिया गया है अथवा राम को 
पूर्णतया मानव मात्र के रूप में चित्रित किया गया है। 

(२) भक्तिकालीन धार्मिक भावना और रीतिकालीन श्रृंगारिकता के स्थान पर नवीन 
सामाजिक तथा राजनीतिक आदर्श | 

(३) पूर्ववर्ती रामकाव्य के उपेक्षित अथवा कम विकसित पात्रों को नायक-नायिका 
बनाने की प्रवृत्ति। उदा०---साकेत (लक्ष्मण-उर्मिला) ; संकेत-सन्त (भरत- 
माण्डवी) ; कैकेयी; ऊर्म्मिला | के 

३०२. गोस्वामी तुलसीदास के समकालीन केशवदास की रामचत्रिका में कोई 
प्रबन्धात्मकता नहीं मिलती। कथानक के दृष्टिकोण से इसमें निम्नलिखित विशेषताएँ पाई 
जाती हैं : . 

(१) सीतास्वयंवर में बाणासुर-रावण-संवाद, जो प्रसन्नराघव के आधार पर लिखा 

गया है। 


(२) मिथिला में परशुराम का तेजोभंग | 


(३) रावण-वध के पश्चात्‌ अयोध्या में लौटकर राम की विरक्ति तथा वसिष्ठ का 


समझाना (दे० २५वाँ प्रकाश) | इस वृत्तान्त का आधार योगवासिछ का राम- 
वैराग्य-वर्णन है। 

(४) महानाटक के आधार पर राम से अंगद का बैर [दि० २६वाँ प्रकाश) | 
(५) पद्मपुराण तथा जैमिनीय अश्वमेध के अनुसार सीता-त्याग, लव-कुश का जन्म 
और राम-सेना से युद्ध (दे० आगे अनु० ७४९) 
३०३. सिक्‍खों के दसवें गुरु गोविन्द सिंह ने सन्‌ १६९८ ई० में एक रामकथा 
विषयक काव्य की रचना की, जो सन्‌ १९५३ ई० में गोविन्द रामायण के नाम से 
प्रकाशित हुई है। कथानक की दृष्टि से निम्नलिखित विशेषताएँ उल्लेखनीय हैं : 
“एराम-सीता का पूर्वानुराग दे० अनु० ४०३) तथा अयोध्या में भी परशुराम का 
तेजोभंग (दे० अनु० ३५१) | 

“राम की सहायता करने जाने के पूर्व लक्ष्मण की कुटी के चारों ओर रेखा खींचना 
(अनु० ४९८) | 

“सीता का नामगमंत्र पढ़कर राम तथा लक्ष्मण को नागपाश से मुक्त करना ([दि० अनु० 
५८६) | 

--वाल्मीकि द्वारा सीता के एक पुत्र की सृष्टि दि० अनु० ७४३) | 

जलेव-कुश-युद्ध के अन्त में सीता का अपने सतीत्व की शपथ खाकर समस्त राम-सेना 
को जिलाना तथा राम के साथ अयोध्या के लिए प्रस्थान करना। (दे० अनु० 
७४९) | 

--रावण-चित्र के कारण राम का सीता पर सन्देह तथा फलस्वरूप सीता का भूमि-प्रवेश 
(दे० अनु० ७५३) | 

मराठी क्‍ 

३०४, मराठी साहित्य की प्राचीनतम रामकथा एकनाथ कृत भावार्थ रामायण है, 
जिसकी रचना १६वीं शताब्दी के अन्त में हुई थी। इसका उत्तरकाण्ड एकनाथ के किसी 
शिष्य द्वारा लिखा हुआ है। एक दन्तकथा के अनुसार एकनाथ ने युद्धकांड के केवल बन डड 
अध्याय लिखे थे और गवब ने उसे पूरा किया था किन्तु आधुनिक मराठी समालोचकों का 
विहवास है कि एकनाथ ने अहि-महिरावण-वृत्तान्त को छोड़कर समस्त युद्धकाण्ड की 
रचना की है। अहि-महिरावण की कथा जयरामसुत द्वारा लिखी मानी जाती है | 

एकनाथ के तीन मुख्य आधार वाल्मीकि, अध्यात्म तथा आनन्द रामायण हैं। भावार्थ 
रामायण के कथानक को वाल्मीकि के ढाँचे के अनुसार प्रस्तुत किया गया है; समस्त रचना 
में जो भक्ति का वातावरण है उसका आधार अध्यात्म रामायण है तथा उसकी वाल्मीकि 
से भिन्न नवीन सामग्री मुख्यतया आनन्द रामायण पर आधारित है। 

एकनाथ वाल्मीकि रामायण के पश्चिमोत्तरीय पाठ से परिचित थे। भावार्थ रामायण 
के निम्नलिखित प्रसंग दाक्षिणात्य पाठ में नहीं मिलते किन्तु गौडीय तथा पश्चिमोत्तरीय 
पाठों में विद्यमान हैं: दशरथ की पुत्री शान्ता का उल्लेख (अनु० ३४३); तारा का शाप 
(अनु० ७२६); निकषा-वाक्य (अनु० ५६८,३); रावण द्वारा विभीषण पर पाद-प्रहार 
(अनु० ५६८,५); नारद-कुम्भकर्ण-संवाद (अनु० ५८९,५) और कालनेमि का वृत्तान्त 
(अनु० ५५८,९) | भावार्थ रामायण के कुछ अन्य प्रसंग केवल पश्चिमोत्तरीय पाठ में पाए 
जाते हैं; उदाहरणार्थ: विभीषण-निकषा-संवाद, नारद-वाक्य, कुम्भकर्ण-वाक्य और 
मन्दोदरी-केश-ग्रहण (दे० अनु० ५६०) । भरत हनुमान्‌-संवाद केवल गौडीय पाठ में 


आधुनिक भारतीय भाषाओं में रामकथा २०३ 


विद्यमान है किन्तु एकनाथ ने संभवत: आनन्द रामायण के आधार पर इस प्रसंग का 
वर्णन किया है (दे० अनु० ५८८)। 


वाल्मीकि से भिन्न सामग्री जो समान रूप से भावार्थ रामायण तथा अध्यात्म रामायण 
में विद्यमान है, वह आनन्द रामायण में भी पाई जाती है; सामग्री इस प्रकार है: नवजात 
शिशु राम द्वारा विष्णु रूप-प्रदर्श (अनु० ३७५); लक्ष्मण का संयम (अनु० ४६१); 
रावण का छत्रभंग (अनु० ५८४); रावण की नाभि में अमृत की स्थिति (अनु० ५९८); 
रावण की मुक्ति (अनु० ५९९)। 

एकनाथ के कथानक पर आनन्द रामायण की गहरी छाप है। निम्नलिखित सामग्री न 
तो वाल्मीकि रामायण और न अध्यात्म रामायण में मिलती है किन्तु वह समान रूप से 
आनन्द रामायण तथा भावार्थ रामायण में विद्यमान है---दशरथ-कौशल्या-विवाह की कथा 
(अनु० ३३७); भरत और शत्रुघ्न सहोदर हैं (अनु० ३४१); पाषाणभूता अहल्या की 
कथा (अनु० ३४६); बालक राम की तीर्थ-यात्राएँ (अनु ० ३८५); परशुराम से शिव- 
धनुष का सम्बन्ध तथा सीता द्वारा धनुष के उठाये जाने की कथा (अन० ३९२); सीता- 
स्वयंवर में रावण की उपस्थिति (अनु० ३९७); अग्निजा सीता की जन्म-कथा (अनु० 
४२२) ; भरत द्वारा मंथरा का पीटा जाना (अनु० ४३४); लक्ष्मण का कुटी के चारों ओर 
रेखा खींचना (अनु० ४९८); पार्वती द्वारा राम की परीक्षा (अनु० ४७५); रावण की 
बहन क्रौंचा का वध (अनु० ५३१); हनुमान्‌ का विभीषण को रामकीर्तन में संलग्न देखना 
(अनु० ५३८); लंका में हनुमान्‌ के उत्पात (अनु० ५३९) ; लंकादहन के वर्णन में साम्य, 
विशेषकर रावण की दाढी जल जाने की कथा (अनु० ५५२); हनुमान्‌ की वीरता विषयक 
ब्रह्मा का पत्र (अनु० ५५४); रेती की लंका में विभीषण का अभिषेक (अनु० ५७१); 
नल (अनु० ५७६) तथा हनुमान्‌ (अनु० ५८०) का गर्व-निवारण; अंगद का अपनी 
कुंडलाकार पूँछ पर बैठना तथा मण्डप की छत राम के पास ले आने की कथा (अनु० 
५८५); सुलोचना (अनु० ५९४) तथा मन्दोदरी (अनु० ५९९) का सहगमन; अहि- 
महिरावण की कथा (अनु० ६१४); हनुमान्‌ के पुत्र की उत्पत्ति (अनु० ६१५); लक्ष्मण 
द्वारा शूर्पणखा के पुत्र का वध (अनु ६३२); रावण मन्दोदरी के विवाह की कथा आज 
६५०); दशरथ-यज्ञ के पायस से हनुमान्‌ की उत्पत्ति (अनु० ६७७); रामकथा-श्रवण में 
सर्वत्र उपस्थिति रहने की हनुमान्‌ द्वारा वरप्राप्ति (अनु० ७०२) | 

एकनाथ के कुछ प्रसंग उपर्युक्त तीन आधार ग्रन्थों (अर्थात्‌ वाल्मीकि, अध्यात्म और 
आनन्द रामायण) में नहीं मिलते हैं; उदाहरणार्थ : पउमचरियं के अनुसार भरत तथा 
शत्रुघ्न का कैकेयी की सन्‍्तान के रूप में उल्लेख (अनु० ३४१); योगवासिछ के आधार 
पर राम के वैराग्य का वर्णन (अनु० ३८६); भरत की चित्रकूट यात्रा के प्रसंग में भरत- 
लक्ष्मण युद्ध तथा वाल्मीकि द्वारा रामायण का गान (अनु० ४३४); जयन्त के स्थान पर 
सुदसुव गंधर्व का उल्लेख (अनु० ४३९); अनावृष्टि के कारण इन्द्र के विरुद्ध युद्ध करते 
समय दशरथ की सहायता करने से कैकेयी की वर-प्राप्ति (अनु० ४४७); मंथरा को 
उभाड़ने के उद्देश्य से ब्रह्मा द्वारा विकल्‍प का प्रेषण (अनु० ४५४); लक्ष्मण की 
जितेन्द्रिता की कथा (अनु० ४६२) ; नृसिंहपुराण की भाँति शूर्पणखा के प्रसंग में राम के 
पत्र का उल्लेख (अनु० ४६४) ; माया-सीता की कथा का एक नवीन रूप (अनु० ५० ५); 
राम द्वारा हनुमान्‌ की पराजय (अनु० ५१२); वालि-सुग्रीव की जन्म-कथा में पार्वती के 

शाप का उल्लेख (अनु० ५१३); हेमा की कथा (अनु० ५२६); सीता-मन्दोदरी-संवाद 
(अनु ० ५४४) ; हनुमान्‌ का रावण-सभा में कुण्डलाकार पूँछ पर बैठना (अनु० ५५२); 
द्रमकुल्य के स्थान पर मरुदैत्य का वध (अनु० ५७४,५) ; सेतु के पत्थरों को राम के 
चरणपस्पर्श से बचाने की युक्ति (अनु ० ५८१); लक्ष्मण का वैराग्य (अनु० ६१०) | 

अन्य काण्डों की अपेक्षा भावार्थ रामायण का उत्तरकाण्ड वाल्मीकीय उत्तरकाण्ड से 
अधिक साम्य रखता है। दाक्षिणात्य पाठ के अनुसार भृगुशाप का उल्लेख किया गया है 
(दे० अनु० ७२५) | निम्नलिखित प्रसंग आनन्द रामायण पर आधारित प्रतीत होते हैं: 
स्त्रीराज्य में हनुमान्‌ का प्रेषण (अनु० ६८७); बलि के यहाँ रावण की पराजय (अनु० 
६५५) ; लव-कुश-युद्ध के पश्चात्‌ राम के साथ सीता का अयोध्या लौटना (अनु० ७४७) ; 
सीता द्वारा मूलकासुर-वध (अनु० ६४१)। अन्य उल्लेखनीय नवीन सामग्री इस 
प्रकार है---सीता-वनवास का परोक्ष कारण (अनु० ७२८); कौपीन पहनकर हनुमान्‌ का 
जन्म (अनु० ६९७); कैकेयी के दोषारोपण के कारण सीता का भूमि-प्रवेश (अनु० 
७५३) | 

३०५, शेष मराठी रामसाहित्य की एक विशेषता सीता स्वयंबवर नामक रचनाओं का 
वाहुल्य है। १६वीं शताब्दी में जनी जनार्दन और विठा रेणुकानन्दन; १७वीं शताब्दी में 
रामदास, वेणाबाई, वामन और जयसाम स्वामी वडगाँवकर; १८वीं शताब्दी में 
आनन्दतनय, गोसावीनन्दन, नागेश और विट्ठल ये सव किसी सीता स्वयंवर के रचयिता 


माने जाते हैं | 

सत्रहवीं शताब्दी की निम्नलिखित रचनाएँ उल्लेखनीय हैं: कृष्णदास मुग्दल का 
युद्धकाण्ड ; मुक्तेश्वर का संक्षेप रामायण तथा अहि-महिरावण-बध; माधव स्वामी के दो 
रामायण; समर्थ रामदास का लघु रामायण, सुन्दरकाण्ड तथा युद्धकाण्ड; वेणावाई का 
रामायण | 

परवर्ती राम-साहित्य की सबसे लोकप्रिय रचना श्रीधर कृत रामबिजय (रचनाकाल 
१७०३ ई०) है। इसके कथानक पर भावार्थ रामायण की गहरी छाप है। भावार्थ रामायण 
की प्रायः समस्त उपर्युक्त विशेषताएँ रामविजय में भी पाई जाती हैं। अहल्या-गौतम-विवाह 
की कथा ब्रह्मपुराण के अनुसार दी गई है। मोरोपन्त (मराठी साहित्य के केशवदास) के 
७४ रामायण प्रकाशित है; कथाकन प्रायः वाल्मीकीय रामायण के अनुसार ही है। 
अमृतराव ओक ने १९वीं शताब्दी में शतमुख रावणबध की रचना की है । 


गुजराती 

३०६. गुजराती साहित्य में रामकथा की अपेक्षा कृष्णथथा को अधिक महत्त्वपूर्ण 
स्थान मिला है। “श्रीकृष्ण के चरित्र से सम्बन्धित महाभारत का अंश गुजराज के 
व्यावहारिक और कौतूहलप्रिय आत्मा को जितना खींच सका उतना रामायण खींच भी 
नहीं सका |” फिर भी गुजराती साहित्यकारों की सूची से पता चलता है कि सन्‌ १३७० 


१. दे० प्रह्माद चन्द्रशेखर दीवान जी, गुजरात में रामायण (कल्याण का रामायणांक, प्ृ० ३९८) । उसी 
लेखक का गुजराती राम-साहित्य का सिंहावलोकन द्रष्टव्य है---ज० ऑ० इं० भाग ४ (१९५४), 
प_्‌० ४६-५७ | इसके अतिरिक्त श्री शान्ति आँकड़ियाकर, मध्यकालीन गुजराती साहित्य का तिथि- 
क्रम | साहित्य (पटना) , वर्ष १०, अंक १, पृ० ५२-५७। 


आधुनिक भारतीय भाषाओं में रामकथा २०५ 


ई० से सन्‌ १८५२ ई० तक ३७२ कवियों में से पचास कवियों ने रामकथा-विषयक 
साहित्य की सृष्टि की है। 


कृष्ण-काव्य में प्रवन्धात्मकता का अभाव है। संभवत: इसके प्रभाव के कारण 
अधिकांश गुजराती रामकथा-संबंधी साहित्य भी पदावली के रूप में अथवा आख्यान शैली 
में लिखा गया है। उदाहरणार्थ : आशाएत (असाईत) कृत रामलीला ना पदो (१४वीं 
श०); भालणकृत रामबिवाह और रामबालचरित (१५वीं शताब्दी); मंत्री कर्मण कृत 
सीताहरण (१५वीं श०); भीमकृत रामलीला ना पदों (१५वीं श०); मांडण बंधाशे का 
रामायण (१५वीं श०) ; लावण्यसमय कृत रावण-मन्दोदरी संवाद (१६वीं श०); 
उद्धवकृत सीता-हनुमान-संवाद, नाकर का लवकुशाख्यान (१६वीं श०); प्रेमानन्द कृत 
रणयज्ञ (१७वीं श०) तथा हरिदास कृत सीता बिरह (१७वीं श०) आदि | 

भालण के पुत्रों--उद्धव और विष्णुदास--ने १६वीं शताब्दी में समस्त रामायण की 
रचना की थी लेकिन वह अधिक प्रचलित नहीं हो सकी है; आजकल गुजरात में १९वीं 
शताब्दी का गिरधरदासकृत रामायण सब से श्रेछ्ठ माना जाता है और सबसे लोकप्रिय 
भी है | 

आधुनिक काल में योगवासिछ, अध्यात्म रामायण, रामचरितमानस आदि का 
गुजराती में अनुवाद किया गया है। 

गुजरात प्रान्त में प्रचलित रामकथा का निरूपण नर्मदा कृत रामायणनोसार (१९वीं 
श०) में मिलता है। इस रचना से पता चलता है कि वाल्मीकि रामायण तथा अध्यात्म 
रामायण के अतिरिक्त अन्य रचनाओं का भी गुजराती राम-साहित्य पर प्रभाव पड़ा, 
यद्यपि इन दोनों का प्रभाव प्रधान है। रामायणसार में सीता-त्याग के दो कारण बतलाये 
जाते हैं (धोबी वृत्तान्त तथा रावण-चित्र की कथा) तथा राम-सेना से लव-कुश के युद्ध का 
भी वर्णन किया गया है। 
उर्दू-फारसी रामायण 


३०७. राम-कथा-विषयक उर्दू साहित्य अधिक महत्त्वपूर्ण नहीं है। एर्दू साहित्य के 
इतिहासकार इसके सम्बन्ध में प्राय: मौन ही रहते हैं। १९वीं शताब्दी उत्तरार्द्ध के 
निम्नलिखित चार रामायण उल्लेखनीय हैं : 

(१) मुंशी जगन्नाथ खुश्तर का रामायण खुश्तर। इस सर्वोत्तम तथा सबसे लोकप्रिय 
उर्दू रामायण की रचना १८६४ ई० में हुई थी। 

(२) मुंशी शंकरदयाल “फर्हत” का रामायण मंजूम। 

(३) बाँकेविहारी लाल 'बहार' का रामायण बहार। 

(४) सूरज नारायण मेह्न का रामायण मेह्। 

इनकी रचना के लिए रामचरितमानस, वाल्मीकि रामायण आदि प्रसिद्ध रामायणों का 
सहारा लिया गया है, फिर भी इन ग्रन्थों को स्वतन्त्र-काव्य-ग्रन्थ मानना उचित होगा | 


३०८. उर्दू की अपेक्षा फारसी रामकथा-साहित्य अधिक प्राचीन है। अकबर के 
आदेशानुसार अल बदायूनी (अब्दुल कादिर इब-इ-मुलूक शाह) ने सन्‌ १५८४-१५८५ 
ई० में वाल्मीकि रामायण का पद्यानुवाद किया था। 


२०६ अर्वाचीन रामकथा साहित्य का सिंहावलोकन 


जहाँगीर के राज्यकाल में तुलसीदास के समकालीन गिरिधरदास! ने वाल्मीकि 
रामायण का संक्षिप्त पद्यानुवाद प्रस्तुत किया था तथा मुल्ला मसीह ने अपने रामायण 
मसीही (दे० अनु० ३०९) की रचना की थी। शेष उपलब्ध फारसी राम-साहित्य इस 
प्रकार है: रामायण फैजी (शाहजहाँ के समय का गद्यानुवाद); गोविन्द-पुत्र गोपाल कृत 
तर्जुमा-इ-रामायण (१७वीं श० ई० उत्तरार्द्ध)। चन्द्रभान बेदिल का वाल्मीकि रामायण 
का संक्षिप्त गद्यानुवाद (१६८५ ई०) तथा पद्यानुवाद (१६९३ ई०); लाला अमरसिंह का 
गद्यात्मक रामायण अमर प्रकाश (रचनाकाल १७०५ ई०) तथा लाला अमानत राय 
कृत वाल्मीकि रामायण का पद्यानुवाद (रचनाकाल सन्‌ १७५४ ई०) | 
३०९. रामायण मसीही की रचना जहॉगीर के समय में मुल्ला मसीह द्वारा हुई थी; 
नवलकिशोर प्रेस (लखनऊ) ने उसे सन्‌ १८९८ ई० में प्रकाशित किया था। मुल्ला मसीह 
मुजफ्फरनगर (उ० प्र०) के निकट किराना गाँव के निवासी थे। वह सम्भवत: ईसाई थे 
क्योंकि रामायण मसीही में ईसा, मरियम आदि बाइविल के पात्रों का उपमान के रूप में 
बहुधा उल्लेख हुआ है। इस रचना के ५००० छन्‍्दों में दशरथ-यज्ञ से लेकर लव-कुश-युद्ध 
के बाद सीता के भूमि-प्रवेश तक की समस्त रामकथा प्रस्तुत की गई है। कथानक* की 
निम्नलिखित विशेषताएँ उल्लेखनीय हैं: 
(१) पाषाणभूता अहल्या के उद्धार की कथा अरण्यकाण्ड के अन्तर्गत रखी गई है 
(दे० अनु० ३४८) | 
(२) विश्वामित्र सीता की जन्म-कथा सुनाते हैं, इसके अनुसार सीता एक मंजूषा भें 
पाई गई थीं दि० अनु० ४१३) | 
(३) रावणवध के पश्चात्‌ मन्दोदरी स्वयं सीता को राम के पास ले आती है (अनु० 
६०२) | 
(४) राम की बहन सीता को दशमुख रावण का चित्र अंकित करने के लिए प्रेरित 
करती है और बाद में राम के पास जाकर कहती है कि सीता दिन-रात उसी 
चित्र की पूजा करती है। (दे० अनु० ७२३) | 
(५) वाल्मीकि द्वारा सीता के एक पुत्र की सृष्टि दे० अनु ० ७४३) | 
(६) लव-कुश-युद्ध में राम को भी पराजित तथा अचेत किया जाता है किन्तु 
वाल्मीकि जल छिड़क कर राम को होश में लाते हैं दिे० अनु० ७४९) | 
(७) रामकथा का निर्वहण मौलिक प्रतीत होता है (दे० अनु० ७५३) | 


१. ई० एस० ए० एच० अबीदी: द स्टोरी ऑफ रामायण इन इन्डोपरसियन लिटरेचर (इन्डो-इरैनिका, 
कलकत्ता, भाग १७, पृ० १७-२९) | इस लेख में १९वीं श० की भी अनेक फारसी रामायणों का 
उल्लेख है| देवीदास ने उसी शताब्दी में फ़ारसी गद्य में रामचरितमानस का अनुवाद किया था और 
राय मुंशी परमेश्वरी सहाय तथा लाला चंदा मल चंद ने इसका संक्षिप्त फारसी पद्मानुवाद | 

२. मैं प्रो० हीरालाल चोपड़ा, एम० ए० का आभारी हूँ, जिन्होंने मेरे साथ बैठकर मुझे रामायण मसीही 
का कथानक समझा दिया है। एशियाटिक सोसाइटी के कैटालॉग में इस रचना का नाम हदीस-इ- 
राम-उ सीता रखा गया है; लेखक का नाम इस प्रकार है--सादुल्‍लाह कैरानवी तखल्लुस मसीह। 


अध्याय १३ 


विदेश में रामकथा 


३१०. पिछले तीन अध्यायों से भारतीय संस्कृति में रामकथा की व्यापकता का 
अनुमान किया जा सकता है। न केवल भारत किन्तु निकटवर्ती देशों की संस्कृति तथा 
साहित्य में भी रामकथा एक महत्वपूर्ण स्थान प्राप्त कर सकी है, यह प्रस्तुत अध्याय से 
स्पष्ट होगा। रामकथा की एक धारा उत्तर की ओर फैल गई, इसका प्रमाण हमें तिब्बती 
तथा खोतानी रामायणों में मिलता है। यह सामग्री अपेक्षाकृत प्राचीन है अत: इसका 
निरूपण प्रथम परिच्छेद में किया गया है। एक दूसरी धारा भारत से हिंदेशिया तक पहुँच 
गई थी और वहाँ से हिन्द-चीन और इसके पश्चात्‌ श्याम तक तथा श्याम से बर्मा तक 
फैल गई थी। इसका वर्णन द्वितीय तथा तृतीय परिच्छेदों में किया गया है। अन्त में 
पाश्चात्य वृत्तान्तों का भी किंचित्‌ निरूपण किया जायेगा। प्रस्तुत अध्याय में रामकथा के 
पात्रों के नाम प्राय: संस्कृत रामायण के अनुसार ही दिये जायेंगे। 


क--तिब्बत--खोतान 


तिब्बती रामायण 


३११. बोीद्ध रामकथा के निरूषण में छझऋूएनकं जतकम्‌ तथा दशरथ कथानम्‌ का 
उल्लेख हुआ है, जिनका क्रमश: तीसरी और पाँचवीं शताब्दी ई० में उरी ऋण में 
अनुवाद हुआ था ददि० ऊपर अनु० ५२-५३), अतः रामक्था प्राचीन काल से उत्तर की 
ओर फैलने लगी थी। तिब्बती भाषा में भी अनेक हस्तलिपियाँ प्राप्त हैं जिनमें रावण- 
चरित्र से लेकर सीता-त्याग और राम-सीता-सम्मिलन तक की समस्त कथा मिलती है, जो 
सम्भवत: आठवीं अथवा नवीं शताब्दी की है।! प्रारम्भ में रावणचरित का कुछ वर्णन 
किया गया है, अनन्तर विष्णु दशरथ के पुत्र के रूप में अवतार लेने की प्रतीज्ञा करते हैं। 
दशरथ की केवल दो पत्नियाँ हैं; विष्णु कनिछा के गर्भ से जन्म लेते हैं और रामन 
कहलाते हैं, तीन दिन बाद विष्णु के पुत्र ज्येष्ठा से जन्म लेते हैं और उनका नाम लक्षण 
रखा जाता है। 


गुणभद्र के उत्तरपुराण की भाँति इनमें भी सीता रावण की पुत्री मानी जाती है। 
दशग्रीव की पटरानी के एक कन्या उत्पन्न होती है जिसके जन्मपत्र में लिखा है कि वह 
अपने पिता का नाश करेगी। फलस्वरूप वह समुद्र में फेंकी जाती है और बचने पर भारत 
के कृषकों द्वारा पाली जाती है; इसका नाम लीलावती है। (लेकिन अन्य हस्तलिपियों में 
'सीता” नाम का भी उल्लेख है) | 


दो पुत्रों में से किसे राज्य दिया जाय, अपने पिता की इस प्रकार की 
किंकर्त्तव्यविमूंढ़ता देखकर रामन स्वेच्छा से किसी आश्रम में तपस्या करने जाते हैं, और 


१. दे० एफ० डब्लू० थॉमस : ए रामायण स्टोरी इन तिब्बतन, इंडियन स्टडिस, पृ० १९३॥| एम० 
लालू : जर्नल अजियाटिक, १९३६, पूृ० ५६० | 

लक्षण को राज्य दिलवाते हैं। कृषकों के अनुरोध से रामन तपस्या छोड़कर लीलावती 
(सीता) से विवाह करते हैं, और इसके बाद राज्यशासन ग्रहण करते हैं । 


गुणभद्व में सीता का हरण राजधानी के पास के अशोकवन से होता है। तिब्बतीय 
रामायण में भी ऐसा प्रतीत होता है, क्योंकि इसका वर्णन वनवास के बाद मिलता है। इस 
वर्णन में विशेषता यह है कि रावण सीता का स्पर्श नहीं करता तथा जटायु को रक्त से 
सने पत्थर खिलाकर मार डालता है। (दे० आगे अनु ० ५०२ और ४७०) | 

अनन्तर सीता की खोज, वानरों से मैत्री, हनुमान्‌ का प्रेषण आदि रावण-वध तक का 
वर्णन मिलता है। इसमें निम्नलिखित विशेषताएँ पाई जाती हैं; वालि-सुग्रीव दन्द्र में माला 
के स्थान पर सुग्रीव की पुच्छ में दर्पण बाँधा जाता है; हनुमान्‌ आदि एक दूसरे की पुच्छ 
पकड़ कर स्वयंप्रभा की गुफा में प्रवेश करते हैं; रावण का मर्मस्थान उसका अँगूठा बताया 
गया है | 

उत्तरकाण्ड से सम्बन्ध रखने वाली सामग्री (धोवी के कारण सीता-त्याग, कुश की 
वाल्मीकि द्वारा सृष्टि तथा अन्त में राम-सीता सम्मिलन) कथा-सरित्सागर के अनुसार है, 
अन्तर यह है कि लव तथा कुश का जन्म सीता-त्याग के पूर्व होता है (दे० अनु० 
७२१) | 


खोतानी रामायण 
३१२. खोल्नन (पूर्वी तुर्किस्तान) की रामकथा, जो नवीं शताब्दी ई० की मानी जाती 
है, तिव्वती रामायण से बहुत कुछ मिलती-जुलती है। फिर भी तिब्बती तथा खोतानी 
रामायण एक दूसरे का एकमात्र आधार नहीं हो सकते हैं, क्योंकि एक ओर तिब्बती 
रामायण का उत्तररामचरित खोतानी रामायण में नहीं पाया जाता है और दूसरी ओर 
खोतानी रामायण में अनेक वृत्तान्त मिलते हैं, जिनका तिब्बती रामायण में अभाव है |! 
तिब्बती तथा खोतानी रामायण की निम्नलिखित बातों में समानता पाई जाती है--- 
राम तथा लक्ष्मण, केवल दो भाइयों का उल्लेख | 
सीता (दशग्रीव की पुत्री) की जन्म-कथा | 
वनवास के समय सीता का विवाह | 
रावण जटायु को रक्त से सने पत्थर खिलाता है। 
इन्द्न-युद्ध के समय विजेता वानर की पुच्छ में दर्पण बाँधे जाने की कथा | 
रावण के मर्मस्थान का उल्लेख | 
खोतानी रामायण की निम्नलिखित विशेषताएँ तिव्वती रामायण में नहीं मिलतीं : 
(१) बौद्ध प्रभाव : प्रारम्भ में एक वौद्ध प्रस्तावना दी गई है, जिसमें शाक्यमुनि 
द्वारा बौद्ध धर्म के प्रचार का उल्लेख है| जातकों की शैली के अनुसार महात्मा बुद्ध वक्ता 
हैं तथा अन्त में रामकथा तथा बौद्ध इतिहास के पात्रो की अभिन्नता प्रकट करते हैं। 
रामकथा के समय बुद्ध राम थे तथा मैत्रेय लक्ष्मण; अत: खोतानी रामायण में 
अवतारवाद का उल्लेख नहीं हुआ है। वौद्ध प्रभाव के कारण राम की चिकित्सा के लिए 


१. दे० बुलेटिन स्कूल ऑंव ओरियन्टल स्टडिस, भाग १०, पृ० ५५९। 

बौद्ध वैद्य जीवक को (जो जातकों में अत्यन्त प्रसिद्ध हैं) वुलाया जाता है, तथा आहत 
रावण का वध नहीं किया जाता है। 

(२) रावणचरित के वाद अर्जुन कार्त्तवीर्य सहस्नवाहु तथा परशुराम की कथा मिलती 
है, लेकिन इसमें राम दाशरथि तथा परशुराम की कथा का मिश्रण हुआ है। दशरथ का 
पुत्र सहम्नवाहु परशुराम के पिता की धेनु चुराता है, जिसके कारण परशुराम सहस्रवाहु को 
मारते हैं। सहस्रवाहु के दो पुत्र राम .और लक्ष्मण होते हैं ; उनकी माता दोनों को बारह 
वर्ष तक प्रृथ्वी में छिपाती है और इसके बाद राम परशुराम का वध करते हैं। 

(३) राम और लक्ष्मण दोनों वन में निवास करते हैं (निर्वासन का कारण नहीं दिया 
गया है) तथा दोनों सीता से विवाह करते हैं। यह उन देशों के बहुपतित्व की प्रथा का 
प्रभाव है | 

(४) सीताहरण के वृत्तान्त में सीता के रक्षणार्थ कुटी के चारों ओर रेखाएँ खींची 
जाने का उल्लेख है | 

(५) सम्पाति-ृत्तान्त का परिवर्तित रूप (दे० आगे अनु० ५२७ टि०)। 

(६) सेतुजन्ध के समय काश्मीरी रामायण से मिलता-जुलता एक वृत्तान्त मिलता है, 
जिसमें नल के फेंके हुए पत्थरों के न डूबने का कारण बताया गया है। 

(७) आहत रावण कर चुकाने की प्रतिज्ञा करता है और उसको बचाया जाता है। 
(दे० अनु ० ५९५) | 

(८) अन्त में सीता के विषय में लोकापवाद तथा सीता के भूमि प्रवेश का निर्देश 
मिलता है | 

इन विशेषताओं के कारण तिब्वती रामायण खोतानी रामायण का आधार नहीं हो 
सकता है| महानाटक की रामक्था में भी सीता के रक्षणार्थ रेखाएँ खींची जाने का तथा 
रावण के वैद्य सुषेण के बुलाए जाने का उल्लेख हुआ है तथा काश्मीरी रामायण में भी 
नल की कथा मिलती है। अत: खोतानी रामायण के अधिकांश वाल्मीकि से भिन्न वृत्तान्त 
भारत में भी पाये जाते हैं। यह चतुर्थ भाग के विश्लेषण से और स्पष्ट होगा। 


ख-...हिन्देशिया कु 

३१३. हिन्देशिया में रामकथा प्राचीन काल से विदित है, इसका प्रमाण नवीं 
शताब्दी के एक शिव-मन्दिर के शिला-चित्रों से मिलता है| बाद में जावा तथा मलय में 
एक विस्तृत राम-साहित्य की रचना की गई है, जिसमें रामकथा के दो भिन्न रूप मिलते 
हैं: (१) जावा के प्राचीन रामायण का रूप जो वाल्मीकीय कथा के अधिक निकट है तथा 
(२) अर्वाचीन रामकथा जिसमें वाल्मीकि से बहुत भिन्नता पाई जाती है। इन दोनों रूपों 
का प्रस्तुत परिच्छेद में अलग वर्णन किया जाता है। इनकी सामान्य विशेषता यह है कि 
इसमें राम-भक्ति का भाव नहीं आया है। जावा के प्राचीनतम रामायण के रचयिता शैव थे 
तथा जिन दो मन्दिरों में रामकथा की विस्तृत शिला-चित्र-माला है, वे भी दोनों शिव- 
मन्दिर हैं। 

३१४, हिन्देशिया की प्राचीनतम राम-सम्बन्धी साहित्यिक रचना रामायण ककविन 
है, जो दसवीं शताब्दी की मानी जाती है। आधुनिकतम खोज' से सिद्ध हुआ है कि 


१. दे० सी० हॉयकास, दि ओल्ड जवनीस रामायण | ऐम्सटेरडैम, १९५८ । 

योगीश्वर इसके रचयिता नहीं हैं। रामायण ककविन का लेखक अज्ञात ही है। डच 
अनुवाद! से पता चलता है कि इसका मुख्य आधार भद्द्टिकाब्य* है। ग्यारहवें अध्याय में 
भदिटकाव्य के कथानक की जितनी विशेषताओं का उल्लेख हुआ है वे सब रामायण 
ककविन में भी पाई जाती हैं। प्रारम्भिक वारह सर्गों का विभाजन भट्ट्‌टिकाब्य के अनुसार 
हुआ है। अन्तर यह है कि भट्टिकाब्य का नवाँ अध्याय रामायण ककबिन के नवें तथा 
दसवें अध्याय में विभक्त किया गया है। युद्ध के वर्णन में रामायण ककविन अधिक 
विस्तार में जाता है, जिससे भदिटकाब्य के २२ सर्गों की सामग्री २६ सर्गो में दी गई है। 
दोनों रचनाओं में युद्धकाण्ड की कथा तक का वर्णन किया गया है। फिर भी भट्ट्‌टिकाब्य 
इसका एकमात्र आधार नहीं रहा है। अभिषेक नाटक तथा महानाटक के वृत्तान्त के 
अनुसार रावण सीता को निरुत्साहित करने के लिए राम तथा लक्ष्मण दोनों का मायामय 
शीर्ष दिखलाता है| गुणभद्र में एक पत्र का उल्लेख हुआ है जिसे राम हनुमान्‌ द्वारा सीता 
के पास भेज देते हैं| रामायण ककविन में सीता अभिज्ञान स्वरूप चूड़ामणि के अतिरिक्त 
एक पत्र भी हनुमान्‌ को देती हैं। फिर भी पत्र की कल्पना इतनी स्वाभाविक है कि इसके 
कारण गुणभद्र का प्रभाव मानना अनावश्यक है| काकबिन की दो अन्य विशेषताएँ अन्यत्र 
नहीं मिलतीं | शबरी राम से अपनी कथा सुनाती हुई कहती है कि विष्णु ने वाराहावतार 
में मेरी माला खाई थी और मर गये थे, तब मैंने उनकी लाश खाई थी और फलस्वरूप 
मेरा मुख काला बन गया है| अनन्तर वह राम से अनुरोध करती है कि वह उसका मुख 
पोंछ कर उसे शुद्ध करें। इसके अतिरिक्त इन्द्रजित की सात पत्नियों का उल्लेख है, जो 
अपने पति की ओर से युद्ध करती हैं और रणभूमि में मारी जाती हैं। रामायण ककविन 
की एक अन्तिम विशेषता त्रिजटा का अपेक्षाकृत महत्वपूर्ण स्थान है दे० आगे अनु० 
५४७) | 

३१५. जावा में एक प्राचीन उत्तरकाण्ड भी मिलता है, जिसमे वाल्मीकीय 
उत्तरकाण्ड की कथा का गद्य में वर्णन किया गया है। इसके अतिरिक्त एक चरित 
रामायणरे (अथवा कवि जानकी) भी पाया जाता है जिसके १०१ एलोकों में रामायण के 
प्रथम छ: काण्डों की कथा के साथ व्याकरण के उदाहरण भी दिये गये हैं। अत: इस 
रचना पर भी भट्ट्टिकाब्य का प्रभाव स्पष्ट है। हिमांशुभूषण सरकार जावा की प्राचीन 
भाषा (कवि) की तीन और रचनाओं का उल्लेख करते हैं : 


(१) ११वीं शताब्दी का सुमनसांतक ककविन जिसका वर्ण्य विषय है इन्दुमती का 
जन्म, अज से उसका विवाह तथा दशरथ का जन्म | 


(२) प्राचीन उत्तरकाण्ड पर आधारित हरिश्रय ककविन जिसमें विष्णु द्वारा माली 
तथा माल्यवान का वध वर्णित है (१३वीं श० के बाद) | 


१. दे० डच ओरियेन्टल जर्नल, भाग ७३-९४ | 
श्री मनमोहन घोष ने इस विशेषता की ओर विद्वानों का ध्यान आकर्षित किया है। दे० जर्नल आँव 
ग्रेटर इंडिया सोसाइटी, भाग ३, पृ० ११३। 

रे. दे संस्कृत टेक्स्ट्स फ्रॉम बाली, पृू० ८९; गायकवाड ओरियेन्टल सीरिज | 

४. दे० इंडियन इन्फ्लुएन्सेस ऑन दि लिटरेचर आऑव जावा एण्ड बाली। कलकत्ता १९३४, पृ० २२४- 
२३१॥। 

(२) अर्जुनविजय (१४वीं श०), जिसकी आधिकारिक कथावस्तु अर्जुन सहस्रबाहु 
द्वारा रावण की पराजय है। 

३१६. जावा का आधुनिक सेरत राम भी रामायण ककविन की भाँति वाल्मीकीय 
कथा से बहुत कुछ मिलता-जुलता है। प्रारम्भ में रावण-चरित का वर्णन दिया गया है, 
जो रामायण में नहीं पाया जाता है। सेरत राम पद्च में है; कवि का नाम यस दि पुरा 
है। 

३१७. मध्य जावा के परमवनन (परमतव्रह्म) नामक स्थान पर नवीं शताब्दी ई० का 
एक शिव-मन्दिर है। इस मन्दिर के चारों ओर की ऊँची दीवारों पर रामायण की समस्त 
घटनाओं को शिला-चित्रों में अंकित किया गया है। इसमें जिस रामकथा का वर्णन किया 
गया है वह बहुत कुछ वाल्मीकीय कथा से मिलती-जुलती है। अनेक गौण बातों में अवश्य 
रामायण ककविन से भिन्नता पाई जाती है, लेकिन हिन्देशिया की अर्वाचीन रामकथा की 
अधिकांश विशेषताओं का इसमें निर्देश नहीं मिलता। सेरी राम के अनुसार भरत 
: सीताहरण के बाद ही राम से मिलकर उनकी पादुकाएँ अयोध्या ले जाते हैं किन्तु 
परमवनन में भरत-मिलाप का स्थान रामायण ककविन के अनुसार सीताहरण के पूर्व ही 
माना गया है। वाल्मीकीय रामायण से जो किंचित विभिन्नता इसमें है, इसका प्राय: भारत 
में भी उल्लेख पाया जाता है; उदाहरणार्थ : 

जटायु द्वारा राम को सीता की अँगूठी दी जाने का वृत्तान्त महानाटक में है। 

मछलियों के सेतु नक्ट करने की कथा सेतुबंध तथा बालरामायण में भी पाई जाती 
है। 

दशरथ की पुत्री (शान्ता) का उल्लेख रामायण के गौडीय तथा पश्चिमोत्तरीय पाठ, 
भवभूति के उत्तररामचरित आदि में किया गया है। 

लक्ष्मण के तरकश में सुग्रीव के आँसुओं का पानी जमा होना तथा इस तरह सुग्रीव 
का पता लगाया जाना, इससे मिलता-जुलता वृत्तान्त महेश्वददास कृत टीकारामायण में 
मिलता है (दे० अनु० ५१२)। 

३१८. पूर्व जावा के पनतरन नामक स्थान के चौदहवीं शताद्दी पूर्वार्द्ध के एक शिव- 
मन्दिर में भी रामकथा शिला-चित्रों में अड्धित की गई है। यह कथा प्राचीन रामायण 
ककविन के कथानक से अभिन्न है, जिससे पता चलता है कि यद्यपि बाद में अर्वाचीन 
रामकथा अधिक लोकप्रिय हुई फिर भी रामायण ककविन का भी कुछ महत्व बना रहा। 


हिन्देशिया की अर्वाचीन रामकथा 
सिंहावलोकन 


२३१९. रामायण ककविन की प्राचीन परम्परा के अतिरिक्त हिन्देशिया में रामकथा 
का एक अर्वाचीन रूप भी प्रचलित है, जो अधिक लोकप्रिय है और जिसके आधार पर 
आधुनिक समय तक सुमात्रा और जावा में रामकथा सम्बन्धी नाटकों का अभिनय होता 
है। जावा का नाटक-साहित्य प्राय: सेरत कांड तथा राम केलिंग पर आधारित है। बाली 
का “वायांग वोंग” नामक नाटकों का पूरा वर्ग (जिसमें अभिनेता चेहरा नहीं पहनते) 
केवल रामायण के दृश्य ही प्रस्तुत करता है। रामकथा का यह अर्वाचीन रूप हिन्देशिया से 
हिन्दचीन, श्याम और ब्रह्मदेश तक फैल गया है। 








२९५ 


अर्वाचीन रामकथा-साहित्य का सिंहावलोकन 


हिन्देशिया की अर्वाचीन रामकथा'! के विस्तृत साहित्य की सामग्री का परिचय 
निम्नलिखित तालिका में दिया गया है 


(अ) 


मलयन अर्वाचीन रामकथा 


हिकायत सेरीराम के तीन साहित्यिक पाठ : 
(१) रोरडा वान ऐसिंगा का संस्करण (ऐमस्टरडैम, १८४३) | द 
(२) शेलावेर का संस्करण (ज० रॉ० ए० सो० स्ट्रेट्स ब्रैंच, भाग ७१, दिसम्बर 


(३) 


(3) 


(५) 


१९१५) | इसका अंग्रेजी संक्षेप भी प्रकाशित है (दे० ज० रॉ० एू० सो०, एस० 
वी०, भाग ७०, पृष्ठ १८०-२०७) | 

राफल्स मलय हस्तलिपि का पाठ। (ज० रॉ० ए० सो० १९४४, पृ० ६६) | 
इसका कथानक प्रथम दो संस्करणों से अधिक भिन्न नहीं है। प्रारम्भ में रावण 
का पूर्वचरित्र दिया गया है, जो अन्य पाठों में नहीं मिलता। इस कथा की एक 
अन्य हस्तलिपि१ का परिचय सन्‌ १९६३ ई० में मिला। इसमें रावण के 
पूर्वचरित (अत्याचार, पराभव, तपस्या) के विषय में अतिरिक्त सामग्री है तथा 
हनुमान्‌ की एक जन्मकथा है जो महाशिवपुराण के वृत्तान्त में साम्य रखता है 
(दि० आगे अनु० ६७३) | राफल्स के पाठ की एक विशेषता यह है कि राम 
की आज्ञानुसार लक्ष्मण शूर्पणखा से विवाह करते हैं । 

इसके अतिरिक्त सेरीराम पर निर्भर अनेक कथाएँ जनसाधारण में प्रचलित हैं। 
उदाहरणार्थ : 

हिकायत महाराज राबण (ज० रॉ० ए० सो०, मलयन ब्रैंच, भाग ११)। 
इसका कथानक सेरी राम से वहत मिलता-जुलता है। विशेषता यह है कि इसमें 
रावण की पुत्री सोती हुई सीता के वक्षस्थल पर रावण का एक चित्र रख देती 
है और इसके कारण राम सीता को त्याग देते हैं दे० आगे अनु० ७२३) 
श्रीराम | डब्लू० ई० मैक्सवेल द्वारा सम्यादित (दे० ज० राँ० ए० सो०» स्ट्रेट्स 
ब्रैंच, भाग १७, १८८६) । अन्त में (पृ० ८५-११५) इस रचना का अंग्रेजी 
संक्षेय भी दिया गया है। इसमें हनुमान्‌ के जन्म से लेकर लंका में राम की 
विजय तक की कथा हिकायत सेरी राम के आधार पर दी गई है। 

अंतरंग प्रमाण के आधार पर यह अधिक से अधिक १६वीं श० ई० की रचना 
हो सकती है |* 


(६) रामकथा का पातानी पाठ (दे० आगे अनु० ३२१) 


(आ) 


जावा की अर्वाचीन रामकथा 


(१) राम केलिंग। इस रचना में मलयन सेरी राम से कोई महत्वपूर्ण विभिन्नता नहीं 


मिलती | 


१. प्रस्तुत परिच्छेद में मुख्यतया दो रचनाओं से सहायता मिली है : 


(२) ए० चीसनिस : डी राम सागे बाई डेन मलाइयन | 


२. दे० बुलेटिन आँव स्कूल ऑव ओरियंटल स्टडिस, भाग २६, पृ० ५३१। 
३.  दे० सरावाक म्यूसीयम जर्नल, भाग १४, पृ० ४६८-४८५ | 

(२) सेरत काण्ड (दे० आगे अनु० ३२२)। 


इसके अतिरिक्त जावा में और बहुत सी काण्ड नामक रचनाएँ मिलती हैं लेकिन डॉ० 
स्छुटरहाइम सेरत काण्ड को जावा की अर्वाचीन रामकथा का वास्तविक और सर्वाधिक 
प्रचलित रूप मानते हैं। 


इस साहित्य के रचनाकाल का ठीक निर्णय नहीं हुआ है। अधिकांश विशेषज्ञों का मत 
है कि इसकी रचना पन्द्रहवीं या सोलहवीं शताब्दी में हुई थी! फिर भी सम्भव है इसके 
पहले सेरी राम आदि की कुछ सामग्री प्रचलित हुई हो। सेरी राम की प्राचीनतम 
हस्तलिपि १६३३ की है। 


हिन्देशिया के अर्वाचीन रामकथा-साहित्य के इस सिंहावलोकन के पश्चात्‌ मुख्य 
रचनाओं का परिचय दिया जाता है। 


हिकायत सेरी राम 


३२०. इस विस्तृत रचना में रावण-चरित से लेकर सीतात्याग के बाद राम-सीता- 
सम्मिलन तक की कथा वर्णित है। निवन्ध के अन्तिम भाग में दाल्मीकि से भिन्न प्रसंगों का 
तुलनात्मक अध्ययन किया जायगा। यहाँ सारी रचना का ढॉँचा तथा प्रमुख विशेषताएँ 
प्रस्तुत करनी हैं। सेरी राम का कथानक निम्नलिखित भागों में विभक्त किया जा सकता 


हें ) रावण-चरित | दुराचार के कारण रावण अपने पिता द्वारा निर्वासित किया 
जाता है।* रावण-निर्वासन के इस वर्णन में सिंहलद्वीप के विजय नामक प्रथम राजा की 
कथा का मिश्रण हुआ है (विजय की कथा महावंश के छठे सर्ग में मिलती है) | सिंहलद्वीप 
में पुंचकर रावण तपस्या करके (नवी आदम के अनुरोध से) अल्लाह से चार लोकों का 
राज्याधिकार प्राप्त करता है। प्रत्येक लोक की किसी राजकुमारी से विवाह कर रावण 
अनेक पुत्रों को उत्पन्न करता है, जो बाद में राजा वन जाते हैं: 


इन्द्रजितू--देवलोक का राजा 
पाताल महारायन (महिरावण)--पाताल का राजा 
गंगा महासूरी--नागलोक का राजा 


इसके बाद रावण पृथ्वी पर लौटकर लंकापुरी बसाता है और इसमें अपने भाइयों 
कुम्भकर्ण, विभीषण तथा शूर्पणखा के पति बर्गासींगा को क्रमश: सेनापति; ज्योतिषी तथा 
प्रधान गुप्तचर के पद पर नियुक्त करता है | 

(२) राम का जन्म | दशरथ के मंदूदारी तथा वलियादारी के साथ विवाह के वर्णन 
के बाद उनके पुत्रेष्टि यज्ञ का उल्लेख है, जिसमें एक काक वलियादारी का पायस चुराकर 
उसे लंका ले जाता है (दे० अनु० ३५७) | अनन्तर अंधमुनि-पुत्र-वध और (राम, लक्ष्मण 
वर्दन, चित्रदन) चार पुत्रों तथा (कीकवी नामक) एक पुत्री का जन्म वर्णित है। 





१. आर० ओ० विन्‍न्टेड, दि मलय वर्शन आँव दि रामायण | वी० सी० लॉ वाल्यूम, भाग २, पृ० १। 
२. रावण का पूर्व इतिहास राफल्स मलय हस्तलिपि में वर्णित है; दे” अनु० ६४६ टि० और ६४८ 
टि०। 

(३) सीता का जन्म और विवाह मंदूदारी के सौंदर्य का वर्णन सुनकर रावण उसे 
दशरथ से माँगता है तथा एक माया मंदूदारी को लंका ले जाता है, जिसके गर्भ से सीता 
उत्पन्न होती है दि० आगे० अनु० ४२८) | अशुभ जन्मपत्र के कारण सीता समुद्र में फेंकी 
जाती हैं तथा महारेसि (महर्षि) कली द्वारा पाली जाती हैं। महारेसि कली के यहाँ सीता 
के स्वयंवर में रावण अन्य राजाओं के असफल प्रयत्नों के पश्चात्‌ राम परीक्षा में सफल 
होकर सीता से विवाह करते हैं दे” आगे अनु० ३९९) । विश्वामित्र-आगमन तथा 
परशुराम-तेजोभंग के वृत्तान्त भी दिये गये हैं। 

४ राम का वनवास | बलियादारी के अनुरोध से दशरथ उसके पुत्र वर्दन 
(भरत) को राज्य देने का निश्चय करते हैं। राजा के सोते समय बलियादारी राम को 
बुलाकर दशरथ के इस निश्चय का समाचार सुनाती है। यह सुनकर राम प्रसन्न होकर 
ऋषि बनने के लिए सीता और लक्ष्मण के साथ वन को प्रस्थान करते हैं। वन में पहुँच 
कर और कुटी वनाकर राम कुश-घास से सात लड़कियों तथा पाँच लड़कों की सृष्टि करते 
हैं। ये नौकर बनकर घर का काम करते हैं, जिससे राम, लक्ष्मण, सीता निश्चिन्त होकर 
साधना कर 

रावण द्वारा शूर्पणखा के पति वगगारसींगा के वध के बाद उसका पुत्र दसासींगा 
अलौकिक खंग सिद्ध करने के लिए तपस्या करने जाता है। अनन्तर वालि-रावण-युद्ध और 
अंगद (मंदोदरी के पुत्र) का जन्म वर्णित है। इसके वाद अंजनी-वालि-सुग्रीव की “5त्पत्ति 
(तीनों गौतम की सन्तान हैं; दे० आगे अनु० ५१४) तथा हनुमान्‌ जन्म का वर्णन किया 
गया है| इसके अनुसार हजुमान्‌ राम के वीर्य से उत्पन्न हुए हैं (दे० आगे अनु० ६७५) | 
सीता का हरण और खोज। किसी दिन लक्ष्मण तपस्या करते हुए शूर्पणखा 
के पुत्र दर्सासींगा का संयोग से वध करते हैं दि? आगे अनु० ६३२) | बाद में शूर्पणखा 
अपने पुत्र से मिलने आती है और लक्ष्मण द्वारा विरूपित होकर अपने भाई रावण के 
पास जाती है। शेष कथानक बहुत कुछ वाल्मीकि के क्रम के अनुसार है। वालि के मित्र 
सम्वूरान की कैंथा हिन्दचीन तथा एयाम में भी मिलती है (दे० अनु० ५२४)। 

( ६) युद्ध युद्धकाण्ड की सामग्री में वाल्मीकि से कोई महत्त्वपूर्ण अन्तर नहीं पाया 
जाता है। बंगाली रामायण की भस्मलोचन की कथा तथा महिरावण की कथा दोनों यहाँ 
भी किंचित्‌ परिवर्तन सहित दी गई हैं। इन्द्रजित्‌ की पत्नी के सती बनने का तथा रावण 
के मर्मस्थान (दाहिने कान के पीछे उसका एक छोटा ग्यारहवाँ सिर) का भी उल्लेख किया 
गया है। युद्ध के बाद आहत रावण का शरीर सेरन्दीब पर्वत के तल में पडा रहता है और 

: सारी सेना उसको देखने जाती है। विभीषण (जो राम के मन्‍्त्री बन जाते हैं) राम की 
बहन कीकवी देवी से विवाह करते हैं। एक और विशेषता यह है कि कुम्भकर्ण-वध के 
हा तथा इन्द्रजितू-वध के बाद भी युद्ध चालीस-चालीस दिन के लिए स्थगित किया जाता 

| 


(७) सीता-त्याग तथा राम-सीता सम्मिलन। इस अन्तिम भाग में रावण के चित्र 
के कारण सीता-त्याग का वर्णन मिलता है (दे० आगे अनु० ७२३) | अनन्तर लव के 
जन्म तथा महर्षि कली द्वारा कुश की सृष्टि की कथा दी गई है। लक्ष्मण से कुश-लव के 
युद्ध के बाद राम-सीता-सम्मिलन वर्णित है। अन्त में कुश, लव तथा वानर-सेना के अनेक 
सेनापति राक्षसियों से विवाह करते हैं। 

हिन्देशिया की प्राचीन रामकथा के मुख्य आधार के विषय में संदेह की गुञ्जाइश नहीं 
होती (दे० अनु० ३१४), किन्तु सेरी राम का मूलम्नोत निर्धारित करना असंभव सा प्रतीत 
होता है। फिर भी इतना स्पष्ट है कि सेरी राम में, जो वाल्मीकि से भिन्न बहुसंख्यक प्रंसग 
मिलते हैं, उनका आधार प्राय: भारतीय ही है। जैनी (अनु० ४४६, ५८५, ६०५, ६३२, 
६५५ और ७२३) तथा बंगाली (अनु० ३४३, २८८, ५५२, ५७६, ५९८, ६१३, ६१४ 
और ७२३) रामकथाओं का प्रभाव निर्विवाद है। उड़िया राम-साहित्य, रंगनाथ रामायण 
तथा कम्ब रामायण अर्थात्‌ भारत के पूर्वी तट की रचनाओं का प्रभाव भी सेरी राम पर 
पड़ा है (दे० अनु० ४५४, ४७४, ५१२, ५१४, ५१९, ५५२, ५७८, ५८३, ५८५, ५९१ 
और ६७५) | सेरी राम के अनेक प्रसंग आनन्द रामायण (अनु० ३५०, ४२८, ५१७, 
५३९, और ५५२), कथासरित्सागर (अनु० ७४५, ७५६), मैरावणचरित (अनु० ६१ ४) 
अथवा तोरवे रामायण (अनु० ५१३) में विद्यमान हैं। सेरी राम पर रामायण ककविन 
(अनु० ४६६, ५७४ और ५८३) तथा मुसलमानी धर्म (अनु० ३३६ और ६४९) का 
जो प्रभाव पड़ा है, वह एक प्रकार से अनिवार्य ही था। 
पातानी रामकथा 


३२१. पातानी रामकथा' में सेरी राम के अनेक पात्रों का महासिकु नामक तपस्वी 
में एकीकरण हुआ है। प्रारम्भ में उनकी पत्नी की चार सन्तानों का वर्णन है: एक पुत्री, 
बालि, सुग्रीव और बिलों | दूसरे भाग में महासिकु की दत्तक पुत्री मंदुदकी की कथा मिलती 
है| मंदुदकी रावण से विवाह करती है और उसके गर्भ से सीता का जन्म होता है। सीता 
के त्यक्त किये जाने पर महासिकु उसे पुत्री-स्वरूप ग्रहण करते हैं। उनका एक और सेरावी 
नामक (राम) दक्तक पुत्र है, जिसको महासिकु सीता पर अनुरक्त होनें के कारण घर से 
निकालते हैं | 

अनन्तर सीता के स्वयंवर का वर्णन दिया गया है, जिसमें रावण भी आया था। शेष 
कथानक सेरी राम के अनुसार है। लेकिन इसमें केवल रावण-वध तक की कथा मिलती 


है 


जावा का सेरतकाण्ड 

३२२. सेरतकांड की रामकथा सेरी राम से बहुत भिन्न नहीं है। इसमें विशेषता यह 
है कि इसकी विस्तृत भूमिका में नबी आदम की कथा के बाद जावा के प्राचीन राजाओं 
की वंशावली के वर्णन के अन्तर्गत देवताओं की अनेक पौराणिक कथाएँ मिलती हैं। 

अनन्तर रावण-चरित का वर्णन किया गया है, जिसमें वाल्मीकीय उत्तरकांड का 
प्रभाव स्पष्ट है। क्रमानुसार निम्नलिखित विषय पाए जाते हैं: राक्षस-वंशावली के बाद 
रावण का जन्म, निर्वासन (सेरी राम के अनुसार), तप, वर-प्राप्ति (सेरी राम के 
अनुसार) तथा वैश्ववण पर विजय । अपने पिता की पराजय के फलस्वरूप विल्मनरंज 
(विमान) , वैश्ववण का पुत्र, रावण का वाहन बन जाता है। 

इसके बाद रावण द्वारा विष्णु पर विजय तथा विष्णु के अनेक अवतारों से 
(परविजय, कार्तवीर्य आदि) युद्ध का वर्णन किया गया है। रामावतार का वर्णन इस 
प्रकार है। विष्णु, वासुकी तथा श्री अवतार लेने के उद्देश्य से पृथ्वी की ओर प्रस्थान करते 


१. रायल बतेवियन सोसाइटी का जयन्ती ग्रन्थ। बतेविया (१९२९), पृ० ४२३। 

हैं| मार्ग में रावण उनसे युद्ध करता है। विष्णु तथा वासुकी भागकर दशरथ के पुत्रों के 
रूप में प्रकट होते हैं। रावण से डरकर श्री अपने को एक अंडे में बदल देती है। रावण 
इसे खाता है और फलस्वरूप श्री मन्‍्दोदरी के गर्भ से जन्म लेती है। 

शेष कथानक बहुत कुछ सेरी राम की कया से मिलता-जुलता है। सीतात्याग 
(रावण-चित्र के कारण) के पश्चात्‌ सीता के केवल एक पुत्र बुतलव का उल्लेख है, जो 
लक्ष्मण आदि से युद्ध करता है। अनन्तर राम-सीता का सम्मिलन होता है। लव को 
राज्यभार सौंपकर राम (सीता, लक्ष्मण आदि के साथ) तपस्या करने जाते हैं। अन्त में 
एक अनल नामक वानर अपने को अग्नि में बदल देता है और इसमें प्रवेश कर राम, 
सीता, लक्ष्मण, विभीषण, सुग्रीव, अंगद आदि सब भस्मीभूत हो जाते हैं। हन॒मान्‌ को 
आहत रावण पर पहरा देने का कार्य दिया गया था। अतः वह दूसरों के साथ अग्नि में 


ग--हिन्दचीन, स्याम, बर्मा 


हिन्दचीन 


३२३. इतिहासज्ञों का अनुमान है कि पहली शताब्दी ई० से लेकर भारतीय व्यापारी 
अपने यहाँ की संस्कृति का प्रचार हिन्दचीन में करने लगे थे। फलस्वरूप पूर्व हिन्दचीन में 
चम्पा राज्य की स्थापना हुईं थी, जिसके सातवीं शताब्दी के शिलालेखों से पता चलता है 
कि वाल्मीकि रामायण का वहाँ पर्याप्त प्रचार हुआ होगा | राजा प्रकाश धर्म (सातवीं श० 
ई० उत्तरार्ध) के समय के एक वाल्मीकि-मंदिर में वाल्मीकि की एक मूर्ति मिली है। इस 
मंदिर के एक शिलालेख में एलोकोत्पत्ति तथा वाल्मीकि के विष्णु-अवतार होने का उल्लेख 
किया गया है! : 

यस्य शोकातू समुत्पन्नं श्लोक ब्रह्माभिपूज (ति) 
विष्णो: पुंसः पुराणस्य मानुषस्यात्मरूपिण :॥ 

उस समय का कोई साहित्य सुरक्षित.नहीं है। अनाम में अठारहवीं शताब्दी की एक 
संक्षिप्त रामकथा का प्रचार था, जिसकाँ कथानक वाल्मीकि रामायण से बहुत भिन्न नहीं 
है| अन्तर यह है कि दशानन का राज्य अनाम के दक्षिण भाग में तथा दशरथ का राज्य 
अनाम के उत्तरी भाग में माना जाता है और रावण सेना सहित दशरथ के राज्य पर 
आक्रमण कर सीता को हर लेता है [९ 

प्रथम श० ई० में भारतीयों ने दक्षिण कम्बोदिया में ख्मेर जाति के बीच में फूनान 
राज्य स्थापित किया था। छठी श० ई० में एक अधीनस्थ राजा ने फूनान के विरुद्ध विद्रोह 
कर उत्तर में कम्बुज नामक राज्य स्थापित किया, जो १४वीं श० ई० तक फलता-फूलता 
रहा |! चीनी इतिहास में उस राज्य का नाम चेन-ला रखा गया है। वहाँ सैकडों मंदिरों के 
खण्डहर मिलते हैं, जिनका काल नवीं और तेरहवीं शताब्दी के बीच का माना जाता है। 
प्राचीन राजधानी अंगकोरवाट के एक विशाल मन्दिर में रामायण, महाभारत तथा हरिवंश 


१.  दे० बुलेटिन एकोल फ्रासेस एक्सट्रेम ओरियन, भाग २८, पृ० १४७ | जर्नल ओरियेन्टल रिसर्च, 
भाग ६, प० ११७। 

२. दे» बुलेटिन एकोल फ्रासेस एक्सट्रेम ओरियन, भाग ५, पृ० १३८। 

३.  दे० ए० फुशे: सर आशुतोष मुकर्जी वाल्युम, भाग ३, पृ० १ आदि। 

की कथाओं को लेकर बहुत से शिला-चित्र अंकित किए गए हैं, जिन पर जावा की कला 
का प्रभाव स्पष्ट है। इस मंदिर का समय ११वीं-१२वीं श० ई० है। 

३२४. ख्मेर साहित्य की सबसे कलात्मक रचना रामकेत्ति' है, जिसका रचयिता 
तथा रचनाकाल अज्ञात है। प्राचीनतम हस्तलिपियाँ १७वीं शताब्दी की हैं किन्तु वे अपूर्ण 
हैं। कथानक विश्वामित्र-यज्ञ के वर्णन से प्रारम्भ होकर इन्द्रजित-वध पर रुक जाता है 
(सर्ग १-१०) | इसके बाद सीता-त्याग से लेकर लव-कुश-युद्ध तक का वर्णन ६ सर्गों में 
किया गया है (दे० सर्ग ७५-८०) किन्तु रामकियेन (श्याम के रामायण) से तुलना 
करने पर अनुमान किया जा सकता है कि सर्ग ८० रामकेत्ति का अन्तिम सर्ग नहीं है। 

रामकेत्ति के फ्रेंच अनुवादर से इसकी निम्नलिखित विशेषताएँ निर्धारित की जा 
सकती हैं : 

(१) लेखक कोई धार्मिक दौद्ध है, जो राम को नारायण का अवतार मानते हुए भी, 
उनको बोधिसत्त्व की भी उपाधि देता है तथा कई स्थलों पर बौद्ध शब्दावली 
का प्रयोग करता है। 

(२) यद्यपि रामकेत्ति पर सेरी राम की गहरी छाप है, फिर भी लेखक ने वाल्मीकि 
रामायण तथा सेरी राम की कथाओं का समन्वय करने का प्रयत्न किया है; 
फलस्वरूप सेरी राम की अपेक्षा रामकेत्ति बाल्मीकीय रामायण के अधिक 
निकट है| सेरी राम में दशरथ की केवल दो रानियाँ का उल्लेख है। रामकेर्त्ति 
में तीनों के नाम वाल्मीकि के अनुसार ही दिये गये हैं। रामकेत्ति में रावण की 
सीता-स्वयंवर में उपस्थिति की ओर संकेत नहीं मिलता; सेरी राम के अनुसार 
रावण भी इसमें आया था। सेरी राम में राम स्वेच्छा से वन के लिए प्रस्थान 
करते हैं, जबकि रामकेत्ति में कैकसी (कैकेयी) के अनुरोध से राम को 
निर्वासित किया जाता है। सेरी राम में लक्ष्मण द्वारा शूर्पणखा के पुत्र के वध 
का वृत्तान्त मिलता है, जिसका उल्लेख रामकेत्ति में नहीं है। ख्मेर रचना में 
सीता जनक की दकत्तक पुत्री मानी जाती हैं तथा राम द्वारा परित्यक्त होने पर 
वाल्मीकि के आश्रम में निवास करती हैं। सेरी राम में सीता महारेसि कली की 
दत्तक पुत्री हैं तथा त्याग के बाद उनके यहाँ रहती हैं। सेरी राम में हनुमान्‌ 
राम के पुत्र माने जाते हैं किन्तु रामकेत्ति के अनुसार वह वायु और अंजना की 
सन्‍्तान हैं। 

(३) निम्नलिखित सामग्री का मिलता-जुलता रूप मलयन सेरी राम में भी मिलता 
है, जिससे स्पष्ट है कि ख्मेर रामायण तथा सेरी राम का गहरा सम्बन्ध है। 

--+एक असुर, काक का रूप धारण कर विश्वामित्र-यज्ञ भंग करने का प्रयत्न करता 

है और विश्वामित्र से उसे मारने के लिए राम तथा लक्ष्मण को धनुष-बाण देते 
हैं (दे० अनु० ३८९) | 

--जटायु-रावण-युद्ध में सीता की अँगूठी का उल्लेख (दे० अनु० ४७१) | 


१. इसका उच्चारण रेआमकेर अथवा रिमायके होता है। 
२. मैं अनुवादक श्री एफ० मारटिनी का आभारी हूँ, जिन्होंने मुप्ते अपनी अप्रकाशित पाण्डुलिपि 
निरीक्षणार्थ दी है। 





२१८ अर्वाचीन रामकथा-साहित्य का सिंहावलोकन । 


- लक्ष्मण द्वारा १४ वर्ष तक नींद तथा भोजन का त्याग (दे० अनु० ४६१) | 

--लक्ष्मण-हनुमान्‌ का युद्ध (दे अनु० ५१२) | 

--सुग्रीव को अपने सामर्थ्य का विश्वास दिलाने के लिए राम सात तालों का एक ही 
बाण से भेदन करते हैं। ये सात ताल महाराज नाग की पीठ पर स्थित हैं ([दि० 
अनु० ५१६) | द 

--सम्बूरानू का वृत्तान्त, जिसे हनुमान्‌ राम के पास ले आते हैं। (दे० अनु ० ५२४) | 

--सेतु बाँधने के समय मछलियों का उत्पात। (दे० अनु ० ५७८) | 


--रावण के चित्र के कारण सीता-त्याग (दे० अनु ० ७२४) | वाल्मीकि द्वारा सीता के 
एक पुत्र की सृष्टि (दे० अनु० ७४४) | राम-सेना से सीता के पुत्रों का युद्ध 
(अनु ० ७५०) | 

(४) कथा का निर्वदण मौलिक है दे० अनु० ७५७) | 


स्यथाम 


३२५. स्याम देश में रामकथा रामकियेन (अर्थात्‌ रामकीर्ति) के नाम से विख्यात 
है। अपेक्षाकृत प्राचीनकाल से वहाँ नाटकों में रामकथा का महत्त्वपूर्ण स्थान रहा है। 
प्रारम्भिक नाटकों के दो वर्गों (खोन, जिसमें अभिनेता चेहरा लगा लेते हैं और रबम) 
का एक मात्र विषय रामकथा ही था और एक तीसरा वर्ग (नाग अर्थात्‌ छाया-नाटक) 
प्रधानतया रामकथा के दृश्य प्रस्तुत करता था।! १८वीं शताब्दी में नाटकों के एक नवीन 
रूप का प्रचलन हुआ (वेयुक रोंग), जिसकी कथावस्तु रामकियेन पर आधारित थी। 
१८वीं तथा १९वीं शताब्दी के रामकथा विषयक नाट्य-साहित्य की कुछ सामग्री सुरक्षित 
है। 


रामकियेन की प्राचीन हस्तलिपियाँ १७वीं शताब्दी की हैं। इस रामायण के दो भिन्न 
संस्करण १८वीं शताब्दी उत्तरार्द्ध में निकाले गये हैं तथा इसका एक तीसरा संस्करण 
नाटक के रूप में १९वीं श० पूर्वार्द्ध में प्रकाशित .हुआ था | वांग्कोक के बिड़ला ओरियेंटल 
सीरीज में रामकियेन का अंग्रेजी संक्षेप रामकीत्ति के नाम से प्रकाशित किया गया है। 
अगले अनुच्छेद में जो रामकियेन के कथानक का विश्लेषण किया गया है, वह उस 
रामकीरत्ति के दूसरे संस्करण (सन्‌ १९४१) पर निर्भर है। 

१७वीं शताब्दी की अनेक छोटी रचनाओं का उल्लेख मिलता है, जिनकी कथावस्तु 
रामायण की किसी घटना से सम्बन्ध रखती है; उदाहरणार्थ : वालि का सुग्रीव को उपदेश 


देना कि किस प्रकार राम के दरबार में व्यवहार करना चाहिए तथा दशरथ का राम को 
राजनीति तथा धर्म के विषय में शिक्षा देना | 


१८वीं तथा १९वीं शताब्दी में कई कवियों ने रामकियेन नामक महाकाव्यों की रचना 
की है; उदाहरणार्थ थोनबुरी, फुत्तायोतुफा (इनका रामकियेन सर्वाधिक विस्तृत है) तथा 
फुत्तालेउतूला | 


१.  दे० पी० श्वाइसगुट, एटुड सुर ला लिटेराटुर सियामॉइस (पैरिस, १९५१), प१० ६०-६१। 

३२६. रामकियेन का संक्षिप्त अंग्रेजी रूपान्तर ४५ अध्यायों में विभक्त किया गया 
है|! प्रथम अध्याय में अयोध्या के राजवंश का परिचय मिलता है तथा द्वितीय अध्याय में 
राम तथा उनके भाइयों के जन्म का वर्णन दिया गया है। अनन्तर लंका का निर्माण, 
रावण के कृत्य तथा रामकथा के अनेक पात्रों की जन्मक्था मिलती है; अर्थात्‌ वालि- 
सुग्रीव, हनुमानूु, अंगव और सीता (अध्याय ३-११)। इसके बाद विश्वामित्र के यज्ञ से 
लेकर सीता-त्याग के पश्चात्‌ राम-सीता-सम्मिलन की समस्त कथा प्रस्तुत की गई है 
(अध्याय १२-४५) | रामकियेन के कथानक की निम्नलिखित विशेषताएँ उल्लेखनीय हैं : 


(१) रामकियेन के पात्र सबके सब श्याम देश के निवासी हैं तथा रामायण का 
घटना-स्थल श्याम में ही माना गया है। 


(२) इसका मुख्य आधार ख्मेर भाषा का रामकेत्ति है। दोनों में कथा का निर्वहण 
सदृश है (दे० ७५७) | रामकेत्ति की भाँति रामकियेन भी सेरी राम की अपेक्षा 
वाल्मीकीय कथा के अधिक निकट है। रामकेत्ति तथा वाल्मीकि रामायण की 
तुलना करते हुए रामकेत्ति की जितनी विशेषताओं का उल्लेख हुआ है (दि० 
ऊपर अनु० ३२४) , वे प्राय: सब रामकियेन में भी विद्यमान हैं। अन्तर यह है 
कि रामकियेन में हनुमान्‌ को अंजना तथा शिव का पुत्र माना गया है तथा 
लक्ष्मण द्वारा शूर्पणखा के पुत्र का वध वर्णित है। रामकियेन का एक अन्य 
प्रसंग, राम-सीता का पूर्वानुराग, न वाल्मीकि रामायण में मिलता है और न 
रामकेर््ति में किन्तु कुछ वातों में रामकियेन रामकेत्ति की अपेक्षा वाल्मीकीय 
कथा के अधिक निकट है--अयोमुखी का वृत्तान्त रामकेर्ति में नहीं है किन्तु वह 
रामकियेन में विद्यमान है। रामकियेन के अनुसार सीता-स्वयंवर का धनुष 
ईएवर (शिव) का है, जबकि रामकेत्ति में जनक स्वयं उसे इन्द्रजाल से बनाते 
हैं। रामकियेन में वाल्मीकीय कथा के अनुसार अगस्त्य राम को दिव्य अस्त्र 
प्रदान करते हैं किन्तु इसका उल्लेख रामकेर्त्ति में नहीं हुआ है। उपर्युक्त 
विश्लेषण का निष्कर्ष यह है कि रामकेत्ति के अतिरिक्त रामांकेयेन पर वाल्मीकि 
रामायण का सीधा प्रभाव पड़ा है। 


(३) रामकेत्ति की भाँति रामकियेन भी बहुत से अर्वाचीन वृत्तान्तों के लिए मलयन 
सेरी राम पर निर्भर है। वाल्मीकि से भिन्न, जो सामग्री सामान्य रूप से 
रामकेत्ति तथा सेरी राम में मिलती है (दे० ऊपर अनु० ३२४, ३) , वह भ्राय: 
सब रामकियेन में भी पाई जाती है! अन्तर यह है कि रामकियेन में सुग्रीव से 
मैत्री करने के पूर्व राम की किसी परीक्षा का उल्लेख नहीं है और लक्ष्मण के 
संयम का भी निर्देश नहीं मिलता है। 

ऐसा प्रतीत होता है कि रामकियेन पर सेरी राम का सीधा प्रभाव भी पड़ा है, क्योंकि 


निम्नलिखित सामग्री रामकेत्ति में नहीं है किन्तु वह रामकियेन तथा सेरी राम दोनों में 
विद्यमान है? : 


१. विस्तृत विवरण के लिए, दे० जर्नल आँव दि असम रिसर्च सोसाइटी, भाग १५ (१९६३ में 
प्रकाशित) । 


२.  रामकेरत्ति की अपूर्ण हस्तलिपियों के कारण इस समस्या का अन्तिम निर्णय नहीं हो पाता है। 


२२० अर्वाचीन रामकथा- साहित्य का सिंहावलोकन 


--महिरावण का राम को पाताल ले जाना (दे० अनु० ६१४) । 
--भस्मलोचन की कथा से मिलता-जुलता वृत्तान्त दि० अनु० ६१३) | 
--वालि-सुग्रीव-अंजना का अहल्या की सन्‍्तान के रूप में उल्लेख द[दि० 
अनु० ५१४) | 
--अंगद की जन्मकथा, जिसके अनुसार वह वालि तथा मन्दोदरी का पुत्र है 
(अनु० ६५५) | 
--सीता का लंका में जन्म (४१५-४१६) | 
--हनुमान्‌ तथा नल का कलह (अनु० ५७६) | 
(४) रामकेत्ति, वाल्मीकि रामायण तथा सेरी राम के अतिरिक्त रामकियेन का कोई 
और आधार ग्रन्थ रहा होगा कि नहीं इस प्रश्न का निश्चयात्मक उत्तर तभी 
संभव होगा, जब रामकेत्ति की कोई पूरी हस्तलिपि मिल जायेगी। रामकियेन में 
विभीषण-मन्दोदरी के विवाह का उल्लेख मिलता है; यह प्रसंग सेरी राम अथवा 
रामकेत्ति में नहीं आया है किन्तु वह अनेक भारतीय राम-कथाओं में उल्लिखित 
है| निम्नलिखित सामग्री श्याम देश को छोड़कर अब तक और कहीं नहीं मिली 
है: 
-सेतुबन्ध के पूर्व रावण का तपस्वी के रूप में राम के पास पहुँचना और युद्ध छोड़ 
देने के लिए उनसे अनुरोध करना (अध्याय २५) | 
--रावण के इस निष्फल प्रयत्न के अनन्तर बेंजकाया (विभीषण की पुत्री) का सीता 
का रूप धारण का मृतवत्‌ राम के शिविर के पास की नदी के ऊपर वह जाना 
(अध्याय २५) | 
--रावण का ब्रह्मा को बुला भेजना; लंका में ब्रह्मा का आगमन; रावण द्वारा राम 
पर अभियोग। ब्रह्मा का राम को बुलाना और बाद में सीता को भी। अन्त में 
ब्रह्मा का सीता को लौटाने की आज्ञा देना तथा रावण के अस्वीकार करने पर 
ब्रह्मा का रावण को शाप देना (अध्याय ३२) | 
--रावण-वध तथा राम के अयोध्या में प्रत्यागमन के बाद रावण के एक पुत्र का 
विभीषण के विरुद्ध विद्रोह करना। भरत तथा शत्रुघ्न का राम-सेना के साथ लंका 
की ओर प्रस्थान करना और रावण के पुत्र को पराजित कर विभीषण को पुनः 
राज्य दिलाना। इस युद्ध का विस्तृत वर्णन प्रथम युद्ध की पुनरावृत्ति मात्र है। यह 
प्रसंग रामकेत्ति में तो नहीं मिलता किन्तु सर्ग ७६ में इसकी ओर संकेत किया 
गया है| इसका आधार भारतीय है (दे० अनु० ६४१) | 
--समस्त युद्ध की इस पुनरावृत्ति के अतिरिक्त और बहुत से वृत्तान्त दुहराये गये हैं। 
इन्द्रजित्‌ के यज्ञ-भंग के अतिरिक्त रामकियेन में ऐसा वर्णन कुम्भकर्ण (अध्याय 
२८), रावण (अध्याय ३१) तथा मन्दोदरी (अध्याय ३४) के विषय में भी 
मिलता है । द 
(५) रामकियेन की एक अन्तिम विशेषता यह है कि इसमें हनुमान्‌ की बहुत सी 
प्रेमलीलाओं का वर्णन किया गया है। स्वयंप्रभा (अध्याय २३), बेंजकाया 
(अध्याय २५) , नागकन्या सुवर्णमच्छा (अध्याय २६), अप्सरा वानरी (अध्याय 

३१) के अतिरिक्त वह मनन्‍्दोदरी के साथ भी क्रीडा करते हैं। मन्दोदरी के 
संजीवन-यज्ञ को भंग करने के लिए वह दशकंठ के रूप में मन्दोदरी के पास 
पहुँचकर उसका आलिंगन करते हैं (अध्याय ३४)। एक अन्य अवसर पर वह 
रावण के पास पहुँच कर राम की भर्त्सना करते हैं तथा रावण की ओर से युद्ध 
करने का प्रस्ताव करते हैं। वास्तव में वह एक दिन तक ऐसा करते हैं और 
पुरस्कारस्वरूप इन्द्रजित्‌ की समस्त सम्पत्ति के अतिरिक्त मन्दोदरी को भी 
रावण से प्राप्त कर रात भर उसके साथ क्रीड़ा करते हैं (अध्याय ३५)। 

३२७. स्याम के उत्तरपूर्वीय प्रान्तों में लाओ भाषा बोली जाती है। लाओ साहित्य के 
पंचतंत्र में दशरथ द्वार अन्धमुनि-पुत्र-वध तथा राम के पास विभीषण की शरणागति का 
उल्लेख मिलता है।! इसके अतिरिक्त सोलहवीं शताब्दी में राम जातक की रचना लाओ 
भाषा में की गई है।* रामकियेन की भाँति इस जातक में समस्त कथा का घटनास्थल 
स्याम देश में ही माना गया है। पूर्वार्द्ध में रावण तथा राम की जन्मकथा दी गई है, 
जिसके अनुसार राम तथा रावण चचेरे भाई हैं| राम के केवल एक ही भाई लक्ष्मण तथा 
एक वहन शान्‍्ता का उल्लेख है। रावण शान्ता का अपहरण करता है तथा राम-लक्ष्मण 
द्वारा पराजित किया जाता है (दे० अनु० ३३६) | 

उत्तरार्द्ध में वाल्नीकीय रामायण का समस्त कथानक रामकियेन से मिलते-जुलते रूप 
में प्रस्तुत किया गया है। सीता को इन्द्राणी का अवतार माना गया है (दे० अनु० ३६५) 
किन्तु इनकी शेष जन्मकथा रामकियेन के वृत्तान्त के सदृश है। रावण सीता-स्वयंवर में 
उपस्थित है। सीता की खोज के समय के दो वृत्तान्त अपेक्षाकृत विस्तार-पूर्वक वर्णित हैं: 

(१) राम का वानर रूप धारण कर अंजना से हनुमान्‌ को उत्पन्न करना। यह कथा 
सेरी राम के वृत्तान्त पर आधारित है (दे० अनु० ६७५) | 

(२) राम का वालि की विधवा से विवाह करना तथा अंगद का पिता बनना। यह 
कथा और कहीं नहीं मिलती | 

हनुमानू और अंगद दोनों मिलकर सीता की खोज में लंका जाते हैं और वहाँ उत्पात 
भी मचाते हैं। विभीषण रावण की विधवा (शान्‍्ता) से विवाह करते हैं (दे० अनु० 
५७२) वेंजकाया के स्थान पर केले का एक वृक्ष सवार कर और उसे सीता का रूप देकर 
राम के शिविर के पास की नदी में बहाया जाता है (दे० अनु० ५७९) | 

कथानक की अन्य विशेषताएँ रामकियेन में भी मिलती हैं--नागकन्याओं का सेतु नष्ट 
करने का प्रयास (दे० अनु० ५७८); महिरावण की कथा (दे० अनु० ६१४); रावण-चित्र 
के कारण सीता-त्याग (दे० अनु० ७२४); वाल्मीकि द्वारा एक शिशु की सृष्टि, जिसका 
सीता पुत्रवत्‌ पालन करती हैं (दे० अनु० ७४४), लव-कुश-युद्ध (अनु० ७५०) तथा 
कथानक का सुखान्त निर्वहण (दे० अनु० ७५६) 

अन्त में जातक शैली के अनुसार राम-बुद्ध, रावण-देवदत्त, दशरथध-शुद्धोदन, लक्ष्मण- 
आनन्द, सीता-उप्पलवण्णा (भिक्षुणी) आदि रामकथा तथा वौद्ध इतिहास के पात्रों की 
अभिन्नता का उल्लेख किया गया है | 


१.  दे० बुलेटिन एकोल फ्रांसेस एक्सट्रेम ओरियन, भाग १७, पृ० १०१। 
२. दे० दि राम जातक : जर्नल श्याम सोसाइटी, भाग ३६, प० १। 

रामजातक का एक अन्य रूप पालक-पालाम के नाम से विख्यात है |! रामजातक के 
कथानक से इतना अन्तर है कि ब्रह्मा को रावण में दे० अनु० ६४७) तथा बोधिसत्त्व 
को राम और लक्ष्मण में अवतारित माना गया है (दे० अनु० ३६२) | 

३२८. सन्‌ १९५३ ई० के पहले एच० देदिये ने लाओस में तीन और रामकथा- 
विषयक रचनाओं का पता लगाय था--तुआलाफी (दुंदुभि), लंकानीय (इसमें सीता को 
रावण की पुत्री माना जाता है) तथा पोम्मचका (त्रह्मचक्र) | इनकी अकाल मृत्यु के 
कारण इन रचनाओं का प्रकाशन नहीं हो पाया है; किन्तु एक अन्य विद्वान्‌ ने ब्रह्मचक्र की 
एक हस्तलिपि प्राप्त की है तथा इसके कथानक का सार सन्‌ १९५७ ई० में प्रकाशित 
किया है।* यह रामकथा जातक के रूप में है, इसमें ब्रह्मचक्र अर्थात्‌ रावण (अनु० 
६४७), राम ([दे० अनु० ३६२) तथा सीता (दे० अनु० ४२५) की जन्म-कथाओं का 
वर्णन मिलता है। इसके बाद सीता-स्वयंवर का वृत्तान्त दिया गया है, जिसके अनुसार 
अन्य राजाओं की उपस्थिति में राम धनुष चढ़ाते हैं| हनुमान्‌ की जन्म-कथा (अनु० 
६६८) तथा सीता-हरण का वृत्तान्त (दे० अनु० ४९३) दोनों मौलिक हैं। राम का 
वनवास, वालि-वध, हनुमान्‌ की लंका-्यात्रा, लंका-दहन, सेतु-वन्ध, विभीषण की 
शरणागति, अंगद का दूतकार्य, महिरावण की कथा, यह सब सामग्री अन्य रामकथाओं के 
समान ही है। सीता की अग्नि-परीक्षा दे० अनु० ६०२) तथा सीता-त्याग (दे० अनु० 
७२४) में कुछ नये तत्त्व पाये जाते हैं। लव के जन्म के बाद वाल्मीकि एक दूसरे शिशु 
कुश की सृष्टि करते हैं; लव और कुश बाद में राम और लक्ष्मण से युद्ध करते हैं। 
रामकियेन तथा रामजातक की भाँति रामकथा को सुखान्त बना दिया गया है (दे० अनु० 
७५६) | अन्त में राम-बुद्ध, दशरथ-शुद्धोदन, लक्ष्मण-आनन्द आदि की अभिन्नता का 
उल्लेख है। 


बर्मा 

३२९. वर्मा का रामकथा-साहित्य बहुत अर्वाचीन है| वर्मा के एक राजा ने १७६७ 
ई० में एयाम की राजधानी अयुतिया को नष्ट कर दिया था। इस विजय के बाद राजा ने 
बहुत से बन्दियों को अपने साथ ले लिया था, जो वर्मा में श्याम के राम-नाटक का 
अभिनय करने लगे | श्याम की रामकथा के आधार पर यू तो ने १८०० ई० के लगभग 
राम यागन की रचना की थी, जो वर्मा का सवसे महत्त्वपूर्ण काव्य माना जाता है। 
आजकल राम-नाटक, जिसे वहाँ की भाषा में यामप्वे कहते हैं, वहुत लोकप्रिय है। इसकी 
एक विशेषता यह है कि अभिनेता बहुमूल्य चेहरे पहनते हैं और अभिनय के दिन इन 
चेहरों की पूजा भी करते हैं। एयाम के रामकियेन पर निर्भर होते हुए भी कथानक में 
कहीं-कहीं मौलिकता पाई जाती है। सीता-हरण वहाँ के अभिनय का एक बहुत लोकप्रिय 


१.  दे० पी० बी० लाफों, पालक-पालाम, एकोल फ्रांसेस एक्सट्रेम ओरियन (१९५७) | एच० देदिए, दि 
रामायण इन लाओस, ज० ऑ० रि०, भाग २२, पृ० ६४-६६ और लेस ऑरिजिन ए ला नेसाँस द 
रावण, बी० ई० एफ० ई० ओ०, भाग ४४, १४१ आदि | 

२. प्रस्तुत लेखक के नाम २२ जून, १९५३ का पत्र। 

दे० पी० बी लाफों, पोम्मचक, ई० एफ० ई० ओ०, १९५७ | 

दे० जी० पी० कानोर : दि रामायण इन बर्मा, जर्नल बर्मा, रिसर्च सोसाइटी, भाग १५, पृ० ८०। 

के० बी० आयर : याम-प्वे, त्रिवेणी, भाग १४, पृू० २३९ आदि। 

विषय है | इसमें शूर्पणखा (जिनका नाम गाम्बी रखा गया है) मृग का रूप धारण कर राम 
को दूर ले जाती है और राम से आहत किये जाने पर अपने राक्षसी रूप से प्रकट होती 
है| राम की सहायता करने जाने के पूर्व लक्ष्मण द्वारा कुटी के चारों ओर तीन रेखाएँ 
खींचने का भी उल्लेख है, जो भारत तथा हिन्देशिया आदि में भी मिलता है। 


घ---पाश्चात्य वृत्तान्त 


३३०. पंद्रहवीं शताब्दी से लेकर पाएचात्य यात्रियों तथा मिशनरियों की भारत- 
सम्बन्धी रचनाओं में रामकथा के विषय में बहुत कुछ साम॑ग्री मिलती है। अर्वाचीनता 
तथा लेखकों की अपेक्षाकृत कम जानकारी के कारण यह साहित्य महत्त्वपूर्ण नहीं है, फिर 
भी उसकी उपेक्षा नहीं की जा सकती है। अत: उसका यहाँ बहुत संक्षेप में किंचित्‌ 
निरूपण किया जाता है। चतुर्थ भाग में रामकथा के भिन्न-भिन्न प्रसंगों के तुलनात्मक 
अध्ययन में इन वृत्तान्तों का भी निम्नलिखित संख्याओं के अनुसार उल्लेख किया जायगा: 


( २ ) जे० फेनिचियो ( १६७ ९ र्् ० ) 

एक जेसुइट मिशनरी जे० फेनिचियो ने १६०९ लिब्रो डा सैटा की रचना की थी, 
जिसमें दशावतार-निरूपण के अन्तर्गत दक्षिग की उस समय की एक रामकथा का 
विस्तारपूर्वक वर्णन किया गया है|! दशरथ के यज्ञ से लेकर सीता की अग्निपरीक्षा के 
प्रारम्भ तक का वृत्तान्त इसमें मिलता है। इसके बाद हस्तलिपि के कई पन्ने खो जाने के 
कारण रामकथा का पूरा वर्णन नहीं हो पाया है। अधिकांश कथानक वाल्मीकि के अनुसार 
है, फिर भी इसमें अनेक स्थलों पर वाल्मीकीय कथा से विभिन्नता पाई जाती है। इसकी 
एक विशेषता यह है कि रावणचरित का वर्णन अरण्यकांड की कथा के अन्तर्गत किया 
गया है। अग्निजा सीता और हनुमान्‌ की जन्म-कथाएँ राम के स्वेच्छा से वन के लिए 
प्रस्थान करने का वृत्तान्त वाल्मीकीय रामायण से सर्वथा भिन्न है। 


(२) ए० रोजेरियुस (१७वीं श० ई०) 

ए० रोजेरियुस डच ईस्ट कम्पनी के पादरी की हैसियत से पुलिकत में ग्यारह वर्ष 
तक रहे (१६३१-४१) | उनकी रचना दि ओपन दोरे का प्रकाशन १६५१ में हुआ था। 
अवतारवर्णन के अन्तर्गत रावणचरित से लेकर अयोध्या के प्रत्यागमन तक रामकथा का 
वर्णन वाल्मीकि के अनुसार किया गया है। 


(३) पी० बलडेयुस (१७वीं श० ई०) 

बलडेयुस १६५८ ई० से लेकर छः: वर्ष तक सिंहलद्वीप तथा दक्षिण भारत में 
रहे उनकी डच भाषा की रचना आफगोडेरैय डर ओस्ट इण्डिशे हाइडेनन*, जो अधिकांश 
उपर्युक्त वृत्तान्‍्त नं० १ पर निर्भर है, १६७२ में प्रकाशित हुआ था। 
रावण-चरित से लेकर राम के स्वर्गरोहण तक की कथा इसमें पाई जाती है। अग्नि- 
परीक्षा के अतिरिक्त सीता की और अनेक परीक्षाओं का उल्लेख इस रचना की एक 
विशेषता है। 


१. दे० लिब्रो डा सैटा (उप्साला १९३३), पृ० ६९-१३३| 
२. दे० नया प्रकाशन, (दि हेग, १९१७), अध्याय ४। 

(४) ओ'० डैप्पर (१७वीं श० ई०) 
डॉ० ओ० डैप्पर की असिया नामक रचना तृत्तान्त नं० २ और ३ पर निर्भर है। 
इसका प्रकाशन हॉलैण्ड में १७वीं शताब्दी उत्तरार्द्ध में हुआ था। 


(५) डे फूरिया (१७वीं श० ई०) 

डे फरिया की स्पैनिश रचना असिया पोर्तुगेसा का प्रकाशन १६७४ में हुआ है। इसमें 
जो रामकथा मिलती है, वह उपर्युक्त वृत्तान्त नं० १ पर निर्भर है|! इसमें रावण के चित्र 
के कारण सीता के परित्यक्त किये जाने का वर्णन किया गया है। 


(६) रलासियों डेस एरयर (१६४४ ई०) 

फ्रेंच भाषा की यह रचना संभवत: डे नोविलि के नोट्स के आधार पर लिखी गई 
है ।* इसकी रामकथा (प्ृ० १२-७) बहुत संक्षिप्त है। इसमें धोबी के वृत्तान्त के कारण 
सीता-त्याग का उल्लेख किया गया है। 


(७) ला जानिटिलिटे डु बेंगाल (१६९८ ई० ) 

फ्रेंच भाषा की इस रचना की रामकथा एक पुर्तगाली वृत्तान्त (दे० नं० ८) से बहुत 
भिन्न नहीं है। इसका रचयिता अज्ञात है। 
(८) पुर्तगाली वृत्तान्त, क. (१६७० ई०) 

डॉ० कालेंड ने तीन पुर्तगाली रचनाओं का प्रकाशन करके साथ-साथ इनका डच में 
अनुवाद भी किया है।* डॉ० कालेंड के अनुसार वृत्तान्त क० सम्भवत: १६७० ई० का है। 
इसकी रामकथा में (पृ० १०-१६) उत्तरकांड की सामग्री का भी वर्णन किया गया है | 
(९) पुर्तगाली वृत्तान्त, ख. (१७७४ ई०) 

इस रचना की रामकथा (पृ० ५६-६४) की विशेषता यह है कि सीता अग्नि से 
उत्पन्न होती हैं। दे० आगे अनु० ३२४) | 


(१०) पुर्त्तगाली वृत्तान्त, ग. (१७२३ के पूर्व) 

इस रचना की रामकथा फ्रेंच वृत्तान्त नं० ६ पर निर्भर है | 
(११) जे० बी० टावर्निये (१७वीं श० ई०) 

जे० वी० टावनिये ने अपनी भारत की यात्रा का वर्णन १६७६ ई० में फ्रेंच भाषा में 
प्रकाशित किया था", जिसके अन्तर्गत एक संक्षिप्त रामकथा मिलती है | 


(१२) एम० सोनेरा (१८वीं श० ई०) 
एम० सोनेरा ने अपनी रचना बोयाज़ ओस इण्ड ओरियन्टाल १७८२ में पैरिस में 
प्रकाशित की थी। इसमें एक अत्यन्त संक्षिप्त रामकथा मिलती है (प० १६३), जिसकी 


१. दे० भाग २ पृ० ६६६ आदि। 

२. इसका प्रकाशन वृत्तान्त नं० ७ के साथ-साथ डब्लू० कालेंड द्वारा १९२३ में हुआ है। 

३. दे० ड्री औडे पार्तगेशे वरहैंडलिंगन, एमस्टरडम, १९१५॥। 

४. दे० जी० बी० टावनियि: ट्रावल्स इन इंडिया (लन्दन १८८९), भाग २, पृ० १९१-१९५। 

विशेषता यह है कि राम १५ वर्ष की अवस्था में अयोध्या छोड़कर सीता तथा लक्ष्मण के 
साथ चित्रकूट में तयस्या करने जाते हैं। 
(१३) डे पोलिये (१८वीं श० ई०) 

डे पोलिये की रचना मिथोलोजी डेस इण्डू १८०९ ई० में पैरिस में प्रकाशित 
हुई थी। इसमें एक विस्तृत राम-चरित (भाग १ ' ४० २९०-३९४) मिलता है, जिसे डे 
पोलिये ने लखनऊ में १८वीं 'शताब्दी उत्तरार्द्ध में विलियम जोन्स के भूतपूर्व पण्डित से 
चुना था। इस राम-चरित में बहुत सी कथाएँ पाई जाती हैं, जो वाल्मीकि रामायण से 
सर्वथा भिन्न हैं; लेकिन जो प्राय: अन्य अर्वाचीन तृत्तान्तों में भी मिलती हैं; उदाहरणार्थ : 
रक्तजा सीता की जन्म-कथा, महिरावण के राम-लक्ष्मण को पाताल ले जाने की कथा 


आदि। 


(१४) जे० ए० दुब्वा (१९वीं श० ई०) द 

जे० ए० दुब्वा की प्रसिद्ध रचना हिन्दू मैनर्स / केस्टम्स एण्ड सेरेमोनिस में एक 
संक्षिप्त रामकथा मिलती है (पू० ६१९-२४, तीसरा संस्करण) जो वाल्मीकीय कथा से 
अनेक स्थलों पर भिन्न है, उदाहरणार्थ : कैकेयी राम से अनुरोध करती है कि वह अपना 
राज्याधिकार भरत को प्रदान करें; हनुमान समुद्र की धारा पर चलकर लंका पहुँचते हैं। 

अंतिम को छोड़कर निम्नलिखित रचनाओं में कोई पूर्ण रामकथा नहीं पाई जाती, 
लेकिन इनमें राम-चरित के किसी न किसी तत्त्व की ओर निर्देश किया गया है। 
(१५) बोले ले गोज़ (१७वीं श० ई०) 

वोले ले गोज़ की रचना में (रैजे एक ऑपटेकनिंग , एमस्टरडम १६६०) सीताहरण 
तथा हनुमान्‌ के लंका से सीता को राम के पास ले आने की कथा मिलती है। 
(१६) पी० एफ० विनजेनजा मरिया (१७वीं श० ई०) 

इनकी रचना इल वियाजियो अल इन्डिये ओरियेन्टालि रोम में १६७२ ई० में 
काशित हुई थी। इसमें सीता का जन्म लंका में माना गया है । 
(१७) चीगेनबाल्ग (१८वीं श० पूर्वार्द्ध) 

इनकी रचना का अंग्रजी अनुवाद १८६९ में मद्रास से प्रकाशित किया गया है। मूल 
जर्मन रचना, जो १८वीं शताब्दी के प्रारम्भ में लिखी गई थी , १८६७ ई० में ही प्रकाश 
में आ सकी | 
(१८) एन० मानुच्ची 

इनकी स्टोरिया डी मोगोर (१६५३-१७०८) में धोबी के कारण सीता-त्याग का 
उल्लेख किया गया है तथा राम परमेश्वरी के पुत्र माने गए हैं। 
(१९) लेट्रस एडिफियन्ट 

पह जेसुइट मिशनरियों के पत्रों का संग्रह है, जो पेरिस में प्रकाशित किया गया है। 
१३वें भाग (१७१८ ई०) में अग्निजा सीता का जन्म-वृत्तान्त (पृ० १४०) तथा 
शूर्पणखा-पुत्र-वध का एक नया रूप (पृ० १७२) मिलता है। 

(२०) विओगो गोंसाल्वेस (सन्‌ १६१५ ई०) 

इन्होंने। अपना हिस्तोरिया दो मालावार केरल में लगभग सन्‌ १६१५ ई० में लिखा 
था | इसका सम्पादन तथा प्रकाशन सन्‌ १९५५ ई० में मुंस्टर से हुआ है। द्वितीय भाग के 
नवें अध्याय में रावण के अत्याचार तथा विष्णु के अवतार होने से प्रारम्भ होकर रावण- 
वध के बाद रामेश्वर-तीर्थ की स्थापना तक वाल्मीकीय कथानक का संक्षेप प्रस्तुत किया 
गया है। अन्तर यह है कि राम विष्णु के अवतार तथा लक्ष्मण-भरत-शत्रुघ्त क्रमशः शेष, 
शंख और चक्र के अवतार माने जाते हैं। लक्ष्मण, शूर्पणखा के कान और नाक के 
अतिरिक्त उसके स्तन भी तलवार से काटते हैं; राम हनुमान्‌ के कानों में कुण्डल देखते हैं, 
जिससे हनुमान्‌ राम की सेवा स्वीकार करते हैं, क्योंकि उनकी माता ने उनसे कहा था: 
जब तुम अपना स्वामी देखोगे, तभी तुम्हारे कान में कुंडल दिखाई देंगे। हनुमान्‌ के 
कुण्डलों का प्रसंग पाश्चात्य वृत्तान्त नं० १, सेरी राम, रामकेत्ति तथा रामकियेन में भी 
मिलता है (दे० अनु० ५१२) | 





चतुर्थ भाग 
रामकथा का विकास 
अध्याय १४ 
बालकाण्ड 


१--वाल्मीकि रामायण का बालकाण्ड 


२३१. क---बालकाण्ड की कथावस्तु 
(१) भूमिका (सर्ग १-४) 

नारद का वाल्मीकि से अयोध्याकाण्ड से लेकर युद्धकाण्ड तक की रामकथा का कथन 
(सर्ग १), श्लोकोत्पत्ति; नारद से सुनी हुई रामकथा की श्लोकबद्ध करने की वाल्मीकि को 
ब्रह्मा की आज्ञा (सर्ग २), अनुक्रमणिका (सर्ग ३), वाल्मीकि का कुश-लव को अपना 
काव्य सिखाना और उनका राम के सम्मुख उसे सुनाना (सर्ग ४)। 


(२) दशरथयज्ञ (सर्ग ५-१७) 

अयोध्या का वर्णन; राजा, नागरिक, मंत्री और पुरोहितों का वर्णन (सर्ग ५-७) | 

अश्वमेधयज्ञ का संकल्प (सर्ग ८); ऋष्यश्रृंग की कथा (सर्ग ९-११); ऋष्यशभ्रृंग द्वारा 
अश्वमेध (सर्ग १२-१४) | 

ऋष्यश्रृंग द्वारा पुत्रेष्टियज्य, देवताओं की विष्णु से अवतार लेने की प्रार्थना; पायस 
प्राप्त कर दशरथ का उसे अपनी पत्नियों में बॉदना (सर्ग १५-१६); देवताओं का 
अप्सराओं और गंधर्वियों से वानरों की उत्पत्ति करना (सर्ग १७) | 
(३) राम का जन्म तथा प्रारम्भिक कृत्य (सर्ग १८-३१) 

राम, भरत, लक्ष्मण और शत्रुघ्न का जन्म | विश्वामित्र का आगमन (सर्ग १८) और 
अपने यज्ञ की रक्षा के लिए दशरथ से राम-लक्ष्मण को माँगना (स्र्ग १९-२१) | 

राम-लक्ष्मण का विश्वामित्र के साथ गमन; सरयू उ॒ट पर विश्वामित्र से बला और 
अतिबला की प्राप्ति (सर्ग २२); गंगा-सरयू के संगम पर विश्वामित्र द्वारा काम-दहन की 
कथा (सर्ग २३); मलद और करूष की कथा (सर्ग २४) | 

ताटका की कथा (सर्ग २५); राम द्वारा उसका वध (सर्ग २६); राम को दिये गये 
आयुधों की सूची (सर्ग २७-२८); सिद्धाश्रम पर वामनावतार की कथा (सर्ग २९); 
के हे समुद्र में निक्षेप और सुबाहु का वध (सर्ग ३०); मिथिला के लिए प्रस्थान 
राग रे१ी)। 


(४) पौराणिक कथाएँ (सर्ग ३२-६५) 
विश्वामित्र के वंश की कथा (सर्ग ३२-३४); हिमवान्‌ की पुत्रियाँ; गंगा का 
स्वगरिहण; उमा का शिव से विवाह; कार्तिकेय-जन्म (सर्ग ३५-३७) | 


/ 

सगर-पुत्रों का पाताल में भस्म होना; भगीरथ द्वारा गंगावतरण, जह्लु हारा गंगा का 
पिया जाना और मुक्त होकर भगीरथ का अनुसरण करते हुए पाताल में सगर-पुत्रों का 
उद्धार करना (सर्ग ३८-४४) | 

समुद्रमंधघन की कथा (सर्ग ४५-४७) ; गौतम द्वारा इन्द्र और अहल्या को दिए गए 
शापों की कथा; अहल्योद्धार (सर्ग ४८-४९); जनक द्वारा विश्वामित्र, राम और लक्ष्मण 
का स्वागत ([सर्ग ५०)। | 

विश्वामित्र की कथा: शतानन्द द्वारा विश्वामित्र के ब्राह्मण बनने की कथा, राजा 
विश्वामित्र का वसिछ को परास्त न कर सकने के कारण ब्राह्मण बनने का निश्चय (सर्ग 
५१-५६); उनका राजर्षि बनना, त्रिशंकु की कथा (सर्ग ५७-६०) | अंबरीष के यज्ञ में 
शुनशोप का बलिदान; विश्वामित्र का ऋषि बनना, मेनका की सफलता एवं रंभा की 
असफलता और अंत में विश्वामित्र का ब्रह्मर्षि बनना (सर्ग ६१-६०) | 


(५) राम-विवाह (सर्ग ६६-७७) 

धनुर्भग : जनक द्वारा धनुष तथा सीता के अलौकिक जन्म की कथा, उनकी सीता- 
विवाह-विषयक प्रतिज्ञा। राजाओं की असफलता और उनका आक्रमण (सर्ग ६६) | राम 
द्वारा धनुर्भग | दशरथ का बुलावा और मिथिला में उनका आगमन (सर्ग ६७-६९) | 

विवाह : वसिछ द्वारा दशरथ के वंश का परिचय, जनक का अपना वंशा-वर्णन। चारों 
भाइयों का विवाह (सर्ग ७०-७३) | 

परशुराम : उत्तरीय पर्वतों पर विश्वामित्र का गमन। दशरथ के मार्ग में अपशकुन 
और परशुराम का आगमन । वैष्णव धनुष चढ़ाकर राम द्वारा परशुराम की पराजय (सर्ग 
७४-७६) ; अयोध्यागमन; भरत और शत्रुघ्न का भ्रस्थान, राम की लोकप्रियता (सर्ग ७७) | 
ख--बालकाण्ड का विश्लेषण 
तीनों पाठों में विभिन्नता : 

३३२. प्रचलित वाल्मीकि रामायण के दाक्षिणात्य पाठ में रामादि की जन्मतिथि (चैत्रे 
नावमिके तिथौ दे० १८, ८) तथा उसी अवसर पर राशियों के संगम का उल्लेख किया 
गया है, जो अन्य दोनों पाठों में नहीं मिलता ॥! 

इसके अतिरिक्त निम्नलिखित पौराणिक कथाएँ केवल दाक्षिणात्य पाठ में पाई जाती 
हैं. कश्यप की तपस्या, जिसके फलस्वरूप उन्होंने वामनावतार में हरि को पुत्रस्वरूप श्राप्त 
किया था (२९, १०-१७); जह्ु का गंगा-पान (४३, ३४-४१); विष्णु का मोहिनी रूप 
धारण कर अमृत चुराना (४५, ४०-४३) ; विष्णु का कू्मावतारवर्णन (४५, २७-३२) | 

गौडीय तथा पश्चिमोत्तरीय पाठों में शांता को दशरथ की पुत्री माना गया है (दे० 
आगे अनु० ३४३) तथा उनमें एक तीसरी अनुक्रमणिका पाई जाती है, जिसमें रामायण 


१. यह पाँचवीं श० ई० अथवा इसके बाद का प्रक्षेप है। दे० क्वार्टली जर्नल मिथिक सोसायटी, भाग 
१२,१९० ७३। 
कथानक के द्रष्टिकोण से पाठों की विस्तृत तुलना के लिए, दे० प्रस्तुत लेखक का निबन्ध: दी 
जेनेजिस आँव दी वाल्मीकि रामायण रिशन्शन्स, ज० ऑ० इ० भाग ५, पृ० ६६-९४; वाल्मीकि 
रामायण के तीन पाठ: नागरीं प्रचारिणी पत्रिका; वर्ष ५८ ; पृ० १-३५ | 

के सात कांडों की कथावस्तु की ओर निर्देश किया गया है (गौ० रा० सर्ग ४, प० रा० 
सर्ग ३)। इसके अतिरिक्त इन दोनों पाठों में दो सर्ग मिलते हैं, जिनमें भरत और शत्रुघ्न 
की यात्रा तथा राजयृह में निवास का कुछ विस्तार सहित वर्णन किया गया है (दे० गौ० 
रा० बालकाण्ड सर्ग ७९-८० तथा प० रा० अयोध्याकांड सर्ग १-२) | दाक्षिणात्य पाठ में 
इसका उल्लेख मात्र मिलता है। 


बालकांड की उत्पत्ति 


३३३. आठवें अध्याय में समस्त वालकाण्ड के प्रक्षिप्त माने जाने के कारण दिए गए 
हैं; अतः बहुत सम्भव है कि वाल्मीकिकृत रचना में अयोध्या, दशरथ तथा उनके पुत्रों के 
परिचय के बाद अयोध्याकाण्ड की कथावस्तु का वर्णन प्रारम्भ हुआ हो (दे० ऊपर अनु० 
१३६) | सहाभारत के द्रोणपर्व, हरिबंश, विष्णुपुराण आदि के प्राचीन वृत्तान्तों में भी 
वनवास से ही लेकर रावण-वध तक की रामकथा का वर्णन किया गया है। 

प्रस्तुत बालकांड के निरीक्षण से उसकी उत्पत्ति और विकास के भिन्न-भिन्न सोपानों 
का कुछ आभास मिलता है। दो स्थलों को छोड़कर वालकांड में और कहीं भी अवतारवाद 
की ओर निर्देश नहीं किया गया है। यही नहीं, वरन उसकी शेष सामग्री से भी स्पष्ट है कि 
मूल गालकांड के रचनाकाल में राम विष्णु के अवतार नहीं माने जाते थे; इसके प्रमाण 
आठवें अध्याय में दिए गए हैं। अत: ये दोनों स्थल (अर्थात्‌ दशरथ के पुत्रेष्टि यज्ञ तथा 
राम-परशुराम भेंट का वर्णन) बालकांड के अन्तिम विकास के समय जोड़ दिए गए होंगे। 
पुत्रेष्टि यज्ञ के प्रक्षिप्त होने के स्पष्ट प्रमाण वालकांड में मिलते हैं। सर्ग ८ में दशरथ सुतार्थ 
अश्वमेध यज्ञ करवाने का संकल्प करते हैं। सर्ग १३ और १४ में इस अश्वमेध यज्ञ का 
वर्णन किया गया है। १४वें सर्ग में ब्राह्मणों को दक्षिणा दिए जाने के उल्लेख के वाद 
ऋष्यश्ृंग दशरथ को आएवासन देते हैं कि उनके चार पुत्र उत्पन्न होंगे-- 

भविष्यंति सुता राजंश्चत्वारस्ते कुलोदूबहा:॥ ५९॥ 

ऋष्यश्रृंग के इस आश्वासन के पश्चात्‌ पुत्रेष्टि की कोई आवश्यकता नहीं प्रतीत होती 
है। फिर भी इसके अनन्तर पुत्रेष्टि यज्ञ का वर्णन प्रारम्भ होता है (सर्ग १५-१७) जिसमें 
विष्णु के अवतार लेने का विस्तृत वर्णन किया गया है। यह होते हुए भी १८वें सर्ग के 
प्रारम्भ में अश्वमेध ही की समाप्ति पर (विबृत्ते तु क्रतो तस्मिन्हयमेधे) देवताओं तथा 
राजाओं के प्रस्थान का उल्लेख किया गया है; जिससे स्पष्ट है कि पहले १४वें सर्ग के 
पश्चात्‌ १८वाँ सर्ग ही आता था। 

पौराणिक कथाओं का वाहुल्य बालकांड तथा उत्तरकांड की एक विशेषता है। 
गंगावतरण सर्ग (३८-४४) एक स्वतन्त्र काव्य था, जो बाद में अपने श्रवणफल 
सहित वालकांड की अन्य पौराणिक कथाओं के साथ रखा गया है। विश्वामित्र की 
कथा (सर्ग ५१-६५) में अशुद्ध श्लोकों का बाहुलय उसे एक स्वतन्त्र रचना सिद्ध करता 
है।! बालकाण्ड की अन्य पौराणिक कथाएँ भी रामकथा से कोई सम्बन्ध नहीं रखती हैं, 
अत: बहुत सम्भव है कि वे भी प्रारम्भिक बालकांड में विद्यमान नहीं थीं। ९वें सर्ग से 
लेकर १२वें तक में ऋष्यश्रृंग की जो पौराणिक कथा है वह ८वें सर्ग की पुनरावृत्ति मात्र 
है। 


१. एच० याकोबी : डस रामायण, पृ० २६। 

३३४. उपर्युक्त प्रक्षेपें को हटाकर जो निम्नलिखित सामग्री रह जाती है, इसे हम 
बालकांड का प्रारम्भिक रूप मान सकते हैं। 


सर्ग १-४ भूमिका | 

सर्ग ५-७ अयोध्या का वर्णन । 

सर्ग ८, १३ और १४ दशरथ के अश्वमेघ का वर्णन। 

सर्ग १८-३१ राम का जन्म तथा प्रारम्भिक कार्य | 
(ताटका वध, विश्वामित्र-यज्ञ की रक्षा) | 

सर्ग ६६-७३ राम का विवाह | 

सर्ग ७७ अयोध्या में प्रत्यागमन | 


२---बालकांड का विकास 


३३५. अयोध्याकांड से लेकर युद्धकांड तक की रामकथा पर आदिकवि की छाप स्पष्ट 
दिखलाई पड़ती है। घटनाएँ इस प्रकार सम्बद्ध हैं कि आधिकारिक कथावस्तु की गति 
अवाध रूप से आगे वढ़ रही है| अत: वाद की रामकथाओं में इन कांडों के कथानक का 
अपेक्षाकृत कम विकास हुआ है। वालकाण्ड तथा उत्तरकांड की परिस्थिति दूसरी है। 
प्रारम्भ ही से इनकी कथावस्तु की कोई विशेष एकता नहीं थी। फलस्वरूप इन दोनों 
काण्डों में सबसे अधिक परिवर्तन तथा परिवर्द्धन किया गया है। 

निम्नलिखित वालकांड-सम्वन्धी विषयों में इतनी विभिन्नता पाई जाती है अथवा 
इनके विकास का वर्णन इतना विस्तृत है कि तत्सम्बन्धी सामग्री अलग-अलग परिच्छेदों में 
रखी गर्ह है: अवतारवाद, राम का वालचरित, राम-सीता-विवाह, सीता की जन्म-कथा। 
बाद की रामकथाओं में प्राय: वालकांड की पौराणिक कथाओं (दे० सर्ग ३२-६५) का 
अभाव है, अत: इनका कोई विकास नहीं हो पाया है। यहाँ पर बालकाण्ड की शेष 
कथावस्तु के विकास पर प्रकाश डालना है। 


क | दशरथ की वंशावली 


३३६, इशक्ष्वाकु-वंशावली के निरूपण में पर्याप्त विभिन्नता पाई जाती है। अधिकांश 
पुराणों तथा वाल्मीकि रामायण में प्रधान अन्तर यह है कि पौराणिक साहित्य में इक्ष्वाकु 
से राम तक ६३ राजाओं के नाम दिये जाते हैं किन्तु रामायण में इनकी संख्या केवल ३६ 
है| इसके अतिरिक्त रामायण के ३६ नामों में से केवल १८ नाम दोनों वंशावलियों में 


विद्यमान हैं। संभव है कि रामायण में केवल उन राजाओं के नाम उल्लिखित हैं, जिनका 
राज्याभिषेक हुआ था।' 


राम-साहित्य की दो अत्यन्त महत्त्वपूर्ण प्राचीन रचनाओं में भी वंशावली के विषय में 
एकरूपता नहीं है। वाल्मीकि की सूची के अनुसार २३३ नाम दिलीप है; २६वाँ रघु, 
३८वाँ अज तथा ३९वाँ दशरथ (दे० बालकाण्ड, सर्ग ७०) | कालिदास के रघुवंश तथा 
हरिवंशपुराण (१, १५, २४-२६) के अनुसार दिलीप, रघु, अज और दशरथ में क्रमशः 


१.  दे० पुराणम्‌ (वाराणसी) भाग २, पृ० १३७ और भाग ४, पूृ० २३। 

पिता-पुत्र का सम्बन्ध है | श्रीरायकृष्णदास' के अनुसार इसका समन्वय यह है कि इस वंश 
में दिलीप तथा रघु नामक दो-दो राजा रह चुके हैं; द्वितीय दिलीप का नाम खट्वांग तथा 
द्वितीय रघु का नाम दीर्घबाहु था। इस प्रकार रघुवंश का क्रम ठीक सिद्ध हो जाता है। जो 
कुछ भी हो, बहुत सी परवर्ती रचनाओं में कालिदास की वंशावली ही प्रामाणिक मानी गई 
है; जैसे प्रतिमा-नाटक (अंक २), अग्निपुराण (ककुत्स्थ, रघु, अज, दशरथ; अध्याय ५, 
३), लिंगपुराण (१, ६१), ब्रह्मपुराण (८, ८५-८६), पह्मपुराण का गौडीय पाताल खण्ड, 
भविष्यपुराण (प्रतिसर्ग पर्व, प्रथम खण्ड, अध्याय २, ३-६), उदारराघव, कृत्तिवास 
रामायण (१, ६२) तोरवे रामायण (१, ३) आदि। 


पउमचरियं (पर्व २१-२२) में दशरथ की विस्तृत वंशावली इस प्रकार है (वाल्मीकि 
रामायण में दिये हुए नाम रेखांकित हैं): विजय, पुरन्दर, कीर्तिधर, सुकोशल, 
हिरण्यगर्भ, नघुष, सौदास, सिंहरथ; बद्मरथ, चतुर्मुख, हेमरथ, यशोरथ, पद्मरथ, मृगरथ, 
शशिरथ, रविरथ, मान्धाता, उदयरथ, प्रतिवचन, कमलबन्धु, रविशत्रु, वसन्ततिलक, 
कुबेरदत्त, कुंथु, सरथ, विरथ, रथनिर्घोष, मृगारिदम, हिरण्यनाभ* पंजस्थल, कुकुत्सथ, रु, 
अनरण्य, दशरथ। अनरण्य के दो पुत्र माने जाते हैं--अनन्तरथ तथा दशरथ किन्तु 
अनन्तरथ अपने पिता अनरण्य के साथ दीक्षा ले लेते हैं, जिससे दशरथ को राज्याधिकार 
मिलता है।र 

खोतानी रामायण में सहस्नवाहु दशरथ के पुत्र माने गये हैं तथा राम-लक्ष्मग 
सहस्रवाहु के ही पुत्र हैं। सेरी राम में नामावली इस प्रकार है: नबी आदम, दशरथ रामन, 
दशरथ चक्रवर्ती तथा दशरथ | श्याम के रामजातक में दशरथ को रावण का चाचा माना 
गया है---ब्रह्मा के पुत्र तप्परमेस के दो पुत्र थे, दशरथ तथा विरुल्होक (विश्ववा) | 
तप्परमेस यह देखकर कि दशरथ अच्छा योद्धा नहीं है, अपने कनिछ पुत्र को ही अपना 
उत्तराधिकारी नियुक्त करते हैं, जिससे दशरथ राज्य छोड़कर अन्यत्र अपनी एक नई 
राजधानी का निर्माण करते हैं। (इस कथा में वैश्रवण तथा दशरथ का एकीकरण किया 
गया है) | दशरथ का भतीजा रावण भी एक नई राजधानी (लंका) का निर्माण करता है 
तथा दशरथ की पुत्री को हर लेता है। बाद में दशरथ के दो पुत्र राम तथा लक्ष्मण अपनी 
बहन शान्ता के अपहरण का प्रतिकार करने के लिए रावण को पराजित करते हैं। रावण 
की राजधानी की यात्रा में तथा वापसी में भी राम और लक्ष्मण दोनों अनेक विवाह करते 
हैं। उन विवाहों से जो पुत्र उत्पन्न होते हैं, वे दूसरे राम-रावण युद्ध में राम की सहायता 
करेंगे, ऐसा उल्लेख है। बाद में रावण के साथ संधि की जाती है तथा रावण और शांता 
का विवाह सम्पन्न हो जाता है।* इस भूमिका के पश्चात्‌ ही रामायण की कथा प्रारम्भ 
होती है, जिसमें रावण द्वारा सीताहरण के कारण एक नया युद्ध छिड़ जाता है। 

परवर्ती रामकथाओं में दशरथ के पूर्व-जन्मों की भी चर्चा होती है। इसके अनुसार 
दशरथ अपने पूर्व जन्म में कश्यप (अनु० ३६७) , स्वायंभूमनु (३६८) , धर्मदत्त (३६९), 
राजा कुमुद (१९४) अथवा राजा कुन्तल (१९५) थे। 


दे० पुराणम्‌, भाग २, पृ० १४४-१४७। 

ये नाम पुराणों में भी मिलते हैं। 

रविषेणकृत पद्मचरित की वंशावली इससे भिन्न है। 

पालक पालाम में भी इससे मिलती-जुलती कथा पाई जाती है (दे० अनु ० ३२७)। 

ख | दशरथ के विवाह 

३३७, दशरथ के विवाहों के विषय में अनेक कथाएँ मिलती हैं, जिनका यहाँ संक्षेप 
में वर्णन किया जाता है। 

आनन्द रामायण (१, १, ३२-७४) में दशरथ-कौशल्या विवाह का विस्तृत वर्णन 
किया गया है। ब्रह्मा रावण के पास जाकर कहते हैं कि दशरथ तथा कोशल नरेश की पुत्री 
कौशल्या का विवाह शीघ्र ही होने वाला है, इन दोनों का पुत्र तुम्हारा वध करेगा। इस पर 
रावण सरयू में दशरथ की नौका तोड़कर उनको पराजित करता है। दशरथ तथा सुमंत्र 
एक नौका-खण्ड पर समुद्र की ओर वह जाते हैं। इतने में रावण कौशल्या को हर लेता है 
और उसे एक पेटिका में रखकर तिमिंगल नामक मत्स्य की रक्षा में छोड़ देता है। 
तिमिंगल उस पेटिका को एक द्वीप पर रखकर किसी अन्य मत्स्य से युद्ध करता है। 
दशरथ तथा सुमंत्र उस द्वीप में पहुँचते हैं और पेटिका को देखकर उसे खोल देते हैं। 
तदुपरान्त दशरथ तथा कौशल्या गांधर्व विवाह करते हैं और तीनों पेटिका में छिप जाते 
हैं| अनन्तर रावण ब्रह्मा के सामने डींग मारता है कि उनकी भविष्यवाणी झूठी सिद्ध हुई। 
ब्रह्मा से यह सुनकर कि उन दोनों का विवाह हो चुका, रावण पेटिका को मँँगवाता है 
और उसे खोलकर कौशल्या, दशरथ तथा सुमंत्र को देखता है । ब्रह्मा रावण को तीनों का 
वध करने से रोक लेते हैं। अनन्तर पेटिका साकेत भेजी जाती है, जहाँ सुमित्रा, कैकेयी 
तथा सात सौ अन्य स्त्रियों से भी दशरथ विवाह करते हैं। भावार्थ रामायण (५, ९), 
पाश्चात्य वृत्तान्त नं० १३, स्वयंभुव रामायण तथा रामचरितमानस के कुछ संस्करणों के 
एक प्रक्षेप में इस कथा का भी उल्लेख किया गया है। 

पउमचरियं (२२, १०६-१०७) के अनुसार पद्म (राम) की माता का नाम 
अपराजिता था और वह अरुहस्थल के राजा सुकोशल तथा अमृत प्रभा की पुत्री थी। 
गुणभद्र के उत्तरपुराण में राम की माता का नाम सुबाला माना गया है। पूर्व जन्म 
विषयक कथाओं के अनुसार कौशल्या पहले अदिति (दे० अनु० ३६७) , शतरूपा (अनु० 
३६८) , कलहा (३६९) , वीरमती (१९४) अथवा सिन्धुमती (१९५) थीं। 

३३८. वाल्मीकि रामायण में केकय की पुत्री कैकेयी के स्वयंवर का उल्लेख नहीं 
मिलता। पडमचरियं (पर्व २४) में इस स्वयंवर का पहले-पहल वर्णन हुआ है। इसके 
अनुसार कौतुकमंगल नगर के राजा शुभमति तथा उसकी पत्नी पृथ्वीश्री की पुत्री कैकेयी 
के स्वयंवर का आयोजन किया गया था| 

उस समय दशरथ तथा जनक रावण के भय से गुप्त वेश में भिन्न-भिन्न देशों का 
भ्रमण कर रहे थे और संयोग से कैकेयी के स्वयंवर में भी पहुँच गये | कैकेयी ने दशरथ 
को चुन लिया। इस पर स्वयंवर में आये हुए अन्य राजाओं के साथ दशरथ का युद्ध होने 
लगा, जिसमें कैकेयी दशरथ का रथ हाँकने लगी। 

विवाह सम्पन्न होने के पश्चात्‌ दशरथ और जनक अपनी-अपनी राजधानी लौटे। घर 
पहुँचकर दशरथ ने कैकेयी से संग्राम में रथ हॉकने के पुरस्कार स्वरूप एक वर माँगने के 
लिए कहा। कैकेयी ने उत्तर दिया, “इस समय तो कोई वर माँगने की आवश्यकता नहीं 
है, जब माँगूँगी तभी देना ।” 

कृत्तिवास रामायण (१, २५) के अनुसार गिरिराज नगर में आयोजित कैकेयी के 
स्वयंवर में पृथ्वी भर के राजा आमंत्रित हुए थे किन्तु इसमें युद्ध का उल्लेख नहीं है। 

माघवदेवकृत असमिया बालकांड (अध्याय ८-१०) में भी कैकेयी के स्वयंवर का वर्णन 
मिलता है। 


सत्योपाख्यान में कैकेयी तथा दशरथ का विवाह इस प्रकार वर्णित है। किसी दिन 
नारद दशरथ के पास पहुँचकर केकय की पुत्री के सौंदर्य की प्रशंसा करते हैं तथा यह भी 
कहते हैं कि कैकेयी की हस्तरेखा से प्रतीत होता है कि उसे एक महान पुत्र उत्पन्न होगा। 
बाद में दशरथ एक देवयोगिनी को कैकेयी के पास भेजते हैं, जो कैकेयी से दशरथ की 
प्रशंसा करके दशरथ की पत्नी बनने की इच्छा उसके मन में उत्पन्न करती है। कैकेयी. 
विरह के कारण उदासीन हो जाती है, जिस पर उसकी माता, कारण जानकर, केकय से 
दशरथ-कैकेयी का विवाह करवाने का अनुरोध करती है। बाद में केकय दशरथ को 
बुलाकर इस शर्त पर अपनी पुत्री देते हैं कि कैकेयी के पुत्र को राज्य अवश्य दिया जाय 
(दे० अध्याय ५-७) | द 

३३९. सुमित्रा के साथ दशरथ के विवाह का वाल्मीकि रामायण के दाक्षिणात्य पाठ 
में न तो कोई वर्णन किया गया है और न सुमित्रा का परिचय मिलता है। उदीच्य पाठ 
(गौ० रा० ९, १९, ९; प० रा० १, १४, ४) में उसे वामदेव की “करणी सुता” (दत्तक 
पुत्री) कहा गया है। प्राचीन काल से वह मगध नरेश की पुत्री मानी गई है (दे० रघुवेश 
९, १७) | पठसमचरियं (१२, १०७-१०८) के अनुसार वह कमलसंकुलउुर के राजा 
सुवंधुतिलक की कैकेयी नामक पुत्री थी; दशरथ ने उसके साथ विवाह किया तथा उस्तका 
नाम सुमित्रा रखा। कृत्तिबास रामायण (१, २६) में इसके विवाह का वर्णन मौलिक 
प्रतीत होता है। सिंहल के राजा सुमित्र ने अपनी पुन्नी सुमित्रा के विवाह का निमंत्रण 
दशरथ को भेजा था। कौशल्या तथा कैकेयी से यह कह कर कि मैं मृगया खेलने जाता हूँ, 
दशरथ ने सुमित्रा का निमंत्रण स्वीकार किया। विवाह की द्वितीय रात को दशरथ ने 
अपनी नवविवाहिता पत्नी के साथ अयोध्या के लिए प्रस्थान किया | बंगाल में उस रात को 
अशुभ मानकर उसे काल रात्रि कहते हैं। इन अशुभ रात्रि को दशरथ ने सुमित्रा के साथ 
बिताया, जिसका परिणाम यह हुआ कि तह बाद में दशरथ द्वारा उपेक्षित हुई | की के 
अन्त सुर में प्रवेश करते समय कौशल्या और कैकेयी को आशंका हुई; वे सोचने लगी-- 
“यह हमसे सुन्दर है, दशरथ हमारी उपेक्षा करेंगे।” अतः दोनों ने पार्वती-शंकर की पूजा 
करके वर माँगा कि सुमित्रा अभागिनी हो। बाद में सुमित्रा को प्रमाद हुआ, जिससे सब 
सपत्नियों में सुन्दर होते हुए भी दशरथ उसे उपेक्षा की दृष्टि से देखने लगे तथा कैकेयी 
को सबसे अधिक चाहने लगे| असमिया बालकाण्ड (अध्याय ११) में भी सिंहल द्वीप के 
राजा सुमित्र की कन्या का दशरथ के साथ विवाह वर्णित है। 

३४०. वाल्मीकि रामायण तथा अधिकांश परवर्ती रामकथाओं के अनुसार दशरथ की 
तीन पटरानियों का उल्लेख है और उनके नाम प्राय: कौशल्या, सुमित्रा तथा कैकेयी ही 
रखे गये हैं। पउमचरियं के अनुसार राम की माता अपराजिता थी तथा गुणभद्र के 
अनुसार उसका नाम सुवाला था। 

कुछ जैन तथा बौद्ध रामकथाओं में पटरानियों की संख्या चार तक बढ़ा दी गई है। 
इसका कारण यह है कि पुत्रों की संख्या चार थी। रविषेण, हेमचन्द्र आदि के अनुसार 
दशरथ की ये चार रानियाँ थीं--अपराजिता (कौशल्या), सुमित्रा, कैकेयी तथा सुप्रभा 
(शत्रुघ्न की माता) | पडपुराण के पातालखण्ड (अध्याय ११५) में चार पटरानियों के नाम 


ख्रू जन 

मिलते हैं; भरत की माता का नाम सुरूपा है तथा शत्रुघ्न की माता का नाम है सुवेषा। 
दशरथ कथानम्‌ तथा पाए्चात्य वृत्तान्त नं० १४ में भी चार पटरानियों का उल्लेख है; 
किन्तु इनके नामों का अभाव है | 

रामकथाओं का एक अन्य वर्ग मिलता है, जिसमें दशरथ की केवल दो महिषियों की 
चर्चा है। इसका प्राचीनतम उदाहरण प्रसिद्ध दशरथ जातक है| तिव्वबती तथा खोतानी 
रामायणों के अनुसार भी दशरथ की केवल दो पटरानियाँ थीं। इसी प्रकार हिन्देशिया की 
रामकथाओं में दशरथ के केवल दो विवाहों का उल्लेख मिलता है। सेरी राम तथा 
हिकायत महाराज रावण में दशरथ अपनी नई राजधानी का निर्माण करते समय बाॉँसों 
के समूह में सिंहासन पर बैठी हुई एक सुन्दर स्त्री को देखते हैं, जिसका नाम मंदूदारी है। 
दशरथ तथा मंदूदारी के विवाहोत्सव में बल्यादारी नामक एक उपपत्नी टूटने वाली 
पालकी को सँभालती है। इस पर दशरथ उसे अपनी धर्मपत्नी बनाकर उसके भावी पुत्र 
को राज्य दिलाने की प्रतिज्ञा करते हैं। जावा के सेरत काण्ड में दशरथ वॉँस के समूह में 
पहले बलियादारू नामक अप्सरा को देखकर उसके साथ विवाह करते हैं तथा बाद में 
उसी स्थान पर बांदोदारी को भी प्राप्त करते हैं | बांदोदारी अपना नाम देवोरागो में बदल 
देती है | रावण द्वारा उसे प्राप्त करने के प्रयत्न का वर्णन सीता की जन्म-कथा के अन्तर्गत 
किया जायेगा (दे० आगे० अनु० ४२८) | पाश्चात्य वृत्तान्त नं० ११ में भी दशरथ की 
केवल दो पटरानियों का उल्लेख है। भुइंआ माधवदास के उड़िया विचित्र रामायण में २१ 
पटरानियों की चर्चा है, जिनमें से तीन श्रेष्ठ हैं | 

दशरथ की स्त्रियों की संख्या में बहुत मतभेद है| वाल्मीकि रामायण के अनुसार राम 
ने वनवास के लिए प्रस्थान करते समय अपनी ३५० माताओं से विदा ली थी (२, ३९, 
२६) | पठमचरियं (२८, ७१) दशरथ की ५०० उत्तम स्त्रियों का उल्लेख करता है। 
आनन्द रामायण के अनुसार दशरथ ने तीन महिषियों के अतिरिक्त ७०० और विवाह 
किए थे। (१, १, ७२) | कृत्तिवास रामायण (१, २९) तथा सारलादास के महाभारत में 
दशरथ की ७५० खस्रियाँ मानी गई हैं। असमिया बालकाण्ड (अध्याय ११) में इनकी 
संख्या ७०० है | दशरथ जातक में दशरथ की १६००० स्त्रियों की चर्चा है। 

विहोर जाति की रामकथा में दशरथ की स्त्रियों की संख्या सात है तथा जावा के 
सेरत कांड में दो महिषियों के अतिरिक्त छः: और पत्नियों का उल्लेख किया गया है। 


ग | दशरथ की सनन्‍्तति 

३४१. वाल्मीकि रामायण में दशरथ के चार पुत्रों का वर्णन किया गया है, जिनमें से 
लक्ष्मण और शत्रुघ्न यमल माने जाते हैं| इसके अतिरिक्त उदीच्य पाठ में उनकी एक पुत्री 
शान्‍्ता का भी उल्लेख है; शान्ता विषयक सामग्री का अलग विश्लेषण किया जायगा ([दे० 
आगे अनु० ३४३) | 

विमल सूरि के पउमचरियं (दे० २५, १४) में पहले-पहल भरत तथा शत्रुघ्न यमल 
माने गये हैं; बाद की कुछ रामकथाओं में भी भरत तथा शत्रुघ्न सहोदर भाई कहे गये हैं; 
उदाहरणार्थ संघदास की वसुदेवहिण्डि, गुणभद्र का उत्तरपुराण, आनन्द रामायण (१, २, 
१०), संथाली रामकथा, मराठी भावार्थ रामायण (१, ६) | रामचरितमानस के लक्ष्मण 
विषयक कथन--निज माता के एक कुमारा” (६, ६१, १४) से भी यही ध्वनि निकलती 
है। जावा के सेरत काण्ड में दशरथ की दो पत्नियों के दो-दो पुत्र उत्पन्न होते हैं, ज्येछा के 

राम-भरत तथा कनिछा के लक्ष्मण-शत्रुघ्न। हिकायत महाराज रावण में राम-लक्ष्मण 
कनिछा के पुत्र माने जाते हैं और भरत-शत्रुघ्न ज्येछा के पुत्र।| सेरी राम में भी राम और 
लक्ष्मण मंदूदारी के पुत्र माने जाते हैं; इस रचना में दशरथ की एक पुत्री की भी चर्चा है, 
जो भरत-शत्रुघ्न की सहोदरी है और जिसकी माता का नाम बलियादारी है। 

सेरी राम के पातानी पाठ के अनुसार लक्ष्मण भाई न होकर राम के सखा मात्र हैं 
तथा राम स्वयं विष्णु के सेनापति के पुत्र हैं। एक अन्य विकृत वृत्तान्त के अनुसार राम 
परमेश्वरी के पुत्र माने जाते हैं (दे० पाएचात्य वृत्तान्त, नं० १८, भाग रे, १० रे४रे )। 

भरत तथा लक्ष्मण में से कौन ज्येछठ है, इसके विषय में वाल्मीकि रामायण के पाठों 
में मतभेद है। दशरथ-जातक की भाँति उदीच्य पाठ में भरत कनिछ माने जाते हैं (दे० 
गौ० रा० १, १९, १०; प० रा० १, १४, ५) ।| लेकिन दाक्षिणात्य पाठ में लक्ष्मण तथा 
शत्रुघ्न कनिष्ठ हैं (रा० १, १८, १३-१४) । फिर भी दाक्षिणात्य पाठ के एक स्थल से ऐसा 
प्रतीत होता है कि भरत कनिछ ही थे। युद्ध के बाद राम से मिलने के अनन्तर भरत ही 
लक्ष्मण का अभिवादन करते हैं : 

ततो लक्ष्मणमासादय बैदेहीं च परंतप:। 
अथाभ्यवादयत्मीतो भरतो नाम चाब्रवीत॥ १४॥ (६, १२७) 

पउमचरियं, गुणभद्रकृत उत्तरपुराण, दशरथ जातक, दशरथ कथानम्‌, विष्णुपुराण, 
पद्मपुराण तथा प्रतिमा नाटक ([दे० अंक ३) में भी भरत, लक्ष्मण के अनुज माने गये हैं। 
फिर भी अपेक्षाकृत प्राचीन काल से अधिकांश रामकथाओं के अनुसार भरत, लक्ष्म के 
अग्रज हैं, उदाहरणार्थ अग्निपुराण, कूर्मपुराण, क्षेमेन्द्र की रामायण-मंजरी | रघुवंश में भी 
ऐसा माना गया है। इसके फलस्वरूप युद्ध के पश्चात्‌ लक्ष्मण ही भरत का अभिवादन 

करते हैं (दे० १३, ७३) | 

भरत तथा लक्ष्मण के विषय में उपर्युक्त विभिन्नता को लेकर भरतज्वैर्यनिर्णय की 
रचना की गई है, जिसमें भरत को ज्येछठ सिद्ध करने का प्रयत्न किया गया है (दे० मद्रास 
कैटालॉग नं० आर० ३४९२ सी) | | 

३४२. बहुत सी विदेशी रामकथाओं में दशरथ के केवल दो पुत्रों का उल्लेख किया 
गया है। तिव्बती रामायण में दशरथ की दो पत्नियों के एक-एक पुत्र होता है। खोतानी 
रामायण में भी राम और लक्ष्मण का उल्लेख किया गया है। किन्तु इस रचना में दोनों 
सहस्रवाहु के पुत्र तथा दशरथ के पौत्र माने जाते हैं। इसी प्रकार सेरी राम की के राफल्स 
हस्तलिपि में केवल राम-लक्ष्मण की चर्चा है। राम जातक तथा पालक पालाम में भरत- 


शत्रुघ्न का निर्देश नहीं मिलता, लेकिन इनमें राम-लक्ष्मण के अतिरिक्त शानन्‍्ता का भी 
उल्लेख पाया जाता है। 


दशरथ जातक के अनुसार दशरथ की महिषी के तीन सन्‍्तानें थीं--राम, लक्ष्मण 
तथा सीता। इस महिषी की मृत्यु के पश्चात्‌ ही दशरथ ने एक दूसरी हा महिषी के पद 
पर नियुक्त किया था। उसे एक पुत्र उत्पन्न हुआ। मुनिचन्द्र सूरि (१ रेवी श० ई०) के 
द्वारा हरिभद्र कृत उपदेशपद की टीका में कौशल्या, सुमित्रा तथा कैकेयी के एक-एक पुत्र 
का ' उल्लेख मिलता है, अर्थात्‌ राम, लक्ष्मण तथा भरत [दि० गाथा १४)। इसी प्रकार 
ब्रह्मचक्र में दशरथ की तीन महिषियों के एक-एक पुत्र की चर्चा है। जावा के सेरत काण्ड 

में राम-लक्ष्मण-भरत-शत्रुघ्न के अतिरिक्त दशरथ की छ: और सन्‍्तानों का उल्लेख किया 
गया है | 
३४३, वाल्मीकीय रामायण के विभिन्न पाठों में शान्ता के विषय में मतैक्य नहीं है|! 
दाक्षिणात्य पाठ में दशरथ तथा रोमपाद की घनिछठता की ओर निर्देश किया गया है 
(अंगराजेन सख्यं १, ११, ३; सख्यं संबंधकं चेब तदा तं प्रत्यपूजयत १, ११, १८) | 
साथ-साथ इसका भी स्पष्ट शब्दों में उल्लेख किया गया है कि शांता रोमपाद की ही पुत्री 
थी (दे० १, ९, १३ और १, ११, १९), जिसे रोमपाद ने ऋष्यश्रृंग को पत्नी स्वरूप 
प्रदान किया था ददे० १, १०, ३२) | सुमंत्र के परामर्श के अनुसार दशरथ रोमपाद के 
यहाँ जाकर निवेदन करते हैं कि ऋष्यश्वृंग अयोध्या में अश्वमेध का अनुछान करें| अत: 
कऋष्यश्ृंग सपत्नीक दशरथ के साथ अयोध्या आते हैं; इस अवसर पर कहीं भी संकेत मात्र 
भी नहीं मिलता कि शान्ता अपने मायके वायस आ गई है (१, ११, ३०)। इसके 
अतिरिक्त दशरथ को “अनपत्य” कहा गया है (१, ११, ५) | गौडीय तथा पश्चिमोत्तरीय 
पाठों में भी शांता लोमपाद* की पुत्री मानी गई है--शांतां स्‍्बकां दुष्ठितरम्‌ (दे० गौडीय 
रामायण १, ८, २६; प० १, ८, २५) | 
महाभारत में लोमपाद को 'सखा दशरथस्य” कहा है (३, ११०, १९) तथा इसका 
कई स्थलों पर स्पष्ट उल्लेख किया गया है कि लोमपाद ने अपनी पुत्री शान्ता को ऋष्यश्लृंग 
को प्रदान किया था (दे० ३, ११०, ५; १२, २२६, ३५; १३, १३७, २५) | 
हरिबंशपुराण (१, ३१, ४६), मत्स्यपुराण (४८, ९५), वायुपुराण (११, १०३) 
तथा ब्रह्मपुराण ( १३, 5० ) , दस सब में शान्‍्ता को लोमपाद की ही पुत्री माना गया है। 
फिर भी यह असंभव नहीं कहा जा सकता है कि रामायण के दाक्षिणात्य पाठ के कुछ 
दृयर्थक स्थलों के कारण ही शान्ता दशरथ की पुत्री मानी जाने लगी। सुमंत्र दशरथ से 
कहते हैं कि--ऋषश्रंगस्तु जामाता पुत्रांत्तव विधास्यति (दे०, १, ९, १९) | यहाँ पर 
संदर्भ के कारण ऋष्यश्रृंग को रोमपाद का जामाता समझना चाहिए किन्तु व्याकरण की 
दृष्टि से वह दशरथ के जामाता भी हो सकते हैं। इसी कारण टीकाकार गोविन्दराज लिखते 
हैं. जामाता रोमपादस्य दशरथस्यापि बा। दशरथस्यौरसी शांता दत्ता रोमपादस्थ | 
इसके अतिरिक्त सर्ग ११ का निम्नलिखित उद्धरण ध्यान देने योग्य है: 
इक्चाकूणां कुले जातो भविष्यति सुधार्मिक:। 
नाम्ना दशरथों राजा श्रीमान्सत्यप्रतिश्रव:॥ २॥ 
अंगराजेन सख्यं च तस्य राज्ञो भविष्यति। 
कन्या चास्य महाभागा शान्ता नाम भविष्यति॥ ३॥ 
इसमें “अस्य” स्पष्ट रूप से अंगराज से सम्वन्ध रखता है किन्तु अमरेश्वर ठाकुर के 
संस्करण से पता चलता है कि बंगाल तंथा अन्यत्र (दे० बड़ौदा संस्करण १, १०, ३ की 
टिप्पणी) की कुछ हस्तलिपियों में “अस्य” के स्थान पर “तस्य” मिलता है, जिसमें शान्ता 
दशरथ की पुत्री त्िद्ध होती है। इसी एलोक के अनन्तर गौडीय तथा पश्चिमोत्तरीय पाठों 
में दशरथ द्वारा अपनी पुत्री शान्ता को प्रदान करने का वृत्तान्त दियां गया है: 


१. शशांक चट्टोपाध्याय ने शान्ता-समस्या का विस्तृत विश्लेषण किया है। दे० दि प्रॉब्लेम आँव शांतास 
पैरेंटन; आवर हेरिटेज (कलकत्ता), भाग २, (१९५४) , पू० ३५३-३७४। 
२. उदीच्य पाठों में रोमपाद के स्थान पर लोमपाद ही रखा गया है। 

अंगराजो 5 नपत्यस्तु लोमपादो भविष्यति। 
स राजानं दशरथ प्रार्थयिष्यति भूमिप:॥ ४॥ 
अनपत्याय मे कन्यां सखे दातुं त्वमरहसि। 
शान्तां शांतेन मनसा पुत्रार्थ बरवर्णिनीं॥ ५॥ 
(गौ ० रा० सर्ग० १०; प० रा० सर्ग ९ ) 
उदीच्य पाठों के उसी सर्ग में लोसपाद ऋष्यभ्ृंग के पास जाकर दशरथ के विषय में 


अनेन मे5नपत्याय दत्तयं बरवर्णिनी। 
याचते पुत्रकृत्याय शान्ता प्रियत्मात्मजा॥ २५॥ 
अत: स्पट ही है कि गौडीय तथा पश्चिमोत्तरीय पाठों के अनुसार शान्ता दशरथ की 
ही पुत्री थी, जिसे दशरथ ने अपने निस्नन्तान सखा लोमपाद को प्रदान किया था। उदाच्य 
पाठों की यह धारणा दाक्षिणात्य पाठ की द्वयर्थता से उत्पन्न तो हो सकी है, किन्तु ऐसा 
प्रतीत होता है कि इसका वास्तविक कारण अन्यत्र ढूँढना चाहिए। हरिवंश, मत्स्य, वायु 
तथा ब्रह्म नामक पुराणों के अनुसार अंगराज चित्ररथ के पुत्र के दो नाम थे: दशरथ तथा 
लोमपाद | अत: शान्ता पहले अंगराज दशरथ की पुत्री तो मानी गई थी, | किन्तु 
अयोध्यानरेश (अज-पुत्र) दशरथ कहीं अधिक विख्यात थे, अतः शान्ता वाद में उन्हीं 
दशरथ की पुत्री मानी जाने लगी होंगी। हरिवंश का उद्धरण इस प्रकार है: 
अथ चित्ररथस्यापि पुत्रों दशरथो5भवत्‌। 
लोमपाद इति ख्यातो यस्य शांता सुता&भवत्‌ ॥ ४६॥| 
(पर्व १, अध्याय ३१) 
परवर्ती रचनाओं में बहुधा अयोध्यानरेश दशरथ की पुत्री शान्ता 'जा उल्लेख किया 
गया है; उदाहरणार्थ विष्णुपुराण (४, १८, १८); भागवतपुराण (९, २३, ८); भवभूति 
का उत्तररामचरित (अंक १ की प्रस्तावना); स्कंदपुराण (नागर खण्ड, अध्याय ९८); 
पद्मपुराण के गौडीय पातालखण्ड (अध्याय १२); आनन्द रामायण, (१, १, १६-१७) ; 
असमिया वालकाण्ड (अ० १८); मराठी भावार्थ रामायण, सारलादास को उड़िया 
महाभारत। बलराम दास रामायण में शांता कौशल्या की पुत्री है। भावार्थ रामाय 
में इन्द्र दशरथ को शांता तथा ऋष्यश्ृंग का विवाह सम्पन्न करने का परामर्श देते 
(8 हैं) | 
ऊपर गोविन्दराज का उद्धरण दिया गया है ( १ शी पह ९) जिसमें वह शान्‍्ता को 
दशरथ की और सी पुत्री मानता है। इसी प्रकार सर्ग ११ में रोमपाद तथा दशरथ के जो 
'संवंधकम्‌” का उल्लेख है, उसे राम वर्मा तथा गोविन्दराज यह अर्थ देते हैं कि शान्ता 
दशरथ की पुत्री थी, जिसे उन्होंने रोमपाद को प्रदान किया था दि० १, ११, * €) 7 


कृत्तिवास (१, २९) के अनुसार दशरथ ने निस्सन्‍्तान लोमपाद को अपनी पहली 
सन्‍्तान देने की प्रतिज्ञा की थी। अत: जब उनकी पत्नी (भार्गव राजा की पुत्री) एक कन्या 
को जन्म देती है, दशरथ उसका नाम हेमलता रखकर उसे लोमपाद के यहाँ भेजते हैं। 
वाद में हेमलता नाम का उल्लेख नहीं मिलता, किन्तु दशरथ द्वारा दी हुई कन्या का नाम 

शान्ता ही माना जाता है।! बंगाल की रामकथाओं में दशरथ की पुत्री का प्राय: उल्लेख 
मिलता है। अद्भुताचार्य के रामायण में इसका नाम शान्‍्ता ही है, किन्तु चन्द्रावती कृत 
रामायण में कुकुआ नामक कैकेयी की एक पुत्री की चर्चा है (दे० दिनेशचन्द्र सेन, प्ृ० 
१९७) | कहा जाता है कि सुवर्चस रामायण में शान्ता के प्रति सीता के शाप तथा उसके 
पक्षि-योनि प्राप्त करने की कथा पाई जाती है (दे० ऊपर अनु० २०६) | 


विदेश की कुछ ही रामकथाओं में दशरथ की पुत्री का उल्लेख है। हिन्देशिया के सेरी 
राम में इसका नाम कीकवी है और वह भरत-शत्रुघ्न की सहोदरी मानी जाती है। एयाम 
के राम जातक तथा पालक पालाम में दशरथात्मजा शांता का विवाह रावण के साथ 
सम्पन्न हो जाता है दे० अनु० ३३६) | दशरथ जातक में सीता को दशरथ की पुत्री 
माना गया है (दे० ऊपर अनु० ५१) | 

शान्ता की जन्मकथा माधवदासकृत विचित्र रामायण के अनुसार इस प्रकार है। इन्द्र 
के यहाँ जाते समय दशरथ ने उतावली के कारण गोमाता तथा मुनि ताराक्ष्य की अवज्ञा 
की थी और मुनि ने उन्हें निस्सन्‍्तान होने का शाप दिया था। लौटते समय दशरथ फिर 
उस मुनि से मिले। दशरथ की अनुनय-विनय को सुनकर मुनि ने शाप बदलकर कहा-- 
तुम्हारी पहली सन्‍्तान एक लड़की होगी; तुमको उसे ऋष्यश्वृंग को देना चाहिए । ऋष्यश्रृंग से 
यज्ञ करवा कर तुम्हें पुत्र उत्पन्न होंगे | बाद में शान्ता के स्वयंवर के अवसर पर परशुराम 
आ पहुँचते हैं तथा ऋष्यश्रृंग के साथ कन्या का विवाह कराने का आदेश देते हैं; इस पर 
एक वेश्या को भेजा जाता है, जो ऋष्यश्रृंग को ले आती है और कऋष्यश्रंग तथा शान्ता का 
विवाह सम्पन्न हो जाता है। 


घ।अहल्या का उद्धार 

३४४, शतपथ ब्राह्मण से लेकर वैदिक साहित्य के अनेक ग्रन्थों में इन्द्र और अहल्या 
की कथा का बीज मिलता है, क्योंकि इनमें इन्द्र को अहल्यायार कहकर पुकारा गया है।र 
चैदिक साहित्य के टीकाकारों ने अहल्या की कथा को रूपक मात्र माना है तथा उस रूपक 
की अनेक प्रकार से व्याख्या की है। अहल्या भूमि (जिसमें हल नहीं चलाया गया है) तथा 
वर्षा के अधिछ्लाता देवता इन्द्र का सम्बन्ध स्वाभाविक ही प्रतीत होता है। परवर्ती साहित्य 
में अहल्या की कथा का पर्याप्त विकास हुआ तथा उसके उद्धार का सम्बन्ध राम से जोड़ा 
गया है| 

महाभारत में गौतम को अहल्या का पति माना गया है (दे० आगे अनु० ३४६) | 
वास्तव में वैदिक साहित्य में लिखा है कि इन्द्र अपने को गौतम कहलवाते थे: कौशिक 
ब्राह्मण गौतम बुवाणेति (शतपथ ब्रा० ३, ३, ४, १८; जैमिनीय ब्रा० २, ७९) | षड्विंश 
ब्राह्मण (१, १, २४) में इसके विषय में निम्नलिखित कथा मिलती है: देवता तथा असुर 
युद्ध कर रहे थे। गौतम दोनों सेनाओं के बीच तपस्या कर रहे थे। इन्द्र ने उनके पास 


१. बंगवासी संस्करण (१३२१) के पृ० ४५ की पादटिप्पणी में एक छन्द उद्धृत है, जिसमें इसका नाम 
'कान्ता” रखा गया है। 

२. दे० शतपथ ब्राह्मण (३, ३, ४, १८); मैकडॉनल-कीथ, वैदिक इंडेक्स-अहल्या; डॉ० धीरेन्द्र वर्मा, 
अहल्या-उद्धार की कथा का गिकाफ, विचारधारा, पृ० २९-३४। जैमिनीय ब्राह्मण (२, ७९) तथा 
षड़्विंश ब्राह्मण (१, १, २०) में,अहल्या को मैत्रेयी की उपाधि दी गई है। 

जाकर निवेदन किया कि वे देवताओं के गुप्तवर बन जायें। गौतम ने अस्वीकार कर 
दिया, जिसपर इन्द्र ने गौतम का रूप धारण कर गुप्तचर बन जाने का प्रस्ताव 
रखा, गौतम ने इसे स्वीकार किया। इस कथा के आधार पर तथा इन्द्र के अहल्यायार' 
नाम को दृष्टि में रखकर यह माना जाने लगा होगा कि अहल्या के पति का नाम गौतम 
ही था।! 


अहल्या की वंशावली के विषय में हरिबंशपुराण (१, ३२, २८-३२) में माना गया 
है कि मुदूगल, मौद्गल, इन्द्रसेन और बध्यश्व में क्रमश: पिता-पुत्र का सम्बन्ध था। 
वध्यश्व तथा मेनका की दो सन्‍्तानें थीं--दिवोदास तथा अहल्या| अहल्या ने गौतम की 
पत्नी बनकर शतानन्द को जन्म दिया। अहल्या के पिता का नाम विष्णुपुराण (४, १९, 
६१) में वृहदश्व, मत्स्यपुराण (५०, ६) में विन्ध्याश्व तथा भागवतपुराण (९, २१, ३४) 
में मुदुगुल ही माना गया है। 

वाल्मीकीय उत्तरकांड में पहले-पहल अहल्या की उत्पत्ति तथा गौतम-अहल्या के 
विवाह के विषय में निम्नलिखित वृत्तान्त मिलता है। ब्रह्मा ने दूसरे प्राणियों के सर्वश्रेष्ठ 
अंग लेकर ऐसी स्त्री का निर्माण किया, जिसमें 'हल' (कुरूपता) का सर्वथा अभाव था 
और उसका नाम अहल्या रखा। इन्द्र अहल्या की अभिलाषा करते थे, किन्तु ब्रह्मा ने उसे 
धरोहर के रूप में गौतम ऋषि के यहाँ रखा। बहुत वर्षों के बाद गौतम ने उसे ब्रह्मा को 
लौटाया और ब्रह्मा ने तपस्वी गौतम की सिद्धि देखकर अहल्या को पत्नीस्वरूप प्रदान 
किया |१ 


ब्रह्मपुराण (अध्याय ८७) में इस वृत्तान्त का विकसित रूप पाया जाता है। इसके 
अनुसार ब्रह्मा ने गौतम को अहल्या के पालन-पोषण का भार सौंपा था। अहल्या की 
यौवन-प्राप्ति पर समस्त देवता, मुनि, दानव, यक्ष तथा राक्षस उसे माँगने लगे, किन्तु इन्द्र 
ने विशेष आग्रह किया। यह देखकर ब्रह्मा ने कहा: जो पृथ्वी की प्रदक्षिणा करके सर्वप्रथम 
मेरे पास आये, उसी को अहल्या दी जायेगी। इस पर समस्त देवता पृथ्वी की प्रदक्षिणा 
करने निकले, किन्तु गौतम ने अर्धप्रसूता सुरभि तथा शिव-लिंग की प्रदक्षिणा की और 
अहल्या को प्राप्त किया। आनन्द रामायण में इस कथा की ओर संकेत किया गया है-- 
ब्रह्मणा निर्मिता5हल्‍्या द्विमुखी गोः:परिक्रमात्‌ दत्ता पुरा गौतमाय (१, ३, १८) | 


पउमचरियं (पर्व १३) के अनुसार अहल्या ज्वलनसिंह तथा वेगवती की पुत्री है, 
जिसने अपने स्वयंवर के अवसर पर राजा इन्द्र को ठुकराकर राजा नन्दिमाली (अथवा 
आनन्दमालिवर) को चुन लिया था। बाद में नन्दिमाली को वैराग्य हुआ और उन्होंने 
दीक्षा ली थी। किसी दिन इन्द्र ने उस ध्यानस्थ नन्दिमाली को बाँधा था, जिसका परिणाम 


१. ऋग्वेद (१, १०, ११) के समय से कौशिक इन्द्र का एक नाम रहा है। अतः षड्विश ब्राह्मण का 
वाक्यांश-कौशिको हि स्मैनां ब्राह्मण उपन्यैति (१, १, २२) का अर्थ नहीं है कि इन्द्र कौशिक का 
रूप धारण कर अहल्या से मिलने जाया करते थे। इस अर्थ के आधार पर सायण मानते हैं कि 
अहल्या के पति का नाम कौशिक ही था। 

२. कृत्तिवास रामायण के अनुसार (१, ५९) ब्रह्मा ने पहले १००० मुन्दरियों की सृष्टि की थी और 
बाद में उनके सौंदर्य से अहल्या का निर्माण किया ॥ ब्रह्मा द्वारा अहल्या की सृष्टि होने के कारण उसे 
ब्रह्मा की पुत्री भी कहा जाता है (दे० अध्यात्म रामायण १, ५, ३५) | रामकियेन में गौतम-अहल्या- 
विवाह का एक अन्य रूप मिलता है (दे० आगे अनु० ५१४) | 


२४० रामकथा का विकास 


यह हुआ कि रावण से हार गये। पाश्चात्य वृत्तान्त नं० ९ में अहल्या को भूल से 
विश्वामित्र की पत्नी माना गया हैं। 

गौतम तथा अहल्या की सन्‍्तति के विषय में विभिन्न उल्लेख मिलते हैं। महाभारत 
में उनके पुत्र चिरकारी दि० १२, २५८, ४) तथा एक पुत्री की चर्चा है, जिसका विवाह 
गौतम ने अपने प्रिय शिष्य उत्तंक के साथ कराया था [दे० प्रचलित महाभारत, पर्व 
१४, अध्याय ५६) | इसके अतिरिक्त गौतम-पुत्र शरद्वान्‌! का भी उल्लेख है, जो सरकण्डों 
के साथ उत्पन्न हुआ था (दे० आदि पर्व, १२०, २) | वाल्मीकि रामायण (दे० १, ५१, 
२) तथा महावीरचरित आदि राम-नाटकों में जनक के पुरोहित शतानन्द को गौतम तथा 
अहल्या का पृत्र माना गया है। रामकथाओं का एक अन्य वर्ग भी मिलता है, जिसके 
अनुसार अंजना, वालि तथा सुग्रीव अहल्या की सन्‍्तान हैं (दे० आगे अनु० ३४७) | 

३४५, गौतम-पत्नी के साथ इन्द्र के दुराचार का वर्णन पहले-पहल महाभारत में 
मिलता है, जहाँ चिरकारिता की प्रशंसा करते हुए गौतम के पुत्र चिरकारी का उदाहरण 
प्रस्तुत किया गया है।* अपनी स्त्री के व्यभिचार से क्रुद्ध होकर गौतम ने चिरकारी को 
अहल्या का वध करने का आदेश दिया तथा वन चले गये। अपने स्वभाव के अनुसार 
चिरकारी ने अपने पिता की इस आज्ञा पर बहुत समय तक विचार किया और वह इस 
निष्कर्ष पर पहुँच गया कि माता निर्दोष है क्‍योंकि इन्द्र गौतम के वेश में उसके पास गये 
थे (३७) । इतने में गौतम वन में सोचने लगे कि मैंने अपनी निर्दोष पत्नी के वध का 
आदेश देकर अच्छा नहीं किया | इन्द्र ब्राह्मण के वेश में मेरे आश्रम आये; उसने उनका 
आतिथ्य-सत्कार किया। वाद में जो दु:ःखद घटना हुई, उसमें मेरी स्त्री का कोई दोष नहीं 
था--अन्न चकुशले जाते स्त्रिया नास्ति व्यतिक्रम: (२५८, ४६) | अत: वह घर लौटे तथा 
अपनी पत्नी को सकुशल पाकर अपने पुत्र चिरकारिता की प्रशंसा करने लगे | महाभारत 
के कई स्थलों पर इन्द्र के प्रति गौतम के शाप का उल्लेख है, किन्तु अहल्या को महाभारत 
में सर्वत्र निर्दोष ही माना गया है। वाल्मीकीय रामायण के उत्तरकाण्ड (सर्ग ३०) के 
अनुसार भी अहल्या निर्दोष है किन्तु बालकाण्ड (सर्ग ४८) में कहा गया है कि जिज्ञासा 
से प्रेरित होकर अहल्या ने इन्द्र को गौतम के वेश में पहचानते हुए भी उनका प्रस्ताव 
स्वीकार किया था : 


मुनिवेषं सहसयाक्षं विज्ञाय रघुनन्दन ! 
मर्ति चकार दुर्मेधा देवराजकुतूहलातू॥ १९॥ 
स्कंदपुराण (माहेश्वरखंड, कौमारखंड, अध्याय ६, ८०-१६१) में भी चिरकारी की 
कथा पाई जाती है। इसमें बहुत से श्लोक महाभारत के ही हैं; फिर भी इस कथा में दो 
महत्त्वपूर्ण अन्तर हैं। गौतम-पत्नीर का अपराध यह है कि वह अपने स्त्री-स्वभाव के 


१. हरिवंशपुराण (१, ३२, ३२) में अहल्या-पति का नाम शरद्वान्‌ माना गया है। महाभारत में अहल्या- 
: पुत्र शरद्वान्‌ गौतम भी कहलाता है (दे० १, १२०, ५) | 
२. दे० शांतिपर्व, अध्याय २५८। उद्योग पर्व में इन्द्र के दुराचार का उल्लेख मात्र किया गया है; दे० 
५, १२, ६| 
३.  चिरकारी की कथा के अन्तर्गत अहल्या का नाम न तो महाभारत में और न स्कंदपुराण में मिलता 


है। 


बालकाण्ड २४९१ 


अनुसार कौशिकी के तट पर बलि नामक राजा की ओर देखती रही |! अपनी पत्नी के 
वध का आदेश देने के कारण गौतम दुखी थे; इतने में इन्द्र ब्राह्मण के वेश में उनके पास 
आए और उन्होंने गौतम की स्त्री की स्वाभाविक दुर्बलता के विषय में एक गाथा सुनायी: 

अनृता हि स्त्रिय: सर्वा: सूत्रकारो यदब्रबीतू॥ ११०॥ 

अतस्ताभ्य : फल ग्राह्मं न स्यादोषेक्षण: सुधी:। 

यह सुनकर गौतम अपने चिरकारी पुत्र के पास गये और अपनी पत्नी को जीवित 
देखकर अत्यन्त प्रसन्न हुए। वह अपने पुत्र तथा भार्या के साथ चिरकाल तक अपने 
आश्रम में रहकर अन्त में स्वर्ग सिधारे :--ततश्चिरमुपास्याथ दिवं यातश्चिरं मुनिः 
(१३१)। 
परवर्ती कथाओं में इस बात पर प्राय: बल दिया जाता है कि अहल्या ने इन्द्र को 

नहीं पहचाना था।* ब्रह्मपुराण (अध्याय ८७) का वृत्तान्त इस प्रकार है। गौतम अपनी 
पत्नी के साथ ब्रह्मगिरि पर तप करते थे। अहल्या के विवाह के पहले से ही इन्द्र उस पर 
आसक्त हुए थे, अत: गौतम की अनुपस्थिति में इन्द्र गौतम का रूप धारण कर अहल्या के 
पास आया करते थे, किन्तु अहल्या उन्हें गौतम समझती थी--न बुबोधत्वहल्या तं जारं 
मेने तु गौतमम्‌ (एलोक ४४) | किसी दिन संयोगवश आश्रम में दोनों ही गौतम दिखाई 
पड़े। आश्रमवासी यह आश्चर्य देखकर तथा इसे तप का प्रभाव समझकर गौतम से कहने 
लगे : 

भगवन्किमिदं चित्र बहिरन्तश्च दृश्यसे। 

प्रियया5नत: प्रविष्ठोइ्सि तथैव च बहिर्भवान्‌ 

अहो तप:प्रभावो5यं नानारूपधरो भवानू॥ ४८॥ 


यह सुनकर गौतम अपने घर गए तथा इन्द्र ने गौतम के आगमन पर विडाल का 
रूप धारण कर लिया | 


वाल्मीकीय बालकाण्ड के अनुसार इन्द्र ने देवताओं के पास जाकर कहा था कि 
गौतम की तपस्या में विघ्तन डालकर तथा उनमें क्रोध उत्पन्न कर मैंने देवताओं का उपकार 
किया है (दे० १, ४९, २) | परवर्ती रचनाओं में इन्द्र के इस उद्देश्य को अधिक महत्त्व 
दिया गया है। असमिया बालकाण्ड (अध्याय ३८) के अनुसार इन्द्र गौतम की घोर 
तपस्या देखकर डर गये थे। वह उस तपस्या में विघ्न डालने के विचार से उनके आश्रम 
में आ गए, किन्तु अहल्या को देखकर आसक्त हो गए। रंगनाथ रामायण (१, रे ९) में 


१.  दे० श्लोक १०८। यह रेणुका के अपराध का स्मरण दिलाता है; पत्नी सहित जलक़ीड़ा करते हुए 
चित्ररथ को देखकर रेणुका उसकी ओर आकर्षित हुई थी (दे० महाभारत, आरण्यकपर्व ११६, ६- 
७)। 

२. दिनेशचन्द्र सेन द्वारा सम्पादित कृत्तिवास रामायण के अनुसार इन्द्र अपने ही रूप में आकर अहल्या 
की बुद्धि को भ्रष्ट करने में सफल हैं। कम्ब रामायण (१, ९), रंगनाथ रामायण (१, २९ ) तथा 
तेलुगु कवि एरेन्न के महाभारत (अरण्यपर्व) में अहल्या को दोषी माना गया है। 

३.  विडाल का रूप धारण करने की कथा कथासरित्सागर (दे० आगे अनु० ३४७), पद्मपुराण 
(सृष्टिखण्ड ५१, ५७) , कम्ब रामायण (१, ९, ७६), बलरामदास रामायण आदि में भी मिलती है। 
पञ्मपुराण के अनुसार गौतम ने ध्यानस्थ होकर इन्द्र का पाप जान लिया था। 


श्श््श रामकथा का विकास 


भी माना गया है कि गौतम की तपस्या में विघ्त डालने के उद्देश्य से इन्द्र ने अहल्या का 
सतीत्व नष्ट किया था | 

ब्रह्मवैवर्त्पुराण में इन्द्र के दुराचार का दो स्थलों पर वर्णन किया गया है (दे० 
कृष्ण-जन्म खण्ड, अध्याय ४७ और ६१)। दोनों वृत्तान्त अहल्या को निर्दोष मानते हैं। 
अध्याय ६१ के अनुसार इन्द्र कामशास्त्र में अपनी पहुँच का उल्लेख करते हुए अहल्या 
को प्रलोभन देते हैं तथा शची को अहल्या की दासी बनाने की प्रतिज्ञा करते हैं। अहल्या 
अविचलित रहकर घर जाती है और गौतम को सब कुछ बतलाती है | बाद में इन्द्र गौतम 
का रूप धारण कर अहल्या के साथ रमण करते हैं, किन्तु सर्वज्ञ मुनि घर लौट कर उनको 
शाप देते हैं | 

कृत्तिवास रामायण (१, ५९) में इन्द्र को गौतम का प्रियतम शिष्य माना गया है; 
उन्होंने गौतम का वेष धारण कर अहल्या के साथ रमण किया | बाद में गौतम घर पहुँचे 
और अहल्या के शरीर पर श्रंगार के लक्षण देखकर इन्द्र का दुराचार जान गए। इन्द्र 
आश्रम में ही निवास करते थे तथा बुलाये जाने पर पुस्तकें काँख में दबाये गौतम के पास 
आए | 

रंगनाथ रामायण (१, २९) तथा तत्त्वसंग्रह रामायण (१, २५) के अनुसार इन्द्र ने 
मुर्गे का रूप धारणकर रात्रि में ही बाँग दी और गौतम को भ्रम में डाला कि पौ फटने पर 
है।* 

३४६. अधिकांश रचनाओं के अनुसार गौतम अचानक घर पहुँचकर इन्द्र तथा 
अहल्या, दोनों को शाप देते हैं; कुछ ही वृत्तान्तों में उनकी पुत्री भी उनका कोपभाजन बन 
जाती है (दे० आगे अनु० ३४७) | वाल्मीकीय उत्तरकाण्ड के अनुसार गौतम शाप देकर 
अपने ही आश्रम में निवास करते हैं, किन्तु बालकाण्ड के अनुसार उन्होंने अहल्या को 
वहाँ छोड़कर हिमालय की ओर प्रस्थान किया ' 

_ गौतम के शाप के कई रूप मिलते हैं। महाभारत के अनुसार इस शाप के कारण 
इन्द्र की दाढ़ी पीली पड़ गयी थी--अहल्याधर्षणनिभित्त हि गौतमादूधरिश्मश्रुतामिन्द्र: 
प्राप्त:४ वाल्मीकीय उत्तरकाण्ड में लिखा है कि गौतम ने इन्द्र को पराजित होने का शाप 
दिया, जिसके फलस्वरूप मेघनाद ने इन्द्र को हरा दिया था| इसके अतिरिक्त गौतम ने कहा कि 
मनुष्यों के इस प्रकार के पापों का आधा दोष इन्द्र का ही रहेगा और इन्द्र (अथवा किसी 
भी भावी सुरेन्द्र) का पद कभी स्थिर नहीं हो पायेगा (दे० सर्ग ६०; ३२-३५) | 
लिंगपुराण (अध्याय २९) में किसी शाप का उल्लेख नहीं है, किन्तु यह माना गया है कि 
गौतम ने इन्द्र का वृषण काट कर भूमि पर फेंक दिया था: 


१. बलरामदास रामायण में भी इन्द्र पहले अपने ही रूप में तथा बाद में गौतम के रूप में अहल्या के 
पास आते हैं। 

२. हिन्दी विश्वामसागर में भी इस प्रकार का निर्देश मिलता है--सुनि मुनि गे तमचुर सम बानी 
(अध्याय ७) | 

३. अध्यात्म रामायण में भी गौतम हिमालय जाते हैं (१, ५, ३२३) । 
दे० शांति पर्व ३२९, १४(१) | महाभारत के एक अन्य स्थल पर इसका उल्लेख मात्र किया गया है 
कि अहल्या के कारण इन्द्र को शाप दिया गया था, दे० १३, १५३, ६ (यह संदर्भ गीता प्रेस के 
संस्करण का है) | 

इन्द्रस्यापि च॒ धर्मज्ञ छिन्न॑ तु वृषणं पुरा। 
ऋषिणा गौतमेनोर्या क्रुद्ेन विनिपातितम्‌॥ २७॥ 

वाल्मीकि. के बालकाण्ड के तृत्तान्त में गौतम शाप द्वारा इन्द्र को नपुंसक बना देते 
हैं|! बालकाण्ड के इस शाप का उल्लेख परवर्ती रचनाओं में तो मिलता है,* किन्तु गौतम- 
शाप का सर्वाधिक प्रचलित रूप यह है कि इन्द्र के शरीर में सहस्र भग प्रकट हुए; दे० 
ब्रह्मपुरुण (८७, ५९) ; स्कन्दपुराण (नागरखण्ड, अ० २०७); कथासरित्सागर (३, १७); 
पह्मपुराण (५, ५१, २८); अध्यात्म रामायण (१, ५, २६); कम्ब रामायण (१, ९); 
रंगनाथ रामायण (१, २९); ब्रह्मवैवर्तपुराण (कृष्णजन्म खण्ड, अध्याय ४७ और ६१); 
आनन्द रामायण (१, ३, १९); बलरामदास रामायण; तत्त्वसंग्रह रामायण (१, २५); 
तोरवे रामायण (१, १२); कृत्तिवास रामायण (१, ५९) । इन सब रचनाओं में प्राय: 
इसका उल्लेख मिलता है कि इन्द्र बाद में सहम्न भगवान्‌ से सहम्ननयन बन गये। 
ब्रह्मपुराण के अनुसार गौतमी नदी में स्नान करने से इन्द्र में यह परिवर्तन हो सका था 
किन्तु ब्रह्मवैवर्त्पुराण में इन्द्र को इसके लिए एक सहस्न वर्ष तक सूर्य की आराधना 
करनी पड़ी | इस रचना में गौतम के दो अन्य शापों का भी उल्लेख है---पूर्णवर्ष च सतत 
योनिगंधं त्वमाप्नुष्टि' और “श्रष्टश्नी भव (दे० अध्याय ४७, ३१-३२) | बलरामदास तथा 
कम्ब रामायण के अनुसार गौतम ने ब्रह्मा के अनुरोध पर अपना शाप बदलकर इन्द्र को 
सहम्ननयन बना दिया था।* कृत्तिवास दि० १, ६०) के अनुसार इन्द्र के अश्वमेध-यज्ञ 
करने पर उनमें यह परिवर्तन आ गया है | पद्मपुराण (५, ५१, ४८) के अनुसार देवी के 
वरदान के फलस्वरूप इन्द्र सहम्नाक्ष बन गये थे। 

माधवदेवकुत असमिया बालकाण्ड (अध्याय ३८) में इस सम्बन्ध में निम्नलिखित 
कथा मिलती है। इन्द्र भिक्षार्थी ब्राह्मण का रूप धारण कर गौतम के आश्रम से चले गये 
थे। रास्ते में गौतम से भेंट होने पर इन्द्र काँपने लगे; गौतम को यह देख कर सन्देह हुआ 
और उन्होंने इन्द्र को पहचान कर उन्हें (नपुंसतस तथा सहस्नभगवान बनने का) दोहरा 
शाप दिया | इन्द्र अपनी यह लज्जाजनक दशा देख कर एक पझकोष में छिप गये। बहुत 
दिनों के बाद शची ने बृहस्पति से पूछा कि इन्द्र कहाँ हैं। दुर्गा से इन्द्र के छिपने का स्थान 
जानकर बृहस्पति ने वहाँ जाकर उन्हें दुर्गा की पूजा करने का परामर्श दिया। इन्द्र की 
पूजा से सन्तुष्ट होकर दुर्गा ने कहा कि मैं शाप दूर करने में असमर्थ हूँ; किन्तु मैं उसे 
बदल सकती हूँ; इस पर दुर्गा ने इन्द्र को अज का अण्डकोष लगाया। इसी कारण से अज 
पवित्र हो गया तथा पितृकार्य में इसका मांस चढ़ाया जाता है। 

महाभारत में अहल्या के प्रति किसी शाप का उल्लेख नहीं है। वाल्मीकीय उत्तरकाण्ड 


१. इस शाप के कारण इन्द्र का वृषण भूमि पर गिर गया (सर्ग ४८) | अगले सर्ग में देवताओं द्वारा 
इन्द्र को मेष का वृषण दिलाने का वर्णन है। महाभारत के अनुसार विश्वामित्र ने ही इन्द्र को इस 
प्रकार का शाप दिया था-कौशिकनिमित्तंचेंद्रों मुष्कबियोगं मेषबृषणत्बं चाबाप (दे० शांति पर्व, 
३२९, १४ (२)। 

२. दे० पद्मपुराण (सृष्टिखण्ड ५१, २९), बलरामदास रामायण, तत्त्व-संग्रह रामायण आदि। 

३. वास्तव में सहस्ननयन अथवा सहत्नाक्ष उपाधि महाभारत के आदिपर्व से लेकर इन्द्र के लिए प्रयुक्त 
हुई है (दे० अध्याय २१, १२)। इसकी उत्पति की भी कथा दी गई है; तिलोत्तमा के देखने की 
अभिलाषा में इन्द्र स्वतः सहस्राक्ष बन गये थे (दे० आदिपर्व २०३, २६) | 

के अनुसार गौतम ने अहल्या से कहा कि तुम्हारे सौन्दर्य के कारण यह अनर्थ हुआ है, 
अत: अब से लेकर तुम अकेली ही सुन्दर नहीं होगी; सभी लोग तुम्हारे सौंदर्य के भागी 
बन जायेंगे | 
तस्माद्वरूपवती लोके न त्वमेका भविष्यसि। 
रूपं च ते प्रजा: सर्वा गमिष्यन्ति न संशय:॥ (सर्ग ३०, ३७-३८) 
वालकाण्ड (सर्ग ४८) के वृत्तान्त में गौतम अहल्या को आदेश देते हैं कि वह अदृश्य 
होकर राम के पहुँचने तक तपस्या करे: 
इ्ठ वर्षसहस्नाणि बहूनि निवसिष्यसि॥ २९॥ 
वातभक्षा निराहारा तप्यन्ती भस्मशायिनी।। 
अदृश्या सर्वभूतानामाश्रमे5स्मिन्वसिष्यसि ॥ ३०॥ 


पद्मपुराण (सृष्टिखंड ५१, ३३) में अहल्या को मांसहीन, अस्थिचमावशिष्ट हो जाने 

का शाप दिया जाता है-- 
अस्थिचर्मसमाविष्टा निर्मासा5नखवर्जिता | 
चिरं स्थास्यसि चैकापि त्वां पश्यन्तु जना: स्त्रिय:॥ 

वाल्मीकि के बालकाण्ड में गौतम यह भी कहते हैं कि राम का आतिथ्य-सत्कार करने 
के पश्चात्‌ तुम पूर्ववत्‌ अपना शरीर धारण कर मेरे पास आओगी अर्थात्‌ अपने पूर्वरूप 
में मेरे साथ रहोगी--स्वं वपुर्धारयिष्यसि (४८, ३२) | सम्भवत: इस वाक्यांश के कारण 
यह धारणा उत्पन्न हुई कि अहल्या शापवश शिला वन गई थी। शाप का यह परिणाम 
पहले-पहल रघुबंश (११, ३४) में पाया जाता है। आगे चलकर पाषाणभूता अहल्या का 
बहुत सी रचनाओं में उल्लेख मिलता है; उदाहरणार्थ : नृसिंहपुराण (अध्याय ४७); 
स्कंदपुराण (रेवाखण्ड, अ० १३६, नागरखण्ड, अ० २०८); जानकीहरण (६, १४); 
कथासरित्सागर (३, १७); महानाटक (३, १७); वह्लिपुराण (पृू० १८२); उदारराघव 
(३, २९); सोमेश्वरकृत रामशतक (१८); कंब रामायण (१, ९); रंगनाथ रामायण (१, 
२०९) ; सारलादासकृत महाभारत (मध्य पर्व पृ०. २०३); कृत्तिवास रामायण (१, ५९); 
ब्रह्मवैवर्त पुराण (कृष्णजन्म खण्ड, अ० ४७ और ६१); गणेशपुराण*; पद्मपुराण 
(उत्तरखण्ड, अ० २६९ तथा गौडीय पातालखण्ड अ० १६); आनन्द रामायण (१, ३, 
१६); राघवोल्लास काव्य (सर्ग ६); तोरवे रामायण (१, १२); रामचांरेतमानस (१, 
२१०); गीतावली (१, ५७); असमिया वालकाण्ड; सूरसागर (नवम स्कंद, पद ४६६); 
सत्योपाख्यान (२, ५); मराठी भावार्थ रामायण (१, १४); तत्त्वसंग्रह रामायण (१, २५); 
पाष्चात्य वृत्तान्त नं० १० आदि | 

रामकियेन के अनुसार गौतम ने अहल्या को इसी उद्देश्य से पत्थर बनने का शाप 
दिया था कि नारायण के रामावतार के समय वह सेतु बनाने के काम में आ जाये और 
इस प्रकार सदा के लिए सागर में दफनायी जाय (अध्याय ६) | 


गौतम के शाप का एक अन्य रूप कम प्रचलित है; इसके अनुसार अहल्या नदी बन 


गई थी। ब्रह्मपुराण (८७, ५९) में शाप इस प्रकार है--शुष्कनदी भव तथा आनन्द , 


१.  दे० सातवलेकर,. श्री रामायण महाकाव्य का बालकाण्ड (१९४३), पृ० ५५६। 

रामायण (१, ३, २३) के अनुसार अहल्या जनस्थान में नदी के रूप में प्रकट हुई।' 
पद्मपुराण (सृष्टिखण्ड ५१, ३३) के अनुसार गौतम के शाप के कारण अहल्या का शरीर 
सूख गया था---अस्थिचर्मसमाविष्टा निर्मासा। | 

योगवासिछ के रचयिता ने पौराणिक कथा के अनुकरण पर एक अन्य अहल्या तथा 
इन्द्र को एक दूसरे के अनन्य प्रेमियों के रूप में चित्रिता किया है। कथा इस प्रकार है: 

इन्द्रदुम्न नामक राजा की पत्नी अहल्या ने किसी दिन गौतम की पत्नी अहल्या तथा 
इन्द्र की कथा सुनी, जिससे वह अपने नगर के सुन्दर ब्राह्मण-कुमार इन्द्र पर आसक्त हुई। 
रानी ने ब्राह्मण-कुमार को देखना चाहा | एक सखी इन्द्र को रानी के पास ले आई, जिससे 
दोनों में परम अनुराग उत्पन्न हुआ और वे उस समय से बहुधा मिलते थे। राजा ने 
वृत्तान्त सुनकर दोनों को दण्ड दिया, किन्तु एक दूसरे के प्रेम में मग्न रहने के कारण 
उनको इस शारीरिक दंड का अनुभव ही नहीं हुआ। यहाँ तक कि हाथियों के पैरों के नीचे 
डाले जाने पर अथवा अग्नि में फेंके जाने पर भी उनको दुःख नहीं हुआ। दोनों का प्रेम 
नष्ट करने में असफल होकर राजा भरत नामक ऋषि के पास गए और उन्होंने उनसे 
दोनों को शाप देने की प्रार्थना की। भरत ने ऐसा ही किया और दोनों के शरीर शापवश 
भूमि पर गिर पड़े। दोनों मृगयोनि में उत्पन्न होकर साथ ही रहते थे। वाद में दोनों पक्षी 
वने और इसके बाद ब्राह्मण-दम्पत्ति के रूप मे प्रक८ होकर रुक जूररे में अनुरक्त रहे। 
इसके पीछे भी उनके अनेक जन्म हो गए, लेकिन दोनों प्रत्येक जन्म में एक दूसरे से प्रेम 
करते रहे (दे० उत्पत्ति प्रकरण, सर्ग ८९) | 

३४७. अहल्या की कथा का एक अन्य रूप भी मिलता है, जिसमें अंजनी उसकी 
पुत्री मानी गई है। इस कथा का वीज कथासरित्सागर में विद्यमान है, जहां अजना का 
उल्लेख नहीं है। गौतम ऋषि दिव्य ज्ञान द्वारा अपनी पत्नी अहल्या का इन्द्र के साथ 
व्यभिचार जानकर अकस्मात्‌ घर पहुँचे; इस पर इन्द्र ने मार्जर का रूप धारण कर 
लिया | गौतम के पूछने पर अहल्या ने प्राकृत में--एसो ठिओ खुमज्जारो (एष स्थित: 
खलु मार्जार:) ; इसके दो अर्थ हैं---यह मार्जार है अथवा यह मेरा जार है। उत्तर सुनकर 
गौतम ने इन्द्र और अहल्या दोनों को शाप दिया; अहल्या को शिला बन जाने बी. तथा 
: इन्द्र को सहस्योनि हो जाने का (दे० ३, १७) | इस वृत्तान्त पर आधारित अंजनी के 
विषय में निम्नलिखित कथा पंजाब में प्रचलित है--गौतम ने गंगा-स्‍्नान से लौटकर 
अपनी पुत्री अंजनी से पूछ लिया था कि घर में कौन है। अंजनी ने उत्तर दिया-- 
“मांजार” (मार्जार अथवा माँ का जार) | इस द्व्यर्थता के कारण गौतम ने अपनी पुत्री को 
गर्भवती हो जाने का शाप दिया और फलस्वरूप उसने हनुमान्‌ को जन्म दिया ( दे० 
मैकॉजिफ, दि० सिख रेलिजन, भाग ६, पृ० ५२ और अनु० ६७२) | इस कथा के 
विकसित रूप में गौतम की पत्नी अहल्या की तीन सन्‍्तानें हैं--अंजनी (गौतम की पुत्री) 
और दो पुत्र वालि और सुग्रीव, जिन्हें गौतम तो अपनी सन्‍्तान समझते हैं, किन्तु वास्तव 
में वे इन्द्र और सूर्य के पुत्र हैं दि० आगे अनु० ५१४) | 

. ३४८, महाभारत में अहल्या की कथा के प्रसंग में राम का उल्लेख नहीं होता। राम 

द्वारा अहल्योद्धार का प्राचीनतम रूप वाल्मीकि रामायण में सुरक्षित है। उत्तरकाण्ड के 


१. अपक्रंश में सिरा (सिला) का अर्थ 'शिला” तथा “नदी” दोनों हो सकता है; संभव है इसी कारण से 
गौतम के शाप का यह रूप प्रचलित हुआ। 

अनुसार गौतम ने अहल्या को आश्वासन दिया कि विष्णु-अवतार राम के दर्शन-मात्र से 
वह पवित्र हो जायेगी है व्रक्यसि यदा भव्रे ततः पूता भविष्यसि; सर्ग ३०, ४३)। 
बालकांड के वृत्तान्त (सर्ग ४९) में राम के विष्णुत्व की ओर निर्देश नहीं किया गया है। 
गौतम ने अहल्या से कहा--'तपस्या करो तथा राम के आने पर उनका आतिथ्य-सत्कार 
करने के बाद मेरे पास लौटो |” राम के आगमन तक वह शाप के प्रभाव से अदृश्य होकर 
तपस्या करती है | विश्वामित्र से यह कथा सुनकर राम तथा लक्ष्मण आश्रम में प्रवेश करते 
हैं। उसी समय शाप की अवधि समाप्त हो जाती है; अत: वे अहल्या को देखने में समर्थ 
हैं और ऋषि-पत्नी के पैर छूते हैं : राघवी तु तदा तस्या: पादौ जगृहतुस्तदा।' 

राम-लक्ष्मण का आतिथ्य-सत्कार करने के पश्चात्‌ (पाद्य मध्यं तधातिथ्यं चकार 
सुसमाहिता) अहल्या अपने पति के पास लौट जाती है (सर्ग ४९) | 


अधिकांश परवर्ती रचनाओं के अनुसार अहल्या वास्तव में शिला बन गई थी और 
राम उसे अपने चरण के स्पर्श से पुनर्जीवन प्रदान करते हैं; उदाहरणार्थ : महानाटक (३, 
१७); आनन्द रामायण (१, ३, २०); ब्रह्मवैवर्त्तपुराण (कृष्णखण्ड, अध्याय ४७ और 
६१) आदि | कृत्तिवास के अनुसार राम ने अहल्या के मस्तक पर ही अपना पैर रखकर 
उसे पाषाण में से प्रकट किया था। 


उदारराघव (३, २९-४१) के अनुसार राम के चरण-स्पर्श से पत्थर से स्त्री बनते 
देखकर विश्वामित्र और दोनों राजकुमार विस्मित हो गये। इस पर अहल्या अपनी कथा 
सुनाती, राम-सीता-विवाह की भविष्यवाणी करती और विश्वामित्र से अनुरोध करती है कि 
वह राम-लक्ष्मण को मिथिला ले जायें। गौतम अपनी पत्नी ग्रहण करते हैं और वे दोनों 
भी विश्वामित्र के साथ जनक की राजधानी जाते हैं। 

स्कन्दपुराण की कथा में शैव सम्प्रदाय का प्रभाव स्पष्ट है। इसके अनुसार राम ने 
हाथ से शिला का स्पर्श करके अहल्या का उद्धा< दिया और उसे विभिन्न तीर्थों की यात्रा 
करने का आदेश दिया। अहल्या ने ऐसा किया और अनेक तीर्थों में हरलिंग की स्थापना 
की (दे० नागरखण्ड, अ० २०८) | 

पद्मपुराण के अनुसार गौतम ने अपने शाप के अन्त के विषय में अहल्या को 
आशएवासन दिया कि राम किसी दिन सीता तथा लक्ष्मण के साथ इस आश्रम में आयेंगे 
तथा तुमको 'शुष्करूपा प्रतिमा के रूप देखकर वसिष्ठ से पूछ लेंगे कि यह मूर्ति क्‍या है। 
वसिष्ठ से पूर्व वृत्तान्त सुनकर राम तुमको निर्दोष घोषित करेंगे; तब तुम दिव्य रूप धारण 
कर मेरे पास आओगी : दिव्यरूपं समास्थाय मद्‌गृहं चागमिष्यसि (दे० सृष्टिखण्ड, अध्याय 
५१) | 

नदी-रूपा अहल्या का उद्धार दो प्रकार से वर्णित है। ब्रह्मपुराण में राम का उल्लेख 
नहीं है; गौतमी नदी से मिलने पर अहल्या ने अपना पूर्व रूप धारण किया था--तया तु 
संगता देब्या (गौतम्या) अहल्या गौतमप्रिया पुनस्तद्रूपमभवत्‌ (८७, ६६) | आनन्द 
रामायण के अनुसार राम ने मिथिला जाते समय पाषाणभूता अहल्या का उद्धार किया 


१.  दे० श्लोक १७। दाक्षिणात्य पाठ के अनुसार अहल्या ने भी राम-लक्ष्मण के पैर छुए---'स्मरन्ती 
गौतमवच : प्रतिजग्राह सा दि तौ”। यह अर्द्धश्लोक प्रक्षिप्त है; इसके स्थान पर उदीच्य हस्तलिपियों 
में प्रायः मिलता है-/सा च तौ पूजयामास स्मृत्वा गौतमभाषितम्‌ । 

था, किन्तु उस रचना में कल्पभेद का भी उल्लेख है, जिसके अनुसार राम ने वनवास के 
समय नदी-रूपा अहल्या का स्पर्श करके उसको शाप मुक्त किया था: रामेण भ्रमतारण्ये 
स्वांप्निस्पर्शात्समुद्भुता नदीरूपा अहल्या (१, ३, २१) | 


रामभक्ति से अनुप्राणित रचनाओं में प्रस्तुत वृत्तान्त का वातावरण नितान्त- बदल 
गया है। अध्यात्म रामायण का रचयिता पाषाणभूता अहल्या की कथा से अनभिकज्ञ नहीं 
था (दे० केवट वृत्तान्त १, ६, ३) फिर भी उसने माना है कि अहल्या शिला पर खड़ी 
होकर तपस्या करती रही (तिछ्ठ दुर्वेत्ते शिलायामाश्रमे मम; १, ५, २७) | राम ने उस 
आश्रयशिला का अपने चरण से स्पर्श किया और उसको अपना विष्णु-रूप दिखाया। 
अहल्या ने राम का विधिवत्‌ पूजन किया और अनन्तर एक विस्तृत स्तुति में राम के 
ब्रह्मस्वछप का निरूपण किया तथा भक्ति का वरदान माँगा (१, सर्ग ५)। अहल्या की 
स्तुति को राघवोल्लास काव्य (सर्ग ७) तथा रामचरितमानस में भी एक महत्त्वपूर्ण स्थान 
मिला है। इस तरह “अहल्या-उद्धार” की यह प्रसिद्ध पौराणिक कथा ब्राह्मण-ग्रन्थों के 
अहल्याजार इन्द्र से प्रारम्भ होकर अनेक रूप धारण करने के उपरान्त अहल्या-तारक राम 
की भक्ति में लय हो जाती है।”'! 

अधिकांश रचनाओं के अनुसार राम ने मिथिला की यात्रा में अहल्या का उद्धार 
किया था। फिर भी अनेक रामकथाओं में राम के वनवास के समय इस घटना का वर्णन 
किया गया है। महानाटक में अगस्त्याश्रम से चले जाने के उपरान्त राम अहल्या का 
उद्धार करते हैं (दे० अंक ३) | रामलिंगामृत में राम सीता की खोज करते हुए शिक्लामयी 
अहल्या को शाप से मुक्त कर देते हैं (दे० सर्ग ६)। आनन्द रामायण में भी वनवास के 
समय इसका वर्णन किया गया है। रामायण मसीही के अरण्यकांड में राम द्वारा 
पाषाणभूता अहल्या के उद्धार की कथा मिलती है। काश्मीरी रामायण के अरण्यकाण्ड के 
प्रारम्भ में राम सीता से अहल्या का परिचय कराते हैं। 

नाटककारों ने रामकथा को बदलने में कभी संकोच नहीं किया है| जानकी-परिणय में 
अहल्योद्धार की कथा इस प्रकार है। सीता-स्वयंवर के पूर्व राक्षसों द्वारा निर्मित एक माया- 
सीता के प्राणों को संकट में देखकर राम आत्महत्या करने के उद्देश्य से एक चट्टान पर 
से नीचे कूदना चाहते हैं। लेकिन राम के स्पर्श से इस चट्टान से प्रकट होकर अहल्या राम 
को राक्षसी माया का रहस्य बताती है।र 


डः | परशुराम 


३४९, वाल्मीकि रामायण में परशुराम के तेजोभंग का प्रसंग बालकाण्ड के विकास के 
अन्तिम सोपान का है, इसका उल्लेख ऊपर हो चुका है (दे० अनु० ३३३) | महाभारत के 
रामोपाख्यान अथवा विमलसूरि के पउमचरियं में इस घटना की ओर कहीं भी निर्देश नहीं 
मिलता | महाभारत के अनेक स्थलों पर परशुराम की कथा का वर्णन किया गया है, किन्तु 
पूना के प्रामाणिक संस्करण में राम द्वारा उनके तेजोभंग का उल्लेख कहीं भी नहीं किया 
गया है। अत: यह प्रसंग अपेक्षाकृत अर्वाचीन प्रतीत होता है। 


१. दे० डॉ० धीरेन्द्र वर्मा: विचारधारा, पृ० ३४। 
२. केवट का वृत्तान्त (दे० आगे अनु० ४३२) पाषाणभूता अहल्या के उद्धारपर आधारित इसी वृत्तान्त 


के फलस्वरूप कुछ रचनाओं में यह कल्पना कर ली गई है कि वानर-सेना ने राम को पैरों से सेतु 
का स्पर्श नहीं करने दिया (दे० आगे अनु० ५८१) । 

रामकथाओं में प्रायः परशुराम के दो कार्यों की ओर निर्देश किया जाता है, एक 
मातृवध तथा दूसरा क्षत्रियों का विनाश | दोनों का वर्णन पहले-पहल महाभारत में किया 
गया है। परशुराम जमदग्नि तथा रेणुका के पाँचवें पुत्र थे। किसी दिन उन्होंने जमदग्नि की 
आज्ञा शिरोधार्य कर अपने परशु! से अपनी माता का मस्तक काट डाला और अपने इस 
आज्ञापालन के फलस्वरूप वर पाकर उसे फिर जिलाया था (दे० ३, अध्याय ११६)। 
महाभारत के अनुसार परशुराम ने पृथ्वी को इक्कीस बार क्षत्रिय-विहीन कर दिया: 
त्रिःसप्तकृत्व: पृथिवीं कृवया निःक्षत्रियां पुरा दे० १, ५८, ४) | कथा इस प्रकार है। 
कार्त्तवीर्य सहम्नार्जुन ने जमदग्नि की कामधेनु के बछड़े को चुराया था, जिस पर परशुराम 
ने उनका वध किया था। बाद' में सहस्नार्जुन के पुत्रों ने परशुराम की अनुपस्थिति में 
जमदग्नि को मार डाला | प्रतिकारस्वरूप परशुराम ने पृथ्वी को इक्कीस बार क्षत्रियविहीन 
कर उसे कश्यप को प्रदान किया और महेन्द्र पर्वत पर निवास करने लगे (दे० वनपर्व, 
अध्याय ११३-११७; शांतिपर्व, अध्याय ४९) | 
.._ अर्वाचीन रामकथाओं में परशुराम का कई अवसरों पर उल्लेख होता है। वेदान्त 
रामायण में वाल्मीकि राम को परशुराम की कथा सुनाते हैं (दे० ऊपर अनु० १८३)। 
शान्ता-स्ववंवर (दे० अनु० ३४३) तथा दशरथयज्ञ (अनु० ३५८) के अवसर पर 
परशुराम के आगमन का वर्णन किया गया है। कृत्तिवास रामायण के अनुसार परशुराम ने 
दशरथ को शब्दभेदी बाण चलाना सिखलाया था (दे० १, २३) तथा शिव की आज्ञा से 
जनक के पास शिव-धनुष ले आये थे (दे० अनु० ३९२) | भावार्थ रामायण के अनुसार 
उन्होंने सीता-स्वयंवर के अवसर पर जनक को धनुष की परीक्षा लेने का परामर्श दिया था 
(दे० १, १७) | 

३५०. वाल्मीकि रामायण के अनुसार राम-परशुराम के संघर्ष का कारण यह है कि 
क्षत्रिय-विरोधी परशुराम दाशरथि राम के पराक्रम तथा उनके द्वारा धनुर्भग के विषय में 
सुनकर उनके साथ दन्द्-युद्ध करना चाहते हैं। वे विष्णु-चाप लिये आते हैं और राम से 
निवेदन करते हैं कि इसे चढ़ाकर वह अपने को योग्य प्रतिद्वन्द्दी सिद्ध करें। विष्णु-चाप का 
इतिहास इस प्रकार है: विश्वकर्मा ने दो धनुषों का निर्माण किया था, एक शिव के लिए 
और एक विष्णु के लिए | किसी दिन विष्णु तथा शिव में युद्ध होने वाला था कि विष्णु के 
हुंकार भात्र से शिव का यह धनुष ढीला पड़ गया और शिव हार गये। बाद में शिव ने 
अपना धनुष विदेह के राजा देवरात को दे दिया तथा विष्णु ने अपना धनुष भ्रृगुवंशी 
ऋचीक को (बालकांड, सर्ग ७५) | महाभारत के शांतिपर्व (अध्याय २७८) में माना गया 
है कि शिव ने अपने शूल को ही झुकाकर पिनाक में परिणत कर दिया था: 

आनतेनाथ शूलेन पाणिनामिततेजसा। 
पिनाकमिति चोवाच शूलमुग्रायुध प्रभुः॥ १८॥ 

_अनुशासनपर्व के दाक्षिणात्य पाठ (गीताप्रेस गोरखपुर संस्करण, पृ० ५९१५) के 
अनुसार ब्रह्मा ने एक ही बांस से पहले दो धनुष बनाये; एक शिव के लिए और दूसरा 
विष्णु के लिए | बाद में उन्होंने उसी बाँस के अवशेष से गाण्डीव बना कर उसे सोम को 


१. प्रचलित महाभारत के एक श्लोक के अनुसार परशुराम ने गंधमादन पर्वत पर महादेव को सन्तुष्ट 
कर अत्यन्त तेजस्वी कुठार तथा अनेक प्रकार के शस्त्र प्राप्त किये थे। पूना का प्रामाणिक संस्करण 
यह एलोक प्रक्षिप्त मानता है; दे” १२, ४९, २९, पाद-टिप्पणी | 

प्रदान किया। अर्जुनदास ने भी मान लिया है कि ब्रह्मा ने एक ही बाँस से पिनाक, वैष्णव 
धनुष तथा गांडीव तीनों का निर्माण किया था। 
वाल्मीकि तथा अधिकांश रामकथाओं के अनुसार राम-परशुराम-संघर्ष का कारण यह 
है कि परशुराम एक सुयोग्य प्रतिद्वन्द्दी क्षत्रिय से युद्ध करना चाहते हैं। नृसिंहपुराण में 
पहले-पहल एक अन्य कारण का उल्लेख मिलता है। परशुराम राम को यह चुनौती देते हैं: 
या तो राम नाम छोड़ दो अथवा मेरे साथ युद्ध करो (्यज त्वं रामसंज्ञां तु मया वा 
समरं कुरु ; अध्याय ४७, १४६) | अध्यात्म रामायण तथा आनन्द रामायण में जो कोरण 
दिया गया है, वह वाल्मीकीय बालकांड तथा नृसिंहपुराण के कारणों का सम्मिलित रूप है; 
परशुराम कहते हैं : 
त्वं राम इति नाम्ना मे चरसि क्षत्रियाधम॥ 
हन्हयुद्ध॑ प्रयच्छाशु यदि त्वं क्षत्रियो5सि वै। 
(अध्यात्म १, ७, ११; आनन्द रा० १, ३, ३५०) 
हिन्देशिया के सेरी राम तथा कम्बोडिया की रामकेर्ति में राम नाम ही संघर्ष का 
कारण माना गया है। 
राम-नाटकों में इसका एक तीसरा कारण मिलता है। अध्यात्म रामायण में परशुराम 
शिव के धनुष की अवज्ञा करते हुए कहते हैं कि यह तो पुराना तथा जर्जर है-..पुराणं 
जर्जर चापं भंक्‍त्वा त्वं कत्थसे मुधा (१, ७, १२); किन्तु राम-नाटकों में परशुराम को 
शिव का शिष्य माना गया है और वे अपने गुरु के प्रति किये हुए अनादर का प्रतिकार 
करने आते हैं। इस कारण का प्रथम उल्लेख महावीरचरित में मिलता है--रावण-मंत्री 
माल्यवान के उकसाने पर (अंक २, १२) परशुराम हरचापभंजक राम का दमन करने के 
लिए मिथिला में आ पहुँचते हैं (अंक २, १७) | असमिया बालकाण्ड में भी परशुराम के 
क्रोध का कारण यह है कि उनके गुरु शिव का धनुष तोड़ा गया है (अध्याय ४४) | 
परवर्ती रचनाओं में परशुराम को बहुधा शिव के शिष्य अथवा शैव-संन्यासी के रूप में 
चित्रित किया गया है; उदाहरणार्थ : अनर्घराघव (४, ३२), बाल रामायण (अंक ४); 
महानाटक (१, १८); प्रसन्नराघव (इसमें धनुर्भग के पूर्व भी परशुराम का दूत आकर 
जनक से निवेदन करता है कि शिव-धनुष का अनादर न किया जाय। (दे० अंक रे, 
३८) ; रामगीतगोविन्द (सर्ग २, १२); रामचरितमानस (१, २६८) । कृत्तिवास दो कारणों 
का उल्लेख करते हैं--परशुराम के गुरु शिव के धनु का अपमान तथा राम का नाम (मम 
सम करि राखियाछ पुत्र नाम, दे० १, ६३) | रंगनाथ रामायण (१, ३७) में तीनों 
कारणों की चर्चा है| 
३५१. वाल्मीकि रामायण (तथा अधिकांश परवर्ती रामकथाओं) के अनुसार 
परशुराम विवाह के पश्चात्‌ अयोध्या की यात्रा में राम को चुनौती देने आते हैं। वास्तव में 
दोनों का युद्ध होता ही नहीं, क्‍योंकि ज्यों ही राम विष्णु-चाप चढ़ाते हैं, परशुराम निस्तेज 
होकर राम को विष्णु के रूप में प्रणाम करते हैं। राम चढ़े हुए बाण से परशुराम के 
तपोबल द्वारा संचित लोक! नष्ट करते हैं और परशुराम महेन्द्र पर्वत की ओर प्रस्थान 
करते हैं (सर्ग ७६) | 


१. भावार्थ रामायण (१, २६) में इस घटना को एक आध्यात्मिक अर्थ दिया गया है राम ने परशुराम 
का अंहकार नष्ट किया था, जिससे परशुराम को अपने तप द्वारा संचित लोक में जाने की इच्छा 
नहीं रही। 





२५० रामकथा का विकास 

अद्भुत रामायण (सर्ग ९) तथा महाभारत के एक प्रक्षिप्त* अंश में राम ने धनुष 
चढ़ाकर परशुराम को अपना विराट्‌ रूप दिखलाया और अनन्तर बाण छोडकर उनका 
तेज ले लिया, जिससे परशुराम ने होश में आकर राम को विष्णु-अवतार मानकर प्रणाम 
किया तथा उनकी आज्ञा लेकर वह महेन्द्र पर्वत को चले गये | पाएचात्य वृत्तान्त नं० १३ 
के अनुसार राम ने क्षत्रिय-विध्वंस के प्रायश्चित्त के लिए तप करने के उद्देश्य से परशुराम 
को महादेव के पास भेज दिया | रामकेर्ति में रामपरमसू को एक क्रूर यक्ष माना गया है; 
राम उनसे कहते हैं कि मैं नारायण का अवतार हूँ। इस पर रामपरमसू प्रमाण के रूप में 
चाहते हैं कि राम उनका चाप उठा लें। राम लीलापूर्वक बायें हाथ से उस धनुष को 
उठाकर बाण चढ़ाते हैं, जिस पर रामपरमसू घुटने टेककर क्षमा माँगते हैं तथा राम को 
अपना धनुष तथा अपने ऐद्रजालिक बाण भी अर्पित करते हैं। 

कृत्तिवास के रामायण में सीता यह देखकर कि परशुराम धनुष लिये आते हैं, इस 
प्रकार आशंका प्रकट करती हैं---एक धनुष तोड़कर रघुनाथ ने मेरे साथ विवाह किया, 
अब भृगु मुनि एक और धनुष लाये हैं। न जाने मेरी कितनी सपत्नियाँ होंगी (१, ६३) | 
गोविन्द रामायण में सीता की यह आशंका इस प्रकार व्यक्त की गई है : 

तोर शरासन संकर को जिमि 
मोहिं बरयो तिमि और बरैंगे (पृ० ३४) 

अध्यात्म रामायण (१, ७), आनन्द रामायण (१, ३, ३७७), राघवोल्लास काव्य 
(सर्ग १२), रामचरितमानस आदि में प्रस्तुत वृत्तान्त का वातावरण नितानत बदल दिया 
गया है। तेजोभंग के पश्चात्‌ परशुराम द्वारा राम की स्तुति को सर्वाधिक महत्त्व दिया 
जाता है और परशुराम अचल रामभक्ति का वरदान प्राप्त कर चले जाते हैं। राघवोल्लास 
काव्य में परशुराम राम की प्रभावपूर्ण वातों से ही शान्त हो जाते हैं। राम को उनका 
धनुष नहीं चढ़ाना पड़ता है। परशुराम अपने सभी अस्त्र-शस्त्रों को वहीं राम के चरणों पर 
छोड़कर प्रस्थान करते हैं। कम्ब रामायण (१, २२) के अनुसार परशुराम-तेजोभंग के 
पश्चात्‌ देवता लोग आकाश में दिखाई देकर पुष्पवृष्टि करते हैं और राम विष्णु-धनुष 
वरुण को अर्पित कर देते हैं । 

महावीरचरित से लेकर अधिकांश राम-नाटकों में परशुराम के मिथिला में आगमन 
का वर्णन किया गया है; उदाहरणार्थ : अनर्घराघव, बालरामायण, महानाटक, प्रसन्नराघव 
और यज्ञफल | इन नाटकों के प्रभाव के कारण रामचरितमानस, रामचन्द्रिका तथा गोविन्द 
रामायण में तेजोभंग-वर्णन मिथिला में ही रखा गया है। 

इन वृत्तान्तों की एक अन्य विशेषता यह है कि इस प्रसंग को अपेक्षाकृत अधिक 
महत्त्व दिया जाता है तथा राम-परशुराम के वाग्युद्ध का विस्तृत वर्णन मिलता है। 
परशुराम का क्रोध बहुत उग्र रूप धारण कर लेता है और वह बार-बार राम का वध 
करने की धमकी देते हैं (दे० महावीरचरित २, ३२; ३, १६ आदि) | प्रस्तुत प्रसंग के 
प्रारम्भिक वर्णनों के अनुसार लक्ष्मण इसमें कोई भाग नहीं लेते। 

राजशेखर के बालरामायण के अनुसार दशरथ तथा इसके अनन्तर परशुराम भी 
राम-सीता-विवाह के पश्चात्‌ ही मिथिला पहुँचते हैं। विश्वामित्र का आदेश पाकर लक्ष्मण 


१. दे० प्रचलित महाभारत ३, ९९, ३४ आदि तथा पूना का प्रामाणिक संस्करण, आरण्यक पर्व, 
परिशिष्ट १, नं० १४। 


आओ 


ब्ग्म्फ़ हल 


ह- 

ही नारायणीय धनुष पर प्रत्यंचा चढ़ाते हैं, जिस पर जनक लक्ष्मण और ऊर्मिला के 
विवाह का प्रस्ताव करते हैं (अंक ४, ७५) | इसके बाद विश्वामित्र के सुझाव के अनुसार 
भरत-माण्डवी तथा शात्रुघ्न-श्रुतिकीर्ति के विवाह भी निश्चित हो जाते हैं। 

प्रसन्लराघव (तथा उस पर आधारित रामचरितमानस तथा कृत्तिवास रामायण) में 
लक्ष्मण राम-परशुराम के वाग्युद्ध में भाग लेकर परशुराम का अपमान करते हैं। 
रामचन्द्रिका में भरत (७, २२) तथा शत्रुघ्न (७, २८) भी परशुराम को सम्बोधित करते 
हैं तथा अन्त में महादेव स्वयं आकर दोनों रामदेवों को समझाकर शान्त कर देते हैं (७, 
४२३) | 

भारतीय रामकथाओं में प्राय: राम-परशुराम के किसी युद्ध का वर्णन नहीं किया गया 
है; फिर भी महावीरचरित (अंक ३, ४८), अनर्घराघव (अंक ४, ५६) और प्रसन्नराधव 
(अंक ४, ४२) के अनुसार राम तथा परशुराम युद्ध करने के उद्देश्य से रंगमंच से चले 
जाते हैं|! राम के वैष्णव धनुष चढ़ाने पर परशुराम का तेज नष्ट हो जाता है, जिससे युद्ध 
की नौबत नहीं आती; परशुराम राम का यथार्थ स्वरूप पहचानकर तपस्या करने जाते हैं। 
शंकरदेवकृत रामबविजय में कथा इस प्रकार है: अयोध्या के रास्ते में परशुराम ने राम का 
वध करने का प्रयत्न किया, क्‍योंकि राम ने उनके गुरु का धनुष तोड़ डाला था। द्वन्द्रयुद्ध 
में राम ने परशुराम को पराजित किया तथा उनका स्वर्ग जाने का मार्ग सदा के लिए बन्द 
कर दिया था। तोरबे रामायण (१, १७) के अनुसार राम ने अपने तोमर से परशुशान 
का परशु आकाश में फेंक दिया तथा बाद में अपने रथ से उतरकर परशुराम के हाथों से 
वैष्णव धनुष भी छीन लिया । 

विदेशी रामकथाओं में राम तथा परशुराम का संघर्ष और उग्र हूप धारण कर 
लेता है। खोतानी रामायण के अनुसार राम ने बाण मारकर परशुराम का वर्ध किया | 
कथा इस प्रकार है: किसी दिन दशरथ ने परशुराम के पिता के आश्वम पर उनकी 
कामधेनु को देखा था तथा बाद में उनका पुत्र सहसम्रबाहु उसे चुराने आया। अपने पिता के 
प्रति किये हुए अन्याय का प्रतिकार करने के उद्देश्य से परशुराम ने तपस्या की, कुठार 
प्राप्त किया तथा दशरथ के पुत्र सहस्बाहु का वध किया | बाद में सहम्रबाई के जले पाते 
तथा लक्ष्मण परशुराम की खोज में निकले, अन्त में राम ने बाण चलाकर उन्हें मार 
डाला । 

हिन्देशिया के सेरी राम के अनुसार पुष्पराम राम को आदेश देते हैं कि वह अपना 
नाम छोड़ दें। राम के अस्वीकार करने पर दोनों का दन्द्रयुद्ध दोपहर से संध्या तक चलकर 
अनिश्चित रहता है। अगले दिन राम का बाण पुष्पराम का पीछा करता है; स्वर्ग, पाताल 
तथा महासागर पार कर पुष्पराम राम की शरण लेते हैं और उनको विष्णु का अवता' 
मानकर क्षमा-याचना करते हैं। रामकियेन के अनुसार राम ने दन्द्रयुद्ध के अन्त में अपने 
को नारायण के रूप में प्रकट किया। इस पर रामासुर ने राम को ईश्वर का धनुष श्रदान 
किया | राम ने उसे ले लिया और आकाश में फेंक दिया, जिससे आवश्यकता पड़ने पर 
वह धनुष उनके काम आ सके (दे० अध्याय १३) | 


१. अनर्धघराघव में लिखा है: बिमर्दक्षम॑ प्रदेशान्तरमबतराबः; प्रसन्नराघव में: समरक्षमां 
क्षमामवतराम:। गोविन्दरामायण में दोनों सेनाओं का तुमुल युद्ध वर्णित है, किन्तु राम-परशुणम के 
कोई दन्द्र-युद्ध नहीं होता। । 


*५२ रामकथा का विकास 
३५२. महाभारत में परशुराम की कथा का अनेक स्थलों पर वर्णन किया गया है; 
किन्तु इनमें कहीं भी उनके विष्णुत्व की ओर संकेत नहीं मिलता। फिर भी नारायणीय 
उपाख्यान में विष्णु के अवतारों में उनका उल्लेख किया गया है (दे० १२, ३२६, ७७)। 
परवर्ती रचनाओं में विष्णु के अवतारों की सूची में उसका नाम प्राय: आया है; दे० 
हरिवंश (१, ४१, ११२-१२०; २, २२; २, ४८); विष्णुपुराण (१, ९, १४३); 
भागवतपुराण (१, ३, २०; २, ७, २२) | द न 
वाल्मीकि रामायण में परशुराम-तेजोभंग के वर्णन में परशुराम के विष्णुत्व का 
उल्लेख नहीं मिलता | नृसिंहपुराण प्राचीनतम रचना है, जिसमें उनके तेजोभंग के प्रसंग में 
परशुराम का अवतार होने का संकेत किया गया है। राम के धनुष चढ़ाने पर परशुराम का 
वैष्णव तेज उनके शरीर से निकल कर राम के मुख में प्रविष्ट हुआ--परशुरामस्य 
देहान्निष्क्रम्य वैष्णवं पश्यतां सर्वभूतानां तेजो राममुखेडविशत्‌ (दे० अध्याय ४७, १४८- 
१४९) | अध्यात्म रामायण (१, ७, २४), आनन्द रामायण (१, ३, ३६४-३६६), 
पद्मपुराण (उत्तरखण्ड, २६९, १६२), रामचन्द्रिका! तथा पाश्चात्य वृत्तान्त नं० १३ में 
भी तेजोभंग के प्रसंग के अन्तर्गत ही परशुराम के अंशावतार होने का उल्लेख किया गया 


है। 


च | नवीन सामग्री 
३५३. वाल्मीकि के पश्चात्‌ की रामकथाओं में वालकाण्ड के कथानक के अन्तर्गत 
प्रचुर मात्रा में सर्वथा नवीन सामग्री रखी गई है । 
(१) भिन्न-भिन्न प्रकार की भूमिकाओं के अतिरिक्त प्राय: अवतार के कारणों का 
विस्तृत निरूपण किया गया है (दे० आगे अनु० ३६६-३७४) | 
उन भूमिकाओं में बहुधा सूर्यवंश अथवा इक्ष्वाकुवंश के राजाओं का इतिहास भी 
दिया गया है। कालिदासकृत रघुवंश, वंगीय पद्मपुराण का पातालखण्ड, कृत्तिवास रामायण 
इसके विशिष्ट उदाहरण हैं। रावण की कथा वहुत-सी रचनाओं में प्रारम्भ में ही वर्णित है 
(दे० आगे अनु० ६४३) 
(२) दशरथ के विभिन्न विवाहों का तथा अन्ध-मुनि-पुत्र-वध का भी प्राय: रामकथा 
के प्रारम्भ में वर्णन किया जाता है (दे० अनु० ३३७-३४० और ४३३) | 
(३) कृष्ण बाललीला के अनुकरण पर बहुधा राम की बाललीला का भी किंचित्‌ 
वर्णन मिलता है (दे० अनु० ३७९-३८०) | इसके अतिरिक्त भुशुण्डी तथा हनुमान्‌ के 
साथ बालक राम की मित्रता की भी कल्पना कर ली गई है (दे० ३८१-३८२) | 
(४) राम के प्रारम्भिक कृत्यां के वर्णन में अनेक सर्वथा नवीन प्रसंग आ गये हैं; 
उदाहरणार्थ म्लेच्छों से युद्ध, गुह से मैत्री, तीर्थ-यात्राएँ, वैराग्य, रासलीला (दे० अनु० 
३८३-३८७) | 
(५) सीता-स्वयंवर (अनु० ३९४-३९८) तथा राम-सीता के पूर्वानुराग (दे० आ० 
४०३) का भी बहुधा वर्णन किया जाता है, जो वाल्मीकि रामायण में नहीं मिलता। 


१. महादेव स्वयं आकर परशुराम को यह कहकर शांत करते हैं: “एके तुम दोऊ और न कोऊ एके 
नाम कहाये'!; दे० रामचन्द्रिका ७, ४५ | 

(६) बालकाण्ड की कथावस्तु के अन्तर्गत आगे चलकर श्रृंगार रस का भी प्रवेश 
हुआ है। जानकीहरण (सर्ग ८) और महानाटक (अंक २) में विवाह के उपरान्त राम 
और सीता के संभोग का वर्णन किया गया है। जानकीहरण (सर्ग ३), जानकी-परिणय 
(अंक ६) तथा कम्ब रामायण (१, १३-१७) में दशरथ की क्रीड़ा का भी विस्तृत वर्णन 
मिलता है। सत्योपाख्यान के उत्तरार्द्ध में राम तथा सीता के जल-विहार (सर्ग २० और 
२९) , वन-विहार (सर्ग २१), अशोकवन में सीता की मानलीला (सर्ग २५), होलिकोत्सव 
(सर्ग २८) आदि का चित्रण किया गया है। बृहत्कोशलखंड (अध्याय १-५) तथा उड़िया 
नूसिंह रामायण (तृतीय रत्नाकर) में विवाह के पूर्व राम की रासलीला का वर्णन किया 
गया है। हनुमत्संहिता का मुख्य विषय है राम की रासलीला तथा जलविहार (दे० ऊपर 
अनु० १९०) | 


३०-अवतारवाद 


के | दश रथ-यज्ञ 


३५४. वाल्मीकि रामायण में दशरथ के पुत्रेष्टियज्ञ के वर्णन के अन्तर्गत 
अवतारवाद का विस्तृत निरूपण किया गया है। प्रस्तुत अध्याय के प्रथम परिच्छेद में (दे० 
ऊपर अनु० ३३३) उस पुत्रेष्टि-यज्ञ का समस्त प्रसंग प्रक्षिप्त होने के तर्क दिए गए हैं। 
पुत्रेष्टयज्ञ का विकास दिखलाने के पूर्व यहाँ पर पहले उन रचनाओं का उल्लेख करना है, 
जिनमें दशरथ के यज्ञ का कोई निर्देश नहीं मिलता । 

पश्चिमोत्तरीय पाठ के चौदहवें सर्ग का विश्लेषण ऊपर हो चुका है (दे० अनु० 
१३६) | इसमें चार पुत्रों के जन्म के उल्लेख में किसी यज्ञ की ओर निर्देश नहीं है-- 
ततोड5स्य जकज्षिरे पुत्राश्चत्वारो5मितविक्रमा: (एलोक ५) | राय कृष्णदास की पांडुलिपि में 
इसका पाठ इस प्रकार है--राक्ष: पुत्रा महात्मानश्चत्वारो जज्षिरे पृथर्‌। 

सहाभारत के रामोपाख्यान में अवतारवाद का उल्लेख तो किया गया है, लेकिन 
उसमें कहीं दशरथ के किसी भी यज्ञ का संकेत नहीं मिलता (दे० ३, २६०)। प्राचीन 
'महापुराणों में अर्थात्‌ हरिवंश, विष्णुपुराण, वायुपुराण, गरुड़ तथा भागवतपुराण में जो 
संक्षिप्त रामकथाएँ मिलती हैं, उनमें कहीं भी दशरथ-यज्ञ की ओर निर्देश नहीं किया गया 
है। पश्चिमोत्तरीय पाठ के एक प्रक्षिप्त स्थल के अनुसार देवताओं के लिए युद्ध करने के 
पश्चात्‌ दशरथ ने एक वर प्राप्त किया था। उन्होंने देवताओं से एक पुत्र माँगा और 
देवताओं ने कहा कि तुम्हारे चार पुत्र होंगे दि० ५, ९६, ५३-६०) | 

वौद्ध तथा जैन रामकथाओं में अवतारवाद का अभाव स्वाभाविक है; फलस्वरूप इन 
रचनाओं में दशरथ के किसी यज्ञ का निर्देश नहीं मिलता है। 

वाल्मीकि रामायण में इसका उल्लेख हुआ है कि पुत्र-प्राप्ति के लिए तपस्या करते 
हुए भी दशरथ के कोई पुत्र नहीं था: 

सुतार्य तप्यमानस्य नासीद्वंशकर: सुतः॥ १॥ (बालकाण्ड, सर्ग ८) 


स्कंदपुराण के दो स्थलों पर दशरथ की इस तपस्या का वर्णन किया गया है। 
नागरखंड में दशरथ के शनैश्चर से युद्ध करने के बाद इन्द्र उनसे कहते हैं कि अपुत्रस्थ 
गतिरनास्ति। इस पर दशरथ १०० वर्ष तक कार्तिकेयपुर में तप करने जाते हैं। इसके 
अन्त में जनार्दन प्रकट होते हैं और चार रूप धारण कर दशरथ के पुत्र बनने की प्रतिज्ञा 

करते हैं (कृत्वा रूपचतुष्टयम्‌) | बाद में दशरथ को चार पुत्र और एक पुत्री के प्राप्त 
होने का उल्लेख किया गया है (दे० अध्याय ९६-९८) | प्रभासखण्ड में भी पुत्र-प्राप्ति के 
लिए प्रभास में दशरथ के तप करने तथा शिवलिंग स्थापित करने का निर्देश किया गया है 
(दे० अध्याय १७१) | 

वाराहपुराण (अध्याय ४५) में इसका उल्लेख किया गया है कि दशरथ ने वसिष के 
परामर्श के अनुसार रामद्वादशी व्रत का पालन किया था, जिसके फलस्वरूप विष्णु उनकी 
सन्‍्तान के रूप में प्रकट हुए। सारलादास के उड़िया महाभारत में दशरथ की पुत्र-प्राप्ति की 
कथा इस प्रकार है: इन्द्र के यहाँ से लौटते समय दशरथ ने कपिला का अपमान किया था 
तथा कपिला ने उन्हें शाप दिया था। बाद में दशरथ कपिला को बाघ के आक्रमण से 
बचाते हैं तथा उससे यह वरदान प्राप्त करते हैं कि उनके चार पुत्र उत्पन्न होंगे |! 

ग्राम-गीतों में भी दशरथ तथा कौशल्या के तपस्या करने तथा किसी योगी के प्रसाद 
से पुत्र प्राप्त करने का उल्लेख मिलता है (दे० रामनरेश त्रिपाठी द्वारा सम्पादित ग्राम- 
साहित्य, भाग १, पृ० ९१ कविता-कौमुदी, भाग ५, पृ० १४ और १६) | विहोर रामकथा 
के अनुसार किसी ब्राह्मण को अपने ज्येछ पुत्र देने की प्रतिज्ञा करने के बाद दशरथ उसके 
जादू द्वारा चार पुत्र प्राप्त करते हैं। संथाल जाति में प्रचलित कथा के अनुसार दशरथ ने 
किसी - योंगी से चार आम प्राप्त कर उन्हें अपनी पत्नियों को खिलाया और फलस्वरूप 
तीनों पत्नियाँ गर्भवती हुईं। ब्रज लोकसाहित्य में भी इससे मिलती-जुलती कथा का संकेत 
पाया जाता है (दे० भारतीय साहित्य, आगरा, वर्ष २, अंक ३, पृ० ६९) | 

जावा के सेरत कांड, तिब्बती तथा खोतानी रामायणों में भी दशरथ के किसी यज्ञ का 
उल्लेख नहीं किया गया है। तिब्बती रामायण के अनुसार दशरथ ने ५०० कैलास-निवासी 
क्रषियों से पुत्र-प्राप्ति के लिए प्रार्थना की थी। उन्होंने दशरथ को एक फल दिया था जिसे 
उनकी दो पत्नियों ने खाया था। फलस्वरूप दोनों को गर्भ रह गया | असमिया बालकाण्ड 
में अंधक मुनि का दिया हुआ फल दशरथ की पुत्र-प्राप्ति में सहायक माना गया है (दे० 
अनु० ४३३) | सेरी राम के एक पाठ के अनुसार एक योगी ने दशरथ को सनन्‍्तान-प्राप्ति 
के उद्देश्य से चार “बा-ज़हर”” नामक पत्थर प्रदान किये थे; एक अन्य पाठ के अनुसार 
दहारथ को एक सहस्र हाथियों का वध करने का परामर्श दिया गया था। (दे० आगे अनु० 
४३३) | ये पत्थर कुछ जानवरों के पक्‍वाशय में उत्पन्न होते हैं; पहले चिकित्सा में उनका 


उपयोग होता था। 

३५५. वाल्मीकि रामायण में दशरथ के दो यज्ञों का वर्णन किया गया है। सुमंत्र के 
परामर्श के अनुसार दशरथ अंगराज के यहाँ जाकर क्राष्यश्लृंगः को अयोध्या ले आते हैं 
और पुत्र प्राप्त करने के उद्देश्य से उनके द्वारा अश्वमेध-यज्ञ करवाते हैं (दे० सर्ग ८- 


१. इस घटना के वर्णन पह्मपुराण (गौडीय पातालखंड, अध्याय ५-६; उत्तरखण्ड, अध्याय १९८-१९ ९) 
तथा रघुवंश के प्रथम सर्ग में दिलीप के विषय में किया गया है। शांता की जन्म-कथा में भी यह 
प्रसंग आ गया है। (दे० अनु० ३४३) | 

२. महाभारत के वनपर्व में ऋष्यश्वृंग की उत्पत्ति, तपोभंग, लोमपाद के यहाँ अनावृष्टि-निवारण के लिए 
यज्ञ तथा शांता से उसका विवाह वर्णित है (दे० वनपर्व, अध्याय ११०-११२) | अलम्बुस जातक 
(५२३) में इसिंसिंग की उत्पत्ति और तपोभंग की कथा मिलती है; नलिनिका जातक (५२६) में 
यही विषय है, किन्तु इसमें तपोभंग का उद्देश्य है अनावृष्टि का निवारण | 

१४) | अनन्तर ऋष्यश्ूंग पृत्रेष्टि-पज्ञ भी करते हैं (सर्ग १५-१६) | उसी अवसर पर देवता, 
गंधर्व, सिद्ध, परमर्थि आदि अपना-अपना हविर्भाग ग्रहण करने के उद्देश्य से 
(भागप्रतिग्रहार्थमू) एकत्र होकर ब्रह्मा से निवेदन करने लगे कि आप के दिये हुए वर 
के बल पर रावण हम लोगों को तंग करता है (सर्वान्नो बाधते); आप उसके वध का 
उपाय निकालिये | ब्रह्मा उत्तर देते हैं कि मनुष्य से उसका वध संभव है। उसी समय विष्णु 
आ पहुँचे तथा उन्होंने देवताओं का यह प्रस्ताव स्वीकार किया कि वह दशरथ की सनन्‍्तति 
बन कर रावण का वध करें। तदनुसार पुत्रेष्टियज़ की अग्नि से एक विशालकाय “महद्‌ 
भूतम्‌! (१६, ११) प्रकट हुआ जो अपने को “प्राज्ञापत्य नर' (१६, १६) कहता है और 
दशरथ को पायस प्रदान करता है। टीकाकार उस “महद्‌ भूतम्‌” को 'पुरुषविशेष” मानते हैं 
जिसे प्रजापति ने भेज दिया और अन्य टीकाकार उसे “अग्निरेव मूर्तिमान्‌” समझते हैं। 
नृसिंहपुराण (अ० ४७) , अध्यात्म रामायण (१, ३, ७), आनन्द रामायण (सारकाण्ड, 
सर्ग १, १०२) तथा रामचरितमानस (प्रगटे अगिनि चरु कर लीन्हें; १, १८९, ६) में 
अग्नि का उल्लेख है। दशरथ उस पायस को अपनी तीन पतियों में बाँट देते हैं, जिससे 
तीनों गर्भवती हो जाती हैं (पायस के विभाजन के विषय में दे० अनु० ३५९) | अनंतर 
विष्णु-अवतार राम की सहायता करने के लिए देवता ब्रह्मा की आज्ञानुस्तारा असराओं 
और गन्धर्वियों से वानरों की उत्पत्ति करते हैं (सर्ग १७) | 

३५६. वाल्मीकि रामायण में पहले दशरथ के अश्वमेध-यज्ञ ही का वर्णन किया गया 
था; बाद में पुत्रेष्टि-यज्ञ का वर्णन भी जोड़ दिया गया है (दे० ऊपर अनु० ३३३) | 
परवर्ती रामकथाओं में प्राय: केवल पुत्रेष्टियज्ञ का वर्णन किया गया है; उदाहरणार्थ : 
रघुवंश, नृसिंहपुराण (अ० ४०), भट्टिकाव्य, रामायण ककविन्‌ जानकीहरण, सेरी राम, 
रामकियेन, पह्मपुराण, (पातालखण्ड, अध्याय ११२ तथा उत्तरखण्ड, अध्याय २६९), 
अध्यात्म रामायण, रामचरितमानस आदि। 

जानकीहरण (४, १-२) में दशरथ के पूर्ववर्ती असफल यज्ञों का भी उल्लेख है। 

ब्रह्मपुराण में दशरथ वसिषछ से परामर्श करते हैं कि श्रवणकुमार-वध का प्रायश्चित्त 
किस प्रकार किया जाये। इस पर अश्वमेध-यज्ञ का आयोजन किया जाता है तथा यज्ञ के 
समय एक आकाशवाणी सुनाई पड़ती है कि राजा दशरथ अपने ज्येछ पुत्र के प्रसाद से 
पापमुक्त हो जाएँगे ददि० अध्याय १२३)। अन्य रामकथाओं! में भी दशरथ का यज्ञ, 
जिसके फलस्वरूप उन्होंने रामादि पुत्रों को प्राप्त किया था, वास्तव में अंध-मुनिपुत्र-वध के 
प्रायश्चित्त के लिए आयोजित किया गया था | अंध-मुनिपुत्र-वध के कई वृत्तान्तों में दशरथ 
को पुत्र-प्राप्ति के लिए यज्ञ करवाने का परामर्श दिया जाता है (दे० अनु० ४३३) | 

३५७. आगे चलकर पुत्रेष्टि-यज्ञ के वर्णन में हनुमान्‌ू, विभीषण, सीता और वानर- 
सेनापतियों के जन्म की ओर भी निर्देश किया गया है। आनन्द रामायण के अनुसार एक 
गीध ने कैकेयी का पायस उसके हाथ में छीन लिया तथा उसे अंजनी पर्वत पर फेंक 
दिया; इस पर अन्य रानियों ने अपने पायस का कुछ अंश कैकेयी को दे दिया (दे० १, 
१) | भावार्थ रामायण में इससे मिलती-जुलती कथा पाई जाती है दि० अनु० ६७७) | 
अन्य रचनाओं में कहा जाता है कि कैकेयी को क्रोध हुआ था, क्योंकि दशरथ ने सर्वप्रथम 


१. दे० आनन्द रामायण (१, १, ९६); भावार्थ रामायण (१, १); पाश्चात्य-वृत्तान्त नं० १३; ई० मूर, 
दि हिन्दू पंथेयॉन, पू० ३१५; पी० थोमस, लेजेंड्स ऑँव इंडिया, पृ० ८०। 


२५६ रामकथा का विकास 
उसे पायस नहीं दिया था। वह मान कर रही थी कि एक चील ने आकर उसके हाथ से 
पायस को छीन लिया और उसे अंजनी के मुख में गिरा दिया। फलत: अंजनी को गर्भ 
हुआ और उसने हनुमान्‌ जी को जन्म दिया |! 

दक्षिण भारत के एक वृत्तान्त में यज्ञ के पश्चात्‌ ऋषि ने दशरथ से उनकी पत्रियों के 
नाम पूछे थे। भूल से दशरथ के मुँह से कैकसी (रावण की माता) का नाम निकला। इस 
पर ऋषि ने पायस के चार भागों के पाँच भाग बना दिये। जब दशरथ अपनी पत्नियों के 
यहाँ जा रहे थे, तो एक काक ने पायस का एक भाग चुरा लिया और वह उसे कैकसी के 
पास लाया । उसे खाने के फलस्वरूप कैकसी ने विभीषण को जन्म दिया ([दे० पाश्चात्य 
वृत्तान्त नं० १) | 

सेरी राम तथा रामकियेन में सीता के जन्म का संबंध पुत्रेष्टि-यज्ञ से स्थापित किया 
गया है। सेरी राम में एक काक पायस का षछांश चुराता है। इस पर याजक कहता है कि 
यह काक दशरथ की पत्नी के पुत्र राम के द्वारा मारा जायेगा तथा जो इस पायस को 
खायेगा, उसे एक पुत्री उत्पन्न होगी, जिसका विवाह राम के साथ होगा। बाद में रावण 
उस पायस को खाता है। रामकियेन के अनुसार दशरथ-यज्ञ के पायस की सुगन्ध लंका 
तक पहुँच गई | मन्दोदरी ने रावण से उसे माँगा | उस पर रावण ने काकना नामक राक्षसी 
को पायस चुराने का आदेश दिया । राक्षसी ने काक का रूप धारण का पायस का अष्टमांश 
चुराया और उसे मन्दोदरी को दे दिया | फलस्वरूप मन्दोदरी ने सीता को जन्म दिया ([दे० 
अध्याय १०) | भुइंआ माधवदास कृत विचित्र रामायण के अनुसार डाकिनियाँ आकर 
पृत्रेष्टि-यज्ञ के धुएँ का पान करती हैं। वे गर्भवती हो जाती हैं और वानरस-सेना के २५ 
सेनापतियों को जन्म देती हैं। 

३५८. परवर्ती रचनाओं के दशरथ-यज्ञ-वर्णन में अनेक गौण परिवर्तन किये गये हैं | 

भष्टिकाव्य तथा रामायण ककविन्‌ में दशरथ-यज्ञ का वर्णन तो किया गया है, लेकिन 
किसी दिव्य पुरुष द्वारा दिए गए पायस का उल्लेख नहीं मिलता। भट्टिकाब्य में रानियाँ 
यज्ञ के पश्चात्‌ पायस के स्थान पर हुतोच्छिष्ट का कुछ अंश खाती हैं (दे० सर्ग १)। 
अपेक्षाकृत अर्वाचीन रचनाओं में अग्नि के स्थान पर विष्णु स्वयं यज्ञाग्नि में से प्रकट 
होकर पायस प्रदान करते हैं; उदाहरणार्थ : पद्मपुराण का पातालखण्ड (अध्याय ११२, 
२३) और उत्तरखण्ड (अध्याय २६९, ४७) ; कृत्तिवास रामायण (१, ४१); बलरामदास 
रामायण; रामरहस्य (२, १४२) | तिलक नामक वाल्मीकि रामायण की टीका अपेक्षाकृत 
अरवाचिन है; उसमें “'भूतम्‌” (दे० ऊपर अनु० ३५५) का अर्थ विष्णु ही माना गया है| 

बृहद्धर्मपुराण (पूर्व खण्ड, अध्याय १८) के अनुसार जब विष्णु देवताओं को 
आश्वासन देते हैं कि मैं दशरथ के पुत्र राम के रूप में अवतार लूँगा, उसी अवसर पर 
शिव हनुमान्‌ के रूप में राम की सहायता करने की प्रतिज्ञा करते हैं| अध्यात्म रामायण 
का वृत्तान्त इस प्रकार है: रावण आदि राक्षसों के भार से व्यथित होकर पृथ्वी गौ का रूप 
धारण कर देवताओं तथा मुनियों के साथ ब्रह्मा की शरण लेती है |* इस पर ब्रह्मा सब को 


१.  दे० ई० मूर, वही; पी० थोमस, वही | 
२. विष्णुपुराण (अंश ५, अध्याय १) के अनुसार पृथ्वी ने दैत्यगण के भार से पीड़ित होकर देवताओं 
तथा ब्रह्मा के साथ विष्णु की शरण ली थी तथा कृष्णावतार का आश्वासन प्राप्त किया था। 
को (स्कंध १० अध्याय १) में इसी अवसर पर पृथ्वी के गौ रूप धारण करने का उल्लेख 
| 

ले जाकर क्षीरसमुद्र के तट पर विष्णु के पास आते हैं, उनकी स्तुति करते हैं तथा उनसे 
निवेदन करते हैं कि वह मनुधथ्य का रूप धारण का देवशत्रु का वध करें। विष्णु कश्यप को 
अ्रदत्त वर का उल्लेख करते हुए लक्ष्मी सहित अवतार लेने की प्रतिज्ञा करते है| तब ब्रह्मा 
वाल्मीकि रामायण के अनुसार देवताओं को आदेश देते हैं कि वे अपने-अपने अंश से 
वानर वंश में पुत्र उत्पन्न करें (बालकांड, अध्याय २)। 

पह्मपुराण के गौडीय पाताल खण्ड में शान्ता अपने पिता दशरथ के पास आकर 
अपने पति ऋष्यश्रृंग की शक्ति का वर्णन करती है। यह सुनकर दशरथ क्रष्यश्रृंग द्वारा 
पुत्रेष्टि-यज्ञ करवाने का संकल्प करते हैं (दे० अध्याय १४) | पद्मपुराण के एक अन्य स्थल 
पर नामदेव नामक साधु दशरथ को पुत्रेष्टि-यज्ञ की विधि बतलाते हैं (दि० पाताल खण्ड, 
अध्याय ११२) | 

कृतिवास रामायण (१, ३५) के अनुसार दशरथ अपने मंत्रियों को बुलाकर कहते 
हैं--मेरी अवस्था अब ९००० वर्ष की हो गई है; अन्धक मुनि ने मुझे वर दिया था कि 
ऋष्यश्वृंग द्वारा यज्ञ का आयोजन कर पुत्र प्राप्त करूँगा। यह ऋष्यश्रंग कौन है ?” इस पर 
वसिछ ऋष्यश्वृंग की कथा सुनाते हैं। तब दशरथ लोमपाद के यहाँ जाकर ऋष्यश्वृंग को 
अयोध्या ले आते हैं तथा यज्ञ सम्पन्न हो जाता है (अध्याय ३९) । सारलादास के उड़िया 
महाभारत (वन पर्व, पृ० २२८) में ऋष्यश्ृंग लोमपाद की राजधानी में दशरथ के लिए 
यज्ञ करते हैं और दशरथ पायस अयोध्या ले जाते हैं। माधवदास के विचित्र रामायण के 
अनुसार परशुराम पुत्रेष्टि-यज्ञ के अवसर पर आ पहुँचते हैं तथा आदेश देते हैं कि जो 
ज्येछठ पुत्र होगा, उसे मेरा ही नाम देना। काश्मीरी रामायण में नारायण स्वप्न में देशरथ 
को दर्शन देकर कहते हैं कि मैं तेरा पुत्र बन जाऊँगा। अनन्तर वसिष्ठ से परामर्श लेकर 
दशरथ पुत्रेष्टि-यज्ञ का आयोजन करते हैं। पाश्चात्य-वृत्तान्त नं० १ के अनुसार विश्वामित्र 
ने वन में दशरथ के लिए यज्ञ चढ़ाया था (दे० अध्याय १)। 

३५९. अवतारवाद के प्रश्न रूप के अनुसार विष्णु ने चार अंशों में अवतार धारण 
किया था। पायस के विभाजन में अवश्य पर्याप्त विभिन्नता पाई जाती है; फिर भी चारों 
भाई विष्णु के ही अंशावतार माने गये हैं। दाक्षिणात्य पाठ में कहा गया है कि पायस के 
विभाजन के समय कौशल्या को आधा भाग मिला था, सुमित्रा को एक चतुर्धाश और एक 
अष्टमांश तथा कैकेयी को एक अष्टमांश (दे० सर्ग १६, २६),! किन्तु आगे चलकर तीनों 
भाई भरत, लक्ष्मण तथा शत्रुघ्न विष्णु के एक-एक चतुर्थाश से समन्वित माने जाते हैं 
(दे० सर्ग १८, १३-१४) । ऐसा प्रतीत होता है कि यह अन्तिम रूप सबसे प्राचीन है और 
चारों भाई ही विष्णु के चतुर्थाश माने जाते थे। हरिवंश न्‍ विष्णुपुराण, वायुपुराण आदि में 
विष्णु के चार रूपों में प्रकट होने का उल्लेख मिलता है : 


१. उदीच्य पाठ (तथा रामचरितमानस) में पायस का विभाजन इस प्रकार है-- कौशल्या को आधा, 
कैकेयी को एक चतुर्थाश और सुमित्रा को दो अष्मांश | रघुवंश, रामायण मंजरी, अध्यात्म 
रामायण तथा कृत्तिवास में भी चारों भाई एक-एक चतुर्थाश से जन्म लेते हैं। अभिनन्दकृत 
रामचरित (८, ६२) के अनुसार दशरथ ने कौशल्या तथा कैकेयी को पायस का आधा-आधा दे 
दिया और दोनों ने सुमित्रा को अपने पायस का कुछ अंश दिया। 

कृत्वात्मानं महाबाहुश्चतुर्धा प्रभुरीश्वर:। (हरिवंश १, ४१, १२ २) 
फिर भी प्रारम्भ ही से राम को सबसे अधिक महत्त्व दिया गया था तथा महाभारत 
में विष्णु के राम-रूप में ही प्रकट होने का उल्लेख किया गया है। 

३६०, अंशावतार का एक अन्य रूप भी मिलता है, जिसमें पांचरात्र के एक 
सिद्धान्त का सहारा लिया गया है। इस सिद्धान्त के अनुसार नारायण चतुर्व्यूह के रूप में 
आविर्भूत हैं अर्थात्‌ वासुदेव, संकर्षण, प्रद्युम्न तथा अनिरुद्ध | विष्णुधर्मोत्तरपुराण (अध्याय 
२१२) तथा नारदपुराण (उत्तरखण्ड, अध्याय ७५) के अनुसार राम, लक्ष्मण, भरत और 
शत्रुघ्न क्रमश: उपर्युक्त चतुर्व्यूह से अभिन्न हैं। 

३६१. वाद की अधिकांश रचनाओं में राम विष्णु के पूर्णावतार माने गये हैं।' 
प्रारम्भ में भरत तथा शत्रुघ्न को छोड़कर केवल लक्ष्मण के अवतारवाद का उल्लेख किया 
जाता है। तिब्बती रामायण में राम तथा लक्ष्मण क्रमश: विष्णु तथा विष्णु के पुत्र के 
अवतार माने गये हैं। अन्य रचनाओं में केवल राम तथा लक्ष्मण का उल्लेख है, जो विष्णु 
तथा शेष के अवतार हैं, उदाहरणार्थ नूसिंहपुराण (अध्याय ४७), देवीभागवत (३, 
३०), जावा का सेरत काण्ड, रामचरितमानस, पाश्चात्य-्वृत्तान्त नं० शैै३। परवर्ती 
साहित्य में लक्ष्मण को प्राय: शेष का अवतार माना गया है। 

अर्वाचीन रचनाओं में भरत तथा शत्रुघ्न के अवतारत्व के विषय में सर्वाधिक 
प्रचलित धारणा यह है कि वे क्रमश: पांचजन्य शंख तथा सुदर्शन चक्र के अवतार हैं। 
अध्यात्म रामायण में लिखा है---भरतशत्रुघ्ती शंखचक्रे (दे० १, ४, १८); शंखचक्रे वे 
भरतं सानुज (दे० ३, २, १६) | आनन्द रामायण में भी इसका स्पष्ट शब्दों में उल्लेख 
किया गया है : 

शंखो बभूव भरत: श्रीविष्णो: सब्यसत्करे। 
वामे करे बभूवाथ शत्रुध्नश्च सुदर्शनम्‌॥ ९. ६, ६५) 

निम्नलिखित रचनाओं में इसी प्रकार का निदेश मिलता है--पह्मपुराण (उत्तर खण्ड, 
२६९, ९३-९५) , सत्योपाख्यान (२, ४-५) , रामरहस्य (अध्याय ३) | 

अध्यात्म रामायण के एक अन्य स्थल पर भरत को चक्र का तथा शत्रुघ्न को शंख 
(दर) का अवतार माना गया है--बभूवतुश्चक्रदरी च दिव्यो कैकेयिसूनुर्लवणान्तकश्च 

(उत्तरकाण्ड ९, ५७) | उदारराघव (सर्ग २); तत्त्वसंग्रह रामायण (१, १ ४), काश्मीरी 
रामायण (२, १३) तथा बलरामदास के रामायण में भरत-शत्रुघ्न को चक्र-शंख का 
अवतार माना गया है। 

भरत तथा शत्रुघ्न के अवतारत्व के विषय में लिंगपुराण (२, ५, १४७-१४८) और 
अद्भुत रामायण में लिखा है कि विष्णु की दाईं तथा बाई बाँह क्रमश: भरत तथा शत्रुघ्न 
के रूप में प्रकट हुई थीं दि० सर्ग ४, ६६-६७) । पाश्चात्य वृत्तान्त नं० १ के अनुसार 
चक्र तो भरत में अवतरित हुआ, किन्तु अनन्त ने लक्ष्मण तथा शत्रुघ्न दोनों में अवतार 


लिया था (दे० अध्याय १) | श्याम के रामकियेन में भरत को चक्र का तथा शत्रुघ्न को 
गदा का अवतार माना गया है (दे० अध्याय २) | 


१, स्ैरी राम के पाठ में राम को विष्णु से अभिन्न माना गया है, दूसरा पाठ उन्हें विष्णु का वंशज 
मानता है। प्रथम पाठ में इसका भी उल्लेख किया गया है कि राम क्रुद्ध हो जाने पर सहस्रस्कंध 
विष्णु का रूप धारण कर लेते हैं (१००० सिर, २००० भुजाएँ, २००० पैर) । 

सारलादासकृत महाभारत के अनुसार विष्णु राम में अवतरित हुए, ब्रह्मा शत्रुघ्न में, 
इन्द्र भरत में तथा महादेव लक्ष्मण में (दे० वनपर्व, पृ० २२८ )। दीनकृष्णदास कृत 
उड़िया रसबिनोद में लक्ष्मण के अवतार-तत्त्व के विषय में यह कथा मिलती है। शिव 
गोहत्या के प्रायश्चित्त के लिए तप कर रहे थे और विष्णु ने उन्हें त्रेतायुग में लक्ष्मण के 
रूप में जन्म लेने का वरदान दिया। वह मेघनाद की शक्ति से आहत होने के कारण 
गोहत्या-देष से मुक्त हो जायेंगे। 

३६२. रामभक्ति के विकास के साथ अवतारवाद का भी विकास हुआ। रामतापनीय 
उपनिषद्‌ से लेकर समस्त रामभक्ति-विषयक रचनाओं में राम को विष्णु के अवतार के 
अतिरिक्त परब्रह्म का भी अवतार माना गया है (दे० अध्याय रामायण, बालकाण्ड, 
अध्याय १) | 

बहुत सी रचनाओं में राम तथा शिव की अभिन्नता पर विशेष रूप से बल दिया गया 
है। पद्मपुराण के पातालखण्ड (अध्याय ४६) में राम शिव से कहते हैं-जो लोग. हम 
दोनों में अन्तर देखते हैं, वे न केवल मूर्ख हैं, किन्तु उनको नरक की यातना भी भोगनी 
पड़ेगी : 

ममास्ति हृदये शर्वो भवतो हृदये त्वहम्‌। 
आवयोरन्तरं नास्ति मूढाः पश्यन्ति दुर्धिय:॥ २० ॥ 
ये भेदं विदधत्यद्धा आवयोरेकरूपयो:। 

कुंभीपाकेषु पच्यन्ते नरा: कल्पसहम्नकम्‌ !! २१ !! 

कृतिवास रामायण के महिरावण-वध प्रसंग के अन्तर्गत दुर्गा हनुमान्‌ से कहती हैं कि 
राम शिव के गुरु हैं तथा दोनों में वस्तुतः अन्तर नहीं है--शिवरामे अभेद कहेन 
शूलपाणि (दे० ६, अध्याय ८४) | 

इसी प्रकार स्कंदपुराण (माहेश्वर खण्ड, केदार खण्ड, ८, २०), आनन्द रामायण 
(मनोहरकाण्ड सर्ग ७ और १२) , रामलिंगामृत (सर्ग १९) तथा धर्मखण्ड (अध्याय ९८) 
में राम तथा शिव के अभेद का प्रतिपादन किया गया है। 

अध्यात्म रामायण के अयोध्याकांड के प्रथम सर्ग में नारद राम को स्मरण दिलाते हैं 
कि वह विष्णु, शिव, ब्रह्मा तथा सूर्य से अभिन्न हैं तथा तदनुसार लक्ष्मी, पार्वती, सरस्वती 
तथा प्रभा सीता में अवतरित हैं : 

त्वं विष्णुजनिकी लक्ष्मी: शिवस्त्वं जानकी शिवा। 
ब्रह्मा त्वं जानकी वाणी सूर्यस्त्वं जानकी प्रभा॥ १३॥ 

आनन्द रामायण के राज्यकांड में राम तथा कृष्ण की अभिन्नता का उल्लेख किया 
गया है---राम एवात्र कृष्णश्च कृष्ण एवात्र राघव:॥ उभयोर्नान्तिरम्‌ (सर्ग ३, ११५) | 
तत्त्व-संग्रह रामायण के प्रारम्भ में लिखा है कि विभिन्न रचनाओं में राम निम्नलिखित 
देवताओं के अवतार माने जाते हैं--शिव; ब्रह्मा; हरिहर, त्रिमूर्ति; सच्चिदानन्द परब्रह्म | 
अलरामदास तो विष्णु को रामादि चार भाइयों में अवतरित मानते हैं तथा लक्ष्मी को 
सीता में, किन्तु अरण्यकाण्ड के मंगलाचरण तथा दण्डकारण्य के वृत्तांत में उन्होंने उड़ीसा 
के लोकप्रिय देवताओं से राम, सीता और लक्ष्मण की अभिन्नता का प्रतिपादन किया है। 

तदनुसार राम, सीता, लक्ष्मण क्रमश: जगन्नाथ, सुभद्रा तथा बलभद्र से अभिन्न हैं।! बौद्ध 
रचनाओं में राम को बोधिसत्त्व माना जाता है तथा बौद्ध इतिहास और रामकथा के अन्य 
पात्रों की अभिन्नता का उल्लेख होता है|* श्याम देश के पालक पालाम (दे० अनु० 
३२७) के अनुसार दशरथ ने देवताओं से एक ऐसे पुत्र की याचना की थी जो रावण को 
पराजित करने में समर्थ हो। इस पर इन्द्र ने बोधिसत्त्व को भेज दिया जो दशरथ के दोनों 
पुत्रों में प्रकट हुए। ब्र॒ह्मचक्र (अनु० ३२८) के अनुसार लंका की जनता को रावण के. 
शासन से पीड़ित देखकर इन्द्र ब्रह्मा के पास गये तथा उन्होंने रावण से युद्ध करने की 
आज्ञा माँगी | ब्रह्मा ने अनुमति दी तथा कई देवताओं को, जिनमें वुद्ध भी सम्मिलित थे, 
पृथ्वी पर भेज दिया। ये देवता राम-लक्ष्मण तथा भरत के रूप में जन्म लेते हैं। 


३६३. जैन साहित्य में रामकथा के प्रधान पात्रों के पूर्वजन्म की कथा ओं को 
अपेक्षाकृत अधिक महत्त्व दिया गया है। पठमचरियं के अनुसार राम के तीन पूर्व जन्मों 
का उल्लेख है; इसके अनुसार वह क्रमश: एक व्यापारी का पुत्र धनदत्त, विद्याधर 
राजकुमार नयनानन्द तथा राजकुमार श्रीचन्द्र कुमार थे। लक्ष्मण किसी पूर्व जन्म में 
धनदत्त (राम) का भाई वसुदत्त था; बाद में वह हरिण के रूप में प्रकट छुआ तथा कई 
बार जन्म लेने के पश्चात्‌ वह दशरथ के पुत्र में अवतरित हुआ | 

गुणभद्र के उत्तरपुराण में जो कथा मिलती है, उसमें राम-लक्ष्मण अपने पूर्व जन्म में 
भाई न होकर अन्तरंग मित्र माने जाते हैं। लक्ष्मण राजा प्रजापति का पुत्र चद्रचूल था 
तथा राम राजमंत्री का विजय नामक पुत्र | दुराचरण के कारण राजा ने दोनों को प्राणदण्ड 
की आज्ञा दी थी, किन्तु मंत्री उनको एक महावल नामक साधु के पास ले गया। साथु ने 
कहा कि ये तो वासुदेव तथा बलदेव बनने वाले हैं। चन्द्रचूल तथा विजय दीक्षा लेकर तप 
करने लगे तथा स्वर्ग में क्रमश: मणिचूल तथा सवर्णचूल देवता बन गए; अगले जन्म में 
वे लक्ष्मण तथा राम के रूप में प्रकट हुए (दि० संधि ६७, ९० आदि) | 

३६४. सीता का लक्ष्मीत्व राम के विष्णुत्व का एक स्वाभाविक विकास प्रतीत होता 
है। सीता तथा लक्ष्मी की अभिन्नता का उल्लेख वाल्मीकि रामायण के एक अपेक्षाकृत 
अर्वाचीन सर्ग में पाया जाता है, जिसमें अग्नि-परीक्षा के अवसर पर देवता आकर राम 
की विष्णु-रूप में स्तुति करते हैं दे० ६, सर्ग ११७, २७) | इस सर्ग में राम, कृष्ण तथा 
विष्णु तीनों की अभिन्नता का भी उल्लेख किया गया है। यह वाल्मीकि रामायण का 
एकमात्र स्थल है, जहाँ कृष्ण का नाम आया है। उत्तरकांड में कुशध्वज की पुत्री वेदवती 
की कथा मिलती है, जिसके अनुसार वेदवती सीता के रूप में प्रकट होती है (दे० सर्ग 
१७) | इस कथा की रचना उस समय की गई होगी, जब सीता तथा लक्ष्मी की अभिन्नता 
की भावना व्यापक नहीं हो पाई थी । 

सीता के लक्ष्मीत्व का उल्लेख दाक्षिणात्य पाठ के उत्तरकांड के ३७वें सर्ग के बाद के 
प्रक्षिप्त सर्गों में भी मिलता है, लेकिन ये सर्ग अन्य पाठों में नहीं पाये जाते (दे० ७, ३७ 


१. आनन्द रामायण (९, ५, ४४) में भी लक्ष्मण-बलराम की अभिन्नता का उल्लेख है। 
२. दे० दशरथ जातक (अनु० ५१), अनामकं जातकम्‌ (अनु० ५२), दशरथ कथानम्‌ (अनु० ५३), 
खोतानी रामायण (अनु० ३१२), रामकेर्ति (अनु० ३२४), रामजातक (३२७) | 


३. दे० पर्व १०३। लक्ष्मण तथा रावण का कई जन्मों तक परस्पर विरोध चलता रहा। दे० आगे अनु० 
४१० | 

प्र० सर्ग ३ और ४।॥! 

वायु, ब्रह्मांड और विष्णु जैसे प्राचीन महापुराणों में तथा रघुबंश में सीता तथा 
लक्ष्मी की अभिन्नता की ओर निर्देश नहीं किया गया है, यद्यपि इन रचनाओं में राम 
विष्णु के अवतार माने गये हैं। हरिबंश (१, अध्याय ४१), भागवतपुराण (९, अध्याय 
१०), ब्रह्मपुराण (२१३, १२९), देवीभागवतपुराण (३, २८, १३), अभिषेक नाटक 
(अनु ० २२७), रामकियेन (अध्याय २ और १०), पहझ्मपुराण (६, २६९, ९९), सेरत 
कांड (दे० ऊपर अनु० ३२२) तथा अधिकांश अर्वाचीन रचनाओं के अनुसार सीता तथा 
लक्ष्मी अभिन्न ही हैं। 

रामतापनीय उपनिषद्‌ में पहले-पहल सीता तथा प्रकृति की अभिन्नता का उल्लेख 
किया गया है। बाद के साम्प्रदायिक साहित्य में लक्ष्मी के अतिरिक्त सीता मूलप्रकृति, 
योगमाया तथा परमशक्ति (दे० अध्यात्म रा० १, ७, २७) भी मानी जाती हैं : 

एबा सा जानकी लक्ष्मीयोंगमायेति विश्रुता॥ ११॥ (अध्यात्म रामायण २, ५) 
मूलप्रकृतिरित्येके प्राहुमयिति केचन ॥ २२॥ (वही ३, ३) 

३६५. सीता के अवतार-तत्त्वः के विषय में अन्य उल्लेख भी मिलते हैं। सौरपुराण में 
कहा गया है कि जनक ने तपस्या द्वारा पार्वती को सन्‍्तोष दिया था और फलस्वरूप 
पार्वती उनकी पुत्री के रूप में प्रकट हुईं। 

पार्वत्यंशसमुद्भवा जनकेन पुरा गौरी तपसा तोषिता यत:। (अध्याय ३०, ५१) 

महाभागवतपुराण के अनुसार सीता और लक्ष्मी अभिन्न तो हैं, लेकिन लक्ष्मी स्वयं 
देवी के अंश से उत्पन्न मानी जाती हैं (दे० अध्याय ३६) ! स्कन्दपुराण के माहेश्वर खण्ड 
के अनुसार ब्रह्म-विद्या सीता के रूप में अवतरित हुई (दे० अध्याय ८, ९५) | इसी पुराण 
के ब्रह्मखंड (सेतुमाहात्म्य के अग्नितीर्थ प्रसंग) में कहा है कि सीता परशुराम-अवतार में 
धरणी, राम-अवतार में सीता तथा कृश्ण-अवतार में रुक्मिणी हैं| अध्यात्म रामायण के 
अनुसार सीता निम्नलिखित देवियों से अभिन्न हैं: लक्ष्मी, पार्वती, सरस्वती और प्रभा (दे० 
ऊपर अनु० ३६२) | आनन्द रामायण में सीता तथा दुर्गा की अभिन्नता का प्रतिपादन 
किया गया है (दे० मनोहरखंड, अध्याय १२, श्लोक २६ और ३९) | 

एयाम के राम-जातक में रावण इन्द्र का रूप धारण कर स्वर्ग की रानी को धोखा 
देते हैं| रावण से प्रतिकार लेने के लिए वह सीता के रूप में प्रकट होती हैं। इसके अनुसार 
इन्द्राणी सीता में अवतरित हैं (अनु० ४१७) | पालक पालाम में भी इस प्रकार की कथा 
मिलती है। अद्भुत रामायण में अम्बरीष की पुत्री श्रीमती सीता के रूप में प्रकट हुई 
(दे० आगे अनु० ३७३) | 
ग | अवतार के कारण 

३६६. प्रारम्भ में रावण-वध ही विष्णु के राम के रूप में प्रकट होने का उद्देश्य कहा 


गया है (दे० वाल्मीकि रामायण १, १६)। बाद में भगवद्गीता के अनुकरण पर 
रामावतार के विषय में विष्णु अवतारों के सामान्य उद्देश्य का भी उल्लेख होने लगा: 


१. वेदवती की कथा का जैनी रूप आगे अनु० ४१० में देखें। सीता के पूर्वजन्म की एक अन्य कथा 
गुणभद्र के उत्तरपुराण में मिलती है (दे० अनु० ४१२)। 
२. सीता और सुभद्वरा की अभिन्नता का अनु० ३६२ में उल्लेख हो चुका है। 

यदा यदा हि धर्मत्य ग्लानिर्भवति भारत। 
अभ्युत्थानमधर्मस्य तदात्मानं॑ सृजाम्यहम्‌ ॥ ७॥ 
परित्राणाय साधूनां विनाशाय च दुष्कृताम्‌। 
धर्मसंस्थापनार्थाय संभवामि युगे युगे॥ ८॥ 


(भगवद्गीता, अध्याय ४) 
रामभक्ति के पल्‍लवित होने के पश्चात्‌ इसका भी प्राय: उल्लेख मिलता है कि अपने 
भक्तों को भवसागर के पार पहुँचाने अथवा उनको अपना सगुण रूप दिखलाने के उद्देश्य 
से निर्गुण ब्रह्म राम के रूप में प्रकट हो जाते हैं।* 


रामावतार के इस उद्देश्य के अतिरिक्त विष्णु के अवतार धारण करने के कई कारणों 

बे उल्लेख मिलता है। इसके सम्बन्ध में अनेक वरों अथवा शापों की कथाएँ पाई जाती 
| 

(अ) वर 

३६७, कश्यप-अदिति का सम्बन्ध पहले-पहल वामनावतार मात्र के साथ माना जाता 
था; बाद में कृष्ण और राम की कथाओं के प्रसंग में भी उनका उल्लेख मिलता है। 
विकास की रूपरेखा इस प्रकार है। वामनावतार की प्राचीनतम कथाओं में (दे० अनु० 
१४१) कश्यप-अदिति की चर्चा नहीं है किन्तु महाभारत के आदि पर्व (१, २ ७) में 
कश्यप तथा विनता की तपस्या का वर्णन किया गया है जिसके फलस्वरूप उनको दो पुत्र 
(अरुण तथा गरुड़) प्राप्त हुए। महाभारत के अन्य स्थलों पर अदिति की आराधना (३, 
१३५, ३) तथा तपस्या (१३, ८३, २६-२७) का उल्लेख मिलता है, जिसके फलस्वरूप 
वह विष्णु की माँ बन सकीं।* हरिवंशपुराण (३, अध्याय ६७-६९) में देवता, कश्यप 
तथा अदिति सब मिलकर १००० वर्ष तक तपस्या करते हैं और अन्त में विष्णु से यह 
वरदान प्राप्त करते हैं कि वह वामन के रूप में अदिति के गर्भ से जन्म लेकर बलि को 
परास्त करेंगे। वाल्मीकि रामायण के दाक्षिणात्य पाठ (१, २९, १०-१७) तथा 
वामनपुराण (अध्याय २४-२८) में भी कश्यप तथा अदिति की तपस्या एवं वरप्राप्ति का 
वर्णन किया गया है । ह 

महाभारत के शांति पर्व में विष्णु के विषय में लिखा है--अदिंत्या: सप्तरात्र तु 
पुराणे गर्भतां गत: (१२, ४३, ६); वहुत सी हस्तलिपियों में “सप्तरात्र” के स्थान पर 
'सप्तधा” पाठ मिलता है। संभव है इसी कारण से वामनावतार के अतिरिक्त अदिति का 
सम्बन्ध अन्य अवतारों में भी जोड़ा गया है| मत्स्यपुराण (अध्याय ४७, ९) , ब्रह्मांडपुराण 


१.  अर्वाचीन रामकथाओं में प्राय: कहा गया है कि जय-विजय नामक विष्णु के द्वारपाल सनकादि के 
शाप से वशीभूत होकर रावण-कुम्भकर्ण के रूप में प्रकट हो गये थे। रामचरितमानस में इसका भी 
उल्लेख मिलता है कि इन दोनों के हित के लिए भगवान्‌ ने राम का अवतार धारण कर लिया। 

मुकुत न भए हते भगवाना | तीनि जन्म द्विज बचन प्रवाना | 
एक बार तिन्‍्ह के हित लागी | धरेउ शरीर भगत अनुरागी | 
द (बालकाण्ड, १२३, १-२) 
रावण-कुम्भकर्ण के पूर्व जन्म की अन्य कथाओं के लिए दे० आगे अनु० ६४८। 
२. मत्स्यपुराण में भी अदिति की यह तपस्या उल्लिखित है (दे० अध्याय २४३, ९) | 


._ 

(२, ७१, २०० और २३८), ब्रह्मवैवर्त्तपुराण (कृष्णजन्मखण्ड, अध्याय ७) आदि में 
कश्पय अदिति को वसुदेव-देवकी से अभिन्न माना गया है। 


भागवत्‌पुराण के अनुसार सुतपा तथा वृश्नि ने स्वायंभू मन्वन्तर में १२००० वर्ष 
तक तपस्या कर भगवान्‌ से वर प्राप्त किया कि वह तीन बार उनके पुत्र बन जाए। 
फलस्वरूप भगवान्‌ वृश्निगर्भ (सतुपा-पुत्र), उपेन्द्र अथवा वामन (कश्यप-पुत्र) तथा कृष्ण 
(वसुदेव पुत्र) के रूप में अवतरित हुए (दे० स्कन्ध १०, अध्याय ३, ३२-४५) | 

अपेक्षाकृत अर्वाचीन रचनाओं में कश्यप-अदिति के दशरथ-कौशल्या के रूप में प्रकट 
होने का उल्लेख मिलता है; उदाहरणार्थ---अध्यात्म रामायण का बालकाण्ड (२, २५; ३, 
३२; ४, १४-१६), रामचरितमानस (१, १८७), काश्मीरी रामायण (अयोध्याकाण्ड, 
नं० १३) | आदिपुराण में नन्‍्द के एक स्वप्न का विवरण दिया गया है, जिसके अनुसार 
वह अपने पूर्वजन्म में दशरथ था (अध्याय १६) | कृत्तिवास रामायण में विष्णु कश्यप- 
अदिति की ओर निर्देश करते हुए देवताओं से कहते हैं कि दशरथ तथा कौशल्या ने मेरी 
सेवा की और मैं उनको यह वर दे चुका हूँ कि मैं तुम्हारे घर में जन्म लूँगा (दे० 
बालकाण्ड, अ० ३९) | अच्युतानन्द (१६वीं श० ई०) के उड़िया हरिवंश के अनुसार 
गोमाता ने कश्पय तथा अदिति को विभिन्न युगों में जन्म लेने का शाप दिया था। 

- ३६८४ ब्रह्मा के पुत्र स्वायंभू मनु की तपस्या! का प्रथम उल्लेख शतपथ ब्राह्मण में 
मिलता है---प्रजा की कामना से प्रेरित होकर वह आराधना तथा तपस्या में प्रवृत्त हुए 
(दे० १, ८, १, ७) | विष्णुपुराण में स्वायंभू की सृष्टि, उसकी तपश्चर्या, शतरूपा* की 
प्राप्ति तथा इन दोनों की सन्‍तति का वर्णन किया गया है (दे० १, अध्याय ७)। 
भागवतपुराण में भी स्वायंभू के विरक्त हो जाने, राज्य छोड़ देने तथा अपनी पत्नी के 
साथ वन में तपस्था करने की कथा वर्णित है (दे० स्कंध ८, अध्याय १)। 
देवीभागवतपुराण के अनुसार स्वायंभू मनु ने १०० वर्ष तक तपस्या तथा देवी की 
आराधना की थी तथा अन्त में उनसे यह वर माँगा-- सर्गकार्ये विघ्ना नश्यन्तु मे (दे० 
१०, १, २१) । देवी ने उनका अकंटक राज्य तथा पुत्रों की प्राप्ति का आश्वासन दिया-- 
राज्यं निष्कंटक तेउस्तु पुत्रा वंशकरा अपि (दे० १०, २, ३) | 

उपर्युक्त कथाओं में किसी अवतार का उल्लेख नहीं होता; संभवत: वैवस्वत मनुरे की 
कथा के प्रभाव के कारण अर्वाचीन रचनाओं में स्वायंभू मनु की तपस्या तथा अवतारवाद 
का सम्बन्ध स्थापित किया गया है। पद्मपुराण के उत्तरखण्ड के अनुसार स्वायंभू ने 
१००० वर्ष तक तपस्या करके विष्णु से यह वर प्राप्त किया था कि विष्णु तीन जन्मों में 
उनके पुत्र बन जायें। तदनुसार स्वायंभू-शतरूपा क्रमश: दशरथ-कौशल्या, वसुदेव-देवकी 


१.  प्रजा-प्राप्ति के उद्देश्य से तप करने का उल्लेख तैत्तिरीय उपनिषद्‌ में परमात्मा के विषय में (दे० २, 
६, १) तथा प्रश्नोपनिषद्‌ में प्रजापति के विषय में हुआ है--प्रजाकामो बै प्रजापति: स तपो5तप्पत 
(दे० १, ४) । ; । 

२. महाभारत में स्वायंभू की पत्नी का नाम सरस्वती है (दे० ५, १५, १४) बाद में प्रायः शतरूपा ही 
का उल्लेख मिलता है। गरुड़पुराण: (१, ९१, १) में भी स्वायंभू आदि मुनियों की साधना का 
उल्लेख किया गया है। 


रे. मनु वैवस्वत की तपस्या तथा फलस्वरूप प्रजापति के मत्स्यावतार की कथा महाभारत दि० ३, 
. १८५) तथा परवर्ती रचनाओं में विस्तार सहित वर्णित है। 

















न जागो. अभिनय >कक. 

तथा कलियुग में संभल ग्रामवासी ब्राह्मण हरिगुप्त तथा उनकी पत्नी देवप्रभा के रूप में 
प्रकट होते हैं दि० अध्याय २६९) | रामरहस्य (सर्ग १) तथा तत्त्वसंग्रह रामायण (१, 
१३) में भी इससे मिलती-जुलती कथा पाई जाती है| रामरहस्य में हरिगुप्त के स्थान पर 
हरिव्रत का उल्लेख है और तत्त्वसंग्रह रामायण में मनु अंतिम बार विष्णुत्रत के रूप में 
प्रकट होकर कल्कि के पिता बन जाते हैं। 
रामचरितमानस (१, १४१) तथा पाश्चात्य वृत्तान्त नं० १३ में भी मनु-शतरूपा 
तथा दशरथ-कौशल्या की अभिन्नता का उल्लेख है | 
३६९. स्कन्दपुराण के वैष्णवखण्ड (अध्याय २४), पद्मपुराण (उत्तरखंड, अध्याय 
१०९) तथा आनन्द रामायण (सारकाण्ड सर्ग ४, ११७-१७० तथा सर्ग ५, १-२८) में 
विष्णुभक्त धर्मदत्त तथा कलहा की कथा दी गई है, जिसके अनुसार दोनों क्रमश: दशरथ 
तथा कैकेयी के रूप में प्रकट हुए हैं| संवृत रामायण में भी इस प्रकार का वृत्तान्त मिलता 
है दि० ऊपर अनु० २९३) | 
(आ) शाप 
३७०. भृगु-शाप की कथा के प्राचीनतम रूप में किसी अवतार विशेष का उल्लेख 
नहीं किया गया है| मत्स्यपुराण के अनुसार भूगु की पत्नी का वध करने के कारण भृगु ने 
विष्णु को सात बार मनुष्यों में अवतार धारण कर लेने का शाप दिया--तस्मात्त्वं 
सप्तकृत्वेह मानुषेषूपपत्स्यसे (अध्याय ४७, १०६) | लिंगपुराण में भूगु के शाप के 
फलस्वरूप विष्णु के दस अवतारों का उल्लेख है : 
भूगोरपि च शापेन विष्णु: परमवीर्य्यवान्‌। 
प्रादुर्भावान्‌ दश प्राप्तो दुःखितश्च सदा कृत:॥ २६॥ 
(अध्याय २९) 
वायुपुराण (अध्याय ९७), ब्रह्माण्डपुराण (२, अध्याय ७२) और देवीभागवतपुराण 
(४, अध्याय १२) में भी ऐसी कथा मिलती है। वाल्मीकि रामायण के एक स्थल के 
अनुसार, जो केवल दाक्षिणात्य पाठ में मिलता है, भृगु ने विष्णु को बहुत वर्षों तक पत्नी- 
वियोग सहने का शाप दिया था। इस शाप के फलस्वरूप रामावतार में सीता-त्याग की 
घटना हुई थी (दे० उत्तरकाण्ड, सर्ग ५१) | वह्निपुराण में भूगु-शाप रामावतार का कारण 
माना गया है (दे० पृ० १७०) | योगवासिछ के अनुसार विष्णु ने भूगु की पत्नी का वध 
किया था और इस पर भूगु ने शाप दिया कि तुम भी स्त्री के वियोग से व्याकुल हो 
जाओगे | इस शाप के वशीभूत विष्णु राम के रूप में प्रकट हुए (दे० वैराग्य प्रकरण, सर्ग 
१, ६१) | 
३७१, योगवासिष्ठ में दो अन्य शापों का भी उल्लेख किया गया है, जिनके कारण 
विष्णु को राम का रूप धारण करना पड़ा। किसी दिन विष्णु ब्रह्मपुरी गये थे, जहाँ 
सनत्कुमार को छोड़कर सबों ने उनका स्वागत किया था। इस पर विष्णु ने सनत्कुमार को 
कामातुर बन जाने का शाप दिया तथा प्रत्युत्तर में सनत्कुमार ने विष्णु को “अज्ञानी' हो 
जाने का शाप दिया दि० १, १, ५९-६०) | एक अन्य अवसर पर नृसिंहरूपधारी विष्णु 
ने देवशर्मा की पत्नी को डराया था, जिससे वह मर गई थी। इसपर देवशर्मा ने विष्णु को 
पत्नी-वियोग भोगने का शाप दिया था (दे० योगवासिछ १, १, ६३-६४) 

३७२. स्कनन्‍्दपुराण (वैष्णव खण्ड, कार्तिकमास माहात्य, अध्याय. २०-२१), 
शिवमहापुराण (रुद्र संहिता, युद्धखण्ड, अध्याय २३), प्मपुराण (उत्तर ' २928 
१६ और १०५), योगवासिछ रामायण (१, १, ६२) आनन्द रामाय (३३ पी 
११२) तथा लोमश रामायण [दि० अनु० १९४) में वृन्दा-शाप का वर्णन किया गया है। 
दैत्य जलंघर शिव से युद्ध करते हुए अपनी पत्नी वृन्दा के सतीत्व के कारण अजेय रहे। 
इस पर विष्णु ने जय-विजय की सहायता से बृन्दा का सतीत्व नष्ट #7 दिया था । बृन्दा 
जय-विजय को, जिन्होंने उसे राक्षस के रूप में डराया था, रायास बन जाने का शाप दिया 
कि तुम मनुष्य बनोगे और ये दोनों तुम्हारी पत्नी का हरण करेंगे। तत्त्वसंग्रह रामायण में 
राम स्वयं वृन्दा-शाप को सीता-हरण का कारण मानते हैं (दि० ३, £ ६) । 

स्कन्दपुराण (अध्याय २२) में वृन्दा का शाप इस प्रकार है: 

यौ त्वया मायया हाःस्थौ स्वकीयौ दर्शिती मम। 
तावेब राक्षसौ भूत्वा भार्या तब हरिष्यन्तः॥ २ ८ ॥| 
पद्मपुराण के उत्तर खण्ड (अध्याय १६) में यह शाप बदल दिया गया है: 
अहं मोहं यथा नीता त्वया मायातपस्विना | 
तथा तब वबधूं मायातपस्वी कोउपि नेष्यति॥ ५५ ॥| 
रामचरितमानस में विष्णु द्वारा वृन्दा का सतीत्व न किये जाने का उल्लेख मात्र 
किया गया है। कथा में इस प्रकार परिवर्तन किया गया है कि जलधर ही रावण के रूप में 
प्रकट होकर और राम के हाथ से मरकर परमपद प्राप्त कर लेता है। 
छल करि टारेउ तासु ब्रत, प्रभु सुर कारज कीन्ह | 
जब तेहिं जानेउ मरम तब, स्लाप कोप करि दीन्ह ॥ १२३ | 
तासु स्राप हरि कीन्ह प्रवाना। कौतुक निधि कृपाल भगवाना॥| 
तहाँ जलंधर रावन भएऊ। रन हति राम परम पद दएुऊ ॥ (बालकाण्ड) 
३७३. नारद के मोह तथा विष्णु के प्रति उनके शाप की कथा अर्वाचीन है, किन्तु 
उस कथा के तत्त्व प्राचीन साहित्य में विद्यमान हैं। महाभारत में नारद तथा पर्वत का 
अनेक स्थलों पर साथ-साथ उल्लेख किया गया है। नारद-पर्वत का सम्बन्ध मामा-भानजे 
का माना जाता है--मातुलो भागिनेयश्व (१२, ३०, ५)। दोनों द्रोपदी-स्वयंवर के 
अवसर पर आकाश में दर्शक बनकर उपस्थित हैं (१, १७८, ७) तथा जे शक 
इन्द्रलोक की यात्रा करते हैं (३, ५१, १२) । शांतिपर्व में दोनों सूंजय के यहाँ पहुँचते हैं 
तथा उनकी पुत्री के कारण एक दूसरे को शाप देते हैं। नारद पर्वत की स्वर्ग-गति रोक लेते 
हैं. तथा पर्वत शाप देते हैं कि नारद सूंजय की पुत्री के साथ विवाह करने के पश्चात्‌ 
“वानसरमुख ' हो जायेंगे। नारद सूंजय की पुत्री से विवाह कर वास्तव में “वानर-मुख वन 


-- कप भा बाद में नारद-पर्वत मिलकर एक दूसरे को शापमुक्त करते हैं (दे० अध्याय 
०- | 


१. जैन रामकथाओं में नारद-पर्वत के यज्ञ-विषयक विवाद का विस्तृत वर्णन मिलता है। पर्वत हिंसात्मक 


यज्ञ का पक्ष कि लेता है तथा नारद इसका विरोध करते हैं (दे० पउमचरियं, पर्व ११; गुणभद्र का 
उत्तरपुराण संधि ६७, २५९ आदि) | पउमचरियं के अनुसार नारद ब्राह्मण ब्रह्मरुचि तथा वरकुर्मी 

सहाभागवतपुराण प्राचीनतम रचना प्रतीत होती है, जिसमें नारद का शाप सूर्यवंश 
में विष्णु के जन्म तथा सीता-हरण का कारण माना गया है (दे० १९, १०७-११२)। 
अद्भुत रामायण में कथा इस प्रकार है। अम्बरीष की पुत्री श्रीमती को देखकर नारद 
तथा पर्वत दोनों उसको अम्बरीष से माँगते हैं। अम्बरीष कहते हैं कि कन्या जिसे चुन 
लेगी वही उसका पति बन जायेगा। इस पर नारद तथा पर्वत दोनों अलग-अलग विष्णु के 
पास जाकर एक दूसरे को “वानरमुख” दिखलाते हैं। विष्णु हँसकर दोनों की प्रार्थना पूरी 
करते हैं। स्वयंवर के समय श्रीमती नारद तथा पर्वत को न देखकर केवल दो वानरों को 
तथा दोनों के बीच में सुन्दर युवक के रूप में विष्णु को देखती है। वह विष्णु के गले में 
माला डाल देती है और विष्णु उसे बैकुंठ ले जाते हैं। वाद में नारद तथा पर्वत विष्णु 
और श्रीमती को राम और सीता के रूप में प्रकट होने का शाप देते हैं।! शिवमहापुराण 
में जो कथा मिलती है वह रामचरितमानस के वृत्तान्त के अधिक निकट है। श्रीमती को 
प्राप्त करने के लिए नारद ने विष्णु के पास जाकर हरिरूप माँगा। विष्णु ने उसे हरि 
अर्थात्‌ वानर का मुख दिया और स्वयं श्रीमती के स्वयंवर में जाकर उसे प्राप्त किया। 
उस स्वयंवर में दो शिवगणों ने नारद का उपहास किया और नारद के शाप के कारण वे 
रावण और कुंभकर्ण बन गये। नारद ने विष्णु को यह शाप दिया--तुम मनुष्य बनकर 
वानरों के साथ विरह का दुःख भोगो (दे० रुद्रसंहिता, सृष्टिखण्ड, अध्याय ३-४) | 
रामचरितमानस में अम्बरीष की पुत्री श्रीमती के स्थान पर सीलनिधि की पुत्री 
विश्वमोहिनी का उल्लेख किया गया है (दे० बालकांड १३०, २-४) | बलरामदास के 
रामायण में अम्बरीष की पुत्री का नाम लीलावती है (दे० किष्किन्धाकांड) | 

अद्भुत रामायण के एक अन्य स्थल के अनुसार लक्ष्मी ने किसी अवसर पर स्वर्ग 
में नारद का अपमान किया था; इस पर नारद ने उनको राक्षसों के यहाँ जन्म लेने का 
शाप दिया, जिसके फलस्वरूप लक्ष्मी मंदोदरी की पुत्री बन गईं (दे० सर्ग ६)। 
बलरामदास के अनुसार लक्ष्मी ने जय-विजय के साथ अन्याय किया था और इसी कारण 
उनको सीता के रूप में अवतार लेना पड़ा (दे० अनु ० ६४८) | 

३७४, प्रामाणिक वाल्मीकीय रामायण में नारद का उल्लेख नहीं था किन्तु प्रचलित 
रामायण से लेकर परवर्ती रामकथाओं की एक-विशेषता यह है कि इनमें नारद का महत्त्व 
बढ़ता जाता है। 

प्रचलित रामायण के सर्वप्रथम सर्ग में नारद वाल्मीकि को रामचरित का सार सुनाते 
हैं। उत्तरकाण्ड के अनुसार नारद ने किसी दिन रावण को यम पर आक्रमण करने के लिए 
उकसाया था (दे० सर्ग २०-२१) तथा ब्राह्मण-कुमार की अकाल मृत्यु के रहस्य का 
उद्घाटन किया था (दे० सर्ग ७४) | पश्चिमोत्तरीय पाठ मात्र में शर-पाश के प्रसंग में 
नारद की चर्चा की गई है--नारद राम को उनके नारायणत्व का स्मरण दिलवाकर गछरुड़ 


के पुत्र हैं, जुंभक नामक देवता नारद को शास््र तथा आकाशगामिनी विद्या सिखलाते हैं और नारद 
देवर्षि बन जाते हैं। पउमचरियं ने नारद को ब्राह्मण कथाओं के अनुसार संगीतज्ञ, विनोदी तथा 
कलहप्रिय के रूप में चित्रित किया | 

१. दे० सर्ग ३-४। लिंगपुराण (उत्तरार्द्ध, अध्याय ५) में भी विष्णु की माया के कारण श्रीमती नारद- 
पर्वत को वानर के रूप में देखती है तथा विष्णु को माला प्रदान करती है, किन्तु इस वृत्तान्त में 
नारद के किसी शाप का उल्लेख नहीं मिलता। * 

को बुलाने का परामर्श देते हैं दे० प० रा० ६, २७, ७-१४)। गौडीय 
तथा पश्चिमोत्तरीय पाठों में कुम्भकर्ण के जगाये जाने के पश्चात्‌ उनका एक 
अपेक्षाकृत लम्बा भाषण उद्धृत किया गया है, जिसमें वह कहता है कि नारद ने मुझे 
विष्णु-अवतार द्वारा रावण-वध की योजना से अवगत कराया था (दे० गौ० रा० ६, ४०; 
प० रा० ६, ४१) । दाक्षिणात्य पाठ के एक प्रक्षेप के अनुसार नारद ने रावण को श्वेत 
द्वीप में भेजा, जहाँ रावण स्त्रियों द्वारा बुरी तरह से हराया जाता है (दे० ७, ३७ प्रक्षिप्त 
सर्ग ५) । 
परवर्ती रामकथाओं में नारद के हस्तक्षेप का बार-बार उल्लेख मिलता है। वह दस्यु 
वाल्मीकि के हृदय-परिवर्तन का साधन बन जाते हैं (दे० अनु० ३८); दशरथ तथा जनक 
को विभीषण के आक्रमण से बचाते हैं (दे० अनु० ३३८); अनावृष्टि के समय दशरथ को 
परामर्श देते हैं (दे० कृत्तिवास रामायण १, २७); उनके शाप के कारण राम, सीता, 
रावण तथा कुम्भकर्ण प्रकट हो जाते हैं (दे० ऊपर अनु० ३७३); उनके परामर्श पर 
जनक पुत्रेष्टि यज्ञ करते हैं (अनु० ४०७) तथा मन्दोदरी अपनी पुत्री को स्वण्पिटिका में 
बन्द कर किसी दूर देश में गाड़ने का आदेश देती है (अनु० ४१८ और ४१०) | 
पउमचरियं, अध्यात्म रामायण, पद्मपुराण (पाताल खण्ड), तथा बृहत्कोशल खण्ड में 
सीता-स्वयंवर के अवसर पर नारद के हस्तक्षेप का उल्लेख किया गया है (दे० अनु० 
३९४, ३९५, ४०३) | 
नारद राम और रावण के बीच में संघर्ष उत्पन्न करने के उद्देश्य से पृथ्वी पर उतरते 
हैं दे” बाल रामायण, अंक २, विष्कंभ); अयोध्या में पहुँचकर राम को अवतार के 
उद्देश्य स्मरण दिलाकर उनसे अनुरोध करते हैं कि वह राज्याभिषेक अस्वीकार करें 
(अनु ० ४४३) , जयंत को राम के पास भेज देते हैं (अनु० ४३९) | सीता-हरण के लिए 
रावण को उकसाते हैं (अनु० ४८६), सीता को माया-सीता की सृष्टि करने का परामर्श 
देते हैं (अनु ० ५०५), पंपा सरोवर के तट पर विरही राम से भेंट करने जाते हैं (अनु० 
४७६) और वालि-वध के बाद राम को देवी-पूजा करने का उपदेश देते हैं (अनु० 
५२३) | समुद्रलंघन के बाद हनुमान्‌ उनके आश्रम में पहुँचते हैं (अनु० ५३१) और 
' लंका में ही सीता की खोज करते हुए नारद से भेंट करते हैं (अनु० ५३८ और अनु० 
६४३) | कुम्भकर्ण-वध के बाद नारद आकर राम की स्तुति करते हैं (अनु० ५८९) तथा 
रावण-वध के बाद देवताओं के लिए रावण की मुक्ति का रहस्योद्घाटन करते हैं (दे० 
अनु० ५९९) | पउमचरियं के अनुसार वह लंका में विलंब करते हुए राम को उनकी 
माता का विरह समझाते हैं (अनु० ६०५) | तोरवे रामायण में शम्बूक-वध के एक नवीन 
रूप में नारद का उल्लेख मिलता है (एनु० ६३२) तथा पउमचरियं के अनुसार नारद ही 
लव-कुश-युद्ध के लिए उत्तरदायी हैं (दे० अनु० ७४६) | आनन्द रामायण के अनुसार 
नारद ने शत्रुघ्न के पुत्र यूपकेतु तथा मदनसुन्दरी के विवाह का प्रबन्ध किया था (दे० 
पा जे , सर्ग ८) तथा सीता को तुलसी-पत्र-सन्धि की शिक्षा दी थी (दे० राज्यकाण्ड, 
री 5 ॥ 
तुलसीदास ने नारद को एक आदर्श रामभक्त के रूप में चित्रित किया है। 
रामचरितमानस के उत्तरकांड में कहा गया है कि नारद अयोध्या आया करते थे तथा वहाँ 
नये-नये चरित्र देखकर ब्रह्मलोक में उनका गुणगान करते थे: 

बारबार नारद मुनि आवहिं। चरित पुनीत राम के गावहिं॥ 

नित नव चरित देखि मुनि जाहीं। ब्रह्मसोक सब कथा कहाहीं॥ 
दि० ७, ४२, २३) | तुलसी ने एक अन्य स्थल पर नारद की राम-स्तुति उद्धृत की है 
(दे० ७, ५१) | इसके अतिरिक्त गरुड़-चरित के अन्तर्गत इसका उल्लेख किया गया है कि 
नारद ने राम को शरपास से मुक्त करने के उद्देश्य से गरुड़ को लंका भेजा था तथा बाद 
में मोह-ग्रस्त गरुड़ को ब्रह्मा के यहाँ जाने का आदेश दिया (७, ५८-५९) | 

इस प्रकार हम देखते हैं कि प्रामाणिक रामायण में भले ही नारद का नाम तक न 

आया हो, किन्तु परवर्ती रामकथाओं में हमें पग-पग नारद के दर्शन मिलते हैं। 


४- राम का बालचरित 


क | जन्म 

३७५, वाल्मीकीय रामायण के दाक्षिणात्य पाठ के एक अपेक्षाकृत अर्वाचीन प्रक्षेप में 
राम तथा उनके भाइयों की जन्मतिथि चैत्र शुक्ल नवमी बताई गई है (दे० ऊपर अनु० 
३३२) | परवर्ती रचनाओं में इस तिथि का प्राय: उल्लेख किया जाता है। उदाहरणार्थ : 
अध्यात्म रामायण (१, ३); आनन्द रामायण (१, २, ४); पडापुराण (उत्तर खण्ड, 
अध्याय २६९); कृत्तिवासीय रामायण (१, ४२); वलरामदास रामायण; रामचरितमानस 
(१, १९१); भावार्थ रामायण (१, ६) | 

राम-जन्म के अवसर पर अलौकिक घटनाओं का वर्णन प्राचीन काल से आ रहा है। 
पउमचरियं (पर्व २५) में राम तथा लक्ष्मण के जन्म के पूर्व उनकी माताओं के शुभ 
स्वप्नों का उल्लेख मिलता है| राम की माता ने स्वप्न मे सिंह, सूर्य तथा चन्द्रमा को देखा 
था; दशरथ ने सुनकर कहा था--हे सुन्दरी, ये स्वप्न उत्तम पुरुष का जन्म सूचित करते हैं 
(इमे वरपुरिसं सुन्दरि पुत्त निवेएन्ति) । इसी प्रकार सुमित्रा ने हाथ में कमल धारण 
करती हुई लक्ष्मी को तथा किरणों से प्रज्वलित चन्द्र और सूर्य को स्वप्न में देखा; इसके 
अतिरिक्त उसने पर्वत के शिखर पर स्थित होकर सागर तक फैली हुई पृथ्वी को देखा। 
पद्मचरित के अनुसार राम की माता ने “महापुरुषवेदी' (महापुरुष का जन्म सूचित करने 
वाले) स्वप्न देखे थे | प्रथम स्वप्न में उन्होंने सफेद हाथी, दूसरे में सिंह, तीसरे में सूर्य और 
चौथे में चन्द्रमा देखा था। सुमित्रा ने स्वप्न में देखा कि लक्ष्मी और कीत्ति आदरपूर्वक 
सिंह का अभिषेक कर रही हैं। फिर देखा कि मैं स्वयं किसी ऊँचे पर्वत पर चढ़कर समुद्र 
रूपी मेखला से अलंकृत पृथ्वी को देख रही हूँ। इसके बाद उन्होंने देदीप्यमान किरणों से 
युक्त, सूर्य के समान सुशोभित, रत्नों में खचित घूमता हुआ सुन्दर चक्र देखा था।॥! 

यह असंभव नहीं कहा जा सकता है कि पउमचरियं के प्रभाव से कालिदास ने 
रघुवंश (१०, ६०-६४) में लिखा है कि रामादि के जन्म के पूर्व दशरथ की रानियों को 
यह स्वप्न दिखाई देता था कि कमल, खंग, गदा, धनुष और चक्र लिए कोई बौना-्सा 


१.  दे० पर्व २५, १-१८। गुणभद्र के उत्तरपुराण में भी राम की माता के शुभ स्वप्नों का (दे० ६७, 
१४८) तथा कैकेयी के पाँच महाफल देने वाले स्वप्नों का (६७, १५१) उल्लेख किया गया है--- 
सर स्पूर्यन्दुकलमक्षेत्रसिंहान्‌ू महाफलान्‌ स्वप्नानू। परवर्ती जैन साहित्य में भी इन स्वप्नों को पर्याप्त 
महत्त्व दिया गया है। 


बालकाण्ड २६५ 


पुरुष हमारी रक्षा कर रहा है, गरुड़ हमें आकाश में उड़ाकर ले जा रहे हैं, लक्ष्मी हाथ में 
कमल का पंखा लेकर हमारी सेवा कर रही हैं और सप्तर्षि भी वेद-पाठ करते हुए हमारी 
उपासना कर रहे हैं। अपनी रानियों से स्वप्नों के विषय में सुनकर दशरथ प्रसन्न हुए और 
समझ गए कि मैं जगदुगुरु का पिता बन रहा हूँ। असमिया बालकांड (अध्याय २३) में 
भी इसका उल्लेख है कि रामादि के जन्म के पूर्व तीनों माताओं ने गठड़ पर आहढ़ 
नारायण को स्वप्न में देखा था। 


कालिदास ने राम-जन्म का अत्यन्त काव्यमय वर्णन किया है। “बालक के तेज से 
सूतिकाग्ृह के दीपकों की ज्योति मन्द पड़ गई थी” तथा उस समय “संसार के सारे दोष 
भाग गए और चारों ओर गुण ही गुण फैल गए मानों स्वर्ग भी विष्णु भगवान्‌ के 
अनुसरण करता हुआ पृथ्वी पर उतर आया हो” --अन्बागादिब हि स्वर्गों गां 003 
पुरुषोत्तमम्‌ (१०, ७२) | अनन्तर कालिदास लंका में उस समय घटने वाले कुता॥ का 
उल्लेख करते हुए कहते हैं कि रावण के मुकुटों से कुछ मणि पृथिवी पर गिर पड़े मानों 
राक्षसों की लक्ष्मी अपने दुर्भाग्य पर आँसू बहा रही हो : 


दशाननकिरीटेभ्यस्तत्क्षणं राक्षसश्रिय:। 
सणिव्याजेन पर्यस्ता: पृथिव्यामश्रुविन्दव:॥ ७५॥ 


कृत्तिवास ने इस प्रसंग को आगे बढ़ाकर लिखा है कि उस समय रावण का कर 
भूमि पर गिर गया तथा अन्य अपशकुनों के अतिरिक्त एक आकाशवाणी भी 2५ का व 
कि दशरथ के घर में विष्णु का जन्म हुआ है। इस पर रावण ने विचार किया कि के 
में ही उन्हें मारने में मेरा कल्याण है और उसने पता लगाने के उद्देश्य से शुक-सारण 
अयोध्या भेज दिया। दोनों राक्षस जाकर शिशु को प्रणाम करते हैं, भक्ति का के 
माँगकर लंका लौटते हैं तथा रावण को आश्वासन देते हैं कि उसकी आशंका निर्मुल ही 
(दे० १, ४५) | 

अध्यात्म रामायण (१, ३, १३-३५) प्राचीनतम रचना है जिसमें इसका रे किया 
गया है कि शिशु राम जन्म लेते ही अपनी माता के सामने अपने विष्णु-रूप में प्रकट 5 
कौशल्या “नीलोत्पलदलस्याम: पीतवासाश्चतुर्भुज:” बालक को देखकर भगवान्‌ के रूप 
उनकी स्तुति करने लगती हैं तथा अन्त में उनसे निवेदन करती हैं कि वह अपना 
सुकोमल शिशुरूप ग्रहण करें। इस पर राम अपनी माता को उनके पूर्वजन्म की तपस्या 
तथा वर-प्राप्ति (दि ० ऊपर अनु० ३६ ७) का स्मरण दिलाकर बालक का हूप धारण कर 
लेते हैं। इस प्रसंग का आधार स्पष्टतया भागवतपुराण (१०, ३) है, जिसमें बालक ई 
द्वारा वसुदेव-देवकी के सामने विष्णु-रूप प्रदर्शन, वसुदेव-देवकी द्वारा उनकी स्तुति, देवकी 
द्वारा बालक-रूप ग्रहण करने का निवेदन तथा कृष्ण द्वारा पूर्व-जन्म में वसुदेव-देवकी की 
तपस्या और वर-प्राप्ति का उल्लेख बहुत कुछ एक ही शब्दावली में वर्णित है। अध्यात्म 
रामायण के अनुकरण पर परवर्ती रामकथाओं में भी प्राय: कौशल्या के सामने राम के 
अपने विष्णु-रूप में प्रकट हो जाने की कथा मिलती है; उदाहरणार्थ--पहछुराग (उत्तर 
खंड, २६९, ८० आदि); आनन्द रामायण (१, २, ४); रामचरितमानस [है १८१३६ 
रामरहस्य (सर्ग ३); भावार्थ रामायण (१, ६); राघवोल्लास काव्य (सर्ग ४); तत्त्वसग्रह 
रामायण (१, १४)। 


२७० रामकथा का विकास 


रघुवंश की भाँति रामलिंगामृत (सर्ग २) तथा कृत्तिवास रामायण (१, ४१) के 
अनुसार राम जन्म के पूर्व ही एक स्वप्न में अपनी माता कौशल्या को विष्णु रूप में 
दिखाई पड़े । 


रामचरितमानस के अनुसार काक भुशुण्डी तथा शिव दोनों मनुष्य का रूप धारण कर 
रामजन्ममहोत्सव! के अवसर पर अयोध्या आये थे (दे० १, १९५, ४) | 

३७६. भगवद्‌गीता (अध्याय ११) के अनुसार कृष्ण ने अर्जुन को अपना विराट्‌ रूप 
दिखलाया था तथा भागवतपुराण (१०, ७, २५-३७) के अनुसार यशोदा ने बालक कृष्ण 
के मुँह में समस्त ब्रह्माण्ड देखा था| कुछ अर्वाचीन रचनाओं में इस प्रकार की कथा राम 
के विषय में भी मिलती है। रामलिंगामृत (सर्ग २, २४) तथा रामचरितमानस (१, २०१- 
२०२) में राम के अपनी माता कौशल्या को अपना विराट्‌ रूप दिखलाने का वर्णन किया 
गया है। पद्मपुराण के उत्तरखण्ड (२६९-८०) के अनुसार राम ने अपना विष्णुरूप प्रकट 
करते समय अपने विश्व-छूप का भी उद्घाटन किया था। 

अन्य अर्वाचीन रचनाओं में इसका उल्लेख मिलता है कि राम ने रामायण के अनेक 
अन्य पात्रों को भी अपना दिव्य रूप दिखलाया था; उदाहरणार्थ---परशुराम को (दि० 
अनु० ३५१); हनुमान्‌ को (दे० अनु० ५१२); भुशुण्डी को (दे० अनु० ३८१); 
अभिषेक के अवसर पर अपने अतिथियों को (पद्मपुराण, उत्तर खण्ड, अध्याय २७०, 
४२) | 

कृष्णकथा का यह प्रभाव बाललीला की अन्य घटनाओं में भी परिलक्षित है; 
विशेषकर राम की नटखटी के वर्णन में (दे० अनु० ३७९) , राक्षसों के आक्रमण के 
वृत्तान्तों में दे० अनु० ३८०) तथा वनक्रीड़ा और रासलीला के प्रसंग में (दे० अनु० 
३८७) | 

३७७. वाल्मीकि रामायण में वसिष्ठ द्वारा नामकरण के अवसर पर राम तथा लक्ष्मण 
के नामों के विषय में कहा गया है--रामस्थ लोकरामस्य (१, १८, २९), लक्ष्मणो 
लक्ष्मिवर्धन: (१, १८, २८) तथा लक्ष्मणो लक्ष्मिसंपन्नो (१, १८, ३०) | 

अर्वाचीन रचनाओं में चारों नामों का स्पष्टीकरण किया जाता है| अध्यात्म रामायण 
की धारणा सर्वाधिक प्रचलित है*-..-रमणादू राम इत्यपि॥ भरणाद्‌ भरतो नाम लक्ष्मणं 
लक्षणान्वितं शत्रुघ्न शत्रुहन्तारमेव गुरुभाषत (१, ३, ४०-४१) | पद्मपुराण के पाताल 
खण्ड में ब्रह्मा स्वयं आकर जातकर्म सम्पन्न करते हैं, इस प्रसंग में राम की 
“ब्रिभुवनाभिरासता” तथा लक्ष्मण की “रूपशौर्यादिलक्ष्मीयोग्यता”' का उल्लेख किया गया 


१. इस जन्समोत्सव का प्राचीनतम उल्लेख वाल्मीकि रामायण में मिलता है : 
उत्सवश्च महानासीदयोध्यायां जनाकुलः (दे० १, १८, १८)। 
२. तुलसीदास ने अध्यात्म रामायण के आधार पर लिखा है: 
सो सुख धाम राम अस नामा| अखिल लोक दायक बिश्रामा ॥ 
विश्व भरन पोषन कर जोई | ताकर नाम भरत अस होई॥ 
जाकें सुमिरन तें रिपु नासा। नाम सत्रुहन बेद प्रकासा॥ 
लच्छन धाम राम प्रिय सकल जगत आधार ॥ 
गुरु वसिष्ठ तेहि राखा लछिमन नाम उदार ॥ १९७ ॥ 
(बालकाण्ड) 

है। दूसरे भाइयों के विषय में लिखा है--भवं भारात्तारयतीति भरत: शत्रून्हन्तीति शत्रुघ्नः 
(दे० अध्याय ११२, ३३-३४) | पहपुराण के उत्तरखण्ड (अध्याय २६९) के अनुसार 
वसिष्ठ द्वारा जातकर्म सम्पन्न होता है; केवल राम, लक्ष्मण और शत्रुघ्न के नामों का कारण 
बताया गया है | राम के विषय में लिखा है: 
श्रिय: कमलवासिन्या रमणो<यं महाप्रभुः। 
तस्माच्छी राम इत्यस्य नाम सिद्ध पुरातनम्‌॥ ४७॥ 
इसके बाद लक्ष्मण को 'शुभलक्षण” तथा शत्रुघ्न को दिबशत्रुप्रतापन” कहा गया है। 
कृत्तिवास ने भरत के सम्बन्ध में लिखा है : 
पृथिबीर भार सहिबेन अविरत। 
तेइ हेतु तार नाम हइल भरत॥ (१, ४७) 


ख | बाललीला 


३७८. वाल्मीकि रामायण में एक ओर राम-लक्ष्मण और दूसरी ओर भरत-शत्रुघ्न 
की विशेष आत्मीयता का उल्लेख किया गया है (दे० १, १८, २९-३२) | प्राय: सभी 
परवर्ती रामकथाओं में भी इसकी चर्चा मिलती है और यह भी बताया जाता है कि पायस 
का जो अंश कौशल्या ने सुमित्रा को दिया था उससे लक्ष्मण उत्पन्न हुए थे और यही राम- 
लक्ष्मण की घनिछता का कारण है; यह भरत-शत्रुघ्न पर भी लागू है (दे० अध्यात्म 
रामायण--पायसांशानुसारत: १, ३, ४२) | कृत्तिवास रामायण में इस प्रसंग को और 
विस्तार दिया गया है। इसके अनुसार दशरथ ने सुमित्रा की उपेक्षा करके केवल कीशल्या 
तथा कैकेयी को पायस प्रदान किया था।! सुमित्रा को उदास देखकर कौशल्या ने यह 
कहकर उसको अपने पायस का आधा भाग दिया था--अगर तुमको पुत्र हुआ तो यह मेरे 
पुत्र के साथ रहा करेगा; जिस पर सुमित्रा ने प्रतिज्ञा की थी--मेरे पुत्र तुम्हारे पुत्र का दास 
होगा। अनन्तर कैकेयी ने भी वहीं शर्त रखकर सुमित्रा को अपने पायस का आधा भाग 
प्रदान किया (दे० १, ४१) | असमिया बालकांड (अध्याय २३) में भी सुमित्रा को इसी 
शर्त पर पायस के दो भाग मिलते हैं। ध 

३७९, वाल्मीकि के बाद की रचनाओं में राम की बाललीला के वर्णन में भागवत- 
पुराण की कृष्ण-बाललीला का अनुकरण किया गया है। अध्यात्म रामायण में राम की 
नटखटी, मक्खन की चोरी, बरतनों का फोड़ना आदि वर्णित हैं (दे० १, है, ४७-५९ ८); 
जो स्पष्टटया भागवतपुराण पर निर्भर हैं (दे० दशम स्कंध, ८वाँ अध्याय)। यह वर्णन 
आनन्द रामायण (१, २) और रामरहस्य (सर्ग ३) में भी पाया जाता है ६3 पद्मपुराण 
(पातालखण्ड, अ० ११२) में लिखा है कि बालक राम ने दशरथ पर अन्न फेंक दिया-- 
अन्न वामकरेण गृहीत्वा राजनि विक्षेप। सत्योपाख्यान (पूर्वार्द, अ० २५) में राम द्वारा 
जलपात्र में प्रतिबिंबित चन्द्रमा को पकड़ने की चेष्टा का वर्णन है। हू 

तुलसीदास ने भी अपनी कवितावली: (१, १-७) तथा गीतावली (१, ७ आदि) में 
राम की बाललीला के वर्णन में सूरसागर की कृष्ण-बाललीला का अनुकरण किया है। 

३८०. कई रचनाओं में बालक राम पर राक्षसों के आक्रमण का भी वर्णन किया 
गया है। पद्मपुराण के पाताल खण्ड (अध्याय ११२, २९-४६) के अनुसार एक 


१. सुमित्रा के दुर्भगा होने का कारण ऊपर स्पष्ट किया गया है (दे० अनु० ३३९) | 

ब्रह्मराक्षस वात्या का रूप धारण कर आता है और राम को गिराकर मूर्च्छित कर देता है। 
वसिष मंत्र पढ़कर राक्षस को शाप से मुक्त करते हैं। ब्रह्मराक्षस अपना परिचय देकर 
कहता है कि मैं वेदगर्वित ब्राह्मण था और परधन हथियाने के कारण ब्रह्मराक्षस बन गया 
था | पद्मपुराण के गौडीय पाताल खण्ड (अध्याय १५) में वालक राम एक पुष्पनिर्मित धनु 
से एक राक्षस को मार डालता है जो मृग के रूप में आया था। भुशुण्डी रामायण में भी 
भागवतपुराण का प्रभाव स्पष्ट है। “रावण द्वारा भेजे गये राक्षस बाल्यावस्था में ही राम 
को समाप्त करने का प्रयत्न करते हैं, किन्तु वे स्वयं मारे जाते हैं। उनके डर से दशरथ 
राम को किसी गुप्त स्थान भेजते हैं। सरयूपार गोप्रदेश में गोपेंद्र सुखित और उनकी स्त्री 
मांगल्य राम का पालन-पोषण करते हैं|” कृत्तिवास में ये राक्षस रामभक्त बन जाते हैं 
(दे० अनु० ३७५) | 

३८१. काक भुशुण्डी की कथा का पहले-पहल योगबासिष्ठ में वर्णन किया गया है। 
इसके अनुसार काक भुशुण्डी और उसके भाइयों का पिता चंड नामक काक (अलंबसा 
देवी का वाहन) है तथा उनकी माताएँ ब्राह्मी भगवती के रथ की हंसियाँ हैं। पिता के 
कहने से वे सुमेरु पर्वत पर निवास करने गए जहाँ भुशुण्डी के सब भाई मर गए, लेकिन 
भुशुण्डी निर्विकार और चिरंजीव रहे (दे० निर्वाण-प्रकरण, सर्ग १४-२४) | योगवासिष्ठ के 
इस भुशुण्डी-उपाख्यान में कहीं भी उसके पूर्वजन्म अथवा उसकी रामभक्ति का उल्लेख 
नहीं किया गया है। रामचरितमानस के उत्तरकांड में उसके पूर्वजन्मों की भी कथा दी गई 
है; पूर्व कल्प के एक कलियुग में वह अयोध्यावासी शूद्र था। गुरु का सत्कार न करने के 
कारण वह शिव-शाप से सर्प हो गया। बाद में वह गुरु तथा शिव की कृपा से सगुणरूप 
राम का उपासक ब्राह्मण बन गया और अंत में लोमश-ऋषधि के शाप से उसे काक-योनि 
प्राप्त हुई दे० दो० ९५-११४)। 

रासमचरितमानस के अनुसार काक भुशुण्डी तथा शिव, दोनों मनुष्य के रूप में राम- 
जन्म-उत्सव के उपलक्ष्य में अयोध्या गए थे (दे० १, १९५, ४) सत्योपाख्यान में 
रामभक्त काक भुशुण्डी राम को शष्कुलि (एक प्रकार की पूरी) खाते देखकर उनके 
नारायणत्व पर संदेह करता है । परीक्षा करने के उद्देश्य से वह उसे राम के हाथ से छीन 
कर भाग जाता है| लेकिन राम गरुड़ पर आरूढ़ होकर तीनों लोकों में उसका पीछा करते 
हैं। अंत में काक राम की शरण लेता है और निश्चल भक्ति का वरदान पाकर अपने 
आश्रम लौटता है। अनन्तर शिव तथा भुशुण्डी, दोनों के ब्राह्मण के वेश में राम को देखने 
के लिए अयोध्या जाने का उल्लेख है (दे० २६वाँ अध्याय) | 

रामचरितमानस के उत्तरकांड (दो० ७५) में भुशुण्डी गरुड़ से कहता है कि मेरा 
इष्टदेव बालकर राम है। वह प्रत्येक रामावतार में राम की बाललीला देखने जाता है तथा 
पाँच वर्ष तक बालक राम की संगति में बिताता है। अनन्तर वह अपने मोह की कथा 
सुनाता है--किसी दिन राम की बाललीला देखकर (प्राकृत सिसु इब लीला देखि) 
भुशुण्डी के मन में उनके नारायणत्व के विषय में सन्देह उत्पन्न हुआ। इस पर राम 


१. दे० भगवती प्रसाद सिंह, रामभक्ति में रसिक सम्प्रदाय, पृष्ठ ९७| सारलादास कहते हैं कि परशुराम 
के डर से दशरथ ने अपने पुत्रों को सात वर्ष की उम्र तक छिपाया। खोतानी रामायण के अनुसार 
रानी ने राम और लक्ष्मण को परशुराम के आक्रमण से बचाने के उद्देश्य से उनको १२ वर्ष तक 
भूमि के अन्दर छिपा रखा था (दे० अनु० ३५१)। 

भुशुण्डी को पकड़ने आगे बढ़े और भुशुण्डी भाग गया, किन्तु वह आकाश में दूर तक 
उड़ता हुआ भी राम की भुजा अपने पास ही देखता रहा। अन्त में भयभीत होकर 
भुशुण्डी ने अपनी आँखें बन्द कर लीं और अपने को अयोध्या में पाया | राम उनके सामने 
हँसते हुए खड़े थे और भुशुंडी ने उनके मुख में प्रवेश कर राम के शरीर के अन्दर बहुत 
से ब्रह्माण्ड देख लिये। इस प्रकार भुशुण्डी का मोह दूर हुआ (दे० दो० ७७-८३) | 

३८२. बालक राम तथा हनुमान्‌ की मित्रता की कथा का कोई प्राचीन आधार नहीं 
मिलता। रामचरितमानस के अप्रामाणिक संस्करणों के एक क्षेपक तथा विश्रामसागर 
(बीसवाँ संस्करण, सन्‌ १९५९ ई०, पृ० ४१८) में इसका वर्णन किया गया है। 

अर्वाचीन रचनाओं में यह प्रसंग अपेक्षाकृत विस्तार सहित वर्णित है।! शंकर मदारी 
बन कर हनुमान्‌ को अयोध्या ले आते हैं। बालक राम बन्दर को देखकर उस पर मुग्ध हो 
जाते हैं। मदारी बन्दर को अयोध्या में छोड़कर चला जाता है। हनुमान्‌ राम के साथ 
रहकर बहुत दिनों तक उनकी सेवा तथा मनोरंजन करते हैं तथा बाद में राम द्वारा 
किष्किन्धा भेजे जाते हैं । 


ग। प्रारम्भिक कृत्य 

३८३. वाल्मीकि रामायण (१, १८, ३१) में इसका उल्लेख मात्र किया गया है कि 
जब राम मृगया खेलने जाते हैं, लक्ष्मण धनुष लेकर उनका साथ देते हैं तथा उनकी रक्षा 
करते हैं। अध्यात्म रामायण (१, ३, ६२-६३) के अनुसार राम नित्यप्रति लक्ष्मण के 
साथ दुष्ट पशुओं को मारने के लिए वन जाते थे। रामचरितमानस में उन पशुओं को 
पवित्र कहा गया है तथा उनके स्वर्ग जाने का भी उल्लेख है--पावन मृग मारहिं...जे 
मृग रामबान के मारे, ते तनु तजि सुरलोक सिधारे दे० १, २०५, १-२)। 
सत्योपाख्यान में इस आखेट का अपेक्षाकृत विस्तृत वर्णन मिलता है। राम और उनके 
भाई अनेक पशुओं को मारते हैं जो वध किये जाने पर दिव्य रूप धारण कर अपना 
परिचय देते हैं। राम का मारा महिष अपने को नारद द्वारा शापित विल्व बताता है (दे० 
पूर्वार्द, अध्याय ४१); इसी प्रकार भरत का मारा सिंह भरद्वाज द्वारा शापित कलिंग देश 
निवासी शंकर नामक ब्राह्मण (दे० अध्याय ४७) तथा शत्रुघ्न का मारा हुआ हाथी ऋषि 
सुदर्शन द्वारा शापित एक “मद्यपाननिरत” ब्राह्मण था (दे० अध्याय ४८) | 

इन सबों के शापों की अवधि रामावतार के कारण समाप्त हो जाती है। इस प्रकार 
राम का आखेट भी मुक्तिप्रद माना गया है। सत्योपाख्यान में रामद्वारा एक किरात की 
मुक्ति का भी वृत्तान्त मिलता है|किसी दिन राम मृगया के समय एक नराकृति वल्मीक 
देखते हैं, जो उनके स्पर्शमात्र से दिव्य देह धारण कर अपना परिचय देता है। वह डिंडिर 
नामक किरात था जो साधुओं के सदुपदेश से तपस्या करने लगा था। वह रामावतार का 
रहस्य जानता है तथा राम द्वारा रावण-वध की भविष्यवाणी करता है। अन्त में राम 
उसको वैकुण्ठ-वास का वरदान देते हैं (दे० अध्याय ४२) | किसी दिन चारों भाई आखेट 
करते हुए ऋष्यश्रृंग के आश्रम में पहुँचकर अपनी बहिन शान्ता से भी मिलते हैं (दे० 
अध्याय ४९) | 


१. दे० शान्तनुबिहारी द्विवेदी का “भक्तराज हनुमान्‌', पृ० १३; सत्यदेव चतुर्वेदी का 'अमितवेग” पृ० 
१६ तथा सुदर्शन सिंह का “श्री हनुमान्‌ चरित्‌', पृ० २८। 

कृत्तिवास रामायण में मृगया के वर्णन में दो नए तत्त्व मिलते हैं। किसी दिन राम 
मारीच को देख लेते हैं जो अपने को मृग में वदलकर जनक के राज्य में शरण लेने भाग 
जाता है (दे० १, ४९) | कृत्तिवास के अनुसार ब्रह्मा ने मृगया के कारण राम-लक्ष्मण की 
थकावट देखकर इन्द्र को भेजा कि वह मृणाल में अमृत भर दें जिसे दोनों भाई खाने 
वाले हैं। इस प्रकार वनवास के. समय उनको भूख नहीं लगेगी--मृणाल भितर तुमि राख 
गिया सुधा, सुधापाने रामेर ना लागिबेक क्षुधा (दे” १, ४९) । यह इन्द्र द्वारा सीता को 
प्रदत्त हवि का स्मरण दिलाता है (दे० अनु० ५००) | 

विश्वामित्र के आगमन के पूर्व ही राम की वीरता के विषय में बृहत्कोशल खण्ड तथा 
पउमचरियं में कुछ सामग्री मिलती है | बृहत्कोशल खण्ड के अनुसार दशरथ ने राम को 
शम्बरासुर का वध करने भेजा था (दे० अध्याय ४) तथा पउमचरियं के अनुसार राम 
तथा लक्ष्मण ने म्लेच्छों को हरा दिया था, जो जनक के राज्य पर आक्रमण करने की 
तैयारियाँ कर रहे थे (दे० पर्व २७) | 

३८४. वाल्मीकि रामायण के अयोध्याकाण्ड में गुह के विषय में कहा गया हे कि 
वह राम का सखा है--तत्र राजा गुह्दो नाम रामस्यात्मसम: सखा (२, ५०, ३३)। 
सत्योपाख्यान में यह माना गया है कि राम ने वनवास के पूर्व ही गुह से मृगया की शिक्षा 
प्राप्त की थी [दि० पूर्वार्द, अध्याय ४३) | बलरामदास रामायण में राम शिकार खेलते 
समय अपनी सेना से अलग हो जाते हैं तथा गुह से मिलकर उनके साथ सख्य करते हैं। 
राम-गुह-सख्य का विस्तृत वर्णन कृत्तिवासीय रामायण में मिलता है। 


किसी दिन दशरथ अपने पुत्रों के साथ गंगा-स्नान करने गये। गुहक चाण्डाल तीन 
करोड़ चांडालों को साथ लेकर दशरथ की सेना को रोक लेता है तथा राम को देखने की 
इच्छा प्रकट करता है। दशरथ राम को रथ में छिपाकर गुहक से युद्ध करते हैं और गुहक 
को हराकर तथा उसके हाथ बाँधकर रथ पर रखवाते हैं। इस पर गुहक पैर के अँगूठे से 
बाण मारता है। राम जिज्ञासा से प्रेरित होकर यह कौतुक देखने आते हैं। तब गुहक राम 
के दर्शन पाकर उनको अपने पूर्व-जन्म की कथा सुनाता है कि उस जन्म में मैं वसिछ का 
पुत्र वामदेव था। जिस दिन दशरथ ने अंध-मुनि-पुत्र सिन्धु का वध किया था और अपने 
उस पाप के प्रायश्चित्त का उपाय पूछने के लिए वह वस्रिष्ठ से मिलने आये थे उस समय 
मेरे पिता वसिछ घर पर नहीं थे; मैंने ही दशरथ को तीन बार राम-नाम का जप करने 
का परामर्श दिया। बाद में मैंने अपने पिता को यह सब बताया; इस पर वसिष्ठ ने क्रुद्ध 
होकर मुझे चाण्डाल बन जाने का शाप दिया--“एक रामनामे कोटि ब्रह्ममत्या हरे। तिन 
बार रामनाम बलालि राजारे॥” अन्त में वसिछ ने मुझसे कहा कि दशरथ के घर में 
राम का जन्म होगा; उनके चरणस्पर्श से तुम शाप मुक्त होगे। मैं वही वसिछ-पुत्र वामदेव 
हूँ और पिता के शाप के कारण ही गुहक के रूप में उपस्थित हूँ। गुहक से यह कथा 
सुनकर राम दशरथ की अनुमति से गुहक के बंधन अपने हाथ से काटते हैं तथा लक्ष्मण 
की जलाई हुई अग्नि को साक्षी बना कर गुहक से मित्रता करते हैं (दे० १, ५३) | 

माधवदेवकृत असमिया बालकाण्ड (अध्याय २७) में इस वृत्तान्त का एक अन्य हूप 
मिलता है। दशरथ किसी दिन अपने चार पुत्रों के साथ गंगा की तीर्थ-यात्रा करने गये थे। 
जहाँ राजकुमार स्नान करते थे वहाँ एक गुह नामक चांडाल ने भी स्नान करने का 
दुसाहस किया था। राजा के अनुचरों ने उसे पकड़ कर राजा के सम्मुख उपस्थित किया | 

राम भी वहाँ थे और राम को देखकर गुह को अपना पूर्व जन्म याद आया। उसने 
कहा-...“मैं ब्राह्मण था, किन्तु गंगा की उपेक्षा करने के कारण गंगा ने मुझे यह शाप दिया 
कि अभी चांडाल बन जाओ, किन्तु बाद में राम को देखकर मुक्त हो जाओगे |” 

३८५. योगवासिष्ठ रामायण (वैराग्य प्रकरण, सर्ग ३), आनन्द रामायण (१, २, 
२९) तथा भावार्थ रामायण (१, ७) में विश्वामित्र के आगमन के पूर्व राम की 
तीर्थयात्राओं का उल्लेख किया अया है। सत्योपाख्यान (पूर्वार्द, अध्याय १८) में इसका 
वर्णन विवाह के पश्चात्‌ ही रखा गया है; अन्य रचनाओं में रावण-वध के बाद राम की 
तीर्थयात्राओं का वर्णन मिलता है (दे० अनु० ६३७) | सेरी राम के अनुसार राम तथा 
लक्ष्मण विवाह के पूर्व तीन महीने तक नीलपुर्व नामक मुनि के यहाँ रहकर तपस्या करते 
हैं तथा उनसे जादू सीख लेते हैं। नीलपुर्व उनको एक धनुष तथा नागस्कन्द पतील देव 
नामक तपस्वी उनको तीन बाण प्रदान करते हैं। 

३८६. योगवासिष्ठ रामायण में राम के १६ वर्ष की अवस्था में विरक्त हो जाने 
तथा वसिष्ठ के उपदेश के प्रभाव से फिर अपने कर्तव्य-पालन के लिए तत्पर होने का 
वर्णन किया गया है (दे० वैराग्य प्रकरण, सर्ग ५) | उदारराघव (सर्ग २) तथा भावार्थ 
रामायण (१, ८) में भी राम के इस वैराग्य का उल्लेख मिलता है। रामचन्द्रिका में 
रावण-वध के बाद अयोध्या में पहुँचकर राम के विरक्त हो जाने की चर्चा है (दे० प्रकरण 
२४) | 

३८७. रामलिंगामृत के द्वितीय सर्ग में राम की बाललीला के अनन्तर उनकी वन- 
क्रीड़ा का भी उल्लेख किया गया है। कृष्णकथा का यह अनुकरण उड़िया नृसिंहपुराण 
(तृतीय रत्नाकर) और बृहत्कोशल खण्ड में और आगे बढ़ा दिया गया है तथा विवाह के 
पूर्व राम की रासलीला का विस्तृत वर्णन किया गया है (दे० अध्याय १-५)। 

३८८. वाल्मीकि रामायण में विश्वामित्र सुबाहु तथा मारीच से अपने यज्ञ की रक्षा 
के लिए राम की सहायता माँगने आते हैं (दे० १, १९)। सत्योपाख्यान के अनुसार 
विश्वामित्र ने शिव के आदेश के अनुसार ही ऐसा किया था (दे० उत्तरार्द्ध अध्याय ४)। 
कृत्तिवास में विश्वामित्र के आगमन का कारण यह माना गया है कि राक्षसों के उत्पात से 
मिथिला-प्रदेश को यज्ञ-हीन देखकर जनक ने चिए्घामित्र से निवेदन किया कि वह राम को 
ले आयें (दे० १, ५४) | रामकेरत्ति विश्वामित्र-यज्ञ के प्रसंग से ही प्रारम्भ होता है। एक 
असुर महाकाय काक का रूप धारण कर विश्वामित्र के यज्ञ में विध्न करता है। इस 
“काकनासुर' का वध कराने के लिए विश्वामित्र अयोध्या जाकर राम तथा लक्ष्मण को 
अपने यहाँ ले आते हैं। रामकियेन (अध्याय ११) में भी राम द्वारा काकनासुर के वध का 
वर्णन मिलता है, किंतु इस रचना में स्वाहु (सुबाह) और मारिश (मारीच) दोनों 
काकनासुर के पुत्र माने जाते हैं। 

ऐसा प्रतीत होता है कि इस अवसर पर दशरथ द्वारा विश्वामित्र को धोखा देने के 
प्रयत्न की कथा पूर्व भारत में उत्पन्न हुई है तथा वहाँ से हिन्देशिया तक फैल गई है। यह 
वृत्तान्त कृत्तिवास रामायण, सारलादास महाभारत, बिहॉर नामक आदिवासी 
जनजातियों की रामकथा तथा सेरी राम में मिलता है। कृत्तिवास रामायण (१, ५६) के 
अनुसार दशरथ ने राम तथा लक्ष्मण के स्थान पर भरत तथा शत्रुघ्न को विश्वामित्र के 
साथ भेज दिया | सरयूतट पर पहुँचकर विश्वामित्र ने राजकुमारों से कहा--यहाँ से दो पथ 

हैं: पहले पथ से जाने में हमें तीन दिन लगेंगे; दूसरे पथ से हम तीसरे पहर पहुँच जायेंगे 
किन्तु इस पथ पर ताड़का राक्षसी का भय रहता है। भरत ने उत्तर दिया-- दूसरे पथ से 
हमें क्या प्रयोजन है|” यह सुनकर विश्वामित्र समझ लेते हैं कि दशरथ ने उनको धोखा 
दिया है और वह अयोध्या लौटकर राम को माँग लेते हैं। एक आदिवासी कथा [दे० 
अनु० २७२) में विश्वामित्र का प्रस्ताव इस प्रकार है--पहला मार्ग सुगम है और सुन्दर 
नगर की ओर ले जाता है; दूसरा मार्ग भयंकर वन की ओर ले जाता है जहाँ व्याप्र, ऋक्ष 
आदि हिंसक पशु रहते हैं। 
सेरी राम में महारीसी कली (सीता के पोष्य पिता) स्वयं आकर दशरथ से निवेदन 
करते हैं कि उनके पुत्र सीता के स्वयंवर में भाग लें। दशरथ भरत तथा शल्ुष्न को उनके साथ 
भेज देते हैं। कली उनको चार मार्गों में से चुनने देते हैं, जिनमें क्रमश: १७, २०, २५ 
और ४० दिन लगेंगे। अन्तिम मार्ग निरापद है; अन्य मार्गो में क्रमश: राक्षसी, गैंडे और 
नागिन का भय रहता है। भरत और शरत्रुघ्त लम्बा मार्ग चुन कर अयोग्य ठहरते हैं; कली 
लौटकर दूसरी वार राम और लक्ष्मण को साथ ले जाते हैं; राम १७ दिन का मार्ग 
चुनकर जगीन नामक राक्षसी का वध करते हैं। 
३८९. वाल्मीकि रामायण में विश्वामित्र के साथ राम लक्ष्मण के प्रस्थान से लेकर 
मिथिला में पहुँचने तक का वृत्तान्त ३४ सर्गों से वर्णित है। इसकी अधिकांश सामग्री 
पौराणिक कथाएँ हैं; जिनका प्राय: उस प्रदेश से कोई सम्बन्ध है. जिसे विश्वामित्र पार कर 
रहे हैं। यात्रा के पूर्वार्द्ध में विश्वामित्र कामदहन (सर्ग २३), ताड़का (सर्ग २४) तथा 
वामनावतार (सर्ग २९) की कथाएँ और मिथिला के रास्ते में विश्वामित्रवंश, गंगा का 
स्वर्गारोहण, शिव-उमा-विवाह, गंगावतरण, समुद्र-मंधन तथा अहल्या की कथा सुनाते हैं 
(सर्ग ३२-४८) | मिथिला में शतानन्द विश्वामित्र के ब्राह्मण बनने का वृत्तान्त सुनाते हैं 
दि० सर्ग ५१-६५) | इन कथाओं में से केवल अहल्या की कथा का रामकथा के साथ 
सीधा सम्बन्ध है; इसका विकास ऊपर निरूपित किया जा जुका है (दे० अनु० रे४४- 
३४८) | 
वाल्मीकि रामायण के अनुसार वसिछ दशरथ को समझाते हुए कहते हैं कि 
विश्वामित्र के अस्त्र कृणाश्व तथा प्रजापति दक्ष की जया तथा सुप्रभा नामक कन्याओं के 
पुत्र हैं (रा० १, २१, १३-१५) | अगले सर्ग में इसका उल्लेख है कि विश्वामित्र ने सरयू: 
तट पर पहुँचकर राम को बला तथा अतिबला नामक मंत्र प्रदान किये जिन्हें जपकर राम 
को श्रम, ज्वर, भूख-प्यास का अनुभव नहीं होगा, उनके रूप में विपर्यय नहीं आयेगा और 
वह ज्ञान प्राप्त करेंगे। इस सर्ग में वला तथा अतिबला पितामह की पुत्रियाँ कही गयी हैं 
(रा० २२, १३-१४) | बाद में विश्वामित्र द्वारा राम को विभिन्न अस्त्र दिए जाने का वर्णन 
किया गया है (सर्ग २७-२८)। कुछ परवर्ती रचनाओं में बला-अतिवबला के स्थान पर 
जया-विजया का उल्लेख है ([दे० भट्टिकाव्य २, २९ और बलरामदास रामायण) । 
असमिया बालकांड (अध्याय २७) के अनुसार दशरथ ने किसी अवसर पर अपने चार 
पुत्रों के साथ भरद्वाज-आश्रम की यात्रा की थी। वहीं राम ने स्वप्न में देखा कि इन्द्र मेरा 
अभिषेक कर मन्त्र सिखलाते हैं और धनुष-बाण भी प्रदान करते हैं। जागने पर राम ने. 
अपने हाथों में धनुष देखा और मन में मन्त्र का उच्चारण किया। 
सिद्धाश्रम पहुँचने के पूर्व विश्वामित्र राम को सुकेतु की पुत्री, सुन्द की पत्नी तथा 
मारीच की माता ताड़का की कथा सुनाते हैं। अगस्त्य ने सुन्द को मार डाला और मारीच 

को राक्षस तथा ताटका को एक विकराल नरभक्षिणी यक्षी बन जाने का शाप दिया। 
अनन्तर राम द्वारा ताटका के वध का वर्णन दिया जाता है (सर्ग २५-२६) आश्रम में यज्ञ- 
रक्षा करते समय राम सुबाहु और अन्य राक्षसों को मार डालते हैं तथा मारीच पर 
मानवास्त्र चला कर उसको शतयोजन की दूरी पर समुद्र में फेंकते हैं। परवर्ती रचनाओं में 
राम के इन प्रारम्भिक कृत्यों में अधिक परिवर्तन नहीं किया गया है | प्रधान विकास यह है 
कि वाल्मीकि रामायण के अनुसार राम के बाणों से विद्ध ताटका भूमि पर गिरकर मर 
जाती है किन्तु अध्यात्म रामायण (१, ४), पद्मपुराण (उत्तरखंड, अध्याय २६९, 
१२१), रामचरितमानस आदि में ताटका के दिव्य रूप धारण कर स्वर्गलोक के लिए 
प्रस्थान करने का वर्णन मिलता है। कृत्तिवास के अनुसार राम द्वारा मारे हुए राक्षसों की 
संख्या तीन करोड़ है। सेरी राम में राम द्वारा जगीन (ताटका) के अतिरिक्त महाकाय गैंडे 
तथा सूरनागिन का वध करने का वर्णन है। ऊपर इसका उल्लेख हो चुका है कि रामकेर्त्ति 
में ताटका, सुवाहु आदि के स्थान पर काकनासुर के वध का वर्णन किया गया है। (दे० 
अनु० ३८८) | 
५--राम-सीता-विवाह 
क | धनुर्भग 

३९०, प्रचलित वाल्मीकि रामायण में राम द्वारा धनुर्भग के पश्चात्‌ चारों भाइयों के 
विवाह का वर्णन किया गया है। महाभारत के रामोपाख्यान में, जो रामायण के किसी 
प्राचीन रूप पर निर्भर है, न तो धनुर्भभ और न राम को छोड़कर अन्य भाइयों के विवाह 
का निर्देश किया गया है (दे ३, २६१) | अतः ऐसा प्रतीत होता है कि प्रारम्भ में केवल 
राम-सीता-विवाह का उल्लेख मिलता था। धनुर्भग तथा अन्य भाइयों का वृत्तान्त बाद में 
जोड़ दिया गया होगा। इस अनुमान की पुष्टि इस बात से होती है कि वाल्मीकि रामायण 
के अरण्यकांड में लक्ष्मण को स्पष्ट शब्दों में अविवाहित कहा गया है|! 

वाल्मीकि के कथानक का विकास दिखलाने के पूर्व उन रचनाओं का उल्लेख करना 
है जिनमें महाभारत की भाँति धनुर्भग का प्रसंग नहीं मिलता। गुणभद्रकृत उत्तरपुराण में 
विश्वामित्र के स्थान पर जनक ही दशरथ से राम तथा लक्ष्मण को अपने यज्ञ की रक्षा के 
लिए माँगते हैं तथा राम को पुरस्कारस्वरूप अपनी दत्तक पुत्री सीता प्रदान करते हैं। 
तिब्बती रामायण के अनुसार सीता कृषकों द्वारा पाली जाती हैं, इन्हीं कृषकों. के अनुरोध 
से वनवासी राम अपनी तपस्या छोड़कर सीता के साथ विवाह करते हैं। खोतानी 
रामायण में वनवास के समय सीता से राम तथा लक्ष्मण, दोनों के विवाह का उल्लेख 
किया गया है। दशरथ जातक में राम वनवास के पश्चात्‌ अपनी सहोदरी बहन के साथ 
विवाह करते हैं। दोनों अन्य बौद्ध कथाओं में राम के विवाह का उल्लेख नहीं किया गया 
है (दे० अनामकं जातकम्‌ तथ दशरथ कथानकम्‌) | 


१. दे० ३, १८, ३। अयोध्याकाण्ड के एक प्रक्षिप्त अंश में लक्ष्मण-ऊर्मिला की चर्चा है; दे० आगे 
अनु ० ४३१ (७) | सुन्दरकाण्ड में इसका उल्लेख किया गया है कि राम का साथ देने के लिए 
लक्ष्मण ने अपूर्व सुख-सम्पदा तथा वारांगनाओं का परित्याग किया था--प्रिया याश्चवरांगना: 


(दे० ५, ३८, ५४) | भरत राम के पूर्व ही विवाह कर चुके थे, इसका निर्देश बालकांड में मिलता है : 


(दे० १, ७३, ४) | अयोध्याकांड में एक स्थल पर भरत के विवाहित होने का उल्लेख किया गया है 
(दे० २, ५३, ११)। 





२७८ रामकथा का विकास 


३९१. वाल्मीकि रामायण के «के सार विश्वामित्र जनक के यज्ञ के अवसर पर 
राम-लक्ष्मण को मिथिला ले जाते हैं (सर्ग ३१) और वहाँ पहुँचकर जनक से शिवधनुष 
दिखलाने की प्रार्थना करते हैं। इस पर जनक कहते हैं कि शिव ने मेरे पूर्वज देवरात को 
यह धनुष दे दिया था। सीता के जे से प्रकट होने के पश्चात्‌ जनक ने प्रण किया था कि 
जो शिव-धनुष चढ़ा सके, उसी सीता पत्नीस्वरूप दी जायेंगी। बहुत से राजाओं ने 
प्रयलल किया तथा असफल होने पर उन्होंने मिथिला का अवरोध किया। जनक ने 
देवताओं की भेजी हुई सेना से उनको पराजित किया (सर्ग ६६) | अनन्तर राम धनुष 
चढ़ाकर उसे तोड़ते हैं जिस पर दशरथ को बुलाया जाता है तथा राम के अतिरिक्त 
लक्ष्मण, भरत तथा शत्रुघ्न भी क्रमश: ऊर्मिला, मांडवी तथा श्रुतकीत्ति से विवाह करते हैं 
(सर्ग ६७-७३) | 

राम-विवाह के इस वृत्तान्त में धनुर्भभ को एक महत्त्वपूर्ण स्थान मिला है। उपर्युक्त 
रचनाओं को छोड़कर सब रामकथाओं में धनुर्भग का वर्णन प्राय: वाल्मीकि के अनुसार 
किया गया है। महावीरचरित के अनुसार विष्वामित्र के आश्रम में ही राम-लक्ष्मण सीता- 
ऊर्मिला को देखकर उनकी ओर आकर्षित हो जाते हैं। उसी आश्रम में रावण एक दूत 
द्वारा सीता को माँगता है तथा राम द्वारा धनुर्भग भी किया जाता है (दे० अंक १)। 
अनर्धराघव में भी रावणदूत शौष्कल मिथिला में आकर रावण की ओर से सीता को 
माँगता है तथा धनुष-परीक्षा को रावण के अयोग्य बताता है। राम के धनुर्भग के पश्चात्‌ 
चारों भाइयों के विवाह का निश्चय हो जाने पर शौष्कल रावण के पास लौटता है (अंक 
३) | सत्योपाख्यान में वाल्मीकि रामायण के अनुसार सीता-स्वयंवर का वर्णन किया गया 
है, जिसमें बहुत से राजा धनुष-परीक्षा में असफल होते हैं। लेकिन इसमें प्रहस्त के 
आगमन का भी उल्लेख किया गया है, जो कहता है कि शिव के प्रति श्रद्धा रखने के 
कारण धनुष-परीक्षा में सम्मिलित होना अस्वीकार करता है। उस स्वयंवर के पश्चात्‌ ही 
वाल्मीकि के अनुसार राम द्वारा धनुर्भग का वर्णन मिलता है (दे० उत्तरार्द्ध; सर्ग ३)। 

में रावण सीता से कहता है कि मैंने तुमको जनक से माँगा तक, किन्तु 
उन्होंने धनुष-परीक्षा में सफलता ही विवाह की शर्त रखी थी। शिवचाप के भय से मैं 
स्वयंवर में सम्मिलित नहीं हुआ (रुद्रचापभयाननाहं सम्प्राप्तस्तु स्वयंवरे; दें० 

स्कन्ध ३, अध्याय २८)। 

उपर्युक्त वृत्तान्तों तथा रघुवंश आदि अधिकांश प्राचीन रामकथाओं में वाल्मीकि के 
अनुसार धनुर्भभ के अवसर पर अन्य राजाओं की उपस्थिति का उल्लेख नहीं किया गया 
है तथा प्राय: चारों भाइयों के विवाह का निर्देश मिलता है। 

३९२. वाल्मीकि रामायण के बालकाण्ड के अनुसार देवताओं ने देवरात को शिव 
का धनुष दे दिया था (दे० १, ३१ तथा १, ६६), किन्तु परशुराम के तेजोभंग के प्रसंग 
में कहा गया है कि शिव ने स्वयं ही देवरात को अपना धनुष दिया था (दे० ऊपर अनु० 
३५०) | अयोध्याकाण्ड में सीता अनुसूया से कहती है कि देवरात से प्रसन्न होकर वरुण ने 
उसे एक धनुष प्रदान किया था दि० २, ११८, ३९) | भट्टिकाव्य, बाल रामायण (र्डई, 
५४) , अध्यात्म रामायण (१, ६, ७०), आनन्द रामायण (१, ३, ५६) , पदूमपुराण के 
वंगीय उत्तरखण्ड! तथा रामकियेन (अध्याय १२) आदि में ऐसा उल्लेख भी मिलता है 
कि शिव ने उस धनुष से त्रिपुर को नष्ट किया था। 





१. ज० ए० सो० बं० १८४२, पृ० ११२१। 


बालकाण्ड २७९ 


सत्योपाख्यान (उत्तरार्द्ध, अध्याय २) तथा बृहत्कोशलखण्ड (अध्याय ६) में शिव जनक 
को स्वप्न में दर्शन देकर कहते हैं कि धनुर्भग करने वाला ही सीता के साथ विवाह करे। 

अनके रामकथाओं के अनुसार जनक ने ही उस धनुष को प्राप्त किया था। 
पदूमपुराण के पाताल खण्ड के अनुसार जनक को चिन्ता होती है कि राम के साथ सीता 
का विवाह किस प्रकार निश्चित हो। वह शिवनपार्वती से प्रार्थना करते हैं और शिव उसे 
अजगवश नामक धनुष प्रदान करते हैं, जिसे तोड़ने में राम ही समर्थ होंगे (दे० अध्याय 
११२) | कृत्तिवास में भी जनक ही यह धनुष शिव से प्राप्त करते हैं। ब्रह्मा ने शिव से 
निवेदन किया था कि वह ऐसी युक्ति निकाल लें जिससे राम को छोड़कर किसी अन्य वर 
के साथ सीता का विवाह न हो। इस पर शिव ने परशुराम को अपना धनुष देकर आदेश 
दिया--मेरा यह धनुष लेकर जनक के घर में रख देना तथा जनक से कहना कि वही 
सीता के साथ विवाह करे जो इस धनुष को तोड़ सके (दे० १, ५१) | काश्मीरी रामायण 
के अनुसार शिव ने जनक को इस शर्त पर एक धनुष दिया था कि जो उसे चढ़ा सके, 
वही सीता के साथ विवाह करे (दे० बालकाण्ड नं० ५) | सेरी राम के अनुसार देवताओं 
ने यह धनुष किसी महर्षि की हड्डियों से बनाया था, शिव ने उसे ब्रह्मा को दिया और 
ब्रह्मा ने उसे सीता के पोष्य पिता को समर्पित किया था। जावा के सेरत काण्ड में भी 
सीता के पोष्य पिता को आकाश से गिरा हुआ एक धनुष प्राप्त होने का उल्लेख किया 
गया है। रामकेत्ति के अनुसार जनक ने सीता का अपूर्व सौंदर्य देखकर मंत्रों द्वारा एक 
दिव्य धनुष की सृष्टि की थी तथा यह प्रण किया था कि जो यह धनुष उठाने में समर्थ हो, 
उसी को मैं सीता को प्रदान करूँगा (सर्ग १)। 

आनन्द रामायण (१,३,५७) तथा भावार्थ रामायण (१, १७) में कहा गया है कि 
जो शिव-धनुष जनक के पास है, उससे परशुराम ने क्षत्रियों का २१ बार नाश किया था। 
जैन पउठमचरियं के अनुसार विद्याधर चंद्रगति वज्जावर्त्त नामक धनुष मिथिला पहुँचा देते 
हैं और इससे राम के बल की परीक्षा होती है (दे०सर्ग २८) | एक अन्य वृत्तान्त के अनुसार 
सीता धनुष के साथ-साथ यज्ञ की अग्नि से उत्पन्न हुई थी (दे० आगे अनु० ४२४) | 

आनन्द रामायण (१, ३, ५८), भावार्थ रामायण (१, १७), बिहॉर रामकथा, 
पाश्चात्य वृत्तान्त नं० १३ आदि बहुत-सी अर्वाचीन रामकथाओं१ के अनुसार सीता के 


१.  शंकरदेव कृत असमिया रामबिजय के अनुसार एक आकाशवाणी ने यह घोषित किया था कि शिव 
के अजगव नामक धनुष पर शर-संधान करने वाला ही सीता का पति बन सकता है। 

२. दे० रामनरेश त्रिपाठी : कविताकौमुदी ५वाँ भाग, पृ० १४९; ग्रामसाहित्य, भाग १, पृ० २७६। राम 
इकबाल सिंह राकेश कृत मैथिली लोकगीत, पृ० १२३॥। डब्लू वार्ड, व्यू आव दि हिस्ट्री, लिटरेचर 
एंड मिथोलोजी आँव दि हिन्दूस, भाग ३, पृ० १८० | शिवनन्दन सहायकृत “श्री गोस्वामी तुलसीदास 
जी” में सीता के धनुष उठाने की निम्नलिखित प्रचलित कथाओं का उल्लेख किया गया है (पृ० 
४०६ ) कप 
क. सीता ने सखियों के संग खेलते समय उठा लिया। 

ख. खेलते समय उनकी ओढ़नी में लगकर हट गया। 


ग. यह समझकर कि धनुष की पूजा के लिए पिता जी को दूर जाते कष्ट होता है सीताजी उसे घर 


उठा लाईं। 
घ. माता के सावकाश नहीं रहने से धनुष के स्थान को पूजा के निमित्त एक दिन लीपने गई और 
उसे हटा कर उन्होंने चौकोर चौका लगा दिया। 


२८० रामकथा का विकास 


शिव-धनुष को उठा लेने के पश्चात्‌ ही जनक ने प्रण किया था कि जो उस धनुष को 
तोड़ेगा उसी से सीता का विवाह होगा। आनन्द रामायण (१, ३, ६०) में कहा गया है 
कि सीता के उस कार्य से जनक ने सीता के लक्ष्मी-अवतार होने का रहस्य जान लिया। 
भावार्थ रामायण (१, १७) के अनुसार परशुराम ने जनक के महल में सीता को धनुष 
के साथ खेलते हुए देखा तथा जनक को यह सुझाव दिया कि जो यह धनुष भंग करने में 
समर्थ हो, वही सीता का पति बन जाये | 
ख | सीता-स्वयंवर 
३९३. वाल्मीकि रामायण में सीता के स्वयंवर का उल्लेख किया गया है; उस 

अवसर. पर बहुत से राजा शिव-धनुष को चढ़ाने में असमर्थ ही रहे और उन्होंने बाद में 
मिथिला पर आक्रमण किया | उस घटना के बहुत काल वाद (सुदीर्घस्य तु कालस्य) राम 
ने धनुष तोड़ दिया और सीता से विवाह किया (दे० बालकांड, सर्ग ६६ तथा 
अयोध्याकांड, सर्ग ११८) | 

' बाद की रामकथाओं में सीता-स्वयंवर तथा राजाओं के आक्रमण, दोनों घटनाओं का 
राम से सम्बन्ध स्थापित किया गया है। सीता-स्वयंवर में रावणदूत अथवा रावण ही के 
आगमन का भी प्राय: उल्लेख मिलता है। 


३९४, पउमचरियं प्राचीनतम रचना है, जिसमें राम सीता-स्वयंवर में धनुष चढ़ाते 
हैं। कथा इस प्रकार है: राम ने म्लेच्छों के विरुद्ध जनक की सहायता की थी और जनक 
ने उन्हें सीता को देने की प्रतिज्ञा की थी। यह सुनकर कि सीता तथा राम का विवाह 
निश्चित हुआ है नारद को सीता के दर्शन करने की अभिलाषा हुई। मिथिला जाकर नारद 
ने सीता के भवन में प्रवेश किया। उन्हें अचानक आते देखकर सीता भयभीत हुईं; वह 
भागकर छिप गईं तथा नारद को महल से निकाला गया। प्रतिकार करने के उद्देश्य से 
नारद ने भामण्डल के उद्यान में सीता का चित्र बना दिया, जिसे देखकर भामण्डल सीता 
पर आसक्त हुआ | बाद में नारद भामण्डल से मिलकर बताते हैं कि यह चित्र किसका है। 
भामण्डल की विरहावस्था देखकर उसके पालक पिता चंद्रगति ने एक विद्याधर को यह 
आदेश देकर मिथिला भेजा कि जनक को किसी-न-किसी तरह यहाँ ले आओ। वह 
विद्याधर मायावी घोड़े का रूप धारण कर जनक को ले आया तथा चन्द्रगति ने जनक के 
सामने भामण्डल तथा सीता के विवाह का प्रस्ताव रख दिया। जनक ने उत्तर दिया कि मैं 
राम से प्रतिज्ञा कर चुका हूँ। चन्द्रगति के अनुरोध करने पर जनक राम-सीता-विवाह की 
यह शर्त स्वीकार करते हैं कि राम को पहले वच्ञावर्त्त धनुष चढ़ाना होगा। इस पर 
चन्द्रगति ने जनक तथा धनुष , दोनों को मिथिला पहुँचा दिया | स्वयंवर का आयोजन हुआ 
तथा सभी राजाओं को बुलाया गया। राम भी लक्ष्मण, भरत तथा शत्रुघ्न के साथ मिथिला 
आए और उन्होंने स्वयंवर में धनुष चढ़ा दिया। बाद में लक्ष्मण ने भी ऐसा ही किया*; 


१.  स्वयंभूदेव के पठमचरिउ के अनुसार सीता ने दर्पण में नारद का प्रतिबिम्ब देखा था तथा मूच्छित 
होकर भूमि पर गिर पड़ीं; उनकी सह्देलियाँ चिल्‍लाने लगीं तथा नारद को बाहर निकाल दिया गया 
(संधि २१) | 

२. रविषेण के पदुमचरित में दो चापों की चर्चा है; राम वच्ञावर्त्त को चढ़ाते हैं तथा लक्ष्मण सागरावर्त्त 
को (पर्व २८) | रामकियेन में लिखा है कि लक्ष्मण ने सीता के प्रति राम का प्रेम जानकर धनुष 
चढ़ाना अस्वीकार किया (अ० १२) | 


_ न -+---_-न नया जणा शाह. ़ह७७कऋ॑ंका 

उनका पराक्रम देखकर विद्याधर राजाओं ने लक्ष्मण को १८ कन्याओं को प्रदान किया 
(दे० पर्व २८) | 

३९५, परवर्ती रचनाओं में राम प्राय: अन्य राजाओं की उपस्थिति में अर्थात्‌ सीता- 
स्वयंवर के अवसर पर धनुष चढ़ाते हैं। उदाहरणार्थ--नृसिंहपुराण (अध्याय ४७); 
भागवतपुराण (९, १०); अध्यात्म रामायण (१, ६, २४); कंब रामायण (१४7४२) 
द्विद रामायण (१, २८); मैथिली-कल्याण (अंक ५); सूरसागर (९, ४६७) ; रामकेर्ति 
(सर्ग १) | अध्यात्म रामायण के अनुसार नारद जनक के पास पहुँचकर राम तथा सीता 
के अवतार का रहस्य प्रकट करते हैं तथा दोनों के विवाह का आयोजन करने को कहते हैं 
दे० १, ६, ६५); इस पर जनक सीता-स्वयंवर की घोषणा करते हैं। पद्मपुराण (पाताल 
खण्ड) में नारद के अनुरोध पर सीता-स्वयंवर का आयोजन किए जाने का वर्णन मिलता 
है। अपने पुत्रों का विवाह करने के उद्देश्य से दशरथ ने नाना देशों में दूतों को भेज दिया। 
इनमें से एक शीघ्र ही लौट कर यह समाचार ले आया कि विदर्भ ()) देश के राजा विदेह 
की पुत्री वैदेही राम के सर्वथा योग्य है। इस पर वसिष्ठ को भेजा जाता है जो लग्न 
निश्चित करके अयोध्या लौटते हैं| अनन्तर दशरथ विवाह-मंगल गाती हुई युवतियों आदि 
के साथ मिथिला के लिए प्रस्थान करते हैं; जनक उनका स्वागत करते हैं तथा उनको 
विदेह नगर के पश्चिम के एक महल में ठहराते हैं। अब नारद आ पहुँचते हैं और वे 
अगले दिन होने वाले विवाह के लिए जनक द्वारा निमंत्रित किए जाते हैं; नारद उत्तर देते 
हैं कि यह विवाह के लिए उपयुक्त मुहूर्त नहीं है। नारद, गार्ग्य आदि के साथ परामर्श 
करने के बाद जनक दशरथ की अनुमति से सीता-स्वयंवर के लिए अन्य राजाओं को 
भी बुला भेजते हैं। उसी रात को जनक शिव से अजगव नामक धनुष श्रात्त कर लेते 
हैं जिसे राम को छोडकर कोई भी राजा चढ़ाने में असमर्थ होगा (दे० अध्याय ११२, 
४९-९०) | 

३९६. ऊपर इसका उल्लेख किया गया है कि महावीरचरित, अनर्घराघव तथा 
सत्योपाख्यान में एक रावणदूत की चर्चा है, जो सीता को माँगने आता है (दे० अनु० 
३९१) | निम्नलिखित रचनाओं में सीता-स्वयंवर में ही रावणदूत! के आगमन तथा उसी 
अवसर पर राम द्वारा धनुर्भग का वर्णन मिलता है---महानाटक (१, २१-२२); 
देवीभागवतपुराण (३, २८); राम-रहस्य (४, ५८) | / 

३९७. अधिकांश अर्वाचीन रचनाओं में राम तथा रावण दोनों सीता-स्वयंवर में 
विद्यमान हैं | प्राचीनतम रचना जिसमें उस अवसर पर रावण की उपस्थिति का उल्लेख है 
राजशेखर कृत बालरामायण है। इस नाटक के अनुसार रावण ने धनुष-परीक्षा को 
अस्वीकार किया था। द 

प्रसन्नलराघव में रावण तथा वाणासुर दोनों आकर धनुष चढ़ाने का असफल प्रयत्न 
करते हैं, इस पर -रावण सीता का हरण करने का संकल्प प्रकट कर चला जाता है। 
पद्मपुराण का पातालखण्ड (अध्याय ११२), बलरामदास रामायण, रामचरितमानस, 


कवितावली, जानकीमंगल, रामचन्द्रिका आदि रचनाएँ भी सीता-स्वयंवर में रावण तथा 
वाणासुर के आगमन का उल्लेख करती हैं। 





१. इसका नाम प्राय: शौष्कल माना जाता है। 





२८२ रामकथा का विकास 


निम्नलिखित रामकथाओं में सीता-स्वयंवर के अवसर पर राम तथा रावण की 
उपस्थिति का निर्देश मिलता है---जानकीराघव (दे० ऊपर अनु० २३६); आनन्द 
रामायण (१, ३, ३०); भावार्थ रामायण (१, १८); रामलिंगामृत (सर्ग ३); धर्मखण्ड 
(अध्याय २८); तोरवे रामायण (१, १५); गुजराती रणयज्ञ, हिकायत सेरी राम, पातानी 
राम-कथा, जावा का सेरत काण्ड, ब्रह्मचक्र, रामजातक, पाएचात्य वृत्तान्त नं० ३, ४, ७, 
८, १३। आनन्द रामायण (१, ३, ७७-८५) के अनुसार रावण ने धनुष उठाने का 
प्रयत्न किया, किन्तु धनुष उलट गया और रावण उसके नीचे दबकर छटपटाने लगा। जब 
कोई भी धनुष नहीं उठा सका तब विश्वामित्र ने राम को रावण के प्राण बचाने का 
आदेश दिया। तोरबे रामायण का वृत्तान्त इससे मिलता-जुलता है | 


बलरामदास रामायण के अनुसार रावण पुष्पक में बैठा हुआ राम द्वारा धनुर्भग 
देखकर डरता है और लंका वापस जाता है। वलरामदास तथा कृत्तिवास के अनुसार रावण 
ने राम के आगमन के पूर्व ही धनुष चढ़ाने का प्रयास किया था (दे० १, ५२) । सेरी राम 
में इसका उल्लेख मिलता है कि इन्द्रजिए भी विद्यमान है, किन्तु वह इसीलिए धनुष के 
पास नहीं जाता कि वह “पुत्री-कोमाल-देवी' नामक अपनी प्राणप्यारी सहधर्मिणी को एक 
सपत्नी देने के लिए तैयार नहीं है। 

३९८. अर्वाचीन रामकथाओं में बहुधा स्वयंवर के वर्णन में देवताओं की उपस्थिति 
का भी उल्लेख हुआ है। पद्मपुराण के पाताल-खण्ड (अध्याय ११२, ९९-१०३) के 
अनुसार महेन्द्र, सूर्य और वायु ने धनुष चढ़ाने का निष्फल प्रयास किया था। बलरामदास 
रामायण में इन्द्र मात्र के असफल प्रयास का वर्णन किया गया है। रामकेर्ति में भी ब्रह्मा, 
इन्द्र, शिव, वायु, अग्नि आदि ३३ देवताओं की चर्चा है जो एक-एक करके धनुष-परीक्षा 
में अनुत्तीर्ण होकर चले जाते हैं। 

कुछ रचनाओं में अन्य राजाओं की असफलता के पश्चात्‌ शिव राम को धनुष तोड़ने 
का आदेश देते हैं-..उदाहरणार्थ धर्मखण्ड (अध्याय २८) और तत्त्वसंग्रह रामायण (१, 
२) | ह 

कम्ब रामायण (१, २१), रामलिंगामृत (सर्ग ३) और रामगीतगोविन्द में भी 
स्वयंवर के अवसर पर देवताओं की उपस्थिति का उल्लेख है। रामचरिमानस में 
तुलसीदास देवताओं के मनुष्य का रूप धारण करने की चर्चा करते हैं तथा अन्य देवताओं 
के आकाश में स्थित स्वयंवर देखने का उल्लेख करते हैं : 


देखहि सुर नभ चढ़े विमान (१, २४६) 
देव दनुज धरि मनुज सरीरा (१, २५१) 


३९९, सुग्रीव द्वारा राम की परीक्षा का तृत्तान्त हिन्देशिया की रामकथाओं में सीता- 
स्वयंवर ही के अवसर पर रखा गया है। सेरत कांड के अनुसार सीता के पोष्य पिता 
रेसिकल ने आकाश से गिरा हुआ एक धनुष प्राप्त किया और संकल्प किया कि जो उस 
धनुष के चलाये हुए बाण से सात ताल वृक्ष विद्ध कर सकता है, उसी को सीता 
पत्नीस्वरूप दी जायेंगी। रावण केवल छः: वृक्षों का छेदन कर सकता है। लक्ष्मण की 
सहायता से राम सफलता प्राप्त करते हैं; ये सात ताल एक साँप की पीठ पर चक्राकार 
खड़े हैं और लक्ष्मण ने उस साँप. को दबाकर उसे सीधा किया था। पातानी पाठ की कथा 

इस वृत्तान्त से मिलती-जुलती है।॥' 

सेरी राम तथा हिकायत महाराज रावण में ७ वृषक्षों के स्थान प्र चालीस का 
उल्लेख किया गया है, जिनमें रावण केवल ३८ को छेदने में समर्थ है। सेरी राम में 
महरीसी कली राम की एक अन्य परीक्षा भी लेते हैं। सीता को मूर्त्तिवत्‌ खड़ी रहने का 
आदेश देकर महरीसी कली उनको एक मन्दिर में छिपाते हैं जहाँ एक सहस्न मूर्तियाँ हैं। 
राम सीता की खोज करते हुए मन्दिर में पहुँचते हैं और मूर्तियों को गुदगुदाकर सीता का 
पता लगाते हैं। एक अन्य पाठ के अनुसार राम मूर्तियों की आँखों पर पुष्प मारकर सीता 
को खोज निकालते हैं। पाश्चात्य वृत्तान्त नं० ३ में धनुष चढ़ाने के अतिरिक्त लक्ष्य-भेदन 
द भी परीक्षा होती है, जिसमें रावण के निष्फल प्रयत्न के वाद राम सफलता प्राप्त कर 

हैं। 

सेरी राम में सीता के पोष्य पिता विवाह के पूर्व राम से काकासुर का वर करने का 
निवेदन करते हैं। यह काकासुर यज्ञ में प्रयुक्त होने वाला दूध पीकर यज्ञों में विघ्न डाला 
करता है| राम का बाण काक का पीछा करता हुआ समुद्र पार कर एक टाए पर पहुंच 
जाता है; काक भयभीत होकर प्रतिज्ञा करता है कि आगे चलकर वहें महरीसी कली को 


कष्ट नहीं देगा | राम का बाण काक का यह सन्देश लेकर मिथिला वापस आता है। इसके 
बाद विवाह का आयोजन होता है। 


ग। विवाहोत्सव 


४००, वाल्मीकीय बालकाण्ड में धनुर्भग के पश्चात्‌ दशरथ को बुलाया जाता है और 
वह वसिषछ, वामदेव, जाबालि, कश्यप, मार्कण्डेय तथा अपनी चतुरंगिणी सेना के साथ 
मिथिला आते हैं। वहाँ राम-सीता के अतिरिक्त अन्य तीन भाइयों के विवाह भी सम्पन्न 
किये जाते हैं | लक्ष्मण सीता की बहन ऊर्मिला से तथा भरत-शत्रुघ्त क्रमशः: जनक के भाई 
कुशध्वज की पुत्रियों मांडवी-श्रुतकीर्ति से विवाह करते हैं (दि० सर्ग ७३) | प्रायः “०-47 
रामकथाओं में ऐसा ही वर्णन मिलता है, किन्तु इस सामान्क नियम के अपवादों का 
अंभांक सही होता। वॉल्वीकिं रामायण के पंश्चिमोररीय पाक, सिलिर आम जग को 
राम-भरत का और कुशध्वज को लक्ष्मण-शत्रुघ्न का ससुर कहा गया है- 

जनक: श्वसुरो राजा रामस्य भरतस्थ च । 
कुशध्वजासुताभ्यां च सुमित्रानन्दनौ पती॥ २० ॥ | पक 
गुणभद्र के उत्तरपुराण, तिब्बती रामायण, खोतानी रामायण तथा बौद्ध जातकों का 
उल्लेख हुआ है जिनमें सीता ही का विवाह वर्णित है दि० ऊपर अनु० ३५३० ) | 
निम्नलिखित रचनाओं में भी केवल राम तथा सीता के परिणय का उल्लेख हुआ 
है-भट्टिकाव्य (२, ४३); रामायण ककविन; सेरी राम; रामकेरत्ति; रामकियेन; रामलिंगामृत; 
दामोदर मिश्र द्वारा सम्पादित महानाटक। कुछ अन्य रामकथाओं में राम तथा लक्ष्मण 
मात्र के विवाह का उल्लेख है--उदाहरणार्थ वह्निपुराण (पृ० १८३); पहपुराण क गौडीय 
उत्तर खण्ड | पउमचरियं में राम के अतिरिक्त भरत के विवाह का वर्णन मिलता है। राम- 
सीता-विवाह के कारण भरत को उदास देखकर कैकेयी ने भरत-सुमेद्रा के विवाह का 


१. इस प्रसंग का मूल स्रोत भारतीय है, दे० आगे अनु ० ५१७। 

प्रस्ताव किया; सुभद्रा! जनक के भाई कनक की कन्या है| इस पर सुभद्रा के स्वयंवर का 
आयोजन होता है जिसमें वह भरत को चुन लेती है। अनन्तर राम तथा भरत दोनों का 
विवाहोत्सव मनाया जाता है (दे० पर्व २८) | 

राम के विवाह के वर्णन में कवियों ने प्राय: अपने समाज की तत्कालीन लोकरीतियों 
का निरूपण किया है; इसका विश्लेषण रामकथा से सीधा सम्बन्ध नहीं रखता | 

कम्ब रामायण (१, १३), उदार राघव (३, १०३) और बलरामदास, धनंजय भंज - 
तथा उपेंद्र भंज की उड़िया रामकथाओं के अनुसार दशरथ अपनी रानियों को भी मिथिला 
ले जाते हैं। 

कुछ अर्वाचीन रचनाओं में विवाहोत्सव में देवताओं के आगमन का उल्लेख मिलता 
है। तत्त्वसंग्रह रामायण शिव तथा ब्रह्मा की उपस्थिति का उल्लेख करता है (१, ३०)। 
रामचरितमानस के अनुसार देवता विमान पर चढ़कर राम का विवाह देखने आते हैं (१, 
३१४, ३), ब्राह्मण का रूप धारण कर विवाहोत्सव में भाग लेते हैं (१, ३१९, छंद) 
तथा होम के समय प्रकट होकर पूजा स्वीकार करते हैं (सुर प्रकटि पूजा लेहिं, दे० १, 
३२३, छनन्‍्द) | इसके अतिरिक्त उनकी स्त्रियाँ भी छटडझ्यवेश में परछन के अवसर पर राम 
की आरती उतारती हैं : 

सची सारदा रमा भवानी। जे सुरतिय सुचि सहज सयानी॥ 
कपट नारि बर बेष बनाई। मिलीं सकल रनिवासहिं जाई॥ ३१८॥ 

कृत्तिवास रामायण में राम-सीता के विवाह के अवसर पर चन्द्रमा के नृत्य का भी 
वर्णन मिलता है। देवताओं को आशंका थी कि यदि विवाह शुभ मुहूर्त पर सम्पादित हो 
सका तो राम-सीता का वियोग असंभव होगा। इसीलिए उन्होंने चन्द्रमा को विवाहोत्सव में 
भेज दिया। चन्द्रमा ने नर्तकी का रूप धारण कर अपने नृत्य से सवों को मंत्रमुग्ध किया 
था, जिससे किसी को मुहूर्त का ध्यान नहीं रहा | अत: शुभ मुह्ूर्त्त के बीत जाने के बाद ही 
विवाह सम्पन्न हुआ (दे० १, ६२) | 

४०१. विवाह के समय राम तथा सीता की अवस्था का संभवत: आदि रामायण में 
निर्देश नहीं किया गया था | प्रचलित वाल्मीकि वालकाण्ड में दशरथ विश्वामित्र से कहते हैं 
कि राम की उम्र १६ वर्ष से कम है (ऊनषोडश वर्ष; १, २०, २); इसी काण्ड के अन्त 
में दे० १, ७७, १४) तथा प्रक्षिप्त सीता-अनसूया-संवाद के अन्तर्गत विवाह के समय 
सीता की “पतिसंयोगसुलभ” अवस्था का उल्लेख किया गया है (दे० २, ११८, ३४)। 
बालकांड के अन्त में कहा गया है कि विवाह तथा वनवास के बीच में बहुत समय बीत 
गया (बहूनृतून; १, ७७, २५) | अरण्यकांड के रावण-सीता-संवाद के एक प्रक्षिप्त अंश के 
अनुसार सीता विवाह के पश्चात्‌ १२ वर्ष तक अयोध्या में रही थीं (दे० ३, ४७, ४) 
तथा निर्वा([स्न॒ के समय राम-सीता की अवस्था क्रमशः २५ और १८ की थी (दे० ३, 
४७, १०-११) | इसका अर्थ यह है कि विवाह के समय राम और सीता की उम्र क्रमश: 
तेरह और छ: वर्ष थी | अयोध्याकांड के अन्य स्थल के अनुसार राम की अवस्था निर्वासन 
के समय १७ वर्ष की थी (दे० २, २०, ४५) | सुन्दरकांड में सीता-हनुमान-संवाद के 
अन्तर्गत सीता के १२ वर्ष तक अयोध्या में निवास करने का उल्लेख हुआ है (दे० ५, 
२३२, १७) | ह 


१. रविषेण के पद्मचरित के अनुसार उसका नाम लोक सुन्दरी था (दे० २८, २५८)। 

परवर्ती रचनाओं में भी राम-सीता की अवस्था के विषय में मतैक्य का अभाव है। 
अधिकांश रचनाओं में तथा विशेषकर काल-निर्णय रामायणों (अनु० १७९) में विवाह के 
समय राम-सीता की अवस्था क्रमश: १५ और ६ वर्ष मानी गई है; उदाहरणार्थ स्कंद पुराण 
(ब्राह्मखण्ड, धर्मारण्यखण्ड, अध्याय ३०) तथा पहञ्पुराण का पातालखण्ड (अध्याय र२३ ) | 

विवाह तथा वनवास के बीच १२ वर्ष बीत गए थे; इसका भी प्राय: उल्लेख किया 
गया है--दे० कालनिर्णय रामायण (अनु० १७९), अध्यात्म रामायण (१, १, ३२७); 
आनन्द रामायण (१, ५, १३१); पद्यपुराण का उत्तरखण्ड (२६९, १८०) । आनन्द 
*+रम के अनुसार राम ने छ: वर्ष की अवस्था के पूर्व ही विवाह किया था (द# है, 5, 
न | 

४०२. नृसिंह पुराण (अध्याय ४७) से लेकर अनेक रामकथाओं में सीता स्वयंवर के 
पएचात्‌ अन्य राजाओं के आक्रमण का वर्णन किया गया है। अपने भाइयों की सहायता से 
राम उन राझ्यओं को पराजित करते हैं। पद्मपुराण के पातालखण्ड (अध्याय १२), 
तोरवे रामायण (१, १५), असमिया वालकांड (अध्याय ४१), असमिया रामविजय तथा 
मलय के सेरी राम में इस युद्ध का उल्लेख किया गया है। आनन्द रामायग (९.४) !में 
इस युद्ध का वर्णन एक अन्य अवसर पर रखा गया है। जनक ने दशरथ को कुटुम्ब के 
साथ दीवाली के अवसर पर निमंत्रित किया था। उत्सव के पश्चात्‌ अयोध्या के रास्ते में 
स्वयंवर में पराजित राजाओं ने आक्रमण किया तथा राम ने अपने भाइयों की सहायता से 
उनको हरा दिया था। 
घ । पूर्वानुराग 

४०३. आठवीं शती ई० से लेकर विवाह के पूर्व राम तथा पीता के पारस्परिक 
आकर्षण और प्रेम का उल्लेख मिलता है। महावीरचरित में विश्वामित्र सीता और 
ऊर्मिला को अपने आश्रम में बुलाते हैं, जहाँ राम और लक्ष्मण उन को देखकर आकर्षित 
हो जाते हैं (दे० अंक १) | जानकीहरण में धनुर्भग के बाद, किन्तु विवाह के पूर्व, सीता 
के विरह का वर्णन किया गया है (दे० सर्ग ७) | परवर्ती रचनाओं में इस पूर्वानुराग के 
वर्णन में उत्तरोत्तर विकास हुआ है। रामकथाओं का एक वर्ग है जिसमें स्वयंवर में ही 
राम को देखकर सीता के अनुरक्त हो जाने का वर्णन किया गया है। महानाटक के प्रथम 
अंक में कहा गया है कि धनुष की कठोरता तथा राम की कोमलता देखकर सीता ने अपने 
पिता की प्रतिज्ञा पर खेद प्रकट किया था और इसका भी उल्लेख है कि राम ने धनुर्भग 
के पूर्व ही सीता की प्रेममय मुस्कुराहट देखी थी (स्मरस्मेरं, छंद ९) | कल्किपुराण (रे 
३, २९) के अनुसार राम सीता के कटाक्ष से प्रेरणा लेकर धनुष चढ़ाते है 
(जनकजेक्षितैरच्चित:) । आनन्द रामायण (१, रे, १११-१ ९० ) में कहा गया है कि 
स्वयंवर के समय राम को सभा के आंगन में देखकर सीता प्रेमविह्लल हो जाती हैं, वह 
अपनी सखी से कहती हैं कि यदि पिता जी राम को छोड़कर किसी अन्य उुष्ठप से मेरे 
विवाह का आयोजन करेंगे तो मैं जीवित नहीं रह सकूँगी। तब वह देवताओं से प्रार्थना 
करती हैं कि वे राम के लिए धनुष को पुष्पवत्‌ बना दें तथा राम के सफल होने पर 
चौदह वर्ष तक वनवास करने का व्रत लेती हैं। कृत्तिवास रामायण (१, ६०-६९ ) तथा 
बलरामदास रामायण में भी स्वयंवर के समय राम को देखकर सीता की प्रेमदशा तथा 
देवताओं से उनकी विनय का वर्णन मिलता है। 

रामकथाओं के एक अन्य वर्ग के अनुसार सीता ने राम को मिथिला में प्रवेश करते 
देख लिया था तथा उसी क्षण उनके हृदय में राम के प्रति प्रेम अंकुरित हुआ था। तमिल 
कम्ब रामायण में इस प्रकार का प्रथम वर्णन मिलता है-राम के मिथिला में प्रवेश करते 
समय राम और सीता एक दूसरे को देखते हैं और दोनों में प्रेम उत्पन्न होता है। 

“कल्पनातीत सौन्दर्य से युक्त सीता इस प्रकार कन्‍्याभवन पर खड़ी थी कि राम- 
लक्ष्मण विश्वामित्र मुनि के पीछे-पीछे उसी कनन्‍्याभवन के निकट होकर गये। संयोगवश 
राम की दृष्टि सीता पर पड़ी और इसी समय सीता की दृष्टि भी राम पर पड़ गई। फिर 
क्‍या था ? नेत्रों ने नेत्रों को ग्रस लिया | अत्यन्त सुरुचिपूर्ण होने के कारण एक दूसरे का 
रसास्वादन करने लगे। इसी के द्वारा दोनों के चित्त भी जुड़कर एक हो गये। तदनन्तर 
दोनों अपनी सुध-बुध खो, एक-दूसरे के परवश हो, महान्‌ व्यक्ति राम ने भी सीता को 
निहारा और उसने भी राम को निहारा” (१, १०, ३५) | 

कम्बर ने उसी दसवें पटल में सीता तथा राम दोनों के रात्रि में विरह का विस्तृत 
वर्णन किया है। गोविन्द रामायण में भी सीता प्रासाद की छत पर से राम को मिथिला में 
पहुँचते देखती हैं और राम-सीता में पारस्परिक प्रेम उत्पन्न होता है। असमिया बालकाण्ड 
(अध्याय ३९) में इसका वर्णन किया गया है कि मिथिला में प्रवेश करते हुए राम को 
देखकर सीता मुग्ध हो गई थीं तथा उन्होंने राम के साथ ही विवाह करने का प्रण किया 
था। रामकियेन (अध्याय १२) के अनुसार राम जनक की राजधानी में पहुँचकर सीता 
को महल के झरोखे में देखते हैं जिसके फलस्वरूप दोनों उसी क्षण एक दूसरे के प्रति 
आकर्षित हो जाते हैं। उपेन्द्र भंज के वैदेहीश विलास तथा त्रिपुरारिदासकृत 
रामकृष्णकेलिकलोल में भी इसका उल्लेख है| रामकियेन में कहा है कि सीता के प्रति राम 
का प्रेम जान कर लक्ष्मण धनुष चढ़ाने में समर्थ होते हुए इसे नहीं उठाते हैं। 

राम-सीता के पूर्वानुराग के चित्रण में कुछ कवियों ने पुष्पवाटिका में राम और सीता 
के साक्षात्कार की कल्पना की है। प्रसन्नराघव (दे० अनु० २३७) में राम सीता को 
चंडिकायतन की ओर जाते हुए देखते हैं तथा छिपकर सीता और उनकी सखियों की 
बातचीत सुनते हैं; बाद में दोनों के एक दूसरे को देखकर आकर्षित हो जाने का वर्णन 
किया गया है। मैथिलीकल्याण नाटक (दे० अनु० २३९) में सीता. तथा राम के पूर्वानुराग, 
दोनों के विरह-वर्णन तथा अभिसारिका सीता का भी चित्रण किया गया है | प्रसन्नराघव के 
आधार पर रामचरितमानस तथा गीतावली में तुलसीदास ने जनकपुर की वाटिका में राम- 
सीता के पारस्परिक दर्शन का वर्णन किया है। सौपद्य रामायण (दे० अनु० १९७), 
धनंजय भंज के रघुनाथ विलास तथा मैंद रामायण (दे० अनु० २०३ ) में भी वाटिका- 
प्रसंग मिलता है ।* 

साहित्य दर्पण में विप्रलम्भ-पूर्वराग के दो कारण अर्थात्‌ श्रवण तथा दर्शन उल्लिखित 
हैं। काव्यशास्त्र के ग्रन्थों में कई प्रकार के दर्शन माने जाते हैं--प्रत्यक्षदर्शन, स्वप्नदर्शन 
तथा चित्रदर्शन | राम-सीता-पूर्वराग के प्रसंग में इन सब कारणों की चर्चा मिल जाती है। 
प्रत्यक्षदर्शन-विषयक कथाओं का उल्लेख ऊपर हो चुका है। राघवोल्लास काव्य के द्वादश 
सर्ग में स्वप्नदर्शन को सीता के पूर्वराग का कारण माना गया है। “सीता सबेरे रोती-रोती 


१. दे० डॉ० सु० शंकर राजू नायडू, कम्बर और तुलसी, (मद्रास १९५६) पृ० ६२। 
२. साकेत (सर्ग १) में पुष्पवाटिका के प्रसंग में लक्ष्मण-ऊर्मिला के पूर्वानुराग का भी चित्रण है। 

जगकर रात में देखे स्वप्न को अपनी प्रिय सखी को सुनाती हैं--एक सुन्दर पुरुष-रत्न 
स्वप्न में मुझे मिला था, कोमल स्वच्छ तुलसीदल की माला उसके गले में थी।..... उसी 
: समय जनक-पुत्री ने कोलाहल सुना। पुछा कि यह कैसा कोलाहल हो रहा है। शीघ्र ही पता 
लगाकर एक मृगनयनी ने कहा--अरी विशाल भाल वाली जनकनन्दिनी, घर के भीतर 
क्या छिपी हो, इधर गवाक्ष पर आकर देखो | एक सुन्दर पुरुष आ रहा है, उसका नाम 
राम है, अलौकिक सौन्दर्य समन्वित है। सीता सखियों के साथ राम को देखती हैं। राम की 
रूपमाधुरी पर मुग्ध होकर चेतना शून्य हो जाती हैं।.....न्त में किसी प्रकार सीता होश 
में लाई जाती हैं। राम को देखने के लिए पुनः गवाक्ष पर जाना चाहती हैं, सखियों के 
मना करने पर उत्तर देती हैं कि राम के दर्शन से तो शायद प्राण निकलें, किन्तु उनके 
वियोग से तो मरण निश्चित है--रामेक्षणं प्राणहरं कदाचित्‌ धुवं मृर्ति दास्यति 
तब्वियोग :॥' 

भुशुण्डी रामायण के अनुसार राम मिथिला में पहुँचकर एक पक्षी द्वारा सीता के 
पास अपना चित्र भेज देते हैं; चित्र-दर्शन से सीता उन्हें प्राप्त करने के लिए उत्कण्ठित 
होती हैं |९ बृहत्कोशलखण्ड में गुण-श्रवण पूर्वराग का कारण माना गया है। एक तपस्विनी 
से राम के कार्यों का गुणगान सुनकर अष्टवर्षीय सीता विरह से व्याकुल होने लगती है; 
जिस पर महादेव जनक को स्वप्न में दिखाई पड़ते हैं तथा स्वयंवर का आयोजन करने को 
कहते हैं (दे० अध्याय ६) | 


डः | राम का एकपल्लीव्रत 


४०४. वाल्मीकि ने राम को 'सत्यपराक्रम' क्षत्रिय आज्ञाकारी पुत्र तथा 'स्वदारनिरत' 
पति के रूप में चित्रित किया है। परवर्ती रामकथाओं में राम को प्रायः 'एकपलीब्रत' भी 
माना गया है; यह वाल्मीकीय आदर्श का स्वाभाविक विकास प्रतीत होता है। 

प्रस्तुत विषय का विश्लेषण करते समय हमें स्मरण रखना चाहिए कि उच्चाशय 
मानव का चित्र अंकित करते हुए भी वाल्मीकि का दृष्टिकोण यथार्थवादी ही है; अतः: 
उनकी रचना में यत्र-तत्र ऐसी उक्तियाँ भी मिल जाती हैं जो परवर्ती रामकथाओं के 
मर्यादावाद को आघात पहुँचा सकती हैं। अयोध्याकाण्ड के एक स्थल पर राम की “स्त्रियों 
की ओर संकेत किया गया है; कैकेयी को उभाड़ती हुई मंथरा कहती है कि राम के 
अभिषेक के बाद उनकी स्त्रियाँ फूली नहीं समायेंगी--हृष्टाः खलु भविष्यन्ति रामस्य 
परमा: स्त्रिय:।* समुद्र के तट पर प्रायोपवेशन के वर्णन में ' अनेकधा परम नारियों की 
भुजाओं से स्पृष्ट राम की बाँह” का उल्लेख मिलता है भुजेः परमनारीणा- 
सभिमृष्टमनेकधा”” (६, २१, ३) | यद्यपि असंख्य स्थलों पर सीता के प्रति राम के प्रेम की 


१. दे० राघवप्रसाद पाण्डेय, तुलसीदासकालीन राघवोल्लास काव्य, मैथिलीशरण गुप्त अभिनन्दन ग्रन्थ, 
पृ ०७०४ | हि 

२. दे० भगवती प्रसाद सिंह, रामभक्ति में रसिक सम्प्रदाय, पृ० ९८। 

३. दे० २, ८, १२। उदीच्य पाठ के कुशीलवों ने इस ए्लोकार्ध का सीधा अर्थ आपत्तिजनक समझकर 
इसे इस प्रकार बदल दिया है--अऋद्धियुक्ता श्रिया जुष्टा रामपत्नी भविष्यति (गौ० ७, ६; १० 
रा० १०, ६) | दाक्षिणात्य पाठ के कुछ टीकाकार मानते हैं कि यहाँ आदर के कारण सीता ही के 
लिए बहुवचन का प्रयोग हुआ है---सीताबहुत्वमादरार्थम्‌ (रामायण शिरोमणि) | अन्य टीकाकारों के 
अनुसार 'स्त्रिय:' का अर्थ है सीता की सखियाँ---बहुबचनेन सीता सख्यः (तिलक) | 


श्८८ रामकथा का विकास 


चर्चा है फिर भी कैकेयी से भरत के युवराजाभिषेक का समाचार सुनकर राम कहते हैं कि 
पिता की आज्ञा पर मैं भरत को अपना राज्य, अपनीं सम्पत्ति, अपना जीवन तथा सीता 
को भी सहर्ष अर्पित कर सकता हूँ: 


अहं हि सीतां राज्य प्राणानिष्ठान्धनानि च। 
हुप्टो भ्रात्रे स्वयं दद्यां भरताय प्रचोदित:॥ ७॥ 


(२, सर्ग १९) 
शरपाश में बद्ध लक्ष्मण के लिए विलाप करने वाले राम की यह उक्ति' प्रसिद्ध ही 


कि नु मे सीतया कार्य लब्धया जीवितेन वा। 
शयानं योछ्य पश्यामि भ्रातरं युधि निर्जितम्‌॥ ५॥ 
शकक्‍या सीतासमा नारी मर्त्यलोके विचिन्वता। 
न लक्ष्मणसमो शभ्राता सचिव: सांपरायिक:॥ ६॥ 
(युद्धकाण्ड, सर्ग ४९) 
अपनी माता से राम के वनवास का समाचार सुनकर भरत यह आशंका प्रकट करते 
हैं--कचिन्न परदारान्वा राजपुत्रो5डभिमन्यते (२, ७२, ४५) | 
उपर्युक्त उद्धरणों का उत्तरदायित्व वाल्मीकि का है अथवा रामायण के प्राचीन 
गायकों का, इसका निर्णय करना असंभव है। इस समस्या का जो भी समाधान हो किन्तु 
विवाह-संबंध के विषय में तथा सीता के प्रति राम के निश्चल प्रेम के विषय में जो सामग्री 
'+स में मिलती दे; इस पर परवर्ती रचनाओं के 'एकपत्नीव्रत” का आदर्श आधारित 
। 
आदिकाव्य के एक स्थल पर “एकपत्नीब्रत” की प्रशंसा की गई (दे० २, ६४, ४३) । 
राम के साथ वन जाने के लिए अनुरोध करते समय सीता यह तर्क देती हैं कि धर्म-विधि 
के अनुसार विवाह होने पर स्त्री परलोक में भी अपने पति की होकर रहती है* : 


इहलोके च पितृभिर्या स्त्री यस्य महाबल। 
अदिभिर्दत्ता स्वधर्मेण प्रेत्यभावेषपि तस्य सा॥ १८॥ (२, २९) 
वाल्मीकि रामायण में सीता के प्रति राम के प्रेम का बहुत से स्थलों पर चित्रण किया 
गया है; सीता से उनका वियोग तथा सीता के लिए उनका विलाप अनेक सर्गों का वर्ण्य- 
विषय है (दे० ३, ६०-६६; ३, ७५; ४, २७-२८; ४, ३०; ५, ६६; ६, ५) | सीता राम 
को 'स्वदारनिरत” (३, ९, ६) तथा अपने प्रति “स्थिरानुराग” (२, ११८, ४) मानती हैं 


१. अग्नि-परीक्षा के समय सीता के प्रति राम के कठोर शब्द यहाँ अप्रासंगिक हैं, क्योंकि अग्नि-परीक्षा 
का समस्त वृत्तात्त प्रक्षिप्त है (दे० अनु० ५६५) | युद्धकबांड का १०१वाँ सर्ग भी प्रक्षिप्त है (दे० 
अनु० ५३५); इसमें राम कहते हैं--देशे देशे कलत्राणि.......त॑ तु देशं पश्यामि यत्र भ्राता 
सहोदर:ः (दे० १०१, १४) । इसी प्रकार जिस सर्ग में सीता राम के चरित्र पर सन्देह प्रकट करती हैं 
(५, २८, १४), अधिंक संभव है कि वह भी प्रक्षिप्त है (दे० अनु० ५३०) । इसी सर्ग में सीता 
अपना एकपतीत्व व्यर्थ बताती हैं---एकपत्नीत्वमिदं निरर्थकम्‌ (शलोक १३)। । 

२. वसिष्ठ की यह कक्ति भी द्र॒ष्टव्य है--आत्मा हि दारा: सर्वेषां दारसंग्रहवर्तिनामू (२, ३७, २४)। 

तथा यह विश्वास प्रकट करती हैं कि राम का प्रेम कभी नष्ट नहीं हो सकता (५, २६, 
३९) | राम को निवरसन दिलाने वाली कैकेयी भरत की उपर्युक्त आशंका सुनकर उत्तर 
देती है--न राम: परदारांश्च चश्षुभ्यामपि पश्यति (२, ७२, ४८) | 

आदिकाव्य में राम के इस चरित्र-चित्रण के आधार पर उत्तरकाण्ड के व्यासों ने यह 
माना है कि सीता-त्याग के बाद राम ने दूसरा विवाह नहीं किया (दे० ७, ९९, ८) | अतः 
एकाध अपवादों को छोड़कर परवर्ती रामकथाओं की धारणा यह है कि राम एकपत्नीव्रत 
थे। भागवतपुराण में राम के विषय में लिखा है--एकपत्नीब्रतधरो राजर्षिचरित: शुचि: 
(९, १०, ५५) । आनन्द रामायण में राम स्वयं कहते हैं कि सीता को छोड़कर सभी 
नारियाँ उनके लिए कौशल्या के समान ही हैं : 

अन्यत्सीतां विनाडन्या स्त्री कौशल्या सद्ृशी मम॥ 
न क्रियते परा पत्नी मनसा5पि च चिंतये॥ १३॥ 
। (विलास काण्ड, सर्ग ७) 

आनन्द रामायण के उसी सर्ग में यह भी माना गया है कि रामावतार में एकपत्नीव्रत 
रखने के फलस्वरूप कृष्णावतार में उनको बहुत सी पत्नियाँ मिलेंगी। राम-चरित्र के इस 
आदर्श को न स्वीकार करनेवाली प्राचीनतम रचनाएँ जैन रामायण हैं। विमलसूरि के 
पउमचरियं (अनु० ६०) तथा गुणभद्र के उत्तरपुराण (अनु० ६४) और उन पर 
आधारित जैन रामकथाओं में लक्ष्मण की १६००० तथा राम की ८००० पत्नियों की 
चर्चा है। रसिक सम्प्रदाय के राम-साहित्य पर कृष्णलीला की गहरी छाप है; अतः उसमें 
राम को बहुपत्नीक माना गया है। भुशुण्डी रामायण में राम की दो पटरानियों के 
अतिरिक्त सहम्नों पत्नियों का उल्लेख है (दे० अनु० १८०); बृहत्कोशलखण्ड (दे० अनु० 
१९१) में भी राम के बहुत से विवाहों का वर्णन किया गया है।! विदेश की रचनाओं में 
राम को प्राय: एकपत्नीव्रत ही माना गया है; रामजातक इसका एकमात्र अपवाद प्रतीत 
होता है (दे० अनु० ३२७) | एक ही रचना में अर्थात्‌ खोतानी रामायण में सीता राम 
तथा लक्ष्मण दोनों से विवाह करती हैं, उस देश के बहुपतित्व के आधार पर इस प्रकार 
की कल्पना उत्पन्न हुई होगी। 


६--सीता की जन्म-कथा 

४०५, प्रारम्भिक रामकथाओं में सीता के कुल-परम्परा सम्बन्धी तथ्यों के अभाव के 
कारण अनेक प्रकार की एक दूसरी से सर्वथा भिन्न कथाएँ प्रचलित हो गई हैं। जनक, 
रावण और दशरथ तीनों सीता के पिता माने गए हैं। अत: रामकथा के विकास में सीता- 
जन्म के वैभिन्‍न्‍य की एक अलग समस्या प्रतीत होती है। इसे सुलझाने के लिए उन भित्न- 
भिन्न रूपों की प्राचीनता और सापेक्षिक महत्त्व को ध्यान में न रखने के कारण अनेक 
विद्वानों ने बहुत चिंत्य प्रस्ताव किए हैं। उनके अनुसार सीता पहले दशरथ की पुत्री और 
राम की सहोदरी बहन मानी जाती थीं। इसके बाद वह रावण की पुत्री बनाई गई हैं और 
अंत में अयोनिजा सीता (जनक की दकत्तक पुत्री) की कल्पना कर ली गई है। प्रस्तुत 


१. डॉ० भगवती प्रसाद सिंह के अनुसार नृत्यराघवमित॑न में राम की पटरानियों की संख्या ८ मानी गई 
है तथा सिद्धान्त तत्त्वदीपिका में उनकी असंख्य विवाहित स्त्रियों की चर्चा है (दे० राम-भक्ति में 
रसिक सम्प्रदाय, पृ० २६०) । 

परिच्छेद में इस जन्म-कथा के भिन्न-भिन्न रूपों के संक्षिप्त वर्णन के साथ-साथ इसके 
विकास की रूप-रेखा खींचने का भी प्रयत्न किया जाएगा। आरम्भ में उन कारणों का 
स्पष्टीकरण किया जायेगा जो इस विश्वास की पुष्टि करते हैं कि सीता पहले जनक की 
औरस पुत्री मानी जाती थीं, तदुपरान्त वाल्मीकि के अनुसार भूमिजा सीता के अलौकिक 
जन्म का वर्णन किया जाएगा। यह आख्यान सर्वाधिक प्रचलित तथा महत्त्वपूर्ण है और 
सीता की अर्वाचीन जन्म-कथाओं का भी आधार प्रमाणित हुआ है। वाल्मीकि से भिन्न 
कथाओं में एक बात प्राय: सर्वत्र वर्णित है और वह यह है कि मिथिला में परित्यक्त होने 
के पूर्व सीता का सम्बन्ध लंका से भी स्थापित किया जाता है। अंत में दशरथ जातक तथा 
हिंदेशिया की जन्म-कथाओं का वर्णन किया जाएगा जिनमें दशरथ सीता के पिता माने 
गए हैं | इनके कम महत्त्व का प्रमाण यह है कि शताब्दियों तक अज्ञात होने के कारण इन 
कथाओं का भारत पर कोई प्रभाव नहीं पड़ सका। 

४०६. सीता की जन्म-कथा के भिन्न-भिन्न रूपों का परिचय निम्नलिखित तालिका में 
दिया जाता है: 
क | जनकात्मजा 

महाभारत, हरिवंश, कूर्मपुराण, पउमचरियं, आदि वाल्मीकि रामायण। 
ख | भूमिजा 

(१) प्रचलित वाल्मीकि रामायण तथा अधिकांश रामकथाएँ | 

(२) दशरथ तथा मेनका की मानसी पुत्री : वाल्मीकि रामायण के उदीच्य पाठ | 

(३) वेदवती अथवा लक्ष्मी के अवतार | 


ग। सीता और लंका 


(अ) रावणात्मजा 

(१) बसुदेव-हिण्डि; गुणभद्रकृत उत्तरपुराण; महाभागवतपुराण। 
(२) काश्मीरी रामायण, पाएचात्य वृत्तान्त नं० १६। 

(३) तिब्बती तथा खोतानी रामायण। 

(४) सेरत काण्ड, सेरीराम का पातानी पाठ | 

(५) रामकियेन, (रामकेर्ति ?) | 

(६) रामजातक, पालकपालाम | 

(आए) पद्मजा 

(१) दशावतारचरित (११वीं श० ई०); तोरवे रामायण | 

(२) गोविंदराज का बाल्मीकि रामायण का पाठ | 


(३) रक्तजा 
(१) अद्भुत रामायण (१५वीं श० ई०) | 
(२) सिंहल द्वीप की रामकथा, विविध भारतीय वृत्तान्त | 

(ई) अग्निजा 


(१) आनन्द रामायण (१५वीं श० ई० ); भावार्थ रामायण। 


(उ) फल अथवा वृक्ष से उत्पन्न 

(१) पाए्चात्य वृत्तान्त नं० १९। 

(२) पाएचात्य वृत्तान्त नं० १।* 

(३) ब्रह्मचक्र | 
घ। दशरथात्मजा 

(१) दशरथ जातक | 

(२) जावा के राम केलिंग, मलय के सेरी राम तथा हिकायत महाराज रावण। 
क | जनकात्मजा सीता 

४०७. बहुत सम्भव है कि रामकथा-सम्बन्धी प्राचीन गाथाओं में तथा आदि 
रामायण में भी सीता जनक की औरस पुत्री मानी जाती थी। महाभारत में चार 
रामक्थाएँ पायी जाती हैं, किन्तु अयोनिजा सीता के अलौकिक जन्म की ओर कहीं भी 
निर्देश नहीं किया गया है। सर्वत्र वह जनकात्मजा है। रामोपाख्यान के आरम्भ में लिखा 
है: विदेहराजो जनक: सीता तस्यात्मजा विभो (३, २५८, ९) | 

हरिवंश (१, ४१) की रामकथा में भी सीता की अलौकिक उत्पत्ति का तनिक भी 
उल्लेख नहीं मिलता। कूर्मपुराण (पूर्वभाग, अध्याय २१, १८) का यह अर्धश्लोक द्रष्टव्य 
है-रामस्य भार्या सुभगा जनकात्मजा शुभा। कथासरित्सागर (९, १, ६०) में भी सीता 
को जनक की आत्मजा कहा गया है--सीता तस्याभवद्‌ भार्या प्राणेशा जनकात्मजा। 
प्रचलित वाल्मीकि रामायण में भूमिजा सीता के जन्म का प्राचीनतम वर्णन पाया जाता 
है। प्रामाणिक काण्डों (२-६) में उसका उल्लेख केवल. निम्नलिखित तीन स्थलों पर किया 
गया है--अनसूया-स्तीता-संवाद, अशोकवन में सीता को देखने पर हनुमान्‌ का विलाप तथा 
अग्निपरीक्षा | अनसूया-सीता-संवाद तथा अग्निपरीक्षा, ये दो वृत्तान्त समुचित कारणों से 
प्रक्षिप माने जाते हैं दे० आगे अनु० ४३१ और ५६५) । हनुमान्‌ का विलाप 
सुन्दरकाण्ड के १६वें सर्ग में दिया गया है। इस सर्ग में हनुमान्‌ १५वें सर्ग के विषय को 
ही दुहराते और विस्तार देते हैं, अत: इस सर्ग को बाद का विकास मानने में कोई विशेष 
आपत्ति नहीं होनी चाहिए | 

उपर्युक्त विश्लेषण के अनुसार बहुत सम्भव है कि आदि रामायण में सीता मिथिला 
की राज-कन्या और जनक की पुत्री के रूप में वर्णित थीं। वास्तव में रामायण के 
अनेकानेक स्थलों पर इसका उल्लेख किया गया है कि सीता जनक के कुल में उत्पन्न हुई 


१९. दे० १, १, २७; ५, १३, १४; २, २८, ३; २, ४७, ३। लोक-साहित्य में भी सीता को जनक की 
औरसी पुत्री माना गया है। उदाहरणार्थ ब्रज प्रदेश में एक गीत प्रचलित है जिसके अनुसार सीता 
भाट की बेटी थी। शिकार खेलते समय राम उनका परिचय प्राप्त कर लेते हैं तथा बाद में अपने 
पिता “जसरथु” से जनक के पास पत्र लिखवाते हैं। उत्तर में जनक कहते है---“हम तौ के भाट- 
भिख्वारिया और तुम राजा महाराज, हमें तुमें कैसे होइगी सजनई” (दे० भारतीयसाहित्य 
आगरा, वर्ष २, अंक ३, पृ० ७४)। 

थी। जैन पठमचरियं के अनुसार जनक की पत्नी विदेहा से सीता अपने यमल भ्राता 
भामंडल के साथ उत्पन्न हुई थीं (पर्व २६) । जन्म होते ही इस भामंडल को एक देवता ने 
उठा लिया था और किसी अन्य राजा के यहाँ छोड़ दिया था। वाल्मीकि रामायण में जनक 
के किसी पुत्र का कहीं उल्लेख नहीं है, किन्तु ब्रह्माण्डपुराण (३, ६४, ६८), विष्णुपुराण 
: (४, ५, ३०) तथा वायुपुराण (८९, १२) आदि में भानुमान जनक का पुत्र कहा गया 
है। अत: सम्भव है कि पउमचरियं के वृत्तान्त में ऐतिहासिक तत्त्व विद्यमान हो। 
कालिकापुराण (अध्याय ३८) में ऐसा उल्लेख है कि नारद निस्सन्‍तान जनक को यज्ञ 
कराने का परामर्श देते हुए कहते हैं कि यज्ञ के प्रभाव से दशरथ को चार पुत्र उतनन्न हुए 
हैं। तदनुसार जनक यज्ञ के लिए क्षेत्र तैयार करते समय एक पुत्री के अतिरिक्त दो पुत्रों 
को भी प्राप्त करते हैं। 


ख | भूमिजा सीता 

४०८. सीता की अलौकिक उत्पत्ति का वर्णन वाल्मीकि रामायण में दो वार कुछ 
विस्तारपूर्वक किया गया है; कतिपय अन्य स्थलों पर भी इनके संकेत मिलते हैं।! एक 
दिन जब कि राजा जनक यज्ञ-भूमि तैयार करने के लिए हल चला रहे थे, एक छोटी सी 
कन्यका मिट्टी से निकली। उन्होंने उसे पुत्री-स्वरूप ग्रहण किया तथा उसका नाम 
सीता रखा | सीता-जन्म का यह वृत्तान्त अधिकांश रामकथाओं में मिलता है। विष्णुपुराण 
में यह भी कहा गया है कि जिस यज्ञ के लिए जनक भूमि तैयार कर रहे थे वह 
'पुत्रार्थभ' था। जनक की उस पुत्रकामेष्टि का उल्लेख पदूमपुराण के उत्तरखंड के 
वंगीय पाठ में भी मिलता है। उस वृत्तान्त के अनुसार भूमि में एक सुवर्ण धनुष मिला था 
25 खोल देने पर जनक ने एक कनन्‍्यका को देखा तथा उसे सीता का नाम देकर ग्रहण 

या। 

संभव है कि भूमिजा सीता की अलौकिक जन्म-कथा सीता नामक कृषि की 
अधिछात्री देवी के प्रभाव से उत्पन्न हुई हो। कृषि की उस देवी से सम्बन्ध रखनेवाली 
सामग्री का वर्णन प्रस्तुत प्रबन्ध के प्रथम अध्याय में किया गया है। मैं यह नहीं कहता कि 
यह वैदिक देवी और रामायणीय सीता अभिन्न हैं। वैदिक सीता ऐतिहासिक न होकर सीता 
अर्थात्‌ लांगलपद्धति के मानवीकरण का परिणाम है। किन्तु यह असम्भव नहीं है कि 


किसी निश्चित कुलपरम्परा के अभाव में ऐतिहासिक राजकुमारी सीता की जन्म-कथा पर 
कृषि की अधिष्ठात्री देवी सीता के व्यक्तित्व का प्रभाव पड़ा हो। 


साथ भी यह भी सर्वथा सम्भव प्रतीत होता है और ऐसा मानना निश्चय ही अधिक 
स्वाभाविक भी है कि 'सीता” नाम के कारण ही, जिसका अर्थ ही लांगलपद्धति (हल से 
खींची हुई रेखा) है, लोगों ने यह कल्पना की है कि वह लांगलपद्धति से निकली थी। ऐसे 
अनेक उदाहरण दिए जा सकते हैं कि किसी का नाम उसकी जन्मकथा का कारण बन 
गया है (दे० अनु० ७७९) | तैत्तिरीय ब्राह्मण की सीता सावित्री की कथा से ज्ञात होता 


है कि कर इ वैदिक काल में ही कन्याओं के नामों में सीता भी एक नाम था (दे० ऊपर 
अनु ० ८) | 


१, दे० १, ६६ तथा २, ११८ (वर्णन के लिए) और ५, १६; ६५, ११६; ७, १७; ७, ५८; ७, ३७ 
प्र० ३, ५ (उल्लेख के लिए)। 

४०९. वाल्मीकि रामायण के गौडीय तथा पश्यचिमोत्तरीय पाठों में उपर्युक्त भूमिजा 
सीता की जन्म-कथा का परिवर्द्धन किया गया है। तीनों पाठों में सीता स्वयं अतन्रि की पत्नी 
अनसुइया को अपनी जन्म-कथा बताती हैं| गौडीय तथा पश्चिमोत्तरीय पाठों में यह वर्णन 
अधिक विस्तृत है।! कथा इस प्रकार है : 

“राजा जनक को कोई सन्‍्तान नहीं थी। एक दिन जब वह यज्ञ की भूमि में हल 
चला रहे थे उन्होंने आकाश में लावण्यमयी अप्सरा मेनका को देखा और मन में 
सन्‍्तानार्थ उसके साहचर्य्य की अभिलाघा की। इस पर एक आकाशवाणी सुनाई दी जिससे 
उन्हें विश्वास दिलाया गया कि मेनका के द्वारा उन्हें एक पुत्री प्राप्त होगी जो सौंदर्य में 
अपनी माता मेनका के समकक्ष होगी। आगे वढ़कर जनक ने भूमि से निकली हुई सीता 
को देखा। पुन: यह आकाशवाणी सुनाई दी--मेनकाया: समुत्पन्ना कन्येयं मानसी तव 
(मेनका से उत्पन्न यह कन्या तुम्हारी मानस पुत्री है) | 

क्षेमेंद्रकत्‌ रामायणमंजरी (दे० ३४४-३४६) में भी यह कथा पाई जाती है। इस 
कथा से यह आभास मिलता है कि प्राचीन काल में सीता की समुत्पत्ति के विषय में कोई 
एक वृत्तान्त सर्वप्रामाणिक नहीं माना जाता था। ईस्वी की प्रारम्भिक शताद्दियों से लेकर 
वाल्मीकि रामायण की सीता-जन्म-कथा की अपूर्णता का अनुभव होने लगा था। गौडीय 
तथा पश्चिमोत्तरीय पाठ का उपर्युक्त वृत्तान्त उस कथा को पूर्ण बनाने का प्राचीनतम 
प्रयत्न प्रतीत होता है। 

माधवकंदली कृत असमिया रामायण (३, १) में सीता की जन्म-कथा वाल्मीकि 
रामायण के गौडीय पाठ से मिलती-जुलती है, किन्तु कृत्तिवास ने प्रस्तुत वृत्तान्त को एक 
नया रूप दिया है। मेनका के स्थान पर जनक ने उदवंशी को देख लिया था तथा 
काममोहित हो जाने के कारण उनका तेज भूमि पर गिर गया था, जिससे पृथ्वी गर्भवती 
हुई। वहुत समय वाद जनक ने हल जोतते समय भूमि में से एक डिम्ब प्राप्त कर लिया 
था और उसमें से सीता निकली थी।* बलरामदास (अरण्यकाण्ड) लिखते हैं कि हल 
जोतते समय जनक ने मेनका को देखकर उसी के समान एक कन्या प्राप्त करने की इच्छा 
प्रकट की थी। मेनका ने उनकी यह इच्छा जानकर उनको आएवासन दिया कि मुझसे भी 
सुन्दर कन्या तुझको प्राप्त होगी | 

४१०. वाल्मीकि रामायण के उत्तरकाण्ड (सर्ग १७) में जो वेदवती की कथा 
मिलती है वह भी उस समय उत्पन्न हुई होगी। इस वृत्तान्त में सीता के पूर्व जन्म का 
वर्णन किया गया है, अत: उसकी उत्पत्ति के समय सीता के लक्ष्मी के अवतार होने का 
सिद्धान्त सर्वमान्य नहीं था। कथा इस प्रकार है: 

“ऋषि कुशध्वज की पुत्री वेदवती नारायण को पतिरूप में प्राप्त करने के उद्देश्य से 
हिमालय में तप करती है। उसके पिता की भी ऐसी ही अभिलाषा थी। किसी राजा को 
अपनी पुत्री प्रदान करने से इनकार करने पर कुशध्वज का उस राजा द्वारा वध किया 
गया था। किसी दिन रावण की दृष्टि उस कन्या पर पड़ती है। उसके रूप-लावण्य से 


१. दे० गौ० रा० ३, ४; प० रा० ३, २। 

२. दे० १, ४०। यह प्रसंग पूर्णचन्द्र दे, पूर्णचंद्र शील, ताराचाँद दास, वंगवासी प्रेस, सुबोधचन्द्र 
मजूमदार आदि के संस्करणों में मिलता है। दिनेशचन्द्र ने उसे छोड़ दिया है किन्तु उनके संस्करण में 
भी जनक को पृथ्वी में से एक डिंब मिल जाने का उल्लेख है। 








२९४ रामकथा का विकास 


विमोहित होकर वह उसे उसके केशों से पकड़ता है| अपना हाथ अप्ि के रूप में बदलकर 
वेदवती उससे अपने केशों को काटकर अपने को विमुक्त करती है| अनन्तर वह रावण को 
शाप देकर भविष्यवाणी करती है कि मैं तुम्हारे नाश के लिए अयोनिजा के रूप में पुनः 
जन्म ग्रहण करूँगी। अन्त में वह अग्नि में प्रवेश करती है और बाद में जनक की 
यज्ञभूमि में उत्पन्न होती है ।' 

श्रीमद्ेवीभागवतपुराण (९, १६) तथा ब्रह्मवैवर्त्तपुराण (प्रकृति खंड, अध्याय १४) 
में इस कथा में परिमार्जन किया गया है। कुशध्वज और उसकी पत्नी मालवती लक्ष्मी की 
उपासना करते हैं और उनसे उनको पुत्रीस्वरूप में प्राप्त करने का वर पाते हैं। जन्म ग्रहण 
करते ही लक्ष्मी वैदिक मंत्रों का गान करती हैं; इस कारण उन्हें वेदवती का नाम दिया 
जाता है। कुछ समय के उपरान्त वह हरि को पतिरूप में वरण करने के लिए तप करने 
लगती हैं तथा रावण द्वारा अपमानित हो जाने पर वह उसे शाप देती हैं कि मैं तेरे 
विनाश का कारण बन जाऊँगी | अनन्तर वह योग के बल पर अपना शारीर त्याग देती हैं 
और बाद में सीता के रूप में उत्पन्न होती हैं। यह स्पष्ट है कि सीता तथा लक्ष्मी की 
अभिन्नता के विश्वास की प्रेरणा से वेदवती की कथा को यह नवीन रूप दिया गया है॥ 

कृत्तिवासी रामायण (७, १७) के अनुसार कुशध्वज जिस समय वेदपाठ कर रहे थे 
उस सम्य उनके मुँह से एक कन्या का जन्म हुआ जिसका नाम उन्होंने वेदवती ही रखा 
था| शुंभ नामक दैत्य ने कुशध्वज को मार डाला और वेदवती तपस्या करने गई। रावण 
से अपमानित हो जाने पर वह अग्नि तैयार कर उसमें प्रवेश कर गई तथा सीता के रूप 
में प्रकट हुईं। बलरामदास रामायण के अनुसार वेदवती सागर के तट पर तपस्या करती 
थीं; रावण के अपमान के पश्चात्‌ वह उसे शाप देती हैं तथा अपने तपोबल द्वारा आग 
उत्पन्न करके उसमें प्रवेश करती हैं। कुछ दिन बाद रावण वहाँ आकर देख लेता है कि 
वेदवती का शरीर नहीं जला है, अत: वह उसे पुष्पक पर लाद कर लंका ले जाता है। घर 
पहुँच कर वह मंदोदरी को आदेश देता है कि उसका मांस भोजन के लिए तैयार किया 
जाय | नारद के परामर्श से मन्दोदरी दूसरा मांस तैयार करती है तथा वेदवती की लाश 
समुद्र में बहा देती है। वरुण उसे जम्बूद्दीप में पहुँचाता है, जहाँ जनक उसे सीता के रूप 
में हल चलाते समय प्राप्त कर लेते हैं। पठमचरियं का वेदवती-वृत्तान्त स्पष्टतया 
वाल्मीकीय कथा का विस्तार मात्र है। सागरदत्त की पुत्री गुणमती की सगाई धनदत्त 
(भावी राम) के साथ हुई थी। उसकी माता रत्लप्रभा उसे धनी श्रीकान्त (भावी रावण) 
को देना चाहती थी। फलस्वरूप धनदत्त के भाई वसुदत्त (भादी लक्ष्मण) तथा श्रीकान्त 
दन्द्रयुद्ध में एक दूसरे का वध करते हैं। दोनों हरिण बन जाते हैं तथा गुणमती भी मर 
कर एक ही प्रदेश में हरिणी के रूप में प्रकट हो जाती है। उसी के कारण दोनों फिर एक 
दूसरे को मार डालते हैं। अनेक जन्मों के बाद गुणमती पुरोहित श्रीभूति की वेदवती 
नामक कन्या बन जाती है।* स्वायंभू नामक राजकुमार वेदवती को पत्नीस्वरूप चाहता है, 
किन्तु श्रीभूति उसे अपनी पुत्री को देना अस्वीकार करता है। इस पर स्वायंभू श्रीभूति की 
हत्या कर वेदवती के साथ बलात्कार करता है। वेदवती उसे शाप देकर (मैं तेरे नाश का 


१. सीता के अवतारत्व के विषय में ऊपर देख लें, अनु० ३६४-३६५। 
२. किसी दिन वेदवती ने सुदर्शन मुनि की निन्‍दा की थी; इससे वह अपने अगले जन्म में लोकापवाद 
का शिकार बनी। 

कारण बनूँगी) श्राविका का जीवन अपनाती है; बाद में वेदवती तथा स्वायंभू क्रमश: सीता 
तथा दशमुख के रूप में जन्म लेते हैं (पर्व १०३)। 


माधवदेव कृत असमिया बालकांड में सीता की जन्म-कथा भूमिजा सीता तथा 
वेदवती की कथाओं का मिश्रित रूप है। कथा इस प्रकार है--भगवान्‌ ने राम के रूप में 
अवतार लेने की प्रतिज्ञा की थी; इसके बाद लक्ष्मी ने उनसे पूछ लिया था कि मैं क्या 
करें | उन्होंने उत्तर दिया कि तुम जनक के यहाँ जन्म लो (अध्याय २२) | बाद में लक्ष्मी 
पृथ्वी पर उतरकर एक पर्वत के शिखर पर बैठ गईं। रावण उन्हें देखकर आसक्त हुआ 
और नीचे उतरकर उनके पास आ पहुँचा। लक्ष्मी ने रावण को डॉँटा--तुमको मारने के 
लिए भगवान्‌ पृथ्वी पर उत्पन्न हो चुके हैं। यह कहकर वह सागर में कूदकर अंतर्द्धान हो 
गईं | तब सागर में सौ योजन का द्वीप ऊपर आया और लक्ष्मी उस पर विराजमान थीं। 
अनन्तर वसुमती ने आकर लक्ष्मी को आदरपूर्वक अपने गर्भ में धारण कर लिया। बाद में 
लोगों ने यज्ञ के लिए हल जोतते समय पृथ्वी में एक रक्तमय डिम्ब पाया तथा उसे द्वीप 
के पास के मिथिला नगर में ले गए। राजा जनक ने डिम्ब तोड़कर उसमें से एक कन्या 
को निकाला (दे० अध्याय २६)।| 


ग। सीता और लंका 


४११२. रामायण की अलौकिक सीता-जन्म-कथा में परिवर्द्धा किया जाना अत्यन्त 
स्वाभाविक है। भूमि में पड़ी हुई कन्‍्यका आखिर आई कहाँ से ? वह रावण के नाश का 
कारण क्‍यों सिद्ध हुई। वेदवती की कथा में इन प्रश्नों का उत्तर मिलता है; इस कथा में 
सीता-हरण के पूर्व ही सीता-रावण-संबंध का प्राचीनतम उल्लेख मिलता है। बाद की बहुत 
सी रामकथाओं में यह संबंध अधिक निकट हो जाता है। जनक द्वारा प्राप्त होने के पूर्व 
किसी-न-किसी तरह सीता का संबंध लंका से स्थापित किया गया है। बलरामदास 
रामायण की कथा के अतिरिक्त (दे० ऊपर अनु० ४१०) यह संबंध चार सर्वथा भिन्न रूप 
धारण करता है | साहित्य में उल्लेख के काल-क्रमानुसार इनका यहाँ निरूपण किया जाता है। 
(अ) रावणात्मजा 

४१२. सीता-जन्म की कथाओं में, जिनका हमें यहाँ पर विश्लेषण करना है, 
सर्वाधिक प्राचीन तथा प्रचलित कथा वह है जिसमें सीता को रावण की पुत्री माना गया 
है। भारत, तिब्बत, खोतान (पूर्वी तुर्किस्तान), हिन्देशिया और श्याम में हमें यह कथा 
मिलती है। भारतवर्ष में इस कथा का प्राचीनतम रूप वसुदेवहिण्डि दि० ऊपर अनु० 
२५३) में सुरक्षित है। इसके अनुसार विद्याधर मय ने रावण के पास जाकर उसके साथ 
अपनी पुत्री मन्दोदरी के विवाह का प्रस्ताव रखा | शरीर के लक्षणों का ज्ञान रखने वालों 
ने कहा कि मन्दोदरी की पहली सन्‍्तान अपने कुल के नाश का कारण बनने वाली है 
(कुल-क्षयहेतु) | रावण मन्दोदरी का सौंदर्य देखकर मोहित हो चुका था, अतः उसने 
उसकी पहली सन्‍तान को त्याग देने का निर्णय कर उसके साथ विवाह किया। बाद में 
मन्दोदरी ने एक पुत्री को जन्म दिया तथा उसे रत्नों के साथ एक मंजूषा में रखकर मन्त्री 
को आदेश दिया कि उसे कहीं छोड़ दिया जाय | मन्त्री ने उसे जनक के खेत में रख दिया। 
बाद में जनक से कहा गया कि यह बालिका हल की रेखा से उत्पन्न हुई है। जनक ने उसे 
ग्रहण किया तथा महारानी धारिणी को सौंप दिया। गुणभद्र के उत्तरपुराण की 
निम्नलिखित कथा में वेदवती वृत्तान्त तथा वसुदेवहिण्डि की कथा का समन्वय किया गया 

है--अलकापुरी के राजा अमितवेग की पुत्री राजकुमारी मणिमती विजयार्थ (विन्ध्य) पर्वत 
पर तप करती थी | रावण ने उसे प्राप्त करने का प्रयास किया। सिद्धि में विघ्न उत्पन्न होने 
के कारण मणिमती ने क्रुद्ध होकर निदान किया कि मैं रावण की पुत्री बनकर उसके नाश 
का कारण बन जाऊँगी। उस निदान के फलस्वरूप वह मन्दोदरी के गर्भ से उत्पन्न हुई। 
उसका जन्म होते ही लंका में भूकम्प आदि अनेक अपशकुन होने लगे। यह देखकर 
ज्योतिषियों ने कहा कि यह कन्या रावण के नाश का कारण होगी। इस पर रावण ने 
मारीच को यह आदेश दिया कि वह उसे किसी दूर देश में छोड़ दे | मन्दोदरी ने कन्या को 
द्रव्य तथा परिचयात्मक पत्र के साथ-साथ एक मंजूषा में रख दिया। मारीच ने उसे 
मिथिला देश की भूमि में गाड़ दिया जहाँ वह उसी दिन कृषकों द्वारा पाई गई। कृषक उसे 
जनक के पास ले गए। मंजूषा को खोलकर जनक ने उसमें से कन्‍्यका को निकाल लिया 
तथा उसे पुत्रीवत्‌ पालने का आदेश देकर अपनी पत्नी वसुधा को सौंप दिया |! 

स्पष्ट है कि यह वृत्तान्त वेदवती की कथा पर आधारित है और सीता की धर्म्ममाता 
वसुधा का नाम यह भी सूचित करता है कि रचयिता वाल्मीकि की उस कथा से परिचित 
था जिसमें सीता को पृथ्वी की पुत्री माना गया है। महाभागवतपुराण (अध्याय ४२; 
गुजराती प्रिंटिंग प्रेस, १९१३) में भी इसका उल्लेख है कि सीता मन्दोदरी से उत्पन्न हुई 
, »] ६ 

सीता मंदोदरीगर्भ संभूता चारुरूपिणी। 
क्षेत्रजा तनयाप्यस्य रावणस्य रघूत्तम॥ ६४॥ 

तेलुगु रंगनाथ रामायण (१, ३२), रामायण मसीही (दे० ऊपर अनु० ३०९) तथा 
दक्षिण भारत की एक अन्य कथा ([दे० पाष्चात्य तृत्तान्त नं० १७) में भी सीता के एक 
मंजूषा में पाये जाने का उल्लेख किया गया है, यद्यपि उन रचनाओं में रावण का निर्देश 
नहीं है। स्वायंभू रामायण में मन्दोदरी के गर्भ से सीता के जन्म का वर्णन किया गया है। 
(दि० ऊफ्रू अनु० २०४) | 

४१३. सीता की जन्म-कथाओं का एक ऐसा वर्ग भी मिलता है जिसके अनुसार 
राकण की पुत्री जन्म के पश्चात्‌ समुद्र अथवा नदी में फेंकी जाती है। काश्मीरी रामायण 
में कथा इस प्रकार है---'मन्दोदरी रावण की अनुपस्थिति में एक पुत्री को जन्म देती है। 
जन्मपत्र से पता चलता है कि यह बालिका अपने पिता की मृत्यु का कारण बनेगी और 
यदि उसका विवाह हुआ तो वह वनवासिनी बनकर लंका का नाश करेगी। यह सुनकर 
मन्दोदरी उसके गले में एक पत्थर बाँधकर उसे किसी नदी में फेंकवा देती है।' एक अन्य 
कथा के अनुसार रावण स्वयं उस कनन्‍्यका को मंजूषा में बन्द कर समुद्र में फेंकने की 
आज्ञा देता है और जनक उसे समुद्र-तट पर प्राप्त करते हैं (दे० पाएचात्य वृत्तान्त नं० 
१६) | उपर्युक्त कथा का निम्नलिखित रूप भी मिलता है---'एक ब्राह्मण ने किसी बालिका 
के विषय में रावण से कहा था कि यह तुम्हारे निधन का कारण बनेगी। उस समय से 
रावण ने उस पर कड़ा पहरा लगा दिया। जब यह कन्यका केवल छ: मास की थी, तो 


१. दे० पर्व ६८ | सोमसेन के रामचरित में पउमचरियं तथा उत्तरपुराण के वृत्तान्तों का समन्वय किया 
गया है। सीता रावण और मन्दोदरी की पुत्री थी और मिथिला में गाड़ी गई। जिस दिन जनक की 
रानी से भामंडल उत्पन्न हुआ और एक देव द्वारा उठा लिया गया था उसी दिन एक कृषक ने जनक 
को वह मंजूषा दे दी जिसमें सीता पड़ी थी। 

किसी दिन इतने जोरों की वर्षा हुई कि उसके पास के समस्त व्यक्ति पानी में डूबकर मर 
गये किन्तु वह कन्यका मंजूषा में होने के कारण जल प्रवाह के द्वारा सिंहलद्वीप से दूर 
किसी नदी के पुलिन पर पहुँच गई। कहा जाता है कि इस कन्या ने बाद में उस्त राम से 
विवाह कर लिया, जिसके द्वारा रावण की हत्या हुई।" 


४१४. भारत के निकटवर्ती देशों की रामकथाओं में इससे मिलती-जुलती कथाएँ पाई 
जाती हैं। तिब्बती और खोतानी रामायणों में (जो सम्भवतः नवीं शताब्दी के हैं) रावण 
की पुत्री अपनी जन्मकुंडली के कारण परित्यक्त की जाती है और उसे एक पेटिका में 
रखकर जल में फेंक दिया जाता है। किन्तु जनक के स्थान पर तिब्बती ग्रंथ के अनुसार 
एक कृषक तथा खोतानी ग्रन्थ के अनुसार एक ऋषि उस कन्या की रक्षा और भरत-पोषण 
करते हैं| 


४१५. जावा के सेरत कांड में भी रावण की महिषी एक पुत्री को जन्म देती है जो 
श्री का अवतार थी। माता को मालूम हुआ था कि यदि उसकी संतान पुत्री है तो वह 
भविष्य में रावण की प्रेमिका बनेगी। इस कारण माता अपनी पुत्री को एक पेटिका में बन्द 
करके समुद्र में फेंकवाती है। बाद में मंतिलि निवासी कल नामक एक ऋषि उस शिशु को 
पाते हैं, उसे पालते हैं और उसका नाम सीता रखते हैं। समुद्र में प्रक्षिप्त शिशु की 
स्थानपूर्ति के लिए चिवीसन (विभीषण) नामक जादूगर बादलों से एक शिशु को खींचता 
है. इससे उसका नाम मेघनाद रखा जाता है। इस कथा में “ मंतिली' शब्द मिथिला का 
स्मरण दिलाता है। इस तरह स्पष्ट होता है कि इस वृत्तान्त का संबंध वाल्मीकीय सीता- 
जन्म-कथा से है। 

सेरी राम के पातानी पाठ के अनुसार रावण की महिषी एक कन्यका को जन्म देती 
है जिसके मुँह का तालू काला है। इस कारण ज्योतिषी कन्या को अशुभ मानते हैं और 
वह समुद्र में फेंकी जाती है। एक मकर उसे डूबने से बचाता है और मरुतों से प्रार्थना 
करता है कि वह उसे उठा ले जायें। इस पर मरुत उसे एक ऋषि की वाटिका में एक पद्म 
पर रख देते हैं। ऋषि उसे प्राप्त कर उसका पुत्रीवत्‌ पालन करते डैं। इस दृत्तान्त पर 
पद्मजा सीता की कथा का भी प्रभाव पड़ा है (दे० अनु० ४१८) | 

४१६. कम्बोडिया के रामकेत्ति के अनुसार जनक यमुना के तीर पर यज्ञ के लिए 
हल चलाते हुए सीता को एक बेड़े पर देखते हैं और उसे प्राप्त करके पुत्री के रूप में 
स्वीकार करते हैं। इस कथा में इसका निर्देश नहीं किया गया है कि सीता कहाँ से आई 
किन्तु एक तो रामकेर्त्ति की हस्तलिपियाँ अपूर्ण हैं तथा दूसरे रामकियेन में, जो रामकबोर्त्ति 
पर निर्भर माना जाता है, लंका का स्पष्ट उल्लेख किया गया है। अतः रामकेत्ति की कथा 
भी सीता-जन्म की कथाओं के प्रस्तुत वर्ग के अंतर्गत रखी जा सकती है। 

एयाम देश के रामकियेन में सीता की जन्म -कथा का विस्तार-सहित वर्णन किया गया 
है। दशरथ-यज्ञ के पायस का अष्टमांश खाकर मंदोदरी एक कन्यका को जन्म देती है जो 
वास्तव में लक्ष्मी का अवतार है (दे० ऊपर अनु० ३५७) | विभीषण आदि ज्योतिषियों से 
यह जानकर कि यह कन्यका मेरे वंश का नाश करेगी रावण उसे विभीषण को देता है। 
विभीषण उसे एक घड़े में रखकर नदी में फेंकवाता है। नदी में एक कमल उत्पन्न होता है 


१. दे० सी० नीबुहर : वायाज अन अरावी, भाग २, पृ० २२। 

जो घड़े का आधार वन जाता है। लक्ष्मी की दिव्य शक्ति से यह घडा जनक के पास 
पहुँचता है| जनक उस समय नदी के किनारे पर तप करते हैं| घड़ा उठाकर वह उसे वन 
ले जाते हैं तथा एक पेड़ के नीचे खोदकर यों प्रार्थना करते हैं--'यदि यह कन्या राजा के 
रूप में नारायणावतार की रानी बनने वाली है, तो इस स्थान पर एक कमल उत्पन्न हो 
जो उस घड़े को ग्रहण कर सके।' उसी क्षण एक कमल उत्पन्न होता है , जनक उस पर 
घड़ा रखकर और उसे मिट्टी से ढककर पुन: तपस्या करने जाते हैं| इस तपस्या में संतोष 
न पाकर जनक १६ वर्ष के वाद अपनी राजधानी लौटने का निश्चय करते हैं, किन्तु ढूँढ़ने 
पर भी वह उस घड़े को कहीं भी नहीं पाते हैं। सेना बुलाई जाती है लेकिन सैनिक भी 
खोज में असफल हैं। अंत में जनक हल चलाने जाते हैं और घड़ा अपने आपसे 
हलपद्धति में प्रकट होता है। इसमें एक अत्यन्त सुन्दर युवती पद्म पर बैठी हुई दिखाई 
पड़ती है। सीता से उत्पन्न होने के कारण उसका नाम सीता रखा जाता है (दे० अध्याय 
१०) | इस मिश्रित वृत्तान्त में गुणभद्रकृत उत्तरपुराण तथा हिंदेशिया की सीता-जन्म की 
कथाओं के समन्वय का प्रयत्न किया गया है तथा साथ-साथ पद्मजा सीता के वृत्तान्त का 
भी सहारा लिया गया है । 

४१७. एयाम के रामजातक तथा पालक पालाम में सीता को इंद्राणी का अवतार 
माना गया है। रामजातक के अनुसार रावण ने इंद्र का रूप धारण का इंद्राणी को धोखा 
दिया | प्रतिकार के उद्देश्य से वह मन्दोदरी के गर्भ से जन्म लेती है। विभीषण के परामर्श 
के अनुसार शिशु को त्यक्त किया जाता है और एक ऋषि उसे प्राप्त फरके उसका पालन- 
पोषण करते हैं| पालक पालाम में रावण इंद्र के यहाँ इन्द्रजाल की शिक्षा ले रहा था। 
इंद्राणी ने सीता के रूप में जन्म लेकर अपने पिता रावण पर छुरी का प्रहार किया; इस 
पर बालिका को बेड़े पर रखकर समुद्र में वहाया जाता है तथा किसी टापू पर रहने वाले 
ऋषि उसको पुत्रीवत्‌ पालते हैं। 

(आ) पदमजा सीता 

४१८, क्षेमेंद्रकृत दशावतार-चरित में सीता के जन्म की एक सर्वथा भिन्न कथा 
वर्णित है। रामायण की भूमिजा सीता की कथा इसमें स्वीकृत है, साथ ही सीता और 
लक्ष्मी का अभेद भी। लक्ष्मी के अनेक नामों में एक नाम पद्मा है और इस नाम ने 
सम्भवत: पद्मजा सीता की कथा की आधारभूमि तैयार की हो | 

रावण एक विशिष्ट स्थान पर बार-वार जाता है। वह आरम्भ में वहाँ एक पर्वत 
देखता है, तत्पश्चात्‌ नगर देखता है, फिर जंगल देखता है, उसके वाद एक विस्तृत गड्ढा 
और अंत में कमलयुक्त एक सुन्दर सरोवर | वहाँ एक लिंग स्थापित कर रावण सरोवर के 
कमलों से शिव की उपासना करता है। एक कनकपझ पर उसे एक कन्यका दृष्टिगत होती 
है जो लक्ष्मी ही है। वह उसे पुत्री के रूप में ग्रहण कर लंका ले आता है और मंदोदरी 
को दे देता है। नारद एक दिन मंदोदरी के यहाँ पहुँचते हैं और उसकी गोद में उस 
कन्यका को देखकर कहते हैं कि यह कन्या बाद में रावण की प्रेमपात्री बनेगी (कन्या 
भविष्यति अभिलाषभूमि चपलेंद्रस्य) । यह सुनकर मंदोदरी उस कन्यका को स्वर्ण पेटिका 
में बंद करके किसी दूर देश में गाड़ आने का आदेश देती है। यज्ञ के लिए स्वर्ण हल 
चलाते हुए जनक उसे प्राप्त करते हैं दि० ७०-१०४) | 

तोरबे रामायण (१, १६) का निम्नलिखित वृत्तान्त संभवत: इस कथा से प्रभावित 
हुआ है। हल जोतते समय जनक ने पृथ्वी के नीचे कमलों का एक सरोवर पाया तथा 

वहाँ एक सुवर्ण पद्म पर विराजमान एक शिशु को देखा। इस अलौकिक दृश्य से भयभीत 
होकर जनक लक्ष्मी के इस पवित्र स्थान को छोड़ देने की वात सोच रहे थे कि नारद आ 
पहुँचे। मुनि ने जनक को यह आदेश दिया--“सीता नाम रखकर इस शिशु का पालन 
करो; विष्णु भी अवतार लेने वाले हैं और सीता को पत्नीस्वरूप ग्रहण करेंगे। समय आने 
पर तुम इसके स्वयंवर का आयोजन करना तथा शिवधनुष चढ़ाने वाले को इसका पति 
घोषित करना |”! 

४१९. सीता की उत्पत्ति की यह कथा बहुत प्रचलित नहीं है। फिर भी सेरी राम के 
पातानी पाठ तथा रामकियेन के तृत्तान्तों पर इसका प्रभाव पड़ा है। इसके अतिरिक्त 
वाल्मीकि रामायण के टीकाकार गोविंदराज के पाठ में भी यह पाई जाती है। उसके 
अनुसार वेदवती एक यम में पुनः उत्पन्न होती है। रावण उसे पद्म पर बैठे हुए देखता है 
और अपने यहाँ ले जाता है। एक लक्षणज्ञ मंत्री उसे चेतावनी देता है कि वह कन्या 
उसकी मृत्यु का कारण वनेगी। यह सुनकर रावण उसे समुद्र में फेंक देता है। कन्या बच 
जाती है और जनक द्वारा पाई जाती है।' 

(इ) रक्तजा सीता 

४२०. सीता-जन्म की अनेक अर्वाचीन कथाओं में सीता ऋष्पियों के रक्त से उत्पन्न 
मानी जाती हैं। अदूभुत रामायण में इस कथा का प्रथम तथा विस्तृत वर्णन मिलता है 
(दे० सर्ग ८) । 

रावण दिग्विजय करते-करते दंडकारण्यवासी ऋषियों से राजकर लेता है। द्रव्य के 
अभाव में वे रावण को रक्त की कुछ दूँदें प्रदान करते हैं जिन्हें ऋषि गृत्समद के पात्र में 
एकत्र किया जाता है। उस पात्र में कुश का किंचित्‌ रस था जिसमें गृत्समद के मंत्रों के 
फलस्वरूप लक्ष्मी विद्यमान थीं। रावण उस पात्र को लंका ले जाता है और मन्दोदरी को 
उसे यह कह कर देता है: “इसमें तीव्र विष भरा है।' कुछ समय बाद रावण दूसरी 
विजययात्रा के लिए चला जाता है। यह सुनकर कि रावण परति्रयों के साथ रमण करता 
है मनन्‍्दोदरी आत्महत्या के विचार से उस रक्त का पान कर लेती है और गर्भवती हो 
जाती है। इस पर वह तीर्थयात्रा के लिए निकलती है और गर्भपात करके कुरुक्षेत्र में भ्रूण 
गाड़ देती है। बाद में जनक के यज्ञ के लिए वहाँ हल जोतते समय एक कन्या भूमि से 
निकलती है| जनक उसे पुत्रीवत्‌ ग्रहण कर उसका नाम सीता रखते हैं। 

४२१. उपर्युक्त कथा का निर्देश सिंहल द्वीप की रामकथा में भी मिलता है।* भारत 
में इसके भिन्न-भिन्न रूप पाए जाते हैं। एक कथा के कह ८ सार मन्दोदरी केवल जिज्ञासा से 
प्रेरित होकर कतिपय रक्तबिंदुओं का पान कर लेती है और फलस्वरूप बाद में एक कन्या 
को जन्म देती है। रावण के कोप की आशंका से वह उस शिशु को उसी रक्त पात्र में 
रखकर समुद्र में छोड़ देती है। जनक के राज्य में पहुँचकर कन्या कृषकों द्वारा जनक के 
पास ले जाई जाती है।* 

उत्तरभारत की एक अन्य कथा इस प्रकार है। जनक ने महादेव के धनुष के प्रभाव 
से रावण को कई बार पराजित किया था। अद्भुत रामायण के वृत्तान्त के अनुसार रावण 
राजस्व के स्थान पर ऋषियों का रक्त लेता है। इस पर ऋषि शाप देते हैं कि इस रक्त से 
तुम्हारा नाश होगा। रावण उस शाप की अवज्ञा करता है और उस रक्त को एक घड़े में 


१. दे० रामायणम्‌। गुजराती प्रिंटिंग प्रेस, उत्तर कांड, सर्ग १७, श्लोक ३२३ के बाद का प्रक्षेप। 
२. दे० इं० एं० भाग ४५, सप्लेमेंट | 
३. दे० सेक्रेड बुक्स आँव दि हिन्दूस, भाग २६, पृ० २३९। 

रखकर उसे लंका ले जाता है। उस समय से लंका राज्य में अनावृष्टि आदि अनिष्ट घटित 
होते हैं। शास्त्री रावण से कहते हैं कि जब तक यह रक्त लंका में विद्यमान है विपत्तियों 
का अन्त नहीं होगा। यह सुनकर रावण जनक से प्रतिकार लेने के उद्देश्य से उस घड़े को 
मिथिला में गड़वाता है। अब वहाँ भी वे ही अनिष्ट घटित होने लगते हैं। मन्त्री राजा को 
रानी के साथ जाकर हल जोतने का परामर्श देते हैं। ऐसा करते हुए जनक उस घड़े को 
प्राप्त करते हैं जिसमें ऋषिरक्त से उत्पन्न सीता दिखलाई पडती है। इसके वाद सब अनर्थ 
शांत हो जाते हैं (दे० पाश्चात्य वृत्तान्त नं० १३) | अन्यत्र भी इसका उल्लेख किया गया 
है कि मिथिला में रक्त गाड़ा गया था, कन्या नहीं |! 
(ई) अग्निजा सीता 

४२२. लंका के साथ सीता के सम्बन्ध का अंतिम रूप आनन्द रामायण में उपलब्ध 
है। सीता-जन्म का यह वृत्तान्त वेदवती की कथा पर आधारित प्रतीत होता है। कठोर 
तपस्या के उपरान्त राजा पद्माक्ष ने लक्ष्मी को पुत्रीरूप में प्राप्त किया था और उसका 
नाम पद्मा रखा था। पद्मा के स्वयंवर के अवसर पर युद्ध हुआ और उसका पिता पई्माक्ष 
मारा गया। यह देखकर पदमा ने अग्नि में प्रवेश किया। एक दिन वह अग्निकुंड से 
निकलकर रावण द्वारा देखी जाती है, जिस पर वह शीघ्र ही अग्नि में प्रवेश करती है। 
किन्तु रावण अग्नि को पका देता है और उसकी राख में पांच दिव्य रत्न देखकर उन्हें 
एक पेटिका में रख देता है और लंका ले जाता है | लंका में कोई भी उस पेटिका को उठा 
नहीं सकता है। उसे खोला जाता है और उसमें एक कनन्‍्यका मिलती है। मंदोदरी के 
परामर्श से यह पेटिका मिथिला में गाड़ दी जाती है। वाद में उसे एक शूद्र पाता है जो 
एक ब्राह्मण के लिए खेती कर रहा था | वह ब्राह्मण जनक को वह पेटिका प्रदान करता है और उसे 
खोलकर तथा उसमें एक कन्या को देखकर जनक उसे पुत्रीरूप में स्वीकार करते हैं ।र 


(उ) फल अथवा वृक्ष से उत्पन्न 

४२३. दक्षिण भारत के एक वृत्तान्त के अनुसार लक्ष्मी एक फल से उत्पन्न होती हैं 
और वेदमुनि नामक एक क्रषि द्वारा उनका पालन-पोषण होता है। उनका नाम सीता है 
और बाद में वह समुद्रतट पर तपस्या करने जाती हैं। उनके सौंदर्य के विषय में सुनकर 
रावण उनके पास पहुँचता है जिस पर वह अग्नि में प्रवेश कर भस्मीभूत हो जाती हैं। 
राख को एकत्र कर वेदमुनि उसे एक स्वर्णयष्टि में बंद कर देता है। बाद में यह यष्टि 
रावण के पास पहुँच जाती है जो उसे अपने कोषागार में रख देता है। कुछ समय के 
उपरान्त उस यष्टि से आवाज सुनाई पड़ती है। उसे खोला जाता है और उसमें एक लघु 
कन्यका के रूप में परिणत सीता दिखाई देती हैं। ज्योतिषी कहते हैं कि यह कन्या सिंहल 
के नाश का कारण सिद्ध होगी; इस कारण रावण उसे एक स्वर्ण मंजूषा में बंद करके 
समुद्र में फेंक देता है। यह मंजूषा लहरों पर तैरती हुई बंगाल की ओर बह जाती है और 
गंगा में प्रविष्ट होकर एक खेत तक पहुँच जाती है। वहाँ कृषक उसे देखते हैं और अपने 
राजा को दे देते हैं।र 


१. दे० सेक्रेड बुक्स आँव दि हिन्दूस, वही, दूसरी कथा | बिहॉर रामकथा में भी उपर्युक्त कथा का निर्देश 
मिलता है, क्योंकि इसमें कहा गया है कि अनावृष्टि के निवारण के लिए हल जोतते हुए जनक को 
सीता मिल गई थीं। 

२. दे० अ० रा० १, ३, १८८-२७५। पाश्चात्य वृत्तान्त नं० ९ में भी वही कथा पाई जाती है लेकिन 
है हम रह ऐड | भावार्थ रामायण की अग्निजा सीता विषयक कथा आनन्द रामायण पर निर्भर 

० ९, १५) | 


३२. दे० पाश्चात्य तृत्तान्त नं० १९, भाग १३, पृ० १३९ । 

इस कथा में वेदवती के वृत्तान्त का प्रभाव स्पष्ट है। जिस फल से सीता का जन्म 
माना गया है वह अवश्य सीताफल ही है। 

४२४. अच्युतानंद के हरिबंश (पृ० ९९०) तथा दक्षिण भारत के एक वृत्तान्त में 
द्रौपदी की उत्पत्ति की कथा का अनुकरण किया गया है। महाभारत में द्रौपदी वेदी से 
उत्पन्न मानी गई है दि० १, १५५, ४१, कुमारी चापि पांचाली वेदिमध्यात्समुत्यिता) । 
वाल्मीकि रामायण के उदीच्य पाठ की जन्मकथा ऊपर (अनु० ४०९) दी गयी है। इसके 
अतिरिक्त यह अर्धश्लोक भी मिलता है---अयोनिजा समुत्पन्ना वेदीमध्यात्‌ सुमध्यमा 
(गौ० भुजैर्ि रा० १, ७३, २१; प० रा० १, ६७, २१) | अच्युतानन्द के अनुसार सीता जनक 
की पुत्रेष्टि के अग्निकुण्ड से उत्पन्न हुई थी। दक्षिण भारत की कथा इस भ्रकार है। योगी 
का रूप धारण कर ईश्वर लंका में निवास करते हैं और उसमें अनेकानेक उत्पात करते 
हैं| बाद में वह नगर के एक फाटक पर पहरा देना स्वीकार करते हैं। वहाँ वह बहुत राख 
एकत्र करते हैं जिसमें से एक वहुत ऊँचा पेड़ उत्पन्न होता है। इसके बाद योगी चले जाते 
हैं और रावण उस पेड़ को चार टुकड़ों में काटकर समुद्र में बहा देने का आदेश देता है। 
एक टुकड़ा जनक के राज्य में पहुँचता है। मंत्री उसे यज्ञ की अग्नि में जलाने का परामर्श 
देते हैं। ऐसा किये जाने पर सीता एक धनुष के साथ-साथ अग्नि से उत्पन्न हो जाती हैं| 
धनुष में पा है--जो धनुष तोड़ेगा उसी के साथ इस कन्या का विवाह होगा (दे० पा० 
वृ० नं० १) । 

४२५. ब्रह्मचक्र (दे० अनु० ३२८) की कथा में भी यह माना गया है कि सीता एक 
वृक्ष से उत्पन्न हुई थीं। रावण की वाटिका में एक वृक्ष से किसी दिन एक कन्यका पैदा 
हुई | माली उसे रावण के पास ले गया। रावण को देखकर कन्या ने यक्षिणी का रूप धारण कर 
लिया | इस पर रावण ने उसे घड़े में बन्द कर समुद्र में बहा दिया | वह घड़ा कन्नक नामक 
नगर के पास समुद्र तट पर जा पहुँचा। वहाँ के राजा को कोई सन्तान नहीं थी; किसी 
ऋषि ने उस राजा को उस घड़े का रहस्य बता दिया। राजा ने जाकर उसे प्राप्त किया 
तथा उसमें से कन्या को निकालकर अपनी ही पुत्री की तरह उसका पालन-पोषण किया । 
(ऊ) उपसंहार 

४२६. सीता जन्म के ये समस्त विभिन्न रूप वाल्मीकि रामायण में वर्णित भूमिजा 
सीता के अलौकिक जन्म की घटना को स्वीकार करते हैं। इन वृत्तान्तों पर वेदवती की 
कथा की प्राय: गहरी छाप पाई जाती है; जिनमें यह प्रभाव स्पष्ट नहीं है वे सीता तथा 
लक्ष्मी के अभेद को स्वीकार करते हैं और उनकी उत्पत्ति वाल्मीकि के बहुत वाद ही 
सम्भव हुई होगी। अत: वाल्मीकि रामायण में वर्णित भूमिजा सीता की जन्मकथा और 
वेदवती के वृत्तान्त को ही सबसे प्राचीन और अन्य जन्मकथाओं का बीज तथा आधार 
मानना सर्वथा युक्तिसंगत प्रतीत होता है। वेदवती का वृत्तान्त भूमिजा सीता की जन्मकथा 
की एक पूर्तिमात्र है। सम्भवत: सीता की कुल परम्परा-सम्बन्धी तथ्यों के अभाव की पूर्ति 
करने के उद्देश्य से भूमिजा सीता के वृत्तान्त की सृष्टि की गई हो। सम्भव है कि सीता 
कृषि की अधिष्ात्री देवी के व्यक्तित्व का प्रभाव भूमिजा सीता के वृत्तान्त पर पड़ा है। 
किन्तु अधिक सम्भव यह है कि सीता के नाम के कारण (उसका अर्थ लांगलपद्धति है) 
भूमिजा सीता का तवृत्तान्त उत्पन्न हुआ है।' 


१२. अंत में सिंहलद्वीप की एक कथा का उल्लेख भी आवश्यक है जिसके अनुसार घस्‍्तान करते समय एक 
देवी के वस्त्र चुरा लिये गये थे; राम ने उसे अन्य वस्त्र देकर उससे विवाह कर लिया | दे० ईइ० ७० 
भाग ४५, सप्लेमेंट | 

घ। दशरथात्मजा 

४२७. दशरथ जातक में राम, लक्ष्मण और सीता दशरथ की महिषी की ससन्‍्तान हैं। 
उस महिषी के मरने के पश्चात्‌ ही नवीन पटरानी भरत को जन्म देती है। सर्वप्रथम डॉ० 
ए० वेवर ने और उनके वाद बहुत से विद्वानों ने दशरथ जातक को रामकथा का 
प्राचीनतम रूप माना है। इस समस्या का पूरा विश्लेषण निवन्ध के छठे अध्याय में किया 
गया है। निष्कर्ष यह निकला कि दशरथ जातक का कथानक या तो रामायण पर ही 
अथवा रामायण से मिलती-जुलती किसी अन्य रामकथा पर निर्भर है। प्रस्तुत विश्लेषण 
से स्पष्ट है कि सीता-जन्म-सम्बन्धी कथाएँ जो वाल्मीकि रामायण से भिन्न हैं और विशेष 
रूप से वे कथाएँ जिनमें रावण सीता का पिता माना गया है इन सब कथाओं का आधार 
वाल्मीकि रामायण का वेदवती का तवृत्तान्त ही है। अत: उन विद्वानों का यह मत जिसके 
अनुसार सीता प्रथम दशरथ की पुत्री, वाद में रावण की पुत्री और अन्त में अयोनिजा 
मानी गई हैं सर्वथा निर्मूल सिद्ध होता है॥' 

४२८, अन्त में सीता जन्म का एक अन्य रूप भी प्रस्तुत करना है जिसमें वह 
दशरथ की पुत्री मानी गई हैं। यह रूप हिंदेशिया की निम्नलिखित रामकथाओं में मिलता 
है: जावा का राम केलिंग, मलय का सेरी राम तथा हिकायत महाराज रावण। इसका 
अन्यत्र कहीं भी उल्लेख नहीं किया गया है; कथा इस प्रकार है : 

दशरथ की पटरानी मन्दोदरी के सौंदर्य का वर्णन सुनकर रावण दशरथ के पास 
जाता है और मंदोदरी की याचना करता है| मंदोदरी यह देखकर कि उसका पति उसे दे 
देने को समुद्यत सा हो रहा है अपने भवन में जाती है और जादू के द्वारा एक दूसरी 
मंदोदरी उत्पन्न करती है जिसे रावण ले जाता है। बाद में वास्तविक मंदोदरी से सच 
वृत्तान्‍न्त सुनकर दशरथ घवड़ाते हैं। यह नई मंदोदरी अक्षतयोनि है जिससे रावण को धोखे 
का पता चलेगा। अनन्तर दशरथ लंका जाते हैं और छिपकर उस नवीन मंदोदरी से 
मिलते हैं। बाद में रावण-मंदोदरी का विवाह मनाया जाता है और मंदोदरी के एक पुत्री 
उत्पन्न होती है। उसकी जन्मकुंडली से पता चलता है कि उसका पति रावणहंता सिद्ध 
होगा, अत: उसे पेटिका में बन्द करके समुद्र में फेंका जाता है। महर्षि कली उसे पाते हैं 
और उसका पालन-पोषण करते हैं। 

ये महर्षि कली जावा के सेरत कांड के ऋषिकल ही प्रतीत होते हैं, जिसको वहाँ 
मंतिलि (मिथिला) का निवासी बताया गया है। दशरथ की पत्नी के रूप में मंदोदरी का 
उल्लेख अन्यत्र कहीं भी नहीं मिलता। यह असम्भव नहीं है कि ऐसी कल्पना दशरथ 
जातक के कारण उत्पन्न हुई हो जिसमें सीता को दशरथ की पुत्री माना गया है। फिर भी 
ऐसा प्रतीत होता है कि यह वृत्तान्त रावण द्वारा पार्वती के स्थान पर मंदोदरी को प्राप्त 
करने की कथा का विकृत रूप है (दे० आगे अनु ० ६५०) | 

इस कथा का उत्तरार्द्ध जावा के सेरत कांड से और उपर्युक्त अन्य कथाओं से 
मिलता-जुलता है, जिनमें सीता रावण-मंदोदरी की पुत्री मानी गई हैं। 


| 
है 


१. दे० डब्लू० स्टुटरहाइम : राम-लेगेन्डन उंड राम-रेलिंप्स इन इंडीनेजियन, पृ० १०५ | जे० चिलुस्की : 
ईं० हि० क्वा० भाग १५, पृ० २८९। उड़ीसा में वहाँ के मुख्य इष्टदेवताओं के कारण सीता को 
पुभद्रा से अभिन्न माना गया है (दे० ऊपर अनु० ३६२) | इसमें दशरथ जातक का प्रभाव देखना 
अनावश्यक है | 


अध्याय ९१५ 
अयोध्याकाण्ड 


१--वाल्मीकि रामायण का अयोध्याकाण्ड 
४२९ क | अयोध्याकाण्ड की कथावस्तु 
(१) राम का निर्वासन (सर्ग १-४४) 

पुनरावृत्ति: भरत और शत्रुघ्न का अश्वपति के यहाँ रहना, राम की लोकप्रियता 
और गुणकथन (सर्ग १, १-३४) | 

राम के युवराज्याभिषेक की तैयारी (सर्ग १, ३५ से सर्ग ६ तक) | 

संथरा-कैकेयी-संवाद--दो वर माँगने के विषय में मंथरा की सफलता (सर्ग ७-९) | 

दशरथ-कैकेयी-संवाद--दशरथ द्वारा दो वरों की स्वीकृति (सर्ग १०-१४) | 

दशरथ के पास राम का आगमन--दशरथ के सम्मुख कैकेयी का समाचार-कथन 
(सर्ग १५-१९) | 

राम-कौशल्या-संवाद--लक्ष्मण और कौशल्या द्वारा निवर्सन का विरोध। राम का 
उनको समझाना | कौशल्या द्वारा विदा और मंगलाकांक्षा (सर्ग २०-२५) | हा 

राम-सीता-संबाद--वन की भयंकरता से राम का सीता को भयभीत करना; अंत में 
साथ चलने की स्वीकृति देना (सर्ग २६-३०) | लक्ष्मण का आग्रह और राम द्वारा साथ ले 
चलने की स्वीकृति (सर्ग ३१)। 

प्रस्थान--दान-वितरण , राम का राजा के पास जाना (सर्ग ३२-३४) , सुमंत्र के द्वारा 
कैकेयी की भर्त्सना (सर्ग ३५), दशरथ का राम के साथ सेना भेजने का भ्रस्ताव; कैकेयी 
की आपत्ति (सर्ग ३६) | कैकेयी द्वारा दिये हुए वल्कल का धारण करना (सर्ग २७) | 
दशरथ द्वारा कैकेयी की भर्त्सना (सर्ग ३८) | सुमंत्र का रथ लाना, कौशल्या द्वारा सीता को 


शिक्षा, विदा (सर्ग ३९-४०) | विलाप-कलाप, दशरथ की मूर्च्छा, कौशल्या का विलाप और 
सुमित्रा का सान्त्वना देना (सर्ग ४१-४४) | 


(२) चित्रकूट की यात्रा (सर्ग ४५-५६) | 

अयोध्यानिवासी--उनका रथ के साथ जाना, तमसा के पास रात्रि-निवास; उनके 
सोते समय तीनों का सुमंत्र के साथ -प्रस्थान (सर्ग ४५-५ ६) | लोगों का विलाप और 
अयोध्या लौटना (सर्ग ४७-४८) | 

गुह--वेदश्रुति और गोमती के पार गुह का मिलन (सर्ग ४९-५०) | लक्ष्मण और 
गुह का राम का गुणकथन करते हुए रात्रि व्यतीत करना (सर्ग ५१ )। सुमंत्र को विदा 
करके गुह की नौका पर गंगा पार करना (सर्ग ५२) | 

भरद्दाज--राम का विलाप और लक्ष्मण की सान्त्वना; यमुना और गंगा के संगम पर 
भरद्ाजाश्रम में जाना; भरद्वाज की चित्रकूट-निवास की मंत्रणा (सर्ग ५३-५४) | यमुना को 

पार करना, चित्रकूट पहुँचना, वाल्मीकि से मिलन, लक्ष्मण द्वारा एक पर्णशाला का निर्माण 
(सर्ग ५५-५६) | 
(३) दशरथ-मरण (सर्ग ५७-५८) | 

सुमंत्र का लौटना---सुमंत्र से राम का संदेश सुनकर दशरथ की मूर्च्छा और विलाप। 
सुमंत्र द्वारा कौशल्या को सान्त्वना (सर्ग ५७-६०) | 

दशरथ-मरण--कौशल्या की भर्त्सना से दशरथ का मूच्छित होना (सर्ग ६१-६२)। 
दशरथ द्वारा अंधमुनि-पुत्र-वध की कथा, दशरथ-मरण, विलाप (सर्ग ६३-६६) | 

भरत का राज्य अस्वीकृत करना--भरत का बुलाया जाना और अयोध्या-आगमन; 
कैकेयी द्वारा राज्य-ग्रहण का अनुरोध | भरत की भर्त्सना और मंत्रियों के सम्मुख राज्य को 
अस्वीकृत करना तथा उनका कौशल्या को अपने निरपराधी होने का आश्वासन (सर्ग ६७- 
७५) | 

दशरथ की अनन्‍्त्येष्टि--भरत द्वारा अन्त्येष्टिक्रिया और दान-वितरण। भरत और 
शत्रुघ्न का विलाप, शत्रुघ्न द्वारा मंथरा की ताड़ना (सर्ग ७६-७८) | 
(४) भरत की चित्रकूट-यात्रा (सर्ग ७९-११५) 

प्रस्थान--भरत का पुन: राज्य को अस्वीकार करना और यात्रा की आज्ञा देना; सभा 
में वसिष्ठ का भरत को समझाना परन्तु उनका न मानना, प्रस्थान और श्रृंगवेरपुर आगमन 
(सर्ग ७९-८३) | 

गुह और भरहाज--भरत द्वारा गुह का संदेह-निवारण; गुह का लक्ष्मण की वार्ता का 
उल्लेख करना तथा राम का शयन-स्थल दिखलाना (सर्ग ८४-८८) ; गंगा पार करना। 
भरद्वाज का तपशशक्ति से आतिथ्य-सत्कार (सर्ग ८९-९२) | 

चित्रकूट आगमन--चित्रकूट को देखकर भरत का सेना रोकना (सर्ग ९३) । राम 
द्वारा चित्रकूट और मंदाकिनी की शोभा का वर्णन; सेना को निकट आते देख लक्ष्मण का 
आक्रोश और राम का उनको शांत करना (सर्ग ९४-९७) | भरत और शत्रुघ्न का राम के 
निकट जाना; राम का कुशल-प्रश्न (सर्ग ९८-१००) | 

राम द्वारा पध्रत्यागमन की अस्वीकृति--भरत का दशरथ-मरण का समाचार देना 
और राम से राज्य-ग्रहण का अनुरोध | राम का अस्वीकार करना (सर्ग १०१-१०२) | राम 
का विलाप और दशरथ के लिए जल-क्रिया करना (सर्ग १०३) | माताओं का आना (सर्ग 
१०४) | सभा में भरत का अनुरोध और राम की अस्वीकृति (सर्ग १०५-१०७)। 
जाबालि-वृत्तान्त (सर्ग १०८-१०९), वसिष्ठ का आग्रह, भरत द्वारा प्रायोपवेशन की 
धमकी | लौटने पर राज्यग्रहण का राम द्वारा आश्वासन (सर्ग ११०-१११) | ऋषियों की 
आकाशवाणी सुनकर भरत का पादुकाएँ लेकर वापस जाना (सर्ग ११२)। 

भरत का भ्रत्यागमन--भरद्वाज से मिलकर भरत का जन-शून्य अयोध्या में लौटना। 
नह पर पादुकाएँ स्थापित कर भरत का नन्दिग्राम में निवास (सर्ग ११३- 
११५) | 


(५) राम का चित्रकूट से प्रस्थान 


राक्षसों के उपद्रव से तपस्वियों का चित्रकूट-त्याग और राम से भी आग्रह; राम का 
अस्वीकार करना (सर्ग ११६) | बाद में चित्रकूट त्याग कर राम का अत्रि के आश्रम में 

जाना। सीता-अनसूया-संवाद; अनसूया का माला-वस्त्र-आभूषण-अंगराग प्रदान करना; 
सीता का अपना जीवनज्वृत्तान्त कहना (सर्ग ११७-११८) | प्रस्थान (सर्ग ११९) | 


ख | अयोध्याकांड का विश्लेषण 
तीनों पाठों में विभिन्नता 


४३०. कथानक के दृष्टिकोण से अयोध्याकांड के तीन पाठों में कोई महत्त्वपूर्ण अन्तर 
नहीं पाया जाता है। निम्नलिखित वृत्तान्त केवल दाक्षिणात्य पाठ से मिलते हैं: 

(१) कैकेयी की माता के अपने पति द्वारा त्यक्त किये जाने की कथा (सर्ग ३५)। 

(२) प्रात: राम को न देखकर अयोध्यावासियों का विलाप (सर्ग ४७) | 

(३) वाल्मीकि से राम, सीता तथा लक्ष्मण की भेंट (सर्ग ५६, १६-१७) | 

इसके अतिरिक्त दाक्षिणात्य पाठ का ९८वाँ सर्ग गौडीय पाठ में नहीं मिलता तथा 
१०९वें सर्ग का पश्चिमोत्तरीय पाठ में अभाव है। 

गौडीय तथा पश्चिमोत्तरीय पाठों में एक ब्राह्मण द्वारा कैकेयी को शाप दिये जाने का 
उल्लेख है, जिसके फलस्वरूप शापदोषमोहिता कैकेयी ने मंथरा पर विश्वास किया था 
(गौ० रा० ८, ३३-३७ तथा प० रा० ११, ३७-४१) | 

केवल पश्चिमोत्तरीय पाठ में कैकेयी के विद्याबल प्राप्त करने की कथा मिलती है, 
जिससे वह दशरथ को बचाने में समर्थ हुई थी (प० रा० ११, ४२ आदि) | 


प्रक्षेप 


४३१. अयोध्याकांड का कोई भी महत्त्वपूर्ण कथांश प्रक्षिप्त नहीं है। निम्नलिखित 
प्रक्षेप उल्लेखनीय है : ह ७ 3 

(१) प्रथम सर्ग के प्रारम्भिक श्लोक (१-३५) बालकाण्ड के अंतिम श्लोकों की 
पुनरावृत्ति मात्र होने के कारण प्रक्षिप्त माने जाते हैं | 

(२) डॉ० याकोबी का अनुमान है कि आदिरामायण में राम के प्रस्थान के अनन्तर 
उनकी चित्रकूट तक की यात्रा का वर्णन किया गया था। अतः सम्भव है कि सर्ग ४१-४९ 
8 के हों। सर्ग ५० के प्रारम्भ से पता चलता है कि राम उस समय अयोध्या के निकट 

| 


(३) ऐसा प्रतीत होता है कि अंधमुनि-पुत्र-वध का प्रसंग आदिरामायण के पूर्व ही 
प्रचलित था| अत: बहुत संभव है कि सर्ग ६३-६४ की अधिकांश सामग्री प्रक्षिप्त हो (दे० 
आगे अनु० ४३३) | | 

(४) दशरथ की मृत्यु से लेकर भरत के चित्रकूट में आगमन तक की कथा (सर्ग 
६६-९३) अपेक्षाकृत अधिक विस्तारपूर्वक वर्णित है तथा इसमें बहुत पुनरावृत्तियाँ भी पाई 
जाती हैं। अत: यह स्पष्ट है कि यह अंश वाल्मीकिकृत रामायण में इतना विस्तृत नहीं था। 

(५) १००वाँ सर्ग स्पष्टतया प्रक्षिप्त है। इसमें राम भरत से उनके राज्य के विषय में 
बहुत से प्रश्न पूछते हैं मानो भरत दीर्घताल तक शासन कर चुके हों; अनन्तर १०१वें 
सर्ग के प्रारम्भिक श्लोक में कहा गया है कि राम प्रश्न पूछने लगे (प्रदुं समुपचक्रमे) | 

वास्तव में १००वें सर्ग की सामग्री महाभारत (दे० सभापर्व, अध्याय ५०) से उद्धृत की 
गयी है, जहाँ नारद युधिछिर को संबोधित करते हैं| 

(६) जाबालि का वृत्तान्त भी निश्चित रूप से प्रक्षिप्त है। राम के अयोध्या न लौटने 
के दृढ़ संकल्प 

प्रवेक्ष्ये दंडकारण्यमहमप्यविलम्बयन्‌ । 
आशभ्यां तु सहितो बीर बैदेह्या लक्ष्मणेन च॥ (१०७, १६) 
के पश्चात्‌ भरत के प्रत्युपवेशन का प्रसंग आना चाहिए : 
एवमुक्तेन रामेण भरत: प्रत्यनन्तरम्‌। 
उवाच विपुलोरस्क: सूतं परमदुर्मना:॥ १२॥ 
इह तु स्थण्डिले शीघ्र कुशानास्तर सारथे। 
आर्य प्रत्युपवेक्ष्यामि यावन्मे संप्रसीदति॥ १३॥ (सर्ग १११) 
प्रचलित पाठों में राम के संकल्प के पश्चात्‌ जाबालि लोकायत दर्शन का प्रतिपादन 
करने लगते हैं (सर्ग १०८) । राम जावालि को प्रत्युत्तर देकर अपना संकल्प पुनः प्रकट 
करते हैं (सर्ग १०९, १-२९) | इसके अनन्तर राम के प्रत्युत्तर का सारांश उपजाति छदों 
में दोहराया जाता है (सर्ग १०९, ३०-३९); इस अंश में, जो केवल दाक्षिणात्य पाठ में 
मिलता है, राम बुद्ध को चोर और नास्तिक कहते हैं। यह समस्त १०९वाँ सर्ग 
पश्चिमोत्तरीय पाठ में नहीं मिलता। इसके अनन्तर वसिष्ठ राम की वंशावली सुनाकर 
राज्यभार स्वीकार करने के लिए राम से अनुरोध करते हैं (सर्ग ११०)। 

(७) डॉ० याकोबी के अनुसार चित्रकूट से प्रस्थान करने के पश्चात्‌ राम आदि के 
अत्रि के आश्रम में जाने का वृत्तान्त प्रक्षिप्त है (सर्ग ११७, ५ से कांड के अंत तक) | 
प्रामाणिक रामायण में बालकाण्ड की घटनाओं का निर्देश नहीं मिलता, लेकिन सीता- 
अनसूया-संवाद के अंतर्गत लक्ष्मण-उर्मिला के विवाह का उल्लेख किया गया है, यद्यपि 
: अरण्यकाण्ड में लक्ष्मण को अविवाहित कहा गया है। इसके अतिरिक्त इस अंश में 
अयोनिजा सीता का तथा दक्ष-यज्ञ के अवसर पर वरुण के देवरात को धनुष देने का 
'जइ मिलता है। अन्यत्र देवताओं द्वारा देवरात को धनुष-दान का उल्लेख किया गया 

| 

(८) उपर्युक्त प्रक्षेपों के अतिरिक्त अन्य स्थलों पर भी परस्पर-विरोधी बातें पाई 
जाती हैं; जिससे स्पष्ट है कि आदि-कवि की रचना अपने मूल रूप में हमारे सामने नहीं 
है। उदाहरणार्थ, राम कौशल्या से कहते हैं कि मैं वन में मांस का सेवन नहीं करूँगा: 

कन्दमूलफलैर्जीवन्हित्वा मुनिवदामिषम्‌ (सर्ग २०, २९) 

लेकिन आगे चलकर राम के मांस खाने का कई स्थलों पर उल्लेख किया गया है 
(दे० अयोध्याकाण्ड ५२, १०२; ५४, १७; ५५, ३२; ९६, १-६) | 
२--अयोध्याकाण्ड का विकास 

४३२. अयोध्याकाण्ड के कथानक का अधिक विकास नहीं हुआ है। इसकी प्रधान 


कथावस्तु राम का निर्वासन है; इससे सम्बन्ध रखनेवाली सामग्री तीसरे परिच्छेद में रखी 


गई है। यहाँ पर अयोध्याकाण्ड के कुछ अन्य प्रसंगों पर विकास की दृष्टि से विचार किया 
जायेगा | 

क | राम की चित्रकूट-यात्रा 


पउमचरियं को छोड़कर, जहाँ वन-भ्रमण का विस्तृत वर्णन किया गया है (पर्व ३३- 
४२) , राम की इस यात्रा के वर्णन में अधिक परिवर्तन नहीं मिलता | 

(१) प्रचलित वाल्मीकि रामायण के तीन पाठों के अनुसार दशरथ ने अयोध्या में ही 
राम को विदा किया था (दे० रा० सर्ग ४२; गौ० रा० सर्ग ४१; प० रा० सर्ग ४५), 
किन्तु बालकाण्ड के प्रथम सर्ग में दशरथ दूर तक राम के साथ जाते हैं--पौरैरनुगतो दूर 
पिन्रा दशरथेन च॒ (श्लोक २८) यह अधिक मौलिक है क्योंकि अयोध्याकाण्ड में भी 
इसका अवशेष मिलता है-.. 

इत्येब॑ विलपन्‌ राजा जनौघेनाभिसंबृत:। 
अपस्नात इवारिएं प्रतिवेश पुरोत्तमम्‌॥ 

(बड़ौदा संस्करण ३७, १९) 
यह - श्लोक गौण पाठ भेदों सहित तीन पाठों में विद्यमान है (दा० रा० ४२, २२; गौ० 
रा० ४१, २०; प० रा० ४५, २१)। 

(२) जावा के रामायण ककविन्‌ (३, १५) के अनुसार राम ने सुमंत्र को भी अन्य 
नागरिकों के साथ छोड़ दिया और वह लक्ष्मण तथा सीता के साथ छिपकर वन की ओर 
चल दिए। सेरी राम में अयोध्या से राम के चले जाने के तुरन्त बाद दशरथ मर जाते हैं 
किन्तु राम उनकी अंत्येष्टि के लिए लौटना अस्वीकार करते हैं। रात में राम अपना दिव्य 
रथ अयोध्या वापस भेजकर सीता और लक्ष्मण के साथ वन की ओरे प्रस्थान करते हैं। 
प्रात:क्नाल जनता राम को न देखकर रथ के चिह्नों पर चलते हुए अयोध्या में लौटती है । 

(३) महाभारत के रामोपाख्यान में गृह का उल्लेख नहीं किया गया है। वाल्मीकि 
रामायण के अनुसार राम चित्रकूट की यात्रा करते समय अपने सखा गुह (निषादों के 
राजा) के यहाँ पहुँचकर वहाँ रात बिताते हैं। गुह लक्ष्मण तथा सुमंत्र के साथ रात भर 
सोते हुए राम और सीता की रक्षा करता है तथा अगले दिन नौका मँगाकर राम-सीता- 
लक्ष्मण को गंगा के उस पार पहुँचाता है। अनेक परवर्ती रचनाओं में इस स्थान पर केवट 
का वृत्तान्त रखा गया है और इसी की नौका पर राम गंगा पार करते हैं। सेरी राम के 
अनुसार राम ने बहुत समय तक किकूकन तथा उनकी पत्नी माई रानी सूरी का आतिथ्य- 
सत्कार ग्रहण किया था। रामचरितमानस के अनुसार गुह यमुना तक राम के साथ चला 
आया था। 


राम तथा गुह की मैत्री का वर्णन तथा गुह के पूर्वजन्म की कथा बालकाण्ड के 
अन्तर्गत रखी गई है (दे० अनु० ३८४) | अध्यात्म रामायण (६, १६, १८) तथा 
परवर्ती रामकथाओं में राम के अभिषेक के अवसर पर गुह की उपस्थिति का उल्लेख 
मिलता है। 

(४) राम के चरण धोने का अनुरोध करने वाले केवट का प्राचीनतम उल्लेख 
महानाटक में मिलता है (दे० ३, २०) | उस नाटक में अहल्योद्धार का वृत्तान्त राम की 
चित्रकूट-यात्रा के वर्णन में रखा गया है तथा अहल्योद्धार के अनन्तर ही केवट का प्रसंग 
आ गया है। अधिकांश रचनाओं में अहल्या के उद्धार की कथा बालकाण्ड में मिलती है; 
अत: केवट का तवृत्तान्त भी बहुधा उसी काण्ड के अंतर्गत रखा गया है; उदा० अध्यात्म 

रामायण (१, ६), आनन्द रामायण (१, ३, २४-२८), रामरहस्य (सर्ग ४), कृत्तिवास 
रामायण (१, ६०) | सारलादास महाभारत (स्रभापर्व, पृ० २१७), बलरामदास रामायण, 
सूरसागर, रामचरितमानस तथा कवितावली में महानाटक के अनुसार ही केवट की कथा 
चित्रकूट यात्रा के अन्तर्गत मिलती है। रामलिंगामृत में इसका वर्णन राम और लक्ष्मण 
द्वारा सीता की खोज के अन्तर्गत रखा गया है (सर्ग ६) | कहा जाता है कि चान्द्र रामायण 
में केवट के पूर्वजन्म की कथा मिलती है (दे० ऊपर अनु० २०२)। 


महानाटक (१४, ५७) में सीता अग्निपरीक्षा के पश्चात्‌ राम का चरणस्पर्श नहीं 
करतीं, उन्हें आशंका है कि कहीं अहल्या की तरह कंकण की मणियाँ स्त्रियाँ न बन 
जायें--अहल्यावच्‌ चरणस्पर्शमात्रेण योषितो मा भवनू। रामचरितमानस में इस प्रकार 
की कल्पना स्वयंवर के प्रसंग में आयी है---गौमत तिय गति सुरति करि नहिं परसति 
पग पानि (१, २६५) | 


(५) वाल्मीकि से राम के मिलने जाने का वुृत्तान्त वाल्मीकीय दाक्षिणात्य पाठ के 
एक प्रक्षेप में पाया जाता है| अध्यात्म रामायण में वाल्मीकि इस अवसर पर रामनाम का 
महत्त्व दिखलाने के उद्देश्य से अपनी आत्मकथा सुनाते हैं (दे० २, ६, ४२-८८), 
रामचरितमानस में भी राम और वाल्मीकि की भेंट का वर्णन किया गया है। 


(६) तुलसीदास ने एक तापस की वन्दना तथा सीता के साथ ग्राम-बधूटियों का 
संवाद चित्रकूट की यात्रा के वर्णन के अन्तर्गत रखा है। इन दोनों प्रसंगों का उल्लेख अन्य 
रचनाओ में भी मिलता है। धर्मखण्ड (अध्याय ९८) के अनुसार शिव ब्राह्मण का रूप 
धारण कर राम से मिलने आते हैं। आनन्दरामायण (१, ६, ७४) में भी इसका उल्लेख है 
कि इंद्रादि देवताओं ने मार्ग में राम का सत्कार किया था। महानाटक (३, १५-१६), 
कृत्तिवास, सूरसागर, उदारराघव (८, २६) तथा . बलरामदास रामायण में सीता तथा 
ग्रामवासियों के संवाद का विवरण दिया गया है। 


ख । अंधमुनि-पुत्र-वध 


४३३. वौद्ध साम-जातक में बनारस के राजा पिलियक द्वारा अन्धे दुकूलक तथा 
पारिका के पुत्र साम के वध का वर्णन किया गया है (दे० ऊपर अनु० ८४)। इसमें 
दशरथ का निर्देश नहीं मिलता, जिससे प्रतीत होता है कि अंधमुनि-पुत्र-वध का वृत्तान्त 
रामकथा से स्वतंत्र रूप में प्रचलित था। वाल्मीकि रामायण (सर्ग ६३-६४) में दशरथ 
राम निर्वा([्न के वाद कौशल्या को अपनी मृत्यु के कारण के विषय में निम्नलिखित कथा 
सुनाते हैं--मैं तुमसे विवाह करने के पूर्व किसी समय रात्रि में सरयू के तीर पर मूगया 
खेलने गया था। उस समय एक तपस्वी अपने अन्धे माता-पिता के लिए घड़े में पानी 
भरने आया। उस हाथी समझकर मैंने उसे शब्दवेधी वाण से आहत किया। समीप आने 
पर उस तपस्वी ने अपना परिचय दिया और मुझे आश्रम का रास्ता बताकर निवेदन 
किया कि मैं उसके शरीर से बाण निकाल लूँ। मेरे वाण निकालते ही वह मर गया। तब 
मैं घड़ा लेकर उसके माता-पिता के पास आया और दुर्घटना का समाचार सुनाया। उसके 
माता-पिता के अनुरोध करने पर मैं उनके पुत्र के पास ले गया और उन्होंने पुत्र की 
उदकक्रिया को सम्पन्न किया। उसके बाद ही वह दिव्य रूप धारण कर एक विमान पर 
दिखाई पड़ा तथा अपने माता-पिता को शीघ्र ही अपने पास आने का निमंत्रण देकर स्वर्ग 

चला गया। अनन्तर अन्धमुनि मुझे यह शाप देता हुआ अपनी पत्नी के साथ चिता की 
अग्नि में प्रवेश कर गया : 


पुत्रब्यसन्ज दुःखं यवेतन्मम सांप्रतम्‌। 
एवं त्वं पुत्रशोकेन राजन्कालं करिष्यसि॥ ५४॥ (सर्ग ६४) 
रामायण के दाक्षिणात्य पाठ में उस पुत्र के नाम का कोई उल्लेख नहीं है, लेकिन 
अन्य पाठों, अग्निपुराण, रामायणमंजरी आदि में उसका नाम यक्ञदत्त रखा गया है ([दे० 
गौ० रा० ६६, ६; प० रा० ७०, ६) | आगे चलकर उसके अन्य नाम भी प्रचलित हो 
गये हैं-श्रवण (आनन्द रामायण १, १, ८८); श्रवणकुमार (दे० ब्रह्मपुराण अध्याय 
१२३ ) अथवा श्राबण (दे ० काश्मीरी रा० हे भावार्थ रा० आदि) सिंधु (दि ० प्मापुराण, 
गौडीय पाताल खण्ड, अध्याय १४; कृत्तिवास का रामायण; माधवदेव का असमिया 
बालकाण्ड) ; सुरेचन;' ताण्डव (तोरवे रामायण) | द 
वाल्मीकि रामायण के तीनों पाठों के अनुसार उसकी माता शूद्रा है; केवल गौडीय 
तथा पश्चिमोत्तरीय पाठ उसके पिता को ब्राह्मण मानते हैं--ब्राह्मणेन त्वहं जात: शूद्रायां 
(गौ० रा० ६५, ४३) | दाक्षिणात्य पाठ के अनुसार इसका पिता वैश्य ही माना गया 
है-शूद्रायां वैश्येन जातो नरवराधिप (दा० रा० ६३, ५१)। 
आगे चलकर इसका प्रायः उल्लेख किया गया है कि वह ब्राह्मण नहीं है: 
हिजेतरतपस्बिसुत (रघुवंश ९, ७६) | 
न ब्रह्महा त्वं (उदारराघव सर्ग १)। 
ब्रह्महत्या स्पृशेन्न त्वां वैश्यो5ह॑ तपसि स्थित: (अध्यात्म रा० २, ७, २७) | आनन्द 
रामायण में भी उसे वैश्य माना गया है ([दे० १, १, ८८)। 
परवर्ती कृत्तान्तों में इस कथा को अनेक प्रकार से विस्तार दिया गया है। रघुवंश के 
अनुसार दशरथ ने विवाह के पश्चात्‌ मुनिपुत्र को मारा था और .क्योंकि उसे उस समय 
तक पुत्र प्राप्त नहीं हो सका, उसने मुनि से कहा कि मैं आपका शाप वरदान ही समझता 
हूँ---शापोड्प्यदृष्टतनयाननपदशोभे सानुग्रहो भगवता मयि पातितोध्यमू (९, ८०) । 
रंगनाथ रामायण (२, २२) में यज्ञदत्त विमान पर से अपने-पिता से निवेदन करता हट 
कि वह दशरथ पर क्रोध न करें। असमिया बालकाण्ड (अध्याय १५) में अंधकमुनि 
ऋष्यश्वृंग को बुलाकर पुत्र-प्राप्ति के उद्देश्य से यज्ञ करने का परामर्श दशरथ को देते हैं। 
इसके अतिरिक्त वह दशरथ को एक श्रीफल प्रदान करते हुए कहते हैं कि इसे खाकर 
उनकी रानियाँ गर्भवती हो जायेंगी। दशरथ ने घर पहुँचकर यह श्रीफल कौशल्या को दे 
दिया और उसने सुमित्रा तथा कैकेयी के साथ उस फल को खा लिया। तोरबे रामायण 
(२, ५) के अनुसार अंधमुनि-पुत्र एक ताण्डव नामक वैश्य था जो कंधे पर बाँस लगाकर 
अपने अंधे माता-पिता को सभी तीर्थस्थानों में ले जाता था। जब दशरथ ने उसका बध 
किया था, तब केवल काशी-तीर्थ में जाना शेष था। आनंद रामायण (१, ११, ८८) के 
अनुसार भी श्रवण उनको काशी ले जा रहा था। 


१. दे० कम्बरामायण २, ७९। सुरेचन के तीन पूर्वजन्मों का भी उल्लेख है, जिनमें उसका नाम क्रमशः 
काशयप, वृत्रेश और चलभोज था। 

एक श्रवण रामायण का उल्लेख मिलता है जिसके विषय में कहा गया है कि इसमें 
श्रवणकुमार की मातृ-पितृ-भक्ति, श्रवण-विवाह तथा श्रवण-वध का वर्णन मिलता है (दे० 
अनु० २०८) | 

हिन्देशिया के सेरीराम में अंधमुनि-पुत्र के वध का निम्नलिखित रूप पाया जाता है। 

एक वृद्ध तपस्वी बमदिव (त्रह्मदेव) ने दशरथ से कहा था कि एक सहस्र हाथियों का 
वध करने के पश्चात्‌ तुम्हारे चार पुत्र और एक पुत्री उत्पन्न होगी। इस कारण दशरथ 
निरन्तर आखेट करते हैं और १०००वें हाथी के स्थान पर भूल से एक अंधे ब्राह्मण के 
पुत्र का वध करते हैं। 


एयाम की लाओ भाषा के पंचतंत्र में बिना विचार किए कार्य करने के दृष्टान्त के रूप 
में दशरथ की कथा पाई जाती है (दे० ऊपर अनु० ३२७) | कथा इस प्रकार है--मृगया 
खेलते हुए दशरथ एक आश्रम में पहुँचते हैं जहाँ एक पुत्र अपने अंधे माता-पिता की सेवा 
में अपना जीवन बिताता है। दशरथ से प्रार्थना की जाती है कि वह हानिकर हाथियों से 
आश्रम की रक्षा करें। एक वृक्ष पर बैठकर दशरथ दिन-रात हाथियों को मारते हैं। किसी 
रात वह सो जाते हैं और वृक्ष के नीचे की आवाज से जाग जाते हैं। पुत्र उस समय जल 
लेने जा रहा है। हाथी समझकर दशरथ उसे बाण से मारते हैं। अपने पुत्र की मृत्यु 
सुनकर दोनों वृद्ध शोक के कारण मर जाते हैं। 


कृत्तिवास राम्मायण के अनुसार सिन्धु ने अपने पूर्वजन्म में एक कपोत मार डाला 
था और कपोती ने उसे शाप दिया था। उसी शाप के फलस्वरूप वह अब इस जन्म में 
दशरथ द्वारा मारा जाता है ददि० १, ३०) | कृत्तिवास ने अन्धक मुनि की विपत्ति का भी 
कारण दिया है। अंधक स्वयं दशरथ से कहते हैं कि मुनि त्रिजट के धूल-धूसरित चरणों 
को देखकर मुझे घृणा हुई थी। उनके चरण-रज लेते समय मैंने अपनी आँखें बन्द कर ली 
थीं जिससे में अब अंधा बन गया हूँ। अन्त में अन्धक दशरथ को ऋष्यश्रृंग द्वारा यज्ञ 
कराने का आदेश देते हैं तथा यह भी कहते हैं कि दशरथ के घर में हरि का जन्म होगा 
(दे० १, ३१) | 
ग। भरत की चित्रकूट-यात्रा 


४३४. वाल्मीकि रामायण में दशरथ का मरण, भरत का अयोध्या आकर राज्य 
अस्वीकृत करना*, दशरथ की अत्त्येष्टि तथा भरत की चित्रकूट-यात्रा विस्तारपूर्वक वर्णित 
है (सर्ग ५७-११५) | परवर्ती रामकथाओं में इस सामंग्री में अपेक्षाकृत कम परिवर्तन 
किया गया है। वाल्मीकि रामायण के अनुसार शत्रुघ्न मंथरा को पीटते हैं, किन्तु आनन्द 
रामायण (१, ६, ९६) तथा भावार्थ रामायण (२, ११) में भरत यह कार्य स्वयं करते हैं| 
भावार्थ रामायण के अनुसार भरत ने दशरथ की अन्त्येष्टि के बाद राम की पाडुकाओं को 
सिंहासन पर रख कर चित्रकूट के लिए प्रस्थान किया। चित्रकूट पहुँच कर भरत तथा 


१. “वाल्मीकि ने भरत को “निस्वार्थ” की मूर्ति के रूप में प्रस्तुत किया है। उसी कारण से बाद में भरत 
को दास्‍्य भक्ति का आदर्श माना गया है; यह विशेष रूप से तुलसीदास के भरत के विषय में कहा 
जा सकता है| फिर भी वाल्मीकि के यथार्थवादी दृष्टिकोण के कारण आदिकाव्य के एकाध स्थलों पर 
राम के मन में भरत के प्रति सन्देह होने का उल्लेख किया गया है; उदाहरणार्थ राम सीता से कहते 
हैं कि भरत के सामने तुम मेरी कभी भी प्रशंसा न करो (२, २६, २४) | 

लक्ष्मण ने युद्ध तथा राम द्वारा दोनों को अलग करने का भी वर्णन मिलता है (भावार्थ 
रामायण २, १५) | वाल्मीकि रामायण में भी भरत के आगमन पर भरत और कैकेयी का 
वध करने के लिए लक्ष्मण उद्यत हैं (२, ९६, २३-२६) । भावार्थ रामायण के अनुसार 
भरत तभी वापस जाने के लिए तैयार हो जाते हैं जब वाल्मीकि आकर पूरा रामायण 
सुनाते हैं, जिसके अनुसार भरत का अयोध्या लौटना राम की महिमा के लिए आवश्यक 
है (दे० २, १७) | रामचन्द्रिका (१०, ३९) में मंदाकिनी स्त्री का रूप धारण कर भरत 
को समझाती हैं। कंबरामायण (२, १२, १३१) में एक आकाशवाणी भरत को उनके 
कर्तव्य के विषय में उपदेश देती है। 

महावीरचरित में भरत मिथिला में ही राम की पादुकाएँ ग्रहण करते हैं और राम 
वहीं से वन के लिए प्रस्थान करते हैं, वाद में भरत की किसी वन-यात्रा का उल्लेख नहीं 
मिलता | कृत्तिवास रामायण (२, १६) में कैकेयी भरत से इतना डरती हैं कि वह मंथरा 
के साथ अयोध्या में ही रह जाती हैं। रामचरितमानस में जनक के चित्रकूट में आगमन 
का विस्तृत वर्णन किया गया है। कहा जाता है कि श्रवण रामायण (दे० ऊपर अनु० 
२०८) के अनुसार भी जनक चित्रकूट गये थे। इस प्रसंग का अन्यत्र उल्लेख नहीं मिलता | 

सेरी राम में भरत का आगमन बालिवध के पश्चात्‌ वर्णित है। एक पाठ के अनुसार 
राम-लक्ष्मण की माता सीताहरण का समाचार सुनकर मर जाती है। अन्त्येष्टि के बाद 
भरत-शत्रुघ्न किष्किन्धा आकर राम से राज्य संभालने का अनुरोध करते हैं। राम के 
अस्वीकार करने पर वे उनकी पादुकाएँ माँग कर तथा उनको अपने मुकुट पर धारण कर 
राजधानी लौटते हैं। दूसरे पाठ के अनुसार दशरथ के देहान्त के पश्चात्‌ भरत-शत्रुघ्त ग़म 
को राज्य अर्पित करने के लिए किष्किन्धा आते हैं। 

४३५. वाल्मीकि रामायण में कौशल्या दशरथ के लिए राम द्वारा अर्पित इंगुदी की 
खली का पिण्डदान देखकर विलाप करने लगती हैं (दे० २, १०४) | परवर्ती रचनाओं में 
राम अथवा सीता द्वारा पिण्डदान का विभिन्न अवसरों पर उल्लेख किया गया है। 

ब्रह्मपुराण (अध्याय १२३) के अनुसार दशरथ अपने निर्वासित पुत्रों को दर्शन देकर 
ब्रह्महत्या के कारण अपनी नरक-यातना का वर्णन करते हैं और उनसे गौतमीतट पर 
पिण्डदान करने का निवेदन करते हैं। अनन्तर राम द्वारा पिण्डदान का उल्लेख है जिसके 
फलस्वरूप दशरथ नरक से मुक्ति प्राप्त करते हैं। काश्मीरी रामायण का वृत्तान्त 
ब्रह्मपुराण पर निर्भर प्रतीत होता है; दशरथ से उनकी नरक-यातना के विषय में सुनकर 
राम यमलोक जाते हैं और तक्षक का वध करके दशरथ को पितृलोक में पहुँचाते हैं 

(अयोध्याकांड, , नं० ११५) | स्कन्दपुराण के प्रभास-द्षेत्र-माहात्म्य में दशरथ राम को 
स्वप्न में दिखाई देते हैं और राम ब्राह्मणों से परामर्श कर उनके द्वारा पिण्डदान की 
धर्मक्रेया करवाते हैं (अध्याय १११) | पद्मपुराण के सृष्टिखंड (अध्याय २८, ४८-९०) 
में भी वनवास के समय राम के इसी स्वप्न-दर्शन तथा फलस्वरूप श्राद्ध के आयोजन का 
वर्णन मिलता है। गरुड़ पुराण (दे० अध्याय १४३) के अनुसार राम अयोध्या में लौट 
आने के पश्चात्‌ पितृ-कर्म के लिए गयाशिर जाते हैं। प्रतिमानाटक में दशरथ का श्राद्ध 
योग्य रीति से सम्पन्न करने की राम की चिन्ता का उल्लेख मिलता है (दे० अनु० ४९५) | 

अनेक अपेक्षाकृत अर्वाचीन रामकथाओं में राम के स्थान पर सीता द्वारा पिण्डदान 
'होने का वर्णन किया गया है। शिवमहापुराण (ज्ञान संहिता, अध्याय ३०) में राम और 

लक्ष्मण दशरथ के श्राद्ध की सामग्री ले आने के लिए गाँव जाते हैं। विलम्ब होने पर सीता, 
श्राद्धधाल की किंचित्‌ु अवधि शेष समझकर स्वयं श्राद्ध की क्रिया करती हैं। अनन्तर 
दशरथ प्रकट होकर कहते हैं-मैं दशरथ हूँ, तुम्हारे सफल श्राद्ध से मैं तृप्त हुआ | बाद में 
राम के अर्पण करने पर दशरथ उनसे कहते हैं-किमर्थ हूयते पुत्र ह्वानया तर्पिता बयम्‌। 

आनन्द रामायण में गरुड़पुराण की तरह राम अपने अभिषेक के बाद सीता के साथ 
तीर्थयात्रा करते हुए गया पहुँचते हैं| सीता फल्गु में स्नान करने जाती हैं तथा माहेश्वरी की 
पूजा करने के उद्देश्य से १०८ बालूपिण्ड तैयार करती हैं। इस अवसर पर धरती में से 
दशरथ का हाथ प्रकट हो जाता है और सीता एक-एक करके १०८ पिण्ड दशरथ के हाथ 
में रख देती हैं। सीता भयभीत होकर यह वृत्तान्त छिपा रखती हैं। बाद में राम पिण्ड 
चढ़ाने जाते हैं किन्तु दशरथ का हाथ प्रकट नहीं होता जिससे सब को आश्चर्य होता है। 
तब सीता अपना रहस्य प्रकट कर कहती हैं कि दशरथ मुझसे पिण्ड ग्रहण कर चुके हैं। 
राम साक्षी चाहते हैं, इस पर सीता एक-एक करके आम वृक्ष, फल्गु नदी, ब्राह्मणों, 
विडाल, गाय तथा अश्वत्थ से अपने पक्ष में साक्ष्य देने का निवेदन करती हैं। सब 
अस्वीकार करते हैं और सीता से अभिशप्त हो जाते हैं।! अन्त में सूर्य सीता का समर्थन 
करते हैं, जिस पर दशरथ विमान पर आ पहुँचते हैं तथा राम को आश्वासन देते 
हैं-प्राहत्वयवा तारितो5हं नरकादतिदुस्तरात्‌ मैथिल्या: पिंडदानेन जाता मे तृप्तिरुत्तमा 
(यात्रा काण्ड सर्ग ६, १११) | 

सारलादास के महाभारत तथा कृत्तिवास के रामायण में जो वृत्तान्त मिलता है, वह 
आनन्द रामायण की कथा से अधिक भिन्न नहीं है, किन्तु इन दोनों रचनाओं में माना 
गया है कि यह घटना वनवास के समय की है। सारलादास के अनुसार चित्रकूट निवास 
के समय राम अनेक तीर्थययात्राएँ करते हैं। किसी दिन वह “रामगया” पहुँचते हैं तथा 
पितृकर्म के लिए गैंडा आवश्यक समझकर वह लक्ष्मण के साथ उसी की खोज में शिकार 
खेलने जाते हैं। सीता ब्रह्मा के पुत्र फल्गु नदी के संरक्षण में रामगया में रह गईं; राम को 
समय पर न आते देखकर सीता ने राम के पूर्वजों को सात बालू-पिण्ड समर्पित किए। 
दशरथ का हाथ प्रकट हुआ जिससे सीता को मालूम हुआ कि दशरथ का देहान्त हो चुका 
है। सीता ने फल्गु से निवेदन किया कि वह इस घटना को राम से छिपा रखें। इस पर 
फल्गु ने सीता से अनुचित प्रस्ताव किया और ठुकराये जाने पर ब्राह्मणों से कहा कि सीता 
ने पिण्डदान किया है। ब्राह्मण दक्षिणा के लिए अनुरोध करने लगे तथा राम के प्रत्यागमन 
तक प्रतीक्षा करना अस्वीकार किया। इस पर सीता ने अपने कपड़े दे दिये तथा पद्मपत्रों 
से अपना शरीर ढँक लिया। वापस आकर सारा तवृत्तान्त जान लेने पर राम ने फल्गु तथा 
गया के ब्राह्मणों को शाप दिया।* कृत्तिबास (२, २२) के अनुसार दशरथ की मृत्यु के 
एक वर्ष बाद उनका श्राद्ध उचित रीति से संपन्न करने के लिए राम और लक्ष्मण अंगूठी 


१. उस शाप के फलस्वरूप आम वृक्ष फलहीन, फल्गु अधोमुखी (अन्तःलिला), विडाल की पूंछ 
अस्पृश्य, गाय का मुख अपवित्र तथा अश्वत्थ 'अचलदल” बन गया। सीता ने ब्राह्मणों से 
कहा--युष्माक॑ ना5त्र संतृप्ति: कदा ब्रब्यैर्भविष्यति॥ १०३॥ द्र॒व्या्थ॑ सकलान्‌ देशान्‌ भ्रमध्वं 
दीनरूपिण: | 

२.  दे० कृष्णचरण साहु, रामकथा इन सारला महाभारत। जर्नल आव हिस्टोरिकल रिसर्च, भाग १, 
अंक २, पृ० ५६। 

बेचने चले जाते हैं। इतने में सीता फल्गु के किनारे खेलती हैं और दशरथ दर्शन देकर 
कहते हैं-भूख की पीड़ा असह्य हो उठी है; रेत का पिण्ड देकर मेरी भूख शान्त कर दो। 
बाद में ब्राह्मण, तुलसी और फल्गु सीता के पक्ष में साक्ष्य देना अस्वीकार करते हैं जिससे 
सीता उनको शाप देती हैं। वटवृक्ष मात्र सीता का समर्थन करता है और राम तथा सीता 
दोनों से आशीर्वाद प्राप्त कर लेता है |! | 


दुर्गावरकृत असमिया गीतिरामायण में भी इस प्रसंग का वर्णन मिलता है। इसमें 
सीता चन्द्रमा, सूर्य, वायु, पृथ्वी, फल्गु तथा ब्राह्मणों को शाप देती हैं। बलरामदास 
रामायण का तद्विषयक वृत्तान्त आनन्द रामायण की उपर्युक्त कथा से मिलता-जुलता ह्ै 
किन्तु राम स्वयं फल्गु नदी को “अंतझलिला” बन जाने का शाप देते हैं; फल्गु के अका 
करने पर सीता उसे यह वरदान देती हैं कि तुम वर्षा ऋतु में अवश्य प्रकट होगी। [ 
ने जब दक्षिणा के लिए अनुरोध किया, तब राम ने यह शाप दिया कि जो कोई गया में 
मर जायेगा वह अपने अगले जन्म में गधा बन जायेगा (अरण्यकाण्ड) | 

४३६. राम की पादुकाओं का वृत्तान्त वाल्मीकि रामायण के तीन पाठों में कुछ भिन्न 
है, जिससे यह आभास मिलता है कि यह प्रसंग सम्भवतः बाद में जोड़ दिया गया हो । 

दाक्षिणात्य पाठ में भरत राम की हेमभूषित पादुकाएँ ले जाने की राम से प्रार्थना 
करते हैं (दे० दा० रा० २, ११२, २१)। गौडीय पाठ में भरत के प्रस्थान के समय 
शरभंग राम को कुशपादुकाओं का एक जोड़ा भेज देते हैं, और वसिषछ के अनुरोध से राम 
भरत को इन्हें प्रदान करते हैं। माधवकंदली तथा बलरामदास के रामायणों में भी 
कुशपादुकाओं की चर्चा है | 

पश्चिमोत्तरी पाठ में न तो शरभंग का और न कुशपादुकाओं का उल्लेख हुआ है, 
लेकिन वसिष्ठ के कहने पर राम भरत को अपनी पादुकाएँ देते हैं। 

दशरथ जातक में कहा जाता है कि अमात्य राम की इन पादुकाओं के सामने 
राजकार्य करते हैं। अन्याय होते ही पादुकाएँ एक दूसरे पर आँघात करती हैं तथा ठीक 
निर्णय होने पर वे शान्त रहती हैं। 


घ। राम का चित्रकूट में निवास 


४३७. दाक्षिणात्य पाठ में चित्रकूट की केवल एक पर्णशाला का उल्लेख है (दे० ५६, 
२०) , लेकिन गौडीय (दे० ५६, २०) तथा पश्चिमोत्तरी पाठ दि० ६०, २०) में लक्ष्मण 
द्वारा दो पर्णशालाओं का निर्माण हुआ था, ऐसा उल्लेख है। जा 

४३८. जावा के सेरी राम के अनुसार राम घास से सात लड़कियों तथा पाँच लक 
की सृष्टि करते हैं, जिससे राम, सीता लक्ष्मण तीनों निश्चिन्त होकर एकाग्रता से साधना 
कर सकते हैं। द 

४३९, सुन्दरकांड में सीता अभिज्ञान-स्वरूप हनुमान्‌ को काक-वृत्तान्त सुनाती हैं। 
किसी दिन राम सीता की गोद में सो रहे थे; उस समय एक मांसलोभी काक (इंद्र का 
पुत्र) सीता के स्तनों पर आघात करने लगा। जागकर राम ने ब्रह्मास्त्र पर दर्भ रखकर 


१. राम कहते हैं--अमर अक्षय हो। सीता कहती हैं-शीतकाल में उष्ण, ग्रीष्मकाल में शीतल तथा 
सर्वदा पत्रों से विभूषित बने रहो। 





३१४ रामकथा का विकास 


उसे काक पर चलाया | कहीं भी शरण न पाकर काक राम के पास! लौटा और एक आँख 
ब्रह्मासत्र को देकर बच गया (दे० रा० ५, ३८) | हनुमान्‌ राम के पास लौट कर इसी 
वृत्तान्त को दोहराते हैं (दे० रा० ५, ६७) | 
इस वृत्तान्त का आदि रामायण के अयोध्याकांड में उल्लेख नहीं था। दाक्षिणात्य पाठ 
के संस्करणों में सर्ग ९५ के बाद एक प्रक्षिप्त सर्ग रखा जाता है, जिसमें काक-वृत्तान्त का 
किंचित्‌ भिन्न रूप से वर्णन किया गया है। भोजन के बाद सीता कौवों को खिला रही थीं, 
कि एक काक उन्हें कष्ट देने लगा। इस पर राम ने ईषीकास्त्र चलाकर काक को भगाया। 
अन्त में काक ने राम की शरण ली और असछ्त्र को एक आँख समर्पित कर बच गया। 
गौडीय तथा पश्चिमोत्तरीय पाठों में यह सर्ग प्रक्षिप्त नहीं माना गया है, इसकी गणना 
अन्य सर्गों के साथ-साथ हुई है (दे० गौ० रा० २, १०५, प० रा० २, १०९) | इस सर्ग 
में राम द्वारा सीता के ललाट पर तिलक लगाने तथा बाद में भीमकाय वानर को देखने से 
भयविद्चला सीता द्वारा इस तिलक के राम के वक्षस्थल पर अंकित हो जाने का वर्णन भी 
मिलता है | 
वाल्मीकि रामायण में यह सर्ग भरत के चित्रकूट में आगमन के पूर्व रखा गया है; 
कालिदास ने काकज्वृत्तान्त का वर्णन भरत के प्रस्थान के पश्चात्‌ किया है (दे० रघुवंश, 
सर्ग १२)। फलस्वरूप बहुत-सी रामकथाओं में इस घटना का उल्लेख कालिदास के 
क्रमानुसार किया जाता है, उदाहरणार्थ नृसिंहपुराण, संध्याकरनन्दिकृत रामचरित, रामायण 
मंजरी, पद्मपुराण (उत्तरकांड अध्याय २६९), रामचरिमानस, काश्मीरी रामायण | 
जयन्त स्थूलसिर के शाप के कारण काक बन गया था, ऐसा कथन पईद्मपुराण के 
उत्तरकांड के गौडीय पाठ में मिलता है ।* कन्नड़ तोरवे रामायण के अनुसार अत्रि ने जयन्त 
को काक बन जाने का शाप देते हुए उसे आश्वासन दिया था कि सीता के चरण स्पर्श से 
शाप से मुक्ति मिलेगी (दे० अयोध्याकांड, संधि ७) | देव-रामायण में जयंत के काक के 
रूप में परिवर्तन की कथा का विशेष वर्णन किया गया है (दे० ऊपर अनु० २०७)। 
भावार्थ रामायण (२, १४) के अनुसार काक एक सुदसुव नामक गंधर्व है। 
अध्यात्मरामायण के अनुसार काक ने सीता के पैर के अंगूठे को फाड़ डाला था 
(मत्पादांगुष्ठमारक्तं विददारामिषाशया, दे० ५, ३, ५४) | आनन्द रामायण (१, ६, 
८६), रामगीत गोविंद (सर्ग ४) तथा रामचरितमानस में भी ऐसा वर्णन है। 
हिन्देशिया के सेरी राम तथा सेरत काण्ड में काकज्वृत्तान्त का एक परिवर्तित रूप 
मिलता है (दे० अनु० ३९९) | रामकेत्ति तथा रामकियेन में विश्वामित्र यज्ञ के प्रसंग में 
राम द्वारा काकासुर-वध का वर्णन किया गया है (दे० अनु० २३२८८) | इसके अतिरिक्त 
सीताहरण के ठीक पहले राम एक अन्य काकासुर का वध करते हैं (दे० अनु० ४९२) | 
४४०. रसिक सम्प्रदाय की रचनाओं में चित्रकूट में राम की रासलीला का विस्तृत 
वर्णन किया गया है (दे० ऊपर अनु० १८० और १८१) | दुर्गावर कृत असमिया गीति 
रामायण में वनवास के समय चैत्र चतुर्दशी के अवसर पर एक मायामय अयोध्या की सृष्टि 
का वर्णन किया गया है। राम, सीता और लक्ष्मण पिचकारी हाथ में लिये अयोध्यावासियों 


१. रामचरितमानस में नारद जयंत को राम के पास भेज देते हैं (दे० ३, २, ५)। 
२. दे० जर्नल एसियाटिक सोसाइटी आँव बंगाल १८४२, पृ० ११२०। 

के साथ मदनोत्सब' मनाते हुए चित्रित किये गये हैं। इस रचना में राम और सीता का 
चौसर खेलना भी वर्णित है। 


४४१. वाल्मीकि रामायण में राम के चित्रकूट से प्रस्थान करने के दो कारण बताये 
गये हैं : 


इह में भरतो दृष्टो मातरश्च सनागरा:। 


सा च मे स्मृतिरन्वेती तान्नित्यमनुशोचत:॥ २॥ 
स्कंधावारनिवेशेन तेन तस्य महात्मन:। 
हयहस्तिकरीबैश्च उपमर्द: कृतो भूशम्‌॥ ३॥ (२, ११७) 
एक तो चित्रकूट को देखकर भरत आदि का स्मरण आता है और दूसरे, भरत की 

सेना ने उस स्थान को मैला कर दिया है। महाभारत के रामोपाख्यान में जो कारण दिया 
गया है, उसका आगे चलकर बहुत उल्लेख है। राम इसलिए चित्रकूट को छोड़ देते हैं कि 
जनता उनके पास न आ सके (पुनराशंक्य पौरजानपदागमम्‌ दे० ३, २६१, रे ९) | 
अध्यात्म रामायण, आनन्द रामायण तथा रामचरितमानस में यही कारण दिया गया है। 
३--राम का निर्वासन 


४४२. अयोध्याकांड की प्रधान घटना राम का निर्वासन है। केवल दो रामकथाओं में 
इसका उल्लेख नहीं किया गया है। गुणभद्रकृत जैन उत्तरपुराण में रावण राजधानी के 
निकट के अशोकवन से सीता को हर लेता है, तथा अनाम की रामकथा में दशानन सेना 
सहित दशरथ के राज्य पर आक्रमण करके सीता को अपने साथ ले जाता है। 

शेष रामकथाओं में वाल्मीकि रामायण के अनुसार राम दे निर्वासन का वर्णन किया 
गया है| फिर भी राम के वनवास के भिन्न-भिन्न कारणों की कल्पण कर ली गई है। इसके 
अतिरिक्त कैकेयी की वरप्राप्ति की अनेक कथाएँ प्रचलित हो गई हैं, तथा कैकेयी के दोष- 
निवारण के लिए भी अनेक उपायों का सहारा लिया गया है। इन बातों से सम्बन्ध रखने 


वाली सामग्री पर अलग विचार किया जायगा। इसके पहले यहाँ पर गौण परिवर्तनों की 
ओर निर्देश किया जाता है। 


४४३. महानाटक के अनुसार निर्वास्न के समय भरत अयोध्या में थे (अंक ३, ५), 
तथा प्रतिमानाटक में भरत शत्रुघ्न के बिना अपने ननिहाल गए थे (अंक ३) | अनामकम्‌ 
जातकम्‌ तथा पाश्चात्य वृत्तान्त नं० ६ और ९ में केवल राम और सीता के वनवास का 
उल्लेख है तथा दशरथ-कथानम्‌ में केवल राम और लक्ष्मण वन के लिए प्रस्थान करते हैं। 
सिंहली रामकथा तथा तिब्बती रामायण में राम अकेले ही वन जाते हैं। वाल्मीकि 
रामायण के अनुसार प्राय: सभी रामकथाएँ वनवास की अवधि १४ वर्ष की मानती हैं। 
दशरथ जातक में वनवास का स्थान हिमालय-प्रदेश है तथा इसकी अवधि १२ वर्ष की है। 
इसी तरह दशरथकथानम्‌, संघदास की वसुदेवहिण्डि, पाश्चात्य दृत्तान्त १, ३, रे, ७, १३ 
आदि वनवास बारह वर्ष का मानते हैं। स्वयंभूदेव के पउमचरिउ (२३, ९) में राम 
लक्ष्मण को १६ वर्ष तक वनवास करने का निमन्त्रण देते हैं। महाभारत के रामोपाख्यान, 


२. डॉ० हजारीप्रसाद द्विवेदी ने अपनी “प्राचीन भारत के कलात्मक विनोद” नामक पुस्तक (बम्बई 
१९५२) में इस उत्सव का वर्णन किया है (दे० पृ० १०८-१११)। 

पउमचरियम्‌ तथा अनामकम्‌ जातकम्‌ में वनवास की किसी निश्चित अवधि का उल्लेख 
नहीं है। 

वाल्मीकि के अनुसार दशरथ ने राम के युवराज्याभिषेक के सम्बन्ध में पहले अपने 
मन्त्रियों के साथ परामर्श किया (रा० २, १, ४२) और अनन्तर राजपरिषद की अनुमति 
ली (रा० २, २, १७) | प्रचलित रामायण (२, २, १८) में जनता की स्वीकृति का भी 
उल्लेख है। किन्तु बड़ौदा के संस्करण में तत्सम्बन्धी श्लोक प्रक्षिप्त माना गया है। यज्ञफल 
नाटक में दशरथ राम-विवाह से पहले ही अपनी तीनों पत्नियों से उनके अभिषेक की 
अनुमति प्राप्त कर लेते हैं| 


अध्यात्म रामायण तथा उसके परवर्ती अनेक रामकथाओं में नारद के आगमन का 
उल्लेख किया गया है, जो राज्य अस्वीकृत करने के लिए राम से अनुरोध करते हैं तथा 
उनको अवतार के उद्देश्य का स्मरण दिलाते हैं (दे० २, १ और आनन्द रामायण, १, ६; 
काश्मीरी रामायण; रामरहस्य, अध्याय ६; तत्त्वसंग्रह रामायण, २, ४; रामचरितमानस के 
अनेक संस्करणों का क्षेपक) | 

वाल्मीकि रामायण के अनुसार राम के साथ वन जाने के लिए अनुरोध करते हुए 
सीता आत्महत्या की धमकी देती हैं (रा० २, ३०, १९) और यह भी कहती हैं, ब्राह्मणों 
ने मेरा वनवास अनिवार्य बताया है (बस्तब्यं किल मे बने दे० सर्ग २९, ८; और 
अध्यात्म रा० २, ४, ७६) | आगे चलकर सीता यह भी कहती हैं कि मैंने जितने रामायण 
सुने हैं, उन सब में सीता राम के साथ वन जाती हैं (अध्यात्म रामायण २, ४; आनन्द 
रामायण १, ६; उदारराघव सर्ग ५)। इसके अतिरिक्त आनन्द रामायण में सीता एक 
तीसरा तर्क देकर कहती हैं-मैंने स्वयंवर के समय राम को पतिस्वरूप प्राप्त करने के लिए 
१४ वर्ष तक वनवास का ब्रत किया था। वाल्मीकि रामायण में राम के वनवास के कई 
अन्य परोक्ष कारणों का उल्लेख किया गया है-दशरथ द्वारा प्राणियों का वध (२, ३९, 
४) और अंधमुनि-पुत्र-वध (दे० २, ६३, ११), पूर्व जन्म में कौशल्या द्वारा गायों के 
स्तनों का काटना (दे० २, ४३, १७) तथा स्त्रियों को पुत्रहीन करना (दि० २, ५३, १९)। 

प्रचलित रामायण में एक श्लोक मिलता है, जो बड़ौदा संस्करण में प्रक्षिप्त माना 
गया है। इसमें दशरथ अपने मंत्रियों से अयोध्या में होने वाले अपशकुनों का उल्लेख करते 
हैं और इसलिए अनुरोध करते हैं कि राम को अभिषेक दिया जाये-दिव्यन्तरिक्षे भूमी च 
घोरमुत्पात्ज भयम्‌ (२, १, ४३) | महानाटक में भी अपशकुनों की चर्चा है, किन्तु वहाँ 
सीता पर इनका दोष लगाया जाता है (दे० आगे अनु ० ४४४) | तोरबे रामायण में राम 
अभिषेक के दिन वसिष्ठ से कहते हैं, “मैंने स्वप्न देखा कि मैं सीता के साथ वन में भटक 
रहा था |” ; 


राजशेखर के बाल रामायण (अंक ६, छनन्‍्द २५) में वनवास के प्रसंग में पहले 
पहल ऊर्मिला की ओर संकेत किया गया है |*उद्धरण इस प्रकार है- 


दयितमनुसरन्ती मैथिलीम्‌ ईक्षमाणा 
गृहिणमनुयियासुर्‌ जानकी सा कनिष्ठा। 
गुरुगुरुननलज्जा-नम्नवकत्राम्बुजेन 
श्रुकुटिपुटनिबन्धादू बारिता लक्ष्मणेन॥ 

क | वनवास के भिन्न-भिन्न कारण 


४४४. वाल्मीकि रामायण के अनुसार कैकेयी ने अपने दो वरों के बल पर भरत के 
लिए राज्य तथा राम के लिए १४ वर्ष का वनवास दशरथ से माँग लिया था। अतः राम 
के निर्वासन का यह कारण सब से प्राचीन और बाद में सब से प्रचलित और प्रामाणिक 
माना गया है। रामकेत्ति (सर्ग १) में कैकेयी राम और लक्ष्मण दोनों के लिए १४ वर्ष का 
वनवास माँगती है। यह सुनकर लक्ष्मण कैकेयी का वध करना चाहते हैं, किन्तु राम उनको 
शान्त करते हैं। वाल्मीकि रामायण (सर्ग २१) के अनुसार भी लक्ष्मण ने दशरथ को मार 
डालने का प्रस्ताव किया था और कौशल्या ने लक्ष्मण के इस प्रस्ताव का समर्थन किया 
था। सभी रामकथाओं में राम इस परीक्षण में खरे उतर कर अपने पिता की आज्ञा के 
पालन में दृढ़ रहते है। द 

उदारराघव में दशरथ स्वयं लक्ष्मण से अनुरोध करते हैं कि वह विद्रोह कर राम को 
वलपूर्वक राजा बनायें--बीरो$सि मौलै: सह लक्ष्मण त्वं राम॑ प्रतिष्ठापय राज्यपीठे (४, 
१००)। 

महानाटक में कैकेयी दशरथ से कहती है कि सीता “अमंगली वधू' है, क्योंकि 
“अस्या आगमनमात्रेण महोत्पाताः सम्भवन्ति' और इन उत्पातों की शांति के लिए राम 
को सीता के साथ वन भेजना चाहिए (३, ३) | भट्टिकाव्य (३, ९), महावीरचरित (रड, 
१) तथा अनर्घराघव (४, ६६) में कैकेयी राम, लक्ष्मण तथा सीता का वनवास माँगती 

| 

४४७. दशरथ जातक तथा दशरथ-कथानम्‌ में भरत की माता के केवल एक वर का 
उल्लेख है, जिसके बल पर वह भरत के लिए राज्य माँग लेती है। बाद में भरत की माता 
के षड़्यंत्रों के भय से दशरथ अपने दो पुत्रों (राम और लक्ष्मण) को वन भेज देते हैं, 
और बारह वर्ष के पश्चात्‌ लौटने को कहते हैं। अत: इन बौद्ध कथाओं के अनुसार 
सौतेली माँ के षड्यन्त्रों का भय निर्वा(सन का कारण माना जाता है। 

४४६. रामकथाओं का एक तीसरा वर्ग मिलता है, जिसमें राम स्वेच्छा से वन के 
लिए प्रस्थान करते हैं। इसी प्रकार के प्राचीनतम वृत्तान्त बौद्ध तथा जैन साहित्य में पाये 
जाते हैं। 

अनामक॑ जातक में कथा इस प्रकार है। अपने मामा के आक्रमण की तैयारियों के 
विषय में सुन कर राजा (राम) संघर्ष के निवारण के लिए स्वेच्छा से रानी के साथ पहाड़ी 
वन में जाकर निवास करने लगे। 

पउमचरियं तथा अन्य जैन रामकथाओं के अनुसार दशरथ को वैराग्य हुआ और 
भरत को राज्य दिया गया। यह सुनकर राम स्वेच्छा से सीता तथा लक्ष्मण के साथ दक्षिण 
की ओर प्रस्थान करते हैं। 

तिब्बती रामायण के अनुसार दोनों पुत्रों में से किसे राज्य दिया जाय, अपने पिता 
की इस प्रकार की किंकर्तव्यविमूढ़ता के विषय में सुनकर राम स्वेच्छा से किसी आश्रम में 
जाकर तपस्या करने लगते हैं। 

हिंदेशिया के सेरी राम में मंथरा को पीटने के कारण राम की बदनामी हो चुकी थी। 
सीता-स्वयंवर के समय भरत को राज्य दिये जाने का समाचार सुनकर राम राजधानी. न 
लौटकर सीता तथा लक्ष्मण के साथ वन के लिए प्रस्थान करते हैं। 


३१८ रामकथा का विकास 


सेरी राम के एक अन्य पाठ के अनुसार राम स्वयंवर के पश्चात्‌ घर जाते हैं। बाद 
में, किसी परिचारिका के अनुरोध से भरत-शत्रुघ्न की माता दशरथ से अपने पुत्रों के लिए 
राज्य माँग लेती है। दशरथ के सोते समय वह राम को बुलाती है, और उनको राज्य से 
वंचित होने का समाचार सुनाती है। यह सुनकर राम बहुत प्रसन्न होते हैं और ऋषि बनने 
के लिए सीता तथा लक्ष्मण के साथ वन में तपस्या करने जाते हैं। 

सिंहल रामकथा में शनि की अशुभ दशा के दुष्परिणाम से बचने के उद्देश्य से राम 
सीता को राजधानी में छोड़कर सात वर्ष तक वन में रहते हैं। 

. पाश्चात्य वृत्तान्त नं० १ के अनुसार राम ताड़का-वध के प्रायश्चित्त के लिए तपस्या 
करने जाते हैं। दशरथ उनसे बारह वर्ष के पश्चात्‌ लौटने की प्रार्थना करते हैं। नागरिक 
राम के पीछे हो लेते हैं, लेकिन राम उनको लौटने का आदेश देकर सीता और लक्ष्मण के 
साथ ही वन में प्रवेश करते हैं। 

पाश्चात्य वृत्तान्त नं० १२ में कहा गया है कि राम १५ वर्ष की अवस्था में सीता 
तथा लक्ष्मण के साथ तपस्या करने गये थे। 

पाश्चात्य वृत्तान्त नं० १४ के अनुसार राम को एक ब्राह्मण ने शाप दिया था। 
जिसके फलस्वरूप उनका ईश्वरीय ज्ञान लुप्त हो गया था। बाद में कैकेयी की प्रार्थना 
स्वीकार कर राम स्वेच्छा से वन के लिए प्रस्थान करते हैं| वनवास के परोक्ष कारणों का 
ऊपर उल्लेख हो चुका है (अनु० ४४३) | 
ख | कैकेयी की वरप्राप्ति 

४४७. कैकेयी के वरों की संख्या तथा उनको प्राप्त करने के ढंग के विषय में भी 
पर्याप्त मात्रा में विभिन्नता पाई जाती है। 

दो वर। वाल्मीकि रामायण के अनुसार देवासुर-युद्ध में दशरथ, इन्द्र के लिए, 
शम्बासुर के विरुद्ध युद्ध करते हैं तथा आहत होकर कैकेयी द्वारा रणभूमि से हटाये जाते 
हैं। इसके लिए कैकेयी दशरथ से दो वर प्राप्त करती है और बाद में इन दोनों वरों के 
बल पर भरत के लिए राज्य तथा राम के लिए वनवास माँग लेती है (दे० रा० २, ९, 
१५-१ ७) | उदीच्य पाठों (गौ० रा० २, ८, १५; प० रा० २ 5 कं. है ५) के अनुसार 
कैकेयी ने अपने “शत्रुपरिक्षत” पति को रणभूमि से हटाकर उसकी चिकित्सा की 
थी--ब्रणसंरोहणं चास्य तत्न देवि त्वया कृतम्‌। ह 

पश्चिमोत्तरीय पाठ में कैकेयी के सामर्थ्य का कारण भी बताया गया है। उसने एक 
ब्राह्मण को प्रसन्न कर दिया था और पुरस्कारस्वरूप उनसे विद्याबल पाया था, जिसके द्वारा 
वह अपने पति को बचाने में समर्थ हुई। तेलुगु द्विदद रामायण (२, २) में कहा गया है 
कि शम्बर ने दशरथ से युद्ध करते हुए माया का सहारा लिया था, लेकिन धवलंग से 


सीखी हुई माया द्वारा कैकेयी ने शम्बर की माया का प्रभाव नष्ट करके दशरथ को बचाया 
था। 


बहुत से ऐसे वृत्तान्त भी मिलते हैं, जिनके अनुसार कैकेयी ने देवासुर युद्ध में दशरथ 
के रथ का अक्ष टूटा हुआ देखकर उसमें अपना हाथ रख दिया था [दे० ब्रह्मपुराण, 

अध्याय १२३; पद्मपुराण*; अध्यात्म रामायण २, १, ६६; आनन्द रामायण १, १ ८५; 
रामकियेन, अध्याय १४) | आनन्द रामायण (१, १, ८३) के अनुसार एक मुनि ने बालिका 
कैकेयी की सेवा से संतुष्ट होकर उसे यह वरदान दिया था कि समय पड़ने पर तुम्हारा 
हाथ वज्रकढठिन बन जाएगा। 


भावार्थ रामायण (१, १) के अनुसार अंधमुनि के शाप के फलस्वरूप दशरथ के 
राज्य में अनावृष्टि हुई। दशरथ कैकेयी को साथ ले जाकर इन्द्र के विरुद्ध युद्ध करने गये। 
युद्ध में शुक्र ने अक्ष तोड़ा किन्तु कैकेयी ने अपनी भुजा से रथ सम्हाला जिससे इन्द्र की 
पराजय हुई। 

बाद में कैकेयी के दो वरों के लिए.दो भिन्न घटनाओं का उल्लेख किया गया है। 
कृत्तिवास रामायण (१, ३३-३४) तथा असमिया बालकाण्ड (अध्याय १६) में शम्बरयुद्ध 
के अवसर पर कैकेयी को एक वर मिला था और दूसरा वर उसे दशरथ के ब्रण की पीब 
चूसने के लिए मिला था ।* पाश्चात्य वृत्तान्त नं० १३ के अनुसार कैकेयी ने बिच्छू से डसे 
हुए दशरथ को स्वस्थ कर अपना दूसरा वर प्राप्त किया था। सेरी राम में भरत और 
शत्रुघ्न की माता वल्यादारी दशरथ की कमर के फोड़े की पीब चूसकर दशरथ से यह 
आश्वासन पाती हैं कि उनके पुत्रों को राज्य मिलने वाला है।* प्रथम बार उनको यह 
आश्वासन दशरथ तथा मंदूदारी के विवाहोत्सव के अवसर पर मिला था। उस समय 
उसने उन दोनों की पालकी सँभाली थी (दे० अनु० ३४०) | 

संघदास की वसुदेवहिण्डि में कैकेयी की वरप्राप्ति का वर्णन मौलिक है। प्रथम वर 
-उनको कामशास्त्र में निपुणता के कारण दिया जाता है (राया कैकईए 
सयणोवयारबियक्खणाए तोसिओ-राजा कैकेब्या शयनोपचारविचक्षणया तोषितः)। 
दूसरे वर की कथा इस प्रकार है। किसी दिन एक सीमावर्ती राजा ने दशरथ को युद्ध में 
कैदी बना लिया था। यह सुनकर कैकेयी ने सेना का नेतृत्व लेकर विरोधी राजा को हराया 
तथा दशरथ को मुक्त किया था। 

४४८. एक वर। महाभारत (दे० ३, २६१, २१), रामकियेन तथा पद्मपुराण के 
उत्तरकाण्ड के गौडीय पाठ में (पूृ० ११२२) कैकेयी के केवल एक वर का उल्लेख किया 
"गया है लेकिन इसी एक वर के बल पर वह भरत के लिए राज्य तथा राम के लिए 
वनवास माँग लेती है। 7 

पउमचरियं के अनुसार कैकेयी ने अपने स्वयंवर के बाद दशरथ का रथ हैकि कैंए 
अन्य राजाओं के विरुद्ध दशरथ की सहायता की थी और इस प्रकार एक वर प्राप्त किया 
था (दे० ऊपर अनु० ३३८)। 

दशरथ जातक तथा दशरथकथानम्‌ दोनों में भरत की माता के केवल एक वर का 
उल्लेख है, जिसके बल पर वह भरत को राज्य दिलवाती है। दशरथ जातक में कहा गया 
है कि भरत के जन्म के अवसर पर दशरथ ने इस वर को दिया था। 


१. दे० उत्तरकांड, बंगीय पाठ, जर्नल एसियाटिक सोसाइटी, १८४२, प्‌ृ० ११२२। 

२. पाशण्चात्य वृत्तान्त नं० ३ में भी कैकेयी द्वारा दशरथ के अँगूठे की चिकित्सा करने का उल्लेख है। 
लोकगीतों में कैकेयी दशरथ के पैर से काँटा निकाल कर वर प्राप्त करती हैं (दे० रामनरेश त्रिपाठी 
द्वारा सम्पादित ग्राम साहित्य, पहला भाग, पृ० २१७ तथा कविता कौमुदी, ५वाँ भाग, १० १० ३)। 

३... हिकायत महाराज रावण में इससे मिलती-जुलती कथा पायी जाती है। 


३२० रामकथा का विकास 


४४९. तीन बर। ब्रह्मपुराण में देवासुर-युद्ध में कैकेयी ने अपने हाथ से दशरथ के 
रथ का टूटा हुआ अक्ष सँभाला था। दशरथ केवल वापसी में देखते हैं कि कैकेयी क्या कर 
रही हैं। इस पर. प्रसन्न होकर दशरथ उनको तीन वर प्रदान करते हैं (दे० अध्याय 
१२३) | 


ग | कैकेयी का दोष-निवारण 


४५०, आदिकवि वाल्मीकि ने कैकेयी की दुष्टता और छुटिलता का स्पष्ट शब्दों में 
चित्रण किया है|! चित्रकूट की यात्रा करते समय राम आशंका करते हैं कि कैकेयी कहीं 
भरत को राज्य दिलाने के लिए दशरथ के प्राण न लें तथा कौशल्या-सुमित्रा को विष न 
खिला दें (सर्ग ५३) है 

सा हि देवी महाराजं कैकेयी राज्यकारणात्‌। 

अपि न च्यावयेत्याणान्दृष्ट्वा भरतमागतम्‌॥ ७॥ 

परिदयद्याद्धि धर्मज्ञ गरं ते मम मातरम्‌॥ १८॥ 
सीता भी कैकेयी को कलहशीला कहकर उनकी निन्दा करती हैं: 

कुलमुत्सादितं सर्व त्ववा कलहशीलया (६, ३२, ४) | 

४७१, वाल्मीकि रामायण ही में कैकेयी के दोष-निवारण का प्रयत्न किया गया है। 
भरद्वाज राम से कहते हैं कि कैकेयी को दोष नहीं देना चाहिए क्‍योंकि राम का निवर्सिन 
सबों के हित का कारण सिद्ध होगा : 

देवानां दानवानां च ऋषीणां भावितात्मनाम्‌। 
हितमेव भविष्यद्धि  रामप्रवत्राजनादिह ॥३१॥ (सर्ग ९२) | 
चित्रकूट में जब भरत कैकेयी की भर्त्सना करते हैं, राम स्वयं कैकेयी का पक्ष लेकर 
भरत को स्मरण दिलाते हैं कि दशरथ ने विवाह के अवसर पर कैकेयी के पुत्र को राज्य 
देने की प्रतिज्ञा की थी: 
पुरा भ्रातः पिता नः स मातरं ते समुद्वहन्‌ । 
मातामहे. समाश्रौषीत्राम्यशुल्कमनुत्तमम्‌ ॥ ३॥ (रा० २, १०७) 
कैकेयी को निर्दोष ठहराने के लिए दशरथ की प्रतिज्ञा के अतिरिक्त गौडीय तथा 
पश्चिमोत्तरीय पाठों में ब्राह्मण-शाप का उल्लेख किया गया है (अनु० ४३०) | कैकेयी ने 
किसी ब्राह्मण की निन्‍दा की थी और ब्राह्मण ने कैकेयी को शाप दिया था कि तुम्हारी भी 
निन्दा की जायेगी। इस कारण 'शापदोषमोहिता' कैकेयी मंथरा के जाल में फेंस गई थी। 
इस शाप का उल्लेख रामायणमंजरी और कृत्तिवास तथा बज़रामदास की रामायणों में भी 
मिलता है। 

४५२. विमलसूरि के अनुसार कैकेयी ने भरत का वैराग्य दूर करने के उद्देश्य से 
उनके लिए राज्य भाँगा था; उन्होंने राम के वनवास के विषय में कुछ नहीं कहा था। 
सीता और लक्ष्मण के साथ जब राम स्वेच्छा से चले जाते हैं तब कैकेयी अपनी सपत्रियों 
को शोकातुर देखकर भरत को भेज देती है कि वह राम को वापस ले आयें। भरत के 


१.  सुमन्त्र द्वारा कैकेयी की निन्‍्दा तथा उनकी माता के त्यक्त किए जाने की कथा केवल दाक्षिणात्य पाठ 
में मिलती है (दे० अनु० ४३०)। 


अयोध्याकाण्ड टी क 
प्रस्थान के बाद वह स्वयं राम के पास जाकर क्षमा माँगती है तथा लौटने के लिए राम से 
अनुरोध करती है। राम अस्वीकार करते हैं तथा भरत को राज्याभिषेक देकर अयोध्या 
भेजते हैं (सर्ग ३२) | बसुदेवहिण्डि में भी कैकेयी के पश्चात्ताप का वर्णन है| धर्मखण्ड 
(अध्याय ३८) तथा तत्त्वसंग्रहरामायण (२, ११) के अनुसार कैकेयी अयोध्यावासियों का 
दुःख देखकर द्रवित हो जाती हैं। वह राम के पास जाकर उनकी आराधना करती हैं तथा 
क्षमा माँगती हुई वापस आने के लिए अनुरोध करती हैं। राम उनको यह कहते हुए क्षमा 
प्रदान करते हैं--देवकृते को5पराध:। त्वं मे मातृसमा देबि त्वयि मे नास्ति दुर्मन:। 

जानकीहरण (१, ४२) में कैकेयी की प्रशंसा इसीलिए की गई है कि उनके दोष के 
कारण राक्षसों का नाश हुआ था-यस्या दोषोदपि भुवनत्रयस्य रक्षोभयनाशाय हेतुर्वभूव । 

प्रतिमानाटक में कैकेयी के दोष-निवारण के लिए एक अन्य मार्ग अपनाया गया है। 
ऋषि-शाप के फलस्वरूप पुत्रवियोग के कारण दशरथ का मरण अनिवार्य जानकर कैकेयी 
ने उस शाप की रक्षा करने के लिए तथा राम को किसी और विकट विपत्ति से बचाने के 
लिए वसिष्ठ, वामदेव आदि से परामर्श करने के पश्चात्‌, राम को वन भिजवाया था। यह 
सुनकर भरत उनसे पूछते हैं कि आपने १४ वर्ष का निर्वासन क्‍यों दिलाया है। इस पर 
कैकेयी उत्तर देती है कि भूल से (१४ दिन” के स्थान पर “१४ वर्ष” मुँह से निकला था। 

भवभूति के महावीरचरित तथा मुरारिकृत अनर्घराघव में कैकेयी के किसी दोष का 
प्रश्न नहीं उठता है। स्वयंवर के समय शूर्पणखा मंथरा के वेष में मिथिला पहुँचकर दशरथ 
को कैकेयी का एक जाली पत्र देती है जिसमें वर के बल पर राम का निवर्सिन माँगा गया 
था। फलस्वरूप राम, भरत को अपनी पादुकाएँ देकर, मिथिला ही से वन के लिए प्रस्थान 
करते हैं (दे० अंक ४) | 

बालरामायण में महावीरचरित के वृत्तान्त का किंचित्‌ विकसित रूप पाया जाता है। 
दशरथ कैकेयी के साथ इन्द्र से मिलने गये थे। इन दोनों की अनुपस्थिति का सुअवसर 
पाकर मायामय, शूर्पणखा तथा एक परिचारिका क्रमानुसार दशरथ, कैकेयी तथा मंथरा का 
रूप धारण कर लेते हैं और राम को निर्वास्न॒ दिलाने का सफल प्रयत्न करते हैं (दे० 
अंक ६) | 

अध्यात्म रामायण (२, २, ४४-४६) में मंथरा तथा कैकेयी दोनों को मोहित करने 
के उद्देश्य से सरस्वती को अयोध्या भेजे जाने का उल्लेख किया गया है। आनन्द रामायण 
(दे० ८, २, ५६), रामचरितमानस आदि में भी कैकेयी का दोष सरस्वती पर लगाया 
गया है। बलरामदास रामायण के अनुसार दुर्बल नामक देवता दशरथ में तथा खल 
नामक देवता कैकेयी में प्रवेश करते हैं| रामलिंगामृत (सर्ग १२) में कैकेयी राम से कहती 
है कि देवेंद्र से प्रेरित होकर मैंने रावण का वध करने के लिए आपको वन भेज दिया था। 

४५३. वाल्मीकि रामायण के अनुसार चित्रकूट में कैकेयी मौन रहती है। आगे 
चलकर संभवत: पउमचरियं के अनुकरण पर अध्यात्म रामायण (२, ९, ५५-६०), 
आनन्द रामायण (१, ६, ११२), तोरवे रामायण (२, ६), रामलिंगामृत (सर्ग १२) तथा 
रामचरितमानस में कैकेयी के इस अवसर पर पश्चात्ताप प्रकट करने तथा क्षमा माँगने का 
वर्णन किया गया है। अध्यात्म रामायण के अनुसार उस समय राम ने कैकेयी से कहा था 
कि (निर्वा(सन के लिए अनुरोध करने वाली) वाणी मुझसे प्रेरित होकर आपके मुँह से 
निकली थी। 

मयैब प्रेरिता वाणी तब वकक्‍्ताहिनिर्गता। (२, ९, ६३) 
घ। मंथरा 

४५४, मंथरा द्वारा कैकेयी के भड़काये जाने का वाल्मीकि रामायण के दाक्षिणात्य 
पाठ में कोई विशेष कारण नहीं दिया गया है। अन्य वृत्तान्तों में इसके लिए भिन्न-भिन्न 
कारणों की कल्पना की गई है। 

(१) महाभारत के रामोपाख्यान (दे० ३, २६०, १०) में जब राम की सहायता 
करने के लिए देवताओं द्वारा ऋक्षों तथा वानरों की स्त्रियों से पुत्र उत्पन्न करने का उल्लेख 
किया गया है, गंधर्वी दुंदुभी के मंथरा के रूप में प्रकट होने की चर्चा मिलती है। पद्मपुराण 
के पाताल खण्ड के गौडीय पाठ (अध्याय १५), आनन्द रामायण (दे० १, २, २), 
कृत्तिवास रामायण (२, ४), वसुदेवकृत रामकथा आदि में भी इसका निर्देश किया गया 
है| तोरवे रामायण में मंथरा को विष्णुमाया का अवतार माना गया है। वलरामदास के 
अनुसार मंथरा वास्तव में गोमाता सुरभि है जिसे देवताओं ने पृथ्वी पर भेजा था। 

(२) बाद के अनेक तवृत्तान्तों में मंथरा को मोहित करने के लिए सरस्वती के भेजे 
जाने का वर्णन मिलता है (दे० अध्यात्म रामायण २, २, ४४; आनंद रामायण १, ६, 
४१, रामचरितमानस, काश्मीरी रामायण) | भावार्थ रामायण के अनुसार ब्रह्मा ने मंथरा 
के मन में ईर्ष्या उत्पन्न करने के उद्देश्य से विकल्प को भेजा था। 

(३) वाल्मीकि रामायण में शत्रुघ्न राम के निर्वासन के कारण मंथरा को पीटठते हैं 
दि० २, ७८) । बाद में राम द्वारा मंथरा का उत्पीड़न वनवास का कारण बताया गया है: 

पादी गृहीत्वा रामेण कर्षिता सा5पराधत:। 
तेन वैरेण सा राम॑ वनवासं च कांक्षति ॥ ८॥ (अग्निपुराण, अध्याय ५) 

(४) वाल्मीकि रामायण के उदीच्य पाठ की कुछ हस्तलिपियों में मंथरा के पूर्ववैर का 

उल्लेख इस प्रकार है- 
रामे सा निश्चिता पापा पूर्व वैरमनुस्मरन्‌। 
कस्मिंश्चिदपराधे हि क्षिप्ता रामेण सा पुरा। 
चरणेण क्षिति प्राप्ता तस्मावैरमनुत्तमस्‌। 

दि० बड़ौदा संस्करण, अयोध्याकांड, सर्ग ७, ९ की पाद टिप्पणी) रामायणमंजरी में . 
भी राम के प्रति मंथरा के वैर का कारण उल्लिखित है: 

शैशवे किल रामेण पुरा प्रणयकोपत :। 
चरणेनाहता तत्र चिरं कोपमुवाह सा॥ (१, ६६७) 

बलरामदास के अनुसार मंथरा ने विवाह के अवसर पर राम का उपहास किया था 
और राम ने उसे पीटा था। कंबरामायण (२, २, ४१; ५, ८, ३२) में इसका उल्लेख 
मिलता है कि लड़कपन में राम ने मिट्टी के ढेलों को अपने धनुष पर चढ़ाकर मंथरा के 
कूबड़ पर मारा था | 

तेलुगु रंगनाथ रामायण (१, १४; २, २) के अनुसार राम ने बचपन में मंथरा की 
एक टांग को तोड़ दिया था; सेरी राम और रामकियेन (अध्याय १४) के अनुसार राम ने 
उसके कुब्ज में बाण चलाया था। तेलुगु भास्कर रामायण में माना गया है कि राम ने 
मंथरा को लात मारी थी। 

(५) सत्योपाख्यान (अध्याय १०-१४) के अनुसार मन्थरा ने पूर्व-जन्म के वैर के 
कारण राम को वनवास दिलाया था। वह दैत्य विरोचन की पुत्री थी और दैत्य-देवता-युद्ध 
में उसने पाशों से देवताओं के विमान और वाहन बाँधे थे। इस पर विष्णु की आज्ञा से 
इन्द्र ने उसे वज्र द्वारा मारा था (दे० अध्याय १०-१४)। 

मनन्‍्थरा के अगले जन्म का भी उल्लेख किया गया है। आनन्द रामायण के अनुसार 
वह कृष्णावतार के समय पूतना के रूप में प्रकट होगी और कृष्ण द्वारा मार डाली जायेगी 
(दे० ९, ५, ३५), लेकिन इसी रचना के एक अन्य स्थल पर कहा गया है कि वह कंस 
के यहाँ कुब्जा के रूप में अवतार लेगी (दे० १, २, ३)। ह 





अध्याय १६ 

१-वाल्मीकि रामायण का अरण्यकाण्ड 
४५५ क | अरण्यकाण्ड की कथावस्तु 
(१) दण्डकारण्य-प्रवेश (सर्ग १-१६) 


विराध---दंडकारण्य-निवासी ऋषियों का स्वागत (सर्ग १); विराध द्वारा सीता-अप्हरण 
तथा राम-लक्ष्मण का उसे परास्त करना (सर्ग २-४) | 





शरभंग---राम को देख इन्द्र का आश्रम से प्रस्थान। शरभंग का राम को सुतीक्ष्ण के 
आश्रम भेजना | राम द्वारा राक्षसों के विरुद्ध सहायता देने की प्रतिज्ञा (सर्ग ५- 
६) | 


सुतीक्ण--सुतीक्षण के आश्रम में रात्रि व्यतीत कर प्रस्थान (सर्ग ७-८) | सीता द्वारा 
अहिंसा का आग्रह; राम द्वारा राक्षसों के विरुद्ध साहायता करने की प्रतिज्ञा का 
उल्लेख (सर्ग ९-१०) | 


अगस्त्य---पंचाप्सर-तड़ाग पर आगमन । राम का तड़ाग के चारों ओर के आश्चमों में दस 
वर्ष तक निवास । सुतीक्ष्ण से अगस्त्य-्आश्रम का मार्ग पूछना। अगस्त्य द्वारा 
इल्वल और वातापि के वध की कथा का राम द्वारा उल्लेख | अगस्त्य का स्वागत 
और विष्णु-धनुष प्रदान, फिर गोदावरी-तट पर स्थित पंचवटी का पथ-प्रदर्शन 
(सर्ग ११-१३) | 


जटायु--दशरथ के मित्र और सम्पाति के भाई का जटायु से मिलना (सर्ग १४)। 
पंचवटी में लक्ष्मण द्वारा पर्णकुटी-निर्माण | लक्ष्मण का कैकेयी को दोष देना। 
राम का उन्हें रोककर भरत-गुण-कथन के लिए आग्रह (सर्ग १५-१६) | 


(२) शूर्पणखा (सर्ग १७-२४) 


शूर्पणखा का विरूपीकरण---राम और लक्ष्मण से प्रवंचित होकर शूर्पणखा का सीता की 
ओर झपटना | लक्ष्मण का उसके नाक-कान काटना (सर्ग १७-१८ )। खर के 
भेजे हुए १४ राक्षसों का राम द्वारा वध (सर्ग १९-२०) | 


खर-बध---खर के १४००० की सेना लेकर पहुँचने पर सीता और लक्ष्मण का गुफा में 
जाना (सर्ग २१-२४) । राम द्वारा राक्षसों तथा दूषण, त्रिशिर और खर का वध 
(सर्ग २५-३०) | अकंपन का रावण को समाचार देना और सीताहरण के लिए 
प्रोत्साहित करना, मारीच से मन्त्रणा (सर्ग ३१) | 


शूर्पणखा-रावण-संवाद --शूर्पणखा का लंका जाकर रावग की भर्त्सना करना और सीता 
के सौन्दर्य का वर्णन करना, रावण का सीताहरण का निश्चय (सर्ग ३२-३४) | 

(३) सीताहरण (सर्ग ३५-५६) 
रावण-मारीथ-संबाद---रावण का मारीच के सम्मुख सीता-हरण का प्रस्ताव रखना। 
मारीच का समझाना; बाद में चेतावनी देकर स्वीकार करना (सर्ग ३५-४१) | 


कनक-मृग---मारीच के कनक-मृग-रूप को देखकर सीता का उसके लिए प्रार्थना करना 
सीता को लक्ष्मण की रक्षा में छोड़कर राम का मृग के लिए जाना। दूर जाने 
पर राम का मारीच को मारना। मरते समय उसका राक्षस रूप में “सीता- 
लक्ष्मण” शब्द करना; सीता की लांछना से लक्ष्मण का प्रस्थान (सर्ग ४२-४५) | 

सीता-हरण--. परित्राजक के रूप में रावण का सीता से जीवन-वृत्तान्त सुनना। प्रकट 
होकर रावण का बलपूर्वक सीता को अपने रथ पर ले चलना। सीता द्वारा 
पुकारे जाने पर जटायु का युद्ध करना और आहत होना (४६-५१) | सीता के 
आभूषणों का गिरना; पाँच बन्दरों की ओर सीता का आभूषण फेंकना; लंका में 
सीता का अशोकवन में राक्षसियों के नियंत्रण में रहना (सर्ग ५२-५६) | (एक 
प्रक्षिप्त सर्ग - इन्द्र का सीता के लिए हवि ले आना)। 

(४) सीता की खोज (सर्ग ५७-७५) 

शून्य पर्णशशाला---लौटते समय राम का लक्ष्मण से मिलना और शंकाकुल होकर लक्ष्मण 
को दोष देना (सर्ग ५७-५९) । शून्य कुटी देखकर राम का विलाप और लक्ष्मण 
की सान्त्वना | गोदावरी तट पर खोज | पुष्प तथा आभूषणों का मिलना, जटायु- 
युद्ध के चिह्न दिखाई देना (सर्ग ६०-६४), लक्ष्मण की सान्त्वना (सर्ग ६५- 
६६) | ढ 

जटायु---मरण के पूर्व जटायु का रावण द्वारा सीता-हरण तथा दक्षिण की ओर प्रस्थान 
का उल्लेख (सर्ग ६७-६८) | 

कबंध---.लक्ष्मण का अयोमुखी को विरूप करना। कबंध का बांहुविच्छेद; उसके विषय में 
स्थूलशिर तथा इन्द्र के शाप का उल्लेख, चिता के प्रज्वलित होने पर कबंध का 
दिव्य रूप में सुग्रीव के पास जाने की मन्त्रणा देना (सर्ग ६९-७३) | 

शबरी--.-पम्पासर स्थित आश्रम में शबरी का स्वागत और उसका स्वगरोहण। पंपावर्णन 
और राम का विलाप [सर्ग ७४-७५) | 


ख | अरण्यकाण्ड का विश्लेषण 


तीनों पाठों में विभिन्नता 

४५६. दाक्षिणात्य पाठ के कई पूरे सर्ग अन्य पाठों में नहीं मिलते हैं। 

सर्ग ३१. अकंपन रावण के पास जाकर राम द्वारा खर के वध का समाचार सुनाता 
है, और सीता के सौंदर्य की प्रशंसा कर उनको हर लेने का परामर्श देता है। इस पर रावण 
मारीच के पास जाकर उससे सहायता माँगता है, लेकिन मारीच राम की वीरता का वर्णन 
कर रावण को सीताहरण करने से रोकता है। यह सर्ग न तो गौडीय पाठ में मिलता है 
और न पश्चिमोत्तरीय पाठ में, इन दोनों में शूर्पणखा पहले-पहल रावण को खरवध का 
समाचार सुनाती है । 

सर्ग ६०. सीता की खोज करते हुए राम वृक्षों तथा पशुओं को सम्बोधित करते हैं। 
यह सर्ग गौडीय पाठ में नहीं मिलता । 

सर्ग ६९ और ६३. इन दो सर्गों में राम-विलाप तथा सर्ग ६० की पुनरावृत्ति मात्र 
मिलती है। दोनों सर्ग केवल दाक्षिणात्य पाठ में पाये जाते हैं। 

इसके अतिरिक्त दाक्षिणात्य पाठ में लक्ष्मण द्वारा राक्षसी अयोमुखी के वध का जो 
वृत्तान्त दिया गया है (दे० सर्ग ६९, ११-१८) वह अन्य पाठों में नहीं मिलता है। 
दाक्षिणात्य पाठ में सर्ग ५६ के पश्चात्‌ एक प्रक्षिप्त सर्ग मिलता है, जिसमें इंद्र द्वारा सीता 
के पास पायस ले आने का वर्णन किया गया है। यह सर्ग अन्य पाठों में प्रक्षिप्त नहीं माना 
गया है दे० आगे अनु० ५००) | तीनों पाठों की शेष विभिन्नताएँ गौण हैं । 
प्रक्षेप 


४५७. एच० याकोबी का अनुमान है कि आदिरामायण में चित्रकूट से प्रस्थान करने 
के बाद अरण्यकाण्ड के ग्यारहवें सर्ग का प्रारम्भ (एइलोक १-५) मिलता था: 
अग्रतः प्रययौ राम: सीता मध्ये सुशोभना। 
पृष्ठतस्तु धनुष्पाणिलक्ष्मणो5नुजगाम ह॥ १॥ 

. अनन्तर पंचवटी में आगमन का वर्णन था (सर्ग १५) | इसके अनुसार विराध-वध, 
शरभंग-सुती क्ष्ण-अगस्त्य के आश्रमों में गमन तथा सीताहरण से पहले जटायु से भेंट, ये 
सब वृत्तान्त वाल्मीकिकृत काव्य में नहीं पाए जाते थे। इसका आधिकारिक क्थावस्तु के 
दृष्टिकोण से कोई महत्त्व भी नहीं है। भरत के प्रस्थान के पश्चात्‌ शूर्पणखा के आगमन 
तक की १२१२ वर्ष की अवधि का कुछ वर्णन करने के उद्देश्य से उपर्युक्त वृत्तान्त 
यहाँ रखे गए होंगे। एच० याकोबी का यह अनुमान न्यायसंगत प्रतीत होता है। वास्तव 
में अनेक ऐसी रामकथाएँ भी मिलती हैं, जिनमें राम केवल सीताहरण के पश्चात्‌ 
जटायु से मिलते हैं तथा रामायण से भी ऐसी ही ध्वनि निकलती है (दे० आगे 
अनु० ४७० ) | 

इसके अतिरिक्त परस्पर विरोधी बातों से पता चलता है कि अरण्यकांड का मूलरूप 
हमारे सामने नहीं है। सीता-रावण-संवाद में सीता अपनी कथा सुनाती हुई कहती हैं, कि 
मैंने १२ वर्ष अयोध्या में बिताये हैं, और राम के निर्वासन के समय मेरी अवस्था १८ 
वर्ष की थी | इसके अनुसार विवाह के समय सीता की अवस्था ६ वर्ष की थी (सर्ग ४७) | 
किन्तु रामायण के कई अन्य स्थलों पर विवाह के समय सीता के उस समय 
'पतिसंयोगसुलभं” वयस का उल्लेख किया गया है | 

जटायु राम से स्पष्ट शब्दों में कहता है कि रावण ने सीता का अपहरण किया है। 
(सर्ग ६८), लेकिन आगे चलकर राम सीता के अपहर्ता के नाम से अनभिशज्ञ हैं। 


अधिक संभव है कि अरण्यकाण्ड के दो महत्त्वपूर्ण वृत्तान्त आदिरामायण में विद्यमान 
नहीं थे, अर्थात्‌ शुर्पणखा का विरूपण (दे ० आगे अनु ० ४८३ ) तथा कनकमृग (दे ० 
अनु ० ४९० ) | 
२--अरण्यकाण्ड का विकास 


४५८. अरण्यकाण्ड की मुख्य कथावस्तु सीताहरण है; इसके विकास की रूपरेखा 
अगले परिच्छेद में प्रस्तुत की जायेगी। शेष सामग्री में कोई विशेष परिवर्तन अथवा 

परिवर्द्धन नहीं किया गया है। वाल्मीकि के कथानक के क्रमानुसार कुछ गौण बातों की 
ओर निर्देश करना है | 


क | दण्डकारण्य-प्रवेश (सर्ग १-१६) 


. पहले परिच्छेद में इसका उल्लेख किया गया है कि इस अंश की अधिकांश सामग्री 

संभवत: वाल्मीकिकृत रचना में नहीं पाई जाती थी। * 

दाक्षिणात्य पाठ में बिराध के वध के बाद उसके दिव्य रूप धारण करने का उल्लेख 
नहीं किया गया है। यह प्रसंग गौडीय और पश्चिमोत्तरीय पाठ (दे० गौ० रा० हे, <; +०? 
रा० ३, ५) में तथा आगे चलकर भी प्रायः सब रामकथाओं में मिलता है। इसके 
अतिरिक्त अध्यात्म रामायण में विराध राम से भक्ति की याचना करता है (दे० रे, ९! 
३९) | वाल्मीकि रामायण (३, ४, १६) में वह एक तुम्बुरु नामक गन्धर्व है जो रंभा के 
कारण कुबेर का शापभाजन बन गया था। अध्यात्म रामायण (३, १, ३८) तथा आनन्द 
रामायण (१, ७, १६) इसको दुर्वासा द्वारा शापित विद्याधर मानते हैं। रंगनाथ 
दे० ३, ३) में वह अपना परिचय देते हुए कहता है कि मेरी माता शतह्ृद और मेरे 
पिता जय हैं। 

हिंदेशिया के सेरीराम में विराध के स्थान पर एक “पुर्वा ईता” नामक राक्षस की चर्चा 
है जो रावण का कृपापात्र बनने के उद्देश्य से सीता का हरण करने का निष्फल प्रयत्न 
करता है। जैनी रामायणों में विराधित नामक विद्याधर को पर्याप्त महत्त्व दिया गया है। 
वह खरदूषण की सेना हराने में लक्ष्मण की सहायता करता है; उसके सेवक सीता की 
खोज करते हैं तथा लंका के युद्ध में उसकी सेना भी राम का साथ देती है पड 
पउसमचरियं पर्व ४५ तथा ५४, ३६) | हेमचन्द्र (६, ४५) उसे विराध ही कहकर पका ला 
है; पठमचरियं (९, २२) के अनुसार वह चन्द्रोदर तथा अनुराधा का पुत्र है। अन्त 

४५९. राम के भिन्न-भिन्न आश्रमों में जाकर तपस्वियों से मिलने के दृत्तान्तों का 
इतना ही विकास हुआ है कि वाल्मीकि रामायण में राम का सत्कार केवल अतिथि के रूप 
में किया जाता है, लेकिन अर्वाचीन रचनाओं में विष्णु के रूप में राम की स्तुति की जाती 
है। इस प्रकार के विकास के दो उदाहरण यहाँ पर्याप्त होंगे। शरभंग के आश्रम के निकट 
पहुँचकर राम, सीता और लक्ष्मण इन्द्र का रथ स्वर्ग की ओर प्रस्थान करते हुए देखते हैं। 
उस समय इंद्र शरभंग से यह कहकर चले जा रहे थे कि राम (रावण पर) विजय पाने 
के बाद ही मुझे देखने के योग्य बनेंगे।! अनन्तर रामादि आश्चम में प्रवेश कर शरभग के 
पैरों का स्पर्श करते हैं : 

तस्य पादी चर संगृूह्म राम: सीता च लक्ष्मण:। 
निषेदुस्तदनुज्ञाता लब्धवासा निमंत्रिता:॥ २६॥ 
राम के प्रश्न का उत्तर देते हुए शरभंग कहते हैं कि इन्द्र मुझे ब्रह्मलोक ले जाने के 


लिए आए थे किन्तु आप जैसे प्रिय अतिथि को देखे बिना ब्रह्मलोक नहीं जाना चाहता 
था: 


१. . दे० ३, ५ २२-२३। रंगनाथ रामायण (३, ४) में इसके विषय में लिखा है-“'इंद्र भी बहुत दुःखी 
होकर, वनवास से खिन्न आपको न देख सकने के कारण यहाँ से चले गये हैं।”” 

अहं ज्ञात्वा नरब्याप्र वर्त्तमानमदूरत:। 
ब्रह्मलोक॑ न गच्छामि त्वामदूष्टूबा प्रियातिथिम्‌॥ २९॥ 
कंब रामायण (३, २) के अनुसार इंद्र शरभंग को ब्रह्मलोक ले जाने के लिए उनके 
आश्रम आए थे किंतु शरभंग मोक्ष ही चाहते थे और इसीलिए उन्होंने इंद्र के साथ जाना 
अस्वीकार किया | राम को आते देखकर इंद्र ने परत्रह्म तथा विष्णु अवतार के रूप में राम 
की स्तुति की और अनन्तर वे स्वर्ग सिधारे। राम, लक्ष्मण तथा सीता का स्वागत करने के 
पश्चात्‌ शरभंग ने चिता जलाई तथा उसमें अपनी स्त्री के साथ प्रवेश कर मोक्ष प्राप्त करू 
लिया। 
अध्यात्म रामायण में शरभंग राम को देखकर सहसा उठ खड़े हुए (संश्रमादुत्यितः 
दे० ३, २, २) और आगे बढ़कर उन्होंने उनकी भली भाँति पूजा की | राम ने शरभंग के 
पैर छुए, ऐसा कोई उल्लेख अध्यात्म रामायण में नहीं मिलता। चिता पर चढ़कर वह राम 
से यह प्रार्थना करते हैं--.“'मेरे हृदय में सर्वदा अयोध्यापति राम विराजमान रहें |!!! 
पद्मपुराण के उत्तरकाण्ड, बलरामदास रामायण तथा अन्य अर्वाचीन रचनाओं के 
अनुसार राम ने दण्डकारण्यवासी ऋषियों को आश्वासन दिया कि वे कृष्णावतार के समय 
गोपियाँ बन जायेंगे (दे० आगे अनु० ७८७) 
४६०, अगस्त्य के पास पहुँचकर राम ने उनके पैर छुए, इसका उल्लेख वाल्मीकि 
रामायण में किया गया है : 
जग्राह्मपततस्तस्य पादौ च रघुनन्दन:॥ २४॥ (सर्ग १२) 
अनन्तर अगस्त्य महान्‌ धर्मचारी और प्रभावशाली राजा तथा पूजनीय अतिथि के 
रूप में राम का स्वागत करते हैं : 
राजा सर्वस्य लोकस्य धर्मचारी महारथ:। 
पूजनीयश्च मान्यश्च भवान्य्राप्त: प्रियातिथि:॥ ३०॥ 
अध्यात्म रामायण के अनुसार अगस्त्य* राम का आगमन सुनकर शीघ्र ही उठकर 
राम के पास पहुँचे (स्वयमुत्थाय मुनिभि: सहितो द्वुतम्‌ दे० ३, २, ११) और उनकी 
पूजा की (सम्पूज्य पूजया बहुबिस्तरम्‌ दे० वही, श्लोक १६) | राम की विस्तृत स्तुति 
करने के उपरान्त अगस्त्य प्रार्थना करते हैं कि मेरे हृदय में आपकी भक्ति सर्वदा बनी रहे 
और आपके भक्तों का सत्संग मुझे प्राप्त हो : 


१. दे० अ० रा० ३, २, १० | बाल्मीकि रामायण (सर्ग ११) में इसका उल्लेख है कि राम अगस्त्य से 
मिलने के पूर्व पंचाप्सर-सरोवर के तट पर पहुँचे थे। माण्डकर्णि मुनि ने तपोबल से इसका निर्माण 
' किया था और अपनी तपस्या को छोड़कर उसमें देवताओं द्वारा भेजी हुई पाँच अप्सराओं के साथ 
निवास करते थे। आनन्द रामायण (विवाहकाण्ड, सर्ग ५-७) के अनुसार कथा इस प्रकार है-पाँच 
गंधर्वकन्याएँ और सात नागकन्याएँ इस सरोवर में जल-क्रीड़ा किया करती थीं। एक तपस्वी ने 
. उनको कई बार मना किया किन्तु तपस्वी की साधना में बाधा उपस्थित करने के विचार से इंद्र ने 
: उन कन्याओं को वहाँ जाते रहने के लिए उभाड़ा। अन्त में तपस्वी ने जलदेवियों से निवेदन किया 
कि वे उन कन्याओं को अपने यहाँ कैदी बना लें। तपस्या समाप्त कर ऋषि तो स्वर्ग चले गये किन्तु 
जलदेवियों ने उन कनन्‍्याओं को अपने पास रोक लिया। रावण-वध के बहुत समय बाद राम ने 
उनको मुक्त किया तथा उनके विवाह का भी प्रबन्ध किया। 
२... कंब रामायण (३, ३) में अगस्त्य को मधुर तमिल भाषा का प्रवर्त्तक माना गया है। 





. नव 

तस्माव्राघव सदूभक्तिस्त्वयि मे प्रेमलक्षणा॥ ४९१ ॥ 
सदा भूयाद्वरे संगस्त्ववूभक्तेषु विशेषतः। आयुधों 

वाल्मीकि रामायण के कई स्थलों पर तथा परवर्ती रामकथाओं में हक अगस्त्य 
की चर्चा है जिन्हें अगस्त्य ने राम को प्रदान किया था। इन्द्र ने उन्हें कर्म ॥। तन 
को दिया था। वाल्मीकि रामायण के अनुसार उनकी सूची इस प्रकार कि हक 
निर्मित वैष्णव चाप, ब्रह्म का दिया हुआ अमोघ शर अक्षय-बाणों से 
तथा एक हेमविभूषित खंग (दे० रे, १२, ३२-३४) । रामकियेन अध्याय ६) ० 
अनुसार ईश्वर ने राम के लिए अगस्त्य के यहाँ अपना कवच छोड़ दिया ?» लिये 
पहनकर उन्होंने त्रिपुर को हराया था। तत्त्वसंग्रह रामायण (३, ); में*पृथ्वी 32: 
होकर सीता को जड़ाऊ पादुकाओं का एक जोड़ा देती हैं, जिसे पहन बेखारामध्साद 
तथा क्षुधा का अनुभव नहीं करेंगे। | ँ 


ख | लक्ष्मण का संयम 


४ड६१. अध्यात्म रामायण में संभवत: लक्ष्मण के उपवास तब कप झ्ढै ् 
प्राचीनतम उल्लेख किया गया है। इन्द्रजित्‌ के विषय में विभीषण राम लें कह 


जिसने बारह वर्ष तक आहार और निद्रा' को छोड़ दिया हो उसी के हींग से ब्रह्मा ने 
इन्द्रजित्‌ की मृत्यु निश्चित की है: । 


३४ द्वादश बर्षाणि निव्राहारविवर्जितः॥ ६४ ॥| 
व मृत्युर्निर्दिष्टो ब्रह्मणास्य दुरात्मनः। (युद्धकाण्ड, पा ८) 
निम्नलिखित रचनाओं में भी लक्ष्मण के इस संयम की चर्चा है: 
आनन्द रामायण (१, ११, १७६), कंब रामायण, द्विपद रामायण, तोरवे ७४ हक 
भावार्थ रामायण (६, ३६) , बिहार रामकथा, रामकेर्ति, पाश्चात्य दृत्तान्त चर 6 व सा हे 
कुछ अन्य रचनाओं में अन्न तथा निद्रा के अतिरिक्त स्त्री का त्याग भी ह 
उदाहरणार्थ कृत्तिवास रामायण, बलरामदास रामायण, रामचन्द्रिका (बारह पाल 
जिया, निद्रा, जीते होइ; दे० १८, ३१) , सेरीराम, पाश्चात्य दृत्तान्त में ०: रे! 
रामायण के उत्तरकाण्ड में प्रस्तुत प्रसंग का विस्तृत वर्णन किया गया ह्ठे (दे नहीं की 22 
अगस्त्य राम से कहते हैं कि इन्द्रजित्‌ के समान त्रिभुवन में कोई भी वीर नहीं था; * घ 
उसका वध करने में समर्थ था, जिसने चौदह वर्ष तक निद्रा और आहार छी5 ञ् ड्ठै 
तथा उस अवधि में स्त्री का मुख भी नहीं देखा हो। यह सुनकर राम को आएचर्य ले हैं 
और. वह्द न्‍ 5० लक्ष्मण को बुला भेजते हैं। अगस्त्य का कथन सुनकर लक्ष्मण स्वीकार करते नहीं 
कि मुझमें ये शर्तें विद्यमान थीं। श्रीचरणों को छोड़कर मैंने सीता की और (कै अल 
किया था और इसलिए मैं नूपुरों के अतिरिक्त उनके आभरणों को पहचानने में 
था (दे० अगला अनु०) | आपकी और माता जानकी की रखवाली करते समय जब निद्रा 
पहले-पहल मेरी आँखों पर छा जाना चाहती थी तब मैंने क्रोध करके उसे बाण से छेदित 
किया तथा १४ वर्ष तक मेरे पास न आने का उसे आदेश दिया। फल देते समय आपने 


हैँ अध्यात्म रामायण के आरण्यकाण्ड में भी लक्ष्मण के जागरण की ओर संकेत किया गया हैं; दे० हे, 
ड ह 4 रे श्‌ श्र || 

खाने की आज्ञा नहीं दी थी, सो मैं अपना अंश झोपड़ी में रखकर उपवास करता रहा। 
इस पर हनुमान्‌ को फल ले आने के लिए भेजा जाता है; वह फलों से भरा हुआ तरकश 
देखते तो हैं किन्तु अहंकार हो जाने के कारण वह उसे उठाने में असमर्थ हैं. बाद में 
लक्ष्मण जाते हैं और बायें हाथ से तरकश धारण कर उसे राम के सामने रख देते हैं। 
गिनने पर पता चलता है कि सात दिन के फल नहीं हैं किन्तु लक्ष्मण अपनी सफाई देते 
हुए राम को स्मरण दिलाते हैं कि किस-किस दिन वे फल बटोरने नहीं गये थे। अन्त में 
लक्ष्मण विश्वामित्र की मंत्रदीक्षा का उल्लेख करते हैं जिसके वल पर वह चौदह वर्ष तक 
अन्न का त्याग कर सके | 
इस तृत्तान्त में लक्ष्मण के उपवास का जो कारण दिया गया है वह गौण परिवर्तनों 
के साथ अन्यत्र भी मिलता है| बिहॉर रामकथा के अनुसार लक्ष्मण को अन्न देते समय 
सीता कहती थीं-“लो, यह तुम्हारा हिस्सा है।” वह इसे खाने के लिए नहीं कहतीं; 
इसीलिए लक्ष्मण केवल मिट्टी खाते रहे। तोरबवे रामायण (६, ४५) में भी लक्ष्मण के 
१४ वर्ष के उपवास, ब्रह्मचर्य तथा जागरण का उल्लेख किया गया है। 
कम्ब रामायण तथा हिपद रामायण में लक्ष्मण के जागरण की कथा में निद्रा देवी 
_ का मानवीकरण किया गया है। कम्ब रामायण (२, ६, ५१) के अनुसार लक्ष्मण 
श्रृंगवेरपुर में राम की रक्षा करते हुए रात भर जागते रहे। निद्रा देवी उनके सामने प्रकट 
हुईं और लक्ष्मण ने उनसे कहा-जब हम अयोध्या लौटकर आयेंगे, तब तुम मेरे पास 
आना | उस पर निद्रा देवी लक्ष्मण को प्रणाम करके चली गईं | द्विषद रामायण के दो स्थलों 
-पर इस प्रसंग का उल्लेख मिलता है। कम्ब रामायण की कथा के अनुसार श्रृंगवेरपुर में 
निद्रा देवी लक्ष्मण से मिलने आई थीं और इसी अवसर पर लक्ष्मण ने उनसे कहा--.तुम 
दिन रात ऊर्मिला को अपनी शरण लो। (१४ वर्ष की) अवधि समाप्त होने पर मैं तुमको 
फिर ग्रहण करूँगा” (२, १८)। परिणाम यह हुआ कि लक्ष्मण के लौटने तक ऊर्मिला 
सोती ही रही | अयोध्या में राम के राजतिलक के पश्चात्‌ राजसभा के वर्णन के अन्तर्गत 
निद्रादेवी के विषय में निम्नलिखित कथा मिलती है (६, १६८) | उस समय निद्रा देवी 
लक्ष्मण को अपने वश में कर लेने का उपक्रम करने लगीं | लक्ष्मण यह देखकर अचानक 
सभा में जोर से हँसने लगे| सभासदों ने लक्ष्मण का व्यवहार अपमान-जनक समझा और 
राम ने लक्ष्मण से हँसी का कारण पूछा। इस पर लक्ष्मण ने कहा-“'वन में निद्रा मुझ पर 
प्रभाव डालने आई थी। मैंने उनसे कहा कि तुम चौदह वर्ष मुझ से दूर रहो। मेरी बातें 
सुनकर वह चली गई। अब वह फिर मेरे पास आई। यह देखकर मुझे हँसी आई।॥/” 
लक्ष्मण का यह स्पष्टीकरण सुनकर सबों की शंका दूर हुई |* रामकेरत्ति में “निद्रा” नामक 
लक्ष्मण की एक हितैषिणी की चर्चा है जो उसे नींद देने आया करती थी। गुह के मिलन 
के बाद वन में प्रवेश करने के पूर्व लक्ष्मण ने उसे बुलाकर कहा-“आज से लेकर १४ वर्ष 
तक तुम्हें मुझे नींद नहीं दिलानी चाहिए। इस अवधि में मैं भोजन भी नहीं करूँगा अतः 
तुम क्षुधा को मुझसे दूर हटाकर मुझे स्वस्थ और सबल बनाए रखो ।” निद्रा ने ऐसा करने 


१.  कृत्तिवास ने बालकाण्ड में भी लिखा था कि इस मन्त्रदीक्षा के फलस्वरूप लक्ष्मण उपवास कर सकेंगे 
तथा इन्द्रजित्‌ का वध करेंगे (दे० १, ५७)। 

२. दे० चा० सूर्यनारायण मूर्ति, ऊर्मिला की नींद। हिन्दी अनुशीलन, वर्ष ११, अंक २, पृ० ३७। उस 
लेख में एक तेलुगु लोकगीत का विश्लेषण किया गया है। कथावस्तु द्विपद रामायण पर आधारित है। 





अरण्यकाण्ड को 


किया गया है कि सीताहर” 


की प्रतिज्ञा की थी (सर्ग १)। उसी रचना में इसका भी वर्णन किय सेरीराम 
के पूर्व लक्ष्मण राम की ० लेकर अकेले ही तपस्या करने गये थे लि होकर 
में लक्ष्मण के संयम की कथा इस प्रकार है। सीताहरण के पश्चात्‌ राम स्त्री-प्रसंग का 
सीता के पलंक पर गिर जाते हैं। लक्ष्मण चालीस दिन तक निद्राइअनि त ५ 

त्याग करते हुए राम का सिर गोद में लेकर निश्चल बैठे रहते! है। राम-सीता- । 
लक्ष्मण के इस संयम की प्रशंसा करती है तथा यह भी प्रकट करती है के 

वियोग १२ वर्ष के बाद समाप्त होगा। 


४६२. वाल्मीकि के आदिकाव्य में सीता-लक्ष्मण के संबंध का कोई 
रखा गया था। लक्ष्मण राम तथा सीता, दोनों की सेवा करते हुए सीता के 
बातचीत तथा व्यवहार करते थे। एक स्थल पर इसका उल्लेख किया हा राम 
राम तथा सीता के पैर धोये थे (दे० २, ५०, ४९) | गंगा पार करने के जव 2 कि" 


विशेष ध्यान नहीं 
साथ निस्संकोच 
लक्ष्मण ने 


लक्ष्मण को आज्ञा देते हैं कि वह सीता को उठाकर नाव पर रख जप (गौ० 
परिगृह्ाय सनस्विनीसम्‌ (दे० २, ५२, ७५); सीता चारोपय शनेः परिर* हस्तलिपियों में इसके 
काल ३५ कह ) | बाद में यह अनुचित जान पड़ा और कई उदीच्य बड़ौदा 
बदले में यह मिलता है---अध्यारोहतां' तां (नाव) तु सीतया सह ॒ पंचवटी 


संस्करण २, ४६, ६४; पादटिप्पणी १०९५)। चित्रकूट (दे० २, ५ कह न 2 मिलता 
(दे० ३, जी... १५, २१) में पहुँच कर लक्ष्मण पे एक ही हज, बनाने का सुनकर 
है, जिसमें तीनों साथ ही निवास करते थे। हरण के ठीक पहले राम की जाती हैं तथा 
तथा अपने पति की सुरक्षा के विषय में चिंतित होकर सीता उत्तेजित ही इसीलिए 
अपने देवर पर यह आरोप लगाती हैं कि वह अपनी भाभी पर अनुरुक्त हैं 5 ४५ 
राम के साथ वन में चले आए----सुदुष्टस्त्व॑ बने राममेको5नुगच्छसि मत हेतोः (व लूँगी | 
२४) और यह भी कहती हैं कि राम से बिछुड़ने पर मैं अवश्य उल्लेख है। 
महाभारत के रामोपाख्यान (३, २६२, २७) में भी सीता की इस धमकी चाय ०) 
संभवत: सीता की इस लांछना के आधार पर स्कंदपुराण के नागर खण्ड ( हि में 
में लक्ष्मण के स्वामित्रोह के दृत्तान्त की कल्पना कर ली गई है। विद हैं और 
पहुँचकर राम दशरथ के श्राद्ध का आयोजन करते हैं। सीता कहीं छिप का हैं 
लक्ष्मण को विप्रों की सेवा करनी पड़ती है। श्राद्ध के बाद सीता लिए पक 
जिससे लक्ष्मण को इतना क्रोध आ जाता है कि यह साँथरी के लिए पत्ते 
लिए पानी ले आना अस्वीकार करते हैं। बाद में “ कोपरक्तलोचन” लक्ष्मण कि पत्नी 
सोते हुए देखते हैं तथा उनके मन में राम का वध करने तथा सीता को जप 
बनाने का विचार उठता है: 


हत्वैन राघवं सुप्तं सीतां पत्नीं विधाय च। 
किं गच्छामि निर्ज स्थान विदेश बापि दूरतः॥ ४५॥ 
प्रात: राम तथा सीता दक्षिण के लिए प्रस्थान करते हैं; लक्ष्मण राम-वध का अवश्लः 
ढूँढ़ते हुए दिन भर उनका पीछा करते हैं : 
_लक्ष्मणोडपि घनुः सज्यं कृत्वा संधाय सायकम्‌। 
अनुब्नरजति पृष्ठस्थस्तस्य छिद्रं विलोकयनू॥ ४५९ ॥ 

३३२ रामकथा का विकास 


शाम को गोकर्ण पहुँचकर लक्ष्मण राम के पास जाकर अपना अपराध स्वीकार करते 
हैं तथा राम से क्षमा पाते हैं| लक्ष्मण आत्मशुद्धि के उद्देश्य से राम के हाथ से मृत्यु चाहते 
हैं; नहीं तो वह अग्नि में प्रवेश करने की सोच रहे हैं। मा्कण्डेय उस समय आ पहुँचते हैं 
तथा स्वामिद्रोह के प्रायश्चित्त के लिए बालमण्डन-तीर्थ में स्नान करने का परामर्श देते हैं। 
पद्मपुराण के सृष्टि खंड (अध्याय २८, १२६-१९०) में भी लक्ष्मण का विद्रोह (नाहं राम 
सर्वकालं दासभावं करोमि ते; श्लोक १२७) तथा बाद में उनका पश्चात्ताप वर्णित है; 
किन्तु पद्मपुराण में सीता के प्रति आसक्ति का उल्लेख नहीं है| 

ऊपर इसका उल्लेख हो चुका है कि खोतानी रामायण में, सीता को राम तथा 
लक्ष्मण, दोनों की पत्नी माना गया है (दे० अनु० ३१२) | इस प्रकार की कल्पना वहाँ की 
बहुपति-प्रथा के आधार पर ही संभव हो सकी | प्राचीन काल से राम-साहित्य में लक्ष्मण के 
संयम की प्रशंसा मिलती है तथा सीता-लक्ष्मण संबंध के चित्रण में मयदावाद का ध्यान 
रखा गया है। प्रचलित वाल्मीकि रामायण के गौडीय (२, ५६, २०) तथा पश्चिमोत्तरीय 
पाठ (२, ६०, २०) में लिखा है कि लक्ष्मण ने चित्रकूट में दो पर्णशशालाओं का निर्माण 
किया था तथा परवर्ती रामकथाओं में भी प्रायः दो झोपड़ियों की चर्चा है|! दाक्षिणात्य 
पाठ के एक प्रक्षेप में जो अन्य पाठों में नहीं मिलता, लक्ष्मण कहते हैं कि वह सीता के 
आभूषणों में केवल नूपुर ही पहचान सकते हैं : 

नाहं जानामि छेयूरे नाहं जानामि कुण्डले॥ २॥ 


नूपुरे त्वभिजानामि नित्यं पादभिवन्दनातू॥ 

(किष्किन्धाकाण्ड, सर्ग ६) 

सीतात्याग के समय भी लक्ष्मण सीता से कहते हैं कि मैंने चरणों को छोड़कर, 
आपकी ओर कभी आँख उठाकर नहीं देखा है--दृष्टपूर्व न ते रूप॑ पादी दृष्टी तवानघे 
दि० ७, ४८, २१)। लक्ष्मण की यह कक्ति प्रक्षिप्त है क्योंकि वह अन्य पाठों में नहीं 
मिलती | फिर भी उपर्युक्त उद्धरणों से तथा परवर्ती रामकथाओं में उनकी व्यापकता से 
पता चलता है कि जैनी रामायणों को छोड़कर रामकथा-साहित्य में लक्ष्मण को शताब्दियों 
से संयमी के रूप में देखा गया है। इसके विषय में यहाँ पर दो कथाओं का उल्लेख करना 
है। भावार्थ रामायण के अरण्यकाण्ड (अध्याय ८) के अनुसार राम किसी दिन सीता को 
लक्ष्मण की रक्षा में छोड़तर बाहर गये थे। सीता को नींद आई थी और उस नींद में 
उनके कपड़े अस्त-व्यस्त हो गये थे जिससे उनका शरीर अनावृत हो गया था। लक्ष्मण ने 
साधना में लीन रहकर उसकी ओर ध्यान ही नहीं दिया। राम ने वापल आकर लक्ष्मण से 
पूछा कि स्त्री का रूप देखकर किसका मन स्थिर रह सकता है| लक्ष्मण ने उत्तर दिया-- 
राम-भक्त का ही मन इससे प्रभावित नहीं होता। एक आदिवासी कथा (दे० अनु० २७५) 
के अनुसार लक्ष्मण ने किसी मन्दिर में रहकर १२ वर्ष तक राम तथा सीता को नहीं देखा 
था | अन्त में वह जैधपुर में दोनों से मिलने जाते हैं। सीता उनसे कहती हैं कि “स्वप्न में 
मैंने तुमको कलसापुर के राजा के साथ युद्ध करते देखा और उसमें तुम्हारी जीत हुई 


१. अध्यात्म रामायण (२, ६, ९०) के अनुसार वाल्मीकि के शिष्य एक सुविस्तीर्ण शाला बनाते हैं 
जिसमें दो मच्दिर हैं; तुलसीदास ने माना है कि देवता स्वयं “मंजु डुइ साला एक ।ललित लघु एक 
बिसाला” बनाने आये थे (दे० २, १३३)। 





+्न्लीं 


. २- बहुत संभव है कि यह प्रसंग उत्तरकाण्ड के इस अर्धश्लोक पर निर्भर है जिसमें कहा गया है जब 


३३ २रे 


अरण्यकाण्ड 

थी |!” लक्ष्मण इस स्वप्न के कलसापुर की ओर म ३३ 

हद आल आल सत्य की परीक्षा लेने के लिए में डाल दिया है। वह महल 
चली हैं कि मैंने लक््मण को मृत्यु की जोखिम में डाल अंजीरं काँग्पेड़ 


छोड़कर लक्ष्मण को रोकने ड्ट - 

। कने का प्रयत्न करेंगे जाती हैं। वह के लोमड़ी, 

तथा जलस्लोत बन जाती हैं और लक्ष्मण का स्पर्श पाक अली कलर ० ० 

बटर लक्ष्मण की परीक्षा लेती हैं। लक्ष्मण उनकी ४ केक में देखती 

हे 3: १<म ह और सीता निराश होकर घर जाती हैं। ना हटना हैं तथा 
पुर में लक्ष्मण ४ जानकर रो 

जकांण को िलाओे के ण का वध हुआ; सीता से यह 


ग। शूर्पणखा 


४६३. शूर्पणखा के विषय में वाल्मीकीय उत्तरकांड मैं लि 

कक ४ ४-3 यू» के साथ अपनी बहन का मर पर 
& हैक, बाद में रावण रसातल की दिग्विजय यु 

३ पेन की सेना हराकर अपने बहनोई का भी वध करता ईै गा की 42% 
के के | शूर्पणखा लंका पहुँचकर रावण की भर्त्सना करती हैं तथा है. (दे०,.७ 

ज देता है, जहाँ वह खर को १४००० राक्षसों का नायक निउुत्तः : इलोक रे 9). 
सर्ग २४) | इस वृत्तान्त में खर को शूर्पणखा का मौसेरा भाई (मातृष्वसेय, * ०22 
माना गया है तथा दूषण को खर का सेनापति। अयोध्याकांड में की आ। 
(राबणावरज: २, ११६, ११) कहा गया है तथा अरण्यकाण्ड मैं भी खर- नर 
सम्बन्ध भ्राता-भगिनी का है (दे० १८, २५ १५; * और २३; २० ४ २२, कह! 
२३) । शूर्पणखा एक अन्य स्थल पर खर और दूषण दोनों अाक है। (रे 
(ज्ञातरी खरदूघणो; ३, १७, २३) | अन्यत्र दूषण को खर की सेनापति मीर्नी | (३, 
कडू दी सारलादास के महाभारत में शूर्पणखा के पति का जाए की है 2 । 

राम में विद्युज्जिह्न बर्गासींगा किसी यात्रा धर 

को चारों ओर से क्याका ये से का पाता है, जिसने है न मर 
करता है; अत: रावण अपनी तलवार से उसे काट कर अर दर्सासींगा कल 
करता है। उस समय सूरा पंदाकी (शूर्पणखा) गर्भवती थी; बाद मं ,वह ता 
करती है जो अपने पिता की हत्या का प्रतिकार लेने की शक्ति प्राप्त करने कप ता के 
करने जाता है। शूर्पणखा के इस पुत्र की कथा पउमचरियय प८ अधारित मे। दस का 
अनुसार खरदूषण एक विद्याधर-वंशी राजकुमार हें जिसका विवाह उक 
न “मु हुआ है; उनका पुत्र शम्बूक लक्ष्मण द्वारा वध किया जाता हैं (4 3 कार्थी 

सेरी राम की राफल्स हस्तलिपि में लक्ष्मण शूर्पणखा के पुल, व >म के 
उसके साथ विवाह करते हैं (दे० 73९ ३५०) | इस-कल्मता ही जज 


१... विद्युज्जिह्न नामक राक्षस की चर्चा युद्ध काण्ड में भी मिलती है। दे? अ्ज १८वें । 


रावण ने विद्युज्जिह्व को मारा था, तो उस समय विद्युज्जिह्न एक राक्षस को जीभ से चाट एटा 
था-जिह्वया संलिहन्तं च राक्षस समरे तदा (७, र३, २८) | 

कथाओं में देखा जा सकता है| पउमचरियं के अनुसार लक्ष्मण चन्द्रनखा का रूप देखकर 
अनुरक्त हुए थे और उन्होंने किसी बहाने से राम को छोड़कर वन में उसकी खोज की थी, 
किन्तु उसे न पाकर लौटे (दे० ४३, ४८) | पद्मचरित में लक्ष्मण के इस विरह तथा 
खोज का उल्लेख मिलता है--पुनरालोकनाकांक्षो विरहादाकुलो$भवत्‌ ॥ _अटबीं 
पादपदूमाभ्यां बन्नामान्वेषणातुर: (दे० ४३, ११४-११५) | उदारराघव (९, ९९) में 
लक्ष्मण शूर्पणखा से कहते हैं कि यदि तुम सचमुच चाहती हो, तो चौदह वर्ष के बाद 
अयोध्या आओ और मैं स्वजनों की आज्ञा लेकर तुम से विवाह करूँगा। आश्चर्यचूडामणि 
(१, ६) में भी लक्ष्मण शूर्पणखा का सौन्दर्य देखकर विकारग्रस्त हो जाते हैं। सारलादास 
के महाभारत (वनपर्व) में सीता सखी पाने की इच्छा से चाहती हैं कि लक्ष्मण शूर्पणखा से 
विवाह करें और राम भी इसके लिए अनुरोध करते हैं, किन्तु लक्ष्मण अस्वीकार करते हैं। 
बाद में वह उसके कान और नाक काठते हैं। 

४६४. शूर्पणपखा के इस विरूपीकरण की कथा का अधिक विकास नहीं हुआ है। 
इसकी प्रामाणिकता के विषय में आगे विचार किया जायगा (दे० अनु० ४८३) | 
वाल्मीकि रामायण के अनुसार शूर्पणखा राम के पास आकर प्रस्ताव करती है कि वह 
सीता तथा लक्ष्मण का भक्षण करके उनकी पत्नी बन जाये (सर्ग १७)। राम उसको 
अविवाहित लक्ष्मण के पास भेज देते हैं; किन्तु लक्ष्मण आपत्ति करते हैं कि मैं राम का 
दास हूँ और उसको राम के पास वापस भेजते हैं। राम की अस्वीकृति सुनकर शूर्पणखा 
सीता पर आक्रमण करने पर है, किन्तु राम की आज्ञा पाकर लक्ष्मण तलवार से उसके 
कान और नाक काठते हैं (सर्ग १८) | दाक्षिणात्य पाठ में राम के सौन्दर्य तथा शूर्पणखा 
की कुरूपता को विशेष महत्त्व दिया गया है; गौडीय पाठ में इसका स्पष्ट शब्दों में उल्लेख 
मिलता है कि राम के पास जाने के पूर्व शूर्पणखा ने मोहक रूप धारण कर लिया था (दि० 
३, २३, १८-२५) । बहुत सी परवर्ती रचनाओं में भी ऐसा कहा गया है। 

निम्नलिखित रचनाओं में राम द्वारा शूर्पणखा के विरूपण का उल्लेख मिलता 
है- भागवतपुराण (९, १०, ९); गरुड़पुराण (अध्याय १४३); पद्मपुराण (पाताल 
खण्ड, अध्याय ३६; उत्तर खण्ड, अध्याय २६९); देवीभागवतपुराण (३, २८)। 
नृसिहपुराण (अध्याय ४९) में पहले-पहल राम के एक पत्र की चर्चा है। उस रचना में 
शूर्पणखा राम को प्रलोभन देती हुई कहती ४--अतीव निपुणां चाहं रतिकर्मणि।! राम 
द्वारा ठुकराए जाने तथा लक्ष्मण के पास भेजे जाने पर वह लक्ष्मण के नाम पत्र माँगती 
है; राम उस पत्र में उसकी नासिका काटने का आदेश देते हैं। भावार्थ रामायण (३, ८), 
सेरी राम तथा पाश्चात्य वृत्तान्त नं० रे (अध्याय ४) में भी राम के पत्र का उल्लेख 
मिलता है। सेरी राम के अनुसार सूरापंदाकी (शूर्पणखा) अनुमान करती है कि लक्ष्मण ने 
उसके पुत्र का वध किया था; वह अपने रिश्तेदार राक्षस राजा दरकालहसीन (खरदूषण) 
के पास जाकर कहती है कि मैंने लक्ष्मण काप्रेम प्रस्ताव अस्वीकार किया था; इसीलिए 
उसने मेरे पुत्र का वध किया है। मन्त्री के परामर्श के अनुसार सूरापंदाकी सुन्दर रूप 
धारण कर राम को आकर्षित करने का प्रयत्न करती है; राम उसे साधना में लीन लक्ष्मण 
के पास भेजते हैं, किंतु लक्ष्मण उसकी ओर दृष्टिपात भी नहीं करते | राम के पास लौटकर 
सूरापंदाकी राम तथा सीता का अपमान करती है। तब राम उसकी पीठ पर पत्र लिखकर 





१. बलरामदास रामायण में भी शूर्पणखा अपनी इस निपुणता का उल्लेख करती है। 

उसे लक्ष्मण पे के पास लौटने को कहते हैं। पत्र में लिखा है कि लक्ष्मण उसकी नाक तथा 
हाथ काट दें। लक्ष्मण ऐसा ही करना चाहते हैं कि वह अपना रा्षसी मा धा। 
लक्ष्मण को आकाश में ले जाती है। लक्ष्मण राम की आज्ञा पूरी करके राक्षसी 7 फ़्प 
भूमि पर गिर जाते हैं, किन्तु देवताओं की रक्षा के फलस्वरूप चोट से बच जाते हैं। 
शूर्पणखा के विरूपीकरण के विषय में अन्य गौण विभिन्नताएँ भी पायी जाती हैं। भट्टि 
काव्य (४, ३१), महानाटक (मधुसूदन के संस्करण ३, ५३), पर. रामायण (३, * ९), 
आज (५, ७८) तथा प्रसन्नराघव (५, रेड) के अनुसार उसकी का 
काटते हैं के किन्तु महावीर चरित (५, १२), अनर्घराघव (५, ५) तथा उदारशाघव (४, 
१०६) में लक्ष्मण कान तथा नाक के अतिरिक्त उसके होंठ भी काटते हैं। कई 
के अनुसार लक्ष्मण ने शूर्पणखा के स्तन भी काट दिये थे; कंब 
५)  आननन्‍द रामायण ( ह/ है. आओ ) वासुदेव कृत रामकथा तथा मलयालम काज्वारत 
रामायण, पाश्चात्य तृत्तान्त २ और २०। सेरी राम की भाँति पाश्चात्य बूता: 2 
में भी शूर्पणखा के लक्ष्मण को ऊपर उठाने का उल्लेख है; उस वृत्तान्त लकी पक 
और कान के अतिरिक्त उसके स्तन तथा उसके बाल भी काट लेते हैं तथा व ॥ 222 
है कि उसके स्तनों के रक्त से जोकें उत्पन्न हुई थीं (दे०ण पृ० ८९ )। किल्यार 
१०) के अनुसार लक्ष्मण ने उसके कान, नाक, हाथ और पैर भी काट दिये थे | लो 
बालरासायण (अंक ५) के अनुसार शूर्पणखा पूर्व ही अयोध्या के निकट 
राम तथा लक्ष्मण द्वारा ठुकरायी तथा विरूपित ८ कह जी बह रावण के पास हा 
कहती है कि मैंने सीता को आपके योग्य समझकर उनका अपहरश कसनाहत़ुर्दा मिल 
राम-लक्ष्मण ने मेरी यह दुर्गति कर दी है। इस पर रावण उत्तर देता है: 
पक 0 कराना कारणद्यी सम्पन्ना सीता शूर्पणखा च। 
की ४६५७. जैनी रामायणों में लक्ष्मण अथवा राम द्वारा शूर्पणखा के पउमचरियें 
नहीं मिलती; गुणभद्र के उत्तरपुराण में इसका नितान्त अभाव है, किन्तु पउमचरियं (पर्व 
४४) में इस विरूपण की प्रतिध्वनि अवश्य विद्यमान है। चन्द्रनखा अपने पुत्र शम्दूस 
अनु० ६३१) के लिए विलाप करती हुई वन में घूमती थी। राम तथा लक्ष्मण कोश्देख के 
वह मोहित हुई तथा दोनों द्वारा कुकराये जाने पर वह अपने महल लौटी। थैंटें कार 
नाखूनों से अपना शरीर विक्षत कर, अपने बाल बिखेर कर तथा धूल से धूसरित पाला 
अपने भवन में विलाप करने लगी। उसके पति खरदूषण के पूछने पर उसने शाम्बूक-वध 
का समाचार सुनाया तथा यह भी कहा कि शम्बूक के हत्यारे ने मेरा आलिंगन किया तेश्र 
>> बलात्कार करना चाहा किंतु मैं किसी न किसी तरह से अपने को छुड़ाने में समर्थ 
हक ब्रह्मचक्र के अनुसार शूर्पणखा अपनी दो पुत्रियों के साथ लंका-किष्किन्धा के सीमान्तों 
रखवाली करती थी। किसी दिन वे राम-सीता-लक्ष्मण को देखकर उन पर आक्रमण 
करती हैं। लक्ष्मण शूर्पणखा की दोनों पुत्रियों को मार डालते हैं तथा राम शूर्पणखा को 
भाग जाने के लिए बाध्य करते हैं। 
न ४६६. वाल्मीकि रामायण के अनुसार शूर्पणखा, विरूपित हो जाने के बाद, जनस्थान 
कै अपने भाई खर के पास पहुँचकर विलाप करती है। खर राम-लक्ष्मण का 77 करने के 
ए शूर्पणखा के साथ १४ राक्षसों को भेज देता है। राम सबों को मार डालते हैं तथा 

शूर्पणखा खर के पास लौटती है (दे० सर्ग १९-२१) | खर अब. अपने सेनापति दूषण को 
१४००० राक्षसों को एकत्र करने का आदेश देकर उन सबों के साथ राम के पास जाता 
है। राक्षमों की सेना आते देखकर राम आदेश देते हैं कि सीता तथा लक्ष्मण पहाड़ की 
किसी गुफा में छिप जाएँ (सर्ग २२-२४) | अनन्तर राम अकेले ही राक्षसों का सामना 
करते हैं; दूषण तथा उसकी समस्त सेना को मार कर राम अन्त में त्रिशिरा का तथा 
इसके बाद खर का वध करते हैं।! शूर्पणखा अब रावण के पास जाती है (सर्ग ३२) | राम 
अकेले ही इतने राक्षसों को हराने में समर्थ हुए, इसका कारण गौडीय पाठ के अनुसार यह 
है कि गांधर्वास्त्र के प्रभाव से राक्षस अपने साथियों में राम का रूप देखकर एक-दूसरे को 
मारते थे दे” गौ० रा० ३१, ४६-४७) | रघुवंश (१२, ४५) तथा आनन्द रामायण 
(१, ७, ६२) में माना गया है कि खर-सेना में जितने राक्षस थे राम ने उतने रूप धारण 
कर लिये। 


अध्यात्म रामायण तथा अन्य परवर्ती रामकथाओं में केवल एक ही युद्ध का वर्णन है 
जिसमें १४००० राक्षस मार डाले जाते हैं (दे० ३, ५) । ब्रह्मवैवर्त्तपुराण (कृष्ण जन्मखण्ड 
६२, ४७) में लक्ष्मण हारा खर-दूषण के वध का उल्लेख मिलता है। ऐसा प्रतीत होता है 
कि पउमचरियं में पहले-पहल लक्ष्मण को युद्ध का नायक माना गया है। उस रचना के 
अनुसार विराधित (दे० अनु० ४५८) की सेना की सहायता से लक्ष्मण खरदूषण को 
हराने में समर्थ हुए। बाद में राम तथा लक्ष्मण खरदूषण के राजमहल में ठहरते हैं (दे० 
पर्व ४५) | 

भट्टिकाब्य (४, ४१), सारलादास महाभारत (वनपर्व) रामायण ककविन (४, 
७१) तथा सेरी राम के अनुसार राम तथा लक्ष्मण दोनों मिलकर राक्षसों का सामना 
करते हैं। सेरी राम में लक्ष्मण ही राक्षस राजा दरकालहसीन (खरदूषण) का वध करते हैं; 
युद्ध के बाद राजा का पुत्र* रावण के पास जाता है तथा सेमंदारीसीना नामक मन्त्री को 
राज्याभिषेक दिया जाता है। 


४६७. रामनाटकों के अनुसार शूर्पणखा मंथरा अथवा कैकेयी का रूप धारण कर 
राम को निर्वासित कराने का सफल प्रयत्न करती है (दे० अनु० ४५२) । कृत्तिवास (दे० 
अनु० ५००) तथा भावार्थ रामायण (५, १०) के अनुसार शूर्पणखा अशोकवन में सीता 
से मिलने आई थी। भावार्थ रामायण में वह सीता से रावण की पत्नी बनने का अनुरोध 
करती है। 

४६८. गुणभद्र के उत्तरपुराण में रावण सीता-हरण के पूर्व सीता के सतीत्व की 
परीक्षा लेने के लिए शूर्पणखा को वाराणसी भेज देता है (दे० अनु० ६४) | कुछ विदेशी 
कथाओं में शूर्पणखा स्वयं कनकमृग बनकर सीता-हरण में अपने भाई रावण की सहायता 
करती है; जैसे स्याम देश का ब्रह्मचक्र (दे० आगे अनु० ४९३) तथा बर्मा के राम-नाटक 
(दे० अनु० ४९३ टि०) में। अनेक राम-नाटकों में शूर्पणखा छद्मवेष में सीताहरण में 
सहायक है; आश्चर्य चूड़ामणि में वह सीता बन जाती है दि० अनु" ४९४) तथा 


१. दे० सर्ग २५-३० | दाक्षिणात्य पाठ में यहाँ पर अकम्पन का वृत्तान्त मिलता है जो रावण को 
जनस्थान की घटनाओं से अवगत कराता है (दे० ऊपर अनु० ४५६) | 

२. पउमचरियं के अनुसार भी खरदूषण का पुत्र सुन्द खरदूषण-वध के बाद अपनी माता चन्द्रनखा तथा 
अपनी सेना के साथ लंकापुरी जाता है (दे० पर्व ४५)। 

कृत्यारावण में वह पहले गौतमी तथा बाद में सीता का रूप धारण कर लेती है (दि० 
अनु० ४९६) | जानकी परिणय (दे० ऊपर अनु० २४४) में छटझ्मवेशी शूर्पणखा रावण-वध 
के पश्चात्‌ हनुमान से पहले अयोध्या पहुँचती है और भरत तथा शत्रुघ्न को राम-वध का 
झूठा समाचार देती है। ब्रह्मचक्र में शूर्पणखा सीता को रावण का चित्र बनाने के लिए 
प्रेरित करके सीता-त्याग का कारण बन जाती है (दि० अनु० ७२४) | 
४६९. ब्रह्मवैवर्त्पुराण (कृष्णजन्म खण्ड, अध्याय ६२) में शूर्पणखा के अगले जन्म 
का भी उल्लेख किया गया है। राम से ठुकराये जाने पर वह उनको शाप देती है (मम 
शापात्तथा रामो हृतभार्यों भविष्यति, श्लोक ४४) तथा विरूपण के पश्चात्‌ वह रावण 
को उसकी सूचना देकर पुष्कर में तपस्या करने जाती है। इसके फलस्वरूप वह न्रह्मा से 
यह वरदान पाती है कि वह अपने अगले जन्म में राम को पति-स्वरूप प्राप्त करेगी, इसके 
बाद वह अपना शरीर अग्नि में जलाकर कुब्जा के रूप में अवतार लेती है। 
नीलगिरि में शूर्पणखा की अब तक पूजा की जाती है! तथा मलयाली नत्तु नामक 
जाति की स्त्रियाँ शूर्पणखा की सन्‍्तान मानी जाती हैं।* 
घ। जटायु 
४७०. प्रचलित रामायण के तीन पाठों में सीताहरण के पूर्व ही जटायु से भेंट का 
तथा सीता की रक्षा करने की उसकी प्रतिज्ञा का उल्लेख मिलता है। सीताहरण के समय 
जटायु की निष्क्रितता का कारण गौडीय पाठ में यह माना गया है कि कनकमृग के 
आगमन के पूर्व वह अपने सम्बन्धियों से मिलने की आज्ञा लेकर तथा शीघ्र ही वापस 
आने की प्रतिज्ञा करके चला गया था दि० गौ० रा० २३, ३-१०)। अन्य पाठों के 
अनुसार राम सीता को लक्ष्मण तथा जटायु की रक्षा में छोड़र कनकमृृग कं वध करने 
गये थे। दाक्षिणात्य पाठ में ही इसका उल्लेख मिलता है कि हरण के बाद सीता ने सोते 
हुए जटायु को जगाकर उसको राम तथा लक्ष्मण के लिए एक सन्देश दिया था (दे० ४९, 
३६-४०) | वास्तव में आदि रामायण में राम केवल सीताहरण के बाद ही जटायु से मिले 
थे। उपर्युक्त पाठ-वैभिन्‍न्‍्य के अतिरिक्त इसका प्रमाण यह है कि सीता की खोज करते 
समय राम जटायु को देखकर उसे ग्रृघ्न का रूप धारण करने वाला कोई राक्षस समझते हैं 
जिसने सीता का भक्षण किया है: 
अनेन सीता बैदेही भक्षिता नात्र संशय: । 
गृधरूपमिदं व्यक्त रक्षो भ्रमति काननमु॥ ११ ॥ (सर्ग ६७) 
सहाभारत (३, २६३), भट्टिकाव्य (सर्ग ५), रामायण ककविन (सर्ग ५) और 
उदारराघव (सर्ग ८) के अनुसार भी सीताहरण के पश्चात्‌ ही जटायु का उल्लेख किया 
गया है। 
रावण-जटायु-युद्ध के वर्णन में बाल्मीकि रामायण के तीन पाठों में कोई उल्लेखनीय 
अन्तर नहीं मिलता। जटायु रावण को देखकर सीताहरण के कं उसकी निन्दा करता है 
तथा युद्ध के लिए चुनौती देता है (सर्ग ५०) | इस युद्ध में जटायु अपने नखों से रावण 
को आहत करता है तथा उसके दो धनुष छीन कर नष्ट करता है। वह रथ के खरों का 


१. दे० ओपर्ट, जर्मन एथनॉलॉजिकल जर्नल, भाग रे७, १० ७३४। 
२. अनन्त कृष्ण अय्यर, कोचिन ट्राइब्स एंड कस्टम्स, भाग १, १० २५। 

वध करके रथ तोड़ देता है, रथ में बैठे हुए राक्षसों को गिरा देता है तथा सारथि को भी 
मार डालता है जिससे रावण सीता के साथ भूमि पर गिर जाता है: 

स भग्नधन्वा विरथो हताश्वों हतसारधि:। 

अंकेनादाय वैदेहीं पपात भूवि रावण:॥ १९॥ (सर्ग ५१) 

अब रावण के पास केवल उसकी तलवार रह गई है। वह फिर उठकर आकाश में 
सीता को ले जाता है। जटायु उसकी बाई भुजाओं को काट लेता है किन्तु वे फिर उत्पन्न 
हो जाती हैं। अन्त में रावण सीता को छोड़ देता है तथा जटायु के अंग काट कर भूमि 
पर गिरा देता है: पक्षौ पादौ च पार्श्वी च॒ खंगमछृत्य सो5च्छिनत्‌ (५१, ४२) । सीता 
जटायु के पास जाकर विलाप करती हैं किन्तु रावण उन्हें केशों से पकड़ कर (केशेषु 
जग्राह; सर्ग ५२, ८) आकाश के मार्ग से लंका की ओर प्रस्थान करता है। अर्वाचीन 
रामकथाओं में इस युद्ध के वर्णन में गौण परिवर्द्धन किए गए हैं। 

काश्मीरी रामायण में सीता यह देखकर कि रावण जटायु को खंग से मारनेवाला है, 
रावण से कहती है--“'उसे रक्त से सने पत्थर खिलाइए, वह उन्हें खाकर गिर जाएगा।' 
रावण ऐसा ही करता है और जटायु पृथ्वी पर गिर पडता है। इससे मिलते-जुलते अनेक 
वृत्तान्त पाये जाते हैं। खोतानी तथा तिब्बती रामायणों में रावण जटायु को रक्त से सने 
धातुओं के टुकड़े खिलाकर उसे मार डालता है। दक्षिण भारत की एक रामकथा में रावण 
जटायु को अपनी जाँघ के रक्त से सना पत्थर खिलाता है (दे० पाश्चात्य वृतान्त नं० ३)। 

हिन्देशिया के सेरी राम के अनुसार रावण-जटायु-युद्ध का वर्णन इस प्रकार है। सात 
दिन युद्ध करने के बाद दोनों एक-दूसरे को अपना मर्मस्थान बताते हैं। रावण धोखा देकर 
अपने पैर का अँगूठा बताता है| इतने में सीता पक्षियों की बोली में जटायु से मर्मस्थान न 
कहने का अनुरोध करती हैं। लेकिन जटायु सीता की बात टाल कर उसे (पंख का 
अग्रभाग) प्रकट करता है और रावण से मारा जाता है। जटायु के गिरने के पहले सीता 
अपनी अँगूठी उसके मुँह में रख देती हैं। रावण और जटायु के मर्मस्थलों का उल्लेख 
भारतीय कथाओं में भी मिलता है। भावार्थ रामायण (३, १७), तत्त्वसंग्रह रामायण 
(३, १५) तथा पाश्चात्य वृत्तान्त नं० १ के अनुसार जटायु रावण के धोखे में आकर 
अपना मर्मस्थान (पंख का अग्रभाग) प्रकट करता है और हार जाता है। रावण झूठ 
बोलते हुए कहता है कि मेरा मर्मस्थान पैर का अँगूठा है ((त्त्वसंग्रह रामायण) अथवा 
दाहिनी पिंडली (पाश्चात्य वृत्तान्त नं० १)। तोरबे रामायण (३, १०) में भी इससे 
मिलती-जुलती कथा पाई जाती है। 

रामकेत्ति, रामकियेन और रामजातक के अनुसार रावण ने सीता की अँगूठी 
छीनकर इससे जटायु को मारा था और वह आहत होकर भूमि पर गिर गया था। 

४७१. महाभारत के रामोपाख्यान के अनुसार राम और लक्ष्मण कनकमृग वध के 
बाद वापस आते हुए जटायु से भेंट करते हैं।जो उनसे कहता है कि रावण सीता का 
अपहरण कर दक्षिण की ओर भाग गया है | वाल्मीकि रामायण में दोनों पहले झोंपड़ी को 
खाली पाते हैं; बाद में सीता को खोजते समय वे रावणं-जटायु युद्ध के चिह्न (टूटा हुआ 
रथ, मारे हुए खर और सारथि आदि) देखकर राक्षसों द्वारा सीतावध अथवा हरण की 
आशंका करते हैं (सर्ग ६४) | आगे बढ़कर वे मरणासन्न जटायु से जान लेते हैं कि रावण 
सीता को लेकर दक्षिण की ओर चला गया है। जटायु राम-लक्ष्मण के सामने ही अपने 

प्राण छोड़ देता है। राम तथा लक्ष्मण विधिवत्‌ उसकी अंत्येष्टि तथा उदकक्रिया पूर्ण करते 
हैं और सीता की खोज में दक्षिण की ओर आगे बढ़ते हैं। उदात्तराघव में मरणासत्न 
जटायु रक्त से सनी हुई चोंच से पत्ते पर पत्र लिखकर रावण को मारने के लिए राम से 
अनुरोध करता है तथा किसी क्रषि के हाथ से पत्र भेज देता है। सेरी राम के अनुसार 
राम सीता की खोज करते समय किसी नदी का जल पीते हैं तथा उसके स्वाद के बिगड़ने 
का कारण खोजते हैं। इस तरह जटायु का पता चलता है जो आहत होकर नदी के 
किनारे पड़ा हुआ है। वह राम-लक्ष्मण को अपने भाई दसमपानी (सम्पाति) का परिचय 
देकर कहता है कि वह “गंदारवानम्‌” नामक पहाड़ पर तपस्या करता है और मैं उसको 
पन्द्रह-पन्द्रह दिन पर भोजन देने जाता हूँ। 

बालरामायण (६, ५६ आदि) के अनुसार मरणास्तन्न जटायु ने रतललशिखंड द्वारा 
सीताहरण का समाचार अपने सखा दशरथ के पास भेज दिया, जिसे सुनकर दशरथ ने 
आत्महत्या करने का विचार प्रकट किया। 

वाल्मीकि रामायण में राम मृत जटायु के प्रति शुभकामना प्रकट करते हुए कहते 
हैं--मया त्व॑ समनुज्ञातो गच्छ लोकाननुत्तमान्‌ (६८, ३०) | परवर्ती रचनाओं में जटायु 
के दिव्य रूप धारण कर राम की स्तुति गाने तथा स्वर्ग लोक के लिए प्रस्थान करने का 
उल्लेख मिलता है (दे० अध्यात्म रामायण ३, ८)। 

पउमचरियं के अनुसार जटायु अपने अपवित्र शरीर का परित्याग करके पुण्योदय के 
कारण देवता बन गया (सुरो जाओ; ४४, ५५) | 

४७२. वाल्मीकि रामायण के अनुसार जटायु दशरथ का सखा तथा सम्पाति का 
भाई है। विनता-पुत्र अरुण के दो पुत्र थे---गरुड़ तथा अरुण | दाक्षिणात्य ( के ४५७ है 
तथा पश्चिमोत्तरीय (१९, ५५) पाठों के अनुसार सम्पाति तथा जटायु दोनों अरुण के 
पुत्र थे; गौडीय पाठ (२०, ३४) उनको गरुड़ की सनन्‍्तान मानता है। कृत्तिवास तथा 
बलरामदास के रामायणों में भी सम्पाति तथा जटायु, दोनों गुड़ के पुत्र हैं। न्प दोनों किसी 
समय सूर्य के पास पहुँच गये थे; सम्पाति ने अपने अनुज को सूर्य की किरणों से व्याकुल 
देखकर उसे अपने पंखों से ढक लिया था। इस प्रकार जटायु तो बच गया किन्तु सम्पाति 
के पंख जल गये और वह निस्सहाय होकर विंध्य पर्वत पर गिर गया था|! सीताहरण के 
समय जटायु की अवस्था ६०००० वर्ष की थी (दे० ३, ५०, २०) | 

सेरी राम के अनुसार कीसूब्रीसू नामक तपस्वी ने ३०० वर्ष तक तप करने के बाद 
विष्णु के तीन वाहनों को पुत्र के रूप में प्राप्त किया था, अर्थात्‌ गरुड़, दसमपानी 
(सम्पाति) तथा जटायु। 

महाभारत के रामोपाख्यान तथा वाल्मीकि रामायण के कई स्थलों पर जटायु को 
दशरथ का सखा कहा गया है| पद्मपुराण के पातालखण्ड के गौडीय पाठ, असमिया 
बालकाण्ड (अध्याय १२) और कृत्तिवास रामायण में दशरध-जटायु की इस मित्रता के 


१. दे० ४, ५८, ४-७ | इस वृत्तान्त का किंचित्‌ परिवर्तित रूप ४, ६१ में मिलता है। 

२... दे० महाभारत ३, २६३, १; रामायण ३, १४, ३-४; ३, ६७, २७; ४, ५६, २३; ४, ५७, ९ | 

३. दे० अध्याय १२। स्कंदपुराण (नागर खंड, अ० ९६), पदमपुराण के उत्तरखण्ड (अध्याय ३४) तथा 
बलरामदास रामायण में भी शनि से दशरथ की वरप्राप्ति का वर्णन किया गया है किन्तु इसमें 
जटायु का उल्लेख नहीं होता। 


बाण अाआाााााआआाणाणाणणणणणणणणणणणणणणाणणणणणणणछणणणाता 

३४० 


रामकथा का विकास 


विषय में निम्नलिखित वृत्तान्त मिलता है। किसी समय अयोध्या में अनावृष्टि हुई थी। 
नारद से इसका कारण रोहिणी नक्षत्र पर शनि का दृष्टिपात जानकर दशरथ शनि से युद्ध 
करने गये। शनि की दृष्टि मात्र से दशरथ का रथ दूट गया किन्तु जटायु ने 
उसे सँभाला, जिससे दशरथ की विजय हुई। इसके फलस्वरूप दोनों ने अग्नि को 
साक्षी बनाकर मित्रता की थी--'उभये मित्रता करे अग्नि करि साक्षी! [दे० कृत्तिवास 
१, २७) | 
पउमचरियं में जटायु तथा दण्डक की अभिन्नता का प्रतिपादन किया गया है। 
वाल्मीकि रामायण के उत्तरकाण्ड* में अगस्त्य दण्डकारण्य के विषय में कहते हैं कि इक्ष्वाकु 
के १०० पुत्रों में से सबसे छोटा मूर्ख था, और अपने भाइयों का आदर नहीं करता था। 
उसे दंडनीय समझकर इक्ष्वाकु ने उसका नाम दंड ही रखा तथा उसे विन्ध्य और शैवाल 
के बीच का देश प्रदान किया था । दंड ने किसी दिन अपने गुरु भार्गव (उशना) के आश्रम 
में पहुँचकर तथा उनकी पुत्री अरजा को अकेली पाकर उसके साथ बलात्कार किया। 
भार्गव के शाप से इन्द्र ने राज्य के समस्त प्राणियों सहित दंड को भस्म कर दिया। इस 
प्रकार दंडकारण्य उत्पन्न हुआ |* पउठमचरियं (पर्व ४१) के अनुसार एक गीध ने सुगुप्ति 
मुनि की शरण ली थी तथा मुनि ने उसके पूर्व-जन्म की यह कथा राम को सुनागी | दंडक 
राजा एक श्रमण का थैर्य देखकर अपनी राजधानी में श्रमणों को बुलाकर उनको विशेष 
आदर देने लगा था। इस पर एक पापी परित्राजक ने निर्ग्रथ मुनि का वेष धारण कर दंडक 
के अन्तय्ुर) में अनधिकार प्रवेश किया जिससे राजा ने क्रोध में आकर सब श्रमणों को 
यंत्रों में पेने का आदेश दिया। एक भी श्रमण उस समय राजधानी में नहीं थे; लौटकर 
उन्होंने अपनी क्रोधाग्नि से समस्त शहर को जला दिया और वह स्थान अब दंडकारण्य 
के नाम से प्रसिद्ध है। दंडक चिरकाल तक पृथ्वी पर: भटक कर मर गया तथा बाद में इस 
गीध के रूप में प्रकट हुआ। अंत में मुनि ने गीध को सदुपदेश दिया जिससे वह श्रावक 


१. दे० ७, सर्ग ७९-८१। पश्चिमोत्तरीय पाठ में दण्डकारण्य की कथा अरण्पकाण्ड के अन्तर्गत रखी गई 
है, दे० ३, १७। ह 

२. आनंद रामायण (७, १८, १००) के अनुसार मुनि ने कन्या की प्रार्थना स्वीकार कर शाप का जेँते 
निर्धारित किया | अगस्त्य के आगमन पर वह देश फिर सजल होगा। 

३. पउमचरियं के अनुसार दंडक की पत्नी साध्वी तथा जैन धमावलंबिनी है (दे० ४१, २० )। 
पद्मचरित (४१, ६१ और ७२) में वह दुष्य तथा परित्राजकों की : भक्तिन मानी जाती है। 
पउमचरिद्ध (३५, ७-१०) के अनुसार वह अपने पुत्र कीं सहायता से जैन मुनियों पर राजकीय 
कोष की चोरी का झूठा आरोप लगाती है; बाद में पउमचरियं के अनुसार जैनी श्रमण का हैप 
धारण कर दंडक के अन्तथुर में किसी के अनधिकार प्रवेश की कथा भी दी गई है। हेमचन्द्र के 
जैनपुराण (५, ३३६ आदि) के अनुसार दंडक कुंभकारकुट नामक नगर का राजा था। उनका 
पालक नामक मन्त्री स्कंधक मुनि से द्वेष रखता था, उसने स्कंधक के निवास स्थान पर अस्लत्र 
छिपाकर उनपर झूठा अभियोग लगाया जिससे राजा ने पालक को स्कंधक तथा उनके ५०० 
साथियों को दंड देने की आज्ञा दी | पालक ने सबों को यंत्र में पेरने का आदेश दिया। स्कंधक ने तब 
वल्लिकुमार के रूप में प्रकट होकर सब निवासियों के साथ दंडक का राज्य भस्मीभूत कर दिया और 
इस प्रकार दंडकारण्य उत्पन्न हुआ। इस कथा में दंडक की रानी जैन मुनियों का पक्ष लेती है। 

४. इस कथा के बावजूद अगले सर्ग में लिखा है कि दंडकगिरि के शिखर पर दंडक नाम का एक 
महानाग था जिससे यह प्रान्त दंडकारण्य के नाम से विख्यात है (दे० ४२, १४) | 








वी शनि अल... लीक. लक बकरी 


ड 
अरण्यकाण्ड श््य 


धर्म में सम्मिलित हुआ तथा मुनि ने सीता से निवेदन किया कि वह उसकी <९क्षा करें; 
राम ने उसके सिर की जटाएँ देखकर उसका नाम जठायु ही रखा। 


डः | सीता की खोज 


४७३. वाल्मीकि रामायण के अरण्यकाण्ड के अन्तिम ९ गो के कि 
प्रकार है। कनकमृग-वध के बाद राम लौटकर अपशकुन देखते हैं ते अब उनकी 
लगते हैं। रास्ते में ही लक्ष्मण को पाकर राम सीता को अकेली छोड़ देते: की मर वह 
भर्त्सना करते हैं तथा झोंपड़ी के पास पहुँचकर और कहीं भी सीता को न पूछते हैं ।' 
उन्मत्त होकर वृक्षों तथा पशुओं को सम्बोधित करते हुए सीता का 3:07 भी उसी 
राम द्वारा सम्बोधित हरिण दक्षिण की ओर प्रस्थान करते हैं जिससे राम 


दिशा में खोज करने जाते हैं। इस खोज में वे क्रमश: जटायु । बीच-बीच में राम का 


शबरी से मिलकर अन्त में पम्पा सरोवर के तट पर पहुँचते है के 
विलाप तथा लक्ष्मण की सान्‍्त्वना विस्तार सहित वर्णित है (सर्ग, रेस र ५) 5 के महरीसी 
अनुसार राम-लक्ष्मण ने सीता-हरण के पश्चात्‌ परिचरों को दि” अञ॒* हि 
कली के यहाँ भेज दिया, जिन्होंने दशरथ की राजधानी जाकर सीताहरण 
सुनाया था। विषयक 
ष 
जदायु ददेः ० अनु ० ४ ५७७9७०-४७२ ) तथा शबरी (दे ७ अनु हे व िक य पाठ 
सामग्री का अलग विश्लेषण किया गया है| अयोमुखी का बतात्त 8 होती है। लक्ष्मण 
में मिलता है; वास्तव में वह शूर्पणखा की कथा की आवृत्ति मार्ते ४, तथा स्तन अपनी 
उस राक्षसी का प्रेम-प्रस्ताव अस्वीकार करते हुए उसके कान, ताक कं 
तलवार से काटते हैं और वह भाग जाती दै ([दि० सर्ग० ६५, * है-९2)॥ वर्णित है 
कबंध का प्रसंग वाल्मीकि रामायण में अपेक्षाकृत अधिक विस्तार कक न ; ॥ | 
(सर्ग ६९-७३) | राम-लक्ष्मण द्वारा भुजाएँ कट जाने के बाद कबंध हिल | 
। 
। 
| 
। 





पर गिर गया। अनन्तर कबंध ने अपने विषय में दो भिन्न शापों का उल्लेख किया। प्रथम 

शाप की कथा इस प्रकार है।* कबंध डरावना रूप धारण कर ऋषियों को सताया यह 

था। इस रूप में उसने स्थूलशिरा पर आक्रमण किया थः, जिससे मुनि ने यह शाप्र दिया क्‍ 
कि तुम यह भयंकर रूप धारण किये रहो। उसके अजुनय करने पर स्थूलशिरा ने की | 
“जब राम तुम्हारी भुजाएँ काटकर तुम्हारा शरीर जला देंगे तभी तुम अपना शुभ रूप फ़िर | 
ग्रहण करोगे |” दूसरी कथा के अनुसार वह दनु का सुन्दरर पुत्र था, जिसने उग्र तप करके 
हैः इस प्रसंग पर उन्मत्तराघब नामक नाटक (अनु० २४१-२४२) तथा विक्रमोर्वशीय का ० “पक अंक |॥ 
निर्भर प्रतीत होता है; अगले अनुच्छेद (४७४) की सामग्री भी इसका स्वाभाविक विकास माला जा 

सकता है। सर्म ६४ में गोदावरी से निवेदन किया जाता है कि वह सीता का समाचार बता दे किन्डु | 
वह मौन ही रहती है (भयात्तु नदी न शशंस) ; इसी के आधार पर प्रसन्नराघव में नदियों के | 
मानवीकरण की कल्पना कर ली गई है (दे० अनु० २३७) | के क्‍ 
दे० ७१, २-७। यह अंश स्पष्थ्तया प्रक्षिप्त है; इस कारण से मोरेसियो ने उसे अपने संस्करण में ॥ 
स्थान नहीं दिया। | 
दे० ७१, ७; बाद में उसका नाम दनु ही माना गया है दे० ७१, २०); एक पाठान्तर के अनुसार 

यहाँ पर भी दनु ही होना चाहिए। मूल के 'श्रिया विराजितम्‌” का अर्थ स्तैंदर्ययुक्तः न मानकर 

टीकाकार “श्री नामक दनु का पुत्र” अर्थ भी देते हैं। इसी कारण से भटद्टिकाव्य (६, ४ <) तथा 

ब्रह्मा से दीर्घायु होने का वर प्राप्त किया था और इस वर के बल पर इन्द्र को चुनौती दी 
थी। इन्द्र ने उसके हाथ-पैर काट दिये तथा सिर पर वज्ञ मारा जिससे उसका सिर उदर 
में धंस गया था। ब्रह्मा के वरदान को सत्य प्रमाणित करने के लिए इन्द्र ने उसे एक 
योजन की लम्बी भुजाएँ देकर तथा उसके उदर में मुँह बनाकर आश्वासन दिया कि राम- 
लक्ष्मण द्वारा भुजाएँ कट जाने पर तुम स्वर्ग प्राप्त करोगे | अनन्तर राम-लक्ष्मण ने उसका 
शरीर जला दिया और चिता में से एक दिव्य पुरुष उत्पन्न हुआ जिसने आकाश में एक 
विमान पर विराजमान होकर राम को सुग्रीव के पास जाने का परामर्श दिया और पम्पा 
सरोवर तथा ऋष्यमूक का मार्ग बताकर स्वर्ग की ओर प्रस्थान किया | 

महाभारत के रामोपाख्यान (३, २६३, २५-४३) के अनुसार भुजाएँ कट जाने पर 
कबंध भूमि पर गिर गया तथा उसके शरीर से तत्काल एक दिव्य पुरुष उत्पन्न हुआ 
जिसने आकाश में स्थित होकर अपना परिचय इस प्रकार दिया--मैं विश्वावसु नामक 
गंधर्व हूँ जो ब्रह्मा अथवा किसी ब्राह्मण के शाप! से राक्षस बन गया था। अनन्तर उसने 
बताया कि रावण ने सीता का हरण किया है तथा राम को सुग्रीव के पास जाने का 
परामर्श दिया | 

अध्यात्म रामायण (३, १) तथा आनंद रामायण (१, ७, १५१-१६१) के अनुसार 
कबंध “रूपयौवनदर्पित” गंधर्वराज था, जिसने ब्रह्मा से अवध्यता का वर प्राप्त किया था। 
बाद में उसने अष्टावक्र* नामक मुनि का उपहास किया और उनसे शापित होकर राक्षस 
बन गया। इस कथा के अनुसार कवंध के राक्षस बनने के पएचात्‌ ही इन्द्र ने उसके सिर 
पर वज्र मारा था जिससे उसके सिर तथा पैर उदर में घुस गए थे। उसके शरीर के जल 
जाने के बाद उसमें से एक दिव्य पुरुष प्रकट हुआ, जो राम की स्तुति करने लगा। राम ने 
उसकी भक्ति से सन्तुष्ट होकर उसे अपने परमश्चाम को भेज दिया। अन्त में कबंध ने राम 
को शबरी के यहाँ जाने का परामर्श दिया तथा विमान पर चढ़कर विष्णुलोक के लिए 
प्रस्थान किया (३, १०, १-३) | कृत्तिवास रामायण (३, २८) में भी यही कथा है, किन्तु 
यहाँ वह गंधर्वराज न होकर कुबेरनामक दैत्य बताया जाता है। 

रामचरितमानस (३, ३) में माना गया है कि दुर्वासा ने कबन्ध को शाप दिया था 
और राम के चरणों के दर्शन से वह शापमुक्त हो गया। राम ने कबन्ध को ब्राह्मणों की 
सेवा का महत्त्व समझाकर उसे परमपद प्रदान किया। रामचन्द्रिका (१२, ३३-३७) के 
अनुसार वह पहले इन्द्र के शाप के कारण गंधर्व से राक्षस बन गया था तथा बाद में इन्द्र 
से उसका युद्ध हुआ था। इन्द्र ने उससे कहा था कि राम द्वारा इसका उद्धार हो सकेगा! 


रामायण ककविन (६, ७५ आदि) में कबंध को श्री का पुत्र माना गया है, जो किसी दिन मद्य के 
प्रभाव से एक मुनि का अनादर करके शाप का शिकार बन गया था। महावीरचरित में कबंध राम 
को अपना परिचय इस प्रकार देता है--- 

दनुनामि श्रियः पुत्र: शापाद्राक्षसतां गतः। 

इन्द्रास्त्र-कृत-काबन्ध्य: पूतो5स्सि भवदाश्रयात्‌॥ (५, ३४) 

- “ब्रह्मानुशापेन!; 'ब्राह्मणशापेन” पाठान्तर भी मिलता है। 
२. महाभारत (३, १३२) के अनुसार अष्टावक्र कुहोड नामक मुनि का पुत्र था; कुहोड ने उसे 

गर्भावस्‍था में ही यह शाप दिया था--बक्रो भवितास्यष्टकृत्व:। समंगा नदी में नहाकर अष्टावक्र के 
सीधे हो जाने की कथा पूना संस्करण के अनुसार प्रक्षिप्त है (दि० ३, १३४, ३८ टि०)। 

सेरी राम में कबन्ध का उल्लेख नहीं मिलता, किन्तु सुग्रीव से मिलने के पूर्व राम- 
लक्ष्मण एक मत्स्य-भक्षी श्यामवर्ण दाती जंग्गाल नामक राक्षस से भेंट करते हैं, जिसकी 
लाल जटाएँ सात धनु लम्बी हैं। वह राम का रंग देखकर उन्हें विष्णु का अवतार मानता 
है तथा राम-लक्ष्मण को मार्ग बताता है। 


४७४. खोतानी रामायण तथा सेरी राम में राम और लक्ष्मण सुग्रीव से मिलने के 
पूर्व १२ वर्ष तक सीता की खोज करते हैं। इस खोज के वर्णन के अंतर्गत सेरी राम में दो 
पक्षियों की कथा मिलती है, जिनमें से एक राम का उपहास करता है और दूसरा राम का 
सहायक बन जाता है। प्रथम पक्षी की चार मादाएँ हैं; वह विरही राम को देखकर उनका 
यह कहकर उपहास करता है कि राम अपनी एक ही पत्नी की भी रक्षा नहीं कर पाये। 
इसपर राम उसे अन्धा बना देते हैं, जिससे उसकी चारों मादाएँ उसे छोड़कर चली जाती 
हैं। एक अन्य पक्षी राम को बताता है कि रावण ने सीता का अपहरण किया है। वर 
पाकर वह एक लम्बी ग्रीव माँग लेता है, जिससे वह सुगमता से अपना भोजन प्राप्त कर 
सके | बाद में एक लड़का उसे फँसाकर बाजार ले जाता है। राम अपनी अँगूठी देकर उसे 
खरीद लेते हैं तथा लम्बी ग्रीव के स्थान पर उसे चार मादाओं को प्रदान करते हैं, जो 
उसके लिए भोजन ले आती रहेंगी। 

इस प्रकार की कथाओं का मूलम्नोत भारतीय ही है क्‍योंकि वे सारलादासकृत 
महाभारत (गदापर्व), बलरामदास रामायण, दुर्गावर कृत असमिया रामायण के तथा 
आदिवासी वृत्तान्तों में भी पाई जाती हैं। बाण की कादम्बरी (कथामुख २०) मैं पंप- 
सरोवर-वर्णन के अंतर्गत राम द्वारा अभिशप्त चक्रवाक-मिथुनों का उल्लेख मात्र मिलता 
है। 

कृत्तिवास रामायण (३, २५) की तत्संबंधी कथा इस प्रकार है। सीताहरण के बाद 
आहत जटायु से मिलने के पूर्व ही एक चक्रवाक से राम-लक्ष्मण की भेंट हुई। राम ने 
चक्रवाक से पूछा कि जनकनंदिनी को कौन ले गया है किन्तु चक्रवाक ने परिस्थिति 
समझने के बाद राम का इस प्रकार उपहास किया--“तुम दो मनुष्य होते हुए भी एक स्त्री 
की रक्षा नहीं कर पाये ? मैं अकेला पक्षी हूँ, फिर भी दो मादाओं को रख लेता हूँ। तुम 
लोगों ने स्त्री को खो दिया और अब इधर-उधर भटक कर उसके विषय में पूछते हो; 
क्षत्रिय समाज तुमको क्‍या समझेगा !”” 

राम ने क्रोध में आकर उसको यह शाप दिया कि आज से तुम रति-सुख से वंचित 
रहोगे; रात में आहार खोजते-खोजते तुमको मादा से अलग रहना पड़ेगा। इस पर 
चक्रवाक पतित-पावन भक्तवत्सल नारायण के रूप में राम की स्तुति करते हुए अनुनय- 
विनय करने लगा। अंत में राम ने तरस खाकर कहा कि द्वापर में व्याध तुम्हें जाल में 
फेंसाएगा; तब तुम मेरे शाप से मुक्त हो जाओगे। 

बलरामदास रामायण के अनुसार राम और लक्ष्मण ने पम्पा सरोवर के निकट 
पहुँचकर चकवा-चकवी के एक जोड़े को क्रीड़ा करते हुए देखा | राम ने पास जाकर उनसे 
पूछा कि सीता कहाँ हैं। चक्रवाक ने राम की निन्दा करते हुए कहा कि क्‍या तुम यह भी 
नहीं जानते कि इस समय बाधा डालना अनुचित है। इस पर राम ने यह अभिशाप दिया 
कि तुम दोनों का मिलन फिर कभी नहीं होगा, किन्तु जब वे राम को भगवान्‌ जानकर 
उनकी आराधना करने लगे तब राम ने अपना शाप बदलकर कहा कि केवल दिन में ही 

तुम्हारा मिलन हो सकेगा | बाद में किसी व्याघ ने दोनों को फ़ुँसाकर एक टोकरी में बन्द 
कर दिया; वे आपस में कहने लगे कि हमारे साथ रहने से राम का कथन असत्य ही सिद्ध 
होगा किन्तु रात के पूर्व ही टोकरी अपने आप से खुल गई और दोनों अलग हो गए। 
उपर्युक्त प्रसंग अरण्यकाण्ड में वर्णित है; इसके अतिरिक्त किपष्किन्धाकाण्ड में वक तथा 
कुक्कुट के विषय में भी निम्नलिखित कथाएँ मिलती हैं। वषाऋतु के अंत में जब लक्ष्मण 
किष्किन्धा चले गये थे और राम अकेले ही माल्यवन्त पर्वत पर रह गये थे तब एक बगुले 
ने उनका विरह देखकर कहा--“तुम कैसे महात्मा हो! मूर्ख ही रोते हैं; तुम क्‍यों रोते 
हो ?” उत्तर में राम ने अपनी हरण की गई पत्नी का समाचार पूछा। बगुले ने राम को 
आश्वासन दिया--“लंका का रावण सीता को ले गया है। मैंने उन्हें रोते देखा था| उनका 
अश्रुजल मुझपर गिर गया था और मैं सफेद हो गया। दुर्गा तुम पर प्रसन्न होंगी और 
तुमको सीता फिर मिल जायेंगी।” राम से वर पाकर बगुले ने कहा--“'वर्षा में भोजन 
एकत्र करने में कठिनाई होती है। मुझे यहाँ बैठे हुए आहार मिलना चाहिए |”” इसपर राम 
ने उत्तर दिया--“तुम्हारी मादा तुमको बरसात में खाना ला देगी।” बगुले ने आपत्ति 
की--“'वह मुझसे छोटी है; उसका जूठा खाकर मैं उपहास का पात्र बन जाऊंगा |” राम ने 
इसका खण्डन करते हुए कहा--“पति-पत्नी एक हैं; कोई बड़ा-छोटा है ही नहीं |” अन्त में 
राम ने कहा कि कार्तिक शुक्ला दशमी से पूर्णिमा तक कोई भी आमिष का सेवन नहीं 
करेगा और तुम्हारे आदर में इस व्रत का नाम बकपंचक रखा जायगा। बाद में एक 
कुक्कुट ने भी सहानुभूति प्रकट करते हुए राम से कहा कि तुम क्‍यों रोते हो और यहाँ पर 
अकेले क्‍यों रहते हो। राम ने उत्तर में अपना परिचय दिया तथा वनवास, सीताहरण 
आदि की अपनी संपूर्ण कथा सुनाई। तब मुरगे ने कहा कि रावण ने सीता का हरण किया 
है| राम ने यह कहकर उसे वरदान दिया कि तुम्हारे सिर पर सप्तशाखा लाल मुकुट रहेगा 
और जो तुमको मारेगा वह मेरा शत्रु होगा । 

असमिया गीतिरामायण में राम द्वारा बगुले तथा पीपल वृक्ष से सीता का समाचार 
पूछे जाने का वृत्तान्त पाया जाता है। 

संताल [दे० अनु० २७१), बिहोर (दे० अनु० २७२) तैंथा मुण्डा (दे० अनु० 
२७३) नामक जातियों में सीता की खोज के वर्णन में बगुले, गिलहरी तथा बेर वृक्ष की 
कथा का वर्णन किया गया है। राम ने एक बगुले से सीता का पता पूछा था। बगुले ने 
उनकी अवज्ञा करके उत्तर दिया--“मुझे सीता से क्या; केवल पेट की चिन्ता है|” इस पर 
लक्ष्मण ने उसकी ग्रीव को पकड़ कर खींच लिया और उस दिन से बगुले की लम्बी ग्रीव 
होती है।* सन्‍्ताली रामकथा के अनुसार राम ने किसी वृक्ष की डालियों पर फूट-फूट 
कर रोती हुई गिलहरी से सीता का समाचार पूछा था। गिलहरी ने उत्तर दिया--उन्हीं के 
लिए तो मैं रो रही हूँ। रावण ने सीता का हरण किया है। वह इसी रास्ते से निकल गया 
है|” राम ने उसकी पीठ थपथपाकर कहा--“कितनी भी ऊँची जगह से क्यों न गिरो, 


१. संभवत: इसी कथा के कारण उड़ीसा में कुक्कुट रामपक्षी कहकर पुकारा जाता है। 

२. बगुले की कथा असुरों के यहाँ भी मिलती है (दे० अनु० २७४) | सेरीराम की कथा में लंबी ग्रीव 
पुरस्कार के रूप में मिलती है; यह पुरस्कार अधिक सार्थक प्रतीत होता है। महाभारत (१२, ११६, 
६) में एक ऊँट की कथा है। जिसने भारी तपस्या के बल पर ब्रह्मा से एक 'शतयोजनः लम्बी 
गरदन प्राप्त की थी। ह 


लेकिन तुम्हें चोट नहीं लगेगी।” मुण्डा तथा बिहॉर जातियों की कथाओं में गिलहरी के 
रोने की चर्चा नहीं है, किन्तु उनमें राम के उसकी पीठ पर तीन रेखाएँ खींचने का उल्लेख 
किया गया है।!' संताली रामकथा के अनुसार राम ने बेर वृक्ष में एक चिथड़ा लटका हुआ 
देखा | बेर ने राम से कहा--“रावण इसी रास्ते से सीता को ले गया है। मैंने सीता को 
छुड़ाने का प्रयत्न किया था, किन्तु मुझे उनकी साड़ी के इस चिथड़े के अतिरिक्त और कुछ 
नहीं मिल सका।” राम ने बेर को- आशीर्वाद देकर आश्वासन दिया--“'तुमको कितना ही 
क्यों न काटा जाय किन्तु कोई भी तुम्हारा नाश नहीं कर सकेगा |” 

मुण्डा तथा बिहॉर जातियों की कथा के अनुसार बेर ने सीता को छुड़ाने का प्रयत्न 
नहीं किया किन्तु उसने राम को सीता का मार्ग बताया, उनकी साड़ी का चिथड़ा दे दिया 
तथा अमरत्व का वरदान प्राप्त किया। 


४७५. सीता का रूप धारण कर सती द्वारा विरही राम की परीक्षा का प्रथम वृत्तान्त 
शिवमहापुराण (दे० ऊपर अनु० १६७) में मिलता है| बाद में आनन्द दे श 0 ५, 
१४३), भावार्थ रामायण (३, २०) तथा रामचरितमानस की भूमिका में भी इसका वर्णन 
किया गया है। 

४७६. पंपा-सरोवर के तट पर विरही राम से नारद के मिलने और भक्ति का 
वरदान प्राप्त करने का वृत्तान्त न तो वाल्मीकि रामायण में मिलता है और न अध्यात्म 
रामायण में | इसका वर्णन रामगीतगोविन्द (४, ७) तथा रामचरिमानस के अरण्यकाण्ड 
के अन्त में किया गया है| वालि-वध के बाद भी नारद अथवा अगस्त के विरही राम से 
भेंट करने आने की कथा मिलती है (दे० आगे अनु० ५२३) | तोरवे रामायण (३, २) 
के अनुसार जाबालि ने राम के वनवास से भरत को दुःखी देखकर राम के पास जाने की 
प्रतिज्ञा की। उधर राम भी अयोध्या से कोई समाचार न पाने के कारण रो रहे थे तब 
जाबालि उनके पास पहुँचे। जाबालि ने राम को सान्त्वना देते हुए नल और हरिश्चन्द्र की 
कथाएँ सुनाई और बाद में अयोध्या लौटे । 


च | शबरी 


४७७. शबरी-प्रसंग का वाल्मीकीय आधिकारिक कंथावस्तु से कोई सीधा सम्बन्ध नहीं 
ज्ञात होता है। यह प्रसंग महाभारत के रामौपाख्यान में नहीं मिलता 875 और अधिक संभव 
यह प्रतीत होता है कि आदि रामायण में भी शबरी का उल्लेख नहीं था। परवर्ती राम- 
साहित्य में शबरी की कथा का उत्तरोत्तर विकास हुआ है; अतः इसकी रूपरेखा यहाँ 
अंकित करना अपेक्षित है।* 

वाल्मीकि रामायण के तीन पाठों में जो सामग्री समान रूप से मिलती है, उसमें 
शबरी की कथा इस प्रकार है। कबन्ध राम को मतंगाश्नम का मार्ग बताकर शबरी का भी 


१. अन्य रामकथाओं में सेतुबन्ध के समय गिलहरी की कथा मिलती है। दे० अनु० ५७७। 

२. आधुनिक काल तक हिन्दी साहित्यकारों ने शबरी को अपनी रचनाओं की नायिका बना दिया है। 
दे० गोविन्ददास कृत शाबरी (दिल्ली १९६०), शंभुप्रसाद बहुगुना का शबरीमंगल, पू० रे-४ (मानस 
संघ, राम वन, १९५०) तथा आचार्य सीताराम चतुर्वेदी कृत 'शबरी” (सं० २०० ९) | आनन्द 
रामायण (मनोहर काण्ड, सर्ग १२) में जिस शबरी से राम की भेंट का वर्णन किया गया है, वह 
दूसरी है। 














कब 'मकथा का विकास 


इस प्रकार परिचय देता है। मतंगाश्रम के ऋषि तो चले गये किन्तु उनकी “ परिचारिणी 
श्रमणी शबरी' अब तक वहाँ विद्यमान है और देवोपम राम के दर्शन करने के पश्चात 
वह स्वर्गलोक के लिए प्रस्थान करेगी (दे० सर्ग ७३, २६-२७) | राम शबरी के आश्रम 
पहुँचकर तथा उसका आतिथ्य-सत्कार स्वीकार कर उसकी तपश्चर्या के विषय में प्रएन 
करते हैं| इस पर शबरी उत्तर देती है कि जिस समय राम चित्रकूट पहुँचे, यहाँ के ऋषि 
जिनकी सेवा मैं करती थी, स्वर्ग चले गये | जाते समय ऋषियों ने कहा था कि लक्ष्मण के 
साथ राम अतिथि के रूप में यहाँ पधारेंगे; उनके दर्शन करने के पश्चात शबरी भी स्वर्ग 
जा सकेगी| शवरी राम से यह निवेदन करती है कि मैंने आपके लिए वन के विविध 
कन्दमूल एकत्र कर रकखे हैं--मया तु संचितं वन्यं विविध पुरुषर्षभ (७४, १७) | तब वह 
अपने गुरुओं का गुणगान करती हुई राम-लक्ष्मण को मतंगवन के दर्शन कराती है | अंत 
में वह उन ऋषियों के पास जाने की इच्छा प्रकट करती है तथा राम की आज्ञा लेकर 
अगिन में प्रवेश करती है| तदनन्तर वह दिव्य रूप धारण कर उसमें से प्रकट हो जाती है 
और विद्युतू-सा प्रकाश फैलाती हुई (विद्युत सौदामिनी यथा; ७४, ३४) अपने गुरु 
महर्षियों के पास पहुँच जाती है। शवरी-कथा के इस प्रथम रूप में गुरुभक्ति तथा तपस्या 
की महिमा पर विशेष बल दिया गया है। शरभंग (अनु० ४५९) तथा अगस्त्य (अनु ० 
४६०) के प्रसंगों की भाँति यहाँ पर भी राम को एक महान्‌ अतिथि के रूप में देखा गया 
है।! भट्टिकाव्य (सर्ग ६, ५९-७१) में भी शवरी-कथा का यही रूप मिलता है। राम 
शबरी की साधना के विषय में प्रश्न पूछते हैं तथा शबरी आदरपूर्वक उनका आतिथ्य- 
सत्कार करके क्षेत्रियः के रूप में राम की वन्दना करती है तथा यह आश्वासन देकर 
अंतर्द्धान हो जाती है कि सुग्रीव की सहायता से मैथिली के दर्शन शीघ्र ही प्राप्त होंगे। 

महावीरचरित (५, २७) के अनुसार शवरी मतंग-आश्रम में रहनेवाली तपस्विनी है, 
जो राम के पास आकर उन्हें विभीषण का पत्र देती है। विभीषण ने खरदूषण आदि के 
वध का समाचार सुन कर अपने भाई को छोड़ दिया और अब वह अपने मित्र सुग्रीव के 
यहाँ रहता है। 

४७८, अध्यात्म रामायण (३, १०, १-४४) में शवरी-प्रसंग इस प्रकार है। कबंध 


* शबरी की राम-भक्ति का उल्लेख करता है तथा राम को आश्वासन देता है कि शबरी 


उनको सीता के विषय में सब बातें बता देगी।' शबरी भक्तिपूर्वक राम-लक्ष्मण का 
आतिथ्य-सत्कार करती है तथा उनको अपने इकट्ठे किए हुए दिव्य फल अर्पित करती है। 
अनन्तर यह बताती है कि इस आश्रम में पहले उसके जो गुरु निवास करते थे, उनके 
आदेशानुसार वह राम का ध्यान करती हुई उनकी प्रतीक्षा करती रही। अन्त में वह राम 
से पूछती है कि मैं मूढ़ स्त्री हीन जाति में उत्पन्न होते हुए भी आपके दर्शनों के योग्य क्‍यों 


१.  दाक्षिणात्य पाठ में शबरी राम को 'देववर” की उपाधि देती है (सर्ग ७४, १२) और उनकी 
कृपादृष्टि के फलस्वरूप अपने को “पूता” मानती है (७४, १३); राम भी अपने प्रति उसकी भक्ति 
की प्रशंसा करते हैं (गोविन्द पाठ ७४, ३१) | अन्य पाठों में इस प्रकार के उल्लेख नहीं मिलते। 

२... “सर्वत्राउउख्यदनामयम्‌” (६, ७०) | मनु के अनुसार-/क्षत्रबंधुमनामयम्‌” (२, १२७) | 

३. वाल्मीकि रामायण में शबरी की कथा प्रक्षिप्त है। कबंध राम को सीता-खोज की सहायता के लिए 
स॒ग्रीव के पास जाने का परामर्श दे चुका था; अत: शबरी-प्रसंग में सीता का कोई उल्लेख नहीं 
मिलता | 





अरण्यकाण्ड 


ठहरी। इसपर राम कहते हैं कि पुरुषत्व, स्त्रीत्व, जाति, नीम, आश्रम आदि का कोई 
महत्त्व नहीं है, भक्ति ही सर्वोपरि है। बाज राम शबरी की नवधा भक्ति की शिक्षा 
देकर कहते हैं कि उन साधनों द्वारा प्रेमलक्षणा भाक्ति का आविर्भाव होता है, अआक 6" इसी 
जन्म में मुक्ति मिलती है। अन्त में राम सीता के विषय में पूछते हैं-. “सीता 
कमललोचना कुत्रास्ते केन वा नीता। शबरी राम को उनकी सर्वज्ञता का स्सर्ा 
दिलाकर कहती है कि आप लोकाचार का अनुसरण करते हुए सीता का पता पूछते हैं। 
तब वह प्रकट करती है कि सीता लंका में है और राम को सुग्रीव के पास जाने का 
परामर्श देती है। अन्त में वह अग्नि में प्रवेश करती है तथा राम के प्रसाद से मोक्ष प्राप्त 
कर लेती है| इस प्रकार हम देखते हैं कि अध्यात्म रामायण के रचयिता ने शबरी-कथा को 
रामभक्ति के गुणगान में परिणत कर दिया है। शबरी की हीन जाति को अधिक महत्त्व 
दिया गया है जिससे यह स्पष्ट हो जाय कि रामभक्ति भेद-भावे से ऊपर उठकर सत्र 
मुक्ति प्रदान करती है। (भक्तिर्मुक्तिविधायिनी भगवत: श्रीरामचन्द्रस्य; छन्‍्द ४४) | 
परवर्ती रामकथा-साहित्य में शबरी-कथा का रूप प्राय: अध्यात्म रामायण के अनुस्तार 
ही है, उदाहरणार्थ---आनन्द रामायण ( ९ ७, १६००४ ६६ ) । पद्मपुराण (६ , २६५९, २६५- 
२६८), मंजुल रामायण (दे० अनु० ह १९६), रामचरितमानस्र (३४  हर्डेस ६)» 
रामगीतावली (१७, १-८), रामचन्द्रिका (१२, ४रे-४६) | तत्त्व-संग्रह-रामायण (३, 
१७) में शबरी की महत्ता के विषय में निम्नलिखित कथा मिलती है। गोदावरी ने राम को 
उत्तर देना अस्वीकार किया था तथ राम ने उसे शाप दिया था कि जो कोई तुझमें नहा 
लेगा वह चाण्डाल बन जायेगा। बाद में ब्रह्मादि देवताओं ने राम से निवेदन किया था कि 
वह गोदावरी को पुनः: पवित्रता प्रदान करें| इसपर राम ने अपने चाप से पृथ्वी पर रेखा 


खींचकर गोदावरी की धारा को उस दिया जहाँ शबरी नित्यप्रति नहाया 
बा जि उस कूप से मिला 


सूरदास ने शबरी के फलों के विषय में पहले-पहल लिखा है कि ये जूठे ही थे (दे० 

हक संस्करण , ५११) । बलरामदास के वृत्तान्त की विशेषता यह है कि शबरी अपने पति 

साथ राम-लक्ष्मण से भेंट करती दे तथा इसका भी स्पष्ट उल्लेख किया गया है कि राम 
वे फल नहीं खाते हैं जिनमें शबरी के दाँतों के निशान नहीं थे। आनंदतनय कृत मराठी 
शवर्याख्यान (१८वीं श०) में भी शबरी के जूठे फलों की चर्चा है। 

४७९. भक्तमाल की प्रियादासकृत टीका ( ९ ८वीं श० र्् ० ) प्राचीनतम रचना ह्ठै 
जिसमें शबरी की पवित्रता सिद्ध करने वाली निम्नलिखित कथा पाई जाती है। शबरी 
ऋषियों की सेवा करने की उत्कट अभिलाषा से प्रेरित होकर रातें के पिछले पहर को 
उनके आश्वम में प्रवेश किया करती थी; वह ऋषियों के स्नान करने जाने का मार्ग झाड़- 
बुहार कर साफ करती थी तथा उनके लिए लकड़ियाँ भी लाया करती थी। मतंग के मन 
में यह जानने की इच्छा हुई कि कौन यह सब करता रहता है; अत: उनके शिष्यों ने रात 
में जगकर शबरी को मतंग के सामने उपस्थित किया; उन्होंने शबरी को रामभक्ति की 
दीक्षा देकर उसे आश्वम में रहने की अनुमति दे दी। बाद में परलोक जाने के पूर्व मतंग 
ने शबरी को आश्वासन दिया कि वह राम के दर्शन करेगी | किसी दिन शबरी ने अनजाने 
ही किसी ऋषि का स्पर्श किया और ऋषि ने उस पर अपना क्रोध प्रकट किया । फलस्वरूप 


जब वह ऋषि स्नान करने के लिए सरोवर के पास पहुँचा तो उसने देखा कि वह रफ्त 
तथा कृमियों से भरा हुआ है। 

बहुत दिन बीत जाने पर राम वहाँ पहुँचे तथा शबरी के यहाँ जाकर आतिथ्य-सत्कार 
ग्रहण किया तथा उसके जूठे फल खाये। ऋषि आकर राम से सरोवर को स्वच्छ करने का 
निवेदन करने लगे। इस पर राम ने सरोवर के अपवित्र हो जाने का रहस्य प्रकट किया 
और यह भी बताया कि वह शबरी के स्पर्श से फिर स्वच्छ हो जायेगा (पद ९)। 
रघुराजसिंह की रामरसिकावली में वही कथा मिलती है! किन्तु सरोवर को स्वच्छ करने 
की कथा इस प्रकार है कि राम पहले उसका स्पर्श करते हैं जिससे “भयो दून शोणित 
सर बारी”; तब राम प्रकट करते हैं कि शबरी ही उसे पवित्रता प्रदान कर सकती है 
मुनियों के निवेदन करने पर : 

शबरी सकुचि सलिल पण डारी। 
तुरतहिं भो निर्मल सर बारी॥ 

४८०. शवरी की कथा आदिवासियों में अपेक्षाकृत लोकप्रिय है| मध्य भारत के कोल 
अपने को शबवरी के वंशज मानते हैं। उनमें प्रचलित दंतकथा इस प्रकार है |* वनवास के 
समय किसी दिन शबरी से राम-सीता-लक्ष्मण की भेंट हुई। तीनों भूखे थे और शबरी ने 
उनको जंगली बेर खिलाकर तृप्त किया | इसके बाद वह प्रतिदिन अपने अतिथियों के लिए 
बेर बटोरने जाती थी। एक दिन उसने अन्यमनस्क होकर प्रत्येक फल का थोड़ा सा अंश 
खाकर अपनी टोकरी में रख लिया। घर पहुँचकर उसे पता चला कि मैंने क्या किया है 
और वह राम को जूठे बेर देने में हिचकती थी। राम ने अनुरोध किया और वह सीता के 
साथ वे फल खाने लगे। लक्ष्मण ने एक आदिवासी का जूठा भोजन स्पर्श करना अस्वीकार 
किया | इस पर एक बाण ने लक्ष्मण को आहत कर दिया; और वह तब तक अस्वस्थ रहे, 
जब तक उन्होंने अपना मन नहीं बदल दिया | शबरी के घर से प्रस्थान करते समय राम 
ने उसको वर-स्वरूप राज्य अथवा परिवार चुनने को कहा | शबरी ने परिवार चुन लिया 
और राम ने उसको आश्वासन दिया कि उसके असंख्य वंशजों को कभी भी भोजन 
अथवा कपड़े का अभाव नहीं होगा | 

४८१. विदेश में शवरी के पूर्वचरित के विषय में दो कथाओं का पता चला है। 
रामायण ककविन के अनुसार उसने विष्णु-अवतार वाराह की लाश खाई थी जिससे 
उसका मुँह काला बन गया था तथा राम ने उसका मुख पोंछ कर शुद्ध कर दिया ([दे० 
ऊपर अनु० ३१४) | रामकियेन (अध्याय १६) के अनुसार शबरी वास्तव में एक अप्सरा 
थी; ईएवर की सेवा में असावधान हो जाने के कारण उसे शाप दिया गया था कि वह एक 
जलते हुए जंगल के पास तब तक निवास करे, जब तक राम उसे आकर न बुझा दे। 
शबरी ने अपने अतिथि राम से निवेदन किया कि वह ऐसा करें और कृपालु राम ने 
उस आग को बुझा दिया, जिससे शबरी ने फिर अप्सरा के रूप में स्वर्ग के लिए प्रस्थान 
किया | 

रघुराज सिंह की रामरसिकावली (पृ० ११८) में शबरी एक मुनि की पत्नी थी, जो 
अपने पति के साथ वन में निवास करती थी। किसी अवसर पर उसका पति वन में 


१. दे० पृ० १२२-१२३ | बंबई (सं० २०१३) का संस्करण | 

२. इडल्ल्यू० जी० ग्रिफित्स : दि कोल ट्राइब ऑफ सेंट्रल इण्डिया (कलकता!, १९४६), पु० २०७। 

३. यह कथा शबरी के पति के विषण में मौन है। कोल-जाति मे ऋषियों के सरोवर के अशुद्ध हो जाने 
का वृत्तान्त भी प्रचलित है (दे० ग्रिफित्स, वही, एृ० ५६) । 

साधना करके घर लौटा और शबरी ने उसके चरण धोए, बाद में मुनि को पता चला कि 
उसी दिन शबरी को एक पुत्र उत्पन्न हुआ। इसपर उसने अपनी पत्नी शबरी को वन में 
भेजते हुए यह शाप दिया-“अरी अशौच न मोहि बतायो। कस पूजन भोजन करवायो। 
शबरी होसि महाबन जाई।” पत्नी का विलाप सुन कर मुनि ने उसे सान्त्वना देकर 
कहा-. 'करिहे संतन की सेवा, ऐहैं तुब घर रघुकुल देवा।” एक अन्य दनन्‍्तकथा' इस 
प्रकार है-शबरी का जन्म एक उच्च तथा सम्पन्न परिवार में हुआ था, किन्तु परतन्त्रता के 
कारण उसे सत्संग तथा साधना के लिए अवकाश नहीं मिलता था। अत: उसने प्रार्थना की 
थी कि उसका अगला जन्म किसी नीच जाति में हो जिससे उसकी भ्क्ति-साधना में बाधा 
न पड़े। फलस्वरूप वह भीलों के यहाँ उत्पन्न हुई थी। विवाह योग्य हो जाने पर उसने 
देखा कि घर में सैकड़ों बकरे-मैंसे इकट्ठे किये जा रहे हैं। पूछने पर उसे पता चला कि 
उसके विवाह के अवसर पर इन सब का बलिदान किया जायेगा। यह घुता वह बहुत 
घबराई तथा सब जानवरों को मुक्त कर वह जंगल में चली गई तथा पंपासरोवर के 
निकट झोपड़ी बनाकर ऋषियों की सेवा करने लगी। 


३--सीताहरण 


४८२. बौद्ध साहित्य के दशरथ जातक और दशरथ कथानम्‌ में सीताहरण का 
उल्लेख नहीं किया गया है। बोधिसत्त्व राम द्वारा रावण का वध किया जाना बौद्ध आदर्श 
के प्रतिकूल था; अत: सीताहरण का और फलस्वरूप रावण का अभाव स्वाभाविक प्री 
होता है। इसके अतिरिक्त दशरथ जातक के प्रसंग के अनुसार इत्का जले 5५4०7) 
भी था (दे० ऊपर अनु० ८१) | महाभारत के शांतिपर्व की रामकथा में भी सीताहर/ 
दर्णन नहीं किया गया है। इस अत्यन्त संक्षिप्त वृत्तान्त का प्रंग, है, कि मत है 
मर जाते हैं। अत: इस रामकथा में राम तथा उनकी महिमा का ही वर्णन लिए 0 ॥ पूर्ण 
फिर भी १४ वर्ष के वनवास का उल्लेख मिलता है जिससे स्पष्ट है कि जे आम 
रामकथा से परिचित था। । सभी 

इन तीनों को छोड़कर सीताहरण तथा फलस्वरूप राम -रावण-युद्ध अन्य स के 
रामकथाओं की मुख्य आधिकारिक कथावस्तु ही है। इसके वर्णन में पर्याप्त 2 है 
विभिन्नता आ गई है। प्रस्तुत परिच्छेद में पहले सीताहरण के विभिन्न कार के सीता 
अनन्तर इस घटना के विभिन्न रूपों का निरूपण किया गया है, और एक 700 
के विकास की रूपरेखा अंकित की गई है। 

क | सीताहरण के कारण 


४८३. प्रचलित वाल्मीकि रामायण में शूर्पणखा के विरूपण को सीताहरण का मूर्ल 
कारण माना गया है। विरूपित शूर्पणखा खर-सेना की पराजय देखकर लंका के लिए 
प्रस्थान करती है तथा रावण को जनस्थान के विनाश तथा सेना-सहित खरदा हक 
का समाचार सुनाती है।* अनन्तर वह राम की वीरता तथा सीता के सौंदर्य का वर्णन 


१.  दे० भागवत द्विवेदी कृत “भक्त शबरी” (मानस संघ, रामवन, सं० १३ २) पृ० ४ तथा जी० 
ग्रियर्सन, जछठ रॉ० ए्‌० सो० १९१ ० पू० २७५ | 
२. ऊपर (अनु० ४५६) इसका उल्लेख हो चुका है कि दाक्षिणात्य पाठ का रेशवाँ सर्ग प्रक्षिप्त है। 
इसके अनुसार अकम्पन ने सबसे पहले रावण को खर-वध का समाचार सुनाया था | 

करके कहती है कि सीता आपके योग्य है; उनको आपके पास ले आने के प्रयत्न में मुझे 
विरूपित किया गया है (भायर्थि तु तवानेतुमुद्यताहं बराननां विरूपितास्मि; ३४, २१) | 
अन्त में वह रावण को सीता का हरण करने का सुझाव देती है (दे० सर्ग ३२-३ ४) | 
अधिक संभव यही प्रतीत होता है कि आदि रामायण में शूर्पणखा के विरूपण की 

कथा विद्यमान नहीं थी | युद्धकांड के दो स्थल इस अनुमान के आधार हैं। रावण की सभा 
(सर्ग ९) में विभीषण ने सीताहरण के कारण के विषय में केवल खर का ही उल्लेख 
किया है। विभीषण ने कहा---राम ने रावण का क्‍या बिगाड़ा था कि उसने उनकी भार्या 
का अपहरण किया। खर ने अपनी सीमा का उल्लंघन किया था (अतिवृत्त:) और 
इसीलिए वह राम से मारा गया; (यह स्वाभाविक था क्‍योंकि) हर प्राणी को यथा-शक्ति 
अपने प्राणों की रक्षा अवश्य करनी चाहिए | 

कि च राक्षसराजस्य रामेणापकृतं पुरा। 

आजहार जनस्थानाय्रस्य भार्या यशस्विन:॥ १३॥ 

खरो यद्यतिवृत्तस्तु स रामेण हतो रणे। 

अवश्यं प्राणिना प्राणा रक्षितव्या यथाबलम्‌ ॥ १४॥ 

. युद्धकांड के अन्त में (सर्ग १२६) हनुमान्‌ द्वारा जो संक्षिप्त रामचरित सुनाया जाता 
है, उसमें पहले दण्डकारण्य के तपस्वियों की रक्षा के निमित्त राम द्वारा खर-दूषण-त्रिशरा 
आदि राक्षसों के वध का वर्णन मिलता है और केवल बाद में शूर्पणखा के विरूपण का 
उल्लेख होता है। अत: यह संभव नहीं कहा जा सकता है कि राक्षसों के वध के कारण ही 
रावण का विरोध उत्पन्न हुआ था। बाद में शूर्पणखा के विरूपण की कथा प्रचलित होने 
लगी । परवर्ती रामकथाओं में सीताहरण का यह कारण व्यापक रूप से प्रामाणिक माना 
गया है। फिर भी, अन्य कारणों की कल्पना कर ली गई है; इनका निरूपण नीचे किया 
जा रहा है। 

४८४. विमलसूरिकृत पउमचरियं में लक्ष्मण द्वारा चन्द्रनखा के पुत्र शम्बूक का वध 
सीताहरण का कारण माना गया है। यह कथा तेलुगु रंगनाथ रामायण, सारलादास के 
उड़िया महाभारत, कन्नड़ तोरवे रामायण, हिन्देशिया की अर्वाचीन रामकथा, स्याम के 
रामकियेन, आनन्द रामायण तथा मराठी भावार्थ रामायण में भी मिलती है दि० आगे 
अनु० ६३१-६३२) | स्याम देश की एक रामकथा में शूर्पणखा की दो पुत्रियों का उल्लेख . 
है, जिनका लक्ष्मण ने वध किया था (दे० नीचे अनु० ४९३) | 

४८५. महावीरचरित से लेकर अनेक राम-नाटकों तथा अन्य रामकथाओं में रावण 
सीतास्वयंवर के समय से ही सीता को पत्लीस्वरूप़ चाहता है। वह दूत को भेजता है, 
अथवा स्वयं सीता के स्वयंवर में आता है (दे० ऊपर अनु० ३९६) | इन रामकथाओं में 
प्राय: शूर्पणखा के विरूपण की कथा भी मिलती है, लेकिन ऐसे अनेक वृत्तान्त मिलते हैं 
जहाँ स्वयंवर का ही उल्लेख किया गया है, उदाहरणार्थ---अनर्घराघव, बाल-रामायण, 
महानाटक, पाष्चात्य वृत्तान्त नं० ७ और ८। राजशेखर के बाल रामायण में रावण का 
विरह प्रधान वर्ण्य विषय बन गया है। आनन्द रामायण में उपर्युक्त तीनों कारणों का 
उल्लेख है | 

४८६. गुणभद्रकृत उत्तरपुराण की रामकथा में न तो शूर्पणखा के विरूपण का और 
न सीतास्वयंवर के अवसर पर रावण का उल्लेख किया गया है। राम-सीता-विवाह के 

पश्चात्‌ नारद रावण के पास जाकर सीता के अद्वितीय सौंदर्य का वर्णन करते हैं जिससे 
रावण सीता को हर लाने का संकल्प करता है। 


ः रामलिंगामृत में शूर्पणखा के विरूपण के बाद ही नारद रावण से सीता के सौंदर्य की 
प्रशंसा करता है (दे० सर्ग ६) | 


४८७. १८वीं शताब्दी के एक वृत्तान्त के अनुसार सीता और लक्ष्मण के साथ 
चित्रकूट में पहुँचकर राम ने अपने बहुत से शिष्यों को पुनर्जन्म का सिद्धान्त सिखाया था। 
उन्होंने सिंहलद्दीप में भी अपने सिद्धांत का प्रचार करना चाहा, लेकिन रावण ने इसका 
विरोध किया और राम को पराजित कर सीता को उनसे छीन लिया। बाद में विभीषण 
की सहायता से राम ने ब्रह्मा द्वारा भेजी हुई सेना से रावण को जीत लिया दि० पाश्चात्य 
वृत्तान्त नं० १२)। 


४८८, राम-भक्ति के पल्‍लवित होने के पश्चात्‌ सीताहरण का एक और कारण दिया 
गया है। दाक्षिणात्य पाठ के उत्तरकाण्ड के ३७वें सर्ग के बाद जो प्रक्षिप्त सर्ग मिलते हैं, 
उनमें सीताहरण के कारण के विषय में निम्नलिखित कथा दी गई है। रावण किसी दिन 
सनत्कुमार से मिलकर उनसे जान लेता है कि जो दैत्य, दानव, राक्षस आदि हरि द्वारा 
मार डाले जाते हैं वे उनका पद प्राप्त कर लेते हैं, क्योंकि उनका क्रोध भी वरदान का रूप 
धारण कर लेता है---क्रोधो5पि देवस्य वरेण तुल्यः (सर्ग २, २२) | इस पर रावण विचार 
करने लगा कि मेरा तथा हरि का संघर्ष किस प्रकार छिड़ सकता है। तब मुनि ने उसको 
समझाया कि त्रेतायुग में नारायण राम का रूप धारण कर लेंगे तथा अपने पिता की आज्ञा 
से वह लक्ष्मी-रूपी सीता के साथ वन में निवास करेंगे | अतः रावण विष्णु के हाथ से मारे 
जाने की इच्छा से ही सीता का अपहरण करता है। अपहृता सीता लवत्तो मरणकाक्षया 
(सर्ग ५, ४३) | साथ-साथ यह भी माना गया है कि रावण ने सीता को लंका ले जाकर 
माता के समान उनकी रक्षा की थी--लंकामानीय यत्नेन मातेव परिरक्षिता (सर्ग ५, 
५४) | यह सामग्री केवल दाक्षिणात्य पाठ में मिलती है किन्तु अन्य पाठों में रावण- 
कुंभकर्ण संवाद के अन्तर्गत (जो दाक्षिणात्य पाठ में विद्यमान नहीं है) रावण कहता है कि 
मैं विष्णु के हाथ से मरकर मुक्ति प्राप्त करना चाहता हूँ--निहतो गन्तुमिच्छामि तह्विष्णो: 
परम पदम्‌ (गौ० रा० ६, ४१, २५; प० रा० ६, ४२, र४) | 


परवर्ती राम-साहित्य में प्राय: सनत्कुमार-रावण का उपर्युक्त संवाद उद्धृत किया जाता 
है| अथवा यह माना गया है कि मोक्षप्राप्ति के उद्देश्य से रावण ने सीता का अपहरण 
किया था; उदाहरणार्थ--रामतापनीय उपनिषद्‌ (४, १७), अध्यात्म रामायण (३, ५, 
६०; ७, ३, ४०; ७, ४, १०), आनन्द रामायण (१, ११, २४४; १, १३, १२०-१२६), 
पह्मपुराण (६, २६९, २५५), रामचरितमानस (३, रे३, ४), भावार्थ रामायण (६, 
२३), बलरामदास रामायण, प्रेमानन्द कृत-रणयज्ञ। शिवपुराण के अनुसार रावण ने 
पाताल में विष्णु से प्रार्थना की थी कि तुम्हारे हाथ से मेरी मृत्यु हो--त्वद्धस्तादू भगवन्‌ 
मृत्युममास्तु ।' 


१.  दे० शिवपुराण, गणपतिकृष्ण जी प्रेस, धर्मसंहिता, अध्याय १३। रावण की मुक्तिप्राप्ति के विषय में 
दे० आगे अनु ० ५९९। 

४८९. सीताहरण के कई परोक्ष कारणों! का भी उल्लेख मिलता है। रामावतार के 
कारणों के प्रसंग में विष्णु को दिये हुए भृगु, वृन्द्रा और नारद के शापों की चर्चा हो 
चुकी है; उन शापों के फलस्वरूप विष्णु को मनुष्य बनकर पत्नी-वियोग का दुख उठाना 
पड़ा, अत: ये शाप सीताहरण के परोक्ष कारण माने जा सकते हैं (दे० ऊपर क्रमशः 
अनु० ३७०, ३७२, ३७३) | लक्ष्मी के प्रति नारद के शाप का भी उल्लेख मिलता है 
(दे० अनु० ३७३) | वह्निपुराण (पृ० १७४) में लक्ष्मी के प्रति पृथ्वी के शाप की कथा 
इस प्रकार है--किसी दिन ब्रह्मा तथा पृथ्वी विष्णुलोक गये थे। उनके आगमन के समय 
विष्णु लक्ष्मी के साथ शयन कर रहे थे, जिससे लक्ष्मी ने उनका सत्कार नहीं किया। इस 
पर पृथ्वी ने लक्ष्मी को यह कहकर शाप दिया कि पति से तुम्हारा वियोग होगा |१ 

इसके अतिरिक्त रामकथा से सीधा संबंध रखने वाले तीन अन्य कारणों का भी 
उल्लेख मिलता है। इनमें से सबसे व्यापक सीता के प्रति लक्ष्मण का शाप है। इसका 
मूलम्नोत वाल्मीकि रामायण में सुरक्षित लक्ष्मण की इस उक्ति में देखना चाहिए---आज 
विनष्ट होने वाली तुम्हें धिक्‍्कार है, क्योंकि तुम मुझ पर शंका कर रही हो; धिकत्वामद्य 
विनश्यंतीं यन्मामेव विशंकसे (३, ४५, ३२) । भट्टिकाव्य में शाप का रूप इस प्रकार है-- 
शत्रुहस्तं॑ त्व॑ यास्यसि (दे० सर्ग ५, ६०)। लक्ष्मण के इस शाप का निर्देश रामायण 
ककविन (सर्ग ५), देवीभागवतपुराण (३, २८, ४६) , अध्यात्म रामायण (३, ७, ३६), 
बलरामदास रामायण आदि में भी मिलता है। 

ब्रह्मवैवर्त्पतुराण (कृष्णजन्म खण्ड, अध्याय ६२) के अनुसार शूर्पणखा ने राम से 
ठुकराये जाने पर उनको यह शाप दिया कि तुम्हारी पत्नी का हरण होगा। 

कृत्तिवास के रामायण में राम-सीता-विवाह के अवसर पर चन्‍न्त्रमा का नृत्य वर्णित 
है। इस नृत्य के कारण मुहूर्त का ध्यान नहीं रखा गया था, जिससे बाद में सीताहरण 
संभव हो सका (दे० ऊपर अनु० ४००) | 


ख | सीताहरण का मूलरूप 


४९०, चिन्तामणि विनायक वैद्य का अनुमान है कि वाल्मीकिकृत आदि रामायण में 
सीताहरण के वृत्तान्त में कबक-मृग का कोई उल्लेख नहीं था। यह वृत्तान्त अद्भुत रस 
की लोकप्रियता के कारण बाद में रामायण में रखा गया है। उनका तर्क यह है कि यदि 
कनकमृग की घटना का वर्णन सचमुच आदि रामायण में था तो सीता-रावण-संवाद 
अस्वाभाविक प्रतीत होता है। यदि सीता राम के विषय में इतनी चिन्तित थीं कि उन्होंने 
लक्ष्मण को अत्यन्त कटु शब्द सुनाकर उन्हें राम की सहायता के लिए भेजा था, तो 
उन्होंने राम के विषय में अपनी आशंका का उल्लेख रावण से क्‍यों नहीं किया था ? यदि 
उत्तर दिया जाय कि उनको रावण पर विश्वास नहीं था, इसका प्रत्युत्तर यह है कि यदि 
सीता रावण पर विश्वास नहीं करती थीं, तो उन्होंने अपनी आत्मकथा विस्तारपूर्वक क्‍यों 


१. इसी तरह सीतात्याग के विषय में भी विभिन्न-परोक्ष कारणों की कल्पना कर ली गई है। दे० अनु० 
७२५-७२९ | 

२. इसी श्रेणी में देवताओं को प्रदत्त महादेव का यह वरदान रखा जा सकता है---'उत्पत्स्पति हितार्थ 
बो नारी रक्ष:क्षयावहा”।॥ राक्षसियों के विलाप के अंतर्गत इसका उल्लेख किया गया है (दे० 
रामायण ६, ९४, ३५) | 

सुनाई होती |! वास्तव में सीता-रावण-संवाद के अन्तर्गत यह स्पष्ट शब्दों में कहा गया है 
कि सीता राम की प्रतीक्षा कर रही थीं, जो लक्ष्मण के साथ मृगया खेलने गये थे--ततः 
सुवेषं मृगयागत पति प्रतीक्षमाणा सहलक्ष्मणं तदा (३, ४६, ३८) | इसके अतिरिक्त 
सीता रावण से कहती हैं कि मेरे पति मृग, वराह आदि मारकर बहुत मांस लिये 
लौटनेवाले हैं : 


आगमभिष्यति मे भर्ता बन्यमादाय पुष्कलम्‌। 
रुख्न्गोधान्वराहांश्च हत्वा55दायामिषं बहु॥ २३॥ (सर्ग ४७) 
किष्किंधाकाण्ड में लक्ष्मण हनुमान्‌ से राम की कथा सुनाते हुए सीताहरण के विषय 
में इतना ही कहते हैं कि एक कामरूपी राक्षस ने आश्रम से राम की भार्या का अपहरण 
किया--रक्षसापहुता भार्या रहिते कामरूपिणा (४, ४, १४) | गौडीय पाठ में इस स्थान 
पर लिखा है--राक्षसापहुता भार्या छलेनास्य महादुते: (४, ४, १३) | 


श्री वैद्य के तर्को की पुष्टि के लिए इन थोड़ी सी रामकथाओं का भी सहारा लिया जा 
सकता है, जिनमें कनक-मृग का उल्लेख नहीं किया गया है। अनामक जातकम्‌ (रेरी, 
श० ई०) में ऐसी कथा मिलती है कि जब राजा फल लेने चले गये थे, तब एक दुष्ट नाग 
ने रानी का अपहरण किया था | पडमचरियं (४थी श० ई०) के अनुसार खरदूषण अपनी 
पत्नी चन्द्रनखा से अपने पुत्र का वध सुनकर वन में उसे देखने गया तथा घर लौटकर 
इसका समाचार रावण के पास भेज दिया। रावण के विलंब करने पर उसने १४००० 
योद्धाओं के साथ वन की ओर प्रस्थान किया। यह सेना आते देखकर लक्ष्मण ने हट राम से 
कहा--..“'मेरे रहते आपको लड़ना उचित नहीं है। आप यहाँ सीता की रक्षा करें | जिस 
समय मैं शत्रुओं से घिरकर सिंहनाद करूँ, उस समय आप अवश्य ही जल्दी आना। 
लक्ष्मण राक्षसों की सेना का सामना कर रहे थे कि रावण पुष्पक पर आ पहुचा तथा 
सीता को देखकर उन पर आसक्त हुआ। “अवलोकन!'नामक विद्या से उसने तुरन्त सीता, 
राम और लक्ष्मण को जान लिया तथा सिंहनाद वाली बात भी उसने जान ली। अतः 
रावण ने सिंहनाद किया जिसे सुनकर राम उनकी सहायता करने चले गये। रावण ने 
सीता को पुष्पक पर रख दिया तथा जटायु को भूमि पर गिराकर लंका की ओर प्रस्थान 
किया | इतने में राम लक्ष्मण के पास पहुँचते हैं तथा लक्ष्मण द्वारा वापस भेजे जाते हैं। 
राम लौटकर तथा झोपड़ी को खाली पाकर मूर्च्छा खाते हैं (दे० पर्व ४४)। कूर्मपुराण 
(नवीं श० ई०) में भी रावण द्वारा अकेली वन में टहलती हुई सीता का अपहरण का 
उल्लेख मिलता है: 

चरंतीं विजने वने....सीतां गृहीत्वा 
ढ (उत्तर विभाग, अध्याय ३४) 

उपर्युक्त अपेक्षाकृत प्राचीन वृत्तान्तों के अतिरिक्त अनेक विदेशी तथा पाश्चात्य 
वृत्तान्त मिलते हैं जिनमें कनक-मृग का निर्देश नहीं पाया जाता है। सिंहली रामकथा के 
अनुसार राम की अनुपस्थिति में सीता का हरण राजधानी से ही होता है। अनाम के 
रामचरित में दशानन सेना-सहित दशरथ के राज्य पर आक्रमण करता है, और विजयी 
होकर सीता को अपने साथ ले जाता है। 


१. दे० सी० वी० वैद्य: दि रिडल आँव दि रामायण, पृ० १४४ | 

पाश्चात्य वृत्तान्तों नं० ६, ९, ११ तथा १५ में भी कनक-मृग का उल्लेख नहीं 
मिलता | वृत्तांन्त नं० ११ के अनुसार राम एक पक्षी का शिकार करने गये थे और देर 
होने पर सीता ने लक्ष्मण को उनकी खोज में भेज दिया था। वृत्तांत नं० १५ में कहा गया 
है कि जब राम अपने किसी उपद्रवी सामन्‍्त से युद्ध करने गये थे तब भिखारी का रूप 
धारण कर रावण के नौकर ने सीता को अपने मालिक के लिए हर लिया था। 
कथासरित्सागर (९, १, ६२) में इतना ही लिखा है कि रावण ने माया द्वारा अर्थात्‌ छल 
से सीता का अपहरण किया था--अहरत्‌ सीतां मायया रावण:। 

४९१. महाभारत के रामोपाख्यान में सीताहरण के समय रावण के रथ का निर्देश 
नहीं मिलता। वाल्मीकिकृत रामायण के एक स्थल से भी यह आभास मिलता है कि 
सम्भवत: मूल-कथा में राथ का उल्लेख नहीं था। किष्किन्धाकाण्ड में सम्पाति अपने पुत्र 
सुपा्श्व का वृत्तान्त हनुमान्‌ आदि वानरों को सुनाता है। इसके अनुसार सुपार्श्व महेन्द्र की 
घाटी को रोकते हुए (भहेंद्रस्य गिरेव्वारिमावृत्य दे” रा० ४, ५९, १२) नीचे के मार्ग पर 
पहरा दे रहा. था। उस समय उसने किसी को देखा जो एक सुन्दर स्त्री को लिए जा रहा 
था | सुपाए्व ने उन दोनों को अपने पिता को देने का निश्चय किया लेकिन उस मनुष्य ने 
विनीत भाव से मार्ग माँगा और सुपा्व ने उसे जाने दिया : 


तत्र कश्चिन्मया दृष्ट: सूर्योदयसमप्रभाम्‌। 

स्त्रियमादाय गच्छन्वै भिन्‍नांजनचयोपम:॥ १४॥ 

सो5हमभ्यवहारार्थ तौ दृष्ट्वा कृतनिश्चय :। 

तेन साम्न! विनीतेन पंथानमंनुयाचित:॥ १५॥ 
ग | कनक-मृग 

४९२. प्रचलित वाल्मीकि रामायण में कनक-मृग का वृत्तान्त इस प्रकार है (दे० सर्ग 

३५-४९) | विरूपित शूर्पणखा से खर-वध का समाचार तथा सीता के सौन्दर्य की प्रशंसा 
सुनकर रावण मारीच* के पास जाता है तथा उससे निवेदन करता है कि वह कनक-मृग 
- का रूप धारण कर सीताहरण में सहायक बने। मारीच इस प्रस्ताव को राम के पराक्रम के 
कारण ही अस्वीकार करता है। वह इस पराक्रम के विषय में दो आप-बीती घटनाओं का 
वर्णन भी करता है। विश्वामित्र-यज्ञ की रक्षा करते समय राम ने बाण मारकर उसे 
शतयोजन की दूरी पर समुद्र में फेंक दिया था (दे० अनु० ३८९) | बाद में मारीच ने दो 
राक्षमों के पास मृग का रूप. धारण कर दण्डकारण्य में प्रवेश किया था तथा वहाँ 
विचरकर तपस्वियों का मांस खा जाता था। राम ने बाण मारकर उसके दो साथियों का 
वध किया जिससे मारीच भयभीत हो कर भाग गया और अब तपस्वी का जीवन बितातां 
है। मारीच. रावण को स्पष्ट शब्दों में चेतावनी देता है कि यदि वह अपने संकल्प में दृढ़ 
रहा तो लंका का स॒त्यानांश होगा। रावण उसका सत्परामर्श ठुकरांकर मारीच को पुरस्कार 
स्वरूप अपना आधां राज्य प्रदान करने की प्रतिज्ञा करता हैं और अन्त में यह भी धमकी 
देता है-यादि तुम स्वीकार नहीं करते, तो मैं तुम्हारा वध करूँगा। इसपर मारीच यह 


१.  शूर्पणखा के आगमन के पूर्व मारीच से रावण की भेंट का प्रक्षिप्त वर्णन दाक्षिणात्य पाठ भात्र में 
मिलता है दे० अनु० ४५६) | हर 

' शरण कि मैं किसी भी प्रकार नहीं बच सकता, शत्रु के हाथ से वीरोचित मरण चुन 
ताह: 


अनेन कृतकृत्यो5स्मि प्लिये चाप्परिणा हत:!! 


मारीच की स्वीकृति के तुरन्त बाद रावण उसे अपने रथ पर विठाकर जनस्थान की 
ओर प्रस्थान करता है। वहाँ पहुँचकर मारीच कनक-मृग का रूप धारण कर लेता है तथा 
सीता का ध्यान अपनी ओर आक्ृद्ट करता है। राम तथा लक्ष्मण को बुलाकर सीता कनक- 
मृग को दिखाती हैं तथा उसे पाने के लिए अनुरोध करने लगती हैं।* इस पर राम सीता 
को लक्ष्मण की रक्षा में छोड़तहर कनक-मृग का शिकार करने जाते हैं| मारीच राम को दूर 
ले जाता है तथा अन्त में राम-बाण से आहत होकर अपना ही रूप धारण कर लेता है 
तथा पूर्वनिश्चित योजना के अनुसार राम की वाणी का अनुकरण करते हुए चिल्लाता 
है---हा सीते लक्ष्मण। राम मायावी राक्षस को मृत छोड़कर आशंका करते हुए शीघ्रता से 
लौटते हैं। 

उधर सीता मारीच की पुकार सुनकर तथा राम को संकट में समझकर लक्ष्मण से 
अनुरोध करने लगती हैं कि वह अपने भाई की सहायता करने जायाँ। लक्ष्मण पहले 
अस्वीकार करते हैं किन्तु सीता के कट्टु शब्द (दे० ऊपर अनु० ४६२) तथा आत्महत्या 
क्री धमकी सुनकर वह चले जाते हैं।र अब रावण परिव्राजक के रूप में सीता के पास 
पहुँचकर उनसे आतिथ्य-सत्कार ग्रहण करने के पश्चात्‌ अपना परिचय देता है तथा सीता 
के सामने लंका की महारानी बनने का प्रस्ताव रख देता है। सीता का कट्ठु उत्तर छुनकर 
वह अपने राक्षस-रूप में प्रकट हो जाता है तथा उनको अपने रथ* पर रखकर लंका की 
ओर प्रस्थान करता है। 


१. दे० रा० ३, ४१, १७। मारीच की मुक्ति-्राप्ति के विषय में नीचे अनु० ४९९ देखें। गौडीय तथा 
पश्चिमोत्तरीय पाठों में रावण-मारीच-संवाद संबंधी दो अतिरिक्त सर्ग मिलते हैंकिन्तु उनमें नवीन 
सामग्री नहीं है दे० गौ० रा०, सर्ग ४६-४७; प० रा०, सर्ग ४५-४६) 

२. दाक्षिणात्य (सर्ग ४३) तथा गौडीय (सर्ग ४९) पाठों के अनुसार लक्ष्मण ने इस अवसर पर यह 
आशंका प्रकट की थी कि यह मृग मारीच तो नहीं है। पश्चिमोत्तरीय पाठ का समानान्तर सर्ग इसका 
उल्लेख नहीं करता (सर्ग ४८) | दाक्षिणात्य पाठ मात्र में राम मारीच के मरण पर लक्ष्मण की इस 
आशंका की ओर निर्देश करते हैं (सर्ग ४४) | मृग की पुकार सुनकर लक्ष्मण सीता को समझाते हुए 
कहते हैं कि यह मृग कोई राक्षस होगा, दे० दाक्षिणात्य (४५, १७) तथा पश्चिमोत्तरीय पाठ (५०, 
१५) | यह उल्लेख गौडीय पाठ के समानान्तर सर्ग (५१) में नहीं मिलता | पाठों की यह विभिन्नता 
इस बात का प्रमाण है कि आदि रामायण लक्ष्मण की इस आशंका के विषय में मौन था। 
आदिपुराण के अनुसार राम ने इस प्रकार की आशंका प्रकट की थी (दे० ऊपर अनु० १७३) | 

३. लक्ष्मण के शाप के विषय में अनु ० ४८९ देखें। 

४. जैन रामकथाओं में पहले-पहल सीताहरण के समय पुष्पक का उल्लेख है (दे० अनु० ४९०) | भरत 
के प्रति हनुमान्‌ द्वारा कथित राम-चरित में दाक्षिणात्य पाठ के अनुसार पुष्पक की चर्चा है (दे० ६, 
१२६, २९), किन्तु अन्य पाठों के समानान्तर सर्गों (गौ० रा० सर्ग ११०; प० रा० सर्ग १०७) में 
ऐसा कोई निर्देश नहीं है। बहुत सी परवर्ती रामकथाओं में सीताहरण के प्रसंग में पुष्पक का उल्लेख 
है। उदाहरणार्थ नृसिंहपुराण (अनु ० ४९४) | बलरामदास रामायण में रावण रथ के टूट जाने के 
बाद पुष्पक का स्मरण करता है। तब वह आता है और रावण उस पर सीता को लंका ले जाता है। 

सीताहरण का यह रूप न केवल भारतीय रामकथा-साहित्य में सबसे अधिक व्यापक 
है किन्तु विदेशों में भी मिलता है। तिव्वत, खोतान, हिन्देशिया, स्थाम और वर्मा में कनक- 
मृग की कथा प्रचलित है | 

महानाटक (दामोदर, ३, २७) के अनुसार राम तथा लक्ष्मण कनक-मृग का शिकार 
करने के लिए साथ-साथ चले जाते हैं। उदात्तराघव में सीताहरण का रूप इस प्रकार है। 
लक्ष्मण कनक-मृग को मारने चले जाते हैं तथा रावण आश्रम के कुलपति का रूप धारण 
कर राम और सीता के पास पहुँचता तथा राम की निन्‍्दा करता है क्योंकि उन्होंने तरुण 
लक्ष्मण को भेज दिया है। उसी समय एक अन्य छलद्या-वेषी राक्षम। आकर यह समाचार 
देता है कि कनक-मृग राक्षस में बदलकर लक्ष्मण को ले जा रहा है| इस पर राम सीता को 
रावण की रक्षा में छोड़कर लक्ष्मण की सहायता करने जाते हैं | 

सेरीराम के अनुसार सीताहरण के ठीक पहले राम अलौकिक शक्ति प्राप्त करने के 
उद्देश्य से यज्ञ कर रहे हैं। इस समय गागकनासिर नामक राक्षस काक वनकर राम का 
पज्ञ भंग करने आता है और राम द्वारा वध किया जाता है। तब रावण गागकनासिर के 
दो पुत्रों को मृग का रूप धारण करने का आदेश देता है (एक सुवर्ण और एक रजत) | 

४९३. ब्रह्मचक्र दे० अनु० ३२८) में सीताहरण का एक सर्वथा नवीन रूप मिलता 
है| रावण की वहन शूर्पणखा अपनी दो पुत्रियों के साथ लंका तथा किष्किन्धा की सीमा 
की रखवाली करती है। किसी दिन वे राम, लक्ष्मण और सीता को देखकर उन पर 
आक्रमण करती है| लक्ष्मण शूर्पणखा की दोनों पुत्रियों का वध करते हैं तथा राम शूर्पणखा 
को हटने को विवश करते हैं। शूर्पणखा लंका जाती है तथा स्वयं कनक-मृग बनकर 
सीताहरण में रावण की सहायता करती है। राम कनक-मृग का शिकार करने जाते हैं। 
लक्ष्मण मृग की पुकार सुनकर तथा राम को जोखिम में समझकर सीता को नंगथोरानी 
(पृथ्वी) को सौंप देते हैं और चले जाते हैं। रावण सीता को ले जाने का प्रयत्न 
करता है किन्तु पृथ्वी देवी सीता के पैर पकड़ कर रोक लेती हैं, जिससे रावण कुछ 
नहीं कर सकता है। राम लक्ष्मण को देखकर सीता के विषय में चिन्ता प्रकट करते हैं 
किन्तु लक्ष्मण उनको आश्वासन देते हैं कि मैंने उनको पृथ्वी देवी की रक्षा में छोड़ 
दिया है। इसपर राम कहते हैं कि मैं पृथ्वी पर विश्वास नहीं करता। राम के इन शब्दों 
के विषय में जानकर पृथ्वी देवी सीता को छोड़ देती हैं और रावण उनको लंका ले जाता 
है। 

४९४, कनक-मृग का एक परिवर्तित रूप इस प्रकार है--राम और लक्ष्मण के चले 
जाने के बाद रावण आकर सीता को विश्वास दिलाता है कि अब अयोध्या जाना है। 
इसपर विश्वास करके सीता अपने आप रथ पर चढ़ती हैं। कथा का यह रूप नृसिंहपुराण, 


१. बर्मा में गाम्बी (शूर्पणखा) कनक-मृग का रूप धारण कर लेती है। सी० कोलमैन (दि मिथॉलॉजी 
आँव दि हिन्दूस, पृ० २४) ने एक कथा सुनी थी जिसके अनुसार रावण स्वयं कनक-मृग बन गया 
था | सेरीराम का भी एक ऐसा रूप भी मिलता है जिसके अनुसार रावण स्वयं कनक-मृग बन जाता 
है और राम को उनके राजमहल से दूर ले जाता है और तब सीता के पास लौटकर उनको अपने 
साथ भाग निकलने के लिए राजी करता है। बाद में उसको पता चलता है कि सीता मेरी पुत्री है 
वह उनको अपने महल में सुरक्षित रखता है। अंत में हनुमान्‌ सीता को फिर राम के पास पहुँचाते 
हैं दे० ज० रा० ए० सो० स्ट्रेट्स ब्रैंच, भाग ५५, पृ० १-२४। 


वृहद्धर्मपुराण, गुणभद्रकृत उत्तरपुराण, आएचर्य-चूड़ामणि नाटक तेथा दक्षिण भारत के एक 
वृत्तान्त में पाया जाता है । 

नृर्सिहपुराण के अनुसार रावण संन्यासी के रूप में आकर सीता से कहता है--भरत 
आ गए हैं और उन्होंने आपको ले जाने के लिए मुझे भेजा है। राम भी मृग को फेंसाकर 
अयोध्या जा रहे हैं। यह सुनकर सीता विमान पर चढ़ती हैं। इस वृत्तान्त में पाठक का 
ध्यान इस बात की ओर आकृष्ट किया गया है कि रावण ने सीता का स्पर्श नहीं किया 
(दे० अध्याय ४९) | बृहदद्धर्मपुराण में रावण भिक्षु के रूप में सीता के पास आकर कहता 
है कि कौशल्या आपको देखने के लिए उत्सुक हैं (दे० पूर्वखंड, अध्याय १९) | दक्षिण 
भारत के एक वृत्तान्त (१६०९ ई०) में रावण ऋषि के वेष में एक रथ के साथ सीता के 
पास आता है। इस रथ पर अयोध्या के नागरिकों का रूप धारण करने वाले राक्षस बैठते 
हैं। रावण कहता है, हम भरत की ओर से आए हैं। राम का राज्याभिषेक होने वाला है 
और राम ने स्वयं अयोध्या के लिए प्रस्थान किया है (दे० पाश्चात्य वृत्तान्त नं० ९, 2० 
८५) | आश्चर्य-चूडामणि नाटक में राम और लक्ष्मण के चले जाने के वाद रावण और 
उसका सारथि क्रमशः राम! और लक्ष्मण का रूप धारण कर सीता के पास पहुँचते हैं। 
रथ को दिखलाकर लक्ष्मण (सारथि) राम (रावण) से कहता है--““भरत का राज्य संकट 
में है। उनकी सहायता करने के लिए तपस्वियों ने यह रथ भेजा है।” अनन्तर तीनों रथ 
पर चले जाते हैं। उधर शूर्पणखा, सीता के वेष में, राम के साथ बातचीत कर रही है 
तथा मारीच, राम के वेष में लक्ष्मण के साथ | गुणभद्रकृत जैन उत्तरपुराण में वनवास का 
उल्लेख नहीं मिलता। राम सीता के साथ बनारस में निवास करते हैं। नगर के पास ही 
चित्रकूट नामक उपवन से सीता का हरण होता है। इस वृत्तान्त की एक और विशेषता 
यह है कि इसमें लक्ष्मण का उल्लेख नहीं किया गया है। मृग को मारने के लिए राम के 
चले जाने के बाद रावण राम के रूप में सीता के पास आकर कहता है--'मैंने मृग को 
फँसाया है और उसे बनारस भेजा है। अब घर जाने का समय आ गया है।' यह सुनकर 
सीता रावण के पुष्पक पर बैठ जाती हैं (सीता को धोखा देने के लिए पुष्पक ने सीता की 
पालकी का रूप धारण कर लिया था)। 

४९५. भासकृत प्रतिमानाटक में एक सर्वथा कथानक पाया जाता है। दशरथ के 
वार्षिक श्राद्ध के एक दिन पूर्व राम और सीता सोच रहे थे कि श्राद्ध कैसे योग्य रीति से 
मनाया जाए। इस पर रावण परित्राजक. का रूप धारण कर आता है और अपना 
परिचय देकर भिन्न-भिन्न शास्त्रों का उल्लेख करता है जिनका उसने अध्ययन किया हैं। 
इनमें से एक है प्राचेतसं श्राद्धकल्पम्‌। राम श्राद्ध के विषय में जिज्ञासा प्रकट करते हैं| 
तब रावण कहता है कि हिमालय में रहने वाले कांचनपार्श्व मृग से पितृ विशेष रूप से 
प्रसन्न हो जाते हैं। उसी क्षण मारीच इस प्रकार का मृग बनकर दिखाई देता है। लक्ष्मण 
उस समय आश्रम के कुलपति का स्वागत करने गए थे। अतः सीता को रावण के पास 
छोड़कर राम मृग के पीछे चले जाते हैं। तब रावण अपना रूप धारण कर सीता को लंका 
ले जाता है (दे० अंक ५)। 


१. परिव्राजक (भिक्षु, संन्यासी, ऋषि आदि) तथा राम के रूप के अतिरिक्त रावण के और छटद्मरूप 
मिलते हैं। तिब्बती रामायण में रावण पहले हाथी का और इसके बाद घोड़े का रूप धारण कर लेता 
है। हिंदेशिया के एक वृत्तान्त में रावण पहले एक सुवर्ण अज के रूप में आता है। दे० ज० रो० ए० 


३५८ रामकथा का विकास 


४९६. कृत्याराबण में सीताहरण का जो छूप मिलता है, उसका प्रधान उद्देश्य यही 
प्रतीत होता है कि लक्ष्मण पर झूठा अभियोग लगाने के दोष से सीता को बचाया जाय। 
कनक-मृग के पीछे राम के चले जाने के बाद शूर्पणखा तपस्विनी गौतमी का रूप धारण 
कर सीता को कहीं दूर ले जाती है। तव वह सीता के रूप में लक्ष्मण के पास लौटकर 
उनको अपने कटु शब्दों द्वारा राम की सहायता करने जाने के लिए बाध्य करती है (अंक 
१) | इतने में रावण सीता के पास आकर उनको यह कहकर पुष्पक पर चढ़ने के लिए 
विवश कर देता है--यदि तुम स्वेच्छा से पुष्पक पर नहीं चढ़ोगी तो मैं आश्रम के सब 
तपस्वियों का सिर काट दूँगा (अंक २)। 

४९७, दक्षिण भारत के एक दृत्तान्त में सीताहरण का वर्णन इस प्रकार है---रावण 
स्वयं दो सिर वाले मृग का रूप धारण कर लेता है। सीता उसे देखकर उसके चमड़े के 
लिए इच्छा प्रकट करती हैं| राम मृग के पीछे दूर तक निकलकर अंत में उसे मार डालते 
हैं। उसी क्षण रावण का जीव एक साधु के शरीर में प्रवेश करता है। वह साधु पर्णशाला 
के पास आकर लक्ष्मण से कहता है तुम्हारा भाई वैरियों से घिरा हुआ है, उसकी 
सहायता करने जाओ” । सीता के अनुरोध करने पर लक्ष्मण जाते हैं और रावण सीता को 
लेकर लंका की ओर प्रस्थान करता है (दे० पाए्चात्य वृत्तान्त नं० ३ और ४) | 

४९८. वाल्मीकि रामायण में सीता को लक्ष्मण तथा जटायु की रक्षा में 
छोड़कर राम मृग को मारने जाते हैं। ऊपर इसका उल्लेख किया गया है कि आदि 
रामायण में सीताहरण के पूर्व संभवत: जटायु से भेंट नहीं हुई थी। आगे चलकर जटायु 
के अतिरिक्त सीता की रक्षा के प्रबन्ध के विषय में कुछ नवीन सामग्री रामकथाओं में आ 
गयी है। 

वाल्मीकि रामायण में माना गया है लक्ष्मण सीता के कटु शब्द सुन कर (दे० ऊपर 
अनु० ४६२) राम की सहायता करने गये। बहुत-सी परवर्ती रचनाओं में लक्ष्मण प्रस्थान 
करने से पहले सीता की रक्षा के लिए कुटी के चारों ओर धनुष से रेखा खींचते हैं, और 
देवताओं की शपथ खाकर कहते हैं कि जो कोई इसके भीतर घुसेगा उसका सिर फट 
जायेगा । बाद में छदझ्मवेषी रावण के अनुरोध करने पर सीता उसे भोजन देने के लिए हाथ 
रेखा के बाहर बढ़ाती हैं और रावण उनको खींच लेता है। इस प्रकार की कथा खोतानी 
रामायण, सेरीराम, हिकायत महाराज रावण, स्याम तथा वर्मा की रामकथा (तीन रेखाएँ), 
मधुसूदन* द्वारा सम्पादित महानाटक (अंक ३, ६५), तेलुगु द्विषद रामायण (३, १८; 
सात रेखाएँ), कृत्तिवास रामायण, आनन्द रामायण (१, ७, ९८), भावार्थ रामायण (३, 
१५), सूरसागर (नवाॉँ सस्‍्कन्‍ध, पद ५०३ नागरी प्रचारिणी सभा संस्करण), 
रामचरितमानस (६, ३६, २), असमिया गीतिरामायण, रामचन्द्रिका (१२, १८) तथा 
पाएचात्य तवृत्तान्तों (नं० ३, ४ और १३) में पाई जाती है। पाश्चात्य वृत्तान्त नं० १३ में 
कहा गया है कि जब रावण रेखा को पार करना चाहता है, अग्नि की लपटें उठकर 
उसको भीतर घुसने से रोकती हैं। सारलादास के उड़िया महाभारत के अनुसार ये तीन 
रेखाएँ ब्रह्मा, विष्णु तथा शिव (के प्रतीक) हैं। 


सो० , स्ट्रेट्स ब्रैंच १९१०, पृ० १५। 
१. दामोदर के संस्करण (३, २७) में राम स्वयं यह रेखा खींचते हैं किन्तु एक अन्य स्थल (४, ३) पर 
वह लक्ष्मण द्वारा खींची हुई मानी जाती है। 


अरण्यकाण्ड ३५९ 


मघुसूदन के महानाटक (३, ६९-७२) में रावण सीता को तुलसी देना चाहता है 
किन्तु सीता रेखा का उल्लंघन करना अस्वीकार करती हैं, इस पर रावण रेखां पार: 
कर सीता को ले जाता है। सेरीराम के पातानी पाठ के अनुसार सीता रावण को एक 
पुष्प अर्पित करने के लिए अपना हाथ रेखा के बाहर बढ़ाती हैं। धर्मखंड- (अध्याय ८१) 
तथा तत्त्वसंग्रह रामाग्रण (३, १५) में सीता अपने पति के कुशलक्षेम के विषग्य .में 
चिन्तित हैं किन्तु रावण उनकी हस्तरेखा देखकर ही उनको उत्तर देनें की प्रतिज्ञा करता 
है। 
बिहॉर नामक आदिवासी जाति की रामकथा. में लक्ष्मण जाने के पहले- यह: कहकर 
सीता को अभिमंत्रित राई के दाने देते हैं--'यदि कोई आए तो उस पर दाने फेंकना |.एक 
दाना फेंकने से वह एक घण्टा तक मूरच््छित- रहेगा। दो दाने. फेंकने. से वह, दो घण्टे तक 
मूच्छित रहेगा, इत्यादि | रावण के आने पर सीता ने एक दाना फेंक दिया और वह एक 
घण्टे तक मूच्छित रहा। इसके बाद सीता ने पुनः कई. बार एक दाना, फेंका। अन्त - में 
रावण ने कहा---'इतना कष्ट क्यों करती हो। सब दाने. एक साथ.फेंक दो जिससे मैं .मर 
जाऊँ।' सीता ने ऐसा ही किया और रावण भस्मीभूत हो गया। लेकिन भस्म से उठकर 
रावण सीता के बालों को पकड़ कर उनको ले गया। ; थे 
: ४९९, वाल्मीकि रामायण के अनुसार मारीच मरण के पूर्व अपना. राक्षस रूप धारण 
कर लेता है | राम-भक्ति की प्रेरणा से लिखित परवर्ती राम साहित्य में मारीच की सायुज्य-. 
मुक्ति की प्राप्ति का प्राय: उल्लेख मिलता है। अध्यात्म ए॒मायण के' अनुसार मारीचं के 
शरीर से निकला हुआ तेज सब के देखते-देखते राम ही में -समा गया: की दि० ३, ७, २०) | 
श्रीमद्देवीभागवतपुराण में मारीच को वैकुण्ठ के दोनों. द्वारपालों का किंकर माना गया है; 
राम द्वारा वध किए जाने के बाद वह वैकुण्ठ लौटता है (दे० ९, १६, ४०) | ह 
५००. सीता का हरण करने के बाद रावण को जटांयु का सामना करना पड़ा।' लका 
'की शेष यात्रा में एक ही घटना उल्लेखनीय है। किसी गिरिश्रृंग पर ( सुग्रीवादि) पाँच 
वानरों को देखकर सीता ने रावण की आँख बचाकर अपना उत्तरीय तथा अपने आभूषण 
उनके मध्य फेंक दिए |९ 
लंका परहुँचकर रावण ने सीता को अपने अन्तथुर में राक्षसियों की पी 
दिया तथा आठ गुप्तचरों को जन॑स्थान भेज दिया .कि वे राम का पता लगाकर उनकी 
हत्या करने का प्रयत्न करें (संर्ग ५४) | बांद में रावण ने सीता का मन विचलित करने के 
उद्देश्य से उनको लंका का वैभव दिंखाया। सीता के दृढ़ रहने पर रावण ने उन्हें नदी ओ वर्ष 
का समय दे दिया; यदि वह इस अवधि के अन्त में स्वेच्छा से रावण के पास नहीं आएँगी 


रक्षा में छोड़ 


१. दे० ऊपर अनु० ४७० | माधवकंदली कृत असमिया रामायण (४, २५), असमिया गीति रामायण 
तथा कृत्तिवास (३, २१) के अनुसार विन्ध्याचल पर रहने वाले सुपाश्व ने रावण को रोकना चाहा 
किन्तु रावण ने निवेंद्रन: किया--मुझे जाने दीजिये। आपसे कोई वैर नहीं है। जिसने मेरी बहन का 

अपमान किया है, उसी की-पपत्नीः को ले जा रहा हूँ (दे० अनु० ४९१) | ह 

२. दे० ३, ५४, १-२ | किष्कित््धाकाण्ड (सर्ग ६) में सुग्रीव राम को ये आभूषण दिखाते हैं। तत्त्वसंग्रह 
रामायण (३, १५) के अनुसार कुछ वानरियाँ सीता की विवशता देखकर उनकी हँसी करती थीं; 
इसपर सींता ने उनैक़ो यह शाप द्विया कि उनकी छाती सदा अनाच्छादित रहेगी। 

३. आनंद रामायण (१, ७, १३०) में इनकी संख्या १६ है; वे कबंध द्वारा खाये जाते हैं। 

तो रावण उनको खा जायेगा। तब उसने भ्रयंकर राक्षसियों को बुलाकर सीता को 
अशोकवन में ले जाने का आदेश दिया (सर्ग ५५-५६) | 


काश्मीरी रामायण (३, २४) का तवृत्तान्त इस प्रकार है। रावण ने सीता को एक 
वाटिका में रखकर उनकी रक्षा का भार मंदोदरी को सौंप दियां। मंदोदरी आकर अपनी 
पुत्री को पहचानती है जिसे उसने जन्म के बाद ही नदी में फेंकवा दिया था (दे० ऊपर 
अनु० ४१३) | सीता अपनी माता को अपना जीवन-वृत्त सुनाती हैं और दोनों मिलकर 
विलाप करती हैं। 

पउमचरियं के अनुसार रावण ने सीता को पहले देवरमण उद्यान (४६, १५) और 
बाद में समन्त-कुसुम उद्यान (४६, ६६) में रख दिया था। गरुणभव्र के अनुसार सीता को 
नन्‍्दनवन (६८, ३०७) में रखा गया था | पाश्चात्य वृत्तान्त नं० १ में यह माना गया है 
कि सीता चारों ओर से अग्नि से घिरी हुई थी; इसी कारण से रावण उनको अपने महल 
में नहीं रख सकता था। कृत्तिवास (३, २२) के अनुसार शूर्पणखा ने अशोकवन में सीता 
'के पास आकर उनको मार डालने की धमकी दी थी किन्तु रावण के डर से वह कुछ कर 
न सकी | 

हरण के पश्चात्‌ सीता के प्रति रावण का व्यवहार समझने के लिए परवर्ती साहित्य 
में कई मार्ग अपनाये गये हैं। एक के अनुसार रावण को यह शाप दिया गया कि अनासक्त 
पर-सत्री के साथ संभोग करने से उसका सिर फट जाएगा (दे० अनु० ६५४)। जैनी 
रामायणों में यह माना गया है कि रावण ने विरक्त पर-नारी के साथ रमण न करने का 
व्रत! लिया था। पउमचरियं (पर्व ४६) के अनुसार रावण मन्दोदरी के सामने स्वीकार 
करता है कि मैंने सीता का हरण किया है तथा यह भी कहता है कि यदि सीता मेरा 
तिरस्कार करती रहेगी तो मेरे प्राण नहीं बच सकेंगे | मन्दोदरी वल प्रयोग का परामर्श देती 
है जिस पर रावण उत्तर देता है कि यह मेरे व्रत के कारण असंभव है। अनन्तर मन्दोदरी 
स्वयं जाकर रावण की बात मानने के लिए सीता से अनुरोध करती है। बाद में रावण 
माया की सहायता से सीता को हाथी, सिंह, बाघ, राक्षस, बेताल और सर्पों से डराता है 
किन्तु यह सब होते हुए भी सीता रावण की शरण नहीं लेती | ग्रुणभद्र के उत्तरपुराण के 
अनुसार रावण ने हरण के समय भी सीता का स्पर्श इसीलिए नहीं किया था कि पतित्रता 
स्‍त्री के स्पर्श से उसकी आकाशगामिनी विद्या शीघ्र नष्ट हो जाएगी (दे० ६८, २१३)। 
रावण द्वारा सीता का स्पर्श न होने के अन्य कारणों का भी उल्लेख मिलता है (दे० अनु० 
५०२) | सेरीराम में माना गया है कि रावण को लंका में सीता से ४० धनु दूर रहना 
पड़ता था (दे० अनु० ५२४) | 

सुन्दरकाण्ड की घटनाओं के पूर्व सीता के लंका-निवास के विषय में वाल्मीकि 
रामायण के एक प्रक्षिप्त सर्ग में निम्नलिखित कथा मिलती है।* सीताहरण के पश्चात्‌ 


१. पउमचरियं के अनेक स्थलों पर इस ब्रत का निर्देश मिलता है; उदाहरणार्थ पर्व १४, १५३; ४४, 
४५; ४६, ३३; गुणभद्र के उत्तरपुराण में व्रत इस प्रकार है--नानिच्छन्तीं प्रतीच्छामि (६८, 
४८६) | बाद में रावण ने सीता को विचलित करने की जिन युक्तियों का सहारा लिया है उनका 
वर्णन आगे किया जाएगा--(दे० अनु० ५४२ और ५८३) | 

२. यह सर्ग दाक्षिणात्य पाठ में सर्ग ५६ के अनन्तर रखा गया है; अन्य -पाठों में इसे प्रक्षिप्त नहीं माना 
गया है (दे० गौ० रा० तथा प० रा० सर्ग ६३) | दाक्षिणात्य के किष्किंधाकाण्ड के ६४वें सर्ग में 
प्रस्तुत कथा का उल्लेख है, किन्तु वह सर्ग भी प्रक्षिप्त है (दै० अनु० ५३०) | 

ब्रह्मा ने इन्द्र को बुला कर उनको आदेश दिया कि सीता के पास अन्न ले जाकर उनके 
प्राण बचा लें। इसपर इन्द्र और निद्रा लंका चले गए। निद्रा ने राक्षसों को सम्मोहित किया 
जिससे इन्द्र सीता के पास जा सकें। इन्द्र ने सीता को राम के आगमन का आश्वासन 
देकर उनको क्षुधा-तृषा मिटानेवाला पायस खिलाया। यह वृत्तान्त गौण परिवर्तनों के साथ 
बृहद्धर्मपुराण (पूर्व खण्ड, अध्याय १९), श्रीमद्वेवीभागवतपुराण (३, २०), आनन्द 
रामायण (१, ७), कृत्तिवास रामायण (३, २३), काश्मीरी रामायण (३, २३) आदि में 
भी मिलता है। श्रीमद्वेवीभागवत तथा काश्मीरी रामायण के अनुसार इन्द्र ने सीता को 
अमृत पिलाया था। 

इस कथा की प्रक्षिप्तता असंदिग्ध है। सुन्दरकाण्ड में सीता को 'उपबासकृशा' (५, 
१८) कहा गया है। जैनी रामायणों के अनुसार सीता ने यह प्रण किया था कि जब तक 
पति की कुशल वार्ता न मिल जाए, मैं भोजन नहीं करूँगी (पउमचरियं ४६, १४, गुणभद्र 
कृत उत्तरपुराण ६८, २२४) | 
घ। माया-सीता 


५०१. वाल्मीकि रामायण में सीताहरण का जो चित्र खींचा जाता है वह किंचित्‌ 
वीभवस कहा जा सकता है। रावण एक हाथ से सीता के बाल और दूसरे हाथ से उनकी 
जंघाओं को पकड़ कर उनको अपने रथ पर रख देता है : 

अभिगम्य सुदुष्टात्मा राक्षस: काममोहित:। 

जग्राह रावण: सीतां बुध: खे रोहिणीमिव॥ १६॥ 

वामेन सीतां पद्माक्षीं मूर्धजेषु करेण सः। 

ऊर्वोस्तु दक्षिणेनैव परिजग्राह पाणिना॥ १७॥ 

(अरण्यकांड, सर्ग ४९) 
इस वर्णन की उग्रता का निवारण करने के लिए रामकथा-साहित्य में दो मार्ग 

अपनाए गए हैं। सीताहरण के वृत्तान्तों का एक ऐसा समूह मिलता है जिसमें रावण सीता 
का हरण करते हुए भी उनका स्पर्श नहीं करता । दूसरा मार्ग यह है कि रावण वास्तविक 
सीता का हरण न कर सीता की एक छाया मात्र लंका ले जाता है। 

५०२. नृसिंहपुराण तथा गुणभद्र के उत्तरपुराण में सीता के स्पर्श से बचने के लिए 
रावण ने एक ऐसा उपाय निकाला है, जिससे सीता अपने आप विमान पर चढ़ती हैं (दे० 
अनु० ४०९४) | 

कई अन्य तृत्तान्तों में सीता को रावण के स्पर्श से बचाने के लिए अलौकिकता का 
सहारा लिया गया है। तिब्बती रामायण (नवीं शताब्दी), कम्ब रामायण, अध्यात्म 
रामायण, तत्त्वसंग्रह रामायण (३, १५) आदि में रावण पृथ्वी को खोद कर सीता को 

भूभाग के साथ-साथ ले जाता है | 

तमिल रामायण (३, ८) के अनुसार रावण ने पृथ्वी को एक योजन की गहराई 
तक खोद कर सीता तथा झोपड़ी की अपने रथ पर रख दिया। यह इसलिए हुआ कि 
उसको यों शाप दिया गया था, “परस्त्री स्पर्श करने से तुम मर जाओगे ॥' 

अध्यात्म रामायण में रावण केवल एक माया-सीता का हरण करता है। फिर भी यह 
पृथ्वी को नखों से खोद कर उस सीता का भी स्पर्श नहीं करता : 

ततो विदार्य धरणीं नखैरुद्धृत्य बाहुभि:॥ ५१॥ 
तोलयित्वा रथे क्षिप्त्वा ययौक्षिप्र विहायसा। 
(अरण्यकाण्ड, सर्ग ७) 
प्रसन्‍नराघव (१४वीं श०) में गोदावरी अन्य नदियों तथा सागर को सीताहरण का 
वृत्तान्त सुनाती है| सागर पूछता है-अपि नाम मम वधूटिका स्पृष्टा निशाचरेण।” इस 
पर गोदावरी उत्तर देती है-“न स्पृष्टा|। और कहती है कि जब रावण ने सीता पर हाथ 
डालना चाहा तब अनसूया का दिया हुआ अंगराग अग्नि के रूप में सीता का आवरण 
बन गया था, तब रावण ने वरुणमंत्र द्वारा वादल को वुलाया और उस बादलरूपी आँचल 
से सीता को ढँक कर उसे ले गया (अंक ५) | 

दक्षिण भारत के एक नृसिंहपुराण से मिलते-जुलते वृत्तान्त में लिखा है कि रावण के 
रथ में तथा लंका में भी अग्नि सीता की रक्षा करती थी। इस कारण रावण न तो सीता 
का स्पर्श कर पाता था और न उनको महल के भीतर ले जा सकता था। (दे० पाश्चात्य 
वृत्तान्त नं० १) | इसका उल्लेख सेरीराम के पातानी पाठ में भी हुआ है। 

५०३. इस प्रकार हम देखते हैं कि भिन्न-भिन्न युक्तियों से सीता को रावण के स्पर्श 
से बचाया गया है| फिर भी सीता रावण के वश में हुई हो यह विचार भक्ति भावना के 
लिए असह्य और असम्भव सा प्रतीत हुआ। अत: एक मायामयी सीता को वास्तविक 
सीता का स्थान लेना पड़ा | रामकथा के इस महत्त्वपूर्ण परिवर्तन की उत्पत्ति और विकास 

क्‍ पर प्रकाश डालना अपेक्षित है | 
|| उस वृत्तान्त में दो तत्त्व आ जाते हैं पहले, एक माया-सीता का हरण होता है और 
दूसरे, वास्तविक सीता अग्नि में निवास करने जाती हैं। इन दोनों का सूत्रपात हम 
वाल्मीकि रामायण में देख सकते हैं। ह 
लंकाकाण्ड में सीता को विद्यज्जिद्न द्वारा निर्मित राम का एक मायामय सिर 
दिखलाया जाता है (सर्ग ३२) और बाद में इन्द्रजित्‌ वानर-सेना के सामने एक मायामयी 
सीता का सिर काटता है (सर्ग ८१), आगे चलकर रामकथा-साहित्य में इस प्रयोजन का 
और स्थलों पर भी सहारा लिया जाता है। राजशेखर के बालरामायण में सीता और 
उनकी धात्रेयिका (दूध-बहन) सिंदूरिका की मूर्तियाँ बनवाकर और उनके मुँह में सारिकाएँ 
पे | स्थापित करके माल्यवान्‌ विरही रावण का मन बहलाने का प्रयत्न करता है (अंक ५) | 
क्‍ इसी नाटक में सेतुबंध के समय राम को निरुत्साह करने के लिए सीता का एक मायामय 
द सिर समुद्र के तट पर फेंका जाता है। अतः माया-सीता की कल्पना प्राचीन काल से चली 
आ रही है|! इसके अतिरिक्त सम्भव है कि वाल्मीकि रामायण की निम्नलिखित उपमा 
भी माया-सीता की कल्पना के लिए सहायक हो सकी हो, 'रावण ने सीता को लंका में रख 
दिया मानो मय ने अपने महल में आसुरी माया को! : 





१. यह भी असंभव नहीं है कि महाभागवतपुराण (अध्याय ११, १६) में जो छाया-सती की कथा 
मिलती है वह छाया-सीता की कल्पना में सहायक हुई हो | अद्भुत रामायण में वास्तविक हरण को 
अवास्तविक सिद्ध करने का तर्क दिया जाता है। हनुमान्‌ राम को सान्त्वना देते हुएं कहते हैं, जिस 

| ॥॥ तरह विश्व आभास है उसी तरह सीताहरण भी आभास मात्र है। 
तव भार्या महाभाग रावणेन हतेति यत्‌। 
विश्वं यथेदमाभाति तथेदं प्रतिभाति मे ॥ ३॥ (सर्ग १६) 


- (७७4... 42 ८++++नकाम «3 की ु 
२ न पर. 

निदधे रावण: सीतां मयो मायामिबासुरीम्‌ | के न्‍ ४८०६० 
टीकाकारों ने इस उपमा में माया-सीता के वृत्तान्त की (300०४ 
तिलक में लिखा है-मसायामिबासुरीमित्यनेन मायारूपैवैषा सीता 7 
ध्वनितम्‌ । जाती दैं। 
इस माया-सीता के हरण के पहले वास्तविक सीता अग्नि ७/०%%० ३२ वाल्मीकि 
रामकथा के विकास की पृकछभूमि पर यह भी अत्यन्त स्वाभाविक प्रतीत शीला स्टर 
रामायण में अग्निपरीक्षा के अवसर पर अग्नि सीता की रक्षा कर औक हक आगे चलकर 
है" अप साक्ष्य देकर अन्य देवताओं से अधिक महत्त्वपूर्ण स्थान लेतैक लए" 
:रण के प्रसंग में भी अग्नि का उल्लेख होने लगा। में 
श्रीमदेवीभागवतम्‌ में सीता रावण का प्रस्ताव सुनकर गार्हपत्य (अर्थात्‌ ४०५ के 
स्थापित अग्नि) की ओर शरण के लिए भाग जाती हैं (स्कंध रे, बट के) प्रार्थना कर 
रंगनाथकृत तेलुगु दि्‌वपद रामायण (३, १८) में लक्ष्मण हे २ भारत के 
और सीता को उनकी रक्षा में सौंपफर राम की सहायता करने जाते हैं। दक्षिण के स्पर्श 
उपर्युक्त वृत्तान्त के अनुसार भी अग्नि सीता की रक्षा करती है और उनको रावण १3 
से बचाती है। इस वृत्तान्त के एक अन्य स्थल पर सीता अग्नि की पुत्री मानी गली 
पाशचात्य तृत्तान्त नं० १, पृ० १००)। पतिब्रतोपाख्यान में 
५०४, माया-सीता के हरण का वृत्तान्त पहले-पहल कूर्मपुराण के देखकर और 
मिलता है (७वीं श०) | निर्जन वन में टहलती हुई सीता ने रावण को आते देखे 
उसका अभिप्राय समझकर घर की अग्नि की शरण ली (जगाम शरण 
तथा वज्ञयष्टक का जप किया (वह्लचष्टकं जप्त्वा) । और 
इसपर आवसशथ्य से प्रकट होकर अग्नि ने एक मायामयी सीता को बना छ््पा 
(सीतामादाय रामसेष्टां पावको5न्तरधीयत वास्तविक सीता को ग्रहण कर उसको 
दिया | तब रावण मायामयी सीता को लंका ले गया। रावणवध के बाद दाम. 
मायासीता पर शंका की | फलस्वरूप वह अग्नि में प्रवेश कर जल गई। तब अग्तिलो शहद 
होकर वास्तविक सीता को दिखलाया और राम ने नतमस्तक होकर अग्नि को संतुष्ट मे 
दिया। इसपर अग्नि ने मायामंयी सीता का रहस्य खोलकर राम से निष्कलंक सीता 4 
ग्रहण करने का अनुरोध किया तथा उनको उनके नारायणत्व का स्मरण दिलाया : 
जशुहाण चैतां विमलां जानकीं बचनात्मम। 
पश्य नारायण देदं स्वात्मानं प्रभवाव्ययम्‌ ॥* हे 
इस वृत्तान्त के अनुसार राम केवल अग्निपरीक्षा के समय जान जाते हैं कि 
वास्तविक सीता का हरण नहीं हुआ था। ब्रह्मबैवर्चपुराण के रचयिता ने इसमें किंचित्‌ 


परिवर्तन किया है। सीताहरण के पूर्व ही अग्निदेव, ब्राह्मण के वेश में, राम के पोत >>: 


कहते हैं-."सीताहरण का. समय आ गया। मुझे सीता को देकर उसकी छाया अपने पास 


रख लो। अग्निपरीक्षा के अवसर पर मैं उसे लौटा दूँगा ओं भेजा है। मैं 
6 | देवताओं ने मुझे 
१. 





दे० कूर्मपुराण, उत्तरविभाग, अध्याय ३४ (कलकत्ता संस्करण, पृ० ६९८ आदि) | नरहरिकूत तोरवे 
रामायण (१५०० ई०) में लक्ष्मण के चले जाने के बाद अग्नि और अन्य देवता सीता को अग्नि 


के गढ़ में रखकर उनका एक अंशा मात्र पर्णशाला में छोड़ देते हैं (दे० अरण्यकाण्ड, संधि ९) | 








३६४ रामकथा का विकास 


सीता बनाकर उसे राम को दे दिया | तब इस रहस्य को किसी से भी न प्रकट करने का 
आदेश देकर अग्नि वास्तविक सीता के साथ चले गये । अग्निपरीक्षा के समय जब अग्नि 
ने वास्तविक सीता को लौटा दिया, तब माया-सीता ने पूछा कि मैं अभी क्‍या करूँ| इसपर 
अग्नि ने उसको पुष्कर भेज दिया। वहाँ तीन लाख वर्ष तक तपस्या करके मायामयी सीता 
भी लक्ष्मीपद प्राप्त कर सकी और बाद में द्रौपदी के रूप में प्रकट हुई (प्रकृति खण्ड, १४, 
४८-५५) | श्रीमद्ेवीभागवतपुराण में भी अग्नि राम के पास जाकर उनको एक छाया- 
सीता देते हैं और वास्तविक सीता को अग्नि-परीक्षा के समय तक अपने साथ रखते हैं ।' 

अध्यात्म रामायण में हमें मायामयी सीता के वृत्तान्त का विकसित रूप मिलता है। 
लेखक ने राम की सर्वज्ञता पूर्ण रूप से सुरक्षित रखने का प्रयत्न किया है तथा सारे 
वृत्तान्त में अग्निदिव को जो प्रधानता मिली थी उसे राम और सीता को दे दिया है। कथा 
इस प्रकार है (अरण्यकाण्ड, सर्ग ७) : 

रावण और मारीच का षड़यन्त्र जानकर राम ने एकान्त में सीता से कहा--'रावण 
तुम्हारे पास भिक्षु का रूप धारण का आवेगा, इसलिए तुम अपनी छाया को कुटी में 
छोड़कर अग्नि में प्रवेश कर जाओ और मेरी आज्ञा से वहाँ अदृश्य रूप से एक वर्ष रहो |” 
सीता ने वैसा ही किया| मायामयी सीता को छोड़कर वह स्वयं अग्नि में अंतर्छधान हो गई 
(माया सीतां बहि: स्थाप्य स्वयमन्तर्दधेउनले ) । रावण-वध के पछचात्‌ मायासीता अग्नि 
में प्रवेश करती है (युद्धकाण्ड सर्ग १२) तथा अग्नि राम को वास्तविक सीता प्रदान करते 
हैं (सर्ग १३) | महाभागवतपुराण में भी सीता अपनी छाया छोड़कर अन्तर्द्धान हो जाती हैं 
(अध्याय ११, १०८) | 

५०५७. अध्यात्म रामायण में जो मायासीता का वृत्तान्त मिलता है, वह हिन्दी राम- 
साहित्य में प्रामाणिक माना गया है; उदाहरणार्थ रामचरितमानस (३, २४), रामचन्द्रिका 
(१२, १२) | अर्वाचीन रामकथा साहित्य में भी सीताहरण का यही रूप गौण परिवर्तनों 
सहित पाया जाता है। उदाहरणार्थ महेश्वरदास का टीका रामायण तथा धनंजय भंजकृत 
रघुनाथ विलास। 

भावार्थ रामायण (३, १६) के अनुसार देवताओं को आशंका थी कि सीता का 
स्पर्श करते ही रावण भस्मीभूत हो जायेगा; वे चाहते थे कि लंका-युद्ध में सभी राक्षसों का 
नाश हो | अत: जब रावण ब्राह्मण के रूप में सीता के पास आया और सीता भिक्षा लाने 
के लिए पर्णकुटी के अन्दर चली गईं तब देवताओं ने सीता को आदेश दिया कि वह स्वयं 
रावण को भिक्षा न दें और देवताओं द्वारा निर्मित एक मायामयी सीता को भेज दें। 
इस पर सीता ने उत्तर दिया कि माया-सीता का निर्माण आप लोगों की शक्ति के बाहर है। 
मैं स्वयं अपनी छाया भेजकर देवताओं का कार्य सम्पन्न करूँगी | 

बलरामदास रामायण (उत्तरकांड) में यह माना गया है कि लक्ष्मण के चले जाने के 
बाद सीता ने नारद की पूर्व-शिक्षा के अनुसार अपना माया-रूप छोड़कर अग्नि में प्रवेश 
किया था । अग्निपरीक्षा के समय वास्तविक सीता फिर प्रकट हुई थीं। 


धर्मखण्ड (अध्याय १३०) तथा ततक्त्वसंग्रह रामायण (३, १३) के अनुसार नारद ने 


१. दे० ब्रह्मवैवर्त्तपुराण, प्रकृति खण्ड, अध्याय १४। श्रीमद्देवीभागवत, स्कंध ९, अध्याय १६। दोनों 
रचनाओं में यह भी कहा गया है कि वह माया-सीता आगे चलकर द्रौपदी के रूप में प्रकट हुई। 





अरण्यकाण्ड ३६५ 


वनवास के अन्त में राम को उनके कर्तव्य (अर्थात्‌ रावण-वध) का स्मरंण दिलाया राम 
ने उत्तर दिया कि रावण आ रहा है। तब राम ने लक्ष्मण के अनजान में माया-सीता का 
निर्माण कर मृत्यु देवी से निवेदन किया कि वह सीता के रूप में लंका में प्रवेश करे। राम 
ने वास्तविक सीता को अपनी छाती में छिपा लिया। लंकायुद्ध के ठीक पहले राम ने सीता 
से कहा कि तुम्हारे रहते युद्ध में जाना दुष्कर है। इसपर सीता अपनी माता पृथ्वी की 
शरण में चली गई) तत्त्वसंग्रह रामायण ६, १४) तथा अग्नि-परीक्षा के समय लौटीं (वही 
ह५ हैं है हेण) | 


काश्मीरी रामायण में अग्निपरीक्षा के समय माया-सीता के प्रवेश करने के 38 
अग्नि १४ दिनों तक जलती रहती है, तत्पश्चात्‌ वास्तविक सीता उसमें से निकलती 
(६, ५४) | 


५०६. आनन्द रामायण में माया-तसीता के वृत्तान्त का एक परिवर्तित हा 
है। खरादि-वध के पश्चात्‌ राम सीता को तीन रूपों में विभक्त हो जाने का मम से 
हैं-रजोरूप से वह अग्नि में वास करेंगी, सत्त्वरूप से राम के वामांग में और त 
वन में : 


सीते त्वं त्रिविधा भूत्वा रजोरूपा वसानले॥ ६७॥ 
वामांगे मे सत्त्वरूपा वस छाया तमोमयी। के 
पंचवरट्यां दशास्यस्य मोहनार्थ वासात्र वै॥ ६८ ॥ (सारकाण्ड, सेः ७) 


र कहीं नहीं मिलता तरह 
उपर्युक्त वृत्तान्त आनन्द रामायण को छोड़कर और कहीं नहीं मिलता 0 मासिक 

अन्य वृत्तान्तों में वास्तविक सीता का हरण नहीं होता उसी तो छाया हर 

तथा रजोमयी सीता दोनों की रक्षा होती है और रावण केवल एक तर ' 

लेता है। 


५०७. रसिक सम्प्रदाय में भी सीताहरण को. अवास्तविक माना गया हि॥ थम 8 
न तो सीता का हरण हुआ और न स्वयं ब्रह्म राम ने एक तुच्छ राक्षस के वध हक 
धनुष-बाण ही धारण किया था।”! उस सम्ग्रदाय में चित्रकूट का अत्यधिक "कु । रे 
“ब्रह्मरूप में अपनी आह्लादिनी शक्ति सीता जी के साथ चित्रकूट में विहार 


रहे |. इस विहारलीला में कैंकर्य और व्यवस्था लक्ष्मण जी करते थे, | कप जोर 
के प्रतिनिधि थे। चित्रकूट के आगे लक्ष्मी, नारायण और शेष उनके वेष में हक 
परात्पर ब्रह्म की आज्ञा से उन्होंने ही रावण का वध कर सीताहप लक्ष्मी 
किया ।””२ बाद में तीनों चित्रकूट लौटे। दैवी की 
५०८. मायासीता के इन सब वृत्तान्तों का अभिप्राय स्पष्ट है। उपात् शो 
मर्यादा की रक्षा करने के लिए भक्ति-भावना ने सीता की एक छाया मात्र कक रखने का 
स्वीकार किया और साथ-साथ राम. की सर्वज्ञता को भी पूर्ण रूप से सुरक्षित रख 
प्रयत्न किया। 


१.  दे० रामभक्ति में रसिक सम्प्रदाय, पृ० २८२। 
२. दे० वही, पृ० २९७। 


न रामकथा का विकास 


अंत में युनानी साहित्य के एक समान विकास की ओर निर्देश करना है|! होमर के 
काव्य में हेलेन पतिता बनकर अपने अपहर्ता पैरिस के साथ स्वेच्छा से भाग निकलती है 
और युद्ध के बाद अपने पति मेनेलोस को पुनः प्राप्त होती है| युनानी धार्मिक विकास में 
वही हेलेन बाद में देवी मानी गई। फलस्वरूप भक्तों ने होमर का वृत्तान्त इष्टदेवी की 
मर्यादा के प्रतिकूल समझकर उसे इस तरह बदल दिया कि पैरिस हेलेन की एक छाया 
(ऐडोलोन < मायामयी मूर्ति, छाया) अपने साथ ले जाता है| इसी तरह भक्ति-भावना ने 
दोनों देशों में एक ही उपाय का सहारा लिया है। फिर भी हेलेन तथा सीता की कथाओं 
में किंचित्‌ भी पारस्परिक प्रभाव मानने की कोई आवश्यकता नहीं। इस प्रकार इन दोनों 
कथाओं का स्वतंत्र रूप से समानान्तर विकास हुआ है| 


१. दे० डब्लू० प्रिंटूज: हेलेन एण्ड सीता (याकोबी मेमोरियल वाल्युम; पृ० १०३-११३। 

किष्किधाकाण्ड 


१--वाल्मीकि रामायण का किष्किंधाकाण्ड 
५०९ क | किष्किधाकाण्ड की कथावस्तु 
(१) सुग्रीव से सैत्री (सर्ग १-१२) 
हनुमान्‌ू---पंपासर देखकर राम की विरह-व्यथा। सुग्रीव का हनुमान्‌ को भेजना। हनुमान 
का उनको सुग्रीव के पास ले जाना (सर्ग १-४) | 
सुग्रीब---.सुग्रीव का स्वागत तथा अपनी कथा बताना। राम द्वारा वालिवध की प्रतिज्ञा | 
सुग्रीव का राम को सहायता का वचन देना तथा सीता के आभरण दिखलाना 
(सर्ग ५-६) | सुग्रीव का पुनः सहायता के लिए वचन देना तथा अपनी कथा 
सुनाना (सर्ग ७-१०)।| 
राम की परीक्षा---सुग्रीव द्वारा वालि की शक्ति का वर्णन। राम द्वारा दुंदुभि के अस्थि- 
कंकाल का फेंका जाना, अनन्तर राम से सात ताड़ तरुओं के एक बाणद्वारा भेदे 
जाने पर सुग्रीव का विश्वस्त होना। किष्किंधा जाकर सुग्रीव का वालि से प्रथम 
दन्द्-युद्ध । राम का सुग्रीव को न पहचानना | ऋष्यमूक में लौटना (सर्ग ११-१२) | 
(२) वालिवध (सर्ग १३-२८) 
बालि का आहत होना--द्वितीय बार सुग्रीव का वालि को इन्द्ययुद्ध के लिए ललकारना 
(सर्ग १३-१४) । तारा द्वारा रोके जाने पर भी वालि का युद्ध के लिए जाना 
तथा राम के बाण से आहत होना (संर्ग १५-१६) | 
वालि की भर्त्सना---इन्द्र-माला के कारण वालि का जीवित रहना तथा राम 
द देना; राम का प्रत्युत्तर (सर्ग १७-१८) | 
तारा-बिलाप---समाचार पाकर तारा का आना और विलाप करना 
क्‍ हनुमान्‌ का तारा को सान्त्वना देना (सर्ग २१) || ले 
वालि-सरण---वालि का सुग्रीव के हाथ अंगद को सौंपना। सुग्रीव के इन्द्रगमाला उतार 
लेने पर उसका मरण, वानरों और तारा का विलाप (सर्ग र२२रे रे ) । सुग्रीव का 
पश्चात्ताप और राम का सान्त्वना देना (सर्ग रे४-२५)। - 
वर्षो-ऋतु--राम का प्रस्नवण पर्वत की एक गुफा में वर्षा-निवास | सुग्रीव का अभिषेक तथा 
अंगद का युवराज होना; रामद्वारा वर्षान्वर्णन तथा उनका विलाप (सर्ग २६-२८) | 
(३) वांनरों का प्रेषंण:.(संर्ग २९-४४) | 
शरद-ऋतु---सुग्रीव का वानरसेना बुलाना, राम का शरद-ऋतु जा 
.._ कृतध्न॑ता का उल्लेख, क्रुद्ध'होकरं लक्ष्मण का: सुग्रीव के पास जाना 
ऐेर)।. 7 ४ - कैफ # १० * 


को भर्त्सना 


(सर्ग १९-२०) | 


वर्णन .तथो सुग्रीव की 
(सर्ग २९- 

लक्ष्मण-सुग्रीब-भेंट---तारा का लक्ष्मण को शांत करना | लक्ष्मण का सुग्रीव की भर्त्सना 
करना। तारा तथा सुग्रीव की क्षमा-प्रार्थना। सुग्रीव की आज्ञा से सेना का 
आगमन (सर्ग ३३-३७) | 

दिग्वर्णन---सुग्रीव का सेना के साथ राम के पास पहुँचना (सर्ग ३८-३९) | दिशाओं का 
वर्णन करते हुए सुग्रीव का वानरसेना को चतुर्दिक भेजना (सर्ग ४०-४३) | 
विश्वास-पात्र हनुमान्‌ का दक्षिण दिशा में भेजा जाना तथा राम का उउ्हें 
अभिज्ञान रूप में अँगूठी देना (सर्ग ४४) | 

(४) वानरों की खोज (सर्ग ४५-६७) 

असफलता--वानरों का प्रस्थान तथा पूर्व, पश्चिम और उत्तर से वानरों का निराश 
लौटना (सर्ग ४५-४७) | हनुमान्‌ और उनके साथियों की विंध्यपर्वत में व्यर्थ 
खोज (सर्ग ४८-४९) | 

' स्वयंप्रभा---उनका कंदरा में प्रवेश; स्वयंप्रभा द्वारा सत्कार तथा आँखें बंद करवाकर 
उनको गुफा के बाहर ले जाना (सर्ग ५०-५२) | 

अंगद की निराशा--कंदरा से निकल कर विंध्य-तल के सागर-तट पर उनका पहुँचना। 
अंगद का प्रायोपवेशन के लिए प्रस्ताव। अंगद का सुग्रीव से भयभीत होना, 
सभी का दुःखी और निराश होना (सर्ग ५३-५५) | 

संपाति--संपाति के सम्मुख अंगद द्वारा जटायु-मृत्यु का उल्लेख। संपाति का वैत्तान्त 
पूछना और लंका की स्थिति बतलाना (सर्ग ५६-५८) | उसका अपने पुत्र 
सुपा्व द्वारा रावण को सीता ले जाते देखने का उल्लेख करना। ऋषि निशाकर 
के कथनानुसार संपाति के पंखों का फिर से उग आना (सर्ग ५९-६३) | 

सागर का तट---सागर के तट पर पहुँचकर अंगद की निराशा | जाम्बवान्‌ द्वारा हनुमान्‌ 
की कथा तथा सामर्थ्य-वर्णन | हनुमान्‌ का महेंद्र पर्वत पर चढ़कर कूदने के लिए 
तत्पर होना (सर्ग ६४-६७) | 


ख | किष्किधाकाण्ड का विश्लेषण 


तीनों पाठों में विभिन्नता 

५१०. किष्किंधाकाण्ड की आधिकारिक क्थावस्तु, अर्थात्‌ सुग्रीव से मैत्री, वालिवध 
और वानरों के प्रेषण तथा खोज में कोई विशेष अंतर नहीं पाया जाता है। 

दाक्षिणात्य पाठ की निम्नलिखित सामग्री अन्य दोनों पाठों में नहीं मिलती: 

सर्ग ३, २८-३८। राम द्वारा हनुमान्‌ की शुद्ध भाषा और व्याकरण के अध्ययन का 

उल्लेख | 

सर्ग २४। वालिवध के पश्चात्‌ सुग्रीव का पश्चात्ताप तथा राम द्वारा तारा को 
सान्त्वना | 

सर्ग २७, ५-३० | प्रस्रवणगिरि का वर्णन। 

सर्ग २८, १४-५२ | वर्षऋतु का त्रिष्ठुभ में वर्णन | 

सर्ग ३०, २८-५७ | शरत्‌ का त्रिष्ठुभ में वर्णन | 

सर्ग ३३, २५-६२ | तारा-लक्ष्मण-संवाद | क्रुद्ध लक्ष्मण को आते देखकर सुग्रीव उनको 
शान्त करने के लिए तारा को भेजते हैं। 

इसके अतिरिक्त दाक्षिणात्य २१९वाँ सर्ग (हनुमान्‌ द्वारा तारा को सान्त्वना) तथा 
३९वाँ सर्ग (वानर सेना का आगमन) पश्चिमोत्तरीय पाठ में नहीं मिलते, यद्यपि दोनों 
गौडीय पाठ में विद्यमान हैं (दे० गौ० रा० ४, सर्ग २३२ और ३९)। 

गौडीय तथा पश्चिमोत्तरीय पाठों में तीन वृत्तान्त मिलते हैं, जिनका दाक्षिणात्य पाठ 
में अभाव है : 

(१) राम के प्रति तारा का शाप। तारा का विलाप उदीच्य पाठों में अपेक्षाकृत 
विस्तृत है; इसमें तारा राम को शाप देकर कहती है कि सीता थोड़े समय तक तुम्हारे साथ 
रहकर भूतल में प्रवेश करेंगी (गौ० २०, १५-१६; प० १६, २३९-४०)। । 

(२) सम्पाति का अपने पुत्र सुपा्श्व को बुलाना जो अंगद को अपनी पीठ पर समुद्र 
के उस पार ले जाने का प्रस्ताव करता है (गौ० रा० ४, ६२ तथा प० रा० ४, ५५)। 

(३) केसरी द्वारा दिग्गज धवल का वध, जिसके लिए उसने वरस्वरूप “मुरुतविक्रम' 
पुत्र हनुमान्‌ को प्राप्त किया था (दे० गौ० रा० ५, ३ तथा प० रा० ४, ५८)। 
प्रक्षेप 

५११. किण्किन्धाकाण्ड की निम्नलिखित सामग्री प्रक्षिप्त है: 

(१) राम का दोष निवारण। सर्ग १७-१८। परवर्ती साहित्य में वालिवध के दोष 
से राम को बचाने के लिए जो मार्ग अपनाया गया है, उसका वर्णन आगे किया जाएगा 
दे० अनु० ५२२) । प्राचीनकाल से रामायण के गायकों ने राम के इस कार्य को 
न्‍्यायसंगत सिद्ध करने का प्रयत्न किया है और महाभारत की रीति के अनुसार उन्होंने 
अभियोग (सर्ग १७) तथा प्रत्युत्तर (सर्ग १८) को शास्त्रीय ढंग से प्रस्तुत किया है! इस 
प्रसंग में मनुस्मृति के दो एलोकों का भी उद्धरण दिया गया है।* 

वास्तव में वाल्मीकि ने राम को आदर्श क्षत्रिय के रूप में प्रस्तुत किया था और आदि 
रामायण के अनुसार राम ने वालि को छल से नहीं, बल्कि युद्ध में मारा था। यह प्रचलित 
रामायण की अंतरंग परीक्षा से प्रतीत होता है (दे० आगे अनु० ५१८)। इसके 3 
अधिक संभव यह है कि आदि रामायण में राम की बल-परीक्षा की कोई भी चर्चा नहीं 
मिलती थी (दे० आगे अनु० ५१७) | कह 

(२) दिग्वर्णन। सर्ग ४० में पूर्व दिशा का वर्णन; सर्ग ४१-४३; ४५-४७। वानरों 
के प्रेषण के विषय में ४४वाँ सर्ग सबसे प्राचीन है, इसमें हनुमान्‌ राम की अँगूठी लेकर 
दक्षिण की ओर प्रस्थान करते हैं। अनन्तर ४८वाँ सर्ग रहा होगा जिसमें हनुमान्‌ और 
उनके साथियों का विन्ध्य में सीता की असफल खोज करने का वर्णन किया गया है। बाद 
में वानरों के प्रेषण के पहले भिन्न-भिन्न दिशाओं का जो विस्तृत वर्णन किया गया है, 
उसका केन्द्र किष्किन्धा में न होकर उत्तर भारत में है।* दक्षिण दिशा के वर्णन में (सर्ग 


१.  दे० डब्ल्यू० हाप्किस; दि ग्रेट एपिक आँव इण्डिया, पृ० १९। एच० याकोबी, डस रामायण, १० 
१२८ | 

२. दे० रा० ४, १८, ३१-३२ और मनुस्मृति ८, ३१८, ३१६। 

३. दे० एच० याकोबी, वही, पृ० ३७। 

४१) हनुमान्‌ आदि का प्रेषण भी वर्णित है यद्यपि इसका ४ड४वें सर्ग में पुन: वर्णन मिलता 
है। इससे स्पष्ट है कि यह दिग्वर्णन प्रक्षिप्त है। महाभारत के रामोपाख्यान में भी इस 
प्रकार का कोई वर्णन नहीं किया गया है। सर्ग ४५ में सभी दिशाओं में वानरों के प्रस्थान 
का वर्णन किया गया है; सर्ग ४६ में सर्ग ९-१० की पुनरावृत्ति मात्र है तथा सर्ग ४७ में 
दक्षिण को छोड़कर अन्य दिशाओं में भेजे हुए वानरों का प्रत्यागमन वर्णित है। यह भी 
संभव है कि मूल रामायण में -हनुमान्‌ को अकेला ही सीता का अन्वेषण करने दक्षिण 
भेजा गया था (दे० आगे अनु० ५२४) | 

(३) सर्ग ३१, ३२, ३५, ३७, ३९। डॉ० याकोबी ने अरण्यकाण्ड के एक विस्तृत 
अंश का प्रामाणिक पाठ निर्धारित किया है, अर्थात्‌ ३०, ६१ से लेकर ४४, १५ तक |! 
परिणाम यह हुआ कि ६०० एलोकों में से लगभग १५० एलोक मात्र प्रामाणिक सिद्ध 
हुए। उपर्युक्त दिग्वर्णन के अतिरिक्त सर्ग ३१-३२ (लक्ष्मण के किफ्किन्धा-प्रवेश का 
प्रथम वर्णन), सर्ग ३५ (तारा द्वारा सुग्रीव का दोष-निवारण), सर्ग ३७ (वानर-सेना 
का किष्किन्धा में आगमन) और सर्ग ३९ (राम के पास वानर-सेना का आगमन) --ये 
सभी सर्ग डॉ० याकोबी के अनुसार प्रक्षिप्त हैं। ३९वाँ सर्ग पश्चिमोत्तरीय पाठ में नहीं 
मिलता | 

(४) ऋषि निशाकर और सम्पाति की कथा। सर्ग ६०-६३॥। सर्ग ५६-५९ में 
सम्पाति से वानरों की भेंट का वर्णन हुआ है; सम्पाति ने वानरों को अपनी कथा तथा 
लंकेश रावण द्वारा सीताहरण का समाचार भी सुनाया। सर्ग ६४ में वानर सागर के तट 
पर पहुँच कर उसे पार करने के विषय में चिन्ता करने लगते हैं। बीच के सर्गों में सम्पाति 
पुन: अपनी कथा अनावश्यक विस्तार के साथ दोहराते हैं। सर्ग ६२ में इन्द्र द्वारा सीता के 
पास पायस के ले आने का उल्लेख है (दे० अनु० ५००), जिससे उस सर्ग की प्रक्षिप्तता 
की पुष्टि होती है। 

(५) हनुमान्‌ की जन्मकथा। सर्ग ६६। आदि रामायण हनुमान्‌ की जन्मकथा के 
विषय में मौन था, इसके प्रमाण बाद में दिये जाएँगे (दे० अनु० ६५९-६६१); अतः 
सर्ग ६६, जिसका वर्ण्य-वेषय हनुमान्‌ की यह जन्मकथा है, निश्चित रूप से वाल्मीकिकृत 
नहीं है। न 

(६) किष्किन्धा के अन्य सर्गों में भी परस्पर विरोधी उल्लेखों का अभाव नहीं है 
जिनका उत्तरदायित्व वाल्मीकि जैसे प्रतिभाशाली महाकवि पर नहीं लादा जा सकता है। 
अनेक स्थलों पर कहा गया है कि राम अथवा वानर सीता के अपहर्ता के नाम से 
अनभिन्ञ हैं दि० ४, १४; ७, २; ५९, ३) | यह होते हुए भी रावण का नाम (७, १९; 
१७, ५०; २६, १७ आदि) तथा उनकी राजधानी लंका (३५, १५) का बारंबार उल्लेख 
किया गया है। सर्ग ५८ में सम्पाति का कहना है कि मैंने स्‍त्री का अपहरण करते हुए 
रावण को आकाश में देखा था (एलोक १५) किन्तु अगले सर्ग में वही सम्पाति कहता है 
कि मैंने अपने पुत्र सुपा््व से सीता के अपहरण के विषय में सुना था (दे० ५९, ६) | 
अतः यह स्पष्ट है कि किष्किन्धाकाण्ड में उपर्युक्त प्रक्षिप्त सर्गों के अतिरिक्त और बहुत से 
गौण प्रक्षेप भी मिलते हैं। 





१.  दे० जर्मन ओरियेन्टल जर्नल, भाग ५१, पृ० ६०५। 

२---किसि्किधाकाण्ड का विकास 
क | हनुमान्‌-सुग्रीव से भेंट 

५१२. वाल्मीकीय रामायण के अनुसार सुग्रीव राम-लक्ष्मण को देखकर तथा उनको 
वालि का गुप्तवर समझकर भयभीत हुआ और उसने पता लगाने के लिए हनुमान्‌ को 

भेजा । हनुमान्‌ भिक्षु का रूप धारण कर राम-लक्ष्मण के पास आया और उसने अपना 

परिचय देकर कहा कि सुग्रीव आपकी मित्रता चाहता है। राम ने सुग्रीव की सहायता करने 
की प्रतिज्ञा की। बाद में हनुमान्‌ ने लक्ष्मण से सीताहरण की कथा छुनकः सुग्रीव की 
सहायता का आश्वासन दिया और अपने वानर रूप में प्रकट होकर! तथा रामलसम 
को अपने कन्धे पर चढ़ाकर दोनों को पर्वत के शिखर पर सुग्रीव के पास पडुवा दिया । 
(सर्ग २- ४) | 

परवर्ती साहित्य में इस वृत्तान्त में युद्ध का भी प्रसंग आ गया है। 

बंगाली रामकथाओं में 'शिव-रामेर युद्ध” का वर्णन किया गया है जिसके अनुसार 
लक्ष्मण शिव की वाटिका में फल तोड़ने जाते हैं और द्वारपाल हनुमान्‌ से युद्ध करते हैं | 
देर होने पर राम स्वयं आते हैं; इतने में शिव भी पहुँचे और राम से युद्ध करने है-332353 | 
युद्ध के अन्त में शिव राम को अपने द्वारपाल हनुमान्‌ को समर्पित करते हैं और उस 
समय से हनुमान्‌ शिव की सेवा छोड़कर रामभक्त हो गए।* उत्तर भारत के एक दतात 
में लक्ष्मण राम के लिए फल तोड़ते समय रुद्रावतार हनुमान्‌ से युद्ध करते रे | पराजित 
होकर और यह सुनकर कि लक्ष्मण राम के भाई हैं, हनुमान्‌ राम की शरण लेते हैं और राम- 
लक्ष्मण को सुग्रीव के पास ले जाते हैं (दे० पाश्चात्य तृत्तान्त नं? ३, ४“ ३३७) | 

भावार्थ रामायण (४, १) के अनुसार हनुमान्‌ राम की शक्ति की ही परीक्षा लेने के 
उद्देश्य से साल वृक्ष हाथ में लिए राम-लक्ष्मण के पास पहुँचे और उन्होंने धमकी देकर 
पूछा कि तुम लोग कौन हो। राम ने हनुमान्‌ पर बाण चला कर उसे परास्त कर दिया। 
तब हनुमान्‌ ने वायु का सुझाव मानकर राम से क्षमा माँग ली। 

संताली रामकथा (दे० अनु० २७१) के अनुसार हनुमान्‌ तरबूजों की रखवाली 
- करता था | लक्ष्मण इनमें से कुछ लेना चाहते थे जिससे लक्ष्मण और हनुमान्‌ में भिड़न्त 
हुई। अंत में हनुमान्‌ ने राम तथा लक्ष्मण दोनों को तरबूज खिलाया । 

कुछ अन्य रामकथाओं में युद्ध के साथ-साथ हनुमान्‌ के आभूषणों का भी उल्लेख 
होता है। सेरीराम के अनुसार हनुमान्‌ राम का पुत्र है (दे० आगे अनु० ६७५); जन्म से 
ही उनके कान कुण्डलों से अलंकृत थे; एक आकाशवाणी ने अंजना को आदेश दिया कि 
बालक का नाम हनुमान्‌ रखा जाय और यह भी कहा कि जो व्यक्ति बालक के कुण्डल 
देख सकेगा, वही उसका पिता है। १२ वर्ष की अवस्था में हनुमान्‌ को यह रहस्य बताया 
गया; उस समय से वह तपसवी बनकर अपनी माता की देख-रेख करने लगा। बाद में 
अंजना के पितामह् संगपरदान ने हनुमान्‌ को वालि के दरबार में जाने का परामर्श दिया 
तथा दोहराया कि कुण्डलों को पहचानने वाला उसका पिता है। वालि के यहाँ जाते समय 


१. भिक्षुरूपं परित्यज्य बानरं रूपमास्थित: (४, ३४); अगले सर्ग में सुग्रीव के पास पहुँचने के बाद 
इसका पुन: उल्लेख है--ततो हनुमान्संत्यज्य भिश्षुरूपमरिन्दसः (५, १३) । 
२. दे० दि० चं० सेन: दि बंगाली रामायन्स, पृ० ४७ | 

हनुमान्‌ को भूख लगी और वह किसी पेड़ पर चढकर उसके फल खाने लगा। पेड के नीचे 

उसने लक्ष्मण की गोद में सिर डाले राम को सोते हुए देखा | लक्ष्मण का ध्यान आकर्षित 

करने के लिए हनुमान्‌ उनपर पत्ते और फल फेंकने लगा तथा अन्त में नीचे उतरकर 

उसने लक्ष्मण को हराया तथा राम के तीन बाण छीनकर फिर पेड़ के पत्तों में छिप गया। 

इस पर लक्ष्मण ने राम को जगाया तथा हनुमान्‌ को देखने में अपने को असमर्थ पाकर 

प्रार्थना द्वारा पेड़ को छोटा बना दिया जिससे हनुमान्‌ दृष्टिगोचर हुआ । राम ने उस सफेद 

वानर के कुण्डलों को देखकर उसे पुत्र के रूप में स्वीकार किया तथा उसे उसके मामा 

वालि के पास भेज दिया | सेरीराम के पातानी पाठ में हनुमान्‌ राम से युद्ध करता है तथा 

अन्त में राम को पहचानकर उनका सहायक बन जाता है| रामकेंर्ति (सर्ग ५) के अनुसार 
हनुमान्‌ वायु का पुत्र है तथा सुग्रीव द्वारा भेजा जाता है; वह लक्ष्मण को हराता है और 

राम उसके कुण्डल पहचानते हैं| अंजना नें उससे कहां था--जो तुम्हारे कण्डल देख सके । 

वही तुम्हारे स्वामी हैं। इसके बाद हनुमान्‌ सुग्रीव को समाचार देने जाता है। रामकियेन 

का वृत्तान्त रामकेर्ति पर निर्भर होते हुए भी वाल्मीकीय कथा के अधिक निकट है-- 

लक्ष्मण को हराने के पश्चात्‌ हनुमान्‌ अपनी माता के दिये हुए सकेत से राम को नारायण 
जानकर अपने को राम की सेवा में समर्पित करते हैं और राम-लक्ष्मण को सुग्रीव के पास 

ले जाते हैं (अध्याय ७ और १९) | 

हनुमान्‌ के कुण्डलों का प्रसंग भारतीय कथाओं पर निर्भर है। रंगनाथ रामायण (४, 
३) के अनुसार हनुमान्‌ ने तपस्या द्वारा ब्रह्मा से वर पाकर पूछा था---इस पृथ्वी पर मेरे 
मोक्ष तथा इच्छित कार्यों की सिद्धि का आधार तथा मेरा आराध्य कौन होगा। ब्रह्मा ने 
उत्तर दिया--“जो तुम्हारे शरीर के आभूषणों को देख सकेगा, वहीं तुम्हारा स्वामी और 
प्रभु होगा |” पदूमपुराण (पाताल खंड ११२, १३५ ) में लिखा है कि जब राम लक्ष्मण की 
गोद में सिर रखकर विश्वाम कर रहे थे उन्होंने एक ““मणिकुंडलं हेसमपिंगलं वानरम्‌” को 
देखा था। कंव रामायण (४, २, २५), वलरामदास रामायण तथा पाएचात्य वृत्तान्तों १ 
और २० में भी कुण्डलों की चर्चा है| वृत्तान्त २० के अनुसार राम को देखने पर हनुमान्‌ 
ने अनुभव किया कि मेरे कानों में कुण्डल आ गए हैं तथा वृत्तान्त १ के अनुसार हनुमान्‌ 
ने देखा कि उसके राम-लक्ष्मण के पास पहुँचने पर दोनों कानों में कुण्डल प्रकट हो रहे 
हैं। भावार्थ रामायण (४, १) के अनुसार अंजना ने हनुमान्‌ से कहा था कि जो तुम्हारी 
लँगोटी देख सकेगा वही तुम्हारा स्वामी है (इस रामायण में यह माना गया है कि हनुमान्‌ 
लँंगोटी पहनकर उत्पन्न हुआ था) | 
बिहॉर-रामकथा (दे० अनु० २७२) के अनुसार सीताहरण के बाद राम-लक्ष्मण वन 

में खोज कर रहे थे कि हनुमान्‌ अपनी माता के गर्भ में से उनको पहचानकर चिल्ला 
उठा--दादा रुकिये; मैं आप्रके साथ जाना चाहता हूँ। इस पर उसने जन्म लिया तथा 
राम-लक्ष्मण के साथ चला गया। 


अध्यात्म रामायण (४, १, १३-१६) के अनुसार हनुमान्‌ ने भेंट के अवसर पर 
राम की आराधना की थी तथा अद्भुत रामायण (सर्ग १०) में उस प्रथम मिलन के 
अन्त में राम द्वारा हनुमान्‌ को अपना विष्णु रूप दिखलाने का वर्णन किया गया है। कंब 
रामायण (४, २, ३४) के अनुसार प्रथम भेंट के अवसर पर हनुमान्‌ ने अपना शरीर 
बढ़ाकर राम को अपनी शक्ति का प्रमाण दिया था| 

गुणभद्र के उत्तरपुराण के अनुसार नारद ने हनुमान्‌ और सुग्रीव> को राम के पास 
भेज दिया; दोनों साथ-साथ उनके पास पहुँचे थे (६४, २८६) । 


अन्त में कुछ वृत्तान्तों का उल्लेख करना है जिनमें हनुमान्‌ के प्रस्थान करने के बाद 
सुग्रीव से राम की भेंट का एक सर्वथा नवीन रूप प्रस्तुत किया गया है। सेरीराम के एक 
पाठ के अनुसार लक्ष्मण राम के लिए पानी लाये और राम ने पीकर उसे (सुग्रीव के 
आँसुओं से) नमकीन पाया। कारण का पता लगाने पर सुग्रीव से भेंट हो जाती है। यही 
कथा रामकेर्ति (सर्ग ५) में भी मिलती है। सेरीराम के शेलावेर पाठ के अनुसार राम 
लक्ष्मण द्वारा लाये हुए पानी को पीने के बाद उसकी गोद में सिर रखकर चार दिन और 
रात तक एक पेड़ के नीचे सोते रहे। सुग्रीव पेड़ पर से लक्ष्मण का यह भ्रातृ-प्रेम देखकर 
रोने लगा सुग्रीव के एक आँसू ने राम की छाती पर गिरकर उन्हें जगाया। राम ने इसे 
लक्ष्मण का आँसू समझकर उनको घर लौटने का आदेश दिया; इस पर लक्ष्मण की 
प्रार्थना के फलस्वरूप पेड के पत्ते छोटे बन गए और सुग्रीव दिखाई दिया। अनन्तर राम- 
सुग्रीव की मैत्री का वर्णन किया गया है। सेरत काण्ड तथा हिकायत महाराज रावण के 
अनुसार वालि ने सुग्रीव को दूर वन में फेंक दिया था जिससे वह अधमरा होकर एक दृक्ष 
की शाखाओं पर गिर गया था। राम ने उसी वृक्ष के नीचे विश्वाम किया और मुग्रीव के 
आँसू राम पर गिर पड़े। इन हिंदेशियाई कथाओं का मूलमप्नोत भारतीय है क्योंकि 
महेश्वरदास के टीका रामायण में भी राम-सुग्रीव-भेंट के प्रसंग में राम की प्यात का 
उल्लेख है किन्तु सुग्रीव के आँसुओं के स्थान पर उसकी लार की चर्चा है। 


ख | वालि-सुग्रीव-चरित 

५१३. प्रामाणिक वाल्मीकिकृत आदि रामायण में वालि-सुग्रीव की जन्मकथा का कोई 
उल्लेख नहीं था। प्रचलित वाल्मीकि रामायण के दाक्षिणात्य वालकाण्ड (१७, १०) में 
वालि तथा सुग्रीव को क्रमश: इन्द्र तथा सूर्य का पुत्र माना गया है। उनकी जन्मकथा 
दाक्षिणात्य पाठ के एक प्रक्षिप्त सर्ग में मिलती है; जिसके अनुसार अगस्त्य नारद से सुनी 
हुई कथा राम को सुनाते हैं।! अन्य पाठों में यह कथा युद्धकाण्ड (सर्ग ४) में रखी गई है; 
शुक उसे रावण को सुनाते हैं। 

दाक्षिणात्य पाठ की कथा इस प्रकार है--“'मेरु पर्वत के शिखर पर योगाभ्यास करते 
हुए ब्रह्मा की आँखों से आँसू निकले। ब्रह्मा के हाथ से पोंछे जाने पर ये आँसू भूमि पर 
गिरे और उनमें से ऋक्षरजा नामक वानर उत्पन्न हुआ जो पर्वत पर रहने लगा और प्रति 
दिन संध्या समय ब्रह्मा के पास आकर उनको फल-फूल चढ़ाया करता था। किसी दिन 
क्रक्षरजा ने मेरु पर्वत के सरोवर में से पानी पीना चाहा और उसने झुककर जल में 
अपना प्रतिविम्ब देखा। वह उसे अपना शत्रु समझकर सरोवर में कूद पड़ा और एक 
अत्यन्त लावण्यमय नारी के रूप में उसमें से निकला। इन्द्र तथा सूर्य संयोग से उस समय 
आ पहुँचे और उसे देखकर दोनों आसक्त हुए। इन्द्र का तेज उसके बालों पर गिरा और 
उससे वालि उत्पन्न हुआ; सूर्य का तेज उसकी ग्रीवा पर पड़ा और उससे सुग्रीव उत्पन्न 
हुआ। इन्द्र ने अपने पुत्र को एक अक्षय सुवर्ण माला दे दी तथा सूर्य ने अपने पुत्र की 


१. दे० उत्तरकाण्ड, सर्ग ३७ के बाद प्रथम प्रक्षिप्त सर्ग | प्रचलित रामायण के कुछ अन्य प्रक्षिप्त स्थलों 
पर क्रक्षरजा को वालि तथा सुग्रीव का पिता माना गया है। उदाहरणार्थ---३, ७२, २०; ४, ५७, ५; 
७, २६, २६ | 











रेछ रामकथा का विकास 


सेवा में हनुमान्‌ को नियुक्त किया। अगले दिन सूर्योदय होते ही ऋक्षरजा ने पुन: अपना 
वानर रूप प्राप्त किया और अपने पुत्रों के साथ ब्रह्मा के पास गया। ब्रह्मा ने ऋक्षरजा के 
साथ एक देवदूत को विश्वकर्मा-निर्मित किष्किन्धा भेज दिया। वहाँ पहुँचकर देवदूत ने 
ऋक्षरजा को वानर-राजा के पद पर अभिविक्त किया | 
अन्य पाठों की कथा अस्पष्ट है; उसमें न तो ऋक्षरजा का नाम आया है और न 
वालि-सुग्रीव के वानर होने का कारण दिया गया है। किसी दिन प्रजापति की बायीं आँख 
में एक र-. कण पड़ गया था। उन्होंने उसे बायें हाथ से दूर फेंक दिया था और उसमें से 
एक अत्यन्त सुन्दर स्त्री उत्पन्न हुई | बाद में सूर्य ने उसका आलिंगन किया तथा उसे यह 
कहकर वरदान दिया कि तुम्हें एक वीर पुत्र उत्पन्न होगा। एक अन्य अवसर पर इन्द्र उसे 
देखकर आकर्षित हुए और अपने हाथ से उसका स्पर्श करके उसे आशीर्वाद दिया कि तुम 
से वालि-सुग्रीव नामक दो कामछूपी यमल वानर उत्पन्न होंगे जो किष्किन्धा में राज्य करेंगे 
और उनमें से एक राम के साथ सख्य करेगा | 
अध्यात्म रामायण (७, ३, १-२४) तथा आनन्द रामायण (१, १३, १४०-१५२) 
में वाल्मीकीय दाक्षिणात्य रामायण के अनुसार वालि-सुग्रीव की जन्म-कथा का वर्णन किया 
गया है। भावार्थ रामायण (७, ३७) में ऋक्षरजा के स्त्री-रूूप का कारण पार्वती का शाप 
माना गया है| किसी दिन कैलाश के एक सरोवर में शिवपार्वती की जलक्रीड़ा के समय 
वहाँ कुछ मुनि अचानक आ गये थे, जिससे शिव तथा पार्वती को अन्तर्द्धान हो जाना 
पड़ा था | पार्वती ने शाप दिया था कि जो कोई इसमें स्नान करेगा वह नारी के ख्प में 
उसमें से निकलेगा। ऋक्षरजा ने उस शाप से अनभिज्ञ होकर उस सरोवर में स्नान किया 
था| 
बलरामदास के वृत्तान्त में कई नये तत्त्व पाये जाते हैं। ऋक्षरजा की उत्पत्ति की कथा 
इस प्रकार है। इंद्र मदनिका नामक अप्सरा को अपनी सभा में अचानक हँसने के कारण 
यह शाप देते हैं कि वह वानरमुखी बनकर मानसरोवबर के निकट पृथ्वी पर निवास्र करे 
और कश्यप से पुत्र प्रसव करने के बाद ही मुक्ति प्राप्त करे | अत: मदनिका मानसरोवर के 
निकट निवास करने लगती है। किसी दिन उर्वशी का सौंदर्य देखने के कारण कश्यप का 
वीर्यपात हो जाता है और वह अपना तेज जल में फेंक देते हैं। मदनिका उस जल का 
पान कर गर्भवती हो जाती है और वह यथासमय एक ऐसे पुत्र को जन्म देती है जिसका 
शरीर मनुष्य का है किंतु मुख वानर का है। एक शवबरी उस शिशु का पालन-पोषण करती 
है और बाद में ब्रह्मा उसे ऋक्षनपति का नाम देकर अरण्य के राजा के पद पर अभिषिक्त 
'करते हैं। 
ऋक्षरजा के स्त्री वन जाने की कथा भावार्थ रामायण के वृत्तान्त से साम्य रखती है। 
ब्रह्मा ऋक्षनृपति को पार्वती-वन के पश्चिमी भाग में प्रवेश करने से मना करते हैं किंतु 
ऋक्षन॒पति उस निषेध की अवज्ञा करके उस वन में प्रवेश करता है और नारी के रूप में 
बदल जाता है। इसका कारण यह है कि शिव-पार्वती ने किसी दिन उस वन में रमण 
किया था किंतु पार्वती को तृप्ति नहीं मिली थी जिससे उन्होंने यह शाप दिया था कि जो 
कोई पुरुष उस वन में प्रवेश करेगा वह नारी के रूप में बदल ज्जाएगा | 
वालि तथा सुग्रीव का जन्म वाल्मीकीय कथा के अनुसार है; अंतर यह है कि ब्रह्मा 
यहाँ ऋक्षरजा को परामर्श देते हैं कि वह अपने पुत्रों को दण्डकारण्य में छोड़ दे। बाद में 

गौतम की पत्नी अहल्या दोनों को गौतमी नदी के तट पर पाती है; गौतम और अहल्या 


उन दोनों का धर्मपुत्र के रूप में पालन करते हैं (इस प्रसंग में अहल्या-गौतम का उल्लेख 


अनु० ५१४ की कथा का स्मरण दिलाता है)। जब ये बच्चे तीन वर्ष के हो जाते हैं 
किष्किन्धा का राजा खडद मृगया के अवसर पर गौतम से मिलता है और ऋषि को बताता 
है कि अंजना नामक पुत्री को छोड़कर मुझे कोई संतान नहीं है। ऋषि वालि तथा सुग्रीव 
को राजा के हाथों सौंप देते हैं। बाद में खडद वालि को राजा तथा सुग्रीव को युवराज 
बनाता है| ह 

पाश्चात्य वृत्तान्त नं० १ के अनुसार हनुमान्‌ ने राम को वालि-सुग्रीव की जन्म-कथा 
का निम्नलिखित विकृत रूप सुनाया था--अरुण किसी दिन दो ख्रियों को सूर्य का रथ 
हाँकते देखकर हँस पड़ा। इस पर सूर्य ने अरुण से सूर्य-रथ हाँकने का निवेदन किया और 
अरुण ने इसे स्वीकार किया। अरुण बाद में अप्सराओं का नाच देखने गयां और नारी में 
परिवर्तित हुआ था। इन्द्र ने उससे एक पुत्र उत्पन्न किया और उस पुत्र को प्रतिद्वन्द्द की 
आधी शक्ति खींच लेने का वरदान दिया। अरुण पुनः पुरुष बनकर अपने पुत्र के साथ सूर्य 
के पास लौटा। सारा वृत्तान्त सुनकर सूर्य ने उसका स्त्री-रूप देखने की इच्छा प्रकट की 
तथा अरुण से एक पुत्र उत्पन्न किया। दोनों बालकों को अगस्त्य के हाथों सौंपा गया। बढ़ने 
पर उन्होंने तपस्या में संलग्न अगस्त्य पर पानी छिड़क दिया और अगस्त्य ने दोनों को 
वानर बन जाने का शाप दिया। | 

जैन रामकथाओं में वालि-सुग्रीव की. कोई जन्म-कथा नहीं मिलती | पउमचरियं (पर्व 
९) के अनुसार आदिरजा तथा इन्द्रमाली की तीन सन्तानें थीं-वालि, सुग्रीव तथा श्रीप्रभा | 
गुणभद्र के उत्तरपुराण के अनुसार वालि तथा सुग्रीव किलकिल नामक नगर के राजा 
बलीन्द्र तथा उनकी पत्नी प्रियंगुसुन्दरी के दो पुत्र हैं दि० ६८, २७१) | 

५१४. वालि-सुग्रीव की जन्म-कथा का एक अन्य रूप मिलता है, जिसके अनुसार 
दोनों गौतम की पत्नी अहल्या की संतान माने जाते हैं। सारलादास महाभारत के वनपर्व 
में अहल्या के साथ इन्द्र के दुर्व्यवहार के विषय में निम्नलिखित कथा दी गई है। गौतम 
स्नान के लिए जाते समय अपनी पत्नी अहल्या का जीव अपने साथ ले जाया करते थे | 
किसी दिन इन्द्र और सूर्य इस निर्जीव शरीर पर आसक्त हुए। इन्द्र ने पहले उस शरीर में 
प्रवेश किया जिससे सूर्य उसके साथ संभोग कर सके; बाद में सूर्य ने अहल्या शरीर में 
प्रवेश किया और इन्द्र ने उसके साथ रमण किया। इस प्रकार अहल्या के दो पुत्र 
(एयामशील तथा जवशील) उत्पन्न हुए। अंजना ने किसी दिन अपने पिता गौतम से अपने 
जारज भाइयों का रहस्य खोल दिया | परीक्षा लेने के उद्देश्य से गौतम ने दोनों को जल में 
फेंक दिया और वे वानर बन गये | गौतम ने दोनों को निस्सन्‍्तान राजा खडगद को प्रदान 
किया और राजा ने उनका नाम वालि और सुग्रीव रख दिया। अर्जुनदास कृत रामविभा 
में भी माना गया है कि वालि-सुग्रीव अहल्या की जारज संतान हैं (दे० सर्ग ४)। 
रंगनाथ रामायण के उत्तरकांड! में गौतम-पत्ती अहल्या की चार सन्‍्तानों का 
उल्लेख है-अंजना गौतम की पुत्री; वाली तथा शतानन्द, इन्द्र के पुत्र और सुग्रीव, सूर्य का 
. पुत्र 


१. यह उत्तरकांड स्वतन्त्र रूप से छपता है। रचयिता के विषय में विवाद है. दे० चा० सूर्यनारायण 
मूर्ति : हिन्दी और तेलुगु के मध्यकालीन रामसाहित्यों का तुलनात्मक अध्ययन, पृ० २१८। 


३७६ रामकथा का विकास 


तोरबे रामायण (४, २) के अनुसार “किपष्किन्धा' शब्द कश्यप और कुशस्थली के 
किष्क नामक पुत्र से संबंध रखता है | किष्क के वंश में ऋक्षरजा उत्पन्न हुआ; उससे वालि 
तथा सुग्रीव का जन्म हुआ और बाद में उसने अपनी पत्नी से अंजना को भी पैदा किया 
था। 

_ सेरीराम की कथा इस प्रकार है। दशरथ के द्वार॒पाल के पुत्र गौतम अपनी पत्नी देवी 
इन्द्र के साथ' तपश्चर्या करते थे। देवी इन्द्र ने किसी दिन एक देवता के साथ व्यभिचार 
किया और फलस्वरूप वालि को प्रसव किया | अंजना अपनी माता के पाप के विषय में 
जानती थी किन्तु एक ऐंद्रजालिक मणि पाकर चुप रही। बाद में गौतम-पत्नी ने किसी 
राजकुमार के साथ व्यभिचार कर सुग्रीव को जन्म दिया। गौतम वालि और सुग्रीव दोनों 
को अपनी सन्‍्तान समझते थे। वालि ने किसी दिन अपनी बहन की मणि हथियाने का 
प्रयत्त किया, जिससे अंजना ने क्रुद्ध होकर अपनी माता का व्यभिचार प्रकट कर दिया। 
इस पर गौतम ने अपने पुत्रों की परीक्षा लेने के उद्देश्य से उनको यह कहकर सरोवर में 
फेंक दिया--यदि वे जारज हैं तो वानर बनकर जल से निकलें | वालि तथा सुग्रीव वानर 
के रूप में सरोवर से निकलकर लगुर नामक स्थान की ओर चले गए; वहाँ वालि राजा 
तथा सुग्रीव मंत्री बन गया। गौतम अपने घर लौटे और अपनी पत्नी का परित्याग कर 
तथा अपनी पुत्री को शाप देकर स्वर्ग सिधारे (दे० अनु० ६७५) | 

सेरत कांड के अनुसार रेसि गौतम की पत्नी देवी रोंतह के दोनों पुत्र सुवालि तथा 
सुग्रीव वास्तव में सूर्य की सन्‍्तान हैं। उनकी बहन देवी अंजनी माँ का पाप छिपाने के 
लिए पुरस्कार के रूप में ऐंद्रजालिक मणि पाकर स्वर्ण-मुद्राओं की मंजूषा भी चाहती है। 
इस पर माँ-बेटी का झगड़ा हुआ और गौतम ने यह कहकर मंजूषा को समुद्र में फेंक दिया 
कि जो मंजूषा निकालने में समर्थ हो, वही मंजूषा का अधिकारी बन जाय | अंजना का 
प्रतिनिधि सुमन्दा तथा उसके भाई समुद्र में कूदकर मंजूषा तो नहीं ही निकाल पाते प्रत्युत 
वानरों के रूप में बदल जाते हैं। प्रतिकार के उद्देश्य से वे उसी जल से अंजनी के मुख 
धोते हैं जिससे अंजनी को भी वानर-मुख प्राप्त हुआ | गुतम अपनी पत्नी को शिला बन 
जाने का शाप देकर तप करने चला गया ।* 
रामकियेन (अध्याय ६) के वृत्तान्त में गौतम को साकेत का राजा माना गया है। 
निस्सन्‍्तान होने के कारण वह अपना राज्य छोड़कर वन में तपस्या करने लगा। किसी 
पक्षी से यह जानकर कि निस्सन्तान होना महापाप है उसने यज्ञ का आयोजन किया; यज्ञ 
की अग्नि से एक सुन्दर कन्या प्रकट हुई जिसे गौतम ने अपनी पत्नी के रूप में स्वीकार 
किया। कन्या का नाम कल-अचना था; उसने एक पुत्री उत्पन्न की जिसका नाम गौतम ने 
स्वाहा रखा। बाद में गौतम की पत्नी के काकाशबीरी तथा सुग्रीव नामक दो पुत्र हुए 
जिनके पिता क्रमश: इन्द्र और सूर्य थे। गौतम उनको अपनी ही सन्‍्तान समझते थे। किसी 
दिन गौतम काकाश को कन्धे पर रखकर, सुग्रीव को गोद में लिये तथा स्वाहा का हाथ 
पकड़कर स्नान करने जा रहे थे। स्वाहा को बहुत बुरा लगा और उसने कहा--आप 
अपनी सनन्‍्तान को पैदल चलने देते हैं किन्तु दूसरों की सन्‍्तान सिर पर चढाते है। गौतम 
ने इसका अर्थ पूछा और स्वाहा ने अपनी माता के व्यभिचार का रहस्य प्रकट कर दिया। 
गौतम को विश्वास नहीं हुआ और उन्होंने तीनों को यह कहकर नदी में फेंक दिया--मेरी 


१. दे० हि० भू० सरकार, इण्डियन इन्फ्लुएन्सेस, पू० २०३-२०४। 

सन्‍्तान मेरे पास लौटे; दूसरों की सनन्‍्तान वानर बनकर वन में प्रवेश करे| इसका परिणाम 
यह हुआ कि काकाश तथा सुग्रीव वानर बनकर वन में चले गए। बाद में इन्द्र और सूर्य 
ने अपनी सन्‍्तान के लिए खिदखिन नगर का निर्माण किया तथा मंत्र द्वारा सब वानरों को 
बुलाकर काकाश को उनका राजा बना दिया। 


रामजातक तथा पालक पालाम में वही कथा मिलती है किन्तु स्वाहा का नाम 
फायेंगसी तथा काकाश का नाम वालि (अथवा फालिकहन) माना गया है। 


५१५. वाल्मीकि रामायण में बालि-सुग्रीव की शत्रुता के कारण के विषय में 
निम्नलिखित कथा मिलती है। वालि को अपने पिता! की मृत्यु के बाद राज्य मिला था 
और सुग्रीव उसके अधीन रहता था। दुंदुभि के ज्येछ पुत्र मायावीर ने किसी दिन वालि 
को ललकारा | वालि उसे मारने निकला और सुग्रीव उसके साथ निकल पड़ा। मायावी ने 
वालि को आते देखकर एक बिल में प्रवेश किया | वालि सुग्रीव को बिल के द्वारा पर खड़ा 
करके अन्दर चला गया। एक वर्ष बीत जाने पर सुग्रीव ने बिल में से फेन के साथ रक्त 
निकलते देखकर तथा असुरों का गर्जन सुनकर समझ लिया कि वालि मारा गया है। अतः: 
उसने पत्थर से बिल का द्वार बन्द किया और वह अपने भाई की उदक-क्रिया सम्पन्न 
करके किष्किन्धा लौटा। मन्त्रियों ने सुग्रीव को राजा के रूप में अभिषिक्त किया और वह 
न्यायपूर्वक शासन करने लगा। वालि अपने शत्रु को मार डालने के बाद लौटा; उसने 
सुश्रीव की अनुनय-विनय का तिरस्कार किया और उसकी पत्नी रुमा को ग्रहण कर सुग्रीव 
को निर्वासित किया। सुग्रीव सारी पृथ्वी पर भटककर अन्त में वालि के लिये अगम्य 
ऋष्यमूक पर्वत पर रहने लगा (दे० सर्ग ९-१०) | दिग्वर्णन के बाद सुग्रीव ने राम को पुनः 
वही कथा सुनाई। इस द्वितीय वृत्तान्त के अनुसार असुर का नाम दुंदुभि ही था; तुग्रीव के 
राजा बनने पर तारा तथा रुमा दोनों उसकी पत्नियाँ बन गई थीं।* वालि ने सुग्रीव का 
सर्वत्र पीछा किया तब हनुमान्‌ ने सुग्रीव को मतंग के शाप का स्मरण दिलाया जिससे 
सुग्रीव ऋष्यमूक पर रहने लगा (दे० सर्ग ४६) | अध्यात्म रामायण में मायावी को मय 
दानव का परमदुर्मद पुत्र माना गया है (४, १, ४७) और आनन्द रामायण में मय 
दानव के पुत्र दुर्मद की चर्चा है दे० १, ८, १६) | सेरीराम के वृत्तान्त के अनुसार युद्ध 
के पूर्व ही गुफा को रंगभूमि के रूप में निश्चित किया गया था! !वालि ने सुग्रीव से कहा-- 
यदि सफेद रक्त गुफा में से निकला तो मुझे मृत समझो, यदि लाल रक्त निकला तो शत्रु 
का मरण निश्चित है। वास्तव में दोनों* निकले और सुग्रीव वालि को मरा समझकर 


१. राज्य प्रशासतस्तस्य पितृपैतामहं महत्‌ (९, ३); इस वाक्यांश के रचनाकाल में उत्तरकांड की 
जन्मकथा प्रचलित नहीं थी। । 

२. उत्तरकांड (सर्ग १२) में मायावी तथा दुंदुभि दोनों को मय-हेमा की संतान माना गया है। 

३. पहद्मपुराण (४, ११२, १६१), भावार्थ रामायण (४, अध्याय ४) आदि रचनाओं के अनुसार भी 
सुग्रीव ने वालि के लौटने के पूर्व तारा को पत्नीस्वरूप अपना लिया था। 

४. यह वाल्मीकि रामायण के अनुसार ही है-सफेनं रुधिरं दृष्ट्‌वा (९, १७) | सेरीराम में किसी असुर 
का उल्लेख नहीं है, वालि का प्रतिद्वन्द्दी वास्तव में महिष ही माना गया है। वह महिष अपने" जनक 
का वध करके झुण्ड का स्वामी बन गया। वह दीमकों की बांबियाँ, नष्ट किया करता था, इसलिए 
दीमकों ने उसे वालि से युद्ध करने को प्रेरित किया। रामकेर्ति (सर्ग ४) में काले तथा सफेद रक्त का 
उल्लेख है। 

लौटा | किष्किन्धा पहुँचकर सुग्रीव ने वालि की पत्नी के सामने विवाह का प्रस्ताव रखा 
और उसने सुग्रीव से एक सप्ताह ही अवधि माँग ली| इस अवधि में वालि ने लौटकर 
सुग्रीव को दूर एक वन में फेंक दिया जहाँ सुग्रीव तपस्वी के रूप में रहने लगा। 
पद्मपुराण (४, ११२, १६३) के अनुसार वालि ने ६०,००० वर्ष पूर्व दशरथ के 
अभिषेक के दिन ही सुग्रीव को निर्वासित किया था| 


गुणभद्र के उत्तरपुराण (दे० ६८, २७१-२७५) के अनुसार वालि के पिता ने उसे 
राजा तथा सुग्रीव को युवराज बनाया था किन्तु वालि ने लोभवश सुग्रीव को निवर्सित 
किया था। पउमचरियं में कथा इस प्रकार है। आदित्यरजा ने अपने पुत्र वालि को राजा 
तथा सुग्रीव को युवराज नियुक्त कर दीक्षा ग्रहण की थी। बाद में राम के आगमन के पूर्व 
ही वालि को वैराग्य हुआ और उसने अपना राज्य सुग्रीव को सौंपा था (पर्व ९) । सुग्रीव 
ने तारा के साथ विवाह किया और उससे अंगदभट तथा जयानन्द दो पुत्रों को उत्पन्न 
किया | साहसगति नामक विद्याधर ने भी तारा से विवाह करना चाहा था किन्तु उसका 
प्रस्ताव ठुकरा दिया गया था। साहसगति रूपपरिवर्तनकारी विद्या सिद्ध करने के उद्देश्य से 
हिमाचल पर साधना करने लगा। बाद में साहसगति ने सुग्रीव का रूप धारण कर उसकी 
पत्नी और उसका राज्य छीन लिया था। 


महाभारत के रामोपाख्यान में रुमा का उल्लेख नहीं मिलता | नृसिंहपुराण (५०, 
२१-२७) तथा महानाटक (५, ५१) के अनुसार तारा सुग्रीव की ही पत्नी थी जिसे वालि 
ने सुग्रीव से छीन लिया था। रंगनाथ रामायण (४, ४, ) में तारा के विषय में माना 
गया है कि समुद्रमंथन के समय वालि और सुग्रीव ने देवताओं की सहायता की थी। 
लक्ष्मी और चंद्रमा के पश्चात्‌ देवकामिनियों की उत्पत्ति हुई| देवताओं ने उन सुन्दरियों में 
से तारा को वालि-सुग्रीव को दिया था और वे अपनी राजधानी लौटकर उसके साथ रहने 
लगे | इसके कुछ दिनों के बाद सुग्रीव ने सुषेण! की पुत्री रुमा के साथ विवाह किया। 
रामकियेन (अध्याय ६) के अनुसार वालि और सुग्रीव ने ईश्वर के लिए सुमेरु पर्वत को 
पूर्ववत्‌ सीधा कर दिया | पुरस्कार स्वरूप वालि को एक त्रिशूल और सुग्रीव को तारा मिल 
गई किन्तु वालि. ने तारा को चुराकर उसके साथ विवाह किया। 


वाल्मीकीय किष्किन्धाकाण्ड के अनुसार सुग्रीव ने वालि की वीरता का वर्णन 
करते हुए उसके दो कार्यों का उल्लेख किया है (दे० अनु० ५१६) | परवर्ती साहित्य में 
रावण की पराजय वालि का सबसे महान्‌ कार्य माना गया है। विदेशी रामकथाओं में 
उस पराजय को एक नया रूप दिया गया है जिसके अनुसार अंगद को मंदोदरी 
तथा वालि की सनन्‍्तान माना गया है तथा उनके एक और पुत्र अनील (अनूल) की भी 
चर्चा है दे० अनु० ६५५)। सिंहली रामकथा में वालि हनुमान्‌ का स्थान लेकर 
लंकादहन के पश्चात्‌ सीता को राम के पास ले आता है। इस कथा के अनुसार वालि को 
विष्णु से तीन वरदान मिले थे-समुद्र पर चलने की शक्ति; अग्नि से सुरक्षा; बाण द्वारा 
अवध्यता | 


१. वाल्मीकि रामायण में सुषेण को तारा का पिता माना गया (दे० ४, २२, १३) | सुषेण के विषय में 
आगे अनु० ५८६ देख लें। कम्बरामायण (४, ३, ३८ और ४, ७, १८) में माना गया है कि वालि 
ने अकेले ही समुद्र का मंथन किया था। ह 

पउमचरियं (पर्व १०३, १२५-३४) में वालि के पूर्वजन्मों की कथा भी दी गई है। 
इसके अनुसार वह क्रमश: मृग, मघदत्त, राजकुमार सुप्रभ तथा वालि के रूप में प्रकट 
हुआ था। 


ग।| राम की बलपरीक्षा 


५१६. वाल्मीकि रामायण के अनुसार ऋष्यमूक पर राम-लक्ष्मण के स्वागत के 
पश्चात्‌ सुग्रीव और राम ने अग्नि की प्रदक्षिणा करके सख्य कर लिया। राम ने वालि के 
विरुद्ध सुग्रीव की सहायता करने की प्रतिज्ञा की और सुग्रीव ने सीता द्वारा फेंके हुए 
आभरण दिखलाकर सीता की खोज करवाने का वचन दिया। बाद में सुग्रीव ने 
विस्तारपूर्वक वालि की शत्रुता की कथा सुनाई और राम ने उसको दण्ड देने की पुनः. 
प्रतिज्ञा की (दि० सर्ग ५-१०)। इसपर सुग्रीव ने राम से कहा कि ध्यानपूर्वक वालि के 
पराक्रम का वर्णन सुनकर आगे का कार्यक्रम निश्चित कर लीजिये | तब उसने वालि की 
वीरता के दो उदाहरण प्रस्तुत किए। 

दुंदुभि नामक असुर ने किसी समय समुद्र को चुनौती दी थी; समुद्र ने उसे शैलराज 
हिमवान के पास भेजा और उसने दुंदुभि को वालि से युद्ध करने का परामर्श दिया | अतः 
दुंदुभि ने महिष! का रूप धारण कर वालि को युद्ध के लिए ललकारा। वालि ने अपने 
पिता महेन्द्र द्वारा प्रदत्त कांचनी माला पहन कर दुंदुभि को दन्द्र-युद्ध में मार डाला और 
उसकी लाश को एक योजन की दूरी पर फेंक दिया। उस समय दुंदुभि के कुछ रक्तक 
भतंग के आश्वम में गिर पड़े, जिससे मतंग ने वालि (और उसके अनुचरों) को यह शाप 
दिया कि आश्रम के एक योजन के निकट आने पर मृत्यु का शिकार बन जाओगे | यही 
कारण है कि ऋष्यमूक पर्वत वालि के लिए अगम्य है। 

तब सुग्रीव ने दुंदुभि का “अस्थिनिचय” दिखलाया और उन सात साल वृक्षों की ओर 
निर्देश किया, जिनको वालि एक ही समय पत्ररहित करने में समर्थ था।* उन्‍्त में सुग्रीव 
ने पूछा--एतदस्यासमं वीर्य मया राम प्रकाशितम्‌। कं तं वालिनं हन्तुं समरे शक्ष्यसे नृप 

१8, दंड) | 

इसपर राम ने अपने पादांगुछ से दुंदुभि के अस्थि-कंकाल को दस योजन की दूरी 
तक फेंक दिया किन्तु सुग्रीव का सन्देह दूर नहीं हुआ (सर्ग ११)। तब राम ने सात ताल 
तरुओं का एक ही बाण से भेदन किया; रामबाण पर्वत तथा सप्तभूमि पारकर अपने आप 


१.  सेरीराम के अनुसार वह महिष ही था; उसने अपने पिता का वध किया था। रामकियेन (अ० 
२०) में माना गया है कि दुंदुभि का पिता नंदकाल नामक असुर था, जिसे ईश्वर ने महिष बन 
जाने का शाप दिया। महिष का नाम दरब था, दरब का पुत्र दरबी (दुंदुभि) अपने पिता का वध 
करके स्वयं वालि द्वारा मारा गया। 

२. दे० ११, ६८। कुछ पंक्तियों के बाद कहा गया है कि वालि ने उन सात साल वृक्षों का एक ही बाण 
से भेदन किया था (११, ७०)। एकाघ स्थल (१२, ३; १४, १३) को छोड़कर दाक्षिणात्य पाठ में 
सर्वदा (अनुक्रमणिका १, १, ६६ में भी) साल वृक्षों की चर्चा है। गौडीय पाठ तथा पश्चिमोत्तरीय 
पाठ में ताल वृक्षों का ही उल्लेख है। परवर्ती साहित्य (अध्यात्म रामायण, अग्निपुराण, नृस्तिंहपुराण, 
महाभागवतपुराण, पद्मपुराण, आनन्द रामायण आदि) में सर्वत्र ताल वृक्षों का ही भेदन वर्णित है। 
कम्ब रामायण (४, ४) में साल वृक्षों का उल्लेख है। 


३८० रामकथा का विकास 


से उनके तूणीर में आ गया-भित्वा तालान्गिरिप्रस्थं सप्तभूमिं विवेश ह'''******* 'पुनस्तूणं 
तमेव प्रविवेश ह (१२, ३-४) | यह देखकर सुग्रीव वालि को चुनौती देने को तैयार 
हुआ |! 


५१७. संभव है कि आदि रामायण में राम की वबल-परीक्षा विषयक सामग्री नहीं 
मिलती थी। महाभारत के रामोपाख्यान, गुणभद्रकृत उत्तरपुराण और रामकियेन में राम के 
इन दोनों कृत्यों का कोई उल्लेख नहीं किया गया है। कुछ अन्य रचनाओं में केवल वृक्षों 
के भेदन का प्रसंग उल्लिखित है; उदाहरणार्थ-नूसिंहपुराण (अध्याय ५०), भट्टिकाव्य (सर्ग 
६, ११६), रामायण ककविन (सर्ग ६), तत्त्वसंग्रह रामायण, पाश्चात्य वृत्तान्त नं० १ 
और १३ । शेष रामकथाओं में इन दोनों क्ृत्यों का प्राय: वर्णन किया गया है। 


--महावीरचरित (७, १६), अनर्घराघव (अंक ५) तथा कम्ब रामायण (४, ५) 
के अनुसार लक्ष्मण ने दुंदुभि के अस्थिकंकाल को फेंक दिया था। रंगनाथ रामायण में 
लिखा है कि दुंदुभि-वालि का द्वन्द्रयुद्ध १०० वर्ष तक चलता रहा (४, ४) | सेरीराम में 
महिष के अतिरिक्त राक्षस कतीविहार (कार्त्तवीर्य) की चर्चा है, जिसे वालि ने मार डाला 
था; राम ने अपने पादांगुठठ से उसका अस्थिकंकाल समुद्र में फेंक दिया | 

--ताल वृक्षों के विषय में एक भविष्यवाणी का प्राचीन काल से उल्लेख मिलता 
है। नृसिंहपुराण के अनुसार पुराणज्ञों ने कहा था जो इन सात ताल वृक्षों का एक 
साथ भेदन करेगा वह वालि का वध करेगा (५०, २२) | रंगनाथ रामायण (४, ४), 
आनन्द रामायण और पाश्चात्य वृत्तान्त नं० १३ में भी इस भविष्यवाणी की चर्चा 


है। 


रंगनाथ रामायण में इस पर बल दिया गया है कि वे सात ताल टेढ़े-मेढ़े ढंग से खड़े 
थे। महानाटक (५, ४४), आनन्द रामायण, उपेन्द्र भंजकृत वैदेहीश विलास, अग्निवेश 
रामायण (छन्द २९), पाश्चात्य वृत्तान्त नं० १, सेरीराम, रामकेर्ति आदि रचनाओं के 
अनुसार वे सात ताल एक सर्प की पीठ पर चक्राकार स्थित थे। आनन्द रामायण (१, ८, 
२५-४६) की तत्संबंधी कथा इस प्रकार है। वालि ने किसी गुफा में ताल वृक्ष के फल रखे 
थे किन्तु कोई उनमें से सात फल ले गया | वालि ने गुफा में एक सर्प देखा और उसे चोर 
समझकर शाप दिया कि तेरे शरीर पर सात ताल वृक्ष उगेंगे। सर्प ने यह प्रतिशाप दिया--. 
जो पुरुष उन वृक्षों को काटेगा, वह तुझे मार डालेगा। राम ने सर्प के शरीर पर चक्राकार 
स्थित उन वृक्षों को देखा; तब उन्होंने शेषश लक्ष्मण* के पाँव को अपने पाँव से दवाकर 
उस सर्प को सीधा किया और एक वाण से सात वृक्षों को काट डाला | यह देखते हुए भी 
सुग्रीव का सन्देह दूर नहीं हुआ और उसने राम से वालि की माला की कथा सुनाई। 
कश्यप ने कठोर तप के बल पर शिव से वह माला प्राप्त की थी और बाद में उसे अपने 
पुत्र इन्द्र को दिया। इन्द्र ने किसी समय वालि को वह माला प्रदान की थी; इस माला की 


१. दे० सर्ग १२, १-१३। लंका के युद्ध में सुग्रीव का भाग अनु० ५८४ में वर्णित है। उत्तरकांड (सर्ग 
०८) के अनुसार सुग्रीव ने समुद्र को राज्य देकर राम के साथ स्वर्गगमन किया। 
२. महानाटक के अनुसार लक्ष्मण ने अपने पैर से सर्प दबाया था। सेरतकांड की कथा अनु० ३९९ में 
देख लें। अन्य वृत्तान्तों में माना गया है कि राम ने सर्प को दबाकर उसे सीधा होने के लिए बाध्य 
किया था; दे० पाएचात्य वृत्तान्त १, सेरीराम, रामकेंर्ति | 

विशेषता! यह है कि उसे देखकर शरन्नुगण युद्ध में वलहीन हो जाते हैं। वालि उसे सदा ही 
पहने रहता है। इस पर राम ने जिस साँप को सात वृक्ष काट कर शापमुक्त किया उसे 
आदेश दिया कि वह किप्किन्धा जाकर रात्रि में वालि के सोते समय उस माला को ले 
जाय | साँप ने उसे चुराकर इन्द्र को दे दिया। इसके वाद ही सुग्रीव वालि से दन्द्रयुद्ध 
करने के लिए सहमत हुआ | 
तत्त्वसंग्रहरामायण के अनुसार राम ने वृक्ष-भेदन के पश्चात्‌ सुग्रीव को अपना 
विश्वरूप दिखलाया और उसे ज्ञानमुद्रा तथा रामसहस्रनामस्तोत्र भी सिखलाया (दे० ४, 
३-४) | 
--सेरीराम के अनुसार राम ने सर्वप्रथम एक ही बाण से एक समस्त वन ने 
किया; उस समय राम-धनुष की टंकार सुनकर सुग्रीव और लक्ष्मण दोनों मूल्छित होकर 
भूमि पर गिर पड़े; बाद में राम ने वृक्ष-भेदन तथा अस्थिकंकाल-निक्षेप द्वारा भी अपनी 
शक्ति का प्रमाण दिया।* 
पउमचरियं (पर्व ४८) में सुग्रीव आदि वानर रावण से युद्ध करने से बहुत इरते हैं 
और लद्ष्मण उनको विश्वास दिलाने के उद्देश्य से कोटिशिला उठाते हैं। इस कोटिशिला के 
विषय में भी एक भविष्यवाणी प्रसिद्ध थी कि जो उसे उठा सकेगा उससे रावण की मृत्यु होगी। 
घ। वालिवध 
५१८. यह असंभव नहीं कहा जा सकता है कि आदि रामायण में राम ने छल से 
नहीं, वल्कि संग्राम में वालि को मारा था। बड़ौदा के प्रामाणिक संस्करण के कथाबीज में 
तत्सम्बन्धी कथन इस प्रकार है, “सुग्रीव राम के साथ वालि की गुफा के पास गया, वालि 
सुग्रीव का गर्जन सुनकर निकला। राम ने संग्राम में वालि को मारा और सुग्रीव को राज्य 
दिया ' '-- 
किल्किन्धां रामसहितो जगाम च गुहां तदा॥ ५३ || 
ततोड्गर्जद्धश्विर : सुग्रीवो हेमपिंगल:। 
तेन नादेन महता निर्जगाम हरीश्वर:॥ ५४॥ 
तत: सुग्रीववचनाद्धत्वा वालिनमाहवे | 
सुग्रीवमेव तद्राज्ये राघव: प्रत्यपादयत्‌॥ ५५॥ (बालकोार्ड, सर्ग १) 
इस संग्राम के विषय में प्रचलित रामायण में और सामग्री विद्यमान है। वालिवध के 
बाद तारा वानर-सेना को डाँटती है किन्तु वानर उत्तर में कहते हैं, “आपका उुर्गे जीवित 


१. वाल्मीकि रामायण में भी इन्द्र की माला का अनेक स्थलों पर उल्लेख हुआ है किन्तु इसकी इस 
विशेषता के विषय में कुछ नहीं कहा गया | तारा की एक उक्ति के अनुसार इन्द्र ने युद्ध में वालि से 
सन्तुष्ट होकर उसे यह माला दी थी-या दत्ता देबराजेन तब तुष्टेन संयुगे (४, रेरे; रे ८) | 
उत्तरकांड में माना गया है कि इन्द्र ने उसे वालि को जन्म के बाद ही दिया था (ढै० अनु० 
५१३) | रंगनाथ रामायण (४, ९) के अनुसार वालि को यह माला मायावी से मिली थी | परवर्ती 
रामकथाओं में माना गया है कि माला के कारण राम ने वालि को छिपकर मारा शा (दे० आगे 
अनु० ५२२) । भावार्थ रामायण (४, ४) के अनुसार कश्यप ने वालि को यह माला भ्रदान की थी। 

२. हिन्देशिया की कथाओं में विवाह के अवसर पर भी बल-परीक्षा के प्रसंग में वृक्ष-भेदन की कथा 
मिलती है (दे० ऊपर अनु० ३९९)। 

है; उसी की रक्षा कीजिए | यमराज ने राम के रूप में आकर वालि का वध किया। उसने 
वालि द्वारा फेंके हुए वृक्ष और पत्यर विदीर्ण किये और वालि को मारा है। वालि के मरने 
के बाद समस्त वानर-सेना भाग गयी”'- 
जीवपुत्रों निवर्तस्व पुत्र रक्षस्व॒ चांगदम्‌। 
अन्तको रामरूपेण हत्वा नयति बालिनम्‌॥ ११॥ 
क्षिप्तान्‌ वृक्षान्‌ समाविध्य विपुलाश्च तथा शिला:। 
वाली बज्समैर्बाणिर्वज़ेणेब निपातित:॥ १२॥ 
अभिभूतमिदं सर्व विद्रुतं वानरं बलम्‌। 
अस्मिन्‌ प्लवगशार्दूले हते शक्रसमप्रभे॥ १३॥ (दा० पाठ; ४, सर्ग १९) 
यह प्रसंग गौडीय (४, १८, १०-१२) तथा पश्चिमोत्तरीय (४, १५, ११-१४) पाठों 
में भी मिलता है। इसके अतिरिक्त हनुमान दो अवसरों पर कहता है कि राम ने युद्ध में 
वालि को मारा था: प्रथम वार सीता से-ततो निहत्य तरसा रामो बालिनमाहवे (५, 
२३५, ५०) और दूसरी बार भरत से-बालिनं समरे हत्वा महाकायं महाबलम्‌ (६, १२६, 
३८) | महाभारत के रामोपाख्यान में भी राम सुग्रीव से मैत्री करने के पश्चात्‌ प्रतिज्ञा 
करते हैं कि मैं वालि को समर में मारूँगा-प्रतिजज्ञे च काकुत्स्थ समरे बालिनो वधम्‌ 
(पूना संस्करण, वनपर्व २६४, १४) | 
प्रचलित वाल्मीकि रामायण के तीनों पाठों में वालि-सुग्रीव के दो द्वन्द्-युद्धों का वर्णन 
किया गया है। प्रथम द्न्द्र-युद्ध के समय राम दोनों भाइयों को पहचानने में असमर्थ थे, 
जिससे पराजित सुग्रीव को ऋष्यमूक पर लौटना पड़ा। इसके बाद सुग्रीव को गजपुष्प की 
माला पहना दी गयी (सर्ग १२, १४-४२) । 
द्वितीय दन्द्र-युद्ध का अपेक्षाकृत अधिक विस्तार के साथ वर्णन किया गया है। सुग्रीव 
का आह्वान सुनकर वालि अपनी पत्नी तारा का अनुरोध ठुकराकर पुनः: अपने महल से 
निकला, सुग्रीव से दन्द्र-युद्ध करते समय राम-बाण द्वारा छाती में मारा गया और मूरज्छित 
होकर भूमि पर गिर पड़ा (सर्ग १३-१६) | 
प्रचलित वाल्मीकि रामायण में इसके अनन्तर दो प्रक्षिप्त सर्ग मिलते हैं। प्रथम सर्ग 
में वालि राम को उनके अक्षत्रिय-व्यवहार के कारण दोष देता है-अधर्मेण त्वया5हं निहतो 
रणे; मैंने आपके साथ कोई अन्याय नहीं किया था और आपने अदृश्य रहकर मुझे दूसरे 
के साथ युद्ध करते समय मारा है। इस पर राम अपनी सफाई में दो तर्क उपस्थित करते 
हैं- (१) मैंने राजा भरत का प्रतिनिधि होकर तुमको अनुज की भार्या के अपहरण के 
कारण समुचित दण्ड दिया है, जैसा कि मैंने सुग्रीव को प्रतिज्ञा दी थी; (२) धर्मपंडित 
राजर्षि तक मृगया खेलते हैं; तुम वानर मात्र हो, अत: किसी भी प्रकार से तुम्हारा वध 
करने का मुझे अधिकार है। 
वालि यह तर्क स्वीकार कर राम से क्षमा माँगता है तथा अंगद, सुग्रीव और तारा 
की रक्षा करने का राम से निवेदन करता है (सर्ग १७-१८) | 
तारा का आगमन, उसका विलाप तथा हनुमान्‌ द्वारा उसको सांत्वना तीन सर्गों में 
वर्णित है [! इसके अनन्तर वालि सुग्रीव को संबोधित कर अपना राज्य सौंप देता है और 


१. दे० सर्ग १९-२१। सर्ग २१ की सामग्री का पश्चिमोत्तरीय पाठ में अभाव है। गौडीय तथा 


.. जब कप कक ४४. 

उससे अंगद को पुत्र के रूप में ग्रहण करने का निवेदन करता है, तारा के परामर्श के 
अनुसार चलने तथा राम की सेवा करने का उपदेश देता है और अन्त में उसे अपनी ' 
माला प्रदान करता है। तब वह अंगद को सुग्रीव का आज्ञापालन करने का आदेश देकर ' 
अपने प्राण छोड़ देता है (सर्ग २२)। तारा-विलाप, सुग्रीव-पश्चात्ताप तथा वालि की 
अन्त्येष्टि के बाद किप्किन्धा में सुग्रीव के राजा तथा अंगद के युवराज बनने का वर्णन 
किया गया है| राम तथा लक्ष्मण वन में ही रह जाते हैं (दे० सर्ग २३-२६) | 

५१९. महाभारत के रामोपाख्यान में वालि की पत्नी 'सर्वभूतरुतज्ञा” (समस्त प्राणियों 
की बोली समझनेवाली) है और वह वालि को बताती है कि सुग्रीव को राम का सहारा 
मिला है और उसे बाहर निकलने से रोकना चाहती है। वालि को शंका हो जाती है कि 
तारा संभवत: “सुग्रीवगतमनसा” है और वह उसकी हित की बातों पर ध्यान न देकर 
गुफा से निकलता है (पूना संस्करण ३, २६४, १९-२६) | इस में तथा नृत्तिंहपुराण की 
रामकथा में सुग्रीव-वालि के केवल एक ही बन्द्र-युद्ध का उल्लेख किया गया है। 

दक्षिण भारत के एक वृत्तान्त के अनुसार वालि ने प्रथम दन्द्न-युद्ध के बाद सुग्रीव की 
हो पर एक पर्वत रख दिया था जिसे राम ने उठा लिया [दे० पाश्चात्य वृत्तान्त नं० 
है! | 

: तिब्बती और खोतानी रामायणों में द्वितीय दन्द्र-युद्ध के लिए सुग्रीव की पूँछ में एक 

दर्पण बाँधा जाता है। रामकियेन में राम अपने वस्त्र का किनारा सुग्रीव की कमर में 
लपेटते हैं। सेरीराम के अनुसार सुग्रीव को पहचानने के उद्देश्य से उसकी कमर में एक 
जड़ लपेटी गई और उसकी पूँछ के नीचे लाल रंग चढ़ाया गया था। 

सेरीराम, रामकेर्ति तथा रामकियेन में यह माना गया है कि वालि ने आहत होने के 
पूर्व ही राम-बाण हाथ से रोक दिया था। सेरीराम के अनुसार वालि ने अपनी निर्दोषिता 
के प्रमाण देने के बाद राम को उनका बाण लौटाना इसलिए अस्वीकार कर दिया कि 
विष्णु का बाण अमोघ है। तब उसने बाण छोड़ दिया और वह ऊपर उठकर वालि की 
छाती में घुस गया। आहत वालि ने राम का हाथ पकड़कर उनको अपनी पत्नी 
तथा अंपने दो पुत्रों को सौंप दिया और हनुमान्‌ को राम-सेवा के लिए उपयुक्त 
बताया । अनन्तर उसने राम का हाथ छोड़ दिया और चल बसा। राम किष्किन्धा जाकर 
वहाँ राजा के रूप में शासन करने लगे। रामकेर्ति (सर्ग ५) में राम ने आहत वालि को - 
जीवित रखना चाहा किन्तु वालि ने अस्वीकार किया क्योंकि पराजय तथा क्षतचिह्न के 
कारण अपयश होगा । उसने रामबाण छोड़ दिया और उस बाण से छेदित होकर वह मर 
गया। 

रामकियेन (अध्याय २१) में भी वालि राम-बाण हाथ से सँभाल कर राम की भर्त्सना 
करता है जिसपर राम अपना नारायण रूप दिखलाकर वालि को उसके पापों का स्मरण 
दिलाते हैं। वालि अंगद-सुग्रीव-हनुमान्‌ को राम की रक्षा में छोड़ कर मरने के लिए तैयार 
हो जाता है। इस पर राम वालि का जीवन बचाने के विचार से उससे रक्त का 
अर्द्धविन्दुमात्र माँगते हैं और यह आश्वासन देते हैं कि क्षत-चिह्न बाल के सप्तम अंश से भी 
कम चौड़ा होगा। वालि इस प्रस्ताव को अपनी मर्यादा के विरुद्ध समझकर राम-बाण अपने 


पश्चिमोत्तरीय पाठों में तारा के विलाप के अन्तर्गत राम के प्रति उसके शाप का उल्लेख है (दे० 
अनु० ७२६) ।। 

हृदय में घुसा कर आत्महत्या कर लेता है ।! उपर्युक्त कथाओं का आधार भारतीय प्रतीत 
होता है| पदूमपुराण (४, ११२, १६७) में इसका उल्लेख किया गया है कि मरने के पूर्व 
वालि ने राम को उनका बाण लौटाया था। कम्ब रामायण के वालिवधपटल के अनुसार 
वालि ने आहत होने के बाद रामबाण को अपने शरीर से बाहर निकलने के पूर्व ही अपने 
बलिएष्ठ हाथ से पकड़ लिया था। बाद में उसके हाथ शिथिल पड़े; रामबाण वालि का शरीर 
भेदित कर और समुद्र जल में धुलकर राम के तूणीर में जा पहुँचा | 

५२०. अभिषेकंनाटक में वालि राम से कहता है कि मैं आपसे दण्डित होकर पापी 
हो गया हूँ-भवता दण्डितत्वादू विगतपापो5हं ननु (१, २२) और इसके बाद यमराज 
द्वारा भेजा हुआ विमान उसे ले जाता है-एष सहस्नरहंसप्रयुकतो बीरवाही विमान: कालेन 
प्रेषितों मां नेतुमागतः (१, २७ के बाद) | अधिकांश अर्वाचीन रामकथाओं में वालि की 
मुक्ति-प्राप्ति का वर्णन किया गया है। वह प्राय: नारायण के रूप में राम की स्तुति करने 
के पश्चात्‌ स्वर्ग की ओर प्रस्थान करता है; दे० अध्यात्म रामायण (४, २); पह्मपुराण 
(४, ११२, १६६-१६९); आनन्द रामायण (१, ८, ६३); कम्ब रामायण; रंगनाथ 
रामायण (४, ९); तोरवे रामायण (४, ४), वलरामदास रामायण; रामचरितमानस (४, 
१०-११); पाश्चात्य वृत्तान्त नं० १ और १३; रामकेर्ति| सेरीराम के अनुसार उसके 
शरीर से एक ज्योति निकलकर आकाश में विलीन हो गई थी। रामकियेन (अध्याय ३३) 
में माना गया है कि वालि देवता बन गया और उती रूप में उसने रावण का यज्ञ नष्ट 
किया था। तिब्बती रामायण के अनुसार राम ने ऋषियों से यह वर प्राप्त किया था कि 
उनके हाथ से मारा गया मनुष्य स्वर्ग में देवता वन जाएगा और इसीलिए वालि भी देवता 
बन गया | 

कुछ रामकथाओं में वालि के अगले जन्म के विषय में माना गया है कि द्वापर युग 
में अन्त में वालि भील के रूप में प्रकट होकर विष्णु के अन्य अवतार कृष्ण का वध 
करेगा | यह कथा महाभारत के वृत्तान्त पर आधारित है। मौसल पर्व (अध्याय ५) में 
इसका वर्णन मिलता है कि जरा नामक व्याध ने कृष्ण को सुत्त मृग समझकर उन पर 
बाण चलाया था | महानाटक में इस व्याध तथा वालि की अभिन्नता का प्राचीनतम उल्लेख 
मिलता है (५, ५७, १४, ७५) | आनन्द रामायण (१, ८, ६६-६८) के अनुसार राम ने 
आहत वालि से कहा था कि तुम द्वापर के अन्त में भील होकर पूर्व-वैर के कारण बाण से 
मेरे पैर को छेदोगे और इसके बाद ही मेरे हाथ से मरने के फलस्वरूप मुक्ति प्राप्त करोगे | 
उत्तर भारत के एक वृत्तान्त (पाश्चात्य वृ० नं० १३, पृ० ३४२) में भी इसका उल्लेख 
किया गया है। कृत्तिवास ने इस प्रसंग को एक नया रूप दिया है। वालि के लिए विलाप 
करते हुए तारा ने राम को शाप दिया था कि “जन्मान्तर में वालि तुमको मारेगा” (४, 
१२३) | 

५२१. वालि-वध के कारण राम के प्रति अंगद-बैर का कई रामकथाओं में वर्णन 
किया गया है। वाल्मीकि रामायण में अंगद बारंबार सुग्रीव की कठोरता का उल्लेख करता 


१. रामचरिमानस के अनुसार भी राम ने वालि को बचाने का प्रस्ताव किया था किन्तु वालि ने राम के 
दर्शन पाकर मरना ही श्रेयस्कर समझा | पाश्चात्य वृत्तान्त नं० १३ में भी लिखा है कि राम ने उसी 
शर्त पर वालि को जीवित रखना चाहा था कि वह सुग्रीव को पत्नी और राज्य लौटा दे। वालि ने 
विष्णु के हाथ से मरकर स्वर्गप्राप्ति को ही चुन लिया था। 

है तथा इस प्रसंग में राम का भी नाम लेता है-भेतब्यं तस्य सततं रामस्य थ महात्मन: 
(४, ४९, ९); इहास्ति नो नैब भयं पुरन्दरानन राघवादू बानरराजतोडपि बा (४, ५३, 
२६) | परवर्ती साहित्य में अंगद के राम-वैर को सक्रिय रूप दिया गया है। अंगद ने . 
दूतकार्य के लिए जाते समय राम के प्रति वैर तथा उनका वध करने की अभिलाषा प्रकट 
की थी, इसका महानाटक में स्पष्ट उल्लेख है (दे० अंक ८, ३); इसके अतिरिक्त युद्ध के 
पश्चात्‌ अयोध्या में पहुँचकर अंगद ने राम को युद्ध के लिए ललकारा था किन्तु एक 
आकाशवाणी से यह जान कर वह शान्त हुआ कि वालि-वध का प्रतिकार मथुरावतार 
(अर्थात्‌ कृष्णावतार) के समय वालि-रूपी भील द्वारा ही होने वाला है (अंक १४, ७२- 
७६) | हिकायत महाराज रावण के अनुसार अंगद ने राम को द्वन्द्द युद्ध में हरा दिया; 
तब राम ने विभीषण को वालि की कब्र पर भेज दिया और विभीषण वालि को जिलाकर 
उसे राम के पास लाया। अपने पिता को देखकर अंगद शान्त हुआ; वालि अंगद को राजा 
बनाने का आदेश देकर अंतर्द्धन हुआ | इस प्रकार अंगद ही वानरों का राजा बन गया। 

सारलादास के महाभारत (विराट पर्व, पृ० २३) में यह माना गया है कि अंगद ही 
ने भील के रूप में अपने पिता वालि के वध का प्रतिकार किया था। रामचच््रिका (प्रकाश 
२६ और ३८) में अंगद के वैर तथा उसके गर्व निवारण का वर्णन किया गया है।॥! 

५२२. वालिवध के दोष से राम को मुक्त करने का प्राचीन काल से प्रयास किया 
गया है। वाल्मीकि रामायण के तत्संबंधी प्रक्षिप्त सर्गों का सार ऊपर दिया गया है (दे० 
अनु० ५१८) | कम्ब रामायण के अनुसार लक्ष्मण ने वालि को यह तर्क दिया था-राम 
ने सुग्रीव को शरणागत के रूप में स्वीकार किया था और वचन भी दिया कि वह तुम्हारा 
वध करेंगे | यदि वह सामने आते तो तुम भी उनके पाँव पकड़कर शरण की प्रार्थना करते | 
मेरे भाई का व्रत है कि वह शरणार्थियों को अभयदान दें; अतः सुग्रीव को दिए हुए वचन 
की रक्षा के लिए वह छिपकर तुम पर तीर चलाने के लिए विवश हुए।” तत्त्व संग्रह 
रामायण (४, ५) में शिव भी पार्वती के सामने यह तर्क प्रस्तुत करते हैं। 

आनन्द रामायण के अनुसार वालि की माला को देखकर शत्रु बलहीन बन जाते थे 
और इसीलिए राम ने सर्प को माला चुराने का आदेश दिया था (दे० अनु० ५१७)। 
परवर्ती साहित्य में माना गया है कि राम ने माला के कारण वालि को छिपकर मारा था।' 
वाल्मीकि रामायण के अनुसार आहत वालि नहीं मर सकता था जब तक वह उस माला 
को पहनता रहा (४, १७, ५); वालि ने उसे सुग्रीव को अर्पित करते हुए कहा था कि 
इसमें श्री का निवास है। रामायण के टीकाकार गोविन्दराज ने लिखा है कि यह माला 
सामने से युद्ध के लिए आये हुए प्रतिद्वन्द्दी (यः पुरो युद्धायागच्छति) का बल खींचकर 
उसे माला धारण करने वाले को प्रदान करती है (४, ११, ३९) | कम्ब रामायण (४, ७, 
२०; ४, ३, ४०) के अनुसार वालि को अपने प्रतिद्वन्द्दी के बल का अर्द्धाश मिला करता 
था। तत्त्व संग्रह रामायण (४, ९) के अनुसार वालि ने समुद्र-मंथन के समय विष्णु से 


१.  अंगद के विषय में अनु० ५८५ भी देख लें। विदेशी रामकथाओं में अंगद को वालि और मन्दोदरी 
का पुत्र माना गया है। (दे० अनु ० ६५५) । रामजातक में अंगद के पिता के रूप में राम का उल्लेख 
है (दे० अनु० ३२७)। 

२. दे० भावार्थ रामायण (४, ४) | तोरवे रामायण (४, ४) में भी माना गया है कि इन्द्र द्वारा प्रदत्त 
माला के कारण शात्रु की आधी शक्ति युद्ध में वालि को मिला करती थी ! 


३८६ रामकथा का विकास 


यह वर प्राप्त किया था कि सामने से लड़ने वाले शत्रु की अर्द्ध-शक्ति उसे मिलेगी। 

कुछ अन्य रचनाओं में वालिवध के कारण राम के दोष का प्रश्न उठ ही नहीं 
सकता | अनामकं॑ जातकम्‌ में वालि राम का धनुष-संघान देखते ही भयभीत होकर भाग 
जाता है और उसका आगे चलकर कोई उल्लेख नहीं होता | पउमचरियं (पर्व ४७) के 
अनुसार वालि स्वेच्छा से सुग्रीव को राज्य दिलाकर श्रमण बन गया था किन्तु साहसगति 
नामक विद्याधर ने सुग्रीव का रूप धारण कर उसकी पत्नी तथा राज्य को छीन लिया था। 
राम सेना को लेकर सुग्रीव के साथ किष्किन्धा के निकट पहुँचे। साहसगति ने अपनी सेना 
के साथ राम का सामना किया और दोनों सेनाओं में घोर युद्ध हुआ। इस युद्ध में 
साहसगति ने सुग्रीव को आहत किया | सुग्रीव को शिविर में लाया गया और राम ने उससे 
कहा कि मैंने तुम दोनों को पहचानने में असमर्थ होने के कारण साहसगति को नहीं मारा 
है। इसके बाद दोनों सेनाओं में फिर युद्ध हुआ जिसमें राम ने साहसगति का वध किया। 
गुणभद्रकृत उत्तरपुराण (६८, ४४०-४६३) का वृत्तान्त इस प्रकार है। वालि ने राम के 
पास सन्देश भेजकर कहा कि रावण का सामना करने में सुग्रीव और हनुमान्‌ असमर्थ हैं, 
में ही उसका वध कर सकता हूँ। राम ने इस प्रस्ताव का कटु शब्दों में उत्तर देकर वालि 
का महामेघ नामक हाथी माँगा था। वालि ने उसे देना अस्वीकार किया जिसपर दोनों 
सेनाओं में घोर युद्ध हुआ। अंत में लक्ष्मण ने एक तीक्ष्ण बाण से वालि का सिर काट 
दिया | 

रामकथा विषयक नाढकों में प्राय: राम-वालि के दन्द्र-युद्ध का वर्णन किया गया है। 
'महावीरचरित (अंक ५) में माल्यवान के उभाड़ने पर वालि राम-लक्ष्मण का मार्ग रोक 
लेता है और राम द्वारा दन्द्रयुद्ध में मारा जाता है।! मायुराजकृत उदात्तराघव में भी इस 
प्रकार का वर्णन मिलता है। अनर्घराघब में लक्ष्मण दुंदुभि के अस्थिकंकाल को दूर तक 
फेंक देते हैं (वालि ने उसे एक वृक्ष पर रख दिया था); इसपर वालि आकर युद्ध के लिए 
ललकारता है और राम दवन्द्रयुद्ध में उसका वध करते हैं (अंक ५) | महानाटक (अंक ५), 
जानकीपरिणय (अंक ६) और पाए्चात्य तृत्तान्त नं० ३ में वालि का वध दन्द्रयुद्ध में ही 
माना गया है। 


डः | राम की वषकालीन साधना 


५२३. वाल्मीकि रामायण के अनुसार राम ने लक्ष्मण के साथ प्रश्नवण गिरि की 
गुफा में वर्षा ऋतु बिताई थी (दे० सर्ग २७-२८)। अग्निपुराण (८, ५) में इसका 
उल्लेख मात्र किया गया है कि राम ने माल्यवान पर्वत पर चातुर्मास्य यज्ञ किया था। 
देवीभागवत (३, ३०) के अनुसार नारद ने वालिवध के पश्चात्‌ राम के पास आकर 
कहा कि रावण पर विजय प्राप्त करने के लिए नवरात्रोपवास करना चाहिए। राम के इस 
उपवास के अन्त में सिंहारूढ़ा देवी भगवती राम को दर्शन देकर रावण पर विजय का 


१.  निर्णयसागर प्रेस द्वारा प्रकाशित महावीरचरित (सन्‌ १९०१ ई०) के अनुसार वालि भयभीत होकर 
संग्रामभूमि जाते समय अंतर्द्धान हो जाता है। इतने में राम धनुष का संधान करते हैं और एक मृग 
को देखकर उसका वध करते हैं। मृग दिव्य पुरुष का रूप धारण कर राम से कहता है कि “मैं वालि 
हूँ; मतंग के शाप के कारण मैं मृग बन गया था; अब आप की कृपा से मुझे शाश्वत पद प्राप्त है' 
(अंक ६, ५-६) | 

आश्वासन देती हैं। अत: राम विजयापूजा सम्पन्न करने के बाद वानर-सेना के साथ लंका 
के लिए प्रस्थान करते हैं। 


कुछ अन्य रचनाओं में राम की वर्षकालीन शिवपूजा का वर्णन किया गया है। शिव 
महापुराण (वेंकटेश्वर प्रेस, उमासंहिता, अध्याय ३, ५३-५५) में लिखा है कि राम ने 
पर्वत पर शिव की आराधना की थी तथा घोर तपस्या करने के पश्चात्‌ शिव से धनुष, 
बाण तथा ज्ञान प्राप्त किया था जिससे वह रावण पर विजयी हो सकें। नवलकिशोर प्रेस 
द्वारा प्रकाशित हिन्दी शिवपुराण (शतरुद्र संहिता, अध्याय ३४-३९) में राम की इस 
शिवपूजा का विस्तृत वर्णन किया गया है। अगस्त्य ने राम से कहा था कि रावण को 
हराने के लिए शिव की शरण लेना तथा घोर तप करना अनिवार्य है। इस पर राम ने 
गोदावरी के निकट रामगिरि पर शिवलिंग की स्थापना की थी और चार महीने शिवपूजा 
तथा तप में बिताए। तब शिव अन्य देवताओं के साथ दिखाई दिये और उन्होंने राम को 
धनुष तथा अस्त्र प्रदान किये | देवताओं ने शिव के आदेश पर राम को अपने-अपने .अस्त्र 
दे दिये तथा वे राम की सहायता करने के लिए वानर और रीछ बन गये | राम ने शिव से 
निवेदन किया कि वह भी अवतार लेकर उनकी सहायता करें और शिव ने आश्वासन 
दिया कि मैं हनुमान्‌ के रूप में तुम्हारी सहायता करूँगा। अन्त में शिव राम को अपनी 
गीता का ज्ञान देकर अन्तर्द्धान हो गये। 


शिवगीता (वेंकटेश्वर प्रेस) का वर्ण्य विषय उपर्युक्त वृत्तान्त से अधिक भिन्न नहीं 
है। इसके अनुसार अगस्त्य विरही राम को सान्त्वना और संसार की असारता के विषय 
में उपदेश देने आए। रावण पर विजय प्राप्त करने का उपाय राम ने उनसे पूछा 
और अगस्त्य ने उनको पाशुपतब्रत करने का परामर्श दिया। अतः राम शिवलिंग 
स्थापित कर चार महीने तक नित्य ही उसकी पूजा और ध्यान करते रहे। अन्त में 
पार्वती तथा देवताओं के साथ शिव प्रादुर्भूत हुए और उन्होंने राम को दिव्य-धनुष के 
साथ महापाशुपतास्त्र प्रदान किया। तब शिव ने देवताओं को आज्ञा दी कि वे राम 
को अपने-अपने अस्त्र दे दें और वानरों का रूप धारण कर उनकी सहायता करें। 
अनन्तर भगवद्‌गीता के अनुकरण पर इसका वर्णन किया गया है कि शिव ने 
अपना विश्वरूएं दिखाकर राम को ज़्टाज्ञाण के विषय में शिक्षा दी थी॥ अब्दरामायण 
(दे० अनु० १७९) में भी माल्यवान्‌ पर्वत पर राम द्वारा लिंगार्चन का उल्लेख किया गया 
है। 


च । वानरों का प्रेषण 


५२४. प्रचलित वाल्मीकि रामायण में वानरों के प्रेषण का अपेक्षाकृत अधिक विस्तार 
से वर्णन किया गया है (सर्ग २९-४७) | इसकी अधिकांश सामग्री प्रक्षिप्त ही है (दे० 
अनु० ५१०-५११); शेष कथानक संक्षेप में इस प्रकार है। शरत्काल के प्रारंभ में सुग्रीव 


१. रामकथा पर ऐहीवप्रभाव के विषय में अनु० ७८३-७८४ देख लें। बलरामदास रामायण में भी 
वर्षाऋतु के अंत में राम के पास अगस्त्य के आगमन का वर्णन किया गया है। मार्कण्डेय अमस्त्य के 
साथ आये थे और राम का विरह देखकर, उसने राम के भगवान्‌ होने पर संदेह प्रकट किया था, 
अगस्त्य ने उसका समाधान करते हुए कहा कि विष्णु ने मानव शरीर धारण कर अज्ञानी बनने और 
रावण को मार डालने की प्रतिज्ञा की थी। | 











३८८ रामकथा का विकास 


ने हनुमान्‌ के अनुरोध पर नील को सेना बुलाने का आदेश दिया (सर्ग २९) | विरही राम 
ने सुग्रीव की निष्क्रियता की भर्त्सना करके लक्ष्मण को किष्किन्धा भेज दिया (सर्ग ३०) | 
लक्ष्मण ने किष्किन्धा में प्रवेश कर (सर्ग ३३) अकृतज्ञ सुग्रीव को धमकी दे दी (सर्ग 
३४); सुग्रीव ने दीनतापूर्वक क्षमायाचना की और लक्ष्मण के साथ राम के पास जाना 
स्वीकार किया (सर्ग ३६) | राम ने सुग्रीव का प्रेमपूर्वक स्वागत किया (सर्ग ३८) और 


सुग्रीव ने अपने साथ आए हुए वानरों को दिखाकर राम की आज्ञा माँगी (सर्ग ४०)। 


सुग्रीव से हनुमान्‌ की योग्यता जानकर राम ने उसे अभिज्ञानस्वरूप अपनी अँगूठी सौंप दी 
और हनुमान्‌ अपने साथियों के साथ सीता की खोज में निकल पड़े (सर्ग ४४) | संभव है 
कि आदि रामायण में हनुमान्‌ को ही दक्षिण की ओर भेजा गया हो। वह सीता से मिल 
कर कहता है कि मैं सुग्रीव की आज्ञा से अकेला ही यहाँ आया हूँ। मैं कामरूपी हूँ; मैंने 
आपका पता लगाने की इच्छा से घूम-फिर कर बिना किसी सहायक के (असहायेन) इस 
दक्षिण दिशा का अनुसंधान किया है- 

अहमेकस्तु संप्राप्त: सुग्रीववचनादिह | 

सयेयमसहायेन चरता कामरूपिणा॥ ७५॥ 

दक्षिण दिगनुक्रान्ता त्वन्मार्गविचयैधिणा। (सुन्दरकाण्ड, सर्ग ३५) 

वाल्मीकि रामायण में सुग्रीव विलासिता के कारण निष्क्रिय है किन्तु सेरीराम, 

रामकेर्ति (सर्ग ७) तथा रामकियेन (अध्याय २२) में इसके लिए एक अन्य कारण दिया 
गया है। सेरीराम का तत्संबंधी विस्तृत वृत्तान्त इस प्रकार है। सम्बूरान! इन्द्र के शाप के 
कारण वानर वन गया था; वह वालि का परम मित्र था और निकटवर्ती राज्य में वानरों 
पर शासन करता था। सुग्रीव सम्बूरान के कारण राम की सहायता करने से डरता था। 
इसपर लक्ष्मण ने एक पत्र लिखकर सम्बूरान को विष्णु-अवतार राम की अधीनता स्वीकार 
करने का आदेश दिया। सुग्रीव और हनुमान्‌ यह पत्र सम्वूरान के पास ले गये। किन्तु 
उसने राम के अवतारत्व पर अविश्वास प्रकट किया। रात्रि में सुग्रीव और हनुमान्‌ 
सम्बूरान का अपहरण करके उसे राम के पास ले गए। राम को देखकर सम्बूरान ने 
उनको विष्णु के रूप में स्वीकार किया तथा अपनी सेना राम की सहायता में अर्पित की | 
तब जाम्बवान को ज्योतिष द्वारा यह ज्ञात हुआ कि सीता ने आत्महत्या का विचार छोड़ 
दिया है और रावण ४० धनु की दूरी तक सीता के निकट आने में असमर्थ है।इस पर 
राम ने पूछा कि जाम्बवान के कथन की सच्चाई की परीक्षा लेने के लिए कौन लंका जाने 
को तैयार है। सबों की अनिच्छा देखकर राम ने वालि का वचन याद किया (दे० अनु० 
५१९) और हनुमान्‌ को बुलाया। हनुमान्‌ इस शर्त पर जाने के लिए तैयार हो गये कि 
उसे राम के साथ एक ही पत्तल में खाने की अनुमति मिल जाय। राम ने हनुमान्‌ को 


समुद्र में स्नान करने का आदेश देकर इस शर्त को स्वीकार किया। इस कथा का आधार 
भारतीय ही है (दे०अनु० ७०७) | 


गुणभद्र के उत्तरपुराण में हनुमान्‌ को तीन बार लंका भेजा जाता है। प्रथम बार वह 
सीता से ही मिलकर लौटता है (६८, ३७५); द्वितीय बार वह दूत के रूप में रावण के 
पास भेजा जाता है और लौटने से पूर्व सीता से पुन: मिलता है (६८, ४३५); विभीषण 


१. रामकेंति में इसका नाम महाजम्बु तथा रामकियेन में जम्बु है। 


न मील | छत #ज>- + ऑि अ ..  | 


मो. अमीर 

की शैरणागति के पश्चात्‌ हनुमान्‌ तृतीय बार समुद्र पार कर रावण की वाटिका नष्ट 


करता है और बहुत से योद्धाओं का वध करता है (६८, ५०९)। 


५२५. वाल्मीकि रामायण में राम हनुमान्‌ को अभिज्ञान के ख्प में 
स्वनामांकोपशोशितं अंगुलीयम्‌” (४४, १२) सौंप देते हैं। अधिक संभव यही प्रतीत होता 
है कि आदि रामायण में इस अभिज्ञान का उल्लेख नहीं मिलता था; सीता द्वारा दिये हुए 
अभिज्ञानों के अनुकरण पर (दे० अनु० ५५०) राम द्वारा भी अभिज्ञान दिये जाने की 
कल्पना अत्यन्त स्वाभाविक है। महाभारत के रामोपाख्यान में राम की अँगूठी की चर्चा 
नहीं मिलती है | 


परवर्ती रचनाओं में अनेक नवीन अभिज्ञानों की कल्पना कर ली गई है। आनन्द 
रामायण (१, ८, ९३-९७) के अनुसार राम ने हनुमान्‌ को अँगूठी के अतिरिक्त अपना 
निज मंत्र भी दिया और सीता के भाल पर तिलक लगाने तथा उनके कपोलों पर पत्रावली 
की रचना करने का वृत्तान्त सुनाया। बलरामदास रामायण में काक-वृत्तान्त तथा तिलक- 
वृत्तान्त दोनों राम द्वारा दिये हुए अभिज्ञान माने गये हैं। तोरवे रामायण (५, ९) में 
अँगूठी तथा काकतवृत्तान्त के अतिरिक्त चित्रकूट में जलविहार की कथा भी राम द्वारा प्रदत्त 
अभिज्ञान माना गया है। 


गुणभद्र के उत्तरपुराण तथा रामलिंगामृत में अँगूठी के साथ राम सीता के नाम पत्र 
देते हैं| तिब्बती रामायण में भी राम के पत्र का उल्लेख है | 


अभिनन्दकृत रामचरित (सर्ग ८) में राम अपनी मुद्रिका के अतिरिक्त सीता का 
नूपुर तथा स्तनोत्तरीय देते हैं, हनुमान्‌ को अपनी वंशावली भी सिखलाते हैं और सीता के 
रूप तथा उनके गुणों का वर्णन करते हैं। भावार्थ रामायण (५, १२) में हनुमान्‌ 
अभिज्ञान के रूप में सीता से कहते हैं कि जब आप वल्कल पहनने में असमर्थ थीं तब 
राम ने आपकी सहायता की थी। रामकियेन (अध्याय २३) के अनुसार हनुमान्‌ ने राम 
की मुद्रिका तथा सीता का उत्तरीय पाकर यह आपत्ति की थी कि इनसे सीता की आशंका 
दूर नहीं होगी क्‍योंकि शत्रु भी इन्हें प्राप्त कर ले सकता है। इसपर राम ने पूर्वानुराग का 
रहस्य प्रकट किया-“'जब मैं पहले-पहल मिथिला में प्रवेश कर रहा था, सीता ने अपनी 
खिड़की से मुझे देख लिया था और हम दोनों में प्रेम उत्पन्न हुआ था | कम्ब रामायण (४, 
१२) तथा वलरामदास के अनुसार भी राम ने हनुमान्‌ को पूर्वानुराग का वृत्तान्त सुनाया 
था; कम्व रामायण में दो और घटनाओं का वर्णन किया गया था-(१) वन जाने की 
अनुमति न मिलने पर सीता की मूर्च्छा और क्रोध; (२) नगर निकलने के पूर्व पैदल 
चलने वाली सीता का प्रश्न (अरण्य कहाँ है)|। । * 

दूसरी ओर सीता को पहचानने में हनुमान्‌ की सुविधा के लिए राम ने कम्ब 
रामायण के अनुसार (४, १२, ३३-३६) सीता का विस्तृत नख-शिख-वर्णन किया था | 
भावार्थ रामायण (४, १३) में राम हनुमान्‌ से कहते हैं कि सीता की हनु पर मेरा चित्र 
अंकित है। 


१. इसका आधार सुन्धरकाण्ड (१५, ४१-४३) में हनुमान्‌ का यह कथन है कि जिन आभरणों का 
वर्णन राम ने किया था वे सीता के शरीर पर विद्यमान हैं। 

५२६. हनुमान्‌ तथा उसके साथ विन्ध्य की गुफाओं में सीता की खोज करते हुए 
एक निर्जल तथा निर्जन वन में पहुँच गये। कण्डु ने अपने द्वादशवर्षीय पुत्र की अकाल 
मृत्यु से शोकातुर होकर “उस प्रदेश को शाप दिया था। इस स्थल पर अंगद ने एक असुर 
का वध किया | तब तृषित वानरों ने विन्ध्य की दक्षिण-पश्चिम कोटि पर ऋक्षबिल नामक 
गुफा से जलपक्षियों को निकलते देखा | अंगद ने द्वार पर पहरा देने वाले दानव! को मार 
डाला और सव वानर हनुमान्‌ के नेतृत्व में अंधेरी गुफा में प्रवेश कर गये। एक योजन 
तक आगे बढ़कर उन्होंने एक ज्योतिर्मय सुवर्णनगरी में एक वृद्धा तपस्विनी से भेंट की। 
उसने अपना परिचय देकर कहा-“में मेरसावर्णी की पुत्री स्वयंप्रभा हूँ; मय नामक दानव 
नें इस नगर का निर्माण किया था किन्तु हेमा नामक अप्सरा पर आसक्त हो जाने के 
कारण इन्द्र ने मय का वध किया था। बाद में ब्रह्मा ने हेमा को यह वन प्रदान किया और 
में हेमा के लिए इसकी रखवाली करती हूँ.” तब स्वयंप्रभा ने वानरों को भोजन दिया और 
आँखें बन्द कर लेने का आदेश देकर वह् उनको गुफा से बाहर ले गई। वानरों को विन्ध्य, 
प्रश्रनवण तथा मम॒द्र दिखलाकर उसने पुनः गुफा में प्रवेश किया (सर्ग ४८-५२) | 
उत्तरकाण्ड में मय अपनी पुत्री मन्दोदरी के साथ बन में रावण से मिलकर अपने विषय में 
कहता है कि टेबताओं ने मुझे हेमा को प्रदान किया था और हम दोनों ने १००० वर्ष 
सुख से बिताये। १४ वर्ष पूर्व हेमा “ देवतकार्येण ”' मुझे छोड़ कर चली गई। तब मैंने एक 
सुवर्ण नगर का निर्माण किया और अब मैं हेमा के वियोग के कारण दुःखी होकर वहाँ 
निवास करता हैं। हेमा से मुझे यह पुत्री मन्दोदरी तथा दो पुत्र दुंदुभि और मायावी प्राप्त 
हुए थे (सर्ग १२) | 
परवर्ती रामकथाओं में उपर्युक्त वृत्तान्त में गौण परिवर्तन किये गये हैं। स्वयंप्रभा के 
स्थान पर महाभारत में प्रभावती, नृ्सिहपुराण में प्रभा, अग्निपुराण में सुप्रभा, कृत्तिवास में 
संभवा, वलरामदास में गिरिजा, गुजराती रामायणसार में बदरी तथा रामकियेन में 
पुष्पमाली नाम मिलता है। 
रामायण ककविन (सर्ग ७) के अनुसार स्वयंप्रभा वानरों को भुलाने के लिए उनको 
आँखें बन्द कर लेने के लिए कहती है, क्योंकि वह दानवी है और राक्षसों से मैत्री रखती 
है| भट्टिकाव्य के वृत्तान्त से भी वही ध्वनि निकलती है (७, ७१) | तिब्बती रामायण में 
भी श्री देवी की पुत्री वानरों को मोहित कर देती है जिससे उनको दिशाभ्रम हो जाता है। 
इस रचना में वानर एक दूसरे की पूँछ पकड़कर गुफा में प्रवेश करते है। कम्ब रामायण 
(४, १३) में भी हनुमान्‌ की पूँछ पकड़कर वानर गुफा में आगे बढ़ते हैं। 
अभिनन्दकृत रामचरित (सर्ग ११-१२) क॑ अनुसार अंगद ने गुफा के प्रवेश-द्वार पर 
दुर्दय नामक एक राक्षस का वध किया था तथा हनुमान्‌ ने एक वानर-जवार-सुन्दरी का 
प्रेम-प्रस्ताव अस्वीकार कर दिया; तब सर्वागसुन्दरी का रूप धारण कर वह हनुमान्‌ को 
मोहित करने में पुन: असफल हुई और स्वयंप्रभा के आगमन पर चली गई |* स्वयंप्रभा ने 
१. कम्ब रामायण (४, १४) में अंगद द्वारा तुमिर नामक असुर का वध स्वयंप्रभा के वृत्तान्त के बाद 
रखा गया है। सेरीराम की राफल्स पाण्डुलिपि (प० ३६५) में यह राक्षस इन्द्र द्वारा अभिशप्त कोई 
ण्जा है। 
२. रामकियेन (अध्याय २३) के अनुसार हनुमान्‌ ने गुफा से प्रस्थान करने के पूर्व पुष्पमाली (स्वयंप्रभा) 
के साथ रमण किया था तथा उसके बाद उसे स्वर्ग भेज दिया। पुष्पमाली एक अप्सरा थी जो रंभा 


किण्किंघाकाण्ड २९१ 
गुफा में अपने निवास के कारण के विषय में कहा कि मय और हेमा बहुत समय तक 
पति-पत्नी के रूप में यहाँ रह चुके थे; हेमा किसी दिन स्वर्ग में अपने पिता से मिलने गई 
और इन्द्र ने उसे वहाँ रोक लिया। तब हेमा ने मय को सूचना देने के लिए स्वयंप्रभा को 
भेज दिया; गुफा में पहुँचकर स्वयंप्रभा ने मय को विरह के कारण मरा हुआ पाया, 
स्वयंप्रभा को लौटकर हेमा को इसका समाचार देने का साहस नहीं हुआ; कहीं ऐसा न हो 
कि हेमा भी मर जाय | अत: स्वयंप्रभा ने मरण तक इस गुफा में तपस्या करने कां निश्चय 
किया था। कम्ब रामायण (४, १३) में कथा इस प्रकार है,| ब्रह्मा ने मय को यह नगर 
प्रदान किया था तथा स्वयंप्रभा हेमा को मय की पत्नी के रूप में वहाँ ले आई थी। थोड़े 
ही दिनों के बाद इन्द्र ने आकर मय का वध करके स्वयंप्रभा को दण्ड दिया कि वह राम 
के दूतों के आगमन तक वहाँ निवास करे। तब इन्द्र हेमा को स्वर्ग ले गये। यह वृत्तान्त 
सुनाने के बाद स्वयंप्रभा ने वानरों से निवेदन किया कि वे उसे गुफा से निकलने में 
सहायता दें। इस पर हनुमान्‌ ने अपना शरीर बढ़ाकर गुफा को खोल दिया और स्वयंप्रभा 
ने स्वर्ग के लिए प्रस्थान किया। रंगनाथ रामायण (४, १७) के अनुसार भी हेमा मय की 
पत्नी थी; इन्द्र मय का वध कर हेमा को स्वर्ग ले गये थे। स्वयंप्रभा हेमा की सखी है जो 
हेमा की आज्ञा से गुफा में तप करती है। भावार्थ रामायण (४, १४-१५) के अनुत्ार 
इन्द्र ने हेमा को भेजकर मय को गुफा के बाहर आने का प्रलोभन दिया था और इस 
प्रकार वह मय को मारने में समर्थ हुए। 


राम-भक्ति-भाव से ओतप्रोत अध्यात्म रामायण (४, ६, ५१-८४) में प्रस्तुत दृत्ताना 
को एक नवीन रूप दिया गया है। विश्वकर्मा की पुत्री हेमा ने अपने नृत्य से शिव को 
प्रसन्न कर उनसे वह दिव्य नगर प्राप्त किया था। ब्रह्मलोक के लिए प्रस्थान करते समय 
हेमा ने अपनी सखी स्वयंप्रभा (दिव्य नामक गन्धर्व की पुत्री) को आदेश दिया था-तुम 
यहाँ पर तपस्या करती रहो; त्रेतायुग में जब राम के दूत आवेंगे तब उनका आतिथ्य- 
सत्कार करना।” वानरों को भोजन देने के बाद स्वयंप्रभा उनको गुफा के बाहर ले गई 
और राम के पास आ गई। उसने राम की स्तुति करने के पश्चात्‌ भक्ति का वरदान मांग 
लिया और राम का आदेश पाकर बदरी-वन चली गई, जहाँ उसने अपना शरीर छोड़कर 
परम पद प्राप्त किया। आनन्द रामायण (१, ८, १०३-१०९) तथा रामचरितमानस (४, 
२५) में भी यही कथा संक्षिप्त रूप में मिलती है। ह । 


५२७. स्वयंप्रभा की गुफा से निकलकर वानर यह जानकरः निरुत्साह हो गये कि 
सुग्रीव की निर्धारित (एक मास की) अवधि समाप्त हुई है। अंगद ने पुनः गुफा में प्रवेश 
कर वहाँ निवास करने का प्रस्ताव किया किन्तु हनुमान्‌ ने इसका विरोध किया। अन्त में 
सबों ने प्रायोपवेशन करने का निश्चय किया। सम्पाति ने उपवास करने वाले वानरों को 
अपने भाई जटायु का उल्लेख करते सुना और पास आकर इसका समाचार पूछा; बाद में 
उसने अपनी .कथा भी सुनाई तथा वानरों से यह प्रकट किया कि सीता का अपहर्ता रावण 
एक सौ योजन की दूरी पर समुद्र के उस पार निवास करता है; इसके बाद वानरों ने 
परामर्श किया कि कौन समुद्र पार कर सकेगा; अन्त में जाम्बवान ने हनुमात्‌ को 
समुद्रलंघन करने का आदेश दिया और उसकी जन्म-कथा भी सुनाई । किष्किंधाकांड के 


के हरण में मयन के राजा तवन की सहायता करने के कारण ईश्वर द्वारा अभिशप्त थी। सेरीराम 
की राफल्स पाण्डुलिपि में हनुमान्‌ स्वयंप्रभा के साथ विवाह करते हैं (पू० २७१) | 


| 

अंतिम सर्ग में हनुमान्‌ अपनी शक्ति का गुणगान करता है; जाम्बवान उसे आश्वासन देता 
है कि उसके लौटने तक सब वानर एक पैर पर खड़े होकर तपस्या 
करेंगे--स्थास्यामश्वैकपादेन यावदागमनं तब (६७, ३४) | अन्त में हनुमान्‌ द्वारा महेन्द्र 
पर्वत का आरोहण वर्णित है (सर्ग ५३-६७) | 
वाल्मीकि रामायण के इस आंश में प्रक्षिप्त सामग्री का बाहुल्‍य-(१) हनुमान्‌ की 
जन्म-कथा (सर्ग ६६); इस पर आगे विचार किया जायगा (दे० अनु० ६५९); (२) सर्ग 
५८ में सम्पाति कहता है कि मैंने रावण को एक स्त्री का अपहरण करते हुए देखा है, 
किन्तु अगले सर्ग के अनुसार उसने अपने पुत्र सुपा््व से यह वृत्तान्त सुना था; अंतिम 
कथन अधिक प्राचीन होगा। इन परस्पर-विरोधी उक्तियों के लिए वाल्मीकि उत्तरदायी हो 
ही नहीं सकते; (३) सम्पाति अपनी कथा को दो बार सुनाता है; द्वितीय वृत्तान्त (सर्ग 
६०-६३) निश्चित रूप से प्रक्षिप्त है | 
विकास की दृष्टि से केवल सम्पाति की कथा का विश्लेषण अपेक्षित है। वाल्मीकि 
रामायण में सम्पाति की कथा का प्रथम रूप इस प्रकार है। सम्पाति और जटायु, दोनों 
भाई वृत्र के वध के बाद (इन्द्र पर) विजय प्राप्त करने की इच्छा से आकाश के मार्ग से 
स्वर्ग जा रहे थे। सूर्यमंडल के समीप पहुँचकर तथा जटायु को सूर्य की प्रचंड किरणों से 
संत्रस्‍्त देखकर सम्पाति ने उसे अपने पंखों से ढँक लिया | फलस्वरूप सम्पाति के पंख जल 
गये और वह विन्ध्य पर्वत पर गिर गया। बाद में सम्पाति को जटायु के विषय में कभी 
भी कोई समाचार नहीं मिला था (५८, ४-७) | द्वितीय कथा कहीं और विस्तृत है। उसके 
अनुसार सम्पाति अपने भाई जटायु के साथ निशाकर के आश्चम में जाया करते थे; अतः 
पंख जल जाने के बाद भी सम्पाति निशाकर से भेंट करने गया था। वहाँ पहुँचकर उसने 
निशाकर से कहा कि हम दोनों भाई किसी समग्च अपनी शक्ति की परीक्षा लेने के उद्देश्य 
से आकाश में सूर्य की ओर आगे बढ़ने लगे थे। सूर्य के पास पहुँचकर दोनों भयभीत हुए। 
जटायु पहले गिर पड़ा; सम्पाति के पंखों से आच्छादित होकर वह जनस्थान में सकुशल 
पहुँच गया। सम्पाति के पंख जल गये और वह निस्सहाय होकर विंध्य पर गिर गया। 
उसने आत्महत्या करने का विचार किया किन्तु निशाकर ने उसे यह आश्वासन दिया-राम 
के दूत सीता की खोज में इधर आयेंगे; तुम उनको सीता का समाचार दोगे और तब 
अपने पंख फिर प्राप्त करोगे। अपनी यह कथा सुनाते समय सम्पाति ने अनुभव किया मेरे 
पंख बढ़ रहे हैं। तब उसने इस चमत्कार का श्रेय निशाकर को दिया और ऊपर उठकर 
आकाश में विलीन हो गया (सर्ग ६०-६३) | अन्य पाठों में भी सम्पाति अपना स्वास्थ्य- 


: लाभ निशाकर का प्रभाव मानता है किन्तु गौडीय पाठ के एक प्रक्षेप (६३, ३-६) में 


वानर सम्पाति को अचानक स्वस्थ देखकर इस चमत्कार का श्रेय राम-लक्ष्मण को देते. 
हैं-ऊवुश्च राममाहात्म्यं महावीर्य च लक्ष्मणं। ययो: प्रभावात्‌ सम्पातिरपक्षः पक्षवानभूत्‌। 
इसपर एक आकाशवाणी ने वानरों के इस, कथन का समर्थन किया। 

--गौडीय तथा पश्चिमोत्तरीय पाठों में सुपाश्ब के आगमन का भी वर्णन किया गया 
है (गौ० रा० सर्ग ६२; प० रा० सर्ग ५५) | जाम्बवान ने समुद्र पार करने की सहायता 
मॉँगी और सम्पाति ने अपनी असमर्थता प्रकट कर अपने पुत्र सुपाए्व को बुलाया । सुपार्श्व 
ने अंगद को अपनी पीठ पर समुद्र के उस पार ले जाने का प्रस्ताव किया किन्तु अंगद ने 
अस्वीकार किया। इन दोनों पाठों में सम्पाति अन्त में हिमालय के लिए प्रस्थान करता है। 
सपाश्व के आगमन की कथा माधव कंदलीकृत असमिया रामायण, कृत्तिवास के बंगला 

रामायण तथा बलरामदास के उड़िया रामायण में भी मिलती है। माधव कंदली (४, २५) 
के अनुसार सुपाश्व ने अंगद तथा वानरसेना को अपनी पीठ पर चढ़ाकर समुद्र पार किया 
और उनको लंका दिखलाई। धनंजय के रघुनाथविलास तथा उपेन्द्र भंज के वैदेहीविलास 
में भी इसका उल्लेख है। सेरीराम की राफल्स पाण्डुलिपि (पृ० ३८४) के अनुसार सम्पाति 
हनुमान्‌ को अपनी पीठ पर चढ़ाकर समुद्र पार ले गया। द 


कम्ब रामायण (४, १५) के अनुसार सूर्य ने सबसे पहले सम्पाति को यह आश्वासन 
दिया था कि जब वानर रामनाम का उच्चारण करेंगे उस समय तुम्हारे पंख फिर निकल 
आयेंगे। भाबार्थ रामायण (४, १६) में भी सूर्य के इस आश्वासन का उल्लेख है। 


अध्यात्म रामायण (४, ८) की कथा वाल्मीकि रामायण की द्वितीय कथा पर 
आधारित है। निशाकर के स्थान पर मुनि का नाम चन्द्रमा माना गया है|! चन्द्रमा ने 
आहत सम्पाति को एक विस्तृत उपदेश देकर आत्महत्या करने से रोका था तथा उसको 
नारायणावतार राम के दूतों की प्रतीक्षा करने का आदेश दिया था। पंखों के बढ़ जाने पर 
सम्पाति ने वानरों को इस प्रकार आश्वासन दिया-““जिनके नाम के स्मरणमात्र से दुष्टजन 
भी इस अपार संसार-सागर को पार कर विष्णु के शाश्वत पद को प्राप्त कर लेते हैं उन्हीं 
भगवान राम के तुम प्रिय भक्तगण हो। फिर इस समुद्र मात्र के पार करने में तुम क्‍यों 
समर्थ न होगे।” इस प्रकार हम देखते हैं कि सम्पाति की कथा धीरे-धीरे अलौकिक 
घटनाओं के परिवर्तन से विकसित होकर अन्त में भगवान राम के गुणगान में परिणत 
हुई | 


१. आनन्द रामायण में मुनि का नाम चन्द्रशर्मा है; कम्ब ने इसका नाम लोकसारंग रखा है। अध्यात्म 
रामायण पर आधारित आनन्द रामायण की संक्षिप्त कथा (१, ८, १११-१२१) में नया तत्त्व यह 
है कि सम्पाति ने अपने पुत्र से सीताहरण का समाचार सुनकर उसे सीता को न छुड़ाने के कारण 
बहुत डाँटा था। इसपर वह क्रुद्ध होकर चला गया और फिर कभी अपने पिता सम्पाति से मिलने 
नहीं आया। 

२. सेरीराम के अनुसार जटायु ने मरने के पहले राम-लक्ष्मण को अपने भाई दसमपानी के पास भेज 
दिया था। सूर्य ने दसमपानी से कहा था कि विष्णु-अवतार राम के पुत्र हनुमान्‌ से भेंट करने पर 
तुम्हारे पंख फिर बढ़ जायेंगे। महावीरचरित (अंक ५) के अनुसार जटायु ने सम्पाति के पास आकर 
राम के पंचवटी-निवास, शूर्पणखा-विरूपीकरण और खर-दृषण-वध का समाचार दिया था। सम्पाति 
ने रावण के प्रतिकार की आशंका प्रकट कर जटायु से अनुरोध किया था कि वह रामादि की रक्षा 
करे | तिब्बती रामायण के अनुसार वानर पदा नामक गीध से भेंट करते हैं; पदा उनको अपने पिता 
अगजय (जटायु) की कथा सुनाता है जो सीता को छुड़ाने के प्रयत्न में रावण द्वारा मारा गया है। 
इस वृत्तान्त में पदा के अनुज संपदा के पंख जल जाने की कथा भी मिलती है। खोतानी रामायण 
में प्रस्तुत प्रसंग को एक नया रूप दिया गया है। राजा ने खोज करने वाले वानरों से कहा था कि 
यदि तुम लोग सात दिनों के अन्दर सीता का पता नहीं लगा सकोगे तो मैं तुम्हारी आँखें गीधों को 
खिलाऊँगा। अवधि के अंत में किसी वानरी ने सुना कि एक गीध अपने बच्चों से कह रहा 
है-तुमको वानरों की आँखें खाने को मिलेंगी क्योंकि वानर यह भी नहीं जानते कि रावण सीता को 
लंकापुर ले गया है। ४ 

१-वाल्मीकि रामायण का सुन्दरकोण्ड 7 
५२८. क | सुन्दरकाण्ड की कथावस्तु 
(१) लंका में हनुमान्‌ का प्रवेश (सर्ग १-१७) 
समुव्रलंघन---लंघन करते हुए हनुमान्‌ से मैनाक का आग्रह; सुरसा से भेंट, सिंहिकावध 
(सर्ग १) | 
लंका-वर्णन--- विडाल जितने आकार में हनुमान्‌ का लंका में प्रवेश; लंका-देवी को परास्त 
करना; नगर, महल, पुष्पक, शयनागार आदि का वर्णन; सीता का पता न 
मिलना (सर्ग २-१२) | 
अशोक-बन---हताश होकर हनुमान्‌ का अशोक-वन में प्रवेश और वहाँ राक्षसों से घिरी 
हुई सीता को देखना (सर्ग १३-१७) | 
(२) रावण-सीता-संवाद (सर्ग १८-२८) 
रावण की प्रताड़ना--कामातुर रावण का सीता से अनुरोध तथा सीता की अस्वीकृति 
(सर्ग १८-२१) | रावण का भय दिखलाना और दो महीने की अवधि देना। 
सीता की भर्त्सना। सीता को समझाने के लिए रावण द्वारा राक्षसियों को नियुक्त 
किया जाना (सर्ग २२) | 
राक्षसियों का प्रयार--राक्षसियों का प्रयास और सीता की अस्वीकृति तथा विलाप (सर्ग 
२३-२६) । 
त्रिजटा का स्वप्न--त्रिजटा का राक्षस-पराजय-सूचक स्वप्न-वर्णन (सर्ग २७)। 
सीताविलाप (सर्ग २८) | 
(३) हनुमान्‌-सीता-संवाद (सर्ग २९-४०) 
सीता को शकुन होना (सर्ग २९) | हनुमान्‌ का रामकथा-वर्णन (सर्ग ३०-३१)। 
सीता का भयभीत होना (सर्ग ३२) | हनुमान्‌ का प्रकट होना, सीता का संदेह; 
हनुमान्‌ द्वारा राम का वर्णन; सीता का विश्वास करना (सर्ग ३३-३५)। 
हनुमान्‌ का राम-मुद्रिका देना और शीघ्र छुटकारे का आश्वासन; हनुमान्‌ की 
पीठ पर जाने की सीता द्वारा अस्वीकृति। अभिज्ञानस्वरूप सीता का काक- 
वृत्तान्त सुनाना तथा चूड़ामणि देना। विदा (सर्ग ३६-४०) | 


(४) लंका-दहन (सर्ग ४१-५५) 


अशोकवन-ध्वंस--- हनुमान्‌ द्वारा अशोक-वन और चैत्य का विध्वंस तथा प्रहस्तपुत्र 
जंबुमाली और रावण-कुमार अक्ष का वध (सर्ग ४१-४७) | 

हनुमान्‌-बंधन--्रह्मास्त्र से इन्द्रजित्‌ द्वारा बंधन । राम-दूत के रूप में हनुमान्‌ का रावण से 
सीता-मुक्ति का आग्रह। विभीषण द्वारा हनुमान्‌ की रक्षा (सर्ग ४८-५२)। 

लंका-दहन--.-दंड-रूप हनुमान्‌ की पूँछ जलाई जाने की रावण द्वारा आज्ञा। हनुमान्‌ द्वारा 
लंकादहन | चारणों की बातचीत से हनुमान्‌ को सीता की रक्षा का आश्वासन 
(सर्ग ५३-५५) | 


(्‌ रू ) हनुमान्‌ का प्रत्यावर्तन (सर्ग ५६-६८ ) 

समुद्र-लंघन---हनुमान्‌ का आकाशमार्ग से अपने साथियों के पास प्रत्यागमन और अपनी 
सफलता का वर्णन (५६-५९) | अंगद द्वारा सीता-मुक्ति का प्रस्ताव; जाम्बवान्‌ 
का विरोध (सर्ग ६०)। 

मधुवन--- मधुवन में पहुँच कर हनुमान्‌ आदि का उत्पात; दधिमुख का सुग्रीव को 
समाचार देना (सर्ग ६१-६४) | 

सुखद समाचार---हनुमान्‌ का राम से सीता के जीवित होने का समाचार कहना और 
अभिज्ञान देना (सर्ग ६५); राम का विलाप (सर्ग ६६); हनुमान्‌ का काक- 
वृत्तान्त कहना और सीता-संवाद का उल्लेख करना (सर्ग ६७-६८) | 


ख | सुन्दरकाण्ड का विश्लेषण 
तीनो पाठों में विभिन्नता 


५२९. दाक्षिणात्य पाठ के दो वृत्तान्त अन्य पाठों में नहीं पाये जाते हैं-लंका में प्रवेश 
करते समय हनुमान्‌ का लंका देवी से युद्ध (सर्ग ३, २०-५१) तथा हनुमान्‌ द्वारा 
चैत्यप्रासाद का विध्वंस (सर्ग ४३) | 

इसके अतिरिक्त दाक्षिणात्य २१वाँ सर्ग, जिसमें सीता से अनुरोध करने वाली 
राक्षसियों की नामावली दी गई है, पश्चिमोत्तरीय पाठ (सर्ग १८) में तो मिलता है, 
लेकिन इसका गौडीय पाठ में अभाव है। 

दाक्षिणात्य पाठ (सर्ग १३, ५४-६७) तथा पश्चिमोत्तरीय पाठ (सर्ग ८, ६४-७७) के 
अनुसार, हनुमान्‌ अशोकवन में प्रवेश करने के पहले देवताओं की स्तुति करते हैं। इसका 
उल्लेख गौडीय पाठ में नहीं किया गया है। 


गौडीय (सर्ग ५२) तथा पश्चिमोत्तरीय पाठ (सर्ग ५१) का सरमावाक्यम्‌ नामक सर्ग, 
जिसमें सरमा सीता से लंका-दहन का वर्णन करती है, दाक्षिणात्य पाठ में नहीं मिलता | 


प्रक्षेप 


५३०. सुन्दरकाण्ड में बहुतन्सी प्रक्षिप्त सामग्री विद्यमान है। समुव्रलंघन की 
प्रामाणिकता अत्यन्त संदिग्ध है। इसके अतिरिक्त दाक्षिणात्य पाठ में इसका वर्णन अन्य 
पाठों की अपेक्षा अधिक विस्तृत है (दे० आगे अनु० ५३१) | लंका-बर्णन (सर्ग २-११) 
में पुनरावृत्ति के अतिरिक्त दीर्घ छन्‍्दों के कई अनावश्यक सर्ग मिलते हैं। पुष्पक का वर्णन 
निश्चित रूप से अपेक्षाकृत अर्वाचीन है (सर्ग ७-९)। आगे चलकर भी अनावश्यक 
सामग्नमी की कमी नहीं है; उदाहरणार्थ-सर्ग १४ (अशोकवन का प्रथम विध्वंस); सर्ग २३- 
२६ (भयंकर राक्षसियों का वर्णन तथा उनकी धमकियाँ); सर्ग २८-२९ (पूर्वापर संबंध 

का अभाव; बहुत सी हस्तलिपियों में दोनों सर्ग अविद्यमान हैं) | सीता-हनुमान्‌-संवाद की 
पर्याप्त सामग्री प्रक्षिप्त प्रतीत होती है। सर्ग ३२ का उत्तरार्द्ध (दीर्घ छन्‍द) अनावश्यक है; 
सर्ग ३३ में सीता के विश्वस्त हो जाने के पूर्व उनका आत्मपरिचय अस्वाभाविक है; सर्ग 
४० में सीता के पुनः अभिज्ञान देने का वर्णन किया गया है (सर्ग ३८ की आवृत्ति) | 

आदिरामायण में लंका-दहन (सर्ग ४१-५५) का वर्णन नहीं मिलता था; यह डॉ० 
याकोबी के निम्नलिखित तीन तर्को का निष्कर्ष है।॥ 

(१) सीता द्वारा हनुमान्‌ की विदा का वर्णन सुन्दरकाण्ड में तीन बार किया गया 
है-लंकादहन के पूर्व (सर्ग ३९), लंकादहन के पश्चात्‌ (सर्ग ५६) और राम-हनुमान्‌- 
संवाद में (सर्ग ६८) | इसका मौलिक स्थान ३९वाँ सर्ग है, क्योंकि इस्रमें सीता हनुमान्‌ से 
एक दिन ठहरने के लिए अनुरोध करती हैं, वह लंकादहन के पश्चात्‌ स्वाभाविक नहीं 
कहा जा सकता है | लंकादहन के पूर्व यह नितान्त स्वाभाविक प्रतीत होता है । 

इस वर्णन की पुनरावृत्ति का कारण यह है कि लंकादहन के विस्तृत प्रक्षेप के बाद 
मौलिक कथावस्तु: से संबंध स्थापित करना था और इसका सरल उपाय विदा का वर्णन 
दुहराना समझा गयां५्है ।१ 

(२) हनुमान्‌ दो बार सीता से भेंट का वर्णन करते हैं (दे० रा० ५, ६५-६८ तथा 
६, १२६), लेकिन लंकादहन का कोई उल्लेख नहीं करते | इसके अतिरिक्त लंकाविरोध के 
समय लंका के सौंदर्य का वर्णन किया गया है, जिसमें कहीं भी उसके दहन का निर्देश 
मात्र भी नहीं मिलता (दे० रा० ६, ३८-२९) | 

(३) लंकादहन के प्रसंग के अन्तर्गत हनुमान्‌ द्वारा विल्पाक्ष तथा यूपाक्ष के वध का 
वर्णन किया गया है (सर्ग ४६) किन्तु युद्धकाण्ड में पुन: दोनों का उल्लेख मिलता है (सर्ग 
७६ और ९६) | 

यह भी ध्यान देने योग्य बात है कि लंका में प्रवेश करते समय हनुमान्‌ स्वयं कहते हैं 
कि यदि मैं राक्षसों द्वारा देखा गया तो राम के कार्य में बाधा पड़ जायगी : 

मयि दृष्टे तु रक्षोभी रामस्य विदितात्मन:। 
भवेद्‌ व्यर्थमिदं कार्य रावण्सनर्थमिच्छत:॥ ४०॥ (सर्ग २)। 

इसके अतिरिक्त भरद्वाज ने रामायण का जो सार सुनाया था (६, १२४), इसमें भी 
लंकादहन का अभाव है। यद्यपि लंकादहन का वर्णन निश्चित रूप से प्रक्षिप्त है फिर भी 
वह विभिन्न पाठों के पृथक्‌ हो जाने के पूर्व प्राचीनकाल से किष्किन्धाकाण्ड का अंग बन 
चुका था; इसका उल्लेख महाभारत के रामोपाख्यान (३, २६६, ६८) तथा बालकाण्ड की 
अनुक्रमणिकाओं (१, १, ७७; १, ३, ३२३) में भी मिलता है। 

लंकादहन के बाद में अनावश्यक पुनरावृत्ति पाई जाती है। सर्म ५६ में हनुमान्‌ पुन: 
सीता से विदा लेते हैं। सर्ग ५८ में हनुमान्‌ पुनः वानरों के लिए लंका की घटनाओं का 
वर्णन करते हैं और लंकादहन का भी उल्लेख करते हैं। सर्म ५९-६० अस्तव्यस्त तथा 
पुनरावृत्ति से भरपूर हैं। मधुवन में वानरों के उत्पात का वर्णन (सर्ग ६१-६४) 


१.. दे० डस रामायण, पृ० ३२-३५। 
२. गौडीय पाठ में विदा का पहला वर्णन (लंकादहन के पूर्व) सर्वथा हटाया गया है, जिससे पुनरावृत्ति- 
दोष का निवारण हुआ है। 

आधिकारिक कथावस्तु की गति में बाधा उपस्थित करता है। इसमें जो हास्यरस का 
प्राधान्‍्य पाया जाता है, वह भी मूल रचना के अनुकूल नहीं है।! समुद्र-तरण की तैयारी 
का जो प्रस्ताव सर्ग ६५ के अन्त में रखा गया है (सागरजले संतार: प्रविधीय॑ंताम्‌) , 
इससे पता चलता है कि पहले इस सर्ग के बाद सेतुबन्ध का वर्णन आता था (युद्धकाण्ड 
सर्ग १); वास्तव में बीच के सर्गों (६६-६८) में पुनरुक्ति मात्र मिलती है। सुन्दरकाण्ड की _ 
निम्नलिखित शेष सामग्री अपेक्षाकृत प्राचीन है: 

समुद्रलंघन-सर्ग १ (अंशत:) 

लंका में हनुमान्‌ का प्रवेश-सर्ग २, ३ (अशंतः), ४ 

लंका में सीता की खोज-सर्ग ६ 

रावण के अन्त घुर में हनुमान्‌ का प्रवेश-सर्ग १०-११ 

हनुमान्‌ का अशोकवन में आगमन-सर्ग १३ (अंशतः) और १५ 

रावण-सीता-संवाद-सर्ग १८-२२ 

त्रिजटा का स्वप्न-सर्ग २७ 

हनुमान्‌-सीता-संवाद-सर्ग ३०, ३१, ३२ (१-५), ३४-३९ 

हनुमान्‌ का अपने साथियों के पास लौटना-सर्ग ५७ 

राम के पास हनुमान्‌ का प्रत्यागमन-सर्ग ६५ 

क | लंका में हनुमान्‌ का प्रवेश 

५३१. समुव्र॒लंघन। प्रचलित रामायण के तीनों पाठों में हनुमान्‌ का समुद्रलघन 
वर्णित है; अद्भुत तथा अतिलौकिक होने के कारण यह प्रसंग परवर्ती राम-साहित्य में 
लोकप्रिय रहा है। मूल रामायण के अनुसार हनुमान्‌ समुद्र लाँध कर नहीं, बल्कि तैर कर 
लंका पहुँचा था| कथाबीज में लिखा है-“शतयोजनविस्तीर्ण पुल्पुवे लवणार्णवम्‌ (१, १, 
७२) , जिसका मुख्य तथा स्वाभाविक अर्थ है कि उसने तैर कर समुद्र को पार किया था।' 


सुन्दरकाण्ड के दो अन्य स्थलों में इसका संकेत मिलता है कि हनुमान्‌ तैरकर आया 
था। वह सीता से कहता है-त्वां तु पृष्ठगतां कृत्वा संतरिष्यामि सागरम्‌ (३७, ५2: २) और 
बाद में हनुमान 'फिर” समुद्र के मध्य में लौटने का निश्चय करता है- मनश्चक्रे 
पनुर्मध्येन सागरम्‌ (५६, २५) | 


न 


दे० एच० याकोबी, वही, पृ० ३७। हे 
२. ४प्लु” धातु का अर्थ लाँधघना भी हो सकता है किन्तु मूल रामायण में यह “तैरने” के अर्थ में प्रयुक्त 
हुआ है। सीता हनुमान्‌ से कहती हैं कि समुद्र में नौका नष्ट हो जाने पर तैरने वाले वीर की भाँति 
राम शोक का समुद्र कैसे पार करेंगे- 

शोकस्यास्य कर्थ पारं राघबो5धिगमिष्यति। 

प्लबमानः परित्कान्तो हेतनौ: सागरे यधा॥ (५, ३७, ५) 

कालिदास के रघुवंश (मारुति: सागर तीर्ण-; १२, ६०) तथा अमग्निपुराण 
(शतयोजनविस्तीर्ण पुल्पुवे$ब्धिं स मारुति:; ९, २) के तत्सम्बन्धी उल्लेखों का भी तैर 
कर पार करने का अर्थ लगाया जा सकता है | धूतख्यान में सुस्पष्ट शब्दों में लिखा है कि 
रामायण के अनुसार हनुमान ने “भुजाभ्याम्‌ ”” तैर कर समुद्र पार किया था- 
श्रुणु रामायणोदितम्‌ । 
हनुमान्‌ राघवोदिष्टों जानकीशुखिहेतवे । 
तीर्त्वा भुजाभ्यामश्योर्थि क्षणाल्लंकापुरीमागात्‌ ॥ (७३) 
वाल्मीकि रामायण के दाक्षिणात्य पाठ में हनुमान्‌ के भार से महेन्द्र-पर्वत का 
दोलायमान हो जाना अपेक्षाकृत अधिक विस्तार से वर्णित है। दाक्षिणात्य तथा 
पश्चिमोत्तरीय पाठों के अनुसार हनुमान्‌ समुद्रलंघन के समय क्रमश: मैनाक, सुरसा तथा 
सिंहिका से भेंट करते हैं। गौडीय पाठ, अध्यात्म रामायण, आनन्द रामायण, 
माधवकंदलीकृत असमिया रामायण और कृत्तिवास रामायण में क्रम इस प्रकार है-सुरसा, 
मैनाक, सिंहिका | कम्ब रामायण, रंगनाथ रामायण, वलरामदास उडिया रामायण, तोरवे 
रामायण, रामचरितम्मनस, भावार्थ रामायण आदि में दाक्षिणात्य पाठ का ही क्रम रखा 
गया है। स्याम के राम जातक में हनुमान्‌ और अंगद दोनों लंका में प्रवेश करते हैं तथा 
सिंहली रामकथा में हनुमान्‌ के स्थान पर वालि लंका जाता है। शेष रामकथाओं में 
हनुमान्‌ ही समुद्र पार कर सीता का पता लगाते हैं। पाश्चात्य वृत्तान्त नं० १४ के 
अनुसार हनुमान्‌ समुद्र पर पैदल चलकर लंका तक पहुँच गए थे। 
सेरीराम में हनुमान्‌ कोई दृढ़ आधार न पाकर अन्त में राम की बाहु से ही समुद्र 
को लाँघते हैं। इस कथा में कहा गया है कि हनुमान्‌ का वीर्य समुद्र में गिर गया तथा 
मछलियों की रानी ने उसे खाया और गर्भवती हुई। सेरीराम के पातानी पाठ के अनुसार 
हनुमान्‌ राम के कन्धे से लंका-तट पर कूदते हैं| 
विहोॉर तथा संथाल नामक आदिवासी जातियों की रामकथा में हनुमान्‌ समुद्र के 
मध्य में राम द्वारा चलाये हुए बाण पर विश्राम करते हैं| एक अन्य आदिवासी कथा के 
अनुसार हनुमान्‌ पहले एक धाण चलाते हैं; तब कूदकर उस पर सवार हो जाते हैं और 
इस प्रकार समुद्र पार करते हैं दे० अनु० २७४) | ं 
अनेक तृत्तान्तों के अनुसार हनुमान्‌ अपने लक्ष्य को पार करके लंका से बहुत दूर 
जाकर उतरते हैं। सेरीराम में हनुमान्‌ किसी महर्षि के आश्रम में पहुँचकर उनका 
आतिथ्य सत्कार स्वीकार करते हैं और महर्षि के दिये हुए पथ-प्रदर्शक के साथ लंका में 
प्रवेश करते हैं| रामकियेन (अध्याय २३) में उस अवसर पर हनुमान्‌ के गर्व-निवारण के 
विषय में निम्नलिखित कथा मिलती है। हनुमान्‌ लंका के उस पार नारद के आश्रम में 
पहुँचे | उन्होंने नारद से रात भर रहने का स्थान माँगा और नारद हनुमान्‌ को एक कुटीर 
के पास ले गये | नारद की अलौकिक शक्ति की परीक्षा लेने के उद्देश्य से हनचुमान्‌ ने अपना 
आकार बढ़ाया जिस पर नारद ने भी कुटीर बढ़ाया। यह देखकर हनुमान्‌ अपने को और 
बढ़ाने लगे किन्तु नारद के तपोबल से अत्यन्त ठंडी वर्षा होने लगी जिससे हनुमान्‌ अपना 
स्वाभाविक आकार धारण करने के लिए बाध्य हुए। दूसरे दिन प्रातःकाल हनुमान्‌ आश्रम 
के निकट एक सरोवर में नहाने गये, जहाँ नारद की प्रेरणा से एक जोंक हनुमान्‌ की ठोढ़ी 
में लग गई। हनुमान्‌ उसे हटाने में असमर्थ थे; उन्होंने ऋषि के पास जाकर क्षमा माँगी 


सुन्दरकाण्ड ३९९ 


और जोंक तुरन्त ही गिर गई। इन दोनों विदेशी कथाओं का आधार भारतीय ही है। 
तोरबे रामायण (५, १) के अनुसार हनुमान्‌ ने लंका से ७०० योजन दूर एक टापू पर 
उतरकर तृणविन्दु मुनि से भेंट की तथा उनको सीताहरण का वृत्तान्त सुनाकर लंका का 
मार्ग पूछा। मुनि ने उत्तर दिया कि मेरी समझ में नहीं आता कि एक कायर कपि कैसे 
त्रिलोकविजेता रावण की राजधानी में प्रवेश कर सकेगा। तब मुनि ने हनुमान्‌ की 
बलपरीक्षा लेने के उद्देश्य से कहा-मुझे पद्मासन से ऊपर उठाओ। हनुमान्‌ पूरी शक्ति 
लगाकर अन्त में ऐसा करने में समर्थ हुए और मुनि ने उनको बताया कि लंका उत्तर में 
है जिससे हनुमान्‌ को लौटना पड़ा। 
दक्षिण भारत के एक वृत्तान्त के अनुसार हनुमान्‌ मलय तक लाँघकर वहाँ से 
सिंहलद्वीप पर कूद गये थे (पाश्चात्य वृत्तान्त नं० ८) | आनन्द रामायण (१, ९, १७) में 
इसका उल्लेख मात्र किया गया है कि हनुमान्‌ ने परलंका में पहुँचकर वहाँ रावण की 
बहन क्रौंचा का वध किया था।! भावार्थ रामायण (५, १८) में इस प्रसंग का किंचित्‌ 
विस्तार सहित वर्णन मिलता है। लंका के उपनगर परलंका में रावण की बहन तथा 
घर्घरासुर की विधवा अपनी १८००० दासियों के साथ निवास करती थी। हनुमान्‌ ने 
दासियों को समुद्र में फेंक दिया तथा क्रौंचा का वध किया। यह कथा श्रीधरकृत रामविजय 
में दुहराई गई है। पाश्चात्य वृत्तान्त नं० १३ (पृ० ३४९) में भी हनुमान्‌ लंका को पार 
करके लंका द्वीप के दक्षिण तट पर उतरते हैं। 
५३२. हनुमान्‌ के छद्मवेश। वाल्मीकि रामायण के अनुसार हनुमान्‌ ने विडाल के 
आकार के छोटे बन्दर का रूप धारणकर लंका में प्रवेश किया था: 
सूर्य चास्तं गते रात्रो देहं संक्षिप्प मारुति:। 
वृषदंशकमात्रो5थ बभूवादूभुतदर्शन:॥ ४७॥ [सुन्दरकाण्ड सर्ग २) 
बाद में इसका स्वाभाविक विकास यह हुआ कि हनुमान्‌ वास्तव में विडाल बनकर 
लंका में प्रवेश करते हैं| इसका उल्लेख अनेक रामकथाओं में मिलता है, उदाहरणार्थ : 
वृहद्धर्मपुराण (पूर्वखंड, अध्याय २० श्लोक २--ओतु भूत्वा) | 
पद्मपुराण, बंगीय पाठ, (जर्नल रो० ए० सो० १८४२, पृ० ११२६) | 
दक्षिण भारत की १७वीं शती की दो रामकथाएँ (पाश्चात्य वृत्तान्त नं० १ और ३) | 
उत्तर भारत की एक रामकथा (पाश्चात्य वृत्तान्त नं० १३) | 
गुजराती नर्मदकृत रामायणसार। 
५३३. रामचरितमानस में हनुमान्‌ मशक-सा छोटा रूप धारण कर लंका में प्रवेश 
करते हैं : 
ससक समान रूप कपि धरी।] 
लंकहि चलेउ सुमिरि नरहरी॥ (५, ३, १) 
भिन्न-भिन्न रामकथाओं में हनुमान्‌ भिन्न-भिन्न रूप धारण कर लंका में घुसते हैं। 
उदाहरणार्थ : आक 


१. इस रचना के अन्य स्थल (१, १३, ६४) पर लिखा है कि रावण ने खड़्गजिह्न के साथ अपनी 
बहन क्रौंची का विवाह कराया था तथा दहेज में परलंका दे दी थी। 

भ्रमर : गुणभद्रकृत उत्तरपुराण (दे० ६८, २९८), पाश्चात्य वृत्तान्त नं० ३ और 
रद | 


मूषिका : वह्निपुराण (पूृ० २६६ आ) | 

ब्राह्मण : पाश्चात्य वृत्तान्त नं० १, सेरीराम, गणकचरित्र | महानाटक के अनुसार 
हनुमान्‌ ब्राह्मण के रूप में अशोकवन नष्ट करते हैं। 

शुक : विहोंर आदिवासी कथा । 

काक : पंजाब का एक लोकगीत (दे० इं० ए० भाग ३८, पृ० १५०)।| 

भैंसा : हिंदेशिया (ज० रो० ऐ० सो० स्ट्रेटस ब्रेंच १९१०, पृ० २०)। 

राक्षस : रामकियेन (अध्याय २४) | 


वलरामदास रामायण में हनुमान्‌ छोटे वानर के रूप में लंका में प्रवेश करता है और 
वाद में ये रूप धारण कर लेता है-विडाल, कुत्ता, व्याप्र, हाथी, सिंह, मनुष्य, गाय, भैंसा, 
रात्रि-प्रहही और भ्रमर | 


५३४. अध्यात्म रामायण में कहा गया है कि सीता के सामने आते समय हनुमान्‌ ने 
चटक पक्षी के बरावर आकार वाले छोटे वानर का रूप धारण किया (दे० ५, ३, ३०)। 
आनन्द रामायण की एक कथा के अनुसार हनुमान्‌ छोटे वालक के रूप में सीता के 
सामने प्रकट हुए (दे० ८, ७, २९) तथा हिकायत महाराज रावण के अनुसार एक वृद्धा 
के रूप में | वलरामदास रामायण के अनुसार हनुमान्‌ ने भ्रमर का रूप धारण कर सीता- 
रावण-संवाद सुना था। माधव कंदली के रामायण के अनुसार हनुमान्‌ अशोकवाटिका- 
विध्वंस के पूर्व एक वृद्ध ब्राह्मण के रूप में रावण से मिलने गये थे (दे० अनु० ५५२)। 
धनंजय-कृत गणकचरित्र में हनुमान्‌ क्रमशः ज्योतिषी, भ्रमर, विडाल तथा फिर ज्योतिषी 
का रूप धारण कर लेते हैं दे” अनु० ५४२) | युद्ध तथा उत्तरकांड विषयक कथाओं में 
भी हनुमान्‌ के छट्यवेषों का उल्लेख मिलता है (दे० ५९१, ५९६, ५९८, ६१४ और 
७५७) | 


५३५. लंकादेवी-वाल्मीकि रामायण के एक प्रक्षेप में, जो केवल दाक्षिणात्य पाठ में 
मिलता है, लंकादेवी राक्षसी के रूप में हनुमान्‌ को रोक लेती है। हनुमान्‌ से पराजित 
होकर वह कहती है कि स्वयंभू ने उससे कहा था-तुम्हारी पराजय के बाद राक्षसों का 
नाश होगा (दे० ३, २०-५१) | 


यह वृत्तान्त बाद की अधिकांश रामकथाओं में मिलता है, किन्तु अर्वाचीन रचनाओं 
में इस वृत्तान्त में रामभक्ति का भी समावेश किया गया है। अध्यात्म रामायण (५, १, 
५७) में लंकादेवी हनुमान्‌ से कहती है-आज बहुत दिनों के बाद मुझे संसार-बन्धन से 
मुक्त करने वाले राघव की स्मृति हुई और उनके भक्त का अतिदुर्लभ संत्सग हुआ है। मैं 
धन्य हूँ। मेरे हृदय में विराजमान दशरथनन्दन मुझ पर प्रसन्न रहें। उस रचना में तथा 
आनन्द रामायण (१, ९, २१) में भी लंकादेवी हनुमान्‌ से सीता के रहने के स्थान का 
रहस्य प्रकट करती है। रामचन्द्रिका (१३, ४४) में लंकादेवी हनुमान्‌ से पराजित हो जाने 
के बाद सुन्दरी का रूप धारण कर लेती है---तजि देह भई तब ही बर नारी। लंकादेवी- 
वृत्तान्त के दो अन्य रूप भी मिलते हैं। 

५३६. पउमचरियं (पर्व ५२) में हनुमान्‌ लंका में प्रवेश करते समय वज़मुख का 
वध करते हैं और इसके बाद उसकी पुत्री लंकासुन्दरी से युद्ध करते हैं। अन्त में दोनों 
एक दूसरे की ओर आकर्षित होकर रात भर प्रेमक्रीड़ा करते हैं। 

५३७. रामकथाओं का एक वर्ग पाया जाता है जिसमें लंकादेवी के स्थान पर 
चण्डिका का उल्लेख किया गया है। 

बृहद्धर्मपुराण (अध्याय २०) तथा महाभागवतपुराण (अध्याय ३९) के अनुसार 
हनुमान्‌ शिव के अवतार हैं और देवी लंका में निवास करती हैं। लंका में पहुँचकर 
हनुमान्‌ देवी के मन्दिर में जाकर उनसे लंका को त्याग देने की प्रार्थना करते हैं। सीता के 
अपमान के कारण रावण से अप्रम्नन्न होकर देवी लंका छोड़ देती है। 

कृत्तिवासीय रामायण में लिखा है कि शंकर ने चामुण्डा को हनुमान्‌ के आगमन 
तक लंका में निवास करने का शाप दिया था। गुजराती नर्मदकृत रामायणसार में भी 
हनुमान्‌ का उग्रचण्डिका से भेंट करने का उल्लेख किया गया है। 

५३८. लंका में सीता की खोज। वाल्मीकि रामायण में इसका वर्णन किया गया है 
कि हनुमान्‌ ने मुख्य राक्षसों के महलों में (सर्ग ६) तथा रावण के अन्‍्तस्ुर में सीता की 
असफल खोज की थी (सर्ग १०-११)। इस वृत्तान्त के अनुसार हनुमान्‌ किसी से नहीं 
मिले और छिपकर अशोकवग्न में चले गये। बहुत-सी परवर्ती रामकथाओं में उस अवसर 
पर हनुमान्‌-विभीषण की भेंट का वर्णन किया गया है। विमलसूरिकृत पउमचरियं (पर्व 
५३) के अनुसार विभीषण ने लंका में हनुमान्‌ का स्वागत किया था, तथा सीता को लौटा 
देने के लिए रावण से आग्रह करने की प्रतिज्ञा भी की थी। गुणभद्रकृत उत्तरपुराण में 
हनुमान्‌ सीता से ही मिलकर राम के पास लौटते हैं, और राम द्वारा पुनः लंका भेजे जाते 
हैं जहाँ वह पहले विभीषण से मिलते हैं। विभीषण रावण को समझाने की प्रतिज्ञा करता 
है और हनुमान्‌ को रावण के पास ले जाता है। रावण सीता को लौटा देने से इनकार 
करता है और हनुमान्‌ सीता को प्रणाम करने के वाद राम के पास लौटते हैं (पर्व ६८, 
३९०-४२३५) | 

अर्वाचीन रामकथाओं में विभीषण रामभक्त माना जाता है। आनन्द रामायण (१, 
९, २४) में लिखा है कि रात को सीता की खोज करते हुए हनुमान्‌ ने राम-कीर्तन में 
संलग्न विभीषण को देख लिया। भावार्थ रामायण (५, १) रामचरित मानस, गुजराती 
रामायणसार तथा उत्तर भारत के एक तृत्तान्त (पाश्चात्य वृत्तान्त नं० १३) में भी इस 
प्रकार का वर्णन मिलता है। रामचरितमानस के अनुसार विभीषण ने हनुमान्‌ से बताया 
कि सीता कहाँ हैं। उपर्युक्त पाश्चात्य तवृत्तान्त में विभीषण स्वयं हनुमान्‌ को सीता के पास 
ले जाता है। काश्मीरी रामायण (नं० २९) के अनुसार नारद से हनुमान्‌ की भेंट हुई थी 
और नारद ने हनुमान्‌ को लंका की उत्पत्ति के विषय में बता दिया था (दे० अनु० ६४४ 
टि० ) | 

५३९. अनेक अर्वाचीन रामकथाओं में हनुमान्‌ रात को लंका में सीता की खोज 
करते हुए अनेक प्रकार के उत्पात करते हैं। 

आनन्द रामायण के अनुसार हनुमान्‌ ने दीपों को बुझा दिया, बहुत-से राक्षसों तथा 
राक्षसियों को नग्न किया, घड़ों को फोड़ डाला (१, ९, २५-२७) तथा अन्त में रावण के 
वस्त्र विभीषण के पलंग पर रख दिये तथा गय नामक राक्षस के वस्त्र रावण के पलंग पर 

दि० १, ९, ६२-६३) | तत्त्वसंग्रह रामायण (५, रे) के अनुसार हनुमान्‌ रावण तथा 
उसकी पत्नियों के सब वस्त्र समेट कर ले गये थे। दक्षिण भारत की एक रामकथा में 
हनुमान्‌ मन्दोदरी के बाल पलंग के खम्भे में बाँधते हैं, उसके आभरण चुराते हैं, रावण 
की छाती पर बैठ जाते हैं तथा दीपक बुझाकर चले जाते हैं (दे० पाएचात्य वृत्तान्त नं० 
१, पृ० ९६) | रामकेर्ति (सर्ग ६) और रामजातक में हनुमान्‌ रावण तथा मन्दोदरी के 
बाल साथ-साथ बाँधते हैं और मंत्र पढ़कर लिखते हैं कि जब तक मन्दोदरी रावण के सिर 
में थप्पड़ न मारे कोई भी गाँठ नहीं खोल सकेगा। इस प्रकार उत्पातों के उल्लेख 
रामकियेन तथा सेरीराम के पातानी पाठ में मिलते हैं, जब हनुमान्‌ युद्ध के समय 
छिपकर लंका में प्रवेश करते हैं दि० अनु ० ५९६) । पाश्चात्य वृत्तान्त नं० १ के अनुसार 
हनुमान्‌ ने लंका में सीता की खोज करते समय रावण का चन्द्रहास नामक खंग चुराया 
था | भावार्थ रामायण (५, ३) के अनुसार हनुमान्‌ ने सब के देखते-देखते उत्पात मचाया 
था तथा रावण की सभा के दीपकों को बुझाया था। 


ख | सीता-रावण-संवाद 
५४०. वाल्मीकि रामायण के अनुसार हनुमान्‌ ने सीता को लंका में न पाकर 
अशोकवन में प्रवेश किया और वहाँ सीता को देखा (सर्ग १३-१७) | उसी रात्रि के अन्त 
में रावण अपनी पत्नियों के साथ सीता के दर्शन करने आया तथा उसने दीनतापूर्वक 
सीता से निवेदन किया कि वह उसे पति के रूप में स्वीकार करे। सीता ने इस प्रस्ताव को 
अस्वीकार *करते हुए रावण की निन्‍्दा की और उसे परामर्श दिया कि मुझे राम के पास 
पहुँचा दो, नहीं तो राम निश्चय ही तुम्हारा वध करेंगे। इस पर रावण ने क्रुद्ध होकर कहा 
कि निर्धारित अवधि (दे० ऊपर अनु० ५००) के दो मास रह गए, यदि तुम इसके बाद 
स्वेच्छा से मेरी पत्नी नहीं बनोगी तो रसोइये तुम्हारा शरीर काट कर मेरे प्रात: के भोजन 
के लिए तैयार करेंगे : 
हो मासी रक्षितव्यौ मे यो5व घिस्तेमया कृत:। 
तत: शयनमारोह मम त्वं वरवर्णिनि॥ ८॥ 
द्वाभ्यामूर्ध्व तु मासाभ्यां भर्तारं मामनिच्छन्तीम्‌। 
मम त्ां प्रातराशार्थे सूदाश्छेत्स्यन्ति खण्डश:॥ ९॥ सर्ग २२॥ 
यह कहकर रावण ने पहरा देनेवाली राक्षसियों को आदेश दिया कि वे सीता को 
उनके वश में लाने का प्रयत्न करती रहें। तब धान्यमालिनी नामक राक्षसी ने रावण का 
आलिंगन किया तथा सीता को त्यागकर अपने साथ रमण करने का निवेदन किया। इसके 
बाद रावण देव-गंधर्व-नाग कन्‍्याओं के साथ अपने महल लौटे (सर्ग १८-२२) | 
अभिनन्दकृत रामचरित में सीता रावण को शाप देती हैं कि तुम सपरिवार मर 
जाओगे और लंका जला दिया .जायेगा (१९, १९) | अभिषेक नाटक में भी सीता के शाप 
का उल्लेख है (२, १८)। 


१. दाक्षिणात्य तथा पश्चिमोत्तरीय पाठ के अनुसार सीता ने अपने तथा रावण के बीच में तृण रखा था, 
“तृणमन्तरत: कृत्वा” (५, २१, ३) | पहले-पहल लंका में पहुँचकर सीता ने रावण को उत्तर देने 
के पूर्व ऐसा ही किया था (दे० ३, ५६, १) | अरण्यकांड का उल्लेख मौलिक है तथा तीनों पाठों में 
मिलता है; यहाँ पर इसकी आवृत्ति प्रक्षिप्त है क्योंकि गौडीय पाठ के समानान्तर सर्ग में (५, २३) 
इसका उल्लेख नहीं होता। 

५४१. वाल्मीकि रामायण में रावण के अशोकवन में आगमन का कारण उसकी 
कामवासना ही मानी गई है (दे० १८, ५) | पठमचरियं (पर्व ५३) के अनुसार हनुमान्‌ 
ने सीता की गोद में राम की मुद्रिका फेंक दी थी; उसे देखकर सीता को आनन्द हुआ। 
सीता के प्रसन्न होने के विषय में सुनकर मन्दोदरी तुरन्त उनके पास आकर अनुरोध करने 
लगी कि वह रावण को पतिस्वरूप ग्रहण करे |! सीता ने अस्वीकार किया जिससे मन्दोदरी 
क्रुदध होकर उन्हें मारने के लिए उद्यत हुई। हनुमान्‌ ने प्रकट होकर मन्दोदरी को रोक 
दिया और मन्दोदरी ने जाकर रावण को यह समाचार दिया कि हनुमान्‌ आ गये हैं। 

अध्यात्म रामायण, आनन्द रामायण (१, ९, ६९) तत्त्वसंग्रह रामायण (५, ४) में 
रावण के आगमन का एक नया कारण दिया गया है। अध्यात्म रामायण (५, २, १५- 
१९) की तत्सम्बन्धी कथा इस प्रकार है। रावण उत्सुकतापूर्वक राम की प्रतीक्षा करता था, 
क्योंकि उसे विष्णु के हाथ से मरकर मुक्ति की तीव्र अभिलाषा थी। उसी दिन रावण ने 
स्वप्न में देखा कि राम का सन्देश लेकर कोई कामरूपी वानर वृक्ष की शाखा पर बैठकर 
सीता को देख रहा है। रावण ने सोचा कि यह स्वप्न संभवत: सच है। अत: उसने निश्चय 
किया कि मैं अब अशोकवन जाकर सीता को अपने वाग्बाणों से वेधकर दुःख पहुँचा दूँ 
जिससे वानर यह सब देखकर राम को बताये और मुझे शीघ्र ही मुक्ति मिल जाय | 

धर्मखण्ड (अध्याय १०५) तथा तच्त्वसंग्रह रामायण (५, ४) में हनुमान्‌ सीता- 
रावण-संवाद के अन्त में रावण को भगा देते हैं। धर्मखण्ड में रावण सीता को चन्द्रहास से 
मार डालना चाहता है किन्तु मन्दोदरी उसको रोक देती है और हनुमान्‌ प्रकट होकर 
रावण की छाती पर मुष्टि प्रहार करते हैं जिससे रावण भयभीत होकर भाग जाता है। 
तत्त्वसंग्रह रामायण के अनुसार भी हनुमान्‌ ने विशालकाय रूप धारण का रावण की छाती 
पर प्रहार कर उसे भगा दिया था। प्रसन्नराघव (अंक ६, ३४) में यह माना गया है कि 
जब रावण सीता का वध करने पर उतारू हो गया था तब हनुमान ने रावण के हाथ में 
अक्षयकुमार का मस्तक रख दिया था जिसे देखकर रावण मूच्छित होकर भूमि पर गिर 
गया था। बाद में सचेत होकर वह हनुमान्‌ को पकड़ने के लिए सीता को छोड़कर चला 
गया | 
५४२. वाल्मीकि रामायण के अनुसार रावण ने सीता को प्रलोभन देने के उद्देश्य से 
उनको लंका का वैभव दिखाया था (दे० अनु० ५००) तथा बाद में दीज्ञतापूर्वक उनसे 
निवेदन किया था कि वह उसे पति के रूप में ग्रहण करें दि० अनु० ५४०) । परवर्ती 
रचनाओं के अनुसार रावण ने सीता को विचलित करने के लिए अनेक उपायों का सहारा 
लिया था।* गुणभद्र के उत्तरपुराण (६८, ३२१-३२८) में मंजरिका नामक रावण की 
दूती की चर्चा है, जिसने सीता को विचलित करने का असफल प्रयत्न किया था। असमिया 
गणकचरित में रावण की एक अन्य युक्ति का वर्णन किया गया है; कथावस्तु इस प्रकार 
है। रावण ने एक मायामय राम और लक्ष्मण की सृष्टि की और उनके साथ अशोकवन में 
प्रवेश किया | रावण चाहता था कि वे मायामय राम-लक्ष्मण रावण को पतिस्वरूप ग्रहण 


१९. रविषेण के पद्मचरित में रावण उस अवसर पर मन्दोदरी को सीता के पास भेज देता है। 

२. पउमचरियं के अनुसार रावण ने सीता को लंका में पहुँचाकर उनको अपने वश में करने के लिए 
माया का सहारा लिया था (दे० अनु० ५००); युद्ध के समय की युक्तियों का वर्णन अनु ० ५८३ में 
किया गया है। 

करने का सीता से अनुरोध करें। इतने में हनुमान्‌ चन्द्रपुर के ज्योतिषी के रूप में लंका में 
प्रवेश कर गये; बाद में वह भ्रमर वन कर और मालिनी के फूलों पर वैठकर मन्दोदरी के 
महल में पहुँच गए। मन्दोदरी के यहाँ हनुमान्‌ ने विडाल का रूप धारण कर लिया; 
मन्दोदरी ने उस विडाल को खिलाया किन्तु वह उसका माशणिक्य कीनकर तथा उसके 
स्तनों पर नखक्षत कर भाग गया । तब हनुमान्‌ ज्योतिषी के रूप में उस समय अशोकवन 
में जा पहुँचे जब माया-राम रावण से जीवन की भिक्षा माँग रहा था! रावण को ज्योतिषी 
के गले में मन्दोदरी का कण्ठमाणिक्य देखकर आश्चर्य हुआ | हनुमान्‌ ने उससे कहा-मुझे 
यह माणिक्य एक गंधर्व से मिला था जिसने मन्दोदरी के साथ अनुचित सम्बन्ध रखा है 
तथा उसके स्तनों पर नखक्षत किया है। इस पर रावण ने क्रुद्ध होकर ज्योतिषी को पकड़ 
लिया तथा उससे कहा--यदि तुम्हारा अभियोग सच निकला तो इनाम मिलेगा; नहीं तो मैं 
तुम्हारा वध करूँगा | हनुमान्‌ का कथन सच निकला; बाद में वह सीता के पास आए तथा 
उनका समाचार लेकर राम के पास लौटे। उस वृत्तान्त के अन्त में मन्दोदरी के सतीत्व का 
प्रभाव वर्णित है | रावण के तिरस्कार के कारण विरक्त होकर वह नारायण की स्तुति किया 
करती थी। बाद में उसने अपने सतीत्व की शपथ खाकर भूकम्प उत्पन्न किया, सूर्य को 
रोक लिया तथा इन्द्र द्वारा पुष्प-वृष्टि कराई। यह सब देखते हुए भी रावण का सन्देह दूर 
नहीं हुआ | मन्दोदरी की अग्नि-परीक्षा के लिए आग जलाई जा चुकी थी कि दुबरी नामक 
स्त्री ने आकर रावण को विश्वास दिलाया कि हनुमान्‌ का अभियोग मिथ्या है। मन्दोदरी 
ने अन्त में रावण से यह अनुरोध किया-“तुमने सीता का अपहरण किया है, इसीलिए 
हनुमान्‌ ने मेरा अपमान किया है। सीता को लौटाओ | 

बविहॉर नामक आदिवासियों की रामकथा (दे० अनु० २७२) में यह माना गया है 
कि सीता ने रावण के बलात्कार से बचने के लिए जादू द्वारा अपने शरीर में भयंकर फोड़े 
उत्पन्न किए थे। रावण के अपेक्षाकृत अच्छे व्यवहार के कारणों का विश्लेषण ऊपर हो 
चुका है (दे० अनु० ५००) | 

५४३. वाल्मीकि रामायण के सीता-रावण संवाद के आन्यर्गत (सर्ग १८-२२) 
मन्दोदरी का कहीं भी उल्लेख नहीं किया गया है। सुन्दरकाण्ड के प्रक्षिप्त सर्ग ५८ में 
हनुमान्‌ वानरों के लिए पुन: लंका की घटनाओं का वर्णन करते हैं। सीता-रावण-संवाद के 
विषय में यह कहते हैं कि सीता के अपमानजनक शब्द सुनकर रावण उन्हें मारने के लिए 
उद्यत हुआ किन्तु मन्दोदरी ने उसे रोक लिया तथा अपने साथ क्रीड़ा करने का रावण से 
अनुरोध किया था। इस वृत्तान्त के आधार पर बहुत-सी परवर्ती रचनाओं में यह माना 
गया है कि मन्दोदरी सीता-रावण-संवाद के समय अशोकवन में उपस्थित थी; उदा० 
रंगनाथ रामायण (५, ७); धर्मखण्ड (अध्याय १०५); अध्यात्म रामायण (५, २, ३८); 
आनन्द रामायण (१, ९, ८४); भावार्थ रामायण (५, ८); तोरवे रामायण (५, ३); 
रामचरितमानस (५, १०); आश्चर्यचूड़ामणि (अंक ५)। इन अधिकांश रचनाओं में 
मन्दोदरी रावण को सीता-वध करने से रोक लेती है। वलरामदास रामायण के अनुसार 
त्रिजटा ने उस अवसर पर रावण को रोका था । 

काश्मीरी रामायण के अनुसार रावण ने हरण के बाद ही सीता को मन्दोदरी की 
देखरेख में छोड़ दिया था (दे० अनु० ५००) । गुणभद्र के उत्तरपुराण (६८, ३२८- 
३६४) के अनुसार रावण अपनी दूती मंजरिका के असफल प्रयत्न के पश्चात्‌ स्वयं सीता 
के पास आकर अनुनय-विनय करने लगा | सीता का तिरस्कार-पूर्ण उत्तर सुनकर रावण को 

क्रोध आया था किन्तु मन्दोदरी ने उसे शान्त कर दिया तथा उसे स्मरण दिलाया कि सती 
स्त्रियों का अपमान करने से आकाशगामिनी आदि विद्याएँ नष्ट हो जाती हैं | इस पर 
रावण अपने महल लौटा; मन्दोदरी सीता के पास आई तथा यह देखकर कि मेशा स्नेह 
वढ़ रह् और मेरे स्तनों से दूध झर रहा है, उसने अनुमान किया कि बह मेरी पुत्री है 
जिसे मैंने जन्म के बाद ही छोड़ दिया था (दि० अनु० ४१२) | मन्दोदरी ने सीता से 
अनुरोध किया कि चाहे मरना ही क्‍यों न पड़े किन्तु रावण का मनोरथ पूर्ण मत करना | 
तव उसने यह कहकर सीता को भोजन के लिए बाध्य किया कि यदि तुम नहीं खाओगी 
तो में भी उपवास करूँगी। मन्दोदरी के चले जाने के बाद हनुमान्‌ ने अपने को सीता के 
सामने प्रकट किया | ै 

५४४. प्रामाणिक वाल्मीकि रामायण में रावण-वध के पूर्व मन्दोदरी के उस्तक्षेप का 
कहीं भी उल्लेख नहीं था। सुन्दरकाण्ड के एक प्रक्षेप के अनुसार (जो तीनों पाठों में 
मिलता है) मन्दोदरी ने सुन्दरकाण्ड की घटनाओं के समय रावण को सीता-वध करने से 
रोका था (दे० ऊपर अनु० ५४३) | उदीच्य पाठ में इसका वर्णन मिलता है कि मन्दोदरी 
ने प्रहस्त-वध के बाद रावण से अनुरोध किया कि वह राम से युद्ध न करे क्‍योंकि राम 
मनुष्य-मात्र नहीं हैं दे० अनु० ५५८) | इसके अतिरिक्त पश्चिमोत्तरीय पाठ में रावण के 
यज्ञध्वंस के प्रसंग में मन्दोदरी के केशग्रहण का वर्णन किया गया है (दे० अनु० ५९७) | 
उत्तरकाण्ड (तर्ग १२) में रावण के साथ मन्दोदरी के विवाह का भी वर्णन किया गया है 
(अनु० ६५०) | 

परवर्ती रामसाहित्य में मन्दोदरी को कथानक में अधिक स्थान मिला है। सीता की 
बहुत-सी जन्म-कथाओं में वह सीता की माँ मानी गई है (दे० अनु० ४१२-४१७; ४२०- 
४२१) | सीताहरण के बाद (दे० अनु० ५००) तथा सीता-रावण-संवाद (दे० अनु० 
५४१-५४३) के समय मन्दोदरी विषयक सामग्री का निरूपण हो चुका है। 

युद्धकाण्ड के कथानक में भी मन्दोदरी के हस्तक्षेप का अनेक रचनाओं में वर्णन 
किया गया है। पठमचरियं (७०, ३१) के अनुसार अंतिम युद्ध के ठीक पहले मंदोदरी ने 
रावण के सामने यह प्रस्ताव रखा था कि मैं सीता को लेकर राम के पास जाऊँ। भावार्थ 
रामायण (६, ५५) में इच्धजित्‌ू-वध के बाद रावण मन्दोदरी को धमकी देकर बाध्य 
करता है कि अशोकवन में जाकर रावण की इच्छा पूरी करने का सीता से अनुरोध करे। 
बहुत-सी अर्वाचीन रचनाओं में मन्दोदरी ने उसी समय रावण को सीता का वध करने से 
रोका था (दे० अनु० ५९३) | अध्यात्म रामायण (६, १०, ४४) तथा आनन्द रामायण 
(९, ११, २४१-२४२) में मन्दोदरी रावण के यज्ञ-विध्वंस के बाद फिर अपने पति से 
सीता को लौटाने का अनुरोध करती है। रामचरितमानस में मन्दोदरी को रामभक्तिन के 
रूप में चित्रित किया गया है; वह अपने पति को तीन विभिन्न अवसरों पर भगवान की 
शरण लेने का उपदेश देती है। (सुन्दरकाण्ड ३६; युद्धकाण्ड १४-१६ और ३५) | 
रामकियेन में मन्दोदरी के संजीवन-यज्ञ का भी वर्णन कियां गया है (दे० अनु० ५९७) | 

वाल्मीकीय युद्धकाण्ड (सर्ग १११) में रावण-वध के पश्चात्‌ मन्दोदरी के विलाप का 
विस्तार के साथ वर्णन किया गया है, किन्तु आदिकाव्य मन्दोदरी के उत्तरचरित के विषय 
में मौन हैं। आनन्द रामायण और भावार्थ रामायण (६, ५५) के अनुसार मन्दोदरी रावण 
के वध के बाद सती वन गई थी-तदा मन्दोदरी भर्त्रा सह देहं विसृज्य सा ययौ 


के उ- उमलललनब»ममममललःता । टला... ॉलमनम_-ललरम_>--. 


४०६ रामकथा का विकास 


बैकुण्ठभवनं रावणेन मुदान्विता।! अनेक रामकथाओं में मन्दोदरी और विभीषण के 
विवाह का उल्लेख मिलता है (दि० अनु० ५७२) | 

काश्मीरी रामायण (युद्धकाण्ड,५४) तथा मसीही रामायण (अनु० ३०९) के 
अनुसार मन्दोदरी रावणवध के बाद सीता को राम के पास ले गई थी किन्तु कृत्तिवास ने 
माना है कि जब सीता सुवर्ण पालकी में बैठकर राम से मिलने जा रही थीं उस समय 
मन्दोदरी ने सीता को यह शाप दिया- था-तुम्हारे कारण मैंने अपने पति को खो दिया है। 
तुम्हारा भी आनन्द अचानक निरानन्द वन जायगा (६, ११४) | 

मन्दोदरी की सृष्टि तथा विवाह विषयक सामग्री रावण-चरित के अन्तर्गत रखी गई है 
दि० अनु० ६५०) | काश्मीरी रामायण के अनुसार मन्दोदरी वास्तव में एक अप्सरा थी 
जो रावण के विनाश के लिए पृथ्वी पर आई थी (दे० युद्धकाण्ड, ५३) | 
ग | त्रिजटा-चरित 

५४५. वाल्मीकि रामायण के अनुसार त्रिजटा एक बूढ़ी रा क्षतीर थी जो सीता का 
चरित्र देखकर उनकी ओर आकर्षित हुई थी और जिसने दो अवसरों पर सीता को 
सान्त्वना दी थी । 

सुन्दरकाण्ड (सर्ग २७) का प्रसंग इस प्रकार है। रावण के चले जाने के बाद 
राक्षसियाँ सीता को डराने लगी थीं। त्रिजटा ने उन्हें डॉटकर कहा कि मैंने एक भयानक 
स्वप्न देखा है जो राक्षसों का नाश तथा राम की विजय सूचित करता है। अनन्तर उसने 
विस्तार-पूर्वक उस स्वप्नरे का वर्णन किया तथा अन्त में राक्षसियों से अनुरोध किया कि 
वे सीता से क्षमा माँग लें। सीता ने सवों को अभयदान दिया | 

युद्धकाण्ड में जब इन्द्रजित्‌ ने राम तथा लक्ष्मण को नागपाश में बाँधा था (दि० 
अनु० ५८६) तब रावण ने सीता तथा त्रिजटा को पुष्पक पर बैठा कर रणभूमि में 
निस्सहाय पड़े हुए राम और लक्ष्मण को दिखलाया। सीता दोनों को मृत समझ कर करुण 
विलाप करने लगी किन्तु त्रिजटा ने सीता को आश्वासन दिया कि राम और लक्ष्मण 
जीवित ही हैं। उस सर्ग में त्रिजटा ने सीता के प्रति अपने स्नेह का उल्लेख किया-- 
स्नेहादेतद्‌ ब्रवीमि ते (४८, २८); चारित्रसुखशीलत्वात्मविष्दसि मनो मम (४८, २९)। 
रामायण ककविन (सर्ग २१) के अनुसार सीता राम को शरपाश में बँधा हुआ देखने के 
बाद त्रिजटा से चिता तैयार करने का निवेदन करती हैं किन्तु त्रिजटा अपने पिता 
विभीषण से मिलने जाती है और राम के कुशल-क्षेम का शुभ समाचार लेकर लौटती है| 

५४६, त्रिजटा-चरित का परवर्ती विकास समझने के लिए सीता की अन्य हितैषिणी 
राक्षसियों से सम्बन्ध रखने वाली सामग्री का निरूपण आवश्यक है | 


१. दे० आनन्द रामायण, सारकाण्ड ११, २५५। कंब रामायण (६, ८५) के कुछ संस्करणों में भी 


मन्दोदरी के सती हो जाने की कथा मिलती है। 
२. “राक्षसी त्रिजटा वृद्धा” (५, २७, ४) | महाभारत (३, २६४, ४) में उसे “ धर्मज्ञा प्रियवादिनी"! 
कहा गया है। 


३. परवर्ती साहित्य में त्रिजटा के स्वप्न का कोई विशेष विकास परिलक्षित नहीं होता। स्वयंभूदेवकृत 
_ पउमचरिउ (५०, ८) तथा कृत्तिवास के रामायण (५, १ ५) के अनुसार त्रिजटा ने स्व में 
हनुमान्‌ का आगमन, लंकादहन आदि देखा था। 


नज_-- 

वाल्मीकीय सुन्दरकाण्ड में विभीषण की पत्नी तथा पुत्री की चर्चा है। सीता इनके 
विषय में हनुमान्‌ से कहती हैं कि कला नामक विभीषण की ज्येछा पुत्री ने अपनी माता 
के आदेशानुसार मुझसे कहा है कि विभीषण तथा अविंध्य! के सत्परामशों की अवज्ञा 
करके रावण ने सीता को लौटाना हठपूर्वक अस्वीकार कर दिया है (५, ३७) | विभीषण 
की इस पुत्री के नाम के विषय में मतैक्य नहीं हैं। उदीच्य पाठ के अनुसार इसका नाम 
नन्‍दा था (गौ० रा० ५, ३५, १२, प० रा० ४, ३४, ११) और टीकाकार गोविन्दराज 
का पाठ में (५, ३२७, ११) तथा जानकीपरिणय में कला के स्थान पर अनला नाम मिलता 
ह। 

सीता की अन्तिम हितैषिणी सरमा का उल्लेख वाल्मीकि रामायण के प्रामाणिक सर्गों 
में नहीं मिलता। युद्धकाण्ड में एक प्रक्षेप के अनुसार (दे० अनु० ५८३) रावण ने सीता 
को विचलित करने के उद्देश्य से सीता को राम का मायाशीर्ष दिखलाया था किन्तु सरमा 
ने सीता के पास आकर रावण के छल-कपट का रहस्य प्रकट किया। इसके बाद सरमा ने 
सीता को यह शुभ समाचार दिया कि राम समुद्र पार कर लंका के निकट आ पहुँचे हैं। 
उसने राम के पास सीता का सन्देश ले जाने का प्रस्ताव किया किन्तु सीता ने यह निवेदन 
किया--.“'मेरे विषय में रावण का निर्णय का पता लगाकर आओ।” सरमा ने ऐसा ही 
किया और वह सीता के पास यह समाचार लेकर आई कि रावण अपनी माता और 
सभासदों का अनुरोध ठुकराकर सीता को लौटाना अस्वीकार करता है। सरमा के विषय में 
लिखा है कि वह सीता की “प्रणयिनी” सखी है जिसके साथ सीता ने मित्रता की थी (सा 
हि-तत्र कृता मित्र सीतया; ६, ३३, ३) | उदीच्य पाठ (गौ० रा० ५, ५२ प० रा० ५, 
५१) में सरमावाक्यम्‌ नामक सर्ग पाया जाता है जिसमें सरमा सीता के लिए लंकादहन 
का वर्णन करती है |* 

उपर्युक्त दोनों वृत्तान्तों में सरमा तथा विभीषण के किसी सम्बन्ध का संकेत मात्र भी 
नहीं किया गया है। सुन्दरकाण्ड में सीता-हनुमान्‌-संवाद के अन्तर्गत सीता-हितकारिणी के 
रूप में विभीषण की पत्नी का उल्लेख था; बाद में सीता की प्रिय सखी सरमा के उपकारों 
का वर्णन मिलता था; अतः: उत्तरकाण्ड के व्यासों ने सरमा को “विभीषण की पत्नी घोषित 
कर- दोनों को अभिन्न माना है। उत्तरकाण्ड के अनुसार “धर्मज्ञा' सरमा गन्धर्वराज शैलूष 
की पुत्री है; इसके नाम की व्युत्पत्ति के विषय में कहा गया है कि उसने मानस नामक 
सरोवर के तट पर जन्म लिया था। वर्षा के कारण सरोवर की बाढ़ अपने तक आते 
देखकर शिशु रोने लगा था जिस पर उसकी माँ ने कहा था--'सरो मा वर्धत' और 
इसलिए शिशु का नाम 'सरमा' ही रखा गया था (७, १२, २४-२७) | 


१ अविंध्य के विषय में अनु० ४९ देख लें। विभीषण-सम्बन्धी सामग्री अनु० ५६८-५७२ में संकलित 
है। 

२. उत्तरकाण्ड में एक अन्य अनंला नामक राक्षसी का उल्लेख है जो माल्यवान की पुत्री, विभीषण की 
मौसी (७, ५, ३६) तथा कुंभनसी की माता (७, २५, २४) है। 

३. कल्किपुराण (३, १७, ४०) में कहा गया है कि सीता ने सरमा के साथ रुक्मिणी व्रत का पालन 
किया था। महाभारत के रामोपाख्यान अथवा पउमचरियं में कहीं भी सरमा का उल्लेख नहीं है। 
आनन्द रामायण (१, १२, ४४) के अनुसार सरमा तथा त्रिजटा दोनों ने सीता के साथ पुष्पक पर 
अयोध्या की यात्रा की थी। 

सरमा नाम के विषय में कृत्तिवास ने एक अन्य कल्पना की है। उन्होंने सरमा को 
लंका में सीता की एकमात्र हितैषिणी मानकर लिखा है-- (सीता ओ सरमा जेन दुइटि 
भगिनी। हनुमान्‌ के प्रकट होने के पूर्व सरमा सीता से मिलने आई थी; उस अवसर पर 
सीता ने सरमा से कहा--मैं रमा हूँ, मेरे ही कारण तुम्हारा नाम सरमा रखा गया है 
(कृत्तिवास रामायण ५, १६) | 


५४७. (१) रामायण अथवा महाभारत में कहीं भी विभीषण और ब्रिजटा के किसी श 


सम्बन्ध का निर्देश नहीं मिलता । परवर्ती साहित्य में सीता के प्रति कला तथा सरमा के 
उपकारों का श्रेय त्रिजटा को दिया गया; फलस्वरूप त्रिजटा को विभीषण की पुत्री अथवा 
उसकी पत्नी माना गया है। वहुत-सी रचनाओं में त्रिजटा का विभीषण की पुत्री के रूप में 
उल्लेख मिलता है; उदाहरणार्थ--गोविन्दराज की टीका (५, २७, ४); कंव रामायण (५, 
६) बलरामदास रामायण, रामायण ककविन; सेरीराम | आनन्द रामायण के रचयिता ने 
त्रिजटा को विभीषण की पत्नी माना है--त्रिजटा नाम्नी विभीषणप्रियानुगा (१, ९, 
१०१) | वसुदेवहिण्डि तथा भावार्थ रामायण (५, १०) में त्रिजटा का विभीषण की बहन 
के रूप में उल्लेख हुआ है। रामकियेन (अध्याय २५) के अनुसार रावण ने विभीषण को 
निर्वासित कर उसकी पतली त्रिजटा को सीता की सेवा में नियुक्त किया था। 

(२) महाभारत के रामोपाख्यान के अनुसार सीता ने हनुमान्‌ से कहा था कि त्रिजटा 
ने मुझे अविंध्य का यह सन्देश दिया--राम तथा लक्ष्मण सकुशल हैं और वे वानर-सेना 
लेकर तुम्हें छुड़ाने आ रहे हैं। रावण से मत डरना क्योंकि नलकूबर के शाप के कारण वह 
तुम्हारा कुछ भी नहीं विगाड़ सकता है” (दे० ३, २६४, ५८) । वाल्मीकि रामायण के 
अनुसार सीता ने उस अवसर पर कला नामक विभीषण की पुत्री की चर्चा की है॥! 
त्रिजटा के स्वप्न के प्रसंग के अतिरिक्त महाभारत के एक अन्य स्थल पर भी त्रिजटा का 
उल्लेख है; रावण-वध के बाद लंका से चले जाते समय राम ने त्रिजटा को अर्थ और 
सम्मान प्रदान किया था--त्रिजटां चार्थमानाम्यां योजयामास राक्षसीम्‌ (३, २७५, 
३९) | 

(३) रघुवंश (१२, ७४), सेतुबंध (सर्ग ११), वलरामदास रामायण, रामायण 
ककविन (सर्ग १७), सेरीराम आदि रचनाओं में राम के मायाशीर्ष के प्रसंग में त्रिजटा ही 
सरमा का स्थान लेती है (दे० अनु० ५८३) | प्रसन्नराघव (अंक ६) में त्रिजटा सीता के 
निवेदन पर आकाश में स्थित होकर (खेचरी भूत्वा) मेघनाद द्वारा हनुमान्‌ के बंधन 
तथा लंकादहन का वर्णन करती है। उदीच्य पाठ में इस प्रसंग में सरमा की चर्चा है।* इस 
प्रकार हम देखते हैं कि वाल्मीकि रामायण के अनुसार विभिन्न राक्षसियों ने सीता के लिए 
जो कुछ भी किया था, वह सव बाद में त्रिजटा का ही उपकार माना गया है। रामकथा के 
कवियों ने इतने ही से सन्‍्तोष न लेकर कथानक में त्रिजटा का स्थान और महत्त्वपूर्ण बना 
दिया है। 


१. कम्ब रामायण (५, ६)) में भी सीता हनुमान्‌ से कहती हैं कि विभीषण की पुत्री त्रिजटा ने मुझे 
रावण को दिए हुए शाप से अवगत किया है। यदि रावण उसके साथ मिलने की इच्छा न रखने 
वाली स्त्री का स्पर्श करे तो वह मर जायगा। बलरामदास के अनुसार सीता ने हनुमान्‌ से कहा 
था---यदि मैं आज जीवित हूँ तो इसका श्रेय त्रिजटा को है। । 

२. इसका उल्लेख कम्ब रामायण (५, ६) में भी मिलता है। 


सुन्दरकाण्ड ४०९, 


(४) प्रचलित वाल्मीकि रामायण के एक प्रक्षिप्त सर्ग में सीता के आत्महत्याविचार 
का उल्लेख है (५, सर्ग २८) | प्रसन्नराघव तथा रामचरितमानस के अनुसार: त्रिजटा ने इस 
अवसर पर सीता की रक्षा की थी (दे० अनु० ५४८)। परवर्ती साहित्य में राम के 
मायाशीर्ष तथा नागपाशवंधन के प्रसंग में भी त्रिजटा द्वारा सीता के आत्महत्या-विचार दूर 
करने की कथा मिलती है (दे० अनु० ५८३ और ५८६)। बलरामदास रामायण के 
अनुसार त्रिजटा ने दो अन्य अवसरों पर भी सीता के जीवन की रक्षा की थी (दे० अनु० 
५४३ और ५९३) | हे 

(५) वाल्मीकि युद्धकांड के अनुसार सरमा ने सीता का गुप्तचर बनकर उन्हें रावण- 
सभा की बातों का समाचार दिया था। परवर्ती साहित्य के अनुसार त्रिजटा ने न केवल 
इसी अवसर पर किन्तु युद्ध छिड़ जाने के वाद भी सीता को समय-समय पर घटनाओं से 
अवगत कराया था। बालरामायण (अंक ८) में इसका वर्णन मिलता है कि त्रिजटा ने 
सुमुख तथा दुर्मुख की सहायता से नरांतक-वध, कुंभकर्ण-जागरण तथा इन्द्रजित्‌ के 
निकुंभिला-प्रवेश का समाचार सीता को पहुँचा दिया था। आनन्द रामायण (१, ११, 
१९७) के अनुसार इन्द्रजितू-वध के पश्चात्‌ लक्ष्मण का शंखनाद सुनकर सीता ने त्रिजटा 
को भेज दिया था और उससे युद्ध का समाचार सुनकर प्रसन्न हुई थीं। रामचरितमानस 
में भी इसका वर्णन मिलता है कि त्रिजटा ने मेघनाद-वध के बाद सीता के पास आकर 
युद्ध का समाचार सुनाया तथा राम की विजय का आश्वासन दिया था [दे० अनु० 
५९८) | इसके अतिरिक्त तुलसीदास ने त्रिजटा को रामभक्तिन माना है--राम चरन रति 
निपुन बिबेका (दे० ५, ११, १)। भावार्थ रामायण (६, ७१) में भी राम-भक्ति के 
कारण त्रिजटा की प्रशंसा की गई है । 

बालरामायण (अंक १०) तथा आनन्द रामायण (१, १२, ४४) के अनुसार त्रिजटा 
ने सीता के साथ पुष्पक पर चढ़कर अयोध्या की यात्रा की थी । स्वयंभूदेवकृत पठमचरिउ 
(५, ८३, ४) में कुश-लव-युद्ध के बाद अयोध्या में त्रिजटा तथा लंकासुन्दरी के आगमन 
का वर्णन किया गया है। दोनों ने सीता के सतीत्व के पक्ष में साक्ष्य देकर अंत में राम से 
कहा कि यदि आपको विश्वास न हो तो दिव्य द्वारा सीता की परीक्षा लीजिए। इसके बाद 
पउमचरियं के अनुसार ही (दे० अनु० ६०१) पउमचरिउ में भी सीता की अग्निपरीक्षा 
का वर्णन किया गया है। । 

(६) जैनी रामसाहित्य की प्राचीनतम रचनाओं में अर्थात्‌ पउमचरियं, रविषेणकृत 
पद्मचरित तथा गुणभद्रकृत उत्तरपुराण में त्रिजटा का उल्लेख नहीं मिलता। स्वयंभूदेवकृत 
पउमचरिउ (४९, १०) में त्रिजटा सीता की हितैषिणी नहीं मानी गई है। इस रचना के 
अनुसार सीता हनुमान्‌ द्वारा फेंकी हुई राम-मुद्रिका देखकर जब आनन्दित हो उठती हैं 
तब त्रिजटा रावण के पास दौड़ कर जाती है और यह कहती है “आज आपका जीवन 
सफल है; आज आपकी प्रतिज्ञा पूरी होगी; भट्टारिका सीता हँस रही है।” हेमचन्द्र की 
रचनाओं में भी इस तरह का उल्लेख मिलता है (योगशास्त्र २०३ तथा रामायण ६, 
३३३) | इसके अतिरिक्त हेमचन्द्र ने माना है कि सीता को उपवन में रखने के बाद रावण 
ने सीता को प्रलोभन देने के लिए त्रिजटा को ही नियुक्त किया था (योगशास्त्र ११७)। 
कृत्तिवास रामायण (५, १४) के अनुसार त्रिजटा ने सीता से अनुरोध किया था कि वह 
रावण की शरण लेकर लंका की पटरानी बन जाए। 


४१० रामकथा का विकास 


(७) भारत की अपेक्षा हिन्देशिया के राम-साहित्य में त्रिजटा को अधिक महत्त्व 
दिया गया है। रामायण ककविन में त्रिजटा-चरित इस प्रकार है। सीता-रावण-संवाद के 
बाद ३.०० राक्षसियाँ सीता को सताने और धमकी देने लगीं, एक ही त्रिजटा नामक 
राक्षसी ने सीता का पक्ष लिया। त्रिजटा की सहानुभूति पाकर सीता ने उसे अपने दुर्भाग्य 
की कथा सुनाई ।| बाद में दोनों मिलकर मंदिर में प्रार्था करने गई (सर्ग ८)। राम-लक्ष्मण 
के मायामय शीर्ष देखकर सीता अग्नि में प्रवेश करने की तैयारियाँ करने लगीं; और 
त्रिजटा ने उसका साथ देने का निश्चय किया किन्तु वह पहले अपने पिता विभीषण को 
इसकी सूचना देने चली गई और सुवेल पर्वत पर अपने पिता से मिलकर यह शुभ 
समाचार लेकर लौटी कि राम और लक्ष्मण दोनों जीवित हैं| अनन्तर सीता ने राम-विजय 
के लिए अग्नि से प्रार्थना की; तब वह त्रिजटा और अन्य कुमारियों के साथ खेलने लगीं 
किन्तु उनका मन राम पर ही लगा रहता था (सर्ग १७) | शरपाश में राम को बँधा हुआ 
देखकर सीता ने चिता तैयार करने का त्रिजटा से निवेदन किया, किन्तु त्रिजटा ने अपने 
पिता से मिलकर सीता को आश्वासन दिया कि राम सकुशल हैं (सर्ग २१) | अग्नि-परीक्षा 
के समय त्रिजटा ने सीता के सतीत्व का साक्ष्य दिया तथा वह बाद में सीता के साथ 
अयोध्या चली आई (सर्ग २४) | सीता द्वारा त्रिजटा की विदाई का वर्णन अन्तिम सर्ग में 
किया गया है| 

सेरीराम में विभीषण की पुत्री त्रिजटा को सीता पर पहरा देने वाली राक्षसियों की 
अध्यक्षा माना गया है | राम-लक्ष्मण का माया-शीर्ष देखकर सीता आत्महत्या करना चाहती 
थीं; उस समय त्रिजटा ने राम के पास जाकर सीता को प्रमाण दिया कि राम जीवित ही 
हैं दे० अनु० ५८३) | सेरत काण्ड में त्रिजटा तथा जाम्बवान के विवाह का भी उल्लेख 
किया गया है। 

घ। सीता-हनुमान्‌-संवाद 

५४८. वाल्मीकि रामायण के एक प्रक्षिप्त अंश के अनुसार (सर्ग २८-२९) हनुमान्‌ 
के आगमन के ठीक पहले सीता आत्महत्या करने का विचार कर रही हैं।! विष अथवा 
किसी तीक्ष्ण शस्त्र के अभाव में वह अपनी वेणी से फॉसी लगाने के विचार से अशोकवृक्ष 
के पास जाती हैं। इसकी एक शाखा पकड़कर वह राम-लक्ष्मण तथा अपने कुल के विषय 
में सोचने लगती हैं, उसी समय उनके शरीर में शुभ लक्षण प्रकट होने लगते हैं। अध्यात्म 
रामायण (५, २, २), आनन्द रामायण (१, ९, १०७) तथा अन्य परवर्ती रचनाओं में 
भी इस प्रकार का वर्णन मिलता है। अभिनन्द कृत रामचरित (२०, २-३) तथा 
रामकियेन (अध्याय १४) के अनुसार सीता अपने को फाँसी लगा चुकी थीं कि हनुमान्‌ 
ठीक समय पर पहुँचकर गाँठ खोल देते हैं| आश्चर्यचूड़ामणि (अंक ५) में भी सीता के 
जल में प्रवेश कर आत्महत्या करने के विचार का उल्लेख मिलता है। उत्तर भारत के एक 
वृत्तान्त के अनुसार सीता ने एक वर्ष के बाद रावण की पत्नी बनने का वचन दिया था 
और हनुमान्‌ के पहुँचने के समय आत्महत्या का विचार कर रही थीं।* 


१. सर्ग ३० में हनुमान्‌ आशंका प्रकट करते हैं कि यदि मैं सीता से बातचीत किये बिना चला जाऊँ तो 
वह अवश्य ही आत्महत्या कर लेगी (इलोक ९ और १२)। 

२. दे० पाश्चात्य वृत्तान्त नं० १३, पृ० ३५८। अन्य अवसरों पर भी सीता के आत्महत्या-विचार का 
उल्लेख मिलता है; दे० अनु ० ५८३, ५८६ और ७४१| 

प्रसन्लनराघव (६, १४-३५) की तत्संबंधी कथा इस प्रकार है। अशोकवन में रावण के 
आगमन के पूर्व सीता और त्रिजटा वार्तालाप कर रही थीं, रावण के चले जाने के बाद 
सीता ने त्रिजटा से कहा कि मैंने अग्नि में प्रवेश करने का निश्चय किया है; मुझे कहीं से 
आग ला दो-तदुपनय अंगारखंडकम्‌। त्रिजटा ने यह कह कर टाल दिया कि इस स्थान में 
आग सुलभ नहीं है। रामचरितमानस (५, १२) का यह वृत्तान्त प्रसन्नराघव पर ही 
आधारित है। 

५४९, वाल्मीकि रामायण में सीता से हनुमान्‌ के मिलने की कथा इस प्रकार है।॥! 
सीता को अशोकवन में देखकर हनुमान्‌ सोचने लगते हैं कि मैं अब क्या करूँ और अन्त 
में यह निश्चित करते हैं कि मैं ““मानुषी संस्कृत” बोलकर राम का गुणगान कहूँगा (सर्ग 
३०)। अनन्तर हनुमान्‌ ने सीता के सुनने योग्य स्वर में रामचरित का संक्षिप्त वर्णन 
किया | सीता को सुनकर विस्मय हुआ और उन्होंने आँखें ऊपर उठाकर शिंशपा वृक्ष पर 
हनुमान्‌ को देखा (सर्ग ३१) और विलाप करने लगीं (सर्ग ३२, १-५) | हनुमान्‌ ने अपने 
को रामदूत कहकर राम के कुशलक्षेम का शुभ समाचार सुनाया। सीता को पहले तो हर्ष 
हुआ किन्तु अनन्तर वह हनुमान्‌ को कामरूपी रावण समझकर सन्देह में पड़ गईं (सर्ग 
३४) | तब हनुमान्‌ ने सीता को राम की मुद्रिका अर्पित की तथा आश्वासन दिया कि राम 


शीघ्र ही आने वाले हैं (सर्ग ३६) | सीता अब पूर्ण रूप से विश्वस्त होकर यह सन्देश देने : 


लगीं कि यदि राम मुझे जीवित पाना चाहें तो दो महीने के अन्दर आ जाएँ। तब हनुमान्‌ 
ने सीता को अपनी पीठ पर राम के पास ले जाने का प्रस्ताव किया। सीता ने पहले 
हनुमान्‌ की सामर्थ्य पर अविश्वास किया--कर्थं चाल्पशरीरस्त्वं मामितो नेतुमिच्छसि 
(३७, ३२) | इस पर हनुमान्‌ ने अपना शरीर बढ़ाकर अपनी शक्ति का प्रमाण दिया। 
अनन्तर सीता ने हनुमान्‌ के विरोध में पाँच तर्क प्रस्तुत किए- (१) मुझे गिर जाने का 
भय है; (२) तुमको जाते देखकर राक्षस आक्रमण करेंगे, तुम उनके साथ युद्ध करते 
समय मेरी रक्षा न कर सकोगे; (३) यदि तुम ही राक्षसों को मारोगे तो राम का अपयश 
होगा; (४) राक्षस संभवत: मुझे पकड़कर किसी गुप्त स्थान में रखेंगे; (५) मैं राम को 
छोड़कर फिसी दूसरे का शरीर नहीं स्पर्श करना चाहती हूँ-- भर्तुर्भक्ति पुरस्कृत्य 
रामादन्यस्य वानर, नाहूं स्प्रष्टु स्वतः गात्रमिच्छेयं वानरोत्तम (३७, ६२) | हनुमान्‌ ने 
सीता के तर्क मानकर एक अभिन्ञान माँगा | । 
यदि नोत्सहे यातुं मया सार्धमनिंदिते। 
अभिज्ञानं प्रयच्छ त्वं जानीयाद्राघवो हि यत्‌॥ १०॥ (सर्ग ३८) 

सीता ने उनको काक-वृत्तान्त सुनाया, अपना चूड़ामणि दे दिया (सर्ग ३८) तथा 
हनुमान्‌ को जाने के लिए उद्यत देखकर उनसे निवेदन किया कि वह एक दिन के लिए 
उनके पास ठहर जाएँ। हनुमान्‌ राम के शीघ्र आने का आश्वासन देकर चले गए (सर्ग 
२३९) | 

५५०. इस सामग्री में आगे चलकर अपेक्षाकृत कम परिवर्तन अथवा परिवर्द्धन किया 
गया है। 

(१) सीता के सामने प्रकट होते समय हनुमान्‌ के विभिन्न छद्यवेषों का उल्लेख ऊपर 
हो चुका है दे० अनु० ५३४) । सेरीराम के अनुसार हनुमान्‌ ने ब्राह्मण के रूप में लंका 





१. प्रस्तुत निरूपण में केवल प्रामाणिक सामग्री का ध्यान रखा गया है (दे० अनु० ५३० )। 


४१२ रामकथा का विकास 
में प्रवेश किया था। वह किसी जलकूप के पास बैठकर विश्वाम कर रहे थे कि ४० 
महिलाएँ स्वर्ण पात्रों में जल भरने आई | हनुमान्‌ को पता चला कि ये सीता के स्नान के 
लिए पानी ले जा रही हैं; अतः उन्होंने राम की मुद्रिका एक पात्र में फेंक दी। बाद में 
सीता ने मुद्रिका पाकर ब्राह्मण को वुलाया | 
(२) वाल्मीकि रामायण के एक प्रक्षिप्त सर्ग के अनुसार सीता के निवेदन पर 
हनुमान्‌ ने राम के शरीर का “यथातत्त्व” वर्णन किया था (सर्ग ३०) | कम्ब रामायण 
(५, ५, ३९-५८) और रंगनाथ रामायण (५, ! ४) में यह वर्णन अपेक्षाकृत अधिक 
विस्तार के साथ दिया गया | राम द्वारा दिए हुए अभिन्ञानों का किष्किन्धाकाण्ड के प्रसंग में 
उल्लेख हो चुका है (दे ० अनु० ५२ ५) | 
(३) हनुमान्‌ की पीठ पर चढ़ना स्वीकार करते समय सीता के उपर्यक्त तर्कों में से 
अन्तिम तर्क (कुलवधू-मर्यादा) को ही परवर्ती साहित्य में सर्वाधिक मान्यता दी गई है। 
फिर भी वाल्मीकि रामायण के प्रक्षिप्त सर्ग ५८ में सीता के केवल इस क्षत्रियोचित उत्तर 
का उल्लेख किया गया है: राम ही रावण को परास्त कर मुझे ले जायें---रावणमुत्पाट्य 
राघवो मां नयतु (५८, १०१ ) | एक अन्य प्रक्षिप्त सर्ग में सीता पुन: इस पर बल देती हैं 
कि रावण के समान लुक-छिपकर मुझे ले जाना राम को शोभा नहीं देगा , उनकी कीर्ति के 
लिए आवश्यक है कि रावण पर विजय प्राप्त कर लें : 
बलै: समग्रैर्यदि मां हत्वा रावणमाहवे ॥ 
विजयी स्वपुरीं रामो नयेत्तत्स्याद्यतस्करम्‌ ॥ १२॥ 
यथाहं तस्य बीरस्य वनादुपधिना हृता। 
रक्षसा तदूभयादेव तथा नाहति राघव:॥ १३॥ (सर्ग ६८) 
काश्मीरी रामायण (५, ३४) में राम की कीर्ति विषयक तर्क के अतिरिक्त सीता 
कहती हैं---रावण मेरे पिता हैं, मुझे उनकी इच्छा के विरुद्ध कुछ नहीं करना चाहिये। 
(४) हनुमान्‌-सीता-संवाद विषयक प्रामाणिक सर्गों में सीता द्वारा दिए हुए केवल दो 
अभिज्ञानों का वर्णन है--चूड़ामणि तथा काक -वृत्तान्त (दे० अनु० ४३९) | महाभारत के 
(३, २६६, ६६-६७) में केवल इन दोनों का उल्लेख मिलता है। वाल्मीकि 
रामायण के अनुसार हनुमान्‌ मैनसिल के तिलक का स्मरण दिलाकर राम को एक तीसरा 
अभिन्ञान देते हैं दि० ६५, २३ ) | एक प्रक्षिप्त सर्ग में भी सीता द्वारा इस घटना का 
वर्णन किया गया है; सीता के तिलक मिट जाने पर राम ने उनकी कनपटी पर मैनसिल 
का तिलक बनाया था--'मन:शिलायास्तिलको गण्डपार्श्वे निवेशित: (४०, ५)। 
अयोध्याकाण्ड के एक प्रक्षिप्त सर्ग में तिलक के मिट जाने का कारण भी दिया गया है 
(दि० अनु ० ४३९ ) | 
परवर्ती साहित्य में इन दो अथवा तीन अभिन्ञानों का प्राय: उल्लेख मिलता है। 
चूड़ामणि के अतिरिक्त सीता हनुमान्‌ को रामायण ककविन में एक पत्र तथा पउमचरियं 
(५३, १२) में अपना उत्तरीय देती हैं। सेरीराम के अनुसार सीता ने हनुमान्‌ को राम के 
लिए इत्र की जड़ाऊ मंजूषा दी थी | कंब रामायण (५, ५) में काकवृत्तान्त तथा चूड़ामणि 
के अतिरिक्त सीता ने अभिज्ञान-स्वरूप हनुमान्‌ से कहा था कि मैंने एक बार राम से पूछा 
था कि अपनी एक शुकी का क्‍या नाम रखा जाय और राम ने उत्तर दिया--'मेरी माँ 
दोषहीन कैकेयी का नाम रखना”। इस रचना में ऊर्मिला आदि के प्रति यह सन्देश भी 

मिलता है कि राम के प्रिय वचनों से मैं अपनी वेदनाओं को भूल जाती हूँ तथा सीता के 
इस अनुरोध का भी उल्लेख है कि उनके पालतू शुकसारिकाओं की देख-रेख का ठीक ढंग 
ऊर्मिला को सिखाया जाय । 
डः | लंकादहन 

५५१. वाल्मीकि रामायण में अशोकवन-विध्वंस तथा लंकादहन विषयक विस्तृत 
प्रक्षेप' की कथावस्तु इस प्रकार है। राक्षसों की बल-परीक्षा करने तथा रावण का मन 
जानने के उद्देश्य से हनुमान्‌ ने अशोकवन नष्ट किया (सर्ग ४१)। इसके बाद उन्होंने 
रावण के भेजे हुए ८०००० योद्धाओं, जम्बुमाली, सात मंत्रि-पुत्रों, पाँच सेनापतियों तथा 
रावणपुत्र अक्ष का वध किया।* अन्त में इन्द्रजित्‌ हनुमान्‌ को ब्रह्मपाश से बाँध कर रावण 
के पास ले गया। हनुमान्‌ ने अपने को सुग्रीव द्वारा भेजा हुआ रामदूत कहकर रावण से 
सीता को लौटाने का अनुरोध किया जिस पर रावण ने क्रुद्ध होकर हनुमान्‌ का वध करना 
चाहा, किन्तु विभीषण की आपत्ति पर ध्यान देकर उसने. दण्डस्वरूप हनुमान्‌ की पूँछ 
जलाने का आदेश दिया। अतः राक्षस हनुमान्‌ की पूँछ में कपास के पुराने कपड़े लपेटने 
लगे जिस पर हनुमान्‌ ने अपना आकार बढ़ाया। तब राक्षसों ने तेल डाल कर हनुमान्‌ की 
पूँछ में आग लगा दी और उनको नगर में चारों ओर घुमाया। सीता को हनुमान्‌ की 
दुर्दशा का समाचाररे जब मिला उन्होंने अग्नि से प्रार्था की कि वह हनुमान्‌ के लिए 
शीतल बन जाय। फलस्वरूप हनुमान्‌ ने अग्नि की शीतलता का अनुभव किया और 
उन्होंने इस चमत्कार का श्रेय सीता की दयालुता, राम के प्रभाव तथा अग्नि से अपने 
पिता की मित्रता को दिया। अन्त में हनुमान्‌ ने अपना शरीर पहले अधिक बढ़ाकर और 
बाद में घटा कर अपने को बन्धनों से मुक्त किया*॑ तथा अपना आकार फिर बढ़ाकर 
विभीषण के महल को छोड़कर समस्त लंका को भस्म कर डाला और बाद में अपनी 
जलती हुई पूँछ समुद्र में बुझा ली। तब हनुमान्‌ को सीता के कुशल-क्षेम के विषय में 
चिन्ता हुई, किन्तु शकुनों तथा चारणों की बातचीत से उन्हें उनके विषय में आश्वासन 
मिला (सर्ग ४८-५५) | 

५५२. अद्भुत एवं हास्यरस की संभावनाओं के कारण लंकादहन कवियों का प्रिय 
विषय रहा है; अत: इसके वर्णन में पर्याप्त नई सामग्री की कल्पना कर ली गई है । प्रस्तुत 
अनुच्छेद में वाल्मीकि रामायण के वृत्तान्त के क्रमानुसार इस सामग्री का संक्षिप्त निरूपण 
किया जा रहा है। 

(१) अध्यात्म रामायण (५, ३, ६७-७१) के अनुसार हनुमान्‌ को भूख लगी थी; 
उन्होंने सीता की अनुमति लेकर अशोकवन के फल खाये और बाद में प्रणाम करके चले 
गये। फिर कुछ दूर चलने पर उन्होंने निश्वय किया कि रावण: से मिलकर जाना अच्छा है 


१. सर्ग (४१-५५) | दे० ऊपर अनु० ५३०। युद्धकाण्ड में रात्रि के समय वानरों द्वारा लंकादहन का 
पुन: वर्णन मिलता है (सर्ग ७५)। ' 

२... दे० सर्ग ४२ और ४४-४७ | सर्ग ४३ (चैत्यविध्वंस) केवल दाक्षिणात्य पाठ में मिलता है। 

३. उदीच्य पाठ के अनुसार सरमा ने सीता के लिए लंकादहन का वर्णन किया है (दे० ऊपर अनु० 
पुर) 

४... सर्ग ४८ में इसका स्पट उल्लेख किया गया है कि राक्षसों ने ब्रह्मपाश के अतिरिक्त अन्य बन्धनों को 
काम में लाकर ब्रह्मपाश का प्रभाव नष्ट कर डाला था। 

और इसलिए वे अशोकवन उजाड़ने लगे। आनन्द रामायण (१, ९, १, २३-१३६) में 
इस प्रसंग को बढ़ा दिया गया है: जब हनुमान्‌ ने अशोकवन के फल खाने की आज्ञा माँगी 
सीता ने अपना कंकण उतारकर कहा--“यह लो और लका की दूकानों से फलों के ढेर ' 
खरीद कर खा लो।” हनुमान्‌ ने आपत्ति करते हुए उत्तर दिया--..'' मै दूसरे के हाथ के तोड़े 
फल नहीं खाता; रहने दीजिए, मैं ऐसे ही जाता हूँ'”। उन्हें चले जाते देख कर सीता ने 
कहा कि जो फल पृथ्वी पर गिर पड़े हैं, उनको चुपचाप खा लो। इस पर हनुमान्‌ पूँछ से 
बॉधकर वृक्षों को हिलाने लगे और अशोकवन के सब फल खा गये। अन्त में उन्होंने वन 
के समस्त वृक्ष गिरा दिए। भावार्थ रामायण (५, १३) का वृत्तान्त इससे अधिक भिन्न 
नहीं है। ह 

माधवकंदली के असमिया रामायण के अनुसार सीता ने विदा के समय हनुमान्‌ को 
एक मधुफल दे दिया। हनुमान्‌ को और खाने की इच्छा हुई और उन्होंने सीता से पता 
लगाया कि यह फल अशोकवन का ही है। तब हनुमान्‌ ने एक वृद्ध ब्राह्मण के वेश में 
रावण के पास जाकर अपना यह परिचय दिया--.मैं सौराष्ट्र का ब्राह्मण हूँ। कल एकादशी 
ब्रत था; मैंने सोचा कि राजा के सामने वेदपाठ करके चला जाऊँगा |” इसके बाद हनुमान्‌ 
चले गए और अशोकवन में पहुँचने पर बन्दर बन कर फल खाने तथा उत्पात मचाने 
लगे |! 

सेरीराम में तत्संवंधी प्रसंग इस प्रकार है। सीता से दो आम पाकर हनुमान्‌ ने पूछा 
कि ये कहाँ से आये। सीता ने उन्हें रावण की अमराई का मार्ग बताकर सावधान किया 
कि १०० राक्षस दिनं-रात उसकी रखवाली करते हैं। हनुमान्‌ ने वहाँ जाकर छोटे वानर 
के रूप में अमराई में पड़ी हुई पत्तियाँ तथा टहनियाँ बटोर कर रक्षकों को प्रसन्न किया | 
किसी दिन सब के सब मद्य पीकर मतवाले बन गए और हनुमान्‌ ने सब फल खाकर 
वाटिका नष्ट कर डाली | दूसरे दिन रक्षक हनुमान्‌ से पूछने लगे कि यह किसका काम है । 
हनुमान्‌ के चुप रहने पर रक्षक उन्हें रावण के पास ले गए। 

गुणभद्र के उत्तरपुराण (६८, ५०८-५१५) के अनुसार हनुमान के नेतृत्व में वानर- 
सेना ने विभीषण की शरणागति के पश्चात्‌ समुद्र पार कर अशोकवन को नष्ट किया तथा 
उसके रक्षकों को मार डाला था| 

(२) अशोकवन विध्वंस के अनन्तर हनुमान्‌ के विभिन्न युद्धों का कोई विशेष 
महत्त्वपूर्ण विकास नहीं हुआ है। आनन्द रामायण (१, ९, १५९), तोरवे रामायण (५, 
६) तथा भावार्थ रामायण (५, १७ और ३२) के अनुसार ब्रह्मा ने हनुमान्‌ से निवेदन 
किया कि तुम मेरे ब्रह्मात्न का मान रक्खो और उसमें कँधकर रावण के पास जाओ। 
दक्षिण भारत की एक कथा में इससे मिलता-जुलता वर्णन मिलता है (पाए्चात्य वृत्तान्त 
नं० ३)। एक अन्य कथा के अनुसार हनुमान्‌ ने इन्द्रजित्‌ के साथ युद्ध करते समय 
आहत होने का अभिनय किया था। वह निश्चेष्ट भूमि पर पड़े रहे जिससे राक्षसों ने 
आकर उन्हें बाँधा था। बाद में वे हनुमान्‌ को उठाकर ले जाने में असमर्थ रहे; तब 
हनुमान्‌ ने कहा कि यदि मेरे बन्धन कुछ ढीले किये जायाँ तो मैं चल सकूँगा। इन्द्रजित ने 
राक्षमों को वानर की पूँछ पकड़ने का आदेश दिया, किन्तु हनुमान्‌ सब से पीछा छुड़ाकर 
अपने आप रावण से मिलने गये (पाश्चात्य वृत्तान्त नं० १) । 


१.  -दे० लेखार---असमिया रामायण साहित्य, पृ० ५८ | 


सुन्दरकाण्ड हि 


(३) भावार्थ रामायण (५, १७ और ३३), दक्षिण भारत की एक रामकथा 
(पाश्चात्य वृत्तान्त नं० १) तथा सेरीराम आदि रचनाओं के अनुसार हनुमान्‌ रावण की 
सभा में अपनी पूँछ का कुण्डल बनाकर रावण से ऊँचे सिंहासन पर विराजमान हुए। ऐसा 
प्रतीत होता है कि इस प्रकार का वर्णन पहले पहल अंगद के विषय में किया गया था 
(दे० अनु० ५८५) | 

(४) प्रायः समस्त कथाओं में विभीषण के बीच-बचाव का उल्लेख है। सेरीराम के 
अनुसार विभीषण ने रावण को एक भविष्यवाणी का स्मरण दिलाया जिसके अनुसार एक 
छोटे वानर की हत्या लंका के लिए अहितकर है | 

(५) कुछ रामकथाओं में हनुमान्‌ स्वयं सुझाव देते हैं कि उनकी पूछ जलाई जाय। 
आनन्द रामायण (१, ९, १७७-१८४) के अनुसार रावण ने हनुमान्‌ की पूँछ काटकर 
फेंकने का आदेश दिया था किन्तु राक्षस के हथियार (कुल्हाड़ा,आरा आदि) इसमें असमर्थ 
सिद्ध हुए। तब रावण ने हनुमान्‌ से पूछा कि तुम्हारी पूँछ नष्ट करने का क्या उपाय है 
और वानर ने उसे जलाने का परामर्श दिया। अनेक पाए्चात्य वृत्तान्त (नं० १, ३२, ८ 
और 2१३), भावार्थ रामायण (५, १८ और ३३), सेरीराम तथा रामकेर्ति आदि इसी 
प्रसंग का उल्लेख करते हैं। 

(६) हनुमान्‌ की पूँछ के बढ़ जाने के विषय में कृत्तिवास (५, २९) लिखते हैं कि 
वह पचास योजन लम्बी थी, उसे तीन लाख राक्षसों ने पकड़कर दबाया था और उसमें 
३० मन कपड़ा लपेट दिया गया था। उरांव नामक आदिवासी अपने को रावण के वंशज 
समझते हैं। उनमें लंकादहन के विषय में निम्नलिखित कथा प्रचलित है|! जब हनुमान्‌ 
लंका आये थे रावण ने हनुमान्‌ की पूँछ जलाने के लिए अपनी प्रजा के सब कपड़े ले 
लिये थे और उस समय से रावण की प्रजा तथा उनके वंशजों में अपने शरीर को अच्छी 
तरह से ढँकने के लिए कपड़ों की कमी है। 

(७) आनन्द रामायण (१,९, १९२) में संभवत: सबसे पहले इसका उल्लेख किया 
गया है कि हनुमान्‌. ने तभी अपनी पूँछ बढ़ाना बन्द किया था जब उनके सुनने में आया 
कि राक्षस सीता के कपड़े भी लेने जा रहे हैं। तोरवे रामायण (५, ८), भावार्थ रामायण 
(५, ३३); पाश्चात्य वृत्तान्त नं० ८, तथा सेरीराम में भी इससे मिलता-जुलता वर्णन 
किया गया है। 

(८) आनन्द रामायण (१, ९, १९५-१९९), तोरवे रामायण (५, ८); भावार्थ 
रामायण (५, १८), तथा पाश्चात्य तृत्तान्त नं० १ में रावण की दाढ़ी के जल जाने का 
प्रसंग आया है। आनन्द रामायण की कथा इस प्रकार है। अपनी पूँछ में आग लगाने के 
व्यर्थ प्रयतत को देखकर हनुमान्‌ ने कहा कि यदि रावण स्वयं अपने मुँह से फूँक दे तो 
अग्नि प्रदीप्त हो सकती है। किन्तु ज्यों ही रावण ने फूँकना आरम्भ किया उसके दस सिरों 
के बालों तथा दाढ़ी-पूँछ में आग लग गई | इसे बुझाने के लिए रावण अपने बीस हाथों से 
अपने मुखों पर थप्पड़ मारने लगा, जिससे सभी राक्षस खिलखिलाकर हँस पड़े । 

(९) अर्वाचीन रचनाओं में लंकादहन के समय राक्षसों की दुर्दशा का भी वर्णन 
किया गया है। आनन्द रामायण (१, ९, २०९-२११) में रावण दस करोड़ राक्षसों को 


१. रसेल: ट्राइब्स एण्ड कास्ट्स, भाग ४, पृ० ३२०। 

लेकर लड़ने निकला किन्तु हनुमान्‌ ने लोहे के खम्भे से सव को मारा और अनन्तर करोड़ों 
को एक साथ पूँछ में बाँध कर लीलापूर्वक रावण के सिर पर मारा जिससे रावण मूच्छित 
हो गया | उस अवसर पर देवकन्याओं अथवा देवताओं की मुक्ति का भी उल्लेख मिलता है; 
उदा० तत्त्वसंग्रह रामायण (५, ९), विनयपत्रिका (३१, ३), हनुमान्‌ बाहुक (९)। 
महावीरचरित (अंक ७, ५) के अनुसार विभीषण ने रावणवध के बाद ही 
“सुरलोकबन्दिस्त्रिय:” मुक्त कर दिया था। अभिनन्दनकृत रामचरित (सर्ग १९) में 
इसका उल्लेख मिलता है कि हनुमान्‌ ने लंका में सीता की खोज करते समय कारावास में 
स्थित देवांगनाओं का विलाप सुना था।! 

(१०) वाल्मीकि रामायण तथा परवर्ती कथाओं में भी विभीषण के महल सुरक्षित 
रहने का उल्लेख है; सेरीराम के अनुसार केवल सीता का घर जलने से बच गया था। 
सीता के विषय में हनुमान्‌ की चिन्ता का प्रसंग भी वाल्मीकि रामायण में मिलता है किन्तु 
आनन्द रामायण (१, ९, २३१) के अनुसार हनुमान्‌ को एक आकाशवाणी द्वारा सीता के 
कुशल-क्षेम का आश्वासन मिला था। भावार्थ रामायण (५, २०) में वायु ने अपने पुत्र 
हनुमान्‌ को सीता के विषय में आश्वस्त किया था | 

(११) वाल्मीकि रामायण के अनुसार हनुमान्‌ ने अपनी जलती हुई पूँछ को समुद्र में 
डुबो कर बुझा लिया था। कृत्तिवास में हनुमान्‌ ने सीता के कहने पर उसे मुँह से बुझा कर 
अपना मुख जला दिया था। उन्होंने सीता से इसकी शिकायत करके कहा कि सब मेरी 
हँसी उडायेंगे। सीता ने उत्तर दिया--सभी कृष्ममुख वन जायँगे। संताल आदिवासियों में 
भी इस प्रकार की कथा मिलती है। सेरीराम के अनुसार हनुमान्‌ ने व्याकुल होकर नारद 
से पूँछ की आग बुझाने का उपाय पूछा । नारद ने उत्तर दिया--क्या तुम अपने छोटे कृप 
का उपयोग नहीं जानते हो ? हनुमान्‌ समझ गए; उन्होंने अपनी पूँछ को मूँह में रख दिया 
और आग बुझ गई पाश्चात्य वृत्तान्त नं० रे में प्रस्तुत प्रसंग का एक अन्य रूप मिलता 
है। सीता ने हनुमान्‌ को जाते समय सावधान किया कि समुद्र के उस पार पहुँचने के पूर्व 
किसी भी तरह से मुड़कर पीछे की ओर नहीं देखना चाहिए। हनुमान्‌ को रास्ते में ऐसा 
लगा कि प्रज्वलित लंका की आग धीरे-धीरे मेरे पास आ रही है; उन्होंने सिर घुमा कर 
देखा जिससे उनका मुँह जल गया | 

अनेक रचनाओं में हनुमान्‌ के समुद्र में अपनी पूँछ बुझाने के वृत्तान्त में उनके पुत्र 
की प्राप्ति का भी उल्लेख किया गया है (दे० अनु० ६१५) | 

(१२) सेरीराम के अनुसार रावण ने लंकादहन के पश्चात्‌ स्वर्ग से एक महर्षि 
वुलाकर उनकी प्रार्थनाओं द्वारा लंका का जीर्णोद्धार किया था| बलरामदास रामायण में 
यह माना गया है कि देवताओं ने विश्वकर्मा को भेज दिया था और उन्होंने एक ही रात 
में लंका का पुनर्निर्माण किया था। 

(१३) पउमचरियं (पर्व ५३) में लंकादहन का उल्लेख नहीं है। इसके अनुसार 
इन्द्रजित्‌ हनुमान्‌ को बाँधकर लाया था। रावण ने उनको नगर में चारों ओर घुमाकर 


१. रंगनाथ रामायण (३, ११ और ३, २२) में भी रावण के कारागार में पड़ी हुई स्त्रियों का उल्लेख 
किया गया है। वाल्मीकीय उत्तरकाण्ड (सर्ग २४) में रावण द्वारा मानव-देव-दानव-नाग-गंधवादि 
कन्याओं का हरण वर्णित है। 


सुन्दरकाण्ड 
सुन्दरकाण्ड है 


प्रजा को दिखलाने का आदेश दिया किन्तु हनुमान्‌ अपने बन्धनों को तोडकर तथा लंका में 
वहुत से महल गिरा कर राम के पास लौटे। । 

(१४) असुर नामक आदिवासी जाति (दे० अनु० २ ४७) में लंकादहन विषयक 
निम्नलिखित कथा प्रचलित है। असुरवीर अपनी पत्नी के साथ लोहा गला रहा था। 
हनुमान्‌ ने पास आकर तथा लाल लोहा देखकर उसे खाना चाहा। असुर दम्पति ने उसे 
भगाने की बड़ी कोशिश की, किन्तु हनुमान्‌ धौंकनी पर बैठकर तथा भट्टी में गड़बड़ी करके 
दोनों को तंग करता रहता था। अन्त में बूढ़े ने छिपकर हनुमान्‌ की पूँछ में कपास बाँध 
दिया, उसकी पत्नी ने उस पर तेल उड़ेला और आग लगा दी। हनुमान्‌ बहुत परेशान 
होकर उछल-उछल कर दौड़ने लगा; इस प्रकार लंका पहुँच कर हनुमान्‌ ने उसे भस्म कर 
डाला, बाद में उसने अपनी पूँछ को किसी पेड़ से रगडकर बुझा लिया था। 


च | हनुमान्‌ का प्रत्यावर्तन 
५५३. लंकादहन के वर्णन के बाद सुन्दरकाण्ड के केवल दो ही सर्ग प्रामाणिक हैं। 
सर्ग ५७ में हनुमान्‌ के अपने साथियों के पास लौटने का वर्णन किया गया है। लंका की 
घटनाओं के विषय में हनुमान्‌ केवल यही कहते हैं कि मैंने सीता को देखा है : 
अशोकवनिकासंस्था दृष्टा सा जनकात्मजा॥ ३८॥ 
रक्ष्यमाणा सुघोराभी राक्षसीभिरनिन्दिता। 
एकवेणीधरा बाला रामदर्शनलालसा॥ ३९॥ 
उपवासपरिश्रान्ता मलिना जटिला कृशा। 
सर्ग ६५ में हनुमान्‌ राम को सीता का चूड़ामणि देकर अपनी लंकायात्रा का इस 
प्रकार वर्णन करते हैं---समुद्र लाॉँघकर मैंने सीता को रावण के यहाँ देखा है। वह राक्षसियों 
से घिरकर आपको ही सोचा करती हैं। वह आपका समाचार पाकर प्रसन्न हुईं तथा 
अभिन्ञान-स्वरूप उन्होंने चूड़ामणि के अतिरिक्त काकज्वृत्तान्त तथा मैनसिल के तिलक के 
विषय में आपको स्मरण दिलाने को कहा तथा यह भी निवेदन किया कि मैं अब केवल 
एक महीने तक जीवित रह सकूँगी। अन्त में हनुमान्‌ ने राम से यह प्रस्ताव किया कि 
समुद्र पार करने की तैयारियाँ प्रारम्भ हो जायें | 
सुन्दरकाण्ड के अन्त की शेष सामग्री में पुनरावृत्ति के अतिरिक्त मधुवन-ध्वंस का 
वर्णन तथा सीता को ले जाने का प्रस्ताव मिलता है। उस प्रस्ताव के विषय में नीचे विचार 
किया गया है (दे० अनु० ५५५) | मधुवन-विध्वंस-बर्णन (सर्ग ६१-६४) का कोई 
उल्लेखनीय विकास नहीं हुआ है, अत: तत्संबंधी सामग्री का निरूपण अनावश्यक है। , 
५५४. परवर्ती रामकथा-साहित्य की एकाध रचनाओं में हनुमान्‌ के प्रत्यावर्तन के 
विषय में किंचित्‌ परिवर्द्धन किया गया है। आनन्द रामायण के अनुसार ब्रह्मा ने लंका से 
प्रस्थान करते हुए हनुमान्‌ को एक पत्र दिया था जिसमें लंका में हनुमान्‌ के चरित का 
वर्णन था (१, ९, २८०-२८१) और जिसे हनुमान्‌ ने बाद में राम को अर्पित किया 
(वही, ३०६) । भावार्थ रामायण में भी इस ब्रह्म-पत्र की चर्चा है; हनुमान्‌ ने उसे 
जाम्बवान को पढ़ने के लिए दिया (५,२३) तथा वाद में लक्ष्मण ने राम के आदेशानुसार उसे 
सबों को सुनाया (अध्याय २६-३४) | मराठी रामविजय में इसी प्रसंग को दुहराया गया है। 
सेरीराम के अनुसार राम ने लंकादहन के कारण हनुमान्‌ की भर्त्सना की थी। इसका 
आधार संभवत: आनन्द रामायण में वर्णित हनुमान्‌ के गर्व-निवारण की निम्नलिखित 


४१८ रामकथा का विकास 


कथा है | समुद्र को पुनः पार करने के पश्चात्‌ हनुमान्‌ ने नीचे उतरकर एक मुनि को देखा 
तथा गर्वान्वित होकर उनसे कहा--मैं राम का कार्य करके आ रहा हूँ; मैं यहाँ पानी पीना 
चाहता हूँ। मुनि ने संकेत द्वारा जलाशय का मार्ग बतलाया। इस पर हनुमान्‌ राम-मुद्रिका 
(जिसे सीता ने लौटाया था) , सीता-चूड़ामणि तथा ब्रह्मपत्र मुनि के पास रखकर जल पीने 
चले गये | इतने में एक वानर ने आकर राम की मुद्रिका मुनि के पास रखे हुए कमण्डल 
में डाल दी | लौटने पर हनुमान ने पूछा कि मुद्रिका कहाँ है? मुनि ने भीं से कमण्डल की 
ओर संकेत किया। हनुमान्‌ ने कमण्डल में हजारों मुद्रिकाएँ देखकर कहा--आप मुझे 
बताएँ कि मेरी लाई हुई मुद्रिका कौन है? मुनि ने उत्तर दिया--जव-जब हनुमान्‌ ने लंका 
जाकर तथा सीता का पता लगाकर राममुद्रिका को मेरे पास छोड़ दिया है तब-तब वानरों 
ने इसे इस कमण्डल में गिरा दिया है; इनमें से अपनी मुद्रिका खोज निकालो। हनुमान्‌ ने 
पूछा कि यहाँ कितने राम आए हैं तथा मुनि के कहने पर मुद्रिकाओं को निकालकर 
गिनना आरम्भ कर दिया किन्तु उनका अन्त नहीं हुआ। तव हनुमान्‌ ने सव को फिर 
कमण्डल में भर दिया तथा यह सोचकर गर्वरहित हो गये कि मेरे जैसे सैकड़ों हनुमान्‌ 
सीता का समाचार राम के पास ले जा चुके हैं तो मेरी कौन-सी गिनती है---का गणना5्य 
मे (१, ९, २८३-२९८) | किश्किंधा में पहुँचकर हनुमान्‌ ने राम को ब्रह्मपत्र तथा सीता- 
चूड़ामणि अर्पित किया, काक-वृत्तान्त सुनाया तथा वाद में भयभीत होकर मुनि द्वारा अपने 
गर्वनिवारण तथा मुद्रिका खो बैठने का वृत्तान्त भी कह दिया | उत्तर में राम ने मुस्कराकर 
कहा कि मैंने मुनि के रूप में यह कौतुक दिखलाया था--मयैव दर्शित मार्गे कौतुकं 
मुनिरूपिणा (१, ९, ३१३) | 

उदात्तराघव (अंक ४) में हनुमान्‌ के प्रत्यावर्तन के विषय में राक्षसी माया का 
वृत्तान्त भी मिलता है। कथा इस प्रकार है-.एक राक्षस हनुमान्‌ का रूप धारण कर सुग्रीव 
के पास आया और यह समाचार लाया कि रावण ने सीता का वध किया है। सुग्रीव ने 
यह सुनकर चिता तैयार करने का आदेश दिया किन्तु वास्तविक हनुमान ने ठीक समय पर 
पहुँचकर सुग्रीव को बचा लिया | 

५५५. वाल्मीकि रामायण के दो प्रक्षिप्त सर्गों के अनुसार हनुमान्‌ तथा अंगद दोनों 
ने राक्षसों को हराकर सीता को राम के पास पहुँचाने का प्रस्ताव अपने साथियों के 
सामने रखा था किन्तु जाम्ववान ने इसे अस्वीकार करते हुए कहा--एक तो हमें सीता का 
पता लगाने मात्र का कार्य सौंपा गया; दूसरे राम ने हम लोगों के सामने जो यह प्रतिज्ञा 
की है कि--“मैं सीता का उद्धार कछूँगा””, उस प्रतिज्ञा को हम मिथ्या नहीं कर सकते | 

हनुमान्‌ ने लंका में भी सीता से अपने साथ चलने का प्रस्ताव किया था। इस सामग्री 
के आधार पर कई रामकथाओं में माना गया है कि हनुमान्‌ युद्ध के पूर्व ही सीता को 
राम के पास ले गये थे। उदाहरणार्थ उत्तर-पूर्व क्षेत्रों की आदिवासी कथा (अनु० २७८), 
पाश्चात्य वृत्तान्त नं० ६, १० और १५ और सेरीराम की एक दंतकथा (ज० स॒० ए० 
सो०, स्ट्रेटस ब्रांच, भाग ५५, पृ० १-२४) । सिंहली रामकथा के अनुसार वालि ने 
हनुमान्‌ का स्थान लेकर सीता को राम के पास पहुँचा दिया था। रामतापनीय उपनिषदू 
(४, २४) में सुग्रीव वानरों को सीता का पता लगाने के लिए भेजते समय सीता को ले 


आने का भी आदेश देते हैं। 
७ 





१. भरत के विषय में भी इसी तरह के वृत्तान्त मिलते हैं (दे० अनु० ६०९) | 

१--वाल्मीकि रामायण का युद्धकाण्ड 
५५६. क | युद्धकाण्ड की कथावस्तु (सर्ग १-४१) 


(१) लंका का अभियान (सर्ग १-४१) 

समुद्र की ओर प्रस्थान---समुद्र की बाधा के विचार से राम की निराशा तथा सुग्रीव द्वारा 
सेतुबंध का प्रस्ताव (सर्ग १-२) | हनुमान द्वारा लंका का वर्णन (सर्ग ३) । समुद्र 
तक पहुँचना तथा राम का विरहवर्णन (सर्ग ४-५) | 

रावण-सभा--सभासदों द्वारा रावण को विजय का आश्वासन तथा सीता को लौटा देने 
की विभीषण की मंत्रणा (सर्ग ६-९)। दूसरे दिन विभीषण द्वारा चेतावनी, 
कुंभकर्ण का जगकर रावण को दोष देना लेकिन सहायता की प्रतिज्ञा करना [सर्ग 
१०-१२) | पुंजिकस्थला के कारण पितामह के शाप का रावण द्वारा उल्लेख 
(सर्ग १३) | इन्द्रजित्‌ तथा रावण द्वारा निन्दित होकर विभीषण का रावण को 
छोड़कर जाना (सर्ग १४-१६) | | 

विभीषण की शरणागति--- सुग्रीवादि के विरोध करने पर भी हनुमान्‌ के आग्रह के 
कारण विभीषण को शरण मिलना; राम द्वारा विभीषण का अभिषेक; 
प्रायोपवेशन द्वारा समुद्र को विवश करने की विभीषण की मंत्रणा (सर्ग (१७- 
१९) | शार्दूल द्वारा रावण को राम-सेना की सूचना मिलना; सुग्रीव को अपनी 
ओर मिलाने के लिए रावण द्वारा शुक का भेजा जाना; शुक का बंधन और 
राम द्वारा मुक्ति (सर्ग २०)। ' 

सेतुबंध-...तीन दिन के प्रायोपवेशन के बाद राम का समुद्र पर ब्रह्मास्त्र प्रयोग के लिए 
तत्पर होना। समुद्र की विनय तथा द्वुमकुल्य का ब्रह्मास्त्र द्वारा विध्वंस | सागर 
के कथन से नल द्वारा सेतुबंध और सेना का संतरण (सर्ग २१-२२) | लंका में 
अपशकुन तथा शुक का रावण को समाचार देना (सर्ग २३-२४) | 

जुक-सारण-शार्टूल---रावण-गुप्तचर शुक और सारण का विभीषण द्वारा वंधन और राम 
छ्ारा मुक्ति। उनका रावण को समाचार देना। शार्दूल का रावण द्वारा भेजा 
जाना, उसका बंधन, मुक्ति और समाचार देना (सर्ग २५-३०)। 

राम का मायामसय शीर्ष विद्युज्जि्न द्वारा निर्मित राम के मायामय शीर्ष का सीता को 
दिखलाया जाना | सीता का विलाप तथा सरमा द्वारा रहस्योद्घाटन (सर्ग ३१- 
२३) | सरमा द्वारा सीता को रावण-सभा का समाचार मिलना (सर्ग ३४) | 
५ नाग का रावण को समझाना, अपशकुन होने पर भी रावण का दृढ़ 
निश्चय होकर नगर के प्रवेश-द्वारों की रक्षा की आज्ञा देना (सर्ग ३५-३६) | 

लंका का अवरोध---सुबेल पर्वत से राम का लंका-दर्शन (सर्ग २७-३५ ) | सुग्रीव-रावण- 
दन्द्र (सर्ग ४०) | लंकाविरोध तथा अंगद का दूत-कार्य (सर्ग ४१) | 


(२) युद्ध-प्रकरण (सर्ग ४२-११२) 

शरपाश--रात्रि तक दोनों सेनाओं का युद्ध : अंगद द्वारा इंद्रजित्‌ की पराजय। अदृश्य 
इंद्रजित्‌ द्वारा राम-लक्ष्मण का शरपाश में बंधन (सर्ग ४२-४५) | रावण का 
सीता को पुष्पक से भेजकर आहत राम-लक्ष्मण को दिखलाना। सीता-विलाप, 
त्रिजटा की सान्त्वना (सर्ग ४६-४८) | जगकर राम का लक्ष्मण के लिए विलाप | 
हनुमान्‌ द्वारा विशल्या-औषधि को लाने के लिए सुषेण का प्रस्ताव | गरुड़ का 
राम-लक्ष्मण को स्वस्थ करना (सर्ग ४९-५०) | 

हन्द्-युद्धू--धूम्राक्ष, वद्रदंप.ट्रू अकंपन तथा प्रहस्त का वध | रावण-लक्ष्मण द्वन्द्र युद्ध, 
लक्ष्मण का आहत होना, मुष्प्रिहार से हनुमान्‌ का रावण को मूर्छित करना | 
राम-रावण-युद्ध, रावण की पराजय और लज्जित होकर लौटना (सर्ग ५१- 
५९) | 

कुम्भकर्ण-बध---कुम्भकर्ण का जागरण (सर्ग ६०); विभीषण द्वारा राम से कुंभकर्ण-निद्रा 
की कथा का उल्लेख (सर्ग ६१) | कुम्भकर्ण द्वारा रावण की भर्त्सना। कुम्भकर्ण- 
सुग्रीव-द्वन्द्र | राम द्वारा कुम्भकर्ण-वध | रावण-विलाप (सर्ग ६२-६८) | 

बन्द-युद---रावण के चार पुत्रों का (नरांतक, देवान्तक, त्रिेशिर, अतिकाय) तथा दो 
भाइयों (महोदर, महापाएव) का वध | रावण-विलाप; इन्द्रजितू का अदृश्य 
होकर युद्ध करना तथा राम और लक्ष्मण को व्यथित करना (सर्ग ६९-७३) | 

लंकादहन--हनुमान्‌ का औषधिपर्वत लाकर आहतों तथा राम-लक्ष्मण को स्वस्थ करना 
(सर्ग ७४) । रात्रि में वानरों द्वारा लंकादहन (सर्ग ७५) | कम्पन, कुंभ, निकुम्भ 
तथा मकराक्ष का वध (सर्ग ७६-७९) | 

इन्द्रजितू वष--यज्ञ करके इन्द्रजित्‌ का युद्धारम्भ (सर्ग ८०) | मायामय सीता का वानर- 
सेना के सम्मुख वध | राम-विलाप तथा लक्ष्मण द्वारा सान्त्वना (सर्ग ८१-८३)। 
विभीषण द्वारा मायामय सीता का रहस्योद्घाटन तथा निकुंभिला में इन्द्रजित्‌- 
यज्ञ-ध्वंस का परामर्श; सेना सहित लक्ष्मण का यज्ञ-ध्वंस तथा इंद्रजित-वध 
करना (सर्ग ८४-९०) | सुषेण द्वारा लक्ष्मण की चिकित्सा (सर्ग ९१)। रावण- 
विलाप, सुपा््व का रावण को सीता-वध से रोकना (सर्ग ९२) | 

विभिन्न युद्ध--विरूपाक्ष, महोदर तथा महापाश्व का वध (सर्ग ९३-९८); राक्षसियों का 
विलाप (सर्ग ९४) | 

राबण-बध--रावण द्वारा लक्ष्मण को शक्ति लगना तथा हनुमान्‌ द्वारा महोदय पर्वत से 
ओषधि लाना (सर्ग ९९-१०१) | इन्द्ररथ का मातलि सहित भेजा जाना; राम- 
रावण-युद्ध का आरम्भ (सर्ग १०२-१०४) | अगस्त्य का राम को आदित्यह्ृदय 
नामक स्तोत्र सिखाना (सर्ग १०५); सात दिन के युद्ध के बाद ब्रह्मास्त्र से 
रावण वध (सर्ग १०६-१०८)। विभीषणादि का विलाप; रावण की अंत्येष्टि 
(सर्ग १०९-१११)। विभीषण का अभिषेक तथा राम का सीता को बुला 
भेजना (सर्ग ११२) | 


युद्धकाण्ड ४२१ 


(३) प्रत्यावर्तन (सर्ग १९३-१२८) 

अग्निपरीक्षा--राम का सीता को अस्वीकार करना (सर्ग ११३-११५)। लक्ष्मण द्वारा 
निर्मित चिता में सीता का प्रवेश (सर्ग ११६)। देवताओं द्वारा राम की 
विष्णुरूप में पूजा (सर्ग ११७) । अग्नि द्वारा राम को सीता का समर्पण (सर्ग 
११८) | शिव द्वारा प्रशंसा; दशरथ की शिक्षा। मृत वानरों का इन्द्र द्वारा जीवित 
किया जाना | विभीषण का यात्रा के लिए पुष्पक प्रस्तुत करना। वानरों को दान 
दिया जाना (११९-१२२)। 

वापसी यात्रा--आकाश मार्ग से राम का विभिन्न स्थानों का वर्णन करना। किष्किंधा में 
वानर-पत्नियों को साथ लेना। भरद्वाज से भेंट (सर्ग १२३-१२४) | हनुमान्‌ का 
गृह और भरत को आगमन का समाचार देना (सर्ग १२५-१२६) | 

अयोध्या-प्रवेश---अयोध्यावासियों सहित भरत और शत्रुघ्न का राम से मिलना, नब्द्रिग्राम 
में भरत का राम को शासन सौंपना; पुष्पक का कुबेर के पास लौटाया जाना 
(सर्ग १२७) । रामाभिषेक; राम-राज्य-वर्णन; फलश्रुति (सर्ग १२८) | 

ख | युद्धकाण्ड का विश्लेषण 


तीन पाठों में विभिन्नता 
५५७. अन्य काण्डों की अपेक्षा युद्धकांड के तीनों पाठों में कहीं अधिक अन्तर पाया 
जाता है| दाक्षिणात्य पाठ की निम्नलिखित सामग्री का गौडीय पाठ में नितान्त अभाव है: 
सर्ग १०-१५--रावण की दूसरी सभा की घटनाओं का वर्णन; दे० अनु० ५६८ 
(३); इसकी कुछ सामग्री (अर्थात्‌ सर्ग १०, १४ और १५) पश्चिमोत्तरीय पाठ में 
मिलती है (दे० प० रा० ५, सर्ग ७६, ८७ और ८६)। 


सर्ग २० और २४--गुप्तचरों, शार्टूल तथा शुक का वृत्तान्त जो २५वें सर्ग के 
वृत्तान्त के अनुकरण पर लिखा गया है। ये सर्ग अन्य पाठों में नहीं मिलते हैं। 


सर्ग २२, २५-४०--द्भुमकुल्य का ब्रह्मास्त्र द्वारा विध्वंस| यह वृत्तान्त पश्चिमोत्तरीय 
पाठ में भी मिलता है (दे० प० रा० ५, ९६) | शेष निम्नलिखित सामग्री गौड़ीय तथा 
पश्चिमोत्तरीय दोनों पाठों में नहीं मिलती है। 


सर्ग २३---युद्ध के पूर्व-लंका में अपशकुन (निमित्तानि) । 

सर्ग ४० तथा ४१, १-१०---सुग्रीव-रावण-दन्द्र | 

सर्ग ५३-५४---अंगद-वज्रदंष्र-युद्ध | 

सर्ग ६०, ८-१२---रावण के विरुद्ध अनारण्य, वेदव्रती, उमा, नन्दीश्वर, रंभा तथा 
पुंजिकस्थला के शापों का उल्लेख | 


सर्ग १०५----अगस्त्य का राम को आदित्यह्दय स्तोत्र सिखाना | 
सर्ग १२३, २०--सेतु पर शिव-प्रतिछा का निर्देश | 


सर्ग १२३, २३-३८--सीता के अनुरोध से किष्किंधा में वानर-पत्नियों को पुष्पक में 
साथ लेना। 

५५८. उपर्युक्त सामग्री से स्पष्ट है कि उदीच्य पाठ से अलग हो जाने के पश्चात्‌ 
दाक्षिणात्य पाठ में पर्याप्त मात्रा में प्रक्षेप जोड़ दिये गये हैं। दूसरी ओर अन्य पाठों में 
बहुत सी सामग्री मिलती है जिसका उल्लेख दाक्षिणात्य पाठ में नहीं किया गया है। 
निम्नलिखित वृत्तान्त केवल गौड़ीय तथा पश्चिमोत्तरीय पाठ में मिलते हैं : 

(१) निकषा वाक्यमू--निकषा अपने पुत्र विभीषण से अनुरोध करती है कि वह 
रावण को समझावे; दे० अनु० ५६८ (४) | 

(२) रावण-सभा--केवल एक बार होती दै लेकिन इसके वर्णन में गौड़ीय पाठ में 
सात नये सर्ग जोड़ दिये गये हैं; दे” अनु० ५६८ (५) | 

(३) दशरथ-सागर की मैत्री का वर्णन--(दे० गौ० रा० ५, ९४, २१-२२ तथा 
प० रा० ५, ९६, ४३-६६) | क्‍ 

(४) वालि-सुग्रीव की जन्मकथा--दाक्षिणात्य पाठ में यह वृत्तान्त उत्तरकाण्ड के 
३७वें सर्ग के बाद के प्रथम प्रक्षिप्त सर्ग में मिलता है (दे० गौ० रा०६, ४, ३०-५० और 
प० रा० ६, सर्ग ४) | 

(५) रूवण-मंदोदरी-संवाद---प्रहस्त-वध के पश्चात्‌ मन्दोदरी रावण से अनुरोध 
करती है कि वह युद्ध न करे क्‍योंकि राम मनुष्य नहीं हैं (दे० गौ० रा० ६, ३३ तथा प० 
रा० ६, ३५) | 

(६) नारद-कुम्भकर्ण-संवाद--नारद ने कुम्भकर्ण से विष्णु द्वारा रावण-वध का 
रहस्य प्रकट किया था| नारद के इस कथन का उल्लेख कर कुम्भकर्ण युद्ध न करने का 
रावण से अनुरोध करता है। रावण विष्णु द्वारा अपना वध तथा फलस्वरूप परम पद प्राप्त 
करने की इच्छा प्रकट करता है (दे० गौ० रा० सर्ग ४०-४१ तथा सर्ग प० रा० सर्ग ४१- 
४२) | 

(७) कालनेमि-वृत्तान्त--- हिमालय-यात्रा के वर्णन के अन्तर्गत हनुमान्‌ द्वारा 
कालनेमि-वध, गन्धर्वों से युद्ध तथा रावण के भेजे हुए राक्षसों का वध (दे० गौ० रा० 
सर्ग ८२, १४२ आदि; सर्ग ८३ और ८४; प० रा० सर्ग ८१) | 

५५९, दो वृत्तान्त केवल गौड़ीय पाठ में ही पाये जाते हैं--- 

(१) विभीषण की कैलास-यात्रा--दे ० अनु ० ५६८ (६) | 

(२) हनुमान्‌-भरत-संवाद--दे० अनु ० ५८८ | 

५६०. अन्त में उस सामग्री का उल्लेख करना है जो केवल पश्चिमोत्तरीय पाठ में 
मिलती है--- | 
(१) विभीषण-निकषा-संवाद--दे ० अनु० ५६८ (६) | 

(२) समुद्र का राम और लक्ष्मण को एक कवच और अत्त्र प्रदान करना। रावण 
के मन्त्रियों का रावण को विजय का आश्वासन देना (दे० प० रा० ५, सर्ग ९९ और 
१०० ) | 

(३) नारद-वाक्य---नागपाश के अवसर पर नारद का आना और राम को उनके 
नारायणत्व का स्मरण दिलाना (दे० प० रा० ६, २७, ७-४१) | 

४) कुम्भकर्ण-वाक्य---रणभूमि में विभीषण से मिलकर कुम्भकर्ण राम की शरण 
लेने की उसकी दूरदर्शिता की प्रशंसा करता है (दे० प० रा० ६, ४६, ८२-९१) | 

(५) केश-ग्रहण---विभीषण के कहने पर वानर रावण के यज्ञस्थल पर पहुँच कर 
उसका ध्यान भंग करने में असमर्थ हैं। इस पर अंगद मन्दोदरी के केशों को खींच कर 
उसे रावण के पास ले आता है, जिससे रावण उत्तेजित हो जाता है और पलस्वरूप 
उसका यज्ञ समाप्त नहीं हो पाता है (दे० प० रा० ६, ८२ और अनु० ५९७) | 


प्रक्षेप क्‍ 

५६१. तीन पाठों की उपर्युक्त विभिन्नता से स्पष्ट है कि गायकों ने युद्धकाण्ड का 
कलेवर बढ़ाने में संकोच नहीं किया है। प्रारम्भिक सर्गों में से निम्नलिखित सर्ग प्रक्षिप्त 
प्रतीत होते हैं. सर्ग १-३ (अनु० ५६७); सर्ग ६-८ (अनु० ५्‌ ६८) ; सर्ग १०-१५ और 
२० [दाक्षिणात्य पाठ मात्र में मिलते हैं)। सर्ग २१ (अनु० ५७४) | अतः युद्धकाण्ड के 
प्रारम्भ की प्रामाणिक सामग्री इस प्रकार है: 


सर्ग ४-५---वानर सेना का अभियान, राम का विलाप | 


सर्ग ९ और १६--विभीषण की चेतावनी; रावण द्वारा उसका अपमान तथा 
विभीषण का लंका से प्रस्थान | 

सर्ग १७-१९----विभीषण की शरणागति और अभिषेक। इसके संबंध में संदेह है 
(दे० अनु० ५३८) | 

सर्ग २२ (अंशत:) --सेतुवन्ध | इसकी प्रामाणिकता के संबंध में आगे (अनु० 
५७४) विचार किया जायेगा । 

५६२. आदि रामायण में सेतु-विषयक वृत्तान्त के पश्चात्‌ अंगद के दूतकार्य (सर्ग 
४१) का वर्णन आता था, यह डॉ० याकोवी' का अनुमान है; इसके अनुसार सर्ग २३-४० 
प्रक्षिप्त हैं| इस अनुमान का कारण यह है कि सर्ग २३ के कुछ श्लोक (२-१३) सर्ग ४१ 
में दुहराये गये हैं दि० ४१, ११-१२); यदि दोनों के वीच की सामग्री हटा दी जाय तो 
आधिकारिक क्थावस्तु के किसी आवश्यक अंश का अभाव नहीं परिलक्षित होगा। इस 
अंश में वालकांड में वर्णित वानरों की उत्पत्ति का निर्देश मिलता है (२८, ५, और ३०, 
२७) ; प्रामाणिक सर्गों में बालकांड की सामग्री का उल्लेख नहीं होता। इस प्रक्षिप्त अंश 
की मुख्य कथावस्तु इस प्रकार है--गुप्तचरों की कथाएँ (दे० अनु० ५८२); राम के 
मायाशीर्ष का वृत्तान्त (दे० अनु० ५८३) तथा सुवेल पर्वत के चढ़ाव का प्रसंग (दे० 
अनु० ५८४) | 

५६३. युद्ध प्रकरण (सर्ग ४२-११२) में इतनी पुनरावृत्ति और नीरसता पाई जाती 
है कि यह समस्त सामग्री वाल्मीकि जैसे महान्‌ कवि की रचना हो ही नहीं सकती। परस्पर 
विरोधी सामग्री के तीन उदाहरण यहाँ पर पर्याप्त होंगे। 

सर्म ५० में गरुड़ के आगमन का वर्णन किया गया है; राम-लक्ष्मण मूर्छित होकर पड़े 
हुए हैं और गरुड़ के आने पर नागपाश से मुक्त हो जाते हैं। किन्तु सर्ग ४९ में शर-पाश 
बद्ध राम के जगने का उल्लेख हो चुका था; अत: सर्ग ५० का अनावश्यक तृत्तान्त बाद 
का प्रक्षेप सिद्ध हो जाता है। 


१.  दे० वही, पृ० ४३। 


डर्‌ड रामकथा का विकास 


सर्ग ५९ में अकम्पन तथा नरांतक दोनों को जीवित माना गया है किन्तु उनके वध 
का उल्लेख क्रमश: सर्ग ५६ तथा सर्ग ५८ में हो चुका है। इसके अतिरिक्त इस सर्ग में 
राम-रावण-युद्ध का वर्णन है यद्यपि आगे चलकर राम के प्रथम बार रावण से युद्ध करने 
का स्पष्ट उल्लेख किया गया (सर्ग १००, ४६-५२) | वास्तव में लक्ष्मण के शक्ति से 
आहत होने का जो वर्णन इस सर्ग में किया गया है, वह सर्ग १०० का अनुकरण मात्र 
प्रतीत होता है; अत: सर्ग ५९ की प्रक्षित्तता असंदिग्ध है। 

इसी प्रकार सर्म ६९-७० को भी बाद का प्रक्षेप मानना चाहिए। यत्र-तत्र इन्द्रवज्रा 
छन्दों के प्रयोग के अतिरिक्त इन सर्गों की कथावस्तु इन्हें प्रक्षिप्त ठहराती है; इनमें दो 
राक्षसों का वध वर्णित है जो पहले ही मारे जा चुके हैं--त्रिशिरा (३, २७) और नरांतक 
(६, ५८, २०) तथा दो अन्य राक्षसों के मरने का उल्लेख है जिनके वध का वर्णन बाद 
में फिर किया गया है---महोदर (६, ९७) और महापार्श्व (६, ९८) | 

यह भी ध्यान देने योग्य है कि इन्द्रजित-वध के वाद इसका स्पष्ट शब्दों में उल्लेख 
किया गया है कि उस समय तक युद्ध केवल तीन दिन से चल रहा है (दे० ९१, १६)। 
रावण-वध के लिये एक दिन और रखने पर यह अनुमान किया जा सकता है कि आदि 
रामायण में समस्त युद्ध का वर्णन इस प्रकार विभक्त किया गया था: 

१ला दिन---सामूहिक युद्ध और नागपाश का प्रसंग 

ररा दिन---कुंभकर्ण का वध | 

रेरा दिन---इन्द्रजित्‌ का वध | 

४था दिन---रावण का वध | 

युद्धकाण्ड के समस्त प्रक्षिप्त सर्गों का ठीक-ठीक पता लगाना असंभव प्रतीत होता है। 
कथानक के दृष्टिकोण से निम्नलिखित तीन प्रक्षिप्त प्रसंग अपेक्षाकृत अधिक महत्त्व रखते 
हैं। 

५६४. हनुमान्‌ की हिमालय-यात्रा (सर्ग ७४ और सर्ग १०१) | प्रचलित वाल्मीकि 
* रामायण में हनुमान्‌ की इस यात्रा का दो वार वर्णन किया गया है। इस प्रसंग के प्रक्षिप्त 
होने का सद्झे ऋत्त्वयूर्ण तर्क हनुमान्‌ के समुद्र-लंघन का वर्णन है (दे० रा० ५, १) 
हिमालय की यात्रा इस लंघन से कहीं अधिक असाधारण है, फिर भी इस कार्य की 
कठिनाई का कुछ भी वर्णन नहीं किया गया है। यदि समुद्रलंघन तथा हिमालय-यात्रा का 
वर्णन दोनों एक के ही द्वारा रचित होते तो हिमालय-यात्रा को अधिक महत्त्व दिया जाता। 
महाभारत के रामोपाख्यान में भी हनुमान्‌ की हिमालय-यात्रा का उल्लेख नहीं है। सर्ग ७४ 
में त्रिद्रुभ छन्दों का बाहुलय भी प्रामाणिकता के विषय में सन्देह उत्पन्न करता है। सर्ग 
१०१ को हटाने से सर्ग १०० सुगमता से सर्ग १०२ से मेल खाता है।! इसके अतिरिक्त 
सर्ग १०० के कुछ एलोक सर्ग १०२ में दुहराये गये हैं; इसमें भी सर्ग १०० के प्रक्षिप्त 
होने का निर्देश देखा जा सकता है। 


५६५, अग्निपरीक्षा (सर्ग ११४-१२०) | सीता की अग्नि-परीक्षा के प्रक्षिप्त होने में 
बहुत कम संदेह है।* इस प्रसंग में सीता के प्रति राम के प्रेम में जो सहसा परिवर्तन 


१. १००, ५५ के बाद १०वाँ सर्ग आना चाहिए । दे० एच० याकोबी : वही, पृ० ४५। 
२. दे० ए० वेबेर, आन दि रामायण, पृ० ३५। डब्लू० प्रिंस, याकोबी मेमोरियल वोल्युम, पृ० २०८। 


दिखाया गया है वह अप्रत्याशित ही नहीं सर्वथा अस्वाभाविक भी है। सीताहरण के बाद 
राम के विरह का बहुत से सर्गों में वर्णन किया गया है; युद्धकाण्ड के प्रारम्भ में राम स्वयं 
कहते हैं कि मेरा विरह-जनित शोक दिनोंदिन बढ़ता जाता है : 
शोकश्च किल कालेन गच्छता ह्यपगच्छति। 
मम चापश्यत: कान्तामहन्यहनि वर्धते॥ ४॥ (सर्ग ५) 
लंकावरोध के बाद भी सीता के लिए राम की अभिलाषा का उल्लेख किया गया है: 
जगाम मनसा सीता दूयमानेन चेतसा (४२, ७) | इन्द्रजित्‌ द्वारा मायासीता के वध का 
समाचार सुनकर राम मूर्च्छित होकर पृथ्वी पर गिर पड़े : 
तस्य तद्दचनं श्रुत्वा राघव: शोकमूच्छित :। 
निपपात तदा भूमो छिन्नमूल इब द्वुम:॥ १०॥ (सर्ग ८३). 
इससे स्पष्ट है कि सीता के प्रति राम का प्रेम अपरिवर्तित बना हुआ था, किन्तु यह 
सब होते हुए भी रावण के पश्चात्‌ राम सीता को देखकर उनसे कहते हैं कि मैं अपने शत्रु 
के अपमान का प्रतिकार कर चुका हूँ; मुझे तुम्हारे प्रति कोई आकर्षण नहीं रहा; लक्ष्मण, 
भरत, शत्रुघ्न, सुग्रीव अथवा विभीषण किसी को भी पति के रूप में चुन सकती हो, मुझे 
तुम्हारे चरित्र पर संदेह है। अग्निपरीक्षा के बाद राम अवश्य स्वीकार करते हैं कि मैंने तो 
तुम पर संदेह नहीं किया किन्तु जनता की दृष्टि से तुम्हारे इस शुद्धीकरण की आवश्यकता 
थी। इस प्रकार का दिखावा समस्त मूल वाल्मीकि रामायण की भावधारा के विरुद्ध है 
और अवतारवाद स्वीकार होने के पश्चात्‌ ही ऐसा संभव था; परवर्ती साहित्य में इस पर 
वारंबार बल दिया जाता है कि राम को वास्तविक दुःख नहीं है, वह केवल मनुष्य-चरित 
करते हैं। अत: आएचर्य नहीं होना चाहिए कि इस प्रसंग में राम तथा सीता दोनों के 
अवतार होने का उल्लेख है। ब्रह्मा आदि देवता प्रकट होकर राम की विष्णु के रूप में 
स्तुति करते हैं तथा सीता को लक्ष्मी से अभिन्न मानते हैं (११७, २७) | यह वाल्मीकि 
रामायण का एकमात्र स्थल है, जहाँ सीता तथा लक्ष्मी की अभिन्नता का प्रतिपादन किया 
गया है (दे० अनु० ३६४) | | 
उपर्युक्त तक के अतिरिक्त यह भी ध्यान देने योग्य है कि युद्धकाण्ड के अन्त में दो 
बार समस्त रामक्था का सिंहावलोकन प्रस्तुत किया गया है (सर्ग १२४ और १२६) 
किन्तु अग्निपरीक्षा का उल्लेख नहीं होता। बालकाण्ड के प्रारम्भ की दोनों अनुक्रमणिकाओं 
(सर्ग ? और ३) का प्रामाणिक संस्करण अग्निपरीक्षा के विषय में मौन है।! यही नहीं, 
उत्तरकाण्ड भी अग्निपरीक्षा के विषय में कुछ नहीं कहता; दो स्थलों पर राम सीता की 
निर्दोषता के प्रमाण का उल्लेख करते हैं। प्रथम बार सीता-त्याग के समय वह केवल 
देवताओं के साक्ष्य की चर्चा करते हैं;? दूसरी बार वह वाल्मीकि से कहते हैं कि मैंने 
लंका-निवास के बाद सीता को तभी ग्रहण किया जब उन्होंने अपने सतीत्व की शपथ 


खायी थी : 


१. दे० जी० एच० भट्ट ज० ऑ० इं०, भाग ५, पृ० २९२। 
२. दे० गौ० रा० ७, ४८, ६; प० रा० ७, ४७, ७। दाक्षिणात्य पाठ के समानान्तर स्थल पर 
अग्निपरीक्षा का उल्लेख है (७, ४५, ७), जो अन्य पाठों में नहीं मिलता। 

















४२६ रामकथा का विकास 
प्रत्ययश्च पुरा वृत्तो वैदेह्या: सुसंनिधी। 
शपथश्च कृतस्तत्र तेन वेश्म प्रवेशिता॥ ३॥ (सर्ग ९७) 


यदि उस सर्ग के रचनाकाल में अग्निपरीक्षा का वृत्तान्त प्रचलित होता तो यहाँ पर 
राम द्वारा अवश्य ही सीता के सतीत्व के सबसे महत्त्वपूर्ण प्रमाण का उल्लेख हुआ होता। 
अत: यह मानना पड़ेगा कि उत्तरकांड की आधिकारिक कथावस्तु के लिपिबद्ध होने के 
पश्चात्‌ ही अग्निपरीक्षा विषयक प्रक्षेप युद्धकाण्ड का अंश वन गया है।॥! 

महाभारत के रामोपाख्यान से भी हमारे निर्णय की पुष्टि होती है; रामायण के इस 
प्राचीनतम संक्षेप में कहीं भी अग्निपरीक्षा का निर्देश मात्र भी नहीं मिलता (दे० अनु० 
६०१) | अग्निपरीक्षा के वाद के दो सर्ग (११९-१२०) भी अनावश्यक हैं और प्राय: 
प्रक्षिप्त माने जाते हैं।९ इनमें शिव राम की स्तुति करते हैं, दशरथ दिखाई देते हैं तथा 
इन्द्र राम का निवेदन स्वीकार कर मृत वानर-सैनिकों को जीवित कर देते हें । 

५६६. पुष्पक में अयोध्या की यात्रा (सर्ग १२३)। यदि आदि रामायण के 
रचनाकाल में यह मानी हुई वात होती है कि रावण के पास पुष्पक है तो सीताहरण के 
समय अवश्य ही रावण द्वारा इसके उपयोग का वर्णन किया गया होता किन्तु अरण्यकाण्ड 
में कहीं भी पुष्पक का उल्लेख नहीं मिलता ददे० अनु० ४९२) | सुन्दरकाण्ड के पुष्पक- 
वर्णन विषयक सर्ग ७ और ८ भी प्रक्षिप्त हैं दि० अनु० ५३०)। त्रिजटा-स्वप्न के 
विवरण (किष्किन्धा काण्ड,सर्ग २७) में पुष्पक का दो वार उल्लेख है (शएलोक १८ और 
२०) | इस सर्ग में वहुत-से एलोक बाद में जोड़े गये हैं। बड़ोदा के सस्करण में एइलोक १८ 
प्रक्षिपत माना गया है | युद्धकांड के अन्तिम सर्गों की अंतरग परीक्षा से प्रतीत होता है कि 
आदि रामायण में वापसी यात्रा के प्रसंग में पुष्पक का कोई उल्लेख नहीं था। सर्ग १२३ 
के अन्त में पुष्पक के अयोध्या के पास पहुँचने का उल्लेख किया गया है किन्तु अगले सर्ग 
१२४ में वनवास की समाप्ति पर राम के भरद्वाज-आश्रम में पहुँचने का वर्णन किया गया 
है| लंका में राम ने विभीषण से अयोध्या के दुर्गम मार्ग का उल्लेख किया था--अयोध्यां 
गच्छतो होष पन्था: परमदुर्गम: (१२१, ७); और भरद्वाज-आश्रम में राम ने मुनि से यह 
वरदान माँग लिया कि अयोध्या के मार्ग में सभी वृक्ष अकाल में ही फलदार हों-- 
अकालफलिनो बवृक्षा:।' इसके अतिरिक्त हनुमान्‌ से समाचार प्राप्त करने के पश्चात्‌ जब 
अयोध्यावासी राम के आगमन की प्रतीक्षा कर रहे हैं, तव वानर-सेना द्वारा गोमती नदी 
के पार करने का तथा उनके द्वारा उड़ाई हुई धूल का उल्लेख किया गया है : 

मन्‍्ये वानरसेना सा नदीं तरति गोमतीमू। 
रजोवर्ष समुद्भूतं पश्य सालबनं प्रति॥ २८॥ (सर्ग १२७) 


इन उद्धरणों के आधार पर यह अनुमान किया जा सकता है कि आदि रामायण में 
राम स्थल-मार्ग से ही अयोध्या लौटे थे; अत: युद्धकाण्ड के अन्त में पुष्पक-विषयक सामग्री 





१. दे० नीलमाधव सेन | ज० ऑ० इं०, भाग १,.पूृ० २०६। 
२. दे० महाराष्ट्रीय : श्री रामायण समालोचन, भाग १, पृ० २३९। 
३. दे० १२४, १९। सर्ग १२४ और १२७ में प्रत्यावर्तन के वर्णन की प्राचीनतम सामग्री सुरक्षित है। 


सर्ग १२५ के प्रारम्भ में पुष्पक का जो उल्लेख है वह गौडीय पाठ के समानान्तर सर्ग १०९ में नहीं 
मिलता। 





४२७ 


. युद्धकाण्ड 
को, विशेषकर सर्ग १२३ को, प्रक्षिप्त माना जाना चाहिए |! 


२---शुद्धकाण्ड का विकास 


५६७. वाल्मीकि रामायण के युद्धकाण्ड से सम्बन्ध रखनेवाली सामग्री में आगे 
चलकर बहुत कुछ परिवर्द्धन किया गया है तथा सर्वथा नवीन सामग्री भी जोड़ दी गई है। 
फिर भी आधिकारिक कथावस्तु का कोई विकास नहीं हुआ है। अधिकांश परिवर्द्धन 
पुनरावृत्ति मात्र ही है और इसमें बहुत उपेक्ष्य सामग्री भी मिलती है। अत: यहाँ पर कुछ 
अपेक्षाकृत महत्त्वपूर्ण अथवा रोचक तृत्तान्तों का कथानक के क्रमानुसार उल्लेख अथवा 
निरूपण किया जाता है। अन्त में सर्वथा नवीन सामग्री प्रस्तुत की गई है। (अनु० ६११- 


६१५) | 
क | वानर-सेना का अभियान 


युद्धकाण्ड के प्रारम्भ में राम हनुमान्‌ की प्रशंसा करते हुए लंका-दहन का उल्लेख 
करते हैं तथा समुद्र के कारण चिन्तित हो जाते हैं (सर्ग १) | सुग्रीव राम को विजय का 
आश्वासन देकर सेतु-निर्माण का आयोजन करने का निवेदन प्रस्तुत करता है (सर्ग २) | 
राम से पूछे जाने पर हनुमान्‌ लंका-दुर्ग तथा राक्षस-सेना की शक्ति का वर्णन करते हुए 
फिर लंकादहन की ओर संकेत करते हैं (सर्ग ३)। इस सामग्री में लंकादहन तथा सेतु- 
निर्माण का जो उल्लेख मिलता है, उससे अनुमान किया जा सकता है कि ये तीनों सर्ग 
बाद के प्रस्‍्षेप हैं। अगले सर्ग से स्पष्ट है कि सेतु-निर्माण का अब तक निश्चय नहीं हुआ 
था क्‍योंकि राम ने समुद्र के तट पर पहुँचकर कहा कि अब हमें समुद्र पार करने के उपाय 
पर परामर्श करना चाहिए---संप्राप्तो मंत्रकालो न: सागरस्येह लंघने (४, १०१)। इस 
सर्ग में सेना-अभियान का वर्णन किया गया है---राम तथा लक्ष्मण ने क्रमश: हनुमान्‌ तथा 
अंगद पर चढ़कर वानर-सेना के मध्य में समुद्र की ओर प्रस्थान किया | तट पर पहुँच कर 
वानर-सेना ने वृक्षों के नीचे पड़ाव डाला (सर्ग ४) | अनन्तर सीता-विरह से व्याकुल राम 
के विलाप का वर्णन किया गया है (सर्ग ५)। 

परवर्ती साहित्य में वानर-सेना के अभियान के प्रसंग में अन्य सेनाओं का भी उल्लेख 
किया गया है। वाल्मीकीय उत्तरकाण्ड के अनुसार भरत ने सीताहरण काः समाचार सुनकर 
सब राजाओं को बुलाया था (सर्ग ३८, २४-२५) और वे अप्रनी सेनाओं के साथ 
अयोध्या आए भी थे किन्तु युद्ध में भाग न ले सके--भरतेन वय॑ पश्चात्समानीता 
निरर्थकम्‌ (३९, ४) | गौडीय पाठ के अनुसार हनुमान्‌ ने अपनी हिमालय-यात्रा के समय 
भरत को युद्ध का समाचार दिया था, जिससे भरत काशेय, जनक, कैकय आदि राजाओं 





१. महानाटक तथा कुछ अन्य रचनाओं में राम की पैदल-यात्रा का वर्णन मिलता है (दे० अनु० 
६०६) | प्रचलित रामायण के अनुसार राम ने अयोध्या पहुँचकर पुष्पेक को वैश्रवण के पास भेज 
दिया है (दे० ६, १२७) | बाद में पुष्पक राम के पास लौटा किन्तु राम ने उसे यह कहकर फिर 
कुबेर के पास भेज दिया कि स्मरण किये जाने पर मेरे पास आना (दे० ७, ४१) | शम्बूक-वध के 
अवसर पर राम ने पुष्पक को बुलाया (दे० अनु० ६२८) | रावण ने वैश्रवण को हराकर पुष्पक 
प्राप्त किया था (दे० अनु० ६५१) | आनन्द रामायण (१, १२, १६१) के अनुसार राम ने पुष्पक 
को आदेश दिया कि वह सुग्रीव आदि को उनके स्थान पर पहुँचा दे। 








४२८ रामकथा का विकास 


को बुलाकर युद्ध की तैयारियाँ करने लगे थे-- समुद्योगं॑ कर्तुमारभत्‌ |! वसुदेवहिंडि 
(सातवीं श० ई०) में माना गया है कि भरत ने सुग्रीव द्वारा युद्ध का समाचार पाकर एक 
चतुरंगिनी सेना भेज दी थी जो समय पर वानर-सेना के साथ समुद्रतट पर पहुँची थी। 
पउमचरियं (पर्व ५५) तथा अन्य जैन रामकथाओं में सीता का भाई भामण्डल अपनी 
सेना के साथ राम की सहायता करने आता है। गुणभद्र के उत्तरपुराण में राम अपनी ही 
सेना तथा वानर-सेना दोनों के साथ लंका पर आक्रमण करते हैं। सम्वूरान की सेना का 
उल्लेख अनु० ५२४ में हो चुका है। 


ख | विभीषण-चरित 


५६८. वाल्मीकि रामायण के प्रथम सर्ग में सेतु-निर्माण से पहले विभीषण का उल्लेख 
नहीं है तथा समस्त युद्ध-प्रकरण के विषय में एक ही एलोक मिलता है : 
समुद्रवचनाच्चेव नलं॑ सेतुमकारयत्‌ ॥ ६५॥ 
तेन गत्वा पुरी लंकां हत्वा रावणमाहवे। 
अभ्य्षिंचत्स लंकायां राक्षसेन्द्र विभीषणम्‌॥ ६६॥ 
(वड़ौदा संस्करण) 
द्वितीय अनुक्रमणिका . में विभीषण का उल्लेख सेतु-निर्माण तथा लंकावरोध के 
अनन्तर रखा गया है: 
संगमं च समुद्रस्य नलसेतोश्च बन्धनम्‌॥ २४॥ 
प्रतारं च समुद्रस्य रात्री लंकावरोधनम्‌। 
विभीषणेन संसर्ग वधोपायनिवेदनम्‌॥ २५॥ 
(बालकाण्ड, सर्ग ३ | बड़ौदा संस्करण) 
अत: यह अनुमान निराधार नहीं है कि विभीषण-चरित सम्बन्धी सामग्री अपेक्षाकृत 
अर्वाचीन है और सम्भवत: इस कारण तीनों पाठों की तत्सम्वन्धी सामग्री में इतनी 
विभिन्नता पायी जाती है। 
(१) रावण की सभा के विषय में दो सर्ग सबसे प्राचीन हैं।' सर्ग ९ की मुख्य 
कथावस्तु है विभीषण द्वारा लंका के विनाश की आशंका तथा सीता को लौटाने का रावण 
से अनुरोध। सर्ग १६ में रावण सम्वन्धियों की सामान्य निन्‍्दा करते हुए (घोराः 


१. दे० गौ० रा० ६, ८२, १३९। प्रतिमानाटक में भरत सुमन्त्र से सीताहरण का समाचार सुनकर 
अन्य राजाओं के साथ लंका पर आक्रमण करने का संकल्प करते हैं (दे० ६, १६) | साकेत (सर्ग 
१२) में भरत-हनुमानू-संवाद के पश्चात्‌ भरत के आदेश पर अयोध्यावासियों की रणसज्जा का 
विशद वर्णन किया गया है; वसिष्ठने राम-विजय का आश्वासन देकर उनको जाने से रोक लिया 
तथा सबों को दूर-दृष्टि दिलाकर लंका की घटनाओं का साक्षी बनाया। आनंद रामायण (१, ११, 
७२) में इसका उल्लेख मात्र किया गया है कि हनुमान्‌ के चले जाने के बाद भरत ने राजाओं को 
बुलाकर राम की सहायता करने जाने का निश्चय किया था। बलरामदास के रामायण में बहुत से 
राजा भरत के निमन्त्रण पर राम की सहायता करने के लिए अपनी सेना के साथ अयोध्या में एकत्र 
हो जाते हैं। 

२. सर्ग ६ में रावण तीन प्रकार के मंत्रियों के विषय में नीति की शिक्षा देता है; सर्ग ७-८ में विभिन्न 
राक्षस रावण को विजय का आश्वासन देते हुए उत्तरकाण्ड में वर्णित रावण की विजय-यात्राओं का 
उल्लेख करते हैं। सर्ग १०-१५ गौडीय पाठ में नहीं मिलते। 


पुद्धकाण्ड ४२९ 


स्वार्थप्रयुक्‍तास्तु ज्ञालयों नो भयावहा ; श्लोक ७) विभीषण को राक्षस-कुल का कलंक 
वताता है (धिक्कुलपांसन; श्लोक १३) । इस घोर भर्त्सना से घवराकर विभीषण चार' 
राक्षसों के साथ लंका छोड़ देता है (सर्ग १६)। 


हा ) विभीषण की शरणागति के विषय में वाल्मीकि रामायण का तवृत्तान्त इस 
प्रकार है। विभीषण वानर-सेना के शिविर के पास पहुँचकर अपना परिचय देते हुए कहता 
है कि मैं रावण का अनुज हूँ; उसने मेरे सत्परामर्श को ठुकराकर मेरा अपमान किया है, 
अत: मैं अपना परिवार छोड़कर राम की शरण में आ गया हूँ--त्यकत्तवा पुत्रांश्च दारांश्च 
राघवं शरणं गत: (१७, १६) | तब सुग्रीव विभीषण को मार डालने का परामर्श देते हैं 
किन्तु राम शरणागत को अवध्य बताकर उसे ग्रहण करते हैं : 


बद्घधांजलिपुर्ट दीन याचन्तं शरणागतम्‌। 
न हन्यादानृशंस्यार्थमपि शत्रुं परंतप॥ २७॥ (सर्ग १८) 


. अनन्तर विभीषण रावण तथा उसकी सेना की शक्ति का वर्णन करता है और युद्ध 
में राम की सहायता करने की प्रतिज्ञा करता है। तब राम विभीषण का राज्याभिषेक करते 
हैं और इसके बाद विभीषण राम को सागर की शरण लेने का परामर्श देता है (सर्ग 
१६९) | 

(३) प्रचलित वाल्मीकि रामायण के विभिन्न पाठों में रावण-सभा तथा विभीषण की 
शरणागति के विषय में प्रक्षिप्त सामग्री पर्याप्त मात्रा में विद्यमान है। दाक्षिणात्य पाठ के 
छ: सर्ग गौडीय पाठ में नहीं मिलते हैं, इनकी कथावस्तु इस प्रकार है--रावण की सभा के 
दूसरे दिन विभीषण ने रावण के पास जाकर अपनी चेतावनी दुहराई (सर्ग १०)। 
अनन्तर रावण की ब्वितीय सभारे का वर्णन किया गया है। कुम्भकर्ण ने सीताहरण के 
कारण रावण की भर्त्सना करने के बाद युद्ध में सहायता देने की प्रतिज्ञा की; सीता के 
साथ बलप्रयोग करने के म्हापाएरव के सुझाव का उत्तर देते हुए रावण ने ब्रह्मा के शाप का 
उल्लेख किया (दे० अनु० ६५४); विभीषण ने फिर लंका के विनाश की आशंका प्रकट 
की तथा इन्द्रजित्‌ ने उसे कायर कहकर पुकारा (सर्ग ११-१५) | 


(४) दाक्षिणात्य पाठ में इसका उल्लेख मात्र किया गया है कि रावण की माता ने 
लंकावरोध के समय सीता को लौटाने का रावण से अनुरोध किया था; उदीच्य पाठों के 
अनुसार निकषा ने रावण-सभा के पूर्व ही अपने पुत्र विभीषण के पास जाकर उससे 


१. युद्धकाण्ड,सर्ग ३७, के अनुसार इनके नाम इस प्रकार हैं--- अनल, पनस, सम्पाति और प्रमाति। 
गोविन्दराज के पाठ में पनस के स्थान पर शरभ नाम आया है। 

२. दे० सर्ग १७। शरणागति के वर्णन में एक विस्तृत प्रक्षेप मिलता है (१७, ३१-६८ और १८, १- 
२२); इसमें राम विभीषण के विषय में प्रमुख वानरों का विचार पूछते हैं तथा सुग्रीव के तर्कों का 
उत्तर देते हैं। प्रक्षिप्तता का प्रमाण इसमें है कि सर्ग १७ के चार श्लोक (२७-३०) सर्ग १८ में 
दोहराये गये हैं (१७-२०) | अधिकांश सामग्री उदीच्य पाठ में नहीं मिलती | द 

३. विभीषण की शरणागति के बाद सभी पाठों में रावण की सभा के मिलने का दो बार उल्लेख किया 
गया है---राम के मायाशीर्ष के प्रसंग के ठीक पहले (दे० सर्ग ३१) तथा इसके बाद (दे० सर्ग 
३५) | इसके अतिरिक्त पश्चिमोत्तरीय पाठ मात्र में वानर-सेना के समुद्र-तरण के पश्चात्‌ रावण-सभा 
के मिलने का वर्णन किया गया है (दे० सुन्दरकाण्ड, सर्ग १००)। 

निवेदन किया कि वह रावण को समझावे |! 


(५) उदीच्य पाठों में विभीषण की शरणागति के पूर्व रावण की एक ही सभा वर्णित 
है किन्तु इस सभा के वर्णन में बहुत प्रक्षित्त सामग्री है, जिसका दाक्षिणात्य पाठ में 
नितान्त अभाव है। रावण-विभीषण-संवाद के अतिरिक्त इसमें प्रहस्त-वाक्यम्‌, 
महोदरवाक्यम्‌ तथा विरूपाक्ष-वाक्यम्‌ नामक सर्ग भी मिलते हैं; अन्त में इसका उल्लेख है 
कि रावण ने राम की शरण लेने का विभीषण का संकल्प सुनकर उस पर पाद-प्रहार 
किया था [१ 


(६) राम की शरण लेने के पूर्व विभीषण पहले अपनी माता से मिलने गया था 
इसका उल्लेख मात्र गौडीय पाठ में मिलता है किन्तु पश्चिमोत्तरीय पाठ में विभीषण- 
निकषा-संवाद का पूरा वर्णन किया गया है|? गौडीय पाठ ही विभीषण की कैलास-यात्रा 
का उल्लेख करता है। इसके अनुसार विशीषण अपनी माता से विदा लेकर अपने भाई 
वैश्रवण के पास चला गया था। कैलास पर, विभीषण वैश्रवण तथा शिव दोनों से मिला 
और दोनों ने उसे राम की शरण लेने का परामर्श दिया [* 


५६९. शरणागति के प्रसंग के बाहर वाल्मीकि रामायण की विभीषण-विषयक सामग्री 
निम्नलिखित हे 


(१) सुन्दरकाण्ड के अनुसार विभीषण ने सीता को लौटाने का रावण से अनुरोध 
किया था (दे० अनु० ५४६) तथा बाद में हनुमान्‌ का वध करने से रावण को रोका था 
(दे० अनु० ५५१) | इसके अतिरिक्त इसका भी उल्लेख किया गया है कि लंकादहन के 
समय विभीषण का भवन सुरक्षित रहा (दे० ५, ५४, १६) | 


(२) युद्धकाण्ड में विभीषण को राम के मुख्य परामर्शदाता के रूप में चित्रित किया 
गया है। उसके परामर्श के अनुसार राम समुद्र की शरण लेते हैं (सर्ग १९) तथा अंगद 
को रावण के पास भेज देते हैं (सर्ग ४१) | विभीषण गुप्तचरों शुक-सारण को (सर्ग २५) 
तथा बाद में शार्दूल को (सर्ग २९) पहचानकर पकड़वाता है; उसके मंत्री लंका जाकर 
राक्षमों की सेना का समाचार ले आते हैं (सर्ग ३७) | वह राम को कुंभकर्ण (सर्ग ६१) 
तथा प्रहस्त (सर्ग ५८) का परिचय देता है। माया-सीता के वध के अवसर पर यह रावण 


१. दे० दा० रा० ६, रे४ें, २०; गौ० रा० ५, ७६; प० रा० ५, ७५ | भावार्थ रामायण (५, ३५) तथा 
कृत्तिवास रामायण (५, ३७) में भी इसका वर्णन किया गया है। रंगनाथ रामायण (६, ३९१) में 
कैकसी का हितोपदेश लंकावरोध के बाद ही रखा गया है। 

२. . दे० सुन्दरकांड; गौ० रा० ८१-८७; प० रा० सर्ग ८१-९०। रावण के पाद-अ्रहार का उल्लेख 
अभिनन्द (२३, ८७), माधव कंदली, कृत्तिवास, बलरामदास, रंमनाथ, एकनाथ तथा तुलसीदास 
आदि के रामायणों में भी मिलता है। 

३. दे० गौ० रा० ५, ८९; ४; प० रा० ५, ९१, ४-६२| माधव कंदली (५, ४०), कृत्तिवास (५, 
३९), रंगनाथ (६, १४) तथा एकनाथ (५, ३७) ने विभीषण और उसकी माता की इस भेंट का 
वर्णन किया है | इसका उल्लेख तोरवे रामायण में भी मिलता है (६, २) | | 

४. दे० गौ० ५, ८९, ५-४२। विभीषण की इस कैलास-यात्रा का वर्णन माधव कंदली (५, ४०), 
कृत्तिवास (५, ४०) अभिनन्द (रामचरित सर्ग २४) तथा तुलसीदास ने (गीतावली ५, २७-२८ ) 
भी किया है। 


युद्धकाण्ड डर ९ 


की माया के रहस्य का उद्घाटन करता है तथा इन्द्रजित के यज्ञ* के विध्वंस का परामर्श 


देता है (सर्ग ८४) | 


परवर्ती साहित्य में विभीषण को ज्योतिषी तथा मायावी माना गया है। इसका 
आधार युद्धकाण्ड के उस स्थल में विद्यमान है, जहाँ कहा गया है कि विभीषण ही अपनी 
माया के बल पर इन्द्रजित्‌ को देखने में समर्थ था (दि० सर्ग ४६) | इसका भी उल्लेख 
मिलता है कि विभीषण ने सुग्रीवं की (सर्ग ४६, ९) तथा बाद में राम-लक्ष्मण की (सर्ग 
५०) आँखों को जल से धोया था; महाभारत के अनुसार यह जल कुवेर का भेजा हुआ 
था; इससे आँख धो लेने के बाद अदृश्य प्राणी दृष्टिगोचर हो जाते थे।* 

बुद्ध के वर्णन में विभीषण का तीन वार उल्लेख मिलता है--वह प्रथम सामान्य 
युद्ध में भाग लेता है (सर्ग ४३), इन्द्रजित्‌ की सेना का सामना करता है (सर्ग ८९-९०) 
तथा लक्ष्मण के विरुद्ध लड़ते हुए रावण के घोड़े को मार डालता है (सर्ग १००) | 

रावणवध के बाद विभीषण ने पहले अपने भाई की अन्त्येष्टि करना अस्वीकार किया 
था,* किन्तु राम के समझाने पर (मरणान्तानि वैराणि, १११, १००) उसने रावण का 
दाह-संस्कार सम्पन्न किया था। अत: रावण के वध पर विभीषण-विलाप विषयक सर्ग 
अस्वाभाविक प्रतीत होता है (दे० दा० रा० सर्ग १०९; गौ० रा० सर्ग ९३) वास्तव में 
यह सर्ग प्रक्षिप्त है और पश्चिमोत्तरीय पाठ में नहीं मिलता । 

युद्धकाण्ड के अन्त में राम विभीषण का अभिषेक करने के लिए लक्ष्मण को लंका 
भेज देते हैं (सर्ग ११२); बाद में विभीषण दूसरों के साथ अयोध्या जाकर राम के 
अभिषेक में सम्मिलित होता है (सर्ग १२१ और १२८)। 

(३) वाल्मीकीय उत्तरकाण्ड (सर्ग ९) में विभीषण की धार्मिकता पर विशेष बल 
दिया गया है। उसके जन्म के विषय में यह कथा मिलती है--कैकसी विश्ववा के पास उस 
समय पहुँची थी जब वह अग्निहोत्र कर रहे थे अत: उन्होंने कैकसी से कहा कि तुम्हारे 
पुत्र दारुण क्रूरकर्मी राक्षस होंगे। कैकसी के अनुनय करने पर विश्ववा ने कहा था कि 
तुम्हारा अन्तिम पुत्र मेरे (ब्राह्मण) वंश के अनुरूप धर्मात्मा होगा : 

पश्चिमो यस्तव सुतो भविष्यति शुभानने। 
सम वंशानुरूप: स धर्मात्मा च न संशय:॥ २७॥ 

तदनुसार विभीषण बचपन से ही धार्मिक, स्वाध्यायनिरत, नियताहार तथा जितेन्द्रिय 
था (९, ३९) | घोर तपस्या के द्वारा वर पाकर उसने धर्मबुद्धि को ही चुन लिया था-- 
परमापद्गतस्यापि धर्मे मम मतिभवेत्‌ (१०, ३०)। इस वर के अतिरिक्त ब्रह्मा ने 
विभीषण को अमरत्व भी प्रदान किया था (१०, ३५) | सुन्दरकाण्ड में विभीषण की पत्नी 


१. पश्चिमोत्तरीय पाठ में रावण के यज्ञ का विध्वंस भी विभीषण के परामर्श से किया जाता है [दे० 
अनु० ५९७) | 

२... “अन्तहितानां भूतानां दर्शनार्थम्‌” (दे० ३, २७३, १०) | आनन्द रामायण में भी कुबेर को भेजे हुए 
जल का उल्लेख है (दे० १, ११, २९) | 

३. दे० ६, १११, ९४। वाल्मीकि का यह यथार्थवादी दृष्टिकोण शरणागति के समय विभीषण के इस 
कथन से भी स्पष्ट है--राक्षसानां वधे साह्यं लंकायाश्च प्रधर्षणे। करिष्यामि यथाप्राणं प्रवेक्ष्यमि च 
वाहिनीम्‌ (६, १९, २३) | ह 

तथा उसकी पुत्री का उल्लेख मिलता है (दे०” अनु० ५४६); उत्तरकाण्ड में सरमा 
विभीषण की पत्नी मानी गई है (सर्ग १२, २५) | एक अन्य स्थल पर इसका उल्लेख 
किया गया है कि विभीषण ने कन्‍्याओं का हरण करने के कारण रावण की भर्त्सना की 
थी (दे० सर्ग २५)। 
राम के अश्वमेध पर विभीषण उपस्थित था; उस अवसर पर वह कऋ्षियों की सेवा 

में लग गया थां--पूजां चक्रेऋषीणाम्‌ (९१, २९) | अपने स्वगरोह्ण के समय राम ने 
विभीषण को यह आश्वासन! दिया कि लंका में तुम्हारा राज्य चिरस्थायी होगा: 

यावत्यजा धरिष्यन्ति तावत्त्वं वे विभीषण। 

राक्षसेन्द्र महावीर्य लंकास्थ: स्व॑ धरिश्यसि॥ २४॥ 

यावच्चंद्रश्च॒ सूर्यश्च यावत्तिष्ठति मेदिनी । 

यावच्च मत्कथा लोके तावद्रज्यं तवास्त्विह ॥ २५॥ (सर्ग १०८) 


५७०, वाल्मीकि रामायण तथा परवर्ती रामकथाओं में विभीषण की वंशावली तथा 
उसकी जन्म-कथा संबंधी सामग्री रावण-चरित के अन्तर्गत रखी गई है (दे० अनु ० ६४४- 
६४७) | तुलसीदास ने विभीषण को प्रतापभानु के मंत्री धर्मचि का अवतार माना है (दे० 
अनु० ६२५); रामलिंगामृत (१, ३०) के अनुसार वह प्रह्लाद का अवतार है तथा 
महाभागवतपुराण की यह धारणा है कि धर्म नामक देवता विभीषण के रूप में प्रकट हुए 
थे--धर्म: स्वयं तु संजातो हि विभीषण: (३७, १ ४) | दशरथ-यज्ञ का एक ऐसा रूप भी 
मिलता है जिसके अनुसार विभीषण विष्णु का अंशावतार ठहरता है ( दे० अनु० ३५७) | 
रामकियेन (अध्याय ४) में लिखा है कि रावण के जन्म के बाद इंश्वर ने विस्सुज्ञन नामक 
देवता को आदेश दिया कि वह रावण के भाई के रूप में नारायणावतार राम की सहायता 
करें | तदनुसार विस्सुज्ञन विभेक (विभीषण) के रूप में प्रकट हुए; उनके पास एक मायावी 
दर्पण था जिसकी सहायता से वह अज्ञान का अन्धकार दूर करने तथा भविष्य का रहस्य 
प्रकट करने में समर्थ था। सेरीराम, सेरतकाण्ड (दे० अनु० ४१५) आदि रचनाओं में 
विभीषण को ज्योतिषी तथा गुप्त बातों का ज्ञाता माना गया है। पउमचरियं में विभीषण 
. की मायावी शक्ति का उल्लेख मिलता है। 

भारत के परवर्ती राम-साहित्य में विभीषण को मुख्यतया राम-भक्‍त के रूप में 
चित्रित किया गया है। तुलसीदास के अनुसार विभीषण ने तपस्या द्वारा वर पाकर धर्मवुद्धि 
ही नहीं अपितु भगवद्भक्ति माँग ली थी--तेहिं मॉगेउ भगवंत पद कमल अमल अनुरागु 
(रामचरितमानस १, १७७) | अत: जब हनुमान्‌ सीता की खोज करते हुए लंका पहुँचे 
उसने विभीषण को राम की स्तुति में संलग्न देखा (दे० अनु० ५३८) | रावण की सभा में 
वह भगवान्‌ की शरण लेने का अपने अग्रज से अनुरोध करता है तथा स्वयं शरणागत 
बनकर राम की स्तुति भगवान्‌ के रूप में करता है।* आनंद रामायण (८, ७, १२४) में 
समस्त रामभक्त विभीषण के अंशावतार (विभीषणांशभूता:) माने गए हैं। 


१. उसी अवसर पर जगन्नाथ की आराधना करने के परामर्श का तृत्तान्त प्रक्षिप्त है (दे० अनु० 
७८०) | 

२. कंब रामायण के अनुसार विभीषण ने राम को नारायणावतार बताकर, रावण को नृसिंहावतार की 
कथा सुनाई थी (६, रे) | रामायण ककविन (सर्ग १३) में विभीषण को शिवभक्त माना गया है। 

सरमा के अतिरिक्त त्रिजटा (दे० अनु० ५४७), पंकजसुन्दरी (दे० पउमचरियं, पर्व 
८, ६२) तथा नारायण की पुत्री (सेरीराम) का उसकी पत्नी के रूप में उल्लेख मिलता 
है| त्रिजटा अधिकतर उसकी पुत्री मानी गई है|! कृत्तिवास रामायण में विभीषण के पुत्र 
तरणीसेन को रामभक्त के रूप में प्रस्तुत किया गया है (दे० अनु० २८५, ३) | 

५७१. विभीषण की शरणागति के विषय में बहुत-सी रचनाओं में माना गया है कि 
रावण ने उसे निर्वासित किया था; उदाहरणार्थ--गुणभद्र का उत्तरपुराण (६८, ४९७); 
रंगनाथ रामायण (७, १३), सेरीराम तथा रामजातक। रंगनाथ रामायण के अनुसार 
रावण ने खंग उठाकर विभीषण का वध करना चाहा किन्तु प्रहस्त ने उसे रोका था। 

शरणागति का समय प्राय: वाल्मीकि रामायण के अनुसार है किन्तु पद्मपुराण के 
पाताल खण्ड (११२, २२०) में माना गया है कि विभीषण ने इन्द्रजित-वध के बाद ही 
राम की शरण ली थी। सेरीराम में इस घटना को राम के समुद्र-तरण के पश्चात्‌ रखा 
गया है। महावीरचरित (५, ३०) के अनुसार विभीषण खर-दूषण के वध के वाद लंका 
छोड़कर अपने मित्र सुग्रीव के यहाँ रहने लगा था तथा उसने राम-सुग्रीव-भेंट के पूर्व ही 
राम के पास आत्म-समर्पण का पत्र भेजा था। 

वाल्मीकि रामायण में विभीषण चार मन्त्रियों के साथ राम के पास आता है। 
पउमचरियं (५५, २२) के अनुसार वह ३० अक्षौहिणी सेनाओं के साथ राम की शरण में 
आया था | रामायण ककविन (सर्ग १५) में भी माना गया है कि विभीषण ने अपनी सेना 
के साथ राम की शरण ली थी। सेरीराम में वह अपनी पत्नी तथा अपने पुत्रों के साथ 
राम के पास पहुँचता है। रामजातक के अनुसार रावण के दो भाई (विभीषण और 
इन्द्रजितू) तथा एक पुत्र (चेतकुमार) अपने-अपने परिवार के साथ राम की शरण में 
आये थे। सेरीराम के पातानी पाठ के अनुसार रावण के आदेश से विभीषण को वॉधकर 
समुद्र में फेंक दिया गया था किन्तु एक मकर से वचाया जाकर वह हनुमान्‌ द्वारा राम के 
पास पहुँचा दिया गया था। दक्षिण भारत की एक कथा में विभीषण काक का रूप धारण 
कर राम की शरण में आता है (पाश्चात्य वृत्तान्त नं० १)। एक अन्य कथा के अनुसार 
विभीषण तथा उसके पाँच मन्त्री वानर के वेश में राम की सेना में पहुँचे थे (दे० 
पाश्चात्य वृत्तान्त नं० ३) | 

लंकादहन प्रक्षिप्त होने के कारण वाल्मीकि रामायण में विभीषण की शरणागति के 
समय हनुमानू-विभीषण के पूर्व परिचय का उल्लेख नहीं मिलता। रंगनाथ रामायण (६, 
१६) के अनुसार हनुमान्‌ ने विभीषण के पक्ष में राम से अनुरोध करते हुए कहा था कि 
उसने मुझे वध किए जाने से बचाया था। बलरामदास रामायण में हनुमान्‌ ने उसी 
अवसर पर राम से कहा था कि उसकी पुत्री त्रिजटा सीता के प्रति सद्भाव रखती है। 
भावार्थ रामायण (५, ३८) के अनुसार हनुमान्‌ ने विभीषण की शरणागति के वाद शीघ्र 
माया द्वारा एक नई लंका की सृष्टि की थी और उसी में राम द्वारा विभीषण का अभिषेक 
सम्पन्न हुआ था। यह कथा आनन्द रामायण (१, १०, ४१-४५) पर निर्भर है, जिसमें 
इसका वर्णन मिलता है कि हनुमान्‌ ने समुद्र-तट पर रेती की लंका (सिकतोद्भवा लंका) 
बनाई थी, जो बाद में हनुमल्लंका के नाम से प्रसिद्ध हुई। 


१. दे० अनु० ५४७ | विभीषण की पुत्री बेंजकाया की कथा अनु० ५७९ में देखें । 

युद्ध के वर्णन में विभीषण विषयक नयी सामग्री कम मिलती है। सेतुवन्ध के अवसर 
पर उसने आपस में लड़ते हुए नल और नील को अलग कर दिया था (अनु० ५७६), 
नागपाश के प्रसंग में राम को गरुड़ को वुलाने का परामर्श दिया (अनु० ५८६), और 
कुम्भकर्ण (अनु ० ५८९) तथा रावण (अनु० ५९८) के वध करने का उपाय प्रकट किया। 
इसके अतिरिक्त वह लक्ष्मण की चिकित्सा में भी सहायक वने (दे० अनु० ५९६) | 
पउमचरियं में विभीषण पहले रावण की सहायता करता है। वह राम तथा सीता के 
जन्म के पूर्व दशरथ तथा जनक के वध करने का विफल प्रयत्न करता है (पर्व २३) तथा 
सीताहरण के पश्चात्‌ माया के बल से लंका के चारों ओर एक दुर्गम प्राकार का निर्माण 
करता है (पर्व ४६) | वह रणभूमि में भी सीता को लौटाने का रावण से अनुरोध करता है 
(पर्व ६१ और ७३) तथा रावण-वध के पश्चात्‌ आत्महत्या करने का प्रयास करता है, 
किन्तु राम द्वारा रोका जाता है (पर्व ७४)। अन्त में इसका उल्लेख मिलता है कि 
विभीषण ने अपने पुत्र सुभूषण को राज्य सौंपकर जैन दीक्षा ली थी (पर्व ११४) | 
५७२. विभीषण के उत्तरचरित के विषय में मन्दोदरी से उसका विवाह परवर्ती 
रामकथाओं का सबसे महत्त्वपूर्ण परिवर्तन कहा जा सकता है। साहित्य में इसका 
प्राचीनतम उल्लेख स्वयंभूदेवकृत पउमचरिउ में मिलता है; श्रेणिक दूसरे सम्प्रदायों में 
रामकथा विषयक भ्रामक धारणा के उदाहरण देते हुए गौतम से कहता है कि जिस 
विभीषण ने परस्त्री में आसक्त रावण का वध कराया वह जननी-तुल्य मन्दोदरी को कैसे 
ग्रहण कर सकता था ( १, १०, ९ ) | महानाटक के दोनों पाठों में विभीषण-मन्दोदरी 
विवाह का प्रसंग मिलता है। दामोदर द्वारा सम्पादित महानाटक में मन्दोदरी के प्रश्न 
(अत: परं मम का गति) का उत्तर देते हुए राम उसके सहगमन का विरोध करते हैं 
तथा विभीषण के साथ राज्य करने का परामर्श देते हैं-महाभागे न खलु राक्षसीनां 
सहगमने धर्म:। अतस्त्वया विभीषणालयमास्थाय लंकाचले राज्यं चिराय भुज्यताम्‌ (१४, 
६०) । मधुसूदन के संस्करण में विभीषण पूछते हैं--किमपरं ? और राम उत्तर देते हैं कि 
मन्दोदरी तुम्हारी पटरानी वन जाय : 
सन्दोदरी तब विभीषण पटूटराज्षी। 
व भूयादिमां च परिपालय वीर लंकाम्‌॥ (९, १०३) 
सरस्वतीकंठाभरण (५, ३९४) में विभीषण-मन्दोदरी-विवाह का उल्लेख किया गया 
है : 
मयेन निर्मितां लब्ध्वा लंकां मन्दोदरीमपि। 
रेमे मूर्ता दशग्रीवलक्ष्मीमिव विभीषण:॥ 
वहुत सी मध्यकालीन रचनाओं में माना गया है कि विभीषण ने मन्दोरी से विवाह 
किया था; उदाहरणार्थ--कृत्तिवास रामायण (६, ११२); रामचरितमानस (१, २९, ७); 
रामचन्द्रिका (३७, १८); वलरामदास रामायण; रामकियेन (अध्याय ३९); पाश्चात्य 
वृत्तान्त (१, ३ और १३) | वलरामदास के अनुसार राम ने यह सोचकर मन्दोदरी को 
दूसरे विवाह के लिए बाध्य किया कि मेरी पत्नी का जो अनादर हुआ उसका प्रतिकार 
होना चाहिये | पाश्चात्य वृत्तान्त नं० १ के अनुसार रावण ने मरण के समय विभीषण के 
लिए मन्दोदरी को समर्पित किया था। रामजातक के अनुसार रावण ने राम की बहन 
शान्ता के साथ विवाह किया था; उस जातक्‌.का एक रूप पालक पालाम नामक रचना में 


युद्धकाण्ड जन, 


सुरक्षित है, जिसमें विभीषण तथा शान्ता (रावण की विधवा) के विवाह का उल्लेख 
मिलता है। सेरीराम के अन्त में विभीषण के साथ राम की बहन कीकवी के विवाह का 
वर्णन किया गया है। 

सेतुभंग करवाने के अतिरिक्त (दे० अनु० ६०७) विभीषण के उत्तरचरित की दो 
नवीन घटनाओं का उल्लेख मिलता है। राम ने किसी समय दक्षिण की यात्रा की थी तथा 
उस अवसर पर विभीषण से मिलने गए थे। इस यात्रा का कारण यह भी बताया जाता है 
कि द्रविड़ों ने विभीषण को कारागार में बन्द किया था और राम ने उसे मुक्त कर दिया 
था (अनु० ६३५) | अन्य रचनाओं में कुम्भकर्ण के पुत्र या पोता के विद्रोह तथा शतस्कंध 
रावण द्वारा लंका से विभीषण के निर्वासन का भी वर्णन मिलता है (दे० अनु० ६४० 
और ६४१) | 
ग | सेतुबंध 

५७३. अनेक रामकथाओं में सेतु-निर्माण का उल्लेख नहीं मिलता। विमलसूरिकृत 
पउमचरियं में समुद्र नामक राजा नल द्वारा पराजित किया जाता है।! हेमचंद्रकृत जैन 
रामायण में राम-लक्ष्मण सेना सहित आकाश-मार्ग से लंका के पास पहुँचते हैं और नल- 
नील द्वारा समुद्र तथा सेतु नामक राजाओं को पराजित किया जाता है (सर्ग ७)। 
गुणभद्रकृत उत्तरपुराण में भी राम और लक्ष्मण विमान से ही जाकर सेना सहित लंका के 
पास उतरते हैं (सर्ग ६८, ५२२) | ह 

अभिषेक नाटक के अनुसार जब राम बाण चलाने के लिए तैयार हैं उस समय 
वरुण दिखलाई देते हैं और उनकी आज्ञा से समुद्र का जल दो भागों में बँट जाता है 
जिससे राम की सेना समुद्रतल से ही पार उतरती है।* भागवतपुराण (२, ७, २३) में भी 
लिखा है कि क्रोधाग्नि के कारण राम की आँखें इतनी लाल थीं कि उनकी दृष्टि मात्र से 
समुद्र के जीव जलने लगे और भय से काँपते समुद्र ने राम को तुरन्त मार्ग दिया-- 
“यस्मा अदादुदधि.....मार्ग सपदि।” 

पद्मपुराण के अनुसार राम ने समुद्र के तट पर शिव से सहायता के लिए प्रार्थना 
की | प्रसन्न होकर शिव ने अजगव धनुष दे दिया। राम -ने उस धनुष को समुद्र में फेंक 
दिया और उसी पर समस्त सेना ने समुद्र को पार किया (पातालखंड, अध्याय ११२) | 

बिहॉर रामकथा में हनुमान्‌ अपनी पूँछ बढ़ाते हैं और राम तथा लक्ष्मण उसी पर 
समुद्र पार करते हैं। रामकियेन के अनुसार सीता की खोज में हनुमान्‌ ने इसी तरह अपने 
साथियों को एक नदी के उस पार उतारा था (अध्याय २३)। सेतु के स्थान पर हनुमान्‌ 
की पूँछ का उल्लेख पाश्चात्य वृत्तान्त नं० १ और १३ में भी मिलता है; तथा कम्बोडिया 
में इसके विषय में एक चित्र भी सुरक्षित है ।* 


१. दे० पर्व ५४ | मलयन सेरीराम पर जैन रामकथा की गहरी छाप है; अत: सेरीराम में सेतु-निर्माण के , 
अतिरिक्त उस अवसर पर नील और अंगद द्वारा अनेक राजाओं की पराजय का वर्णन किया गया 
है। 

२.  दे० अंक ४। जावा के राम-सिन्ता नामक आधुनिक नृत्य-प्रधान नाटक में भी सागर विभक्त हो 
जाता है। दे० हिन्दुस्तान स्टैंडर्ड, १५ जनवरी, १९६१। 

३. दे० बुलेटिन एकोल फ्रांजेस एक्सट्रेम ओरियाँ: भाग १२, पृ० ४७)। 








० 3 ॑ मा क्रया+५--  हीतीः।+०० हीं" कही "हक कारक..." न्‍्प 25:55 नल है 

५७४, (१) प्रचलित वाल्मीकि रामायण की सेतुवन्ध विषयक अधिकांश सामग्री 
प्रक्षिप्त प्रतीत होती है; तत्संबंधी वर्णन में अलौकिक तत्त्वों का बाहुल्य तथा तीनों पाठों 
का वैभिन्‍्य इस अनुमान का आधार है। नल के नेतृत्व में वृक्षों तथा पत्थरों से वानरों 
द्वारा सेतु का निर्माण तथा बाद में वानर-सेना का समुद्र-तरण इस प्रसंग का मूल रूप रहा 
होगा (दे० सर्ग २२, ४१-७७) | फिर भी अपेक्षाकृत प्राचीन काल से सेतुबन्ध के वर्णन में 
अलौकिक तत्त्वों का समावेश किया गया है। तीनों पाठों में राम का तीन दिन तक 
प्रायोपवेश करने तथा क्रुद्ध होकर समुद्र को अपने बाणों से क्षुब्ध करने का वर्णन किया 
गया है (दे० सर्ग २१) | सागर का प्रकट होकर विश्वकर्मा के पुत्र नल द्वारा सेतु-निर्माण 
का सुझाव तीनों पाठों में समान रूप से मिलता है। प्रामाणिक सामग्री में कहीं भी 
देवताओं से वानरों की उत्पत्ति की ओर निर्देश नहीं किया गया है। 

कथाबीज के दाक्षिणात्य पाठ (१, १, ८०) में लिखा है--समुद्रवचनाच्चैव नलं 
सेतुमकारयत्‌। 'नलं” के स्थान पर अन्य पाठों में 'नलः ही मिलता है (गौ० रा० १, १, 
८३; प० रा० १, १, ८०) तथा कई हस्तलिपियों में--. समुद्रवचनाच्चैव 
नलसेतुमकारयत॒ ([दे० बड़ौदा संस्करण १,- १, ६५ की टिप्पणी) | “नलसेतु' प्राचीनतम 
पाठ प्रतीत होता है, जो दाक्षिणात्य तथा उदीच्य पाठों में स्वतन्त्र रूप से बदल दिया गया 
है | रामायण की दूसरी अनुक्रमणिका में “'नलसेतु” सभी पाठों में रह गया है--संगर्म च 
समुद्रस्यथ नलसेतोश्च बन्धनम्‌ (रा० १, ३, ३४) | किन्तु यहाँ पर कई हस्तलिपियों में 
महत्त्वपूर्ण पाठभेद सुरक्षित है--संगम च समुद्रस्य नलसेतोश्च दर्शनम्‌ दि० बड़ौदा 
संस्करण १, ३, ३४ तथा प० रा० १, ४, २७ की पादटिप्पणियाँ) | इन सब पाठभेदों के 
आधार पर यह अनुमान किया जा सकता है कि लंका के पास कोई नलसेतु 
(डमरूमध्य ?) पहले से विद्यमान था, जहाँ वानरसेना पुल बना कर लंका पहुँच गयी थी। 
'नलसेतु” नाम के कारण प्रचलित रामायण की कथाएँ उत्पन्न हो गयी होंगी । 

(२) ह्ुुमकुल्य-विनाश का वृत्तान्त गौडीय पाठ में नहीं मिलता | अन्य पाठों में कथा 
इस प्रकार है। राम के ब्रह्मास्त्र का संधान करते ही सागर प्रकट हुए। राम ने कहा कि 
मेरा यह महाबाण अमोघ है; इसे कहाँ चलाऊँ। इस पर सागर ने राम को द्वुमकुल्य नामक 
देश के विनाश करने का सुझाव दिया क्‍योंकि वहाँ आभीर आदि बहुत-से दस्यु निवास 
करते हैं| राम ने ऐसा ही किया और बाद में द्ुमकुल्य देश मरुकान्तार नाम से विख्यात 
हुआ (दे० २२, २५-४०) | 

(३) गौडीय पाठ में दशरथ-सागर की मैत्री का उल्लेख मात्र किया गया है (दे० हे 
९४, २१-२२), किन्तु पश्चिमोत्तरीय पाठ (५, ९६, ४३-६६) में सागर राम से कहते हैं 
कि तेरे पिता दशरथ ने मेरे साथ असुरों को हराया था तथा देवताओं से वर पाकर वह 
मुझे अयोध्या ले गये थे। महीने भर उनके यहाँ रहकर मैं अन्त में अपने घर चला गया रे 

(४) केवल पश्चिमोत्तरीय पाठ (सुन्दर काण्ड, सर्ग ९९) में इसका वर्णन किया गया 


१. तीनों पाठों में भरद्वाज राम से कहता है--विदितायां चे वैदेह्यां नलसेतुर्यथा कृत: (रा० ६,१२४, 
१३) । दाक्षिणात्य पाठ में हनुमान्‌ भरत से कहता है---ततः समुब्रमासाद्य नल सेतुमकारयत्‌ (रा० 
६, १२६, ४९); किन्तु दोनों अन्य पाठों में यह रूप मिला है--ततः समुद्रमासाथ 
नलसेतुमकारयत्‌ (गौ० रा० ६, ११०, ५९; प० रा० ६, १०७, ९९) | 

२. रंगनाथ रामायण (६, २४) में इस मित्रता का उल्लेख किया गया है। 

है. कि समुद्र-तरण के पश्चात समुद्र ने फिर प्रकट होकर राम तथा लक्ष्मण को कवच तथा 
आयुध प्रदान किए थे। 

(५) पद्मपुराण के उत्तरखण्ड (अध्याय २६९) के अनुसार राम ने अपने बाणों से 
समुद्र को सोख लिया तथा सागर के विनय करने पर वारुणास्त्र द्वारा उसमें घुनः जल सर 
दिया। तत्त्वसंग्रह रामायण (६, ७) में इससे मिलती-जुलती कथा पाई जाती है। दक्षिण 
भारत के एक तृत्तान्त में भी राम-बाण द्वारा समुद्र के सूख जाने का उल्लेख है (पा० कक 
नं० १)। भट्टिकाव्य तथा रामायण ककविन के अनुसार रामबाण के काट 
मछलियाँ मर जाती हैं तथा समुद्र के विनय करने पर राम उन्हें पुनः जिलाते हैं (दे० सर्ग 
१५) । भावार्थ रामायण (५, ३९) में ट्वुमकुल्य के स्थान पर मरुदैत्य का उल्लेख है। राम 
के इस प्रश्न पर कि मैं अपना बाण कहाँ चलाऊँ सागर ने उत्तर दिया कि पश्चिम में 
निवास करने वाले दैत्य मरू का वध किया जाय क्योंकि मरू सागर का जल अपवित्र किया 
करता था | 


(६) महाभारत के रामोपाख्यान में राम समुद्र में बाण नहीं चलाते हैं। सागर राम 
को स्वप्न में दिखाई देता है तथा नल द्वारा फेंके हुए पदार्थ न डूबने देने की प्रतिज्ञा करता 
है दे० ३, २६७, ३२ आदि)। स्कन्दपुराण के सेतु माहात्म्य में भी इस प्रकार का वर्णन 
मिला है (दे० अध्याय २) । भागवतपुराण में तीन दिनों तक उपदास करने के बाद राम 
समुद्र पर कोप प्रकर्ट करते हैं तथा समुद्र राम की क्रोधपूर्ण दृष्टि से भयभीत होकर हल 
होता है (दे० ९, १०, १३) | महानाटक में भी राम के बाण चलाने का कोई उल्लेख नहीं 
है (अंक ७) | 

अद्भुत रामायण में लक्ष्मण क्रोध में आकर समुद्र में कूद पड़ते हैँ तथा उनके शरीर 
के ताप से समुद्र सूख जाता है। अनन्तर राम सीता के लिए आँसू बहाकर संगत धूम 
देते हैं (दे० सर्ग १६) | 

(७) अनामकं जातकमू्‌ में इन्द्र ने लघु वानर के रूप में प्रकट होकर सेतु बनाने 
का परामर्श दिया। पाए्चात्य वृत्तान्त नं० १४ में माना गया है कि हनुमान्‌ ने अकेले ही 
सेतु का निर्माण किया था। अपने शरीर पर जितने बाल थे उतने ही पत्थर व॒॑ प्रत्येक 
बार ले आते थे। पाश्चात्य वृत्तान्त नं० १ के अनुसार नल ने राम के वरदान द्वारा चार 
हाथ प्राप्त किए जिससे सेतु-निर्माण का कार्य शीघ्र ही समाप्त हो जाय। 

८) ततक्त्वसंग्रह रामायण (६, ६) में इसका वर्णन किया गया है कि सेतुबन्ध के . 
पूर्व सागर की पुत्री कन्याकुमारी ने राम के पास आकर विवाह का प्रस्ताव किया था। राम 
ने युद्ध का बहाना देकर उसे अस्वीकार कर दिया तथा सागर पर सेतु बनवाने की 
अनुमति माँगी |! 

५७५. वाल्मीकि रामायण में समुद्र नल द्वारा प्राप्त किए हुए वर का उल्लेख करता 
है (पिआ दत्तवर:,; दे” ६, २२, ४१) और नल स्वयं राम से कहता है कि मुझे अपने 
पिता विश्वकर्मा का सामर्थ्य प्राप्त है, इसलिए मैं समुद्र में सेतु बॉँध सकता हूँ। विश्वकर्मा 
ने नल की माता को यह कहकर वर दिया है कि तुम्हारा पुत्र मेरे समान ही होगा : 


साया तु सदृशः पुत्रस्तव देवि भविष्यति॥ ४७॥ (सर्ग २२) 


१. कन्याकुमारी के विषय में अनु० ६१४ देखें। 

माधव कंदली (५, ४०) इस वर के विषय में कहते हैं कि नल को यह आश्वासन 
दिया गया था कि तुम्हारे स्पर्श से पत्थर नहीं डूबेंगे। रंगनाथ रामायण (६, २५) में नल 
की वरप्राप्ति की कथा इस प्रकार है। नल ने किसी दिन पशुकण्व नामक मुनि की सभी 
पूजा-मूर्तियों को समुद्र में फेंक दिया: मुनि ने बालक को दंड नहीं देना चाहा; अतः उन्होंने 
उसे यह वरदान दिया---यह बालक जो कुछ समुद्र में फेंक देगा, वह जल पर ही तैरता 
रहेगा। इसके फलस्वरूप मुनि की मूर्तियाँ जल के ऊपर तैरने लगीं। कृत्तिवास रामायण 
(५, ४५) में नल कहता है कि बचपन में मैं जब अपने पिता के यहाँ .था, ब्रह्मा 
मानसरोवर के तट पर संध्या पूजा किया करते थे। मैं उनके जूठे बर्तन (जो केवल एक 
बार काम में लाए जाते थे) समुद्र में फेंक कर उनकी सहायता किया करता था । ब्रह्मा ने 
प्रसन्न होकर मुझे वरदान दिया कि मेरे स्पर्श से पत्थर भी जल पर तैरते रहेंगे। तुलसीदास 
ने नल और उसके भाई नील दोनों की :वरप्रापत्ति का उल्लेख किया है (रामचरितमानस 
१९ १).| 
आनन्द रामायण, भावार्थ रामायण (६, ४०), काश्मीरी रामायण, खोतानी रामायण 
तथा उत्तर भारत के एक वीृत्तान्त में वर के स्थान पर शाप का उल्लेख किया गया है। 
आनन्द रामायण के अनुसार नल ने किसी ब्राह्मण का शालिग्राम गंगा में फेंक दिया था; 
ब्राह्मण ने उसे यह शाप दिया--तेरे स्पर्श से पत्थर आदि पानी पर तैरते रहेंगे-- 
पाषाणादि तरिष्यति त्वद्धस्तातू (१, १०, ६७) | काश्मीरी रामायण के अनुसार बल 
(नल) नामक वानर ने क्षियों के कपड़े धोने अथवा पहनने के लिए किसी धोबी से 
अनुरोध किया था। धोबी के इनकार करने पर बल ने उसका पत्थर पानी में फेंक दिया । 
इस पर धोबी ऋषि के पास गया और ऋषि ने कहा कि जो कुछ नल पानी में फेंकेगा वह 
नाव के समान पानी पर तैरता रहेगा। वरुण ने राम को यह कथा सुनाकर अन्त में कहा 
कि यह वानर आपकी सेवा में है (दे० युद्धकाण्ड, नं० ३९ तथा पाश्चात्य वृत्तान्त नं० 
३) | उत्तर भारत के एक वृत्तान्त के अनुसार वरुण के एक सामन्त ने प्रकट होकर कहा 
कि सुग्रीव की सेना में दो सेनापति विद्यमान हैं; वे शापवश समुद्र के तल तक पहुँचने में 
असमर्थ हैं और उनके द्वारा फेंकी हुई वस्तुएँ नहीं डूब सकती हैं (दे० पाश्चात्य वृत्तान्त 
नं० १३) | । 
खोतानी रामायण में नन्द नामक वानर राम से अपनी शाप की कथा मुनाता है। 
एक ब्राह्मण ने उसे शाप दिया था कि तुम पानी में मर जाओगे। अन्य ब्राह्मणों के 
अनुरोध करने पर उसने अपना शाप इस प्रकार बदल दिया--जो कुछ तुम पानी में 
फेंकोगे, वह नहीं डूबेगा और तुम भी नहीं। | 
५७६. अर्वाचीन रामायणों में सेतु निर्माण के अवसर पर बहुधा हनुमान तथा नल 
के कलह का वर्णन किया गया है। रंगनाथ रामायण (६, २७) कें अनुसार नल एक हाथ 
से लाए हुए पर्वतों को ग्रहण करता था तथा दूसरे हाथ से समुद्र में रखता था। उसके 
घमण्ड को चूर कर देने के उद्देश्य से हनुमान्‌ सारी शक्ति लगाकर एक सात योजन लम्बा 
पर्वत ले आए और राम ने नल को आदेश दिया कि वह उसे दोनों हाथों से ग्रहण करें| 
तिब्बती रामायण, सारलादासकृत महाभारत, बलरामदास रामायण तथा कृत्तिवास रामायण 
में इस झगड़े का उल्लेख है। कृत्तिवास (५, ४३) के अनुसार कलह का कारण यह है कि 
नल हलनुमान्‌ द्वारा लाया हुआ पर्वत बायें हाथ से पकड़ता है। क्रुछ होकर हनुमान्‌ एक ही 
बार में चार पर्वत ले आते हैं और नल उन्हें नहीं पकड़ पाता है; इस पर दोनों एक दूसरे 

पर अभियोग लगाने के लिए राम के पास जाते हैं। 


सेरीराम में भी नल और नील हनुमान्‌ के लाए हुए पत्थर बायें हाथ से ग्रहण करते 
थे। हनुमान्‌ को .इतना क्रोध हुआ कि उन्होंने अपनी पूँछ में सात पर्वतों को लपेट कर 
उनको आकाश में फेंक दिया जिससे चारों ओर अंधकार फैल गया। राम ने बाद में उन 
गिरते हुए पर्वतों को पकड़ कर समुद्र में फेंक दिया तथा नल और नील को शिष्ट व्यवहार 
के लिए उपदेश दिया। बाद में. तीनों एक ही पत्तल में भोजन करते हैं। सेरीराम के 
पातानी पाठ में कलह का कारण यह है कि पेनिकर (नल) हनुमान्‌ के लाए हुए पर्वत पैर 
से स्थान पर ढकेलता था; वाद-विवाद होने पर दोनों आपस में लड़ने लगे किन्तु विभीषण 
ने उन्हें अलग कर दिया। रामकियेन (अध्याय २६) के अनुसार हनुमान्‌ अपने शरीर के 
प्रत्येक बाल में एक चट्टान बाँधकर आ पहुँचे तथा नीलाबद को ललकारने लगे कि वह 
शीघ्र ही सब को ग्रहण करे। नीलावद यह नहीं कर सके जिससे दोनों में लड़ाई हुई | राम 
ने दोनों को दण्ड दिया; नीलाबद को सुग्रीव के स्थान पर राज्य सँभालने के लिए 
किष्किन्धा भेजा गया तथा हनुमान्‌ को सात दिनों में सेतु का कार्य समाप्त करने का 
आदेश मिला | 

नल के गर्ब-निवारण के विषय में आनन्द रामायण (१, १०, १९६-२००) की 
कथा इस प्रकार है। राम को नल का गर्व भली-भाँति ज्ञात था। अतः: राम के विधान से 
समुद्र की तरंगें नल द्वारा रखे हुए पत्थरों को छितरा देने लगीं। इस पर नल गर्व त्याग 
कर अपनी कठिनाई के विषय में राम से निवेदन करने आया और राम ने परामर्श दिया 
कि पत्थर मेरे नाम के दो अक्षरों से अंकित किए जायाँ। इस प्रकार पत्थरों का दृढ़ संयोग 
उत्पन्न हुआ था। भावार्थ रामायण (५, ४०) का वृत्तान्त इससे बहुत भिन्न नहीं है। नल के 
गर्व के कारण पत्थर डूबने लगे। हनुमान्‌ ने कहा कि इसका कारण नल का गर्व ही है। 
वह राम के चरणों से पत्थरों का स्पर्श कराना चाहते थे किन्तु डर लगा कि कहीं वे पत्थर 
अहल्या के समान सुन्दरियाँ न बन जायँ। अत: हनुमान्‌ राम के राज्य से पत्थर लाए और 
वानरों ने अपने नखों से उन पर राम-नाम अंकित कर दिया। राम-नाम के प्रभाव से 
पत्थर नहीं डूब सके |! | 

५७७. सेतुबन्ध के निर्माण में गिलहरी की: सहायता का प्राचीनतम उल्लेख आल्वार 
विप्रनारायण (९ श० ई०) की रचना में मिलता है।* रंगनाथ, कृत्तिवास तथा 
बलरामदास आदि के रामायणों में इसकी चर्चा है। रंगनाथ रामायण (६, २८) .की 
तत्सम्बन्धी कथा इस प्रकार है। एक गिलहरी समुद्र में गोता लगा कर तट के बालू में लोट 
गई; इसके बाद बह पुल पर चढ़ी तथा झटका देकर उसने अपने शरीर में लगी रेत 
गिरायी | तब वह फिर समुद्र में गोता लगाकर तथा रेत में लेटकर पुल पर आती थी | राम 
बड़ी देर तक गिलहरी का यह कार्य देखते रहे; अंत में सुग्रीव राम के आदेशानुसार 
गिलहरी को पकड़ कर राम के पास ले आए और राम ने अपना सुन्दर दाहिना हाथ 


१.  ई० मूर की रचना में भी रामनामांकित शिलाओं का उल्लेख है। दे० दि हिन्दू पैंथेयॉन, लन्दन 
१९१०, पृ० १९३ । 
२. दे० एस० वैयापुरी पिल्लै, हिस्टटी ऑव तमिल लैंग्विज एण्ड लिटरेचर (मद्रास १९५६), पृ० 
* ह११ 

उसकी पीठ पर फेरा |! कृत्तिवास (५, ४७) के अनुसार गिलहरियों का एक दल सहायता 
करने आया था। वे गिलहरियाँ जल में कूद-कूद कर तथा रेत में लोट कर पुल पर बालू 
झाड़ती थीं। हनुमान्‌ उनको मारने लगे जिससे वे रोती हुई शरण के लिए राम के पास 
आयीं। राम ने हनुमान्‌ को समझाया तथा गिलहरियों की पीठ पर हाथ फेर दिया | डब्लू० 
क्रूक ने पंजाब में भी यह कथा पाई थी; वह लिखते हैं--पंजाव में गिलहरी रामचन्द्र की 
भक्तिन मानी जाती है। सेतुबन्ध के समय उसने अपनी पूँछ हिला कर बालू के कुछ कण 
सेतु पर फेंक दिए और राम ने पुरस्कार स्वरूप उसकी पीठ पर तीन रेखाएँ खींची |* 

५७८, सेतु-निर्माण की बाधाओं का भी वर्णन किया गया है। सेतुबन्ध (७, ८), 
जानकीहरण (१४, ४६), बालरामायण (८, ५२), रंगनाथ रामायण (६, २५), तोरवे 
रामायण (६, ५) तथा मराठी रामविजय में सेतु पर मछलियों के आक्रमण का उल्लेख 
किया गया है। गोस्वामी तुलसीदास ने सब जलचरों को रामभक्त बना दिया है। सेतु- 
निर्माण के बाद जब राम समुद्र पार करने लगे तब : 

देखन कहूँ प्रभु करुना कन्दा। प्रकट भए सब जलचर वृन्दा॥ 
प्रभुष्टि विलोकहिं टरहिं न टारे। मन हरषित सब भए सुखारे॥ 
ह (रामचरितमानस ६, ४) 
विदेशी रामकथाओं में मछलियों के आक्रमण का प्रसंग अपेक्षाकृत विस्तार सहित 
वर्णित है। 
... सेरीराम में रावण अपने पुत्र गंगा-महासूरा को बुलाता है, जो समुद्र की रानी गंगा 
महादेवी के गर्भ से उत्पन्न माना जाता है| गंगा-महासूरा मछलियों को सेतु नष्ट करने का 
आदेश देता है। उनका आक्रमण देखकर हनुमान्‌ समुद्र में अपनी पूँछ हिलाते हैं जिससे 
जल पंकिल हो जाने पर मछलियाँ ऊपर आ जाती हैं और वानरों द्वारा फँसाई तथा खाई 
जाती हैं| बाद में एक केकड़ा सेतु पर आक्रमण करता है। हनुमान्‌ अपनी पूँछ पानी में 
रखते हैं और केकड़ा उसे काटना चाहता है तब हनुमान्‌ केकड़े को स्थल पर पटक देते हैं। 
वह केकड़ा इतना बड़ा है कि समस्त सेना उसे खाकर तृप्त हो जाती है। इसका उल्लेख 
हिकायत महाराज रावण में भी मिलता है। सेरीराम के पातानी पाठ में सेतु-निर्माण के 
समय मछलियाँ अपनी रानी की आज्ञा से सेतु को नष्ट करने लगती हैं। हनुमान्‌ रानी के 
पास जाकर उससे सेतु को पुनः बनवाते हैं तथा उसके पति की अनुपस्थिति में उससे पुत्र 
भी उत्पन्न करते हैं| रामकेर्ति (सर्ग ७)के अनुसार सागर ने नागों तथा मछलियों को सेतु 
नष्ट करने का आदेश दिया। यह जान कर राम समुद्र में बाण चलाने के लिए उद्यत हो 
गए, जिस पर सागर ने प्रकट होकर क्षमा माँग ली तथा मछलियों को पत्थर ले आने को 
कहा | रामकियेन (अध्याय २६) में रावण अपनी नागकन्या सुवर्णमच्छा को सेतु नष्ट 
करने के लिए भेजता है | सुवर्णमच्छा अपनी सेना के साथ सेतु नष्ट करने लगती है। बाद 
में हनुमान्‌ सुवर्णमच्छा के: यहाँ जाकर उससे सेतु पुनः बनवाते हैं तथा उससे एक पुत्र 
मच्छानु को भी उत्पन्न करते हैं। रामजातक में नागकन्याएँ सेतु नष्ट करती हैं तथा 


१. पाश्चात्य वृत्तान्त नं० १ में भी सेतु-निर्माण के समय गिलहरी की सहायता का उल्लेख है सीता- 


खोज के प्रसंग में भी गिलहरी की चर्चा मिलती है (दे० अनु० ४७४) | 
२. दे० पोपुलर रेलिजन एंड फोलक्लॉर, भाग २, पृ० २४२। 

हनुमान्‌ आदि द्वारा लुभाए जाने पर उनके साथ क्रीड़ा करती हैं। 

सेरीराम में एक घटना का वर्णन किया गया है जिसका अन्यत्र कहीं भी उल्लेख नहीं 
मिलता | सागर का एक स्थल नहीं पाटा जा सकता था। इसलिए क्रुदध होकर राम ने समुद्र 
में बाण चलाना चाहा किन्तु उसी समय एक सुन्दरी ने प्रकट होकर कहा--यह स्थल 
पातालभूमि जाने का मार्ग है; यहाँ अमृतमय जल है; इसे पीकर आपके सैनिक अजेय बन 
जायँगे | यह सुनकर राम ने सब वानरों को उस स्थल के पानी को पीने की आज्ञा दी। 

५७९. बालरामायण में रावण सेतु-निर्माण के समय विमान पर चढ़कर राम के 
शिविर के पास पहुँचता है तथा राम के देखते एक “यंत्रजानकी” का वध करके तथा 
उसका मायाशीर्ष समुद्र तट पर फेंककर लंका लौट जाता है (अंक ७, ७१-७९) | इसके 
पश्चात्‌ रावंण का पुत्र सिंहनाद (जिसके पाँच मुख तथा दस भुजाएँ हैं) आकर राम को 
ललकारता है तथा राम द्वारा मार डाला जाता है (अंक ७, ८१) बाद में एक प्रभंजनी 
नामक राक्षसी सोए हुए राम और लक्ष्मण को मार डालने के लिए आती है किन्तु अंगद 
उसका वध करता है। महानाटक (अंक ११, २-३) में भी अंगद द्वारा प्रभंजनी-बध का 
उल्लेख है। 

स्याम के रामजातक में एक बनावटी सीता राम-सेना की छावनी के पास की नदी 
की धारा में बहती हुई दिखलाई पड़ती है। बाद में पता चलता है कि वास्तव में यह एक 
केला का धड़ है जिसे रावण ने सीता के रूप में बनवाया था। ह 

रामकियेन में इस वृत्तान्त का वर्णन सेतुबन्ध के पूर्व ही किया गया है। रावण की 
आज्ञा से बेंजकाया, विभीषण की पुत्री, सीता के रूप में नदी पर मृतवत्‌ बहती हुई 
दिखलाई पड़ती है। राम उसे देखकर निराश हो जाते हैं, लेकिन हनुमान्‌ के सन्देह प्रकट 
करने पर बनावटी सीता प्रज्वलित चिता पर रखी जाती है। बेंजकाया चिललाकर अपने 
रूप में प्रकट हो जाती है। सुग्रीव द्वारा कोड़ों से मारी जाने पर वह अपने को विभीषण 
की पुत्री कहती है। इस पर राम विभीषण को उचित दण्ड देने का आदेश देते हैं। 
विभीषण के अपनी पुत्री को प्राणदण्ड की आज्ञा देने पर राम उसकी निष्पक्षता से प्रसन्न 
होकर बेंजकाया को हनुमान्‌ के साथ लंका भेज देते हैं। लंका पहुँचने के पहले हनुमान्‌ 
बेंजकाया को लुभा कर उससे एक पुत्र उत्पन्न करते हैं (दे० अध्याय २५)। 

५८०. दाक्षिणात्य पाठ के अनुसार राम वापसी यात्रा में सीता को सेतु दिखला कर 
कहते हैं कि महादेव ने यहाँ मुझ पर अनुग्रह किया था--अत्र पूर्व महादेवः 
प्रसादमकरोद्दिभुः (दे० रा० ६, १२३, २०) | 

शिव-प्रतिष्ठा का यह निर्देश अन्य पाठों में नहीं पाया जाता है। बाद की रामकथाओं 
में सेतुबन्ध के समय शिव-प्रतिष्ठा का प्रायः उल्लेख किया गया है, लेकिन ऐसा प्रतीत होता 
है कि पहले राम द्वारा शिव-प्रतिछा युद्ध के पश्चात्‌ ही मानी जाती थी। नारदीय पुराण 
(उत्तरार्द्ध अ० ७६), नृसिंहपुराण (अध्याय ५२), कूर्मपुराण (अध्याय २१), सौर 
पुराण (अध्याय ३०), वृहद्धर्मपुराण (पूर्व खण्ड, अध्याय २२) तथा पद्मपुराण 
(पातालखण्ड ११२, २२२ और सृष्टिखण्ड, अध्याय ४०) में केवल युद्ध के पश्चात्‌ ही 
राम द्वारा शिवलिंग की स्थापना का उल्लेख किया गया है। स्कन्दपुराण (त्राह्मखण्ड 
सेतुमाहात्म्य, अध्याय ७ और अध्याय ४४-४७) तथा कृत्तिवास रामायण (५, ४८ और 
६, १२२) में सेतुबन्ध के समय तथा युद्ध के बाद दोनों बार इसका वर्णन किया गया है। 














४४२ रामकथा का विकास 


सेतु माहात्म्य में द्वितीय शिव-प्रतिष्ठा का वृत्तान्त इस प्रकार है। युद्ध के पश्चात्‌ गंधमादन 
पर्वत पर जाकर राम दण्डकारण्य से आए हुए मुनियों से पूछते हैं कि रावणवध का 
प्रायश्चित्त किस तरह किया जाय । वे रामेश्वर लिंग की स्थापना का परामर्श देते हैं। इस 
पर राम हनुमान्‌ को शिवलिंग ले आने के लिए कैलास भेज देते हैं। वहाँ पहुँचकर 
हनुमान्‌ को उसे प्राप्त करने के लिए तपस्या करनी पड़ती है। मुहूर्त बीत जाने के भय से 
मुनि सैकत लिंग स्थापित करने का अनुरोध करते हैं। सैकत लिंग की प्रतिछा के पश्चात्‌ 
पहुँचकर हनुमान्‌ अत्यन्त दुखित हैं। राम हनुमान्‌ को स्थापित सैकत-लिंग उठाने की आज्ञा 
देते हैं लेकिन हनुमान्‌ इसमें असमर्थ हैं और मूर्च्छित होकर गिर जाते हैं। बाद में हनुमान्‌ 
अपने लाए हुए लिंग को रामेश्वर लिंग के उत्तर में स्थापित करते हैं|! इस प्रकार की 
कथा_आनन्द रामायण में भी मिलती है, लेकिन इसका वर्णन युद्ध के पूर्व ही रखा गया है 
(दे० आ० रा० १, १० ६९-१९४) | इस कथा के अनुसार हनुमान्‌ को काशी भेजा गया 
था तथा शिव ने हनुमान्‌ को दो लिंग प्रदान किये थे तथा बाद में समुद्र तट पर राम को 
दर्शन देकर बारह ज्योतिर्लिंग की कथा और रामेश्वर लिंग का माहात्म्य कह सुनाया था। 
भावार्थ रामायण (६, ७४-७६) की कथा आनन्द रामायण पर निर्भर है किन्तु एकनाथ 
ने उस घटना को युद्ध के पश्चात्‌ ही अयोध्या की वापसी-यात्रा के समय रखा है। रंगनाथ 
रामायण (६, १६०-१६१) की तत्संबंधी कथा इस प्रकार है। विमान पर अयोध्या की 
यात्रा करते समय राम सीता को सेतु दिखला रहे थे कि उन्होंने अचानक अपने सामने 
रावण की भयंकर मूर्ति देखी | इस पर विभीषण ने राम से कहा---“आपको ब्रह्महत्या का 
दोष लग गया है; आपको प्रायश्चित्त करना चाहिए | राम ने पुष्पक उतरवाया तथा ब्रह्मा 
का ध्यान किया। ब्रह्मा 'ने प्रकट होकर सेतु पर शिवप्रतिष्ठा करने का परामर्श दिया। 
अनन्तर हनुमान्‌ का काशी भेजा जाना, मुहूर्त के वीत जाने के डर से राम द्वारा सैकत 
लिंग की स्थापना, हनुमान्‌ का गर्व-निवारण आदि वर्णित है। 

अर्वाचीन रामकथाओं में शिवप्रतिष्ठा का वर्णन प्राय: सेतु-निर्माण के अवसर पर ही 
रखा गया है; उदाहरणार्थ अध्यात्म रामायण (६, ४, १), रामचरितमानस (६, २) 
आदि | 

एक संथाली रामकथा के अनुसार (दे० अनु० २७१) राम ने रावणवध के बाद 
संथालों के यहाँ रहकर एक शिवमन्दिर बनवाया था तथा उसमें नित्यप्रति सीता के साथ 
पूजा करने आते थे। 

५८१, पाषणभूता अहल्या के उद्धार की कथा के आधार पर भावार्थ रामायण (५, 
४१) में माना गया है कि वानरों ने राम को उठाकर सेतु के उस पार पहुँचाया था कि 
कहीं राम के चरणस्पर्श से सेतु के पत्थरों से सुन्दरियाँ प्रकट न हो जायँ। सेरीराम के 
अनुसार हनुमान्‌ ने उस अवसर पर एक सहतस्लस्कंध सिंह का रूप धारण किया था और 
राम ने उस पर चढ़कर सेतु पार किया था। उत्तर भारत में गोवर्द्धन-पर्वत के विषय में 
एक लोककथा प्रचलित है जिसके अनुसार हनुमान्‌ सेतु के लिए एक पहाड़ लिए जा रहे 
थे कि उन्हें अचानक ज्ञात हुआ कि सेतु का निर्माण समाप्त हो गया है। अतः हनुमान्‌ 
उस पहाड़ को वहीं छोड़कर राम की सेवा में उपस्थित हुए। राम ने हनुमान्‌ से कहा कि 


१. स्कंदपुराण (अवन्ती खंड,अवंती क्षेत्र माहात्य अ० २१) के अनुसार हनुमान्‌ ने अवंती में भी एक 
लिंग स्थापित किया। 





युद्धकाण्ड डरे 


वह पर्वत मेरा परम प्रेम-पात्र है, मैं उसे अपने कृष्णावतार में सात दिनों तक अपनी 
उँगली पर रखकर व्रजवासियों की रक्षा करूँगा | 

सेतु-भंग का वर्णन प्राय: युद्ध के वाद ही रखा गया है (दे० आगे अनु० ६०७) | 
किन्तु केवल खोतानी रामायण में सेना के पार होने के बाद ही सेतु को इसलिए नष्ट 
किया जाता है कि कोई भी युद्ध छोड़कर न भाग सके। 
घ। लंका का अवरोध 

५८२. रावण के शुप्तचरों के विषय में जो सामग्री तीनों पाठों में मिलती है, वह इस 
प्रकार है! | वानर-सेना के समुद्र पार करने के बाद रावण ने शुक तथा सारण को शत्रु-सेना 
की शक्ति का पता लगाने के लिए भेज दिया। शुक तथा सारण वानररूप धारण कर राम 
की सेना में आ गए; विभीषण ने उनको पहचान लिया और राम के सामने उपस्थित 
किया किन्तु राम ने उनको रावण के पास लौटने दिया । दोनों ने लंका पहुँचकर सीता को 
वापस देने का परामर्श दिया (सर्ग २५) | रावण ने इस प्रस्ताव को अस्वीकार किया और 
सारण तथा शुक के साथ एक ऊँचे भवन पर चढ़कर वानर-सेना का निरीक्षण किया (सर्ग 
२६-२८) | अन्त में रावण ने शत्रुदल की प्रशंसा करने के कारण दोनों की भर्त्सना की 
तथा शार्दूल के नेतृत्व में नए गुप्तचरों को भेज दिया। पहले की भाँति विभीषण ने उनको 
पहचानकर पकड़वाया; वह शार्दूल को राम के पास ले गया और राम ने उनको मुक्त 
करने का आदेश दिया | शार्दूल ने लौटकर रावण को यह समाचार दिया कि रामः की सेना 
ने सुवेल पर्वत पर पड़ाव डाला है (सर्ग २९-३०) | 

राजशेखर ने शुक-सारण को गुप्तचर न मानकर रावणदूतों के रूप में प्रस्तुत किया है। 
वे उवण द्वारा इन्द्ययुद्ध का प्रस्ताव राम के पास ले आते हैं, राम उस इन्द्रयुद्ध के लिए. 
अपनी ओर से अंगद को नियुक्त करते हैं; और रावण अपने पुत्र नरान्तक को चुन लेता 
है, जो अंगद द्वारा मार डाला जाता है (दे० बालरामायण अंक ८, ३-४) | 

अध्यात्म रामायण तथा आनन्द रामायण में शुक को रामभक्त के रूप में चित्रित 
किया गया है, जो अपने पूर्वजन्म में एक धर्मभीरु ब्राह्मण था (दे० आगे अनु० ६२५)। 
रामचरितमानस में भी इस कथा की ओर निर्देश मिलता है; इसके अतिरिक्त तुलसीदास ने 
माना है कि शुक ने राम के यहाँ से लौटकर रावण को लक्ष्मण का एक पत्र दिया था 
जिसमें सीता को लौटाने की चेतावनी थी (दे० ५, ५२) | 

रामकियेन (अध्याय २५) के अनुसार शुक्रसार नामक गुप्तचर गीध बनकर रामसेना 
के पास पहुँचा तथा अनन्तर वानर के रूप में राम के शिविर का निरीक्षण करने लगा। 
विभीषण के संकेत पर हनुमान्‌ ने उसे पकड़ लिया। शुक्रसार कोड़ों की मार खाकर रावण 
के पास लौटा। तव रावण संन्यासी का रूप धारण कर राम के पास आया तथा बुद्ध न 
करने का राम से अनुरोध करने लगा किन्तु राम को दृढ़संकल्प पाकर रावण लंका लौट 
गया। 


१. गुप्तचरों का वृत्तान्त प्रक्षिप्त है (दि० अनु० ५६२) । दाक्षिणात्य पाठ में शुक को दो बार भेजा जाता 
है। प्रथम बार रावण उसको सुग्रीव के लिए एक सन्देश देता है, जिसे सुग्रीव ठुकराता है (सर्ग 
२०) । बाद में शुक रावण को अपनी विफलता का समाचार देता है (सर्ग २४) | शुक के इस प्रथम 
प्रेषण का वर्णन अन्य पाठों में नहीं मिलता। 





उंड४ : रामकथा का विकास 


पह्मपुराण के अनुसार अतिकाय तथा महाकाय वानरों द्वारा फँसाए गए थे; 
अतिकाय ने राम को शुक्राचार्य की एक भविष्यवाणी से अवगत किया था। शुक्राचार्य ने 
कहा था कि लंका के द्वार पर अंकित “दारुपंचवक्त्र' के विच्छिन्न हो जाने पर 
रावण का वध निश्चित होगा--एतेन विच्छिन्नेन रावणों हन्यते। यह सुनकर राम ने 
उस पंचवक्त्र को अपने बाण से छिल्न-भिन्न कर दिया (दे० पाताल खण्ड ११२, २०८- 
२१०) | 

५८३. राम के माया-शीर्ष का वृत्तान्त प्रक्षिप्त है दि० अनु० ५६२) | महाभारत के 
रामोपाख्यान अथवा पउमचरियं में इस प्रसंग का वर्णन नहीं मिलता; वास्तव में यह 
मायासीता-वध का अनुकरण मात्र है (दे० अनु० ५९१) | प्रचलित वाल्मीकि रामायण का 
तत्संवंधी वृत्तान्त इस प्रकार है| शार्दूल से सारा विवरण सुनने के बाद रावण ने मायावी 
विद्युज्जिद्न को आदेश दिया कि वह राम का मायाशीर्ष तथा मायाधनुष बनाकर दोनों को 
अशोकवन में ले जाय | इतने में रावण ने सीता के पास जाकर प्रहस्त द्वारा राम के वध 
का समाचार सुनाया; तब विद्युज्जिन्न को पास बुलाकर रावण ने सीता को राम का शीर्ष 
तथा धनुष दिखलाया (सर्ग ३१)। इस पर सीता करुण विलाप करने लगीं; उसी समय 
मन्त्रियों ने रावण को बुला भेजा; रावण के चले जाने पर राम का मायावी शीर्ष और 
धनुष भी अन्तर्द्धान हुए (सर्ग २) तब सरमा ने सीता के पास आकर रावण की माया का 
रहस्य प्रकट किया तथा यह आश्वासन भी दिया कि राम समुद्र पार कर चुके हैं और मैंने 
उन्हें अपनी आँखों से देखा है (सर्ग ३३)। अनन्तर सरमा ने राम के पास सीता का 
सन्देश ले जाने का प्रस्ताव रखा किन्तु सीता ने उससे निवेदन किया कि वह रावण-सभा 
के निर्णयों का पता लगाकर आये। सरमा ने ऐसा ही किया तथा लौटकर कहा कि रावण 
अपनी माता तथा मन्त्रियों का सत्परामर्श ठुकराकर सीता को लौटाना हठपूर्वक अस्वीकार 
करता है (सर्ग ३४) 

परवर्ती रामकथाओं में इस वृत्तान्त में अनेक ग़ौण परिवर्तन किए गए हैं। रघुवंश, 
सेतुबंध, बलरामदास रामायण, रामायण ककविन तथा सेरीराम में सरमा के स्थान पर 
त्रिजटा का उल्लेख है।* महानाटक (अंक १०) तथा रंगनाथ रामायण (६, ३५) में एक 
आकाशवाणी सीता को आश्वासन देती है कि यह राम का वास्तविक सिर नहीं है। 
आनन्द रामायण (१, ११, २२१) के अनुसार ब्रह्मा ने पहले ही सीता को बता दिया था 
कि रावण तुमको राम का कृत्रिम सिर दिखलाने वाला है। इस रचना में राम का शीर्ष मय 
का बनाया हुआ माना जाता है तथा इस घटना को मेघनाद-वध के पश्चात्‌ रखा गया है। 
पाश्चात्य वृत्तान्त नं० १ के अनुसार सीता ने सूर्य देवता से प्रार्थना की थी तथा सूर्य ने 
अपनी एक किरण राम के शीर्ष पर डाल कर उसे कृत्रिम सिद्ध किया था| अभिषेक नाटक 
(अंक ५), महानाटक, बलरामदास रामायण, अग्निवेश रामायण (८२), रामायण 
ककविन (सर्ग १७) , सेरीराम तथा रामरहस्य (क्रीड़ोयकरण ११) में सीता को राम- 
लक्ष्मण दोनों के मायामय शीर्ष दिखलाए जाते हैं। कृत्या-रावण (अंक ६) में प्रस्तुत प्रसंग 
को एक नवीन रूप दिया गया है। रावण ने दारुणिका नामक राक्षसी को सीता का वध 


१. दारुपंचवक्त्र का अर्थ है---काठ का बना हुआ कीर्तिमुख, वह रुद्र का प्रतीक माना जाता है। दे० 
पुराणम्‌ (वाराणसी), भाग २, पृ० ९७-१०६ | 


२. तोरवे रामायण (६, १२) में सरमा और त्रिजटा दोनों रावण के छल-कपट का रहस्योद्घाटन करती . 


न. 

करने का आदेश दिया था। दारुणिका को इसका साहस नहीं हुआ; अतः वह एक ऐसा 
उपाय काम में लायी जिससे सीता अपने आप आत्महत्या के लिए तैयार हो जाएँ। 
दारुणिका ने सीता के सामने एक माया-राम का वध कराया | अपने पति को मृत समझकर 
सीता ने आग में प्रवेश करने का निश्चय किया | 


हिन्देशिया की रामकथाओं में त्रिजटा को अपेक्षाकृत अधिक महत्त्व दिया गया है। 
रामायण ककविन (सर्ग १७) के अनुसार सीता ने राम-लक्ष्मण के मायामय शीर्ष देखने 
के पश्चात्‌ मध्यरात्रि में आग जलाकर आत्महत्या करना चाहा। त्रिजटा सीता का साथ 
देने को तैयार थी किन्तु>वह पहले अपने पिता विभीषण को सूचित करने गई तथा बाद में 
सीता के पास लौटकर उसने राम-लक्ष्मण के कुशल-क्षेम का समाचार सुनाया। सेरीराम 
का वृत्तान्त इस प्रकार है: रावण के निरन्तर आग्रह करने पर सीता ने किसी दिन उससे 
कहा---जब तक राम जीवित हैं, मैं कदापि तुम्हारी पत्नी नहीं वन सकती और तुम्हारे 
हाथ- में राम का शीर्ष देखने पर ही अपने पति की मृत्यु पर विश्वास करूँगी। यह सुनकर 
रावण दो कैदियों का सिर काटकर! तथा उन पर मुकुट रखकर दोनों को सीता के पास ले 
आया | त्रिजटा ने रावण को सीता से भेंट करने नहीं दिया किन्तु दोनों शीर्ष ग्रहण कर 
उससे कहा कि कल स्नान करने के बाद आ जाना। बाद में सीता ने दोनों सिर देखकर 
आत्महत्या करना चाहा किन्तु त्रिजटा ने उनको यह कहकर रोक दिया कि मैं पहले सच 
बात का पता लगाने जाऊँगी। इस पर त्रिजटा राम के पास जाती है तथा सीता द्वारा बुना 
हुआ राम का कमरबन्द लिये लौटती है। दूसरे दिन त्रिजटा छल-कपट के कारण रावण की 
निन्‍न्दा करती है तव रावण उसे मार डालने पर उतारू हो जाता है, किन्तु त्रिजटा सीता 
की शरण लेती है। इसके बाद रावण एक लोहे के किले में सीता को बन्द कर देता है 
तथा अपने किसी मन्त्री की अध्यक्षता में एक पूरी सेना को इसके पहरे पर तैनात कर 
देता है। 


महानाटक (अंक १०) में रावण की एक अन्य युक्ति का उल्लेख है। राम का 
मायामय शीर्ष दिखलाने के बाद रावण राम का रूप धारण कर लेता है तथा रावण के 
दस मायामय शीर्ष हाथ में लिये सीता के पास आता है किन्तु सरमा सीता को सावधान 
करती है। कंब रामायण (६, १६) के अनुसार मायाजनक की भी चर्चा है। रावण के 
आदेश पर मरूत नामक राक्षस ने जनक के वेष में आकर सीता से अनुरोध किया कि वह 
रावण को पतिस्वरूप ग्रहण करें |१ 


५८४. वाल्मीकि रामायण के दाक्षिणात्य पाठ मात्र में अंगद-दूतकार्य के वर्णन के पूर्व 
ही सुग्रीव-रावण-हन्द्युद्ध का वर्णन किया गया है। कथा इस प्रकार है--राम वानर- 
सेनापतियों के साथ सुवेल पर्वत पर चढ़कर लंका का निरीक्षण कर रहे थे। सुग्रीव सहसा 
पर्वत पर से लंका के गोपुर तक कूदकर रावण के पास पहुँचा तथा उसका मुकुट छीनकर 


हैं। 
१. बलरामदास के अनुसार भी रावण ने उसके लिए दो राक्षसों का वध किया था। 
२. रावण की अन्य युक्तियों पर ऊपर उल्लेख हो चुका है; दे० अनु० ५००, ५४२ | 

भूमि पर पटक दिया। अनन्तर सुग्रीव रावण को दन्द्रयुद्ध में परास्त कर राम के पास 
लौटा |! 


सुवेल पर्वत पर आसीन राम के एक चमत्कार का बहुधा उल्लेख होता है। अध्यात्म 
रामायण (६, ५, ४१-४५) के अनुसार राम ने सुवेल पर्वत पर से लंका के राजभवन पर 
विराजमान रावण को उसके मन्त्रियों के साथ देखा था और उन्होंने एक ही बाण से 
रावण के हजारों श्वेत छत्र तथा दस मुकुट काट डाले थे। इस पर रावण लज्जित होकर 


अपने भवन के अन्दर चला गया था। आनन्द रामायण (१, १०, २४६) , अग्निवेश . 


रामायण (६५), तोरबे रामायण (६, ९), भाबार्थ रामायण (६, २), 
रंगनाथ रामायण (६, ४१) , बलरामदास रामायण, रामचरितमानस (६, १३ 
आदि में भी इस घटना का वर्णन किया गया है। रंगनाथ रामायण में माना गया है 
राम का एक ही बाण विभक्त होकर एक ही समय ८०००० छत्र, ८०००० पंखे तथा 
८०००० चामर काटकर पुनः राम के तूणीर में लौट आया था। कृत्तिबास (६, ४) के 
अनुसार विभीषण ने रावण को पहचानकर राम को सुझाव दिया था कि रावण पर बाण 


चलाया जाय किन्तु ज्योंही राम ने बाण चढ़ाया रावण भाग गया था। विदेशी रामकथाओं . 


में रावण के छत्र के विषय में निम्नलिखित सामग्री मिलती है। सेरीराम के अनुसार 
जाम्बवान ने सेतु पार करने के पूर्व ही राम से कहा कि रावण ने एक नवीन भवन का 
निर्माण किया है और इस पर ब्रह्मा के आदर में १७ छत्र स्थापित किए हैं| जाम्बवान ने 
यह भी सुझाव दिया कि राम उनको नष्ट कर दें। राम की इस आपत्ति पर कि ब्रह्मा कहीं 
क्रद्ध न हो जायँँ, जाम्बवान ने उत्तर दिया कि आप विष्णु के वंशज हैं, जो ब्रह्मा से 
महान्‌ है। रामकियेन (अध्याय २६) का वृत्तान्त इस प्रकार है। ब्रह्मा ने रावण को एक 
चमत्कारी छत्र प्रदान किया था। जब जब रावण उस छत्र को खोल देता था तब लंका के 
चारों ओर गहन अंधकार छा जाता था जिससे वानर-सेना का कोई भी योद्धा लंका देखने 
में समर्थ नहीं हो सकता था। सुग्रीव ने कूदकर छत्र को छिन्न-भिन्न करके लंका का 
अन्धकार दूर कर दिया । 

कृत्तिवास रामायण (६, १४) में लंकावरोध के पश्चात्‌ शिव-पार्वती-कलह का भी 
उल्लेख मिलता है। प्रसंग इस प्रकार है। सब देवता अन्तरिक्ष में स्थित होकर युद्ध देखने 
की प्रतीक्षा कर रहे थे | पार्वती ने शंकर से अनुरोध किया कि वह अपने भक्त रावण की 
रक्षा करें। शंकर ने उत्तर दिया--“तुम जाकर लंका की रक्षा करो। हजारों वर्ष तक 
तपस्या करने पर भी रावण अमरत्व का वरदान नहीं प्राप्त कर सका | अब्र विष्णु अवतार 
लेकर उसका वध करने आये हैं। रावण नहीं बच सकता | तुम व्यर्थ ही मेरी निन्‍दा करती 
हो |” बालरामायण (८, २) में माना गया है कि रावण ने शुक-सारण को भेज देने के 
पश्चात्‌ शंकर की पूजा करते समय पार्वती को स्त्री समझ कर उनको प्रणाम नहीं किया 
था; इसी कारण गिरिजा को क्रोध हुआ और उन्होंने शंकर का (वर देनेवाला) बायाँ हाथ 


खींच लिया था । ' 


१. दे० सर्ग ४०| कंब रामायण (६, ९) रंगनाथ रामायण (६, ३८), आनन्द रामायण (१, १०, 
२४९) , तोरवे रामायण (६, ९) आदि रचनाओं में सुग्रीव-रावण के इस इन्द्रयुद्ध का वर्णन किया 
गया है। वाल्मीकि रामायण के सभी पाठों के अनुसार सुग्रीव ने कुम्भकर्ण का सामना किया (दे० 
सर्ग ६७), तथा कुम्भ (सर्ग ७६), विरूपाक्ष (सर्ग ९६) और महोदर (सर्ग ९ ७) का वध किया। 


बंका करा साााातनन्‍न-मतततमाममाामममममममम__** कै _...... 

५८५. वाल्मीकि रामायण की प्रामाणिक सामग्री के अनुसार राम ने समुद्र पार कर 
लंका का अवरोध?! किया था तथा विभीषण के परामर्श के अनुसार युद्ध के पूर्व अंगद 
द्वारा रावण के पास यह संदेश भेज दिया कि यदि सीता को नहीं लौटाओगे तो मैं सब 
राक्षमों का नाश करूँगा। अंगद के मुँह से राम का यह सन्देश सुनकर रावण ने क्रुद्ध 
होकर उसका वध करने का आदेश दिया । चार राक्षसों ने अंगद को पकड़ना चाहा किन्तु 
अंगद चारों को उठाकर इतने वेग से एक भवन पर कूद पड़ा कि ये राक्षस निस्सहाय 
भूमि पर गिर पड़े। तब अंगद उस भवन को ढहाकर राम के पास लौटा |१ 

परवर्ती रामकथा साहित्य में अंगद के दूतकार्य को अपेक्षाकृत अधिक महत्त्व दिया 
गया है। महानाटक (अंक ८) तथा अभिनन्दकृत रामचरित (सर्ग २८) में पहले-पहल 
अंगद-राबण-संबाद का विस्तार के साथ वर्णन किया गया है। महानाटक के अनुसार 
अंगद अपने पिता के वध के कारण राम से वैर रखता है और इसीलिए रावण को 
फटकारता है जिससे वह राम से युद्ध करने का निश्चय करे। कृत्तिवास रामायण, 
रामचरितमानस तथा बलरामदास रामायण की तत्सम्बन्धी सामग्री महानाटक पर 
आधारित है। 

कृत्तिवास रामायण (६, १५) के अनुसार अंगद ने सभा-भवन में पहुँच कर सैकड़ों 
रावणों को देखा था। तोरबे रामायण (६, १०) में भी अंगद राक्षसों की सभा में 
पहुँचकर रावण को पहचानने में असमर्थ है। पाश्चात्य वृत्तान्त नं० हे में अंगद के ११ 
रावणों को देखने की चर्चा है। महानाटक (अंक ८, ३) मात्र में इसका उल्लेख किया गया 
है कि अंगद ने रावण के सिंहासन के ऊपर चढ़कर रावण का अपमान किया था; अन्य 
रामकथाओं में बहुधा माना गया है कि अंगद अपनी पूँछ का कुण्डल बनाकर एक 
सिंहासन की भाँति उस पर बैठ गया था; उदाहरणार्थ आनन्द रामायण (१, १०, १२१ 8 
तोरवे रामायण (६, १०); भावार्थ रामायण (६, ७); कृत्तिवास रामायण (६, * ५); 
सारलादास महाभारत (द्रोणपर्व); रामकेत्ति (सर्ग ८); रामकियेन (अध्याय २६); 
कविचन्द्र कृत अंगद रायबार। | ॥ 

अंगद द्वारा बलप्रदर्शन तथा राक्षसों की पराजय के विषय में अनेक नई घंटनाओं 
की कल्पना कर ली गई है। रामचरितमानस के अनुसार अंगद ने प्रण करके पैर रोपा था 
जिसे उठाने में कोटि सुभट असमर्थ ही रहे--सभा माझ पन करि पद रोपा (६, ३४) | 
बहुत सी रचनाओं में अंगद के रावण पर ही प्रहार करने का उल्लेख है; उदा० 
नूसिंहपुराण (५२, २०); सारलादास महाभारत (द्रोणपर्व]; आनन्द रामायण (१, १०, 
२३६) ; तोरवे रामायण (६, १०); भावार्थ (६, ६); रामकेत्ति (सर्ग ८)। कृत्तिवास ने 
रावण-अंगद के मल्लयुद्ध का वर्णन किया है तथा यह भी माना है कि अंगद रावण का 


१. राम ने अंगद को दक्षिण द्वार पर, हनुमान्‌ को पश्चिम द्वार पर और नील को पूर्व द्वार पर नियुक्त 
करके स्वयं उत्तर द्वार पर लक्ष्मण के साथ रावण को सामना करने का निश्चय कियां। सुग्रीव एक 
विशाल सेना के साथ बीच में डट गये । प्रक्षिप्त सर्ग ३७ में भी सेना के इस नियोजन का वर्णन है। 

२. युद्ध के वर्णन में अंगद का बारम्बार उल्लेख किया गया है। इन्द्रजित्‌ (सर्ग ४३-४४) तथा फुम्भकर्ण 
(सर्ग ६६) का सामना करने के अतिरिक्त अंगद ने नरांतक (सर्ग ६९), कंपन तथा प्रजंघ (सर्ग 

. ७६) और महापार्श्व (सर्ग ९८) का वध किया था। अंगद द्वारा वज्जदंष्र का वध (सर्ग ५४) केवल 
दाक्षिणात्य पाठ में उल्लिखित है। | 


४४८ रामकथा का विकास 


मुकुट राम के पास ले आया था (६, १७) । भावार्थ रामायण (६, ६), बलरामदास 
रामायण, रामचन्द्रिका (१३, ३४) आदि रचनाओं में भी इसका उल्लेख मिलता  है। 
रामचरितमानस (६, ३२) के अनुसार अंगद के बल-प्रदर्शन करने पर प्रथ्वी हिलने लगी 
तथा रावण के मुकुट गिर गये | कुछ तो रावण ने उठाकर अपने सिर पर रखे, कुछ अंगद 
ने राम के पास फेंक दिए थे। आनन्द रामायण (३, १०, २३७-२४२) तथा भावार्थ 
रामायण के अनुसार रावण के सभा-मण्डप की छत अंगद के सिर पर अटक गई थी; और 
राम ने अंगद को उसे वापस ले जाने का आदेश दिया था। सारलादास महाभारत के 
वनपर्व में इस अवसर पर अंगद द्वारा मन्दोदरी का अपमान वर्णित है तथा द्रोणपर्व में 
माना गया है कि रावण मुकुट के अतिरिक्त अंगद छत को काँख में दबा कर राम के पास 
ले आया था। तोरबे रामायण (६, ३०) के अनुसार रावण की सेना के साथ अंगद का 
युद्ध हुआ तथा राम का आदेश पाकर हनुमान्‌ ने अंगद को ले आने के लिए लंका में 


प्रवेश किया था। 
अनेक रामकथाओं में अंगद के स्थान पर हनुमान्‌ को रावण के पास भेजा जाता है। 
गुणभद्र के उत्तरपुराण (दे० ऊपर अनु० ५२४) के अतिरिक्त बिलंका रामायण तथा 
सेरीराम में हनुमान्‌ अंगद का स्थान लेते हैं। बलरामदास रामायण में माना गया है कि 
अंगद के प्रत्यागमन के पश्चात्‌ हनुमान्‌ राम का बाण लेकर रावण को धमकी देने गए थे। 
सेरीराम में अंगद के दूत-कार्य का उल्लेख नहीं मिलता किन्तु कुम्भकर्ण के वध के बाद 
राम हनुमान्‌ द्वारा रावण के पास एक पत्र भेज देते हैं, जिसमें सीता को लौटाने तथा संधि 
करने का प्रस्ताव है। रावण राम का प्रस्ताव स्वीकार करने के लिए प्रस्तुत है बशर्ते कि 
उसकी बहन को विरूपित करने वाले लक्ष्मण को बाँध कर लंका भेज दिया जाय ।॥! 
रामचन्द्रिका (३६, ३२) में भी रावण निम्नलिखित शर्तों पर सीता को लौटाने के लिए 
तैयार है--सुग्रीव को मारकर अंगद को राज्य दिया जाय, विभीषण को बाँध कर लंका 
भेज जाय, सेतु नष्ट किया जाय, हनुमान्‌ की पूँछ जला दी जाय तथा राम रुद्र की पूजा 
करें | 
डः | नागपाश 
५८६. लंका को वानर-सेना से अवरुद्ध जानकर रावण ने उसका सामना करने के 
लिए अपनी सेना को भेज दिया। इस प्रथम तुमुल युद्ध के वर्णन में अनेक द्वन्द्ययुद्धों का 
भी उल्लेख है किन्तु अंगद द्वारा इन्द्रजितु की पराजय तथा इन्द्रजित्‌ के नागपाश में राम- 
लक्ष्मण का बँध जाना इसकी सबसे महत्त्वपूर्ण घटना है। ब्रह्मा के वरदान से अदृश्यर 
होकर इन्द्रजित्‌ ने बहुत से योद्धाओं को तथा अन्त में राम-लक्ष्मण को भी नागमय शरों 
से आहत किया जिससे राम तथा लक्ष्मण दोनों निश्चेष्ट होकर रणभूमि में पड़े रहे। 
इन्द्रजित्‌ दोनों को मृत समझकर रावण को इसकी सूचना देने गया (सर्ग ४२-४६) | यह 
सुनकर रावण ने सीता तथा त्रिजटा को पुष्पक पर बैठाकर रणभूमि में मूच्छित पड़े हुए 
राम-लक्ष्मण को दिखलाया; सीता दोनों को मृत समझ कर विलाप करने लगीं किन्तु 


१. शेलाबेर के पाठ तथा बलरामदास रामायण में हनुमान्‌ के अपनी कुण्डलीकृत पूँछ पर बैठ जाने का 
उल्लेख है। रावण के संधि-अ्रस्तावों का उल्लेख आगे किया गया है (दे० अनु० ५९७) | 
२. विभीषण को छोड़कर कोई इन्द्रजित्‌ को नहीं देख सकता था; दे० ऊपर अनु० ५६९ | 








नर 

त्रिजटा! ने उनके जीवित होने के निम्नलिखित तर्क प्रस्तुत किए--(१) रक्षा करने वाले 
वानर अधिक व्याकुल नहीं प्रतीत होते हैं; (२) पुष्पक विधवाओं का वहन* नहीं करता; 
(३) राम तथा लक्ष्मण के मुख पर मृत्यु का विकार परिलक्षित नहीं हो रहा है, (सर्ग 
४७-४८) | बाद में राम चेतना प्राप्त कर लक्ष्मण के लिए विलाप करने लगे (सर्ग ४९) 
और सुषेण ने यह प्रस्ताव रखा कि ओषधि ले आने के लिए हनुमान्‌ को द्रोणाचल भेज 
दिया जाय | इतने में गरुड़ को आते देखकर नाग भाग गए तथा गरुड़ के स्पर्श मात्र से 
राम और लक्ष्मण स्वस्थ हो गये (सर्ग ५०)। 

गरुड़ का यह आगमन प्रक्षिप्त है (दे० अनु० ५६३) | पश्चिमोत्तरीय पाठ मात्र में 
इस प्रसंग में नारद का भी उल्लेख किया गया है--सुषेण के प्रस्ताव के बाद नारद ने राम 
के पास आकर उनको उनके नारायणत्व का स्मरण दिलाया तथा गछरुड़ को बुलाने का 
परामर्श दिया) | सेतुबन्ध (१४, ५५) में विभीषण राम को समझाता है कि पाश के बाण 
वास्तव में सर्प ही हैं; जिस पर राम गुड़ को बुलाते हैं। 

महाभारत के रामोपाख्यान (३, २७३) में विभीषण स्वयं प्रज्ञास्त्र द्वारा राम और 
लक्ष्मण को शरपाश से मुक्त कर देता है। गोविन्द रामायण (पृ० १३७) के अनुसार 
सीता ने नाग-मन्त्र पढ़कर नागपाश काट दिया था: 

पढ़ नाग मन्त्र संघरी पाश। पति भ्रात जिवइ चित भा हुलास॥ 


अनेक रचनाओं में राम नागपाश द्वारा नहीं बँध जाते हैं। पठमचरियं (पर्व ६०) के 
अनुसार भुजंगपाश ने लक्ष्मण की पताका पर विद्यमान गरुड़ को देख लिया तथा हार 
मानकर भाग गया। ४ कंब रामायण (६, १८) में लक्ष्मण मात्र नागपाश से बाँधे जाते 
तथा गझुड़ द्वारा मुक्त किये जाते हैं। रामकियेन (अध्याय २९) में बहुत से वानरों के साथ 
लक्ष्मण के नागपाश द्वारा बाँधे जाने .का वर्णन मिलता है। राम आकर विभीषण के परामर्श 
के अनुसार गरुड़ को बुलाते हैं और गरुड़ के आगमन पर सभी चेतना प्राप्त कर लेते हैं। 
अध्यात्म रामायण में नागपाश का प्रसंग पूर्ण रूप से छोड़ दिया गया है। 

सेरीराम में इस प्रसंग को एक नया रूप दिया गया है। इन्द्रजित्‌ को एक विशाल 
सेना के साथ आकाश-मार्ग से आते देखकर हनुमान्‌ ने राम को परामर्श दिया कि वानर- 
सेना की रक्षा के लिए गरुड़ महावीरू को बुलाया जाय | गरुड़ महावीरू के आने के बाद 
इन्द्रजित्‌ पत्थर बरसाने लगा तथा गरुड़ ने राम के आदेशानुसार समस्त वानर-सेना पर 
अपने पंख फैला दिये। बाद में गरुड़ ने पत्थरों के भार से व्यग्र होकर राम से सहायता 


१. रामायण ककविन के अनुसार वह सीता का आत्महत्या-विचार दूर करती है और अपने पिता 
विभीषण से मिलकर सीता के पास लौटती है तथा आश्वासन देती है कि राम सकुशल हैं (सर्ग 
२१) | अन्यत्र भी सीता के आत्महत्या-विचार की चर्चा है; दे” अनु० ४९२, ५२४, ५४८, ५८३, 
७४१ और वाल्मीकि रामायण २, ३०, १९। तोरबे रामायण (६, १६) में त्रिजटा के स्थान पर 
इस प्रसंग में सरमा की चर्चा है। 

२. इस तर्क का उल्लेख रंगनाथ रामायण (६, ४८), रामकियेन (अध्याय ३०) आदि में भी मिलता 
है। 

३. दे० ६, २६, ७-४१ | रंगनाथ रामायण (६, ५०), आनन्द रामायण (१, ११, ८), भावार्थ रामायण 
(६, ५०) आदि में भी पश्चिमोत्तरीय पाठ के अनुसार नारद की चर्चा है। 

४. इस रचना में इन्द्रजित्‌ राम-लक्ष्मण के स्थान पर सुग्रीव-भामण्डल को भूजंगपाश से बाँध लेता है। 

माँगी जिस पर राम ने गरुड़ को उठाकर तथा उसका शरीर हिलाकर उसको पत्थरों के 
भार से मुक्त कर दिया। इन्द्रजित्‌ चालीस दिनों तक पत्थरों की वर्षा करता रहा और राम 
प्रतिदिन इसी प्रकार से गरुड़ को पत्थरों के भार से मुक्त करते रहे । 

कृत्तिवास॒ रामायण (६, २१) में गरुड़ की कृष्णभक्ति तथा हनुमान्‌ की अनन्य 
-. रामभक्ति के विषय में निम्नलिखित वृत्तान्त मिलता है। राम ने शरपाश से मुक्त होकर 
गरुड़ को एक वर दिया था और गरुड़ ने राम का कृष्ण रूप देखने की अभिलाषा प्रकट 
की | इस पर राम ने आपत्ति प्रकट करते हुए कहा--मुझे उस रूप में देखकर वानर-सेना 
किंकर्तव्यविमूढ़ हो जायगी | तब गरुड़ ने अपने पंख पसार कर राम को छिपा लिया और 
राम ने कृष्ण रूप धारण कर लिया। हनुमान्‌ ने योग के बल पर सारा वृत्तान्त जानकर 
कृष्णावतार के समय गरुड़ से बदला लेने का निश्चय किया (दे० अनु० ६८६) | 


वाल्मीकि रामायण में तारा के पिता वानर-सेनापति सुषेण को वैद्य भी माना गया है। 
प्रस्तुत प्रसंग में इसकी ओर संकेत मिलता है; इसके अतिरिक्त वह इन्द्रजित-वध के 
पश्चात्‌ लक्ष्मण तथा अन्य योद्धाओं की चिकित्सा करता है (दे० सर्ग ९१) तथा 
हनुमान्‌ द्वारा लाई हुई ओषधियों की सहायता से रावण-शक्ति से आहत लक्ष्मण को 
स्वास्थ्य-लाभ प्रदान करता है (सर्ग १०१)। अनेक परवर्ती रचनाओं में वह राक्षस-वैद्य 
माना गया है, जिसे हनुमान्‌ लंका से ले आते हैं; उदाहरणार्थ---महानाटक (अंक १३, 
१७), रामचरितमानस (६, ५५), पाश्चात्य वृत्तान्त नं० १३। खोतानी रामायण में 
जातकों का सुप्रसिद्ध वैद्य जीवक सुषेण का स्थान लेता है। 

च | हनुमान्‌ की हिमालय-यात्राएँ 

५८७, हनुमान्‌ की हिमालय-यात्रा-विषयक सामग्री प्रक्षिप्त है दे० अनु० ५६४); 
फिर भी परवर्ती रामकथाओं' में इस प्रसंग को अपेक्षाकृत अधिक महत्त्व दिया गया है 
प्रचलित वाल्मीकि रामायण में तीन अवसरों पर हनुमान्‌ को हिमालय भेज देने की चर्चा 
मिलती है |! 

(१) नाग-पाश के प्रसंग में इसका प्रस्ताव मात्र किया गया है क्‍योंकि गरुड़ के 
आगमन के कारण हनुमान्‌ को इस यात्रा की आवश्यकता नहीं होती (दे० अनु० ५८६)। 
आनन्द रामायण (१, ११, १०-१८) में माना गया है कि उस अवसर पर भी सेना के 
लिए ओषधि ले आने के उद्देश्य से हनुमान्‌ को हिमालय भेजा गया था| 

(२) कुम्भकर्ण-वध के पश्चात्‌ इन्द्रजित्‌ के द्वितीय युद्ध का वर्णन मिलता है जिसमें 
वह अदृश्य होकर ब्रह्मास्त्र से राम-लक्ष्मण को आहत करता है तथा बहुत से योद्धाओं का 
वध भी करता है। जाम्बवान के आदेशानुसार हनुमान्‌ रात को हिमालय जाते हैं तथा चार 


ओषधियों को न देखकर समस्त ओषधि-पर्वत ले आते हैं तथा बाद में उसे वापस ले जाते 
हैं। ओषधियों की सुगन्ध मात्र से सभी योद्धाओं को स्वास्थ्य-लाभ हो गया ।* इस प्रथम 


१. इस महान्‌ कार्य के अतिरिक्त हनुमान्‌ रावण (सर्ग ५९) तथा इन्द्रजित्‌ (सर्ग ८४, ८६, ८९) का 
सामना करते और निम्नलिखित राक्षस-वीरों का वध भी करते हैं--धूम्राक्ष (सर्ग ५२), अकम्पन 
(सर्ग ५६), त्रिशिरा (सर्ग ७०), निकुंभ (सर्ग ७७) | 

२. दे० सर्ग ७३-७४ | अध्यात्म रामायण (६, सर्ग ५) के अनुसतार इन्द्रजित्‌ ने राम तथा लक्ष्मण को 


छोड़कर अन्य वानर-सैनिकों को ब्रह्मास्त्र द्वारा पराजित किया था और राम ने वानर-सेना को 

यात्रा के वर्णन में किसी विशेष घटना का उल्लेख नहीं किया गया है तथा परवर्ती 
. रचनाओं में भी इसका कोई विकास नहीं हुआ। कम्ब रामायण (६, २१) तथा 
रामकियेन (अध्याय २९) में माना गया है कि इन्द्रजित्‌ ने लक्ष्मण तथा बहुत से वानरों 
को ब्रह्मास्त्र द्वारा आहत किया था। लक्ष्मण को आहत देखकर राम रणभूमि में मूच्छित 
होकर गिर पड़े | उसी अवसर पर रावण ने सीता को पुष्पक पर विठाकर उनको निस्सहाय 
पड़े हुए राम और लक्ष्मण को दिखलाया (दे० कम्ब ६, २२ तथा रामकियेन, अध्याय 
३०) | सेरीराम के अनुसार इन्द्रजित्‌ ने रात्रि के समय एक मायामय बाण द्वारा विभीषण 
को छोड़कर समस्त वानस्-सेना को निद्रा में मग्न कर दिया तथा इन्द्रजित्‌ पास आकर 
वानरों का वध करने लगा किन्तु विभीषण ने उसे भगा दिया और राम, लक्ष्मण तथा ३२३ 
सेनापतियों को जगाया। तब राम ने मलायकीरी से “विशल्यावीनि' को ले आने के लिए 
हनुमान्‌ को भेज दिया। इसी रचना के एक अन्य स्थल पर भी हनुमान्‌ एक पर्वत 
हिमालय से किष्किंधा ले आते हैं (दे० अनु ० ६५५) | 
(३) हनुमान्‌ की द्वितीय यात्रा के वर्णन का अपेक्षाकृत अधिक विकास हुआ है। 
इसके विषय में जो सामग्री वाल्मीकि के तीनों पाठों में मिलती है वह इस प्रकार है। 
रावण की शक्त्ति से लक्ष्मण को आहत देखकर राम विलाप करने लगे किन्तु सुषेण ने 
उनको आश्वासन दिया कि लक्ष्मण जीवित हैं। इसके अनन्तर सुषेण के परामर्श के 
अनुसार विशल्याकरणी ओषधि' ले आने के लिए हनुमान्‌ को भेजा गया। हनुमान्‌ पहले 
की भाँति समस्त ओषधि-पर्वत ले आये और सुषेण ने ओषधि पीस कर लक्ष्मण को सूँघने 
को दिया (दे० अनु० ५९६) ! प्रस्तुत प्रसंग के वर्णन में उदीच्य पाठों में निम्म्मलिखित 
अतिरिक्त सामग्री मिलती है--कालनेमि और ग्राही का वृत्तान्त; हिमालय के गंधर्वों की 
चुनौती तथा हनुमान्‌ द्वारा उनका वध; ओषधि-पर्वत को वापस ले जाते समय राक्षसों 
का आक्रमण तथा पराजय | भरत-हनुमानू-संवाद का प्रसंग गौडीय पाठ मात्र में मिलता है 
दे० अनु० ५८८) | 
कालनेमि की कथा इस प्रकार है। हनुमान्‌ को जाते देखकर रावण ने उनके मार्ग में: 
विघ्न डालने के लिए कालनेमि को भेज दिया। कालनेमि ने हिमालय जाकर तपस्वी का 
रूप धारण किया तथा गंधमादन पर्वत के एक मायाश्रम में हनुमान्‌ का स्वागत किया। 
तपस्दी ने हनुमान को एक सरोदर के णस भेज जिसमें छुक ग्राही निवास करती थी। 
ग्राही ने हनुमान्‌ को निगलना चाहा किन्तु वह स्वयं मार डाली गई; अनन्तर वह अससरा 
के रूप में प्रकट होकर तथा अपना परिचय इस प्रकार देकर वैश्रवण-आलय लौट गई-- 
“मैं गंधकाली) नामक अप्सरा हूँ, एक मुनि की अवज्ञा करने के कारण मुझे ग्राही बन 


पुनर्जीवित करने के उद्देश्य से हनुमान्‌ को औषधियाँ ले आने के लिए भेजा था। मलयालम अध्यात्म 
रामायण के अनुसार इसी यात्रा में हनुमान्‌ द्वारा कालनेमि का वध हुआ था। 

१. पउमचरियं में इस विशल्योषधि का मानवीकरण किया गया है। दे० अनु ० ५९६। 

२. सेरीराम के अनुसार हनुमान्‌ ने समय के अभाव के कारण पर्वत को समुद्र में फेंक दिया था। तोरवे 
रामायण (६, २८) में पर्वत अपने आप अंतर्द्धान हो जाता है। 

३. अप्सरा के कई नाम मिलते है, गंधकाली--गौडीय पाठ, कृत्तिवास रामायण; कंधकाली---महानाटक 
(१३, ३२); गंधबालिका--- बलरामदास; विद्युन्माला--पश्चिमोत्तरीय पाठ (८१, ८३); 
विद्युल्मालिनी---भावार्थ रामायण; धान्यमाली---अध्यात्म रामायण, आनन्द रामायण; धान्यमालिनी---- 
रंगनाथ रामायण । 

जाने का शाप दिया गया था|” इसके बाद हनुमान्‌ ने आश्रम लौटकर कालनेमि का वध 
किया। उदीच्य पाठों की यह कथा बहुत सी परवर्ती रामकथाओं में पाई जाती है। 
उदाहरणार्थ---अध्यात्म रामायण (६, ६-७); रंगनाथ रामायण (६, १२४); महानाटक 
(१३, ३२); आनन्द रामायण (१, ११, ४७); तोरवे रामायण (६, २८); माधवकंदली 
रामायण (६, ४५); कृत्तिवासा रामायण (६, ७३); बलरामदास रामायण; भावार्थ 
रामायण (६, ४५); रामचरितमानस; सेरीराम | 
अध्यात्म रामायण तथा इस पर आधारित रामचरितमानस आदि रामकथाओं में 
कालनेमि को रामभक्त के रूप में चित्रित किया गया है। इन रचनाओं में अप्सरा प्राय: 
कपट-मुनि (कालनेमि) का रहस्य प्रकट करती है | अप्सरा के शाप के विषय में मतभेद है; 
वाल्मीकि रामायण के उदीच्य पाठों के अनुसार उसने एक यात्रा के अवसर पर किसी 
मुनि को नहीं देखा था और इसी कारण अनजाने ही उसकी अवज्ञा की थी। आनन्द 
रामायण (१, ११, ५६) में माना गया है कि अप्सरा ने मुनि का प्रेम-प्रस्ताव अस्वीकार 
किया था। रंगनाथ रामायण (६, १२६) में अप्सरा के शाप की कथा रावण से भी 
सम्बन्ध रखती है| धान्यमालिनी शाण्डिल्य नामक मुनि का प्रेम-प्रस्ताव स्वीकार कर उसके 
यहाँ चली आई थी। उस्त दिन रात को रावण उसे पर्वत के शिखर पर देखकर आसक्त 
हुआ तथा उसके साथ रमण करके अतिकाय (दे० अनु० ६५०) को उत्पन्न किया। 
धान्यमालिनी उस पुत्र को रावण को सौंपकर मुनि के पास लौटी जिस पर मुनि ने उसे 
शाप 32व...0 | के अनुसार दक्षकन्या गंधवालिका ब्रह्मा के शाप से ग्राही बन गई 
थी। ह में कंधकाली को “राजनिचरवरा” की उपाधि दी गई है (अंक १३, ३२) | 
गौडीय (८२, ५८) त्तथा पश्चिमोत्तरीय (८१, ३९) पाठों में हनुमान्‌ से अनुरोध 
किया जाता है कि वह सूर्योदय के पूर्व ही लौटें--यावद्रात्रि्न हीयते। सूर्योदय के पूर्व ही 
हनुमान्‌ के आगमन की आवश्यकता का परवर्ती रामकथाओं में प्राय: उल्लेख किया गया 
है| कृत्तिवास रामायण (६, ७३) के अनुसार रावण के आदेशानुसार भध्यरात्रि में ही 
सूर्योदय हुआ था किन्तु हनुमान्‌ ने सूर्य को अपनी काँख में दबा लिया था। भावार्थ 
रामायण (६, ३३) में सूर्य राम से भयभीत होकर हनुमान्‌ के लंका में पहुँचने के पहले 
उदित होने का साहस नहीं करते हैं। बलरामदास रामायण के अनुसार किसी ब्राह्मणी ने 
अपने पातिव्रत्य के बल पर बहुत देर तक सूर्योदय का समय टाल दिया था। 
रामकियेन में कुंभकर्ण की शक्ति से (अध्याय २८), इन्द्रजित्‌ के ब्रह्मास्त्र से 
(अध्याय ३०) तथा रावण की शक्ति से (अध्याय ३३) आहत लक्ष्मण की चिकित्सा के 
लिए हनुमान्‌ के तीन बार ओषधि-पर्वत ले आने का वर्णन किया गया है | 
५८८, ओषधि-पर्वत के आनयन के अवसर पर भरत से हनुमान्‌ की भेंट को 
प्राचीनतम वर्णन वाल्मीकि रामायण के गौडीय पाठ में सुरक्षित है (६, ८२, ९०-१३८) | 
हिमालय की ओर जाते हुए हनुमान्‌ को देखकर भरत को कौतूहल हुआ और उन्होंने 
बाण मारकर हनुमान्‌ को नीचे गिराना चाहा किन्तु हनुमान्‌ ने अपना परिचय देकर अपनी 
यात्रा का उद्देश्य प्रकट किया। भरत के प्रश्न के उत्तर में हनुमान्‌ ने वनवास से लेकर 
लक्ष्मण के आहत होने तक का सारा वृत्तान्त सुनाया तथा भरत को विजयी राम के शीघ्र 
प्रत्यावर्तन का आश्वासन, देकर हिमालय की ओर प्रस्थान किया | महावीर चरित में भरत- 
हनुमान्‌ की इस भेंट का .उल्लेख है (७, ९) | | 

परवर्ती रचनाओं में प्रस्तुत प्रसंग में बहुधा एक स्वप्न का उल्लेख किया जाता है 
तथा यह भी प्राय: माना गया है कि हिमालय से लंका जाते समय हनुमान्‌-भरत की भेंट *. 
हुई थी | महानाटक (१३, २१-३१) की कथा इस प्रकार है | सुमित्रा ने किसी रात को यह 
स्वप्न देखा कि एक साँप मेरी बायीं भुजा खा रहा है। उस अपशकुन की शांति कें निमित्त 
तुरन्त यज्ञ का आयोजन हुआ । शांतिमण्डप में उपस्थित होकर भरत ने पर्वत को ले जाते 
हुए हनुमान्‌ को आकाश में देखकर उन्हें बाण से नीचे गिरा दिया था। “हा राम लक्ष्मण' 
पुकार कर हनुमान्‌ मूच्छित हो गये तथा वसिछ उनको पर्वत की ओषधियों द्वारा चेतना में 
लाए । युद्ध का वृत्तान्त सुनाने के पश्चात्‌ हनुमान्‌ ने भरत की परीक्षा लेने के उद्देश्य से 
कहा--“मैं थक गया हूँ, आप ही यह पर्वत लंका ले चलें।” यह सुनकर भरत ने पर्वत के 
साथ हनुमान को बाण पर बिठाकर धनुष-संधान किया। भरत का पराक्रम देखकर हनुमान्‌ 
को सन्‍तोष हुआ और बाण से उतरकर उन्होंने भरत के बाहुबल की प्रशंसा की। 
तत्पश्चात्‌ रुद्रावतार हनुमान्‌ पर्वत को उठाकर चले गए और अर्द्धरात्रि में ही लंका के 
निकट पहुँच गए। रंगनाथ रामायण (६, १२८) के अनुसार भरत ने स्वप्न में देखा कि 
राम और लक्ष्मण पंक के मध्य में छटपटा रहे हैं (वाल्मीकि रामायण में उनके एक अन्य 
स्वप्न का उल्लेख है; दे० २, ६९, १) | जागकर घर के बाहर निकलने पर उन्होंने वहाँ 
भी कई अपशकुन देख लिये तथा ब्राह्मणों को बुलाकर हवन आदि के द्वारा शांतिकर्म 
कराया | उसी समय हनुमान्‌ आकाश से भरत को देखकर शंका करने लगे कि यह तो राम 
नहीं हैं; किन्तु सीता और लक्ष्मण को राम कहाँ छोड़ सकते हैं, ऐसा सोचकर वह लंका 
की ओर चल पड़े। उधर भरत ने भी हनुमान्‌ को देखकर उन्हें बाण से नीचे गिराने का 
निश्चय किया, किन्तु आकाशवाणी ने उल्हें ऐसा करने से रोक दिया। तोरबे रामायण (६, 
४७) में कथा इस प्रकार है। भरत ने पिछली रात में लक्ष्मण की मृत्यु सूचित करनेवाला 
स्वप्न देखा था और वह इस कुस्वप्न की शांति के लिए धर्म-क्रिया कर ही रहे थे कि उन्होंने 
आकाश में हनुमान्‌ को लंका की ओर जाते देखा तथा उन्हें अपशकुन समझकर नीचे 
गिराना चाहा किन्तु आकाशवाणी ने उन्हें ऐसा करने से रोका | रंगनाथ रामायण की भाँति 
हनुमान्‌ ने भरत-शत्रुघ्न को देख लिया तथा वह शंका करने लगे कि ये तो राम-लक्ष्मण 
नहीं हैं। आनन्द रामायण (१, ११, ६२-७०) में माना गया है कि भरत ने बाण मार 
कर हनुमान्‌ के हाथ से पर्वत गिरा दिया। हनुमान्‌ ने भरत को देखकर उन्हें राम ही 
समझ लिया किन्तु जब भरत पुनः बाण मारने के लिए उद्यत हुए तब उनका भ्रम दूर 
हुआ और उन्होंने भरत को अपने परिचय के साथ-साथ युद्ध का भी हाल सुनाया। अन्त 
में भरत ने बाण मारकर हनुमान्‌ को पर्वत लौटा दिया और हनुमान्‌ उसे लंका ले गए। 
बाद में पर्वत को पुनः अपने स्थान पर रखकर हनुमान्‌ ने लक्ष्मण के जीवित होने का शुभ 
समाचार भरत को सुनाया । परवर्ती रामकथाओं में महानाटक के अनुसार प्राय: माना गया 
है कि भरत ने बाण मारकर हनुमान्‌ को नीचे गिराया था; उदाहरणार्थ---सूरसागर 
(५९४), बलरामदास रामायण, रामचरितमानस (६, ५८), गीतावली (६, १०); 
काश्मीरी रामायण, साकेत |! भावार्थ रामायण (४, ४६) के अनुसार भरत ने हनुमान्‌ को 
इन्द्र समझकर उन पर रामनामांकित बाण चलाया था किन्तु वह वाण रामभक्त हनुमान्‌ 


१. दे० सर्ग ११। साकेत के अनुसार संजीवनी ओषधि पहले ही से अयोध्या में विद्यमान थी। इससे 
आहत हनुमान्‌ की चिकित्सा हुई और इसी को हनुमान्‌ लंका ले गए थे। 

को आहत नहीं करना चाहता था| अत: वह हनुमान्‌ के पैरों को पकड़ कर उन्हें नीचे की 
ओर खींचने लगा। हनुमान्‌ ने वाण पर राम नाम देखकर समझा कि राम अयोध्या चले 
आए और वह भरत के पास जाकर भर्त्सना करने लगे कि आपने अपने मित्रों को युद्ध में 
छोड़ दिया है। कृत्तिवास रामायण (६, ७५) में कथा इस प्रकार है। भरत ने लंका की 
ओर पर्वत ले जाते हुए हनुमान्‌ पर एक अस्सी लाख मन का लोहे का गेंद फेंक दिया, 
जिससे हनुमान्‌ आहत होकर भूमि पर गिर पड़े | वाद में वसिछ ने मंत्र पढ़कर हनुमान्‌ की 
व्यथा दूर कर दी। हनुमान्‌ ने युद्ध का समाचार सुनाया तथा भरत की बल-परीक्षा करने 
के लिए उनसे कहा कि मैं अब पर्वत ले जाने में असमर्थ हूँ; यदि आप उसे एक योजना 
तक ऊपर उठा सकें तो काम चलेगा। इस पर भरत ने पर्वत और हनुमान्‌ को अपने बाण 
पर बिठाकर दोनों को शतयोजन की ऊँचाई तक पहुँचा दिया। रामचरित्तमानस आदि 
अनेक रचनाओं में भरत हनुमान्‌ को वाण पर विठाकर लंका तक पहुँचाने का प्रस्ताव 
करते हैं: किन्तु हनुमान्‌ इस प्रस्ताव को अस्वीकार करते हैं। काश्मीरी रामायण [(नं० 
५४) के अनुसार भरत ने वास्तव में ऐसा ही किया था। बलरामदास रामायण में लिखा 
है कि भरत और हनुमान्‌ दोनों को बड़ी लज्जा हुई थी; भरत को इसलिए कि मैंने 
रामभक्त पर बाण चलाया और हनुमान्‌ को इसलिए कि मैं भरत के बाण से मूरच्छित 
होकर भूमि पर गिर गया हूँ। अत: दोनों ने किसी भी मनुष्य से इस घटना का उल्लेख 


नहीं करने की शपथ खाई थी। 
छ | कुम्भकर्ण-वध 

५८९. (१) दाक्षिणात्य पाठ मात्र में कुंभकर्ण युद्धकाण्ड (सर्ग १२) के प्रारंभ में 
सीता को लौटाने का रावण से अनुरोध करता है। अन्य पाठों में अथवा महाभारत के 
रामोपाख्यान में कुंभकर्ण के इस हस्तक्षेप का उल्लेख नहीं होता। दाक्षिणात्य पाठ की 
अन्तरंग परीक्षा से भी स्पष्ट है कि यह प्रसंग प्रक्षिप्त है क्योंकि रावण के आदेश के 
अनुसार जगाये जाने पर कुंभकर्ण सीताहरण, लंकावरोध आदि घटनाओं से अनभिन्न है 
(दे० सर्ग ५१) | 

(२) कुंभकर्ण की दीर्घकालीन नींद के कारण के विषय में वाल्मीकि रामायण के 
युद्धकाण्ड और उत्तरकाण्ड में मतभेद है (दे० अनु० ६४९) | 

(३) कुंभकर्ण की पत्नी का नाम वज्रज्वाला था (दे० रा० ७, १२, २३) | गौडीय 
पाठ (७, १२, २३) तथा रामायणमंजरी के उत्तरकाण्ड में उसका नाम विद्युज्ज्वाला है। 
युद्धकाण्ड (७५, ४६) में कुंभ-निकुंभ उसके दो पुत्रों का उल्लेख है। निकुंभ को रावण का 
मंत्री भी माना गया है।! कुंभकर्ण के दो अन्य पुत्रों का भी उल्लेख मिलता है, अर्थात्‌ 
मूलकासुर और कुंभगर्भ (दे० अनु० ६४१) | 

(४) दाक्षिणात्य पाठ के अनुसार कुम्भकर्ण के जागने के विभिन्न प्रयत्नों का 
अतिरंजित वर्णन किया गया है। अन्त में १००० हाथी कुम्भकर्ण का शरीर कुचलकर 
जगाने में सफलता प्राप्त करते हैं। उदीच्य पाठों के अनुसार हाथी भी असमर्थ ठहरे किन्तु 
अन्ततोगत्वा नाग-राक्षस-गन्धर्व कन्‍्याओं के आभूषणों की झनकार, उनके संगीत और 


१. दे० रा० ५, ४९, ११ और ६, ८, १९। एक अन्य निकुंभ का वध युद्धकाण्ड के सर्ग ४३ में 
वर्णित है। 

स्पर्श से कुम्भकर्ण जाग गया था (गौ० रा० ३७, ५५-६३; प० रा० ३६, ५४-६ २)। 
परवर्ती रचनाओं में कुम्भकर्ण के जागरण के वर्णन में बहुधा अप्सराओं का उल्लेख किया 
गया है। भावार्थ रामायण (६, २०) में ग्रृताची, रंभा, मेनका, उर्वशी आदि आठ प्रधान 
अप्सराओं के बुलाये जाने का वर्णन किया गया है; उर्वशी ने नारायण से प्रार्था की थी 
कि वह कुम्भकर्ण से नींद का प्रभाव दूर कर दे। सेरीराम में चार दासियाँ कुम्भकर्ण की 
नाक में प्रवेश कर वाल उखाड़ना ही चाहती हैं कि वे कुम्भकर्ण की छींक से वाहर फेंक 
डाली जाती हैं। इस रचना में कुम्भकर्ण पैरों के वाल उखाड़े जाने पर जागता है। 

(५) वाल्मीकि रामायण के सभी पाठ इसमें सहमत हैं कि राम ने कुम्भकर्ण का वध 
किया था। उदीच्य पाठों के अनुसार कुम्भकर्ण ने रावण से कहा था कि नारद ने किसी 
दिन मुझसे विष्णु के अवतार राम का रहस्य प्रकट किया था । इसलिए रावण को राम से संधि 
कर लेनी चाहिए (गौ ० रा० ४०, २३२०-५३; प० रा० ४१, ३ ३-५६ ) | उत्तर में रावण ने 
कहा कि मैं विष्णु के हाथ से मरकर परमगति प्राप्त करना चाहता हूँ-- निहतो 
गंतुमिच्छामि तद्विष्णो: परमं पदम्‌। यह प्रसंग दाक्षिणात्य पाठ में नहीं मिलता किन्तु वह 
अध्यात्म (६, ७), आनन्द (१, ११, १४२), रंगनाथ (६, ७०), भावार्थ रामायण (६, 
. २२) और रामचरितमानस (६, ६३) आदि रचनाओं में पाया जाता है | इसके अतिरिक्त 
पश्चिमोत्तरी याठ (४६, ८२-९१) के अनुसार कुम्भकर्ण ने रणभूमि में विभीषण से 
मिलकर राम की शरण लेने के कारण उसकी प्रशंसा की थी वाल्मीकि रामायण के अन्य 
पाठों में इसका उल्लेख नहीं मिलता है किन्तु यह प्रसंग अध्यात्म (६, ८), आनन्द ही (१, 
११, १५२), कंव (६, १५), रंगनाथ (६, ७९), भावार्थ रामायण (६, २५) और 
रामचरितमानस (६, ६४) में वर्णित है। 

(६) वाल्मीकि रामायण के अनुसार राम ने पहले कुम्भकर्ण की भुजाएँ, तब 
उसके पैर और अन्त में उसका सिर अपने वाणों से काट दिया था। कुम्भकर्ण का सिर 
सूर्योदयकालीन चन्द्रमा के समान आकाश में दिखाई पड़ा और उसने पृथ्वी पर गिर कर 
अनेक भवनों को ढहाया था। महानाटक (अंक ११) में हनुमान्‌ कुम्भकर्ण के सिर पर 
ऐसा प्रहार करते हैं कि वह हिमालय पर जाकर गिरता है। अनन्तर हनुमान्‌ उसका कबंध 
पूँछ ;में लपेटकर आकाश में दूर तक फेंक देते हैं। कंब रामायण (६, १५) के अनुत़्ार 
राम ने कुम्भकर्ण का सिर काटकर उसे समुद्र में फेंक दिया था। रंगनाथ रामायतर (६, 
८०) में वर्णन इस प्रकार है--“वह सिर नीचे नहीं गिरा; किन्तु वह लंका में बहुत सी 
ऊँची अट्टालिकाओं से टकराकर उन्हें चूर-चूर करके अत्यधिक ध्वनि करते हुए आगे 
निकल गया और समुद्र के विविध प्राणि-समूह को कुचलते हुए समुद्र में गिरकर डूब 
गया |” भावार्थ रामायण (६, २८) के अनुसार कुम्भकर्ण का सिर कट जाने के बाद 
आगे बढ़ने लगा और राम ने बाण मारकर उसे आकाश में पहुँचा दिया। कुम्भकर्ण को 
एक वर मिला था कि जब तक शत्रु उसे पीठ न दिखावे उसका शरीर नहीं गिर सकता 
था। कुम्भकर्ण का कबंध लंका की ओर जा रहा था और विभीषण ने राम से निवेदन 
किया कि वह क्षणमात्र के लिए पीठ दिखावें। राम ने इस सुझाव को अस्वीकार कर दिया 
जिस पर हनुमान्‌ ने अपनी पूँछ से राम की पीठ का स्पर्श किया। राम ने घूम कर देख 
लिया कि यह क्‍या है और उसी क्षण कुम्भकर्ण का कबंध गिर गया और बहुत से राक्षस 
उसके नीचे दब कर मर गए। सेरीराम के अनुसार राम ने कुम्भकर्ण का सिर रावण के 
शिविर में फेंककर बहुत से राक्षसों का वध किया था। 

(७) वाल्मीकि रामायण के दाक्षिणात्य पाठ मात्र में लक्ष्मण-कुम्भकर्ण युद्ध का वर्णन 
किया गया है (६७, १००-११५) | संभवत: इसके आधार पर अनके परवर्ती रचनाओं में 
माना गया है कि लक्ष्मण ने कुम्भकर्ण का वध किया है; उदाहरणार्थ--महाभारत का 
रामोपाख्यान (अध्याय २७१), स्कंदपुराण का सेतुमाहात्म्य (अध्याय ४४); बिहॉर 
रामकथा तथा रामकेर्ति (सर्ग ९)। दो विदेशी रामकथाओं में कुम्भकर्ण द्वारा लक्ष्मण के 
आहत होने का विस्तृत वर्णन किया गया है। रामकेत्ति (सर्ग ९) के अनुसार लक्ष्मण की 
चिकित्सा के लिए ओषधियाँ के अतिरिक्त रावण के बेलन की भी जरूरत है। हनुमान्‌ 
दोनों ले आते हैं। वेलन की खोज करते समय हनुमान्‌ लंका में रावण तथा मंदोदरी दोनों 
के बाल एक गाँठ में वाँधकर दीवाल पर लिख देते हैं कि मन्दोदरी जब अपने बायें हाथ 
से रावण पर थप्पड़ मारेगी तभी गाँठ खुल सकेगी।! रामकियेन (अध्याय २८) का 
वृत्तान्त इस प्रकार है--कुम्भकर्ण ने अपनी मोकक्‍्खशक्ति नामक भाले से लक्ष्मण को 
मूच्छित कर दिया था। उनकी चिकित्सा के लिए ओषधि तथा पाँच नदियों के जल की 
आवश्यकता थी, जो भरत के पास है| हनुमान्‌ पहले हिमालय से ओषधि और इसके बाद 
अयोध्या से. वह जल ले आये | 

(८) प्रस्तुत वृत्तान्त के वर्णन में अनेक गौण परिवर्तन उल्लेखनीय हैं। पद्मपुराण के 
पातालखण्ड (अध्याय ११२) तथा विहोर रामकथा में रावण-वध के पश्चात्‌ ही कुंभकर्ण 
की पराजय का वर्णन किया गया है। अध्यात्म रामायण (६, ८, ३१-५२) तथा इस पर 
आधारित रामकथाओं में नारद कुंभकर्ण-वध के वाद आकर राम की प्रशंसा करते हैं। 
सेरीराम में कुंभकर्ण की मृत्यु के पश्चात्‌ युद्ध चालीस दिन तक स्थगित कर दिया जाता 
है। तोरबे रामायण (६, २८) के अनुसार कुंभकर्ण जीवरत्न पहनकर लड़ता है जिससे 
वह अजेय बना है। विभीषण के सुझाव पर राम उस जीवरत्न को बाण से काटकर 
कुंभकर्ण का वध करते हैं। रामवाण उस जीवरत्न को राम के पास लाया और राम ने 
उसे विभीषण को प्रदान किया। पउमचररियं (पर्व ६१) में कुंभकर्ण राम द्वारा कैदी बनाया 
जाता है तथा युद्ध के अन्त में मुक्त कर दिया जाता है। 

( ५) रामकियेन के वृत्तान्त में अनेक नये तत्त्व आ गये हैं। इन्द्रजित्‌ तथा रावण 
के यज्ञों के अनुकरण पर माना जाता है कि कुम्भकर्ण ने अपनी मोक्‍्खशक्ति नामक भाले 
की शक्ति जगाने के उद्देश्य से यज्ञ का आयोजन किया था; हनुमान्‌ और अंगद ने इस 
यज्ञ को भंग किया था| लक्ष्मण को आहत करने के अतिरिक्त कुम्भकर्ण ने अपना शरीर 
बढ़ाकर वानर-सेना की ओर वहती हुई नदी की धारा को रोक दिया था जिससे प्यासे 
वानरों को बहुत कष्ट हुआ | अन्त में हनुमान्‌ ने कुम्भकर्ण के पास पहुँच कर उस पर पाद- 
प्रहार किया जिससे कुम्भकर्ण भाग गया। इस रचना में कुम्भकर्ण की मुक्ति:प्रात्ति का भी 
उल्लेख मिलता है (अध्याय २८)। 

ज | इन्द्रजित-चरित 
५९०, वाल्मीकि रामायण में इन्द्रजित्‌ के छ: युद्धों का वर्णन मिलता है। प्रथम युद्ध 
में इन्द्रजितू ने राम-लक्ष्मण को नागपाश में बाँधा था दे० अनु० ५८६) | द्वितीय तथा 


१. अन्य रचनाओं में रावण के द्वारा लक्ष्मण के आहत होने पर हनुमान्‌ के इस उत्पात का वर्णन किया 
गया है (दे० अनु० ५९६) | 

तृतीय युद्ध उस नागपाश वृत्तान्त का अनुकरण मात्र प्रतीत होता है। द्वितीय युद्ध के पूर्व 
इन्द्रजित्‌ पावक को होम देकर ब्रह्मास्त्र प्राप्त कर लेता है तथा बाद में अदृश्य बनकर 
वानर-सेनापतियों तथा राम-लक्ष्मण को आहत करता और विजयी के रूप में लंका लौटता 
है (दे० सर्ग ७३) | तृतीय युद्ध का वर्णन इससे अधिक भिन्न नहीं है--पावक को होम देने 
के पश्चात्‌ इन्द्रजित्‌ अपने रथ पर चढ़ता है तथा अदृश्य बनकर राम-लक्ष्मण को आहत 
करता है (दे० सर्ग ८०)। इन तीनों युद्धों की सामान्य विशेषता यह है कि इन्द्रजित्‌ 
अदृश्य रहता है| युद्ध में अदृश्य रहने की इस वरप्राप्ति का उल्लेख वाल्मीकीय उत्तरकाण्ड 
में मिलता है। इसके अनुसार इन्द्रजित्‌ ने अग्निष्टोम, अश्वमेध आदि सात यज्ञों का फल 
* प्राप्त कर लिया था तथा कामग स्यन्दन, अक्षय तूणीर आदि के अतिरिक्त उसे युद्ध में 
अदृश्य रहने का वरदान भी मिला था [दे० सर्ग २५) | उत्तरकाण्ड के एक अन्य स्थल पर 
मेघनाद द्वारा इन्द्र की पराजय का वर्णन किया गया है। मेघनाद ने इन्द्र को पराजित 
करके उन्हें लंका के कारावास में रख दिया था (सर्ग २९)। बाद में ब्रह्मा के नेतृत्व में 
सभी देवता इन्द्र को मुक्त कर देने के उद्देश्य से लंका चले आए। उन्होंने मेघनाद को 
इन्द्रजित्‌ की उपाधि देने के अतिरिक्त एक वर भी प्रदान कर दिया। इन्द्रजित्‌ ने यह वर 
माँग लिया कि युद्ध के पूर्व पावक को विधिवत्‌ होम देने पर मेरे लिए अग्नि में से एक 
अश्वयुक्त रथ उत्पन्न हो और जब तक मैं उस पर रहूँ, मैं अमर बना रहूँ (सर्ग ३०)। 

इन्द्रजित-चरित की शेष सामग्री का इस प्रकार विभाजन किया गया है---मायारूपी 
सीता का वध और चतुर्थ युद्ध (अनु० ५९१); निकुंभिला में इन्द्रजितू-यज्ञ का विध्वंस 
(अनु ० ५९२); इन्द्रजितूवध (अन्तिम दो युद्ध, अनु० ५९३); सुलोचना का वृत्तान्त 
(अनु ० ५९४) | इन्द्रजित्‌ की जन्मकथा-विषयक सामग्री रावणचरित के अन्तर्गत रखी गई 
है (दे० अनु० ६५०) | 

५९१. मसाया-सीता-वध का वृत्तान्त संभवत: आदि-रामायण में नहीं पाया जाता था 
क्योंकि महाभारत के रामोपाख्यान में इसका अभाव है।' गुणभद्र कृत उत्तरपुराण (६८, 
६१२) तथा आनन्द रामायण (१, ११, २५०) में रावण स्वयं एक माया-सीता का वध 
करता है। आनन्द रामायण के अनुसार ब्रह्मा ने आकर माया-सीता का रहस्य प्रकट किया 
था--कृत्रिमेयं हता सीता। रामकेत्ति (सर्ग ८) में रावण सीता को अपने रथ पर 
बिठाकर रणभूमि में आता है और राम इस डर से ब्रह्मास्त्र का प्रयोग नहीं कर पाते कि 
कहीं सीता का वध न हो। अन्य रामकथाओं में प्रायः वाल्मीकि रामायण के अनुसार 
माया-सीता का वध वर्णित है। इन्द्रजित्‌ के इस चतुर्थ युद्ध का वृत्तान्त इस प्रकार है। 
इन्द्रजित्‌ लंका के पश्चिम द्वार से निकलकर हनुमान्‌ तथा अन्य वानरों के सामने अपने 
रथ पर विद्यमान सीता का सिर काट लेता है। यह देखकर वानर भागने लगते हैं किन्तु 


१. यस असंभव नहीं कहा जा सकता है कि माया-सीता-वध के वृत्तान्त में महाभारत के माया-वसुदेव 
की कथा का अनुकरण किया गया हो | शाल्व के साथ युद्ध करने वाले कृष्ण के पास एक छद्मवेशी 
दूत ने आकर कहा कि द्वारका में आपके पिता का वध हो चुका है; अब आपको द्वारका की रक्षा 
करनी चाहिए। इसके बाद कृष्ण ने देखा कि शाल्व के विमान से वसुदेव का मृत शरीर नीचे गिर 
रहा है| शाल्व की इस माया से प्रभावित होकर कृष्ण कुछ समय युद्ध न कर सके (दे० ३, २२) | 
अगले अध्याय में इन्द्रजित्‌ू-युद्ध का एक और सादृश्य पाया जाता है। शाल्व का विमान अदृश्य हो 
जाता है किन्तु कृष्ण शब्दवेधी बाणों से उसे पराजित करते हैं। 

हनुमान्‌ का आह्वान सुनकर वे उनके नेतृत्व में इन्द्रजित्‌ का सामना करते हैं। कुछ समय 
तक युद्ध करने के बाद हनुमान्‌ वानरों को वापस बुलाकर राम को सीता-वध का समाचार 
सुनाने जाते हैं और इन्द्रजित्‌ निकुंभिला में प्रवेश कर यज्ञ की तैयारियाँ करने लगता है 
(सर्ग ८१-८२) | समाचार सुनकर राम विलाप करते हैं किन्तु विभीषण आश्वासन देते हैं 
कि रावण सीता का वध नहीं करेगा; यह अवश्य कोई माया-सीता हुई होगी : 

अभिप्रायं तु जानामि रावणस्य दुरात्मन:। 

सीतां प्रति महाबाहो न च घातं करिष्यति॥ १०॥ 

मायामयीं महाबाहो तां विद्धि जनकात्मजाम्‌॥ १३॥ (सर्ग ८४) 

अनेक परवर्ती रामकथाओं में माया-सीता-वध के पश्चात्‌ सच्चाई का पता लगाने के 
लिए किसी को लंका भेजा जाता है। कम्ब रामायण (६, २५) में विभीषण मधुमक्खी का 
रूप धारण कर अशोकवन में प्रवेश कर जाता है तथा राम के पास सीता के जीवित होने 
का समाचार ले आता है। रंगनाथ रामायण (६, १०३) में इससे मिलता-जुलता वर्णन 
मिलता है; अन्तर यह है कि विभीषण लंका जाने के लिए सूक्ष्म रूप धारण कर लेता है। 
तोरबे रामायण (६, ४१) में विभीषण के परामर्श से हनुमान्‌ को अशोकवन भेजा जाता 

है | बांद में माया-सीता का शव विभीषण के स्पर्शमात्र से अंतर्द्धान हो जाता है। सेरीराम 
की कथा इस प्रकार है। रावण के आदेश के अनुसार इन्द्रजित्‌ एक माया-सीता की सृष्टि 
करता है और बाद में लंका में ही उसका वध करके इसका समाचार चारों ओर फैलाता 
है। यह सुनकर राम मूर्च्छित होकर भूमि पर गिर जाते हैं। विभीषण राम को चेतना में 
लाकर परामर्श देता है कि उस समाचार पर तुरन्त विश्वास न किया जाय। तब हनुमान्‌ 
पक्षी (एक अन्य पाठ में मधुमक्खी) का रूप धारण कर लंका में प्रवेश करते हैं तथा 
सीता के जीवित होने का समाचार लेकर लौटते हैं। रामकियेन (अध्याय ३०) में प्रस्तुत 
वृत्तान्‍न्त को एक नया रूप दिया गया है। युद्ध से भाग जाने के कारण शुक्रसार नामक 
राक्षस को प्राणदण्ड की आज्ञा मिली थी। रावण ने उसे सीता का रूप धारण कर इन्द्रजित्‌ 
के रथ पर चढ़ने का आदेश दिया | रण-भूमि में पहुँचकर इन्द्रजित्‌ ने लक्ष्मण का सामना 
किया, लेकिन सीता को देखकर लक्ष्मण को बाण चलाने का साहस नहीं हुआ। इस पर 
इन्द्रजित्‌ ने लक्ष्मण से कहा कि युद्ध का मूल कारण, सीता को ले जाओ और लंका को 
छोड़ दो। सीता को भेज देने के लिए लक्ष्मण के कहने पर इन्द्रजित्‌ ने कहा कि सीता को 
तुम्हारे पास ले आना मेरे गौरव के विरुद्ध है और उसने हँसकर माया-सीता का सिर 
काटकर उसे लक्ष्मण की ओर फेंक दिया | बाद में विभीषण ने रहस्य का उद्घाटन किया। 

बलरामदास रामायण के अनुसार भी सिंहनाद की बहन सुकांति ने सीता का रूप 
धारण कर लिया और इन्द्रजित्‌ ने उसका वध किया था। 

५९२. वाल्मीकि रामायण के अनुसार विभीषण ने राम को सावधान किया था कि 
निकुंभिला में अपना यज्ञ सम्पन्न करने के पश्चात्‌ इन्द्रजित्‌ अजेय बन जायेगा; अत: इस 
यज्ञ का विध्वंस परमावश्यक है (सर्ग ८४) । विभीषण, हनुमान्‌, अंगद आदि वानरों को 
साथ लेकर लक्ष्मण ने इन्द्रजित्‌ की रक्षा करने वाली सेना पर आक्रमण किया । युद्ध का 
कोलाहल सुनकर इन्द्रजित्‌ अपना यज्ञ अपूर्ण छोड़कर (कर्मणि अननुछिते) युद्ध के लिए 
उठ खड़ा हुआ (सर्ग ८५-८६) | परवर्ती रामकथाओं में प्राय: इससे मिलता-जुलता वर्णन 

पाया जाता है। कम्ब रामायण (६, २६) के अनुसार विभीषण ने मधुमक्खी के रूप में 
लंका में प्रवेश कर इन्द्रजित्‌-पज्ञ का समाचार राम को दिया था। सेरीराम में माना गया 
है कि इन्द्रजित्‌ ने मृत राक्षसों को जिलाने के उद्देश्य से यज्ञ प्रारंभ किया था। सीता-वध 
की सच्चाई का पता लगाते समय हनुमान्‌ ने बहुत से भिक्षुओं तथा महर्षियों को एक 
मन्दिर की ओर जाते देखा तथा उनकी बातचीत से इस यज्ञ के विषय में जानकारी प्राप्त 
कर ली थी। इस पर लक्ष्मण तथा हनुमान्‌ के नेतृत्त्व में वानर-सेना ने जाकर इन्द्रजित्‌ की 
सेना परास्त की थी तथा मन्दिर में से यज्ञ करनेवाले पुरोहितों को भगाकर यज्ञ का 
विध्वंस किया था | 


५९३. वाल्मीकि रामायण में इन््रजितू-बध का वृत्तान्त इस प्रकार है। अपना यज्ञ 
सम्पूर्ण किये बिना इन्द्रजित्‌ युद्ध के लिए उठ खड़ा हुआ और विभीषण को देखकर 
इन्द्रजितु ने उसकी निन्‍्दा की (सर्ग ८६-सर्ग ८७) | अनन्तर लक्ष्मण और इन्द्रजित्‌ ने देर 
तक इन्द्व-युद्ध कर एक दूसरे को आहत किया। इन्द्रजित्‌ के इस पंचम युद्ध के अन्त में 
लक्ष्मण ने इसके सारथि को मार डाला और इन्द्रजित्‌ पैदल ही लंका लौटा। इसके बाद 
इन्द्रजित्‌ एक नये रथ पर चढ़कर अन्तिम बार युद्ध करने आया; इस युद्ध में लक्ष्मण ने 
सारथि को और विभीषण ने घोड़ों को मार डाला; अन्त में लक्ष्मण ने ऐन्द्र शस्त्र से 
इन्द्रजित्‌ का वध किया। बाद में सुषेण ने लक्ष्मण, विभीषण आदि की चिकित्सा की। 
अपने पुत्र की मृत्यु का समाचार सुनकर रावण ने सीता का वध करना चाहा किन्तु 
सुपा््व! ने उसे ऐसा करने से रोका। 

परवर्ती रामकथाओं में इन्द्रजितू-वध के वृत्तान्त के निम्नलिखित परिवर्तन उल्लेखनीय 
हैं। महानाटक (१२, १९) के अनुसार लक्ष्मण ने इन्द्रजितू का कटा हुआ सिर रावण के 
हाथों में फेंक दिया था। कंब रामायण (६, २७) में माना गया है कि इन्द्रजित्‌ ने लक्ष्मण 
के साथ युद्ध करते समय समझ लिया था कि लक्ष्मण विष्णु के अंशावतार हैं। अतः उसने 
युद्ध छोड़कर रावण से अनुरोध किया कि सीता को लौटाया जाय और राम से क्षमा- 
याचना की जाय। रावण ने नहीं माना और इन्द्रजित्‌ रणभूमि लौटा। युद्ध के अन्त में 
लक्ष्मण ने पहले इन्द्रजित्‌ का बायाँ हाथ और बाद में उसका सिर काट डाला। अंगद ने 
इन्द्रजित्‌ का सिर उठाकर उसे राम के चरणों में रख दिया। आनन्द रामायण (१, १३, 
१९०-१९८) के अनुसार लक्ष्मण ने इन्द्रजित्‌ का दाहिना हाथ बाण से काटकर उसी के 
घर में फेंक दिया और इसी तरह उसका बायाँ हाथ भी काटकर रावण के निकट डाल 
दिया। अन्त में लक्ष्मण ने उसके सिर को धड़ से अलग कर धरती पर गिरा दिया और 
हनुमान्‌ ने उस सिर को उठाकर राम को दिखला दिया। रामचचिका (२८, रे४) में 
महानाटक के अनुकरण पर माना गया है कि लक्ष्मण ने एक तीक्ष्ण बाण से इन्द्रजित्‌ का 
सिर धड़ से अलग उड़ा दिया और वह सिर संध्या करने वाले रावण की अंजली में जा 
गिरा | 


१. रावण के इस संकल्प का प्राय: सभी रामकथाओं में उल्लेख है किन्तु रोकने वाले के विषय में 
मतैक्य नहीं है; महाभारत (३, २७३) तथा अग्निपुराण (अध्याय १०) में अविंध्य को, अभिनन्द 
कृत रामचरित (३८, ५) तथा कृत्तिवास (६, ६६) में मन्दोदरी को, अभिषेक नाटक (५, १७) में 
एक राक्षस को, कम्ब रामायण (६, २८) में महोदर को, माधव कंदलीकृत रामायण (६, ३७) में 
अरविन्द को और बलरामदास रामायण में त्रिजटा को इसका श्रेय दिया गया है। 

सारलादास के महाभारत (ट्रोणपर्व) में इन्द्रजित्‌ के मर्मस्थान का उल्लेख है; 
विभीषण के परामर्श से लक्ष्मण ने इन्द्रजितु की नाभि में स्थित अमृतलिंग पर बाण 
चलाया | बहुत सी रचनाओं में यह माना गया है कि १२ वर्ष तक के उपवास के 
फलस्वरूप लक्ष्मण इन्द्रजितू का वध करने में समर्थ हुए |! पउमचरियं के अनुसार 
इन्द्रजित्‌ू को कैदी बना लिया गया (पर्व ६१) तथा युद्ध के पश्चात्‌ उसे मुक्त कर दिया 
गया (पर्व ७५) | 

सेरीराम के वृत्तान्त में कई नये तत्त्व पाये जाते हैं। अपनी पत्नी कोमाल देवी से 
प्रेमपूर्वक*' विदा लेकर इन्द्रजितू १००० हरे रंग के घोड़ों से युक्त रथ पर चढ़कर युद्ध 
करने जाता है और लक्ष्मण तथा हनुमान्‌ का सामना करने के पश्चात्‌ अन्त में राम द्वारा 
मार डाला जाता है।* समाचार पाकर रावण रणभूमि में आता है तथा इन्द्रजित्‌ का रंंड 
गोद में लेकर इतना हृदयविदारक विलाप करता है कि राम तथा वानर-सैनिक भी रोने 
लगते हैं; (किन्तु इने गिने वानर रावण को दस मुखों से विलाप करते देखकर अपनी हँसी 
नहीं रोक पाते हैं)। बाद में रावण स्वयं इन्द्रजित्‌ का मृत शरीर लंका ले जाता है। 
कोमाल देवी अपने पति की चिता पर चढ़कर सती हो जाती है; इन्द्रजित्‌ और कोमाल 
देवी का भस्म एक स्वर्ण पात्र में सुरक्षित रखा जाता है। इसके बाद युद्ध चालीस दिन 
स्थगित रहता है। 


५९४, सेरीराम में इन्द्रजित्‌ की पत्नी के सहगमन की कथा का आधार भारतीय है। 
वाल्मीकि रामायण में इस प्रसंग का निर्देश मात्र भी नहीं मिलता। अपने पुत्र के लिए 
विलाप करते समय रावण इन्द्रजित्‌ की पत्नियों का उल्लेख मात्र करता है--मातरं मां च 


भायश्चि क्‍व गतो5सि विहाय नः (६, ९२, १३) | 


सुलोचना की कथा का प्राचीनतम वर्णन तेलुगु द्विदद रामायण (६, १११-११३) में 
मिलता है। बिहार-राष्ट्रभाषा-परिषद्‌ द्वारा प्रकाशित हिन्दी अनुवाद में कथा इस प्रकार है। 
इन्द्रजित्‌ के वध का समाचार सुनकर” सुलोचना मूच्छित होकर गिर पड़ी तथा सखियों की 
सेवा से चेतना पाकर विलाप करने लगी। इस विलाप में वह प्रकट करती है कि मेरे पिता 
आदिशेष ने मुझे एक मणि सौंपकर आश्वासन दिया था कि तुम युद्ध के लिए जाते समय 
अपने पति की इस मणि से आरती उतारोगी तो वह अजेय होगा। किन्तु इन्द्रजित्‌ लक्ष्मण 
से युद्ध करने जाते समय अपनी पत्नी से नहीं मिला था। 


१. दे० अनु० ४६१ | वाल्मीकि रामायण के अनुसार लक्ष्मण ने इन्द्रजित्‌ के अतिरिक्त अतिकाय (सर्ग 
७१) का भी वध किया; वह इन्द्रजित्‌ द्वारा तीन बार (अनु० ५९०) और रावण की शक्ति द्वारा 
एक बार (अनु० ५९६) आहत किए गए। प्रक्षिप्त सर्ग ५९ में रावण-लक्ष्मण के द्वन्द्र-युद्ध का वर्णन 
मिलता है | दाक्षिणात्य पाठ मात्र में लक्ष्मण-कुंभकर्ण-युद्ध का उल्लेख किया गया है (सर्ग ६७)। 

२. सीता स्वयंबर के प्रसंग में भी अपनी पत्नी के प्रति इन्द्रजितू के प्रेम का उल्लेख हुआ है (दे० अनु० 
३९७) | 

३. शेलाबेर पाठ के अनुसार राम ने इन्द्रजितू के तीनों सिर राक्षसों की सेना के बीच में फेंक दिये। 
एक प्राचीन हस्तलिपि के अनुसार इन्द्रजित्‌ की बायीं भुजा आकाशमार्ग से सुलोचना के सामने आ 
गिरी और उसने अपनी तर्जनी से अपनी मृत्यु का समाचार लिख दिया। दे० अनुशीलन, वर्ष १२, 
पृ० ९१९५ । 





युद्धकाण्ड ड्प्च 


सुलोचना रावण की अनुमति लेकर आकाशमार्ग से राम के पास चली आई तथा 
उसने शरणागत-वत्सल राम की स्तुति करके अपने पति के लिए जीवन-दान माँगा। राम 
उसकी यह प्रार्थना सुनकर इन्द्रजित्‌ को पुनर्जीवित करने की सोच रहे थे! किन्तु हनुमान्‌ 
ने ब्रह्मा की मर्यादा की रक्षा करने का अनुरोध किया। इस पर राम ने सुलोचना को 
आश्वासन किया कि तुम अगले जन्म में अपने पति के साथ सुखमय जीवन विताने के 
पश्चात्‌ वैकुण्ठ प्राप्त करोगी | 

तब सुलोचना रणभूमि में अपने मृत पति के पास पहुँची और उसने अपने सतीत्व 
की शपथ खाकर उसे जिलाया |* इन्द्रजित्‌ आँखें खोलकर तथा अपनी पत्नी को सान्त्वना 
देकर फिर मृत्यु के मौन में विलीन हो गया। सुलोचना उसके शरीर के साथ लंका लौटी 
तथा पति की चिता पर चढ़कर सती बन गई। 


आनन्द रामायण (१, ११, २०५-२१७) की कथा इस प्रकार है। सुलोचना अपने 
पति की कटी हुई भुजा देखकर विलाप करने लगी। तब उस भुजा ने बाण लेकर अपने 
रक्त से लिखा--“शेष के हाथ मरकर मैंने मुक्ति पाई है। तुम राम के पास जाकर मेरा 
सिर माँग लो और उसके साथ अग्नि में प्रवेश कर मेरे पास आओ॥।” इसके अनुसार 
सुलोचना अपने पति का सिर माँगने के लिए राम के पास आईं। राम ने उससे कहा-- 
यदि तुम चाहती हो तो मैं तुम्हारे पति को जिला सकता हूँ। अग्नि में प्रवेश करने 
का विचार छोड़ दो। सुलोचना ने लक्ष्मण के हाथ से मोक्षप्रद मरण दुर्लभ समझकर 
इस प्रस्ताव को अस्वीकार किया। सुलोचना ने सिर पाकर तथा लंका से उसकी भुजाएँ 
लाकर अपने पति का समस्त शरीर मिला दिया और निकुंभिका में जाकर उसके साथ 
अग्नि में प्रवेश किया | अनन्तर वह दिव्य देह धारण कर अपने पति के साथ वैकुण्ठ चली 
गई। 

भावार्थ रामायण (६, ४१) के वृत्तान्त पर शिव-भक्ति का भी प्रभाव पड़ा है। अपने 
पति की भुजा को देखकर सुलोचना ने शिव की आराधना की थी और शिव ने इन्द्र की 
भुजा में प्रवेश करने तथा युद्ध का समाचार लिखने का आदेश दिया। शेष कथा आनन्द 
रामायण से मिलती-जुलती है किन्तु सुलोचना की सखी शांतिमती उसे सती बन जाने का 
परामर्श देती है। 


सुलोचना के सहगमन की कथा अनेक अर्वोचीन रामकथाओं में विस्तारपूर्वक वर्णित 
है; उदाहरणार्थ---जगत राम कृत बंगाली रामायण; रामलिंगामृत (सर्ग ९); १ ८वीं शताब्दी 
का मागुणीकृत उड़िया रसामृत रामायण; पाश्चात्य वृत्तान्त नं० ८; रसिक बिहारी का 
रामरसायन (३, १६); विश्रामसागर (अध्याय २७); माइकेल मधुसूदन का मेघनाद-वध 
(सर्ग ९; इन्द्रजित्‌ की पत्नी का नाम प्रमीला है) | जावा के रामायण ककविन के अनुसार 


१. एक अन्य पाठ के अनुसार शेषावतार लक्ष्मण अपनी पुत्री सुलोचना को विधवा देखकर विलाप करने 
लगे थे तथा अन्त में उन्होंने उसे वर माँगने को कहा। इस पर हनुमान्‌ ने सरस्वती से प्रार्थना की 
कि वह सुलोचना की जिह्ना पर बैठकर उसे पति के पुनर्जीवन का बर माँगने से रोकें। सरस्वती की 
प्ररेणा से सुलोचना ने अपने पति के शरीर के साथ सती हो जाने का वर माँग लिया। दे० श्री 
बालशौरि रेड्डी, तेलुगु भाषा में राम साहित्य। मैथिलीशरण गुप्त अभिनन्दन ग्रन्थ, ६० ८०१। 

२. एक अन्य पाठ के अनुसार सुलोचना ने प्रार्थना द्वारा अपने पति के शरीर के सब कटे हुए अंगों को 
अपने पास बुलाया था | दे० बालशौरि रेड्डी, वही, पृ० ८००। 


४६२ रामकथा का विकास 


इन्द्रजित्‌ की सात पत्नियाँ उसके साथ ही युद्ध में चली गयी थीं तथा रणभूमि में ही मारी 
गयीं (सर्ग २३) | 


झ | रावण-वध 

५९५, खोतानी रामायण में रावण का वध नहीं होता, राम द्वारा आहत होकर 
दशग्रीव राजकर देने की प्रतिज्ञा करता है जिससे युद्ध स्थगित किया जाता है। जैन 
रामकथाओं, उन्मत्तराघव (अनु० २४२) और बिहॉर रामकथा में लक्ष्मण ही रावण का 
वध करते हैं| शेष रामकथाओं में राम द्वारा रावण-वध का वर्णन किया गया है | वाल्मीकि 
रामायण का तवृत्तान्त इस प्रकार है। महोदर, महापाश्व और विरूपाक्ष के वध के अनन्तर 
रावण ने स्वयं रणभूमि में प्रवेश किया |! इस युद्ध में उसने लक्ष्मण को अपनी शक्ति से 
आहत किया किन्तु राम द्वारा पराजित होकर वह भाग गया (दे० सर्ग ९९-१००) | बाद 
में रावण एक नये रथ पर चढ़कर राम से युद्ध करने आया और इन्द्र ने राम के पास 
अपना रथ तथा अपने सारथि मातलि को भेज दिया | द्वन्द्रयुद्ध फिर प्रारंभ हुआ; इसमें 
अपने स्वामी को मूच्छित देखकर रावण का सारथि रथ को रणभूमि से दूर ले चला (सर्ग 
१०२-१०३) | चेतना प्राप्त कर रावण ने अपने सारथि को युद्ध में लौटने का आदेश 
दिया और फिर राम का सामना करने आया |१ राम-रावण के इस अन्तिम युद्ध के वर्णन 
में इसका उल्लेख मिलता है कि रावण के सिर पुनःपुनः उत्पन्न होते थे यहाँ तक कि राम 
ने रावण के एक सौ सिर काट दिए--एवकमेव शतं छिन्न॑ं शिरसां तुल्यवर्चसामू (१०७, 
५७) | अन्त में मातलि के परामर्श के अनुसार राम ने अगस्त्य द्वारा प्रदत्त (दे० अनु० 
४६०) ब्रह्मासत्र से रावण की छाती को विदीर्ण कर दिया जिससे रावण निष्प्राण होकर 
भूमि पर गिर पड़ा [* परवर्ती साहित्य में रावण के इस अन्तिम युद्ध के वर्णन का जो 
परिवर्तन तथा परिवर्द्धन किया गया है उसका सिंहावलोकन नीचे दिया जा रहा है। 

५९६. लक्ष्मण को रावण की शक्ति लगने का प्रसंग महाभारत में नहीं मिलता । 
वाल्मीकि रामायण के अनुसार विभीषण ने रावण-रथ के घोड़ों का वध किया था जिस 
पर रावण ने रथ से उतरकर एक शक्ति नामक बरछी को विभीषण की ओर फेंक दिया 
किन्तु लक्ष्मण ने उस शक्ति को छिन्न-भिन्न कर दिया। इसके बाद लक्ष्मण ने रावण की एक 
दूसरी शक्ति से विभीषण को बचाया जिससे रावण ने अन्त में मय द्वारा निर्मित अमोघा 


१. प्रक्षिप्त सर्ग ५९ (दे० अनु० ५६३) तथा सर्ग ९५ में भी रादण के युद्ध में भाग लेने का उल्लेख 
किया गया है। कम्ब रामायण में रावण के तीन युद्धों का वर्णन किया गया है। वह लक्ष्मण को दो 
बार शूल से आहत करता है (पटल ३५)। 

२.  मातलि का प्रसंग प्रक्षिप्त है क्योंकि रावण के लिए विलाप करते समय उसकी पत्नियाँ कहती हैं 
“जिसे देवता भी पराजित नहीं कर पाते हैं वह एक पैदल लड़ने वाले मनुष्य से मारा गया!--. 
अवध्यो देवतानां यस्तथा दानबरक्षसाम्‌। हत: सो5यं रणे शेते मानुषेण पदातिना (११०, १५)। 

३. दाक्षिणात्य पाठ मात्र में यहाँ पर इसका उल्लेख किया गया है कि अगस्त्य ने राम के पास पहुँचकर 
उनको विजय प्रदान करने वाले आदित्यह्ददय नामक स्तोत्र सुनाया और राम ने इसका पाठ किया 
था (दे० सर्ग १०५) 

४. दे० सर्ग १०४-१०८। वाल्मीकि रामायण के अनुसार राम ने रावण के अतिरिक्त कुंभकर्ण (सर्ग 
६७) , कमराक्ष (सर्ग ७९) तथा बहुत के अन्य राक्षसों (सर्ग ९३) का भी वध किया । उन्होंने प्रथम 
तुमुल युद्ध में भाग लिया (सर्ग ४४) तथा वे दो बार इन्द्रजित्‌ द्वारा आहत किए गए थे (सर्ग ४५ 
और ७३) | सर्ग ५९ (राम द्वारा रावण की पराजय का वर्णन) प्रक्षिप्त है। 


युद्धकाण्ड ४६३ 


शक्ति दे० ७, १२, २१) से लक्ष्मण की छाती को छेद दिया। राम ने इस शक्ति को , 
निकाल कर तोड़ दिया तथा लक्ष्मण को हनुमान्‌ आदि वानरों की रक्षा में छोड़कर रावण को ' 
रणभूमि से भागने के लिए बाध्य कर दिया (सर्ग १००) | तब लक्ष्मण के पास लौटकर 
राम विलाप करने लगे किन्तु सुषेण ने उन्हें लक्ष्मण के जीवित होने का आश्वासन दिया। 
अनन्तर हनुमान्‌ हिमालय जाकर विशल्याकरणी ओषधि ले आये! और सुषेण ने ओषधि 
को पीसकर लक्ष्मण को सूँघने के लिए दिया जिससे लक्ष्मण स्वस्थ हो गए (दे० सर्ग 
१०१) | 

महानाटक (अंक १३) में हनुमान्‌ पहले रावण की शक्ति रोक लेते हैं किन्तु रावण 
का अनुरोध मान कर ब्रह्मा नारद को भेज देते हैं कि वह किसी-न-किसी तरह से हनुमान्‌ 
को रणभूमि से हटा दें। नारद ऐसा ही करते हैं और रावण लक्ष्मण को आहत करने में 
समर्थ हो जाता है। रामचन्द्रिका (१३, ४०), पाएचात्य-वृत्तान्त नं० १३ आदि में भी 
हनुमान्‌ द्वारा शक्ति को रोकने की कथा मिलती है। 

पउमचरियं (पर्व ६४-६५) में विशल्यौषधि का मानवीकरण किया गया है। लक्ष्मण 
को शक्ति लगने के पश्चात्‌ एक विद्याधर राम से कहता है कि द्रोणमेध की कन्या विशल्या 
के स्नानजल से ही लक्ष्मण की चिकित्सा हो सकती है। इस पर हनुमान्‌, भामण्डल तथा 
अंगद अयोध्या जाकर भरत को सीता-हरण तथा युद्ध का समाचार सुनाते हैं तथा 
विशल्या के साथ लंका लौट आते हैं। विशल्या की चिकित्सा से स्वास्थ्य लाभ होने पर 
लक्ष्मण उसके साथ विवाह भी करते हैं। 

सेरीराम के अनुसार रावण के रथ में १०० सिंह तथा १००० अश्व जुते हुए थे। 
लक्ष्मण ने उसका सामना करना चाहा किन्तु रावण ने बाण मार कर लक्ष्मण को आहत 
कर दिया | लक्ष्मण को रणभूमि से हटाकर राम ने विभीषण के परामर्श से हनुमान्‌ को 
ओषधि ले आने के लिए भेज दिया और हनुमान्‌ ने अंजानी नामक ओषधि-पर्वत राम के 
पास पहुँचा दिया। तब विभीषण ने कहा कि ओषधि तैयार करने के लिए रावण के पलंग 
के नीचे पड़े हुए चौके की जरूरत है। हनुमान्‌ को उसे ले आने के लिये भेजा जाता है। 
 हनुमान्‌ हरा भ्रमर बनकर रावण के महल में प्रवेश कर जाते हैं और रावण तथा 
मन्दोदरी के बाल एक गाँठ में बाँधकर उस चौके को ले जाते हैं। उसके सहारे विभीषण 
औषध तैयार करता है तथा लक्ष्मण को स्वास्थ्यलाभ प्रदान करता है। प्रातकाल हनुमान्‌ 
रावण को संबोधित कर कहते हैं कि जब मन्दोदरी तुम्हारे सिर पर प्रहार करेगी तभी तुम 
दोनों के बालों की गाँठ खुल सकती है और रावण मन्दोदरी को ऐसा करने देता है। एक 
स्त्री द्वारा मारे जाने के फलस्वरूप रावण अब अजेय नहीं रहा | शेलाबेर पाठ के अनुसार 
हनुमान्‌ ने चींटी के रूप में रावण के महल में प्रवेश किया तथा रावण के पलंग के चारों 
ओर फैले हुए साँप की पीठ पर गाँठ खुल जाने का उपाय लिख दिया था। सेरीराम के 
पातानी पाठ के अनुसार हनुमान्‌ पिस्सू के रूप में एक दासी की साड़ी पर बैठ कर रावण 
के महल के भीतर चले गये। 


१. दे० अनु० ५८७-५८८ | गौडीय पाठ (८२, ४९) में केवल इसी ओषधि का उल्लेख है। अन्य पाठों 
में विशल्याकरणी के अतिरिक्त सावर्ण्यकरणी, संजीवकरणी तथा संधानी की भी चर्चा है; दे० दा० 
ध० ६०३, ३२९४प० रा० ८६, कर | । 

२. रामचन्द्रिका (१७, ४०) के अनुसार भी विभीषण ने यही परामर्श दिया था। 

रामकियेन (अध्याय ३३) में माना गया है कि हनुमान्‌ द्वारा लाई ओषधि तैयार 
करने के लिए निम्नलिखित वस्तुओं की आवश्यकता है---इन्द्र की धेनु का गोबर, कालनाग 
का चौका और रावण का बेलन। हनुमान्‌ तीनों ले आते हैं तथा सेरीराम के वृत्तान्त की 
भाँति रावण का बेलन ले जाते समय रावण-मन्दोदरी के वाल एक गाँठ में बाँध देते हैं। 
अन्य रचनाओं में हनुमान्‌ सीता की खोज करते समय (अनु० ५३९) कुंभकर्ण द्वारा 
आहत लक्ष्मण की चिकित्सा के लिए रावण का बेलन ले जाते समय (अनु० ५८९, ७) 
इस प्रकार का उत्पात करते हैं । 

५९७. वाल्मीकि रामायण के पश्चिमोत्तरीय पाठ में (दे० अनु ० ५६०) इन्द्रजित-वध 
के पश्चात्‌ रावण होम करने जाता है। विभीषण यह जानकर राम को सावधान करता है 
कि इस यज्ञ को भंग करने की अत्यंत आवश्यकता है, नहीं तो रावण शिव के प्रसाद से 
अजेय हो जायेगा |! हनुमान्‌ के नेतृत्व में वानर रावण के यज्ञस्थल पर पहुँचते हैं लेकिन 
वे उसका ध्यान भंग करने में असमर्थ हैं। तव अंगद हनुमान्‌ की आज्ञा से मन्दोदरी के 
केशों को खींचकर उसे रावण के पास ले आता है जिससे रावण उत्तेजित होकर यज्ञ को 
अपूर्ण छोड़ देता है और अंगद पर आक्रमण करता है। यह प्रसंग इन्द्रजित्‌-यज्ञ-विध्वंस 
(दे० अनु० ५९२) की पुनरावृत्ति मात्र प्रतीत होता है फिर भी यह असंभव नहीं कहा जा 
सकता कि इसका आधार पउमचरियं में वर्णित रावण की विद्या-साधना ही है। 

पउमचरियं (पर्व ६६-६८) की कथा इस प्रकार है। रावण बहुरूपिणी विद्या की 
सिद्धि के लिए शांतिनाथ के मंदिर में साधना करने जाता है तथा मन्दोदरी लंका के सभी 
नागरिकों से आठ दिन तक अहिंसा का पालन करने का आवेदन करती है। विभीषण यह 
सुझाव देता है कि राम जाकर रावण को मन्दिर में से निकालकर कैदी बना लें किन्तु राम 
यह प्रस्ताव अस्वीकार करते हैं| तब वानरों का एक दल ध्यानस्थ रावण को क्षुब्ध करने 
के उद्देश्य से लंका में प्रवेश करता है और शांतिनाथ के मन्दिर में निवास करने वाले 
देवताओं द्वारा नष्ट किया जाता है। इसके बाद अंगद एक दूसरे दल को लेकर मन्दिर में 
प्रवेश करता है | उसने रावण को बाँधा, उसके अन्तप्ुर की स्त्रियों का अपमान किया तथा 
अन्त में मन्दोदरी को खींचकर रावण के सामने लाया किन्तु रावण विचलित नहीं हुआ 
और उसने बहुरूपिणी विद्या प्राप्त कर ली। गुणभद्रकृत उत्तरपुराण (६८, ५१६-५२९) 
के अनुसार रावण विद्याएँ सिद्ध करने के लिए आदित्यपाद नामक पर्वत पर साधना करने 
गया था। विभीषण के परामर्श के अनुसार राम और लक्ष्मण एक विशाल सेना के साथ 
विमान पर आरूढ़ होकर लंका के निकट पहुँच गए तथा अन्य विद्याधरों को पर्वत पर 
जाकर उपद्रव करने का आदेश दिया | इसका परिणाम यहं हुआ कि रावण अपनी साधना 
अपूर्ण छोड़कर लंका चला आया । 

बहुत सी परवर्ती रामकथाओं में पश्चिमोत्तरीय पाठ के अनुसार मन्दोदरी के 
केशग्रहण तथा रावण के यज्ञ-भंग का वर्णन मिलता है। उदाहरणार्थ---कृत्यारावण (अंक 
६), खोतानी रामायण; द्विपद रामायण (१६, १३३-१३५) , अध्यात्म रामायण (६, १०), 
आनन्द रामायण (१, ११, २२९), पद्मपुराण (उत्तर खण्ड, अध्याय २६९), 


१. जानकीहरण (१७, २) में रावण की अग्नि-पूजा का उल्लेख मात्र है। अनेक रामकथाओं में युद्ध से 
पहले राम की देवी-यूजा का वर्णन किया गया है; दे० अनु ० ७८५ | रावण की देवी-पूजा की कथा 
का एक आधुनिक रूप आगे (अनु० ७४१) देख लें। 

रामचरितमानस (६, ८५), तोरवे रामायण (६, ४८), भावार्थ रामायण (६, ५६-५७) , 
रामचन्द्रिका (प्रकरण १९), विश्वनाथ खूँटिया कृत विचित्र रामायण, तत्त्वसंग्रह रामायण 
(६, २७) , नर्मदाकृत रामायण नो सार / फाश्मीरी रामायण (नं० ४८), सेरीराम, रामकेर्त्ति 
(सर्ग १०), रामकियेन, पाश्चात्य वृत्तान्त नं० ३ आदि। सारलादास के उड़िया महाभारत 
में उस केशग्रहण को अंगद के दूतकार्य के वर्णन के अंतर्गत रखा गया है। 
अनेक रामकथाओं में इसका उल्लेख किया गया है कि रावण ने दैत्यगुरु शुक्राचार्य के. 
परामर्श से अपना यज्ञ आरंभ किया था, उदाहरणार्थ--रंगनाथ रामायण , अध्यात्म 
रामायण, आनन्द रामायण, काश्मीरी रामायण, तत्त्वसंग्रह रामायण | रंगनाथ रामायण तथा 
तत्त्वसंग्रह रामायण में यह माना गया है कि सरमा ने वानरों को रावण के यज्ञस्थल का 
मार्ग दिखलाया था। कृत्तिवास का वृत्तान्त मौलिक प्रतीत होता है दि० ६, १०३) | रावण 
ने शांतिकर्म का आयोजन किया और इसके प्रारंभ के चण्डीपाठ के लिए वृहस्पति को 
वुलाया। इस पर देवताओं ने पवन को राम के पास भेजकर चण्डीपाठ अशुद्ध करने का 
परामर्श दिया। विभीषण के सुझाव के अनुसार हनुमान्‌ को भेजा गया। हनुमान्‌ ने मक्खी 
का रूप धारण कर चण्डीपाठ के दो अक्षर चाट कर मिटाए लेकिन बृहस्पति ने 
अभ्यासवश शुद्ध ही पढ़ कर सुनाया। तब हनुमान्‌ अपने विक्रम रूप में प्रकट हुए जिससे 
बृहस्पति डर गए और पाठ भंग हो गया था। अनन्तर हनुमान्‌ ने ग्रन्थ छीनकर प्रथम 
माहात्म्य के तीन श्लोक मिटाए; चण्डीपाठ इस प्रकार अशुद्ध देखकर माहेश्वरी ने कैलास 
के लिए प्रस्थान किया। तोरबे रामायण के अनुसार रावण ने अपना यज्ञ अपूर्ण छोड़कर 
अंगद के शरीर के दो टुकड़े कर दिये किन्तु वानर अंगद को ले गए और सुषेण ने उसे 
जिलाया। विदेशी रामकथाओं में भी रावण के असफल यज्ञ का उल्लेख मिलता है। 
सेरीराम के अनुसार रावण अपने यज्ञ के धूम्र से राम की साँस रोकना चाहता था। 
रामकेत्ति (सर्ग १०) में माना गया है कि रावण के पास विष था; वह विष रावण की 
प्रार्थना पूर्ण होते ही अजेय बनने वाला था। रावण मन्दोदरी के साथ किसी पर्वत पर चला 
गया था किन्तु हनुमान्‌ ने मन्दोदरी के वस्त्र छीनकर रावण का ध्यान भंग किया तथा विष 
का पात्र भी उलट दिया। रामकियेन (अध्याय ३१) के अनुसार हनुमान्‌ ने मन्दोदरी को 
रावण के पास ले जाकर उसका पहला यज्ञ भंग किया था। बाद में रावण ने अपनी 
कपिलबद नामक भाले की शक्ति जगाने के उद्देश्य से यज्ञ प्रारंभ कर दिया किन्तु देवताओं 
ने वालि को उसके पास भेज दिया, जो राम के हाथ से मरकर देवता के रूप में उत्पन्न 
हुआ था। वालि ने मेरु पर्वत को रावण के अग्निकुण्ड में डालकर रावण को परास्त कर 
दिया (अध्याय ३३) | रामकियेन में एक तीसरे यज्ञ का वर्णन है। मन्दोदरी ने उमा से 
संजीव-यज्ञ का रहस्य जान लिया था जिसके द्वारा अमृत प्राप्त होता है। हनुमान्‌ रावण 
का रूप धारण कर मन्दोदरी के पास गये तथा उसे अपने बाहुपाश में वद्ध करके उसका 
सतीत्व नष्ट किया जिससे उसका यज्ञ असफल हुआ (दि० अध्याय ३४) | इस रचना के 
एक अन्य स्थल पर हनुमान्‌ तथा मन्दोदरी के रमण का भी वर्णन किया गया है [दि० 
अनु० ३२६) | 
काश्मीरी रामायण के अनुसार (दि० नं० ४७) इन्द्रजित्‌ तथा कुंभकर्ण के वध के 
अनन्तर रावण निराश होकर कैलास पर शिव की सहायता माँगने गया था। शिव ने उसे 
. मकेश्वर लिंग देकर आश्वासन दिया कि इस लिंग के लंका में स्थापित हो जाने पर राम 
| की विजय हो ही नहीं सकती तथा रावंण को सावधान किया कि इस लिंग को कहीं 

भी पृथ्वी पर नहीं रखना चाहिये। मार्ग में रावण को लघुशंका लगी और उसने मकेश्वर 
लिंग को नारद के हाथ में थमा दिया जो वृद्ध ब्राह्मण के रूप में आ पहुँचे थे। नारद लिंग 
को भूमि पर रख कर चले गये तथा रावण लौट कर लिंग को उठाने में असमर्थ हुआ 

अंगद-दूत-कार्य के वर्णन में इसका उल्लेख किया गया है कि सेरीराम तथा 
रामचन्द्रिका के अनुसार रावण किन शर्तों पर सीता को लौटाने के लिए तैयार था (दे० 
अनु० ५८५) | अनेक रामकथाओं में रावण के सन्धि-प्रस्तावों की चर्चा है। पउमचरियं 
(पर्व ६५) में लक्ष्मण के शक्ति-भेद के पश्चात्‌ रावण दूत भेज कर राम को अपना आधा 
राज्य तथा ३००० कनन्‍्याओं को प्रदान करने का प्रस्ताव करता है, बशर्ते कि राम 
भानुकर्ण, इन्द्रजितू आदि कैदियों को लौटायें और सीता को त्याग दें। किन्तु राम इस 
प्रस्ताव को अस्वीकार करते हैं। महानाटक (१४, १-२) के अनुसार रावण ने अपने दूत 
लोहिताक्ष के द्वारा राम से कहा था कि परशुराम से प्राप्त हरप्रसादपरशु के बदले में मैं 
सीता को लौटाने के लिए तैयार हूँ ।* राघवाभ्युदय में रावग के एक अन्य संधि-प्रस्ताव की 
चर्चा है दि० अनु० २३६, ६) | 

रामकियेन में युद्ध टालने के लिए रावण के दो अन्य प्रयत्नों का वर्णन किया गया 
है। सेतु-निर्माण के पूर्व रावण तपस्वी के रूप में राम के पास आ पहुँचता है और युद्ध 
छोड देने के लिए उनसे अनुरोध करता है (दे० अ० २५ )। इन्द्रजितू-वध के पश्चात्‌ 
रावण अपने पितामह ब्रह्मा को बुला भेजता है तथा वाद में सीता को भी। उनकी गवाही 
सुनकर ब्रह्मा सीता को लौटाने का आदेश देते हैं तथा रावण के अस्वीकार करने पर उसे 
राम के अस्त्र से मर जाने का शाप देते हैं (अध्याय ३२) | | 

पउमचरियं (पर्व ६९) तथा इस पर आधारित अन्य जैन रामकथाओं में भी रावण 
के पण्चात्ताप का वर्णन किया गया है। बहुरूपा विद्या सिद्ध करने के पण्चात्‌ रावण सीता 
से मिलने आया। सीता ने उसे ठुकराया तथा यह कहकर मूच्छित हो गढ़ थी कि मैं तभी 
तक जीवित रहूँगी जब तक राम, लक्ष्मण और भामण्डल की मृत्यु का समाचार नहीं 
पाती | रावण सीता का पातिव्रत्य देखकर दयार्द्र हो गया और सोचने लगा कि मैंने उसका 
अपहरण करके पाप किया है। फिर यह समझ कर कि बिना युद्ध किये सीता को लौटाने 
में मेरा अपयश होगा रावण ने संकल्प किया कि मैं राम तथा लक्ष्मण को हराकर उन्हें 
सीता को सौंप दूँगा। रावण के चरित्र के इस उदात्तीकरण का प्रभाव अन्य रामकथाओं पर 
भी पड़ा। तोरबे रामायण के अनुसार रावण युद्ध के लिए प्रस्थान करने के पूर्व अपनी 
सारी सम्पत्ति दरिद्रों में बाँट देता है, जेल के सभी कैदियों को रिहा करता है तथा यह 
आदेश निकालता है कि यदि मैं युद्ध में मारा गया तो विश्वासपात्र विभीषण को गद्दी पर 
बैठाया जाय | 


१,  कर्मनासा नदी की उत्पत्ति की कथा उस घटना से संबंध रखती है। दे० डब्ल्यू० क्रूक रेलिजन एंड 
फॉल्कलॉर (१९२६); पृ० ५९। अन्य अवसरों पर भी रावण को इस प्रकार धोखा दिए जाने का 
वृत्तान्त मिलता है; दे० अनु० ६५० | 

२. इस प्रस्ताव का उल्लेख रामचन्द्रिका (१९, १७) में भी मिलता है। 

३. दे० मैथिलीशरण गुप्त अभिनन्दन ग्रन्थ, पृू० ७५५। 





५९८. रावण-वध के परवर्ती वृत्तान्तों में बहुधा रावण के मर्मस्थान अथवा रावण की 
मृत्यु की किसी गुप्त युक्ति का उल्लेख है| अध्यात्म रामायण (६, ११, ५३) के अनुसार 
रावण के नाभि-प्रदेश में अमृत रखा हुआ है; विभीषण से यह जानकर राम ने आग्नेय 
अस्त्र से उस अमृत को सुखाया था। रावण के शरीर में स्थित अमृत का उल्लेख बहुत सी 
अन्य रामकथाओं में भी किया गया है; उदाहरणार्थ आनन्द रामायण (१;०११/१७८)६ 
रंगनाथ रामायण (६, १४५) , धर्म-खण्ड (अध्याय १३०), तत्त्वसंग्रह रामायण (६, २९), 
रामचरितमानस (६, १०२), भावार्थ रामायण (६, ६३), नर्मदाकृत रामायण नो सार, 
पाश्चात्य वृत्तान्त नं० ६, ८ और १०। क्‍ 

सेरीराम तथा तत्त्वसंग्रह रामायण के अनुसार रावण ने जटायु से युद्ध करते समय 
धोखा देकर कहा था कि मेरा मर्मस्थान पैर का अँगूठा है (दे० अनु० ४७०) | खोतानी 
तथा तिब्बती रामायणों में वही रावण का वास्तविक मर्मस्थान माना गया है |.दक्षिण भारत के 
एक वृत्तान्त के अनुसार रावण का हँसने वाला सिर उसका मर्मस्थान है।! सेरीराम में 
सीता हनुमान्‌ को बताती हैं कि रावण के दाहिने कान के नीचे जो छोटा सा सिर है उसमें 
रावण का जीव निवास करता है । पंजाब में रावण की गर्दन उसका मर्मस्थान मानी गयी है।र 

कृत्तिवास रामायण (६, १०४) के अनुसार रावण ने तपस्या करने के पश्चात्‌ ब्रह्मा 
से अमरत्व का वरदान माँगा था। ब्रह्मा ने उसे आश्वासन दिया कि तुम्हारे सिर और 
भुजाएँ कट जाने पर फिर उत्पन्न होंगी तथा रावण को ब्रह्मास्त्र देकर कहा--इस ब्रह्मास्त्र 
से तुम्हारा मर्मस्थान छेदित हो जाने पर ही तुम मर सकोगे। रावण ने बाद में यह 
ब्रह्मास्त्र मन्दोदरी की रक्षा में छोड़ दिया | विभीषण ने इस रहस्य का उद्घाटन किया तथा 
हनुमान्‌ ने राम की अनुमति से ब्राह्मण वेश में मन्दोदरी के पास पहुँचकर कहा कि जब 
तक ब्रह्मास्त्र तुम्हारे पास है रावण नहीं मर सकता किन्तु मुझे आशंका है कि विभीषण 
कहीं यह न जान लें कि तुमने उसे कहाँ छिपा लिया है। मन्दोदरी ने उत्तर दिया कि मैं 
बहुत ही सावधान हूँ; मैंने उसे इस खंभे में छिपाकर रखा है। इस पर हनुमान्‌ ने स्फटिक का 
खंभा लाठी से तोड़ दिया तथा ब्रह्मास्त्र लेकर राम के पास लौटे। सेरीराम का व॑ी|ृत्तान्त 
कृत्तिवास रामायण की कथा से साम्य रखता है। सीता ने हनुमान्‌ से कहा था कि मन्दोदरी 
के पास रावण का मायावी खंग हैं; जिसकी पूजा मन्दोदरी किया करती है। हनुमान्‌ ने 
सीता के परामर्श के अनुसार मन्दोदरी के पास जाकर रावण- की मृत्यु का झूठा समाचार 
सुनाया; शोकसंतप्त मन्दोदरी ने अपना सिर झुका लिया और उस क्षण से लाभ उठाकर 
हनुमान्‌ ने रावण का खंग चुरा लिया जिससे रावण शंक्तिहीन हो गया था। 

बिहॉर रामकथा के अनुसार रावण का जीव उसके महल के भीतर एक मंजूषा में 
सुरक्षित था। हनुमान्‌ और लक्ष्मण दोनों ने लंका में प्रवेश कर तथा उस मंजूषा को 
खोलकर रावण का जीव मुक्त कर दिया था। रामकियेन (अध्याय ३५) की कथा इस 
प्रकार है---रावण का जीव गोपुत्र नामक रावण-गुरु के पास एक मंजूषा में बन्द था और 
हनुमान्‌ ने अंगद के साथ गोपुत्र के पास जाकर उस मंजूषा को छल से प्राप्त कर लिया। 
ब्रह्मचक्र के अनुसार रावण ने लंकादहन के पश्चात्‌ ही अपना हृदय किसी क्रषि के यहाँ 


१. दे० पाण्चात्य वृत्तान्त नं० १। अन्य रचनाओं में रावण के चित्र मिलते हैं जिनमें दस साधारण सिरों 
के ऊपर गधे का एक सिर भी चित्रित किया गया है। दे० पा० वृ० ३ और ४। 
२. दे० इं० एँ० भाग २०, पृ० २८९। 

सुरक्षित रखा था; हनुमान्‌ ने रावण का रूप धारण कर उसे प्राप्त किया था तथा राम को 
दे दिया। सेरीराम के पातानी पाठ की तत्संबंधी कथा इससे मिलती-जुलती है | 

पद्मपुराण (पातालखण्ड, अध्याय ११२, २०२-२२५) के अनुसार अतिकाय तथा 
महाकाय गुप्तचर के रूप में राम की सेना में प्रवेश कर पकडे गए थे; उन्होंने शुक्र की इस 
भविष्यवाणी का उद्घाटन किया कि लंका द्वार पर जो लकड़ी का कीरतिमुख है 
(दारुपंचवक्‍्त्र) , उसके छिन्न-भिन्न हो जाने से रावण की मृत्यु अवश्यंभावी है। राम ने 
बाण मार कर उस कीर्तिमुख को नष्ट कर दियः था । 

महानाटक (१४, २६) के अनुसार राम ने विश्व का कल्याण दृष्टि में रखकर रावण 
के वक्षस्थल पर बाण नहीं चलाया; राम जानते थे कि रावण के हृदय में सीता का निवात्त 
था, सीता के हृदय में राम तथा राम में समस्त भुवनावली विद्यमान थी | रामचरितमानस 
(६, ९९) में भी इसकी चर्चा की गई है; उस रचना में त्रिजटा सीता को आश्वासन देती 
है कि सिरों के कट जाने पर रावण व्याकुल होकर तुमको भूल जायगा; तभी राम उसके 
हृदय में वाण मार कर उसका वध करेंगे | 

रावणवध के वर्णन में अनेक गौण परिवर्तन किए गए है जिनका उल्लेख यहाँ 

आवश्यक है। सहाभारत (३, २७४, ८) के अनुसार रावण ने अन्तिम युद्ध के समय राम 
तथा लक्ष्मण का रप धारण करने वाले बहुत से मायामय योद्धाओं को उत्पन्न किया था; 
रावण की इस माया का उल्लेख कुछ परवर्ती रामकथाओं में भी मिलता है; उदाहरणार्थ 
रामचरितमानस (६, ८९) | महाभारत (३, २७४, ३१) में माना गया है कि राम का 
ब्रह्यास्त्र रावण को इस प्रकार जला देता है कि राख भी शेष नहीं रही। बलरामदास 
रामायण में राम रावणवध के समय अपना शरीर बढ़ाकर क़ृत्तान्तक रूप धारण कर लेते 
हैं। तत्त्वसंग्रह रामायण (६, ३१) के अनुसार राम ने रावण का वध करने के लिए 
परमेश्वर का रूप धारण कर लिया; तोरबे रामोयण (६, ५१) में भी माना गया है कि 
रावण ने अपने वध के पूर्व राम का विश्वरूप देखा था। उस रचना के अनुसार अगस्त्य ने 
युद्ध के समय ही राम को त्रिमूर्ति नामक बाण दिया और राम ने उसी बाण से रावण को 
मार डाला था। 

५९९, वाल्मीकि रामायण के अनुसार विभीषण ने राम के अनुरोध से अपने भाई 
रावण का दाह-संस्कार विधिवत्‌ सम्पन्न किया था (दे० ऊपर अनु० ५६९, २) | एकाध 
रामकथाओं में मन्दोदरी रावण की चिता पर चढ़कर सती हो गई थी (दे० अनु० 
(४४) | एक अन्य परम्परा के अनुसार रावण की चिता जलती रहझ। आनन्द रामायण 
(राज्यकाण्ड, सर्ग २०) में तत्संबंधी कथा इस प्रकार है। रावणवध के बहुत काल बाद तक 
अयोध्या में राम को एक आवाज सुनाई दिया करती थी जिसका रहस्य वसिठ ने यह 
कहकर प्रकट किया कि रावण ने जिस शरीर से वारम्बार ब्रह्महत्या की थी वह शरीर 
आज भी जल रहा है। हनुमान्‌ प्रतिदिन लकड़ी के सौ भार (प्रत्यहं॑ काष्ठभारशतम्‌ ) 
उसकी चिता पर डाला करते हैं। इसका एक अन्य कारण यह है कि रावण ने राम से 
एक ऐसा वर माँगा था जिससे लोग उसका स्मरण किया करें| राम ने उत्तर में कहा 
था---तुम्हारा शरीर जलाने वाली आग की आवाज सप्तद्वीप के लोगों को सुनाई देती 
रहेगी | 


पुद्धकाण्ड ४६९ 


कृत्तिवास रामायण (६, १०९) में भी जलती चिता का उल्लेख है। रणभूमि में 
मन्दोदरी को देखकर तथा उसे सीता समझकर. राम ने उसे “सौभाग्यवती” होने का 
आशीर्वाद दिया। वास्तविकता ज्ञात होने पर राम ने कहा--चिता सदैव प्रज्वलित रहेगी, 
इससे तुम्हारा सौभाग्य चिरस्थायी होगा |” 

हिन्देशिया की रामकथाओं में रावण के जीवित रहने का उल्लेख है। सेरीराम में 
राम द्वारा पराजित तथा आहत रावण रणभूमि में पड़ा रहता है। सीता की अग्निपरीक्षा के 
बाद भरत और शत्रुघ्न लंका पहुँचते हैं तथा रावण को देखने की इच्छा प्रकट करते हैं। 
राम अपने भाइयों के साथ रावण से मिलने आते हैं तथा उसके साथ बातचीत भी करते 
हैं। यह प्रसंग महाभारत का स्मरण दिलाता है जहाँ पाण्डव मरणासन्न भीष्म के दर्शन 
करने आते हैं। हिकायत महाराज रावण में भी माना गया है कि रावण जीवित है और 
कल्प के अन्त में पुनः: भगवान्‌ के शत्रु के रूप में प्रकट होने वाला है। 

अर्वाचीन रामकथाओं में प्राय: अध्यात्म रामायण के अनुसार रावण की सायुज्य 
मुक्ति का उल्लेख है; उदाहरणार्थ आनन्द (१, ११, २८३) और भावार्थ (६, ६३) 
रामायण | अध्यात्म रामायण (६, ११, ७८) में रावण का जीव ज्योति का रूप धारण 
कर राम के शरीर में प्रवेश करता है; देवताओं के आश्चर्य करने पर नारद उनको 
समझाते हैं कि रावण ने द्वेषभाव से निरन्तर हृदय में राम का स्मरण किया था और इस 
कारण उसने मुक्ति प्राप्त की है। मुक्ति-प्राप्ति के उद्देश्य से ही रावण ने सीताहरण किया 
था (दे० अनु० ४८८) | 

पाश्चात्य वृत्तान्त नं० १ के अनुसार राम रावण के नौ सिर तथा १८ भुजायें 
काटकर उसे इस शर्त पर जीवित रहने देना चाहते थे कि रावण सीता को लौटाये। इस 
पर रावण मन्दोदरी के पास गया और मन्दोदरी ने उसे राम के हाथ से मरकर मुक्ति 
प्राप्त करने का परामर्श दिया। स्कंदपुराण (माहेश्वर खण्ड, अध्याय ८, १३३) में रावण 
की शिव-सायुज्य मुक्ति का उल्लेख मिलता है। 


ञज | अग्निपरीक्षा 


६००, प्रचलित वाल्मीकि रामायण (सर्ग ११२-२१३) में अग्नि-परीक्षा की कथा इस 
प्रकार है| रावण-वध तथा विभीषण के अभिषेक के बाद राम ने हनुमान्‌ द्वारा सीता को 
अपनी विजय का समाचार भेज दिया; हनुमान्‌ सीता का यह सन्देश लेकर लौटे-- 
व्रष्टुमिच्छामि भर्तारं भक्तवत्सलम्‌ (११३, ४७) | अगले सर्ग में राम का रुख अचानक 
वदलता है; वह विभीषण को आदेश देते हैं कि सीता को मेरे पास ले आओ-- 
दिव्यांगरागां' बैदेहीं दिव्याभरणभूषिताम्‌। इह सीतां शिरःस्नातामुपस्थापय मा चिरम्‌ ॥ 


१.  दिव्यांगरागां” अनसूया द्वारा सीता को प्रदत्त अंगराग का स्मरण दिलाता है। यह प्रसंग प्रक्षिप्त है 
दे० अनु० ४३१) और संभवत: सीता सावित्री की कथा पर आधारित है (दि० अनु० ८)। 
कालिदास ने भी इस अंगराग का उल्लेख किया (दे० रघुवंश १२, २७) | आश्चर्यचूड़ामणि में माना 
गया है कि अनसूया सीता को यह वरदान देती है कि तुम अपने पति के सामने आते ही अपने 
आप पूर्णमंडित हो जाओगी। रावण-वध के बाद जब सीता पालकी पर बैठी पहुँचती हैं, तो सम 
कहते हँ---सर्वे पश्यन्तु जानक्या रूप॑ चारित्रभूषणन्‌ (७, १४) | किन्तु सीता को पूर्ण रूप से 
अलंकृत देख कर वह उनके चरित्र पर संदेह करने लगते हैं और सीता कहती हैं कि अनसूया छा 
वरदान मेरे लिए शाप बन रहा है---हा घिकू अनसूयाया अनुग्रहो5पि में इदानीं शापः संबृत:। 

७॥ विभीषण से राम की यह आज्ञा सुनकर सीता कहती हैं---अस्नात्वा व्रष्टमिच्छामि 
भर्तारं राक्षसेश्वर (११); किन्तु विभीषण राम की आज्ञा के पालन के लिए अनुरोध 
करता है। अत: स्नान के पश्चात्‌ ही सीता मूल्यवान्‌ वस्त्र तथा आभूषण पहने शिविका 
पर चढ़कर राम से मिलने आती हैं। विभीषण ध्यानस्थ! राम के पास पहुँचकर सीता के 
आगमन का समाचार देता है। तब शिविका को पास लाने के लिए विभीषण के अनुचर 
वानरों की भीड़ हटाने लगे; इस पर राम क्रुद्ध होकर विभीषण को आदेश देते हैं कि 
सीता सव वानरों के देखते पैदल ही मेरे पास आवें। राम की यह आज्ञा सुनकर लक्ष्मण, 
सुग्रीव तथा हनुमान्‌ को बहुत दुःख हुआ (बशुवुर्ग्यधिता भूशम्‌) । अनन्तर सीता अत्यन्त 
लज्जित होकर तथा विभीषण के पीछे-पीछे चलकर अपने पति के पास आई--लज्जया 
त्ववलीयन्ती स्वेषु गात्रेषु मैथिली, विभीषणेनानुगता भर्तारं साम्यवर्तत (११४, ३३) | 
सीता को अपने पास खड़ी हुई देखकर राम उनसे कहने लगे--मैंने तो अपने शत्रु के 
अपमान का प्रतिकार किया है किन्तु मुझे तुम्हारे चरित्र पर सन्देह है। जिस स्त्री ने दूसरे 
के घर में निवास किया है उसे कौन पुरुष ग्रहण कर सकता है। मुझे तुम्हारे प्रति कोई 
आकर्षण नहीं रहा, तुम जहाँ चाहो चली जाओ : 
प्राप्तचारित्रसन्देह मम प्रतिमुखे स्थिता॥ १७॥ 
कः पुमांल्तु कुले जात: स्त्रियं परगृहोषिताम्‌ । 
तेजस्वी पुनरादय्यात्‌ सुहल्लोभेन चेतसा॥ १९१ 
नास्ति में त्वय्यभिष्वंगो यथेष्ट गम्यतामिति॥ २१॥ 
लक्ष्मणे वाथ भरते कुरु बुद्धि यथासुखम॥ २२॥ 
शत्रुघ्ने वाथ सुग्रीवे राक्षसे वा विभीषणे। 
हर ८ 2५ 
नहि त्वां रावणो दृष्ट्वा दिव्यरूपां मनोरमाम्‌। 
मर्षयत्यचिरं सीते स्वगृहे पर्यवस्थिताम्‌॥ २४॥ (सर्ग ११५) 
राम के ये कठोर शब्द सुनकर सीता ने अपने सतीत्व की शपथ खाई तथा लक्ष्मण 
द्वारा चिता तैयार कराकर वे उसमें तुरन्त प्रवेश कर गई (सर्ग ११६) | अनन्तर देवता 
प्रकट हुए तथा सीता के पक्ष में साक्ष्य देकर विष्णु के रूप में राम की स्तुति करने लगे 
(सर्ग ११७) | अन्त में अग्नि देवता ने सीता के साथ आग में से निकलकर तथा उनके 
सतीत्व का साक्ष्य देकर सीता को ग्रहण करने का राम से अनुरोध किया.। उत्तर में राम ने 
कहा कि मुझे सीता के चरित्र पर सन्देह नहीं था किन्तु एक तो रावण के यहाँ रहने के 
बाद सीता को इस शुद्धि की आवश्यकता थी; दूसरे, यदि मैं सीता को यों ही ग्रहण करता 
तो लोग मुझ पर कामात्मा होने का आक्षेप लगाते : 
अवश्यं चापि लोकेषु सीता पावनमर्हति। 
दीर्घकालोषिता हीय॑ रावणांत:पुरे शुभा॥ १३॥ 
बालिशो बत कामात्मा रामो दशरथात्मज:। । 
इति वक्ष्यति मां लोको जानकीमविशोध्य हि॥ १४॥ (सर्ग ११८) 


१. राम का उस समय ध्यानस्थ होना अस्वाभाविक तथा मूल रामायण की भाव-धारा के प्रतिकूल है। 

६०१. सीता की अग्निपरीक्षा का यह वर्णन वाल्मीकि रामायण में प्रक्षिप्त है (दे० 
अनु० ५६५) | अतः महाभारत में सीता की अग्नि-परीक्षा का अभाव स्वाभाविक ही है। 
रामोपाख्यान (अध्याय २७५) में विभीषण तथा अविंध्य! सीता को राम के पास ले आते 
हैं, और राम सीता की शपथ तथा वायु, अग्नि, वरुण और ब्रह्मा के साक्ष्य से सन्तुष्ट 
होकर सीता को ग्रहण करते हैं तथा देवताओं से तीन वर प्राप्त कर लेते हैं--(१) धर्म में 
स्थिर बुद्धि; (२) शत्रुओं से अजेयता; (३) मृत वानरों का पुनर्जीवन | 

महाभारत के अतिरिक्त प्राचीन पुराणों में भी अग्निपरीक्षा का निर्देश नहीं मिलता; 
उदाहरणार्थ हरिवंश, विष्णुपुराण, वायुपुराण, भागवतपुराण, नृसिंहपुराण। इसी तरह 
निम्नलिखित रचनाओं में सीता की अग्निपरीक्षा का अभाव है---अनामकं जातकम्‌, स्थाम 
का राम जातक, खोतानी और तिव्बती रामायण, गुणभद्रकृत उत्तरपुराण। 


पउमचरियं (पर्व ७६) में भी राम और सीता के पुनर्मिलन के समय देवताओं की 
पुष्पवृष्टि तथा सीता की निर्मलता के पक्ष में उनके साक्ष्य के अतिरिक्त किसी भी परीक्षा 
का उल्लेख नहीं मिलता किन्तु इसका वर्णन एक अन्य अवसर पर रखा गया है। सीता- 
त्याग तथा सीता के पुत्रों द्वारा राम-सेना से युद्ध के पश्चात्‌ राम उन पुत्रों के साथ 
अयोध्या लौटे। वहाँ पहुँचकर सुग्रीव, हनुमान्‌ आदि राम से अनुरोध करने लगे कि वह 
सीता को पुन: ग्रहण कर लें | राम ने उस प्रस्ताव को स्वीकार किया बशर्ते कि सीता लोगों को 
अपने सतीत्व का प्रमाण दें। तब सुग्रीवादि सीता को अयोध्या ले आये और सीता ने 


कहा--मैं तुला पर चढ़ सकती हूँ; आग में प्रवेश कर सकती हूँ; लोहे की तपी हुई लम्बी _ 
छड़ धारण कर सकती हूँ अथवा मैं उग्र विष भी पी सकती हूँ (दे० पर्व १०१, २९) | 


राम ने अग्निपरीक्षा को ही उचित समझा और तीन सौ हाथ गहरा अग्निकुण्ड खोदने का 
- आदेश दिया। आग प्रज्ज्वलित होने पर सीता ने अपने सतीत्व की शपथ खाकर उसमें 
प्रवेश किया | सीता के प्रवेश करते ही अग्निकुण्ड स्वच्छ जल से भर गया, जो धीरे-धीरे 
उमड़ कर सर्वत्र फैल गया और बढ़ता गया। यह देखकर जनता सीता से प्रार्थना करने 
लगी और सीता ने जल छू कर उसे सीमित कर दिया। तब सबों ने बावडी के मध्य में 
सहस्रदल कमल पर विराजमान सीता को देखा। राम ने पास जाकर सीता से क्षमा-याचना 
की तथा अपने साथ अयोध्या में निवास करने का अनुरोध किया किन्तु सीता उस भ्रस्ताव 
को ठुकराकर जैन दीक्षा लेने के उद्देश्य से चली गई (दे० पर्व १०१-१०२) | पद्मचरित 
(१०४, ७४-७६) तथा पउमचरिउ (५, ८३, ९) में भी यह कथा मिलती है| 
कथासरित्सागर में राम द्वारा सीता की परीक्षा का तो उल्लेख नहीं किया गया है, 
लेकिन त्याग के पश्चात्‌ वाल्मीकि आश्रम में पहुँचकर सीता की परीक्षा का निम्नलिखित 
वृत्तान्त मिंलता है। आश्रम के अन्य ऋषि सीता के सतीत्व पर सन्देह करते हैं और अपने 
चले जाने का संकल्प वाल्मीकि से प्रकट करते हैं। यह सुनकर सीता स्वयं कोई भी परीक्षा 
लेने का प्रस्ताव करती हैं। इस पर ऋषि टीटिभा की कथा सुनाते हैं, जिसके सतीत्व को 
प्रमाणित करने के लिए लोकपालों ने टीटिभ-सरोवर का निर्माण किया था। उस टीटिभ- 
सरोवर के तट पर जाकर सीता अपने सतीत्व की शपथ खाकर जल में प्रवेश करती है। 
इस पर पृथ्वी देवी प्रकट होकर सीता को अपनी गोद में ले लेती हैं, और सरोवर के उस 


१. सूरसागर में लक्ष्मण सीता को राम के पास ले जाता है। आश्चर्यचूड़ामणि में सीता को ले आने का 
भार सुग्रीव को सौंपा जाता है। 

पार पहुँचाती हैं दे० ९, ५१) । यह देखकर ऋषि राम को शाप देना चाहते हैं, लेकिन 
सीता के अनुरोध पर ऐसा नहीं करते | 

६०२. अन्य रचनाओं में प्रायः वाल्मीकि रामायण के अनुसार सीता की अग्नि 
परीक्षा का वर्णन किया गया है। एक महत्त्वपूर्ण अन्तर यह है कि अधिकांश मध्यकालीन 
रामायणों में माया-सीता (दे० अनु० ५०४-५०६) अग्नि में प्रवेश करती हैं और 
वास्तविक सीता उसमें प्रकट हो जाती हैं| आनन्द रामायण के अनुसार सीता अपने हरण 
के पूर्व तीन रूपों में विभक्त हो गई थीं; वह उस अवसर पर फिर एक हो जाती हैं (१, 
१२, ११) | कृत्तिवास रामायण (६, ११४) में मन्दोदरी का शाप अग्निपरीक्षा का कारण 
माना गया है। मन्दोदरी ने राम के दर्शनों की आशा से आनन्दमग्न सीता को यह कहकर 
शाप दिया---तुम्हारा यह आनन्द अकस्मात्‌ निरानन्द हो जाएगा | लंका की स्त्रियों ने भी 
उस अवसर पर सीता को शाप दिया। इसकी कल्पना वाल्मीकि रामायण के उदीच्य पाठों 
में उल्लिखित तारा-शाप पर आधारित है (दे० अनु० ७२६) | 

रामायण मसीही में मन्दोदरी सीता को राम के पास ले आती है और राम स्वयं 
सीता को आग में डालते हैं। सेरीराम में हनुमान्‌ चिता तैयार करते हैं; चिता की सारी 
लकड़ी जल जाने के वाद तक सीता निरापद खड़ी रहती हैं| ब्रह्मचक्र के अनुसार सीता ने 
राम का सन्देह देखकर आग जलाने का आदेश दिया। सीता के अग्नि में प्रवेश करते ही 
अग्नि बुझ गई। 
- ६०३. अन्य तृत्तान्तों में सीता की निम्नलिखित परीक्षाओं का उल्लेख मिलता है-- 
व्रिषैले साँपों से भरे हुए घड़े में हाथ डालना; मस्त हाथियों के सामने फेंका जाना; सिंह 
और व्याप्र के वन में त्याग किया जाना; अत्यन्त तप्त लोहे पर चलना (दे० पाष्चात्य 
वृत्तान्त.३ और १३) । 

कृष्णदेव उपाध्याय द्वारा सम्पाद़िति भोजपुरी ग्रामगीत (पृ० १३७) में सीता की अन्य 
परीक्षाओं का भी वर्णन किया गया है। उस संग्रह के एक गीत के अनुसार सीता ने, 

(१) अग्नि को हाथ में लिया तब वह बिल्कुल ठंडी हो गई। 

(२) सूर्य को अपने हाथ में उठा लिया और वह हाथ में उठाते ही अस्त हो गया। 

(३) सर्प को अपने हाथ में लिया तब वह फन फैलाकर बैठ गया | 

(४) गंगा को हाथ में लिया, तब गंगा बिल्कुल सूख गईं | 

(५) तुलसी को अपने हाथ में लिया तब तुलसी जी बिल्कुल ही सूख गईं। 


ट | वापसी यात्रा 

६०४. प्रचलित वाल्मीकीय युद्धकाण्ड के अन्तिम सर्गों की संक्षिप्त कथावस्तु इस 
प्रकार है। अग्निपरीक्षा के पश्चात्‌ राम विभीषण का आतिथ्य-सत्कार अस्वीकार कर उससे 
अयोध्या की यात्रा का प्रबन्ध करने का निवेदन करते हैं। विभीषण पुष्पक प्रस्तुत करता है; 
राम की अनुमति पाकर सुग्रीव अपने वानरों के साथ तथा विभीषण अपने अमात्यों के 
साथ पुष्पक पर चढ़ते हैं (सर्ग १२१-१२२) | अगले सर्ग में राम सीता को सम्बोधित 
करके लंका से अयोध्या तक की समस्त यात्रा का वर्णन करते हैं। भरद्वाज-आश्रम में 
“#चकर राम अयोध्या का समाचार प्राप्त कर लेते हैं तथा हनुमान्‌ को गुह और भरत के 
पास पेज देते हैं (सर्ग १२४-१२५) | हनुमान्‌ से संक्षेप में रामचरित सुनकर भरत राम के 

आगमन के लिए अयोध्या सजाने का आदेश देते हैं। जनता भरत के साथ नंदिग्राम में 
राम का स्वागत करती है। भरत राम को राज्य-भार सौंप देते हैं तथा राम का अभिषेक 
विधिवत्‌ सम्पन्न किया जाता है (सर्ग १२६-१२८)। 


६०५. पउमचरियं (पर्व ७७-७८) के अनुसार राम तथा लक्ष्मण ने रावणवध के 
बाद लंका में प्रवेश कर वहाँ के राजमहल में ६ वर्ष बिताए। अन्त में नारद ने राम के 
पास आकर पुत्र-वियोग के कारण शोकसन्‍्तप्त अपराजिता की दयनीय दशा का वर्णन 
किया; इसके फलस्वरूप राम-लक्ष्मण ने साकेत की यात्रा करने का निश्चय किया। 
सेरीराम में भी राम बहुत समय तक लंका में निवास करते हैं, जहाँ संसार भर के राजा 
राम को सम्मान देने आते हैं। भरत, शत्रुघ्न तथा राम की बहन किकेवी देवी भी लंका में 
राम से मिलने आते हैं तथा वहीं विभीषण का किकेवी देवी के साथ विवाह सम्पन्न हो 
जाता है। बाद में महरीसी कली आकर सीता के जन्म का रहस्य प्रकट करते हैं (दे० 
अनु० ४२८) और मन्दूदाकी अपनी पुत्री सीता को पहचान लेती है| एक वर्ष तक लंका 
में रहकर राम के सभी भाई विभीषण के साथ अयोध्या लौटते हैं। विभीषण अयोध्या से 
वापस आते समय एक रम्य पर्वत देखते हैं, और राम के सामने इसका गुणगान करते हैं। 
फलस्वरूप राम उस पर्वत पर दुर्यापुरी नामक नगर बनवा देते हैं और रावण के मंत्री को 
लंका में छोड़कर लंका के चुने हुए लोगों के साथ अपनी इस नयी राजधानी को बसा लेते 
हैं| राम लक्ष्मण को युवराज, हनुमान्‌ को सेनापति तथा विभीषण को वजीर नियुक्त कर 
तथा संसार भर से धन, कला अथवा विज्ञान से सम्पन्न लोगों को बुलाकर न्यायपूर्वक राज्य 
करने लगते हैं। रामकियेन (अ० ३८) के अनुसार राम ने प्रस्थान करने के पूर्व 
आशाकर्ण नामक राक्षस का वध किया तथा सेतु पार करने के पश्चात्‌ हनुमान्‌ ने रावण 
के पुत्र प्रलयकल्प को मार डाला। वह पातालवासिनी कला-अग्गी का पुत्र था, जो पाताल 
से निकलकर अपने पिता के वध का प्रतिकार करना चाहता था। 

६०६. गुणभद्रकृत उत्तरपुराण (६८, ६५९) के अनुसार राम-लक्ष्मण की वापसी 
यात्रा दिग्विजय का रूप धारण कर लेती है, जिससे वे केवल ४० वर्ष बाद अपनी 
राजधानी पहुँच पाते हैं। शेष रामकथाओं में प्रायः वाल्मीकि रामायण के अनुसार ही 
अयोध्या की यात्रा का वर्णन किया गया है। इसके अनुसार सुग्रीव अपने वानरों के साथ 
तथा विभीषण अपने मंत्रियों के साथ राम-सीता-लक्ष्मण से मिलकर अयोध्या की यात्रा 
करते हैं। दाक्षिणात्य पाठ मात्र (६, १२३, २३-३८) में सीता के अनुरोध करने पर तारा 
आदि वानरियाँ भी पुष्पक पर चढ़कर राम की राजधानी जाती हैं। अध्यात्म रामायण (६, 
१४, ८), आनन्द रामायण (१, १२, ५६) आदि रचनाओं में भी वानरियों की इस यात्रा 
का उल्लेख है। बालरामायण (अंक १०) और रामायण ककविन (सर्ग २४) के अनुसार 
त्रिजटा ने सीता के साथ अयोध्या की यात्रा की थी। आनन्द रामायण (१, १२, ४४) में 
कृतज्ञ सीता त्रिजटा और सरमा दोनों को अपने साथ अयोध्या ले जाती हैं। 

वाल्मीकि रामायण की अंतरंग परीक्षा से स्पष्ट है कि आदि रामायण पुष्पक के विषय 
में मौन था (दे० अनु० ५६६) | निम्नलिखित रचनाओं में रामादि स्थल से ही अयोध्या 
लौट जाते हैं--- महानाटक (१४, ६६), पाश्चात्य वृत्तान्त (नं० २, ३े और ४); 
रामकियेन (अध्याय ३८), ब्रह्मचक्र, संधाली रामकथा (अनु० २७१)। सारलादास के 
उड़िया महाभारत (सभा पर्व) के अनुसार राम, सीता तथा लक्ष्मण के साथ, गिरि पर्वत 

के पास किला बना कर रहने लगे। वहाँ सीता के ऋतुपर्ण नामक पुत्र हुआ और वह उस 
किले का राजा बना | 
६०७. वहुत सी रामकथाओं में सेतुभंग का उल्लेख है | खोतानी रामायण के अनुसार 
सेतु को पार करने के पश्चात्‌ ही उसे नष्ट किया गया था जिससे राम-सेना का कोई भी 
योद्धा युद्ध छोड़कर भाग न सके | सेतुभंग प्राय: रावण-वध के बाद अयोध्या की यात्रा के. 
समय वर्णित है; उदाहरणार्थ---स्कन्दपुराण का सेतुमाहात्म्य (अध्याय ३०); रंगनाथ 
रामायण (६, १६१); आनन्द रामायण (१, १२, ४८); तोरवे रामायण (६, ५४); 
कृत्तिवास रामायण (६, १२१), तत्त्वसंग्रह रामायण (६, ३५); पाएचात्य वृत्तान्त नं० २, 
३, ४, ९ अलबरूनी का भारत (अंग्रेजी संस्करण १, ३०७) | स्कन्दपुराण के नागर खण्ड 
(अध्याय १०१) तथा पद्मपुराण के सृष्टि खण्ड (अध्याय ३५, १३५) में रावण-वध के 
बहुत काल बाद राम की लंका-यात्रा के अवसर पर सेतुभंग का वर्णन किया गया है। इस 
घटना में कई कारणों का उल्लेख मिलता है। सेतुमाहात्म्य में विभीषण लंका की सुरक्षा 
को दृष्टि में रख कर राम से निवेदन करता है कि सेतु का भंजन किया जाय । रंगनाथ 
रामायण तथा तत्त्वसंग्रह रामायण में भी यही कारण दिया गया है। स्कन्दपुराण के 
नागरखण्ड तथा पद्मपुराण के सृष्टिखण्ड में विभीषण राम से कहते हैं--.'जिज्ञासा से प्रेरित 
होकर मनुष्य लंका आयेंगे और मेरी आज्ञा का तिरस्कार करके राक्षस उन्हें खा जायेंगे।' 
कृत्तिवास रामायण में सागर स्वयं निवेदन करता है कि मेरा बन्धन अब तोड़ दिया जाय। 
पाश्चात्य वृत्तान्त नं० २ में राम इसीलिए सेतु नष्ट करते हैं कि कोई भी राक्षस उनका 
पीछा न कर सके। पाएचात्य वृत्तान्त नं० ४ के अनुसार यह इसलिए हुआ कि कोई भी 
लंका का सोना न चुरा ले जाय | 
६०८. यथार्थवादी वाल्मीकि के अनुसार राम ने भरद्वाज-आश्वम में पहुँचकर हनुमान्‌ 
को इसलिए भरत के पास भेज दिया था कि वह राम के प्रति भरत के भावों की परीक्षा 
ले सकें, क्योंकि यह सर्वथा संभव था कि राज्य करते-करते भरत का मन बदल गया 
हो-कस्य नावर्तयेन्मन: (१२५, १६) | यदि भरत वास्तव में अपने लिए राज्य चाहते हैं 
तो राम उनका विरोध नहीं करना चाहेंगे--प्रशास्तु बसुधां सर्वामखिलाम्‌ (१२५, १७)। 
राम की यह आशंका निर्मूल सिद्ध हुई; राम के आगमन का समाचार सुनकर भरत 
आनन्दित हुए। | 
बलरामदास के रामायण में इस अवसर पर हनुमान्‌ के गर्व निवारण की कथा 
मिलती है। राम के साथ भरद्वाज आश्रम में पहुँचकर हनुमान्‌ को थह सोचकर गर्व उत्पन्न 
हुआ था कि मैं राम के लिए कितने महान्‌ कार्य कर चुका हूँ। राम ने यह जाकर हनुमान्‌ 
को किसी बहाने आश्रम के पास के वन में भेज दिया | उस वन में अष्टेकि अथवा अष्टक 
नामक असुर (वैष्णवी माया के अवतार) ने हनुमान्‌ को परास्त कर उन्हें तभी जाने दिया 
जब हनुमान्‌ नम्रतापूर्वक राम का स्मरण करने लगे। 


६०९, राम-नाटकों में पहले-पहल रावणवध के पए्चचात्‌ राक्षसों के छल-कपट का 
वर्णन किया गया है, जिससे भरत आत्महत्या का विचार करने लगे। उदात्तराघव (८वीं 
श०) में तीन छद्मवेशी राक्षसों का अयोध्या में आगमन वर्णित है। पहला राक्षस वसिष्ठ 
के शिष्य का रूप धारण कर भरत के पास यह कहने आता है कि मैंने सुना है कि लक्ष्मण 
युद्ध में मारे गये हैं। अनन्तर एक दूसरा राक्षस नारद के रूप में आकर कहता है कि राम 


का भी देहान्त हुआ है और सीता अकेली ही अयोध्या आ गई हैं। अन्त में एक राक्षसी 
सीता का रूप धारण कर भरत को अपने पति तथा देवर की मृत्यु का समाचार सुनाती 
है। यह सुनकर भरत सरंयू में अपना शरीर त्याग देने का संकल्प करते हैं किन्तु हनुमान्‌ 
ठीक समय पर पहुँचकर उनको ऐसा करने से रोक लेते हैं। हनुमान्‌ राक्षसों की माया का 
एक और उदाहरण देते हैं--एक राक्षस ने सुमन्‍्त के रूप में राम को भरत के मरणासत्न 
होने का समाचार दिया था (अंक ६) | जानकीपरिणय में छड्मवेशी शूर्पणखा अयोध्या में 
राम-वध का मिथ्या समाचार फैलाती है (दे० अनु० २४४) । उल्लाघराधव में रावण 
कापरिक नामक गुप्तचर मुनि का रूप धारण कर भरत को यह समाचार देता है कि राम- 
लक्ष्मण का वध करने के पश्चात्‌ रावण पुष्पक पर चढ़कर अयोध्या पर आक्रमग करने 
वाला है। इस पर सेना को बुलाया जाता है तथा कौशल्या और सुमित्रा चिता पर चढ़ने 
फी तैयारियाँ करने लगती हैं। पुष्पक के आने पर भरत विभीषण पर बाण चलाना ही 
चाहते हैं किन्तु वस्तिष्ठ सतव जानकर उनको रोक लेते हैं (अंक ८) | 

अनेक अन्य रामकथाओं के अनुसार भरत चौदह वर्ष की समाप्ति पर राम को न 
पाकर तथा उनको मृत समझकर आत्महत्या की तैयारियाँ करने लगे थे कि हनुमान्‌ ने 
आकर उनको रोका था; उदाहरणार्थ आनन्द रामायण (१, १२, ६ ५); कम्ब रामायण 
(६, ३७) ; रंगनाथ रामायण (६, १६३); भावार्थ रामायण (६, ७८ ) | रंगनाथ रामायण 
में गुह तथा शत्रुघ्न के आत्महत्या-विचार का भी उल्लेख है | रामकियेन (अ० ३८) के 
अनुसार भरत और शत्रुघ्न दोनों चिता में प्रवेश करने के लिए तैयार थे । 


६१०. युद्धकाण्ड के अन्तिम सर्ग में वाल्मीकि ने संक्षेप में अपने काव्य का निर्वहण 
प्रस्तुत किया है। भरत ने राम को राज्य लौटाते हुए कहा कि मैं चोरों आदि के कारण 
दुःसह राज्यभार सँभालने में असमर्थ हूँ: 

किशोरवदूगुरु भारं न वोहुमहमुत्सहे॥ ३॥ 
वारिवेगेन महता भिन्‍नः सेतुरिव फ्षेरन्‌। 
दुर्बन्धनमिदं मन्ये राज्यच्छिद्रमसंवृत्तम्‌॥ ४॥ 

राम ने समारोह के साथ नगर में प्रवेश किया तथा वसिष ने अगले दिन राम ६० 
सीता का राज्याभिषेक सम्पन्न किया। अनन्तर राम पहले ब्राह्मणों को तथा बाद में 
विभीषण, सुग्रीवादि वानरों को दान देकर निष्कंटक राज्य करने लगे। राम ने लक्ष्मण को 
युवराज बनाना चाहा किन्तु लक्ष्मण ने उस पद को अस्वीकार किया जिससे 8 युवराज 
बन गए। राम १०,००० वर्ष तक राज्य करते रहे और उन्होंने अन्य यज्ञों के अतिरिक्त 
अपने पुत्रों के साथ दस बार अश्वमेध यज्ञ सम्पन्न किया था। रामराज्य के गुणगान तथा 
रामायण की फलश्रुति पर वाल्मीकिकृत आदिकाव्य समाप्त हो जाता है। उत्तरकाएड (सर्ग 
३७-४०) में रामाभिषेक के लिए आमंत्रित राजाओं तथा सुग्रीव, विभीषण, हनुमान्‌ आदि 
को विदा का पुन: वर्णन किया गया है| 


उत्तरकाण्ड के दो अन्य स्थलों पर रामराज्य की सुखशान्ति का विवरण दिया गया 
है--सर्ग ४१, १७-२२ और सर्ग ९९, १०-१३॥। महाभारत (द्रोणपर्व; दे” ऊपर अनु० 
४४; शांतिपर्व, २९, ४७-५२) तथा रघुवंश (१४, २३-२४) में इसका वर्णन मिलता है। 
परवर्ती रचनाओं में प्रजा के धर्माचरण पर भी विशेष बल दिया जाता है, दे० भागवत- 

पुराण (९, १०, ५१-५५); पह्मपुराण (पातालखण्ड ४, ४९-५४ और ५, २२-५५); 
ब्रह्मपुराण (१२३, १४५-१५५) | 

आनन्द रामायण (१, १२, ८४) के अनुसार राम भरत का आलिंगन करने के 
पश्चात्‌ बहुत से रूप धारण कर एक ही समय सवों से मिले थे | प्राय: समस्त रामकथाओं 
में वाल्मीकि के अनुसार ही राम का अभिषेक वर्णित है, किन्तु देवताओं की उपस्थिति को 
अधिक महत्त्व दिया गया है; उदाहरणार्थ अध्यात्म रामायण (६, १५, ५०), आनन्द 
रामायण (१, १२, ११५) । अभिषेक नाटक (अंक ६, ३२) के अनुसार राम का 
अभिषेक लंका में अग्निदेव द्वारा सम्पन्न हुआ था तथा प्रतिमा नाटक (अंक ७, ५-९) के 
अनुसार जनस्थान में, जहाँ भरत तथा शत्रुघ्न माताओं तथा एक विशाल सेना के साथ 
पहुँचे थे | 

अध्यात्म रामायण (६, १६, २६) तथा आनन्द-रामायण (१, १२, १६९) के 
अनुसार राम ने लक्ष्मण को युवराजपद पर अभिषिक्त किया था| पउमचरियं (पर्व ८०- 
८५), गुणभद्रकृत उत्तरपुराण (६८, ६६३) आदि जैन रांमकथाओं में लक्ष्मण तथा राम 
दोनों का अभिषेक किया जाता है | पउमचरियं के अनुसार इस अभिषेक के पूर्व ही भरत 
विरक्त होकर जैन दीक्षा लेते हैं। बहुत सी मध्यकालीन रचनाओं में विदा के अवसर पर 
हनुमान्‌* की राम-भक्ति-विषयक सामग्री मिलती है जिसका निरूपण हनुमच्चरित के 
अन्तर्गत रखा गया है (दे० ७०६-७०७) | बलरामदास रामायण के अनुसार सीता ने 
रामाभिषेक के भोजन के अवसर पर अनेक रूप धारण कर, सब अतिथियों को परोसा 
था। रामचंद्रिका (प्रकाश २५) में अभिषेक के पूर्व वसिष्ठ द्वारा राम के वैराग्य का 
निवारण वर्णित है। पद्मपुराण (उत्तरखण्ड, २७०, ४२) में राम ने अभिषेक के अवसर 
पर अतिथियों को अपना दिव्य रूप दिखलाया था। 

रामकियेन (अध्यात्म ३८) के अनुसार राम अपने अभिषेक के पश्चात्‌ भरत तथा 
शत्रुघ्न को युवराज पद पर नियुक्त करते हैं और लक्ष्मण, सुग्रीव, विभीषण, अंगद, 
जाम्बवान, गुह आदि सहयोगियों में अपना विशाल राज्य बाँटते हैं। वह हनुमान्‌ के लिए 
एक नयी राजधानी का निर्माण करते हैं। समस्त राजा राम के अधीन रह कर शासन 
करते हैं और सर्वत्र शांति का साम्राज्य है। 


ठ | नवीन सामग्री क्‍ | 

६११. वाल्मीकि रामायण के बाद की रामकथाओं में युद्धकाण्ड के कथानक में 
सर्वधा नवीन सामग्री भी मिलती है जिशका यहाँ उल्लेख करना उचित होगा। पउमचरियं 
में पहले-पहल युद्ध के पूर्व राक्षस-राक्षसियों तथा रावण-मन्दोदरी की श्रृंगारपूर्ण चेष्टाओं 
का वर्णन किया गया है ([दे० पर्व ५६, १३-२६ और पर्व ७०, ५१-६१)। संभवत: 
पउमचरियं के अनुकरण पर अनेक अन्य महाकाव्यों में युद्धकाण्ड के कथानक के अन्तर्गत 
राक्षस-राक्षसियों का संभोग-श्रृंगार वर्णित है; उदाहरणार्थ सेतुबन्ध (सर्ग १०); 
भट्टिकाव्य (सर्ग ११); रामायण ककविन (सर्ग १२); जानकीहरण (सर्ग २६); अभिननन्‍्द 
कृत रामचरित (सर्ग १८); कम्ब-रामायण (६, २४) ; रामलिंगामृत (सर्ग ८) । 








१. भावार्थ रामायण में हनुमान्‌ को उसी समय स्त्रीराज्य भेजा गया (दे० अनु० ६८७)। 

६१२. भानुराज की कथा अब तक केवल स्याम के रामकियेन (अध्याय २६) में 
मिली है। समुद्र पार करने के पश्चात्‌ रामसेना ने लंका के निकट पहुँचकर एक मनोहर 
मायावन देखा था। रामसेना को आकर्षित करने तथा भूमि के नीचे खींच लेने के उद्देश्य 
से भानुराज ने यह मायावन अपने सिर पर धारण किया था। हनुमान्‌ ने उसकी माया 
जानकर भूमि में प्रवेश किया तथा उसे मार डाला। 


६१३. भस्मलोचन की कथा कई खझूपों में प्रचलित है। यह हरिवंश (२, ५७), 
विष्णुपुराण (५, २३) आदि के मुचुकुंद-वृत्तान्त से साम्य रखती है। कृत्तिवास रामायण 
(५, ४७) के अनुसार भस्मलोचन नामक राक्षस की दृष्टि जिस पर पड़ती थी वह उसी 
क्षण भस्मीभूत हो जाता था। इस कारण भस्मलोचन प्राय: अपनी आँखों को चमड़े के 
परदे से ढके रखता था। जब रामस्सेना समुद्र पार कर लंका की ओर बढ़ रही थी तब 
रावण ने उसके विरुद्ध भस्मलोचन को भेज दिया। विभीषण के परामर्श से राम ने 
व्रह्यास्त्र छोड़कर भस्मलोचन के सामने असंख्य दर्पण रख दिये थे जिन पर दृष्टि डालकर 
भस्मलोचन जल गया था। सेरीराम में वीलावीस को रावण का पुत्र माना गया है। 
कुंभकर्ण-वध के बाद रावण ने उसे पाताल से वुलाकर रामसेना को नष्ट करने का आदेश 
दिया। विभीषण से वीलावीस की विनाशक दृष्टि के विषय में जानकर राम ने लोहे का 
एक विस्तृत दर्पण बनवाया और हनुमान्‌ ने अपनी पूँछ से इस दर्पण को बीलावीस के 
सामने रख दिया। उसमें अपना प्रतिबिंब देखकर वीलावीस भस्मीभूत हुआ | 

रामकियेन (अध्याय ३१) में कई मायावी योद्धाओं की चर्चा है। सहस्सतेज नामक 
राक्षस अपनी गदा के अग्रभाग से जिसकी ओर इशारा करता था, वह तत्काल मर जाता 
था! हनुमान्‌ अपने को वालि का दास कहकर सहस्सतेज का विश्वासपात्र बन जाते हैं: 
वह उसकी गदा प्राप्त कर लेते हैं तथा सहस्सतेज के सहस्न सिर काटकर राम के पास 
लौटते हैं। अनन्तर सांग आदित्य राम-सेना का सामना करने आता है। सांग आदित्य के 
पास मायाबी दर्पण था; जिस पर उस दर्पण का प्रतिबिंबित प्रकाश पड़ता था वह तुरन्त 
मर जाता था। वह दर्पण ब्रह्मा की रक्षा में था। यह जानकर कि रावण ने सांग आदित्य 
को बुलाया है अंगद ने सांग आदित्य के राज्यपाल का रूप धारण कर लिया तथा ब्रह्मा के 
पास जाकर उस दर्पण को प्राप्त किया। इस प्रकार अपने दर्पण से वंचित होकर सांग 
आदित्य राम द्वारा मारा गया। रामकियेन के उसी अध्याय में रावण के असफल यज्ञ के 
पश्चात्‌ हनुमान्‌ दो अन्य मायावी योद्धाओं का वध करते हैं। सद्धासुर युद्ध करते समय 
देवताओं के आयुध अपने पास बुला सकता था। यह जानकर हनुमान्‌ ने वानरों को 
आदेश दिया कि वे बादलों में छिपकर देवताओं द्वारा सद्धासुर के लिए भेजे हुए आयुध 
छीन लें। तब हनुमान्‌ ने सद्धासुर को युद्ध के लिए आह्वान किया। सद्धासुर ने देवताओं 
के आयुध बुलाये किन्तु बादलों में छिपे वानरों ने सबको हथियाया जिससे हनुमान्‌ उसे 
मार डालने में समर्थ हुए। अनन्तर बिरुंचंबंग के युद्ध का वर्णन किया गया है; वह एक 
अदृश्य घोड़े पर चढ़कर स्वयं अदृश्य बन सकता था। राम ने उसका सामना किया तथा 
उसका अदृश्य घोड़ा मार डाला किंतु विरुंचंबंग एक माया-विरुंचंबंग की सृष्टि कर स्वयं 


कसभसीन+-9-9383.>32न्‍नम नमन. >+क अनबन 





जे वतन ++ उतरे 


१. यह गदा शिव द्वारा मधु को प्रदत्त शूल का स्मरण दिलाती है, जो मधु के प्रतिद्वन्ही को ही 
कर देता था (दे० वाल्मीकि रामायण ७, ६१, ९)। इस कथा का एक अन्य छप भी रामकियेन में 
मिलता है (दे० अनु० ६४८, ४) 

आकाश नामक पर्वत की ओर भाग गया। वहाँ पर उसकी भेंट एक वानरी से हुई जिसने 
उसे समुद्र के फेन में छिप जाने का आदेश दिया। वह वानरी वास्तव में एक शापित 
अप्सरा थी जो विदंचंबंग की खोज में हनुमान्‌ की सहायता करने के पश्चात्‌ ही अपने 
शाप से मुक्ति पा सकती थी। हनुमान्‌ ने उसके साथ रमण किया तथा उसकी सहायता से 
विरूंचंबंग का पता लगाकर उसका वध किया । 

६१४. महीरादण की कथा अपेक्षाकृत अधिक प्रचलित है। जैमिनी भारत के 
मैरावणचरित (दे० अनु० १८६) के अनुसार मैरावण रावण का सखा है| वह रावण को 
आश्वासन देता है कि मैं राम-लक्ष्मण को पाताल-लंका ले जाकर दुर्गा को बलि के रूप में 
समर्पित करूँगा। विभीषण यह जानकर वानरों को सावधान करता है जिस पर हनुमान्‌ 
विशाल रूप धारण कर अपने शरीर से समस्त रामसेना की रक्षा करते हैं। मैरावण पहले 
दो गुप्तचरों को भेज देता है तथा बाद में माया-विभीषण के रूप में आकर वानरों को 
माया-चूर्ण से सुलाता है तथा राम-लक्ष्मण को एक पेटिका में बन्द कर दोनों को 
पाताललंका के भद्रकालीगृह में रख देता है। बाद में हनुमान्‌ सूक्ष्म रूप धारण कर 
पद्मनाल मार्ग से पाताल में प्रवेश करते हैं। वहाँ वह बहुत देर तक द्न्द्रयुद्ध करने पर भी 
द्वारपाल को परास्त करने में असमर्थ हैं; अन्त में पता चलता है कि यह द्वारपाल 
मत्स्यराज नामक उनका पुत्र है (दे० अनु० ६१५) | तव हनुमान्‌ फिर सूक्ष्म रूप धारण 
कर मत्स्यराज की सहायता से पाताललंका में प्रवेश करते हैं| बाद में हनुमान्‌ मैरावण की 
बहिन दुर्दण्डी के जलपात्र में छिपकर राजभवन के अन्दर जा पाते हैं। जब हनुमान्‌ 
मैरावण को चुनौती देकर उसका वध नहीं कर पाते हैं तब दुर्दण्डी हनुमान्‌ के लिए इस 
रहस्य का उद्घाटन करती है कि मैरावण के प्राण राजधानी से ३० योजन की दूरी पर 
रहनेवाले सात भंगों में निवास करते हैं। हनुमान्‌ जाकर उनका वध करते हैं तथा बाद में 
मैरावण को परास्त कर दुर्दण्डी के पुत्र नील-मेघ को कैद से छुड़ाता है। नील-मेघ मैरावण 
की पुत्री नीलकेशी से विवाह कर राजा बन जाता है तथा हनुमान्‌ अब तक सोये हुए 
राम-लक्ष्मण को लंका ले जाते हैं। 

आनन्द रामायण के अनुसार अश्विनीकुमार शापवश राक्षस-योनि प्राप्त कर ऐरावण- 
मैरावण के रूप में प्रकट हुए और दोनों रावण के मित्र बन गए थे (दे० ७, सर्ग १४)।| 
लंका-युद्ध के समय उनके हस्तक्षेप का वृत्तान्त उपर्युक्त मैरावण-चरित से निम्नलिखित 
बातों में भिन्न है। ऐरावण तथा मैरावण दोनों आकाशमार्ग से हनुमान्‌ की बढ़ाई हुई पूँछ 
के दुर्गम परिघ को पारकर निद्रामग्न राम तथा लक्ष्मण को ले जाते हैं। हनुमान्‌ अपने पुत्र 
मकरध्वज से यह जानकर कि राम-लक्ष्मण कामाक्षा-देवी के मन्दिर में हैं सूक्ष्म रूप धारण 
कर उस मन्दिर में प्रवेश करते हैं| वह देवी की वाणी का अनुकरण करके आदेश देते हैं 
कि राम तथा लक्ष्मण को जीवित ही मेरे सामने उपस्थित किया जाय । इस प्रकार मुक्ति 
पाकर राम-लक्ष्मण ऐरावण-मैरावण को एक सौ बार मार डालते हें किन्तु दोनों पुन “पुनः 
पुनर्जीवित हो जाते हैं। अन्त में ऐरावण की भोगपत्नी हनुमान्‌ को इस शर्त पर दोनों की 
मृत्यु का उपाय प्रकट करने के लिए तैयार होती है कि राम उसे पत्नीस्वरूप ग्रहण करें| 
हनुमान्‌ यह प्रस्ताव स्वीकार करते हैं बशर्ते कि उसका पलंग राम के भार से न टूटे। तब 
वह कहती है कि ऐरावण-मैरावण के शयनागार में जो भ्रमर रहते हैं, वही अमृत लाकर 
दोनों को पुनर्जीवित करते हैं। हनुमान्‌ एक भ्रमर को छोड़कर सब की मार डालते हैं; वह 
भ्रमर हनुमान्‌ के आदेश पर ऐरावण की भोगपत्नी के पलंग की लकड़ी को भीतर से 

खाकर खोखला बना देता है। अन्त में राम ऐरावण-मैरावण दोनों का वध करते हैं तथा 
ऐरावण की भोगपत्नी को आश्वासन देते हैं कि अगली बार कन्याकुमारी के रूप में प्रकट 
होकर वह तीसरे जन्म में द्वापर में उनकी पत्नी वन सकेगी |! इसके बाद हनुमान्‌ राम को 
तथा मकरध्वज लक्ष्मण को लंका पहुँचा देते हैं (दे० १, ११, ७३-१३०) | 


कृत्तिवास (६, ७९-८८) ने महीरावण की कथा का अपेक्षाकृत अधिक विस्तार से 
वर्णन किया है। इस वृत्तान्त की विशेषता यह है कि इसमें हनुमान्‌ के पुत्र की चर्चा नहीं 
होती है और महीरावण को रावण तथा मन्दोदरी का पुत्र माना गया है। महीरावण 
शक्रधनु नामक गंधर्व था जो अष्टावक्र के शाप के कारण राक्षस बन गया था। रावण ने 
उसे निकषा के परामर्श से बुलाया था किन्तु विभीषण ने पक्षी के रूप में दोनों की मंत्रणा 
सुनकर राम को सावधान किया था जिससे हनुमान्‌ पूँछ बढ़ाकर चारों ओर से लंका की 
रक्षा करते थे; इसके अतिरिक्त राम ने आकाश में विष्णु-चक्र रख दिया तथा नल ने 
पाताल में माया का विस्तार किया। महीरावण ने क्रमशः दशरथ, कौशल्या तथा जनक के 
रूप में आकर हनुमान्‌ को धोखा देने का असफल प्रयत्न किया; अन्त में वह विभीषण के 
रूप में शिविर में प्रवेश कर तथा मायाचूर्ण से राम-लक्ष्मण को निद्रामग्न करके दोनों को 
अपने भवन में ले गया। पातालपुरी में पहुँचकर हनुमान्‌ ने किसी बूढ़ी से जान लिया था 
कि राम-लक्ष्मण कहाँ हैं। अतः उन्होंने मक्खी के रूप में महीरावण के महल में जाकर 
राम-लक्ष्मण को प्रणाम किया तथा बाद में महामाया मन्दिर में देवी को राम का समाचार 
सुनाया। देवी ने राम-शिव की अभिन्नता का उल्लेख करके महीरावण के वध की युक्ति 
बताई | जब राम तथा लक्ष्मण देवी के सामने उपस्थित किये जायँगे, उनको महीरावण से 
कहना चाहिए कि हम साघ्टांग प्रणाम करना नहीं जानते हैं, हमें दिखलाइये | महीरावण के 
प्रणाम करने पर उसे देवी की तलवार से मार डालना चाहिए। देवी के इस निर्देश के 
अनुसार हनुमान्‌ ने महीरावण का वध किया । इसके बाद महीरावण की पत्नी युद्ध करने 
आई; हनुमान्‌ ने उस पर पाद-प्रहार किया जिससे उसके गर्भ से चार सिर वाले 
अहिरावण का जन्म हुआ जो तुरन्त हनुमान्‌ का सामना करने लगा तथा हनुमान्‌ से मारा 
गया | 


महीरावण का तृत्तान्त निम्नलिखित रचनाओं में भी पाया जाता है--भावार्थ रामायण 
(६, ५१-५४) , कन्नड़ मैरावण कालग, गुजराती नर्मकथा कोश (पृ० २२२३ ), विक्रम नरेन्द्र 
कृत रामलीला, पाष्चात्य वृत्तान्त नं० १३, काशीराम कृत बंगाली दानपर्व। रामलिंगामृत 
(सर्ग ८) के अनुसार अहिरावण तथा महीरावण राम-लक्ष्मण को पाताल लेः गये थे और 
हनुमान्‌ ने अपने पुत्र मकरध्वज की सहायता से दोनों का वध किया | पाश्चात्य वृत्तान्त 
नं० १ में रावण स्वयं राम-लक्ष्मण का हरण करता है। बिहॉर रामकथा के अनुसार 
कुंभकर्ण राम-लक्ष्मण को ले जाकर उनको काली को समर्पित करना चाहता था किन्तु 
लक्ष्मण ने कुंभकर्ण को मार डाला! 

विदेशी वृत्तान्तों में केवल राम को पाताल ले जाने 'की कथा मिलती है, उदाहरणार्थ 
सेरीराम, रामकियेन (अध्याय २७), रामजातक, पाष्चात्य वृत्तान्त नं० ७ तथा कम्बोडिया 





१. आनन्द रामायण के अन्य स्थल (याजाकाण्ड, सर्ग ७) के अनुसार कन्याकुमारी जामवन्ती के रूप में 
प्रकट होंगी | तत्त्वसंग्रह रामायण (६, ६) में भी इसकी ओर निर्देश किया गया है। 

का एक प्राचीन चित्र |! सेरीराम की कथा इस प्रकार है| रावण का पुत्र पाताल महारायन 
हनुमान्‌ का रूप धारण कर वानस-जसेना में प्रवेश कर जाता है और राम को माया-ज्लेप से 
निद्रामग्न कर उन्हें अपने भवन ले जाता है। बाद में हनुमान्‌ राम की खोज में पाताल 
जाकर एक राजकुमारी से भेंट करते हैं जो अपने पुत्र के स्नान के लिए जल ले जानेवाली 
है। ज्योतिषियों ने बताया था कि वह पुत्र पाताल महारायन का उत्तराधिकारी बनेगा; अत 
महारायन ने उसे राम के साथ मार डालने का निश्चय किया है। हनुमान्‌ उसके पुत्र को 
राजा बनाने की प्रतिज्ञा करते हैं और वह हनुमान्‌ को छिपकली के रूप में अपने जलपात्र में 
छिपाकर किले के अन्दर ले जाती है। फाटक पर हनुमान्‌ अपने पुत्र तूगंग से इन्द्युद्ध कर 
उसकी सहायता अस्वीकार करते हैं तथा पाताल महारायन को हराकर सोये हुए राम को 
लंका ले जाते हैं। राम तभी जागते हैं जब विभीषण उनके चेहरे पर से माया-लेप धो 
शत्नता है| अगले दिन राम रणभूमि में ही पाताल महारायन का वध करते हैं। सेरीराम॑ 
के शेलाबेर पाठ की कथा कहीं अधिक विस्तृत है| मैरावणचरित के अनुसार पाताल 
महारायन पहले दो सेनापतियों को भेज देता है; बाद में वह कीट का रूप धारण कर 
हनुमान्‌ का शरीर पार कर जाता है तथा क्रमश: सुग्रीव, जाम्बवान तथा विभीषण के वेश 
में महल में घुसने का असफल प्रयत्न करता है। राम के पिछले पहर वह राम को ले 
जाकर पद्मनाल के मार्ग से पाताल में प्रवेश करता है। जिस राजकुमारी से हनुमान्‌ की 
भेंट होती है वह अमीर अरब (अहिरावण ?) की बहन है। अमीर अरब रावण का मामा 
है जिसने अपने भानजे को कैद में रख दिया है। हनुमान्‌ पक्षी का रूप धारण कर 
राजकुमारी के जलपात्र में छिप जाते हैं तथा बाद में अमीर अरब का वध कर उसके 


भानजे को राजा बनाते हैं। 

रामकियेन में मेैयरत्र को सहमालिवन (माल्यवान ? दे० वा० रा० ७, सर्ग ५) का 
पोता माना गया है; उसके गुरु सुमेघ ने उसका जीव मक्‍खी के रूप में चित्रकूट पर्वत पर 
छिपा दिया था| वह मायाचूर्ण से वानरों को सुलाता है और राम को छनुमान्‌ के मुँह से 
निकालकर पाताल ले जाता है। हनुमान्‌ वहाँ जाकर पहले अपने पुत्र मच्छानु तथा बाद में 
बिरक्‍्वन नामक गमैयरब की बहन से भेंट करते हैं| बिरक्वन को आदेश मिला कि वह एक 
हण्डा जल से भर दें, उसमें उसका पुत्र उवाला जाने वाला है। बिरक्‍्वन हनुमान्‌ को 
पद्मतंतु के रूप में अपने दुपट्टे में छिपाकर राम के पास पहुँचाता है तथा मैयरब के वध 
की युक्ति भी बताता है। हनुमान्‌ राम के साथ लंका लौटने के पहले बिरक्‍्वन के पुत्र 
वैयविक को राजा तथा मच्छानु को युवराज नियुक्त करते हैं। 

६१५. हनुमान्‌ के पुत्र की उत्पत्ति के विषय में भिन्न-भिन्न वृत्तान्त मिलते हैं। 
जैमिनी भारत, गुजराती नर्मकथाकोश आदि के अनुसार लंकादहन के पश्चात्‌ जब 
हनुमान्‌ समुद्र में नहाने गए थे, तब एक मछली (अथवा मकरी) ने उनका स्वेद पान कर 
लिया, जिसके कारण वह गर्भवती हो गई। आनन्द रामायण (१, ११, ८८) और 
भावार्थ रामायण (५, २०) के अनुसार उस अवसर पर हनुमान्‌ का श्लेष्मा एक मकरी 
के द्वारा खाया गया था और फलस्वरूप उसे एक पुत्र मकरध्वज उत्पन्न हुआ। अन्य 
रामकथाओं के अनुसार लंका की वापसी में हनुमान्‌ ने मकरी के साथ संभोग किया था 
(दे० पाष्चात्य वृत्तान्त नं० ७ और ८)। 


१. बुलेटिन एकोल फ्रांसेस एक्स्ट्रेम ओरियन, भाग १२, पृ० ४७। 

सेरीराम में माना गया है कि समुद्र-लंघन के समय हनुमान्‌ का वीर्य गिर गया था 
और मछलियों की रानी उसे खाकर गर्भवती हो गई। सेरीराम के पातानी पाठ तथा 
हिकायत महाराज रावण में सेतुबन्ध के समय मछलियाँ अपनी रानी की आज्ञा के 
अनुसार सेतु को नष्ट करने लगती हैं। इस पर हनुमान्‌ उसके पास जाकर और सेतु को 
पुन: वँधवाकर उससे पुत्र उत्पन्न करते हैं| रामकियेन (अध्याय २६) के अनुसार रावण ने 
अपनी पुत्री नागकन्या सुवर्णमच्छा को सेतु न्ट करने के लिए भेज दिया और हनुमान्‌ ने 
उससे मच्छानु नामक पुत्र उत्पन्न किया। इसी रचना (अंक २५) में विभीषण की पुत्री 
बेंजकाया तथा हनुमान्‌ के असुराफद नामक पुत्र का भी उल्लेख है। 


अध्याय २० 
उत्तरकाण्ड 


१--वाल्मीकि रामायण का उत्तरकाण्ड 
२१६. क | उत्तरकाण्ड की क्थावस्तु 


( १ ) रावण-चरित (सर्ग १-३६) (उत्तरकाण्ड का यह भाग अगस्त्य 


द्वारा कथित है) | 
वैश्रवण--विश्रवा-देववर्णिनी के पुत्र वैश्ववण का चतुर्थ लोकपाल तथा धनेश बनना 
और पुष्पक प्राप्त कर उनका लंका-निवास (सर्ग १-३) | 
राक्षस-वंश--प्रहेति तथा हेति के वंश में उत्पन्न राक्षसों का लंका निवास तथा विष्णु 
द्वारा पराजित होने पर उनका पाताल-प्रवेश (सर्ग ४-८) | 
रावण का जन्म--विश्रवा-कैकसी से दशग्रीव, कुम्भकर्ण, शूर्पणखा तथा विभीषण का 
जन्म | वैश्ववण से ईर्ष्या होने के कारण तीनों भाइयों की तपस्या तथा ब्रह्मा से वरप्राप्ति 
(सर्ग ९-१०) | रावण की आशंका से वैश्वरवण का लंका-त्याग तथा कैलास पर निवास; 
राक्षसों का लंका में प्रवेश | मय-सुता मंदोदरी से रावण का विवाह (सर्ग ११-१२) | 
रावण की प्रथम विजय-यात्रा--वैश्ववण को पराजित कर रावण का पुष्पक को 
प्राप्त करना (सर्ग १३-१५) | रावण को नन्दि-शाप | रावण का कैलास को उठाना तथा 
शिव से “रावण” नाम तथा चन्द्रहास खंग को प्राप्त करना (सर्ग १६) | वेदवती का रावण 
को शाप देना (सर्ग १७)। रावण द्वारा अनेक राजाओं की पराजय तथा राजा अनारण्य 
का उसे शाप देना (सर्ग १८-१९) | नारद की प्रेरणा से रावण का यम पर आक्रमण तथा 
ब्रह्मा द्वारा यम से रावण की रक्षा (सर्ग २०-२२) | शूर्पणखा के पति विद्युज्जिह्न का रावण 
द्वारा वध और वरुण-पुत्रों की पराजय (सर्ग २३)। (पाँच प्रक्षिप्त सर्ग : बलि से रावण की 
भेंट, सूर्य और चन्द्र-लोक की यात्रा और कपिल से भेंट) | 
रावण के अन्य युद--रावण द्वारा अनेक कन्‍्याओं और पत्नियों का हरण और 
शूर्पणखा को खर तथा दूषण के साथ दंडकारण्य भेज देना। कुंभनसी के द्वारा मधु की 
रक्षा। नलकूबर का शाप (सर्ग २४-२६) । मेघनाद द्वारा इन्द्रबन्धन तथा देवताओं की 
प्रार्थना से मुक्ति। देवताओं से मेघनाद की वरप्राप्ति--किसी भी युद्ध के पूर्व यज्ञ कर लेने 
पर वह अजेय होगा (सर्ग २७-३०) | अर्जुन कार्त्तवीर्य तथा वालि द्वारा रावण की पराजय 
(सर्ग ३१-३४) | 
हनुमत्कथा--हनुमान्‌ की जन्म-कथा और चरित (सर्ग ३५-३६) | 
(२) सीतात्याग (सर्ग ३७-८२) 
अतिथियों का प्रस्थान--अभिषेक के दूसरे दिन राम का ऋषियों, राजाओं, वानरों 
तथा राक्षसों द्वारा अभिवादन (सर्ग ३७) | 
(पाँच प्रक्षिप्त सर्ग: वालि और सुग्रीव की जन्म-कथा, रावण का मुक्ति प्राप्त करने के 
उद्देश्य से सीताहरण का निश्चय, श्वेतद्वीप में स्त्रियों द्वारा रावण की पराजय) | 

जनक, युधाजित्‌ तथा प्रतार्दन का प्रस्थान। दो मास पश्चात्‌ सुग्रीव, अंगद, हनुमान्‌, 
विभीषण तथा वानरों, राक्षसों और क्रक्षों का प्रस्थान (सर्ग ३८-४०) पुष्पक का 
प्रयागमन तथा राम द्वारा विदा (सर्ग ४१)। 

सीतात्याग---आश्रमों को देखने जाने की सीता की दोहद।| लोकापवाद के कारण 
वाल्मीकि आश्रम में सीता को छोड़ने की राम की आज्ञा (सर्ग ४२-४५) | गंगा के उस 
पार लक्ष्मण का सीता को त्याग का समाचार देना, सीता का विलाप (सर्ग ४६-४८) | 
वाल्मीकि का सीता को आश्रय देना (सर्ग ४९) | सुमंत्र का लक्ष्मण को सीता-त्याग का 
कारण बतलाना (सर्ग ५०-५२) | 

नृग, निमभि और ययाति की कथाएँ---राम द्वारा लक्ष्मण को नृग, निमि तथा ययाति 
की कथाओं का सुनाया जाना (सर्ग ५३-५९) | 

(तीन प्रक्षिप्त सर्ग : राम से न्याय माँगने की श्वान की कथा, ग्रध्न तथा उलूक की 
कथा | 

शत्रुध्न-चरित---भार्गव च्यवन के आग्रह से राम का छहृवण का वध करने के लिए 
शत्रुघ्न को भेजना (सर्ग ६०-६४) | शत्रुघ्न का वाल्मीकि-आश्रम में रात्रि व्यतीत करना 
तथा उसी रात्रि में कुश-लव का जन्म (सर्ग ६५-६६) शत्रुघ्न द्वारा लवण-वध और 
मधुपुरी का बसाया जाना । वारह वर्ष बाद राम के पास लौटते समय वाल्मीकि के आश्रम 
में शत्रुघ्त का रामायण-गान सुनना। राम से मिलकर उनका अपने राज्य में वापस जाना 
(सर्ग ६७-७२) | 
-:  शम्बूक-वध--त्राह्मण-पुत्र की मृत्यु पर नारद की शूद्र की तपस्या को उसका कारण 
बताना | राम का दक्षिण जाकर शम्बूक-वध करना; अनन्तर अगस्त्य से दण्डक-अरण्य की 
कथा सुनना (सर्ग ७३-८२) | 


(३) अश्वमेध (सर्ग 2३-१११) 

अश्वमेध-माहात्म्य---राजसूय-यज्ञ का भरत द्वारा विरोध | लक्ष्मण का अश्वमेध का 
प्रस्ताव तथा उसके माहात्म्य में ब्रह्महत्या से अश्वमेध द्वारा इन्द्र की शुद्धि की कथा 
सुनाना (सर्ग ८३-८६) | राम द्वारा इला के अश्वमेध से पुरुषत्व प्राप्त करने की कथा 
(सर्ग ८७-९०) | 

अश्वमेध में सीता का पृथ्वी-प्रवेश--नैमिष वन में अश्वमेध के अवसर पर कुश-लव 
का सभा के सामने रामायण-गान करना (सर्ग ९१-९४) | कुश-लव को सीता-पुत्र जानकर 
राम का वाल्मीकि के पास संदेश भेजना और सभा के सम्मुख अपनी शुद्धि का साक्ष्य देने 
के लिए सीता से अनुरोध करना (सर्ग ९५) | सीता की शपथ; प्रथ्वी का सीता को अपने 
साथ ले जाना; राम द्वारा सीता को लौटा देने का व्यर्थ अनुरोध (९६-९८) | कुश-लव 
द्वारा उत्तरकाण्ड का गान, सभा-विसर्जन, माताओं की मृत्यु (सर्ग ९९) | 

विजच-यात्राएँ--भरत के पुत्रों (तक्ष-पुष्कल) का तक्षशिला तथा पुष्कलवती में 
राज्य-स्थापन (सर्ग १००-१०१) | लक्ष्मण के पुत्रों (अंगद-चन्द्रकेते) का अंगदीप और द 
चन्द्रकान्त में राज्य-स्थापन | 

लक्ष्मण-मृत्यु---काल का राम को अपना विष्णुरूप प्राप्त करने का स्मरण दिलाना | 
दुर्वासा के आग्रह से लक्ष्मण का राम तथा काल के पास जाना और इसके कारण लक्ष्मण 
का सरयू-प्रवेश (१०२-१०६ )। ' 


४८४ रामकथा का विकास 


स्वर्गगमन---राम का कुश को कुशावती में और लव को श्रावस्ती में राज्य देना। 
अपने पुत्रों (सुबाहु और शत्रुधघातिन) को राज्य देकर शत्रुघ्न का अयोध्या आना। सुग्रीव 
और वानरों का आना। विभीषण और हनुमान्‌ को अमरत्व का वरदान (१०७-१०८)।| 
राम का अपने भाइयों के साथ विष्णुरूप में तथा वानरों का अंशानुसार देवताओं में 
प्रवेश | नागरिकों की स्वर्गप्राप्ति | फलश्रुति (सर्ग १०९-१११) | 
ख | उत्तरकाण्ड का विश्लेषण 
तीनों पाठों में विभिन्नता 

६१७, उत्तरकाण्ड के तीन पाठों में इतनी ही विभिन्नता पायी जाती है कि दाक्षिणात्य 
पाठ में भृगु द्वारा विष्णु को शाप सीतात्याग का कारण माना गया है (दे० अनु० ७२५) | 
इतनी कम विभिन्नता से पता चलता है कि उत्तरकाण्ड की रचना अन्य काण्डों के बाद हुई 
है | इसका उल्लेख दूसरे अध्याय में हो चुका है दि० अनु० २२) | 

दाक्षिणात्य पाठ के संस्करणों में उत्तरकाण्ड के २३वें सर्ग, ३७वें सर्ग तथा ५९वें सर्ग 
के पश्चात्‌ क्रमशः पाँच, पाँच तथा तीन प्रक्षिप्त सर्ग उद्धृत किए जाते हैं, जिनकी गणना 
अन्य सर्गों के साथ-साथ नहीं की गई है। इनकी अधिकांश सामग्री अन्य पाठों में नहीं 
मिलती | 


उत्तरकाण्ड की उत्पत्ति 

६१८. समस्त उत्तरकाण्ड प्रक्षिप्त है| इसके प्रमाण आठवें अध्याय में दिये गये हैं 
दि० अनु० ११५) | उत्तरकाण्ड की सामग्री के विश्लेषण से स्पष्ट है कि इसकी रचना 
भिन्न-भिन्न कवियों द्वारा हुई है। प्रचलित वाल्मीकि रामायण में दो ही विस्तृत अंश ऐसे हैं, 
जिनमें अशुद्ध श्लोकों का वाहुल्य पाया जाता है, अर्थात्‌ विश्वामित्र की कथा (बालकाण्ड, 
सर्ग ५७-६५) तथा रावण-चरित (उत्तरकाण्ड, सर्ग १-३६) | अशुद्धियों का यह वाहुल्य 
इन दोनों वृत्तान्तों को प्रक्षेप सिद्ध करता है ।' 

रावणचरित के बाद राम के अभिषेक के लिए आये हुए अतिथियों की विदाई का 
पुन: वर्णन किया गया है (सर्ग ३७-४०); इसका प्रथम वर्णन युद्धकाण्ड के अन्त में हुआ 
था। रावणचरित जैसे विस्तृत प्रक्षेप जोड़ने के पश्चात्‌ आधिकारिक कथावस्तु से सम्बन्ध 
स्थापित करने के लिए इसकी यहाँ पुनरावृत्ति की गई है। अत: उत्तरकाण्ड का मूल-छूप 
सीतात्याग के वर्णन से प्रारम्भ हुआ होगा (सर्ग ४२-५२) । शेष सामग्री से पौराणिक 
कथाओं को तथा शम्बूक-वध की कथा? को हटाने पर जो तवृत्तान्त रह जाता है, वह 
उत्तरकाण्ड का प्रारम्भिक रूप प्रतीत होता है, अर्थात्‌ शत्रुघ्न-चरित तथा कुश-लव-जन्म, 
राम का अश्वमेध तथा कुश-लव द्वारा रामायण-गान, सीता का भूमि-प्रवेश, रामादि के 
पुत्रों की राज्यस्थापना, लक्ष्मण की मृत्यु तथा राम का स्वगरिह्ण | 


२---उत्तरकाण्ड का विकास 


६१९, उत्तरकाण्ड के प्रथम ३६ सर्गों में रामायण की आधिकारिक कथावस्तु से भिन्न 
एक स्वतन्त्र कथानक का वर्णन किया गया है। तत्सम्बन्धी सामग्री दो अलग परिच्छेदों में 


१.  दे० एच० याकोबी; डस रामायण, पृ० २६। 
२. शम्बूक-वध एक स्वतन्त्र कथा प्रतीत होती है, जो बाद में जोड़ दी गई है। 

रखी गई है (दे० नीचे ३, रावण-चरित और ४, हनुमच्चरित) | सीता-त्याग तथा कुश- 
लव-चरित का विकास अपेक्षाकृत अधिक विस्तृत है। अतः इन दोनों वृत्तान्तों का वर्णन 
अलग किया गया है (दि० परिच्छेद ५ और ६)। रामकथा की समाप्ति अनेक ख्पों में 
वर्णित है। इस महत्त्वपूर्ण विषय का विश्लेषण “रामकथा का निर्वहण” नामक अन्तिम 
परिच्छेद में किया जायेगा। प्रस्तुत परिच्छेद में उत्तरकाण्ड की शेष कथावस्तु से सम्बन्ध 
रखने वाली गौण सामग्री का वर्णन करना है। उत्तरकाण्ड की नृग, निमि आदि विषयक 


पौराणिक कथाओं का रामकथा से कोई सम्बन्ध नहीं है और इनका अर्वाचीन रामकथाओं 
में प्रायः अभाव है। 


क | शत्रुघ्न-चरित 


६२०. वाल्मीकि रामायण के प्रामाणिक कांडों में शत्रुघ्न-विषयक सामग्री नगण्य 
है। संभव है कि इस अभाव की पूर्ति करने के उद्देश्य से उत्तरकाण्ड के रचयिताओं ने 
शत्रुघ्न द्वारा लवण-वध तथा मधुपुरी की स्थापना का वर्णन किया है (सर्ग ६०-७ २)। 
कथा इस प्रकार है। भार्गव च्यवन के नेतृत्व में यमुनातट-निवासी तपस्वी किसी दिन राम 
के पास पहुँचकर लवण नामक राक्षस से रक्षा मॉगने लगे। लवण का पिता मधु धार्मिक 
था; उसने शिव से एक अजेय शूल प्राप्त कर लिया था और उसे यह वरदान मिला था 
कि जब तक यह शूल उसके पुत्र के हाथ में रहेगा वह अवध्य होगा--अवध्य: सर्वभूतानां 
शूलहस्तो भविष्यति (६१, २४) | इस शूल के बल पर लवण अब तपस्वियों को सताया 
करता था | राम ने शत्रुघ्न का अभिषेक कर उनको लवण का वध करने तथा यमुना वर 
राजधानी वसाने का आदेश दिया। शत्रुघ्न ने एक विशाल सेना को मधुवन की ओर भेज 
दिया तथा बाद में अकेले ही वाल्मीकि के आश्रम होकर मधुवन की यात्रा की | शत्रुघ्न ने 
वाल्मीकि के यहाँ एक रात विताई; वाल्मीकि ने उन्हें सौदास की कथा सुनाई (अनु० 
६२१-६२७) तथा उसी रात्रि में कुश-लव का जन्म हुआ दि० अनु० ७३९) | दूसरे दिन 
शत्रुघ्न ने पश्विम के लिए प्रस्थान किया; उन्होंने च्यवन से मिलकर लवण द्वारा मान्धाता- 
वध की कथा सुन ली तथा लवण का वध करने के पश्चात्‌ वह मधुपुरी में राज्य करने 
लगे| बारह वर्ष बीत जाने पर शत्रुघ्न ने राम से मिलने जाने का निश्चय किया | 
अयोध्या की यात्रा करते हुए वह फिर वाल्मीकि के यहाँ ठहरे तथा उन्होंने इस अवसर 
पर रामचरित का गान सुन लिया।! अयोध्या पहुँचकर शत्रुघ्न ने राम के पास रहने 
की इच्छा प्रकट की किन्तु राम ने क्षत्रिय-धर्म का उल्लेख करके (प्रजा हि 
परिपाल्या क्षत्रधर्मेण ७२, १४) उन्हें केवल सात दिन तक अयोध्या में रहने की 
अनुमति दी | 


उत्तरकाण्ड में दो अन्य अवसरों पर शत्रुघ्न का उल्लेख किया गया है। उन्होंने 
राम के अश्वमेध में भाग लिया (सर्ग ९१) तथा लक्ष्मण की मृत्यु के पश्चात्‌ 
: उन्होंने अपने पुत्र सुवाह्ुु को मधुरा में तथा शत्रुघाती को वैदिश में राज्यसिंहासन पर 
बैठाकर (सर्ग १०७-१०८) राम तथा भरत के साथ वैष्णव तेज में प्रवेश किया 
(सर्ग ११०) | 


१. वाल्मीकि तथा शत्रुघ्न की इस द्वितीय भेंट के वर्णन में न तो सीता और न पुत्रों का उल्लेख हे। 


. ४८६ रामकथा का विकास 


ख | सौदास की कथा 


६२१. वाल्मीकि रामायण के उत्तरकाण्ड के अनुसार वाल्मीकि ने शत्रुघ्न को सौदास 
की कथा सुनाई थी। इस कथा का विकास अत्यन्त रोचक है|! ऋग्वेद के अनुसार सुदास्‌ 
नामक राजा के दो पुरोहित थे--विश्वामित्र तथा वसिषछ | उन दोनों पुरोहितों में वैर उत्पन्न 
हुआ; वैदिक साहित्य के कई स्थलों पर (विश्वामित्र की प्रेरणा से) सौदासों द्वारा वसिछ के 
पुत्र का वध तथा यज्ञ के प्रभाव से सौदासों पर वसिछ की विजय उल्लिखित है; बृहद्देवता 
(अध्याय ६) में यह माना गया है कि वसिछ ने सुदास को राक्षस बन जाने का शाप 
दिया था। “सौदासा:” का मूल अर्थ है सुदास के अनुचर किन्तु बाद में सौदास का अर्थ 
सुदास का पुत्र माना गया और सुदास्‌ के स्थान पर सौदास को शाप दिये जाने की कथा 
प्रचलित हुई। इस कथा पर बौद्ध संसार में सुप्रसिद्ध सुतसोम नामक जातक का प्रभाव 
पड़ा, अत: यहाँ पर सर्वप्रथम सुततोम विषयक सामग्री का सिंहावलोकन किया गया है 
(दे० अनु० ६२२) | ब्राह्मण धर्म के ग्रंथों में सौदास की कथा के दो रूप मिलते हैं---एक 
महाभारत का रूप, जिसमें वसिछ दूसरों द्वारा अभिशप्त सौदास को मुक्त करते हैं (अनु» 
६२३); दूसरा, रामायण का रूप, जिसके अनुसार वसिष्ठ ने सौदास को राक्षस बन जाने 
का शाप दिया था (अनु० ६२४) | दोनों में समान रूप से यह तत्त्व विद्यमान है-- 
नरमांसाहार खिलाने के कारण सौदास को १२ वर्ष तक राक्षस वनना पडा। सौदासीय 
कथा के कई खरूपान्तर भी मिलते हैं जिनके द्वारा राम का महत्त्व तथा उनकी दयालुता का 
प्रतिपादन किया गया है (अनु० ६२५)। 


, ६२२. सुतसोम की कथा समस्त वौद्ध संसार में व्याप्त है| पाली तथा संस्कृत साहित्य 
के अतिरिक्त इस नाटक के कई रूप चीनी अनुवादों में सुरक्षित हैं। तिब्बत तथा 
हिन्देशिया में भी सुततोम की कथा पाई जाती है। यहाँ पर केवल पाली महासुत सोम 
जातक का सारांश दिया जायगा। सुतसोम इन्द्रप्रस्थ के राजा कोरव्य का राजकुमार था जो 
तक्षशिला में ब्रह्मदत्त के पुत्र कल्माषपाद का सहपाठी होने के बाद अपने पिता के स्थान 
पर राजा बन गया। कल्पाषपाद भी वाराणसी का राजा बन गया। वह अपने पूर्वजन्म में 
नरभक्षक यक्ष था; इस कारण वह नित्यप्रति मांसाहार किया करता था। किसी दिन कुत्ते 
राजा का भोजन ले गये और रसोइये ने हाल में मरे हुए मनुष्य की जांघ पकाकर परोस 
दी | राजा ने उस भोजन को पसन्द किया तथा रसोइये ने इसका रहस्य प्रकट किया। इस 
पर राजा ने प्रतिदिन नरमांस तैयार करने का आदेश दिया। राजा ने पहले सब कैदियों 
को खाया; इसके बाद रसोइया नागरिकों का वध करने लगा जिससे जनता में खलबली 
मच गई। अन्त में रसोइया रंगे हाथों पकड़ा गया और उसने कहा कि राजा को नरमांस 
की जरूरत है। तब राजा तथा रसोइये दोनों को निर्वासित किया गया। राजा वन में 
मनुष्यों का वध किया करता था और रसोइया इनका मांस भूनकर परोसता था। किसी 
दिन राजा अपने रसोइये को भी खा गया। एक वार ऐसा हुआ कि एक ब्राह्मण के 
अपहरण के कारण लोगों ने राजा का पीछा किया जिससे राजा के पैर में चोट लगी। 
राजा ने एक वृक्ष-देवता से यह प्रतिज्ञा की--अच्छा होने पर मैं तुझे भारतैवर्ष भर के 


१. विस्तृत विश्लेषण के लिए प्रस्तुत लेखक का “पुरुषाद सौदास” नामक निबंध देख लें। भारतीय 
साहित्य, आगरा, वर्ष ५ अंक २, पृ० ७-२७। 

१०१ राजकुमारों को अर्पित करूँगा। सात दिन में उसका घाव भर गया (इसका 
वास्तविक कारण यह था कि उसने इस अवधि भर में अनशन किया था); इसे वनदेवी 
का वरदान समझकर वह अपनी प्रतिज्ञा पूरी करने के लिए तैयार हो गया। अपने पूर्वजन्म 
के साथी यक्ष से मंत्र पाकर वह शीघ्रगामी बन गया और उसने एक सौ राजाओं को कैद 
कर लिया। इसके बाद उसने वृक्षदेवता के आदेश से सुतसोम को भी पकड़ लिया। 
सुतसोम ने उस दिन जाते समय किसी ब्राह्मण को आश्वासन दिया था कि स्नान से 
लौटकर मैं आपकी बात सुन लूँगा; अतः उसने नरभक्षक से निवेदन किया कि मुझे 
ब्राह्मण के प्रति अपनी प्रतिज्ञा को पूरा करने का अवसर दिया जाय | नरभक्षक ने उसको 
ब्राह्मण के पास जाने की अनुमति दी। सुतसोम ब्राह्मण के पास जाकर, उनसे चार गाथाएँ 
सीखकर और बदले में ब्राह्मण को चार हजार मुद्राएँ देकर, कल्माषपाद के पास लौटा | 
कल्माषपाद ये चार गाथाएँ सुनकर प्रसन्न हुआ और उसने सुतसोम को चार वर माँगने 
की अनुमति दी । सुतसोम ने निम्नलिखित चार वर उससे माँगे-- (१) मैं आपको एक सौ 
वर्ष तक जीवित देख सकूँ; (२) आप उन एक सौ राजकुमारों को न खायें; (३) आप 
उनको उनके राज्य में वापस भेज दें; (४) आप नरमांस-भक्षण त्याग दें। तब दोनों में देर 
तक वार्तालाप हुआ, इसके फलस्वरूप कल्माषपाद ने अपनी आदत को छोड़ना स्वीकार 
कर लिया | सुतसोम के अनुरोध पर राजाओं ने कल्माषपाद के विरुद्ध कुछ नहीं करने की 
प्रतिज्ञा की; अन्त में सुतसोम ने कल्माषपाद को उसका राज्य वापस दिला दिया। जिस 
स्थान पर नरभक्षक के हृदय का परिवर्तन हुआ, वहाँ कम्मासदम्भ नामक नगर बस गया | 

बौद्ध साहित्य की परवर्ती रचनाओं में ब्रह्मदत्त के पुत्र मांसाहारी कल्माषपाद को तथा 
सुदास के पुत्र सौदास को अभिन्न माना गया है और सौदास के मांसाहारी बनने का कारण 
यही बताया गया है कि वह सिंहिनी की सन्‍्तान है। कथा का यह रूप जातकमाला के 
सुतसोमजातक, लंकावतारसूत्र,सिंहसौदास-मांसभक्षनिवृत्ति के चीनी अनुवाद, भ्रद्रकल्पावदान 
आदि में सुरक्षित है। जैनी ग्रन्थों में भी सिंहसौदास की चर्चा है [दि० पउमचरियं 
२२, ७२-९५) | महाभारत के अश्वमेध पर्व (अध्याय ५६-५८) में सत्यसंघ उत्तंक 
कप सौदास के विषय में जो कथा मिलती है उस पर बौद्ध सुततोम जातक की छाप स्पष्ट 

| 

६२३. महाभारत के आदिपर्व (अध्याय १६६-१६८) में सौदास की कथा इस प्रकार 
है| राजा कल्माषपाद किसी दिन मृगया के समय वन में वसिष्ठ के ज्येष पुत्र शक्ति से भेंट 
करते हैं। मार्ग देने के प्रश्न पर विवाद छिड़ जाने पर राजा शक्ति पर कोड़े का प्रहार 
करते हैं, जिस पर शक्ति राजा को पुरुषाद बन जाने का शाप देते हैं। वसिष्ठ के वैरी 
विश्वामित्र छिपकर दोनों का विवाद सुन लेते हैं तथा वसिष्ठ का अनर्थ चाहकर किंकर 
नामक राक्षस को आदेश देते हैं कि वह कल्माषपाद के शरीर में प्रवेश करे । 

बाद में किसी दिन एक ब्राह्मण ने कल्माषपाद से सामिष भोजन माँगा। अपने 
रसोइये से यह जानकर कि मांस अप्राप्य है राक्षस-ग्रस्त राजा ने ब्राह्मण को नर-मांस 
खिलाने का आदेश दिया। रसोइये ने ऐसा ही किया, जिससे ब्राह्मण ने घक्ति के शाप का 
स्मरण दिलाकर राजा को पुरुषाद राक्षस बनने का पुनः शाप दे दिया। राक्षस के ग्रहण 
तथा उपर्युक्त दो शापों के फलस्वरूप कल्माषपाद वास्तव में नरभक्षक बन गया। उसने 
सर्वप्रथम शक्ति का भक्षण किया; अनन्तर विश्वामित्र के आदेश से किंकर राक्षस ने राजा 
को वसिछ के सौ पुत्रों को खाने के लिए प्रेरित किया। अपने समस्त पुत्रों की हत्या का 

समाचार सुनकर वसिछ ने आत्महत्या का अनेक प्रकार से असफल प्रयत्न किया। बहुत 
समय बाद वन में कल्माषपाद से वसिष की भेंट हुई और वसिष्ठ ने अभिमंत्रित जल द्वारा 
राजा को, जो १२ वर्ष राक्षस-ग्रस्त रह चुका था, मुक्त कर दिया| इस पर कल्माषपाद ने 
वसिछ से निवेदन किया कि वह उसके लिए संतति उत्पन्न करें|! वसिष्ठ राजा के साथ 
अयोध्या आकर तथा रानी का गर्भाधान कराकर अपने आश्रम लौटे। बाद में महिषी ने 
एक पुत्र प्रव किया जिसका नाम इसलिए अश्मक रखा गया कि १२ वर्ष तक गर्भ 
धारण करने के पश्चात्‌ माता ने 'अश्म” से अपना उदर खोल दिया था | 

वैदिक साहित्य में वसिष्ठ-विश्वामित्र का पारस्परिक वैर प्रसिद्ध है; महाभारत की 
उपर्युक्त कथा में भी इस वैर को सौदास की कथा का आधार बना दिया गया है। वैदिक 
साहित्य तथा महाभारत की कथा का एक महत्त्वपूर्ण अन्तर यह है कि महाभारत के 
अनुसार वसिष्ठ शाप नहीं देते; उलटे वह कल्माषपाद को शाप से मुक्त करते हैं। अतः 
कल्माषपाद के राक्षस बन जाने के तीन अन्य कारण दिये जाते हैं-- (१) शक्ति का शाप; 
(२) विश्वामित्र की प्रेरणा से किंकर नामक राक्षस का आवेश; (३) नरमांसाहार के 
कारण किसी ब्राह्मण का शाप। इस अन्तिम कारण में सुतसोमजातक का प्रभाव देखा जा 
सकता है; सुतसोमजातक में साधारण मांस के अभाव में राजा को नरमांस परोसा जाता 
है जैसा कि यहाँ पर अन्य मांस अप्राप्य होने पर ब्राह्मण को नरमांस दिया जाता है। 

बृहद्देवता में माना गया है कि वसिष्ठ ने अपने सौ पुत्रों के वध के कारण सुदास को 
शाप दिया था किन्तु महाभारत में सौदास शापग्रस्त हो जाने के पश्चात्‌ ही वस्िष्ठ के पुत्रों 
का भक्षण करता है जैसा कि सुतसोमजातक में कल्माषपाद, नरभक्षक बनने के बाद ही, 
१०१ राजाओं का बलिदान तैयार करता है। जातक में बोधिसत्व सुतसोम नरभक्षक को 
उपदेश देकर व्यसन छोड देने के लिए प्रेरित करता है, जैसा कि महाभारत की कथा के 
अनुसार वशिष्ठ ने अभिमंत्रित जल छिड़ककर कल्माषपाद को शाप-मुक्त किया था। इस 
प्रकार हम देखते हैं कि महाभारत की कथा पर सुतसोमजातक की गहरी छाप है । 

कल्माषपाद नाम का वैदिक साहित्य में सर्ववा अभाव है। यह नाम महासुत- 
सोमजातक (गाथा ४७२), महाभारत तथा रामायण के उत्तरकाण्ड तीनों में समान रूप से 
मिलता है। इन रचनाओं में से महांसुततोमजातक की गाथाएँ सबसे प्राचीन हैं, अतः 
अधिक सम्भव यही प्रतीत होता है कि कल्माषपाद का नाम बौद्ध साहित्य में पहले-पहल 
प्रयुक्त हुआ था। महाभारत, रामायण तथा पुराणों में सौदास, मित्रसह तथा कल्माषपाद 
तीनों नाम दिये गये हैं।* सुदास के पुत्र सौदास का निजी नाम मित्रसह था, बाद में बौद्ध 
साहित्य के प्रभाव से उनको कल्माषपाद का नाम भी मिला होगा । हरिवंशपुराणरे में इस 


१. इस निवेदन का कारण अन्यत्र स्पष्ट किया गया है (दे० आदिपर्व, अध्याय १७३)।| 

२. रामायण के बालकाण्ड (७०,४०) में कल्माषपाद; अयोध्याकाण्ड के एक प्रक्षिप्त स्थल पर (११०, 
२९) कल्माषपाद तथा सौदास और उत्तरकाण्ड की कथाः में तीनों नाम आये हैं। दाक्षिणात्य पाठ में 
(७, ६५, १० और १७) सौदास के पुत्र को वीर्यसह तथा मित्रसह कहा गया है किन्तु वह लिपिक 
की भूल होगी क्‍योंकि रामायण के अन्य पाठों में सौदास ही को मित्रस॒ह का नाम दिया गया'है (दे० 
गौडीय पाठ ७, ७१, ११, पश्चिमोत्तरीय पाठ ७, ६८, १०) | 

३. दे० १, १५, २१। यह श्लोक ब्रह्माण्डपुराण (३, ६३, १७६), लिंगपुराण (पूर्वार्ध ६६, २७), 
वायुपुराण (२, २६, १७६) आदि में भी मिलता है। 

पर बल दिया गया है कि सौदास दो नामों से विख्यात था :--- 


सुदासस्य सुतस्त्वासीतू सौदासो नाम पार्थिव:। 
ख्यात: कल्माषपादो बवै नाम्ना मित्रसहस्तथा॥ 

भागवतपुराण (९, ९, १८) में कहा गया है कि सौदास को कहीं मित्रसह तथा कहीं 
कल्माषांप्रि के नाम से पुकारा जाता है : 

ततः: सुदासस्तत्पुत्रो मदयन्तीपतिर्नूप। 
आहुर्मित्रसहं यं वै कल्माषांप्रिमुत क्‍्वचित्‌॥ 

६२४. परवर्ती पुराणों तथा रामकथा-साहित्य में महाभारत की कथा की अपेक्षा 
रामायण की सौदासीय कथा को प्रामाणिक माना गया है। इस कथा की विशेषता यह है 
कि इसमें विश्वामित्र का उल्लेख तक नहीं होता। सौदास की दुर्गति का कारण यह माना 
जाता है कि उसने मृगया के समय किसी राक्षस को मार डाला था तथा उस राक्षस के 
साथी के षड़्यंत्र के कारण उसने अनजाने में वसिषठ को नरमांस परोसा था और 
फलस्वरूप वसिकछ का कोप-भाजन वन गया। रामायणी कथा की एक अन्य विशेषता यह 
है कि इसमें सौदास के दूसरे नाम “कल्माषपाद' की व्ुत्पत्ति के विषय में एक सर्वथा 
नवीन कथा मिलती है| रामायण का वृत्तान्त इस प्रकार है। 

सौदास ने मृगया के समय व्याप्र का रूप धारण करने वाले दो राक्षसों को देख कर 
उनमें से एक का वध किया | प्रतिकार का संकल्प करके दूसरा राक्षस अन्तद्ध॑नि हो गया। 
बाद में सौदास ने वसिषछ द्वारा अश्वमेध-यज्ञ का आयोजन किया। यज्ञ के अन्त में उस 
राक्षस ने वसिछ का रूप धारण कर सामिष भोजन माँगा तथा राजा ने इसे तैयार करने 
का आदेश दिया । बाद में राक्षस नरमांस का भोजन हाथ में लिये रसोइये के रूप में राजा 
के सामने उपस्थित हुआ। राजा ने अपनी पत्नी मदयन्ती के साथ वसिष्ठ को यह भोजन 
परोस दिया। इसे सामिष जानकर वसिष ने राजा को यह शाप दिया-- 
भविष्यति। शाप सुनकर निर्दोष सौदास को क्रोध हुआ और वह हाथ में जल लेकर 
वसिष को प्रतिशाप देने को उद्यत हो गया किन्तु मदयन्ती ने उसे रोक लिया। इस पर 
सौदास ने वह “क्रोधमय, तेजोबलसमन्वित'- जल अपने ही पैरों पर छिड़क लिया। 
फलस्वरूप उसके पैरों पर धब्बे पड़ गए और उस समय से सौदास कल्माषपाद के नाम से 
विख्यात हो गया । राक्षस के कपट के विषय में सुनकर वसिछ ने अपने शाप के प्रभाव को 
१२ वर्ष तक ही सीमित कर दिया। अतः कल्माषपाद ने १२ वर्ष तक शाप का दा 
भोगने के बाद अन्त में पुनः अपना राज्य प्राप्त कर लिया। 

तीन पुराणों में सूर्यवंश के वर्णन के अन्तर्गत सौदासीय कथा रामायण के अनुप्तार दी 
गई है; अर्थात्‌ विष्णुपुराण (४, ४, ३८-५८); भागवतपुराण (९, ९, २०-२ ५); स्कन्द- 
पुराण (३, ३, २) | भागवत तथा स्कन्दपुराणों में किसी यज्ञ की चर्चा नहीं होती; राक्षस 
रसोइये के रूप में सौदास के घर में निवास करता है तथा भोजन में निमंत्रित कुलगुरु 
वसिष्ठ के लिए नरमांस तैयार करता है। स्कन्दपुराण के अनुसार कथा का निर्वहण इस 
प्रकार है--शाप समाप्त होने पर कल्माषपाद अपनी राजधानी लौटता है तथा वसिष्ठ द्वारा 





१. “राक्षसद्दय” (दे० ६५, ११) | भागवतपुराण, स्कन्दपुराण तथा भावार्थ रामायण के अनुस्तार दोनों में 
भ्रातृत्व का सम्बन्ध था। कृत्तिवास ने उनको दम्पति माना है। 

संतति प्राप्त कर वह पुनः वन के लिए प्रस्थान करता है, जहाँ मूर्तमती ब्रह्महत्या पिशाची 
के रूप में उसे सताती रहती है। वर्षों तक विभिन्न तीर्थों का भ्रमण करने पर वह मुक्त 
नहीं हो पाता। अन्त में गौतम के परामर्श के अनुसार वह गोकर्ण में शिवलिंग-दर्शन के 
फलस्वरूप ब्रह्महत्या दोष से मुक्त हो जाता है । 

मराठी भावार्थ रामायण (७, ५९), कृत्तिवास रामायण (१, १९) आदि परवर्ती 
रचनाओं में भी वाल्मीकि रामायण के वृत्तान्त को सौदास की कथा का आधार माना गया 
है। 

कृत्तिवास (१, ४३) ने सौदास की शापमुक्ति को नवीन रूप दिया है। इसके अनुसार 
वसिछ ने कहा था कि ११ वर्ष तक राक्षस होने के बाद सौदास गंगा-दर्शन द्वारा शाप-मुक्त 
होगा | इस अवधि के अन्त में एक ब्रह्मदैत्य से सौदास की भेंट हुई; दोनों छः महीने तक 
इन्द्र युद्ध करने के पश्चात्‌ मित्र बन गये। वह ब्रह्मदैत्य शापवश दैत्य बन गया था और 
सौदास की भाँति गंगाजल द्वारा ही मुक्ति पाने वाला था| तब ऐसा संयोग हुआ कि किसी 
दिन भार्गव ऋषि सिर पर गंगाजल का घड़ा लेकर दोनों के सामने से ही जा रहे थे। 
सौदास के अनुरोध पर ऋषि ने कुश से दोनों अभिशप्तों के शरीर पर गंगाजल छिड़ककर 
उनको शापमुक्त कर दिया | 

६२५. रामकथा-साहित्य में सौदास की कथा के तीन रूपान्तर मिलते हैं। इनकी 
सामान्य विशेषता यह है कि कोई व्यक्ति अनजान में मांसाहार परोसने के कारण ब्राह्मण 
-का शाप-भाजन बन जाता है तथा राम द्वारा मुक्त किया जाता है | अन्तिम दो कथाओं के 
अनुसार किसी शत्रु के षपड़यन्त्र के कारण नरमांस परोसा गया था तथा तीसरी कथा में यह 
माना गया है कि राजा प्रतापभानु ब्राह्मणों का कोपभाजन बनकर रामायण के प्रतिनायक 


राक्षस-रावण के रूप में प्रकट हुआ था। 

वाल्मीकि रामायण के उत्तरकाण्ड में सर्ग ५९ के अनन्तर तीसरे प्रक्षिप्त सर्ग में 
निम्नलिखित कथा मिलती है। गौतम नामक ब्राह्मण ने किसी दिन राजा ब्रह्मदत्त के यहाँ 
जाकर भोजन माँगा | संयोगवश गौतम के आहार में कुछ मांस पड़ गया जिससे गौतम ने 
“राजा को गीध बन जाने का शाप दिया। राजा के सविनय निवेदन करने पर गौतम ने 
कहा कि इशक्ष्वाकुवंश के यशस्वी राजा राम के स्पर्श से तुम मुक्त हो जाओगे | गौतम के 
शाप के कारण ब्रह्मदत्त गीध बन गया और राम का स्पर्श पाकर वह दिव्यरूपधारी पुरुष 
के रूप में परिणत हो गया |! 

अध्यात्म रामायण (६, ५, ५-२४) तथा आनन्द रामायण (१, १०, २१५-२१९) 
में रावण के गुप्तचर शुक के पूर्वजन्म के विषय में निम्नलिखित कथा मिलती है। शुक 
नामक वनवासी ब्राह्मण देवताओं के हित में लगे रहने के कारण राक्षसों का शत्रु बन गया 
था| एक दिन अगस्त्य मुनि उसके आश्रम पधारे; इस अवसर से लाभ उठाकर वच्दंष्ट् 
नामक राक्षस ने अगस्त्य का रूप धारण कर लिया और सामिष भोजन के लिए शुक से 
आग्रह किया | अनन्तर वज्रदंष्ट्र ने शुक की पत्नी को मू्च्छित कर दिया और स्वयं उसी का 
रूप धारण कर अगस्त्य को नरमांस परोसा और बाद में अन्तर्द्धान हो गया। इस पर 
अगस्त्य ने शुक को यह कहकर शाप दिया--“तुमने मुझे अभक्ष्य नरमांस खाने को दिया, 


१. यह कथा किंचित्‌ परिवर्तन सहित पद्मपुराण के सृष्टिखण्ड (अध्याय ३४, ११८-१२६) में मिलती है। 

अत: तुम नरभक्षी राक्षस बन जाओ |” शुक द्वारा इस शाप का कारण पूछे जाने पर मुनि 
ने राक्षस की करतूत को जान लिया। उनका शाप व्यर्थ तो नहीं हो सका, किन्तु अगस्त्य 
ने शुक को आश्वासन दिया कि तुम राक्षस के रूप में रावण के सहायक बन जाओगे; 
राम के आगमन पर तुम रावण का दूत होकर राम के दर्शन पाओगे और शापमुक्त हो 


जाओगे | तब रावण के पास लौटकर तथा उसे तत्त्वज्ञान का उपदेश देकर परमपद प्राप्त 


करोगे | तदनुसार लंकायुद्ध के समय शुक ने रावण-दूत बनकर राम के दर्शन पाये तथा 
रावण के पास लौटकर उसको सदुपदेश दिया। इसके अनन्तर वह फिर ब्राह्मण शरीर 
प्राप्त कर वन चला गया।' 


गोस्वामी तुलसीदास ने रामचरितमानस के बालकाण्ड में रामावतार-हेतु के रूप में 
पाँच कथाओं का वर्णन किया है। अन्तिम कथा इस प्रकार है-- 

“केकय देश का राजा सत्यकेतु अपने ज्येछ पुत्र प्रतापभानु को राज्य देकर वन चला 
गया | प्रतापभानु अपने मन्त्री धर्मरूचि तथा अपने अनुज अरिमर्दन की सहायता से समस्त 
राजाओं को हराकर पृथ्वीमण्डल का एकमात्र राजा बन गया। किसी दिन मृगया के समय 
प्रतापभानु अपने साथियों से अलग होकर एक आश्रम में पहुँचा जहाँ मुनि के छद्धवेश में 
एक राजा रहता था जिसका देश प्रतापभानु ने छीन लिया था। कपट-मुनि ने राजा का 
आतिथ्य-सत्कार किया तथा उसे यह परामर्श दिया कि वह वर्ष भर नित्यप्रति एक लाख 
ब्राह्मणों के लिए भोजन का प्रबन्ध करे। मुनि ने राजा को आश्वासन दिया कि वह स्वरय॑ 
रसोइया बनकर अपने पुण्य के बल पर ब्राह्मणों को खिलायेगा और तीन दिन के बाद 
राजपुरोहित का रूप धारण कर राजा की सेवा में उपस्थित होगा। मुनि का आश्वासन 


पाकर राजा निश्चिन्त होकर सोने लगा। अब कालकेतु नामक राक्षस कपटमुनि के पास _ 


आया | (कालकेतु ही शूकर के रूप में राजा को भटकाकर कपटमुनि के पास ले गया था; 
उसके वैर का कारण यह था कि प्रतापभानु ने कालकेतु के एक सौ पुत्रों तथा दस भाइयों 
का वध किया था) | मुनि के आदेशानुसार राक्षस ने सोये हुए राजा को घर पहुँचा दिया 
और राजा के पुरोहित का हरण कर उसे किसी पहाड़ी गुफा में रख दियां। ठब वह 
पुरोहित के रूप में राजधानी में रहने लगा। तीन दिनों के बाद प्रतापभानु ने एक लाख 
ब्राह्मणों को भोजन का निमंत्रण दिया और राक्षस ने भोजन में ब्राह्मण का मांस मिला 
दिया | राजा परोसने लगा था कि आकाशवाणी सुनाई पड़ी और उसमें सब ब्राह्मणों को 
घर जाने का परामर्श दिया गया क्योंकि रसोई “भूसुर मांसू' की बनी थी। इस 
आकाशवाणी को सुनकर ब्राह्मणों ने प्रतापभानु को चार दिन में मरकर परिवार सहित 
राक्षस बन जाने का शाप दे दिया। तदनन्तर पुनः आकाशवाणी हुई कि राजा निर्दोष है। 
राजा ने रसोईघर में जाकर देखा कि भोजन और रसोइया दोनों वहाँ से गायब हैं। उसने 
ब्राह्मणों की बहुत अनुनय-विनय की किन्तु उन्होंने कहा कि ब्राह्मणों का शाप नहीं टल 
सकता | 

कालकेतु पुरोहित को फिर राजमहल पहुँचाकर कपटमुनि के पास लौटा | तब मुनि ने 
प्रतापभानु के समस्त शत्रुओं को बुलाकर उसकी राजधानी पर आक्रमण किद्या। उस युद्ध 
में प्रतापभानु अपनी सेना तथा परिवार सहित मारा गया। समय पाकर प्रतापभानु रावण 
के रूप में प्रकट हुआ, अरिमर्दन कुम्भकर्ण हुआ तथा धर्मरुचि ने विभीषण का रूप धारण 


हैः रामचरितमानस में इस कथा का निर्देश मात्र किया गया है, दे० ५, ५७। 


कि लिन लीक निकली निकीमिभिकि जज जज ज की नल रत बीज नकल बीकलीलीकीलकन न दीदीक नली दीकन दलील की 

किया | राजा का शेष परिवार और परिचर लंका के राक्षस बन गए।' 

६२६. सौदास तथा सुतसोम की कथाएँ मूलत: दो सर्वथा भिन्न तथा एक दूसरे से 
पूर्णरूपेण स्वतंत्र वृत्तान्त हैं। महाभारत की सौदासीय कथा पर सुतसोम जातक के कथानक 
का प्रभाव सुस्पष्ट है दि० अनु० ६२३), किन्तु रामायणीय कथा में जो नरमांसाहार-प्रदान 
वसिष्ठ के शाप का कारण माना गया है यह भी बौद्ध साहित्य का प्रभाव प्रतीत होता है। 
महाभारत तथा रामायण की सौदासीय कथा में तथा उस कथा के तीनों रूपान्तरों में भी 
किसी ब्राह्मण का शाप सौदास की दुर्गति का कारण माना गया है। अत: जहाँ बौद्ध 
सुतसोम जातक के विभिन्न रूपों का प्रधान उद्देश्य मांसाहार के कुपरिणाम का प्रतिपादन 
है वहाँ सौदासीय कथा का लक्ष्य ब्राह्मण-शाप का महत्त्व दिखलाना है। सौदासीय कथा के 
तीन रूपान्तरों के नायक (त्रह्मदत्त, शुक और रावण) राम के सम्पर्क से शापमुक्त हो जाते 
हैं। प्रतापभानु की कथा के अनुसार रावण वास्तव में एक धर्मभीरु राजा था जिसने अपने 
शत्रु के षड़्यंत्र से ब्राह्मणों का शापभाजन वनकर अपनी दयनीय दशा द्वारा भगवान्‌ को 
अवतार लेने के लिए वाध्य किया था। इस प्रकार हम देखते है कि एक दीर्घकालीन 
विकास के अन्त में सौदास की कथा भक्तवत्सल भगवान्‌ राम के गुणगान में परिणत हो 
गई है। 

६२७. वाल्मीकि रामायण के दो अन्य स्थलों पर नरमांस-भक्षण का उल्लेख है। 
अरण्यकाण्ड (११, ५५-५६) में निम्नलिखिंत कथा मिलती है। इल्वल नामक असुर 
ब्राह्मप का रूप धारण कर ब्राह्मणों को श्राद्ध के लिए निमंत्रण दिया करता था तथा 
उनको अपने भाई बातापि का मांस खिलाया करता था। भोजन के अनन्तर वह यह 
कहकर अपने भाई को बुलाया करता था--बातापे निष्क्रमस्व। ये शब्द सुनकर वातापि 
ब्राह्मणों के शरीर से निकलकर उनका वध किया करता था। इस प्रकार सझस्नों ब्राह्मणों की 
हत्या हुई, अन्त में अगस्त्य ने दोनों असुरों को मार डाला | उत्तरकाण्ड (सर्ग ७७-७८) में 
एवेत की कथा इस प्रकार है। विदर्भ के राजा एवेत ने बिना भिक्षादान दिये तपस्या की थी 
जिससे ब्रह्मलोक प्राप्त करने के पश्चात्‌ भी उसे पृथ्वी पर लौटकर अपने ही मृत शरीर से 
अपनी भूख शान्त करने का आदेश मिला। अगस्त्य ने श्वेत से एक आभूषण का दान 
स्वीकार कर उसे उस घृणित कार्य से मुक्त किया।' जावा के रामायण ककविन के 
अनुसार शवरी का मुख मांस-भक्षण के कारण काला पड़ गया तथा राम ने उसे शुद्ध 
किया था (दे० अनु० ४८१) | 


ग। शम्बूक-वध 
६२८. शम्वूक-वध के वृत्तान्त के दो सर्वथा भिन्न रूप मिलते हैं। एक वाल्मीकि 
रामायण के उत्तरकाण्ड पर निर्भर है और दूसरा जैन पउमचरियं के वृत्तान्त पर | 
दे० बालकाण्ड, दो० १५३-१७६। रामदास गौड़ का कहना है कि अगस्त्य रामायण तथा मंजुल 
रामायण में भानुप्रताप अरिमर्दन की कथा का वर्णन किया गया है (दे० हिन्दुत्व, पृ० १३७) | दोनों 
रामायण अप्राप्य हैं। 
२. प्झपुराण (सृष्टिखण्ड ३३, ६०-१३२) तथा आनन्द रामायण (राज्य काण्ड १७, ५४-८५) में भी 
एवेत की कथा मिलती है। अद्भुत रामायण (सर्ग ६) में श्वेत की कथा का परिवर्तित रूप पाया 
जाता है। भुवनेश नामक राजा उल्लू के रूप में जन्म लेकर अपने शव को खाने के लिए बाध्य 

(अ) उत्तरकाण्ड की कथा (सर्ग ७३-८२) 

राम नारद से जान लेते हैं कि एक शूद्र की तपस्या ही किसी ब्राह्मणपुत्र की अकाल 
मृत्यु का कारण है; अत: वह पुष्पक के सहारे उस शूद्र का पता लगाकर उसका वध करते 
हैं। उसी क्षण देवता प्रकट होकर राम की प्रशंसा करते हैं और राम को वर प्रदान कर 
इसका स्पष्ट शब्दों में उल्लेख करते हैं कि राम के कार्य से वह शूद्र स्वर्ग पर अधिकार 
प्राप्त न कर सका--स्वर्गभाड्‌ नहि शूद्रोष्यं त्वत्कृते रघुनन्दन (७६, ८)। राम मृत 
ब्राह्मणपुत्र के पुनर्जीवन का वरदान माँग लेते हैं तथा अगस्त्य से मिलकर अयोध्या लौटते 
हैं| अगस्त्य उस अवसर पर राम को एवेत राजा (अनु० ६२७) तथा दण्डकारण्य (अनु० 
४७२) की कथा सुनाते हैं। 

पद्मपुराण के सृष्टिण्ड (अध्याय ३२, ८९) तथा उत्तरखण्ड (अध्याय २३०, ४७) में 
भी देवताओं के वरदान से द्विजपुत्र के पुनर्जीवित हो जाने का उल्लेख है। 

'अप्रात्तयौवन” ब्राह्मणपुत्र की अवस्था के विषय में दाक्षिणात्य पाठ में लिखा है कि 
वह पाँच हजार वर्ष का था (पंचसहस्रकः ७, ७३, ५) | अन्य पाठों में वह पाँच (गौ० 
रा० ७, ७९, ५) अथवा पन्द्रह (प० रा० ७, ७६, ५) का माना गया है। आनन्द 
रामायण (राज्यकाण्ड १०, ५०) तथा पहमपुराण (सृष्टिषण्ड ३२, २७ और उत्तरखण्ड 
२३०, ७) में भी पॉच किन्तु दशावतारचरित (रामावतार छन्‍्द २७८) में आठ लिखा है। 

६२९. महाभारत के एक एलोक में शम्बूक-वध का उल्लेख किया गया है जिसमें 
ब्राह्मण-पुत्र देवताओं के वरदान से नहीं किन्तु राम के धर्म से पुनर्जीवित माना गया है : 

श्रूयते शम्बुके शूद्रे हते ब्राह्मणदारकः। 
जीवतो धर्ममासाध्य रामात्सत्यपराक्रमात्‌॥ ६२॥ 
(शांतिपर्व, अध्याय १४५) 


कालिदास के रघुवंश तथा भवभूति के उत्तररामचरित के अनुसार शम्वूक-वध के 
द्वारा ही ब्राह्मण-पुत्र पुनर्जीवन प्राप्त करता है। 


रघुवंश में इसका स्पष्ट उल्लेख किया गया है कि राजा के द्वारा दण्ड दिये जाने के 
कारण* वह शाद्र मुक्ति प्राप्त कर सका है: | 
कृतदंड: स्वयं राज्ञा लेभे शूद्र: सतां गतिम्‌। 
तपसा दुश्चरेणापि न स्वमार्गविलंघिना॥ ५३॥ (१५वाँ सर्ग) 
उत्तररामचरित के द्वितीय अंक में शम्बूक अपने वध के अनन्तर दिव्य पुरुष के 
रूप में प्रकट होकर राम से कहता है कि मैं आपके प्रसाद ही से शाश्वत पद श्रात्त 





किया जाता है। 
१. रामायण के एक प्रक्षिप्त सर्ग में एक श्लोक पाया जाता है जिसमें राजा द्वारा दंडितों की एल +्रात्ति 
का उल्लेख है। 


राजभिर्ध्ठतदंडाइच कृत्वा पापानि मानवा:। 
निर्मला: स्वर्गमायान्ति सन्त: सुकृतिनों यधा॥ ३१॥ 
(किष्किन्धाकाण्ड, सर्ग १८) 
पह श्लोक मनुस्मृति (८, ३१८) में भी मिलता है। 

करूँगा | 

परवर्ती रामकथाओं में भी देवताओं के वरदान का उल्लेख नहीं है। किन्तु राम द्वारा 
शम्बूकवध की क्रिया ही ब्राह्मणपुत्र के पुनर्जीवन तथा शम्वूक की स्वर्गप्राप्ति दोनों 
घटनाओं का कारण मानी गई है |! 

६३०. आनन्द रामायण (७, १०, ५०-१२२) में प्रस्तुत कथा का परिवर्द्धित रूप 
मिलता है। पंचवर्षीय ब्राह्मण वालक के माता-पिता को प्रतिज्ञा दी गयी कि यदि उनका 
पुत्र पुनर्जीवित नहीं होगा तो बदले में उनको कुश और लव मिल जायेंगे। इस प्रतिज्ञा के 
बाद राम ने बहुत से लोगों के साथ पुष्पक पर चढ़कर अपने राज्य में अधर्म का पता 
लगाना चाहा | इतने में श्रृंगवेरपुर की ओर से एक ब्राह्मण विधवा अपने पति के शव के 
साथ आ पहुँची। राम ने उसे जिलाने की प्रतिज्ञा की तथा प्रस्थान करने के पूर्व घोषित 
किया कि जब तक मैं लौट न आऊँ कोई भी शव न जलाया जाय । तपस्या करने वाले 
शूद्र के पास पहुँच कर राम ने उसे यरदान दिया; शूद्र ने अपने उद्धार के अतिरिक्त 
अपनी जाति के लिए सद्गति माँगी| राम ने रामनाम का जप और कीरततन शाद्रों की 
सद्गति का उपाय बताया। इस पर शूद्र ने उत्तर दिया कि कलियुग में शूद्र लोग बड़े मूर्ख 
होंगे; सदा खेतीवारी के कामों में व्यस्त रहकर उनको जप-कीर्तन आदि के लिए समय 
कहाँ “मिलेगा। राम ने उत्तर दिया कि वे लोग एक-दूसरे से मिलकर नमस्कार करते हुए 
राम-राम कहेंगे और इसी से उनका उद्धार होगा और तुम भी आज मेरे हाथ से मरकर 
वैकुण्ठ जाओगे। इतने में अयोध्या में पाँच शव और एकत्र हुए--एक क्षत्रिय, एक वैश्य, 
एक तेली, एक लोहार की पुत्र-वधू तथा एक चमार की लड़की | राम ने शूद्र का वध करके 
सबों को जिला दिया। 

६३० अ. करड़ राष्ट्रकवि कुवेंपु ने “शूद्रतपस्वी”” (काव्यालय, मैसूर १९४४) में इस 
कथानक का एक सर्वथा नवीन रूप प्रस्तुत किया है। कोई वृद्ध ब्राह्मण अपने पत्र के साथ 
संयोग से एक शम्बूक नामक तपस्वी के आश्वम पहुँचता है। ब्राह्मण अपने पुत्र को तपस्वी 
को प्रणाम करने से रोकता है, जिसके फलस्वरूप पुत्र किसी सर्प के दंश से मर जाता है। 
ब्राह्मण राम को शूद्र के आश्रम ले जाकर अनुरोध करता है कि उसका वध किया जाये। 
राम उस पर ब्रह्मास्त्र चलाते हैं किन्तु शूद्र को इससे कोई हानि नहीं होती| इस तरह राम 
को पता चलता है कि ब्राह्मण ही दोषी है। अन्त में ब्राह्मण तपस्वी को प्रणाम करता है 
और उसी क्षण उसका पुत्र पुनर्जीवित हो जाता है | 


(आ) पउमचरियं की कथा 

६३१. पउमचरियं (पर्व ४३) के अनुसार खरदूषण, रावण का भाई न होकर, किसी 
अन्य विद्याधरवंश का राजकुमार है, जिसने रावण की बहन चन्द्रनखा से विवाह किया है। 
उन दोनों का पुत्र शम्बूक सूर्यहास नामक खंग प्राप्त करने के उद्देश्य से साधना करता है। 
१२ वर्ष की तपस्या के पश्चात्‌ खंग प्रकट होता है| संयोग से लक्ष्मण, जो राम तथा सीता 
के साथ वन में निवास करते हैं, वहाँ पहुँचते हैं| खंग को देखकर वह उसे उठाते हैं और 
पास के बॉस को काटकर शम्बवूक का सिर भी काट देते हैं। चंद्रनखा अपने पुत्र से मिलने 


१. उदाहरणार्थ अध्यात्म रामायण (७, ४, २३) तथा आनन्द रामायण (राज्यकाण्ड १०, ११५) | दे० 
डब्लू ० प्रिंज, राम एंड शम्बूक, जर्मन जर्नल आँव इन्डोलोजी एन्ड इरानिस्तिक, भाग ५ / पं७ रे४३-] 

आया करती है। उसे मरा हुआ देखकर वह विलाप करते-करते वन में भटकती फिरती है 


और राम तथा लक्ष्मण के पास पहुँचती है। उन दोनों पर आसक्त होकर तथा दोनों से . 


अस्वीकृत होकर वह अपने पति खर-दूषण तथा रावण को लक्ष्मण द्वारा शम्बूक-वध की 
सूचना देती है। इस प्रकार शम्बूक-वध राम-रावण-युद्ध तथा सीता-हरण का कारण बन 
गया है | 


६३२. पउमचरियं का यह वृत्तान्त किंचित्‌ परिवर्तन सहित अनेक रामकथाओं में 
पाया जाता है। तेलुगु रंगनाथ रामायण में शूर्पणखा का पति विद्युज्जिह् रावण के विरुद्ध 
विद्रोह करने के कारण रावण द्वारा मारा जाता है। बाद में उसका पुत्र जम्बुमाली अथवा 
जम्बुकुमार अपनी माता शूर्पणखा से समस्त वृत्तान्त सुनकर रावण से प्रतिकार लेने के 
उद्देश्य से एक दिव्य खंग की साधना करने जाता है। खंग प्रकट होने पर लक्ष्मण उसे 
देखते हैं और बाँस की झाड़ी पर वह यह खंग चलाकर संयोग से तपस्या करते हुए 
जम्बुकुमार का वध करते हैं (दे० अरण्यकाण्ड, १०)। सारलादास कृत महाभारत में 
लक्ष्मण द्वारा शूर्पणखा के पुत्र जपासुर का वध उल्लिखित है। एक अन्य उड़िया रचना 
भुइंया माधवदास कृत विचित्र रामायण में भी इस पुत्र का नाम जपासुर है। 

आनन्द रामायण में भी शूर्पणखा के पुत्र सांब राक्षस का उल्लेख है, जो ब्रह्मा से 
एक दिव्य खंग प्राप्त कर उसी खंग से लक्ष्मण द्वारा मारा जाता है दि० १, ७, ४१- 
४३) | भावार्थ रामायण (३, ८) की कथा आनन्द रामायण पर निर्भर है। कन्नड़ तोरवे 
रामायण में प्रस्तुत वृत्तान्त का परिवर्तित रूप मिलता है। शम्बूक राक्षस इन्द्र-पद प्राप्त 
करने के लिए वन में इतने काल से तपस्या कर रहा था कि एक वल्मीक उसके शरीर के 
चारों ओर बन गया था। इन्द्र और नारद व्याध के रूप में लक्ष्मण के पास आकर उनको 
मृगया खेलने का निमंत्रण देते हैं। लक्ष्मण के चले जाने के बाद इन्द्र एक वराह की सृष्टि 
करते हैं जो इन्द्र की प्रेरणा से शम्बूक के वल्मीक की ओर जाता है | लक्ष्मण उसे देखकर 
एक बाण से वराह तथा शम्बूक दोनों का वध करते हैं (दे० अरण्यकाण्ड,संधि ३) | 

दक्षिण भारत के एक वृत्तान्त के अनुसार शूर्पणखा का पुत्र किसी तपस्वी के आश्रम 
में जाकर पेड़ों का फल खाने लगा | तपस्वी ने उसे पेड़ बन जाने का शाप दिया | शूर्पणखा 
के बहुत विनय करने पर तपस्वी ने शाप इस प्रकार बदल दिया कि जब विष्णु राम के 
रूप में आकर उस वृक्ष की एक शाखा काट लेंगे तब शूर्पणखा का पुत्र मुक्ति प्राप्त करेगा 
(दे० पाश्चात्य वृत्तान्त नं० १९, भाग १३, पृ० १७२) | 

जावा के सेरतकांड में एक बाण द्वारा सुरपन्दकी के पुत्र का वध का उल्लेख मिलता 
है। सेरीराम के अनुसार शूर्पणखा का पुत्र दर्सासींगा दि० अनु० ४६३) अपनी तपस्या 
द्वारा चंद्रवाली नामक खंग प्राप्त करता है तथा संयोग से लक्ष्मण द्वारा मारा जाता है। 

स्याम के रामकियेन (अध्याय १७) में सेरीराम से मिलता-जुलता वृत्तान्त मिलता 
है। अन्तर यह है कि सदा की भाँति रामकियेन की कथा पर रामायण का प्रभाव अधिक 
स्पष्ट है। रावण की बहन का नाम सम्मनक्खा है, जिसका पति जिह्न तथा पुत्र कुम्भकश 
है। कुम्भकश ने गोदावरी के तट पर एक दिव्य खंग की प्राप्ति के लिए साधना की थी 
जिस पर ब्रह्मा ने प्रसन्न होकर उस खंग को कुम्भकश के सामने गिराया था। ब्रह्मा ने 
प्रकट होकर कुम्भकश को यह खंग हाथ में नहीं दिया इस कारण कुम्भकश ने उसे नहीं 
ग्रहण किया। बाद में लक्ष्मण वहाँ आकर उसे उठाते हैं। यह देखकर कुम्भकश लक्ष्मण से 

युद्ध करने लगता है और मारा जाता है। इस घटना के पश्चात्‌ ही रावण किसी दिन 
संयोग से जिह् का वध कर डालता है। जिह्न-वध का वृत्तान्त सेरीराम के अनुसार है (दे० 
अनु० ४६३) | ब्रह्मचक्र में लक्ष्मण द्वारा शूर्पणखा की दो पुत्रियों के वध का वर्णन किया 
गया है (दे० अनु० ४६५) | 
घ। राम का अश्वमेध 

६३३. वाल्मीकीय युद्धकाण्ड के अन्तिम सर्ग के अनुसार राम ने दस बार .अश्वमेध 


यज्ञ का आयोजन किया था [दि० अनु० ६१०) | उत्तरकाण्ड (सर्ग ८६-९९) में राम के. 


प्रथम अश्वमेध का विस्तृत वर्णन मिलता है। राम ने पहले राजसूय सम्पन्न करना चाहा 
किन्तु भरत ने इसका विरोध किया। अश्वमेध-यज्ञ के द्वारा इन्द्र के ब्रह्म-हत्यादोष-निवारण 
तथा इल-इला की वस-प्राप्ति के वर्णन के बाद गोमती के तट पर नैमिष वन में 
रामाश्वमेध के लिए यज्ञभूमि को तैयार किया गया तथा सुग्रीव, विभीषण, शत्रुघ्न आदि 
को निमंत्रण दिया गया।| इस यज्ञ के अवसर पर कुश और लव ने रामायण का गान किया 
दि० अनु० ७३७) तथा सीता ने अपने सतीत्व की शपथ खाकर भूमि में प्रवेश किया 
दे० अनु० ३५७) | बाद में राम ने और बहुत से यज्ञ किये थे जिनके लिए एक कांचनी 
सीता का निर्माण हुआ, क्योंकि राम ने सीता के भूमिवेश के पश्चात्‌ अन्य विवाह नहीं 
किया : 
न सीताया: परां भार्या वब्रे स रघुनन्दन:। 
यज्ञे यज्ञे च पत्नयर्थ जानकी कांचनीभवत्‌॥ ७॥ 
(सर्ग ९९) 
रघुवंश (सर्ग १४, ८७) से लेकर परवर्ती रामकथाओं में प्राय: इस स्वर्णमयी सीता 
का उल्लेख है| अग्निपुराण में लिखा है कि राम ने अश्वमेध द्वारा अपनी ही आराधना 
की--वासुदेवं स्वमात्मानमश्वमेघैरथायजत्‌ (१०, ३३) | आनन्द रामायण के यागकाण्ड के 
अनुसार राम ने सीता के रहते भी अश्वमेध का आयोजन किया था। इस रचना के 
जन्मकाण्ड (सर्ग ४) में इसका भी उल्लेख मिलता है कि राम ने सीता-त्याग के पश्चात्‌ 
एक सौ अश्वमेध करने का संकल्प किया था। इसके अतिरिक्त अध्यात्म रामायण (७, ४, 
२७) तथा आनन्द रामायण (१, १३, २००) के अनुसार राम ने कोटि-कोटि शिवलिंग 
स्थापित किए थे--कोटिश:ः स्थापयामास शिवलिंगानि सर्वश:। 

६३४. वाल्मीकि रामायण में कहीं भी राम के ब्रह्महत्या-दोष का निर्देश नहीं 
मिलता, किन्तु पौराणिक साहित्य में इसका उल्लेख किया गया है कि रावण-वध के कारण 
राम को ब्रह्महत्या का दोष लगा था और उसी दोष के प्रायश्चित्त-स्वरूप उन्होंने अश्वमेध 
किया था। ह 

स्कन्दपुराण में संभवत: पहले पहल राम की ब्रह्महत्या का उल्लेख किया गया हो। 
सेतुमाहात्म्य के अनुसार ब्रह्महत्या से विमोक्ष प्राप्त करने के लिए कोटितीर्थ में (अध्याय 
२७) तथा गंधमादन में (अध्याय ४४) राम ने शिवलिंग की स्थापना की थी । ब्रह्मखण्ड में 
राम वसिषठ से कहते हैं कि मेरे द्वारा बहुत से ब्रह्मराक्षमों की हत्या हुई है, इस पांप की 
शुद्धि के लिए कौन तीर्थ श्रेष्ठ माना जाता है: 

मया तु सीताहरणे निहता ब्रह्मराक्षसा:। 
तत्पापस्यथ विशुद्धयर्थ वद तीर्थोत्तमोत्तमम्‌॥ २॥ 


उत्तरकाण्ड 
उत्तरकाण्ड छह 


इस पर वसिछ धमरिण्य का निर्देश करते हैं और राम वहाँ जाकर उस तीर्थ का 
जीर्णोद्धार करते हैं (दे० धर्मारण्यखण्ड, अध्याय ३१)। 

जैमिनीय अश्वमेध (अ० २९) में इसका प्रथम उल्लेख किया गया है कि राम ने 
ब्रह्महत्या के प्रायश्चित्त-स्वरूप अश्वमेध करने का संकल्प किया था। 

पद्मपुराण के पातालखण्ड के अनुसार राम ने अपने को ब्रह्महत्या का दोषी मानकर 
वसिछ से निवेदन किया कि वह उस पाप के प्रायश्चित्त का उपाय बता दें और वसिषठ ने 
अश्वमेध के आयोजन का परामर्श दिया।|! इस अश्वमेध के विस्तृत वर्णन के अन्तर्गत 
हनुमान्‌ द्वारा शिव की तथा बाद में इन्द्रादि देवताओं की पराजय का. उल्लेख किया गया 
है (दे० अध्याय ४४) | रामचन्द्रिका (प्रकाश ३५) के अनुसार राम ने सीता-त्याग के पाप 
के प्रायश्चित्त के लिए अश्वमेध किया था | 


डः | नवीन सामग्री 


राम की यात्राएँ 

६३५. अर्वाचीन रामकथा-साहित्य में राम के अभिषेक के पश्चात्‌ उनकी अनेक 
यात्राओं का उल्लेख मिलता है। उनमें से लंका की यात्रा सबसे अधिक प्रसिद्ध है। 
नृसिंहपुराण (अध्याय २७) के अनुसार राम ने उस अवसर पर लंका में पुण्यारण्य की 
स्थापना की थी। स्कन्दपुराण के नागरखण्ड (अध्याय १०१) में माना गया है कि राम ने 
लक्ष्मण की मृत्यु के पश्चात्‌ सुग्रीव को साथ लेकर लंका की यात्रा की थी तथा विभीषण 
को देव-पूजा का उपदेश देकर सेतुप्रांत में तीन रामेश्वर स्थापित किए तथा विभीषण के 
अनुरोध पर सेतु नष्ट किया था। पद्मपुराण के सृष्टिखण्ड (अध्याय ३५) में इस यात्रा का 
विस्तृत वर्णन किया गया है। सीता के भूमि-प्रवेश के बाद राम ने लक्ष्मण को अयोध्या का 
राज्यभार सौंप दिया और वह भरत के साथ पुष्पक पर चढ़ कर पश्चिम में भरत के पुत्रों 
से तथा अनन्तर पूर्व में लक्ष्मण के पुत्रों से मिले। बाद में दोनों दक्षिण की ओर चले गये 
तथा सुग्रीव को साथ लेकर लंका में पहुँच गए। विभीषण ने राम को वामन की वैष्णवी 
मूर्ति प्रदान की तथा सेतुभंग के लिए राम से निवेदन किया। राम ने उस निवेदन को 
स्वीकार किया तथा शत्रुघ्न से मिलकर कान्यकुब्ज्‌ में वामन की स्थापना की | 

ऐसे वृत्तान्त भी मिलते हैं जिनमें राम विभीषण को सहायता देने के उद्देश्य से लंका 
की यात्रा करते हैं। नारदपुराण (पूर्वखण्ड ७९, २९) में इसका उल्लेख मात्र किया गया है 
कि राम ने द्रविड़ देश में विभीषण को मुक्त किया था किन्तु पद्मपुराण के पातालखण्ड 
(अध्याय १००) में तत्सम्बन्धी कथा इस प्रकार है। शंकर किसी दिन शंभुनामक ब्राह्मण 
के रूप में अयोध्या आ गए थे कि राम को यह समाचार मिला कि द्रविड़ों ने विभीषण को 
कैदी बना लिया है। इस पर राम शंभु के साथ दक्षिण जाकर श्रीरंग के कारावास में 
विभीषण से मिले। वहाँ पता चला कि विभीषण ने अनजान में एक विप्र को पैरों से 
कुचलकर मार डाला था; इसके बाद विभीषण एक पग भी आगे नहीं बढ़ सका था किन्तु 


१.  दे० अध्याय ८। शिवप्रतिष्ठा (अनु ० ५८०) के प्रसंग में भी राम के ब्रह्म-हत्या दोष का उल्लेख है। 
स्कंदपुराण (अवंतीखण्ड, रेवाखण्ड अध्याय ८३) में हनुमान्‌ भी राक्षसों के वध के कारण ब्रह्महत्पा- 
दोषी माने गए हैं। इस दोष के निवारणार्थ उन्होंने नर्मदा तीर्थ पर बहुत वर्षों तक शिव की उपासना 
की। ै 


४९८ रामकथा का विकास 


ब्राह्मणों से मारे जाने पर वह नहीं मर सका था। अब ब्राह्मण लोग राम से निवेदन करने 
लगे कि वह विभीषण का वध करें। राम ने विभीषण को अपना भक्त कहकर उसे छुड़ाया 
तथा विभीषण “अज्ञान ब्रह्महत्या' का उचित प्रायश्चित्त करके अपनी राजधानी लौटा। 
आनन्द रामायण के अनुसार राम तथा सीता ने शतस्कंध रावण तथा मूलकासुर द्वारा 
पराजित विभीषण की सहायता के लिए लंका की यात्रा की थी ।॥' 

६३६. वाल्मीकि रामायण में भरत द्वारा गंधर्व देश की विजय-यात्रा का वर्णन 
मिलता है (सर्ग १००-१०१) | इसके बाद लक्ष्मण के पुत्रों के लिए कारुपथ तथा मल्ल 
देश को भी वश में कर लिया गया (सर्ग १०२); इस विजययात्रा का उल्लेख मात्र किया 
गया है। तिलक नामक टीका में माना गया है कि लक्ष्मण ही के द्वारा राम ने उन देशों 
को अपने अधिकार में किया था। आनन्द रामायण में भी इन विजययात्राओं का वर्णन 
है--भरत गंधर्वों को तथा लक्ष्मण मल्लों को परास्त करते हैं (राज्यकाण्ड, सर्ग ६) | इसके 
बाद राम स्वयं पृथ्वी के समस्त राजाओं पर विजय प्राप्त करने के उद्देश्य से विमान पर 
चढ़कर भारत, जम्बूद्वीप, प्लक्षद्वीप आदि सात द्वीपों की विजय-यात्रा करते हैं (दे० 
राज्यकाण्ड, सर्ग ७-९) | 

आनन्द रामायण के “देहद्बयबकरण' नामक सर्ग (राज्यकाण्ड, सर्ग २१) में 
निम्नलिखित कथा मिलती है। एक बार ऐसा संयोग हुआ कि वाल्मीकि और विश्वामित्र 
दोनों ने एक ही समय दूत भेजकर राम को अपने यज्ञ के लिए निमन्त्रण दिया। राम ने 
दोनों का निमन्त्रण स्वीकार किया तथा पुरवासियों को विभिन्न सवारियों पर बैठाकर 
अयोध्या से निकले। जहाँ विश्वामित्र और वाल्मीकि के मार्ग अलग थे, वहाँ से राम ने 
सबों के दों छप बनाये और इस प्रकार वह एक ही समय दोनों मुनियों के यज्ञ में 
उपस्थित हुए। 

आनन्द रामायण (राज्यकाण्ड, सर्ग २४) के एक अन्य स्थल पर राम की 
यमपुरयात्रा के विषय में लिखा है कि सुमन्त्र अपनी आयु के ९ दिन रहते मर गया था। 
राम ने यमपुर के लिए प्रस्थान किया; मार्ग में सुमन्‍्त्र को ले जाने वाले यमदूतों से भेंट 
हुई। राम ने उनको परास्त कर दिया तथा सुमन्त्र को मुक्त कर अयोध्या लौटे। 

आनन्द रामायण के पूर्णकाण्ड (सर्ग १-४) में सोमवंशी राजाओं के आक्रमण का भी 
वर्णन किया गया है। राम अपनी सेना के साथ उनका सामना करने गए; हस्तिनापुर में 
छ: महीनों तक भीषण युद्ध जारी रहा | अन्त में सीता के अनुरोध पर संधि कर ली गई। 

६३७, बालकाण्ड तथा अयोध्याकाण्ड के कथानक के अन्तर्गत राम की तीर्थ- 
यात्राओं का उल्लेख हो चुका है दे० अनु० २८५ और ४३५) | अभिषेक के पश्चात्‌ भी 
राम की अनेक तीर्थयात्राओं का वर्णन मिलता है। स्कन्दपुराण के ब्राह्मणखण्ड (धर्मरिण्य 
खण्ड, अध्याय ३३) के अनुसार राम ने धर्मारिण्य की तीर्थयात्रा के अवसर पर वहाँ के 


१. दे० अनु० ६४०-६४१॥ रामकियेन (अध्याय ३९) में भी विभीषण दो बार सहायता माँगता है। 
प्रथम बार रावणसखा महापाल देवासुर ने लंका का अवरोध किया था और हनुमान्‌ ने राम के 
आदेशानुसार वहाँ जाकर उसका वध किया। दूसरी बार रावण का पुत्र बैनासूरिवंश विभीषण को 
कारावास में रखकर स्वयं लंका का राजा बन गया। राम ने भरत तथा शत्रुघ्न के नेतृत्व में अपनी 
सेना भेज दी; बैनासूरिवंश तथा उसके सहायक मारे गये और विभीषण ने पुन: लंका का राज्य प्राप्त 
किया । 

निवासियों की रक्षा के लिए हनुमान्‌ को नियुक्त किया था। आनन्द रामायण के यात्राकाण्ड 
में राम द्वारा गंगा-सरयू-संगम (सर्ग ३-५) के बाद क्रमशः पूर्व, दक्षिण, पश्चिम तथा उत्तर 
(सर्ग ६-९) के तीर्थों की यात्रा का वर्णन किया गया है। इस रचना के विलासकाण्ड (सर्ग 
९) के अनुसार राम ने सूर्यग्रहण के उपलक्ष में कुरुक्षेत्र की यात्रा की थी। 


राम का विहार 


६३८. वाल्मीकि रामायण के उत्तरकांड (सर्ग ४२) में रामाभिषेक के पश्चात्‌ तथा 
सीतात्याग के पूर्व अयोध्या की अशोकवाटिका में राम और सीता के विहार का वर्णन 
किया गया है। इसमें अप्सराओं के नृत्य के अतिरिक्त मदिरा तथा मांस के सेवन का भी 
उल्लेख मिलता है : 

सीतामादाय हस्तेन मधु मैरेयकं शुचि॥ १८॥ 
पाययामास काकुत्स्थ: शचीमिव पुरन्दर:। 
मांसानि च सुमृष्टानि फलानि विविधानि च॥ १९॥ 

बाद में राम-सीता के इस विहार की अवधि १०००० वर्ष तक बढ़ा दी गई |! फिर 
भी १५वीं शताब्दी तक इस विहार के विषय में नवीन सामग्री का अभाव है।* आनन्द 
रामायण के विलासकाण्ड (सर्ग ५) में राम-सीता की जलक्रीड़ा तथा जन्मकाण्ड (सर्ग 
२) में दोनों के वनविहार का वर्णन मिलता है। इस सामग्री पर कृष्ण-कथा का प्रभाव 
अत्यन्त स्पष्ट है; राम बहुत-सी स्त्रियों को आश्वासन देते हैं कि वे कृष्णावतार में उनकी 
पत्नियाँ बन सकेंगी (दे० अनु० ७८७) | 

अन्यत्र भी राम की इन विलास-क्रीड़ाओं का वर्णन किया गया है; उदाहरणार्थ-- 
रामलिंगामृत (सर्ग १३), तुलसीदास कृत गीतावली के उत्तरकाण्ड में राम-हिंडोला, 
होलिकोत्सव; केशवदास की रामचन्द्रिका में वाटिका-विहार (प्रकाश ३१) तथा जल-विहार 
(प्रकाश ३२) | 

आनन्द रामायण (राज्यकाण्ड सर्ग ११-१२; मनोहरकाण्ड सर्ग १२) में राम की 
मृगया तथा रामचन्द्रिका (प्रकाश २९) में राम के चौगान का भी उल्लेख मिलता है। 


सीता हारा रावण-वध 

६३९. बहुत सी अर्वाचीन रामकथाओं में सीता द्वारा सहस्नस्कन्ध रावण के वध का 
वर्णन मिलता है;* अद्भुत रामायण [(दे० सर्ग १७-२७) की तत्सम्बन्धी विस्तृत कथा इस 
प्रकार है। सहस्नस्कंध रावण विश्ववा तथा कैकसी का पुत्र है जो पुष्कर में राज्य करता है। 
किसी दिन विश्वामित्र आदि मुनि अयोध्या आकर रावण-वध के कारण राम की प्रशंसा 
करते हैं। इस पर सीता मुस्कराकर सहम्नस्कंध रावण की कथा सुनाती है, जिसने इन्द्र 
आदि देवताओं को पुष्कर में कारागार में रख दिया है। यह सुनकर राम-सीता सेना के 


१. सभी पाठों में तत्सम्बन्धी अर्द्धश्लोक प्रक्षिप्त माना गया है; दे० ७, ४२, २६। 

२. विवाह के पूर्व (अनु० ३८७), विवाह के अनन्तर (अनु० ३५३, ६) तथा चित्रकूट (अनु० ४४० 
और ५०७) में राम के विहार का उल्लेख हो चुका है। 

३.  जैमिनी भारत के आश्रमपर्व में इसके विषय में जो कथा मिलती है, वह सहम्नमुखरावण-चरित्र के 
नाम से प्रचलित है। दे० मद्रास कैटालाग नं० डी० २०९८ । 


(५०० रामकथा का विकास 


साथ पुष्कर जाते हैं। रावण वायव्य शर से समस्त सेना अयोध्या तक उड़ाता है तथा द्वन्द्र 
युद्ध में राम का वध करता है। तब सीता देवी का महाविकट रूप धारण कर सह्नस्कंध 
रावण तथा उसके योद्धांओं का भी सिर काट कर नाचने लगती है, जिससे समस्त सृष्टि 
संकट में पड़ जाती है (ननर्त जानकी देवी घोरकाली महाबला २३, ६३) । ब्रह्मा आदि 
देव आकर नृत्य समाप्त करने का सीता से अनुरोध करते हैं। सीता उनके अनुरोध को 
अस्वीकार करती है क्‍योंकि राम मारे गये हैं। इस पर ब्रह्मा राम को पुनर्जीवित करते हैं 
और राम परमशक्ति के रूप में सीता की स्तुति करके उनसे अनुरोध करते हैं कि वह 
अपना विकट रूप त्याग दें | तब सीता अपना साधारण रूप धारण कर लेती हैं और राम 
के साथ पुष्पक पर चढ़ कर अयोध्या लौटती हैं। 

वंगाली रामकथा साहित्य में सहसम्नस्कंध रावण के वध का वर्णन अद्भुत रामायण पर 
आधारित है (दे० अनु ० २८६-२८७) | 

उड़िया रामसाहित्य में प्रस्तुत प्रसंग के दो अन्य रूप मिलते हैं| बिलंका रामायण के 
पूर्व-खण्ड के अनुसार विलंका लंका के दक्षिण में एक सौ बीस योजन की दूरी पर स्थित 
थी | जब वहाँ के राजा सहम्रस्कंध रावण ने राम, लक्ष्मण तथा हनुमान्‌ को परास्त किया 
था, तब सीता ने मंगला देवी से पुष्प-धनुष तथा पॉँच शर प्राप्त कर रणभूमि में प्रवेश 
किया | उन्होंने मनोहर रूप धारण कर पुष्प-धनुष के पॉच शर रावण पर चलाये और राम 
ने कामातुर रावण के समस्त सिर काट दिये। बिलंका खण्ड की कथा इस प्रकार है। 
दशस्कंध रावण के वध तथा विभीषण के अभिषेक के बाद, पहले अंगद को तथा बाद में 
हनुमान्‌ को सहस्रस्कंध रावण के पास संधि करने के उद्देश्य से विलंका भेजा गया। 
सहम्नस्कंध रावण संधि का प्रस्ताव ठुकराकर युद्ध करने आया। उसने राम तथा लक्ष्मण 
को शक्ति-प्रहार द्वारा मूच्छित करके सीता का हरण करना चाहा किन्तु सता के शरीर से 
एक गंधर्व-सेना निकली जिसने रावण का वध किया । 

आगारिया नामक आदिवासी जाति में (दे० अनु० २७७) सहम्रस्कंध रावण के 
विषय में निम्नलिखित कथा प्रचलित है। रावण-वध के बाद सीता ने राम से कहा कि 
पाताल में एक सहस्रस्कंध रावण निवास करता है। इस पर राम ने बाण मार कर उस 
रावण को आहत तो किया किन्तु उसने राम बाण को अपने पैर से निकाल कर कहा 
जिसने तुमको भेजा है उसी के पास जाकर उसे मार डालो। बाण के आघाठ से राम 
मूच्छित होकर भूमि पर गिर पड़े। तब सीता ने राजा लोगुन्दी के पास जाकर उससे कोयले 
का एक पात्र माँग लिया और यह निवेदन किया कि आज्ञासुर तथा लोहासुर मेरे साथ 
भेज दिये जायाँ | राजा की स्वीकृति प्राप्त होने पर सीता एक हाथ में कोयले का पात्र तथा 
दूसरे में तलवार लिये उन दोनों के साथ चल पड़ीं।| कोयले के धुएँ के कारण सीता का रंग 
काला पड़ गया। उन्होंने रावण के पास पहुँचकर उसके सिर काट डाले और आज्ञासुर- 
लोहासुर ने रावण का रक्त पी लिया।! 





१. ब्रजलोक साहित में प्रचलित एक कथा के अनुसार सीता ने पलंका-निवासी सहम्नस्कंध रावण का वध 
किया और इसके बाद कलकक्ते में काली माई हो गयीं। दे० भारतीय साहित्य वर्ष २, अंक ३, पृ० 
९४ | मौलाना दाऊद कृत चन्दायन (३५१, ५) में उल्लिखित मुहावरा (लंका छाड़ि पलंका जाऊ) 
जायसी की पद्मावत (२०६, ३) में भी मिलता है और आजकल तक बोलियों में प्रचलित है। 
'पलंका” पाताल लंका से विकसित हुआ होगा। कुतुबन कृत मिरगावती (१०५, ३) में पलंका का 
भी उल्लेख है। 

६४०. आनन्द रामायण के राज्यकाण्ड (सर्ग ४, ८०-८५) के अनुसार शतशीर्ष 
राबण श्रोण नदी के तट पर मायापुरी में निवास करता था। कुम्भकर्ण का पोता निकुंभ- 
पुत्र पौंड्क| उससे सहायता माँगने गया; दोनों ने मिलकर विभीषण को परास्त कर दिया 
और लंका में राज्य करने लगे। विभीषण सहायता के लिए राम के पास आया | राम सीता 
तथा विभीषण के साथ लंका चले गये। राम युद्ध में परास्त हुए किन्तु सीता ने शतशीर्ष 
रावण तथा पौंड्रक दोनों का वध किया। अशोकवन में रावण से संवाद करते समय सीता 
ने इस घटना के विषय में भविष्यवाणी की थी (दे० १, ९, ९३) । तस्वसंग्रह रामायण 
(७, १-२) में निम्नलिखित कथा मिलती है। मुनि किसी दिन अयोध्या आकर राम से 
कहने लगे कि एक शतानन रावण रक्तबिन्दु नामक असुर के साथ सप्त समुद्र के उस पार 
निवास करता है। सीता ने उस रावण का वध करने की इच्छा प्रकट की; राम ने उस 
प्रस्ताव को स्वीकार किया और सीता तथा हनुमान्‌ को एक विशाल सेना के साथ पुष्पक 
पर भेज दिया। सीता ने युद्ध में १८ भुजाओं वाला विकट रूप धारण कर शतानन रावण 
का वध किया | शतस्कंध रावण के वध की कथा अन्यत्र भी पाई जाती है; उदाहरणार्थ-- 
सीताविजय (मद्रास कैटालॉग, नं० आर० १४८ और ९९४) ; शतमुखरावणचरित; (वही 
नं० आर० ६४७); अमृतराव ओक कृत मराठी शतमुखरावणवध; राममोहन वन्द्योपाध्याय 
कृत बंगाली रामायण | 


उड़िया बिलंका रामायण के उत्तरखंड का वर्ण्य-विषय है काली का रूप धारण करने 
वाली सीता द्वारा लक्षशीर्ष रावण का वध | 


६४१. आनन्द रामायण (७, सर्ग ४-६) के अनुसार शतशीर्ष-रावण के वध के कुछ 
समय बाद विभीषण फिर राम की सहायता माँगने के लिए अयोध्या आया। अब की बार 
कुम्भकर्ण के मूलकासुर नामक पुत्र ने पाताल-निवासी राक्षसों की सहायता से छः महीने के 
घमासान युद्ध के बाद विभीषण को लंका से निकाल दिया था। राम ने अपनी तथा सुग्रीव 
की सेना के साथ विमान पर चढ़कर लंका के लिए प्रस्थान किया | लंका में सात दिन तक 
मूलकासुर के साथ युद्ध हुआ जिसमें हनुमान्‌ ने पहले की भाँति द्रोणाचल ले आकर मृत 
वानरों को जिलाया | इसके बाद ब्रह्मा ने आकर राम से कहा कि एक तो मैंने मूलकासुर 
को यह वर दिया है कि वह किसी वीर के हाथ से नहीं मरेगा; दूसरे, किसी ऋषि ने 
उसको सीता के हाथ से मरने का शाप दिया। यह सुनकर राम ने गरुड़ को आदेश दिया 
कि वह सीता को ले आएँ। सीता ने लंका पहुँचकर अपनी तामसी छाया को युद्ध के लिए 
प्रेरित किया। इतने में वानर मूलकासुर का यज्ञ विध्वंस करके लौटे। अब सीता की तामसी 
छाया ने चंडी का रूप धारण कर लिया तथा सात दिन तक युद्ध करने के पश्चात्‌ 
मूलकासुर का वध किया। आनन्द रामायण (१, ९, ९४) में सीता-रावण-संवाद के 
अन्तर्गत भी इस घटना का उल्लेख मिलता है। भावार्थ रामायण (७, अध्याय ७०-७२) 
के अनुसार कैकेयी ने मूलकासुर की माता को परामर्श दिया कि वह अपने पुत्र को 
तपस्या तथा प्रतिकार के लिए प्रेरित करे। वर-म्प्राप्ति के बाद मूलकासुर ने विभीषण 
को लंका से निकाल दिया तथा सीता ने पुरुष का रूपधारणकर उसको मार डाला। 
रामलिंगामृत (सर्ग १५) में भी सीता द्वारा कुम्भकर्ण के पुत्र कुंभगर्भ के वध का उल्लेख 
किया गया है । 

३--रावण-चरित 


६४२. उत्तरकाण्ड के प्रारम्भ में जो विस्तृत रावण-चरित पाया जाता है उसे प्रक्षिप्त 
उत्तरकाण्ड का एक नया प्रक्षेप मानना चाहिए (दे० अनु० ६१८)। प्रस्तुत निबन्ध के 
सातवें अध्याय में यह भी दिखलाया गया है कि रामचरित से अलग रावण के विषय में 
प्राचीन स्वतन्त्र काव्य का कहीं भी निर्देश नहीं मिलता (दे० अनु० १०२) | वैदिक साहित्य 
में रावण, कुबेर, विश्ववा, वैश्ववण आदि का संकेत नहीं किया गया है। पाली 
जातकट्टवण्णना में वेस्सवण (यकक्‍्खों के राजा) का बहुत से स्थलों पर उल्लेख किया गया 
है; रावण का कहीं भी नहीं। महाभारत में रावण का उल्लेख केवल रामकथा के प्रसंग में 
आया है, किन्तु धनेश, कुबेर, वैश्रवण आदि का उल्लेख स्वतन्त्र रूप से असंख्य स्थलों पर 
किया गया है। इससे यह अनुमान दृढ़ हो जाता है कि वैश्ववण अथवा कुबेर रावण-कथा 
से पूर्व ही प्रसिद्ध हो चुके थे। बाद में ही रावण के साथ उनका सम्बन्ध स्थापित किया 
गया है। मूल रामायण के अनुसार रावण प्रसिद्ध नहीं था। राम जब जटायु से यह सुनते 
हैं कि रावण ने सीता का अपहरण किया है, तो पूछते हैं कि उस राक्षस का पराक्रम और 
रूप कौन-सा है? वह क्‍या करता है ? कहाँ रहता है ?-- 


कर्थंवीर्य: कथंरूप: किंकर्मा स च राक्षस:। 
क्व चास्य भवन तात ब्रूहि मे परिपूच्छत:॥ ७॥ 
(अरण्यकाण्ड, सर्ग ६८) 


संस्कृत हस्तलिपियों की सूचियों में रावण के नाम बहुत सी अवचिन रचनाओं का 
उल्लेख मिलता है, उदाहरणार्थ---अर्कप्रकाश (वैद्य), कुमार-तन्त्र (वैद्य), इन्द्रजाल 
(उड़्डीश) , प्राकृतकामधेनु, प्राकृतलंकेश्वर, ऋग्वेद-भाष्य, रावणभेंट (यजुर्वेद) आदि। 
बलरामदास रामायण में माना गया है कि रावण ने वैदिक मन्त्रों का सम्पादन करके वेदों 
की एक नई शाखा चलाई। 


६४३. रावण-चरित भिन्न-भिन्न रामकथाओं में विभिन्न स्थलों पर रखा गया है। 
वाल्मीकि रामायण के अनुसार राक्षसों के वध के कारण राम की प्रशंसा करने के लिए 
तपस्वी रामाभिषेक के पश्चात्‌ अयोध्या आये और उसी अवसर पर अगस्त्य ने राक्षस-वंश 
का इतिहास सुनाया था। तदनुसार बहुत-सी रामकथाओं में रावण की कथा उत्तरकाण्ड के 
अन्तर्गत मिलती है। महाभारत में रावणचरित का संक्षिप्त वर्णन रामोपाख्यान के प्रारम्भ 
में रखा गया है। जैन पउमचरियं राक्षस तथा वानरवंश के इतिहास से प्रारम्भ होता है 
तथा निम्नलिखित रामकथाओं में भी रावणचरित का कुछ वर्णन भूमिका में ही किया गया 
है--तिब्बती तथा खोतानी रामायण, हिन्देशिया के सेरीराम तथा सेरत काण्ड, स्याम के 
रामकियेन तथा रामजातक | 


काश्मीरी रामायण में प्रस्तुत सामग्री सुन्दरकाण्ड के अन्तर्गत रखी गई है। लंका में 
सीता की खोज करते हुए हनुमान्‌ नारद से मिलते हैं और नारद हनुमान्‌ को लंका की 
सृष्टि तथा रावणवंश की कथा सुनाते हैं। 


दक्षिण भारत के एक वृत्तान्त के अनुसार अगस्त्य ने सीताहरण के पूर्व वनवासी राम. 


से रावणचरित का वर्णन किया था ([दे० पाष्चात्य वृत्तान्त नं० १)। 


उत्तरकाण्ड ५०३ 


क | वंशावली 


६४४. वाल्मीकि के प्रामाणिक काण्ड राक्षसवंश के इतिहास के विषय में मौन हैं। 
शूर्पणखा रावण की बहन और कुम्भकर्ण तथा विभीषण उसके दो भाइयों के अतिरिक्त 
एक तीसरे भाई खर का भी उल्लेख है, जिसका सेनापति दूषण था।* दाक्षिणात्य पाठ में 
रावण की माता का नाम कैकसी है; अन्य पाठों के अनुसार निकषा उसका नाम था (गौ० 
रा० ५, ७६; प० रा० ५, ७५); भागवतपुराण (७, १, ४२ ) में केशिनी तथा उड़िया 
राम-साहित्य में नउकेशी का उल्लेख है। | 

युद्धकाण्ड में रावण को क्षत्रिय की उपाधि दी गई है (दे० ६, १०९, १९) किन्तु 
रामकथा के विकास के साथ-साथ रावण का भी महत्त्व बढ़ने लगा था जिससे उत्तरकाण्ड 
के रचना-काल के समय तक रावण को ब्रह्मा का वंशज माना गया है। उत्तरकाण्ड में 
राक्षसवंश की उत्पत्ति तथा रावण की वंशावली की कथा इस प्रकार है| 


प्रजापति ने जल की सृष्टि करने के पश्चात्‌ कुछ प्राणियों की सृष्टि की (सत्वान- 
सृजत्‌: ४, ९) तथा उनको जल की रक्षा करने का आदेश दिया। इनमें से कुछ ने उत्तर 
दिया--रक्षाम:; दूसरों ने कहा--यक्षाम: (४, १२) । अतः ब्रह्मा ने पहले वर्ग को राक्षस 
तथा दूसरे वर्ग को यक्ष् का नाम दिया । राक्षसों के दो नेता थे--हेति और प्रहेति। हेति के 
पुत्र विद्युत्केश से सुकेश उत्पन्न हुआ (सर्ग ४) | सुकेश के तीन पुत्र उत्पन्न हुए--माल्यवान्‌, 
सुमाली और माली । तीनों ने तपस्या करके ब्रह्मा से अमरत्व का वरदान श्राप्त कर लिया 
तथा विश्वकर्मा ने उनके लिए त्रिकूट पर लंका का निर्माण किया।९ तब तीनों भाई 
देवताओं तथा तपस्वियों को सताने लगे; विष्णु ने माली का वध करके राक्षसों को परास्त 


१.  शूर्पणखा-रावण का खर-दूषण के साथ जो सम्बन्ध था, इस पर ऊपर (अनु० ४६३) विचार हो 
चुका है। | 

२. लंका के वर्णन में 'स्वर्णप्राकारसंवीता' तथा 'हेमतोरणसंबृता” के विशेषणों का प्रयोग हुआ है (दे० 
७, ५, २५) | इसके आधार पर स्वर्णलंका विषयक कथाओं की उत्पत्ति हुई होगी। आनन्द रामायज 
(१, ९, २३३-२७६) की तत्सम्बन्धी कथा इस प्रकार है। विष्णु की कृपा से किसी दिन एक गज 
और एक ग्राह अपने-अपने शरीर छोड़कर मुक्त हुए; विष्णु ने गरड़ को उनके शरीर खाने की 
अनुमति दी। गरुड़ ने एग गृघ्र का भी वध किया तथा गजगग्राह-गृप्न के शव उठाकर क्षीरसागर के 
एक स्वर्ण वृक्ष की शाखा पर बैठ गया । शाखा टूट गई और गरुड़ उसे उठाकर लंका ले गया। वहाँ 
पहुँचकर उसने तीनों का शव खा लिया; गजगप्राह-गृध्न की हड्डियों से वहाँ तीन शिखर बन गए 
जिससे त्रिकूट नाम चल पड़ा। गरुड़ उन शिखरों पर स्वर्ण शाखा रखकर चले गए। यह शाखा 
पाषाण के समान बन गई; राक्षस उसे न पहचान सके थे किन्तु लंकादहन के समय वह द्रवित 
होकर गिर गयी और इससे लंका की भूमि स्वर्णययी बन गई। वाल्मीकि रामायण (३, २५, २७- 
३२) , कथा-सरित्सागर (द्वितीय लंबक की चतुर्थ तरंग १४१-१४४), कृत्तिवास रामायण (७, ८) 
तथा काश्मीरी रामायण (सुन्दरकाण्ड नं० २९) के तत्सम्बन्धी वृत्तान्त इससे अधिक भिन्न नहीं हैं। 
उन कथाओं में गरुड़ प्राय: हाथी और कच्छप का भक्षण करता है। महाभारतीय कथा (आदि पर्व, 
२५-२६) में लंका की ओर निर्देश नहीं मिलता। रंगनाथ रामायण (६, १८) में माना गया है कि 
वायु ने किसी समय हेमाद्रि के शिखर को उड़ा दिया था और वह समुद्र में गिरकर त्रिकूट के नाम 
से विख्यात हुआ; सारलादास के महाभारत (वनपर्व) में हेमाद्वि के स्थान पर मेर्द का उल्लेख है। 
भागवतपुराण (८, २) में गज-मोक्ष की कथा के अन्तर्गत क्षीरसागर में स्थित त्रिकूट नामक पर्वत 
का उल्लेख तो किया गया है किन्तु इसमें लंका का निर्देश नहीं मिलता। 


अल नन-नम.<>++»मनम.......लब.>म ७०. .>-----+------+++, 

कर दिया और वे सुमाली के नेतृत्व में लंका छोड़कर रसातल चले गये (सर्ग ५-८) | कुछ 
समय बाद सुमाली किसी दिन अपनी पुत्री कैकसी के साथ पृथ्वी पर भ्रमण करने निकला। 
सुमाली ने विश्ववा के पुत्र वैश्रवण को (दे० अनु० ६४९) पुष्पक पर विराजमान देखकर 
अपनी पुत्री को विश्रवा! के पास भेज देने का निश्चय किया। अपने पिता के 
आदेशानुसार कैकसी विश्रवा के यहाँ चली गई। विश्रवा उस समय अग्निहोत्र कर रहे थे; 
उन्होंने कैकसी को पत्नी के रूप में स्वीकार करके कहा कि तुम इस दारुण वेला में 
(दारुणायां तु बेलायम्‌ू ९, २२) आई. हो, इसलिए तुम्हारे पुत्र क्रूरकर्मा राक्षस होंगे। 
कैकसी के अनुनय करने पर विश्ववा ने उसे आश्वासन दिया कि उनका अन्तिम पुत्र 
धर्मात्मा होगा दे० अनु ० ५६९) | अत: कैकसी ने क्रमश: दशग्रीव, कुम्भकर्ण, शूर्पणखा 
तथा विभीषण को जन्म दिया। दशग्रीव तथा कुम्भकर्ण शीघ्र ही लोगों को सताने लगे। 
(लोकोद्देगकरी ) किन्तु धर्मात्मा विभीषण वेदों के अध्ययन में अपना समय लगाकर 
नियताहार तथा जितेन्द्रिय था (सर्ग ९) | 
६४५. महाभारत के रामोपाख्यान (अध्याय २५९) में पुलस्त्य वैश्रवण के पिता बन 
जाने के बाद स्वयं विश्ववा का रूप धारण कर लेता है तथा विभिन्न पत्नियों से रावणादि 
को उत्पन्न करता है--पुष्पोत्कटा से रावण तथा कुम्भकर्ण को, मालिनी से विभीषण को 
तथा राका से खर तथा शूर्पणखा को ।* कूर्मपुराण (पूर्व विभाग, अ० १९) के अनुसार 
विश्रवा ने देववर्णिनी से वैश्ववण को; कैकसी से रावण, कुम्भकर्ण शूर्पणखा तथा विभीषण 
को; पुष्पोत्कटा से महोदर, प्रहस्त, महापाश्व, खर तथा कुंभीनसी* को; राका से त्रिशिरा, 
दूषण तथा विद्युज्जिह्न को उत्पन्न किया था। सौरपुराण (अ० ३०) की वंशावली कूर्म- 
पुराण के अनुसार है; अन्तर यह है कि इसमें पुष्पोत्कटा के पुत्र खर का उल्लेख नहीं 
मिलता | क्षेमेन्द्र कृत दशावतारचरित में रावणादि को विश्ववा तथा पुष्पोत्कटा की सनन्‍्तान 
माना गया है। आनन्द रामायण (१, १३, २४) में विश्ववा तथा कैकसी के तीन पुत्रों 
और तीन पुत्रियों का उल्लेख है---रावण, कुम्भकर्ण, क्रौंची, शूर्पणखा, कुम्भनसी तथा 
विभीषण | काश्मीरी रामायण (सुन्दरकाण्ड, नं० ३०) में रावण, खर, शूर्पणखा, 
कुम्भकर्ण, विभीषण तथा वैश्रवण ये संव सहोदर भाई-बहन माने जाते हैं। अद्भुत 
रामायण (दे० अनु० ६३९) के अनुसार सहस्नस्कंध रावण भी विश्रवा तथा कैकसी का 


पुत्र था | 


१. ब्रह्मा के पुत्र पुलस्त्य ने तृणविन्दु की पुत्री से विश्ववा को उत्पन्न किया था (दे० सर्ग २)। 

२. तुलसीदास ने भी विभीषण को रावण की विमाता की सनन्‍्तान माना है---भयउ बिमात्र बंधु लघु 
तासू | नाम विभीषण (रामचरितमानस १, १७६, ४) | 

३. वाल्मीकि रामायण के एक प्रक्षिप्त अंश में (युद्धकांड, सर्ग ६९-७०) महापाश्व और महोदर दोनों 
रावण के भाई माने गए हैं। उत्तरकाण्ड (सर्ग ५) के अनुसार महापार्श्व कैकसी का भाई तथा रावण 
का मामा था; अनन्‍्यत्र वह रावण का मंत्री मात्र माना जाता है (सुन्दरकाण्ड सर्ग ४९; युद्धकाण्ड, सर्ग 
१३ और ९८) | युद्धकाण्ड के अनेक स्थलों पर महोदर की चर्चा है किन्तु रावण के साथ किसी 
रिश्ते का निर्देश नहीं मिलता (दे० सर्ग ६४, ६५ और ९७) | उत्तरकाण्ड में महोदर को पहले 
सुमाली का सचिव (सर्ग ११) तथा बाद में रावण का सचिव (सर्ग १४ और २३) कहा गया है। 
वाल्मीकि रामायण में दो कुंभीनसी नामक राक्षसियों का उल्लेख है। पहली कुंभीनसी सुमाली 
केतुमती की पुत्री तथा कैकसी की बहन है (७, ५, ४०); दूसरी माल्यवान्‌ की नतिनी तथा 
विश्ववस्ती-अनला की पुत्री है (७, २५, २३) | मधु ने अनला की पुत्री कुंभीनसी का हरण करके 
उससे लवण को उत्पन्न किया (७, ६१, १७)। 

इतनी विभिन्नता से स्पष्ट है कि प्राचीन काल से ही कोई एक प्रामाणिक राक्षस 
वंशावली प्राचलित नहीं है । 

६४६. जैन तथा विदेशी रामकथाओं में रावण की वंशावली और अधिक भिन्न है। 
पउमचरियं के अनुसार सुकेश के तीन पुत्र हैं--माली, सुमाली और माल्यवान्‌। सुमाली 
का पुत्र रत्नक्नवा अपनी पत्नी केकसी से क्रमशः दशमुख, भानुकर्ण, चन्द्रणखा तथा 
विभीषण को उत्पन्न करता है (पर्व ७)। वैश्ववण को यक्षपुरु के राजा विश्वसेन तथा 
केकसी की बहन कौशिकी का पुत्र माना जाता है। ५४७7 छा 

गुणभद्र के उत्तरपुराण में रावण के पूर्वजों की नामावली इस प्रकार है--सहस्रग्रीव, 
शतग्रीव, पंचासद्ग्रीव, पुलस्त्य और रावण। संघदास की वसुदेबहिण्डि में क्रम इस प्रकार 
है-बलि, सहस्रग्रीव, पञ्चवशतग्रीव, शतग्रीव, पज्चासदग्रीव, विंशतिग्रीव | विंशतिग्रीव की 
चार पत्नियाँ हैं--देववर्णिनी, वक्रा, कैकेयी तथा पुष्पकूट। कैकेयी (यह कैकसी ही होगी) 
से रावण, कुम्भकर्ण, विभीषण, त्रिजटा तथा शूर्पणखा जन्म लेते हैं। 

सेरीराम के अनुसार ब्रह्मराज नामक इन्द्रपुर का राजा ब्रह्मा का वंशज था, उसके 
एक पुत्र का नाम चित्रबहा (विश्ववा) था। चित्रवहा ने दतिआ कूअच नामक राक्षस को 
परास्त कर उसकी पुत्री रक्षपन्दी से विवाह किया; रक्षपन्दी से दशस्कन्ध रावण का जन्म 
हुआ। रावण दुराचार के कारण निर्वासित होकर लंका पहुँच गया; इसके बाद ही 
कुम्भकर्ण, बिनुसनम (विभीषण) और सूर पन्‍्दाकि (शूर्पणखा) उत्पन्न हुए |! सेरत काण्ड 
में चित्रबहा एक पत्नी इन्द्रतनी से रावण को उत्पन्न करता है तथा दूसरी पत्नी सुकेशी से 
अम्बकर्ण (कुम्भकर्ण), सर्पणखा (शूर्पणखा) तथा विभीषण को। इस वृत्तान्त में कुम्भकर्ण 
तथा शूर्पणखा यमल हैं| स्याम के रामकियेन में (अध्याय ३) चतुरबक्त्र के पुत्र लस्तियेन 
(पुलस्त्य) की पाँच पत्नियों का उल्लेख किया गया है--(१) श्री सुनन्दा, कुबेर की माता; 
(२) चित्रमाली, देवनासुर की माता; (३) सुवर्णमाला, अंशधाता की माता; (४) वरप्रभा, 
मारण की माता; (५) रजता जो दंशकंठ, कम्भकर्ण, विभेक (विभीषण) , दूषण, खर और 
सम्मक्खा (शूर्पणखा) की माता है। 

६४७. रामजातक में दशरथ तथा वैश्रवण का एकीकरण किया गया है तथा रावण 
को दशरथ का भतीजा माना गया है (दे० अनु० ३३६) | पालकपालाम के अनुसार ब्रह्मा 
ही दशरथ की देवरानी के गर्भ में प्रवेश करते हैं और हाथ में धनुष तथा तलवार लिये 
जन्म लेकर रावण कहलाते हैं। ब्रह्मचक्र में रावण की जन्मकथा इस प्रकार है। लंका के 
महाराज की पुत्री विवाह करना अस्वीकार करती है और किसी ऋषि के यहाँ वन में 
साधना करने जाती है। किसी दिन ब्रह्मा उसके पास आकर कहते हैं कि तुम तीन पुत्रों की 
माँ बनने वाली हो तथा उसकी नाभि तीन बार हाथ से छूकर चले जाते हैं। बाद में वह 
ब्रह्मबचक्र (रावण) , कुम्भकर्ण तथा विभीषण को जन्म देती है, तीनों ब्रह्मा की सन्‍्तान माने 
जाते हैं। बाद में ब्रह्मा से वर पाकर रावण पृथ्वी पर का सबसे बड़ा योद्धा बनना चाहता 





१. राफल्स की हस्तलिपि के अनुसार उनकी जन्मकथा इस प्रकार है। लंका में पहुँचने के बाद रावण ने 
अपने साथियों के हाथ से अपने माता-पिता के पास तीन कमल भेजकर उनको यह सन्देश दिया कि 
इन फूलों को खाने से दो पुत्र तथा एक पुत्री उत्पन्न होंगे। जन्म के बाद ही उनको लंका भेजना 
चाहिए नहीं तो उनके माता-पिता मर जाएँगे। चित्रबहा तथा उसकी पत्नी ने अपनी सन्तान को 
लंका नहीं पहुँचा दिया जिससे दोनों मर गये। 

है, कुम्भकर्ण नींद चुनता है और विभीषण प्रज्ञा तथा धार्मिकता माँग लेता है। ब्रह्मा ने 
रावण को आश्वासन दिया कि तुम बुद्ध तथा वानरों को छोड़कर सबों पर विजय प्राप्त 
कर सकोगे | 

६४८. वाल्मीकि रामायण अथवा महाभारत में रावण-कुम्भकर्ण के पूर्वजन्म अथवा 
शाप के कारण उनकी राक्षस-योनि-प्राप्ति का कहीं भी उल्लेख नहीं मिलता। अर्वाचीन 
रामकथाओं में इसके विषय में सबसे व्यापक वृत्तान्त यह है कि विष्णु के द्वारपाल जय- 
विजय शापवश तीन बार क्रमश: हिरण्यकशिपु-हिरण्याक्ष, रावण-कुम्भकर्ण तथा शिशुपाल- 
दन्तवक्त्र के रूप में पृथ्वी पर प्रकट हुए | रावण-कुम्भकर्ण के अगले जन्म के विषय में एक 
अवचिन वृत्तान्त आगे (अनु० ७४१) देख लें | 

(१) हिरण्यकशिपु विषयक प्राचीनतम कथाएँ जय-विजय के सम्बन्ध में मौन हैं। 
महाभारत के आदिपर्व (६१, ५) में दिति-पुत्र हिरण्यकशिपु का उल्लेख है, जो शिशुपाल 
के रूप में जन्म लेता है। वह नृसिंह द्वारा नहीं मारा जाता है, इसका पुत्र प्रह्लाद विष्णु- 
भक्त नहीं होता तथा इसके भाई हिरण्याक्ष का निर्देश मात्र भी नहीं मिलता। शांतिपर्व 
(२२६, ७३) में नृसिंह द्वारा हिरण्यकशिपु का वध तथा वाराह द्वारा हिरण्याक्ष का वध 
उल्लिखित है किन्तु दोनों में किसी सम्बन्ध का उल्लेख नहीं है। हरिवंश के प्रथम पर्व 
(अध्याय ४१) में दैत्यराज हिरण्यकशिपु की कथा इस प्रकार है। वह ११५०० वर्ष तक 
तपस्या करके ब्रह्मा से देव-असुर-गन्धर्वादि द्वारा अवध्यता का वर प्राप्त कर लेने के 
पश्चात्‌ अत्याचार करने लगा जिससे विष्णु ने नृसिंह का रूप धारण कर उसका वध 
किया | द्वितीय पर्व के अनेक स्थलों पर (अर्थात्‌ अध्याय २२, ४८ और ७१ में) नृसतिंह 
द्वारा हिरण्यकशिपु के वध तथा वाराह द्वारा हिरण्याक्ष के वध का उल्लेख है। अन्तिम पर्व 
(अ० ३६, ३२) में हिरण्यकशिपु तथा हिरण्याक्ष दोनों दिति के पुत्र माने गये हैं। 
हिरणयकशिपु की वरप्राप्ति तथा अत्याचार की कथा दुहराई गई है तथा प्रह्लाद के विषय 
में कहा गया है कि उसने नृसिंह का दिव्य रूप देखकर अपने पिता को सावधान किया था 
(अध्याय ४३) | हरिवंश में कहीं भी हिरण्यकशिपु तथा रावण के किसी सम्बन्ध का 
उल्लेख नहीं होता | विष्णुपुराण (१, अध्याय १७-२०) में पहले-पहल हिरण्यकशिपु तथा 
उसके विष्णुभक्त पुत्र प्रह्लाद के संघर्ष की कथा मिलती है| इसके अतिरिक्त यह भी माना 
जाता है कि हिरण्यकशिपु ने पहले रावण के रूप में तथा इसके बाद शिशुपाल के ख्प में 
जन्म लिया था।' 

(२) भागवतपुराण प्राचीनतम रचना है जिसमें विष्णु के द्वारपालों तथा हिरण्यकशिपु- 
हिरण्याक्ष का सम्बन्ध उल्लिखित है। कथा इस प्रकार है ददे० ३, अध्याय १५- 
१९) | ब्रह्मा के चार पुत्र सनकादि किसी दिन वैकुंठ में विष्णु से मिलने आए किन्तु 
जय-बिजय द्वारपालों ने उनको प्रवेश करने से रोका | इस पर सनकादि ने जय-विजय को 
असुर-योनि प्राप्त करने का शाप दिया। विष्णु ने इस शाप को स्वीकार करते हुए जय- 
विजय से कहा कि एक बार जब मैं योगनिद्रा में मग्न था तुम दोनों ने लक्ष्मी को अन्दर 
जाने से रोक दिया जिससे उन्होंने तुमको शाप दिया था। अब दैत्य-योनि में जन्म लेकर 

क्रोध-भाव से मेरा ध्यान करो। इससे तुम विप्र-तिरस्कारजनित पाप से मुक्त होकर फिर 


१. दे० ४, अध्याय १५। सेरीराम के राफल्स हस्तलिपि के अनुसार रावण -अपने पूर्वजन्म में सीरंचक 
कहलाता था | सीरंचक हिरण्यकशिपु का विकृत रूप है। 

मेरे पास लौटोगे। फलस्वरूप जय-विजय दिति के पुत्र हिरण्यकशिपु-हिरण्याक्ष बन गए। 
भागवतपुराण के एक अन्य स्थल पर ददि० ७, १, ३५-४६) सनकादि के शाप के कारण 
जय-विजय के तीन बार अर्थात्‌ हिरण्यकशिपु-हिरण्याक्ष, रावण-कुम्भकर्ण तथा शिशुपाल- 
दन्तवक्त्र के रूप में जन्म लेने का उल्लेख किया गया है। ब्रह्मवैवर्तपुराण (कृष्णजन्मखण्ड 
५६, ४६-४९) , पद्मपुराण (उत्तरखण्ड २६९, ४), तत्त्वसंग्रह रामायण (१, १०-११) में 
भी इस कथा का निर्देश मिलता है। सारलादास के उड़िया चंडीपुराण के अनुसार मनु ने 
जय-विजय को यह शाप दिया था। 


(३) भागवतपुराण के उपर्यक्त वृत्तान्त में लक्ष्मी के शाप का उल्लेख है। बलरामदास 
(युद्धकाण्डउ) की तत्सम्बन्धी कथा इस प्रकार है। किसी अवसर पर चण्ड और प्रचण्ड 
नामक नारायण के द्वारपालों ने लक्ष्मी को नारायण की सभा में प्रवेश करने से रोका जिस 
पर लक्ष्मी ने क्रुद्ध होकर दोनों को राक्षस बन जाने का शाप दिया। नारायण ने उनको 
सान्त्वना देते हुए कहा कि तुम दोनों राक्षस बनकर पृथ्वी को जीत लोगे जिससे जय- 


विजय के नाम से तुम प्रसिद्ध हो जाओगे। लक्ष्मी ने शाप देकर तुम्हारे साथ जो अन्याय 
किया है इसके कारण वह सीता के रूप में जन्म लेंगी। 


अनेक रचनाओं के अनुसार बृन्दा (दे० अनु० ३७२) ने जय-विजय को राक्षस बन 
जाने का शाप दिया था| आनन्द रामायण (७, १४, १-२७) में यह शाप अश्विनीकुमारों 
द्वारा दिया जाता है। इस रचना के अनुसार विष्णु ने जय-विजय से कहा था कि यदि तुम 
लोग मेरी भक्ति का विरोध करोगे तो शीघ्र ही तुम्हारी मुक्ति हो पाएगी। यदि भक्ति-भाव 
अपनाओगे तो सात बार जन्म लेना पड़ेगा | रामलिंगामृत (सर्ग १) में जय-विजय के प्रति 
भूगु के शाप का उल्लेख है जिसके फलस्वरूप वे रावण-कुम्भकर्ण बन गए | बलरामदास 
(युद्धकाण्ड) दुर्बासा के शाप की कथा का वर्णन करते हैं। दुर्वातता नारायण से उस समय 
भेंट करने आए थे जब वह एकान्त में लक्ष्मी के साथ थे। द्वारपालों ने उनको भीतर जाने 
से रोका तथा अन्त में हठ करने वाले दुर्वासा को गले से पकड़कर निकाल दिया। दुर्वासा 


ने उनको १०० बार तक जन्म लेने का शाप दिया; बाद में नारायण ने इस शाप को तीन 
बार तक सीमित कर दिया । 


(४) जय-विजय के अतिरिक्त रावण-कुम्भकर्ण अनेक अन्य प्राणियों के अवतार माने 
गए हैं। शिवमहापुराण के अनुसार दो शिवगण नारद के शाप से रावण-कुंभकर्ण बन गए 
(दे० अनु० ३७३) | बह्िपुराण (१० १७१) में यह माना गया है कि मधु-कैटभ' 
शापवश पहले हिरण्यकशिपु-हिरण्याक्ष तथा बाद में रावण-कुम्भकर्ण के रूप में प्रकट हुए। 
रामचरितमानस में रावण के पूर्वजन्म के विषय में दो अन्य वृत्तान्त भी मिलते हैं; एक के 
अनुसार जलंधर ने रावण के रूप में जन्म लिया [दे० अनु० ३७२) तथा दूसरे वृत्तान्त 
के अनुसार रावण-कुम्भकर्ण-विभीषण क्रमश: प्रतापभानु-अरिमर्दन-धर्मरुचि के अवतार हैं 
दि० अनु० ६२५) | रामकियेन (अध्याय ४) के अनुसार नन्दक ने रावण के रूप में 
जन्म लिया था । नन्दक कैलास-पर्वत-निवासी ईश्वर के गणों में से एक था; उसने ईश्वर से 
यह वरदान प्राप्त किया था कि जिसकी ओर मैं इशारा करूँ वह मर जाय। इस वर से 


१. महाभारत (३, १९४, ३०) तथा हरिवंश (१, ४१, २५; रे, १३, २८) में विष्णु द्वारा मधु-कैटभ 
के वध की कथा मिलती है किन्तु उन रचनाओं में इनका रावण-कुम्भकर्ण के साथ कोई सम्बन्ध 
निर्दिष्ट नहीं है। 





५०८ रामकथा का विकास 


अनुचित लाभ उठाकर ननन्‍्दक ने बहुत से देवताओं का वध किया। अन्त में नारायण 
अप्सरा का रूप धारण कर ननन्‍्दक को नृत्य सिखलाने लगे, जिसमें नन्‍्दक उँगली से अपने 
शरीर की ओर इशारा करके मर गया और दशग्रीव के रूप में प्रकट हुआ। रामजातक 
(पृ० ९) की कथा इससे अधिक भिन्न नहीं है | 

(५) पउमचरियं की वेदवती विषयक कथा के अनुसार रावण अपने पूर्वजन्म में 
एक श्रीकान्त नामक सेठ था जो अनेक जन्मों में लक्ष्मण द्वारा मारा जाता है [दि० अनु० 
४१०) | गुणभद्र के उत्तरपुराण (६८, ७२८) के अनुसार रावण पूर्वजन्म में सारसमुच्च 
देश में नरदेव नामक राजा था। बौद्ध साहित्य में उसे देवदत्त से अभिन्न माना गया है 
(दे० अनु० ३२७) | 

(६) दीन कृष्णदास के उड़िया रसविनोद के अनुसार निराकार ब्रह्म ने सनातन ब्रह्मा 
को एक लाख बार रावण के रूप में जन्म लेने का अभिशाप दिया था। जावा के सेरत 
काण्डों में माना गया है कि रावण वास्तव में बातुग्गरुनुंग का अवतार है। दशमुख, कंस 
आदि के रूप में वातुगुनुंग विसणु के अवतार का प्रतिद्वन्द्दी बन जाता है। वातुगुनुंग की 
कथा संभवत: हिरण्यकशिपु के वृत्तान्त पर आधारित है क्योंकि हिरण्यकशिपु भी तीन भिन्न 
जन्मों में विष्णु के अवतार द्वारा मारा जाता है। 


ख | तपश्चर्या और वरप्राप्ति 

६४९. वाल्मीकि रामायण के अनुसार विश्ववा ने कैकसी को अपनाने के पूर्व भरद्वाज 
की पुत्री देववर्णिनी से वैश्ववण को उत्पन्न किया था। वैश्ववण ने तपस्या करके ब्रह्मा से 
चतुर्थ लोकपाल (धनेश) का पद तथा पुष्पक भी प्राप्त किया था। विश्रवा ने उसे लंका में 
निवास करने का परामर्श दिया क्‍योंकि राक्षस विष्णु के डर से लंका छोड़कर रसातल चले 
गये थे (सर्ग ३)। वैश्रवण किसी दिन पुष्पक पर चढ़कर अपने पिता विश्ववा से मिलने 
आये; कैकसी ने दशग्रीव का ध्यान उसकी ओर आकर्षित करके कहा कि तुम भी अपने 
भाई के समान बन जाओ | अत: दशग्रीव अपनी माता की प्रेरणा से अपने भाइयों के साथ 
गोकर्ण में तपस्या करने लगा (सर्ग ९) | तीनों भाई १०००० वर्ष तक घोर तप करते रहे। 
दशग्रीव प्रति सहम्न वर्ष के अन्त में अपना एक सिर अग्नि में समर्पित करता था; वह 
अपना दसवाँ सिर काटने वाला ही था कि ब्रह्मा सन्तुष्ट होकर वर देने के उद्देश्य से प्रकट 
हुए। रावण ने पहले अपने लिए अमरत्व माँगा किन्तु ब्रह्मा के अस्वीकार करने पर उसने 
यह वर माँग लिया कि मैं सुपर्ण-नाग-यक्ष-दैत्य-दानव-राक्षस तथा देवताओं द्वारा अवध्य! 
हो जाऊँ। इसके अतिरिक्त ब्रह्मा ने उसके नौ शीर्ष लौटाये तथा उसे कामरूपी होने का 
वर प्रदान किया। विभीषण ने धार्मिकता का वर माँग लिया और ब्रह्मा ने उसे अमरत्व 
भी दे दिया। कुंभकर्ण ने सरस्वती की प्रेरणा से निद्रा ही माँग ली--स्वप्तुं वर्षाण्यनेकानि 
देवदेव ममेप्सितम्‌ (१०, ४५) | वर प्राप्त करने के पश्चात्‌ दशग्रीव ने सुमाली के अनुरोध 
पर प्रहस्त को वैश्ववण के पास भेजकर राक्षसवंश के लिए लंका की माँग की | अपने पिता 
का परामर्श स्वीकार कर वैश्रवण कैलास* पर निवास करने चले गये और दशग्रीव ने 
राक्षतों के साथ लंका को अपने अधिकार में ले लिया (सर्ग ११) | इसके बाद कुंभकर्ण 


१. युद्धकाण्ड (१९, ९) तथा बालकाण्ड (१५, १३) में भी ब्रह्मा के इस वरदान का उल्लेख है। 
२. शिव तथा वैश्रवण के सख्य का वर्णन उत्तरकाण्ड के १३वें सर्ग में मिलता है| 


उत्तरकाण्ड ५०९ 


रावण से एक भवन बनवा कर उसमें सहम्नों वर्षों तक विना जागे सोता रहा--बहून्यब्द 
सहस्नाणि शयानो न. च बुछ्घते (१३, ७) | कुम्भकर्ण की नींद के विषय में वाल्मीकीय 
युद्धकाण्ड (सर्ग ६१) में माना गया है कि ब्रह्मा ने कुम्भकर्ण के अत्याचार के कारण उसे 
यह शाप दिया कि वह छ: महीनों तक सोकर एक ही दिन जग सकेगा और उस दिन 
भूखा होकर पृथ्वी पर विचरते हुए बहुत से लोगों को खा जायेगा। महाभारत (३, २५९, 
२८) के अनुसार कुम्भकर्ण की नींद वरदान का परिणाम तो है किन्तु कुम्भकर्ण ने 
सरस्वती की प्रेरणा से नहीं वरन्‌ अपनी ही तामसी बुद्धि' के कारण यह वर माँग 
लिया--स बत्रे महतीं निद्रां तमसा ग्रस्तचेतन:। आनन्द रामायण (१, १३, ५५) में 
वाल्मीकीय युद्धकाण्ड और उत्तरकाण्ड की कथाओं का समन्वय किया गया है--सरस्वती 
से मोहित होकर कुम्भकर्ण ने छः: महीनों तक सोकर भोजन के लिए एक दिन जागने का 
वर माँग लिया | कृत्तिवास रामायण (७,१९१) के अनुसार ब्रह्मा ने रावण से यह कहकर 
वरदाव दिया था कि वानर और नर को छोड़कर कोई भी तुम्हारा वध नहीं कर पायेगा; 
सिर कट जाने पर भी तुम नहीं मरोगे और तुम्हारे कटे हुए सिर फिर जुड़ जाएँगे। 
कुम्भकर्ण ने सरस्वती की प्रेरणा से निरन्तर सोते रहने का वर माँग लिया किन्तु रावण ने 
ब्रह्मा के पास जाकर आपत्ति की थी। तब ब्रह्मा ने कुम्भकर्ण को छः महीनों की निद्रा तथा 
एक दिन का जागरण प्रदान कर कहा कि उस दिन कुम्भकर्ण का बल और भक्षण दोनों 
अद्भुत होंगे किन्तु यदि उसे कच्ची नींद से जगाया जायेगा तो वह निश्चय ही मर 
जाएगा | 

प्राचीनकाल से ही रावण को शिवभक्त माना गया है [दे० अनु० ६५३ ॥ इप्त 
कारण से अनेक रचनाओं में वरप्राप्ति के वृत्तान्त में शिव ही ब्रह्मा का स्थान लेते हैं। 
रघुवंश (सर्ग १०) तथा दशावतारचरित के अनुसार रावण ने शिव को अपने नौ सिर 
समर्पित किये थे किन्तु ब्रह्मा ने वर प्रदान किया था। स्कंदपुराण के माहेश्वरखण्ड (अ० 
८) , पद्मपुराण के उत्तरखण्ड (अ० २६०९) , पाए्चात्य तृत्तान्त नं० रे आदि में शिव ही 
रावण और उसके भाइयों को वरदान देते हैं। पद्मपुराण में केवल रावण-कुम्भकर्ण की 
तपस्या की चर्चा है (दे० उत्तरखण्ड २६९, २०-२४) ॥ 

पाश्चात्य वृत्तान्त नं० ४ के अनुसार भी रावण ने महादेव से राज्य वैभव प्राप्त कर 
लिया था। रावण नित्य प्रति महादेव की पूजा करते हुए उन्हें १०० फूल अर्पित किया 
करता था। किसी दिन ईश्वर ने एक फूल चुराकर रावण से पूछा--मुझे आज क्यों केवल 
९९ फूल मिल रहे हैं? रावण अपनी आँख निकाल कर उसे महादेव को अर्पित करने ही 
वाला था कि महादेव ने रोककर वरदान दिया। इस प्रकार रावण को समस्त पृथ्वी पर 
अधिकार प्राप्त हुआ | इसके बाद ही रावण लंका में राज्य करने लगा ९ 

पउमचरियं (पर्व ७) के अनुसार रावणादि अपने मौसेरे भाई का विभव देखकर : 
विद्याएँ सिद्ध करने के लिए साधना करने लगे थे। रावण ने पचपन, भानुकर्ण ने पाँच 
और विभीषण ने चार विद्याओं को सिद्ध कर लिया। तीनों ने आकाशगामिनी विद्या प्राप्त 
कर ली थी । इस वृत्तान्त में किसी वरदान का उल्लेख नहीं है। 


१. सेरीराम में यह माना गया है कि कुम्भकर्ण स्वभाव से ही निद्राव्यसनी और पेटू था। 
२. _ राम की देवी-पूजा के वृत्तान्त में भी आँख समर्पित करने का उल्लेख है (दि० आगे अनु० ७८५) । 
इस प्रसंग का मूल रूप महिम्नः स्तोत्र (छनन्‍्द १९) में सुरक्षित है। 


५१० रामकथा का विकास 


सेरीराम में रावण की ही तपस्या का वर्णन किया गया है। अपने निर्वासन के बाद 
सिंहलद्वीप में पहुँचकर रावण ने बारह वर्ष तक तपस्या की थी। अन्त में अल्लाह ने नबी 
आदम का निवेदन स्वीकार कर रावण को चार लोकों में अर्थात्‌ स्वर्ग, पृथ्वी, पाताल तथा 
महासागर में राज्य स्थापित करने का अधिकार दिया बशर्ते कि रावण निष्पाप होकर 
न्याय-पूर्वक शासन करे | रामकियेन (अ० ९) में रावण की अवध्यता की कथा इस प्रकार 
है। रावण ने अपने गुरु के परामर्श से एक ऐसा यज्ञ सम्पन्न किया था जिसके फलस्वरूप 
वह जीवित रहते हुए अपना जीव अपने शरीर से अलग करने में समर्थ हुआ। अतः 
रावण अपना जीव गुरु की रक्षा में छोड़कर अत्याचार करने लगा। 


ग। विवाह और संतति 

६५०. (१) वाल्मीकि रामायण के उत्तरकाण्ड (सर्ग १२) में रावण-मन्दोदरी के 
विवाह का वृत्तान्त इस प्रकार है। रावण ने किसी दिन मृगया के समय दिति के पुत्र मय 
को देखा जो अपनी पुत्री मन्दोदरी के साथ वन में टहल रहा था । रावण द्वारा परिचय पूछे 
जाने पर मय ने अपनी कथा सुनाई (दे० अनु० ५२६) तथा रावण का परिचय प्राप्त 
करने के पश्चात्‌ उसके सामने मन्दोदरी के साथ विवाह करने का प्रस्ताव रखा | रावण ने 
इस प्रस्ताव को स्वीकार किया; मय ने उस अवसर पर रावण को अमोघ शक्ति भी दे दी 
जिससे वह बाद में लक्ष्मण को आहत करने वाला था। 

(२) आनन्द रामायण (१, ९, ३३-५७) में रावण-मन्दोदरी के विवाह के विषय में 
एक सर्वथा भिन्न कथा मिलती है। इसके अनुसार रावण ने अपने गायन द्वारा शिव को 
प्रसन्न करके उनसे दो बर माँग लिये अर्थात्‌ अपनी माता कैकसी के लिए आत्मलिंग तथा 
अपने लिए पार्वती को। शिव ने रावण को सावधान किया कि इस लिंग को मार्ग में कहीं 
भी पृथ्वी पर रख देने से वह वहीं अटल हो जायगा | इसके बाद रावण लिंग तथा पार्वती 
को लेकर चला गया पार्वती ने अपनी विपत्ति में विष्णु का स्मरण किया | विष्णु ने अपने 
अंग के चन्दन से सुन्दरी मन्दोदरी की सृष्टि करके उसे मय के घर में रख दिया; तब वह 
ब्राह्मण का रूप धारण कर मार्ग में रावण से मिले तथा उन्होंने रावण से कहा कि शिव ने 
धोखा देकर वास्तविक पार्वती को पाताल में मय के यहाँ छिपाया है। यह सुनकर रावण ने 
शिव के पास जाकर वास्तविक पार्वती को लौटाया और -पाताल जाने को उद्यत हुआ। 
रास्ते में लघुशंका करने की इच्छा से उसने आत्मलिंग उस ब्राह्मण (विष्णु) के हाथ में दे 
दिया। देर हो जाने पर विष्णु आत्मलिंग गोकर्ण में भूमि पर रख॑ कर अंतर्द्धान हो गये। 
रावण आकर आत्मलिंग उठाने में असमर्थ हुआ; तव उसने मय के घर जाकर विष्णु 
द्वारा निर्मित मन्दोदरी को प्राप्त किया |! भावार्थ रामायण (५, ६) का वृत्तान्त उपर्युक्त 
कथा पर आधारित है। आनन्द रामायण के एक अन्य स्थल (१, १३, २६-४४) के 
अनुसार रावण ने अपने शरीर से वीणा बनाकर शिव के आदर में गायन किया था। शिव 
ने आत्मलिंग तथा पार्वती के अतिरिक्त रावण को उस अवसर पर दस सिर भी प्रदान 
किए थे । 

१. काश्मीरी रामायण (युद्धकाण्ड,नं० ४७) में भी रावण के शिवलिंग खो बैठने की कथा मिलती है। 
गोकर्ण के स्थान पर अन्य तीर्थों का भी उल्लेख मिलता है। बिहार में प्रस्तुत कथा का घटनास्थल 
वैद्यनाथ मंदिर (देवघर) माना जाता है। 


उत्तरकाण्ड ५९१९१ 


दक्षिण भारत के एक तृत्तान्त में प्रस्तुत कथा का एक अन्य रूप मिलता है। विष्णु के 
स्थान पर नारद रावण के पास जाकर कहते हैं कि वास्तविक पार्वती एक तालाब में छिपी 
हुई है। इस पर रावण मन्दोदरी को तालाब से निकाल कर उसे लंका ले जाता है। उस 


वृत्तान्त के अनुसार मन्दोदरी वास्तव में एक मण्डूक है, जिसने नारी का रूप धारण किया 
था।! 


रंगनाथ रामायण के उत्तरकाण्ड में मंदोदरी की उत्पत्ति विषयक निम्नलिखित कथा 
मिलती है। पार्वती ने किसी दिन स्नान करने के बाद अपने शरीर के चन्दन से एक पुतली 
बनायी और शिव ने उनकी प्रार्थना स्वीकार कर पुतली में प्राण डाले। वह उसका सौन्दर्य 
देखकर आसकत हो गये, किन्तु पार्वती के आग्रह पर उन्होंने उसे मंडूक में बदल दिया 
और कहा कि जब मय सन्‍्तति के लिए तपस्या करेगा, तो मैं उसे फिर कन्या का छप 
देकर मय को प्रदान करूँगा। बाद में मय ने उसका विवाह रावण के साथ कराया [२ 
दीनकृष्णदास (१८वीं श०) के उड़िया धर्मपुराण (अध्याय ५) में कथा इस भ्रकार है। 
मंदर और उदर नामक मुनि ब्रह्मा के पुत्र थे, जो किसी आश्रम में रहते थे। वे अपनी 
: गाय दूहते समय पृथ्वी को कुछ नहीं देते थे। धरणी ने क्रुद्ध होकर अपने पुत्र मणिनाग को 
भेजा और उसने, जब मुनि स्नान करने गये, उनके दूध में विष डाला। काठवेंग जाति की 
एक मंडूकी उसी आश्रम में रहती थी और वह मुनियों की जान बचाने के लिए दूध प्‌ 
कूद कर मर गयी ।। मुनियों ने लौट कर तथा दूध में मंडूकी पड़ी देखकर उसे कन्या बनने 
का शाप (!) दिया और उसका नाम वेंगवती रखा। बाद में उन्होंने वालि से उसके विवाह 
का प्रबन्ध किया और वालि ने विवाह से पहले ही मुनियों की अनुपस्थिति में आश्रत में 
आकर उसके साथ रमण किया जिससे वह गर्भवती हो गयी। रावण ने भी कन्या को माँगा 
किन्तु मुनियों ने उसे समझाया कि वालि के साथ उसका विवाह निश्चित हो गया है। 
विवाह के दिन रावण वालि का रूप धारण कर कन्या को ले गया और वालि बाद में 
पहुँचकर और रावण का छल-कपट सुन कर उसकी खोज में निकला। भेंट होने पर वालि 
ने कन्या को कछीनना चाहा और खींचतान में कन्या दो टुकड़े हो गयी जिससे अंगद 
(अंगच्छेद से उत्पन्न) का जन्म हुआ। इतने में देवता पहुँचे। यम ने कन्या को फिर एक 
कर दिया और पवन ने उसमें प्रवेश कर उसे पुनर्जीवित किया | उसका नाम मंदोदरी (मंद 
अर्थात्‌ बुराई से प्रप्त) रखा गया और वह रावण की पत्नी हो गयी। इन कथाओं से स्पष्ट 


है. कि दक्षिण-पूर्व एशिया में प्रचलित मंदोदरी की उत्पत्ति विषयक कथाओं का आधार 
भारतीय ही है। 


सेरीराम के पातानी पाठ के अनुसार महासिकु की दत्तक पुत्री मंदुदकी मडईक से 
उत्पन्न हुई थी। श्री अचप अपनी चाची मुतुगिरि पर आसक्त था; महासिकु ने श्री अचप 
को धोखा देकर मुतुगिरि के स्थान पर मंदुदकी को दे दिया तथा श्री अचप की झुलतान 
महाराज वन की उपाधि भी प्रदान की। 


१९. दे० पाश्चात्य वृत्तान्त नं० १, अध्याय ४। पार्वती के स्थान पर मन्दोदरी को प्राप्त करने की उपर्युक्त 
कथा अन्यत्र भी पायी जाती है। दे० पाश्चात्य वृत्तान्त १६, पृ० २९१ तथा पी० थोमस, एपिक्स 
एण्ड लेजेण्ड्स ऑव इण्डिया, पू० ५२। 

२. दे० चावलि सूर्यनारायण मूर्ति: हिन्दी और तेलुगु मध्यकालीन राम-साहित्यों का तुलनात्मक अध्ययन, 
पृ० २१७। ह 


५१२ रामकथा का विकास 


रामकियेन (अध्याय ५) में मंदोदरी की कथा का एक अन्य रूप मिलता है। किसी 
मंडूक ने चार ऋषियों का जीवन बचाया था और पुरस्कार-स्वरूप ऋषियों ने उसे मंडो 
नामक एक अत्यन्त सुन्दर युवती में बदलकर उसे ईश्वर को समर्पित किया । ईश्वर ने उसे 
उमा को दिया | बाद में ईश्वर के दिए हुए वर के बल पर रावण ने उमा को प्राप्त किया 
(दे० अनु० ६५३) | तब नारायण ने माली का रूप धारण कर रावण के सामने एक वृक्ष 
उलटे ढंग से रोपने का प्रयत्त किया | रावण उसकी मूर्खता की टिप्पणी करने लगा, जिस 
पर नारायण ने कहा कि जिसने मंडो को छोड़कर उमा को चुन लिया वह मुझसे अधिक 
मूर्ख है| यह सुनकर रावण ईश्वर के पास गया और उसने उमा को लौटाकर मण्डो को ले 
लिया | 

हिन्देशिया की रामकथाओं में रावण दशरथ के पास जाकर वास्तविक मन्दोदरी के 
स्थान पर जादू द्वारा निर्मित एक अन्य मन्दोदरी को ले जाता है (दे० ऊपर अनु० 
४२८) | यह कथा उपर्युक्त वृत्तान्त का विकृत रूप मात्र प्रतीत होती है। 

(३) मन्दोदरी के अतिरिक्त वाल्मीकि रामायण में रावण की केवल एक और पत्नी 
अर्थात्‌ धान्यमालिनी का नाम दिया गया है; सुन्दरकाण्ड (सर्ग २२) और युद्धकाण्ड (सर्ग 
७१) में धान्यमालिनी (अतिकाय की माता) का उल्लेख है। रंगनाथ ने उसका सम्बन्ध 
कालनेमि वृत्तान्त की ग्राही से स्थापित किया है (दे० अनु० ५८७) | वाल्मीकि रामायण के 
अनेक स्थलों पर रावण की बहुसंख्यक पत्नियों की चर्चा की गई है जिनमें देव-गंधर्व- 
नागादि कन्याएँ भी सम्मिलित थीं (दे० सुन्दरकाण्ड, सर्ग १०-११, १८ और २२, 
युद्धकाण्ड, सर्ग ११०; उत्तरकाण्ड, सर्ग २२)। कृत्तिवास (६, ५९) के . अनुसार 
देवकन्याओं की संख्या १४,००० थी। 

पउमचरियं (पर्व १०) में वालि-सुग्रीव की बहन श्रीघ्रभा के साथ रावण के विवाह 
का वर्णन मिलता है। इस रचना में उसकी ६००० विद्याधरवंशीय पत्नियों का उल्लेख हे 
(पर्व ८) | बलरामदास रावण की साढ़े तीन करोड़ स्त्रियों की चर्चा करते हैं। मन्दोदरी के 
अतिरिक्त उड़िया साहित्य में शुभ्रकेशी (बलरामदास), इन्दुमती तथा कांतिमाला (उपेंद्र 
भंज) नामक पत्नियों का उल्लेख है। सेरीराम के अनुसार रावण ने चार लोकों में राज्य 
का अधिकार प्राप्त कर स्वर्गलोक में नील उताम (तिलोत्तमा) से, पाताल में परतीवि 
(पृथ्वी) देवी से, तथा महासागर में गंगा महादेवी से विवाह किया | बाद में उसने लंका 
का निर्माण किया और दशरथ की पटरानी मंदोदरी को भी प्राप्त किया (दे० अनु० 
४२८) | रामकियेन (अ० ५) में दशकंठ की पाताल-निवासिनी पत्नी का नाम कला 
अग्गी है| 

(४) रावण के पुत्रों में से इन्द्रजित्‌ सर्वाधिक प्रसिद्ध है। वाल्मीकि रामायण के 
उत्तरकाण्ड (सर्ग १२) के अनुसार मन्दोदरी के पहलौठे पुत्र ने जन्म लेने के पश्चात्‌ ही 
मेघगंभीर नाद किया था जिससे उसके पिता ने उसका नाम मेघनाद ही रखा था। इन्द्र के 
परास्त करने के कारण ब्रह्मा ने उसे इन्द्रजित्‌ की उपाधि प्रदान की (सर्ग ३० ) | सेरीराम 
के अनुसार रावण ने स्वर्गलोक की नील उताम से इन्द्रजित्‌ को उत्पन्न किया था; इस 
रचना में इन्द्रजित्‌ के तीन शीर्ष होते हैं। जावा के सेरतकाण्ड के अनुसार विभीषण ने 
मेघनाद की सृष्टि की थी (दे० अनु० ४१५) | इन्द्रजित-विषयक शेष सामग्री का विश्लेषण 
युद्धकाण्ड के अन्तर्गत हो चुका है (दे० अनु० ५९०-५९४) | 

(५) वाल्मीकि रामायण में रावण के अन्य पुत्रों का भी उल्लेख मिलता है। अक्ष 
(सुन्दरकाण्ड, सर्ग ४७) तथा अतिकाय (युद्धकांड, सर्ग ७१) के अतिरिक्त युद्धकाण्ड के 
एक प्रक्षिप्त अंश (सर्ग ६९-७०) में रावण के चार पुत्रों अर्थात्‌ अतिकाय, त्रिशिरा, 
नरांतक तथा वेदान्तक के वध का वर्णन किया गया है।' 

परवर्ती भारतीय साहित्य में रावण की संतति के रूप में सीता (अनु० ४१२-४१७) , 
महानाद और सिंहनाद (बालरामायण, अनु० ५७९), वीरबाहु (कृत्तिवास रामायण ६, 
५४) तथा मट्टीरावण (कृत्तिवास ६, ७९) का उल्लेख मिलता है| पउमचरियं (पर्व ६५) 
में इन्द्रजीत तथा मेघबाहन नामक रावण के दो पुत्रों की चर्चा है। 

सेरीराम में इन्द्रजित्‌ के अतिरिक्त बीलाबीस (दे० अनु० ६१३) पातालमहारायन 
(परतीवि देवी के पुत्र) तथा गंगामहासूरा (गंगा महादेवी के पुत्र) को भी रावण की 
सन्‍्तान माना गया है। पाताल महानारायण भारतीय साहित्य का महिरावण है (दे० अनु० 
६१४) ; गंगामहासूरा अपने पिता के आदेशानुसार सेतु को नष्ट करने का प्रयत्न करता है 
(दे० अनु० ५७८)। सेरीराम के शेलाबेर पाठ में तूरीकाय (अतिकाय), तूरीसिरह 
(त्रिशिरा), नारनन्ताक (नरांतक) तथा देवानंताक (देवांतक) की भी चर्चा की गई है। 
रामकियेन में रावण की पातालवासिनी पत्नी के पुत्र का नाम प्रलयकल्प है (दे० अनु० 
६०५) | इसके अतिरिक्त मन्दोदरी ने रावण-वध के बाद रावण के एक और पुत्र को जन्म 
दिया; इसका नाम बैनासूरिवंश रखा गया और इसने विभीषण के विरुद्ध विद्रोह किया 
(दे० अनु० ६३५, पाद-टिप्पणी) | 

रामकियेन में रावण की नाग-कन्या सुवर्णमच्छा (दे० अनु० ५७८) के अतिरिक्त 
उसके दो और पुत्रों की कथा मिलती है; इसके अनुसार रावण ने हाथी का रूप धारण 
कर एक हथिनी से किरिधर तथा किरिवन नामक दो पुत्रों को उत्पन्न किया था, जिनका 
मुख हाथी के समान था। प्राचीन रामकथाओं में रावण की संतति के विषय में किसी 
निश्चित संख्या का उल्लेख नहीं होता। बलरामदास (युद्धकाण्ड, पृ० ६२) रावण के ७२ 
पुत्रों तथा १३०० पौत्रों की चर्चा करते हैं; महानाद ही बच गया और उसने अपने पिता 
की अन्त्येष्टि सम्पन्न की। हिन्दी पाठक इस पंक्ति से परिचित होंगे--एक लाख पूत सवा 
लाख नाती, ता रावन घर दिया न-बाती। 


घ। विवाहोत्तर चरित 

६५१. वाल्मीकि रामायण के उत्तरकाण्ड (सर्ग ९) के अनुसार रावण वर-्राप्ति के 
पहले से ही लोगों को सताया करता था;* बाद में भी उसके अत्याचार का बारम्बार 
उल्लेख किया गया है। लंका पर अधिकार प्राप्त करने के पश्चात्‌ वह देव-ऋषि-यक्ष-गंधर्वों 
का वध करके उनके उद्यानों को नष्ट करने लगा। यह सुनकर वैश्ववण ने दूत भेजकर 
रावण को सदुपदेश दिया तथा उसे सावधान किया कि देवता उसके विरुद्ध समुद्योग कर 
रहे हैं। रावण ने अपनी तलवार से उस दूत का: वध किया तथा वैश्रवण पर आक्रमण 


१. एक त्रिशिरा नामक राक्षस के वध का उल्लेख अरण्यकाण्ड (सर्ग २७) में भी मिलता है। नरांतक 
को अन्यत्र (युद्धकाण्ड, सर्ग ५७-५८) प्रहस्त का सचिव माना गया है। 

२. हिन्देशिया की रामकथाओं के अनुसार रावण को अत्याचार के कारण निर्वासित किया गया; दे० 
अनु ० ६४६ | 

करने के उद्देश्य से अपने मंत्रियों के साथ कैलास की यात्रा की | वहाँ पहुँचकर उसने पहले 
यक्ष-सेना को तितर-बितर कर दिया; बाद में उसने वैश्रवण को द्वन्द्रयुद्ध में परास्त किया 
तथा उससे पुष्पक प्राप्त कर लंका लौटा ।' 
बाद में रावण ने वेदवती (दे० अनु० ४१०) तथा रम्भा (दे० अनु० ६ ५४) के 
साथ भी अत्याचार किया। इसके अतिरिक्त उसने बहुत सी अविवाहित अथवा विवाहित 
सुन्दर स्त्रियों का हरण किया जिससे उसके अन्त घुर में सैकड़ों राज-ऋषि-देव-नाग-दानव- 
राक्षस-दैत्य-असुर-यक्ष-गंधर्व कन्याएँ निवास करती थीं (सर्ग २४) | 
६५२. रावण की विजय-यात्राओं के वर्णन का परवर्ती साहित्य में कोई विशेष 
विकास नहीं हुआ है। वाल्मीकि रामायण के उत्तरकाण्ड के अनुसार राव ने अपनी एक 
विजय-यात्रा में (सर्ग १८-२३) निम्नलिखित राजाओं को पराजय स्वीकार करने के लिए 
बाध्य किया--मरुत, दुष्यन्त, सुरथ, गाधि, पुरूरवा और अनरण्य | इसके बाद रावण ने 
नारद के परामर्श से यमलोक पर आक्रमण किया। अपनी सेना रावण द्वारा पराजित 
देखकर यम ने रावण का वध करना चाहा किन्तु वह ब्रह्मा का अनुरोध स्वीकार कर 
अन्तर्द्धान हो गए और रावण अपने को विजयी मानकर यमलोक से निकल गया। 
अनन्तर रावण ने वरुणालय में नागों के राजा वासुकि को परास्त किया, दैत्यों के साथ 
संधि कर ली, अक्षनगर में अपने बहनोई विद्युज्जिद्न का वध किया तथा वरुण की सेना 
को हराकर लंका लौटा | 
रावण की एक अन्य विजय-यात्रा (सर्ग २५-३०) का वर्णन इस प्रकार है। रावण 
की अनुपस्थिति में मधु ने कुंभीनसी का अपहरण किया था। यह सुनकर रावण ने एक 
विशाल सेना के साथ मधुपुर के लिए प्रस्थान किया। कुंभीनसी ने मधुपुर में रावण का 
स्वागत करके अपने पति के लिए अभयदान की याचना की | रावण कुंभीनसी की प्रार्थना 
अस्वीकार न कर सका, अत: वह मधु के यहाँ एक रात विताकर अगले दिन कैलास की 
ओर अग्रसर हुआ। वहाँ पहुँचकर वह रंभा के साथ व्यभिचार करने के कारण नलकूबर 
का शाप-भाजन बन गया। इसके बाद रावण ने कैलास पार कर इन्द्रलोक में प्रवेश किया | 
वहाँ राक्षस्ों तथा देवताओं का घोर युद्ध हुआ, जिसमें सुमाली मारा गया। तब मेघनाद ने 
जयंत को परास्त कर दिया तथा इन्द्र को कैद कर्‌ उन्हें लंका ले आया। अन्त में ब्रह्मा ने 
मेघनाद को वरदान तथा इन्द्रजित्‌ की उपाधि देकर इन्द्र को छुड़ाया (दे० अनु० ५९०) | 
हेमचंद्र के जैन रामायण (२, ५७८-६९३) में रावण स्वयं इन्द्र को परास्त करता है। 
उपर्युक्त सामग्री के अतिरिक्त उत्तरकाण्ड के सर्ग २३ के पश्चात्‌ के प्रक्षिप्त सर्गों में 
रावण की सूर्यलोक तथा चन्द्रलोक की विजययात्रा का भी वर्णन किया गया (सर्ग २-४) | 
सूर्यलोक की यात्रा का गौडीय तथा पश्चिमोत्तरीय पाठ में उल्लेख नहीं है। 
पउमचरियं में भी रावण द्वारा सहम्नकिरण, नलकूबर, इन्द्र, वरुण आदि की पराजय 
० है किन्तु इस रचना में यम, इन्द्र, वरुण आदि देवता न होकर साधारण राजा माने 
० हे | इन्द्र की पराजय का वर्णन अहल्या-चरित के अन्तर्गत हो चुके हैं (दे० अनु० 
४४) | 


१.  दे० सर्ग १३-१५। पुष्पक के विषय में अनु० ६४९ और ५६६ देख लें। सेरत काण्ड के अनुसार 
विल्मनरंज नामक वैश्ववण का पुत्र रावण का वाहन बन जाता है (दे० अनु० ३२२) | 


जा 

६५३. अनेक रचनाओं के अनुसार रावण ने ब्रह्मा के स्थान पर शिव से ही वरदान 
श्राप्त किया था (दे० अनु० ६४९ ); वाल्मीकि रामायण के उत्तरकाण्ड में शिव-रावण- 
सम्बन्ध के विषय में निम्नलिखित सामग्री पाई जाती है। वैश्ववण को पराजित करने के 
दे जब रावण पुष्पक पर चढ़कर कैलास के ऊपर जा रहा था तो पुष्पक अचानक रुक 
या। रावण पुष्पक से पृथ्वी पर उतरा तथा नन्दि का उपहास करके उसने कैलास पर्वत 
को ऊपर उठाया |! पर्वत हिलने लगा किन्तु महादेव ने अपने पादांगुछू से पर्वत को दबाया 
जिससे रावण की भुजाएँ कैलास के नीचे जकड़ गईं और वह क्रोध तथा पीड़ा से चिल्ला 
उठा | तब अपने मंत्रियों का परामर्श स्वीकार कर रावण विविध सर्तोत्रों द्वारा महादेव का 
युणगान करने लगा और एक सहस्न वर्ष तक विलाप करता रहा। अन्त में महादेव प्रसन्न 
हुए; उन्होंने दशग्रीव की भुजाएँ मुक्त कर उसका नाम रावण ही रखा क्योंकि उसने पर्वत 
से आक्रान्त होकर भीषण चीत्कार (राव: सुदारुण :) किया था। दाक्षिणात्य पाठ मात्र 
के अनुसार शिव ने उस अवसर पर रावण को चन्द्रहास नामक खंग प्रदान किया था (सर्ग 
१६) उत्तरकाण्ड में अन्यत्र रावण द्वारा शिवलिंग की पूजा का वर्णन मिलता है तथा 
इसका भी उल्लेख मिलता है कि रावण सदा ही एक सुवर्ण लिंग अपने साथ रखा करता 
था (सर्ग ३१)। 

पउमचरियं में जो कथा मिलती है उसमें वालि शिव का स्थान लेता है। (अनु ० 
६५५, २) | चन्द्रहस के विषय में लिखा है कि रादण ने उस खंग से अपनी भूजा 
काटकर और उसकी शिराओं से वीणा का तार बनाकर जिनकी स्तुति की थी। यह 

देखकर धरणेंद्र मुनि ने रावण को अमोघ-विजया शक्ति का वरदान दिया (पर्व ९) | अन्य 
रचनाओं के अनुसार रावण ने अपने गायन द्वारा शिव को प्रसन्न कर उनसे पार्वती को 
प्राप्त किया था (दे० अनु० ६५०) | पाश्चात्य वृत्तान्तों नं० ६ और १० के अनुसार शिव 
ने रावण को अपनी उँगलियों से दबा लिया था; इस पर रावण ने एक सिर तथा एक 
भुजा को मुक्त कर दिया तथा उस सिर से वीणा बनाकर शिव को अपने गायन से प्रसन्न 


कर दिया। इस प्रकार रावण को त्रिलोक पर अधिकार मिल गया था | रामकियेन के 


अनुसार एक देवता ने किसी दिन कैलास पर एक छिपकली पर इतना प्रबल प्रहार किया 


था कि पर्वत एक ओर झुक गया। देवता कैलास को सीधा करने में असमर्थ निकले; तब 
ईश्वर ने रावण को बुलाया जिसने कैलास उठाकर उसे पूर्ववत्‌ सीधा कर दिया। वर 
पाकर रावण ने उमा को माँग लिया (दे० अनु० ६५०)। 

परवर्ती रचनाओं में रावण की शिव-भक्ति विषयक बहुत ही सामग्री मिलती है। 
ब्रह्मपुराण (अध्याय १४३) के अनुसार ब्रह्मा ने रावण को एक अष्येत्तरशतशिव-नाम मंत्र 
प्रदान किया था। रावण द्वारा रचित बहुत से शिक्-स्तोत्रों का भी उल्लेख मिलता है।र 
शिव-पार्वती-कलह् के प्रसंग में रावण की शिवभक्ति पर विशेष बल दिया गया है [दि० 
अनु० ५८४) | लंकादेवी की कथा का ऐसा रूप भी मिलता है जिसमें देवी लंकेश्वरी मानी 


जाती है (दे० अनु० ५३७) | 


ब्रह्मपुराण (अ० १४३) के अनुसार रावण कैलास को लंका ले जाना चाहता था | 
रामायण में रावण का अर्थ 'हलाने वाला” है--दे० लोकरावण (३, ३३, १) और शत्रुरावण (३, 
५६, २६) | रावण के नामों के विषय में ऊपर देखें--दशमुख (अनु० ६०), दशग्रीव (अनु० 
११२) , आदिवासी गोत्र रावना (अनु० ११०) | 

रे. दे० मद्रास कैटालॉट नं० १०९१३, १११४१-१११४४ और ७९१। 


हि 
श्र 


५१६ रामकथा का विकास 


६५४. वाल्मीकि रामायण के प्रामाणिक सर्गों में कहीं भी रावण के प्रति किसी शाप 
का उल्लेख नहीं होता। युद्धकाण्ड (सर्ग ९४, ३५) के अनुसार महादेव ने देवताओं को 
आश्वासन दिया था कि एक स्त्री के कारण रावण का नाश होगा--उत्पत्स्यति हितार्थ वो 


नारी रक्ष:क्षयावहा। परवर्ती साहित्य में रावण को प्रदत्त शापों के विषय में पर्याप्त 
सामग्री मिलती है। 


(१) महाभारत के रामोपाख्यान में दो बार नलकूबर के शाप का उल्लेख किया गया 
है। सुन्दरकाण्ड के कथानक के अन्तर्गत त्रिजटा सीता से कहती है कि रंभा के कारण 
अभिशप्त रावण किसी अनिच्छुक नारी का कुछ भी विगाड़ नहीं सकता (३, २६४, ५९) | 
रावण-वध के बाद जब राम को सीता के विषय में सन्देह हो रहा है और देवता प्रकट हो 
जाते हैं तब -ब्रह्मा कहते हैं कि मैंने नलकूबर के शाप के द्वारा सीता की रक्षा का भ्रवन्ध 
कर लिया था| नलकूबर का शाप यह था कि उसे न चाहने वाली पराई स्त्री का सेवन 
करने प्रर रावण के शरीर के सैकड़ों टुकड़े हो जायेंगे--यदि हाकामामासेवेत्‌ स्त्रिय- 
मन्यामपि धुवं शतधास्य फलेदेह: (३, २७५, ३३) | वाल्मीकि रामायण के उत्तरकाण्ड 
(सर्ग २६) में नलकूबर के इस शाप की कथा का विस्तार के साथ वर्णन किया गया है। 
इन्द्रलोक की यात्रा के समय रावण ने कैलास-पर्वत पर रात बिताई | उस रात्रि में वह रंभा 
को देखकर उस पर आसक्त हुआ | रंभा ने अपना परिचय देते हुए कहा कि मैं आपकी 
पुत्रवधू हूँ। में आयके भाई वैश्ववण के पुत्र नलकूबर की पत्नी हूँ। रावण ने उत्तर दिया कि 
अप्सराओं के कोई पति होता ही नहीं (पतिरप्सरसां नास्ति) और उसने रंभा के साथ 
बलात्कार किया। बाद में नलकूबर ने अपनी पत्नी के मुँह से सब सुनकर रावण को यह 
शाप दिया कि न चाहने वाली स्त्री के साथ रमण करने से उसके मस्तक के सात टुकड़े हो 
जायेंगे---यदा ह्वकामां कामार्तो धर्षयिष्यति योपषितम्‌॥ ५५ ॥ मूर्धा तु सप्तधा तस्य 
शकलीभविता तदा। 

पउमचरियं (पर्व १२) में प्रस्तुत वृत्तान्त को एक सर्वथा नवीन छूप दिया गया है। 
इसके अनुसार रावण ने नलकूबर की पत्नी उपरंभा का प्रेम-प्रस्ताव अस्वीकार कर दिया 
था और बाद में उसने अनन्तवीर्य का धर्मोपदेश सुनकर विरक्त परनारी के साथ रमण न 
करने का व्रत लिया था।*१ 


(२) वाल्मीकि रामायण के उत्तरकाण्ड (सर्ग १६) में नन्दि-शाप की कथा इस प्रकार 
है| पुष्पक के रुक जाने के बाद रावण कैलास-पर्वत के सामने पृथ्वी पर उतरा और नंदि 
का वानर-मुख देखकर उसका उपहास करने लगा। तब नंदि ने उसे यह शाप दिया कि 
तुम्हारे कुल के नाश के लिए मेरे समान रूप और बल से सम्पन्न वानर उत्पन्न होंगे-- 
तस्मान्मदीर्यसंयुक्ता तबूपसमत्तेजस:। उत्पत्स्यन्ति वधार्थ हि कुलस्थ तव वानराः (१६, 
१७) | दाक्षिणात्य पाठ के लंकादहन के वर्णन के अन्तर्गत नंदि-शाप का जो उल्लेख 
मिलता है वह अन्य पाठों के समानान्तर स्थल पर विद्यमान नहीं है। 


सेरीराम में नन्दिशाप का एक परिवर्तित रूप मिलता है। जटायु के पिता, कीसूत्रीसू 
(कश्यप) नामक मुनि ने किसी अवसर पर रावण का सत्कार नहीं किया था। रावण ने 


१. अनेक हस्तलिपियों में देह के स्थान पर मूर्घा पाठ मिलता है| 
२. इसका कारण यह है कि पउमचरियं में रावण को धर्मभीरु जैनी के रूप में चित्रित किया गया है 
(अनु० ६०) | 


उत्तरकाण्ड ५१७ 
क्रोध में आकर उनसे पूछा कि तुम मनुष्य हो अथवा बन्दर हो। तब मुनि ने उसे यह 
शाप दिया--तुम मनुष्यों और वानरों द्वारा मार डाले जाओगे | 

(३) बवेदवती के. शाप का प्राचीनतम वृत्तान्त वाल्मीकि रामायण के उत्तरकाण्ड में 
सुरक्षित है (दे० अनु० ४१०) | 

(४) वाल्मीकीय उत्तरकाण्ड (सर्ग १९) के अनुसार अयोध्या के राजा अनरण्य 
दन्द्ययुद्ध में रावण द्वारा मारा गया था। उसने प्राण छोड़ते समय रावण को यह शाप दिया 
कि इक्ष्वाकुकुल में उत्पन्न राम द्वारा तुम्हारा वध किया जायगा--उत्पत्स्थते कुले ह्मस्मि- 
ज्रिक्वाकूणां महात्मनामू्‌। रामो दाशरथिनाम यस्ते प्राणान्हरिष्यति (१९, ३०) | 

(५) पुंजिकस्थला के कारण रावण के प्रति ब्रह्मा के शाप का उल्लेख वाल्मीकि 
रामायण के दाक्षिणात्य पाठ मात्र में मिलता है | युद्धकाण्ड के प्रारम्भ में (सर्ग १३) रावण 
की द्वितीय सभा के अन्तर्गत जब महापार्श्व ने सीता के साथ बल प्रयोग करने का परामर्श 
दिया तब रावण ने स्वीकार किया कि मैंने बहुत समय पहले पुंजिकस्थला नामक अप्सरा 
के साथ उसकी इच्छा के विरुद्ध रमण किया था; ब्रह्मा ने पुंजिकस्थला से सारा हाल 
जानकर मुझे यह शाप दिया कि पुन: किसी नारी के साथ बलात्कार करने पर तुम्हारे 
मस्तक के सैकड़ों टुकड़े हो जायेंगे--अद्यप्रभृति यामन्यां बलान्नारीं गमिष्यसि। तदा ते 
शतथा मूर्धा फलिष्यति न संशय: (१३, १४) | 

(६) इसके अतिरिक्त वाल्मीकि रामायण के दाक्षिणात्य! पाठ के एक प्रक्षिप्त स्थल 
पर (६, ६०, ८-१२) निम्नलिखित लोगों द्वारा रावण को शाप दिए जाने का उल्लेख 
किया गया है--अनरण्य, बेदवती, उमा, नंदीश्वर, रंभा, वरुणकन्यका (पुंजिकस्थला) | 
उमा को छोड़कर सबों का उल्लेख ऊपर हो चुका है| रामायण-तिलक में माना गया है कि 
जब रावण ने कैलास को ऊपर उठाया (कैलासशिखरचालनबेलायाम्‌ू) तब उमा ने यह 
शाप दिया था कि स्त्री के कारण रावण की मृत्यु होगी--रावणस्य स्त्रीनिमित्त मरणम्‌। 
उत्तरकाण्ड के वृत्तान्त में शाप का उल्लेख नहीं है; इतना ही कहा गया है कि उस समय 
उमा ने कॉपते हुए महेश्वर का आलिंगन किया था--चचाल पार्वती चापि तदाश्लिष्टा 
महेश्वरम्‌ (७, १६, २६) | 

६५५. वाल्मीकीय उत्तरकाण्ड के रावण चरित में उसकी अनेक पराजयों का भी 
वर्णन किया गया है। उनमें से वालि द्वारा रावण की पराजय का अपेक्षाकृत अधिक 
विकास हुआ है। 

(१) महाभारत में परशुराम द्वारा कार्त्तवीर्य के वध का उल्लेख है (दे० अनु० 
३४९) | हरिवंशपुराण (१, अध्याय ३३) में अर्जुन कार्त्तवीर्य की कथा इस प्रकार है। 
उसने तप द्वारा एक सहस्र भुजाएँ तथा अन्य वर पाकर समस्त प्रृथ्वी को जीत लिया था। 
नर्मदा तथा समुद्र में उसकी जलक्रीड़ा के वर्णन के बाद ही इसका उल्लेख मिलता है कि 
कार्त्तवीर्य ने सेनासहित रावण को परास्त कर उसे अपनी राजधानी माहिष्मती में कैद कर 
लिया था किन्तु पुलस्त्य की प्रार्थना: से उसे मुक्त किया था। अन्त में परशुराम द्वारा 
कार्त्तवीर्य के वध का वर्णन किया गया है। 


१. समानान्तर स्थल पर गौडीय पाठ (६, ३७, ८) नंदिशाप मात्र का उल्लेख करता है किन्तु 


पश्चिमोत्तरीय पाठ में किसी शाप का निर्देश नहीं मिलता। 

रामायण के उत्तरकाण्ड (सर्ग ३१-३३) में कार्त्तवीर्य द्वारा रावण की पराजय का 
अपेक्षाकृत अधिक विस्तार के साथ वर्णन किया गया है। रावण किसी दिन माहिष्मती के 
पास पहुँच कर तथा अर्जुन की अनुपस्थिति के विषय में सुनकर विंध्य की पर्वतश्रेणी की 
ओर चल दिया । नर्मदा के पास पुष्पक से उतर कर रावण नदी में स्नान करने के बाद 
उसके तट पर शिव की पूजा करने लगा। उसी समय अर्जुन कार्त्तवीर्य अपने अन्तशुर के 
साथ नर्मदा में जलक्रीड़ा कर रहा था; उसने अपनी सहमस्र भुजाओं से नर्मदा की धारा 
रोक दी जिससे नदी विपरीत दिशा में बहकर रावण द्वारा चढ़ाए हुए छूत ले गई। कारण 
का पता लगवा कर रावण अर्जुन से लड़ने आया किन्तु वह इन्द्रयुद्ध में पराजित होकर 
अर्जुन द्वारा माहिष्मती के कारावास में रखा गया। बाद में अर्जुन ने पुलस्त्य के अनुरोध 
पर रावण को छुड़ा कर उसके साथ “अहिंसकं सख्यम्‌” कर लिया | 

विमलसूरि ने नलकूबर-शाप की कथा की भाँति प्रस्तुत वृत्तान्त में भी आमूल 
परिवर्तन कर दिया है। पउमचरियं (पर्व १०) के अनुसार महेश्वर के राजा सहस्नकिरण 
किसी समय अपनी सहस्न पत्तियों के साथ नदी में जलक्रीड़ा करने गये और इस प्रकार 
उसने रावण का ध्यान भज्ग किया था जो स्नान के बाद जिन मूर्तियों की उपासना कर 
रहा था | रावण द्वारा परास्त किये जाने पर सहस्लकिरण ने संन्यास लिया। 

(२) उत्तरकाण्ड (सर्ग ३४) में वालि द्वारा रावण की पराजय का वर्णन इस प्रकार 
है |! कार्त्तवीर्य के कारावास से मुक्त होकर रावण फिर योग्य प्रतिद्वन्द्रियों की खोज में पृथ्वी 
पर भ्रमण करने लगा | किष्किन्धा पहुँचकर उसने सुन लिया कि वालि दक्षिण समुद्र के तट 
चर" सँध्या करें रंहा' हैं। दस पर रावणः कुक के चढ़कर वालि के पास आया। वालि 
रावण को अपनी काँख में दवा कर आकाश-मार्ग से क्रमश: पश्चिम, उत्तर तथा पूर्व 
सागर गया और इस प्रकार अपनी संध्या समाप्त कर किंष्किन्धा लौटा | तभी उसने रावण 
को मुक्त कर दिया; रावण ने वालि के पराक्रम की प्रशंसा करने के बाद इसके साथ सत्य 
करने की इच्छा प्रकट की | वालि ने इस प्रस्ताव को स्वीकार कर लिया और रावण महीने 
भर अपने नये मित्र वालि के यहाँ रहा | परवर्ती रचनाओं में रावण की मानहानि को कहीं 
और बढ़ा दिया गया है। आनन्द रामायण (१, १३, १००) के अनुसार रावण को अंगद 
के पालने के नीचे बाँधकर रखा गया था जिससे वह “अज़दमूत्रस्य धाराधीतानन ' वन 
गया। सेरीराम में निम्नलिखित कथा मिलती है। रावण पुष्पक पर चढ़कर मंदूदा की के 
साथ स्वर्गलोक-निवासी इन्द्रजित्‌ से मिलने गया। वालि ने पुष्पक अपने राज्य के ऊपर 
जाते हुए देखकर रावण पर आक्रमण किया तथा मन्दूदाकी को छीनकर रावण को पुष्पक 
के साथ समुद्र में फेंक दिया। वालि ने अपनी राजधानी में पहुँच कर मन्दूदाकी से विवाह 

कर लिया। कुछ समय के बाद उसने हनुमान्‌ को आदेश दिया कि वह गर्भवती मन्दूदाकी 
की सेवा के लिए २४ राजकुमारियों को ले आये | इतने में रावण ने वालि के गुरु (नील 
चक्रू) के पास जाकर मन्दूदाकी के हरण का समाचार कह चुनावा | गुरु ने रावण को 
आश्वासन दिया कि उसे मन्दूदाकी वापस मिल जायगी बशर्ते कि वह तपस्वियों के आश्रम 
नष्ट न करे। तब वालि के गुरु, रावण के साथ, वालि के यहाँ आये। गुरु का निवेदन 
सुनकर वालि ने आपत्ति की कि मन्दूदाकी गर्भवती है। इस पर गुरु ने मन्दूदाकी का गर्भ 
निकाल कर उसे किसी बकरी के शरीर में रख दिया और रावण मन्दूदाकी के साथ अपने 








१. गौडीय पाठ मात्र में इस प्रसंग को किष्किन्धाकाण्ड (सर्ग १०) के अन्तर्गत रखा गया है। 

भवन चला गया। तब गुरु ने हनुमान्‌ को इन्द्र पवानम नामक पर्वत से फूल ले आने का 
आदेश दिया। हनुमान्‌ समस्त पर्वत ले आये और उस पर से गुरु के शिष्यों ने आवश्यक 
फूल चुन लिये। अनन्तर गुरु ने मन्त्रों की सहायता से इन फूलों से एक मण्डूक की और 
इसके बाद मण्डूक से एक सुन्दर स्त्री की सृष्टि की | गुरु ने उसका नाम देवी बरमा कोमाल 
रख दिया तथा उसे वालि की पत्नी के रूप में प्रदान किया। बकरी से जो पुत्र उत्पन्न 
डुआ; उसका नाम श्री अंग्गाद रखा गया; बाद में देवी बरमा कोमाल ने अनूल नामक पुत्र 
को जन्म दिया। अन्त में हनुमान्‌ तथा वालि दोनों वन में अलग-अलग स्थान पर तपस्या 
करने चले गये।! सेरीराम के पातानी पाठ के अनुसार मन्दूदाकी के हरण के बाद 
महाराज वन भी वालि के भवन में कैदी के रूप में रखा जाता है| महासिकुल के अनुरोध 
पर वालि ने दोनों को मुक्त कर दिया। इस कथा में भी अंग्गाद एक बकरी से जन्म लेता 
है| रामकियेन के अनुसार रावण ने मंडो को लेकर लंका की ओर प्रस्थान किया था और 
वालि ने रास्ते में रावण को पराजित करके मंडो का हरण किया | बाद में वालि ने गुरु का 
निवेदन स्वीकार कर मंडो को लौटाया (अध्याय ४) | जब अंगद की अवस्था १० वर्ष की 
थी, तब रावण ने उसे मार डालने का निश्चय किया क्योंकि अंगद मंडो के अपमान का 
स्मरण दिलाता है। रावण छिपकर किष्किन्धा आया किन्तु सैनिकों ने उसे पकड़ लिया | तब 
वालि- ने रावण को दनन्‍्द्युद्ध में परास्त कर दिया; उसने रावण को कैदी के रूप में अपने 
पास रखा | रावण सात दिन तक किष्किन्धा में अपमान सहकर लंका लौटा (अध्याय ८)। 
इस रचना में वालि द्वारा रावण की एक अन्य पराजय भी वर्णित है (दे० अनु० ५९७) | 

पउमचरियं (पर्व ८) के अनुसार दशमुख ने किसी दिन दूत भेजकर वालि को 
आदेश दिया कि वह आकर प्रणाम करे। वालि ने उत्तर दिया कि मेरा मस्तक जिनवरेन्द्र 
को छोड़कर और किसी के सामने नहीं झुकता। इस पर दशानन आक्रमण की तैयारियाँ 
करने लगा | वालि ने सोचा कि मैं न तो राक्षसरांजा के सामने झुक सकता और न जीवों 
का नाश करने वाला युद्ध कर सकता हूँ, अतः उसने सुग्रीव को राजा बनाकर दीक्षा ले 
ली। बाद में दशानन का विमान किसी अवसर पर तपोधन वालि के प्रभाव से अष्टापद 
पर्वत (कैलास) के ऊपर रुक गया। रावण उतरा तथा पर्वत को उठाकर उसे ले जाने 
लगा। वालि ने यह देख कर कि जीवों को कष्ट हो रहा है पैर के अँगूठे से शिखर को 
दबाया जिससे दशानन पर्वत के नीचे कुचलकर चिल्लाने लगा; उस समय से उसका नाम 
रावण पड़ गया। अन्त मे वालि ने अपना अँगूठा खींच कर रावण को छुड़ाया और रावण 
ने वालि को प्रणाम कर उसकी स्तुति की। 

(३) वाल्मीकि रामायण के एक प्रक्षेप (उत्तरकाण्ड के सर्ग २३ के बाद प्रथम प्रक्षिप्त 


सर्ग) के अनुस्तार रावण ने यमलोक से निकलने के बाद अश्मनगर पहुँचकर एक भवन में - 


प्रवेश किया जहाँ बलि कैदी था। बलि ने रावण को बता दिया कि भवन के द्वार पर जिस 
श्याम पुरुष से रावण की भेंट हुई, वही विष्णु हैं। यह सुनकर रावण लड़ने के लिए उद्यत 
हुआ किन्तु ब्रह्मा को प्रसन्न करने के लिए विष्णु अंतर्द्धान हो गए। दाक्षिणात्य पाठ मात्र में 
इस वृत्तान्त के अन्तर्गत रावण की पराजय का वर्णन किया गया है। इसके अनुसार बलि 
ने अपने यहाँ पड़ा हुआ चक्र दिखाकर रावण से कहा कि उसे उठाकर मेरे पास आओ। 


१. तपस्या का उल्लेख पउमचरियं का प्रभाव माना जा सकता है। इस कथा का आधार भारतीय है। 
दे० ऊपर (अनु० ६५०) उड़िया धर्मपुराण की कथा। 

रावण पहले उसे हिलाने में असमर्थ हुआ; अन्त में उसने सारी शक्ति लगाकर उसे ऊपर 
उठाया किन्तु वह तुरन्त मूर्छा खाकर गिर गया। तब बलि ने प्रकट किया कि वह चक्र 
वास्तव में मेरे किसी पूर्वज का कुण्डल है। आनन्द रामायण (१, १३, १०७-११५) में 
इस कथा को एक नवीन रूप दिया गया है। इसके अनुसार रावण ने घर में प्रवेश कर 
बलि को पत्नी के साथ चौसर खेलता देखा था। बली के हाथ से एक पांसा गिर गया और 
बलि ने रावण को उसे उठा लाने का आदेश दिया। रावण अपने बीसों हाथों से प्रयत्न 
करने पर भी पांसा उठाने में असमर्थ रहा | तब एक दासी ने झट पांसा उठाकर राजा को 
दे दिया | रावण के चले जाने पर बलि के परिचरों ने उसे पकड़ लिया और उसे घोड़ों की 
लीद उठा-उठा कर बाहर फेंकने का काम दिया | कुछ समय बाद रावण ने द्वार पर स्थित 
विष्णु से नगर से निकलने की प्रार्थना की। विष्णु ने उसे पैर के अँगूठे से आकाश में 
उछाल दिया और रावण लंका की ओर चल दिया। भावार्थ रामायण (७, २७) का 
वृत्तान्त स्पष्टतया आनन्द रामायण पर आधारित है। 


(४) कपिल तथा विष्णु द्वारा रावण की पराजय की निम्नलिखित कथा का 
कोई विकास नहीं हुआ है। रावण ने किसी दिन पश्चिम सागर के तट पर भीषणाकार 
कपिल को देखकर उसके साथ युद्ध करने की इच्छा प्रकट की। कपिल ने रावण पर 
प्रहार कर उसे भूमि पर गिरा दिया और पाताल में प्रवेश किया। रावण ने उसका 
पीछा किया किन्तु पाताल में कपिल के समान तीन कोटि पुरुषों को देखकर वह शीघ्रता 
से उस स्थान से निकल गया। एक अन्य स्थल पर रावण ने शयन करने वाले विष्णु 
को तथा उनके पास बैठने वाली लक्ष्मी को देख लिया| रावण ने लक्ष्मी को पकड़ने के 
लिए हाथ बढ़ाना चाहा किन्तु विष्णु सब जानकर अचानक जोर से हँसने लगे 
जिससे रावण भूमि पर गिर पड़ा। तब विष्णु ने रावण को अभयदान दिया तथा परिचय 
पूछे जाने पर रावण को अपना विराद छूप दिखलाया (सर्ग २३ के पश्चात्‌ पंचम प्रक्षिप्त 
सर्ग) । 

(५) रावण की एक अन्य पराजय की कथा दाक्षिणात्य पाठ मात्र में मिलती है (दे० 
उत्तरकाण्ड, सर्ग ३७ के बाद ५वाँ प्रक्षिप्त सर्ग) | रावण किसी दिन नारद के परामर्श के 


अनुसार श्वेतद्वीप चला गया। वहाँ की युवतियों ने रावण को लीलापूर्वक एक दूसरे के 
पास फेंक दिया--हस्ताछस्तं स च॒ क्षिप्तो भ्राम्यते भ्रमलालस:। (श्लोक ३६) | अन्त में 
भयातुर रावण सागर के मध्य में गिर गया। आनन्द रामायण (१, १३, १३५) के 
अनुसार श्वेत द्वीप की एक स्त्री ने रावण को परलंका तक फेंक दिया और वह अपनी 
बहन कौंचा के शौचकूपक में जा गिरा। भविष्यपुराण में हनुमान्‌ द्वारा रावण की पराजय 


का वर्णन किया गया है (दे० अनु० ६६८) | 
४---हनुमच्चरित 
६५६. उत्तरकाण्ड में रावणचरित के अनन्तर हनुमान्‌ के जन्म तथा बालचरित का 


दो सगों में वर्णन किया गया है, अतः यहाँ पर हनुमच्चरित विषयक सामग्री का निरूपण 
तथा आवश्यकतानुसार उसके विकास का दिग्दर्शन करना अपेक्षित है। 


हनुमान्‌ की अत्यन्त लोकप्रियता को ध्यान में रखकर अनके' विद्वानों ने यह अनुमान 
किया है कि हनुमत्कथा रामायण के पूर्व ही प्रचलित थी; इस मत का विश्लेषण तथा 

खण्डन हो चुका है (अनु० १०१, १०३) | प्रस्तुत हनुमच्चरित के अन्त में इस लोकप्रियता 
के वास्तविक कारण पर प्रकाश डाला जाएगा (अनु० ७१० ) | 

वाल्मीकीय रामायण की आधिकारिक कथावस्तु में हनुमान्‌ का स्थान अपेक्षाकृत 
महत्त्वपूर्ण है। वे राम-लक्ष्मण को सुग्रीव के पास ले जाते हैं, वषऋतु के पश्चात्‌ सुग्रीव को 
राम के प्रति उसके कर्तव्य का स्मरण दिलाते हैं; राम की अँगूठी लेकर सीता की खोज में 
अन्य वानरों के साथ दक्षिण की ओर प्रस्थान करते हैं; समुद्र लाँघ कर लंका में सीता का 
पता लगाते हैं तथा उनका सन्देश लेकर राम के पास लौटते हैं। वास्तव में हनुमान ही 
सुन्दरकाण्ड के नायक हैं। वे युद्ध में भी एक प्रमुख भाग लेते हैं (अनु० ५८७) तथा 
रावण-वध के पश्चात्‌ वे ही सीता के पास और बाद में भरत के पास राम-विजय का 
शुभ-सन्देश ले जाते हैं। हनुमान्‌ के दो अन्य कृत्य अत्यधिक प्रसिद्ध हैं, अर्थात्‌ लंकादहन 
तथा औषधि-पर्वत का आनयन; दोनों को समीचीन कारणों से बाद के प्रक्षेप मानना 
चाहिए (दे० ऊपर अनु० ५३० और ५६४)। 

प्रचलित वाल्मीकि रामायण के विभिन्न पाठों के प्रक्षेपों में अथवा परवर्ती रामकथाओं 
में हनुमान्‌ के विषय में जो सामग्री रामायणीय कथावस्तु से सीधा सम्बन्ध रखती है, 
उसका निरूपण यथास्थान किया गया है|! 

६५७. वाल्मीकिकृत आदिकाव्य में हनुमान्‌ की जन्मकथा का तो अभाव रहा होगा, 
किन्तु प्रचलित रामायण इसका साक्ष्य है कि आगे चलकर रामायण के कुशीलवों ने इस 
अभाव की प्रचुर मात्रा में पूर्ति की है; बाद में भी इस कथा का कह होता रहा। अतः 
'हनुमान्‌ की जन्मकथा तथा बालचरित'” नामक प्रथम परिच्छेद में यह दिखलाया जाता है 
कि किस प्रकार हनुमान्‌ को क्रमशः (१) वायुपुत्र, (२) आंजनेय, (३) रुद्रावतार, (४) 
राम का पुत्र तथा (५) विष्णु का अंशावतार माना गया है। 

द्वितीय परिच्छेद में हनुमान्‌ के चरित्र-चित्रण का विकास प्रस्तुत करने का प्रयास 
किया जाएगा। इसमें राम-कथा से सीधा सम्बन्ध रखने वाली सामग्री के अतिरिक्त 
हनुमद्विषषक सभी अन्य अर्वाचीन कथाओं का भी ध्यान रखा जाएगा। हनुमान्‌ के 
निम्नलिखित गुणों का क्रमश: अध्ययन होगा-- (१) पराक्रम; (२) बुद्धिमत्ता; (३) 
चिरंजीवत्व; (४) ब्रह्मचर्य; (५) रामभक्ति; (६) देवत्व | है 

इसके पूर्व यहाँ पर जैनी रामकथाओं के हनुमच्चरित की कुछ विशेषताओं का 
उल्लेख आवश्यक है। पउमचरियं के अनुसार हनुमान्‌ को रावण तथा सुग्रीव दोनों का 
रिश्तेदार माना गया है। रावण ने अपनी बहन चन्द्रनखा की पुत्री अनंग़कुसुमा का तथा 
सुग्रीव॒ ने अपनी पुत्री पद्मरागा का. हनुमान्‌ के साथ विवाह सम्पन्न किया था 
(अनु० ६९९) | युद्ध के बाद राम ने हनुमान्‌ को राजा बनाकर उन्हें श्रीपर्वत के 
शिखर पर स्थित श्रीपुर प्रदान किया।* अन्त में हनुमान्‌ ने दीक्षा लेकर निर्वाण प्राप्त 


१. निम्नलिखित अनुच्छेद विशेष रूप से द्रष्व्य हैं-“-२८२, ५१२,५२५,५३१-५२९,५४१,५४२, 
'. ५७४८-५५५, ५७६-५८१, ५८७-५८८, ६०४, ६०५, ६०८, ६१४, ६१५, ६३१४, ६५५, ७४६, 
७५७ | 
२. दे० पर्व ८५। सेरीराम के अनुसार हनुमान्‌ ने बीरूहशा पुर्वा का राज्य अस्वीकार करते हुए राम के 
पास रहने का निवेदन किया था। रामकियेन (अ० ३८) में इसका वर्णन मिलता है कि राम ने 
विश्वकर्मा द्वारा नवपुरी का नगर बनवाकर उसे हनुमान्‌ को प्रदान किया था। 

किया |! गुणभद्र के उत्तरपुराण (६८, ७२०) में भी हनुमान्‌ की इस सिद्धि का उल्लेख 
है। 
क | जन्मकथा तथा बालचरित 

६५८. हनुमच्चरित की सबसे बड़ी विशेषता उनकी जन्मकथा के विविध रूपों का 
बाहुलल्‍य है। रामायणीय कथा जिसके अनुसार हनुमान्‌ अंजनी के पुत्र हैं निर्विवाद रूप से 
सर्वाधिक प्रचलित है किन्धु इसकी प्रामाणिकता संदिग्ध है। अत: प्रस्तुत परिच्छेद में 
सर्वप्रथम रामायणीय जन्मकथा की प्राचीनता पर विचार किया गया है; अनन्तर हनुमान्‌ 
की विभिन्न जन्मकथाओं का क्रमिक विकास प्रस्तुत किया जायेगा | 

हनुमान्‌ के अवतारत्व के विषय में अध्यात्म रामायण (४, ७, १९-२१) में माना 
गया है कि हनुमान्‌ अंगद आदि पूर्वकाल में तपस्या द्वारा नारायण की आराधना करके 
उनके पार्षद बन गए थे और अब उनकी मायाशक्ति के प्रभाव से वानर के रूप में उत्पन्न 
हो गए हैं। दीनकृष्णदास कृत उड़िया रसविनोद (रचनाकाल १७०० ई० के लगभग) के 
अनुसार ब्रह्मा, विष्णु और सदाशिव तीनों ने मिलकर हनुमान्‌ का रूप धारण कर लिया 
था। 

पउमचरियं (पर्व १७) के अनुसार हनुमान्‌ के तीन पूर्वजन्मों का उल्लेख है; उसके 
अनुसार वह हनुमान्‌ बन जाने के पूर्व क्रमश: दमयंत, सिंहचंद्र तथा राजकुमार सिंहवाहन 
के रूप में प्रकट हुए थे। 
(अ) वायुपृत्र 

६७५९. प्रचलित वाल्मीकि रामायण में हनुमान्‌ की जो जन्मकथा मिलती है, उसकी 
प्राचीनता तथा प्रामाणिकता के विरुद्ध दो तर्क प्रस्तुत किए जा सकते हैं | एक तो वाल्मीकि 
शामायण में केसरी अथवा अंजना के उल्लेखों की कमी; दूसरा, हनुमान्‌ की उपाधि 
वायुपुत्र' का निरन्तर प्रयोग । 

हनुमान्‌ की जन्मकथा के बाहर प्रचलित वाल्मीकि रामायण में केवल एक ही स्थल है 
जहाँ तीनों पाठों में केसरी का हनुमान्‌ के पिता के रूप में उल्लेख हुआ है; और यह 
स्थल स्पष्टतया प्रक्षिप्त है। सीता-हनुमान्‌-संवाद में हनुमान्‌ सीता से कहते हैं-.-अहं 
सुग्रीवसचिवों हनुमान्‌ नाम वानरः (५, २४, ३८) | अगले सर्ग में वह पुनः अपना 
परिचय देते हुए कहते हैं कि मैं केसरी की पत्नी से उत्पन्न हनुमान हूँ: 

माल्यवान्नाम वैदेहि गिरीणामुत्तमो गिरि:॥ ७९॥ 
ततो गच्छति गोकर्ण पर्वत केसरी हरि:। 








१.  दे० पर्व १०८ | रामकियेन (अ० ३९) में भी हनुमान्‌ के तपस्वी बन जाने का उल्लेख है। अध्यात्म 
रामायण (७, १६, १५) के अनुसार हनुमान्‌ कल्पान्त में सायुज्य मुक्ति प्राप्त करेंगे | अच्युतानन्दकृत 
उड़िया हरिवंश के अनुसार हनुमान्‌ ने कृष्णावतार के समय राधा के पति के रूप में जन्म लिया। 
नीचे ६९१ में श्री हनुमान्‌ के आगामी जन्म की चर्चा है। 

२.  दाक्षिणात्य तथा गौडीय पाठ का पूरा सर्ग पश्चिमोत्तरीय पाठ में नहीं मिलता; इसमें वानर-सेना के 
आगमन का वर्णन किया गया है। दाक्षिणात्य पाठ के उस सर्ग में केसरी का उल्लेख इस प्रकार 
है--- पिता हनुमत: श्रीमान्केसरी (दे० ४, २९, १८); गौडीय पाठ भिन्न है-- पितामहसुतः 
श्रीमान्केसरी (४, २९, २६) | 

>< >< >< 
यस्याहं हरिण: क्षेत्रे जातो वातेन मैथिलि। 
हनुमानिति विख्यातो लोके स्वेनेव कर्मणा॥ ८१॥ (सर्ग ३५) 
प्रचलित रामायण में केसरी का नाम मात्र भी बहुत कम मिलता है। हनुमान्‌ की 
जन्मकथा तथा उपर्युक्त प्रक्षिप्त उद्धरण के अतिरिक्त उनका नाम किष्किन्धा अथवा 
सुन्दरकाण्ड में कहीं भी नहीं आया है। इस अभाव की अर्थपूर्णता स्पष्ट है जब इसका 
ध्यान रखा जाता है कि उन काण्डों में चार बार मुख्य वानरों की लम्बी सूचियाँ दी गई हैं 
(दे० किस्किंधा के सर्ग ४, ५० और ६५ और सुन्दरकाण्ड का सर्ग ३) | प्रामाणिक काण्डों 
में से युद्धकाण्ड में सवसे अधिक मात्रा में प्रक्षिप्त सामग्री पाई जाती है (दे० ऊपर अनु० 
५६१-५६६) ; उस काण्ड के एक स्थल पर केसरी को वानरमुख्य की उपाधि मिल गई 
है--मुख्यो बानरमुख्यानां केसरी नाम यूथप: (दे० २७, ३८) | फिर भी इस उद्धरण के 
अतिरिक्त समस्त युद्धकाण्ड में केसरी का नाम केवल तीन बार आया है--दो बार अन्य 
नामों के साथ उनके नाम का उल्लेख मात्र मिलता है (दे० ४, ३३ और ७३, ५ ९) और 
एक अन्य स्थल पर यह कहा गया है कि केसरी तथा संपाति ने धोर युद्ध किया था--युद्ध 
केसरिणा संख्ये घोरं सम्पातिना कृतम्‌ (दे० ४९, २६) | यह ध्यान देने योग्य है कि 
किष्किन्धा तथा सुन्दरकाण्ड की भाँति युद्धकाण्ड में भी मुख्य वानरों की बहुत सी लम्बी 
सूचियाँ मिलती हैं, जिनमें केसरी का नाम नहीं है; उदा० सर्ग रे, २६, २०, रे९१, “२, 
४३ और ४७ | युद्धकाण्ड के अन्त में भरत द्वारा अयोध्या में वानरों का स्वागत वर्णित है; 
: इस प्रसंग में हनुमान्‌ के अतिरिक्त तेरह वानरों के नाम आये हैं किन्तु केसरी का कहीं भी 
उल्लेख नहीं हुआ है (दे० १२७, ४२ आदि) | दाक्षिणात्य पाठ के बालकाण्ड में भी 
वानरों की उत्पत्ति के प्रसंग में बारह नाम उल्लिखित हुए हैं (दे० सर्ग १७); वालि और 
तारा को छोड़कर सब नाम युद्धकाण्ड के अन्त में भी आए हैं। ये ही प्रमुख माने जा 
सकते हैं किन्तु केसरी उनमें नहीं है। 
उत्तरकाण्ड के निरीक्षण से भी वही निष्कर्ष निकलता है। हनुग्गन्‌ की जन्मकथा (सर्ग 
३५-३६) को छोड़कर उत्तरकाण्ड का केवल एक ही स्थल है जहाँ तीनों पाठ केसरी का 
* नाम लेते हैं; दान-वितरण के प्रसंग में केसरी का अन्य वानरों के साथ उल्लेख हुआ है। 
स्वर्गारोहण के वर्णन में कहीं भी केसरी का नाम नहीं आया है (दे० सर्ग १०८) | इन सब 
बातों को ध्यान में रखकर स्पष्ट हो जाता है कि प्रारम्भ में केसरी का मुख्य वानर के रूप 
में विन्नण नहीं हुआ था; अधिक संभव यही प्रतीत होता है कि आदि रामायण में इसका 
उल्लेख तक नहीं किया गया था। महाभारत के रामोपाख्यान में केसरी का कहीं भी 
उल्लेख नहीं मिलता; इससे भी हमारे निष्कर्ष की पुष्टि होती है ।* 
अंजना का नाम प्रचलित वाल्मीकि रामायण में हनुमान्‌ की जन्मकथा के बाहर 
केवल एक ही बार आया. है (६, ७४, १८), किन्तु जिस सर्ग में अंजना का यह उल्लेख 


१.  दे० ३९, २०। अगले सर्ग में वानरों की विदा का वर्णन किया गया है; इस प्रसंग में गौडीय और 
पश्चिमोत्तरीय पाठ तथा दक्षिण के संस्करण (दे० गोविन्द पाठ) केसरी का उल्लेख नहीं करते; अतः 
बम्बई संस्करण में जो उल्लेख मिलता है (दे० ४०, ७) उसे परवर्ती प्रक्षेप मानना चाहिए | 

२. महाभारत के एक ही स्थल पर केसरी का नाम मिलता है; हनुमान्‌-भीम-संवाद के अंतर्गत हनुमान्‌ 
को केसरी की पत्नी से उत्पन्न माना जाता है (दे० ३, १४७, २४)। 

मिलता है, वह निश्चित रूप से प्रक्षिप्त है दि० अनु० ५६४) | महाभारत में अंजना का 
नाम एक बार भी नहीं पाया जाता है। 

प्रस्तुत विश्लेषण के आधार पर अनुमान किया जा सकता है कि आदि रामायण में 
केसरी अथवा अंजना का कहीं भी उल्लेख नहीं हुआ था। हनुमान्‌ की जन्मकथा की 
प्राचीनता के विरुद्ध जो दूसरा तर्क है वह कहीं और महत्त्वपूर्ण है। यह तर्क प्रचलित 
रामायण में प्रयुक्त हनुमान्‌ की उपाधियों पर आधारित है | रच 

६६०. वाल्मीकि रामायण में हनुमान्‌ को प्राय: बायुपुत्र अथवा इसके पययिवाची 
शब्द की उपाधि दी जाती है। महाभारत में भी हनुमान्‌ को पाँच बार मारुतात्मज, तीन 
बार पवनात्मज, दो बार अनिलात्मज, एक बार वायुपुत्र तथा एक बार बायुतनय कहा 
गया है। किन्तु केसरीपुत्र अथवा अंजनापुत्र इस प्रकार का विशेषण कहीं मिलता ही नहीं। 
अत: यह अनुमान सहज ही मन में उत्पन्न होता है कि संभवत: हनुमान्‌ पहले वायुपुत्र के 
नाम से विख्यात थे, बाद में ही केसरी-अंजना के पुत्र के रूप में। रामायण में हनुमान्‌ के 
निम्नलिखित नाम सर्वाधिक प्रयुक्त हुए हैं---मारुतात्मज, मारुति, पवनात्मज, वायुपुत्र, 
वायुसूनु, वायुसुत, और अनिलात्मज। इनके अतिरिक्त बातात्मज, मारुत, पबनसुत, 
अनिलसुत, ये नाम भी कई बार आए हैं। कुछ अन्य नाम केवल एक ही बार प्रयुक्त हुए, 
अर्थात्‌ बायुनन्दन (५, ५७, १०) वायुसंभव (५, २५, ८८), पवनसंभव (५, १५, 
५४) , मारुतनन्दन (५, १८, २०), बासवदूतसूनु (६, ७४, ५८) , गंधवहात्मज (एक ही 
सर्ग में दो बार, अर्थात्‌ ६, ७४, ६६ और ७३) | 

हनुमान्‌ की उत्पत्ति-विषयक उपाधियों का यह वाह॒ल्य दृष्टि में रखकर तथा 
इसमें केसरी अथवा अंजना के उल्लेख का अभाव देखकर उपर्युक्त अनुमान सुदृढ़ 
धारणा में परिणत हो जाता है कि वाल्मीकि रामायण के कुशीलव बहुत समय 
तक हनुमान्‌ को वायुपुत्र ही मानते थे, और उस कथा से अनभिज्ञ थे, जिसके अनुसार 
हनुमान्‌ केसरी की पत्नी अंजना की सनन्‍्तान हैं। दाक्षिणात्य पाठ के बालकाण्ड में 
जहाँ देवताओं द्वारा अप्सराओं, गंधर्वियों और वानरियों से वानरों तथा ऋरक्षों की उत्पत्ति 
का वर्णन किया गया है, वहाँ भी मारुत्‌ को ही हनुमान्‌ का पिता माना गया है (दे० सर्ग 
१७, १६) | 

६६१. बाद में आंजनेय (दे० महानाटक. १४, ९४), अंजनीसुत आदि नाम भी 
प्रचलित होने लगे; उत्तरकाण्ड की जन्मकथा में अंजनीसुत मिलता ही है किन्तु ध्यान देने 
योग्य है कि यह केवल दाक्षिणात्य पाठ में पाया जाता है; गौडीय तथा पश्चिमोत्तरीय पाठों 
के समानान्तर स्थलों पर इसका अभाव इस नाम का प्रक्षेप सिद्ध कर देता है। 


उद्धरण इस प्रकार है: 
तथा केसरिणा त्वेष वायुना सो5उजनीसुत:॥ ३१॥ 
प्रतिषिद्धो5पि मर्यादां लंघयत्येव वानर:। (दा० रा०, सर्ग ३६) 
यदा केसिरणा होष वायुना55जनया तथा। 
प्रतिषिद्धोइपि मर्यादां लंघयत्येष वानर:॥ ३१॥ (प० रा०, सर्ग ३६) 
यदा केसरिणा त्वेष वायुना स्वजने: सह। 
प्रतिषिद्धो5पि मर्यादां लंघ्यत्येष वानर:॥ ७॥ (गौ० रा०, सर्ग ४०) 

६६२. वायुपुत्र' नाम की उत्पत्ति के विषय में निम्नलिखित कल्पना निराधार नहीं 
कही जा सकती है| रामायण की रचना के पहले ही ' वायुपुत्र' शब्द एक निश्चित अर्थ में 
प्रचलित था | “सुमग्गा' जातक में एक 'वायुस्स पुत्त' अर्थात्‌ विद्याधर की कथा मिलती है 
जिसमें न तो हनुमान्‌ का उल्लेख है और न किसी अन्य वानर का। यह विद्याधर 
ऐन्द्रजालिक है और 'वायुस्स पुत्त' का अर्थ अन्यत्र भी विद्याधर अथवा जादूगर है; 
महाभारत में भी “वातिक” (दे० ३, २४३, ३) इससे मिलता-जुलता अर्थ रखता है। 
रामायण में हनुमान्‌ समुद्र लाँघते हैं, सीता का पता लगाते हैं और अन्य वानरों की 
अपेक्षा बुद्धिमान तथा कार्यकुशल माने जाते हैं। अद्भुत रस से परिपूर्ण उनके उस चरित्र- 
चित्रण का ध्यान रखकर उनको 'वायुपुत्र' (अर्थात्‌ विद्याधर, ऐन्द्रजालिक) की उपाधि 
मिल गई होगी |! बाद में “वायुपुत्र' नाम के आधार पर प्रचलित जन्मकथा विकसित हुई 
होगी; इसके अनुसार वायु ने किसी शाप-भ्रष्टा अप्सरा से हनुमान्‌ को उत्पन्न किया है। 
(आ) आंजनेय 

६६३. हनुमान्‌ की जन्मकथा दाक्षिणात्य पाठ में (तथा अन्य पाठों के समानान्तर 
स्थलों पर) तीन बार मिलती है--किष्किन्धाकाण्ड में जहाँ जाम्बवान्‌ अन्य कपियों को 
समुद्र लाघने में असमर्थ समझकर हनुमान्‌ की कथा तथा उनके सामर्थ्य का वर्णन करता 
है; दूसरी वार, युद्धकाण्ड के एक प्रक्षेप में, जिसमें गुप्तचरों को दुबारा राम की सेना का 
निरीक्षण करने भेजा जाता है (दे० अनु० ५६२); तीसरी बार अपेक्षाकृत अर्वाचीन 
उत्तरकाण्ड में। गौडीय तथा पश्चिमोत्तरीय पाठों में जाम्बवान्‌ के भाषण के बाद हनुमान्‌ 
स्वयं अपने पिता केसरी के एक वरदान का उल्लेख करते हुए अपनी ही जन्मकथाः का 
पुन: विवरण करते हैं। इन चार जन्मकथाओं का कालक्रम निर्धारित करना असंभव है; 
फिर भी किप्किंधाकाण्ड की कथा सबसे प्राचीन प्रतीत होती है , अतः सर्वप्रथम इसका 
निरूपण करना उचित होगा। 

६६४. प्रचलित रामायण के किष्किंधाकाण्ड (सर्ग ६६) के अनुसार हनुमान्‌ की 
जन्मकथा इस प्रकार है। पुंजिकस्थला नामक अप्सरा को शापवशः वानर-योनि प्राप्त हुई 
थी। वह कुंजर (पश्चिमोत्तरीय पाठ में विरज) की पुत्री अंजना के रूप में प्रकट होकर 
केसरी की पत्नी बन गई। कामरूपिणी होने के कारण उसने किसी दिन रूपयौवनसम्पन्न 
मानव शरीर धारण कर लिया। मारुत ने उसे इस रूप में देखा तथा उस पर 
आसक्त होकर उसका आलिंगन किया। अंजना के आपत्ति करने पर मारुत ने उसको एक 
वीर्यवान बुद्धिसम्पन्न पुत्र को उत्पन्न करने का वरदान दिया, जिसकी गति वायु के समान 
होगी : । 


१. दे० जर्मन ऑरियेंटल जर्नल, भाग ९३, पृ० ८९ | विनयपत्रिका में तुलसीदास भी हनुमान्‌ को “काव्य 
कौतुक कलाकोटि सिंधो” कहकर पुकारते हैं (दे० २८, ५)। 

२. ब्रह्मपुराण में इन्द्र के शाप का उल्लेख है (दे० ८४, १४) तेलुगु द्विषद रामायण (४, २२) के 
अनुसार अग्नि ने यह शाप दिया था। कृत्तिवासीय रामायण में विश्वामित्र का पिला उल्लिखित है 
जिसके फलस्वरूप हनुमान्‌ की नानी वानरी बन गई थी। एक लोककथा के अनुसार पुंजिकस्थला के 
बहुत अनुनय-विनय करने पर उसे कामरूपिणी होने का वरदान मिला था। दाक्षिणात्य पाठ के दो 
स्थलों पर कहा गया है कि रावण को पुंजिकस्थला के कारण शाप दिया गया था (दे० अनु० 
६५४) । 


५२६ रामकथा का विकास 


मनसाउस्मि गतो यत्त्वां परिष्वज्य यशस्विनि। 

वीर्यवान्‌ बुद्धिसम्पन्नस्तव पुत्रों भविष्यति॥ १८॥ 

महातत्त्वो महातेजा महाबलपराक्रम:। 

लंघने प्लवने चैव भविष्यति मया सम:॥ १९॥ 

इस वरदान के फलस्वरूप अंजना गर्भवती हुई और उसने एक गुफा में हनुमान्‌ को 

जन्म दिया | उदयमान्‌ सूर्य को देखकर तथा उसे फल समझकर शिशु उसे पकड़ने के लिए 
आकाश में कूद पड़ा। इन्द्र' ने उसे वज्र से मारा तथा पर्वत के शिखर पर गिरने के कारण 
शिशु की बाईं ठोड़ी (हनु) टूट गई। इससे उसका नाम हनुमान्‌ पड़ा : 

तदा शैलाग्रशिखरे वामो हनुरभज्यत। 

ततो5भिनामधेयं ते हनुमानिति कीर्तितम्‌॥ २४ ॥ 


अपने पुत्र की यह दशा देखकर वायु ने क्रोध में आकर अपनी गति बन्द कर दी 
(न ववो वै प्रभंजन:) , जिससे समस्त प्राणी अत्यन्त व्याकुल हुए और देवता आकर 
वायु को मनाने लगे। ब्रह्मा ने हनुमान्‌ को “अशस्त्र-वध्यता' का तथा इन्द्र ने इच्छानुसार 
मरण (स्वच्छन्द्रश्च मरणम्‌ ) का वरदान दिया।* 

अगले सर्ग में भी जाम्बवान्‌ हनुमान्‌ को फिर “वीरकेसरिण: पुत्र” कहकर सम्बोधित 
करता है दे० ६७, ३१) | 

६६५. युद्धकाण्ड की संक्षिप्त हनुमत्कथा एक विस्तृत प्रक्षेप में आई है। उसमें 
हनुमान्‌ को केसरी का ज्येष्ठ पुत्र बताया गया है। इसके बाद हनुमान्‌ के सूर्य की ओर 
लपकने की कथा मिलती है और कहा गया है कि वज्र से आहत होकर शिशु 
“आस्करोदय” नामक पर्वत पर गिर गया था। (दे० ६, २८, १०-१५)। 

६६६. उत्तरकाण्ड (सर्ग ३५-३६) में हनुमान्‌ की जन्मकथा तथा बालचरित का 
प्रसंग इस प्रकार है। राम ने अगस्त्य से रावणचरित सुनने के पश्चात्‌ पूछा था--“हनुमान्‌ 
इतने शक्तिशाली होते हुए भी वालि के विरुद्ध सुग्रीव की सहायता करने में असमर्थ थे; 
मेरा तो विचार यह है कि हनुमान्‌ अपना बल जानते ही नहीं थे।” इस पर अगस्त्य ने 
इसका रहस्य खोलकर उत्तर दिया कि मुनियों के शाप के फलस्वरूप--'न बेत्ता हि बल॑ 
सर्ववली सन्‌।” अनन्तर अगस्त्य ने हनुमान्‌ की पूरी कथा सुनाई। यह कथा 
किष्किंधाकाण्ड के वृत्तान्त से बहुत-कुछ मिलती-जुलती है, किन्तु इसमें इसका उल्लेख नहीं 
किया गया है कि अंजना वास्तव में एक शापग्रस्तः अप्सरा थी। केसरी सुमेरु पर्वत के 
राजा हैं; वायु उसकी पत्नी अंजना से हनुमान्‌ को उत्पन्न करते हैं। प्रसव के बाद ही 
अंजना फल बटोरने के उद्देश्य से वन चली जाती है। माता की अनुपस्थिति में भूख से 
व्याकुल होकर तथा सूर्य को फल समझकर शिशु बालसूर्य पकड़ने के लिए आकाश में कूद 
पड़ता है। सूर्य उसे बच्चा समझकर तथा उसका भावी कार्यकलाप जानकर उसको नहीं 
जलाते हैं। संयोग से राहु उसी दिन सूर्य को ग्रहण करना चाहता था; जब वह सूर्य के 


१. पश्चिमोत्तरीय पाठ में यहाँ पर राहु का भी उल्लेख है। यह प्रसंग उत्तरकाण्ड से लिया गया है। (दे० 
आगे अनु० ६६६) | 

२. पश्चिमोत्तरीय पाठ में इन्द्र के वरदान का उल्लेख नहीं है। गौडीय पाठ में कोई भी वरदान 
उल्लिखित नहीं है तथा वायु के न चलने का प्रसंग भी नहीं है। 

पास पहुँचा और हनुमान्‌ ने उसका स्पर्श किया तब राहु भयभीत होकर इन्द्र के यहाँ दौड़ा 
तथा शिकायत करने लगा---“आपने भूख मिटाने के लिए मुझे चन्द्र और सूर्य को प्रदान 
किया है; अब आपने किसी दूसरे को सूर्य क्‍यों दे दिया है। आज मैंने एक अन्य राहु को 
सूर्य को पकड़ते देखा ।” यह सुनकर इन्द्र हाथी पर सवार होकर सूर्य की ओर चल दिए। 
राहु पहले ही सूर्य के समीप पहुँचा; हनुमान्‌ उसे एक दूसरा फल समझकर उसकी ओर 
कूद पड़े, जिस पर राहु इन्द्र की दुहाई देने लगा; इन्द्र उसी समय आ पहुँचे कि हनुमान्‌ 
ऐरावत को एक बड़ा फल समझ कर उस पर टूट पड़े और इन्द्र ने हनुमान्‌ को वज्र से 
मार गिराया। वायु ने अपने आहत पुत्र को उठाकर किसी गुफा में प्रवेश किया तथा वर्षों 
तक सब प्राणियों को “निरुच्छवास”” करते रहे। अन्त में देवता, असुर, मनुष्य, गंधर्व सब 
मिलकर ब्रह्मा की शरण में आ पहुँचे; ब्रह्मा उनके उस कष्ट का रहस्य प्रकट कर सबों को 
साथ लिये वायु के पास गए (सर्ग ३५)।| 

ब्रह्मा ने सबसे पहले हनुमान्‌ को स्पर्शमात्र द्वारा पुनर्जीवित किया। अनन्तर उन्होंने 
देवताओं से निवेदन किया कि इस शिशु के भावी महान्‌ कार्यों को ध्यान में रखकर वे उसे 
विभिन्न वर प्रदान करें। देवताओं ने इन्द्र की प्रार्थना स्वीकार की (दे० आगे अनु० 
६९४) | 

: सब के चले जाने के पश्चात्‌ वायु ने अंजना को अपने पुत्र को सौंप दिया | बढ़ने पर 
शिशु महर्षियों के आश्वमों में निर्भय होकर विचरने लगा तथा केसरी आदि की मनाही पर 
ध्यान न देकर अनेक प्रकार से उत्पात मचाने लगा: 
खुग्भण्डान्यगिनिहोत्राणि वल्कलानां च संचयान्‌। 
भग्नविच्छिन्नविध्वस्तान्‌ संशान्तानां करोत्ययम्‌॥ २९॥ 

अन्ततोगत्वा महर्षियों ने हनुमान्‌ को शाप दिया कि तुमको दीर्घकाल तक अपने बल 
का ज्ञान नहीं होगा |! हनुमान्‌ बचपन से ही सुग्रीव के अन्तरंग सखा थे किन्तु अपने बल 
का ज्ञान न रहने के कारण वे वालि के विरुद्ध सुग्रीव की सहायता नहीं कर सके | 

कथा के अन्त में दीर्घ छन्दों में इसका वर्णन किया गया है कि हनुमान्‌ ने सूर्य की 
सहायता से व्याकरण का अध्ययन किया ([दे० आगे अनु० ६८९) | 

६६७. जाम्बवान्‌ से अपनी जन्मकथा सुन लेने के पश्चात्‌ हनुमान्‌ विशाल रूप 
धारण कर तथा समुद्रलंघन के लिए उद्यत होकर अपने ही बल का गुणगान करने लगते 
हैं। यहाँ तक रामायण के तीनों पाठ सहमत हैं; किन्तु पश्चिमोत्तरीय तथा गौडीय पाठों के 
अनुसार हनुमान्‌ ने उस अवसर पर अपनी जन्मकथा का पुनः विवरण करके अपने पिता 
: केसरी के एक वरदान का भी उल्लेख किया है। पश्चिम समुद्र के तट पर प्रभासतीर्थ में 
एक महागज* ऋषियों को तंग किया करता था। केसरी ने उसका वध किया तथा वरदान 


१.  दाक्षिणात्य पाठ (३६, ३४) के अनुसार श्ञाप के अनन्तर मुनियों ने यह और जोड़ दिया--पदा ते 
स्मार्यते कीरत्तिस्तदा ते वर्धती बलम्‌॥। रामकियेन (अ० ७) के अनुसार हनुमान्‌ एक दिन उमा के 
उद्यान में उत्पात मचाने लगा था और उमा ने उसे यह शाप दिया कि तुम्हारा आधा बल लुप्त हो 
जाय | हनुमान्‌ के विनय करने पर उमा ने कहा कि नारायणावतार राम के स्पर्श से तुम्हारा शरीर 
अपना पूर्व बल प्राप्त कर सकेगा। 

२. बंगीय पाठ में इसका नाम धवल है; पश्चिमोत्तरीय पाठ में शंखशवल | 

प्राप्त कर वायु के समान वीर्यवान्‌ू, कामरूपी! तथा अव्यय पुत्र माँगा। शेष जन्मकथा 
जाम्बवान्‌ की कथा के सदृश है, किन्तु इसमें पुंजिकस्थला का उल्लेख नहीं है तथा जिस 
पर्वत के शिखर पर अंजना मारुत से देखी गई उसका नाम मलय बताया गया है। इस 
कथा में हनुमान्‌ के बालचरित का वर्णन नहीं मिलता (दे० गौ० रा० ५, ३, ७-३४; प० 
रा० ४, सर्ग ५८) | 
६६८. हनुमान्‌ की उपर्युक्त जन्मकथा तथा बालचरित प्राय: सभी अर्वाचीन 
रामकथाओं में न्यूनाधिक परिवर्तन सहित .विद्यमान है। वह कथा स्वतंत्र रूप से भी पुराणों 
में मिलती है; वहाँ इसका उद्देश्य प्राय: किसी तीर्थ अथवा इष्टदेव का गुणगान है। 
ब्रह्मपुराण (अध्याय ८४) में हनुमान्‌ की जन्मकथा पैशाचतीर्थ के माहात्म्य-वर्णन में 
आई है। कथा इस प्रकार है---अंजनपर्वत के शिखर पर केसरी निवास करता था। उसकी 
दोनों पत्नियाँ वास्तव में अप्सराएँ थीं, जो इन्द्र के शाप से पृथ्वी पर प्रकट हुई। एक का 
नाम था अंजना, और उसका मुख वानरों का सा था; दूसरी का नाम अद्विका था और 
उसका मुख मार्जारों जैसा था। किसी दिन केसरी की अनुपस्थिति में दोनों ने अगस्त्य का 
अच्छा आतिथ्य-सत्कार किया तथा यह वरदान माँग लिया-- “पुत्री देहि मुनीश्वर सर्वेभ्यो 
बलिनौ श्रेष्ठौ सर्वलोकोपकारकौ”। अगस्त्य के चले जाने के बाद वायु तथा निर्करति 
अंजना तथा अद्विका को देखकर उन पर आसक्त हो गए तथा उनके साथ रमण किया ।* 
फलस्वरूप अंजना-वायु से हनुमान्‌ उत्पन्न हुए और अद्विका-निर्क्रती से अद्वि पिशाचों का 
राजा | बाद में अद्वि अंजना को गौतमी नदी के किसी तीर्थस्थान पर ले गया और वहाँ 
वह स्नान करके शापमुक्त हो गई; उस तीर्थ का नाम अंजनम्‌ अथवा पैशाचम्‌ रखा गया। 
हनुमान्‌ अद्विका को एक दूसरी जगह ले गए जहाँ वह भी शाप मुक्त हो गई; उस तीर्थ 
का नाम मार्जार, हनुमन्‍्त अथवा वृषाकपि रखा गया। आनन्द रामायण (१, १३, १५८- 
१६१) में भी इस कथा का अत्यन्त संक्षिप्त रूप मिलता है । 
स्कन्दपुराण शैवों का ग्रन्थ है; अत: वहाँ शिशु हनुमान्‌ के स्वास्थ्यलाभ का श्रेय शिव 
को . दिया गया है। हनुमत्केश्वर माहात्म्य नामक अध्याय में लिखा है कि पवन ने पहले 
शिव की आराधना की थी तथा इसके बाद अपने पुत्र को शिवलिंग-स्पर्श द्वारा स्वस्थ बना 
दिया था। इस कारण से उस लिंग का नाम हनुमत्केश्वर रखा गया। अनन्तर देवताओं के 
आगमन तथा उनके वरदानों का वर्णन किया गया है (दे० अवंतीखण्ड, चतुरशीतिलिंग- 
माहात्म्य , अध्याय ७९) | 
भविष्यपुराण (प्रतिसर्गपर्व, चतुर्थ खण्ड, अध्याय १३, ३७-४५) के अनुसार वज्र से 
मारे जाने पर भी हनुमान्‌ ने सूर्य को हाथ से नहीं जाने दिया | सूर्य का आर्तवचन सुनकर 
रावण आ पहुँचा तथा हनुमान्‌ की पूँछ खींचने लगा। इस पर हनुमान्‌ ने सूर्य को छोड़ 
दिया तथा एक वर्ष तक रावण के साथ मल्लयुद्ध करते रहे। अन्त में रावण की हार हुई 
और हनुमान्‌ उस पर प्रहार करने लगे। तब विश्ववा ऋषि ने आकर रुद्रावतार हनुमान्‌ को 
सन्तुष्ट किया और उन्होंने रावण को छोड़ दिया। आनन्द रामायण (१, १३, १६४- 
१६८) तथा भावार्थ रामायण (७, ३५) के अनुसार वायु अपने पुत्र को सूर्य की ओर 


१. प्रचलित वाल्मीकि रामायण तथा महाभारत में सभी वानर और राक्षस कामरूपी तथा आकाशगामी 
माने जाते हैं। जैनी रामकथाओं के विद्याधर भी इन गुणों से सम्पन्न हैं। 
२. बलरामदास रामायण (उत्तरकाण्ड) में भी पवन तथा अंजना के रमण करने का उल्लेख है। 

बढ़ते हुए देख कर उसे प्रचण्ड ताप से बचाने के लिए दौड़े। किन्तु वह उसे रोकने में 
असमर्थ होकर समीर द्वारा उसे ठंडा करने लगे। सूर्य के पास पहुँचकर तथा राहु को सूर्य 
निगलते देखकर हनुमान्‌ ने अपनी पूँछ के प्रहार से राहु को अचेत कर दिया। तब केतु 
राहु की सहायता करने आया; किन्तु हनुमान्‌ ने दोनों को परास्त कर दिया। अन्त में राहु 
और केतु ने इन्द्र की शरण ली। माधव कंदली के सुन्दरकाण्ड (अध्याय ३) के अनुसार 
हनुमान्‌ सूर्य के तेज के कारण पर्वतशिखर पर गिर गया, जिससे उसकी हनु टूट गई। 

सेरीराम में तत्सम्बन्धी कथा इस प्रकार है। वन में फल खोजते समय हनुमान्‌ 
उदीयमान सूर्य को लाल फल समझकर उसकी ओर कूद पड़ा जिससे वह जल कर मरा 
और उसकी दड्डियाँ समुद्र में गिर गईं। बाद में मछलियों ने इन हड्डियों को एकत्र कर 
लिया और सूर्य ने अंजना के पितामह का अनुरोध स्वीकार कर हनुमान्‌ को जिलाया और 
उनको युद्ध-माया के अनेक मंत्र प्रदान दिए । ब्रह्मचक्र के अनुसार किसी ऋषि ने तपस्या 
का जीवन त्याग कर जादू से एक कन्या की सृष्टि की और उससे दो पुत्रियों को उत्पन्न 
किया था। एक पुत्री वानरी के रूप में प्रकट हुई; उसने पवन नामक वानर-राजा के साथ 
विवाह करके हनुमान्‌ को जन्म दिया। 

६६९. जैनी रामायणों की जन्मकथा रामायण पर आधारित होते हुए भी इससे बहुत 
भिन्न है। पठमचरियं (पर्व १५-१८) के अनुसार आदित्यपुर के राजकुमार पवनंजय 
(अथवा वायुकुमार) ने महेन्द्रपुर की राजकुमारी अंजना कुमारी से विवाह किया था, 
विवाह के पूर्व ही पवनंजय ने अंजना कुमारी की सखी के मुँह से अपनी निन्‍दा सुन रखी 
थी; इसलिए वह २२ वर्ष तक अपनी पत्नी के प्रति उदासीन रहा। तब वह रावण की 
ओर से वरुण के विरुद्ध युद्ध करने गया; किसी संध्या को अंजना के प्रति उसका अनुराग 
जाग्रत हुआ जिससे वह आदित्यपुर लौटा और छिपकर अपनी पत्नी से मिला। उसने उस्ती 
रात को पुन: युद्ध के लिए प्रस्थान किया। इस गुप्त मिलन के फलस्वरूप अंजना कुमारी 
गर्भवती हुई; पति की अनुपस्थिति में गर्भ होने के कारण अंजना कुमारी को अपनी सखी 
वसन्तमाला के साथ ससुराल तथा मायके दोनों से निकाल दिया गया। इस निष्कासन का 
परोक्ष कारण यह माना गया है कि पूर्वजन्म में उसने एक सपत्नी की जिन-प्रतिमा उठाकर 
घर के बाहर रख दी थी। उसने एक गुफा में पुत्र को जन्म दिया। बाद में अंजना का 
मामा प्रतिसूर्यक उसे पुत्रसहित हनुरुहपुर ले गया। हनुरुहपुर की ओर जाते समय बालक 
अपनी माता की गोद से उछलकर पर्वत की शिला पर जा गिरा| विमान से उतरकर 
अंजना ने देखा कि बालक के गिरने से पहाड़ चूर्ण-चूर्ण हो गया है; .इससे उसका नाम 
श्रीशील रखा गया। युद्ध से लौटकर पवनंजय ने. अपनी पत्नी के सतीत्व का साक्ष्य दिया 
और अंजनाकुमारी पुत्रसहि]त अपनी ससुराल लौटी; हनुरुहपुर में रहने के कारण बालक 
का हनुमान्‌ नाम प्रचलित होने लगा।! गुणभद्र के उत्तरपुराण (पर्व ६८, २७५-२८०) के 
अनुसार विद्युत्कान्‍्त नगर के राजा प्रभंजन ने अपनी पत्नी से अमिततेज नामक पुत्र 
उत्पन्न किया | अमिततेज ने किसी दिन विजयार्थ पर्वत पर दाहिना पैर रखकर बायें पैर से 
सूर्य पर प्रहदार किया; अनन्तर त्रसरेणु जैसा अपना छोटा-सा शरीर बना लिया जिससे 
उसका अणुमान नाम चल पड़ा। ' 


१. हस्तिमल्लकृत अंजनापवनंजय में प्रस्तुत कथा को एक किंचित्‌ भिन्न रूप दिया गया है। (दे० अनु० 
२३९) | 


५३० रामकथा का विकास 


(इ) रुद्रावतार 

६७०. अनेक शैव पुराणों में तथा बहुत सी अर्वाचीन रचनाओं में हनुमान्‌ को शिव 
का अवतार माना गया है। प्रारम्भ में उनके रुत्रावतार अथवा रुद्रांश होने का उल्लेख 
मात्र मिलता है किन्तु परवर्ती रचनाओं में इसके विषय में विभिन्न कथाओं की कल्पना 
कर ली गई है। स्कंदपुराण की अधिकांश सामग्री आठवीं शताब्दी के बाद की है; उम् 
पुराण के अवन्तीखण्ड (चतुरशीतिलिंगमाहात्म्य, अ० ७९) तथा रेवाखण्ड (अ० ८४) में 
हनुमान्‌ को रुद्रांश कहा गया है। महाभागवतपुराण (अ० २३७) के अनुसार, जिस प्तमय 
विष्णु रावण के नाश के लिए अवतार लेने की प्रतिज्ञा करते हैं, उस समय शिव ने विष्णु 
से कहा था कि मैं वायु का पुत्र बनकर वानर के रूप में तुम्हारी सहायता करूँगा--अहं 
वानररूपेणसंभूय पवनात्मज: साहाय्यं ते करिष्यामि। बृहद्धर्मपुराण (अ० १८) की 
रामकथा महाभागवतपुराण की रामकथा से बहुत भिन्न नहीं है; इसमें भी शिव की इस 
प्रतिज्ञा का उल्लेख है। नारदपुराण (पूर्ववण्ड, अ० ७९) और ब्॒ह्मवैवर्त्तपुराण 
(कृष्णजन्मखण्ड, अध्याय ६२, ६२) में हनुमान्‌ को शिव के अंश से उत्पन्न माना गया 
है--.रुद्रकलोद्भव:। महानाटक (६, २७) में रावण यह देखकर कि रुद्रावतार हनुमान्‌ 
द्वारा लंका जलाई जा रही है, कहता है--“मैंने अपने दस सिर चढ़ाकर दस रुद्रों को 
प्रसन्न किया था; यह हनुमान्‌ ग्यारहवें रुद्र के अवतार हैं। कम्ब रामायण (५, १३) तथा 
तत्त्वसंग्रह रामायण (७, २) में रुद्रावतार के रूप में हनुमान्‌ का उल्लेख किया गया है। 
कृत्तिवासीय रामायण (६, १२९) के अनुसार सीता रामाभिषेक के बाद हनुमान्‌ को अन्न 
परोसती थीं। हनुमान्‌ को भोजन से तृप्त करने में अपने को असमर्थ पाकर वह 
आशचर्यचकित हुई तथा ध्यान लगाकर समझ गई कि हनुमान्‌ शिव के अवतार हैं। शिव 
की वन्दना करके ही वह हनुमान्‌ को तृप्त करने में समर्थ हुईं। आनन्द रामायण (१, 
११); तुलसीकृत दोहावली (१४२-३); विनयपत्रिका, हनुमान्‌ बाहुक; राममोहन 
वन्धोपाध्याय कृत रामायण आदि रचनाओं में भी हनुमान्‌ के रुद्रावतार होने का उल्लेख 
है। 

६७१. भविष्यपुराण (प्रतिसर्ग पर्व, चतुर्थलंड अध्याय १३, ३१-३६) में भी हनुमान्‌ 
की जन्मकथा को एक ऐसा रूप दिया गया है कि केसरी ही हनुमान्‌ के पिता बन जाते हैं 
किन्तु साथ-साथ रुद्र तथा वायु दोनों भी हनुमान की उत्पत्ति में सहायक हैं। रावण से 
त्रस्त होकर देवताओं ने ग्यारह वर्ष तक शिव की पूजा करने के बाद यह वरदान प्राप्त 
किया था कि शिव रावण का विरोध करने के उद्देश्य से अवतार लेंगे। शिव ने इस प्रकार 
अवतार लिया | अंजना गौतम की पुत्री थी; शिव ने रौद्र तेज के रूप में उसके पति केसरी 
के मुख में प्रवेश किया। इसके फलस्वरूप केसरी ने स्मरातुर होकर अपनी पत्नी के साथ 
संभोग किया। इतने में वायु ने भी केसरी के शरीर में प्रविष्ट होकर अंजना के साथ रमण 
किया | दम्पति के बारह वर्ष तक संभोग करने के बाद अंजना गर्भवती हुई तथा उसने 
* एक “वानरानन! पुत्र को जन्म दिया। अपने पुत्र को कुरूप देखकर अंजना ने उसे पर्वत 
पर से नीचे फेंक दिया। 


नवलकिशोर प्रेस से प्रकाशित शिवपुराण (शतरुद्र खण्ड, अध्याय ३९-४२) में जो 
विस्तृत हनुमच्चरित मिलता है वह भविष्यपुराण का स्मरण दिलाता है। इसके अनुसार 
प्रभंजन ने केसरी की पत्नी अंजनी से रुद्रांशावतार हनुमान्‌ को उत्पन्न किया था। अंजनी 

ने अपने पुत्र का वानर-मुख देखकर उसे जन्म के पश्चात्‌ ही पर्वत के शिखर से नीचे 
गिरा दिया जिससे भूकम्प हुआ। 


६७२. भविष्यपुराण की उपर्युक्त कथा में अंजना गौतम की पुत्री मानी जाती है। 
वास्तव में हनुमान्‌ की बहुत सी जन्मकथाओं के अनुसार गौतम-पुत्री अंजना शिव के 
वरदान से हनुमान्‌ की माता बन गई थी। इन जन्मकथाओं के विकास की रूपरेखा इस 
प्रकार है। कथासरित्सागर पर आधारित अनेक कथाओं में गौतम अपनी पुत्री को गर्भवती 
बन जाने का शाप देते हैं क्योंकि उसने अपनी माता अहल्या का व्यभिचार प्रकट नहीं 
किया था (दे० अनु० ३४७) । एक गुजराती दन्तकथा के अनुसार अंजना अपने पिता का 
शाप सुन कर शिव से वरदान प्राप्त करने के उद्देश्य से तपस्या करने लगी। शिव की 
आज्ञा से नारद ने अंजनी के कान में मंत्र कह दिया जिसके प्रभाव से उसने हनुमान्‌ को 
जन्म दिया। उसका पुत्र इसलिए वानर के रूप में प्रकट हुआ कि अंजनी मंत्र ग्रहण करते 
समय कैशी नामक वानर की ओर देख रही थी |! स्याम के रामकियेन में अंजनी का नाम 
स्वाहा है। वह अपने पिता गौतम से अपनी माता का व्यभिचार प्रकट करती है, जिस पर 
उसकी माता उसे पुत्र प्रसव करने तक एक पैर पर खड़ा रहने का शाप देती है। शिव 
स्वाहा की दयनीय दशा पर तरस खाते हैं और अपनी शक्ति तथा अपने अम्त्रों की शक्ति 
के साथ वायु को स्वाहा के पास भेजकर उन्हें स्वाहा के मुँह में रखने का आदेश देते हैं। 
फलस्वरूप तीन महीने के बाद हनुमान्‌ स्वाहा के मुँह से वानर के रूप में निकलते हैं। 
धर्मखण्ड (अ० १८) तथा सारलादास के उड़िया महाभारत के आदि-पर्व ((० ६०) के 
अनुसार भी हनुमान्‌ शिव के अवतार तथा गौतम की पुत्री अंजनी की सन्तान हैं। 


६७३. शिवमहापुराण की शतरुद्रसंहिता (अ० २०) के अनुसार विष्णु को मोहिनी 
के रूप में देखकर शिव का वीर्यपतन हुआ था। सप्तर्षियों ने उस वीर्य को गौतम की पुत्री 
अंजना के कान में रख दिया था और बाद में अंजना ने हनुमान्‌ को जन्म दिया। इस 
वृत्तान्त से मिलती-जुलती कथाएँ अन्यत्र भी पाई जाती हैं।* 

६७४. उड़िया साहित्य में हनुमान्‌ की जन्मकथा में पार्वती का भी उल्लेख किया 
गया है। सारलादास के महाभारत (वनपर्व) के अनुसार अहल्या ने अपनी पुत्री को यह 
* शाप दिया था--तुम्हारा लड़का बन्दर ही होगा (दे० अनु० ५१४) | इस कारण से अंजना 
ने विवाह करना अस्वीकार कर दिया और तपस्या का जीवन अपनाया। उसके शरीर के 
चारों ओर वल्मीक बन जाने के बाद पवन देवता गौतम के अनुरोध पर सप्ताह में एक 
बार अंजना को भोजन देने लगे। उधर शिव और पार्वती अपने विवाह के पश्चात्‌ वन में 
विभिन्न पशुओं का रूप धारण कर क्रीड़ा करते थे; इस प्रकार उन्होंने ब्रह्मा का वाहन तथा 


१. ई० एंटहोवेन-फॉक्लोर आँव गुजरात, इं० ए० भाग ४०, सप्लेमेंट, पृ० ५४। 

२. उदाहरणार्थ--एशियारिक रिसर्चस्‌, भाग ११, पृ० १४१, इंडियंन एंटिक्वरी, भाग ११, पृ० २२५; 
डब्लू ० क्रूक, ट्राइब्स एण्ड कास्ट्स, भाग १, पृ० २६९; एच० ए० रोस, ए ग्लॉसरी आँव दी ट्राइब्स 
एण्ड कास्ट्स, भाग २, पृ० ३९१; सेरीराम की राफल्स पाण्डुलिपि (बुलेटिन स्कूल ऑफ ओरियेंटल 
स्टडीस, भाग २६, पृ० ५३४) । बैगा-भूमिया जाति की एक दन्तकथा के अनुसार भगवान्‌ ने पार्वती 
का रूप धारण कर महादेव को मोहित कर दिया। इस कथा में सप्तर्षियों के स्थान पर भीमसेन का 
उल्लेख है जिसने महादेव का तेज करिअन्दनी के कान में रख दिया और उस करिअन्दनी से 
हनुमान्‌ का जन्म हुआ (दे० अनु० २७६) | 

जाम्बवान्‌ को उत्पन्न किया | अन्त में वानर-वानरी के रूप में रमण करते समय पार्वती 
शिव का तेज सहन न कर सकी। तेज प्रथ्वी पर गिर गया और उससे विभिन्न धातुएँ 
उत्पन्न हुईं। शिव ने तेज का थोड़ा सा अंश पवन को दिया, पवन ने उसे अंजना को 
प्रदान किया और वह हनुमान्‌ की माता वन गई। अर्जुनदासकृत रामविभा (पसर्ग ४) में 
जो हनुमत्कथा मिलती है वह सारलादास के महाभारत पर आधारित है। अन्तर यह है 
कि यहाँ अहल्या अंजना को अंधी बन जाने का भी शाप देती है, अंजना प्रतिदिन पवन 
का स्मरण करती है और वह उसे भोजन दिया करते हैं। १६वीं शताब्दी के प्रारम्भ में 
दक्षिण भारत में निम्नलिखित कथा प्रचलित थी--किसी दिन ईश्वर और परमेश्वरी ने 
अपने नृत्य में देवताओं को निमंत्रित किया था। अतिथि आने लगे थे कि परमेश्वरी ने दो 
वानरों को क्रीड़ा करते हुए देखा और ईएवर से वानर-वानरी के रूप में क्रीड़ा करने की 
प्रार्थना की | ईश्वर ने इसे स्वीकार किया और दोनों वन की ओर सिधारे। देर हो जाने पर 
देवताओं ने वायु को ढोनों की खोज में भेज दिया। इतने में ईश्वर-परमेश्वरी ने फिर 
अपना प्राकृतिक रूप धारण कर लिया था। क्रीड़ा के फलस्वरूप परमेश्वरी का गर्भाधान 
हुआ, एक वानर को जन्म देने की आशंका से उन्होंने वायु से निवेदन किया कि वह भ्रूण 
को निकाल कर किसी अन्य स्त्री को प्रदान करें। इस पर वायु ने वह भूण अंजना के गर्भ 
में पहँचाया, जिससे उसने बाद में एक वानर को प्रसव किया। (पाष्चात्य वृत्तान्त नं० ै, 
पृ० ४२-४४) | पाश्चात्य वृत्तान्त नं० ३ और ४ में वही कथा मिलती है। 

रामब्रह्मानन्दकृत तत्त्वसंग्रह रामायण (४, १२) में इस कथा का संक्षिप्त रूप 
मिलता है, किन्तु उसमें श्वव और पार्वती के वानर-वानरी का रूप धारण करने का 
उल्लेख नहीं है। कालिकापुराण (अध्याय ४८-५२) में इस वृत्तान्त का पूर्व रूप सुरक्षित 
है| उसके अनुसार पार्वती ने भूंगी तथा महाकाल नामक शिवगणों को वानरमुख मनुष्य के 
रूप में जन्म लेने का शाप दिया। उन दोनों का अनुरोध स्वीकार कर शिव और पार्वती 
संसार में उतर कर चन्द्रशेखर तथा तारावती के रूप .में जन्म लेते हैं और वेताल तथा 
भेरव नामक दो वानरमुख पुत्रों को उत्पन्न करते हैं। 


(ई) राम के पुत्र 

६७५. हिन्देशिया में जो हनुमान्‌ की जन्मकथा प्रचलित है, वह प्रधानतया दो 
भारतीय वृत्तान्तों के मिश्रण से उत्पन्न हुई है, अर्थात्‌ गौतम की पुत्री अंजनी की कथा 
(दे० ऊपर अनु० ६७२) तथा शिव-पार्वती के वानर-वानरी के रूप में हनुमान्‌ को उत्पन्न 
करने की कथा (दे० अनु० ६७४) | इस अंतिम वृत्तान्त में शिव-पार्वती के स्थान पर राम- 
सीता का उल्लेख हुआ है, जिसके फलस्वरूप वहाँ का सभी अर्वाचीन रामकथाओं में 
हनुमान्‌ को राम का पुत्र माना गया है । 

हिकायत सेरीराम के अनुसार गौतम ऋषि ने अपनी पुत्री अंजनी को १०० वर्ष तक 
मुँह बाये एक सुई की नोक पर, समुद्र के बीच खड़ी रहने का शाप दिया (दे० ऊफर 
अनु० ५१४) | अपने वनवास के समय राम, लक्ष्मण और सीता किसी दिन एक स्थल पर 
पहुँचे जहाँ दो सरोवर थे। एक ऋषि ने लक्ष्मण से कहा था कि स्वच्छ जल वाले सरोवर 
में नहाने वाले मनुष्य पशु-रूप धारण कर लेते हैं और पंकिल जल वाले सरोवर में नहाने 
पर पुनः मनुष्य बन जाते हैं। लक्ष्मण का कहना न मानकर राम और सीता पहले सरोवर 
में प्रवेश कर उसमें से वानर-वानरी के रूप में निकले और वृक्षों पर क्रीड़ा करने लगे 

जिसके फलस्वरूप सीता गर्भवती हो गईं। बडी कठिनाई से दोनों को फेसाकर लक्ष्मण ने 
उन्हें दूसरे सरोवर में डुवा दिया जिससे वे पुन: मनुष्य का रूप प्राप्त कर सके। अनन्तर 
राम ने सीता का भ्रूण निकाल दिया और वायु ने उसे सुई की नोक पर खड़ी हुई अंजनी 
के मुँह में रख दिया। वाद में अंजनी ने कुण्डलों से अलंकृत हनुमान्‌ को जन्म दिया 
(अनु० ५१२) । 

इस कथा में राम-सीता दोनों मिलकर हनुमान्‌ को उत्पन्न करते हैं। 'सेरीराम' के एक 
दूसरे पाठ के अनुसार सीता हनुमान्‌ की माता नहीं है। तपस्या करती हुई अंजनी को 
देखकर राम अनुरक्त हो जाते हैं और वीर्यपतन होने पर अपने वीर्य को पत्ते में लपेट कर 
वायु के द्वारा अंजनी के मुँह में रखवाते हैं। स्याम के रामजातक में राम सीता की खोज 
करते समय एक फल खाते हैं जिससे वह तीन वर्ष तक वानर ही बन जाते हैं। फायेंगसी 
(अंजनी) ने भी वह फल खाया था। दोनों वानर-वानरी के रूप में हनुमान्‌ को उत्पन्न 
करते हैं। 

(उ) विष्णु के अंशावतार 

६७६. अनेक अर्वाचीन रामकथाओं से ऐसी ध्वनि निकलती है कि हनुमान्‌ विष्णु के 
अंशावतार हैं; यद्यपि इसका कहीं भी सुस्पष्ट उल्लेख नहीं होता। 

आनन्द रामायण (१, १, १०४-१०७) में एक सुवर्चला नामक अप्सरा की कथा 
मिलती है। नृत्य-दोष के कारण ब्रह्मा ने उसे ग्रध्री बन जाने का शाप दिया था तथा उसे 
यह भी वरदान दिया था कि कैकेयी का पायस अंजनी पर्वत पर फेंकने पर वह. फिर 
अप्सरा बन जाएगी। समय आने पर मृपश्ली ने कैकेयी के हाथ से पायस छीन लिया तथा 
उसे अंजनी पर्वत पर फेंक कर तथा अपना निज स्वरूप प्राप्त कर फिर स्वर्ग चली गई॥ 
उसी रचना के अन्य स्थल के अनुसार केसरी की पत्नी अंजनी ने गृप्नी के मुख से गिरा 
' छुआ पायस तो खाया किन्तु बाद में उसने वायु के साथ भी रमण किया था (दे० ऊपर 
अनु० ६६८) | 

६७७. मराठी भावार्थ रामायण पर आनन्द रामायण की गहरी छाप है। इसमें 
उपर्युक्त कथा का किंचित्‌ परिवर्तित एवं विकसित रूप मिलता है। सुवर्चसा नामक अप्सरा 
शापवश ग्रृध्री बन गयी थी। उसने कैकेयी के हाथ से पायस छीन लिया तथा उसे खाकर 
वानरी में बदल गई । वानरी के रूप में वह अंजनी, गौतम की पुत्री तथा केसरी की पत्नी 
बन गयी। पायस खाने के फलस्वरूप उसने हनुमान्‌ को जन्म दिया (दे० बालकाण्ड, 
अध्याय २ तथा किष्किन्धाकाण्ड, अध्याव १ और १०)। 

६७८. गुजरात की एक दन्तकथा के अनुसार भी गृप्नी ने पायस को अंजनी के हाथ 
में गिराया था।९* एक अन्य कथा में अंजनी नामक ब्राह्मणी शिव से संतति का वरदान 
प्राप्त कर तथा उनके आदेशानुसार चील द्वारा गिराया हुआ पायस खाकर गर्भवती हुई 
और हनुमान्‌ की माता बन गई | इस कथा के अनुसार मारुत नामक पवन के एक दूत ने 
पायस की रक्षा की तथा उसे अंजनी के हाथ पर गिरने में सहायता की थी; इसलिए 


१. सी० कोलमैन के ग्रन्थ (प० ५८) में इस कथा का संकेत मिलता है--दे० दि मिथालॉजी आँव दि 
हिन्दूस (लन्दन १८३२) | 
२. दे० आर० ई० एण्टहोवेन, ई० ए०, भाग ४०, सप्लेमेंट, पृ० ५४॥ 

अंजनी के पुत्र का नाम मारुती रखा गया था |! 


(ऊ) उपसंहार 

६७९. प्रस्तुत परिच्छेद से स्पष्ट है कि शताब्दियों से चली आती हुई हनुमान्‌ की 
जन्मकथा विभिन्न रूप धारण करती रही। फिर भी इन कथाओं की उत्पत्ति और विकास 
की रूपरेखा अस्पष्ट नहीं है। 

प्रारम्भ में हनुमान्‌ के चरित्र की विशेषताओं को दृष्टि में रखकर उन्हें वायुपुत्र 
(अर्थात्‌ ऐंद्रजालिक अथवा विद्याधर) की उपाधि से विभूषित किया गया। 

प्रचलित रामायण की कथा “वायुपुत्र' नाम पर ही आधारित है; इसके अनुसार 
हनुमान्‌ वास्तव में वायु देवता के पुत्र हैं और केसरी की पत्नी अंजना से जन्म लेते हैं। 
हनुमान्‌ की यह जन्मकथा सबसे प्राचीन है; सबसे व्यापक है तथा अन्य जन्मकथाओं का 
मूलम्नोत भी है। जैन रामायणों में जो जन्मकथा विद्यमान है, वह स्पष्टतया रामायणीय 
कथा पर निर्भर है| 

संभवत: आठवीं शताब्दी और निश्चित रूप से दसवीं शताब्दी से लेकर हनुमान्‌ शिव 
के अवतार माने जाने लगे | हनुमान्‌ की जन्मकथा का यह विकास स्वाभाविक प्रतीत होता 
है| रामायण की आधिकारिक क्थावस्तु में शिव के लिए कोई स्थान नहीं था| रामकथा की 
बढ़ती हुई लोकप्रियता को देखकर शैव इसकी अवहेलना न कर सके, अतः उन्होंने 
सुन्दरकाण्ड के नायक हनुमान्‌ को रुद्रावतार मान लिया। इस वर्ग की जन्मकथाओं का 
प्रारम्भिक रूप रामायणीय वृत्तान्त से सीधा सम्बन्ध रखता है, किन्तु आगे चलकर 
रुद्राववार हनुमान्‌ की अन्य जन्मकथाओं की कल्पना कर ली गई है। हनुमान्‌ की 
जन्मकथाएँ जो दशरथ-यज्ञ के पायस से सम्बन्ध रखती हैं अर्वाचीन हैं और कम प्रचलित 
हैं| विदेश में ही हनुमान्‌ को राम का पुत्र माना गया है| 

इन समस्त कथाओं में हनुमान्‌ की माता अंजना (अंजनी) ही है और एकाध 
वृत्तान्त को छोड़कर वायु भी उनकी उत्पत्ति में सहायक माने जाते हैं। अत: यह 
निश्चयपूर्वक कहा जा सकता है कि हनुमान्‌ की कोई ऐसी जन्मकथा नहीं मिलती जो 
रामायणीय कथा से अलग, स्वतंत्र रूप से उत्पन्न हुई हो । 


ख | चरित्र-चित्रण का विकास 


६८०. हनुमान्‌ की जन्मकथा की तरह उनके चरित्र-चित्रण का विकास भी अत्यन्त 
रोचक है। वह वानस-योत्रीय आदिदासी थे। दि०ः ऊण्र अनु ६१०), किन्तु आगे चलकर 
उन्हें रामकथा के अन्य आदिवासियों के साथ वानर भी माना गया है। प्रचलित रामायण 
में हनुमान्‌ के वानरत्व-विषयक विशेषणों का बाहुल्य देखकर प्रतीत होता है कि वाल्मीकि 
के समय के पूर्व ही यह धारणा मान्यता प्राप्त करने लगी थी। 

६८१. वाल्मीकि ने आदि रामायण में हनुमान्‌ को सुग्रीव* के पराक्रमी तथा 


बुद्धिमान मंत्री के रूप में प्रस्तुत किया था | फलस्वरूप बाद के राम-साहित्य में भी हनुमान्‌ 


१. दे० ई० मूर, दि हिन्दू पैंथियान, पू० ३१६। पी० थोमस की 'लेजेंड्स आँव इण्डिया (पूृ० ८०) में 
.. इससे मिलती-जुलती कथा पाई जाती है। 
२. उत्तरकाण्ड के अनुसार हनुमान्‌ के गुरु सूर्य ने दक्षिणा के रूप में हनुमान्‌ से निवेदन किया कि वह 
उनके पुत्र सुग्रीव की सहायता करें (दे० अनु० ६८९)। 

के पराक्रम तथा बुद्धिमत्ता को सर्वाधिक महत्त्व दिया गया है| महाभारत के आरण्यक पर्व 
में भीम हनुमान्‌ का इस प्रकार परिचय देते हैं: 
भ्राता मम गुणश्लाघ्यो बुद्धिसत्वबलान्वित:। 
रामायणे5लिविख्यातः शूरो बानरपुंगवः॥ ११॥ (अध्याय १४७) 
प्रचलित रामायण में कई स्थलों पर हनुमान्‌ की प्रशंसा की गई है तथा प्रायः उनकी 
वीरता तथा प्रज्ञा पर विशेष बल दिया गया है।' प्रस्तुत परिच्छेद में सर्वप्रथम हनुमांन्‌ के 
इन दो गुणों से सम्बन्ध रखने वाली सामग्री का विश्लेषण किया जायगा। 
परवर्ती साहित्य में हनुमान्‌ के चिरंजीवत्व, ब्रह्मचर्य तथा रामभक्ति का प्राय: 
उल्लेख मिलता है। अतः हनुमान्‌ की उन विशेषताओं के क्रमिक विकास का निरूपण 
अपेक्षित है। 
अन्त में हनुमान्‌ के चरित्र-चित्रण के विकास की चरम सीमा, अर्थात्‌ उनके देवत्व 
पर विचार किया जायगा। 


(अ) पराक्रम 

६८२. प्रारम्भ में ही वल तथा पराक्रम हनुमान्‌ की प्रमुख विशेषता मानी जाती थी। 
इसका प्रमाण हमें प्रचलित रामायण में मिलता है जहाँ उनको प्रायः कोई पराक्रम-सूचक 
विशेषण दिया जाता है; सर्वाधिक प्रयुक्त विशेषण ये हैं--वीर, वीर्यवान, महाबल, 
महातेजा:, महाबाहु, महावेग, भीमविक्रम, अरिन्दम। इनके अतिरिक्त हनुमान्‌ के लिए 
निम्नलिखित विशेषणों का भी प्रयोग हुआ है--वलवान्‌ू, बली, अतिबल, अतिमहावल, 
बलवीर्यसंवृत; महासत्त्व, सत्वसम्पन्न, सत्त्वानू, समर्थ, दुर्धर्ष, गतश्रम, जितश्रम, 
अपरिश्रान्त, वज्लसंहनन, महाभुज, सुमहाबाहु, महाकाय, भीम, महोत्कट, भीमकर्मा, 
दुर्निवारण; तेजस्वी, सुमहातेजाः, अमितौजसा:, वेगवान्‌ू, अतिवेग, वेगसम्पन्न, 
मारुततुल्यवेग, तरस्वी, मारुतवेगविक्रम, मनोजव, आशुचर; घनतुल्यनिस्वन, 
मेघस्वनमहास्वन, घननादनिःस्वन; महावीर, महावीर्य, महोत्साह; विक्रान्त, चण्डविक्रम, 
अतिमविक्रम, उत्तमविक्रम, विक्रम, पितृतुल्यविक्रम, वायुविक्रम, पितृतुल्यपराक्रम, 
मारुतविक्रम,_ गरुडानिलविक्रम,  धीरपराक्रम,  चण्ष5पराक्रम,_ रणचण्डविक्रम, 
मन ससंतापविक्रम; परन्‍्तप, अरिमर्दन, अरिसूदन, शत्रुकर्षण, परवीरघ्न, परवीरहन्ता, 
शत्रुविनाशन, शत्रुसैन्यानां निहन्ता, शत्रुपराजयोचित | ४ 

इस विस्तृत शब्दावली को ध्यान में रखकर हमें आश्चर्य नहीं होगा कि हनुमद्विषयक 
परवर्ती कथाओं में से अधिकांश कथाएँ उनके पराक्रम से ही सम्बन्ध रखती हैं। आनन्द 
रामायण (८, ७, १२३) में माना गया है कि सभी वीर हनुमान्‌ के अवतार ही हैं-ये ये 
वीरास्त्वत्र भूम्यां वायुपुत्रांशरूपिण:। 
१. उदाहरणार्थ बालकाण्ड (सर्ग १७) का यह उद्धरण: 

सारुतस्पो रस: श्रीमान्‌ हनुमान्नाम बानर:। 

वजसंहननोपेतो वैनतेयसमो जवबे॥ १६॥ 

सर्ववानरमुख्येघु बुख्तिसानू बलवानपि। 

सुग्रीव (५, ६३), सीता (६, ११३ और १२८) और अगस्त्य (७, ३५) सभी हनुमान्‌ के पराक्रम 

तथा प्रज्ञा का विशेष रूप से गुणगान करते हैं। 


५३६. रामकथा का विकास 


६८३. रामायण की आधिकारिक कथावस्तु में हनुमान्‌ के महत्त्वपूर्ण कार्यों का 
सिंहावलोकन ऊपर हो चुका है (अनु ० ६५६) | यहाँ पर इनकी वीरता के वर्णन में बढ़ती 
हुई अतिशयोक्ति तथा अलौकिकता की ओर पाठक का ध्यान आकर्षित करना उचित 
होगा | उनके समुद्रलंघन की कथा संभवत: किसी आश्चर्यजनक तथा असाधारण लंघन के 
आधार पर उत्पन्न हुई है (दे० ऊपर अनु० ११२)। लंका-दहन, ओषधि पर्वत का 
आनयन, जन्म के बाद ही सूर्य तक लाँघना, ये सब वृत्तान्त प्रचलित रामायण में प्रक्षिप्त 
हैं| परवर्ती रामकथाओं में भी बहुत से नये वृत्तान्त हनुमान्‌ की वीरता पर बल देते हैं। 
उनमें जो वृत्तान्त रामकथा से सीधा सम्बन्ध रखते हैं, उनका यथास्थान निरूपण हो चुका 
है। इनके अतिरिक्त भीम, अर्जुन तथा गरुड़ से हनुमान्‌ की मुठभेड़ के वृत्तान्त विशेष रूप 
से उल्लेखनीय हैं। 

६८४. महाभारत में हनुमान्‌ू-भीम-संबाद का प्राचीनतम रूप सुरक्षित है। इस प्रसंग 
में हनुमान्‌ की विद्धत्ता के अतिरिक्त उनके बल का विशेष ध्यान रखा गया है। हिमालय के 
मार्ग में सोये हुए हनुमानू को जगा कर भीम उनसे हट जाने का निवेदन करते हैं। 
हनुमान्‌ उत्तर में कहते हैं--कृपया मेरी पूँछ हटाकर निकल जाइए। यह सुनकर भीम 
अपने बायें हाथ से पूँछ उठाने लगे। किन्तु उसे हिलाने में असमर्थ होकर उन्होंने दोनों 
हाथ .लगाए, फिर भी पूँछ टस से मस नहीं हुई। अन्त में भीम ने अपनी हार मानकर 
क्षमा माँगी और हनुमान्‌ ने अपना परिचय दिया तथा भीम का अनुरोध स्वीकार कर 
उनको समुद्रलंघन के समय का अपना रूप भी दिखलाया। इसके बाद उन्होंने भीम को 
चार युगों तथा चार वर्णों का धर्म सिखलाया तथा महाभारत के भावी युद्ध में सहायता 
करने का आश्वासन दिया (दे० आरण्यक-पर्व, अध्याय १४७-१५०) | 

६८५. हनुमान्‌ द्वारा अर्जुन के गर्व-निवारण के विषय में अनेक कथाएँ प्रचलित हैं। 
आनन्द रामायण के मनोहरकाण्ड के “हनुमता: शरसेतुभज्ञ” नामक १८वें अध्याय में 
निम्नलिखित वृत्तान्त मिलता है। विष्णुदास ने रामदास से पूछ लिया कि अर्जुन का 
“कपिध्वज” नाम क्‍यों रखा गया। इस पर रामदास उत्तर देते हैं कि द्वापर के अन्त में 
अर्जुन किसी दिन रामेश्वर के पास धनुष्कोटितीर्थ पर हनुमान्‌ से भेंट होने पर कहने 
लगे-''सेतु-निर्माण में व्यर्थ परिश्रम हुआ। शरसेतु क्‍यों नहीं बना था?” हनुमान्‌ ने 
कहा---“मुझ जैसे कपियों के भार से सेतु समुद्र में डूब जाता |” अर्जुन ने उत्तर दिया---'मैं 
अभी शरसेतु बना देता हूँ। यदि वह आपके भार से जलमग्न हुआ तो मैं अग्नि में प्रवेश 
करूँगा |” हनुमान्‌ ने अपनी ओर से यह प्रतिज्ञा की--'यदि मेरे अँगूठे के भार से सेतु 
नहीं नष्ट हुआ, तो मैं आपकी ध्वजा पर बैठकर आपकी सहायता किया कछूँगा |” इस पर 
अर्जुन ने समुद्र पर 'शतयोजनविस्तीर्ण'” शरसेतु वना दिया तथा हनुमान्‌ ने अपने अँगूठे से 
उसको समुद्र में मगन कर दिया। यह देखकर अर्जुन चिता तैयार करने लगे कि कृष्ण बटु 
के रूप में वहाँ पहुँचे | सारा हाल सुनकर बटु ने कहा--“'साक्षी के अभाव में आप दोनों 
का कार्य व्यर्थ हुआ। मेरे सामने ही अपना सामर्थ्य दिखाइये |” अबकी बार कृष्ण ने सेतु 
के नीचे अपना चक्र रख दिया जिससे हनुमान्‌ कुछ न कर सके | वे तुरन्त ही समझ गये 
कि बटु भगवान ही हैं। इस १२ बटु ने कृष्ण का रूप धारण कर हनुमान्‌ का आलिंगन 
किया | तब भगवान्‌ ने सेतु भी जल में डुबाकर अर्जुन का गर्व दूर किया । उस समय से 
हनुमान्‌ अर्जुन की ध्वजा पर विराजमान हैं (दे० अनु० ७१३) | 

प्रस्तुत कथा का एक दूसरा रूप तत्त्वसंग्रह रामायण (७, ४) में मिलता है। इसके 
अनुसार अर्जुन ने एक वार कृष्ण से कहा---मैं तो समुद्र पर शरसेतु बना सकता हूँ; राम 
ने वानरों द्वारा सेतु क्यों बनवाया था??” कृष्ण ने उत्तर दिया कि यह महाकाय वानरों के 
कारण हुआ, जो उस पुल पर समुद्र पार करने वाले थे। इस पर अर्जुन ने गर्व से कहा-- 
मेरा शरसेतु कोई भी बोझ सहन कर सकता है| तब कृष्ण ने अर्जुन द्वारा सेतु बनवाकर 
हनुमान्‌ को वुलाया। यह सेतु हनुमान्‌ के चढ़ते ही टूटने लगा किन्तु भगवान्‌ ने वाराह का 
रूप धारण कर उसे सँभाला। इसके बाद हनुमान्‌ ने कृष्ण का अनुरोध स्वीकार कर प्रतिज्ञा 
की कि मैं महाभारत के युद्ध के अवसर पर अर्जुन के झण्डे पर विराजमान रहूँगा। 
सारलादास के महाभारत (मध्य पर्व) में भी उपर्युक्त कथा पाई जाती है; गोस्वामी 
तुलसीदास ने बाहुक (छन्‍्द ७) में इसकी ओर संकेत किया है। बलरामदासकृत उड़िया 
“क्र्णदान” काव्य की कथा “आनन्द रामायण' के वृत्तान्त से मिलती-जुलती है। पद्मवन में 
हनुमान्‌ तथा अर्जुन की भेंट हो जाने पर दोनों अपनी-अपनी महिमा का वर्णन करने 
लगते हैं। हनुमान्‌ से सेतु का उल्लेख सुनकर अर्जुन ने तीस योजन का शरसेतु बना 
दिया। सेतु को हनुमान्‌ के विश्वरूप का भार सहन करने में असमर्थ देखकर अर्जुन ने 
भगवान्‌ का स्मरण किया तथा भगवान्‌ ने रोहू बनकर शरसेतु को नीचे से सँभाल लिया 
और बाद में हनुमान्‌ तथा अर्जुन का मेल कराया । 

महाभारत के युद्ध के अवसर पर अर्जुन के गर्वनिवारण की प्राचीनतम कथा 
सारलादासकृत महाभारत के कर्णपर्व में सुरक्षित है। कर्ण के साथ युद्ध करते समय 
अर्जुन को गर्व हुआ कि कर्ण के बाण मारने पर मेरा रथ थोड़ा सा ही हट जाता है किन्तु 
मेरे बाण से कर्ण का रथ चौगुनी दूर तक पीछे हट जाता है। किन्तु कृष्ण ने यह कहकर 
कर्ण की ही प्रशंसा की कि कर्ण का रथ हलका है; और यह रथ मेरु मन्दर की तरह भारी 
है, इस पर सभी देवता विद्यमान हैं और हनुमान्‌ झंडे पर विराजमान हैं, फिर भी कर्ण 
इसे अपने बाणों से पीछे हटा देता है। परवर्ती कथाओं में हनुमान्‌ कृष्ण का संकेत 
पाकर रथ से अलग हो गये जिससे कर्ण के बाण मारने पर अर्जुन का रथ दूर तक हट 
गया था | 

६८६. गरुड़ के गर्वनिवारण की कथाएँ अपेक्षाकृत अर्वाचीन प्रतीत होती हैं। फिर भी 
कृत्तिवास दि० अनु ० ५८६) तथा तुलसीदास ने (दे० विनयपत्रिका २८, रे) इसकी ओर 
संकेत किया है। गरुड़ के साथ-साथ प्राय: सुदर्शन चक्र तथा सत्यभामा के गर्वनिवारण का 
भी वर्णन मिलता है। इसके विषय में सबसे प्रचलित कथा इस प्रकार है। 

“कृष्णावतार के समय भगवान्‌ ने हनुमान्‌ को बुलाकर उनको द्वारका के पास कित्ती 
उपवन में निवास करने का निमंत्रण दिया था। किसी दिन कृष्ण ने सत्यभामा, सुदर्शन 
तथा गरुड़ तीनों का गर्व दूर करना चाहा। उन्होंने गरुड़ से कहा--अमुक वन में रहने 
वाले बन्दर को पकड़ लाओ | गरुड़ हनुमान्‌ के पास पहुँचे और हनुमान्‌ ने उन्हें ६०,००० 
योजन पर समुद्र में फेंक दिया। बाद में कृष्ण ने गरुड़ को पुनः भेज दिया कि वह हनुमान्‌ 
को द्वारका के राजभवन में पधारने का निमंत्रण दे दें। इतने में वह स्वयं धनुर्धारी राम 
बन गए तथा सत्यभामा को सीता का रूप धारण करने को कहा। सुदर्शन से उन्होंने 
कहा---'सावधान रहो, कोई भी प्रवेश करने न पावे।' हनुमान्‌ गरुड़ से बहुत पहले द्वारका 
पहुँच गए तथा उन्होंने सुदर्शनचक्र को मुँह में डालकर राजभवन में प्रवेश किया। उन्होंने 
रामरूपी कृष्ण के सामने नतमस्तक होकर तुरन्त पहचान लिया कि सत्यभामा सीता नहीं 

हैं, जिससे सत्यभामा को हार माननी पडी। उसी अवसर पर कृष्ण ने हनुमान्‌ को अपना 
द्वारपाल नियुक्त किया |” 


बंगाल में एक अन्य कथा प्रचलित है। दाशरिथ राय (१८०६ ई०-१८५७ ई० )की 
पांचाली के 'सत्यभामा, सुदर्शनचक्र ओ गछड़ेर दर्पचूर्ण" नामक अध्याय के अनुसार कृष्ण 
ने किसी अवसर पर गरुड़ को हिमालय से एक नील कमल ले आने का आदेश दिया। 
गरुड़ हिमालय सिधारे, जहाँ उनका और हनुमान्‌ का युद्ध हुआ। हनुमान्‌ ने गरुड़ को 
काँख में दबाकर एक नील कमल के साथ द्वारका के लिए प्रस्थान किया। सुदर्शन ने 
हनुमान्‌ को महल के द्वार पर रोकने का प्रयास किया किन्तु हनुमान्‌ के शरीर का एक 
बाल भी काटने में असमर्थ होकर अपनी हार स्वीकार कर ली। इतने में कृष्ण ने यह 
देखकर कि हनुमान्‌ भीतर आ रहे हैं, राम का रूप धारण कर लिया तथा सत्यभामा को 
सीता का रूप धारण करने को कहा। सत्यभामा सीता का रूप बनाने में असमर्थ हुई; 
रुक्मिणी को सीता का भाग लेना पड़ा और सत्यभामा की सखियाँ उसकी हँसी उड़ाने 
लगीं | हनुमान्‌ ने “राम” के चरणों पर नील कमल रखकर गरुड़ को अपनी काँख से 
निकलने दिया। इससे मिलती-जुलती कथाएँ अन्यत्र भी पाई जाती हैं (दे० ई० मूर, वही, 
पृ० २ १ ८) | 

६८७. हनुमान्‌ के पराक्रम के विषय में अन्य सामग्री का अभाव नहीं है। पउमचरियं 
(पर्व १९) के अनुसार हनुमान्‌ ने रावण के साथ वरुण के विरुद्ध युद्ध करते हुए वरुण के 
सौ पुत्रों को कैद कर लिया। इस रचना के अन्य स्थान पर (पर्व ५०) इसका वर्णन किया 
गया है कि किस प्रकार हनुमान्‌ ने अपने दादा महेन्द्र को सेना सहित परास्त किया था। 
स्कंदपुराण (त्राह्मखण्ड, धर्मारेण्य, अध्याय ३६-३८) में हनुमान्‌ के प्रभाव से धर्मरिण्य के 
निवासियों की सुख-शांति तथा हनुमान्‌ द्वारा कुंभीपाल की पराजय से वहाँ के ब्राह्मणों की 
सुरक्षा का वर्णन किया गया है। आनन्द रामायण के राज्यकाण्ड (सर्ग १८) के अनुसार 
राम ने ब्राह्मणों को रामनाथपुर का राज्य प्रदान किया तथा हनुमान्‌ को उनकी सहायता 
के लिए नियुक्त किया | बाद में हनुमान्‌ ने देवालय की पाषाण-मूर्ति से प्रकट होकर एक 
दुष्ट राजा को शूली पर चढ़ाया और इस प्रकार रामनाथपुर की रक्षा की थी। मनोहर 
काण्ड (सर्ग १२२) में स्त्रीराज्य की कथा मिलती है| एक रामभक्त ब्राह्मण की सहायता के 
लिए प्रकट होकर हनुमान्‌ ने अपने गर्जन से सब पुरुषों को मार डाला जिससे उस देश 
का नाम स्त्रीराज्य रखा गया। भावार्थ रामायण (७, १) में भी राम द्वारा हनुमान्‌ को 
स्त्रीराज्य भेजे जाने का वृत्तान्त मिलता है। । 

अपेक्षाकृत अर्वाचीन रचनाओं में! वीरमाता अंजना के विषय में माना जाता है कि 
उसने अपने दूध की धारा से एक पर्वत-श्रेणी को बहा दिया था। जनता में प्रचलित 
दन्तकथा के अनुसार लंका से अयोध्या जाते समय पुष्पक अंजना के यहाँ उतरा था; उस 
अवसर पर अंजना ने लक्ष्मण का सन्देह दूर करने के लिए इस कार्य के द्वारा हनुमान्‌ के 
पराक्रम का प्रमाण दिया | ढ 


बंगाल में मनसा देवी की कथा अत्यन्त लोकप्रिय है; इसमें भी हनुमान्‌ की वीरता का 
वर्णन किया गया है। मनसा देवी हनुमान्‌ की सहायता से ही चाँद सौदागर का मधुकर 


१. दे० सी० कोलमैन, दि मिथोलॉजी आऑव दि हिन्दूस (लन्दन १८३२) पृ० ५८। 





उत्तरकाण्ड “रे 
नामक जहाज डुबाने में समर्थ हुई | 
(आ) बुद्धिमत्ता 
६८८. आदिकवि वाल्मीकि ने हनुमान्‌ को पराक्रमी योद्धा के अतिरिक्त सुग्रीव के 
बुद्धिमान मंत्री के रूप में चित्रित किया था। फिर भी आदि रामायण में संस्कृत तथा 
प्राकृत की जानकारी के अतिरिक्त हनुमान्‌ के ज्ञान के विषय में कोई विशेष विवरण नहीं 
दिया गया था | बाद में वह वुद्धिभान्‌ मंत्री ,विद्वान्‌ तथा शास्त्रज्ञ भी माने जाने लगे। 
प्रचलित रामायण में हनुमान्‌ के मंत्रित्व विषयक निम्नलिखित विशेषणों का प्रयोग 
मिलता है--सचिवोत्तम, मंत्रिसत्तम, सुग्रीवसचिव, पिंगाधिपमंत्री, कपिराजहितकर, ्लव॑- 
गाधिपमंत्रिसत्तम्‌, पिंगाधिपति का आमात्य। 
प्रज्ञासूचक विशेषणों में से मतिमान्‌ तथा महामति का सर्वाधिक प्रयोग हुआ; इनके 
अतिरिक्त ये भी आये हैं--प्राज्ञ, महाप्राज्ञ, सुमहाप्राज्ञ, मेधावी, बुद्धिमतां वरिष्ठ, धीमान्‌, 
तत्त्ववित्‌, साधुबुद्धि, अरचित्यबुद्धि; वाक्यज्ञ, वाक्यकोविद, वाक्यविशारद, वाक्‍्यविदां श्रेष्ठ, 
प्रियवादी, कार्यविदां वर। हनुमान्‌ के संस्कृत तथा प्राकृत दोनों भाषाओं पर अधिकार का 
उल्लेख सुन्दरकाण्ड में किया गया है। अशोकवन में सीता को देखकर वह इसलिए संस्कृत 
नहीं बोलने का निर्णय करते हैं कि सीता उनको कहीं रावण न समझें : 
वाच चोदाहरिष्यामि मानुषीमिह संस्कृताम्‌॥ १७॥ 
यदि वाचर प्रदास्यामि ह्विजातिरिव संस्कृताम्‌ । 
रावणं मन्यमाना मां सीता भीता भविष्यति॥ १८॥ 
अवश्यमेव वकक्‍ततव्यं मानुषं वाक्यमर्थवत्‌॥ 
(सुन्दरकाण्ड, सर्ग ३०) 
६८५९. संस्कृत तथा प्राकृत की इस जानकारी का निर्देश आदि रामायण में मिलता 
था अथवा नहीं, इसका निर्णय करना असंभव है; किन्तु हनुमान्‌ की विभिन्न शास्त्रों में 
पहुँच का उल्लेख मूल-रामायण में नहीं रहा होगा। हनुमान्‌ की जन्मकथा में उनको 
'सर्वशास्त्रविदां चर' की उपाधि दी गई है दि० ४, ६६, २) , परन्तु ऊपर के विश्लेषण से 
यह जन्मकथा बाद का प्रक्षेप सिद्ध हुई है। एक अन्य स्थल पर भी उनको एक बार और 
'सर्वशास्त्रविशारद' ददि० ४, ५४, ५) कहां गया है; इसके अतिरिक्त प्र/लित रामायण के 
किष्किंधाकाण्ड में उनके विषय में लिखा है--निश्चितार्थो४र्थतत्त्वज्ञः 
(४, २९, ६) और “विदिता: सर्वलोकास्ते” (४, ४४, ४) | अधिक संभव है कि ये 
उद्धरण बाद के प्रक्षेप हों | 
उत्तरकाण्ड के रचनाकाल में यह माना जाने लगा था कि हनुमान्‌ ने सूर्य की 
सहायता से व्याकरण का अध्ययन किया था और सूर्य ने दक्षिणास्वरूप हनुमान्‌ से यह 
प्रतिज्ञा कराई कि मैं सुग्रीव की सहायता करूँगा। दाक्षिणात्य पाठ मात्र में उनके द्वारा 
पठित व्याकरण-विषयक ग्रन्थों का उल्लेख है अर्थात्‌ सूत्र (अद्यध्यायी) , वृत्ति (सूत्रवृत्ति) हे 
अर्थपद॒([वारत्तिक) , महार्थ (महाभाष्य) | उसी छन्द में शास्त्र, पैशारद तथा छन्दगति 
हनुमान्‌ की अद्वितीय पहुँच का उल्लेख भी केवल दाक्षिणात्य पाठ में मिलता है (दे० २६, 
४५) । गोविन्ददास के पाठ में हनुमान्‌ को नवव्याकरणवेत्ता कहा गया है। 





१. दे० डी० सी० सेन, हिस्टरी आँव दि बंगाली लैंग्वेज एण्ड लिटरेचर (कलकत्ता १९११, १० २५२। 


५४० रामकथा का विकास 


महाभारत का आरण्यक पर्व उत्तरकाण्ड के रचनाकाल में लिखा गया होगा। इसमें 
भी हनुमानू-भीम-संवाद में हनुमान्‌ को शास्त्रज्ञ के रूप में प्रस्तुत किया गया है; वह -भीम 
को चार युगों (अध्याय १४८) तथा चार वर्णों (अध्याय १४९) का धर्म सिखलाते हैं। 

दाक्षिणात्य पाठ मात्र में राम-लक्ष्मण से हनुमान्‌ की प्रथम भेंट के अवसर पर 
हनुमान्‌ के विषय में तीन वेदों तथा व्याकरण का ज्ञान उल्लिखित है। अन्य पाठों में इस 
है का अभाव सिद्ध करता है कि यह अंश बाद का प्रक्षेप है। उद्धरण निम्नलिखित 

नानृग्वेदविनीतस्य नायजुर्वेदधारिण :। 
नासामवेदविदुष : शक्‍्यमेव विभाषितुम्‌ ॥ २८॥ 
नून॑ व्याकरणं कृत्ल्नमनेन बहुधा श्रुतम्‌ । 
बहुव्याहरता5नेन न किंचिदपशब्दितम्‌॥ २९॥ 
(किप्किन्धाकाण्ड, सर्ग ३) 
६९०. इस प्रकार हम देखते हैं कि प्राचीन काल से ही रामायण के कुशीलव हनुमान्‌ 
का ज्ञान-भण्डार बढ़ाते रहे हैं। परवर्ती साहित्य में हनुमान्‌ की विद्धत्ता का बहुधा उल्लेख 
मिलता है। दाक्षिणात्य उत्तरकांड में हनुमान्‌ को छन्दःशास्त्र का विशेषज्ञ कहा गया है। 
सम्भवत: इसी कारण से उनको महानाटक (हनुमन्नाटक) की रचना का श्रेय दिया गया है। 
उस नाटक के अन्त में लिखा है कि हनुमान्‌ ने वाल्मीकि के अनुरोध से अपनी रचना को 
-शिला पर लिखकर समुद्र में फेंक दिया था तथा राजा भोज ने उसे निकलवाकर दामोदर 
मिश्र द्वारा इसका सम्पादन कराया था (दे० महानाटक, अंक १४, ९४-६) | इसके सम्बन्ध 
में कई कथाएँ प्रचलित हैं। एक वृत्तान्त के अनुसार वाल्मीकि ने राम से कहा-“हनुमान्‌ के 
नाटक के रहते मेरे रामायण का आदर नहीं होगा। हनुमान्‌ तो प्रत्यक्षदर्शी हैं; मुझे केवल 
ध्यान में ही आपकी कथा का परिचय मिला। इस पर राम ने हनुमान्‌ से कहकर 
महानाटक समझुद्र में फेंकवा दिया। एक अन्य कथा में वाल्मीकि तथा हनुमान्‌ के वाद- 
विवाद का वर्णन है। वाल्मीकि ने रामायण में लिखा है कि रावण के बाणों से आहत 
.होकर राम के शरीर पर रक्त के कण दिखाई देने लेगे। हनुमान्‌ ने कहा कि मैंने तो यह 
कभी नहीं देखा था। दोनों राम के पास आये और राम ने वाल्मीकि का कथन ठीक ही 
माना था। उस पर हनुमान्‌ ने >प्रसन्न होकर अपने नखों से शिला पर लिखी हुई अपनी 
रचना समुद्र में फेंक दी। 

६९१. तुलसी ने विनयपत्रिका (२३, ८) में हनुमान्‌ को “वेदवेदान्तविद्‌” की उपाधि 
दी है। वास्तव में कई रचनाओं में हनुमान्‌ दार्शनिक विषयों? की जिज्ञासा प्रकट करते हैं 
तथा राम से तत्संबंधी शिक्षा ग्रहण करते हैं। अध्यात्म रामायण (१, १, ३२-५२) के 
अनुसार सीता और इसके अनन्तर राम ने भी हनुमान्‌ को रामतत्त्व का रहस्य प्रकट किया 
था। मुक्तिकोपनिषद्‌ तथा रामगीता (दे० अनु० १४८) में हनुमान्‌ को दर्शन-विषयक 
शिक्षा दी जाने की कथा मिलती है। अद्भुत रामायण (सर्ग १०-१५) में राम हनुमान्‌ को 
अपना विष्णु रूप दिखाकर उनको भगवद्‌गीता के अनुकरण पर सांख्ययोग, भक्तियोग 
आदि समझते हैं। 


१. इसके आधार पर संभवत: यह विश्वास उत्पन्न हुआ कि मध्वाचार्य हनुमान्‌ के अवतार हैं। 


उत्तरकाण्ड ५४९१ 


अपेक्षाकृत अर्वाचीन रचनाओं में हनुमान्‌ को रामभक्ति के आचार्य के रूप में प्रस्तुत 
किया गया है। रामरहस्योपनिषद्‌ में वह सनकादि मुनियों को रामोपासना की पद्धति 
सिखलाते हैं। रसिक सम्प्रदाय में हनुमान्‌ को माधुर्य भक्ति का प्रवर्कत अथवा आचार्य 
माना गया है; हनुमत्संहिता में हनुमान्‌ राम की प्रधान सखी चारुशीला का रूप धारण कर 
अगस्त्य को भक्ति की शिक्षा देते हैं और शिवसंहिता हनुमान्‌-अगस्त्य-संवाद के रूप में 
लिखा गया है। हनुमान्‌ को अन्य साम्प्रदायिक रामायणों का भी वक्ता माना गया है (दे० 
अनु ० २०९ और २०२) | 

६९२. श्री दिनेशचन्द्र सेन का कहना है (दे० दि बंगाली रामायणूप्त, ६० ५१) कि 
बंगाल में हनुमान्‌ को ज्योतिषी तथा संगीतज्ञ भी माना गया है। महाभारत के हनुमान्‌- 
भीम-संवाद के अनुसार हनुमान्‌ गंधर्वों तथा अप्सराओं द्वारा रामायण का गान नित्य ही 
सुनते हैं। संभवत: उस वृत्तान्त के आधार पर संगीत में उनकी निपुणता का विश्वास 
उत्पन्न हुआ है। तुलसीदास ने भी विनयपत्रिका में हनुमान्‌ को “गान-गुनगरवगंधर्वजेता' 
दि० २९, ४) , 'सामगायक' (२८,५) , 'सामगाताग्रनी' (२७, रे ) आदि कहकर पुकारा है। 
(इ) चिरंजीवत्व 

६९३. अर्वाचीन राम साहित्य में हनुमान्‌ को बहुत से वरदान प्राप्त होने का उल्लेख 
है| उनमें से उनका चिरंजीवत्व सबसे प्राचीन प्रतीत होता है; हृतुमान्‌ के/इस चिरंजीवत्व 
की उत्पत्ति संभवत: उनकी कीर्ति से सम्बन्ध रखती है। रामायण में उनको महायशा, 
कीर्तिमान, यशस्वी आदि कहा गया है तथा भीम भी अपने भाई का परिचय देते हुए 
कहते हैं कि हनुमान्‌ रामायण में अति विख्यात हैं दे" महाभारत ३, १४७, ११) | 
महाभारत का रामोपाख्यान रामायण के किसी प्राचीन रूप पर निर्भर है: उसमें राम 
अथवा देवताओं द्वारा हनुमान्‌ को प्रदत्त किसी भी वरदान का उल्लेख नहीं है। युद्ध के 
अन्त में सीता हनुमान्‌ से कहती हैं कि राम की कीर्ति के समान तुम भी जीवित रहोगे, 
अर्थात्‌ तुम्हारी भी कीर्ति अमर होगी--रामकीरत्यया सम पुत्र जीवितं ते भविष्यति | बहुत 
संभव है कि इस उक्ति के आधार पर हनुमान्‌ के विषय में यह माना जाने लगा कि वह 
वास्तव में जीवित रहकर हिमालय पर निवास करते हैं। इस विश्वास का प्राचीनतम 
उल्लेख हनुमान्‌-भीम-संवाद में सुरक्षित है। इस संवाद में हनुमान्‌ कहते हैं कि मैंने राम से 


यह वरदान माँग लिया है कि जब तक रामकधा पृथ्वी पर प्रचलित रहेगी, तब तक मैं 
जीवित रह सकूँ ; 


यावद्रामकथा वीर भवेल्लोकेषु शत्रुहन्‌ 
तावज्जीवेयमित्येवं तथास्त्विति च सो3ब्रवीतू॥ 
(महाभारत ३, १४७, ३७) 


तदनन्तर हनुमान्‌ भीम को बताते हैं कि इस स्थान पर गंधर्व तथा अप्सराएँ 
रामचरित गाकर मुझे आनन्दित करते हैं। 


१. दे० ३, २७५, ४३। इस संबंध में नीति का यह वाक्य भी द्रश्व्य है--से जीवति यशो यस्य 
कीर्त्तिर्रस्य स जीवति। अयशो कीर्तिसंयुक्तो जीवन्नपि मृतोपम:॥ रामशेखर वध के अनुसार हनुमान्‌ 
ने इसीलिए अमरत्व का वरदान माँगा कि वह चिरकाल तक पितरों के पिण्डोदक का विधान कर 
सके | दे० परशुराम की चुनी हुई कहानियाँ | साहित्य अकादेमी (१९६०), १० ५७१। 


५४२ रामकथा का विकास 


रामायण के उत्तरकाण्ड में राम द्वारा हनुमान्‌ को वर-प्रदान का दो वार उल्लेख हुआ 

है। यह ध्यान देने योग्य है कि वहाँ पर भी रामकथा का प्रचलन ही हनुमान्‌ की अमरता 
का आधार माना गया 'है। स्वगरोहण के पूर्व राम यह कहकर हनुमान्‌ को चिरंजीवत्व 
प्रदान करते हैं : 

मत्कथ: प्रचरिष्यंति यावललोके हरीश्वर । 

तावद्रामस्व सुप्रीतो मद्दाक्यमनुपालयनू ॥ ३४॥ (सर्ग १०८) 

प्रस्तुत प्रसंग का सबसे विस्तृत रूप उत्तरकाण्ड के ४“वें सर्ग में मिलता है। 

महाभारत में हनुमान्‌ ने कहा था कि हिमालय के जिस स्थान पर वह रहते थे, वहाँ 
गंध्वादि रामचरित गाया करते थे; अब रामचरित का यह गान वरदान का रूप धारण 
कर लेता है| अभिषेक के वाद अयोध्या से विदा लेते समय हनुमान ने राम से तीन वर 
माँगे थे, अर्थात्‌ अनन्य रामभक्ति, चिरंजीवत्व तथा रामकथा-श्रवण : 

सस्‍्नेहो मे परमो राजंस्त्वयि तिष्ठतु नित्यदा। 

भक्तिश्च नियता वीर भावों नानन्‍्यत्र गच्छतु ॥ १६॥ 

यावद्रामकथा वीर चरिष्यति महीतले। 

तावच्छरीरे वत्स्यन्तु प्राणा मम न संशय:॥ १७॥ 

यच्चैतच्चरितं दिव्यं कथा ते रघुनन्दन | 

तन्मयाप्सरसो राम श्रावयेयुर्नरर्षभ॥ १८॥ 

६९४, हनुमान्‌ की जन्मकथा में देवताओं द्वारा उनको अनेक वर दिये जानेः का 
वर्णन किया गया है। आदि रामायण में इस जन्मकथा का अभाव था और इसीलिए 
वाल्मीकि रामायण के प्रामाणिक काण्डों में हनुमान्‌ के इन वरों का उल्लेख नहीं किया 
गया है, अपवादस्वरूप प्रक्षिप्त लंकादहहन (अनु० ५३०) के अन्तर्गत उन वरदानों का 
संकेत मिलता है (दि० ६ हट है0. कबेट न, मफ, है ६) | 

हनुमान्‌ की जन्मकथा का प्राचीनतम रूप संभवत: क्रिष्किन्धाकाण्ड में मिलता है। 
बंगीय पाठ में इस प्रसंग में किसी भी वरदान का उल्लेख नहीं होता; पश्चिमोत्तरीय पाठ 
में ब्रह्मा हनुमान्‌ की “अशस्त्रवध्यता' प्रदान करते हैं तथा दाक्षिणात्य पाठ (४, ६६, २९) 
में ब्रह्मा के इस वरदान के अतिरिक्त इन्द्र का भी उल्लेख है जो हनुमान्‌ को “इच्छानुसार 
मरण' का वर देते हैं। उत्तरकाण्ड की जन्मकथा में इन्द्र, ब्रह्मा, वरुण, यम, कुबेर, शिव 
तथा विश्वकर्मा सभी हनुमान्‌ को अपने-अपने अस्त्रों द्वारा अवध्यता प्रदान करते हैं; इसके 
अतिरिक्त हनुमान्‌ को सूर्य से सूर्यतेज का शतांश तथा शास्त्र के अध्ययन में सहायता, यम 
से अरोगत्व कुबेर से अविषाद, विश्वकर्मा से चिरंजीवत्व तथा ब्रह्मा से कामरूपत्व दिया 
जाता है (दे० ७, ३६, १२-४०) | इस प्रकार हम देखते हैं कि हनुमान्‌ को प्राप्त वरों की 
संख्या बढ़ती जाती रही। ध्यान देने योग्य है कि ये वरदान प्राय: हनुमान्‌ के चिरंजीवत्व 
ही से सम्बन्ध रखते हैं। गौडीय तथा पश्चिमोत्तरीय पाठ में जो अतिरिक्त जन्मकथा 
मिलती है उसमें भी केसरी के कामरूपी तथा अव्यय पुत्र का उल्लेख किया गया है (दे० 
ऊपर अनु० ६६७) 

६९५. परवर्ती रामकथाओं में हनुमान्‌ के उन वरों के वर्णन में कोई विशेष विकास 
परिलक्षित नहीं होता किन्तु प्राय: उनकी रामभक्ति पर बल दिया गया है। उदाहरणार्थ 

भविष्यपुराण तथा आनन्द रामायण में ब्रह्मा ही हनुमान्‌ को रामभक्ति का वरदान देते हैं 
दि० आगे अनु० ७०४) | इसके अतिरिक्त भावी हनुमत्यूजा के विषय में भी हनुमान्‌ को 
प्रदत्त १ क की कथा स्कनन्‍्दपुराण तथा आनन्द रामायण में मिलती है (दे० आगे अनु० 
७०८) | 

ऊपर इसका उल्लेख हुआ है कि हनुमान्‌ का चिरंजीवत्व रामकथा के प्रचलित रहने पर 
निर्भर है; संभवत: इसी कारण से यह विश्वास उत्पन्न हुआ है कि जहाँ कहीं रामकथा का 
पाठ हो रहा है, वहाँ हनुमान्‌ अदृश्य रूप से विद्यमान हैं। इस विश्वास का प्राचीनतम 


उल्लेख आनन्द रामायण तथा कृत्तिवासीय रामायण में मिलता है (दे०” आगे अनु० 
७२३) | 


(ई) ब्रह्मचर्य 
६९६. महीरावण-वध की कथा में हनुमान्‌ के एक पुत्र का भी प्रायः उल्लेख होता है। 
लंकादहन के बाद समुद्र में स्नान करते हुए हनुमान्‌ का स्वेद अथवा श्लेष्मा निगलकर 
एक मत्स्या गर्भवती हुई और इस प्रकार हनुमान्‌ को एक पुत्र उत्पन्न हुआ था (दि० अनु० 
६१५) | मैराबणचरितम्‌ (अ० १०) के अनुसार उस पुत्र का नाम मत्स्यराज है; वह 
हनुमान्‌ को अपना परिचय देते हुए कहता है--तिमिंगला हि मनन्‍्माता पिता च हनुमान्‌। 
इस पर हनुमान्‌ यह कहकर आपत्ति करते हैं--हनुमान्‌ ब्रह्मजारीति विख्यातं भुवनेष्वपि। 
हनुमान्‌ के इस ब्रह्मचर्य का प्राचीनतम उल्लेख स्कन्दघुराण (अवन्ती खण्ड, 
रेवाखण्ड, अ० ८३) में मिलता है; हनुमंतेश्वरतीर्थमाहात््य नामक अध्याय में कहा गया 
है कि वहाँ का शिवलिंग हनुमान्‌ के ब्रह्मचर्य के प्रभाव से तथा ईश्वर के प्रसाद से कामप्रद 
है: 
आत्मयोगबलेनेव ब्रह्मचर्यप्रभावत:। 
ईश्वरस्य प्रसादेन लिंगं कामप्रदं हि ततू्‌॥ ३३॥ 
पद्मपुराण (पातालखण्ड अ० ४५) के रामाश्वमेध-वृत्तान्त में हनुमान्‌ अपने 
आजीवन ब्रह्मचर्य के बल पर शत्रुघ्न को पुनर्जीवित करते हैं: 
यद्यहं ब्रह्मचर्य च जन्मपर्यन्तमुद्यत:। 
पालयामि तदा वीर: शत्रुघ्नो जीवतु क्षणात्‌॥ ३१॥ 
(पातालखण्ड, अध्याय ४५) 


६९७. परवर्ती साहित्य में हनुमान्‌ के ब्रह्मचर्य का प्रायः ध्यान रखा जाता है। 
लांगूलोपनिषद्‌ (दे० अप्रकाशिता उपनिषद:, अडयार, पृ० २१३ ) तथा आनन्द रामायण 
(मनोहर काण्ड, सर्ग १३) में हनुमान्‌ को कुमार ब्रह्मचारी की उपाधि दी गई है; श्री 
हनुमत्सहस्रनामस्तोत्रम्‌ में भी ब्रह्मचारी, जितेन्द्रिय आदि नाम आये हैं। तुलसीदास ने 
हनुमान्‌ को “मनमथमथन ऊर्धरेता” कहकर पुकारा है (दे० विनयपत्रिका २९, २)। इस 
सम्बनध में उनके प्राकृतिक कौपीन का भी उल्लेख मिलता है। सारलादास के उड़िया 
सहाभारत के वनपर्व में जो जन्म-कथा मिलती है (दे० अनु० ६ ७४) उसके सम 
हनुमान्‌ ने अपनी माता से कहा था कि जब तक मुझे वज्रकौपीन न मिले मैं जन्म नहीं 
लूँगा | पवन ने इसका समाचार शिव को कह सुनाया और शिव ने अंजना को खिलाने के 
लिए कपड़े दिये। इसके फलस्वरूप हनुमान्‌ ने कौपीन पहनकर जन्म लिया | अर्जुनदासकृत 

रामविभा में इससे मिलती-जुलती कथा पाई जाती है। भावार्थ रामायण (७, २५ और 
४, १०) के अनुसार भी हनुमान्‌ कौपीन पहनकर उत्पन्न हुए थे। अन्य रचनाओं में प्राय: 
हनुमान्‌ के कौपीन का उल्लेख है; पदूमपुराण (पाताल खण्ड ११२, १३५ ) में हनुमान्‌ को 
सुदृढ़बद्धमौजीकौपीन”' और श्रीमारुतिस्तवराज [(वेंकटेश्वर प्रेस) में मलमल्लकी 
(कीपीनधारी) की उपाधि दी गई है। इस कौपीन के विषय में निम्नलिखित दन्तकथा 
प्रचलित है | हनुमान्‌ ने किसी ऋषि के पास कौपीनमात्र छोड़ कर उनका सर्वस्व लूट लिया 
था। क्रषि ने उनको यह कहकर शाप दिया--तुम्हारे पास भी कौपीन के अतिरिक्त कुछ 
नहीं रहेगा; तुम कभी भी दूसरे कपड़े नहीं पहन सकोगे |! 

६९८. हिन्देशिया तथा स्याम की रामकथाओं की एक सामान्य विशेषता यह है कि 
उनमें हनुमान्‌ की प्रेमलीलाओं का कई अवसरों पर वर्णन किया गया है। स्ेतुबन्ध के 
समय मछलियों की रानी, रावण की नागकन्या तथा वेंजकाया के साथ हनुमान्‌ की क्रीड़ा 
का उल्लेख हो चुका है (दे० अनु० ५७८-५७९) | इसके अतिरिक्त रामकियेन में 
स्वयंत्रभा (अनु० ५२६), एक अप्सरा-वानरी (अनु० ६१३) तथा मन्दोदरी (अनु० 
५९७) के साथ हनुमान्‌ के रमण का वर्णन किया गया है। सेरीराम के अनुसार हनुमान्‌ 
ने लव की द्वितीय पत्नी (विभीषण तथा कीकवी देवी की पुत्री) के साथ भी व्यभिचार 
किया था | 

६९९. इन विदेशी कथाओं का मूलम्नोत भारतीय ही है| पठमचरियं (१९, ४२) में 
हनुमान्‌ की एक सहम्न पत्नियों का उल्लेख किया गया है, जिनमें से वरुण की कन्या 
सत्यवती, चन्द्रनखा की पुत्री अनंगकुसुमा, नलनंदिनी, हरिमालिनी तथा सुग्रीव की पुत्री 
पद्मरागा प्रधान हैं। इस रचना के एक अन्य स्थल पर हनुमान्‌ तथा लंकासुन्दरी की 
प्रेमक्रीड़ा का वर्णन किया गया है (अनु० ५३६) | स्वयंभूदेव के पठमचरिउ (२२, १२, 
१०) में हनुमान्‌ की पत्नियों की संख्या ८००० तक बढ़ा दी गई है। पाएचात्य वृत्तान्त नं० 
७ और ८ के अनुसार हनुमान्‌ ने लंकादहन के पश्चात्‌ समुद्र में नहाकर मकरी के साथ 
संभोग किया था (अनु० ६१५) | । 

वाल्मीकि रायायण (६, १२५, ४४) में भी इसका उल्लेख मिलता है कि हनुमान्‌ ने 
विजयी राम के प्रत्यागमन का शुभ समाचार सुनकर भरत ने उनको दस हजार गायों तथा 
एक सौ गाँवों के अतिरिक्त १६ कन्याओं को भी पत्नीस्वरूप प्रदान किया था--शुभाचारा 
भार्या: कन्यास्तु षोडश | 

७००, हनुमान्‌ की अन्य विशेषताओं की भाँति उनके ब्रह्मचर्य का मूलम्नोत वाल्मीकि 
रामायण को माना जा सकता है। रावण के अन्तप्रुर में प्रविष्ट होकर तथा वहाँ की सुप्त 
अर्धनग्न ललनाओं को निहारकर उनके सुव्यवस्थित मन में कोई विकार नहीं उत्पन्न हुआ 
था, इसका रामायण में स्पष्ट शब्दों में उल्लेख है: 

काम दृष्टा मया सर्वा विश्वस्ता रावणस्त्रिय:। 


न तु मे मनसा किंचिवैकृत्यमुपपय्यते॥ ४१॥ 


मसनो हि +०१०००१०००००००००००००० भे सुव्यवस्थितम्‌ ॥ ४२ ॥ 
(सुन्दरकाण्ड, सर्ग ११) 


१.  दे० मैकॉलिफ, दि सीख रेलिजन, भाग ६, पृ० ८२ टि०। 

इसके अतिरिक्त वाल्मीकि रामायण में हनुमान्‌ के संयम तथा धार्मिकता की ओर 
बहुधा संकेत किया गया है तथा उनको महात्मां, महामनः, संस्कारसम्पन्न, सुवर्त्मना, 
कृतात्मा आदि विशेषणों से विभूषित किया गया है। रावण के अन्तथुर में प्रवेश करने पर 
उनको पापशंका होती है--जगाम महतीं शंकां धर्मसाध्वसशंकितः (दे० ५, ११, २७) | 
सीता के साथ बातचीत करने के कारण वह भी अपने को दोषी मानते हैं--एब दोषों 
महान्हि स्यात्मम सीताभिभाषणे (दे० ५, ३०, ३६) | अत: बहुत सम्भव है कि वाल्मीकि 
रामायण में जो पापशंकालु तथा संयमी हनुमान्‌ का चित्र प्रस्तुत किया गया है, उसी के 
आधार पर उनके ब्रह्मचर्य की कल्पना उत्पन्न हुई। 


(उ) रामभक्ति 
७०१. रामभक्ति का भाव समस्त मध्यकालीन रामसाहित्य में व्याप्त है। अतः यह 
स्वाभाविक ही था कि आदि रामायण के उत्साही एवं विश्वस्त राम-सेवक हनुमान्‌ को उस 
साहित्य में आदर्श रामभक्त के रूप में प्रस्तुत. किया जाय| शिवमहापुराण की शतरुद्र 
संहिता (अ० २०) में हनुमान्‌ को भक्तवर के अतिरिक्त रामभक्ति के प्रवर्तक होने का श्रेय 
दिया गया है : 
स्थापयामास भूलोके रामभक्ति कपीश्वर:। 
स्वयं भक्तवरो भूत्वा सीतारामसुखप्रद:॥ ३६॥ 
बहुत सी रचनाओं में हनुमान्‌ को रामभक्ति का आचार्य माना गया है; रसिक 
सम्प्रदाय उनको अपना प्रवर्तक मानता है (अनु० ६९१) | | 
हनुमान्‌ की रामभक्ति का प्राचीनतम उल्लेख वाल्मीकि रामायण के उत्तरकाण्ड (सर्ग 
४०) में मिलता है, जहाँ हनुमान्‌ द्वारा राम से तीन वरदान प्राप्त करने का वर्णन का 
गया है; किन्तु राम से वरप्राप्ति की कथा के प्रारम्भिक रूप में समभक्ति का उल्लेख नहीं 
है (अनु० ६९३) | इसी तरह देवताओं से हनुमान्‌ की वरप्राप्ति का प्राचीनतम वृत्तान्त 
रामभ्कक्ति के विषय में मौन है (अनु० ६९४), किन्तु परवर्ती साहित्य में उस अवसर पर 
प्राय: रामभक्ति की भी चर्चा है (अनु० ७०४) | 
७०२. परवर्ती साहित्य में हनुमान्‌ को प्रदत्त वरदानों में से उनकी रामभेक्ति को 
सर्वाधिक मंहत्त्व दिया गया है, यहाँ तक कि उनके चिरंजीवत्व का प्रयोजन रामभक्ति ही 
बन जाता है। तक्‍्त्वसंग्रह रामायण (७, १५) में स्वर्गरोहण के अवसर पर राम हनुमान्‌ 
को यह कहकर आशीर्वाद देते हैं--तुम सदा जीते रहो और रामभक्ति बनाये रखो। 
अध्यात्म रामायण के युद्धकाण्ड के अनुसार रामाभिषेक के पश्चात्‌ हनुमान्‌ ने यह वरदान 
माँग लिया कि मैं राम-नाम का निरन्तर स्मरण करते हुए सशरीर जीवित रह सकूँ; 
हनुमान्‌ का निवेदन कोमल भक्ति-भाव से ओततप्रोत है: 
त्वन्नाम स्मरतो राम न तृप्यति मनो मम॥ १२॥ 
अंतस्त्वन्नाम सततं स्मरन्स्थास्यामि भूतले। 
यावत्सथास्यति ते नाम लोके तावत्कलेवरम्‌॥ १३॥ 
मम तिष्ठतु राजेन्द्र वरो5यं मे5भिकांक्षित:॥ (सर्ग १६) 
आनन्द रामायण, भावार्थ रामायण (६, ८१) आदि रचनाओं में हनुमान्‌ के इस 
निवेदन का भी उल्लेख है कि जहाँ कहीं भी रामचरित का वंर्णन हो रहा हो मैं वहाँ 
उपस्थित रह सकूँ। आनन्द रामायण (१, १२, १४३) का उद्धरण इस प्रकार है: 


कि च 

यत्र तत्र कथा लोके प्रचरिष्यति ते शुभा। 
तत्र तन्र गतिर्मे5स्तु श्रवणार्थ सदैव हि॥ १४३॥ 
(सार काण्ड, सर्ग १२) 

७०३. तत्त्वसंग्रह रामायण (५, ११) का निम्नलिखित प्रसंग आनन्द रामायण पर 
आधारित प्रतीत होता है; जब हनुमान्‌ सीता का पता लगा कर राम के पास लौटे तब 
राम ने उनको हृदय से लगाकर यह आशीर्वाद दिया--जहाँ कहीं मेरे नाम का उच्चारण 
होगा वहाँ तुम भी उपस्थित रहोगे। अंततोगत्वा तुम चतुरानन ब्रह्मा बनकर संसार की 
सृष्टि करोगे और तदनन्तर मुझमें मिल जाओगे | तुम वास्तव में शिव हो जो काशी में 
आने वालों को मेरा मंत्र प्रदान करते हो | कृत्तिवासीय रामायण (६, १२७) में राम के 
अभिषेक के अवसर पर सीता हनुमान्‌ को चिरंजीवत्व का वरदान देने के पश्चात्‌ उनसे 
कहती हैं कि जहाँ कहीं राम-नाम का प्रसंग हो तुम वहीं जाकर उपस्थित रहो | 

७०४. परवर्ती साहित्य में हनुमान्‌ की जन्मकथा के अन्तर्गत रामभक्ति का प्राय: 
उल्लेख होता है। आनन्द रामायण (१, १३, १७६-१७७) की जन्मकथा के अनुसार 
ब्रह्मा हनुमान्‌ को यह वरदान देते हैं--तुम अमर और अबाधगति होगे, तुम हरि के भक्त 
बन जाओगे तथा विष्णु की सहायता करोगे | भविष्यपुराण में भी ब्रह्मा के इस वरदान का 
उल्लेख है। जन्म के बाद माता द्वारा परित्यक्त हनुमान्‌ ने रावण को पराजित किया था 
(दे० ऊपर अनु० ६६८) और अनन्तर तपस्या करने लगे थे। इस तपस्या से प्रसन्न होकर 
ब्रह्मा ने उनसे कहा कि त्रेतायुग में राम प्रकट होंगे; तुम उनकी भक्ति प्राप्त कर पूर्णकाम 
बन जाओगे--तस्य भक्ति च सम्प्राप्य कृतकृत्यो भविष्यसि (दे० प्रति-सर्गपर्व, चतुर्थ 
खण्ड, अध्याय १३, ४६-४७) | 

७०५. उपर्युक्त कथाओं के अतिरिक्त हनुमान्‌ की रामभक्ति के विषय में और भी 
बहुत सी सामग्री मिलती है। भागवतपुराण (५, १९, १-५) में इसका उल्लेख किया गया 
है कि हनुमान्‌ हिमालय के किंपुरुषवर्ष में अन्य किन्नरों के साथ अविचल भक्ति-भाव से 
राम की उपासना करते रहते हैं। उनकी रामभक्ति की उत्पत्ति के विषय में बंगाल की 
रामकथाओं में (दे० अनु० ५१२) निम्नलिखित वृत्तान्त पाया जाता है---लक्ष्मण शिव की 
वाटिका में फल तोड़ने गये; वहाँ के द्वारपाल हनुमान्‌ थे; लक्ष्मण उनसे युद्ध करने लगे। 
बाद में शिव और राम भी आ पहुँचे और इन दोनों का भी युद्ध हुआ। अन्त में शिव 
अपने द्वारपाल हनुमान्‌ को राम के हाथ सौंपते हैं; उस समय से लेकर हनुमान्‌ शिव को 
छोड़कर राम-भक्त बन गए। पाश्चात्य वृत्तान्त नं० १३ में भी इससे मिलती-जुलती कथा 
मिलती है| स्कन्दपुराण के कई स्थलों पर हनुमान्‌ द्वारा शिवलिंग की स्थापना का उल्लेख 
मिलता है (दे० अनु० ५८०) | हनुमान्‌ की शिवभक्ति के विषय में पद्मपुराण (पाताल 
खण्ड ११०, १७०-१८१) में एक अन्य घटना का वर्णन किया गया है। इस सम्बन्ध में 
राम-शिव की अभिन्नता (अनु० ३६२) तथा हनुमान्‌ का रुद्रावतारत्व (अनु० ६७०) भी 
विचारणीय है। 

७०६. वाल्मीकीय रामायण (६, १२८, ७८-७९) के अनुसार रामाभिषेक के 
अवसर पर सीता ने, राम से जो माला मिली थी, उसे हनुमान्‌ को प्रदान किया। हनुमान्‌ 
की रामभक्ति सिद्ध करने के उद्देश्य से इस घटना को अर्वाचीन राम-साहित्य में एक नवीन 
रूप दिया गया है। कृत्तिवास रामायण (६, १२८) के अनुसार हनुमान्‌ ने माला हाथ में 

लेकर उसे ध्यान से देखा और तदनन्तर वह उसकी बहुमूल्य मणियाँ तोड़ कर खाने लगे। 
अपने व्यवहार का कारण पूछे जाने पर उन्होंने कहा कि इस माला में राम-नाम अंकित 
नहीं है; इसीलिए मेरी दृष्टि में इसका कोई मूल्य नहीं है। इस पर लक्ष्मण ने पूछा कि तुम 
अपना शरीर क्‍यों नहीं छोड़ देते हो। यह सुनकर हनुमान्‌ ने अपने नखों से छाती फाड़ 
कर दिखलाया कि उनकी हड्डियों पर राम का नाम लिखा है।! भावार्थ रामायण (६, 
८७) में प्रस्तुत कथा का एक अन्य रूप मिलता है। माला ग्रहण करने के बाद हनुमान्‌ ने 
विचार किया कि इस माला के कारण मेरे हृदय में अहंकार उत्पन्न हो सकता है अत: 
उन्होंने दाँतों से मणियाँ फोड़कर कहा-हम वानरों को भोजन छोड़कर और कुछ नहीं 
चाहिए | सेरीराम में हनुमान्‌ के घमण्ड के उदाहरण के रूप में प्रस्तुत वृत्तान्त का वर्णन 
किया गया है। विजय के बाद राम ने हनुमान्‌ को एक बहुमूल्य रत्नों की माला प्रदान की 
थी किन्तु हनुमान्‌ ने उसे चबा कर नष्ट किया था। लक्ष्मण के आपत्ति करने पर हनुमान्‌ 
ने कहा कि मैं राम का ईमानदार तथा बुद्धिमान सेवक उन रत्नों से कहीं अधिक 
मूल्यवान्‌ हूँ । 
७०७. वाल्मीकि रामायण के उत्तरकाण्ड (सर्ग ३९) में इसका उल्लेख किया गया है 
कि रामाभिषेक के पश्चात्‌ वानर सैनिक एक महीने तक अयोध्या में मधु-मांसादि का 
सेवन करते रहे; और वह महीना रामभक्ति में लीन रहने के कारण उनको मुहूर्त मात्र 
प्रतीत हुआ : 
ते पिबन्त: सुगंधीनि मधूनि मधुपिंगला:। 
मांसानि च सुमृष्टानि मूलानि च फलानि च॥ २६॥ 
एवं तेबां निवसतां मास: साग्रो ययो तदा। 
मुहूर्त्तमिव ते सर्दे रामभक्‍त्या च मेनिरे॥ २७॥ 
परवर्ती साहित्य में उस प्रसंग के वर्णन में हनुमान्‌ की रामभक्ति का विशेष ध्यान 
रखा गया है। आनन्द रामायण (१, १२, १५२-१५६) के अनुसार हनुमान्‌ ने स्वयं राम 
का उच्छिष्ट खाया. तथा दूसरे वानरों को खिलाया। रंगनाथ रामायण (६, १६८), तोरवे 
रामायण (६, ५५) तथा भावार्थ रामायण (६, ८८) में इससे मिलती-जुलती कथाएँ 
पाई जाती हैं। सेरीराम के अनुसार हनुमान्‌ -ने सीता की खोज करने के पूर्व राम के साथ 
एक ही पत्तल में भोजन किया था ददि० अनु० ५२४) | कृत्तिवासीय रामायण में गुड़ के 
आगमन की कथा में हनुमान्‌ की अनन्य रामभक्ति का वर्णन किया गया है (अनु० 
५८६) | 
(ऊ) देवत्व 
७०८. अब हनुमान्‌ की अन्तिम विशेषता अर्थात्‌ उनके देवत्व की उत्पत्ति और 
विकास का निरूपण करना है। संभवत: आठवीं शताब्दी से लेकर हनुमान्‌ रुद्र के अवतार 
माने जाने लगे। इसके फलस्वरूप उनके प्रति भक्तिभाव जाग्रत हुआ और धीरे-धीरे 
विकसित होने लगा। शैव ग्रन्थों में इस विकास के लक्षणों का प्रथम दर्शन स्वाभाविक है। 


१.  भक्तमाल (२३) और रघुराजसिंह कृत रामरसिकावली में भी यहीं कथा मिलती है। एक अन्य 
दनन्‍्तकथा के अनुसार हनुमान्‌ ने अपना हृदय दिखलाया जहाँ सीता-लक्ष्मणादि सहित भगवान्‌ 
विराजमान थे। | 

स्कन्दपुराण (अवन्ती खण्ड, रेवा खण्ड) में शिव हनुमान्‌ को आशीर्वाद देकर कहते हैं कि 
तुम्हारे नाम कल्याणकारी होते हैं--उपकाराय लोकानां नामानि तब मारुते (८३, २९)। 
उस स्थल पर हनुमान्‌ के बारह नाम उद्धुत हैं; उससे पता चलता है कि रेवाखण्ड के 
रचनाकाल में हनुमान्‌ के नामों का जप प्रचलित होने लगा था | 
परवर्ती साहित्य के अनुशीलन से प्रतीत होता है कि १०वीं तथा १५ वीं शताब्दी! के 
वीच हनुमद्भक्ति का पूर्ण विकास हुआ है। १५वीं शताब्दी के बाद साहित्य में उनकी मूर्ति 
की पूजा का स्पष्ट उल्लेख है तथा उनके कवच, मंत्र, स्तोत्र आदि भी मिलते हैं। आनन्द 
रामायण (१, १२) के अनुसार सीता ने हनुमान्‌ को आशीर्वाद देते हुए कहा कि गाँव- 
गाँव में विध्नशांति के उद्देश्य से तुम्हारी मूर्ति की पूजा की जायगी : 
ग्रामारामपत्तनेषु ब्रजखेटकसदूमसु । 
वनदुर्गपर्वतेषु सर्वदेवालयेषु च।॥ १४७॥ 
नदीषु क्षेत्रतीर्थघु जलाशयपुरेषु च। 
वाटिकोपवनाश्वत्थवटवृन्दावनादिषु ॥ १४८॥ 
बन्मूर्ति पूजयिष्यंति मानवा विध्नशांतये। 
भूतप्रेतपिशाचाद्या नश्यंति स्मरणात्तव॥ १४९॥ 
इस उद्धरण में विघ्नशांति तथा भूत-ग्रेतों का नाश हनुमत्पूजा का उद्देश्य कहा गया 
है। हनुमत्पूजा-सम्बन्धी साहित्य में इसी उद्देश्य का प्रायः उल्लेख मिलता है। वास्तव में 
पन्द्रहवीं शताब्दी से लेकर हनुमान्‌ का संकटमोचन रूप सबसे लोकप्रिय है। आनन्द 
रामायण के मनोहर काण्ड (सर्ग १३) में राम द्वारा विभीषण को प्रदत्त एक हनुमत्कवच 
उद्धृत है जिसमें भूतों तथा ज्वरों की ही चर्चा है। उसी काण्ड के एक अन्य स्थल (सर्ग 
१६) पर गरुड़ राम को कपिपूजन का विधान समझाते हैं तथा यह भी कहते हैं कि यह 
पूजा महामारी के अवसर पर करनी चाहिए---जनमारे समुत्यपन्ने ग्रामे। आनन्द रामायण 
के राज्यकाण्ड (५, ५) में सीता की हनुमत्पूजा का भी वर्णन किया गया है-- 
गोमेयांजनेयं सा कुड्यां कृत्वार्चा जानकी। अकरोत्पत्यहं पुच्छवृद्धिं स्वांगुलिमात्रत:। 
लांगूलोपनिषद्‌ में हनुमान्‌ के मंत्रों का संग्रह है जिसमें एकादशछरुद्रावतार, श्रीरामसेवक, 
कुमारब्रह्मचारी हनुमान्‌ को भूत-प्रेत-पिशाचों का उच्चाटक, समस्त ज्वरों का विनाशक 
तथा सर्वशूलों का उनन्‍्मूलक कहा गया है। उन शूलों में से एक बाँझपन है, जिसे दूर करने 
के लिए हनुमान्‌ की पूजा होती है; अतः श्रीहनुमत्सहस्ननामस्तोत्र में उनको गर्भदोषष्न 
तथा पुत्रपौत्रद का नाम भी दिया गया है। तुलसीदास ने अपनी विनयपत्रिका (३०, रे) 
में हनुमान्‌ के संकटमोचन रूप को बहुत महत्त्व दिया है--संकटसोचविमोचनी मूरती”। 
७०९, अर्वाचीन साहित्य में हनुमान्‌ की महिमा और बढ़ गई है और उनको पाप- 
मोचक, मुक्तिदायक भगवान्‌ की उपाधि मिल गई है। श्रीमारुतिस्तब में हनुमान्‌ को 
पापतापसुसमापनतापर: (दे० ९) कहा गया है तथा श्रीहनुमत्सहस्रनाम स्तोत्र विकटेश्वर 


१. हनुमत्पूजा ठीक किस शताब्दी में प्रारम्भ हुई मैं नहीं कह सकता। १६वीं शताब्दी के पूर्व ही उनकी 
मूर्तियों तथा मंदिरों के अस्तित्व के प्रमाण मिलते हैं (दे० तुलसीकृत बाहुक २१, २९, ३४) किन्तु 
विष्णुधर्मोत्तर पुराण तथा बृहत्संहिता के “प्रतिमालक्षण” नामक खण्ड में हनुमान्‌ का निर्देश नहीं 
मिलता। 


उत्तरकाण्ड ह ५४९ 


प्रेस) में उनको परम्परागत विशेषणों (अर्थात्‌ १, महावीर २. सर्वविद्याविशारद, 
वेदवेदांगपारग, ३. चिरंजीव, ४. जितेन्द्रिय, ब्रह्मचारी, ५. रामसेवक, रामभक्ति-विधायक, 
६. रुद्र, महेश्वरर तथा संकटमोचन-सूचक नामों (आरोग्यकर्ता, पिशाचग्रहघातक, 
अपस्मारहर) के अतिरिक्त ये भी नाम दिए जाते हैं--संत्तारभवनाशक, शरणागत-वत्सल, 
भगवान्‌, जगन्नाथ, जगदीश, अनादि परब्रह्म | फिर भी इस शब्दावली को अधिक महत्त्व 
नहीं दिया जाना चाहिए; पूजा की दृष्टि से हनुमान्‌ का संकटमोचन रूप प्रधान ही है; 
भूतों, बीमारियों तथा बाझपन से छुटकारा पाने के लिए उनकी अधिकतर शरण ली जाती 
है। इसके अतिरिक्त हनुमान्‌ मन्दिरों के द्वारपाल तथा गाँवों के संरक्षक के रूप में प्रसिद्ध 
हैं| गुजरात में उनका वृक्षों में निवास माना जाता है।' 


७१०. अन्त में हनुमत्यूजा के कारणों पर विचार करना है। हनुमान्‌ को रुद्र-अवतार 
माने जाने के फलस्वरूप उनके प्रति श्रद्धा का जाग्रत होना स्वाभाविक ही था; किन्तु 
दसवीं तथा .पन्द्रहवीं शताब्दी के बीच में हनुमत्‌भक्ति का पूर्ण विकास आश्चर्यजनक ही है 
और उनकी संकटमोचन के रूप में जो आज तक व्यापक रूप से पूजा प्रचलित है इसका 
मुख्य आधार रामायण में चित्रित (राक्षसों का वध, ओषधि पर्वत का आनयन आदि) 
उनका चरित्र नहीं हो सकता है। इसका वास्तविक कारण यह है कि हनुमान्‌ का सम्बन्ध 
यक्षपूजा से स्थापित किया गया है। अत्यन्त प्राचीन काल से गाँव-गाँव में यक्षों की पूजा 
चली आ रही है--वे रक्षक देवता (जातक ५४५) , द्वारपाल, सन्तान देने वाले तथा वृक्षों 
में निवास करने वाले (जातक ३०७ और ५०९) माने जाते थे।* यक्ष तथा वीर 
पर्यायवाची ही हैं। उधर महावीर हनुमान्‌ की ख्याति रामायण की लोकप्रियता के द्वारा 
शताब्दियों से चली आ रही थी। अत: अन्य यक्षों अर्थात्‌ वीरों के साथ महावीर हनुमान्‌ 
की पूजा भी होने लगी ।३ इस अत्यन्त प्राचीन पूजापद्धति से सम्बन्ध हो जाने पर हनुमान्‌ 
की लोकप्रियता बहुत ही बढ़ गई और उस समय तक जिस उद्देश्य से और जिस रूप में 
यक्षों की पूजा होती रही अब उसी उद्देश्य और उसी रूप में महावीर हनुमान्‌ की भी 
पूजा होने लगी। हनुमान्‌ के संकटमोचन तथा द्वारपाल वाला रूप वीरपूजा से सम्बन्ध 
रखता है। प्राचीन वीरपूजा तथा हनुमत्यूजा के उद्देश्यों में जो सादृश्य है वह उपर्युक्त 
विकास की वास्तविकता को प्रमाणित करता है। डॉक्टर वासुदेवशरण अग्रवाल ने 
इसका एक और प्रमाण उपस्थित किया है। उन्होंने दिखलाया है कि आजकल हनुमान्‌ 
की पूजा के दो रूप प्रचलित हैं--एक वीरपूजा जिसमें कोई मूर्ति नहीं होती और 
जो यक्षपूजा से सम्बन्ध रखती है तथा एक दूसरा रूप जिसमें वानर की मूर्ति है और 


१.  दे० एण्टहोवन, इ० एू० भाग ४०, सप्लेमेंट, पृ० ८५। हिन्दी साहित्य की हनुमदूभक्ति विषयक 
सामग्री पाठक अनु० ३०० में देख लें। 

२. दे० आनन्द कुमार स्वामी, यक्षस्‌ (वाशिंगटन १९२८-१९३१)। 

३. वीरपूजा के साथ सम्बद्ध हो जाने के पूर्व ही हनुमान्‌ की पूजा होने लगी थी। स्कन्दपुराण में हनुमान्‌ 
के १२ नामों की सूची इस प्रकार है-हनुमान्‌, अंजनीसुत, वायुपुत्र, महाबल, रामेष्ट, फाल्गुनगोत्र, 
पिंगाक्ष, अमितविक्रम, उदधिक्रमणश्रेष्ठ, दशग्रीवस्य दर्पहा, लक्ष्मणप्राणदाता, सीताशोकनिवर्त्तन (दे० 
अवंती खण्ड, रेवाखण्ड अ० ८३) | इनमें से एक भी नाम यक्षपूजा से सम्बन्ध नहीं रखता। ये १२ 
नाम आनन्द रामायण (मनोहरकाण्ड १३, ८-९) में दुहराये गये हैं। स्कन्दपुराण के एक अन्य स्थल 
पर (ज्राह्मखण्ड, धर्मारण्य, अध्याय ३७) हनुमान्‌ की स्तुति में १९ विशेषण मिलते हैं; उनमें से एक 
ही अर्थात्‌ सर्वव्याधिहर हनुमान्‌ के संकटमोचन रूप से सम्बन्ध रखता है। 





के रामकथा का विकास 
जो रामकथा पर निर्भर है|! 
(ऋ) उपसंहार 
७११. ऊपर के निरूपण से स्पष्ट है कि किस प्रकार रामकथा की लोकप्रियता के 
प्ाथ-साथ हनुमान्‌ का भी महत्त्व शताब्दियों तक बढ़ता रहा और फलस्वरूप उनके 
चरित्रचित्रण में अतिशयोक्ति तथा अलौकिकता की मात्रा में उत्तरोत्तर वृद्धि होती रही 
फिर भी यह विकास अत्यन्त स्वाभाविक और आनुक्रमिक ही प्रतीत होता है। 
रामायण में हनुमान्‌ अपने सखाओं की अपेक्षा पराक्रमी तथा बुद्धिमान अवश्य हैं, 
किन्तु वह निश्चित रूप से वानरों में से एक हैं| अत: यह मानना तर्कसंगत है कि 
हनुमान्‌?* रामकथा के अन्य वानरों के समान वानर-गोत्रीय आदिवासी ही थे। आदिवासी 
गोत्रों के रहस्य के अज्ञान के कारण, नाम के आधार पर ही सबों को वास्तविक वानर 
समझ लेना अस्वाभाविक नहीं कहा जा सकता है। 
हनुमान्‌ के चरित्र की विशेषताओं को ध्यान में रखकर उनको वाल्मीकि के समय के 
पूर्व ही “वायुपुत्र' (विद्याधर) की उपाधि मिली होगी (दे० ऊपर अनु० ६६२) । वाल्मीकि 
के बाद ही अवतारवाद की भावना को रामायण में स्थान मिल सका ; उसके फलस्वरूप 
हनुमान्‌ को अन्य वानरों के साथ देवताओं की सनन्‍्तान माना गया है। उनका वायुपुत्र नाम 
पहले ही से विख्यात था, अत: उनको वास्तव में वायु का आत्मज माना गया है और 
तत्संवंधी विभिन्न जन्मकथाएँ प्रचलित होने लगीं (दे० ऊपर अनु० ६६३-६६९) | 
ऊपर यह दिखलाया गया है कि हनुमान्‌ की वीरता, बुद्धिमत्ता, चिरंजीवत्व, ब्रह्मचर्य 
तथा रामभक्ति, इन विशेषताओं का सूत्रपात प्रचलित रामायण में विद्यमान तत्त्वों से माना 
जा सकता है। आठवीं शताब्दी से लेकर वह बहुधा रुद्रावतार माने जाने लगे। उनकी 
जन्मकथा के इस विकास के कारणों तथा उसकी स्वाभाविकता पर ऊपर विचार हो चुका 
है. दे० अनु० ६७९) | बाद में महावीर हनुमान्‌ का संबंध अत्यन्त प्राचीन यक्षपूला 
(वीरपूजा) के साथ जोड़ा गया और इस कारण उनकी लोकप्रियता तथा उनकी पूजा की 
व्यापकता और बढ़ गई | 
डॉ० याकोबी का कहना है कि हनुमान्‌ की असाधारण लोकप्रियता का आधार 
रामायण में अंकित उनका चरित्र-चित्रण मात्र नहीं हो सकता। वास्तव में उनकी यह 
आश्चर्यजनक लोकप्रियता शताब्दियों तक बढ़ते हुए विकास का परिणाम है। वाल्मीकि 
रामायण के अनुसार हनुमान्‌ ने प्रथम बार राम-लक्ष्मण से मिलकर दोनों को अपने कन्धे 
पर चढ़ाकर मलय पर्वत के शिखर पर सुग्रीव के पास पहुँचा दिया था (दे० ४, ४, ३४) | 


२१. दे० वीर बरह्य जनपद, खंड १, अंक ३, पृ० ६४-३। 

२. उनके नाम एक द्वाविड़ शब्द “आणू-मंति (नर-कपि) का संस्कृत रूपान्तर प्रतीत होता है (दि० अनु० 
१०३) | उस नाम पर अनेक कथाएँ आधारित हैं। सबसे प्रचलित कथा के अनुसार इन्द्र ने इसीलिए 
उनका नाम हनुमान्‌ रखा था कि पर्वत के शिखर पर गिरने पर उनकी ठोड़ी (हनु) टूट गई थी। 
पउमचरियं के अनुसार अंजनाकुमारी ने पुत्रसहित हनुरुहपुर नामक एक नगर में शरण पाई थी 
जिससे उनका पुत्र हनुमान्‌ के नाम से विख्यात है (दे० ऊपर अनु० ६६९) | गुणभद्र के उत्तरपुराण 
के अनुसार प्रभंजन का पुत्र अपना शरीर “अणु” सा छोटा बना सकता था और इसीलिए उसका 
नाम “अणुमान” ही रखा गया था (दे० पर्व ६८, २८०)। 





उत्तरकाण्ड ५५१ 


रामकथा-साहित्य का अनुशीलन करने पर डॉ० याकोबी के मत के विपरीत मन में यह 
विचार अनायास उत्पन्न होता है कि रामकथा ने ही हनुमान्‌ को अमरत्व के शिखर पर 
पहुँचा दिया है और आजकल राम की अपेक्षा रामसेवक हनुमान्‌ की पूजा कहीं अधिक 
व्यापक रूप से हो रही है। 

७१२. हनुमच्चरित के विकास के अध्ययन से दो निष्कर्ष निकाले जा सकते हैं। 
हनुमान्‌ के विषय में जो विस्तृत सामग्री परवर्ती रामकथाओं में मिलती है, वह वाल्मीकि 
रामायण में निहित तत्त्वों का स्वाभाविक विकास प्रतीत होती है। अतः वाल्मीकि के पूर्व 
रामकथा से स्वतंत्र हनुमद्विषयक गाथाओं की कल्पना [दि० ऊपर अनु० १०३) निराधार 
ही नहीं अनावश्यक भी है। दूसरे; उस सामग्री के विश्लेषण से स्पष्ट है कि हनुमान का 
महत्त्व बढ़ता ही जा रहा था। अत: हनुमान्‌ वास्तव में किसी प्राचीन देवता! से अभिन्न हैं ] 
यह कल्पना उपलब्ध सामग्री के प्रतिकूल ही है। हनुमान्‌ के चरित्र-चित्रण में शताब्दियों 
तक अतिशयोक्ति का प्रयोग होता रहा, किन्तु आठवीं शताब्दी में ही उनको पहले पहल 
देवत्व की उपाधि से विभूषित किया गया है। । 

७१३. अर्जुन के गर्वनिवारण (अनु० ६८५) की कथाओं के निरूपण में इसका 
उल्लेख हुआ है कि हनुमान्‌ उनकी ध्वजा पर विराजमान हैं। महाभारत से पता चलता है 
कि प्राय: सब योद्धाओं के झण्डों पर पशुओं के चित्र .अंकित थे; उदाहरणार्थ दुर्योधन की 
ध्वजा पर नाग (६, १७, २५), भीमसेन की ध्वजा पर केसरी (६, ५१, ७० ), घटोत्कच 
के झंडे पर गृभ्न (७, १५०, १५) , वृषसेन के झंडे पर मयूर (७, ८०, १६) | इसी तरह 
जयद्रथ को वराहध्वज (७, १२१, ११), अश्वत्थामा को सिंहलांगूलकेतन (६, १७, 
२१), कृष्ण को गरुड़ध्वज (७, ५७, २), प्रद्यम्म को मकरध्वज (७, ८६, २ 2 षा 
मकरकेतु (३, १९, ११) कहा गया है। डब्लू हॉप्किंसर की धारणा है कि इन चित्रों का 
प्रयोजन पूजा न होकर प्रोत्साहन तथा अलंकरण मात्र ही था। 

महाभारत के प्रामाणिक संस्करण के अध्ययन से ज्ञात होता है कि यद्यपि अर्जुन की 
ध्वजा पर अन्य पशु भी अंकित थे दि० २, २२, २३) किन्तु उनमें से कपि ही प्रमुख 
था। अत: अर्जुन को प्राय: कपिराजकेतु (दे० ६, ५६, रे ६), वानरध्वज (६, ११२, 
११४) , वानरप्रवरध्वज (७, १७, २१), कपिप्रवरकेतन (७, २६, १५), कपिकेतन (८, 
६३, ७८) आदि कहा गया है। द्रोणपर्व (अध्याय ६४) के अनुसार अर्जुन ने रणभूमि में 
प्रवेश करते समय शंख बजाया; उसी समय अर्जुन की ध्वजा पर ब्रिराजमान भूतगणों के 
साथ कपि ने मुँह बाकर शत्रुओं की भयभीत करते हुए बड़े जोर से गर्जना की : 

तत: कपिर्महानादं सह भूतैर्ध्वजालयै:। 
अकरोत्‌ व्यादितास्याश्च भीषयंस्तव सैनिकान्‌॥ २५॥ 

उद्योग पर्व (अ० ५५) में अर्जुन की ध्वजा के विषय में कहा गया है कि विश्वकर्मा, 
ब्रह्मा और इन्द्र ने मिलकर इसमें छोटी-बडी अनेक प्रकार की बहुमूल्य एवं दिव्य मूर्तियों 
का निर्माण किया है : 

१. वर्षा के कोई अधिष्ाता देवता अथवा इन्द्र दि० अनु० ९५) अथवा एक प्राचीन अनार्य देवता 
वृषाकपि (दे० अनु० १०३)। 
२. दे० एपिक मिथोलॉजी, पृष्ठ ७३। 




















५५२ रामकथा का विकास 


ध्वजे हि तस्मिन्ख्पाणि चक्रुस्ते देवमायया। 
महाधनानि दिबव्यानि महान्ति च लघूनि च॥ ८॥ हे 
प्रामाणिक संस्करण में इस स्थल पर हनुमान्‌ का उल्लेख नहीं है, प्रचलित पाठ में 
यहाँ पर एक प्रक्षिप्त श्लोक मिलता है जिसमें लिखा है कि भीम के अनुरोध पर हनुमान्‌ 
भी इस ध्वजा पर युद्ध के समय विराजमान होंगे ॥ द 
हनुमान्‌ की कीर्ति तथा लोकप्रियता के कारण यह अनिवार्य ही था कि अर्जुन की 
ध्वजा के कपि के साथ उनका सम्बन्ध स्थापित किया जाय। इस अभिन्नता की ओर 
हनुमान्‌-भीम-संवाद में प्रथम बार निर्देश किया गया है। यद्यपि जिस श्लोक में यह संकेत 
मिलता है वह महाभारत की सब हस्तलिपियों में विद्यमान नहीं है दि० ३, १५०, १५ 
पादटिप्पणी के पाठान्तर) | परवर्ती साहित्य में यह अभिन्नता सर्वमान्य ही है। 


५--सीता-त्याग 
७१४, प्रस्तुत परिच्छेद में सीतात्याग के विकास की रूपरेखा अंकित करने का प्रयत्न 
किया जायगा | प्रथम उन रचनाओं का उल्लेख होगा जिनमें सीतात्याग का अभाव है| 


तत्पश्चात्‌ साहित्य में उनके आगमन के कालक्रमानुसार सीतात्याग के भिन्न-भिन्न कारणों 
का. निरूपण किया जायगा । अन्त में इस वृत्तान्त की चरम सीमा का वर्णन होगा, जिसके 
अनुसार रामचरित्र का आदर्श सुरक्षित रखने के उद्देश्य से सीता-त्याग अवास्तविक माना 
गया है। 


निम्नलिखित तालिका से प्रस्तुत वृत्तान्त के विकास के भिन्न-भिन्न सोपान स्पष्ट होंगे : 


(क) सीतात्याग का अभाव 
(१) आदिरामायण; महाभारत; प्राचीन पुराण--हरिवंश, वायुपुराण, विष्णुपुराण 
और नृसिंहपुराण | 
(२) अनामकं जातकम्‌; गुणभद्रकृत उत्तरपुराण | 
(ख) सीतात्याग के भिन्न-भिन्न कारण 
(अ) लोकापवाद 


(१) वाल्मीकि रामायण का उत्तरकांड, रघुवंश, उत्तररामचरित, कुन्दमाला, 
(२) पउमचरियं, पद्मचरित। 
(आ) धोबी की कथा 
(१) कथासरित्सागर, भागवतपुराण | 
(२) जैमिनीय अश्वमेध, पद्मपुराण आदि | 
(२) तिब्बती रामायण | 





१. दे० पूना संस्करण, पादटिप्पणी | सारलादासकृत उड़िया महाभारत (उद्योगपर्व) के अनुसार कृष्ण ने 
भीम को हनुमान्‌ के पास भेज दिया था। हनुमान्‌ ने उत्तर दिया कि मैं राम को छोड़कर किसी को 
नहीं जानता; मेरे कौपीन का तागा कृष्ण के पास ले जाओ | भीम उसे छूकर मूर्च्छित हो गए। बाद 
में भीम यह तागा कृष्ण के पास ले गए; कृष्ण ने उसे देखकर हनुमान्‌ का ध्यान किया और हनुमान्‌ 
आकर अर्जुन के रथ पर बैठ गए। 





बडायिोड़शविव्रकव्नॉो.. क अ । 3 न. .....जा की शमी लकीनीलम लि पक शिनिनीश फिर कि शशि शिकि लीन न की रफक्लिरि किट रशननररि कि सिकिक"त0 कली अली िकिलिलिनमशिशिकिक न शलिलिक नी लीक... लवरीलकीलत 








पे 


उत्तरकाण्ड 


(इ) रावण का चित्र 
(१) उपदेशपद, कहावली, हेमचंद्रकुत जैन रामायण 
(२) कृत्तिवास और चंद्रावली के बंगाली रामायण, सेरीराम, काश्मीरी रामायण 
लोकगीत , रामायण मसीही, गुजराती रामायणसार, सेरत काण्ड, हिकायत 
महाराज रावण, आनन्द रामायण। £ 
द (३) सिंहलद्वदीप की रामकथा, कम्बोडिया की रामकेर्ति, स्याम का रामकियेन, 
। रामजातक, ब्रह्मचक्र। 
| (ई) परोक्ष कारण 
(१) भृगु का शाप---वाल्मीकि रामायण 
(२) तारा का शाप---वाल्मीकि रामायण 
(२) शुक्र का शाप---पपुराण । 
(४) लक्ष्मण का अपमान; लोमश का शाप; सुदर्शन मुनि की निन्‍्दा 
(५) वाल्मीकि को प्रदत्त वरदान | 
(ग) आअवास्तविक सीतात्याग 
। (१) गीतावली (२) अध्यात्म रामायण (३) «मधुराचार्य#(४) आनन्द रामायग 
है 
| 


(क) सीतात्याग का अभाव 


७१२५. विशेषज्ञों की सर्वसम्मति के अनुसार प्रचलित वाल्मीकि रामांयण का 
उत्तरकाण्ड प्रक्षिप्त माना जाता है, अत: वाल्मीकिकृत आदिरामायण में रामकथा राम के 
अभिषेक तथा उनके सुखद राज्य के संक्षिप्त वर्णन पर समाप्त होती थी और इसमें 
सीतात्याग का उल्लेख नहीं था (दे० ऊपर अनु० ११५) | इस निर्णय की पुष्टि महाभारत 
से प्राप्त होती है जिसमें सीतात्याग की ओर कहीं भी निर्देश नहीं किया गया है, विस्तृत 

क्‍ रांमोपाख्यान में भी नहीं, जो रामायण के किसी प्राचीन रूप पर निर्भर /है | प्राचीन पुराणों 

| में जहाँ रामकथा मिलती है, सीतात्याग का संकेत मात्र भी नहीं किया गया है; 

द उदाहरणार्थ---हरिवबंश (१, अध्याय ४१), वायुपुराण (अध्याय ८८ ), विष्णुपुराण (४, 
क्‍ ४) तथा नृसिंहपुराण (अध्याय ४७-५२) । हे 

७१६. बौद्ध अनामक जातकम्‌ का अनुवाद २५१ ई० में चीनी भाषा में हुआ था। 

इसमें तो सीतात्याग का वर्णन नहीं किया गया है, फिर भी अयोध्या लौटने के बाद सीता 

के विषय में लोकापवाद का उल्लेख मिलता है| सम्भव है लोकापवाद के कारण सीतात्याग 
के वृत्तान्त का पूर्व रूप अनामरक जातकम्‌ की निम्नलिखित कथा में सुरक्षित हो। 

राजा ने रानी से कहा---'पति से अलग दूसरे के घर में निवास करने के कारण स्त्री 
के चरित्र पर संदेह किया जाता है । तुम्हें स्वीकार करने में परम्परा के अनुसार कहाँ तक 
ओऔचित्य है ।! 3023 

रानी ने उत्तर दिया--मैं एक नीच की गुफा में थी, किन्तु फिर भी मैं उसमें पंकज 
की तरह रही थी। यंदि मुझमें सतीत्व हो तो पृथ्वी फट जाय । 

पृथ्वी फट गई और रानी ने कहा---“मेरा सतीत्व प्रमाणित' हुआ |इसके बाद राजा और 
रानी सुखपूर्वक राज्य करने लगे और सब वर्ण अपने-अपने धर्म का पालन करते रहे।' 





ख्ध्न्च्ख्र....-»-- #»& 





५्‌५्ड रामकथा का विकास 


गुणभद्रकृत उत्तरपुराण में लंका से अयोध्या लौटने के बाद सीता के आठ पुत्र उत्पन्न 


होते हैं और सीतात्याग की ओर कहीं भी निर्देश नहीं किया गया है। 


(ख) सीतात्याग के भिन्न-भिन्न कारण 

७१७. रामकथा के अधिकांश लेखकों ने प्रचलित वाल्मीकि रामायण के उत्तरकाण्ड 
के अनुकरण पर सीतात्याग का वर्णन किया है। परित्याग के विभिन्न कारणों के अनुसार 
ये वृत्तान्त तीन वर्गों में विभक्त किये जा सकते हैं| ह 


(अ) लोकापवाद 

उत्तरकाण्ड (सर्ग ४२-५२) की कथा इस प्रकार है| गर्भवती सीता! किसी दिन राम 
के सामने तपोवन देखने की इच्छा प्रकट करती हैं | उनको अगले दिन भेज देने की प्रतिज्ञा 
करके राम अपने मित्रों के साथ बैठकर परिहास की कहानियाँ सुनते हैं--कथा बहुविधा: 
परिहाससमन्विता: (४६, ३) | संयोगवश राम भद्र से पूछते हैं-'मेरे, सीता तथा भरत 
आदि के विषय में लोग क्‍या कहते हैं!” तब भद्र सीता के कारण हो रहे लोकापवाद और 
जनता के आचरण पर पड़ने वाले उसके कुप्रभाव का उल्लेख करता है| लोग कहते हैं--- 
“हमको भी अपनी स्त्रियों का ऐसा आचरण सहना होगा! : 

अल्माकमपि दारेषु सहनीयं भविष्यति। 
यथा हि कुरुते राजा प्रजास्तमनुवर्तते॥ १९॥ (सर्ग ४३) 

यह सुनकर राम' लक्ष्मण को बुलाते हैं और सीता को गंगा के उस पार छोड़ आने 
का आदेश देते हैं। तपोवन दिखलाने के बहाने लक्ष्मण सीता को रथ पर ले जाते हैं और 
वाल्मीकि के आश्रम के समीप छोड़ देते हैं। इस आश्वम में सीता की परीक्षा की एक कथा 
का ऊपर उल्लेख किया गया है (दे० अनु० ६०१) | 

वाल्मीकीय कथा कालिदास के रघुबंश (सर्ग १४) में भी मिलती है; अन्तर यह है 
कि इसमें भद्र मित्र न होकर गुप्तवर बताया गया है। उत्तररामचरित, कुन्दमाला, 
दशावतारचरित आदि प्राचीन रचनाओं में इस प्रकार का वर्णन किया गया है। 
उत्तररामचरित (अंक १) में गुप्तचर का नाम दुर्मुख है। अध्यात्म रामायण (७, ४, 
४७) तथा आनन्द रामायण (५, ३, २१) में इसका नाम विजय माना गया है। 

छलित राम के अनुसार दो छलद्मवेशी राक्षस राम को सीता के विरुद्ध उकसाते हैं 
(दे० अनु ० २३६) तथा असमिया लवकुशर युद्ध में राम के एक स्वप्न की चर्चा है (दे० 
अनु० २८४) | । | 

७१८. विमलसूरिकृत पउठमचरियं (पर्व ९२-९४) में सीतात्याग का विस्तृत तथा 
किंचित्‌ परिवर्द्धित वर्णन किया गया है| 


: १. सेरीराम के अनुसार राम के बहुत समय तक कोई संतति नहीं थी। अन्त में उन्होंने महरीसी कली 
के पास दूतों को भेजकर सहायता माँगी; ऋषि ने दो “बा-ज़हर” नामक पत्थर (दे०-अनु० ३५४) 
भेज दिए----एक राम के लिए और एक सीता के लिए | इसके फलस्वरूप सीता गर्भवती हुईं | 

राम स्वयं गर्भवती सीता को वन में विभिन्न चैत्यालय दिखला रहे थे कि राजधानी के 
नागरिक उनके पास आये और अभयदान पाकर उन्होंने अपने आने का कारण बताया। 
पहले वे साधारण जनता के दुष्ट स्वभाव का वर्णन करते हैं, जिसके निम्नलिखित अवगुण 
होते हैं---पावमोहित्यमई (पापमोहितमति), परदोसग्हणरउ (परदोषग्रहणरत), सहाववको 
(स्वभाव-कुटिल), सठसीलो (शठशील)। और ऐसी जनता में सीता के अपवाद! को 
छोड़कर किसी और बात की चर्चा नहीं होती। नागरिकों का यह भाषण सुनकर राम ने 
लक्ष्मण के साथ परामर्श किया किन्तु लक्ष्मण ने सीतात्याग का विरोध किया। राम को 
सीता पर सन्देह हुआ, अतः: उन्होंने अपने सेनापति कृतान्तवदन को, बुलाकर आदेश दिया 
कि जिन-मन्दिर दिखलाने के बहाने सीता को गंगा के पार भयानक (निमानुष) वन में 
छोड़ दो | सेनापति ने ऐसा ही किया। संयोग से पुंडरीकपुर के राजा वज्रजंघ ने उस वन में 
सीता का विलाप सुन लिया। वह सीता को अपने भवन ले आया और उसके यहाँ सीता 
के दो पुत्रों का जन्म हुआ | । 
रविषेण के पद्मचरित (पर्व ९६) में सीता को ग्रहण करने के दुष्परिणाम के वर्णन 
में परिवर्द्धाध किया गया है। समस्त प्रजा मर्यादा-रहित बताई जाती है। स्त्रियों का हरण 
हुआ करता है और बाद में वे पुन: अपने-अपने घर लौट कर स्वीकृत की जाती हैं : 
प्रजाधुनाखिला जाता मर्यादारहितात्मिकता ॥ ४० ॥ 
स्वभावादेव लोका5यं महाकुटिलमानस:। 
प्रकट प्राप्य दृष्टान्त न किंचितस्य दुष्करम्‌॥ ४२॥ 
हेमचन्द्रकृत योगशास्त्र में सीतात्याग के पश्चात्‌ की एक घटना का वर्णन किया गया 
है। इसके अनुसार राम अपनी पत्नी की खोज में वन गए थे किन्तु सीता का कहीं भी 
पता नहीं चल सका । राम ने सोचा कि सीता किसी हिंस्न पशु द्वारा मारी गई हैं; अतः 
उन्होंने घर लौटकर सीता के श्राद्ध का आयोजन किया | 
(आ) धोबी का वृत्तान्त 
७१९. सीतात्याग की कथाओं का एक दूसरा वर्ग मिलता है जिसमें लोकापवाद का 
एक विशेष उदाहरण प्रस्तुत किया गया है। एक पुरुष (बाद में यह धोदी कहा जाता है) 
अपनी पत्नी को, जो घर से निकली थी, वापंस लेने से इनकार करते हुए कहता है--मैं 
राम की तरह नहीं हूँ जिन्होंने दीर्घकाल तक दूसरे के घर में रहने के पश्चात्‌ सीता को 
ग्रहण किया | 
इस तृत्तान्त का सर्वप्रथम वर्णन सम्भवतः आजकल अप्राप्य गुणाढ्यकृत बृहत्कथा में 
विद्यमान था और अब सोमदेवकृत कथासरित्सागर (९, १, ६६) में सुरक्षित है। कथा 
इस प्रकार है---'एक दिन अपने नगर में गुप्तवेश में घूमते हुए राजा ने देखा कि एक 
पुरुष अपनी स्त्री को हाथ से पकड़ कर अपने घर से निकाल रहा है और यह दोष दे रहा 
है कि तू दूसरे के घर गई थी। इस पर वह स्त्री कहती है--राम ने सीता को राक्षस के 
घर रहने पर भी नहीं छोड़ा; यह मेरा पति राम से बढ़कर है, क्योंकि यह मुझे बंधु के गृह 
जाने पर ही अपने घर से निकाल रहा है। यह सुनकर राम को बहुत दुःख हुआ और 
उन्होंने लोकापवाद के भय से गर्भवती सीता को वन में छोड़ दिया।' 


१. पउमचरियं (८०, १९) में लंका से लौट आने के समय भी जनता के अपवाद की चर्चा की गई है। 








५५६ रामकथा का विकास 


भागवतपुराण (९, ११) में जो वृत्तान्त मिलता है वह कथासरित्सागर की उपर्युक्त 
कथा से बहुत कुछ मिलता-जुलता है। 


७२०. जैमिनीय अश्वमेध (अध्याय २६) तथा पद्मपुराण (४, ५५) की सीतात्याग 
विषयक कथाओं का मूलम्नोत एक ही प्रतीत होता है, क्योंकि दोनों में शाव्दिक समानता के 
अतिरिक्त एक नया तत्त्व मिलता है--जिस पुरुषों ने अपनी पत्नी को निकाला वह धोबी! 
कहा जाता है। 


आगे चलकर धोबी की यह कथा व्यापक हो गई है| तमिल रामायण का उत्तरकाण्ड 
(७, ७), आनन्द रामायण (५, ३, २८-३०), नर्मदकृत गुजराती रामायण सार, 
रामचरितमानस के प्रक्षिप्त लवकुवशकाण्ड आदि में इसका वर्णन किया गया है।* 


७२१. तिब्बती रामायण का वृत्तान्त कथासरित्सागर तथा भागवतपुराण की कथा से 
विकसित प्रतीत होता है। उसमें जनश्रुति का प्रभाव भी स्पष्ट दिखाई पड़ता है। राम किसी 
पुरुष* को अपनी व्यभिचारिणी पत्नी से झगड़ा करते सुनते हैं| पति कहता है-..'तुम अन्य 
स्त्रियों की तरह नहीं हो”। इस पर पत्नी उत्तर देती है--“तुम स्त्रियों के विषय में क्‍या 
जानते हो | सीता को देख लो; एक लाख वर्ष तक वह दशग्रीव के साथ रही, फिर भी राम 
ने उसे ग्रहण कर लिया”। 

यह सुनकर राम को सीता के विषय में संदेह उत्पन्न होता है और वह छिपकर उस 
स्‍त्री से मिलते हैं| स्त्रियों का स्वभाव समझाते हुए वह राम से यों कहती है-...'ज्वर-पीड़ित 
- मनुष्य जिस प्रकार शीतल सरिता का निरन्तर स्मरण करता है, ऐसे ही काम-पीड़ित स्त्री 
रूपवान्‌ पुरुष का निरन्तर स्मरण करती रहती है। जब तक उसे कोई देखता अथवा 
सुनता हो वह निन्दनीय आचरण नहीं करती, लेकिन एकान्त में, बंधन से मुक्त होकर वह 
परपुरुष के साथ भी अपनी काम-पीड़ा शान्त कर लेती है।' 


यह. सुनकर राम के मन में शंका सुदृढ़ हो जाती है। वह घर जाकर सीता को कहीं 
भी चले जाने की आज्ञा देते हैं और सीता अपने दो पुत्रों के साथ किसी आश्रम के लिए 
प्रस्थान करती हैं। 


१. एक आदिवासी कथा के अनुसार वह कुम्हार था। दे० वी० एलविन, बोंडो हाइलैंडर (१९५० ई०), 
पृ० ६३ । 

२. पाश्चात्य वृत्तान्त नं० ६, ७, ८ तथा १३ और लोकगीतों में भी घोबी की कथा का निर्देश मिलता 
है। दे० दुर्गाप्रसाद सिंह द्वारा संग्रहीत भोजपुरी लोकगीत, पृ० ११०। पाश्चात्य वृत्तान्त नं० १८ के 
अनुसार राम धोबी के शब्द सुनने के बाद सीता को महल ही में त्यागकर साधु बन जाते हैं और 
दुनिया भर घूमते-फिरते हैं (भाग ३, पृ० १४) | धोबी के पूर्वजन्म (अनु० ७२७) के अतिरिक्त 
उसके अगले जन्म का भी ध्यान रखा गया है। आनन्द रामायण (९, ५, ३४) के अनुसार इस 
धोबी को अन्य अयोध्यावासियों के साथ स्वगरोह्ण करने की अनुमति नहीं मिली। वह पुनः जन्म 
लेकर कंस का धोबी बन गया तथा कृष्ण के द्वारा मारा गया। पाशचात्य वृत्तान्त नं० १४ के अनुसार 
राम लक्ष्मण को बुलाकर सीता को ले जाने तथा मार डालने का आदेश देते हैं। लक्ष्मण अपने बाण 
पर किसी वृक्ष का लाल रंग चढ़ाकर राम को विश्वास दिलाते हैं कि सीता का वध हुआ है। इस , 
कथा में सीता वसिष्ठ के यहाँ ठहरती हैं (दे० पृ० ६१९)। 

३. डॉ० एफ० डब्लू० थोस का अनुमान है कि यह संभवत: एक लिच्छवी रजक है। 

(इ) रावण का चित्र 


७२२. पउमचरियं के अनुसार राम को सीता के चरित्र पर सन्देह हुआ 
(अनु० ७१८) | परवर्ती साहित्य में राम के इस सन्देह को अधिक युक्तिसंगत बना देने 
के लिए एक सर्वथा नवीन तत्त्व की कल्पना कर ली गई है, अर्थात्‌ सीता के पास 
राबण का चित्र। रावण-चित्र की कथा जनसाधारण के मनोविज्ञान के अनुकूल होने 
के कारण अत्यन्त लोकप्रिय बनी। गुजरात से बंगाल तक, और कश्मीर से सिंहलद्वीप 
कं समस्त भारतवर्ष में फैलकर वह हिन्देशिया, कम्बोडिया और स्याम में पाई जाती 

। 


रावण-चित्र का प्राचीनतम उल्लेख जैन-साहित्य में मिलता है। हरिभद्र सूरि (८वीं 
श० ई०) के उपदेशपद की एक संग्रह गाथा (नं० १४) में पीता द्वारा रावण के चरणों 
का चित्र बनाने का संकेत मात्र किया गया है। उपदेशपद के टीकाकार मुनिचन्द्रसूरि 
(१२वीं श० ई०) लिखते हैं कि सीता ने अपनी ईर्ष्यालु सपत्नी की प्रेरणा से रावण के 
चरणों का चित्र बना लिया था; सपत्नी ने राम को यह चित्र दिखाया और राम ने सीता 
को त्याग दिया। भद्रेश्वर की कहावली' में रावण-चित्र के विषय में निम्नलिखित कथा 
मिलती है। सीता के गर्भवती बन जाने के पश्चात्‌ उनकी सपत्नियों की ईर्ष्या बहुत ही बढ़ 
गई | उनके अनुरोध पर सीता ने रावण के चरणों का चित्र बनाया; इस पर सपत्रियों ने 
राम के पास जाकर सीता पर यह अभियोग लगाया कि वह रावण का स्मरण किया करती . 
है और उन्होंने प्रमाण के रूप में रावण का वह चित्र दिखाया। राम ने उनके इस 
अभियोग पर अधिक ध्यान नहीं दिया जिससे सपत्नियों ने रावण-चित्र की कथा दासियों 
द्वारा जनता में फैला दी। वसन्‍त के आगमन पर सीता ने देवपूजा करने की दोहद प्रकट 
की | बाद में राम गुप्त वेश धारण कर नगर के उद्यान में टहलने गए और वहाँ उन्होंने 
लंका-निवास के पश्चात्‌ सीता को ग्रहण करने के कारण अपनी निन्‍्दा सुन ली। राम 
किंकर्तव्यविमूढ़ होकर घर लौटे। तब उन्होंने लक्ष्मण, सुग्रीव, विभीषण, हनुमान आदि को 
बुलाकर गुप्तचरों को आज्ञा दी कि तुम लोगों ने जो कुछ सुना है उसका निस्संकोच 
विवरण दो। गुप्तचरों ने लोकापवाद की चर्चा की | यह सुनकर लक्ष्मण को अत्यन्त क्रोध 
हुआ किन्तु राम ने गुप्तचरों का समर्थन करते हुए अपने अनुभव का भी वर्णन किया। 
लक्ष्मण ने सीता का पक्ष लिया किन्तु राम ने कृतान्तवदन को आदेश दिया कि वह 
तीर्थयात्रा के बहाने सीता को ले जाकर वन में छोड़ दे। सीता को छोड़कर कुतान्तवदन रे 
लौटने के बाद राम ने लक्ष्मण और अन्य विद्याधरों के साथ विमान पर चढ़कर वन में 
सीता की खोज की और उन्हें कहीं न देखकर समझ लिया कि वह किसी हिंस्॒ पशु की 
शिकार बन गई हैं। 

हेमचन्द्र के जैनरामायण में वही कथा किंचित्‌ परिवर्तित रूप में पाई जाती है-- 
सीता के गर्भवती हो जाने के बाद उनकी तीन सपत्नियाँ उनसे पहले से अधिक ईर्ष्या 
करने लगीं | इन तीनों के अनुरोध से विवश होकर सीता ने यह कह कर कि मैंने रावण 
की ओर कभी दृष्टिपात नहीं किया, रावण के चरणों का चित्र बना दिया। तदुपरान्त 
सपत्नियों ने राम को वह चित्र दिखलाया और उसका समाचार दासियों द्वारा जनता में 


 ऋ  ननननानीननन नी ननननमननननननननमननना 


९. दे० ज० ऑ ईी (बड़ौदा), भाग २, पृ० ३र३े६। 

फैला दिया।! इसके थोड़े समम बाद नागरिकों ने राम के पास आकर सीता के विषय में 
लोकापवाद की चर्चा की | उसी रात को राम गुप्त वेश धारण कर नगर में घूमने गए और 
उन्होंने सीता के कारण अपनी निन्‍्दा पुन ली। फलस्वरूप उन्होंने अगले दिन प्तीता को 
वन में छोड़ देने का आदेश दिया । 

७२३. कृत्तिवास रामायण (७, ४४-४५) में सीतात्याग के तीन कारणों का 
सम्मिलित वृत्तान्त इस प्रकार है। भद्र से लॉकापवाद की चर्चा सुनकर राम सरोवर में 
नहाने चले गए । रास्ते में उन्होंने किसी धोवी के मुँह से अपनी निन्‍्दा सुन ली तथा घर 
पहुँच कर सीता द्वारा अंकित रावण का चित्र देख लिया | सीता की सखियों ने जिज्ञासा से 
प्रेरित होकर सीता से रावण का चित्र खींचने का अनुरोध किया था। सीता ने फर्श पर 
रावण का चित्र बना दिया था और बाद में थकित होकर वह उस चित्र के पास सो गई 
थीं। राम के आगमन पर सखियाँ चली गईं; रावण का चित्र देखकर राम का सन्देह और 
दृढ़ हो गया और वह सीता को त्याग देने का संकल्प करके चले गए | चन्द्रावली कृत 
रामायणगाथा में सीता कैकेयी की पुत्री कुकुआ के बहकावे में आकर रावण का चित्र 
खींचती हैं| सेरीराम के अनुसार कीकवी देवी भरत-शत्रुघ्न की सहोदरी है। सीता ने किसी 
दिन कीकवी देवी का अनुरोध स्वीकार कर एक पंखे पर रावण का चित्र खींच दिया। बाद 
में कीकवी देवी ने उस चित्र को सोती हुई सीता की छाती पर रख दिया तथा सीता पर 
यह अभियोग लगाया कि सो जाने के पूर्व उन्होंने उस चित्र का चुम्बन भी कर लिया था। 
राम ने कीकवी देवी पर विश्वास कर सीता को अपने घर से निकाल दिया और सीता 
परिचरों के साथ महरीसी कली के यहाँ चली गई प्रस्थान करने के पूर्व सीता ने परमात्मा 
से प्रार्था की कि मेरे सतीत्व के प्रमाण स्वरूप कीकवी देवी गूँगी बन जाए तथा सभी 
पक्षी मौन रहें | परमात्मा ने इस प्रार्थना को सुन लिया जिससे कीकवी देवी १२ वर्ष तक 
गूँगी ही बनी रही। 
. काश्मीरी रामायण में राम की एक सहोदरी बहन का उल्लेख किया गया है। 
लोकगीतों में भी सीता की ननद उनसे रावण का चित्र खिंचवाती है |* रामायण मसीही 
के अनुसार राम की बहन ने सीता से दशमुख का चित्र खिंचवाकर राम से कहा था कि 
सीता रात-दिन इस चित्र की पूजा करती हैं| इस कारण राम को सीता पर सन्देह हुआ 
और उन्होंने जनता के मत का पता लगाने के लिए लक्ष्मण तथा शत्रुघ्न को भेज दिया। 
उन्होंने लौटकर राम को धोबी का प्रसंग सुग्गया। इस पर राम ने सीता को त्याग दिया। 
नर्मदकृत गुजराती रामायणसार के अनुसार राम सीता को हा का चित्र खींचते हुए 
और अपनी दासी से रावण का ब्र्णन करते हुए सुनते हैं। नीलाम्बरदास कृत ढिका 
रामायण में भी रावण-चित्र के कारण सीता-त्याग का वर्णन मिलता है। 


१. देवविजयगणि (१५९६ ई०) के जैनरामायण में स्त्रियाँ रामसे कहती हैं कि सीता रावण के चरणों की 
पूजा करती हैं--स्वामिन्‌ एषा सीता रावणे मोहिता रावणांद्री भूमी लिखित्वा पुष्पादिभि: पूजयति | 

२. दे० सत्येंद्र, ब्रज लोकसाहित्य का अध्ययन (१० १३७) | भारतीय साहित्य (आगरा), वर्ष २, अंक 
३, पृ० ७९ | दुर्गाशंकर प्रसाद सिंह: भोजपुरी लोकगीत, पृ० २७। कृष्णदेव उपाध्याय : भोजपुरी 
ग्रामगीत, पृ० ५९ | रामनरेश त्रिपाठी, लोकगीतों में रामकथा; मैथिलीशरण गुप्त अभिनन्दन ग्रन्थ, 
पृ० ६६१ । रामदास गौड़ कृत हिन्दुत्व ((० १४१) में कहा गया है कि सुवर्चस रामायण में रावण 
के चित्र के कारण शान्ता की चुगली, शान्ता के प्रति सीता का शाप, उसकी पक्षीयोनि की प्राप्ति 
आदि विषय पाये जाते हैं। 


उत्तरकाण्ड | ५५९ 


जावा के सेरतकाण्ड में कैकेयी स्वयं सीता के पंखे पर रावण का चित्र खींचती है 
और सोती हुई सीता के पलंग पर रख देती है। आनन्द रामायण (जन्मकाण्ड, सर्ग ३) में 
भी कैकेयी सीता से रावण का चित्र खींचने की प्रार्थना करती है। 'मैंने केवल उसके दाहिने 
पैर का अँगूठा देखा है” यह कहकर सीता दीवाल पर अँगूठे का ही चित्र अंकित करती है। 
बाद में कैकेयी उस पर रावण का पूरा चित्र बनाती है और राम को बुलाकर स्त्री-चरित्र 
की आलोचना करते हुए कहती है: ब 

यत्र यत्र मनोलग्नं स्मर्यते हुदि तत्सदा। 
स्त्रियाश्चरित्रं को वेत्ति शिवाद्या मोहिताः स्त्रिया॥ ४६॥ 

यह सुनकर राम कैकेयी को विश्वास दिलाते हैं कि लक्ष्मण कल सीता को वन में 
छोड़ देंगे और उसकी दाहिनी बाहु को काटकर अयोध्या ले आयेंगे क्योंकि उसी से सीता 
ने रावण का चित्र बनाया होगा। | 

लक्ष्मण ने सीता को वाल्मीकि आश्रम के निकट जंगल में छोड़ दिया तथा उनकी 
भुजा काटने के विषय में राम के आदेश का उल्लंघन करने के कारण आत्महत्या का 
विचार किया | इस पर विश्वकर्मा ने प्रकट होकर तथा लक्ष्मण से सारा वृत्तान्त सुनकर 
सीता का हाथ बनाकर उन्हें दे दिया। 

हिन्देशिया के सेरीराम तथा सेरतकाण्ड का उल्लेख ऊपर हो चुका है। वहाँ के 
हिकायत महाराज रावण में रावण के चित्र के वृत्तान्त का एक किंचित्‌ परिवर्तित रूप 
मिलता है। रावणवध के बाद राम को लंका में रहते हुए सात महीने हो गए हैं। रावण की 
एक पुत्री के पास उसके प्रिय पिता का एक चित्र है जिसे वह सोती हुई सीता की छाती 
पर रख देती है। सीता नींद में इस चित्र का चुम्बन कर रही हैं: उसी समय राम उनके 
पास आते हैं और उस दृश्य को देखकर क्रोध से सीता को कोड़ों से मारते हैं, उनके बाल 
काटते हैं और लक्ष्मण को बुलाकर सीता को मार डालने और प्रमाण स्वरूप उनका हृदय 
ले आने का आदेश देते हैं। लक्ष्मण सीता के साथ चले जाते हैं। वह सीता को नैहर भेज 
देते हैं और एक बकरी मारकर राम को विश्वास दिलाते हैं कि सीता को मारा गया है। 
स्पष्ट है कि प्रस्तुत वृत्तान्त का इतना उग्र रूप केवल वहाँ संभव है जहाँ रामचरित का 
आदर्श क्षीण हो गया है॥! ; 

७२४. रावण-चित्र सम्बन्धी कथाओं का एक अन्तिम रूप मिलता है, जिसमें 
अलौकिकता आ गई है। सिंहलद्वीप की रामकथा में उमा सीता के यहाँ आकर उनसे केले 
के पत्ते पर रावण का चित्र खिंचवाती हैं। राम के अचानक दोनों के पास आने पर सीता 
इस चित्र को पलंग के नीचे फेंक देती हैं। राम उस पलंग पर बैठ जाते हैं और पलंग 
काँपने लगता है। कारण का पता लगाकर राम अत्यन्त क्रुद्ध हो जाते हैं और अपने भाई 
को सीता की हत्या करने की आज्ञा देते हैं। वन में अपना खंग किसी पशु के रक्त से 
रंगकर लक्ष्मण वापस आते हैं और राम को विश्वास दिलाते हैं कि सीता मर गई हैं। 

रामकेर्ति (सर्ग ७५) में अतुलय नामक राक्षसी, रावण की कुटुम्बिनी, सीता की एक 
सखी का रूप धारण कर उनसे रावण का चित्र खिंचवाती है और इस चित्र में प्रवेश कर 


१. गोविन्द रामायण तथा पाश्चात्य वृत्तान्त नं० १३ में रामकथा के निर्वहण के प्रसंग में रावण के चित्र 
का उल्लेख किया गया है; दे० अनु० ७५३ | 


५६० रामकथा का विकास 


जाती है; फलस्वरूप सीता प्रयत्न करने पर भी इस चित्र को नहीं मिटा पातीं और निराश 
होकर इसे पलंग के नीचे छिपा देती हैं | बाद में राम के इस पर लेट जाने पर उनको तीत्र 
ज्वर उत्पन्न होता है| जब चित्र का पता चलता है, राम लक्ष्मण को आदेश देते हैं कि वह 
वन में सीता को मार डालें और परिणामस्वरूप उसका कलेजा ले आवें। जब लक्ष्मण वन 
में सीता पर खंग चलाते हैं, तव वह खंग सीता के गले में पुष्पों की माला के रूप में 
परिणत हो जाता है। सीता लक्ष्मण को वह माला देती हैं और वह फिर खंग बन जाती 
है। तब इन्द्र मृग का रूप धारण कर लक्ष्मण के सामने मर जाते हैं। लक्ष्मण उसका 
कलेजा निकाल कर राम को लाकर देते हैं। लक्ष्मण के चले जाने के बाद इन्द्र भैंस का 
रूप धारण कर सीता को वाल्मीकि के आश्रम ले जाते हैं। रामजातक तथा रामकियेन में 
रामकेत्ति की उपर्युक्त कथा से मिलता-जुलता वृत्तान्त पाया जाता है। रामकियेन (अ० 
४०) के अनुसार अदुल नामक शूर्पणखा की पुत्री सीता से रावण का चित्र खिंचवाती है 
और बाद में इसी चित्र में प्रवेश करती है, जिससे सीता उसे मिटा देने में असमर्थ हो 
जाती हैं | ब्रह्मचक्र की कथा में शूर्पणखा स्वयं छद्मवेश में सीता के पास आती है॥ 
(ई) परोक्ष कारण 
७२५. रामायण केउत्तरकाण्ड (सर्ग ५१) में सीतात्याग का परोक्ष कारण भी 
उल्लिखित है। सीतात्यांग के पश्चात्‌ लक्ष्मण को सान्त्वना देते हुए सुमंत्र दुर्वासा-दशरथ- 
संवाद उद्धृत करता है। दुर्वासा ने दशरथ से कहा था कि विष्णु ने भृगु-पत्नी की हत्या की 
थी फलस्वरूप भृगु ने विष्णु को शाप दिया था कि तुमको भी मनुष्य बनकर पत्ली-वियोग 
का दुख भोगना पड़ेगा : 
तस्मात्त्वं मानुषे लोके जनिष्यसि जनार्दन॥ १४॥ 
तत्र पत्नीवियोगं त्वं प्राप््यसे बहुवार्षिकम्‌ । 
सीतात्याग के इस परोक्ष कारण का उल्लेख रामायण के गौडीय तथा पश्चिमोत्तरीय 
पाठों में नहीं मिलता। भृगुशाप अथवा भृगु-पत्नी-वध का उल्लेख न तो वैदिक साहित्य में 
पाया जाता है और न महाभारत में। वाल्मीकि रामायण के वालकाण्ड में ताड़कावध के 
अवसर पर भृगु-पत्नी की ओर निर्देश किया गया है, किन्तु वहाँ किसी शाप का संकेत 
नहीं है। पौराणिक साहित्य में भूगु-शाप विष्णु के अवतार धारण कर लेने का कारण 
बताया गया है (दे० ऊपर अनु० ३७०) | 
७२६. वाल्मीकि रामायण के उदीच्य पाठों (गौ० रा० ४, २०; प० रा० ४, १६) में 
तारा का शाप सीता-त्याग का परोक्ष कारण माना गया है। वालि-वध के बाद तारा ने राम 
से कहा था कि मेरे शाप के कारण तुमको सीता की संगति कम समय तक प्राप्त हो 
सकेगी : 
अचिरेण तु कालेन त्वया वाणैरुपार्जिता। 
न सीता मम शापेन चिरं त्वयि भविष्यति॥ १५॥ 


१.  पाश्चात्य वृत्तान्त नं० ३ के अनुसार सीता ने एक तख्ते पर रावण की छाया का चित्र खींच लिया 
था | पा० वृ० नं० ५ में यह भी कहा गया है कि जब राम उस तख्ते पर बैठ गए, वह तख्ता कॉपने 
लगा था | राजस्थान के एक प्रसिद्ध लोकगीत में कौशिल्या-सीता (सास-वधू) का झगड़ा वनवास का 
कारण बताया गया है। दे० मैथिलीशरण गुप्त अभिनन्दन ग्रन्थ, पृ० ८२७। 

आत्मन: शौचमाधार्य पतिब्रतगुणा सती। 
याच्यमाना त्वया सीता पुनर्यास्यति भूतलम्‌॥ १६॥ (गौ० रा०) 

तारा-शाप का उल्लेख निम्नलिखित रचनाओं में भी मिलता है--रामायण मंजरी (४, 
१९०), माधव कंदली कृत असमिया रामायण (४, १६), कृत्तिघास रामायंण (४, १३), 
बलरामदास रामायण, भावार्थ रामायण (४, ७), विलंका रामायण | 

७२७. पद्मपुराण (पातालखण्ड, अ० ५७) में सीतात्याग के एक अन्य परोक्ष 
कारण का वर्णन मिलता है। किसी दिन अविवाहित सीता उद्यान में शुकों के एक जोड़े से 
रामकथा सुनती हैं। इस कथा को विस्तार से सुनने की इच्छा से प्रेरित होकर वह दोनों 
पक्षियों को फँसाती हैं। वे दोनों वाल्मीकि आश्रम में रहकर सीखे हुए रामायण का गान 
करते हैं। कथा समाप्त होने पर सीता अपना परिचय देकर उनसे कहती हैं कि जब तक 
राम मुझे ले जाने नहीं आते, मैं तुम दोनों को यहाँ वन्द कर रख लूँगी। पक्षी विनयपूर्वक 
मुक्त होने की प्रार्थना करते हैं, विशेषकर इसलिए कि शुकी गर्भवती है। सीता केवल 
- नरपक्षी को मुक्त कर देती हैं। बाद में शुकी यह शाप देकर पिंजड़े में मर जाती है: 

यथा त्वं पतिनां सार्ध वियोजयसि मामित:। 
तथा त्वमपि रामेण विमुक्ता भव गर्भिणी॥ ५९॥ 

अपनी मादा की मृत्यु के विषय में जानकर शुक ने संकल्प किया कि मैं राम के नगर 
में जन्म लेकर सीता के वियोग का कारण बन जाऊँगा-मदूवाक्यादियमुद्विग्ना वियोगेन 
सुदु/खिता। तब वह गंगा में डूब मरा और रजक के रूप में अयोध्या में प्रकट हुआ और 
उस रजक की निन्दा के कारण राम ने सीता का त्याग किया | ' 

७२८. पउमचरियं (पर्व १०३) के अनुसार सीता ने अपने पूर्वजन्म में मुनि सुदर्शन 
की निन्‍्दा की थी और इसके फलस्वरूप वह स्वयं लोकापवाद की शिकार बनी (दि० 
अनु० ४१०) | भावार्थ रामायण (७, ४८) में सीता अपने निर्वसन के विषय में कहती 
हैं कि मैंने वन में लक्ष्मण पर आक्षेप किया था। बंगाल में निम्नलिखित कथा प्रचलित 
है- सीता के बचपन के समय लोमश ऋषि -जनक के राजभवन में आये थे। ऋषि ने 
सीता को स्नेह से अपनी गोद में रख लिया किन्तु लोमश के रूखे बालों के कारण सुकुमार 
सीता की त्वचा से रक्त बहने लगा। ऋषि को बहुत क्रोध हुआ और उन्होंने सीता को वन 
में कष्ट भोगने का शाप दिया। | 

७२९, तक्‍्त्वसंग्रह रामायण (७, ६) में सीतात्याग के कारण के विषय में वाल्मीकि 
को प्रदत्त वरदान की कथा मिलती है। वाल्मीकि किसी समय क्षीरसागर के तट पर तपक्नया 
करने गये थे। क्षीरसागर की लहरों के कारण वाल्मीकि को कष्ट हुआ | उन्होंने कहा-- 
लक्ष्मी के जन्मदाता होने के कारण क्षीरसागर अभिमानी है, मैं भी तपस्या द्वारा लक्ष्मी के 
पिता वनने का वरदान प्राप्त करूँगा | तव वांल्मीकि गंगा के तीर पर तपश्चर्या करने लगे। 
लक्ष्मी प्रकट हुईं और वाल्मीकि का निवेदन सुनकर उन्होंने कहा: त्रेतायुग में विष्णु 
दशरथ के यहाँ जन्म लेंगे; उस समय मैं पृथ्वी से प्रकट होकर जनक की पुत्री बन 
जाऊँगी। अन्त में लोकापवाद से लाभ उठाकर मैं पुत्री की तरह तुन्हारे आश्रम में शरण 
लेने आऊंगी | 
१. हिन्दुत्व” (पू०१४१) में कहा गया है कि सौर्य्य रामायण में निम्नलिखित विषयों का वर्णन किया 

गया है---शुक-चरित, शुक के रजक होने के कारण, उसके द्वारा जानकी निस्सारण। 

ग. अवास्तविक सीतात्याग 


७३०. रामचरित्र का आदर्श सुरक्षित रखने के उद्देश्य से अनेक अरवचिीन 
रामकथाओं में सीतात्याग के वृत्तान्त को एक अन्य रूप देकर उसे अवास्तविक बनाने का 
प्रयास किया गया है। 
तुलसीकृत गीताबली में राम की आज्ञानुसार लक्ष्मण सीता को वन में न छोड़कर 
उनको वाल्मीकि के हाथों में सौंप देते हैं। इस वृत्तान्त में त्याग का कारण इस प्रकार है-- 
दशरथ अपनी आयु के पूर्ण होने के पहले स्वर्गवासी हो गये थे और राम को उनकी शेष 
आयु मिली थी। परन्तु सीता के साथ पिता की आयु भोगना अनुचित समझकर राम ने 
अपनी आयु के समात्त होने पर सीता का निर्वासन किया (दे० ७, २५ आदि) | 
७३१. अध्यात्म रामायण (७, २) में भी सीतात्याग वास्तविक नहीं कहा जा सकता 
है। इसके अनुसार देवताओं ने सीता के पास आकर कहा--यदि तुम पहले बैकुंठ चली 
जाओ तो श्री रघुनाथ भी वहाँ आकर हमें सनाथ करेंगे |” सीता से देवताओं की प्रार्थना 
सुनकर राम ने कहा--“मैं यह सब जानता हूँ। मैं लोकापवाद के बहाने तुम्हें त्याग दूँगा। 
वाल्मीकि के आश्रम में तुम्हारे दो पुत्र होंगे। बाद में तुम मेरे पास आकर लोगों को 
विश्वास दिलाने के लिए शपथ करोगी और पृथ्वी में प्रवेश करके बैकुंठ चलोगी |” 

७३२. रसिक सम्प्रदाय के मधुराचार्य ने सीताहरण की भाँति सीतात्याग को भी 
अवास्तविक माना है (दे० अनु० १५०) | 

७३३. आनन्द रामायण (५ , सर्ग २-३ ) के सीतात्याग का वीृत्तान्त मिश्रित है। इसमें 
अन्य पूर्वोक्त तीन प्रसिद्ध कारणों के साथ-साथ एक नवीन कारण का भी उल्लेख हुआ है, 
अर्थात्‌ गर्भवती सीता के प्रति राम की कामपीड़ा। किन्तु इस वृत्तान्त की सबसे बड़ी 
विशेषता यह है कि इसमें वास्तविक सीता का त्याग नहीं होता | कथा इस प्रकार है: 

“गर्भवती सीता के सीमन्तोन्नयन के लिए जनक और उनकी पत्नी सुमेधा दोनों 
अयोध्या आकर वहाँ कुछ काल तक रह जाते हैं। किसी दिन दोनों को बुलाकर राम 
अपनी कामपीड़ा समझाते हुए कहते हैं--सीता को अपने समीप न देखकर मैं विरह के 
कारण विह्नल हो जाता हूँ और इस समय काम-पीड़ित होकर उनके पास रहना अनुचित 


आत्मानं विहृवलं दृष्ट्वा सीतासाह्रिध्यमाश्रये॥ ३५॥ 
अधुना जानकीं दृष्टूवा कामो मे5तीव बाधते। 
पंचमासोर्ध्वत: संगं गर्हयन्ति मुनीश्वरा:॥ २३६॥ 
यदि मैं सीता को मिथिला भेज दूँ तो मैं भी अवश्य मिथिला आ जाऊंगा। अत: 
एकमात्र उपाय यह है कि मैं लोकापवाद और धोबी के कथन के कारण सीता को 
वाल्मीकि के आश्रम में त्याग दूँ। आप भी सीता के साथ वाल्मीकि के यहाँ निवास 
क्रीजिए |' 
तदनन्तर जनक मिथिला में एक मंत्री को नियुक्त करके अपनी पत्नी और एकाध 
परिजनों के साथ वाल्मीकि के आश्रम में जाते हैं। बाद में राम परिस्थिति को समझकर . 
सीता से कहते हैं--'तुम पाँच वर्ष तक वाल्मीकि के यहाँ रहोगी, तुम्हारे दो पुत्र उत्पन्न 
होंगे और अन्त में तुम यहाँ आकर जनता को विश्वास दिलाने के लिए शपथ करोगी 

और पृथ्वी देवी से सतीत्व का प्रमाण पाओगी | हरण के समय की भाँति तुम सत्त्वगुण से 
मेरे साथ रहोगी और अन्य दो गुणों से समन्वित होकर चली जाओगी | 

इस पर सीता रजस्तमोमयी स्वकीय छाया बनाकर अपने सत्त्वगुण से अदृश्य रूप से 
राम के वामांग में निवास करने लगती हैं : 

रजस्तमोमयी ं स्वीयां छायां निर्माय सादरम्‌॥ १७॥ 
श्रीराघवस्य वामांगे सत्त्वरूपा लयं ययौ॥ (सर्ग ३) 

तत्पश्चात्‌ राम विजय नामक मित्र से लोकापवाद और धोबी की कथा सुनते हैं। 
इतने में सीता कैकेयी के अनुरोध से रावण के अँगूठे का चित्र खींच लेती हैं, जैसे ऊपर 
इसका वर्णन हुआ है। अगले दिन सीता लक्ष्मण के साथ वाल्मीकि आश्रम की ओर 
प्रस्थान करती हैं। 
उपसंहार 

७३४. सीतात्याग की उपर्युक्त कथाओं में बहुत अन्तर पाया जाता है। फिर भी इस 
वृत्तान्त के विकास की रूपरेखा स्पष्ट है। इस त्याग के तीन बहुत व्यापक कारण माने गये 
हैं और उन तीनों कारणों में क्रमिक विकास देखा जा सकता है। सामान्य लोकापवाद के 
बाद इसका एक विशेष उदाहरण (धोबी की कथा) प्रस्तुत किया गया है। अनेक रचनाओं 
में सीता-चरित्र पर राम के संदेह का उल्लेख है। इस शंका को युक्तिसंगत बना देने के 
लिए रावण के चित्र की कथा की कल्पना कर ली गई है। चित्र की कथा का उद्गम तो 
भारतवर्ष में हुआ, लेकिन इसका उग्र रूप विदेश में मिलता है। कालक्रम के अनुसार भी 
उपर्युक्त विकास की पुष्टि होती है। 

जिस प्रकार अर्वाचीन रामकथा-साहित्य में माना गया है कि सीता की एक छाया 
मात्र का हरण हुआ था, उसी प्रकार सीतात्याग के विकास की परिणति यह है कि सीता 
की रजस्तमोमयी छाया मात्र का परित्याग हुआ था। 


६--कुश-लव-चरित्र 
* क | कुश-लव-चरित्र का विकास 

७३५. प्राचीनतम रामकथाओं में कुश-लव सम्बन्धी सामग्री का नितान्त अभाव था, 
वाल्मीकीय युद्धकाण्ड के अन्त में राम के १०,००० वर्ष के राज्यकाल और उनके पुत्रों 
तथा भाइयों के साथ बहुत से यज्ञ करने का उल्लेख किया गया है! किन्तु कुश-लव ४ 
संकेत मात्र भी नहीं पाया जाता है। वाल्मीकि रामायण के प्रामाणिक काण्डों (२-६ ) में 
कहीं भी कुश-लव का निर्देश नहीं किया गया है। है 

महाभारत की चारों रामकथाओं में तथा हरिवंश, ब्रह्मपुराण और नृसिंहपुराण में 
भी लव-कुश का उल्लेख. नहीं हुआ है; रामोपाख्यान को छोड़कर इन रचनाओं में राम की 
मृत्यु स्पष्ट शब्दों में उल्लिखित है। 

७३६. बालकांड के चौथे सर्ग में छुशीलबी भ्रातरौ राजपुत्री की कथा का प्रथम ह। 
मिलता है। राम के अयोध्या लौटने के पश्चात्‌ वाल्मीकि ने समस्त रामचरित के विषय में 


१. ईजे बहुविधैर्यजै: ससुतबान्धव: (१२८, ९७) । गोविंदराज के पाठ तथा दक्षिण के संस्करणों में राम 
के पुत्रों का उल्लेख नहीं मिलता; उद्धरण इस प्रकार है--सुसुहज्ञञातिबांधवै:। 

काव्यरचना की थी और उसे दो कुशीलब राजपुत्रों को सिखाया था। बाद में ये दोनों 
जाकर सभाओं में रामायण का गान करने लगे (ऋषीणां चर वििजातीनां साधूनां च 
समागमे ) । किसी दिन राम ने दोनों को अयोध्या के राजमार्ग में देखा और महल ले 
जाकर भरत आदि भाइयों के साथ रामायण का गान सुना | 

इस सर्ग में कहीं भी कुश तथा लव का अलग उल्लेख नहीं है; केवल दो भाइयों का 
वर्णन है जो राजपुत्र तथा कुशीलव अर्थात्‌ गायक हैं| रामायण के तीनों पाठों में तो ये 
दोनों राम के पुत्र माने गए हैं; लेकिन जिस इलोक में इसका उल्लेख किया गया है, वह 
तीनों पाठों में भिन्न है। अत: ऐसा प्रतीत होता है कि यह तथ्य बाद में स्वतन्त्र रूप से 
तीनों पाठों में जोड़ दिया गया है। उपर्युत्त वृत्तान्त के उत्तरार्द्ध में, जहाँ राम दोनों का गान 
सुनते हैं, कहीं भी इसका निर्देश नहीं किया गया है कि ये उनके पुत्र हैं। इससे यह 
अनुमान दृढ़ हो जाता है कि पहले इन दोनों “कुशीलवौ' तथा राम के पिता-पुत्र सम्बन्ध 
का उल्लेख नहीं किया गया था ।' 

७३७, उत्तरकाण्ड में सीता के वाल्मीकि के आश्रम में दो पुत्रों को जन्म देने का 
वर्णन मिलता है, जिनका नाम वाल्मीकि ने कुश और लव रखा था (दे० सर्ग ६६) | बाद 
में दोनों वाल्मीकि के शिष्य बन जाते हैं और राम के अश्वमेध के अवसर पर रामायण 
का गान करते हैं। तत्पश्चात्‌ राम दोनों का परिचय प्राप्त कर सीता को बुला भेजते हैं। 
सीता के भूमि-प्रवेश के बाद कुश-लव रामायण का उत्तरकाण्ड भी सुनाते हैं (दे० सर्ग 
९३-९६) | रामायण के अन्त में ऐसा उल्लेख है कि कुश को कोशल देश तथा राजधानी 
कुशवती दी जाती है और लव को उत्तर कोशल तथा श्रावस्ती प्राप्त होती है (दे० सर्ग 
१०७-१०८) | 

७३८. रघुबंश (१६, ३८) के अनुसार कुश ने अयोध्या का जीर्णोद्धार किया था 
यद्यपि रामायण (सर्ग १११) में इसका श्रेय ऋषभ को दिया गया है। 

बाद की रामकथाओं में कुश तथा लव के विवाहों का भी वर्णन मिलता है। रघुवंश 
(सर्ग १६) तथा संध्याकरनंदिकृत रामचरित (सर्ग ४) में कुश तथा कुमुद्दती के विवाह 
का उल्लेख मिलता है। आनन्द रामायण के विवाहकाण्ड में दोनों के कई विवाहों का 
वर्णन किया गया है; इस काण्ड के अन्त में सम के २००० पौतन्रों तथा २४ पौत्रियों का 
उल्लेख है (दे० ९, १८) | सेरीराम के अनुसार लव ने इन्द्रजित की पुत्री तथा इसके बाद 
विभीषण की पुत्री से विवाह किया; कुश ने रावण के पुत्र गंगा महासुर की पुत्री से विवाह 
करके लंका का. राज्य स्वीकार किया। कुश-लव के विषय में जो नवीन सामग्री व्यापक रूप 
से प्रचलित है वह उनकी जन्मकथा तथा उनके युद्ध से सम्बन्ध रखती है। इसका निरूपण 
अगले दो परिच्छेदों में किया जाएगा | 


ख | कुश-लव की जन्मकथा 
(अ) यमल कुश-लव 

७३९. कुश-लव की जन्मकथा का प्राचीनतम रूप वाल्मीकि रामायण के उत्तरकाण्ड 
में प्रस्तुत है। राम द्वारा परित्यक्त किए जाने के पश्चात्‌ सीता वाल्मीकि के आश्रम में 
शरण पाकर वहाँ दो यमल पुत्रों को जन्म देती हैं (सर्ग ६६) | 


१. डॉ० ए० वेबर का मत है कि गायकों ने अपने नाम “कुशीलव” की व्युत्पत्ति (कु-छील) को छिपाने 
के उद्देश्य से उपर्युक्त कथा की कल्पना की है। दे० आन दि रामायण, पृ० ९६। 

वाल्मीकि ने कुश से अग्रज के निर्मार्जन करने की आज्ञा दी थी तथा अनुज को लव' 
से, जिससे उनका नाम क्रमश: कुश और लव रखा गया था: 


यस्तयो: पूर्वजो जात: स कुशैर्मन्त्रसत्कृते:। 
निर्मार्जनीयर्स्तुतदा कुश इत्यस्थ नाम ततू॥ ७॥ 
यश्चावरो भवेत्ताभ्यां लबेन सुसमाहित:। 
निर्मार्जनीयो बृद्धांभिलविति च स नामत:॥ ८॥ 


७४०. उत्तरकाण्ड की उपर्युक्त कथा सबसे प्रामाणिक मानी गई है। इसका वर्णन 
अधिकांश रामकथाओं में मिलता है। जैन पउमचरियं के अनुसार राजा वज्जजंघ परित्यक्त 
सीता को वन में देखकर उनको अपने महल ले गया, जहाँ सीता ने लवण तथा अंकुश को 
जन्म दिया | हेमचन्द्र के जैन रामायण में दोनों का नाम अनंगलवण तथा मदनांकुश माना 
गया है। । 


७४१. भवभूति के उत्तररामचरित में कुश-लव के जन्म का किंचित्‌ परिवर्तित 
रूप मिलता है। लक्ष्मण के चले जाने के बाद परित्यक्त सीता वन में प्रसवपीड़ा का 
अनुभव करने लगीं। उस पीड़ा से निराश होकर वह आत्महत्या के विचार से गंगा में 
कूद पड़ीं। जल ही में उन्होंने दो पुत्रों को जन्म दिया। तदुपरान्त पृथ्वी तथा गंगा देवियों 
सीता को पुत्रों के साथ रसातल ले गईं| बाद में कुछ बड़े होने पर गंगा ने दोनों पुत्रों को 
शिक्षा के लिए वाल्मीकि के हाथों सौंप दिया। इस वर्णन के अनुसार कुश तथा लव 
अपने माता-पिता के विषय में कुछ नहीं जानते हैं। अन्तिम अंक में वाल्मीकि की आज्ञा 
से सीता प्रकट होकर राम के साथ अयोध्या लौटती हैं। रंगनाथ रामायण के उत्तरकाण्ड 
के अनुसार सीता ने अग्त्य द्वारा राम को प्रदत्त दो बाणों का चूर्ण बनाकर खाया और 
इस प्रकार गर्भवती हो गयीं ।* कन्नड़ राष्ट्रकवि कुवेंपु की कल्पना और विचित्र है। रावण ने 
अपने वध से पहले काली की पूजा की और दो वर प्राप्त किए। एक तो राम पर विजय 
और दूसरा, सीता का प्रेम | ये वर उसके अगले जन्म में पूरे हो गये, वह कुम्भकर्ण के 
साथ लव और काुश के रूप में उत्पन्न हुआ | दे० रामायण दर्शनम्‌ (काव्यालय, मैसूर) | 


७४२. गुणभद्रकृत उत्तरपुराण में सीता: के विजयराम आदि आठ पुत्रों का उल्लेख 
किया गया है, जिनमें से कनिष्ठ अजितंजय युवराज पद पर नियुक्त किया जाता है। इस 


१. टीकाकारों के अनुसार काटे हुए कुश का अग्रभाग कुश है तथा उसका अधोभाग लव। रघुवंश (सर्ग 
१५) में लिखा है : 
स॒ तो कुशलबोन्सृष्टगर्भकलेदी तदाखझ्यया। 
कवि: कुशलबाबवेब चकार किल नामतः॥ ३२॥ 
रघुवंश के टीकाकारों ने लव का अर्थ गोपुच्छलोम बताया है। बलरामदास ने माना है कि राम ने 
सीतात्याग के पूर्व ही अपने भावी पुत्र का नाम इसीलिए 'कुश” रखा कि वह कुशलपूर्वक जन्म लेने 
वाला था | 
२. दे० चावलि सूर्यनारायण मूर्ति, हिन्दी और तेलुगु के मध्यकालीन राम साहित्यों का तुलनात्मक 
अध्ययन, पु० २२१। 

कथा में सीतत्याग का निदेश नहीं है।! सारलादास के महाभारत में सीता के एक ऋतुपर्ण 
नामक पुत्र की कथा का उल्लेख ऊपर (अनु ६०६) हो चुका है। 
(आ) वाल्मीकि द्वारा कुश की सृष्टि। 

७४३. तिब्बती रामायण प्राचीततम रचना है जिसमें वाल्मीकि द्वारा कुश की सृष्टि 
का वृत्तान्त सुरक्षित है। कथासरित्सागर का तत्सम्बन्धी वृत्तान्त इस प्रकार है। सीता ने 
वाल्मीकि के आश्रम में एक पुत्र को जन्म दिया था, जिसका नाम वाल्मीकि ने लव रखा। 
एक दिन सीता लव को लेकर नदी में स्नान करने गई। कुछ देर बाद वाल्मीकि कुठी में 
लौटे। यह जानकर कि सीता स्नान करते समय लवको झोंपड़ी में छोड़ दिया करती हैं, 
वाल्मीकि को भय हुआ कि कोई हिंम्न पशुबालक को उठा न ले गया हो। इस पर उन्होंने 
तपोवल द्वारा 'कुश” घास में एक बालक की सृष्टि की | लौटने पर सीता ने उस बालक को पुत्रवत्‌ 
ग्रहण किया। इस प्रकार सीता के लव तथा कुश दो पुत्र हो गये। (दि०९,१,८३-९३) | 

कुश के जन्म का यह वृत्तान्त काश्मीरी रामायण (नं० ६९), रामायण मसीही, 
गोविन्द रामायण (पृ० २०६) और पाषए्चात्य वृत्तान्तों (नं० ८ और १७) में भी मिलता 
है। काश्मीरी रामायण में लव का जन्म भी अपने ढंग का है। दशरथ राम को स्वप्न में 
दर्शन देकर सनन्‍्तान न होने के कारण उनकी भर्त्सना करते हैं। इस पर राम वस्ि्ठ से 
परामर्श करने के बाद अश्वमेध यज्ञ करते हैं, जिसके अन्त में सीता को प्रसाद दिया जाता 

है। फलस्वरूप सीता गर्भवती हुईं और बाद में उन्होंने वाल्मीकि के आश्रम में लव को 
जन्म दिया। 

तिब्बती रामायण में लव-कुश के जन्म का वर्णन सीतात्याग के पूर्व किया गया है। 
राम किसी विद्रोही सामन्‍्त से युद्ध करने गए थे। बहुत समय बीत जाने पर सीता ने 
उनकी खोज में निकलकर मार्ग में अपने पुत्र लव को ऋषियों की रक्षा में छोड़ दिया किन्तु 
लव छिपकर अपनी माता के पीछे चला गया। तब ऋषियों ने कुश से एक नये बालक की 
सृष्टि की; लौटने के बाद सीता ने उसे भी ग्रहण कर लिया । मन 

७४४. उपर्युक्त कथा का एक ऐसा रूप भी मिलता है, जिसमें सीता अपने पुत्र को 
वाल्मीकि की रक्षा में छोड़कर जाती हैं किन्तु मार्ग में वानरियों का उपदेश सुनकर लौट 
आती हैं और वाल्मीकि से बिना कुछ कहे अपने पुत्र को अपने साथ ले जाती हैं। आनन्द 
रामायण (५, ४, ६२-६८) में सीता ने मार्ग में एक वानरी को पाँच बालक होते हुए 
देखकर अपने पुत्र का स्मरण किया | इस पर वह लौटीं और वाल्मीकि से कुछ कहे बिना 
अपने पुत्र को साथ लेकर स्नान करने गईं; रामकेत्ति (सर्ग ७५) तथा रामकियेन में भी 
वानरियों से सीता के मिलने का वृत्तान्त दिया गया है। रामकियेन (अध्याय ४१) में 
सीता वानरियों को अपने बच्चों के साथ-साथ एक वृक्ष से दूसरे वृक्ष पर कूदते हुए देखती 
हैं और बच्चों की समुचित रक्षा न करने के कारण उनकी भर्त्सना करती हैं। इस पर ' 
वानरियों ने उत्तर दिया कि तुम अपने पुत्र को ध्यानमग्न ऋषि के पास छोड़कर हमसे कहीं 
अधिक असावधान हो | यह सुनकर सीता अपने पुत्र को ले आने के लिए लौट पड़ती हैं। 
एक अन्य तवृत्तान्त के अनुसार सुग्रीव की सेना के वानर वन में सीता की सेवा करते थे 
तथा उनके पुत्र को टहलाने के लिए ले जाया करते थे। किसी दिन सीता अपने पुत्र के 


१.  जावा के सेरतकाण्ड तथा पाश्चात्य वृत्तान्त नं० १३ में सीता के केवल़ एक पुत्र का उल्लेख किया 
गया है। ये वृत्तान्त कुश-लव की जन्मकथा के द्वितीय वर्ग से सम्बन्ध रखते हैं, जिसमें सीता केवल 
एक पुत्र को जन्म देती है। 

साथ नदी तट पर सो गई; इतने में एक वानरी उनके पुत्र को टहलाने के लिए ले गई। 
बाद में सीता के दु:ख से द्रवित होकर वाल्मीकि ने एक बालक की सृष्टि की (दे० 
पाश्चात्य वृत्तान्त नं० ७) | इन सब कथाओं में तथा राम जातक और ब्रह्मचक्र में भी 
वाल्मीकि एक दूसरे वालक की सृष्टि करते हैं। रामकेत्ति (सर्ग ७ ६) तथा रामकियेन 
(अ० ४१) के अनुसार वाल्मीकि ने सीता के बालक का चित्र बना लिया था तथा उसमें 
जीवन लाने के लिए धर्मक्रिया कर रहे थे कि सीता अपने बालक के साथ लौटीं | वाल्मीकि 
धर्मक्रिया को अपूर्ण छोड़ देना चाहते थे किन्तु सीता ने अपने बालक के एक सखा के 
लिए उनसे अनुरोध किया; तब वाल्मीकि ने सीता के इस निवेदन को पूर्ण कर दिया । 

७४५. हिन्देशिया के सेरीराम तथा हिकायत महाराज रावण में महरीसी कली 
वालक के साथ नहाने जाते हैं। बालक छिपकर अपनी माता के पास लौट जाता है और 
महरीसी कली उसे मृत समझकर एक दूसरे बालक की सृष्टि करते हैं। सिंहली रामकथा 
के अनुसार वाल्मीकि ने सीता के पुत्र को न देखकर तालाब के एक कमल से एक दूसरे 
बालक को बनाया | बाद में सीता को विश्वास नहीं हुआ और उन्होंने वाल्मीकि से एक 
तीसरे बालक की सृष्टि करने का अनुरोध किया। वाल्मीकि ने पहले इनकार किया। अन्त 
में सीता ने जब यह प्रतिज्ञा की कि मैं अपनी उँगली से तीसरे बालक को दूध पिलाऊंगी 
तब वाल्मीकि ने कुश से एक तीसरे वालक की सृष्टि कर दी। 
ग | कुश-लव-युद्ध 

७४६. वाल्मीकि रामायण में राम के अश्वमेध की यज्ञभूमि में कुश-लव रामायण का 
गान करते हैं और इस तरह राम अपने पुत्रों का परिवय प्राप्त करते हैं। बहुत 
रामकथाओं में कुश-लव के राम की सेना तथा राम से भी युद्ध करने का वर्णन किया 
गया है। उस युद्ध के भिन्न-भिन्न कारण बताए जाते हैं, किन्तु सब से प्रचलित कारण यह 
: है कि कुश-लव ने राम के अश्वमेध के घोड़े को बाँध लिया था। 2०८4 

विमलसूरि का पउमचरियं (पर्व ९७-१००) प्राचीनतम सुरक्षित रचना है जिसमें 
सीता के पुत्रों के युद्ध का वर्णन किया गया है। उसके अनुसार लवण तथा अंकुश अपनी 
माता के साथ पुंडरीकपुर के राजा वच्रजजंघ के यहाँ रहते हैं और सिद्धार्थ से शिक्षा पाते 
हैं। उनके विवाह तथा दिग्विजय के पश्चात्‌ नारद उनके पास आकर उनको उनकी माता 
के परित्याग की कथा सुनाते हैं। इस पर राम तथा लक्ष्मण से प्रतिकार लेने के उद्देश्य से 
दोनों सेना लेकर अयोध्या पर आक्रमण करते हैं। लवण राम से युद्ध करते हैं तथा अंकुश 
लक्ष्मण से। युद्ध के अनिश्चित होने पर सिद्धार्थ और नारद लवण तथा अंकुश के जन्म 
का रहस्य राम-लक्ष्मण से प्रकट करते हैं। इस पर राम अपने पुत्रों से मिलकर दोनों को 
अपने पास रखते हैं। बाद में सीता की अग्निपरीक्षा का वर्णन मिलता है (दे० अनु० 
६०१) | रविषेणकृत पद्मचरित (पर्व० १०२) में हनुमान्‌ पुत्रों का पक्ष लेकर राम के 
विरुद्ध लड़ते हैं। 

कुश-लव-युद्ध का यह रूप केवंल जैन साहित्य में ही मिलता है। रामलिंगामृत (सर्ग 
१४) में नारद राम के पास जाकर कुश-लव के पराक्रम का वर्णन करते हैं, जिससे राम 
सेना लेकर दोनों के पास पहुँचते हैं। नारद का उल्लेख पउमचरियं का प्रभाव सूचित 
करता है। 

७४७. कथासरित्सागर (९, १, ९५-११२) में उस युद्ध का वर्णन इस प्रकार है। 
कुश तथा लव किसी दिन वाल्मीकि द्वारा पूजित शिवलिंग से खेलते हैं। प्रायश्चित्त के लिए 

वाल्मीकि लव को कुबेर के सरोवर से स्वर्ण कमल तथा उनकी वाटिका से मंदार फल ले 
आने और उनसे लिंगपूजा करने की आज्ञा देते हैं| लक्ष्मण उस समय राम के पुरुषमेध 
लिए शुभलक्षणसम्पन्न पुरुष की खोज कर रहे थे | उन्होंने लव को कुवेर के यहाँ से 
देखा और उसे कारागार में बन्द कर दिया | इस पर वाल्मीकि ने कुश को अयोध्या भेज 
दिया। वाल्मीकि के दिव्य अस्त्रों से कुश ने लक्ष्मण को और इसके बाद राम को भी 
पराजित किया इसके बाद राम ने अपने पुत्रों का परिचय प्राप्त कर दोनों को अपने साय 
रखा तथा सीता को भी वाल्मीकि के आश्रम से बुला भेजा | 

आनन्द रामायण (जन्मकाण्ड, सर्ग ६-८) का वृत्तान्त उपर्युक्त कथा से प्रभावित 
प्रतीत होता है, यद्यपि इसमें भवभूति के अनुसार रामाश्वमेध के घोड़े का भी उल्लेय 
किया गया है| वाल्मीकि के आश्रम में अपने पुत्रों के साथ रहने वाली सीता नौ दिन हि कप 
संयोगकरणव्रत करना चाहती हैं। इस व्रत के लिए अयोध्या के सरोवर के स्वर्ण कमलों 
आवश्यकता है | पंचवर्षीय लव उन्हें प्रतिदिन छिपकर ले आता है। आठवें दिन वह चीदह 
पहरेदारों को परास्त करके उनसे कहता है कि मैं वाल्मीकि की आज्ञानुसार ये कमल पूरा 
जाता हूँ | नवें दिन लव १००० रक्षकों को पराजित करता है और सीता अपना व्रत (९ 
करने में समर्थ होती हैं। तदुपरान्त राम वाल्मीकि को अपने वीर शिष्य के साथ 
के लिए निमंत्रण भेज देते हैं। वाल्मीकि सीता तथा लव-कुश के साथ जाकर यज्ञभूमि 
दो कोस की दूरी पर डेरा डालते हैं। इतने में यज्ञाश्व वहाँ पहुँचता है और लव पा 
+ गम की समस्त सेना को हरा देता है। बाद में लक्ष्मण लव को पराजित कर उसे शाम 
जाते हैं। लव को मुक्त करने के लिए कुश जाकर लक्ष्मण को हराता है और देर तक ९ 
से युद्ध करता है; इस युद्ध में किसी की भी जीत नहीं होती। जब राम वाल्मीकि से दिन 
हैं कि ये दोनों कौन हैं / तो वाल्मीकि उत्तर देते हैं कि कल यह रहस्य खुलेगा | दस पर 
डुग तथा लव आनन्द रामायण का जन्मकाण्ड गाकर अपना परिचय देते हैं। इसे पँ 
सीता को भी बुलाया जाता है और सतीत्व का साक्ष्य देने के पश्चात्‌ वह राम तथा 5 
लव के साथ अयोध्या में निवास करने लगती हैं। भावार्थ रामायण (७, ६६६ 
ईत्तान्त आनन्द रामायण पर आधारित है। 


यज्ञाश्व में 
७४८. भवभूति का उत्तररामचरित प्राचीनतम रचना है जिसमें राम के यज्ञार्शव उपर्युक्त 
आारण सीता के पुत्रों के युद्ध का उल्लेख किया गयां है। सम्भव है कि जे 
ऊथासरित्सागर की कथा अधिक प्राचीन हो और भवभूति ने उम्रके तथा उत्तरकाएई 
वृत्तान्तों का समन्वय करने का प्रयत्न किया हो । पेन 
से तेझों होजकी सी दित ला ' में सह ५-६) में लव पहले यज्ञाश्व की रक्षा करने वाली राम 'बद्धकेत 
लक्ष्मण के पुत्र चन्द्रकेतु से हँचकर लव, 
का युद्ध रोकते हैं और लव 5 तु से युद्ध करता है। राम पहुँचकर 


चन<& 
हैं| अन्त मं 
हे तथा कुश से मिलकर उनका परिचय प्राप्त करते हैं। 
वह सीता को पुनः ग्रहण करते हैं। 


हल शा का कह ०६० हर (अ० २९-३६) में इस प्रकार का प्राचीनतम वृत्तान्त द्वारा 
हर बी 3  आवभकर तथा बहुत से पैनिकों का वध करके शत्रु हे 
"जित किया जाता है| इस पर कुश शत्रुघ्न को पराजित करता है | वाद में कुर्श 
लझ्ष्मण, हनुमान्‌ तथा भरत पर विजय प्राप्त करते हैं तथा अन्त में राम को भी आक 
करते हैं। तदनन्तर वाल्मीकि राम की समस्त सेना को अमृत जल से पुनर्जीवित धी) 

मिलता-जुलता है किन्तु राम- 
सतीत्व की शपथ खाकर राम- 

(3 -हं (पातालखण्ड अ० ६०-६४) का दृत्तान्त इससे 
भरत युद्ध के लिए नहीं आते हैं और सीता अपने 


धरना ० >नक करती हैं। खत 
लिखित रचनाओं में राम के यज्ञाश्त को लेकर कुश-लक-युर्ड का गौण 
रामायण (७, 


के साथ वर्णन 

न किया गया है---छलित राम दि० अनु० ३६), 
कक , राम-चन्द्रिका (प्रकाश ३५-३९), रामायण, रामायण मसीह, नर्मद ह्त 
_ती रामायणसार, काश्मीरी रामायण (७१ -७७), पाश्चात्य वृत्तान्त नं० से ८ तथा १४) | 
७५०, रामकेत्ति (सर्ग ७६-७९) तय रामकियेन (अर्थ ४२) में लव-कुश-युद 
दिखाए । 3 आशिक है। दस वर्ष की अवस्था में सीता के पुत्रों ने 
अयोध्या पाई;! किसी दिन उन्होंने अपने बा्णों मे एक विशीर्ले वृक्ष न रॉ न 

पनुर्विद्या / मे कण हु ज्योतिषियों ने री स्‍ है! ४ 
था का परिणाम है। उस राजा की पता लगाने के सर ' भरत तथा 
वथा मुँह लाल) अल अधिकार में! किया 


गया (इसका 
कक शरीर श्वेत था, चेहरा काला रो को 
उसका अनुसरण किया। सीता के पुत्री + है चेहरे पर गोदकर हि 


तेथा 
दिया | औा को हराकर उसके हाथ बाँध < 
ने गाँठ उस बापर को स्वामी ही उतने के खोलने मैं मं . अवोध्या जाकर राम वी 
शरण खोलने का असफल प्रयल किया जिप्तसे हतुमा को कैदी बनाकर अयोध्या ले 
गये लैनी पडी। बाद में हनुमान्‌ लौटे और सीता के पाकर अपने भाई की छुड़ाने 
चला किन्तु जपलक्ष्मण अपनी माता मे एक माया रम्भा की तहाय॑ता 
जा गया। अयोध्या में पहुँचकर ने छद्मवेशी गए। 
अँगूठी | अयोध्या में पहुँचकर जपलक्ष्मण अँगठी के बरतने की 
वाद में को रामलक्ष्मण के पास पहुँचा दि | अँगूठी 
कक वन में उन बालकों की सामना मो सम 
॥ बाण है ब्रह्मात 
ने यह का बाण ने पुष्पमाला बनकर है हि पराये हैं तो ब्रह्मार्लि और वह मित्र 
थे ह कर ब्रह्मास्त्र चलाया-दि मैं ओ ज 
पेन गया सम्बन्धी हैं तो ब्रह्मा्न बालक लिए जानकर तथा लक्ष्मण हे 
या । इस प्रकार उनको अपने का गये और उल्होंने गा 
की तैस्तविक कथा सुनकर राम सीता के पार्स लौटा अस्वीर्कीर 
कं | ने राम की अवोर्धी 
"को शाम के साथ जाते 0 | के 
७५१, अनेक विदेशी रामकथा ओं में नह अनुर्तार राम हद रणभूमि 
पिता नहीं मिलता। एक पाश्चात्य वृत्तान्त हा परास्त कर ३ 
में कक विरुद्ध विद्रोह किया किन्त ( शबना। सिंहली को 
किसी गया तथा दूसरा राम का वालकीं उनकी प्रणाम असमर्थ पव 
५. सीता के पुत्रों से भेंट की” (क्नों को 
जिज्ञासा 4 बाण चलाया। अपना बी हाँ 
जन्म रे 
कहलाते 2 हि 


की कं जपलन कश-्लव यु | 
ब्रह्म॑ नी 


५ क्र 
भैमकेर्त्ति में सीता के पुत्र रामलक्ष्मण 
" 
नाम दिये गये हैं। स्थाम के रामजात्तिक तर्था 








५७० रामकथा का विकास 


कथा इस प्रकार है। सीता के पुत्रों ने किसी दिन मृगया खेलते समय एक हिरण का वध 
किया जिसे राम ने पहले ही बाण से आहत किया था। लक्ष्मण उस आहत हरिण का 
पीछा करते हुए बालकों के पास पहुँचे; हिरण को लेकर झगड़ा हुआ और बालक लक्ष्मण 
को बॉधकर महरीसी कली के यहाँ ले गये। बाद में राम ने लक्ष्मण की खोज में महरीसी 
कली के पास पहुँचकर अपने पुत्रों का परिचय प्राप्त किया। जावा के सेरतकाण्ड के 
अनुसार सीता के पुत्र बुतलव ने विभीषण की सेवा करने वाले दो राक्षसों के साथ झगड़ा 
किया; उन्होंने विभीषण के पास जाकर शिकायत की जिससे युद्ध छिड़ गया और उसमें 
बुतलव ने विभीषण और लक्ष्मण को कैदी कर लिया | 


७- रामकथा का निर्वहण 


क | प्राचीन सुखांत रामकथा 

७५२. प्रस्तुत निबन्ध के कई स्थलों पर इसका उल्लेख किया गया है कि 
वाल्मीकिकृत आदि रामायण राम के अभिषेक तथा उनके ऐश्वर्यशाली राज्य के संक्षिप्त 
वर्णन पर समाप्त होता था । सीतात्याग के विकास के निरूपण में उन प्राचीन रचनाओं की 
नामावली दी गई है, जिनमें न तो सीतात्याग और न सीता के भूमिप्रवेश की ओर संकेत 
किया गया है। अतः: राम द्वारा रावण की पराजय तथा सीता की पुनआप्ति उन समस्त 
रामकथाओं का अन्तिम वर्ण्य विषय है (दे० अनु० ७१५) | अनामक॑ जातकम्‌ (और 
सम्भवत: गुणात्यकृत बृहत्कथा) में भी रामकथा सुखान्त है | 

गुणभद्रकृत उत्तरपुराण की रामकथा में भी सीतात्याग का उल्लेख नहीं है, लेकिन 
कथा का निर्वहण जैन परम्परा के अनुकूल है जिसमें नारायण के मर जाने पर बलदेव 
जैन दीक्षा लेते हैं। अत: लक्ष्मण की मृत्यु के पश्चात्‌ राम विरक्त होकर दीक्षा लेते हैं तथा 
मोक्ष प्राप्त करते हैं। सीता भी राम की अन्य पत्नियों के साथ आर्यका बनकर अच्युत 
स्वर्ग प्राप्त कर लेती हैं। 
ख। दुःखान्त रामकथा 

७५२. वाल्मीकि रामायण के उत्तरकाण्ड की रामकथा दुखान्त है। लोकापवाद के 
कारण अपनी निर्दोष पत्नी को त्याग देने के पश्चात्‌ राम अश्वमेध के अवसर पर अपने 
पुत्रों को देखकर सीता को भी बुला भेजते हैं। वाल्मीकि सीता के साथ सभा में पहुँच कर 
सीता के सतीत्व का साक्ष्य देते हैं| तदनन्तर राम जनता को विश्वास दिलाने के उद्देश्य से 
सीता से अनुरोध करते हैं कि वह अपने सतीत्व का प्रमाण दें | इस पर सीता शपथ खाती 


यथाहं राघवादन्यं मनसापि न चिंतये। 
तथा मे माधवी देवी विवरं दातुमरहति॥ १४॥ 
मनसा कर्मणा वाचा यथा राम॑ समर्चये। 
तथा में माधवी देवी विवरं दातुमरहति॥ १५॥ 
यथैतत्सत्यमुकतं मे वेज्मि रामात्परं न च। 
तथा में माधवी देवी विवरं दातुमहति॥ १६॥ (सर्ग ९७) 
पृथ्वी देवी एक दिव्य सिंहासन पर बैठी हुई भूमि से प्रकट हो जाती हैं और सीता 
को अपनी शरण में लेकर पुन: भूमि में प्रवेश करती हैं। राम विलाप करते हैं तथा पृथ्वी 


उत्तरकाण्ड ५७१ 


देवी से सीता को लौटा देने का अनुरोध करते हुए समस्त पृथ्वी को प्लावित करने की भी 
धमकी देते हैं। अन्त में ब्रह्मा स्वर्ग में पुन्निलन का आश्वासन देकर राम को सान्त्वना 
प्रदान करते हैं। 

सीता का भूमिप्रवेश उत्तरकाण्ड के निर्वहण का भ्रथम प्तोपान कहा जा सकता है। 
द्वितीय सोपान राम द्वारा लक्ष्मण-त्याग पर समाप्त हो जाता है। सीता के अन्तर्द्धन हो 
जाने के बहुत काल बाद क्रमश: कौशल्या, सुमित्रा तथा कैकेयी का देहान्त हुआ (सर्ग 
९९) | अनन्तर भरत तथा लक्ष्मण के पुत्रों को राज्य दिलाने के उद्देश्य से अनेक विजय- 
यात्राओं का उल्लेख मिलता है (सर्ग १००-१०२) | तब लक्ष्मग के त्याग का इस प्रकार 
वर्णन किया गया है---काल तपस्वी के रूप में राम के पास आकर एकान्त में ही उनके 
साथ बातचीत करना चाहते हैं और राम से यह प्रतिज्ञा कराते हैं कि जो कोई हम दोनों 
को देखे अथवा सुने वह राम द्वारा वध किया जावय-नयः भ्रुणोति निरीक्षेद्रा स वध्यो 
भविता तव (१०३, १२) । राम लक्ष्मण को समझाकर द्वार पर खड़ी रहने का आदेश देते 
हैं। एकानत पाकर काल राम को ब्रह्मा का यह सन्देश देते हैं कि रामावतार का स्षमय 
समाप्त हो रहा है। इतने में दुर्वासा लक्ष्मण के पास आ पहुँचते हैं और राम-लक्ष्मण- 
भरत-शात्रुघ्त और उनकी सन्‍तति को शाप देने की धमकी देकर तुरन्त ही राम से मिलने 
के लिए अनुरोध करते हैं। लक्ष्मण वंश के नाश की अपेक्षा अपना ही मरण श्रेष्ठ 
समझकर राम के पास अन्दर जाते हैं---एकस्य मरणंमेःस्तु मा भूत्सर्वविनाशनम्‌ (१०५, 
९) | बाद में राम अपनी प्रतिज्ञा के वशीभूत होकर लक्ष्मण का परित्याग करते हैं: 

विसजये त्वां सौमित्रे मा भूदू धर्मविपर्यय:। 
त्थागों वधो बा विहितः साधूनां ह्युभयं समम्‌॥ १३॥ (सर्ग १०७) 

इस पर लक्ष्मण सरयू के तट पर जाते हैं और कृतांजलि होकर अपना श्वात्त रोक 
लेते हैं। इन्द्र लक्ष्मण को सशरीर स्वर्ग ले जाते हैं; देवता विष्णु का चतुर्थाश पाकर प्रसन्न 
हैं और लक्ष्मण की पूजा करते हैं (सर्ग १०६-१० ६) । 

निर्ववण का अन्तिम सोपान राम का स्वर्गारोहण है। लक्ष्मण के वियोग के कारण 
दुःखी होकर राम ने भरत को राज्य सौंपने और स्वयं वन जाने की इच्छा प्रकट की किन्तु 
भरत तथा अयोध्या की प्रजा ने राम के साथ जाने की अनुमति माँग ली। तब राम ने 
अपने पुत्रों को कुशावती तथा श्रावस्ती में राजसिंहासन पर बिठाकर शत्रुल को बुला 
भेजा | अयोध्या के दूतों से यह जानकर कि राम और भरत भ्रजा के साथ स्वर्गममन की 
तैयारियाँ कर रहे हैं शत्रुघ्त ने अपने पुत्रों को राज्य सौंपकर अयोध्या के लिए प्रस्थान 
किया | राम ने शत्रुघ्न को अपने साथ जाने की अनुमति प्रदान की | इतने में सुग्रीव और 
विभीषण के नेतृत्व में वानर, ऋक्ष और राक्षस भी पहुँचे । ः 

राम ने सबों को अपने साथ जाने को कहा किन्तु विभीषण, हनुमान्‌, जाय मैंद, 
द्विविद को कलियुग के अन्त तक जीवित रहने का *आदेश दिया। दूसरे दिन प्रात: राम 
सबों के साथ सरयू के तीर पर पहुँचे; ब्रह्मा ने प्रकट होकर राम से निवेदन किया कि वह 
अपने भाइयों के साथ अपने विष्णुरूप में प्रवेश करें। राम ने ऐसा ही किया तथा ब्रह्मा ने 
विष्णु के अनुरोध को स्वीकार कर राम की प्रजा को 'सन्तानक' लोकों में स्थान दिलाया। 
सबों ने सरयू में अपना शरीर त्याग कर स्वर्गलोक के लिए प्रस्थान किया (सर्ग १०७- 
११०)। 

रामकथा का उपर्युक्त निर्ववण रघुवंश, अध्यात्म रामायण आदि अधिकांश राम- 
कथाओं में पाया जाता है। यहाँ पर केवल उन रचनाओं का उल्लेख होगा जिनमें सीता के 
भूमि-प्रवेश की कथा में कोई विशेष परिवर्तन किया गया है| है 

(१) अनेक रचनाओं के अनुसार सीता बाल्मीकि-आश्रम के निकट ही भूमि में 
विलीन हो गई थीं | भागवतपुराण (९, ११, १५-१६) की संक्षिप्त रामकथा में लिखा 
कि पति द्वारा निर्वासित सीता-ने अपने पुत्रों को वाल्मीकि के हाथों में सौंपकर राम के 
चरणों का ध्यान करती हुई भूमि में प्रवेश किया; राम यह समाचार सुनकर अत्यन्त दुःखी 
हुए। रामायण मसीही के अनुसार वाल्मीकि ने लव-कुश-युद्ध के पश्चात्‌ राम को सचेत 
कर दिया। इसके बाद राम ने सीता की झोपडी के पास जाकर नम्नतापूर्वक क्षमायाचना 
की | वाल्मीकि का अनुरोध स्वीकार कर सीता झोपड़ी में से निकलीं। किन्तु यह सुनकर कि 
राम पुनः परीक्षा चाहते हैं, सीता वहीं शपथ खाकर भूमि में विलीन हो गई।' 

(२) अन्य रचनाएँ सीता के भूमि-प्रवेश के प्रसंग में रावण के चित्र का उल्लेख 
करती हैं। गोविन्द रामायण (पृ० २३६) के अनुसार सीता ने किसी दिन स्त्रियों की 
अनुरोध मानकर एक दीवार पर रावण का चित्र बना दिया | राम को सीता पर संदेह हुआ 
जिससे सीता विरक्त हुईं और अपने सतीत्व की शपथ खाकर पृथ्वी में लीन हो गईं उत्तर 
भारत की एक रामकथा (वाश्चात्य वृत्तान्त नं० १३) के अनुसार राम ने सीता 
निर्वासित करने के वाद उनको अपने गुणसम्पन्न एकमात्र पुत्र के कारण पुनः ग्रहण किया 
था। किन्तु सीता ने बाद में महल की स्त्रियों के कहने से रावण के १० सिरों और २० 
बाहुओं की चर्चा करते हुए दीवार पर उसका चित्र भी बनाया | राम ने चित्र को देखकर 
सीता के सतीत्व पर सन्देह किया और क्रुद्ध सीता ने शपथ खाकर भूमि में प्रवेश किया | 

(२) भावार्थ रामायण (७, ७३) में सीता के भूमि-प्रवेश की कथा इस प्रकार मं 
कुश-लव-युद्ध के बाद सीता अपने पुत्रों के साथ अयोध्या लौटकर राजमहल में रहने ल 
थीं। कैकेयी ने किसी दिन समस्त राजसभा के सामने सीता के सतीत्व पर सन्देह प्रकट 
किया | इस पर सीता ने पृथ्वी देवी से प्रार्थाा की और वह प्रकट होकर सीता को अपने 
साथ ले गईं | 

(४) भुईआ माधवदास के विचित्र रामायण में प्रस्तुत प्रसंग को एक अन्य रूप दियीं 
व है। सीता ने कुश और लव को भीख माँगने भेज दिया। रास्ते में झगड़ा हुआ और 
दोनों अलग हो गये। लव ने अयोध्या जाकर राम के सामने रामायण का गान किया 
तह चावल लेकर सीता के पास लौटा | बाद में दोनों ने जाकर राम के सामने सीता-त्या 
तथा अपने जन्म की कथा सुनाई | इस पर राम ने सीता को बुलाया; सीता तो चली 
किन्तु अपने सतीत्व की शपथ खाकर पाताल में प्रवेश कर गईं | 

5) पउमचरियं के निर्वहण में उत्तरकाण्ड के तीन सोपानों का एक नया रूप दिंयी 
"या है। सीता ने कुश-लव-युद्ध के पश्चात्‌ अयोध्या लौटकर अग्नि-परीक्षा द्वारा अप 
*७शशशशआश >> 





१. लोकसाहित्य में भी इस प्रकार का वर्णन मिलता है। दे० रामनरेश त्रिपाठी , लोकगीतों में रास 
के ++क+ ” अभिनन्दन ग्रन्थ, पृ० ६६१ ), डा० सत्येन्द्र, ब्रजलोक साहित्य में बा 
पा हत्य, आगरा, वर्ष २, अंक ३, पृ० ९४) | अन्य लोकगीठों में सीता राम की नर 


डुकराकर अयोध्या लौट जाना अस्वीकार करती हैं (दे अवधी लोकगीत 
रती हैं (दे० इन्दुप्रकाश पाण्डेय, अवधी लो 
परम्परा (इलाहाबाद १९५८) पृ० २२ ६ अं 


की 


.. का काना श््रत॒ाततततततातत॒तयतत तय सन कर वन निटिपिवन््््__ नल 
श्््प्््ड.सस22-22-फनिनी----. 

दे का प्रमाण दिया (अनु० ६० ') । तब राम ने अनुरोध किया कि जाके 
लेने ध्या में निवास करें किन्तु सीता ने हाथ से अपने सिर के वाल मम 
बे का संकल्प प्रकट किया। इस पर राम होकर 
की खोज नामक मुनि के पास जाकर दीक्षा ग्रहण कर 
। ज में निकले किन्तु सकलभूषण मुनि से यह मृत्यु 
इस फैवलज्ञान प्राप्त कर लोगे, राम अयोध्या लौटे (पर्व १०२) | 02. के प्रेम की परीक्षा 
लेने कार हर -रंत्नचूल और मणिचूल नामक देवता ओं ने राम गे दिया जिससे तत्काल 
विरत, का देहान्त हुआ। राम के पुत्र लवण से अंत अंकुर दाम लवण के 
'रफ्ते होकर तपस्या करने चले गए। लक्ष्मण व किसी दि 
अगरुह को राज्य सोंपकर तपस्वी के रूप में ध्रमण करने कर | कर जिसते उनकी 
स्थान पर पहुँचे। वहाँ उन्होंने सीता दी उत्पन्न जीवित रहें कर अन्त में निर्वाण मी 
फैवलज्ञान न उत्पन्न हुआ। उन्होंने १७००० वर्ष जी 
किया |! के अश्वमेध के 
जद और टतुमाव ० शदावरी की ओर 
अवसर ब्रह्मपुराण (अ० १५४) के अनुसार 3 छुतकर गोदावरी 
र पर अयोध्या पहँ का वृत्तार्न्त ठु (सियों के तीर्थ 
प्रस्थान र अयोध्या पहुँचकर तथा सीता करते हुए अयोध्या पउम्रचरियं की 
र सहक करते हैं। इस पर राम भी सीता की मै # तपस्या की उललेब 
द “तक के तट पर तपस्या करने जाते है शा 
ग के भतीत होता है। त़्ीं कर्थी कीं 
अर्वाचीन सुखान्त रामकंथों 7 क्षे्ाथ सीता भूमि की बहुत 
भी ४ * अधिकांश रामकथाओं में सीतात्यी। बात्त रह गई 5 
राम वन किया गया है, जिससे रामकंथों प्राव: क दिया गया है| रे राम-सीती के 
फेथाओं को सीतात्याग के रहते 3 भी एकल नामक ीक्लि ने 
भवभूति ने उत्तररामचरित 7” के कम अनुप्तार 
अयोर मिलन का विस्तृत वर्णन किया £ ' अभिनय देखने दो पुत्रों मी | 
नाल जा यों व्मो अपने एक नाटक मत / ४ ५ तथा उनके दो पु. पर विश्वार्ति । 
लिक का वर्ण्य-चिज्य त्याग के १९चार्त ता है) पा मी हें । 
उस । ः4 त्यान के समर्स्त सं लौट जातें निर्वरर् 
फैणात्मक कथा का अभिनय कार के रीर्थ अयोध्या. है निर्ता का 


करती जे >> त्रों 
८ बृहत्कथामंजरी और राम अपने पुः तथा! सीता रामचर्रित 





पंक्षिप्त मचर्रिते 
ह एक अत्यन्त है] 
बात हे तक इक हि कलीकितो दी 
तार्म पृ 
पुत्रों कुशलवामिक ; तिर्दोिता की री ी देवी 
ध ती प्राप्य रामो 4 कं सीता अप 8] 
प्रार्थना" कुन्दमाला के अन्तिम 2 व्वाक्ष्य देनें दो व यक्रवर्त गे 
करती हैं कि वह प्रकट मीती तथा रर्वर्ण 
8 मल. कि क्गी क्ष्मा 
दै० पर्व प्र "कल ४ 
“अल हक | ् जम के बराद तिगी। 
उत्पन्न होंगी औरि करेंगे। 


कर्ड 
कई बार जन्म लेकर निर्वोणि प्राप्त 

प्रकट होती हैं और सीता के सतीत्व का साक्ष्य देकर लुप्त हो जाती हैं। तदुपरान्त राम 
सीता और पुत्रों के साथ अयोध्या लौटते हैं। 
आनन्द रामायण के जन्मकाण्ड (८, ६१-७३) में वाल्मीकीय उत्तरकाण्ड के वृत्तान्त 
को किंचित्‌ बदलकर उसे सुखान्त बना दिया गया है| जब पृथ्वी देवी सीता के साथ भूमि 
में प्रवेश कर रही थीं, राम ने असफल विनय करने के पश्चात्‌ धनुष पर वाण रखकर 
समस्त सृष्टि का संहार करना प्रारम्भ किया | यह देखकर भयभीत पृथ्वी देवी ने सीता को 
लौटा दिया | पूर्णकाण्ड (सर्ग ४-६) में कथा का निर्वहण इस प्रकार है--सोमवंशी राजाओं 
के आक्रमण तथा उनके साथ संधि के वर्णन के पश्चात्‌ ब्रह्मा ने हस्तिनापुर में ही राम के 
पास आकर वैकुण्ठ पधारने का निवेदन किया और राम ने उत्तर दिया कि मैं कल ही 
सीता तथा अपने भाइयों के साथ वैकुण्ठ जाऊंगा । राम ने कुश को एक विशाल सेना के 
साथ राजधानी भेज दिया; मंथरा और धोबी को स्वर्ग जाने की अनुमति नहीं मिली, अतः 
इन दोनों को भी कुश के साथ लौट जाना पड़ा! विभीषण, जाम्बवान्‌ तथा हनुमान्‌ को 
पृथ्वी पर रहने का आदेश मिला। दूसरे दिन राम विष्णु भगवान्‌ के रूप में परिणत हुए, 
सीता लक्ष्मी में, लक्ष्मण शेष भगवान्‌ में, भरत और शत्रुघ्न शंख और चक्र में। वानर 
देवताओं के शरीर में प्रविष्ट हुए और अयोध्यावासी अपना शरीर त्याग कर दिव्य 
देहधारियों के रूप में स्वर्गगामी विमानों पर सुशोभित होने लगे | 
७५६. कथासरित्सागर (९, १, ११२), जैमिनीय अश्वमेध (अध्याय ३६), 
पद्मपुराण (पातालखण्ड , अध्याय ६७), रामचन्द्रिका (प्रकाश २९), रामलिंगामृत (सर्ग 
१४), रामजातक, ब्रह्मचक्र, सिंहली रामकथा तथा एक पाश्चात्य वृत्तान्त (नं० १७) में 
कुशलव के युद्ध के अवसर पर सीता राम से मिलकर उनके साथ अयोध्या लौट जाती हैं। 
इन रामकथाओं में सीता के पुनः सतीत्व का प्रमाण देने का प्राय: उल्लेख नहीं किया गया 
है। 
तिब्बती रामायण के अनुसार हनुमान्‌ अन्य वानरों के साथ अयोध्या आने का 
निमंत्रण पाकर राम से मिलते हैं। सीतात्याग का वृत्तान्त सुनकर वह वर्णन करते हैं कि 
किस परिस्थिति में उन्होंने सीता को लंका में देखा था। हनुमान्‌ का प्रणाम स्वीकार करके 
राम सीता को बुला भेजते हैं, जिस पर सीता अपने पुत्रों के साथ लौटती हैं। 
सेरीराम में राम-सीता-सम्मिलन का इस प्रकार वर्णन किया गया है। सीता की 
सत्यक्रिया के फलस्वरूप कीकवी देवी तथा सब जानवरों को वारह वर्ष तक गूँगा देखकर 
राम को विश्वास हुआ कि सीता निर्दोष हैं दि० अनु० ७२३)। अतः वह सीता को 
अयोध्या ले आने के लिए महरीसी कली के यहाँ चले आए । महरीसी कली ने राम का 
अभिप्राय जानकर राम-सीता के १४ ,दिवसीय विवाहोत्सव का आयोजन किया जिसके 
अन्त में सीता अपने पुत्रों के साथ राम की राजधानी लौटीं। वहाँ कीकवी देवी ने क्षमा- 
याचना की जिससे उसका तथा सब जानवरों का गूँगापन समाप्त हो गया। अपने पुत्रों के 
विवाह के बाद राम ने किसी तपस्वी के पास “अयोध्यापूरी नगार' नामक एक छोटी-सी 
नगरी बनवाकर अपनी राजधानी “दूर्या पूरी नगार' लव को सौंप दिया और वह लक्ष्मण, 
सीता तथा हनुमान्‌ के साथ अयोध्या में तपस्वी का जीवन विताने लगे। वहाँ ४० वर्ष तक 


१.. उन दोनों के विषय में इसका भी उल्लेख है कि वे कृष्णावतार के समय कंस के रजक और पूतना 
के रूप में प्रकट होंगे। 

तपश्चर्या करने के पश्चात्‌ राम सीता के साथ परलोक सिधारे। सेरतकाण्ड में भी सीता- 
त्याग के बाद राम-सीता-सम्मिलन का वर्णन किया गया है। अपने पुत्र बुतलव को 
उत्तराधिकारी बनाकर 'राम ने सीता, लक्ष्मण और विभीषण के साथ तपोमय जीवन 
अपनाया | अन्त में अनल वानर ने अपने को अग्नि में बदल दिया; राम, सीता, लक्ष्मण, 
विभीषण, सुग्रीव, अंगद आदि उसमें प्रवेश कर जल गए। इस प्रकार राम और सीता पुनः 
स्वर्गवासी विष्णु और श्री बन गए। 

७५७. तीन रामकथाओं में सीता के भूमिप्रवेश के पश्चात्‌ भी सीताचरित का चित्रण 
किया गया है। रघुनाथ महंत के अद्भुत रामायण में तत्सम्बन्धी कथा इस प्रकार है। 
पाताल-प्रवेश के बाद सीता को अपने पुत्रों को देखने की इच्छा हुई और उन्होंने वासुकि 
को उन्हें ले आने के लिए भेज दिया । वासुकि ब्राह्मण का वेश धारण कर तथा बालकों को 
अस्त्र-विद्या सिखलाने का बहाना देकर उनको सीता के पास ले गए। बाद में राम ने उन्हें 
वासप ले आने के लिए हनुमान्‌ को भेज दिया। हनुमान्‌ ने स्त्री का रूप धारण कर पाताल 
में प्रवेश किया और अपने को रत्नमंजरिणी नामक सीता की सखी कहकर सीता के पास 
आने का प्रयास किया। सीता ने नागों को आदेश दिया कि वह उस. स्त्री को पकड़ ले 
आएँ | तव हनुमान्‌ ने वानर का रूप धारण का नागों को परास्त कर दिया और सीता से 
मिलकर लव-कुश को राम के पास भेजने का निवेदन किया। सीता सहमत हुई; वह स्वर्य 
सिंहासन पर विराजमान पृथ्वी में से राम के सामने प्रकट हुईं और उन्होंने राम के हाथों. 
लव-कुश को समर्पित कर दिया। सीता यह प्रतिज्ञा करती हुई अन्तर्द्धा हो गईं कि मैं 
प्रतिदिन नित्यक्रिया के पएचात्‌ आपकी सेवा में उपस्थित हो जाऊंगी। ः 

रामकेर्त्ति (सर्ग ७२-८०) तथा रामकियेन (अ० ४३-४५) का निर्वहण इस श्रकार 
है। कुश-लव-युद्ध के बाद सीता ने दोनों को राम के हाथ सौंपकर स्वयं अयोध्या लौटना 
अस्वीकार कर दिया। बाद में राम ने अपने पुत्रों को सीता के पास भेजकर उनसे लौटने 
“का अनुरोध किया किन्तु सीता ने यह सन्देश भेज दिया कि मैं राम की अन्त्येष्टि के लिए 
ही अयोध्या जाऊँगी | तब राम ने हनुमान्‌ द्वारा अपनी मृत्यु का मिथ्या समाचार सीता के 
पास भेज दिया। सीता लौटकर राम के मृत शरीर के पास विलाप करने लगीं। राम एक 
परदे की ओट से कुछ देर तक उनका विलाप सुनकर सीता के पास आए और उनको 
सान्त्वना देने लगे। राम को जीवित देखकर सीता को क्रोध हुआ और वह राम की 
भर्त्सना करने के बाद नागराज विरुण की शरण लेकर पृथ्वी में प्रवेश कर गई। बाद में 
हनुमान्‌ ने पाताल जाकर सीता से लौटने का अनुरोध किया किन्तु सीता ने दृढ़तापूर्वक 
उनका निवेदन अस्वीकार कर दिया। तब राम विभीषण' को बुलाकर उनके परामर्श के 
अनुसार एक वर्ष तक वन में राक्षसों का वध करने के बाद अयोध्या लौटे। उस समय 
देवताओं की सभा में इन्द्र ने राम के विरह कां वर्णन किया और ईश्वर ने राम तथा 
सीता दोनों को कैलास आने का निमंत्रण दिया। वहाँ राम ने नम्नतापूर्वक सीता से 
क्षमायाचना की तथा ईश्वर ने सीता से राम के पास लौटने का अनुरोध किया। अन्त में 
सीता ईश्वर का अनुरोध मानकर अपने पति के साथ अयोध्या लौट गईं 


१.  रामकेरत्ति की अपूर्ण हस्तलिपियों में राम के विभीषण को बुला भेजने के उल्लेख के बाद और कुछ 
सामग्री नहीं मिलती। 


अध्याय २१ 


उपसंहार 


७५८. निबन्ध के प्रथम तथा तृतीय भागों में क्रमश: प्राचीन ठथा अर्वाचीन 
रामकथा-साहित्य का निरूपण किया गया है। द्वितीय भाग में रामकथा की उत्पत्ति तथा 
प्रारम्भिक विकास की रूपरेखा अंकित की गई है और चतुर्थ भाग में रामकथा के विभिन्न 
प्रसंगों का क्रमिक विकास दिखलाया गया है। प्रथम और विशेष कर तृतीय भाग की 
सामग्री से रामकथा की अद्वितीय व्यापकता प्रमाणित होती है| इस व्यापक प्रसार के साथ- 
साथ कथानक में परिवर्द्धध तथा परिवर्तन भी होते रहे हैं जिसके फलस्वरूप विविध 
रामकथाओं की उत्पत्ति हुई है जो एक दूसरी से सर्वथा भिन्न प्रतीत होती हैं। किन्तु इन 
विभिन्न रामकथाओं की मौलिक एकता ही हमारे अध्ययन का सम्भयवत: सबसे महत्त्वपूर्ण 
निष्कर्ष है। अतः प्रस्तुत उपसंहार में पहले रामकथा की व्यापकता और तदनन्तर समस्त 
रामकथाओं की मौलिक एकता पर विचार किया जाएगा। विभिन्न रामकथाओं में जो मुख्य 
परिवर्तन तथा परिवर्द्धनध किए गए हैं उनकी सामान्य विशेषताओं का तीसरे परिषच्छेद में 
निरूपण किया जाएगा। अवतारवाद तथा राम-भक्ति के अतिरिक्त रामकथा के विकास पर 
कुछ अन्य बहिरंग तत्त्वों का भी प्रभाव पड़ा है, इनका चौशे परिच्छेद में वर्णन किया 
जावगा। अन्तिम परिच्छेद में रामकथा के प्तमस्‍स्त विकास की रूपरेखा प्रस्तुत करने का 
प्रयत्न किया जायगा | 


१--रामकथा की व्यापकता 

७५९, आदिकवि वाल्मीकि के पूर्व की रामकथा विषयक गाथओं ठथा आख्यान- 
काव्य की लोकप्रियता तथा व्यापकता निर्धारित करना असम्भव है। बौद्ध दूपिटक में जो 
एकाध रामकथा सम्बन्धी गाथाएँ मिलती हैं और सम्भवत: भहाभारत के द्रोण तथा 
शांतिपर्व में जो संक्षिप्त रामकथा पाई जाती है, वह उन प्राचीन गाथाओं पर समाश्रित है 
(दे० अनु० १३०, ४४, ४५) | इस सामग्री की अल्पता का ध्यान रखकर यह अनुमान 
दृढ़ हो जाता है कि जिस दिन वाल्मीकि ने इस प्राचीन गाथा-साहित्य को एक ही कथासूत्र 
में ग्रथित कर आदिरामायण की सृष्टि की थी, उसी दिन से रामकथा की दिग्विजय 
प्रारम्भ हुई। प्रचलित वाल्मीकि रामायण के बालकाण्ड तथा उत्तरकाण्ड में इसका प्रमाण 
मिलता है कि काव्योपजीवी कुशीलव समस्त देश में जाकर चारों ओर आदिकाव्य का 
प्रचार करते थे। वाल्मीकि ने अपने शिष्यों को रामायण मसिखलाकर उसे राजाओं, ऋषियों 
तथा जनसाधारण को सुनाने का आदेश दिया था। 

इस प्रकार रामकथा की लोकप्रियता तथा व्यापकता दिनों दिन बढ़ती जा रही थी। 
महाभारत के रामोपाख्यान में, जो स्पष्टतया आदिरामायण पर निर्भर है, इस व्यापक 
प्रचार का निर्देश मिलता है। हरिवंश (विष्णुपर्व, अध्याय ९३) से पता चलता है कि 
रामायण के कथानक को लेकर प्राचीन काल में नाटकों का अभिनय भी हुआ करता था। 
ये नाटक अप्राप्य हैं किन्तु हरिवंश के इस उद्धरण से रामकथा की उत्तरोत्तर बढ़ती हुई 
लोकप्रियता स्पष्ट है। रामावतार की भावना भी धीरे-धीरे दृढ़ होती गई (दे० अनु० 


उपसंहार ५७७ 


१४३) और बौद्धों तथा जैनियों ने भी रामकथा को अपनाना प्रारम्भ कर दिया। बौद्धों ने 
ईसवी सन्‌ के कई श़ताब्दियों पहले राम को बोधिसत्त्व मानकर रामकथा को अपने 
जातक-साहित्य में स्थान दिया था। आगे चलकर बौद्धों में रामकथा की लोकप्रियता घटने 
लगी; अवरचिन बौद्ध साहित्य में रामकथा का उल्लेख नहीं मिलता (दे० अनु० ५४)। 

. बौद्धों की अपेक्षा जैनियों ने बाद में रामकथा को अपनाया, लेकिन जैन साहित्य में 
इसकी लोकप्रियता शताब्दियों तक बनी रही जिसके फलस्वरूप जैन कथा-्रंथों में एक 
अत्यन्त विस्तृत रामकथा-साहित्य पाया जाता है। इसमें राम, लक्ष्मण तथा रावण केवल 
जैन-धर्मावलम्बी ही नहीं माने जाते प्रत्युत उन्हें जैनियों के त्रिषष्टि महापुरुषों में भी स्थान 
दिया गया है (दे० अनु० ५५) | इस प्रकार रामकथा भारतीय संस्कृति में इतने व्यापक 
रूप से फैल गई कि राम को उस समय के तीन प्रचलित धर्मों में एक निश्चित स्थान 
प्राप्त हुआ--ब्राह्मण धर्म में विष्णु के अवतार, वौद्ध धर्म में बोधिसत्त्व तथा जैन धर्म में 
आठवें बलदेव के रूप में। आगे चलकर संस्कृत धार्मिक साहित्य में, संस्कृत ललित 
साहित्य की प्रत्येक शाखा में, अन्य भारतीय भाषाओं के साहित्य में और भारत के 
निकटवर्ती देशों के साहित्य में भी रामकथा एक महत्त्वपूर्ण स्थान प्राप्त कर सकी है। इस 
अत्यन्त विस्तृत रामकथा-साहित्य से रामकथा की व्यापकता तथा लोकप्रियता का अनुमान 
किया जा सकता है। वास्तव में उस समय समस्त भारतीय संस्कृत इतनी राममय बन गई 
थी कि इन विभिन्न रामकथाओं की वंशावली निर्धारित करना नितात्त असम्भव हो गया 
है| अत: निबन्ध के तृतीय भाग में रामकथा-विषयक सामग्री का भाषा तथा साहित्य के 
विविध रूपों के अनुसार वर्गीकरण किया गया है। 

७६०. संस्कृत धार्मिक साहित्य में रामकथा का स्थान अपेक्षाकृत कम व्यापक है। 
कारण यह है कि एक तो वैदिक साहित्य के निर्माणकाल में रामकथा प्रचलित नहीं थी। 
दूसरे, रामभक्ति की उत्पत्ति के पूर्व जनसाधारण के धार्मिक जीवन में रामकथा के लिए 
विशेष स्थान नहीं था। वैदिक साहित्य में रामकथा का नितान्त अभाव है (दे० अनु० 
२०) | हरिवंश तथा प्राचीनतम महापुराणों में विष्णु के अन्य अवतारों के साथ-साथ राम 
का नाम भी लिया गया है और इसमें जो संक्षिप्त रामकथा मिलती है वह आदिरामायण 
पर समाश्रित प्रतीत होती है (दे० अनु० १५१-१५६)। बाद के महापुराणों तथा 
उपपुराणों में रामकथा विषयक सामग्री बढ़ने लगी, विशेष कर स्कंदपुराण, पद्मपुराण 
तथा महाभागवतपुराण में (दे० अनु० १६१, १६२, १६९) | राम-भक्ति के पल्‍लवित 
होने के पश्चात्‌ असंख्य साम्प्रदायिक रामायण तथा संहिताएँ प्रचलित होने लगीं जिनमें से 
अध्यात्म रामायण, अद्भुत रामायण, आनन्द रामायण, तत्त्वसंग्रह रामायण और 
विभिन्न कालनिर्णय रामायण विशेष रूप से उल्लेखीय हैं (दे० अनु० १७५-१७९) | 

७६१. संस्कृत ललित साहित्य के स्वर्ण-काल में प्रायः समस्त कवियों ने रामकथा को 
लेकर अमर रचनाओं की सृष्टि की है। निम्नलिखित महाकाव्य तथा नाटक उल्लेखनीय 
हैं-“- रघुबंश, रावणवह, भरट्टिकाव्य, महावीरचरित, उत्तररामचरित, जानकीहरण, 
कुन्दमाला, अनर्घराघब, बालरामायण, महानाटक। बाद में संस्कृत साहित्य बहुत. कुछ 
निर्जीव कृत्रिमता की श्रृंखलाओं में बँध गया; किन्तु रामकथा विषयक श्लेष-काव्य, 
विलोमकाव्य, चित्रकाव्य, श्रृंगारिक खंडकाव्य आदि इस बात का प्रमाण देते हैं कि रामकथा 
की लोकप्रियता अक्षुण्ण रही। पन्द्रहवीं शताब्दी के पश्चात्‌ के बहुत से रामकथा सम्बन्धी 
महाकाव्यों तथा नाटकों का उल्लेख मिलता है किन्तु यह सामग्री अधिकांश अप्रकाशित है। 








५७८ रामकथा का विकास 


७६२. आधुनिक भारतीय भाषाओं के साहित्य में रामकथा की व्यापकता अद्वितीय 
है| इन सब भाषाओं का सर्वप्रथम महाकाव्य प्राय: कोई रामायण है तथा बाद की बहुत 
सी रचनाओं की कथावस्तु भी रामकथा से सम्बन्ध रखती है। इसके अतिरिक्त इन 
भाषाओं का सबसे लोकप्रिय काव्य-ग्रन्थ प्राय: कोई रामायण ही है। निवन्ध के बारहवें 
अध्याय में इस विस्तृत साहित्य का किंचित्‌ निरूपण किया गया है। यहाँ पर केवल मुख्य 
रचनाओं के नाम दिए जाते हैं----कंबनकृत तमिल रामायण (१२वीं श० ई०), तेलुगु 
द्विपद रामायण (१३वीं श० ई०), मलयालम रामचरितम्‌ (१४वीं श० ई०), कन्नड़ 
तोरवे रामायण (१६वीं श० ई०), असमिया माधवकंदली रामायण (१४वीं श० ई०), 
बंगाली कृत्तिवास रामायण (१५वीं श० ई०), हिन्दी रामचरितमानस (१६वीं श० 
ई०), उड़िया बलरामदास रामायण (१६वीं श० ई०) और मराठी भावार्थ रामायण 
(१६वीं श० ई०) | 


७६३.. भारतीय साहित्य में रामकथा की व्यापकता की अपेक्षा विदेश में उसकी 
लोकप्रियता एक प्रकार से और आश्चर्यजनक है | बौद्धों ने पहले पहल विदेश में रामकथा 
का प्रचार किया था| अनामक॑ जातकम्‌ तथा दशरथ कथानम्‌ का क्रमश: तीसरी तथा 
पाँचवीं श० ई० में चीनी भाषा में अनुवाद हुआ था। इसके बाद रामकथा की एक अन्य 
धारा उत्तर की ओर फैलने लगी थी। इसका प्रमाण नवीं श० ई० तिब्बती तथा खोतानी 
रामायणों में मिलता है जिनकी कथावस्तु ब्राह्मण रामकथा पर आधारित है, यद्यपि 
खोतानी रामायण पर बौद्ध प्रभाव भी स्पष्ट दिखाई पड़ता है। दोनों रचनाएँ एक दूसरे से 
बहुत कुछ मिलती-जुलती हैं और इनका गुणभद्रकृत उत्तरपुराण तथा काश्मीरी रामायण 
से सम्बन्ध असंदिग्ध है दि० अनु० ३११-३१२) | 


हिन्देशिया तथा हिन्दचीन में वाल्मीकि रामायण प्राचीन काल से ज्ञात है। चम्पा राज्य 
के सातवीं श० ई० के एक शिलालेख में वाल्मीकि द्वारा श्लोकोत्पत्ति का उल्लेख मिलता 
है (दे० अनु० ३२३). तथा जावा के नवीं शताब्दी के एक शिव-मंदिर में रामायण की 
समस्त घटनाएँ भित्ति-चित्रों में अंकित की गयी हैं (दे० अनु० ३१७) | उस प्राचीन काल 
का कोई साहित्य सुरक्षित न रह सका किन्तु बाद में जावा तथा मलय में एक विस्तृत 
रामकथा-साहित्य की रचना हुई है। इसमें रामकथा के दो भिन्न रूप मिलते हैं--(१) 
जावा के १०वीं श० ई० के रामायण ककविन क़ा रूप जिसका प्रधान आधार भट्टिकाव्य 
है दि० अनु० ३१४); (२) अर्वाचीन सेरीराम का रूप जो वाल्मीकीय कथा से बहुत 
भिन्न है दि० अनु० ३२०)। फिर भी सेरीराम की आधिकारिक कथावस्तु में कोई 
महत्त्वपूर्ण परिवर्तन अथवा परिवर्ध्धन नहीं मिलता जो भारत की रामकथाओं में न मिलता 
हो। वाल्मीकि रामायण से भिन्न सामग्री भारत के पूर्व क्षेत्रों के राम-साहित्य में प्राय: 
विद्यमान है। रामकथा का यह अर्वाचीन रूप हिन्देशिया में अधिक लोकप्रिय है और इसके 
आधार पर आधुनिकतम समय तक रामकथा विषयक नाटकों का अभिनय होता रहा। 
सेरीराम हिन्दचीन, स्याम तथा बर्मा में प्रचलित रामकथाओं का मुख्य आधार है। फिर भी 
कम्बोडिया की रामकेत्ति तथा स्याम के रामकियेन की एक विशेषता यह है कि इन दोनों 
में वाल्मीकि रामायण तथा सेरीराम का अनेक स्थलों पर समन्वय करने का प्रयत्त किया 
गया है (दि० अनु० ३२४-३२५) | १८वीं शताब्दी ई० में बर्मा के एक राजा ने स्यथाम की 
राजधानी अयुतिया को नष्ट कर बहुत से कैदियों को अपने साथ ले लिया था जो बर्मा में 

स्याम के राम-नाटक का अभिनय करने लगे | इस तरह स्याम की रामकथा बर्मा में फैल 
गई जिसके फलस्वरूप राम-नाटक वहाँ आज तक बहुत लोकप्रिय है (दे० अनु० ३२९) | 


७६४. प्रस्तुत सिंहावलोकन की सामग्री से स्पष्ट है कि रामकथा न केवल भारतीय 
वरन्‌ एशियाई संस्कृति का भी एक महत्त्वपूर्ण तत्त्व बन गई है। रामकथा की इस 
व्यापकता तथा लोकप्रियता का श्रेय बाल्मीकिकृत रामायण को है। यह अगले परिच्छेद से 
और स्पष्ट होगा | अत: यह निः:संकोच कहा जा सकता है कि विश्व-साहित्य के इतिहास में 
शायद ही किसी ऐसे कवि का कज्ञादुर्भाव हुआ हो जिसने भारत के आदिकवि के समान 
इतने व्यापक रूप से परवर्ती साहित्य को प्रभावित किया हो। 


२--विभशिन्न रामकथाओं की मौलिक एकता 

७६५. निवन्ध के द्वितीय भाग में रामकथा के मूलस्रोत के विषय में विविध मतों का 
विश्लेषण किया गया है। रामकथा का मूलरूप दौद्ध दशरथ-जातक के गद्य में सुरक्षित है; 
इस जातक में सीता-हरण तथा युद्ध-वर्णन का अभाव है अतः इन दोनों का आधार 
सम्भवत: होमर के काव्य में ढूँढना चाहिए, यह डॉ० वेवर का विचार है। श्री दिनेशचन्द्र 
सेन की धारणा है कि वाल्मीकि ने पहले पहल (दशरथ, रावण तथा हनुमान्‌ सम्बन्धी) 
तीन नितान्‍्त स्वतन्त्र वृत्तान्त मिलाकर रामकथा की सृष्टि की है। डॉ० याकोबी के अनुसार 
रामायण की कथावस्तु के स्पष्टतया दो स्वतंत्र भाग हैं--प्रथम भाग अयोध्या से सम्बन्ध 
रखता है और ऐतिहासिक घटनाओं पर निर्भर है; द्वितीय भाग की आधिकारिक कथावस्तु 
(सीताहरण तथा रावणवध) का मूलरूप वैदिक साहित्य में विद्यमान है। सीता, राम तथा 
रावण का व्यक्तित्व क्रमश: वैदिक सीता (कृषि की अधिछात्री देवी), इन्द्र तथा वृत्रासुर से 
विकसित हुआ है। सीताहरण का मूलब्लोत प्राणियों द्वारा गायों का अपहरण है तथा 

रावणवध वृत्रासुर-वध का विकसित रूप मात्र है। 
.. उपर्युक्त मतों की सामान्य विशेषता यह है कि रामकथा का मूलस्रोत निर्धारित करने 
के लिए दो अथवा तीन स्वतन्त्र वृत्तान्तों की कल्पना की जाती है। दशरथ-जातक के 
विषय में डॉ० वेबर का मत ही इस प्रवृत्ति का मूल कारण प्रतीत होता है। दशरथ-जातक 
की रामकथा वाल्मीकि के शतादब्दियों बाद सिंहलद्वीप में मौखिक परम्परा के आधार पर . 
लिखी गई है (दे० ऊपर अनु० ६६) | इस बौद्ध वृत्तान्त के विश्लेषण से स्पष्ट है कि यह 
ब्राह्मण रामकथा का विकृत रूप है (दे० अनु० ८०-८१) | रामकथा के पूर्व रावण अथवा 
हनुमान्‌ के विषय में स्वतन्त्र आख्यान-काव्य प्रचलित था, दिनेशचन्द्र सेन के इस मत के 
लिए कोई भी आधार नहीं मिलता (दे० अनु० १०२-१०३) | अन्तरंग समीक्षा के आधार 
पर रामायण के (एक ऐतिहासिक तथा एक अलौकिक) दो स्वतन्त्र भाग मानना आवश्यक 
है क्योंकि दूसरे भाग की घटनाओं का मूलरूप वैदिक साहित्य में सुरक्षित है। इसके लिए 
कोई प्रमाण नहीं दिया जाता है (दे० अनु० ९६) और इस भाग की प्रधान कथावस्तु 
(स्त्रीहरण तथा इसके कारण युद्ध) असाधारण तथा अलौकिक नहीं कही जा सकती है 
दै० अनु० १०४) । राम के निर्वा(्न की भाँति सीताहरण तथा रावणवध अर्थात्‌ 
रामकथा की समस्त आधिकारिक क्थावस्तु का ऐतिहासिक आधार मानना अधिक 
स्वाभाविक प्रतीत होता है (दे० अनु० १०५) | अत: रामकथा के दो अथवा तीन स्वतन्त्र 
भागों की कल्पना का कहीं भी समीचीन आधार नहीं मिलता । इस तरह रामकथा विषयक 
आजञ्यान काव्य का एक ही मूल-स्रोत रह जाता है अर्थात्‌ एक ऐतिहासिक घटना| इस 

प्राचीन आख्यान-काव्य के आधार पर वाल्मीकि ने रामायण की रचना की है (दे० अनु० 
१३०) | 

७६६. बौद्ध तिपिटक की एंकाध गाथाएँ और पस्म्भवत: महाभारत के द्रोण तथा 
शान्तिपर्व की अत्यन्त संक्षिप्त रामकथाएँ वाल्मीकि के पूर्व के रामकथा-सम्बन्धी आख्यान- 
काव्य पर निर्भर हैं। बौद्ध रामकथाओं के केवल पाली अथवा चीनी भाषाओं में सुरक्षित 
रहने के कारण इनका रामकथा के विकास पर कोई प्रभाव नहीं पड़ सका | इनका मूलम्नोत 
ब्राह्मण रामकथा ही है; किन्तु एक तो वे अत्यन्त संक्षिप्त हैं, दूसरे ये गद्य में लिखी हैं, 
इससे इन पर वाल्मीकि रामायण की छाप स्पष्ट नहीं है। इनका आधार प्राचीन आख्यान- 
काव्य हो सकता है| शेष प्राचीन रामकथा साहित्य रामायण पर समाश्रित है। महाभारत 
का रामोपाख्यान वाल्मीकिकृत आदिरामायण पर निर्भर है दि० अनु० ४८। जैन रामकथा 
में न केवल मिथ्या ब्राह्मण रामकथा का उल्लेख है दि० अनु० ५७) वरन्‌ इनके कथानक 
के निरीक्षण से स्पष्ट है कि जैन कवि वाल्मीकि रामायण से भली भाँति परिचित थे तथा 
उन्होंने इसकी कथावस्तु के कई प्रसंगों को जान-बूझकर बदल कर एक नया ख्य दिया दै। 
उदाहरणार्थ--वज्मुख की कन्या लंका-देवी का दृत्तान्त दि० अनु० ५३६); नल के द्वारा 
समुद्र, सेतु तथा सुबेल नामक राजाओं की पराजय (दि० अनु० ५७३); द्रोणमेघ की 
कन्या विशल्या द्वारा लक्ष्मण की चिकित्सा होने का प्रसंग (दे० अनु>० ५९६)। संस्कृत 
तथा आधुनिक भारतीय भाषाओं के साहित्य पर वाज्मीकि के प्रभाव के विषय में किसी 
सन्देह का अवकाश नहीं रह जाता | विदेशी रामकथा साहित्य का मूल-म्नोत भी वाल्मीकीय 
रामकथा ही है किन्तु इस पर वाल्मीकि के बाद भारत में विकसित रामकथा का सीधा 
प्रभाव पड़ा है अत: इन विदेशी रामकथाओं में वाल्मीकि से पर्यात्त विभिन्नता पाई जाती 
है। इन रचनाओं के विए्लेषण से स्पष्ट हो गया हे कि उनमें कोई ऐसा महत्त्वपूर्ण परिवर्तन 
नहीं किया गया है, जिसका सूत्रपात भारतीय साहित्य में विद्यमान न हो। 

७६७, अत्यन्त विस्तृत भारतीय तथा विदेशी रामकथा साहित्य में कहीं-कहीं परस्पर 
विरोधी. बातें मिलती हैं। इस विरोध का साम्प्रदायिक साहित्य में इस प्रकार समन्वय किया 
गया है कि विभिन्न कल्पों में कोटि-कोटि रामावतार प्रकट हुए हैं और इन असंख्य 
अवतारों के कारण राम-चरित में विभिन्नता आ गई है; 

पुन: पुनः कल्पभेदाज्जाता: श्रीराघवस्य च। 

अवतारा: क्ोटिशो5त्र तेषु भेद: क्वचित्क्वचित्‌ ॥ २९॥ 
(आनन्द रामायण, पूर्णकाण्ड, सर्ग ७) 
इसके अतिरिक्त वाल्मीकि को इन विभिन्न रामकथाओं का रचयिता कहा गया है। 
मत्स्यपुराण (५३, १०), अद्भुत रामायण (सर्ग १), आनन्द रामायण थूयात्राकाण्ड, 
सर्ग २; राज्यकाण्ड, सर्ग १), पद्मपुराण, (४, १, २४) आदि में एक वाल्मीकिकृत 
शतकोटिश्लोक रामायण का उल्लेख मिलता है, जिसके विभाजन से विभिन्न रामायणों 
की उत्पत्ति मानी गई है। इस प्रकार साम्प्रदायिक साहित्य में रामकथाओं का मूलम्लोत एक 
ही शतकोटिश्लोक रामायण माना गया है? किन्तु विभिन्न अवतारों के कारण रामकथाओं 


१. विष्णुपुराण (३, ४, १) में वैदिक मंत्रों की संख्या 'शतसहम्न' मानी गई है तथा मत्स्यपुराण (५३, 
१०) में 'शतकोटिप्रविस्तर' पौराणिक साहित्य की चर्चा है। 

में मौलिक भेद स्वीकार किया गया है। कई आधुनिक समालोचकों की भी यह धारणा है 
कि प्राचीन काल से अनेक सर्वथा स्वतंत्र रामकथाएँ प्रचलित थीं। किन्तु एक ओर इस 
प्रकार की रामकथाओं के अस्तित्व के बहिरंग प्रमाण नहीं दिए जा सकते हैं; दूसरी ओर 
अंतरंग प्रमाण भी नहीं मिलते क्‍योंकि प्रस्तुत निबन्ध में जो अत्यन्त विस्तृत रामकथा 
साहित्य की समस्त विभिन्नताओं का तुलनात्मक अध्ययन किया गया है उससे स्पष्ट है कि 
वाल्मीकिकृत रामायण के तत्त्वों को लेकर ही इनका धीरे-धीरे क्रमिक विकास हुआ है। 
अत: बाल्मीकिकृत रामायण ही समस्त प्रचलित रामकथा साहित्य का मूलम्नोत प्रमाणित 
होता है | 

७६८. रामायण के प्रामाणिक काण्डों (अर्थात्‌ अयोध्याकाण्ड से लेकर युद्धकाण्ड 
तक) के कथानक पर आदिकवि की छाप इतनी स्पष्ट है तथा इनमें आधिकारिक कथावस्तु 
की गति इस प्रकार अबाधरूप से आगे वढ़ रही है कि बाद की रामकथाओं में इन काण्डों 
के कथानक का अपेक्षाकृत कम विकास हुआ है। अर्वाचीन रामकथधा साहित्य में वास्तविक 
सीता के स्थान पर माया-सीता का हरण वर्णित है; किन्तु इस महत्त्वपूर्ण परिवर्तन का 
कारण स्पष्टटया आदर्शवाद तथा भक्ति-भावना है। इसके अतिरिक्त माया-सीता के इस 
वृत्तान्त का क्रमिक विकास देखकर किसी स्वतन्त्र रामकथा की कल्पना नितान्‍्त निर्मुल 
सिद्ध हो जाती है (दे० अनु० ५०१-५०८) | । 

रामायण के प्रक्षिप्त काण्डों (अर्थात्‌ बालकाण्ड तथा उत्तरकाण्ड) की कथावस्तु 
अवचिीन रामकथाओं में अवश्य बहुत कुछ विभिन्नता पाई जाती हैं; विशेषकर सीताजन्म, 
हनुमान्‌ की जन्मकथा, सीतात्याग, कुशलव-चरित तथा रामकथा के निर्वहण में | किन्तु इन 
प्रसंगों से सम्बन्ध रखने वाली सामग्री के अध्ययन से यह धारणा दृढ़ हो जाती है कि 
वाल्मीकीय कथा से ही उनका क्रमिक विकास हुआ है। 

७६९. सीताजन्म--विषयक अनेक प्रकार की सर्वथा विभिन्न कथाएँ प्रचलित हो गई 


हैं। जनक, रावण और दशरथ, तीनों सीता के पिता माने गये हैं। विभिन्न रामकथाओं की _ 


प्राचीनता का ध्यान न रखने के कारण अनेक विद्वानों ने इस समस्या को सुलझाने के लिए 
बहुत चिंत्य मत प्रस्तुत किए हैं। इनके अनुसार सीता पहले दशरथ की पुत्री, इसके बाद 
रावण की पुत्री मानी गई हैं, और अन्त में अयोनिजा सीता की कल्पना की गई है। 

दशरथ-जातक के अनुसार सीता दशरथ की औरत पुत्री तथा राम-लक्ष्मण की 
सहोदरी बहन हैं। इस जातक की समस्‍या का पूरा विश्लेषण प्रस्तुत निबन्ध के छठे 
अध्याय में किया गया है। इससे स्पष्ट हुआ है कि दशरथ-जातक की रामकथा न केवल 
: ब्राह्मण रामकथा का विक्रृत रूप है, वरन्‌ उसका रचनाकाल वाल्मीकि के बहुत सी 
शताब्दियों बाद माना जाना चाहिए। सीता की जन्म-कथाओं का एक अन्य वर्ग मिलता है 
जिसमें सीता या तो रावणात्मजा मानी गई है या जनक को प्राप्त होने के पूर्व इनका 
किसी न किसी तरह लंका से सम्बन्ध स्थापित किया गया है। इन जन्म-कथाओं पर 
रामायण के उत्तरकाण्ड में वर्णित वेदवती के वृत्तान्त की गहरी छाप प्राय: स्पष्ट दिखलाई 
पड़ती है। इसके अतिरिक्त ये सभी जन्म-कथाएँ रामायण में वर्णित भूमिजा सीता के 
अलौकिक जनन्‍्म-वृत्तान्त को स्वीकार करती हैं अत: यह सिद्ध होता है कि वाल्मीकि 
रामायण की सामग्री से ही सीता की विभिन्न जन्म-कथाओं का क्रमिक विकास हुआ है 
(दि० अनु ० ४०५-४२८) | 

७७०, हनुमानू के जन्म के विषय में भी अनेक कथाएँ प्रचलित हैं जो सर्वथा भिन्न 
प्रतीत होती हैं, किन्तु इनका क्रमिक विकास अस्पष्ट नहीं है। हनुमान्‌ की जन्म-कथा का 
प्राचीनतम तथा सबसे व्यापक रूप वाल्मीकि रामायण में सुरक्षित है; इसके अनुसार वह 
वायु तथा अंजना के पुत्र हैं। सम्भवत: आठवीं शताब्दी और निश्चित रूप से दसवीं 
शताब्दी से लेकर हनुमान्‌ शिव के अवतार माने जाने लगे। इस कथा की उत्पत्ति अत्यन्त 
स्वाभाविक प्रतीत होती है। रामायण की आधिकारिक कथावस्तु में शिव के लिए कोई 
स्थान नहीं था। रामकथा की लोकप्रियता की देखकर शैव इसकी अवहेलना न कर सके, 
अत: उन्होंने हनुमान को शिव का अवतार मान लिया। हनुमान्‌ की इस जन्मकथा का 
प्रारम्भिक रूप रामायण के वृत्तान्त से सीधा सम्बन्ध रखता है, लेकिन आगे चलकर शिव 
से हनुमान्‌ के उत्पन्न होने की अन्य कथाओं की भी कल्पना कर ली गई है। 

इन समस्त जन्म-कथाओं में हनुमान्‌ की माता अंजना (अंजनी) हैं और एकाध 
कथाओं को छोड़कर वायु उनकी उत्पत्ति में सहायक माने जाते हैं दे० अनु० ६६३३- 
६७९) | अत: हम निश्चयपूर्वक कह सकते हैं कि हनुमान्‌ की कोई ऐसी जन्म-कथा नहीं 
मिलती जो वाल्मीकि रामायण की कथा से अलग, स्वतन्त्र रूप से विकसित हुई हो। 

७७१, सीतात्याग की कथाओं में पर्याप्त विभिन्नता पाई जाती है, किन्तु इनके विकास 
की रूपरेखा इतनी स्पष्ट है कि इनके लिए स्वतंत्र रामकथाओं का आश्रय लेना नितानन्‍्त 
अनावश्यक है। इस त्याग के तीन व्यापक कारण माने गए हैं। सामान्य लोकापवाद के बाद 
इसका एक विशेष उदाहरण (धोबी की कथा) प्रस्तुत किया गया है। बाद की अनेक 
रामकथाओं में जनसाधारण के मनोविज्ञान के अनुकूल एक नई कथा की कल्पना कर ली 
गई है, अर्थात्‌ सीता के पास रावण का चित्र | सीताहरण के अंतिम रूप में केवल एक 
माया-सीता का हरण होता ड्ठै घ ड्सी तरट सीता-त्याग की कथा की परिणति भी यह हें कि 
सात्विकी सीता अदृश्य रूप से राम के वामांग में निवास करती हैं और केवल इनकी 
रजस्तमोमयी छाया का परित्याग होता है दि० अनु० ७१४-७३ ४) | 

७७२, कुश-लव-चरित तथा रामकथा के निर्वहण में जो विभिन्नता पाई जाती है वह 
भी स्वाभाविक विकास का परिणाम मानी जा सकती है। “कुश” शब्द के कारण ही 
वाल्मीकि द्वारा कुश घास से कुश की सृष्टि की कथा उत्पन्न हुई होगी (दे० अनु० ७४ ३- 
७४५) | वाल्मीकि रामायण के उत्तरकाण्ड के अनुसार कुश-लव वाल्मीकि के साथ राम के 
अश्वमेध की यज्ञभूमि में पहुँचकर रामायण का गान करते हैं। इनके वहाँ पहुँचने का कोई 
विशेष कारण नहीं बताया जा सकता है। बाद की रामकथाओं में कुश-लव की वीरता 
दिखलाने के उद्देश्य से रामाश्वमेध के पूर्व राम-सेना से इनके युद्ध का वर्णन किया गया है 
(दे० अनु० ७४६-७५ १) | 

वाल्मीकिकृत आदि रामायण राम के अभिषेक तथा उनके ऐशवर्थशाली राज्य के 
वर्णन पर समाप्त होता था। इस सुखान्त कथावस्तु में आगे चलकर उत्तरकाण्ड जोड़ दिया 
गया जिससे प्रचलित वाल्मीकि रामायण दुःखान्त हो गया। इसका स्वाभाविक परिणाम यह 
हुआ कि बाद की कई रामकथाओं को पुन: सुखान्त बना देने का प्रयत्न किया गया है 
(दे० अनु ० ७५२-७५७) | 

अत: अत्यन्त विस्तृत रामकथा-साहित्य में जो वैभिन्य आ गया है वह वाल्मीकिकृत 
रामायण के विकास तथा उसके कथानक पर विभिन्न प्रभावों का परिणाम माना जा सकता 


उपसंहार ५८३ 


है। वाल्मीकि रामायण से स्वतन्त्र, प्राचीन काल से जन-साधारण में प्रचलित, सर्वथा भिन्न 
कथाओं का अस्तित्व मानने की कोई आवश्यकता नहीं प्रतीत होती है| 


३--प्रक्षिप्त सामग्री की सामान्य विशेषताएँ 


७७३. निवन्ध के द्वितीय भाग में प्रचलित वाल्मीकि रामायण के मुख्य प्रक्षेपों का 
उल्लेख तथा उनकी सामान्य विशेषताओं का वर्गीकरण किया गया है (दे० अनु० १३८)। 


निम्नलिखित प्रक्षेप विशेष रूप से उल्लेखनीय हैं---समस्त बालकाण्ड और 
उत्तरकाण्ड; रामावतार विषयक सामग्री; कनकमृग का वृत्तान्त; वानरों के प्रेषण के पूर्व का 
दिग्वर्णन; लंका-दहन; हनुमान्‌ की हिमालय-यात्रा; सीता की अग्निपरीक्षा, पुष्पक में 
अयोध्या की वापसी यात्रा | प्रामाणिक काण्डों के मुख्य प्रक्षेपों का यथास्थान निरूपण किया 
गया है (अनु० ४३१, ४५७, ५११, ५३० और ५६१-५६६) | प्रत्येक खण्ड के विश्लेषण 
में वाल्मीकि रामायण के तीन पाठों की विभिन्नता का भी ध्यान रखा गया है क्योंकि इससे 
भी प्रक्षेपों का पता चलता है (अनु० ३३२, ४३०, ४५६, ५१०, ५२९ और ५५७- 
५६०) | 

७७४. प्रबन्ध के चतुर्थ भाग में रामकथा के विभिन्न प्रसंगों तथा उपकथाओं के 
विकास का निरूपण किया गया है। प्रचलित वाल्मीकि रामायण के दृष्टिकोण से मुख्य 
परिवर्तन तथा परिवर्धन निम्नलिखित है। बालकाण्ड के कथानक में-.अहल्या-उद्धार का 
विकास (अनु० ३४४-३४८); अवतारवाद का विकास (अनु० ३५९-३६५); राम का 
बालचरित तथा उस पर कृष्ण की बाललीला का प्रभाव (अनु० ३७५-३८९); सीता- 
स्वयंवर का नवीन रूप जिसके अनुसार राम अन्य राजाओं की और बाद में रावण की 
उपस्थिति में धनुष चढ़ाते हैं (अनु० ३९४-३९९); राम-सीता के पूवनुराग का वर्णन 
(अनु० ४०३); सीता-जन्म विषयक कथाओं का बाहुल्य (अनु० ४०५-४२८) | अयोध्या- 
काण्ड से युद्धकाण्ड तक के कथानक में--माया-सीता का हरण (अनु० ५०१-५०८); 
वालि-सुग्रीव की जन्मकथा (अनु० ५१३-५१४); महीरावण का वृत्तान्त (अनु० ६१४)। 
उत्तरकाण्ड के कथानक में---सौदास की कथा (अनु० ६२१-६२६); शम्बूक-वध (अनु० 
६२८-६३२); सीता द्वारा संहस्नस्कनध रावण का वध (अनु० ६३९); रावण-चरित 
(अनु० ६४२-६५५); हनुमान्‌ की जन्म-कथा तथा उनके. चरित्र-चित्रण का विकास 
(अनु० ६५६-७१ ३); सीतात्याग की कथा का क्रमिक विकास (अनु० ७३४-७३४); कुश- 
लव-चरित (अनु० ७३५-७५१); रामकथा के निर्वहण के विभिन्न रूप (अनु० ७५२- 
७५७) | ; | 
७७५, प्रचलित वाल्मीकि रामायण के प्रामाणिक काण्डों में जो प्रक्षेप किये गये हैं, 
वे (कनकमृग की कथा, लंकादहन तथा अग्नि-परीक्षा को छोड़ कर) अधिकांश पुनरुक्ति 
मात्र हैं। बाद की रामकथाओं में भी माया-सीता-हरण को छोड़कर इस सामग्री में कोई 
महत्त्वपूर्ण परिवर्तन नहीं मिलता। इसका कारण यह है कि प्रामाणिक काण्डों की 
सुव्यवस्थित कथावस्तु पर वाल्मीकि की प्रतिभा की »गहरी छाप थी। बालकाण्ड तथा 
उत्तरकाण्ड के कथानक का अत्यधिक विकास हुआ है क्‍योंकि इन प्रक्षिप्त काण्डों की 
प्रारम्भ से ही कोई विशेष एकता नहीं थी। 

७७६. अतिशयोक्ति का अभाव', सन्तुलन तथा स्वाभाविकता वाल्मीकिर्कृत 
आदिरामायण के विशेष गुण हैं किन्तु नवीन सामग्री में कृत्रिमता, अदुद्भुत रस की 
प्रधानता तथा अलौकिक घटनाओं का बाहुलय पाया जाता है। उदाहरणार्थ (१ ) प्रक्षिप्त 
बालकाण्ड में दशरथ-यज्ञ; पौराणिक कथाएँ; भूमिजा सीता की जन्म-कथा तथा परशुराम 
तेजोभज्ञ (२) प्रामाणिक काा्डों में ये प्रक्षेप--काक, जयन्त तथा कनक-मृग के वृत्तान्त 
लंकादेवी से हनुमान्‌ का युद्ध; लंकादहन; हनुमान्‌ की हिमालय यात्राएँ; राम के माया-शीर्ष 
का वृत्तान्त; सीता की अग्नि-परीक्षा; पुष्पक में अयोध्या की वापसी-यात्रा (३) शक 
उत्तरकाण्ड में रावण की विजय-यात्राएँ; हनुमान्‌ तथा वालिससुग्रीव की जन्म-कथा5। 
शम्बूकवध; सीता का भूमि-प्रवेश| यहाँ तक कि उत्तरकाण्ड को अलौकिक कथाओं * 
संग्रह कहा जा सकता है। 

परवर्ती रामकथाओं में भी वही प्रवृत्ति परिलक्षित होती है। उदहरणार्थ--राम जन्म के 
अवसर पर अलौकिक घटनाएँ (अनु० ३७५); राम का अपना दिव्य छप प्रकट करती 
(अनु० ३७५, ३७६, ६९१, ३५१, ५१२, ५९८, ३८१), पद्म, रक्त, अग्नि, फल हा 
वृक्ष से सीता की उत्पत्ति (अनु० ४१ ८-४२५) ; वालि-सुग्रीव (अनु० ५९१ र-५ १४) शी शी 
हनुमान्‌ की विविध जन्म-कथाएँ (अनु० ६६८, ६७०, ६७४, ६७८ ); रादें 
रामकथा के अन्य पात्रों का रूप धारण करना (४५२, ४९४, ४९६, ६५०५); £ का 
(अनु ० ४९३) अथवा रावण (अनु० ४९७) का कनकमृग बन जाना; से ४- 
हस्तक्षेप (अनु० ४५२, ४५४, ५९४ टि० ६४९); मायासीता का हरण (अनु” 
५०७) तथा अवास्तविक सीता-त्याग (अनु० ७३०-७३३) ; वाल्मीकि द्वारा कुरी * ०), 
(अनु ० ७४३-७४५) ; सीता द्वारा सहस्रस्कन्ध रावण आदि का वध (अनु० ४३ हक 
लक्ष्मण का १४ वर्ष तक उपवास और जागरण (अनु० ४६१); भानुराज, भस्मलोव क्की 
आदि का युद्ध (अनु ० ६१२-६१३) ; महीरावण का वृत्तान्त (अनु० ६१४); हार 
वीरता विषयक कथाएँ (अनु ० ६८४-६ ८ ७) ह हनुमान्‌ के जन्मजात आभूषणो का वृ हु 
(अनु० ५१ २) / जटायु (अनु० ४७० ) , रावण (अनु ० ५९८ ) और इुन्द्रजित्‌ (अर 
५९३२) के मर्मस्थानों की कल्पना |? कली 

७७७. अवतारवाद एवं भक्ति के विकास के कारण रामकथाओं में अलौकिक 
5+०० न बढ़ गई है। राम को मुक्तिदाता के रूप में चित्रित करने के उद्देश्य ते 
विभिन्न पात्रों के, ०7% का अथवा उनके शाप की अवधि के अन्त का सम्बन्ध क्का 
० सी से) स्थापित किया गया है| इस प्रकार निम्नलिखित पात्रों के मुर्क्ति ये 
पशु (३८३) बड है_-अहल्या (३४८), ब्रह्मराक्षस वात्या (३८०), ग्रगया * न दा 

| ' गुह (३८४), ताटका (३८९), जटायु (४७१), विराध (४५ ८), 


१. 





तन अनफ>फगनगफएग- 





हु पलदी हैं| 
का अ25-2-. कर जी अतिशयोक्तियाँ प्राय: बालकाण्ड तथा उत्तरकाण्ड में ही “7 है 
“के काना के. णात्य पाठ में ५ दशरथ को “अनेक वर्ष-साहम्' (सर्ग २, २१ हज गत 

रे प्मानान्तर स्थलों पर “अनेकवर्षशतिक' (गौ० रा० २, १, २५) अंधेरे 
पुमहान्‌ कालो वृद्धश्चासि” (प० रा० २ / २; ४२) पाठ मिलता है। 


२. यह सूची सुगमता से बढ़ाई जा न लौकियग रत 
अधिक स्पए है. ३३, सकती है। निम्नलिखित अनुच्छेदों की सामग्री में अली (०, 


३३७, 
६६ ७ ह ७२४ । ३८१ | ड४ड७, ४७५ , ४७९, ५०० ॥॒ ५०२, ५७३-५७९, ५५४, 





उपसंहार 
क्‍ ५८५ 
(४७२ 

), मारीच (४९९), शबरी (४७८), वालि (५२०), स्वयंप्रभा (५२६), सम्पाति 


(५२ हक 
(५८ रु शुक और गौतम (६२५), लंकादेवी (५२३ ५), ग्राही (५८७), कुम्भकर्ण 
; इन्द्रजित्‌ और सुलोचना (५९४), रावण (५६६ ), रावण का पुत्र वीरबाई तथा 
(६६६ टि०), शम्बूक (६२९, 


का पुत्र तरणीसेन (अनु० २८५, ३), हनुमान्‌ 


६३०)। 
७ इसमें 

पलाओ: ८. नवीन सामग्री की एक अन्य विशेषता यह है कि इसमें कथावस्तु की मुख्य 
३७३) का कारण-निर्देश करने का प्रयत्न किया गया है। रामावतार (अनु० ३६४ 
95 हक परम-चनवास॑ (अनु० ४३३), सीताहरण (अनु० ४८५ १ धआ (अनु० 
शापों हि ५) और सीतात्याग (अनु ० ७२५-७२५ )के परोक्ष कारणों के विषय में विभिन्न 
दिये जाने हक की कल्पना कर ली गई है। प्रायः सभी मुख्य पात्रों को 8:77 
कथाएँ मिलती हैं; ९,३७३), राम (४४६ 55 
एँ मिलती हैं; उदाहरणार्थ विष्णु (२७ ).), कैकेयी (४४७ 


७9२ ६ 
/' लक्ष्मी (२३७३), सीता (७२७-७२८, ४८९), दशरथ ( 
हनुमान्‌ (६६६ ६९३-६९५), 
कथाएँ भी कारण- 


९ न ४५ ५ ) 

सहला , रावण (६५४), कुम्भकर्ण (६ ४९), 

न्‍ | बा , नल (५७५) ; सौदास (६२४) | हर पूर्वशन्य जो पात्रों के 

पेजक: के. लमि्ी' के अन्तर्गत रखी जा सकते &' | 

रावण-कृष्मक सम्बन्ध रखने वाले वृत्तान्त : राम-लक्ष्मण (अ3” 8 "(३८ श) । दे 

एम्भकर्ण (६४८), दशरथ-कौशल्या (३ ६७-२६), तथा शवरी 
अन्धमुनि (४३३), “23 


(२८४ 
( ) ः भमन्थरा (४५४) ; शुक (६ २५) , अन्ध 
नामों पर आधारित विविध 


9७९ | पश्व 
है 4 कै पश्व भर के कथासाहित्य में पात्रों के नीं 

ह+- ही खा शाम का कारण-निर्देश किया जाती रे है 2 त 2 हा 
मे <छ हो जाता है की कल्पना वॉर्दे है | विभिन्न 
नन्म-कथा ली, शाही होती, जल नाम ही कया के ५ 3 3; हि अर्थ है 
गिल कक में इस प्रवृत्ति के अनेक उदाहरण मिलते है| रब छरे आधारित प्रतीत 
जीती है दि ; भूमिजा सीता के अलौकिक जन्म की हल ला कल्पना की गई 

अनुसार 0 अंक 6) | सीताफल' के आधार कल 4 हर ॥ अवतारवाद 
विकास में ₹ सीता एक फल से उत्न्न हुई थीं हिंक वद्मा लिकष्मी ही फ 
गम के कक सीता के रूप में मानी गई है बआई १९) | जैन प्ताहित्य के 
पद्मजा सीता की कथा उत्पन्न हुई है हक 2 था; अतः गिर 

गुणतस्य) सीता (पर्म | 


0 है 


मानता जनक की ने लक 
पुत्री में गुणरूपी धान्य ( 

का निर्देश १६ जग सु कारण उसका नाम सीता रखीं गया-मूमिर खत अलिखिंत नामों की कार 
(अनु -5 प्रचलित वाल्मीकि रामायण प्रक्षेपो ट ७ ६५३ ) | राक्षत काजल 
" अीन 782, ४) 
५ हे (| ० $, कॉल रे 
हे) उबु० ५१३), कल्माषपाद (अनु० दर, रे ४२) आर 
(४) ” अहल्या | पाठ ७, ७६, ९) सगर (१, 
8७ ' (७, ३०, २२) , क्षुप (गोविन्द वेंदवती (७, १७, 5)! 

ह (६, ५७, १९), विश्रवा (७, * ३१), 






३७ 
कै रर और अमुर (१, ४५, शशशराशश ६-२७) 

परवर्ती रामकथा-साहित्य में भी नामों की व्युत्पत्ति पप आधारित अनेक कथाएँ 
मिलती हैं; उदाहरणार्थ हनुमान्‌ (अनु० ६६९)और ७११), वाल्मीकि (अनु० ३२), 
वेदवती (अनु० ४१०), कुश (अनु० ७४३) तथा पउमचरियं में रावण (७, ९३), 
विराधित (९, २२) और भामण्डल (२६, ८७) के नामों का कारण-निर्देश | 

७८०, तीर्थों का माहात्म्य दिखलाने के उद्देश्य से उनका सम्बन्ध रामकथा के प्रधान 
पात्रों के साथ स्थापित किया गया है। राम की तीर्थयात्राओं के अतिरिक्त (अनु० १७८, 
३८५, ४३५, ६३७) रामकथा-साहित्य में गोकर्ण, श्रीरज्ञम्‌ (अनु ० ६३५) आदि तीर्थों के 
विषय में अनेक वृत्तान्त मिलते हैं। | 


रावण ने अपने भाइयों के साथ गोकर्ण में तपस्या की थी (अनु० ६४९) तथा 
महादेव से आत्मलिंग प्राप्त कर उसे गोकर्ण में पृथ्वी पर रखकर खो दिया था (अनु० 
६५०) | 

वाल्मीकि रामायण के दाक्षिणात्य पाठ के अनुसार राम ने विभीषण को उपदेश देकर 
कहा कि इक्ष्वाकुकुल के देवता जगन्नाथ की आराधना करो--आराधय जगजन्नाथमिक्ष्वा- 
कुकुलदैवतम्‌ (७, १०८, २७) | परवर्ती साहित्य में माना गया है कि राम ने विभीषण को 
रंगनाथ की मूर्ति प्रदान की थी और विभीषण ने उसे श्रीरद्भम में छोड़ दिया था।' 


वाराहपुराण (अनु० १५७) तथा आनन्द रामायण (७, ३, ४२-४५) के अनुसार 
रावण ने इन्द्र को पराजित कर उनके यहाँ से वराहमूर्ति को ले जाकर उसे लंका मं 
स्थापित किया था। विभीषण ने उसे राम को प्रदान किया तथा राम ने उसे मथुरा में 
स्थापित करने के लिए शत्रुघ्न को दे दिया। ब्रह्मपुराण (अनु० १५९) के अनुसार रावण 
ने अमरावती से वासुदेवप्रतिमा की चोरी की थी; राम ने उसे अयोध्या ले जाकर अपने 
स्वर्गारोहण के पूर्व समुद्र को अर्पित किया था| कृष्णावतार के समय सागर ने उसे निकाल 
कर पुरुषोत्तमक्षेत्र में स्थापित किया था। 


पद्मपुराण में बामन की मूर्ति के विषय में लिखा है कि राम ने उसे विभीषण से 
प्राप्त कर कान्यकुब्ज में स्थापित किया था (अनु० ६३५) | 

७८१. आदि रामायण के बक्ता वाल्मीकि ही हैं किन्तु प्रचलित वालकाण्ड के प्रथम 
सर्ग के अनुसार नारद ने वाल्मीकि को रामकथा का संक्षिप्त वर्णन सुनाया था और इसके 
आधार पर वाल्मीकि ने रामायण की रचना की थी। बाद की रामकथाएँ प्रायः संवाद के 
रूप में प्रस्तुत की गई हैं। महात्मा बुद्ध जातकों के वक्ता हैं (अनु० ५१); रामोपाख्यान 
मार्कण्डेयं द्वारा युधिछिर को सुनाया गया था (अनु० ४७) और जैन पउमचरियं भी 
सेणिय-गोयम-संवाद के रूप में दिया गया है (अनु० ६०) । इसी तरह साम्प्रदायिक 
संस्कृत रामायण तथा अन्य भारतीय भाषाओं के राम-काव्य प्राय: संवाद तथा उपसंवाद के 
रूप में मिलते हैं। उदाहरणार्थ---योगवासिषछ्ठ, अध्यात्म रामायण, अद्भुत रामायण, 
आनन्द रामायण, सत्योपाख्यान, हिन्दुत्व” में उल्लिखित रामायण (अनु० १९२-२१० 5 
काश्मीरी रामायण, रामचरितमानस, रंगनाथ रामायण, बलरामदास रामायण। 


१. दे० पद्मपुराण (६, २७१, ६४), तत्त्वसंग्रह रामायण (७, १४), पाश्चात्य वृत्तान्त नं० शक 
रामलिंगामृत सर्ग १६। द 

४---विविध प्रभाव 
क | जैनी रामकथाओं का प्रभाव 

७८२. जैनी रामकथाओं का आधार स्पष्ठतया प्रचलित वाल्मीकि रामायण है किन्तु 
जैनी कवियों ने ब्राह्मण रामकथा को अपना कर उसमें बहुत से परिवर्तन किए हैं। इनमें 
से कई परिवर्तन आगे चलकर अन्य रामकथाओं में भी आ गए हैं। पउमचरियं के 
निम्नलिखित वृत्तान्त अर्वाचीन रामकथाओं में व्यापक रूप से पाए जाते हैं। द 

--सीतास्वयंवर के अवसर पर अन्य राजाओं की उपस्थिति में राम द्वारा धनुर्भग 
(अनु० ३९४) | 

--कैकेयी का पश्चात्ताप (अनु० ४५२, ४५३)। 

>>लंका में विभीषण से हनुमान्‌ की भेंट (अनु० ५३८)। 

लक्ष्मण द्वारा शूर्पणखा के पुत्र का वध (अनु० ६३१) | 

--युद्ध के पूर्व राक्षस-राक्षसियों के संभोग-श्रृंगार का वर्णन (अनु० ६११)। 

--राम-सेना से कुश-लव का युद्ध (अनु० ७४६) | 

इसके अतिरिक्त बसुदेवहिण्डि प्राचीनतम रचना है जिसमें सीता रावण की पुत्री मानी 
गई है (अनु० ४१२) और उपदेशपद में पहले-पहल सीतात्याग के वृत्तान्त में रावण के 
चित्र का उल्लेख किया गया है (अनु० ७२२)। 

ख। शैव प्रभाव... 

७८३. वाल्मीकि रामायण के युद्धकाण्ड में राम द्वारा शिवप्रतिछा का जो निर्देश किया 
गया है वह केवल दाक्षिणात्य-पाठ में मिलता है और इसलिए प्रक्षिप्त माना जाता है। 
उत्तरकाण्ड में रावण के शिव-भक्त होने का उल्लेख है (अनु० ६५३) किन्तु वह उल्लेख 
भी प्रक्षिप्त प्रतीत होता है क्योंकि रावण तथा उसके भाइयों की तपस्या के अन्त में ब्रह्मा 
उनको वरदान प्रदान करते हैं (अनु० ६४९) | अत: अधिक सम्भव यह है कि रामायण में 
पहले शिव का कोई उल्लेख नहीं था, उत्तरकाण्ड के अन्तिम रूप से रामकथा के विकास 
पर शैव प्रभाव पड़ने लगा था। बाद में यह प्रभाव विशेष रूप से निम्नलिखित प्रसंगों में 
स्पष्ट दिखाई देने लगा--ब्रह्मा के स्थान पर शिव से ही रावण की वर-्राप्ति (अनु० 
६४९) ; राम द्वारा सेतु पर शिव-प्रतिछा (अनु० ५८०); शिव का हनुमान्‌ के रूप में 
अवतरित होना (अनु० ६७०) | 

प्राय: समस्त परवर्ती रामकथाओं में रावण की शिवभक्ति का उल्लेख किया गया है 
(अनु० ६५३ और ५८४) | बहुत से अन्य पान्नों का शैव होने अथवा शिवलिंग की पूजा 
करने का भी निर्देश किया गया है; उदाहरणार्थ---अहल्या (अनु० ३४८); परशुराम 
(अनु ० ३५०) ; दशरथ (अनु० २१५); विभीषण (रामायण ककविन, सर्ग १२) | 

७८४. सेतु पर शिवप्रतिष्ठा के अतिरिक्त राम की शिवभक्ति के विषय में पर्याप्त 
सामग्री मिलती है। शिवमहापुराण के अनुसार विष्णु ने शिव की आज्ञा से अवतार लिया 
था (अनु० १६७) | पद्मपुराण (पातालखंड, अ० ११३) तथा सत्योपाख्यान (उत्तरार्द्ध, 
अ० १९) में राम शिव से शिव-भक्ति का वरदान माँगते हैं। कई रचनाओं में राम की 
वर्षकालीन शिवपूजा का वर्णन किया गया है (अनु० ५२३) । पद्मपुराण के अनुसार 

राम ने शिव की सहायता से समुद्र पार किया था (अनु ० ५७३) | रामलिंगामृत (सर्ग ६ 
और १०) में रावण का कहना है कि शिव की पूजा करने के फलस्वरूप राम विजय प्रात 
करने में समर्थ हुए। आनन्द रामायण तथा अनेक अन्य रामकथाओं में रान तथा शिव 
की अभिन्नता कां भी प्रतिपादन किया गया है (अनु० ३६२) | रामलिंगामृत (सर्ग १०) 
के अनुसार राम ने युद्ध के पूर्व अपना शिवरूप प्रकट किया था तथा सौरपुराण (अध्याय 
३०) में कहा गया है कि राम ने शंकर के प्रसाद से अपना विष्णुपद पुन: प्राप्त किया थीं | 


ग | शाकक्‍त प्रभाव 


७८५. शैव प्रभाव की अपेक्षा रामकथा पर शाक्त प्रभाव कम प्राचीन और कम 
व्यापक है। इसके विषय में निम्नलिखित प्रसंग उल्लेखनीय हैं-- (१) सीता-पार्वती की 
अभिन्नता (अनु० ३६५); (२) लंकादेवी-वृत्तान्त का शाक्त रूप (अनु० ५३७ 80% 
सीता द्वारा रावण तथा अन्य राक्षसों का वध (अनु० ६३९-६४१); (४) राम की 
के लिए देवी की पूजा। 

महाभागवतपुराण (अध्याय ४४, ४६, ४७), बृहर्धर्मपुराण (अध्याय २ है शा 
कालिकापुराण (अध्याय ६२) में राम की विजय के लिए ब्रह्मा द्वारा देवी की पजा की 
वर्णन किया गया है। अन्यत्र राम द्वारा देवी-पूजा का उल्ल्ख मिलता हैं। देवी: 
भागवतपुराण में प्रश्ववण-गिरि पर राम की वर्षाकालीन देवी-पूजा का वर्णन पाया जाता 
(अनु ० ५२३) | महाभागवतपुराण (अध्याय ३९, ४४, ४७ और ४८) में युद्ध 
राम द्वारा देवी की पूजा का उल्लेख है। कृत्तिवास रामायण (६, ९२-१०२) मैं रा 
देवी-पूजा का विस्तृत वर्णन किया गया है। इस पूजा के लिए. १०८ नील कमलों की 
आवश्यकता थी; देवी ने इनमें से एक को चुरा लिया था। इसके स्थान पर राम अपनी 
आँख समर्पित फरने के लिए उद्यत हुए जिससे देती ने प्रसन्न होकर राम को 
आश्वासन दिया |! र॒सिक सम्प्रदाय (अनु० १५०) के राम-साहित्य पर भी शाक्‍्त 
पड़ा है| 
घ। कृष्णकथा का प्रभाव 

७८६. रामकथा के विकास में दो अत्यन्त महत्त्वपूर्ण तत्् (अवतारवाद और भक्ति) 
आ गए जिनके कारण कथा का समस्त -वातांवरंण धीरे-धीरे बदलता गया। कृष्णावर्ती- 
तथा कृष्ण-भक्ति के अनुकरण पर ही इन दोनों तत्त्वों का रामकथा में प्रवेश हुआ है । 

अवतारदाद का सूत्रपात वैदिक साहित्य में हुआ था, किन्तु उस साहित्य में न ४ । 
अवतारवाद में विष्णु का प्राधान्य है और न अवतारों की कोई विशेष पूजा का लिंक क्षयां 
कृष्णावतार के कारण अवतारवाद की भावना विष्णु में ही केन्द्रीभूत होने लगी नतिं 
जनता की धार्मिक चेतना में इसका महत्त्व बढ़ने लगा। बाद में राम भी कुँंष्ण की * 
विष्णु के अवतार माने जाने लगे (अनु ० १४३) | अवतारवाद की तरह भक्तिमार्ग 


को लेकर विकसित तथा पल्‍लवित हुआ। बहुत बाद में रामभक्ति का आविभविं हुआ और 





| 


मना में 
१. दे० निरालाकृत “राम की शक्तिपूजा'। इस प्रसंग का प्राचीनतम रूप महिम्नस्तोत्र (छत्द 5) 
मिलता है। इसके अनुसार हरि शिव को एक सहस्न कमल अर्पित करता था और एक कम ५२ 
हरि ने अपना “नेत्र कमल” निकाल कर शिव को चढ़ाया था। रावण को भी इस प्रसंग का 
बना दिया गया है (अनु ० ६४९) | मेघनादबध (सर्ग ५) में लक्ष्मण द्वारा देवी-पूजा का वर्णन 





की 

का ओ रचनाओं में इसका प्रारम्भिक शास्त्रीय प्रतिपादन किया गया बै भ्राय: कृष्ण-भक्ति- 

के क भत्तिशास्त्रों, संहिताओं तथा उपनिषदों के आधार पर लिखी गई हैं (अनु० 
६-१४८) | कृष्ण-भक्ति-सम्प्रदायों के अनुकरण पर ही रप्तिक प्म्रदाय की उत्पत्ति हुई 
(अनु ० १५० ) । 

७८७, कृष्ण-भक्ति के इस सामान्य प्रभाव के 
कक क ली अनेक प्रकार से प्रत्यक्ष प्रभाव भी पड़ा (अनु० ३७ 
हा से कवियों ने कृष्ण की वाललीला का सुस्य्ट अनुकरण किया हैं पढ़ा है 
( का मम कैट )। राम के विहार के चित्रण पर भी कृष्णचरित का प्रभाव पड़ी 
अनु० ३५३ और ६३८) | कुछ रचनाओं में कृष्णतीला का अनुकरा और बढ़ा # 
४४ और राम की रासलीला तक का वर्णन किया गया है (अनु* * ः हे स्त 
की २ / | उड़िया नृसिंहपुराण (१८वीं श० ई०) में भी विवाह के ढल असलीषर्य की 
कथा सलीला का वर्णन किया गया है दि० तृतीय र्लाकर) | राम के है मल मय 

! (अनु० ५८ ६) और अयोध्या में आगमन के अवसर पर राम के बडे 


पारण करने का प्रभाव माना जा सकता है। 
ने के वृत्तान्त (अनु ० ६१०) पर भी - बाय पात्रों से स्थापित किया का 


रामकथा के बहत से पात्रों कृष्णचरित के पा 
है बहुत से पात्रों का सम्बन्ध करृष्णच लक्ष्मण-बलभद्र 
| राम तथा कृष्ण की अभिन्नता के अतिरिक्त पीता-सुभद्रा भद्रा ता में माना गया 
है कि वह कह. तियापेन किया गया है | ग &>* 'डम पुत्र तथा एक पुत्री उस 
- करेंगी टैष्णावतार में कृष्ण की पत्नी (हक्मिणी, अतिरिक्त निम्नलिखित पात्रों 
० आनन्द रामायण ७, १९, १२३८) । छह ७५५ टि०): 
रुष्णा हि उल्लेख मिलता है---मन्थरा और पूतनों । लक: धोंबी। तथा मे 
गु० ४६९), वालि और भील (अनु० ५९०*/ ता (तत्तवसंग्रह रामायग » 
१५ १ ७५५ हि ०) ह जाम्बवान कक कर न ८. ५, ४२) | अनेक 
इसका उल्लेख मिलता दे £ बनेंगे; उदाहरण 
प 5७७ दिया था कि वे कृष्ण तार के समय रामायण हितों (गोलोक खण्ड, 
अध्याय, : १७२, १६६-१६७), बलरामदात कह" निषद्‌ रिमवरओर हे 
मतिज्ञा) ४ और माधुर्य खण्ड, _ अध्याय २), के ५. सर संहिता 
ह 'ीहरिभक्तिरसामूर्ता सेन्धु (पूर्व भाग |! अनुसार 
तेथा ५ तथा माधुर्य खण्ड. अध्याय ३-७ के अर # बन जाने कीं अगले 
अयोध्या स््नियों को ल्‍ दि ाः कृष्ण की पर्लिय उमप्तके पति की 
की स्त्रियों को गोपियाँ अथवा ४ तथा उसके की 
गैन्भ में बह स्थाल (पर्वार्द, अध्यार्थ ३९ में रत्नाल मिलता है | उड़ीसा 
“मकथाओं में और नन्द के | छ्प में जत्म लेने - हरा ै अपने पवार खोज कंरनें 
शो तादास में नेन्दर के विषय में माना जाता है गोपाल था तीता की 
अगे भूखे बैक महाभारत, वनपर्व) अथवा एन मत | 
ले जन्म. से को दूध देने से यह व शादण के 


0 खा कह कर गो अत पल 
शी 


का घ्पा  क का अरण्यकाण्ड| सारलादार्ते हक को दूँध | ॥॥॥ 
सुरक्षित है--एक नेत्रहीन गोपाल ने * 


अतिरिक्त रामायण की कथावस्तु पर 
है। राम की बाललीला के वर्णन में 

गुणवती विधवा, पिंगला वेश्या तथा सुगुणा दासी को आश्वासन दिया कि वे क्रमशः 
जाम्बवती (अनु० ६१४) , सत्यभामा (४, ८, ४३) , कुब्जा (४, ८, ५७) तथा राधा (७, 
२१, ३८) के रूप में प्रकट होंगी। इसके अतिरिक्त राम ने बहुत सी अन्य स्त्रियों को भी 
गोपी अथवा कृष्णपत्नी बन जाने का वरदान दिया था; उदाहरणार्थ--देवकन्याएँ (९, ७, 
४८), १०० कामपीड़ित स्त्रियाँ (७, ४, ४५-४७) , चार ब्राह्मण कन्याएँ (राज्यकाण्ड, सर्ग 
११), १६००० क्षत्रिय और वैश्य कन्याएँ (राज्यकाण्ड, सर्ग १२), यमुना (७, ! ३, 
११७) | आनन्द रामायण (४, ७, २१) में यह भी माना गया है कि एकपल्नीव्रत का 
पालन करने के कारण कृष्णावतार में राम की बहुत सी पत्नियाँ होंगी तथा इसका भी 
उल्लेख किया गया है कि ब्राह्मणों को सोलह (४, ७, २६) अथवा एक सौ (५, ४, ५१) 
मुवर्ण मूर्तियाँ: प्रदान करने के पुरस्कार-स्वरूप राम को कृष्णावतार में १६००० पतियों 
मिलेंगी। गर्ग संहिता (माधुर्यखण्ड,अध्याय ८) के अनुसार रामाश्वमेध की स्वर्ण सीताएँ 
भी गोपियों के रूप में प्रकट हुईं | 


५--विकास का सिंहावलोकन 


७८८. इक्ष्वाकु-वंश के सूतों द्वारा रामकथा-सम्बन्धी आख्यान-काब्य की सृष्टि प्रारम्भ 
हुई थी, वह चौथी शताब्दी ई० पू० के अन्त तक पर्याप्त मात्रा में प्रचलित हो चुका था 
दि० अनु० १३१) | तब वाल्मीकि ने उस स्फुट आख्यान-काव्य के आधार पर रामकथा 
विषयक एक विस्तृत प्रबन्ध-काव्य की रचना की। इस वाल्मीकिकृत आदिरामायण में 
अयोध्याकाण्ड से लेकर युद्धकाण्ड तक की कथावस्तु का वर्णन था (दे० अनु० ११५- 
११६); बौद्ध अभिधर्ममहाविभाषा के अनुसार इसका विस्तार केवल १२००० श्लोक था 
दि० अनु० ७९) | आजकल बाल्मीकि रामायण के तीन पाठ प्रचलित हैं--दाक्षिणात्य, 
गौडीय तथा पश्चिमोत्तरीय | यद्यपि इन तीनों पाठों में कथानक के दृष्टिकोण से बहुत 
अन्तर नहीं है, किन्तु जो श्लोक तीनों पाठों में पाए जाते हैं वे एक-तिहाई से भी कम हैं; 
इसके अतिरिक्त इनका पाठ भी पूर्णतया एक नहीं है (दे० अनु० २२-२६ ) | इसका कारण 
यह है कि प्रारम्भ में वाल्मीकिकृत आदिरामायण का कोई प्रामाणिक लिखित रूप नहीं 
मिलता था। वह कई शताब्दियों तक मौखिक रूप से ही प्रचलित था जिससे उसका पाठ 
स्थिर न रह सका। काव्योपजीवी कुशीलव अपने श्रोताओं की रुचि का ध्यान रखकर 
लोकप्रिय अंश बढ़ाते रहे। इस प्रकार आदिरामायण का कलेवर बीच के प्रक्षेपों के कारण 
बढ़ने लगा। इसके अतिरिक्त, राम कौन थे? सीता कौन -थीं ? इनका जन्म तथा विवाह 
कब और किस प्रकार हुआ ? रावण कौन था ? रावण-वध के बाद राम-सीता का जीवन 
कैसे बीता? उन्हें कितनी सन्तानें उत्पन्न हुईं? आदि, ये अत्यन्त स्वाभाविक प्रश्न थे। 
बालकाण्ड तथा उत्तरकाण्ड के प्रारम्भिक रूपों की रचना जनता की उपर्युक्त जिज्ञासा को 
सन्तुष्ट करने के लिए ही हुई है। अत: विकास का प्रथम सोपान यह है कि रामकथा की 
कथावस्तु रामायण (राम + अयन अर्थात्‌ राम का पर्यटन) न रहकर पूर्ण रामचरित के 
रूप में विकसित हुई। उस समय तक रामायण नर-काव्य ही रहा और राम आदर्श क्षत्रिय 
के रूप में भारतीय जन-साधारण के सामने प्रस्तुत किए गए थे। इसका आभास 


राम ने उसे चंगा कर दिया। सारलादास ने दोनों कथाओं के अन्य पात्रों को भी अभिन्न माना है 
(दे० अनु० २९२ )। 

भगवद्‌गीता के उस स्थल से मिलता है जहाँ कृष्ण अर्जुन से कहते हैं कि शस्त्र धारण 
करने वालों में मैं राम हूँ---राम: शस्त्रभूतामहम्‌ (दे० १०, ३१)। 

७८९. भागवतों के इष्टदेव वासुदेव कृष्ण सम्भवत: तीसरी शताब्दी ई० पू० से विष्णु 
के अवतार माने जाने लगे थे, जिससे अवतारवाद की भावना को बहुत प्रोत्साहन मिला 
था (दे० अनु० १४२) । दूसरी ओर रामायण की लोकप्रियता के साथ-साथ राम का 
महत्त्व भी बढ़ने लगा था; उनकी वीरता के वर्णन में अलौकिकता भी आ गई थी। इस 
प्रवृत्ति की स्वाभाविक परिणति यह हुई कि कृष्ण की भाँति राम भी संभवतः पहली 
शताब्दी ई० पू० से विष्णु के अवतार के रूप में स्वीकृत होने लगे (दे० अनु० १४३) | 
फलस्वरूप प्रचलित वाल्मीकि रामायण के कई स्थलों पर रामावतार विषयक प्रक्षिप्त 
सामग्री का समावेश हो गया है। इसके अतिरिक्त बालकाण्ड तथा उत्तरकाण्ड में बहुत सी 
पौराणिक कथाएँ भी जोड़ दी गई हैं जिनमें ब्राह्मणों का प्रभाव स्पष्ट दिखलाई पड़ता है, 
विशेषकर ऋष्यश्रृंग तथा विश्वामित्र के वृत्तान्तों और शम्बूक-वध, रामाश्वमेध आदि प्रसंगों 
में दे” अनु० १३४) | किन्तु उस समय का सबसे महत्त्वपूर्ण परिवर्तन यह हुआ कि राम 
विष्णु के अवतार माने जाने लगे। अत: रामकथा के विकास का व्वितीय सोपान है- 
रामकथा का आदर्श क्षत्रिय राम का चरित्र मात्र न रहकर विष्णु की अवतार-लीला के 
रूप में परिणत हो जाना। बौद्ध तथा जैन साहित्य को छोड़कर रामकथा का यह स्वरूप 
सर्वत्र स्वीकृत हुआ । 

फिर भी ध्यान देने योग्य बात यह है कि रामकथा के विकास के इस द्वितीय सोपान 
में जनसाधारण की धार्मिक चेतना में न तो राम के लिए कोई विशेष स्थान था और न 
राम के प्रति भक्ति का आविर्भाव हुआ था। राम की भाँति उनके भाई भी विष्णु के 
अंशावतार माने जाते थे, यद्यपि प्रधान नायक होने के कारण राम को अधिक महत्त्व दिया 
जाता था | अत: एक ओर उस समय के धार्मिक साहित्य में रामकथा का स्थान अपेक्षाकृत 
गौण है, दूसरी ओर तत्कालीन ललित साहित्य में इसकी व्यापकता तथा लोकप्रियता 
अद्वितीय है (दे० अनु० ७६०-७६१) | 

अवतारवाद के कारण क्थावस्तु में अलौकिकता की मात्रा अवश्य धीरे-धीरे बढ़ने 
लगी, फिर भी रामकथा का मुख्य दृष्टिकोण धार्मिक न बनकर शताब्दियों तक साहित्यिक 
ही रहा। यह संस्कृत ललित साहित्य का स्वर्ण-काल के महाकाव्यों तथा नाढकों से स्पष्ट है। 
राम-भक्ति के आविर्भाव के पूर्व रामकथा का यह साहित्यिक रूप विदेश में फैल गया और 
उस पर बाद में रामभक्ति का प्रभाव नहीं पड़ा, इसीलिए समस्त विदेशी रामकथा साहित्य 
में रामभक्ति का प्राय: अभाव है। 

प्रचलित वाल्मीकि रामायण के उत्तरकाण्ड में राम-सीता के विहार का उल्लेख किया 
गया है। आगे चलकर इस प्रकार के श्रृंगारिक वर्णनों को अधिक स्थान दिया गया है (दे० 
अनु० ६३८) । वास्तव में श्रृंगार-रस की बढ़ती हुई व्यापकता विकास के द्वितीय सोपान के 
रामकथा-साहित्य की विशेषता है। तत्सम्बन्धी निम्नलिखित प्रसंग अपेक्षाकृत अधिक 
व्यापक हैं--युद्ध के पूर्व राक्षमों की केलि (अनु० ६११); राम-सीता का पूर्वानुराग 
(अनु० ४०३) तथा सम्भोगवर्णन (अनु० ३५३) | जानकीहरण, कम्बन-रामायण तथा 
चक्र कवि कृत जानकीपरिणय में दशरथ की क्रीड़ाओं का भी विस्तृत वर्णन किया गया है 
और बालरामायण की क्थावस्तु का मुख्य दृष्टिकोण रावण का विरह है। इसके अतिरिक्त 

गीतगोविन्द तथा मेघदूत के अनुकरण पर भी रामकथा-विषयक श्रृंगारिक खण्डकाव्य की 
रचना की गई है दे० अनु० र२४९-२५०) 

७९०, भारतीय भक्तिमार्ग का बीजारोपण वैदिक साहित्य में ही हो चुका मं किन्तु 
वह शताब्दियों के पश्चात्‌ ही भागवत धर्म में पल्‍लवित हो सका। भागवतों के इष्टदेव 
वासुदेव कृष्ण विष्णु के अवतार माने जाने लगे जिसके फलस्वरूप भक्तिभावना इन्हीं विश्ु- 
वासुदेव-कृष्ण में केन्द्रीभूत होकर उत्तरोतर विकसित होने लगी। बाद में राम भी विष्यु के 
अवतार माने गये, किन्तु अवतार के रूप में राम्र के स्वीकृत हो जाने के शताब्दियों बाद 
रामभक्ति का आविर्भाव हुआ। प्रौढ़ रामभक्ति के प्राचीनतम उद्गारों के दर्शन तमिल 
आल्वारों की रचनाओं में मिलते हैं। इसके वाद १२वीं शताब्दी में रामानुज 
अन्तर्गत राम-भक्ति तथा रामोपासना-विषयक संहिताओं तथा उपनिषदों की रचना प्राउमी 
हुई। आगे चलकर रामानन्द तथा रामावत सम्प्रदाय द्वारा राम-भक्ति जनसाधारण 
धार्मिक चेतना का केन्द्र बन गई| उस समय बहत से सम्प्रदायिक रामायणों की रचना हुई ! 
जिनमें अध्यात्म रामायण निर्विवाद रूप से सबसे महत्त्वपूर्ण है दि० अनु० १६ ९) | 
१४वीं शताब्दी से समस्त भारतीय रामकथा-साहित्य भक्ति-भाव से ओतप्रोत होता गया 
और इसका समस्त वातावरण बदल गया | राम विष्णु के अंशावतार न रहक- परव्रह्म हर 
पूर्णावतार माने जाने लगे; रामायण की आधिकारिक कथावस्तु अर्थात्‌ सीताहरग 
रावणवध को एक नया रूप दिया गया और कथानक के अन्य गौण प्रसंगों का दृष्टिकोण 
भी बदलने लगा। अं 

वाल्मीकि रामायण, हरिवंश, विष्णुपुराण, वायुपुराण आदि के अनुसार रॉर्म द्षेमे 
आदि चारों भाई विष्णु के एक-एक चतुर्थाश से समन्वित हैं| भक्ति-भाव के पल्‍लविर्ते शत 
के पश्चात्‌ राम परवब्रह्म के पूर्णावतार माने जाने लगे और लक्ष्मण, भरत तथा १ ली, हे 
क्रमश: शेष, शंख तथा सुदर्शन के अवतार दि० अनु० ३६१) | प्राधीन * ता के 
सीता तथा लक्ष्मी की अभिन्नता का निर्देश नहीं मिलता है। आगे चलकर लक्ष्मी र अाक्ति 
रूप में अवतरित मानी गई हैं; किन्तु राम-भक्ति के प्रादुर्भाव के पश्चात्‌ सीता वर” 
अथवा मूलप्रकृति के रूप में स्वीकृत होने लगीं (अनु० ३६४) रतन 
कि भक्ति भाव के कारण रामकथा की आधिकारिक कथावस्तुू में भी महत्त्वपूर्ण कक 
होने लगे। सीता राक्षस रावण के वश हुई थीं, यह विचार भक्तों को असह्य और मई सीता 
सा प्रतीत होने लगा। अत; उपास्य देवी की मर्यादा की रक्षा के. लिए भक्ति भी दरह 
की एक छाया मात्र का हरण स्वीकार किया दि० अनु० ५०४-५०८ )। इसी तट 
सीतात्याग को भी अवास्तविक बना दिया गया है (दि० अनु० ४७३०-४७ ३३) अाख " 
रामकथा में रावण ने कामवासना से प्रेरित होकर सीता का हरण किया थीं और ' 2 
स्वरूप राम द्वारा पराजित होकर मारा गया था| रामकथा के विकास के द्वितीर्य कप 
भी दुष्ट राक्षतष रावण का नाश ही रामावतार का मुख्य उद्देश्य है। भक्ति के पतला 
के साथ ऐसी भावना भी उत्पन्न हुई कि कृष्ण अथवा राम का स्मरण मात्र मुर्ति रॉर्म 
करता है चाहे वह वैरभाव से ही क्यों न हो। इसके अतिरिक्त जो कोई कण अं क ते 
द्वारा मारा जाता है वह परम पद प्राप्त कर लेता है| अत: यह माना गया कि को 
मोक्ष पाने के उद्देश्य से सीता का अपहरण किया था तथा राम के हैथि ते था मुर्ति 

पात्रों कीं : 


सायुज्य मुक्ति प्राप्त की थी। दि० अनु० ४८८) | इसी सें अन्य 
का उल्लेख किया गया है दि ० अनु $: ७ ७७) | । था ध्ज _+ 

साहा इसका उल्लेख हुआ है कि रामकथा का मुख्य दृष्टिकोण शताब्दियों तक 
अल क ही रहा था। प्रस्तुत निरूपण से स्पष्ट है कि ९ "वीं शताब्दी से इसका समस्त 
बोस वरण धार्मिक हो गया है और राम-भक्ति के प्रादुर्भाव के बाद रामकथा की सम्पूर्ण 
हल एक नवीन दृष्टिकोण से प्रस्तुत की गई है। यह रामकथा के विकास का तृतीय 

पान है जहाँ पहुँचकर रामकथा बिश्यु की अवतार-लीला मात्र न रह भक्तवत्सल 
भगवान्‌ राम के गुण-कीर्त्तन में परिणत हो जाती है। 
संस्कृति ७९१. इस प्रकार रामकथा अनेक रूप धारण करते हुए शनेः 
संस्कृति में व्याप्त हो गई है। उसकी निरन्तर अक्षुण्ण ही नहीं वरन 
शताब्दियों तक बढ़ती रही है। कारण स्पष्ट है--मानवर हद को आकर्षित करने की जो 
शक्ति रामकथा में विद्यमान है वह अन्यञ दुर्लभ है। इसके अतिरिक्त वाल्मीकि रामाय॑ में 
कसा अबा आदर्श को जो संमत्यप चिता है उससे आदर्शा्रिय भारतीय जनता प्रभावित 
हुए बिना न रह सकी | क्‍ 

भारतीय साहित्य में रामकथा के इस आदर्शवाद की बहुधा किया गया है। 
जैमिनीय अश्यमेध (३६: ४४) में रामचरित मनोवृत्ति प्रदान करने वाला माना 
गया है-रामचरितं सन्मनोवृत्तिप्रदम्‌ -पुराण (२६, १) में कहा गया है कि 
रामकथा में वणश्रिम के सबों के कर्तव्य की स्पष्टीकरण किया जीता है---सर्वे 
००५ समुद्दिष्टा बणश्रिमविभागतः। मी ने माना है कि कवियों को हि उपदेश देना 
चाहिए कि राम ही अनुकरणीय हैं, रावण नहीं-” नशिति मे 
(काव्यप्रकाश १, २) | पह्मपुरा। के पातालखण्ड (अध्याय * ६ «कु रामचरित मैं 
पातिव्रत्य, भ्रातृस्नेह गुरुभक्ति, स्वामितेवा आदि साक्षी ं ह 
यत्र गुरुभंक्तिस्तयेव च॥ १२८॥ 
किल | 


शनैः सम्पूर्ण भारतीय 


प्रभावित हुए हैं। अत्यन्त विस्तृत 

परिवर्द्धन तथा परिवर्तन हुआ है किन्तु सीता मा का वात्सल्य 

तथा लक्ष्मण का भ्रातृप्रेम, की जीते-जागते आदर्शों के 

समस्त रामकथाओं में विद्यमान हैं| करत है |! फलस्वरूप 

।२+ हम प्रभाव प्रशंसा ै हुई जिसे भारतीय प्रतिभा 

त्र न रहकर, रामकथा 

शताब्दियों तक परिष्कृत करती चली आ रही यल्मीकि कृत रामायण में कैकेयी 

की भावना का गहरा प्रभाव पड़ा है । ' आगे चलकर को निर्दोष ठहराने 

कुटिलता का स्पष्ट शब्दों में उल्लेख किया गया है । 
सहारा जिया गंगा है दि” अई? 


धुएं सोती ते 


रामचरितमानस में अरे या गत खाए ० पे 


१, दे० रामच 
करहिं” (अरण्यकाण्ड, सो० ५) | 

न्यायसंगत सिद्ध करने का रामायण के दो प्रक्षिप्त सर्गों में प्रयल किया गया है। आगे 
चलकर राम के दोषनिवारण के लिए महावीरचरित, अनर्घराघव आदि नाढकों में 
वालिवध को एक नया रूप दिया गया है। इसके अनुसार वालि राम को ललकारता है 
तथा राम से द्वन्द्रयुद्ध में ही मारा जाता है (दे० अनु० ५२२) । राम-भक्ति के प्रादुर्भाव के 
पश्चात्‌ रामकथा का समस्त वातावरण बदल दिया गया तथा विभिन्न पात्रों की उग्रता तथा 
कुटिलता राम-भक्ति में लीन कर दी गई है। यहाँ तक कि आदि रामायण का दुष्ट राक्षस 
रावण भी पतितपावन राम के प्रभाव से पवित्र हो जाता है|! इस प्रकार भारत की समस्त 
आदर्श-भावनाएँ रामकथा में, विशेषकर मर्यादापुरुषोत्तम राम तथा पतिव्रता सीता के 
चरित्रचित्रण में केन्द्रीभूत हो गई हैं। फलस्वरूप रामकथा भारतीय संस्कृति के आदर्शवाद 
का उज्ज्वलतम प्रतीक बन गई है । 


॥ इति ॥ 


“कल्याण” (दे० सितम्बर १९३८, पृ० ९३६) में म० म० गंगानाथ झा ने एक छंद उद्धृत किया 
था, जिसमें रावण कुम्भकर्ण से कहता है कि सीता को विचलित करने के उद्देश्य से मैंने तो राम का 
. रूप धारण किया था, किन्तु ऐसा करने पर मन में णापबुद्धि नहीं रह जाती : 

अलह्लाय प्रतिबुध्यतां किमभवद्रामांगना ह्याह्ता। 

भुक्ता नैव कुतो यतो न भजते रामात्परं जानकी ॥ 

राम: किल भवान्‌ यतः सुरुचिरं तालीदलश्यामलं। 

रामांक॑ भजतो ममापि कलुषो भावों न संजायते॥ 
इससे मिलते-जुलते एक अन्य छंद के लिए, दे० कल्याण, जुलाई १९३८, पृ० १५८३। 


परिशिष्ट 
क-रामकथा-साहित्य की तालिका 


( मोटे टाइप में छपी रचनाओं का समस्त कथानक रामकथा से संबंध रखता है ) 

भागवत टिवेदी। भक्त शवबरी | रामवन, सं० १९९२ | 

भास्कर मिश्र। देवगढ़ और इलोरा के रामायण सम्बन्धी दृश्य। मैथिलीशरण 


अभिनन्दन ग्रन्थ | पृ० ८०६ | 
भुवनेश्वरनाथ मिश्र “माधव”। रामभक्ति-साहित्य में मधुर उपासना। पटना, सन्‌ 


के कु 
मंजलाल मजूमदार। शामलाजी मन्दिर में रामायण से सम्बन्धित दृश्य | मेथिलीशरण 


गुप्त अभिनन्दन ग्रन्थ, पृ० ८१४। ह 
मनोहर शर्मा। राजस्थानी लोकगीतों में उत्तररामचरित | मै गु० आ०, पृ० ८२७ | 
महाराष्ट्रीय । श्रीरामायण समालोचना | पूना, सन्‌ १९२७| : 

माताप्रसाद गुप्त। तुलसीदास | प्रयाग, सन्‌ १९४२ | 

राघवप्रसाद पाण्डेय। तुलसीदासकालीन राघवोल्लास काव्य | मै० गृ० अ० ह 
पु० ७०२-७०८ | हु 

राम इकबाल सिंह राकेश। मैथिली लोकगीत | प्रयाग, सं० १९९९ | 

रामकुमार वर्मा। हिन्दी साहित्य का समालोचनात्मक इतिहास | प्रयाग, सन्‌ १९३८ | 
रामचन्द्र अग्रवाल। उत्तर भारत की मूर्तिकला में रामकथा। राजस्थान भारती 


(बीकानेर) भाग ११, अंक १, पृ० ५१। 
“राजस्थान के शिलालेखों व मूर्तिकला में रामकथा की अभिव्यक्ति | मैथिलीशरण 


गुप्त अभिनन्दन ग्रन्थ | पृु० ८५५ | 

रामगोविन्द व्िवेदी। ऋग्वेद संहिता। सुल्तानगंज, सं० १९९२। 

रामचन्त्र शुक्ल । हिन्दी साहित्य का इतिहास | काशी, सं० १९९९ | 

रामदास गौड़। हिन्दुत्व | काशी, सं० १९९५। 

रामनरेश शत्रिपाठी। ग्रामगीत | इलाहाबाद, सं० १९८६। 

--लोकगीतों में रामकथा | मै० गु० अ०, पृ० ६६१ । 

रामसिंह तोमर। प्राकृत और अपश्रृंश साहित्य | हिन्दी परिषद्‌ प्रयाग, १९६४ 

राय कृष्णदास। राम-वनवास का भूगोल। नागरी प्रचारिणी पत्रिका, भाग ५४, अंक 
१ और ३। 

---आर्ष रामायण का आमुख | वही, भाग ६७, अंक ३। 

---ऋष्यमूक-किष्किंधा की भौगोलिक अवस्थिति। वही, भाग ५२, अंक ४। 
--वाल्मीकिकृत आदिरामायण | भारती (बनारस), अंक ६, १० १०५-१ ३३६ | 
लक्ष्मीसागर वार्ष्णेय। ईस्ट इण्डिया कम्पनी-कालीन रामकाव्य | मै० गु० अ०, 
पृ० ८२१5८२६ | 

वासुदेवशरण अग्रवाल। वीर बरह्म | जनपद (काशी), खण्ड १, अंक रे, १० ६४० 
७३ । 

विपिनविहारी त्रिवेदी। पृथ्वीराजरासो में रामकथा | मै० गु० अ०, १० ६७७। 
विष्णुकान्त शास्त्री । असमिया में राम-साहित्य | मै० गु० अ०, पृ० ८३१॥ 
शंभुप्रसाद बहुगुणा। शबरी-मड़ल | रामवन, सन्‌ १९५० | 

शांतनु विहारी हिवेदी। भक्तराज हनुमान्‌ | गोरखपुर, सं० १९९५। 

शांति आंकड़ियाकर। मध्यकालीन गुजराती साहित्य का तिथिक्रम | साहित्य (पटना), 
अंक ९१, १० ५२-५७। 

शिवनन्दन सहाय। श्री गोस्वामी तुलसीदास | पटना, सन्‌ १९१५। 

सत्यदेव चतुर्वेदी। अमितवेग | जौनपुर, १९५८ | 

सत्येन्द्र डॉ० । व्रजलोक-साहित्य में रामकथा। भारतीय साहित्य (आगरा), वर्ष २ 
(जुलाई १९५७) , अंक ३, पृ० ६५-९४ | 

सातवलेकर। श्रीरामायण महाकाव्य का बालकाण्ड | सन्‌ १९४३ | 

सुदर्शन सिंह। श्री हनुमान्‌ू-चरित | रामवन। 

हजारीप्रसाद द्विवेदी। प्राचीन भारत के कलात्मक विनोद | बम्बई, सन्‌ १९५२ | 
हरदेव बाहरी। लालवेग की उत्पत्ति | जनपद (काशी), भाग १, अंक रे, ४० १०६ 
२ | 

हरिवंश कोछड़। अपभ्रंश साहित्य | दिल्ली, सं० २०१३। 

हिरण्मय। कन्नड़ साहित्य में रामकथा-परम्परा | मै० गु० अ०, ए्‌ृ० ७५१ | 
हृदयनारायण सिंह। क्‍या उत्तरकाण्ड वाल्मीकि-रचित है ? नागरी प्रचारिणी पत्रिका। 
भाग १७, पृ० २५९-२८९ | द 

ग---अनुक्रमणिका 
(ग्रंथ, लेखक, विषय ) 
सूचना (१) अंक अनुच्छेदों के द्योतक हैं। 
(२) रचनाओं के नाम मोटे टाइप में छपे हैं| 
(३) वाल्मीकि, वाल्मीकिकृत रामायण तथा पाश्चात्य भाषाओं के' ग्रंथों को 
|॥ छोड़कर अन्य लेखकों तथा रचनाओं के सभी उल्लेख ' निर्दिष्ट (० कितु 
|| अनुक्रमणिका में उल्लिखित अनुच्छेदों में यदि किसी रचना के परिचय ध 
॥ | अंतर्गत अन्य अनुच्छेदों का निर्देश किया गया है तो उन्हें अनुक्रमणिका 
|| नहीं दुहराया गया है | 
(४) नितांत गौण पात्रों को छोड़कर अन्य पात्रों से संवंध रखने वाली सामग्री 
क्‍ उनके नामों के साथ निर्दिष्ट है। कथा-वस्तु के कुछ प्रसंगों का अलग 
उल्लेख किया गया है, अर्थात्‌ अंधमुनिपुत्रवध, काकवृत्तांत, कनकम्रृग, 
| दिक्वर्णन, अभियान, लंकादहन, मधुवन-ध्वंस, वानर-सेना का अभियान, 
॥॥ सेतु-निर्माण, गिलहरी, सेतुभंगं, शवप्रतिष्ठा , गुप्तचर, मायाशीर्ष, सुवेल, 
॥| नागपाश, संधि-अस्ताव, अग्निपरीक्षा | 
(५) अन्य द्रष्टव्य विषय--रामकथा, रामायण, आख्यान-काव्य, लोकगीत, 
अवतारवाद, भक्ति: , कैयछ्यत्व, कॉमगारमितों, मायावी 
पात्र, पूर्व जन्म, आगामी जन्म, वरप्राप्ति ,  शापभाजन, न." $ 
व धाविचार, त्रह्महत्यादोष, गर्वनिवारण; अप्सराएँ, वानर, है अप | 
_; अगराग, धनुष, 3पक, मर्मस्थान, समुद्रमंथन, नरमांसभक्षण: 
_उकारण्य, दुमकुल्य पंचाप्सर-सरोवर , कर्मनासा, तीर्थ | 

जहाँ तक मेरी बात है, मेरा मन जो शुरू से ही उनके 
व्यक्तित्व से प्रभावित था, इस बीच उनके प्रति और बहुत 
श्रद्धालु हो गया था क्‍योंकि मैंने उनका वह महान ग्रंथ 
“रामकथा' पढ़ लिया था। ईमान की बात है कि उसे पढ़कर 
में बिलकुल अवाक्‌ रह गया था। बार-बार यही एक बात 
मुझे हेरान करती रहती कि देखो, हिन्दुस्तान में और इस 
हिन्दी देश में बाल्मीकि को अगर छोड़ भी दें तो गोस्वामी 
तुलसीदास और उनके मानस और भगवान्‌ रामचंद्र का नाम 
जपने वाले कितने असंख्य लोग हैं लेकिन रामकथा का 
सांगोपांग अध्ययन करने के लिए सात समुंदर पार से 
बेल्जियम के एक कैथोलिक मिशनरी को आना पड़ा। जिस 
अपूर्ब परिश्रम और अध्यवसाय से फादर बुल्के ने रामकथा 


पर यह शोध किया है, वह सबके बस की बात नहीं है। 


उनका ग्रंथ हिन्दी का गौरव है। 
“अमृत राय 


. प्राप्तिसथान 


लोकभारती प्रकाशन 

